
କୃତଜ୍ଞତା 


ଓଡ଼ିଶାର ସ୍ଵାଧୀନତା ସଂଗ୍ରାମରେ ଶ୍ରୀମତୀ ଅନ୍ନପୂର୍ଣ୍ଣା ମହାରଣାଙ୍କ ଅବଦାନ 
ସର୍ବଜନବିଦିତ । ସେ ଏପରି ଏକ ତ୍ୟାଗନିଷ୍ଠ ପରିବାରରେ ଜନ୍ମଗ୍ରହଣ କରିଥୁଲେ ଯେଉଁ 
ପରିବାର ଓଡ଼ିଶାର ସ୍ଵାଧୀନତା ଆନ୍ଦୋଳନ, ସମାଜବାଦ ଆନ୍ଦୋଳନ ଏବଂ ଭୂଦାନ 
ଆନ୍ଦୋଳନରେ ପ୍ରମୁଖ ଭୂମିକା ନେଇଥିଲେ । କହିବା ବାହୁଲ୍ୟ ଯେ ଶ୍ରୀଯୁକ୍ତ ଗୋପବନ୍ଧୁ 
ଚୌଧୁରୀ ଏବଂ ନବକୃଷ୍ଣ ଚୌଧୁରୀ ସେମାନଙ୍କର ପୁତ୍ରକନ୍ୟା ମାନଙ୍କୁ ଆନୁଷ୍ଠାନିକ ବିଦ୍ୟାଳୟରେ 
ପାଠପଢ଼ାରୁ ନିବୃତ୍ତ କରିଥଲେ । ଶ୍ରୀଯୁକ୍ତ ମନ ମୋହନ ଚୌଧୁରୀ ଏବଂ ଅନ୍ନପୂର୍ଣ୍ଣା ମହାରଣା 
ପାରମ୍ପରିକ ଢ଼ାଞ୍ଚାରେ ପାଠ ନପଢ଼ି ନିଜର ଚେତନାକୁ ଉଚ୍ଚସ୍ତରକୁ ଆଣିପାରିଥୁଲେ । ଶ୍ରୀମତୀ 
ମହାରଣାଙ୍କ ଲେଖା ଯେ କେହି ପଢ଼ିବ, ତାଙ୍କ ଭାଷା ଓ ଲିଖନଶୈଳୀର ଏକ ଅଭୁତପୁର୍ବ ଯାଦୁ 
ଅନୁଭବ କରି ପାରିବେ । ସେହି ଦୃଷ୍ଟିରୁ ତାଙ୍କ ଆତ୍ମଜୀବନୀ ଓଡ଼ିଆ ସାହିତ୍ୟରେ ଏକ ସ୍ବତନ୍ତ୍ର 
ସ୍ମ୍ରାନ ନିଶ୍ଚିତ ଅଧ୍ଵକାର କରିବ । ଏହି କାରଣରୁ ଶିକ୍ଷାସନ୍ଧାନ ଶ୍ରୀମତୀ ଅନ୍ନପୁର୍ଣ୍ଣା ମହାରଣାଙ୍କ 
ଆତ୍ମଜୀବନୀ ଛପାଇବା ପାଇଁ ଆଗ୍ରହୀ ହୋଇଥିଲା । ଶିକ୍ଷାସନ୍ଧାନର ସୌଭାଗ୍ୟ ଯେ ଶ୍ରୀମତୀ 
ମହାରଣା ତାଙ୍କ ଆତ୍ମଜୀବନୀକୁ ପ୍ରକାଶ କରିବା ପାଇଁ ଶିକ୍ଷାସନ୍ଧାନକୁ ସୁଯୋଗ ଦେଇଛନ୍ତି, 
ସେଥୁପାଇଁ ତାଙ୍କ ନିକଟରେ ଆମେ ଟିର ରଣୀ । 


ଅନେକ ଭାବନ୍ତି ଛାତ୍ରମାନଙ୍କୁ ଗାନ୍ଧୀଜୀଙ୍କର ସ୍କୁଲ କଲେଜ ଛାଡ଼ି ଦେଶମୁକ୍ତି 
ଆନ୍ଦୋଳନରେ ଯୋଗଦେବା ଡ଼ାକରା ଏକ ଭୁଲ ପଟ୍ଛା ଥିଲା । କିନ୍ତୁ ଶ୍ରୀଯୁକ୍ତ ବିନୋଦ୍‌ 
କାନୁନ୍‌ଗୋ, ଶ୍ରୀଯୁକ୍ତ ମନମୋହନ ଚୌଧୁରୀ, ଶ୍ରୀମତୀ ଅନ୍ନପୂର୍ଣ୍ଣା ମହାରଣା ଏବଂ ଆଉ 
ଅନେକ ସ୍ଵାଧୀନତା ସଂଗ୍ରାମୀଙ୍କର ଆତ୍ମଜଢୀବନୀରୁ ଜଣାପଡ଼େ ଯେ, ଦେଶମୁକଚ୍ତି ଆନ୍ଦୋଳନ 
ଥୁଲା ଏକ ବିରାଟ ବିଶ୍ଵବିଦ୍ୟାଳୟ । ସ୍ଵାଧୀନତା ସଂଗ୍ରାମୀମାନେ ଜନଜୀବନର ସଂପ୍କ୍ତିରୁ ଓ 
ଆନ୍ଦୋଳନରୁ ସମାଜ ଏବଂ ମଣିଷ ବିଷୟରେ ଯେଉଁ ଗଭୀର ଅନୁଭୁତି ଏବଂ ଜ୍ଞାନ ପାଉଥୁଲେ, 
ତାହା ପାରମ୍ପରିକ ଶିକ୍ଷା ବ୍ୟବସ୍ଥାରୁ କେବେହେଲେ ସେମାନେ ପାଇ ପାରିନଥାନ୍ତେ । । 


ଓଡ଼ିଶା ସ୍ବାଧୀନତା ଆନ୍ଦୋଳନରେ ନାରୀମାନଙ୍କର ଏକ ବିଶେଷ ଭୂମିକା 
ରହିଥୁଲା । ସ୍ଵାଧୀନତା ସଂଗ୍ରାମରେ ବିଶେଷ କରି ମହିଳାମାନେ କେତେ କଷ୍ଟ ସ୍ଵୀକାର 
କରି ପାରମ୍ପରିକ ସାମାଜିକ ଆକଟକୁ ଭୁକ୍ଷେପ ନକରି ଏହି ସଂଗ୍ରାମରେ ଝାସ ଦେଇଥିଲେ । 
ଥୀମତୀ ମହାରଣାଙ୍କ ଏହି ଆତ୍ମସ୍ତି ଛପା ହୋଇନଥୁଲେ ହୁଏତ ସେମାନଙ୍କ ଅବଦାନ 


(ଘ) 


ଲୋକଲୋଚନକୁ ଆସିପାରିନଥାନ୍ତା ଏବଂ ଜନଜୀବନ ଉପରେ ମହାତ୍ମାଗାନ୍ଧୀଙ୍କର 
ସୁଦୂରପ୍ରସାରୀ ପ୍ରଭାବ ସଂପର୍କରେ ବିଶେଷ ସୁଚନା ମିଳିନଥାନ୍ତା । । 

ଧୀରେ ଧୀରେ ସ୍ବାଧୀନତା ସଂଗ୍ରାମର ସ୍ବୃତି ମଳିନ ହୋଇ ଆସୁଛି । ଭାରତକୁ 
ଅନ୍ୟବାଟରେ ଗଢ଼ିବା ପାଇଁ ଯେଉଁମାନେ ଅସୀମ କଷ୍ଟ ସ୍ଵୀକାର କରି ନିଜ ଜୀବନ ବାଜି 
ଲଗାଇ ଦେଇଥିଲେ, ସେମାନେ ଅଧିକାଂଶ ଇହଜଗତରେ ନାହାନ୍ତ । ଏଭଳି ସମୟରେ 
ସ୍ଵାଧୀନତା ସଂଗ୍ରାମର ସ୍ବତିକି ପୁନରୁଜଜୀବିତ କରିବା ଏବଂ ଅସଂଖ୍ୟ ଖଟିଖିଆ, ଗରିବ, 
ନିଷ୍ପେସିତ ମାନଙ୍କ ଉନ୍ନତି ପାଇଁ କିଛି କରିବା ପାଇଁ ଶ୍ରୀମତୀ ମହାରଣାଙ୍କ ଆତ୍ମକଥା ( ଅମ୍ବତ 
ଅନୁଭବ) ନିଶ୍ଚିତ ଭାବରେ ପ୍ରେରଣାର ଉତ୍ସ ହେବ ବୋଲି ଆଶା । 

ଉକ୍ତ ପୁସ୍ତକକୁ ଛପାଇବା ପାଇଁ ଶ୍ରଦ୍ଧେୟ ଚିତ୍ତଭାଇ, ଅଚ୍ୟୁତ ଭାଇ, ବିଦ୍ଯା ଅପା ଓ 
ଅରବିନ୍ଦ ଭାଇ ଆମକୁ ଉତ୍ସାହିତ କରିଥିବାରୁ ଆମେ ତାଙ୍କ ନିକଟରେ ରଣୀ । 

ଉକ୍ତ ପୁସ୍ତକର କିଛି ଅଂଶ ମାସିକ ପତ୍ରିକା ସୁଚରିତାରେ ଧାରାବାହିକ ଭାବରେ 
ପ୍ରକାଶିତ ହୋଇଥିଲା । ସୁଚରିତା କାର୍ଯ୍ୟାଳୟକୁ ଯାଇ ଲେଖାଗୁଡ଼ିକୁ ସଂଗ୍ରହ କରିବା ପାଇଁ 
ଚେଷ୍ଟା କରିଥିଲୁ ଏବଂ ସେଥୁରେ ବିଫଳ ହୋଇଥିଲୁ । ଶେଷରେ ଶିକ୍ଷାସନ୍ଧାନର ବନ୍ଧୁମାନେ 
-- ଶରୀ ପରଫୁଲୁ ବେହେରା, ଶ୍ରୀ ପୀତାମ୍‌ର ଶୁଆ ଏବଂ ଶ୍ରୀ ଲୋକ ନାଥ ପଣ୍ଡା - ଭୁବନେଶ୍ବର 
ଏବଂ କଟକର ରାସ୍ତାକଡ଼ ବହିଦୋକାନ ଏବଂ ରାଜ୍ୟର ପାଠାଗାରକୁ ବାରମ୍ବାର ଯାଇ 
ଲେଖାଗୁଡ଼ିକୁ ବହୁ କଷ୍ଟ ସ୍ଵୀକାର କରି ସଂଗ୍ରହ କରିଥିଲେ । ଆଉ କେତେକ ଲେଖା ଶ୍ରୀମତୀ 
ମହାରଣାଙ୍କ ସମୁଦି ପ୍ରଫେସର ଚନ୍ଦ୍ରଶେଖର ମହାପାତ୍ରଙ୍କ ଠାରୁ ଅଣା ଯାଇଥିଲା। ତଥାପି 
ମଧ୍ୟ ସବୁ ଲେଖାଗୁଡ଼ିକ ଯୋଗାଡ଼ ହୋଇପାରିନଥୁବାରୁ ଶେଷରେ ଅଗ୍ରଗାମୀର କାଶୀପୁରସ୍ଥିତ 
ପାଠାଗାରର ସହାୟତା ନେଇଥୁଲୁ । 

ପୁସ୍ତକଟିର ବାଲ୍ୟସ୍କୃତି ଭାଗଟି ଶ୍ରୀମତୀ ମହାରଣା ଆମକୁ ହାତଲେଖା ଆକାରରେ 
ଯୋଗାଇଥିଲେ । ଶିକ୍ଷାସନ୍ଧାନ ଏବଂ ଶ୍ରୀମତୀ ମହାରଣାଙ୍କ ମଧ୍ୟରେ ଯୋଗାଯୋଗ ଶ୍ରୀଯୁକ୍ତ 
ପ୍ରଫୁଲ୍ଲ ବେହେରା ରଖୁଥିଲେ । ଶିକ୍ଷାସନ୍ଧାନ ପରିବାରର ସଦସ୍ୟମାନଙ୍କ ସହଯୋଗ ବିନା 
ପୁସ୍ତକଟି ଛପା ହୋଇ ପାରିନଥାନ୍ତା । ସେମାନଙ୍କୁ ଶିକ୍ଷାସନ୍ଧାନ ତରଫରୁ ସମସ୍ତ ଙ୍କୁ କୃତଜ୍ଞତା 
ଢଣାଉଛୁ । ଏ ପୁସ୍ତକକୁ ନିର୍ଭୁଲ କରିବା ପାଇଁ ଶିକ୍ଷାସନ୍ଧାନର ସଭାପତି ଶ୍ରୀଯୁକ୍ତ ଯତୀନ୍ଦ୍ର 
କୂମାର ନାୟକ ଅନେକ କଷ୍ଟ କରିଛନ୍ତି ଏବଂ ଯଥାସମୟରେ ଏହାକୁ ପ୍ରକାଶ କରିବା ପାଇଁ 
ଆମକୁ ଉତ୍ସାହିତ କରିଛନ୍ତି । ଏହି ଅବସରରେ ଶିକ୍ଷାସନ୍ଧାନ ପରିବାର ତରଫରୁ ତାଙ୍କୁ 
କୃତଜ୍ଞତା ଜଣାଉଛୁ । ପରିଶେଷରେ ଶ୍ରୀମତୀ ମହାରଣାଙ୍କ ସ୍ଵାମୀ ବିଶିଷ୍ଟ ସ୍ଵାଧୀନତା ସଂଗ୍ରାମୀ 
ଓ ଶିକ୍ଷାବିତ୍‌ ଶ୍ରୀଯୁକ୍ତ ଶରତ୍‌ ଚନ୍ଦ୍ର ମହାରଣାଙ୍କ ଠାରୁ ସବୁ ସମୟରେ ପ୍ରେରଣା ଓ ସହଯୋଗ 
ପାଇଥବାରୁ ଆମେ ତାଙ୍କୁ ଗଭୀର କୃତଜ୍ଞତା ଜଣାଉଛୁ । 


ଅନୀଲ ପ୍ରଧାନ 


(୧) 


ଚୁନୀ ଅପା 


୨. ୨୮୧୫ ୬୬୭୩ ୨୨୭୩ 


ଦୁନିଆରେ ପ୍ରତ୍ୟେକ ଲୋକର ମନରେ ଏମିତି କିଛି କଥା ଥାଏ ଯାହା କହିବାକୁ 
ତାକୁ ଭଲଲାଗେ । ଶେଷ କରିବାକୁ ଇଚ୍ଛା ହୁଏ ନାହିଁ । କହି କହି ଥକେ ନାହିଁ । 
ସବୁବେଳେ ମନେ ହୁଏ ଆହୁରି ଅନେକ ବାକୀ ରହିଗଲା; କିଛି ଭୂଲ କହିଗଲି ନାହିଁ 
ତ ? ଏଇ କଥାଟା ଏମିତି ଢ଼ଙ୍ଗରେ ନ କହି ସେମିତି ଭାବରେ କହିଥିଲେ ବୋଧେ 
ଆହୁରି ସ୍ପଷ୍ଟ ହୋଇଥାନ୍ତା । ଶୁଣିବା ଲୋକ ଖୁସି ହେଉଛି କି ନାହିଁ ସେଥୂବପ୍ରତି ଧ୍ଯାନ ରହେ 
ନାହି । ଚୁନୀ ଅପାଙ୍କ ପାଇଁ ଗାନ୍ଧୀ କଥା ଯେମିତି, ମୋ ପାଇଁ ଚୁନୀ ଅପାଙ୍କ କଥା 
ସେମିତି । ପାଠକ ପାଠିକା ମୋ ବୁଵଦିଜ୍ଞାନର ଛୋଟ ଠେକିର ନିଗଡ଼ା ପାଣିକୁ ଟିକିଏ 
ଆଦରରେ ଗ୍ରହଣ କଲେ ଖୁସି ହେବି । ସେମାନେ ସନ୍ଦେହ ଅବିଶ୍ବାସ କରି ପାରନ୍ତି, ମନା 
ନାହି । ମାତ୍ର ମୁଁ ସତ କହୁଛି ବୋଲି ଭାବିଲେ ଯଥେଷ୍ଟ । ଚୁନୀ ଅପାଙ୍କ ଜୀବନୀ 
ଲେଖ୍ଵବାର ଉଦ୍ୟମ ଯେଉମାନେ କରୁଛନ୍ତି ସେମାନେ ଅତି ସାବଧାନରେ ତ 
ଲେଖୁଥବେ । ତଥାପି ତାଙ୍କୁ ଅନୁରୋଧ କରୁଛି ତାହା ଅନ୍ଧମାନେ ହାତୀର ରୂପ ବଣ୍ଠନା 
କଲା ଭଳି ନ ହେଉ । କାରଣ ଚଟୁନୀଅପାଙ୍ଗୁ ଚିହ୍ନିବା ମୁସ୍କିଲ । ସେ ଯେପରି ରହନ୍ତି, ଯାହା 
କହନ୍ତି, ଯାହା କରନ୍ତି ତାହା ଅନେକ ଚାଲୁଣୀରେ ଛଣା | ତାହା କେବଳ ତାଙ୍କ ବାପଘରର 
ଜମିଦାରୀ ଆଭିଜାତ୍ୟର ଛାଞ୍ଚରେ ନୁହେଁ । ତାଙ୍କ ସ୍ଵାମୀ ଶ୍ରୀଯୁକ୍ତ ଶରତଚନ୍ଦ୍ର ମହାରଣାଙ୍କ 
ତ୍ୟାଗ ତପସ୍ୟାର ଛାଞ୍ଚରେ ନୁହେଁ । ପିତା ଗୋପବଂଧୁ ଚୌଧୁରୀଙ୍କ ସେବା, ତ୍ୟାଗ, 
ତପସ୍ୟା, ତେଜସ୍ଵିତାର ପ୍ରଭାବର ଛାଞ୍ଚରେ ବା ମାଆ ରମାଦେବୀଙ୍କ ପରି ମାନବୀ 
ଗଙ୍ଗାଙ୍କ ଆଦର୍ଶର ଛାଞ୍ଚରେ ଚାଲୁଣୀରେ ଛଣା ନୁହେଁ । ଦାଦା ନବକୃଷ୍ଣ ଚୌଧୁରୀଙ୍କ ପରି 
ଅଭୁଲା ଜନକରଷିଙ୍କ ପରି ଚରିତ୍ରର ପ୍ରଭାବରେ ନୁହେଁ, ଖୁଡ଼ୀ ମାଳତୀ ଚୌଧୁରୀ ପରି 
ସରଳ କଳକଳନାଦିନୀ ଝରଣାର ନିଷ୍ଵପଟ କ୍ରାନ୍ତିକାରୀ ପ୍ଲାବନର ଆଦର୍ଶରେ ନୁହେଁ କି 
ଭାଇ ମନମୋହନ ଚୌଧୁରୀଙ୍କ ଜ୍ଞାନ ଗମ୍ଭୀର, ସ୍ଵନ୍ଵଭାଷୀ, ମହା ତେଜସ୍ଵୀ, ଭୀଷ୍ମଙକ୍କ ଅଟଳ 


(ଚ) 

ପ୍ରତିଜ୍ଞ ସେବାକାରୀର ପ୍ରଭାବରେ ବା ଭାଉଜ ଶ୍ରୀଯୁକ୍ତା ସୁମିତ୍ରା ଚୌଧୁରୀଙ୍କ ନୀରବ 
ସାଧ୍ରକାଙ୍କ ପ୍ରଭାବରେ ନୁହେଁ । ସବୋପରି ସେ ମହାତ୍ମା ଗାନ୍ଧୀଙ୍କ ପରି ମହାମାନବଙ୍କ 
ବିଚାରରେ ଆକଣ୍ଠ ବୁଡ଼ି ରହିଥିବା ଜିବନ୍ତ ଶାଳଗ୍ରାମଟିଏ କେବଳ ନୁହନ୍ତି । ସବୁକୁ 
ଫେଣ୍ଟ ଦେଇ ନିଜର ଅନ୍ତନିହିତ ଚେତନା ଦ୍ଵାରା ଗଢ଼ା ହୋଇଥିବା ଚୁନୀ ଅପା । ସେ 
କେଉଁ ପରିସ୍ତିତିରେ କେଉଁଠି କିପରି କଥା କହିଛନ୍ତି, କିପରି ବ୍ୟବହାର କରିଛନ୍ତି ତାହା 
ଅନୁଧ୍ୟାନ ଯୋଗ୍ୟ । ତେଣୁ ମୁଁ ଯାହା କିଛି ତାଙ୍କ ବିଷୟରେ ଲେଖ୍ବି ତାହା ମୋର କ୍ଷୁଦ୍ର 
ବୁଦ୍ଧିର ପ୍ରକାଶ ମାତ୍ର । ଅନ୍ଧ କେତୋଟି ଘଟଣାର ଉଲ୍ଲେଖ କରିବି । 

୧୯ ୧୭ ସାଲରେ ତାଙ୍କର ଜନ୍ମ । ମାତ୍ର ବାରବର୍ଷ ବୟସରୁ ବୈପ୍ଲବିକ, ତ୍ଯାଗ, 
ତପସ୍ୟା, ସେବାମୟ ଜୀବନର ଗୋଟିଏ ନିଖୁଣ ଜୀବନ୍ତମୁରି । ଗୋସବାପା ଗୋକୁଳାନନ୍ଦ 
ଚୌଧୁରୀ କଟକର ନା ଡ଼ାକ ଓକୀଲ ଥିଲେ । କଟକର କାଠଯୋଡ଼ି କୂଳରେ ସନ୍‌ସାଇନ୍‌ 
ଫିଲ୍‌ଡ଼ ପାଖରେ ତାଙ୍କର ବିରାଟ କୋଠାଘର ଏବେ ବି ଅଛି । ଗୋସମା ନୈଷ୍ଠିକ ହିନ୍ଦୁ 
ଚଳଣିରେ ଜମିଦାରିଆ ଆଭିଜାତ୍ୟ ଭିତରେ ଜୀବନ କଟାଇଥିଲେ । ତାଙ୍କ ପାଖରେ 
ନାତିନାତୁଣୀମାନେ ରହୁଥିଲେ, କାରଣ ବାପମାଆମାନେ ଭାରତର ସ୍ଵାଧୀନତା 
ଆନ୍ଦୋଳନରେ ଯୋଗ ଦେବା ଫଳରେ ଜେଲ୍‌ରେ ବା କର୍ମକ୍ଷେତ୍ରରେ ଜୀବନ 
ବିତାଉଥୁଲେ । ହେଲେ ମଧ୍ଯ ଟୁନୀଅପା ପିଲାବେଳୁ ଗାନ୍ଧୀ ଆଦର୍ଶରେ ପ୍ରତିପାଳିତା । 
ଗୋପବଂଧୁ ଚୌଧୁରୀ ବରୀ ସେବାକ୍ଷେତ୍ରରେ ଥୁବାବେଳେ ଚୁନୀ ଅପା ଓ ତାଙ୍କ ବଡ଼ 
ଭାଇ ମନମୋହନ ଚୌଧୁରୀ ( ବୁଲୁଭାଇ) ତାଙ୍କ ପାଖରେ ରହୁଥିଲେ । ଚୁନୀଅପାଙ୍କ ନୀ 
ଥିଲା ଅନ୍ନପୁଣ୍ଣ୍ା। ମାତ୍ର କାଳକ୍ରମେ ଚୁନୀଅପା ନାଆଁଟି ପ୍ରସିଦ୍ଧ ହୋଇଗଲା । ଅଳକାଶ୍ରମରେ 
ଥିବାବେନୁ ଗୋପବାବୁ ଓ ରମାଦେବୀଙ୍କ ପରିବାରର ପରିସର କେବଳ ନିଜ୍ଚ ପୁଅ 
ଝିଅଙ୍କ ଭିତରେ ସୀମିତ ନ ରହି ଝଙ୍କା ବରଗଛ ପରି ବଡ଼ ହୋଇ ଯାଇଥିଲା । ସବୁ 
ବର୍ଗୀମାନେ ତାଙ୍କୁ ବାପା ମାଆ ବୋଲି ଡ଼ାକୁଥୁଲେ । ଖୁଡ଼ୀ ମାଳତୀ ଚୌଧୁରୀଙ୍କର 
ନିଷ୍କପଟ ରବିଠାକୁରଙ୍କ ପ୍ରତିଷ୍ଠିତ ଶାନ୍ତିନିକେତନ ଢ଼ାଞ୍ଚାର ଆଚାର ବ୍ଯବହାର ସାରା 
ପରିବାରକୁ ସ୍ପର୍ଶ କରିଥିଲା । ଗାନ୍ଧୀଜୀଙ୍କ ପ୍ରେରଣାରେ ଗୋପବାବୁ ନିଜ ଘରେ ଅସବର୍ଣ୍ର 
ବିବାହ ଚଳେଇଥିଲେ । ସାନ ଭାଇ ନବକୃଷ୍ଣ ଚୌଧୁରୀ ବ୍ରାହ୍ମପରିବାରର ଝିଅ ମାଳତୀ 
ଦେବୀଙ୍କୁ, ପୁଅ ମନମୋହନ ବ୍ରାହ୍ମଣ ପରିବାରର ଝିଅ ସୁମିତ୍ରା ଦେବୀଙ୍କୁ, ଝିଅ ଅନ୍ନପୂର୍ଣ୍ରା 
( ଚୁନୀ) କମିଲା ପରିବାର ଚନ୍ଦ୍ରମୋହନ ମହାରଣାଙ୍କ ସାନ ପୁଅ ଶରତ ମହାରଣାଙ୍କୁ , 
ଝିଆରୀ ଉରରା ( ଡ଼ାକ ନୀ ବୁବୁ) ଗୁଜରାତର ବିଶିଷ୍ଟ ଗାନ୍ଧୀବାଦୀ ତଥା ମହାତ୍ନାଗାନ୍ଧୀଙ୍କ 


(ଛ) 

ସେକ୍ରେଟାରୀ ମହାଦେବ ଦେଶାଇଙ୍କ ପୁଅ ନାରାୟଣଙ୍କ ସହିତ ବିବାହ କରାଇଥିଲେ । 
ଚୁନୀ ଅପା ଓ ଶରତ ବାବୁ ଗୋଟିଏ ବିଶିଷ୍ଟ ଯୋଡ଼ି । ଗାନ୍ଧୀ ବିଚାର ପ୍ରତି ନିଷ୍ଠାରେ 
କେହି କାହାଠାରୁ କମ୍‌ ନୁହନ୍ତି । ବିବାହର ଚତୁର୍ଥୀ ରାତିରେ ଚୁନୀଅପା ଶରତବାବୁଙ୍କୁ 
କହିଥିଲେ ଯେ “ତାଙ୍କ ପ୍ରତି ପ୍ରେମଭକ୍ତି ନିଷ୍ଠାର ଏକମାତ୍ର ପ୍ରତିଦ୍ଵନ୍ଦୀ ହେଉଛନ୍ତି 
ଗାନ୍ଧୀଜୀ”” । ଶରତବାବୁଙ୍କର ବି ଗାନ୍ଧୀଜୀଙ୍କ ପ୍ରତି ସେଇ ଭଳ୍ତି ନିଷ୍ଠା, ବିଶ୍ଵାସ ଓ 
ପ୍ରେମ। ତେଣୁ ଗାନ୍ଧୀ ଥିଲେ ଦୁହିଙ୍କର ବୈବାହିକ ଜୀବନର ଯୋଗର କଡ଼ି । ଏ 
ବିଶ୍ଵାସ ଓ ନିଷ୍ଠାରୁ ସେମାନେ ଅଦ୍ୟାବଧ୍ଵ ଓହରି ଯାଇ ନାହାନ୍ତି । ଦୁଇଟି ପୁଅ ହେଲେ । 
ସେମାନେ ବୈଜ୍ଞାନିକ ହେଲେ ମଧ୍ଯ ତାଙ୍କ ଜୀବନର ପ୍ରତି ଛତ୍ରେ ଛତ୍ରେ ଗାନ୍ଧୀ ବିଚାର 
ଭରି ରହିଛି । ବଡ଼ପୁଅ ଜ୍ଞାନଦେବ କରଣ ଘର ଝିଅଟିଏ ବିଭା ହୋଇଛି । ସାନପୁଅ 
କର୍ମଦେବ ବ୍ରାହ୍ମଣ ଘର ଝିଅ ସ୍ଵପ୍ନାକୁ ବିଭା ହୋଇଛି । ସେମାନେ ଦୁହେଁ ତାଙ୍କର 
ବୈଜ୍ଞାନିକ ଜୀବନକୁ ସପତ୍ନୀକ ଗାନ୍ଧୀ ବିଚାର ଉପରେ ଚଳାଉଛନ୍ତି । ବଡ଼ପୁଅର 
ଗୋଟିଏ ପୁଅ ଅଂଶୁମାନ୍‌ । ସାନ ପୁଅ ନିଜର ସନ୍ତାନ ନ କରି ତାଙ୍କର ବୈଜ୍ଞାନିକ 
ଜୀବନ ସମାଜ ସେବାରେ ଉତ୍ସର୍ଗ କରିଛନ୍ତି । 

ଚୁନୀ ଅପା ଓ ଶରତ ବାବୁ ଦୁହେଁ ସଂଯମୀ, ପରିଶ୍ରମୀ, ନିଲୌଭୀ ଓ 
ପରୋପକାରୀ । ନିଜ କାମ ବା ବ୍ୟବହାର ଦ୍ଵାରା ପ୍ରଦେଶର ବା ଦେଶର ବଦ୍‌ନାମ 
ନ ହେବା ପାଇଁ ସବୁବେଳେ ସଜାଗ । ପରକୁ ଆପଣା କରିବାର କଳା ତାଙ୍କର 
ଅଭ୍ୟାସଗତ । ଅନ୍ୟ ରାଜନୈତିକ ନେତାମାନଙ୍କ ଭଳି ସେମାନେ ଝି ଣ୍ଟ କାଖୂଆ 
ବଣି ନୁହଁନ୍ତି । ତ୍ୟାଗ ତ ପସ୍ୟାର ମୂରି ମନ୍ତ ଯୋଡ଼ି ଟିଏ । ହାତରେ ଫଟା ପାହୁଲୀ ନ 
ଥାଇ ଗାନ୍ଧୀକାମ ଚଳେଇବାର ଲକ୍ଷ ଲକ୍ଷ ଟଙ୍କାର ସଫଳ ଯୋଜନା ସେମାନେ 
କରିପାରନ୍ତି । ତାକୁ କାର୍ଯ୍ୟକାରୀ କରିବା ପାଇଁ ନିଜର ପାରିବାରିକ ଜୀବନର ସୁଖ 
ଶାନ୍ତି ସ୍ବାସ୍ଥ୍ୟ ସବୁକୁ ଅକାତରେ ବଳି ଦେବା କଥା ମୁଁ ଆଖ ଆଗରେ ଦେଖୁଛି । 
ଲେଖୁ ବସିଲେ ବିରାଟ ପୋଥୁୁ ହେବ । ସେ ପରିସ୍ପଥିତି ଓ କାମ ଯିଏ ନିଜ ଆଖରେ 
ନ ଦେଖୁଛି ସିଏ କଦାପି ବିଶ୍ଵାସ କରିପାରିବ ନାହିଁ । ଆଖରେ ଦେଖଥୁବା ଲୋକଙ୍କ 
ଭିତରୁ ଅନେକ ଆଜି ନାହାନ୍ତି । ଯିଏ ବି ଅଛନ୍ତି ସେମାନଙ୍କର କହିବାର ଉପଯୁକ୍ତ 
ଅବସର ନାହିଁ । ଗୋଟିଏ ଘଟଣା ଲେଖୁଛି । ରାମଚନ୍ଦ୍ରପୁର କସ୍ତୁରବା କେନ୍ଦ୍ରର 
ଛାତ୍ରୀ ନିବାସ ପୂର୍ବାପେକ୍ଷା ବଡ଼ ଆକାରର କରି ଉପରେ ଆଜ୍‌ବେଷ୍ଟସ୍‌ ଛପର 
ଦିଆଗଲା । ଶରତବାବୁ ସକାଳ ଛଅଟାରୁ ମୂଲିଆମାନଙ୍କ ସାଙ୍ଗରେ ନିର୍ଦ୍ଦେଶ ଦେବା 
[ଓ ନିଜେ କାମ କରିବା ଆଦି କାମରେ ଏତେ ବୁଡ଼ି ରହନ୍ତି ଯେ ନିଜର ଖାଇବା 


(କ) 

ପିଇବା କଥା ସଂଧ୍ୟା ଛଅଟା ପର୍ଯ୍ୟନ୍ତ ମନେ ରହେ ନାହିଁ । କାମ ସରିଲେ ମୂଲିଆମାନଙ୍କୁ 
ମଜୁରୀ ଦେଇ ଭାଉଚର୍‌ ଓ ହିସାବ ଲେଖୁ ରଖ୍ସବା ପରେ ଗାଧୋଇ ଖାଇ ବ ସନ୍ତି । 
ତାଙ୍କର ଦୁଇବର୍ଷ ଇଞ୍ଜନିୟରିଂ ପଢ଼ା ଏଇ କାମରେ ଲାଗିଲା । ଦିପହରେ କେହି 
ସରବତ୍‌ ଟିକିଏ ନେଇ ତାଙ୍କୁ ଯାଚିଲେ ସେ ମୁଲିଆମାନଙ୍କୁ ଦେଇ ଦେବାକୁ କହନ୍ତି । 
ଘର ତ ତିଆରି ହୋଇଗଲା । ମାତ୍ର ଅଖ୍ବଆ ଅପିଆ ଶ୍ରମ କରିବା ଫଳରେ ତାଙ୍କର 
ସ୍ବାୟବିକ ଦୁର୍ବଳତା ହେଲା । କେତେ ମାସ ଧରି ଟୁନୀ ଅପାଙ୍କ ଅକ୍ଳାନ୍ତ ସେବା ଓ 
ଆୟୁର୍ବେଦିକ ଚିକିତ୍ସା ପରେ ସେ ଆରୋଗ୍ୟ ଲାଭ କଲେ । 

କିଶୋରୀ ଅବସ୍ଫାରୁ ସେ ସ୍ଵାଧୀନତା ସଂଗ୍ରାମୀ । ସ୍ଵାଧୀନତା ସଂଗ୍ରାମରେ ତଥା 
ଗାନ୍ଧୀକାମରେ ନିଜ ଜୀବନକୁ ବଳି ଦେବା ତାଙ୍କର ପାରିବାରିକ ବେଉସା କହିଲେ 
ଭୂଲ୍‌ ହେବ ନାହିଁ । ଆଗରେ ଭାରତମାତାର ସ୍ଵାଧୀନ, ବଳିଷ୍ଠ, ନିର୍ମଳ ରାମରାଜ୍ୟର 
ନିଖୁଣ ଚିତ୍ର, ପଛଆଡ଼େ ଗାନ୍ଧୀ ମହାତ୍ଳାଙ୍କର ସତ୍ୟ ଅହିଂସା ପ୍ରଣୋଦିତ ନିରସ୍ପ ସଂ ଗ୍ରାମ 
ତଥା ଦେଶକୁ ସ୍ଵାଧୀନତାର ଉପଯୁକ୍ତ କରି ଗଢ଼ିବା ପାଇଁ ୧୮ ପ୍ରକାର ରଚନାମ୍ବକ 
କାମର ଯୋଜନା । ନିଜ ହୂଦୟରେ ନିଷ୍ଠା, ବିଶ୍ଵାସ ଓ ପ୍ରତିଜ୍ଞା ଚୁନୀଅପାଙ୍କ ଭଳି 
ପ୍ରବହମାନା, ନିର୍ମଳ ଝରଣାଟିଏ | ସ୍ଲ କଲେଜର ଦୁଆର ମାଡ଼ି ନାହାନ୍ତି | ଘରୋଇ 
ଶିକ୍ଷକଙ୍କ ପାଖରେ ଯାହା କିଛି ଅଧ୍ୟୟନ କରିଛନ୍ତି । ନିଜ ଅଧ୍ୟବସାୟ ଦ୍ଵାରା ମାଆ 
ବାପା ଦାଦା ଖୁଡ଼ୀଙ୍କ ଠାରୁ ଓ ଅନ୍ୟ ଅନେକ ଜ୍ଞାନୀଗୁଣୀଙ୍କ ଠାରୁ ସଂଗ୍ରହ କରି ନିଜର 
ଜ୍ଞାନର ପରିସର ଏତେ ବଢ଼ାଇଛନ୍ତି ଯେ ବିଶ୍ବବିଦ୍ୟାଳୟର ସବୋଚ୍ଚ ସମ୍ମାନ ପ୍ରାପ୍ତ 
ଯେକୌଣସି ଶିକ୍ଷିତଙ୍କ ଠାରୁ ଉଦ୍ଧ୍‌ରେ ପହଞ୍ଚୁ ଯାଇଛନି । ଓଡ଼ିଆ, ବଙ୍ଗଳା, ହିନ୍ଦୀ 
ତାଙ୍କର ମାତୃଭାଷା କହିଲେ ଭୁଲ ହେବ ନାହିଁ । ଇଂରାଜୀ ଓ ସଂସ୍କୃତରେ ମଧ୍ଯ ସେ 
ପ୍ରବୀଣା । ତାଙ୍କ ସ୍ଵରଚିତ ତଥା ତାଙ୍କଦ୍ଵାରା ଅନୁବାଦିତ ବହି ଯେଉଁମାନେ ପଢ଼ି ଛନ୍ତି 
ସେମାନେ ତାଙ୍କର ଜ୍ଞାନର ପରିସର ବୁଝି ପାରିବେ । ମାଆ ରମାଦେବୀ ତାଙ୍କୁ ମଣିଷ 
ଗଢ଼ିବା କାମରେ ଲଗାଇଥୁଲେ । ସେ ସଫଳତାର ସହିତ ଅନେକ ମଣିଷଙ୍କର ହୃଦୟ 
ପରିବର୍ତନ କରି ତାଙ୍କୁ ନୂଆରୂପ ଦେଇଛନ୍ତି । ଛୋଟ ପିଲାଙ୍କୁ ସେ ରାମାୟଣ, 
ମହାଭାରତ, ଫରାସୀ ବିପ୍ଲବ, ରଷ ବିପ୍ଲବ ଆଦି ମନୋରଞ୍ଜକ ଭାବରେ କହୁଥିବା 
ବେଳେ ସେଇବାଟେ ଯାଉଥୁବା ବଡ଼ ବଡ଼ ମଣିଷମାନେ ବି ସେ ଗପ ଶୁଣିବାକୁ 
ଅଟକି ଯାଆନ୍ତି । ମୁଁ ଅନେକ ଥର ଏ ଗପ ଶୁଣିଛି । ଏତ ଗପ କୁହା ନୁହେଁ, ଇଞ୍ଜେକ୍ସନ୍‌ 
ନ୍ଦିଆ । ଯାହାକୁ ଯେପରି ବଳ ମିଳିବା ଦରକାର ମିଳେ । 


(ଝ) 

ଏତେ ଜ୍ଞାନ ଥାଇ ବି ଚଳଣି ଜଣେ ସାଧାରଣ ଓଡ଼ିଆ ଘରର ସ୍ତ୍ରୀ ଲୋକ ପରି । 
ସେଥୁପାଇଁ ସେ ଗାଆଁ ମଫସଲ ତଥା ସହରରେ ସବୁଠାରେ ଆଦୂତା । ଖା, ଭୁଞ୍ଜ, ଗିଳ୍‌ 
କୁ ସମୟ ପରିସ୍ଥିତି ଅନୁସାରେ ଏପରି ଭାବରେ ପ୍ରୟୋଗ କରନ୍ତି ଯେ ଲୋକେ ସେଥୁରେ 
କ୍ଷୁବ୍ଧ ନ ହୋଇ ତାଙ୍କ କଥାକୁ ଆଦରରେ ଗ୍ରହଣ କରନ୍ତି । ମଧୁବାରିଷ୍ଟର ଓ ଗୋକୁଳାନନ୍ଦଙ୍କ 
ନାତୁଣୀ ତ । କଥାରେ ଏପରି ଅକାଟ୍ୟ ଯୁକ୍ତି ସରଳଭାଷାରେ ଲୋକଙ୍କ ଆଗରେ ଥୋଇ 
ଦେଇଥିବେ ଯେ ପିଲାଠାରୁ ବୁଢ଼ାଯାଏ ତାକୁ ସ୍ଵୀକାର ନ କରି ଟାଳିବାର ଅବସର ଥୁବ 
ନାହ । କହିବାରେ ଯେମିତି ଗାଇବାରେ ସେମିତି ଧୁରନ୍ଧର । ଆଚାର ବ୍ୟବହାରରେ 
ଆଭିଜାତ୍ୟର ଛଟା ଥିଲେ ମଧ୍ଧ ମନେ ହୁଏ ଅତି ସରଳ ଗାଉଁଲୀ ଲୋକର ଅଭିବ୍ୟକ୍ତି । 
ଥରେ ସ୍ଵର୍ଗତା ନଳିନୀ ରାଉତରାୟଙ୍କ ସାଙ୍ଗରେ ମୁଁ କଥାବାର୍ତା କଲା ବେଳେ ସେ 
ମୋତେ ସାନଭଉଣୀ ହିସାବରେ କହିଥିଲେ ଯେ ଚୁନୀଅପା ରମାଦେବୀଙ୍କ ଠାରୁ ଉତ୍ଦ୍୍‌ରେ 
। ତୋର ମତ କ'ଣ ? ମୁଁ କହିଥିଲି ଯେ ସେ ତ ମୋର ଆଦର୍ଶ ପିତୁଳା । ସେ ମୋତେ 
ତିରସ୍ଟାର କଲେ ବି ମୋର ସେଥୁରେ ମଙ୍ଗଳ ହେବାର ମୁଁ ଦେଖ୍ବଛି । ମୋତେ ସେ 
ଚିରକାଳ ଘଣ୍ଟ ଘୋଡ଼େଇ ରଖ୍ବ ଆସିଛନ୍ତି । ମୋ ନିନ୍ଦାକୁ ସେ ନିଜ ନିନ୍ଦା ପରି ଭାବି 
ମୋତେ ଚଳେଇ ଆସିଛନ୍ତି । ମୋର ଭାବପ୍ରବଣ ମନ, ସାଂସାରିକ ଜ୍ଞାନର ଅଭାବ, 
ରାଗରୋଷ ଅଭିମାନ ମୁଁ ତାଙ୍କ ପାଖରେ ଅଜାଡ଼ି ଦେଇ ଆସିଛି । ମୋର ଦୋଷଦୁର୍ବଳତାକୁ 
ସେ ବରାବର ଶରାଗତ କରି ମୋତେ ରକ୍ଷା କରି ଆସିଛନ୍ତି । ମା ରମାଦେବୀ ମୋର 
ପଥପ୍ରଦର୍ଶକ ହେଲେ ମଧ୍ଯ ଚୁନୀଅପା ମୋ ପାଇଁ ଅନ୍ଧରଲଉଡ଼ି ପରି । ସେ ମୋତେ 
ଅନାବଶ୍ୟକ ମନେ କରି ଫିଙ୍ଗି ଦେଇ ପାରନ୍ତି । ମାତ୍ର ମୁଁ ଦେହତଃ ନ ହେଲେ ବି 
ମନତଃ ତାଙ୍କ ପାଖରୁ ଦୂରେଇ ଯାଇ ପାରିବି ନାହି । ରାମଚନ୍ଦ୍ରପୁର ବେସିକ୍‌ ଟିଟରସ୍‌ 
ଟ୍ରେନିଂ କେନ୍ଦ୍ରରେ ଥିବାବେଳେ ମୁଁ କଲେଜ ପଢୁଆ ଝିଅଟେ ବୋଲି ସମସ୍ତଙ୍କର ମୋ 
ପ୍ରତି ଯେଉଁ ବିଦ୍ଵେଷ ଭାବ ଥୁଲା, ମୋ ଦୋଷ ଖୋଜି ବାହାର କରିବାକୁ ସମସ୍ତେ 
ବ୍ୟାକୁଳ ଥିବାବେଳେ ଚୁନୀଅପା ମୋତେ ଘଣ୍ଟ ଘୋଡ଼େଇ ରଖୂଥୁଲେ ଏବଂ ଏବେ ବି 
ରଖିଛନ୍ତି । 

ସେ ଆଜନ୍ନ୍‌ ବିପ୍ଲବିଣୀ । ବାରବର୍ଷ ଯାଏ ଘରେ ବୁଢ଼ୀମା ପାଖରେ ଥିଲେ । 
ବୁଲୁଭାଇ ଓ ସେ କଳି ଲାଗିଲେ ଭାଇ ତାଙ୍କୁ ଚାପୁଡ଼ାଏ ବିଧାଏ ଦେଲେ ସେ ନଖରେ 
ଦାନ୍ତରେ ତାର ପ୍ରତିବାଦ କରନ୍ତି । ପିଲାବେଳର ଖେଳ ବାରବର୍ଷରେ ସରିଗଲା | ବାପା 
।ମା ଦାଦା ଖୁଡ଼ୀ ଅସହଯୋଗ ଆନ୍ଦୋଳନରେ ଆକଣ୍ଠ ବୁଡ଼ି ରହିଥାଆନ୍ତି। କେତେବେଳେ 


(ଞ) 

ଜେଲ୍‌ରେ ତ କେତେବେଳେ ସ୍ବାଧ୍ଵନତା ଆନ୍ଦୋଳନର ବିଭିନ୍ନ କାମରେ ବୁଡ଼ି 
ରହିଥାଆନ୍ତି । ପିଲାଙ୍କ କଥା ବୁଝିବାକୁ ଫୁରସତ୍‌ କାହିଁ ? ଦାଦା ଝିଅ ଭଉଣୀ 
ଉତ୍ତରା( ଡ଼ାକ ନୀ ବୁବୁ)ଓ ତା ତଳ ଭାଇ ବିନାୟକ କାଲୁ) ବି ବୁଢ଼ୀମା ପାଖରେ 
ଥାଆନ୍ତି । ବୁଲୁ ଭାଇ, ଚୁନୀ ଅପା, ଗାନ୍ଧୀଜୀଙ୍କ ବାନର ସେନା | ସେଇଦି ନୁଁ ଅଦ୍ୟାବଧ୍ 
ଦେଶକୁ ସ୍ଵାଧୀନ କରାଇ, ଜନସାଧାରଣଙ୍କ ମନୋବୂରି ବଦଳେଇ, ଗାନ୍ଧୀଜୀଙ୍କ କଳିତ 
ରାମରାଜ୍ୟର ପ୍ରତିଷ୍ଠା କରିବା ପାଇଁ, ଜନ ଜାଗରଣ, ଆନ୍ଦୋଳନ, ପୁରୁଣା ରୀତିନୀତି 
ଭିତରେ ଥୁବା ଅବାଞ୍ଚିତ ବିଶ୍ଵାସର ଚଳଣିକୁ ବଦଳେଇବା ପାଇଁ, ବାତ୍ୟା ବନ୍ୟା 
ଦୁଭିକ୍ଷ ମହାମାରୀର କବଳରୁ ଲୋକଙ୍କୁ ଉଦ୍ଧାର କରିବା ପାଇଁ ସେ ଚିରଦିନ ନିଜକୁ 
ଗୋଟିଏ ସିପାହୀ ପରି ଗଢ଼ି ତୋଳିଛନ୍ତି । ନିଜ ଦେହମନ ସ୍ବାସ୍ଥ୍ୟଥ ପରିବାର ଆଡ଼କୁ 
ଦୃଷ୍ଟି ଦେଇ ନାହାନ୍ତି । “ ସର୍ବେ ଭବନ୍ତୁଃ ସୁଖୂନଃ ସର୍ବେସନ୍ତୁ ନିରାମୟା, ସର୍ବେ ଭଦ୍ରାଣି 
ପଶ୍ଯନ୍ତୁ ମା କଣ୍ଢିତ୍‌ ଦୁଃଖଭାଗ ଭବେତ୍‌ ।”” ଏଇ ଜୀବନ ଦର୍ଶନକୁ କାର୍ଯ୍ୟକାରୀ 
କରିବା ପାଇଁ ସେ ଆଜୀବନ ପ୍ରୟାସ କରିଛନ୍ତି । ସମସ୍ତେ ଏ ବାଣୀକୁ ପୋଥୁରେ 
ପଢ଼ନ୍ତି । ପ୍ରାର୍ଥନା ବେଳେ ଗାଆନ୍ତି, ବୁଦି ଦ୍ଵାରା ବୁଝନ୍ତି । ମାତ୍ର ଚୁନୀ ଅପା ନିଜ 
ଜୀବନର ସୁଖ ସ୍ଵାଚ୍ଛନ୍ଦ୍ୟକୁ ପଛରେ ପକେଇ ଦେଇ ଏ ଶ୍ଳୋକକୁ କାର୍ଯ୍ୟରେ ପରିଣତ 
କରିବାର ଉଦ୍ୟମ ସବୁବେଳେ କରନ୍ତି । ବାଧା ଆସିଲେ ଲଢ଼ିବାକୁ ପ୍ରସ୍ତୁତ ପ୍ରାଣ 
ବିନିମୟରେ | ତାଙ୍କର କର୍ତବ୍ୟ, ନିଷ୍ଠାପୂର୍ଣ୍ଣ କର୍ମବହୁଳ ବିପ୍ଲବିଣୀ ଜୀବନର ଅନେକ 
ଅକୁହା କଥା ଅତୀତ ଗର୍ଭରେ ହଜିଛି ଓ ହଜିଯିବ । ଯେତିକି ମିଳୁଛି ତାକୁ ସାଉଣ୍ଟ 
ରଖ୍ମଲେ ଭବିଷ୍ୟତରେ ଇତିହାସ ଆମକୁ ଅବଶ୍ୟ ଧନ୍ୟବାଦ ଦେବ । ତା ସାଙ୍ଗରେ 
ଗାଳିଦେବ ଯେ ବିଚାରକୁ ଜୀବନରେ ସାକାର କରିଥିବା ମହୀୟସୀ ମହିଳାଙ୍କ କଥା 
ଆମେ ବିଶଦଭାବରେ ରଖ୍‌ ପାରିନାହୁଁ । ଗୋଟାଏ ଶତାବ୍ଦୀର ଜୀବନ୍ତ ଇତିହାସ ସେ । 
ଆମେ ତାଙ୍କୁ ଅତି ସହଜ ସୁଲଭ ମନେ କରୁଛୁ ସେ ଜୀବିତା ଅଛନି ବୋଲି । କାଲି 
ସେ ଆଖ ବୁଜିଲେ ଅଣ୍ଡାଳି ହେବା ସେଇ ଜୀବନ୍ତ ଇତି ହାସ ସ୍ରଷ୍ଟାର ଉପସ୍ତିତିକୁ | 

ଚୁନୀ ଅପାଙ୍କ ବିଷୟରେ କେଇଧାଡ଼ି ଲେଖ୍ନବାକୁ ମୋତେ ନିର୍ଦେଶ ଦିଆଯାଇଛି । 
କେମିତି ଲେଖୁବି, କ'ଣ ଲେଖୁବି ମୁଁ ସ୍ଥିର କରିପାରୁ ନାହିଁ । ଭାବ ଭାବନା ଲହଡ଼ି 
ମାରୁଛି । ଆଖୂଦେଖା ସତ ଘଟଣାଗୁଡ଼ିକୁ ନ ଲେଖ ଟାଳିଦେବାକୁ ମନ ହେଉ ନାହିଁ । 
ଲେଖଲେ ବହିର ଆକାର ବଡ଼ ହୋଇଯିବ । ଲୋକେ ପଢ଼ିବାକୁ ଚିଡ଼ିବେ । ତେଣୁ ଅଳ୍ପ 
କେତୋଟି ଘଟଣା କଥା ଲେଖିବି ଭାବୁଛି । ଅଙ୍ଗେ ନିଭେଇବା କଥା, କହନା ନୁହେଁ | 


(୯ଟ) 

୧୯ ୪୭ ଜୁଲାଇ ୩୧ ତାରିଖରେ ମୁଁ ବେସିକ୍‌ ଟିଚ୍‌ରସ୍‌ ଟ୍ରେନିଂ ସ୍କୁଲରେ 
ଆପ୍ରେଣ୍ଡ ସ୍‌ ଟିଚର ଭାବରେ ରାମଚନ୍ଦ୍ରପୁର ମୌଳିକ ଶିକ୍ଷା କେନ୍ଦ୍ରରେ ଯୋଗ ଦେଲି । 
ଅଗଷ୍ଟ ୧୫ ତାରିଖ-ପ୍ରଥମ ସ୍ଵାଧୀନତା ଦିବସ । ଆଶ୍ରମରେ ଚାରିଆଡ଼େ ଚୁନୀ ଅପାଙ୍କ 
ନିଙ୍ଦେଶରେ ଝୋଟିଚିତା ପଡ଼ିଲା । ମୁଁ ବି ସେଥିରେ ଯୋଗ ଦେଲି । ସକାଳୁ ପ୍ରଭାତ 
ଫେରି ହେଲା । ଚୁନୀ ଅପା, ମୁଁ ଓ ଆଶ୍ରମର ଅନ୍ୟ ଭଉଣୀମାନଙ୍କ ସାଙ୍ଗରେ ନଭ 
ସେପାରି ରାମପୁର ଗାଆଁକୁ ଗଲୁ ରାମଧୂନ ଓ ଜାତୀୟ ସଂଙ୍ଗୀତ ଗାଇ ଗାଇ କରି । 
ଲୋକଙ୍କର ଓ ଚୁନୀଅପାଙ୍କର କି ପ୍ରାଣଭରା ଜୟଧ୍ବନି । “ “ଭାରତ ମାତାକୀ ଜୟ” ', 
' “ ମହାତ୍ନା ଗାନ୍ଧୀ କି ଜୟ ' ', ସ୍ବାଧୀନ ଭାରତ କି ଜୟ” ', ଜାତୀୟ ପତାକା କୀ ଜୟ !' 
ମୋ ଦେହରେ ଶିହରଣ, ମନରେ ଭଲ୍ଲାସର ତରଙ୍ଗ । ଗାନ୍ଧୀ ବିଚାରର ଦୀକ୍ଷାଗ୍ରହଣ 
ଆପେ ଆପେ ହୋଇଗଲା । ବରୀ, ରାମଚନ୍ଦ୍ରପୁର ଆଖପାଖ ଅଞ୍ଚଳ ଓ ଗାଆଁମାନଙ୍କରେ 
ରମାଦେବୀ ଗୋପବାବୁ ଗାନ୍ଧୀକାମ ଓ ବିଚାରର ବଳିଷ୍ଠ ନିଅଁ ପକାଇ ଦେଇଥିବାର 
ଦେଖ୍ବଲି । ଟୁନୀଅପାଙ୍କ ଜୀବନ ସେଇ ବିଚାରପୁଷ୍ଟ ସତ୍ୟର ଜ୍ଵଳନ୍ତ ଉଦାହରଣ । ଏ 
ଅଞ୍ଚଳ ଥୁଲା ତାଙ୍କର ଚରାଭୂଇଁ । 

ବ୍ରାହ୍ମଣୀ ନଵଣକୂଳରେ ରାମଚନ୍ଦ୍ରପୁର ଠାରୁ ପାଞ୍ଚ ମାଇଲ୍‌ ଦୂରରେ କାଇପଡ଼ା 
ଗୀ । ଗହ୍ଲା ପୁନେଇଁ ଦିନ ସକାଳୁ ଚୁନୀଅପାଙ୍କ ସାଙ୍ଗରେ ଆମେ ଅନେକ ଲୋକ ଗଲୁ 
ସେଠାରେ ସହୀଦ୍‌ମାନଙ୍କ ଉଦ୍ଦେଶ୍ୟରେ ତିଳତର୍ପଣ କରିବାକୁ । ସେଇଠି ସାଉଣ୍ଟ ସାନନ୍ଦ 
ମାୟାଧର ଆଦି ଦେଶଭକ୍ତମାନଙ୍କୁ ବ୍ରିଟୀଶ ସରକାର ଗୁଳି କରି ମାରି ଦେଇଥିଲେ । ସେ 
ସମୟରେ ଚୁନୀଅପା ସେଠି ଉପସ୍ତିତ ଥୁଲେ । ନିଜ୍ଚ ପିନ୍ଧା ଲୁଗାର କାନିରେ ତାଙ୍କ 
ଦେହର ରକ୍ତ ପୋଛି ପକେଇଥିଲେ। ଏକା ଘୋଷାରି ମାଟି ଉପରେ ଶୁଆଇ ଦେଇଥିଲେ । 
ସେ କଥା ସେଠି ଶୁଣିଲା କ୍ଷଣି ମୋ ଆଖ୍ବରୁ ଲୁହ ବହିଗଲା । ଦୁଃଖ ହେଲା ଯେ ମୁଁ ପଢ଼ା 
ବନ୍ଦ କରି ଆଗରୁ କାହିକି, ଏ କାମରେ ଯୋଗ ଦେଲି ନାହିଁ | ସହୀଦ୍‌ ହେଲି ନାହିଁ କି 
ସହୀଦ୍‌ଙ୍କ ସେବା କରିପାରିଲି ନାହିଁ। ବ୍ୟର୍ଥତାର ବ୍ୟାକୁଳତାରେ ମନ ପୁରିଗଲା । ଅପୁର୍ଣ୍ଣତାର 
ଗ୍ହାନିରେ ମନ ପୌଡ଼ିଜଳିଗଲା । ପରେ ରାମଚନ୍ଦ୍ରପୁରରେ ଥୁବା ବେଳେ ମାୟାଧରଙ୍କ 
ମାଆଙ୍କ ସାଙ୍ଗରେ ଦେଖା ହୋଇଥିଲା । ପୁତ୍ର ବିୟୋଗରେ ସେ ଅଧାପାଗଳୀ 
ହୋଇଯାଇଥିଲେ । 

ବେସିକ୍‌ ଟିଚ୍‌ରସ୍‌ ଟ୍ରେନିଂ ସ୍କୁଲରେ ଶିକ୍ଷକତା କରୁଥିବା ବେଳେ ମୋତେ ଥରେ 
ଜର ହେଲା । ଚୁନୀ ଅପା ସ୍ଵତଃପ୍ରବୂତ୍ତ ହୋଇ ମୋ ସେବା କରିବାକୁ ଆସିଲେ । ଆଉଁସି 


(୦) 

ଘସି ଦେଲେ | କ'ଣ ଖାଇବାକୁ ଇଚ୍ଛା ହେଉଛି ବୋଲି ମୋତେ ପଚାରିବାରୁ ମୁଁ କହିଲି, 
““ ତୋରାଣି ପିଇବାକୁ ଇଚ୍ଛା ହେଉଛି । କିନ୍ତୁ ଥଣ୍ଡା ଧରିବ ବୋଲି ଡ଼ାକ୍ତର ତ ମନା 
କରିବେ ।' ' ସେ କହିଲେ, ' “ ମୋତେ ବି ଏଇଠି ଥରେ ଜ୍ର ହୋଇଥିଲା | କଣ୍ଡେଇ 
ବୋଉ ବୋଲି ଜଣେ ଗାଉଲୀ ସ୍ତ୍ରୀଲୋକ ତାଙ୍କୁ ତୋରାଣୀ ପିଇବାକୁ କହିଥିଲେ । ' 
ଏଥ୍ରରେ ତାଙ୍କର କିଛି କ୍ଷତି ହୋଇ ନ ଥିଲା । ସେ ତୋରାଣି ପିଇ ଡ଼ାକ୍ତରୀ ୩ଷଧ ଖାଇ 
ଆରୋଗ୍ୟ ହୋଇଥୁଲେ । କସ୍ତୁରବା ଗ୍ରାମସେବିକା ତାଲୀମ କେନ୍ଦ୍ରର ବୟସ୍କା କର୍ମୀଙ୍କୁ 
ଚୂନୀ ଅପା ପଠାଇଲେ ବେସିକ୍‌ ସ୍କଲର ଶିକ୍ଷକମାନଙ୍କ ଘରୁ ତୋରାଣି ସଂଗ୍ରହ କରି 
ଆଣିବାକୁ । କାରଣ ଟ୍ରେନିଂ କ୍ୟାମ୍ପରେ ରୋଷେଇ ଘରେ ପଖାଳ କି ତୋରାଣି ନ ଥାଏ । 
ସେମାନଙ୍କୁ ନିର୍ଦେଶ ଦେଲେ, ' “ କହିବ ଛଡ଼ା ମଣ କରିବାକୁ ପରିଷ୍କାର ତୋରାଣି 
ଦରକାର । ଦେବେ ।'' ଏଇ ଛଡ଼ା ମଣ କରିବା କଥାଟା ବଡ଼ ମଜାର କଥା । ମୁଁ 
ଅବିବାହିତା, ତେଣୁ ଛଡ଼ା | ଅଳ୍ପଦିନ ପରେ ମୁଁ ବେସିକ୍‌ ଶିକ୍ଷା କାମରୁ ଅବ୍ୟାହତି ନେଇ 
କସ୍ତୁରବା ଟ୍ରଷ୍ଟକୁ ଚାଲି ଆସିଲି ଚିରକାଳ ପାଇଁ । ସେଇଦିନ ସେ ଏଇ ମଣିଷ ଛଡ଼ାଟିକୁ 
ଆଦର ଯତ୍ନରେ ସମ୍ଭାଳି ନେଇ ଆସିଛନ୍ତି ଆଜି ପର୍ଯ୍ୟନ୍ତ । 

୧୯ ୫୦ ରେ ଅନୁଗୁଳର ବାଜୀରାଉତ ଛାତ୍ରାବାସ ପରିସରରେ ଅଖ୍ୂଳ ଭାରତ 
ସବୋଦୟ ସମ୍ମିଳନୀ ହେଲା । ଗୋପବନ୍ଧୁ ଚୌଧୁରୀ ସେତେବେଳେ ଅଖ୍ଵଳ ଭାରତ 
ସର୍ବସେବା ସଂଘର ଚେୟାରମ୍ୟାନ ଥ୍ରଲେ। ଡ଼େଲାଙ୍ଗରେ ୧ ୯୩୮ ରେ ଗାନ୍ଧୀସେବାସଂଘ 
ଅଧ୍ବେଶନ ହୋଇଥିଲା ଗାନ୍ଧୀଜୀ ନିଜେ ଉପସ୍ତିତ ଥିଲେ । ବିରାଟ ସଭା ହୋଇଥିଲା । 
ବିରାଟ ସୁନ୍ଦର ପ୍ରଦର୍ଶନୀଟିଏ ମଧ୍ଯ ହୋଇଥିଲା । ଅତି ସଫଳତାର ସହିତ ଏ ସମ୍ମିଳନୀ 
ହୋଇଥଲା । ଗାନ୍ଧୀଜୀ ନିଜେ ତାର ଭୁରିଭୁରି ପ୍ରଶଂସା କରିଥିଲେ । ଏଇ ସାଫଲ୍ୟର 
ମୁଳଦୁଆ ଉପରେ ଭରସା ରଖୁ ଅନୁଗୁଳ ସର୍ବୋଦୟ ସମ୍ମିଳନୀ ହୋଇଥିଲା । ସେଇ 
ଗୋପବାବୁ, ରମାଦେବୀ, କୃପାସିନ୍ଧୁ ହୋତା, ବିନୋଦ କାନୁନଗୋ ହେରିକା ସମସ୍ତେ 
ଉପସ୍ତିତ ଥିଲେ । ସମ୍ମିଳନୀ ଅତି ସୁନ୍ଦର ଭାବରେ ସଫଳ ହୋଇଥିଲା । ମାତ୍ର 
ସେତେବେଳକୁ ଗାନ୍ଧୀଜୀ ନ ଥୁଲେ ଓ ବିନୋବାଜୀ ସମ୍ମିଳନୀରେ ଅନ୍ୟ କାରଣ ବଶତଃ 
ଉପସ୍ତିତ ହୋଇ ପାରି ନ ଥିଲେ । ବର ନ ଥାଇ ବି ଏତେ ସୁନ୍ଦର ବାହାଘର ହେବାର 
ଆମେ ଦେଖିଲୁ । ଗୋପବନ୍ଧୁ ଚୌଧୁରୀଙ୍କ ନିର୍ଦ୍ଦେଶରେ ସବୁ କାମର ଆୟୋଜନ 
ହେଉଥାଏ । ନବବାବୁ ମାଳତୀ ଦେବୀଙ୍କ ଠାରୁ ଆରମ୍ଭ କରି ଆଚାର୍ଯ୍ୟ ହରିହର ଦାସ, 
ପଣ୍ଚିତ କୃପାସିନ୍ଧୁ ହୋତୀ, ଇଶ୍ଵରଲାଲ ବ୍ୟାସ, ବିନୋଦ କାନୁନଗୋ ( ଜ୍ଞାନମଣ୍ଡଳ 
ଯ୍ରଣେତା) ଆଦି ସମସ୍ତେ କାମରେ ଲାଗିପଡ଼ି ଥାଆନ୍ତି । ଓଡ଼ିଶାର ସବୁ ରଚ ନାତ୍କକ କର୍ମୀ 


(୭) 

ଏ ସମ୍ମିଳନୀର ସଫଳତା ପାଇଁ ଅଣ୍ଟାଭିଡ଼ି କାମରେ ଲାଗି ପଡ଼ିଥାଆନ୍ତି । ବିନୋବାଜୀଙ୍କ 
ବ୍ୟତୀତ ବାହାର ପ୍ରଦେଶର ସବୁ ରଚନାତ୍ନକ କାମର କର୍ମୀ ନେତା ସାନରୁ ବଡ଼ ପର୍ଯ୍ୟନ୍ତ 
ସମସ୍ତେ ଯୋଗ ଦେଇଥାନ୍ତି । କସ୍ତୁରବା କର୍ମୀମାନଙ୍କ ସାଙ୍ଗରେ ମୁଁ ବି ଯାଇଥିଲି । ସମ୍ମିଳନୀ 
ଅତି ଶୃଙ୍ଖଳିତ ଭାବରେ ହେଲା । ସମସ୍ତେ ଧନ୍ୟ ଧନ୍ୟ କଲେ । ରମାଦେବୀ ଅନ୍ୟ କାମ 
ସହିତ ଭୋଜନ ବ୍ୟବସ୍ଫାର ମୁଖ୍ୟ ଦାୟିତ୍ବ୍‌ ନେଇଥିଲେ । ଚୁନୀ ଅପା ରନ୍ଧାଜାଗାରେ 
ରହି ଅତି ଶୂଙ୍ଖଳିତ ଭାବରେ ରନ୍ଧନ ଓ ପରିବେଷଣ କାମ ଚଳାଉଥାନ୍ତି । ମନମୋହନ 
ଚୌଧୁରୀଙ୍କୁ ସେତିକି ବେଳେ ବସନ୍ତ ରୋଗ ହେବାରୁ ସେ ସପତ୍ନୀକ ସେଇଠି ଟିକିଏ 
ଦୂରରେ ରୋଗୀ ଗ୍ଧହରେ ରହୁଥାନ୍ତି । ସମ୍ମଳନୀ ସରିବା ପରେ ସେଇଠି ଦିନେ ଚୁନୀ 
ଅପା ଅତ୍ୟନ୍ତ କ୍ଳାନ୍ତ ହୋଇ ଶୋଇ ପଡ଼ିଲେ। ତାଙ୍କୁ ଉଠିବାକୁ ଡ଼ାକିବାରୁ ସେ ବିଳବିଳେଇ 
କହିଲେ, ' ' ଏତେଟା କରଚୁଲୀ, ଏତେଟା ଖଡ଼ିକା, ଏତେଟା ଚାମୁଚ ' ଇତ୍ୟାଦି ରନ୍ଧନ 
ବ୍ୟବସ୍ଥାର ସମସ୍ତ କଥା । ମୁଁ ଅତି ଆଶ୍ଚର୍ଯ୍ୟ ହୋଇଗଲି । କାମରେ ଆକଣ୍ଡ ବୁଡ଼ିଯିବାର 
ନମୁନା । ସ୍ଵାଧୀନତା ସଂଗ୍ରାମରେ, ସଂସା ପରିଚାଳନାରେ, ସେବା କାମରେ, ଲୋକଙ୍କୁ 
ଗାନ୍ଧୀ କାମରେ ଅନୁପ୍ରାଣିତ କରିବାର ଗୋଟାଏ ଜୀବନ୍ତ ଜାଗ୍ରତ ନମୁନା । ଗାନ୍ଧୀଜୀ 
ଦେହ ଛାଡ଼ି ସାରିଥିଲେ । ମାତ୍ର ଦେଶ ଗଠନର ଅହିଂସ ସଂଗ୍ରାମକୁ ଦେହମନ ପ୍ରାଣ 
ଦେଇ ଚଳାଇବାର ଜଣେ ନିରଳସ ଅନବଦ୍ୟ ସିପାହୀର ଜ୍ଵଳନ୍ତ ନମୁନା ଟୁନୀଅପା । 
ଉତ୍ସର୍ଗୀକୃତ ଦେହ ମନ ପ୍ରାଣ । କେହି ଯଦି ବିଶ୍ଵାସ ନ କରୁଛି ଆଜି ଯାଇ ତାଙ୍କୁ ଦେଖ 
ଆସୁ । ମୋ କଥା ସତ କି ମିଛ ବୁଝିପାରିବ । 

ନିଜେ ତ ଆଶ୍ରମ ପଦ୍ଧତିରେ ବିଭା ହୋଇଥିଲେ । ଭଉଣୀ ପୁଅ ପୁତୁରା ଝିଆରୀ 
ସମସ୍ତଙ୍କ ବିଭାଘର ବି ପ୍ରାୟ ଏଇ ଧାରାରେ ହୋଇଥିଲା । ତେବେ ଗୋଟାଏ ଫରକ 
ଥିଲା ଯେ ତାଙ୍କ ବିଭାଘର ଭୋଜୀ ଭାତ ଡ଼ାଲମାରେ ଓ ପୁଅ ପୁତୁରାଙ୍କ ବିଭାଘର 
ଭୋଜୀ ବିବିଧ ନିରାମିଷ ଖାଦ୍ୟପେୟରେ ହୋଇଥୁଲା । ସାନ ପୁଅ କର୍ମଦେବ( ବନ) କୁ 
ସେ ପିଲାଦିନ୍ନୁଁ ଶିଖାଇଥିଲେ ମୋତେ ମା ଡ଼ାକିବାକୁ । ତା ବିଭାଘର ଭୋଜୀଦିନ ମୁଁ 
କସ୍ତୁରବା କର୍ମୀମାନଙ୍କ ସହିତ ସମ୍ବଲପୁର ଯିବା ବାଟରେ କଟକରେ ଭୋଜୀରେ ଯୋଗ 
ଦେଇଥିଲି । ଭୋଜୀ ଖାଇସାରି ସମ୍ବଲପୁର ଯିବା ପାଇଁ ବାହାରିବା ବେଳେ ମୁଁ ଚୁନୀଅପାଙ୍କୁ 
ଭେଟିବାକୁ ଗଲି । ସେ ମୋ ପାଟିରେ ଗୋଟାଏ ରସଗୋଲା ପୂରେଇ ଦେଲେ । 
ସେଇଦିନଠୁ ମୋର ମନେ ହେଲା ଯେ ମୋ ଜୀବନରେ ମୁଁ ଯେମିତି ଗୋଟିଏ ମାତ୍ର 
ରସଗୋଲା ଖାଇଛି । କି ସ୍ଵେହରେ, କି ଭାବର ମଧୁରତା ପୁରେଇ ସେ ମୋତେ 
ଛସଗୋଲାଟି ଖୁଆଇଥିଲେ କେଜାଣି ପୂର୍ବରୁ ଖାଇଥିବା ଓ ପରେ ଖାଇବାର ରସଗୋଲାର 


(ଦ) 

ମାଧୁରୀ ଭୁଲିଯାଇ ସେଇ ଗୋଟିଏ ରସଗୋଲାର ମିଠା ମୋ ଦେହମନରେ ଏବେ ବି 
ଲାଖ ରହିଛି। 

ସମୟୋଚିତ କାମ ଓ ବ୍ୟବହାରରେ ସେ ନିପୁଣା । ଆଗପଛ ବିଚାରି ପାଦ 
ପକାନ୍ତି । ଥରେ ମୋ ମା ସାଙ୍ଗରେ ଦେଖା କରିବାକୁ ଭୁବନେଶ୍ବରକୁ ଯାଇଥିଲେ । 
ତାଙ୍କ ବିଷୟରେ ମୋ ଠାରୁ ମା ଶୁଣିଥିଲା । ସେ ଦିନ ଦେଖିଲା । ଭାରି ଖୁସି ହେଲା । 
ଦୁହେଁ ଅନେକ ବିଷୟରେ କଥାବାର୍ତା କଲେ । ବିଦା ହୋଇ ଆସିବା ବେଳେ ମୋତେ 
କହିଲା, ˆ ତୋର ସଂସାର ଜ୍ଞାନ ନାହିଁ । ତୁ ସବୁବେଳେ ଚୁନୀ ସାଙ୍ଗେ ସାଙ୍ଗେ ତା 
ପାଖରେ ରହିବୁ । ସେ ତୋତେ ଚଳେଇନେବ ।' ' ପରିସ୍ିତି ବଶତଃ ମୁଁ ଆଜି ତାଙ୍କ 
ପାଖରୁ ଦେହତଃ ଦୂରରେ ଅଛି । ମାତ୍ର ମନତଃ ତାଙ୍କ ପାଖରେ ଅଛି । ତାଙ୍କ କହିବା 
କଥା ମୋ ପାଇଁ ବେଦର ଗାର । କସ୍ତୁରବା ଟ୍ରଷ୍ଟରୁ ସବୈତନିକ କାମ ଛାଡ଼ିବା 
ପରଠାରୁ ସେ ପ୍ରତିବର୍ଷ ମନେ ରଖ୍ବ ମୋ ପାଇଁ ଖଦୀଲୁଗା ପଠାନ୍ତି । କେବେ ବ୍ୟତିକ୍ରମ 
ହୋଇନାହି । 

ତାଙ୍କର ବ୍ୟବହାର କୁଶଳତା ବିଷୟରେ ଥରେ ଗୋପବାବୁଙ୍କୁ ମୁଁ ପଚାରିଲି, 
““ ବାପା ! ଚୁନୀ ଅପାଙ୍କର କେମିତି ଏତେ ବୁଦି ହେଲା ? ମୋର ତ ଜମା ବୁଝି 
ହେଉନାହିଁ ।”? ସେ ମୋତେ କହିଲେ, ‹ “ ଚୁନୀ ବିଭା ହୋଇଛି ବୋଲି ତାର ଏତେ 
ବୁଦ୍ଧି ହୋଇଛି । ତୁ ତ ଅଭିଆଡ଼ୀ ଝିଅଟାଏ ।”' ମୁଁ ସେତେବେଳେ ତାଙ୍କ କଥାକୁ 
ବିଶ୍ଵାସ କରି ମାନି ନେଲି । ସେ ଜାଣିଥିଲେ ଯେ ମୁଁ ବିଭା ନ ହେବାର ପ୍ରତିଜ୍ଞା 
କରିଛି । ତେଣୁ ମୁଁ ଧରିନେଲି ଯେ ମୋର ଏ ଜୀବନରେ ସାଂସାରିକ ବୁଝି ଆଦୌ 
ହେବ ନାହିଁ । ଏବେ ଭାବୁଛି ଯେ ସେ ମୋତେ ବହଲେଇ ଦେଇଥୁଲେ । ଟୁନୀ ଅପା 
ଯେ ଅନେକ ଗଭୀର ସମୁଦ୍ରରେ, ମହା ମହା ଗଙ୍ଗାରେ ବୁଡ଼ ମାରି ଆସିଛନ୍ତି, ହିମାଳୟ 
ପରି ଅନେକ ସମସ୍ୟାକୁ ଲଂଘନ କରି ଆସିଛନ୍ତି, ତାଙ୍କ ଅନୁଭୂତିର ଗଭୀରତାର 
କଳ୍ପନା ବି ମୋର ନାହି । ତେଣୁ ତାଙ୍କର ବୌଦିକ, ବ୍ୟବହାରିକ ଜ୍ଞାନ ଏତେ ଗଭୀର 
ଯେ ମୋର ବାସ୍ତବ ଜ୍ଞାନର ପରିସର ତା ପାଖରେ ହାଣ୍ଡି ଉପରେ ଛୋଟ ପିମ୍ପୁଡ଼ିଟିଏ 
ପରି । ମୁଁ ତାଙ୍କୁ କେବେ ପରାମର୍ଶ ଦେବାକୁ ବା ବାଟ ବତେଇବାବୁ ରାଜି ହୁଏ ନାହି । 
ତାଙ୍କ ନିର୍ଦ୍ଦେଶ ହିଁ ମୋ ପାଇଁ ଯଥେଷ୍ଟ । ତାଙ୍କୁ ସଭାରେ ବସେଇ ତାଙ୍କଠୁ ତାଙ୍କ ଅଭିଜ୍ଞତା 
ବିଷୟରେ ଶୁଣିବା ଅପେକ୍ଷା ତାଙ୍କ ସାଙ୍ଗରେ ପାଦେ ଦିପାଦ ଚାଲିଲେ ଅନେକ କିଛି ମିଳିବ 
। ନିଜ ସଂଗ୍ରହର ପାତ୍ରର ମୁହଁ ଖୋଲା ରଖୂଥିବା ଭଲ । ଦେହମନ ବାକ୍ୟରେ ସେ ଯେ 
।ଗାନ୍ଧୀଭକ୍ତ ଏହା ତାଙ୍କର ଜରାଜୀଣ୍ତ ଶରୀରର କାରବାରରୁ ବେଶ୍‌ ବୁଝିହୁଏ । ସବୁ ନୂଆ 


(ଣ) 

ପୁରୁଣା କାମ ଓ ବିଚାରକୁ ଗାନ୍ଧୀ ବିଚାରର କଷଟୀରେ କଷିବା ପରେ ସେ କାମରେ 
ସେ ହାତ ଦିଅନ୍ତି । ଜୀବନର କିଛି ବର୍ଷ ତାଙ୍କ ପାଖେ ରହିଛି । ବୁଦ୍ଧି କମ୍‌ ଯୋଗୁଁ କମ୍‌ 
ଗ୍ରହଣ କରି ପାରିଛି । ପିଲାଙ୍କୁ ମାଡ଼ଗାଳିରେ ଶାସନ ନ କରି କଥାରେ କେମିତି 
ବାଗେଇ ହୁଏ, ନିଜ ବିଚାର ତାଙ୍କ ଭିତରେ ଭରି ଦେଇ ହୁଏ ଶିଖୁଛି । ବିନୋବାଜୀଙ୍କ 
ଭୂଦାନ ଗ୍ରାମଦାନ କାମ ଜୋର୍‌ସୋର୍‌ରେ ଚାଲିଥାଏ । ମୋ ପରି ଅଛ ବୁଦ୍ଧିଆମାନେ 
ଟିକିଏ ଟିକିଏ କୁଦୁଥାଉଁ । ବୁଲୁଭାଇ ତ ବୁଲାଷଣ୍ଢ ପରି ଏ କାମରେ ଲାଗିଥାଆନ୍ତି । 
ତାଙ୍କ ଜାଆଁଳା ପିଲା ଦିଓଟି ସାନ ଯାନ । ତାଙ୍କ ପତ୍ନୀ ସୁମିତ୍ରା ଦେବୀ ଦିତିନିଦିନ ପାଇଁ 
ଭୂଦାନ କାମରେ ଗୀଟଣ୍ଡାକୁ ଯିବାକୁ ଚାହିଲେ । ପୁଅଟି ବୋଉକୁ ଛାଡ଼ିବାକୁ ରାଜି 
ହେଲା। ମାତ୍ର ଝିଅ ନଛୋଡ଼ ବନ୍ଦା । ବୋଉକୁ ପାଖରୁ ମୁହୂର୍ତେ ବି ଛାଡ଼ିବାକୁ ନାରାଜ । 
ରାମଚନ୍ଦ୍ରପୁର କସ୍ତୁରବା କେନ୍ଦ୍ରର ସମସ୍ତେ ବୁଝେଇ ବୁଝେଇ ଥକି ଗଲେ । ଶେଷକୁ 
ଚୁନୀଅପା ଗୋଟାଏ ଉପାୟ ପାଞ୍ଚୁ କହିଲେ, ' ' ହଉ ହେଲା | ମାଧବୀ ବୋଉ ଭୂଦାନ 
କାମରେ ଗାଆଁକୁ ଯିବ ନାହିଁ। ଖବର କାଗଜରେ ବାହାରିବ ଅମୁକର ବୋଉ ସମୁକର 
ବୋଉ ସମସ୍ତେ ଭୂଦାନ କାମ କରିବାକୁ ଯାଇଥିଲେ । ମାଧବୀ ବୋଉ ଯାଇ ନ 
ଥିଲା । କାରଣ ତା ଝିଅ ମାଧବୀ ତାକୁ ଛାଡ଼ିଲା ନାହିଁ ।୮” ଏଇ କଥାରେ ସେ କାନ୍ଦି 
କାନ୍ଦି ବୋଉ ଯାଉ ବୋଲି କହିଲା । 

କସ୍ତୁରବା କେନ୍ଦ୍ର ରାମଚନ୍ଦ୍ରପୁରରେ, ଅଖୂଳ ଭାରତ କଧ୍ତୁରବା ମହିଳା ଶାନ୍ତିସେନା 
ବିଦ୍ୟାଳୟ ଇନ୍ଦୋରରେ ଟୁନୀଅପାଙ୍କ ପାଖରେ ରହିବାର ଓ ସାଙ୍ଗରେ କାମ କରିବାର 
ସୁଯୋଗ ପାଇଛି । ପାଇଛି ଅନେକ, କାମରେ ଲଗେଇ ପାରିନାହି । କିନ୍ତୁ ଗାନ୍ଧୀଜୀଙ୍କ 
ସାନ୍ଧିଧର ଅଭାବର ଦୁଃଖ କିଛି ପରିମାଣରେ ଉପଶମ ହୋଇଛି । ତାଙ୍କର 
ପ୍ରତ୍ୟୁପ୍ନନ୍ନମତିତାର ପ୍ରମାଣ ଅନେକ ଦେଖୁଛି । ମୋ ଅନ୍ତର୍ଜଗତରେ ସେ କେତେ ବଡ଼ 
ସ୍ଥ୍ରାନ ମାଡ଼ି ବସିଛନ୍ତି, ସେକଥା ସେ ଜାଣିପାରିବେ ନାହିଁ କି ମୁଁ କହିପାରିବି ନାହି । ତାଙ୍କ 
ଜୀବନ ଗୋଟିଏ ଶତାବ୍ଦୀର କର୍ମବହୁଳ, ଘଟଣାବହୁଳ ପୁଣ୍ଠାଟିଏ । ଅନେକ ମହାପୁରୁଷଙ୍କର 
ସାନ୍ନିଧର ଇତିହାସରେ ଭରା । ଛୋଟ ବଡ଼ ଅନେକ ବିପ୍ଲବ, ଅନେକ ଆନ୍ଦୋଳନ, 
ପାରିବାରିକ ଓ ସାମାଜିକ ଜୀବନର ଅସଂଖ୍ୟ ସୁଖଦୁଃଖର ଘଟଣା, ପ୍ରାକୃତିକ ବିପର୍ଯ୍ୟୟର 
ଅନେକ ଦୁଃଖଦ ପରିସ୍ଥିତିର ସମ୍ମୁଖୀନ ହେବାର ସଂଗ୍ରାମର ଆଗୁଆ ସିପାହୀ ପରି ତାଙ୍କର 
ସଂଗ୍ରାମ ଇତିହାସକାର ଲିପିବଦ୍ଧ କରିଛନ୍ତି କି ନାହିଁ ମୁଁ କହିପୀରିବି ନାହି । ମାତ୍ର ମୋ 
ନିଜ ଆଖରେ ଦେଖୁଛି । ବିଶଦ ଭାବରେ ଲେଖୁପାରୁ ନାହି । 


(ଚ) 

“` ସତ କହିବାକୁ କିଆଁ ଡ଼ରିବି, ସତ କହି ପଛେ ମଲେ ମରିବି !' ' ଖାଲି 
ବ୍ରିଟିଶ ସରକାର ଆଗରେ ବନ୍ଧୁକ ମୁହଁରେ ଠିଆ ହୋଇ ସେ ଯେ ଗାନ୍ଧୀବାଦୀ ଓ 
ଅହିଂସା ସଂଗ୍ରାମର ସିପାହୀ ବୋଲି କହିବାରେ ନୁହେଁ, ଜୀବନର ପ୍ରତି କ୍ଷେତ୍ରରେ, 
ଜାତି, ଧର୍ମ, ଭାଷାର ମୁହୀମୁହି ସଂଘର୍ଷବେଳେ, ଛାତ୍ର ଆନ୍ଦୋଳନରେ, ନିଶା ନିବାରଣ 
ଆନ୍ଦୋଳନରେ ଘରେ ଓ ବାହାରେ ସମସ୍ତଙ୍କ ଆଗରେ ପ୍ରକୃତ ସତ କହିବାର ସାହସ 
ଓ ଅଭ୍ୟାସ ତାଙ୍କର ଥୁଲା ବୋଲି ଅସଂଖ୍ଯ ଘଟଣାରୁ ଜଣା ପଡ଼େ । ଆମେ ତ 
ପ୍ରତ୍ୟକ୍ଷଦଶୀ । ସହିଷ୍ଣୁତାର ମୁଭ୍ଭିମତୀ ଅବତାର ସେ । ଥରେ ଭୂଦାନ ଅଫିସ ଥୋରିଆ 
ସାହିରେ ଜଣେ ଅକ୍ଷମ ରୋଗୀର ସେବା କଲାବେଳେ ତାଙ୍କ ନିଜ ବାମ ହାତର 
ମଣିବନ୍ଧ ପାଖରୁ ହାଡ଼ ଭାଙ୍ଗିଗଲା । ରୋଗୀସେବା ବନ୍ଦ ନ କରି ସେ ଅନ୍ୟମାନଙ୍କୁ 
କହୁଥାଆନ୍ତି ତାଙ୍କ ହାତ ଉପରେ ପାଣି ଢ଼ାଳିବାକୁ । ମାଆ ରମାଦେବୀ ଥୁଲେ ଉତ୍କଳର 
ସର୍ବୋଦୟ କର୍ମୀଙ୍କର ମାଆ ପରି । ଚୁନୀ ଅପା ହେଉଛନ୍ତି ସେଇ କର୍ମୀକୁଳର ସମସ୍ତଙ୍କର 
ସୁଖଦୁଃଖର ସାଥୀ, ସ୍ପନେହମୟୀ, ଦରଦୀ ଭଉଣୀଟିଏ | କଥାରେ କହନ୍ତି ଘରେ ନ 
ପଶୁଣୁଁ ଆକଟ କରି କଥା କହେ ଅପା ବା ଭଉଣୀ | କିନ୍ତୁ ସେ ଆକଟ ପଛଆଡ଼େ ଥାଏ 
କଲ୍ୟାଣଭରା ଦରଦ । ଚୁନୀ ଅପାଙ୍କ ପାଖରେ ଅସଂଖ୍ୟ ଲୋକଙ୍କର ମନର କଥା, 
ସୁଖଦୁଃଖ, ନିନ୍ଦା ପ୍ରଶଂସାର ଅଗଣିତ କାହାଣୀ ଭରି ରହିଛି । ସେ ଗୋଟିଏ କାହାଣୀ 
ପେଡ଼ି । ଯେତିକି ଆବଶ୍ୟକ ଓ ହିତକର ସେତିକି ସେ ପେଡ଼ିରୁ ବାହାରେ | ଗୁଣୀଜନଙ୍କ 
ଗୁଣ ମୁକ୍ତ କଣ୍ଠରେ ବଖାଣିବା, ଦୁଃଖୀ, ପୀଡ଼ିତ, ନିନ୍ଦିତ ବ୍ଯକ୍ତିଙ୍କୁ ଉପରକୁ ଟାଣି 
ନେବାର କୌଶଳ ତାଙ୍କ ଜୀବନର ପ୍ରତି ଛତ୍ରେ ଛତ୍ରେ ଫୂଟି ଉଠିଛି । ସେ ଅନେକ 
ଅଳିଆକୁ ସଂପତ୍ତରେ ପରିଣତ କରିଛନ୍ତି । ତାଙ୍କ ସ୍ଵାମୀ ଶରତ ବାବୁ ଓ ସେ ପ୍ରକୃତ 
ସହଧର୍ମୀ ପଦବାଚ୍ୟ । 

ଜୀବନରେ ଅନେକ ଘାଟର ପାଣି ପଇଛନ୍ତି | ଅନେକ କାମରେ ହାତ ଦେଇ ସେ 
କାମକୁ ଆଗେଇ ନେଇଛନ୍ତି। ସ୍ଵାଧୀନତା ସଂଗ୍ରାମରେ ଯୋଗ ଦେବୀ ତାର ପ୍ରଥମ ସୋପାନ । 
ଖଦୀ କାମ, ଲୁଣମରା ଆନ୍ଦୋଳନ, ମୌଳିକ ଶିକ୍ଷା, ନିଶାବନ୍ଦୀ, ଅ.ଭା.କସୁରବା ଟ୍ରଷ୍ଠର 
ସ୍ଥାପନ ପାଇଁ ଗାନ୍ଧୀଜୀଙ୍କ ନିର୍ଦଦେଶରେ ଚାନ୍ଦା ସଂଗ୍ରହ ଓ ଓଡ଼ିଶାରେ ରମାଦେବୀଙ୍କର 
ପ୍ରଧାନ ସହାୟିକା ଭାବରେ ଟ୍ରଷ୍ଟର କାମର ଆଜୀବନ ସଂଚାଳନ, ଟ୍ରଷ୍ଟର ଜଣେ ଟ୍ରଷ୍ଟି 
ଭାବରେ କର୍ମ ସମ୍ପାଦନ, ଭୂଦାନ ଗ୍ରାମଦାନ ଆନ୍ଦୋଳନ ଆଦି ଅନେକ କାମର ପ୍ରତ୍ୟେକ୍ଷ 
ଓ ପରୋକ୍ଷ ଭାବରେ ସଂଚାଳନ କରିଛନ୍ତି । ଅସହଯୋଗ ଆନ୍ଦୋଳନ ବେଳେ ସେ 
ଜେଲ୍‌ ବି ଯାଇଛନ୍ତି । ପୂର୍ବତନ ପ୍ରଧାନମନ୍ତ୍ରୀ ଇନ୍ଦି ରାଗାନ୍ଧୀଙ୍କ ଏମର୍‌ଜେନ୍ତି ବେଳେ 


(ଥ) 

ନବବାବୁ, ମାଳତୀ ଦେବୀ, ମନମୋହନ ଚୌଧୁରୀଙ୍କୁ ଢେଲ୍‌ରେ ରଖାଯାଇଥିବା ବେଳେ 
ତାଙ୍କୁ ଯେ କାହିଁକି ଜେଲ୍‌ରେ ପୂରାଇ ନ ଥଲେ ସେକଥା ଇନିରାଗାନ୍ଧି ହିଁ ଜାଣିଛନ୍ତି । 
ବୋଧ ହୁଏ ସେ କୌଣସି କାମ ବା ଅନୁଷ୍ଠାନର ଷ୍ଟାମ୍ପମରା କର୍ମୀ ନ ଥାଇ ମୁକ୍ତ ଭାବରେ 
କାମ କରୁଥିଲେ । କୌଣସି ସଂସ୍ଥାରେ ଲିଖ୍ୂତ ନାମ ନ ଥାଇ ଅଧରକ କାମ ସମ୍ପାଦନ 
କରୁଥିବାର ଫଳ ବୋଧେ ଏଇଆ । ୨୦୦୩ ରେ ଭାରତର ରାଷ୍ଟ୍ରପତି ତାଙ୍କୁ ଦିଲ୍ଲୀରେ 
ସ୍ଵାଧୀନତା ସଂଗ୍ରାମୀର ଗୌରବ ଦେଲେ । ତାଙ୍କର ସାରା ଜୀବନର ତ୍ୟାଗ, ତପସ୍ୟା, 
ସଂଗ୍ରାମର ଫଳ କଣ ଏତିକି ? ଲକ୍ଷ ଲକ୍ଷ ସଂଖ୍ୟାରେ ଝିଅମାନେ, ମହିଳାମାନେ ଢାଙ୍କରି 
ପ୍ରେରଣାରେ ଉଦ୍‌ବୁଦ୍ଧ ହୋଇ, ତାଙ୍କରି ପରି ଆଦର୍ଶର ଛାଞ୍ଚରେ ଗଢ଼ା ହୋଇ ଦେଶର 
ମାନ ବଢ଼ାଇଲେ ଯାଇ ଚୁନୀଅପାଙ୍କ ସାରା ଶ୍ରମ ସାର୍ଥକ ହେବ । 

ସାହିତ୍ୟ ଏକାଡେମୀ ଓ ଅନ୍ୟ କେତେକ ବିଶିଷ୍ଟ ସ୍ତ୍ରାନରୁ ତାଙ୍କୁ ଲେଖା ଓ କାମ 
ପାଇଁ ପୁରସ୍କାର ବି ମିଳିଛି । ଡ଼େଲାଙ୍ଗର ବିରାଟ ଗାନ୍ଧୀସେବା ସଂଘ ସମ୍ମିଳନୀ, ଗାନ୍ଧୀଜୀଙ୍କ 
ପ୍ରସିଦ୍ଧ ହରିଜନ ପଦଯାତ୍ରା, ଲୁଣମରା ଆନ୍ଦୋଳନ, ଅନୁଗୁଳ ଓ ପୁରୀରେ ବିରାଟ 
ସର୍ବୋଦୟ ସମ୍ମିଳନୀ, ବିନୋବାଜୀଙ୍କର ପ୍ରସିଦ୍ଧ ଭୂଦାନ ପଦଯାତ୍ରା ଆଦିର ସକ୍ରିୟ କର୍ମୀ 
ଥିଲେ ଚୁନୀ ଅପା । ଅନେକ ଦୈବିକ ଓ ସାଂସାରିକ ଆଘାତ ତାଙ୍କ ହୃଦୟକୁ ବଜ୍ରକଠିନ 
କରିଦେଇଛି । ମାତ୍ର ତାର ଆଭାସ ତାଙ୍କର ବାହାର ବ୍ୟବହାରରୁ ଆଦୌ ମିଳେନାହି । 
ପିଲାବେଳେ ତାଙ୍କ ନିଜର ଛୋଟଭାଇର ଅକାଳ ମୃତ୍ୟୁ, ଆଖୂଆଗରେ ସ୍ଵାଧୀନତା ସଂଗ୍ରାମୀ 
ଗୁଳିମାଡ଼ରେ ଟଳି ପଡ଼ିବା, ଦାଦାପୁଅ ଭାଇ ବିନାୟକର କଲେଜରେ ପଢ଼ିବାବେଳେ 
ସ୍ଵେଚ୍ଛାବରଣ ମୃତ୍ୟୁ, ନିଜର ପିତାମାତା ଦାଦାଖୁଡ଼ୀ ଓ ବୁଲୁଭାଇଙ୍କ ମୃତ୍ୟୁ, ତାଙ୍କ ବିବାହରେ 
ପୌରହିତ୍ୟ କରିଥୁବା ଅଜାତ ଶତ୍ରୁ, ଆଚାର୍ଯ୍ୟ ହରିହର ଦାସ, ଭଶ୍ଵରଲାଲ ବ୍ୟାସ, 
ପଣ୍ଡିତ କୃପାସିନ୍ଧୁ ହୋତା, ଗୁଣନିଧ ମହାନ୍ତି, ନିଜର ପିଉସା ପିଉସୀ, ମାମୁଁ ମାଇଁ, ନିଜ 
ପୁତୁରା କବିରର ଅକାଳ ମ୍ତ୍ୟୁ, ଦାଦା ଝିଅ ଭଉଣୀ ଉତ୍ତରାର ମୃତ୍ୟୁ, ଅସହଯୋଗ 
ଆନ୍ଦୋଳନ ବେଳର ଅନେକ ଦୁଃଖଦ ପରିସ୍ଥିତି, ଏମର୍‌ଜେନ୍ବି ବେଳର ଆଘାତ, ଓଡ଼ିଶାର 
ବନ୍ୟା, ବାତ୍ୟା, ମହାମାରୀ, ଦୁରଭ୍ଭିକ୍ଷବେଳର ନିଦାରୁଣ ପରିସ୍ପିତି, ସର୍ବୋପରି ମହାତ୍ନା 
ଗାନ୍ଧୀଙ୍କ ଦେହାବସାନ, ବିନୋବାଜୀଙ୍କ ଦେହତ୍ୟାଗ ଆଦି ତାଙ୍କୁ ଏତେ ମଜଭୂତ୍‌ 
କରିଦେଇଛି ଯେ କୌଣସି ସାମାନ୍ୟ ଘଟଣାରେ ସେ ଆଉ ବିଚଳିତ ହୋଇ ପଡ଼ଡ୍ତି 
ନାହିଁ । ଗାନ୍ଧିଜୀଙ୍କ ନିର୍ଦ୍ଦେଶ ବରଦାସ୍ତ କରନା ହୋଗା” ଏଇ ମନ୍ତ୍ରକୁ ସେ ଧରି ଚାଲିଛନ୍ତି 
ଆଜୀବନ । ସଂସାରର ବିଭିନ୍ନ ପ୍ରକାରର ଆଘାତ ତାଙ୍କ ମୁହଁରୁ ହସ ଲିଭାଇ ପାରି ନାହିଁ 
କି ତାଙ୍କୁ ଅବଶ କରିପାରି ନାହି । ନିଜ ଦେହର ରୋଗ ବି ତାଙ୍କୁ କର୍ଭବ୍ଯ ପଥରୁ 
ଓହରେଇ ପାରିନାହିଁ । 


(ଦ) 

ବିନୋବାଜୀ ତାଙ୍କୁ ଗାନ୍ଧୀକନ୍ୟା ବୋଲି ସ୍ଵୀକାର କରିଛନ୍ତି ଆମମାନଙ୍କ ଆଗରେ । 
ବିନୋବା କହୁଥିବା ସତ୍ୟ, ପ୍ରେମ, କରୁଣା ଏବଂ ଜ୍ଞାନ ଭକ୍ତି କର୍ମର ତ୍ରିବେଣୀ ସଙ୍ଗମ 
ସେ । ଯିଏ ସେଥୁରେ ବୁଡ଼ ମାରିଛି ସେ ଅନୁଭବ କରିଥିବ । ମାଆ ରମାଦେବୀଙ୍କ ପରି 
ସେ ରୋଗୀସେବାରେ ଅତି ନିପୁଣା । କେଉଁ ରୋଗୀ ପାଇଁ କେଉଁ ପଥ୍ୟ ରୁଚିକର ଓ 
ସ୍ଵାସ୍ଥ୍ୟକର ସେଇଆ ଦିଅନ୍ତି । ଆଉଁଷା ଘସା, ସ୍ବଚ୍ଛତା ରକ୍ଷା, ରୋଗୀର ଦୁର୍ବଳ ମନରେ 
ଆନନ୍ଦ ଉତ୍ସାହ ଭରିବାର ଚେଷ୍ଟା, ନିଜ ସୁଖସ୍ବାଚ୍ଛନ୍ଦ୍ୟ ପ୍ରତି ଦୃଷ୍ଟି ନ ଦେଇ କତରା ଧରି 
ଯାଇଥିବା ରୋଗୀକୁ ଉପଯୁକ୍ତ ସେବା ଓ ଚିକିତ୍ସା ଦ୍ଵାରା ଆରୋଗ୍ୟ କରେଇବାରେ ସେ 
ଧୁରନ୍ଧର । ଯେଉଁଲୋକ ସେ ସେବା ପାଇଛି ସେ ବଞ୍ଚୁଥ୍ବବା ଯାଏ ତାଙ୍କୁ ଝୁରିହେବ । 
ସେ ସେବାଗ୍ରାମରେ ଥ୍ବବାବେଳେ ତାଙ୍କର ଅର୍ଶରୋଗ ଅପରେସନ୍‌ ଦ୍ଵାରା ଭଲ 
ହୋଇଥିଲା । ସେ ରୋଗଶେଯରେ ଛଟପଟ ହେଉଥିବା ବେଳେ ମହାତ୍କା ଗାନ୍ଧୀ ତାଙ୍କ 
ପାଖକୁ ଯାଇ ତାଙ୍କ ମୁଣ୍ଡରେ ଅତି ସ୍ଵେହରେ ହାତ ବୁଲାଇ ଦେଇଥିଲେ । ଟୁନୀଅପା 
କହନ୍ତି ସେ ସ୍ପର୍ଶର ଏପରି ମାଧୁରୀ ଥୁଲା ଯେ ତାଙ୍କର ଅସହ୍ୟ ବେଦନାର ଉପଶମ 
ହୋଇଗଲା ।। ଗାନ୍ଧୀଜୀଙ୍କ ହାତରେ କାଉଁରୀ କାଠିର ସ୍ପର୍ଶ ଶକ୍ତି ଥିଲା । ଆଖ୍ମର ଚାହାଣୀରେ 
ଚୁମ୍ବକ ପରି ପାଖକୁ ଟାଣି ନେବାର ଶକ୍ତି ଥୁଲା । 

ଭାବିବା, କହିବା, କରିବା ତିନିଧାରାର ସଙ୍ଗମର ପରିଣାମ ତାଙ୍କ ଜୀବନ । 
ନ୍ୟାୟର ଖୁରଧାରରେ ନିଜ ସ୍ଵାମୀ ସହିତ ନିଜେ ଚାଲି ଚାଲି ଆସିଛନ୍ତି । ସାଙ୍ଗସାଥୀଙ୍କୁ 
ସେଇ ବାଟରେ ନେବାର ପ୍ରୟାସ କରିଛନ୍ତି । ଏଇ ଦମ୍ପତି ସମାଜରେ ତଳ ଉପର ସବୁ 
ସ୍ତରର ଲୋକଙ୍କ ସାଙ୍ଗରେ ଭାବଦୋସ୍ତିର ସହିତ ଚଳିବାର ପ୍ରୟାସ କରି ସଫଳ 
ହୋଇଛନ୍ତି । ଗରିବ ଲୋକମାନଙ୍କ ପରି ଚଳିବା ସାଙ୍ଗରେ ଉଜଚ୍ଚଚିନ୍ତାରଖ୍ମ ଜୀବନ ବିତାନ୍ତି । 
ତେଣୁ ସମସ୍ତେ ତାଙ୍କର ଆପଣାର ହୋଇଯାଇଛନ୍ତି । ଏହି ସାଦାସରଳ ଜୀବନଧାରା 
ନେଇ ଧୋତି କମିଜ ପିନ୍ଧି ତାଙ୍କର ବିବାହ ପରେ ଥିରେ କେନ୍ଦୁପାଟଣା ଯାଇଥ୍ବଲେ 
ଶରତବାବୁ । ଘାଟ ପାରି ହେବାବେଳେ ଘାଟିଆ ତାଙ୍କୁ ଅଟକେଇ କହିଲା, ' ' ମୁଁ ଡ଼ଙ୍ଗା 
ଛାଡ଼ି ପାରିବି ନାହିଁ । ଗୋପବାବୁଙ୍କ ଜ୍ବାଇଁ ଶରତବାବୁ ଆସିବାର ଅଛି । ତାଙ୍କୁ ଘାଟପାରି 
ନ କଲା ଯାଏ ମୁଁ କାହାରିକୁ ଡ଼ଙ୍ଗାରେ ବସିବାକୁ ଦେବି ନାହିଁ ।/୮” ଶରତବାବୁ ଯେ 
ନିଜେ ଗୋପବାବୁଙ୍କ ଜୁଆଁଇ ଏକଥା ବହୁକଷ୍ଟରେ ଘାଟିଆର ହୃଦବୋଧ ହେବାରୁ ସେ 
ତାଙ୍କୁ ଘାଟପାରି କରେଇଲା । 

ସାଧାରଣ କର୍ମୀମାନଙ୍କ ସାଙ୍ଗରେ ସମାନ ହୋଇ ଚଳିବାର ଉଦ୍ୟମରେ ସେ 
ଯଫଳ ହୋଇଛନ୍ତି । ରାମଚନ୍ଦ୍ରପୁରରେ ଥୁବାବେଳେ ସେ, ଶରତବାବୁ ଓ ତାଙ୍କ ପିଲାମାନେ 


(ଧ) 

କସ୍ତୁରବା ମେସ୍‌ରେ ସମସ୍ତଙ୍କ ସାଙ୍ଗରେ ସମାନ ଖାଦ୍ୟ ଖାଇ ରହୁଥିଲେ । ନିଜ୍ଚର ସ୍ଵତନ୍ତ୍ର 
ବାସ ସ୍ଫରାନରେ ଅନ୍ୟ ସମୟରେ ଅଲଗା କିଛି ଖାଉ ନ ଥ୍ରିଲେ । ନିଜର ଓ ପିଲାଙ୍କର 
ଲୁଗାପଟା ନିଜେ କାଚୁଥିଲେ । ତାଙ୍କ ଭିତରୁ କେହି ବେମାର ପଡ଼ିଲେ ତାଙ୍କ ପାଇଁ 
ପଥ୍ୟର ଅଲଗା ବ୍ୟବସ୍ଥା ହେଉଥିଲା । ମେସ୍‌ ଖର୍ଚ୍ଚ ନିୟମିତ ଭାବେ ଦେଉଥିଲେ । ଥରେ 
ଜଣେ ଭଉଣୀ ଚୁନୀ ଅପା ଅସୁସ୍ତ ଥୁବାବେଳେ ଅତି ଶରଧାରେ ତାଙ୍କୁ ଘସିମୋଡ଼ି 
ଦେବାକୁ ଗଲେ । ତାଙ୍କ ପାଦରେ ହାତ ଦେଲା କ୍ଷଣି ସେ ଉଠିପଡ଼ି ସିଂହବାହିନୀ ଦୁର୍ଗାଙ୍କ 
ପରି ସେ ଭପଠୀଙ୍କୁ ମାଡ଼ି ବସିଲେ । ସେ ଲାଜରେ ଫେରି ଆସିଲେ । କେବେ କୌଣସି 
ଦିନ କାହାରି ହାତରେ ମୁଣ୍ଡବାଳ କୁଣ୍ଡାଇ ନାହାନ୍ତି । ମା ରମାଦେବୀଙ୍କ ଛଡ଼ା ଆଉ କାହାରି 
ହାତର ପାନିଆ ତାଙ୍କ ମୁଣ୍ଡରେ ବାଜିଲେ ସେ କଷ୍ଟ ଅନୁଭବ କରନ୍ତି । ତେଣୁ ଚିରଦିନ 
ନିଜ ସେବା ନିଜେ କରିଆସିଛନ୍ତି । ସେ ଅସୁସ୍ଥ ହୋଇ ଅଜ୍ଞାନ ନ ହେବା ଯାଏ କେହି 
ତାଙ୍କ ସେବା କରି ପାରି ନାହିଁ । ସମାଜଠାରୁ କମ୍‌ ନେଇ ତାକୁ ବେଶି ଦେବାର ନିୟମକୁ 
ସେ ଅକ୍ଷରେ ଅକ୍ଷରେ ପାଳିଛନ୍ତି । 

ଭଲ କହିବା, କରିବା ଓ ଭାବିବାର ସଙ୍ଗମର ପରିଣାମ ତାଙ୍କ ଜୀବନ | ନ୍ୟାୟର 
ଖୁରଧାରରେ ସ୍ଵାମୀ ସହିତ ନିଜେ ଚାଲି ଚାଲି ଆସିଛନ୍ତି । ସାଙ୍ଗସାଥୀମାନଙ୍କୁ ବି ସେଇ 
ବାଟରେ ନେବାର ପ୍ରୟାସ କରିଛନ୍ତି । ଓଡ଼ିଆ, ବଙ୍ଗଳା, ଇଂରାଜୀ, ସଂସ୍ତୃତ, ଚାରିଭାଷାର 
ବୌଦିକ ଓ ବ୍ୟବହାରିକ ଜ୍ଞାନର କୁଶଳତା ତାଙ୍କର ଅଛି । ସେଥୁପାଇଁ ତାଙ୍କର ଗର୍ବ ବି 
ନାହିଁ । ଗୁଣୀର ଗୁଣ ଗ୍ରହଣ କରି ବାସ୍ତବ ଜୀବନରେ ତାର ପ୍ରୟୋଗ କରିବାର ସୁଯୋଗ 
ସେ କେବେ ହୁଡ଼ିନାହାନ୍ତି । ସର୍ବୋପରି ମହାତ୍ଳା ଗାନ୍ଧୀଙ୍କର ଶିଷ୍ୟା କହିବାର ଅଧ୍ଵକାର 
ତାଙ୍କର ଅଛି ବୋଲି ତାଙ୍କ କର୍ମମୟ ଜୀବନ ହିଁ ପ୍ରମାଣ କରି ଦେଇଛି । ସେ ନାମ, ଯଶ, 
ଅର୍ଥ, ପ୍ରତିଷ୍ଠା ପ୍ରତିପରି ପାଇଁ ବ୍ୟାକୁଳ ହୋଇ କେବେ ବାଟହୁଡ଼ି ନାହାନ୍ତି । ତ୍ୟାଗ, 
ତପସ୍ୟା, ସେବା, ମମତାର ଗୋଟିଏ ନିର୍ମଳ ଭାବମୁରି | ସେଇ ଗାନ୍ଧୀବାଦିନୀ ଚୁନୀ 
ଅପାଙ୍କୁ ମୋର ଅଶେଷ ନମସ୍କାର । ମୋ ଲେଖାରେ ଭୁଲ ତ୍ରୁଟି ଥିଲେ ସେ କ୍ଷମା 
କରିବେ ବୋଲି ଆଶା କରୁଛି । ବର୍ତମାନ ଓ ଅଗାମୀ ଯୁଗର ସାନବଡ଼ ସବୁ ଭଉଣୀମାନଙ୍କୁ 
ମୋର ବିନୀତ ଅନୁରୋଧ ଯେ ସେମାନେ ତାଙ୍କୁ ଆଖରେ ନ ଦେଖୁ ପାରିଲେ ମଧ୍ଯ 
ପୋଥ୍ରରେ ଦେଖନ୍ତୁ । ତାଙ୍କରି ପ୍ରେରଣାରେ ଉଦ୍‌ବୁଦ୍ଧ ହୁଅନ୍ତୁ । 


କୁଆଁସ, ଭଦ୍ରକ ଅନ୍ନପୂର୍ଣ୍ଣା ଦାସ 
୬.୯.୨୦୦୪ 


ବାଲ୍ୟସ୍କୁତି ୧ - ୦୭୯ 
ବାର ନମର ଉଆର୍ଡୁ ୮୦ - ୧୩୪ 
ଅମୃତ ଅନୁଭବ ୧୩୫ - ୨୨୦ 
କୁସୁମ ପରଶେ ୨୨୧ - ୨୯୫ 
ଆଳିମାଳିକା ୨୯୬ - ୪୪୦ 


ମୁଠାଏ ଲୁଣରୁ ମହାଭାରତ ୪୪୧ - ୫୦୦ 


ଶ୍ରୁତି ସ୍ମୃତି ଦ୍ଵବୟ ମଧ୍ୟେ ଶ୍ରୁତି ଏତ ଗରିୟସୀ 


ପ୍ରାୟ ପଞ୍ଚଷଠି ବର୍ଷ ପୂର୍ବର କଥା । ମୋ ବୋଉର ଜଣେ ପୁତ୍ରପ୍ରତିମ ସହକର୍ମୀ 
କଥା ପ୍ରସଙ୍ଗରେ କହିଲେ - ମୋର ତିନିଭଉଣୀ ମୋ ଠାରୁ ବଡ଼ । ବୋଉର ପୁଅ 
ହେଉନାହିଁ ବୋଲି ଆମ ଘରେ ସମସ୍ତେ ଦୁଃଖ କରୁଥାନ୍ତି । ଚତୁର୍ଥ ସନ୍ତାନଟି ପୁଅ 
ହେଲା । ମାତ୍ର ଅନ୍ତୁଡ଼ିଶାଳରେ ବୁଢ଼ୀ ଧାର ଅନ୍ଧାରୁଆ ଘରେ ଭଲକରି ଦେଖ୍ସ ନପାରି 
ଘୋଷଣା କଲା - “ ଝିଅଟିଏ” | ମୋ ବୋଉ ଏ କଥା ଶୁଣିବା ମାତ୍ରେ ଅନ୍ତୁଡ଼ିଶାଳରୁ 
ଦଉଡ଼ି ଯାଇ ବାଡ଼ି ପୋଖରୀକୁ ଡ଼େଇଁ ପଡ଼ିଲୀ । ଲୋକେ ତାକୁ ପୋଖରୀରୁ ଛାଣି 
ଆଣିଲେ । ଇତି ମଧ୍ଯରେ ଦେଖାଗଲା ଝିଅ ନୁହେଁ ପୁଅ ହୋଇଛି । ବୋଉ ଯେତେବେଳେ 
ନିଜ ଆଖ୍ଵରେ ଦେଖୂଲା ଯେ ଝିଅ ନୁହେଁ ପୁଅ ଜନ୍ମ ହୋଇଛି ସେତେବେଳେ ଯାଇ ଥୟ 
ପଡ଼ିଲା । 


ତାଙ୍କର ଏ ବର୍ଣ୍ଣନା ଶୁଣି ମୁଁ ମୋ ବୋଉକୁ ପଚାରିଲି - ' ' ମୁଁ ଜନ ହେଲାବେଳେ 
ତମେ ସବୁ ଏମିତି ମନ ଦୁଃଖ କରିଥିଲ ?୧”” ବୋଉ କହିଲା, ““ତୁ ଜନ୍ମ ହେଲା 
ବେଳକୁ ବେଙ୍ଗ( ନଣନ୍ଦ) ଙ୍କ ପାଇଁ ବର ଖୋଜା ହେଲାଣି । ଝିଅଟିଏ ହେବାର ଦେଖ୍‌ ମା 
(ଶାଶୁ) ଖୁସି ହୋଇ କହିଲେ-ଝିଅଟିଏ ହେଲାଣି ବେଙ୍ଗ ବିଭା ହୋଇଗଲେ ରଜ, 
କୁଆଁର ପୁନେଇ ଓଷା ବ୍ରତ ଆଉ ବନ୍ଦ ହେବ ନାହି ।' ' 


ସେଇଦିନ ମୋ ବୋଉ ଆମ ଆଗରେ ମୋ ଜନ୍ମଦିନ କଥା କହିଲା -' ' ମୋ 
ମା ଗୋଟାଏ ମାଛ ଭାର ପଠାଇଥିଲା । ମୁଁ ନାନାପ୍ରକାର ମାଛ ତରକାରୀ ରାନ୍ଧିଲି । 
ଅପା( ନଣନ୍ଦ) ଙ୍କ ଘରକୁ ଅନ୍ନପୂର୍ଣ୍ଣା ଦିଦିଙ୍କ ଘରକୁ ମାଛ ତରକାରୀ ପଠାହେଲା । ମା 
( ଶାଶୁ) ଓ ମୁଁ ସାଂଗ ହୋଇ ଭାତ ଖାଇଲୁ । ମା ଖାଇସାରି ଶୋଇଲେ । ମୁଁ ତାଙ୍କ 
ଗୋଡ଼ ଘଷି ଦେଇ ସାରି ଶୋଇବାକୁ ଗଲି । ମା ନିତି ନିଦରୁ ଉଠି ନିଶ୍ଚୟ କିଛି ସମୟ 
ଖେଳିବେ । କାଳିପଟା, କଉଡ଼ି, ତାସ୍‌ ଯେଉଁଦିନ ଯେପରି ସାଙ୍ଗ ମିଳିବେ ସେପରି ଖେଳ 
ହେବ । ମା ସେଦିନ ନିଦରୁ ଉଠି ତାସ୍‌ ଖେଳିବାକୁ ଗଲେ । ମୁଁ ଶୋଇଥାଏ । ମୋ 


ଅମୂତ ଅନୁଭବ @ ୨ 


ଦେହଟୀ ଭଲ ଲାଗୁ ନ ଥାଏ । ଚାରିଟା ବାଜିଲାରୁ ଧାଭ ଆସି ଡ଼ାକିଲେ -' ' ବୋହୂ 
ଉଠ ! ଟୁଆଁ ଇସ୍‌କୁଲରୁ ଆସିବା ବେଳ ହେଲାଣି । ବିରି ଚାଉଳ ମୁଁ ବାଟି ସାରିଲିଣି । 
ଉଠ, ପିଠା କରିବ ପରା ! ' ' ମୁଁ ଉଠିଲି ନାହିଁ | ଧାଭ କିଛି ସମୟ ପରେ ଆସି ପୁଣି 
ଡ଼ାକିଲେ । ମୁଁ ଜବାବ ଦେଲି ନାହିଁ । ଧାଇ ଯାଇ ଶାଶୁଙ୍କୁ କହିଲେ - ବୋହୁଙ୍କର ଦେହ 
କ'ଣ ହେଲାଣି କି କ”ଣ ଡ଼ାକିଲେ ଉଠୁ ନାହାନ୍ତି । ମା ତାସ୍‌ ଫୋପାଡ଼ି ଦେଇ ମୋ 
ପାଖକୁ ଆସିଲେ । ଅନ୍ନପୂଣ୍ଠା ଦିଦି ଆସିଲେ । ପ୍ରଭାବତୀ ସିଂହ ( ଡ଼ାକ୍ତର) ଙ୍କୁ ଡ଼କା 
ହେଲା। ତୁ ଜନ୍ମ ହେଲୁ !'' 

ମୋ ବୋଉର ପୁଅ ପୋରୁହୀ । ୧୯ ୧୫ ମସିହା ଅକ୍ଟୋବର ମାସ ଏଗାର 
ତାରିଖରେ ମୋ ଭାଇ ଜନ୍ମ ହୋଇଥିଲେ । ଆମ ଜେଜେଙ୍କ ମୃତ୍ୟୁ ଓ ଅଜାଙ୍କ ମୁତ୍ୟୁ 
ପରେ ଭାଇ ଜନ୍ମ ହେବା ଫଳରେ ଆମ ଘରେ ଓ ଅଜାଙ୍କ ଘରେ ଲୋକଙ୍କ ମୁହଁରେ ହସ 
ଫୁଟିଲା । ସେଥୁପାଇଁ ଭାଇଙ୍କ ନାମ “ ମନମୋହନ” ଦିଆଗଲା | 

ଭାଇଙ୍କ ଜନ୍ମ ସମୟରେ ବୋଉ ବହୁତ କଷ୍ଟ ପାଇଥିଲା। ଶାଶୁ ଡ଼ାକ୍ତରୀ ଚିକିତ୍ସାର 
ଘୋର ବିରୋଧ ହୋଇଥିବାରୁ ଆଇ ଡ଼ାକ୍ତରଙ୍କୁ ଡ଼ାକି ଆଣିବା ସବ୍ତ୍ଵେ ମା ତାଙ୍କୁ ବୋଉ 
ପାଖକୁ ଛାଡ଼ିଲା ନାହି। କଟକରେ ସେତେବେଳର ନାମଜାଦା ଧାତ୍ରୀ “ ଦୂତୀ ଗଉଡୁଣୀ' 
ପ୍ରସବ କାର୍ଯ୍ୟ ତୁଲାଇଲେ । ପ୍ରସବୋତ୍ତର ଖାଦ୍ୟପେୟ ମଧ୍ଯ ପ୍ରଚଳିତ ବିଧ୍ଵ ଅନୁସାରେ 
ହେଲା । ବୋଉକୁ ଜ୍ଵର ହେଲା । ଘିଅ ସରସର ଗରମ ଗରମ ଭାତରେ ଶୁଣ୍ଟି, ପିପ୍ପଳି 
ଗୋଳାଇ ଖାଇବାକୁ ପଡ଼େ। ଶୋଷରେ ତଣ୍ଟ ଶୁଖ୍କଯାଏ । ପାଣି ପିଇବା ନିଷିଦ୍ଧ ହୋଇଥାଏ । 
ବୋଉର ଜୀବନ ସଂଶୟ ଦେଖାଦେଲା । ବଡ଼ ନଣନ୍ଦ ଦେଖୁବାକୁ ଆସି ପରିସ୍ଥିତି ଦେଖ 
ମାଆକୁ ପରିଣତି ବିଷୟରେ ସଚେତନ କରିବାରୁ ଡ଼ାକ୍ତରୀ ଚିକିତ୍ସା ପାଇଁ ମା ଅନୁମତି 
ଦେଲା। ବୋଉ ଭଲ ହେଲା । ଭାଇ ଦାଦା ଓ ସାନ ପିଉଷୀ ବେଙ୍ଗ ଅପାଙ୍କ ହେପାଜତ୍‌ରେ 
ରହି ଆଲେନ୍‌ବରିଜ୍‌ ଫୁୂଡ଼ ଖାଇ ବଡ଼ ହେଲେ । ମୁଁ ଜନ୍ମ ହେଲାବେଳେ ଡ଼ାକ୍ତରୀ 
ଚିକିତ୍ସା ଆଉ ନିଷିଦ୍ଧ ହେଲା ନାହିଁ । ଅନ୍ନେପୂର୍ଣ୍ଠା ଦିଦି ଦୂରଦର୍ଶୀ । ସେ ମୋ ଦେହରେ 
ସୋରିଷତେଲ ମାରିବ କହି ମୋତେ ଖରା ଖୁଆଇଲେ । ଝିଅ ତ ଆଖର ପର ଘରେ 
ଖଟିବ ? ହଉ ପଛେ ତା ଚମଡ଼ା କଷ, ଦେହ ମଜବୂତ ହେବ | ହେଲା ମଧେ ସେୟା | 
ଦୁଇ ବର୍ଷ ବ୍ୟବଧାନରେ ଦୁଇଟି ପିଲା । ବୋଉର ବୟସ ସତର ବର୍ଷ । ବୋଉର ତ 
ଅଶେଷ ଗ୍ହକୃତ୍ୟ । ଶଶୁର ପାଞ୍ଚ ଭାଇ, ପିଉଷୀ ଶାଶୁ ତେରଜଣ । ସେମାନେ 
ଆସନ୍ତି ସପରିବାରେ । ଜଣେ ପିଉଷୀ ଆଜିଙ୍କୁ ମୁଁ ଦେଖିଛି । ସେ ହେଉଛନ୍ତି ଆମ 
ଜେଜେଙ୍କର ଗେହ୍ଲା ଭଉଣୀ ପିର ଓରଫ ପ୍ରିୟତମା । ଦୁର୍ଗାପ୍ରତିମା ପରି ସୁନ୍ଦର । 


୩ @ ବାଲ୍ୟ ସ୍ମୃତି 


ପାନ ବୋଳ ଲାଗି ଓଠ ପୋହଳା ପରି ଦିଶେ । ତାଙ୍କର ଆଗମନ ହୁଏ ରାତି ବାରଟା 
ପରେ। ଶାଶୁଘର ସୁଜଙ୍ଗରୁ ସେ ବଳଦ ଗାଡ଼ିରେ ଆସନ୍ତି । ସାଙ୍ଗରେ ଆସନ୍ତି ସାବ ଅପା, 
ରେବ ଅପା, ଲକ୍ଷ୍ମୀ ଅପା, ପାଲୁଣି ଅପା, ମଣି ଅପା ଓ ଧଡ଼ିଆ ଦାଦା | ସେ ପହଞ୍ଚୁଲା 
ବେଳକୁ ଆମ ଘରେ କଞ୍ଚୁକୋଲପ ପଡ଼ି ସମସ୍ତେ ନିଘୋଡ଼ ନିଦରେ ଶୋଇଥାନ୍ତି । ପୁଣି 
ସରଘର କବାଟ ଫିଟେ, ରନ୍ଧାବଡ଼ା ଖିଆପିଆ ହୁଏ । ବଳଦକୁ କୁଣ୍ଡା ତୋରାଣୀ ଦିଆ 
ହୁଏ। ଏ କାମ ବଢ଼ିଲା ବେଳକୁ କୋଇଲି କୁମ୍ଭାଟୁଆ ରାବ ଶୁଭେ, ଡ଼ାକ ହରକରା ଗୀତ 
ବୋଲି ବୋଲି ଡ଼ାକ ନେଇ ଯାଉଥାଏ ¦ ଏହିପରି ଚର୍ଚ୍ଚା ତ ବୋଉ କରିବ ! 


ବୋଉର ମଳାଶୁରମାନେ ମଧ୍ଯ ଆସି ରହନ୍ତି - ହରିଅଜା, ଶ୍ୟାମ ଅଜୀ, ଗୋପାଳ 
ଅଜା, ରୀଜୁ ଅଜା, ଗିରିଧାରୀ ଅଜା, ଜୟୀ ଅଜା, ବଦଇଁଶୀ ଅଜା ପ୍ରଭୂତି ବରାବର 
ଆସନ୍ତି । ମୋ ମାଆ ବେଣ୍ଟକାରର ସଦେଇ ମହାନ୍ତିଙ୍କର ଝିଅ ପୁଣି ମଣି ମହାନ୍ତି ମା'କୁ 
ଝିଅ କରିଥିଲେ । ତେଣୁ ଅଜା ସଂଖ୍ୟା ଲୋଭନୀୟ । ବୋଉ ସମସ୍ତଙ୍କର ମନଜାଣି 
ଖୁଆଉବାରେ ଧୁରନ୍ଧର । ସେଥୁରେ ସେ କେବଳ ଧୁରନ୍ଧର ନୁହେଁ ସେଇଟା ତାର 
ସଉକ । ମଣିଷକୁ ଖୁଆଇ ତୃପ୍ତ କରିବାରେ ହିଁ ସେ ସବୁଠାରୁ ବେଶୀ ଆନନ୍ଦ ପାଏ। ପୁଣି 
ଏହା ସାଙ୍ଗକୁ ଥାଏ ମୋ ମାର ଓଷାବ୍ରତ । ସୋମବାର, ମଙ୍ଗଳବାର, ଗୁରୁବାର, ରବିବାର, 
ରବିନାରାୟଣ ବ୍ରତ, ଦଶମୀ, ଏକାଦଶୀ, ଦ୍ଵାଦଶୀ, ଚତୁର୍ଦ୍ଦଶୀ, ନିଶାପାଳନ - ଏହିପରି 
ନାନା ଓଷାବାର ବିଧ୍ଵବିଧାନ ପିଠାପଣା, ଭୋଗରାଗ ପ୍ରାୟ ପ୍ରତିଦିନ ଲାଗିଥୁବ । ଏ 
ଘରକରଣା ସମ୍ଭାଳି ବୋଉ ମୋର ପିଲା ସାଇତିବ କେତେବେଳେ ? ଆଣ ପିଲା 
ସାଇତିବାକୁ ଲୋକ ପଠାଇ ଦି ଅନ୍ତି । ଭାଇଙ୍କ ଜନ୍ନ ବେଳେ ଆସିଥିଲା ବୁଧ୍ଵ । ମୋ ପାଇଁ 
ଆସିଲା ହାଡ଼ିଆ ମା । ହାଣ୍ଡି କଳା ପରି କାଳୀ । ଥାକୁଲୁ ଥୁକୁଲୁ ଗଢ଼ଣ । ମୁଁ କଉଡ଼ି ଧରି 
ଖେଳିବାକୁ ସୁଖପାଏ ବୋଲି ଉମାକାନ୍ତ ବାବୁ ମୋତେ ଡ଼ାକନ୍ତି “ କଉଡ଼ା” । ମୁଁ ପିଲାଦିନେ 
ଭାରି କାନ୍ଦୁଥିଲି । ହାଡ଼ିଆ ମା'ର ଡ଼ନଲପ ଗଦି ପରି ମୋଟା ମୋଟା ଜଂଘ ଉପରେ 
ପଡିଗଲେ ମୋ କାନ୍ଦ ବନ୍ଦ ହୋଇଯାଏ । ହାଡ଼ିଆ ମା ମୋତେ ଡ଼ାକୁଥିଲା କାନ୍ଦୁରୀ । ମୁଁ 
ମୋ ବୋଉ ଗର୍ଭରେ ଥ୍ରିଲାବେଳେ ବୋଉ କିଛି ଖାଇ ପାରୁ ନ ଥିଲା । ବରଫି ଚୁଚୁମି 
ଚୁଚୁମି ପଡ଼ି ରହୁଥିଲା । ସେଥୁପାଇଁ ଆମ ନାଲିଆ ମା ମୋତେ ଡ଼ାକନ୍ତି ବରଫୀ । ଆଉ 
ମୁଁ ଟିକିଏ ନିର୍ବୁଝିଆ ବୋଲି ଆମ ଜଗୁ ପିଉଶା ମୋତେ ଡ଼ାକନ୍ତି ହୁଣ୍ଡୀ । ଅପା ଡ଼ାକେ 
ଦେଇନ । ମୋ ବାପା ଡ଼ାକୁଥୁଲେ ମାନି । ମୋ ବୋଉ କୋଳରେ ଶୋଇଥ୍ଲା ବେଳେ 
ବୋଉ ଗୀତ ବୋଲେ । 


ଅମୂତ ଅନୁଭବ @ ୪ 


୧୯ ୨୦ରେ ଆସିଲା ମୋ ତଳ ଭାଇ ବିକି, ବିରଜାପ୍ରସାଦ । ସୁନା ପରି 
ଦେହର ବର୍ଣ୍ର, ଗରି ଗରି ହାତ ଗୋଡ଼ । ଦେଖୁବାକୁ ବଡ଼ ସୁନ୍ଦର । ମୋ ବଡ଼ଅପା କହନ୍ତି 
ସେ ଜେଜେଙ୍କ ଅଣି ଆଣିଥୁଲା । ବିଜି ଅକାଳରେ ବାହୁଡ଼ି ଗଲା । ମା, ବୋଉ ଦିନରାତି 
ଶୋକ କଲେ । ବୋଉ ବାର ବର୍ଷକାଳ ବକତେ ଖାଇବା ଛାଡ଼ିଦେଲା । ବିଜି କଥା ଛାପି 
ଛାପିକା ହୋଇ ମନେ ପଡ଼େ । ସେବକାଳେ ଛୋଟ ପିଲାଙ୍କ ପାଇଁ ଛୋଟ ଛୋଟ 
ଧୋତି, ଶାଢ଼ୀ ମିଳୁଥୁଲା। ମୁଁ ଶାଢ଼ୀ ପିନ୍ଧି ପଣତ ଲୋଟେଇ ଚାଲିଛି ବିଜି ମୋ ପଣତକାନି 
ଧରିବା ପାଇଁ ହସି ହସି ମୋ ପଛେ ପଛେ ଆସୁଛି - ଏ ଦୃଶ୍ୟ ମୁଁ ମନଶ୍ଚକ୍ଷୁରେ ଏବେ 
ସୁଦ୍ଧା ଦେଖେ । ଆମ ଧାଇ ଅଗଣାରେ ମଣିଣା ବିଛେଇ ବିଜିକୁ ହଳଦୀ ଲଗାଇ ଦିଅନ୍ତି 
। ତୁରନ୍ତ ବିଜି ଏଣେ ତେଣେ ପଳାଏ । ଧାଣଙ୍କୁ ଧରା ଦିଏ ନାହିଁ । ଧାଇ ତାକୁ କହନ୍ତି 
' ଖବିଷା' | ସେ ପୁଅ ବାହୁଡ଼ିଗଲା । ମୋ ବୋଉ କୋଳକୁ ଆଉ ସନ୍ତାନ ଆସିଲେ ନାହିଁ 
। ଭକ୍ତକବି ଲେଖଛନ୍ତି : 

' ( ପ୍ରେମର ଅସୀମ ମସୀମୟ ଅନ୍ଧକାରେ 

ପ୍ରେମର ପ୍ରଦୀପ ଜାଳି ମର୍ମବେଦନାରେ 

ଯେ ଜନ ଜପଇ ଶିବରାତ୍ରି ଜାଗରଣେ 

ଅଶ୍ରୁପୂତ ପ୍ରେମମନ୍ତେ ହୃଦୟ ରତନେ 

ସେହି ଏକା ଏ ଜଗତେ ମହାଧନେ ଧନୀ 

ଅକ୍ଷୟ ଭଣ୍ଡାର ତାର ଦିବସ ରଜନୀ ।' ” 

ମୋ ବୋଉର ଶୋକ ଏହି ପର୍ଯ୍ୟାୟର । 


ଆମ ଧାରଙ୍କ ନାଆଁ ସାଧବୀ । ବର୍ଷେ କାଳ ପଡ଼ିଥିଲା । ଆମ ପ୍ରପିତାମହ 
ବ୍ରଜସୁନ୍ଦର ମଂଗରାଜଙ୍କ ଠାରୁ ଗୌଣିଏ ଧାନ ନେଇ ପାଲଟା ହକାଳୁ, ଅଇଁଠା ଉଠଉ 
ପଛେ ସାଂନ୍ତ ଘରେ ଖାଇବାକୁ ମୁଠାଏ ତ ତାକୁ ମିଳିବ । ସାଧବୀ ବୋଉ ସାଧବୀକୁ 
ସାଆନ୍ତଙ୍କୁ ବିକିଦେଲା । ସାଧବୀ ଗୋଟିଏ ଚାଉଳରେ ଗଢ଼ା । ତାକୁ ସେତେବେଳକୁ ୫/ 
୬ବର୍ଷ ବୟସ ହୋଇଥୁବ । ସାଧବୀକୁ ନଅ ବର୍ଷ ହେଲା ବେଳକୁ ମୋ ମା ପଦ୍ଲାବତୀ 
ବିଭା ହୋଇ ଆସିଲେ । ତାଙ୍କର ପ୍ରଥମ ପୁଅ ହେଲା କହ୍ନେଇ । ପନ୍ଦର ବର୍ଷର ଜନନୀ 
ପଦ୍ମାବତୀଙ୍କ ପୁଅକୁ ସାଇତିଲେ ଦଶ ବର୍ଷର ସାଧବୀ । ସାଧବୀ ବଡ଼ ସଣ୍ତଣା । ହଳୀ 
ବାଟ୍ିବ ଯେମିତି ଲହୁଣୀ । ଗୋଡ଼ ଘଷି ଦେଲେ ଦେହରୁ ମଜରା ଯିବ । ପୁଅକୁ ହଳଦୀ 
ଲଗେଇ ଦେବା, ପୁଅ କନାପଟା ଧୋଇବା, ଏପରି କେତେ କାମ ସବୁ କଲା ସାଧବୀ | 


୫ ୭ ବାଲ୍ୟ ସ୍ମୃତି 


ଦିନକର ପଦ୍ମାବତୀଙ୍କ ବଡ଼ ଜାଆ ଓ ସାଧବୀ ମଧ୍ଯରେ ବଚସା ହେଲା । ଅରଖୂତିଆଣୀଟାଏ 
ସାଆନ୍ତାଣୀକୁ ଜବାବ ଦେବ ? ବଡ଼ ଜାଆ ରତିବୋଉ ରୁଷି ବସିଲେ । ଯୋଗକୁ 
ସେହିଦିନ ପଦ୍ଲାବତୀଙ୍କ ସ୍ଵାମୀ ଗାରେ ପହଞ୍ଚୁଲେ । ବଡ଼ଭାଇ କହିଲେ ଛାର କାମତୁଣୀଟା 
ଯୋଗୁ କ'ଣ ଘର ଭାଂଗିବ ? ସାଧବୀକୁ ଘରୁ ବିଦା କରି ଦେବା । ସାଧବୀ କନା 
କତରା ଜାକି ବିଦା ହେବାକୁ ସଜ ହେଲା । ପଦ୍ମାବତୀ ସ୍ବାମୀଙ୍କୁ କହିଲେ ମୋ ପାଇଁ 

ପ୍ନୋଲାଗଉଡ଼ ବନ୍ଦୋବସ୍ତ କର ମୁଁ ବାପଘରକୁ ଯିବି । କିହିକି ? ଏ ହଳଦୀ ବଟା, ଘୁଅ 
କନା ଧୁଆ ଅନିଭବ କାମ ମୁଁ କରି ପାରିବି ନାହିଁ । ମୋତେ ମଧ୍ଯ ବିଦା କର । ସାଧବୀ 
ବିଦା ହେବା ପ୍ରସ୍ତାବ ରଦ୍ଦ ହେଲା । 


କ୍ରମେ ସାଧବୀ ବୟଃପ୍ରାପ୍ତ ହେଲା । ମଙ୍ଗରାଜ ବ୍ରଜସୁନ୍ଦରଙ୍କ ୫ରସରେ ତାଙ୍କର 
ପୁଅଟିଏ ମଧ୍ଯ ହେଲା । ପୁଅର ନାମ ହେଲା ବିଦୁର । ବିଦୁର ଅକାଳରେ ବାହୁଡ଼ିଗଲା । 
ସାଧବୀ ପଦ୍ମନାବତୀଙ୍କ ପୁଅଝିଅକୁ ଲାଳନପାଳନ କରି ସନ୍ତାନ ସୁଖ ଅନୁଭବ କଲେ । 
ପଦ୍ମାବତୀ ସାନ ପୁଅ ନବକୃଷ୍ଣ ଜନ୍ମ ହେବା ପରେ ପରେ ତାଙ୍କ ସ୍ଵାମୀ ଗୋକୁଳାନନ୍ଦ 
ଚୌଧୁରୀ ଗୁରୁତର ଅସୁସ୍ତ ହେବାରୁ ପଦ୍ମାବତୀ ତାଙ୍କ,ପରିଚର୍ଯ୍ୟାରେ ରହିଲେ । ସାଧବୀ 
ପାଳିଲେ ନବକୃଷ୍ଣଙ୍କୁ । ନବକୃଷ୍ଣ ବିଭା ହେବା ପୂର୍ବରୁ ସାଧବୀ ଧାଭଙ୍କର ମୃତ୍ୟୁ ହେଲା । 
ମୃତ୍ୟୁ ପୂର୍ବରୁ ଧାର ମୋ ବୋଉକୁ ଗୋଟାଏ ସୁନା ମୋହର ଦେଇ କହି ଯାଇଥିଲେ - 
ଟୁଆଁ ବିଭା ହେଲେ ବୋହୂକୁ ଏ ମୋହରଟି ଦେବ । ବୋଉ ଯେତେବେଳେ ସୁଡ଼ିଙ୍କୁ 
ଧାଇଙ୍କ କଥା କହି ସେ ମୋହରଟି ଦେଲେ - ଦାଦା ଆଖୂ ଛଳଛଳ ହୋଇଗଲା । 


ମୋ ମାଆର ଏଗାରଟି ସନ୍ତାନ ମଧ୍ଯରୁ ମାତ୍ର ଚାରୋଟି ସନ୍ତାନ ଜୀବିତ ଥୁଲେ । 
ଧାଇ ସେ ସମସ୍ତଙ୍କୁ ଏବଂ ପରବର୍ତୀ କାଳରେ ଆମକୁ ମଧ୍ଯ ସାଇତି ଥିଲେ । କିନ୍ତୁ ମୋ 
ମାଆର ଶାଶୁ ମୋ ପ୍ରପିତାମହୀ କୋକିଳ ଦେବୀ ଥୁଲେ ଅଠରଟି ସନ୍ତାନର ଜନନୀ । 
ସମସ୍ତେ ଜୀବିତ, ସୁସ୍ତ ଓ ସୁଦର୍ଶନ ଥିଲେ । ସେଥୁପାଇଁ କୋକିଳ ଦେବୀ ଅଠର ନଳା 
ସଂଗେ ସଂଗାତ ବସିଥିଲେ । ଏହି ଅଠରଟି ସନ୍ତାନଙ୍କ କୃତିନାମା ଲେଖିଲେ ତାହା 
ବାଇବେଲ୍‌ର ଓଲଡ଼୍‌ ଟେଷ୍ଟାମେଣ୍ଟ ପରି (ପୁରାତନ ନିୟମ) ହୋଇଯିବ । 


କୋକିଳ ଦେବୀ ଓ ବ୍ରଜସୁନ୍ଦର ମଂଗରାଜଙ୍କ ତୃତୀୟ ପୁତ୍ର ଗୋକୁଳାନନ୍ଦ ଚୌଧୁରୀ 
ମୋର ପିତାମହ । ଗୋକୁଳାନନ୍ଦ ଯେ ପ୍ରିୟଦର୍ଶନ ଥଲେ ତାହାର ବିଶ୍ଵାସଯୋଗ୍ୟ ପ୍ରମାଣ 


ମିଳିଛି । ଥରେ ମୋର ପିତାମହୀ ପଦ୍ମାବତୀ ଓ ମୋର ଜଣେ ଦୂରସଂ ପର୍କୀୟ 
ଭଉଣୀ ସତ୍ୟଭାମାଙ୍କ ମଧ୍ଯରେ ନିଜ ନିଜ ସ୍ଵାମୀଙ୍କ ରୂପରଙ୍ଗକୁ ମୂଳ କରି ଘୋର 


ଅମୂତ ଅନୁଭବ @ ୬ 


ତର୍କବିତର୍କ ହେଲା । ଉଭୟେ ନିଜ ସ୍ଵାମୀକୁ ଅଧ୍ବକ ସୁନ୍ଦର ପ୍ରତିପନ୍ନ କରିବାକୁ ଆପ୍ରାଣ 
ଚେଷ୍ଟା ଚଳାଇଥାନ୍ତି । “ ଯେଝା ଘର ତାକୁ ମଥୁରାପୁରୀ, ଯେଝା ସ୍ଵାମୀ ତାକୁ ଶ୍ରୀକୃଷ୍ଣ 
ପରି” ଆଦି ଯେତେ ଆପ୍ତ ବାକ୍ୟ କହି ସେ ଦୁହିକୁ ଶାନ୍ତ କରିବା ପାଇଁ ଉଦ୍ୟମ ହେଲା, 

ସବୁ ବ୍ୟର୍ଥ ହେଲା । ଏହି ସମୟରେ ସ୍ଵନାମଧନ୍ୟ ଶ୍ରୀ ସାରଙ୍ଗଧର ଦାସ ଆସି ପହଞ୍ଚିଲେ । 
ସେ ' ଲଣ୍ଡା ଦେହୁରୀ” ଛଦ୍ୁନାମରେ “ କୃଷକ 'ରେ ଲେଖାଲେଖୁ କରୁଥାନ୍ତି ଏବଂ ଆମ 
ଘରେ ରହୁଥାନ୍ତି । ତାଙ୍କୁ ପଚରା ହେଲା - ଆପଣ ଗୋକୁଳାନନ୍ଦ ଚୌଧୁରୀକୁ ଦେଖୁଛନ୍ତି ? 
ସେ ହଁ ଭରିଲେ । ସେ ଦେଖିବାକୁ କେମିତି ଥୁଲେ ? ସାରଙ୍ଗଧର ବାବୁ କହିଲେ - ମୁଁ 
ସ୍କୁଲରେ ପଢ଼ିବା ବେଳେ ଥରେ କୌଣସି ମୋକଦ୍ଦମା ସଂକ୍ରାନ୍ତରେ ଗୋକୁଳାନନ୍ଦ ଚୌଧୁରୀ 
ଢ଼େଙ୍କାନାଳ ଯାଇଥୁଲେ । ଗୋକୁଳାନନ୍ଦ ଚୌଧୁରୀ ଆସିଛନ୍ତି ଏ ଖବର ରାଷ୍ଟ୍ର ହେବା 
ମାତ୍ରେ ତାଙ୍କୁ ଦେଖୂବା ପାଇଁ ଆମ ସ୍କୁଲରେ ଛୁଟି ହୋଇଗଲା । ଦୋକାନ ବଜାର ବନ୍ଦ 
ହୋଇ କଟିରୀରେ ଦଶରା ଭିଡ଼ ହୋଇଗଲା | ସାରଙ୍ଗଧର ବାବୁଙ୍କ ବକ୍ତବ୍ୟ ଶୁଣି ମୋ 
ଭଉଣୀର ମୁହଁଟି ମଉଳି ଗଲା । ଏହି କାଞ୍ଚନ ବିନିନ୍ଦୀ ଦେହବର୍ଣ୍ଣର ଅଧ୍ଵକାରୀ ପଞ୍ଚୁହତା 
ମର୍ଦ ଗୋକୁଳାନନ୍ଦଙ୍କ ପତ୍ନୀ ପଦ୍ମାବତୀ ଥୁଲେ କାଳୀ । ପଦ୍ମାବତୀ ନିଜେ କହନ୍ତି ହାତ ଗଣ୍ଠି 
ପଡ଼ିଲାବେଳେ ଜେଜେ ଜାଣିଲେ କନିଆ କାଳି । ବିଭାଘର ତ ସରିଲା । ବରକନିଆ 
ଘରକୁ ଆସି ବନ୍ଦାପନା ଆଦି ସରିବା ପରେ ଜେଜେ ଦହିହାଣ୍ଡି ଉପରେ ଘୋଡ଼ା ହୋଇଥିବା 
କଂସା ବେଲାଟା ରାଗରେ ଅଗଣାକୁ ଫିଙ୍ଗି ଦେଲେ । ମା କହେ- କୋକିଳ ଦେବୀ ପୁଅର 
ପିଠି ଆଉଁଷି ବୋଧ ଦେଇ କହିଲେ କାଳୀ ହେଲା କଣ ହେଲା? --କନ୍ୟା କାଳୀ ତା 
ପାଦକୁ ଚାହୀ - ଲକ୍ଷ୍ମୀବନ୍ତ ପାଦ । ରୂପ କେତେଦିନ ? ଇତ୍ୟାଦି ଇତ୍ୟାଦି । ପ୍ରକୃତରେ 
ମାଆର ବଣ୍ଠ କଳା ହୋଇଥିଲେ ହେଁ କୁଞ୍ଚ କୁଞ୍ଚୁଆ କେଶ ଦାମ ଗଭୀର ଭାବପୂର୍ଣ୍ଣ ଢ଼ଳ 
ଢ଼ଳ ଆଖୁ, ନହକା ଗଢ଼ଣ ସର୍ବୋପରି ପାଦ ଦୁଇଟିର ଆକର୍ଷଣ ଥିଲା । ଯାହାକୁ 
କହନ୍ତି ପଦପଲ୍ଲବ । ତାହାଛଡ଼ା ମା ଅତ୍ୟନ୍ତ ବୁଦ୍ଧିମତୀ ଓ ଗହକର୍ମ ନିପୁଣା ଥୁଲା । 
ପାନଭଙ୍ଗା, ଚିତା ଲେଖା, ପିଠାପଣା, ରନ୍ଧାବଢ଼ାରେ ସେ ନିପୁଣା ଥୁଲା| ୧୮୬୯ରେ 
ମା” ର ଜନ୍ମ | ଯେ ଯୁଗରେ ଝିଅମାନେ ପାଠ ପଢ଼ିବା କଥା ତାଙ୍କ ଘରେ କେହି ଭାବୁ 
ନ ଥିଲେ । କିନ୍ତୁ ମା ନିଜେ ବୁଝି ଖଟେଇ ଲେଖ୍ବପଢ଼ି ଶିଖୂଥିଲା । ତା ସାନଭାଇ 
ହରେକୃଷ୍ଣ ମହାନ୍ତି ଚାହାଳୀରୁ ଫେରିଲେ ମା ତାକୁ କହେ ଆଜି କଣ ପଢ଼ିଛୁ ଏ 
କାନ୍ଦ୍‌ରେ ଲେଖିଦେ । ସେ ସେଦିନ ପଢ଼ିଥିବା ପାଠକୁ କାନ୍ଛୁରେ ଲେଖୁ ଦିଅନ୍ତି । ମା ଓ 
ତାର ଜଣେ କାଲୁଣୀ ଖୁଡ଼ି ତାକୁ ଦେଖୁ ଅକ୍ଷର ଶିଖନ୍ତି । ଏହିପରି ଭାବରେ ପଢ଼ି ଶିଖ୍ବ 
ମା ଏକାଦଶସ୍କ୍ଦ, କାରି କମାହାତ୍୍ୟ, ମାଘ ମାହାତ୍୍ୟ ଆଦି ପଢ଼ି ପାରୁଥିଲେ । ତାର 


୭ @ ବାଲ୍ୟ ସ୍ମୃତି 


ସ୍କରଣ-ଶକ୍ତି ଏତେ ପ୍ରଖର ଥୁଲା ଯେ ଆମେ ତାକୁ ଏକାଦଶସ୍କନ୍ଦ ଶୁଣାଇବା ବେଳେ 
ପଢ଼ାରେ ଝୁଣ୍ଟଡଲେ ବା ଅଶୁଦ୍ଧ ଉଚାରଣ କଲେ ସେ ତୁରନ୍ତ ତାକୁ ସଂଶୋଧନ କରି 
ଦେଉଥିଲା। ସେହିପରି ମୋର ପିଉସୀମାନଙ୍କୁ ପଶମବୁଣା ଶିଖାଇବାକୁ ଯେଉଁ ଖ୍ରୀଷ୍ଟିଆନ୍‌ 
ଶିକ୍ଷୟିତ୍ରୀ ଆସୁଥିଲେ ତାଙ୍କ ଠାରୁ ସେ ବୁଣାବୁଣି ମଧ୍ଯ ଶିଖ୍ନ ଯାଇଥଲା । ମା କୁଶଳୀ 
ଚିତା ଲେଖାଳୀ ହୋଇଥିବାରୁ ଖଡ଼ିରେ ଭଲ ଚିତ୍ର ଆଙ୍କିପାରୁଥିଲା । ଆମମାନଙ୍କୁ ଚିତ୍ର 
ସାହାଯ୍ୟରେ ଅକ୍ଷର ପରିଚୟ କରାଇବାଟା ଥରିଲା ତାର ନିଚ୍ଚର ଶିକ୍ଷା ପ୍ରଣାଳୀ । ବିଲେଇ 
ବା ମାଛଟାଏ ଚିତ୍ର କରି ଦେଇ ସେ ତା ତଳେ ବିଲେଇ ବା ମାଛ ଲେଖୁ ଆମକୁ ସେ 
ଅକ୍ଷର ଚିହ୍ନାଇ ଥୁଲା । 


ଶିଷ୍ଟାଚାର ବା ସଣ୍ତଣା ବାବଦରେ ସେ ଅତ୍ଯନ୍ତ ସଚେତନ ଥିଲା । ହସିବା 
ବେଳେ, ଖାଦ୍ୟ ଚୋବାଇବା ବେଳେ ଶବ୍ଦ ହେଲେ, ବୟସ୍ବଙ୍କ କଥାବାର୍ରାରେ ଯୋଗ 
ଦେଇ କଥା କହିଲେ, ଚଉକୀରେ ବସି ଗୋଡ଼ ହଲେଇଲେ ଏବଂ ଏହିପରି ଅସଣ୍ତଣା 
କାରବାର ଦେଖଲେ ସେ ତୁରନ୍ତ ସ୍ପଷ୍ଟଭାଷାରେ ତାହା କହି ଦେଉଥିଲା । ସେଥୁପାଇଁ 
' ଚୌଧୁରୀଆଣୀ 'ଙ ଉପସୁତିରେ ସମସ୍ତେ ସନ୍ତସ୍ତ ହୋଇ ରହୁଥିଲେ | 


ପରବର୍ରୀକାଳରେ ତାର ଦୁଇ ପୁଅ ଯେତେବେଳେ ଚାକିରୀ ଓ ପାଠପଢ଼ା ଛାଡ଼ି 
ସ୍ବାଧୀନତା ଆନ୍ଦୋଳନରେ ଯୋଗ ଦେଇ ଭୋଗବିଳାସକୁ ତୁଚ୍ଛ କରିଦେଲେ 
ସେତେବେଳେ ସେ ପିଲାଦିନୁଁ ଯେପରି ସୁସସ୍ଵାଚ୍ଛନ୍ଦ୍ୟପୁର୍ଣ୍ଣ ଜୀବନ କଟାଇଥିଲା, ସେପରି 
ଚଳଣି ଆଉ ରହିଲା ନାହି । ସେତେବେଳେ ଦୁଇ ପୁଅଙ୍କ ମୁହଁକୁ ଚାହିଁ ସେ ଅକାତରରେ 
ନିଜର ବ୍ୟକ୍ତିଗତ ସୁଖସୁବିଧାକୁ ଜଳାଞ୍ଜଳି ଦେଲା । 

ମୋର ମନେ ପଡ଼ୁଛି - ୧୯୩୪ରେ ଯେତେବେଳେ କାଜୀପାଟଣା ଠାରେ 
ଗାନ୍ଧିଜୀ ହରିଜନ କାମ ପାଇଁ ଚାନ୍ଦାମାଗିଲେ ଉପସ୍ଥିତ ଜନତାଙ୍କ ପାଖରେ ଯାହାର 
ଯାହାଥୁଲା ସବୁ ଗାନ୍ଧିଜୀଙ୍କ ଆଗରେ ଲୋକେ ଥୋଇ ଦେଲେ । ସେତେବେଳେ ମୋ ମା 
ସେଠାରେ ଉପସ୍ତିତ ଥୁଲା । ଗାନ୍ଧିଜୀ ମୋ ମାଆକୁ ହସି ହସି କହିଲେ, ' ତୁମେ ମୋତେ 
କ'ଣ ଦେବ ? ମା ଦୃପ୍ତ କଣ୍ଠରେ କହିଲା, ' “ ମୋର ତ ତୁମେ ସର୍ବସ୍ବ ନେଇ ସାରିଛ | 
ପୁଅ ନେଲ, ବୋହୂ ନେଲ, ନାତି ନାତୁଣୀ ନେଲ ମୋର ଆଉ କ'ଣ ବାକି ଅଛି ଯେ 
ତୁମକୁ ଦେବି ?” ' ଗାନ୍ଧିଜୀ ହସି ଉଠିଲେ | 

ପହ୍ଲାବତୀଙ୍କ ପୁଅ ବୋହୂ ସ୍ବାଧୀନତା ଆନ୍ଦୋଳନରେ ଯୋଗ ଦେଇଥିବା ହେତୁ 
ପୁଲିସ ବାରମ୍ବାର ତାଙ୍କ ଘର ଖାନତଲାସ କରୁଥିଲେ । ପଦ୍ମାବତୀ କିନ୍ତୁ ତାଙ୍କ ଭାଗବତ 


ଅମୂତ ଅନୁଭବ @ ୮ 


ଘରଦ୍ଵାରରେ ଛିଡ଼ା ହୋଇ ରହି ପୁଲିଶକୁ ଦୃଢ଼ସ୍ଵରରେ କହୁଥିଲେ -ଏ ଘର ମୋର | ଏ 
ଘରେ ପୁଲିଶ ପଶି ପାରିବେ ନାହିଁ । ପୁଲିଶ ମଧ୍ଯ ଉଚ୍ଚବାଚ ନକରି ଫେରି ଯାଉଥିଲେ । 
ସେହି ଭାଗବତ ଘରେ ରଖା ହେଉଥିଲା ବୁଲେଟିନ ଓ ବୁଲେଟିନ ଛପା ହେଉଥୁବା 
ସାଇକ୍ଲୋଷ୍ଟାଇଲ ମେଶିନ୍‌ । ଏ ବ୍ୟକ୍ତିତ୍ଵ ସେହି ସାଧବୀ ବିବାଦେ ପ୍ରକରଣରୁ ଆଡ୍ନପ୍ରକାଶ 
କରିଥିଲା । ପଦ୍ମାବତୀଙ୍କର ଏକମାତ୍ର ବାସନା ଥୁଲା - କିପରି ପୁଅ ହୁହିଙ୍କ ଆଗରେ 
ତାଙ୍କର ଜୀବ ଯିବ । 


୧୯ ୪ ୨ର ଭାରତଛାଡ଼ ଆନ୍ଦୋଳନରେ ଯେତେବେଳେ ଗୋଟିଏ ଏଗାର ବର୍ଷର 
ନାତି ଓ ତିନିବର୍ଷର ନାତୁଣୀ ଛଡ଼ା ଆଉ ସମସ୍ତେ ବନ୍ଦୀଶାଳାରେ ରହିଲେ, ସେମାନଙ୍କ 
ସଂଗେ ପନ୍ଦର ଦିନରେ ଥରେ ସୁଦ୍ଧା ମୁଲାକାତ କରିବାକୁ ଭାରତ ସରକାର ନିଷେଧାଜ୍ଞା 
ଜାରୀ କଲେ ସେତେବେଳେ ଏହି ସ୍ଵାଭିମାନୀ ମହିଳା ବଡ଼ଲାଟକୁ ଲେଖୂଲେ ଯେ ମୋ 
ପରିବାରର ସବୁ ସାବାଳକ, ଏପରିକି ଚଉଦ ବର୍ଷର ନାବାଳକ ସଦସ ବନ୍ଦୀ କରି 
ତାଙ୍କ ସହିତ ଦେଖା କରିବାକୁ ନ ଦେବାଟା କେତେଦୂର ସମୀଚନ ! 


ମାଆର ଏହି ବ୍ୟକ୍ତିତ୍ବ ଦ୍ଵାରା ଆଖର ଜେଜେ ପ୍ରଭାବିତ ହୋଇଥଲା ପରି ମନେ 
ହୁଏ । କାରଣ ମା ଖେଳିବାକୁ ସୁଖ ପାଏ ବୋଲି ଜେଜେ କୋର୍ଟ କଚେରୀ କାମ ସତ୍ତେ 
ରାତିରେ ମା ସଂଗେ କଉଡ଼ି ଖେଳୁଥିଲେ । ଭୁଇଁରେ କଉଡ଼ି ଦାନ ପଡ଼ିଲେ ଶବ୍ଦ ଶୁଭିବ 
ଏବଂ ଏହା ନିନ୍ଦାର କଥା ହେବ ବୋଲି ଶୋଇବା ଶେଜ ଉପରେ ଦାନ ପକାଉଥିଲେ । 
ଦୁହେଁ ଘର ଟମ୍‌ଟମ୍‌ରେ ବସି ବନ୍ଧହୁବାନ୍ଧବଙ୍କ ଘରକୁ ବୁଲିଯିବା କଥା ମଧ୍ଯ ଶୁଣାଯାଏ । 


ଜେଜେ ଓକିଲ ଭାବରେ ଯଶ ଅଜିଥିଲେ । ଓକିଲାତି ସଂଗେ ସଂଗେ ଉତ୍କଳ 
ସମ୍ମିଳନୀ, କରଣ ସଭା, ସ୍ଵତନ୍ତ୍ର ଉକ୍ରଳକ ପ୍ରଦେଶ ଆନ୍ଦୋଳନରେ ମଧ୍ୟ ମୁଣ୍ଡ 
ଖେଳଉଥିଲେ । ନିଜର ଗୁରୁପ୍ରତିମ ମଧୁସୂଦନ ଦାସଙ୍କ ପରି ପ୍ରତିଭାଧାର ବ୍ୟକ୍ତିଙ୍କର 
ବିରୋଧ କରିବାକୁ ମଧ୍ଯ ପଛଉ ନ ଥିଲେ । ଲେଜିସ୍‌ଲେଟିଭ୍‌ କାଉନ୍‌ସିଲର ପ୍ରାର୍ଥୀ 
ହେବାଠାରୁ ଆରମ୍ଭ କରି ବଙ୍ଗାଳୀ ବିରୋଧୀ ଆନ୍ଦୋଳନ ଯାଏ ନାନାପ୍ରକାର କାର୍ଯ୍ୟକ୍ରମ 
ସହିତ ସେ ଜଡ଼ିତ ଥିଲେ | ତାଙ୍କର ବ୍ୟକ୍ତିତ୍ଵର ଏହି ଦିଗଟା ତାଙ୍କ ସାନ ପୁଅ ନବକୃଷ୍ଣଙ୍କ 
ମଧ୍ଯରେ ପରିସ୍କୁଟ ହୋଇଥିଲା । ପୁଣି ସେ ସନ୍ତାନ ବିୟୋଗରେ କାତର ହୋଇ ଚରଣ ଦାସ 
ବାବାଜୀଙ୍କ ଗହଣରେ ରହି ନାମ ସଂକୀର୍ଭନ ଆଦି ଭକ୍ତିମାର୍ଗର ପଥ୍ରକ । ମାଆ ମଧ୍ଯ 
ସନ୍ତାନ ହରା ହୋଇ ଭାଗବତ ଗୋସାଇଁଙ୍କୁ ଆଶ୍ରା କଲା । ବାପା ମା'ଙ୍କର ସେହି ଭକ୍ତିପ୍ରଧାନ 
ନିଷ୍ଠାପର ବ୍ୟକ୍ତିତ୍ଵର ଆଭାସ ତାଙ୍କ ବଡ଼ପୁଅଙ୍କ ମଧ୍ଯରେ ମିଳୁଥିଲା । ପୁତ୍ରର ପିତା ହେବାର 


୯ ୭ ବାଲ୍ୟ ସ୍ମୃତି 


ଗୌରବ ହାସଲ କରିବା ପରେ ଜେଜେଙ୍କ ବିଳାସ ବ୍ୟସନରେ ଆଉ ବନ୍ଧିବାଡ଼ ରହିଲା 
ନାହି । ମାଆ କହେ ଜେଜେ କନିକାରାଜାଙ୍କ ସାଙ୍ଗରେ ସାଙ୍ଗ ହୋଇ ସୁରାପାନ କଲେ 
ଏବଂ ଆନୁଷଙ୍ଗିକ ସ୍ପଳନ ମଧ୍ଯ ତାଙ୍କର ହେଲା । ମା ରାଗିଲା, ରୁଷିଲା । ପାରିବାରିକ 
ଜୀବନରେ ଅଶାନ୍ତିର ଝଡ଼ ବହିଲା । ମାଆର ଶାଶୁ କୋକିଳ ଦେବୀ ମାଆକୁ ବୋଧ 
ଦେଲେ - ସେଇଟା ଯୁଆଡ଼େ ଇଛା ସିଆଡ଼େ ଯଉେ, ଯାହା ଅପଚାର କରୁ, ଦାରିଆ 
ହେଉ ଦାସୀଆ ହେଉ ତୋ ଗର୍ଭରୁ ଯେ ଜନ୍ମ ହେବ ସେହି ଏ କୁଳ ରଖୁବ, ତା ମୁହଁରେ 
ପାଣି ଦେବ । ମାଆର ମନ ଏହି ଯୁକ୍ତିକୁ ଗ୍ରହଣ କରିଗଲା । 


ଜେଜେ ନିଜେ ପରିଣତ ବୟସରେ ଉଜ୍ଛୁଙ୍ଖଳ ଜୀବନ ବିତାଇବାକୁ ଆରମ୍ଭ 
କରିଥିଲେ ହେଁ ପିତା ଭାବରେ ନିଜର ସନ୍ତାନଙ୍କ ପ୍ରତି ସତତ ସତର୍କ ଦୃଷ୍ଟି ରଖୂଥୁଲେ । 
ପିଲାଏ ସୂର୍ଯ୍ୟାସ୍ତ ପୁର୍ବରୁ ଘରକୁ ଫେରିବେ, କୋମଳ ଶେଜରେ ଶୋଇବେ ନାହିଁ ଆଦି 
କଟକଣା ସେ ପିଲାଙ୍କ ଉପରେ ଜାରି କରୁଥିଲେ । କୋର୍ଟ କଚେରୀ କାମ ସତ୍ତ୍ଵେ ସେ 
ନିୟମିତ ପୁଅ ଦୁହିଙ୍କୁ ରାତିରେ ପଢ଼ାଉ ଥୁଲେ । ପୁଅମାନେ ନିତି ବାପାଙ୍କୁ ଇଂରାଜୀ 
ଖବର କାଗଜ ଶୁଣାଇ ରୁଷ ଜାପାନ ଯୁଦ୍ଧ ଭଳି ବିଶେଷ ଖବର ସଂବନ୍ଧରେ ଆଲୋଚନା 
କରି ପିଲାଙ୍କ ସାଧାରଣ ଜ୍ଞାନର ବିକାଶ କରାଇବା ପ୍ରତି ମଧ୍ଯ ସେ ଦୃଷ୍ଟି ଦେଉଥୁଲେ । 
ବହୁ ସନ୍ତାନର ବିୟୋଗ ହେତୁ ପୁତ୍ରସନ୍ତାନ ଦୁଇଟି ତାଙ୍କର ନୟନର ମଣି ସଦୂଶ 
ହୋଇଥିଲେ । ବଡ଼ପୁଅ ଗୋପବଂଧୁ ଅତି ଗେଲବସରରେ ବଢ଼ିବା ସତ୍ତ୍ଵେ ବାରବର୍ଷ 
ଆଠମାସ ବୟସରେ ମ୍ୟାଟ୍ରରିକୁଲେସନ୍‌ ପରୀକ୍ଷାରେ ଉତ୍ତୀର୍ଣ ହୋଇ ବୂଭି ପାଇଥ୍ବଲେ । 
ସାନପୁଅଙ୍କ କୃତିତ୍‌ ଦେଖୂବା ପାଇଁ ତାଙ୍କର ଆୟୁଷ ନ ଥିଲା । 


୧୯ ୧୫ ମସିହା ଜାଗର ବାସିଦିନ ଜେଜେଙ୍କର ଦେହାନ୍ତ ହେଲା । ମାଆ 
କୌଣସି ଓଷାବ୍ରତ କଲେ ସକାଳୁ ସେ ଗାଧୋଇ ଆସିବା ବେଳକୁ ଘର ବାରଣ୍ଡା ଆଦି 
ଧୁଆ ହେଉଥିଲା । ଜାଗର ଦିନ ଧୁଆ ହୋଇ ଖସଡ଼ା ହୋଇଥିବା ପାହାଚରୁ ଓହ୍ଲାଇବା 
ବେଳେ ଜେଜେ ପଡ଼ିଗଲେ । ଡ଼ାକ୍ତରୀ ପରୀକ୍ଷାରେ ରକ୍ତଚାପ ବୃଦ୍ଧି ଘଟିଥୁବାର ଜଣା 
ପଡ଼ିଲା । ସୁରା ପାନ ନିଷିଦ୍ଧ ହେଲା । ମାତ୍ର ଜେଜେ ତାହା ମାନିଲେ ନାହିଁ । ଜେଜେଙ୍କ 
ଖାସ୍‌ ଚାକର ଶନିଆ ତାଙ୍କୁ ଗାଧୋଇବା ପୂର୍ବରୁ ତେଲ ଲଗାଇଦେବା ବେଳେ ସେ 
ଶନିଆକୁ ବଲବଲ କରି ଚାହିଁବାରୁ ଶନିଆ ହୁରି ପକେଇଲା । ମାଆର ବରାଦ ଅନୁସାରେ 
ତାଙ୍କୁ ଗାଧୁଆ ଘରୁ ଧରାଧରି କରି ଆଣି ପିଣ୍ଡାରେ ଚୌକୀରେ ବସାଇ ଦିଆ ହେଲା 
ବୋଉ ବିଭା ହୋଇ ଆସିଲା ଦିନୁ ଜେଜେ ସକାଳେ ବୋଉ ହାତ ତିଆରୀ ସନ୍ଦେଶ ଓ 


ଅମୃତ ଅନୁଭବ € ୧୦ 


ଚା ଖାଉଥିଲେ । ମା କହିବାରୁ ବୋଉ ଜେଜେଙ୍କୁ ସନ୍ଦେଶ ଖୁଆଇ ଦେଲା । କାଳେ 
ତଣ୍ଟରେ ସନ୍ଦଶ ଲାଗିଯିବ ବୋଲି ବୋଉ ମନେ ମନେ ଡ଼ରୁଥାଏ । ସନ୍ଦେଶ ଖୁଆଇ 
ଦେଉ ଦେଉ ଜେଜେ ଅଚେତ ହୋଇଗଲେ । ଡ଼ାକ୍ତର ଆସିଲେ, ଆଡତ୍ନୀୟସ୍ଵଜନ ଜମା 
ହେଲେ - ଚେତା ଆଉ ଫେରିଲା ନାହିଁ । ଜେଜେଙ୍କର ଏ ଅବସ୍ଥା ଦେଖ ସାନ ପୁଅ 
ନବକୃଷ୍ଣ ଦାଣ୍ଡକୁଅ ଭିତରକୁ ଡ଼େଇଁ ପଡ଼ିଲେ । ସେଠାରେ ଥ୍ରବା ଲୋକେ ତାଙ୍କୁ ଉଦ୍ଧାର 
କଲେ । ଜେଜେଙ୍କ ମୃତ୍ୟୁ ପରେ ବୋଉ ଅପା ପ୍ରଭୂତି ଯାଇ ଦଣ୍ଡବତ ହୋଇ ଆସିଲେ । 
ଚୌଧୁରୀ ଘରର ଗୋଟିଏ ଅଧ୍ୟାୟ ସମାପ୍ତ ହେଲା । - 


ଜେଜେଙ୍କର ଘୋଡ଼ା ଗାଡ଼ି ଦୁଇଟି ଥୁଲା । ଟମ୍‌ଟମ୍‌ରେ ଯେଉଁ ବଡ଼ ଘୋଡ଼ାଟା 
ଯୋଚା ହୋଇଥିଲା, ବୋଉ କହେ ସେ ଜେଜେଙ୍କର ପ୍ରିୟ ଘୋଡ଼ା ଥୁଲା । ବୋଉ ପ୍ରଭୂତି 
କୁଆଡ଼େ ଯିବାର ହେଲେ ସେହି ଘୋଡ଼ା ଯୋଚା ହୋଇ ଗାଡ଼ି ଦାଣ୍ଡକୁ ଆସି ବୋଉ ପ୍ରଭୂତି 
ବସି ସାରିଲେ କୋଚମ୍ୟାନ୍‌ ଯେତେ ପ୍ରକାରେ ଅଡ଼େଇଲେ ଘୋଡ଼ା ମୋଟେ ଚାଲୁ ନ 
ଥିଲା । ଜେଜେ ନିଜେ ଆସି ତାକୁ ଆଉଁଷି ଗେଲ କରି ଦେଲେ ସେ ଚାଲୁଥିଲା । ଜେଜେଙ୍କ 
ମୃତ୍ୟୁ ପରେ ସେ ଘୋଡ଼ା ଦାନାପାଣି ଛାଡ଼ି ଦେଇ ଜେଜେଙ୍କ କଟିରୀ ଘର ଆଡ଼କୁ ଚାହିଁ 
ରହିରହି ମରିଗଲା । ଅନ୍ୟ ଘୋଡ଼ା ଓ ଗାଡ଼ି ବିକ୍ରି କରି ଦିଆଗଲା । 


ଜେଜେ ବୋଉକୁ ଅତ୍ୟନ୍ତ ସ୍ଫେହ କରୁଥିଲେ । ପୂର୍ବେ ବିଭାଘର ସରିଲେ ଶଶୁର 
ଘର ଲୋକେ ବୋହୁର ଖାଦ୍ୟ ରୁଚି ବୋହୂର ବାପମାଆଙ୍କୁ ପଚାରି ବୁଝୁଥିଲେ । 
ତଦନୁସାରେ ଜେଜେ ପଚାରି ବୁଝିଥିଲେ ଯେ ବୋଉ ପ୍ରତିଦିନ ଘର ମରା ଘିଅ ଖାଏ 
ଏବଂ ସେ ଏକା ଖାଇ ପାରେ ନାହିଁ । କାହାରି ସାଂଗରେ ବସି ଏକା ଥାଳିରେ ଖାଏ । 
ସେଥୁପାଇଁ ବୋଉକୁ ଜେଜେ ସାଙ୍ଗରେ ଖୁଆଉ ଥିଲେ । ଶଶୁର ବୋହୂ ଏକା ଥାଳିରେ 
ଖାଇବା ଅନାଚାରର କଟୁ ସମାଲୋଚନା ସତ୍ତେ୍‌ ମୃତ୍ୟୁ ପର୍ଯ୍ୟନ୍ତ ଶଶୁର ବୋହୂ ଏକାଠି 
ଖାଉଥିଲେ । ଚଉଠି ବେଦିରେ ଶଶୁର ଘର ପକ୍ଷରୁ ବୋହୂର ନାମକରଣ ହେବା ବିଧ୍ଧ 
ଅନୁସାରେ ଜେଜେ ବୋଉ ନାଆଁ ଦେଇଥିଲେ “ ଗଳାମାଳୀ ' ।! ଅଜା ସରକାରୀ ହାକିମ 
ଥିଲେ। ବିହାର ବଙ୍ଗଳା ଓଡ଼ିଶାରେ ବଦଳି ଚାକିରି । ପରିବାର ସଦାବେଳେ ସାଙ୍ଗରେ । 
ପିଲାଏ କେମିତି ସ୍କୁଲରେ ପାଠ ପଢ଼ନ୍ତେ ? ପିଲାଏ ଘରେ ପାଠ ପଢ଼ିଲେ, ଗାଉଣା 
ବାଜ୍ଜଣା, ସିଲେଇ ଶିଖିଲେ | ଖାନସାମା ମୋଗଲାଇ ରନ୍ଧା ଶିଖାଇଲେ | ପୁଜାରି ମଞ୍ଜାରାଇ, 
କାଞ୍ଜ ଶିଖାଇଲେ । ବୋଉକୁ ଧ କହିଲେ ସେ କାମୁଡ଼ି ଦେବା ପିଲା । ଶିକ୍ଷୟିତ୍ରୀ କହନ୍ତି 
- ଝିଅଟି ରମା ନୁହେଁ ମନୋରମା | 


୧୧ ୭ ବାଲ୍ୟ ସ୍ମୃତି 


ଜେଜେଙ୍କ ମୃତ୍ୟୁ ପରେ ବୋଉର ବୟସ ଯେପରି ହଠାତ୍‌ ବଢ଼ିଗଲା । ସେ 
ଭାଉଜ ବୋହୂର ଭୂମିକାରୁ ମାଆର ଭୁମିକାକୁ ଡ଼େଇଁ ପଡ଼ିଲା । ଅପା କହେ ଜେଜେଙ୍କ 
ମୃତ୍ୟୁ ପରେ ବୋଉ ଦାଦା ଓ ଅପା ଦୁଇଟି ପିତୃ ଶୋକକାତର ବାଳକ ବାଳିକାଙ୍କୁ ନିଜର 
ଦୁଇ ପାଖରେ ଶୁଆଇଲା । ରାତିସାରା ଦୁହିକୁ ସେ ଆଉଁସୁ ଥାଏ ବୋଉର ଜନ୍ମ ୧୮ ୯ ୯ 
ମସିହା ଡ଼ିସେମ୍ବର ତିନି ତାରିଖରେ । ପନ୍ଦର ଷୋଳ ବର୍ଷ ବୟସରେ ତା ଠାରେ ଏ ବୁଝି 
ବିବେଚନା ଦେଖ୍ବ ଆତ୍ନୀୟ ସ୍ଵଜନ ଆଶ୍ଚର୍ଯ୍ୟାନ୍ଵିତ ହେଲେ । ଅଜାଙ୍କର ପୁଅ ନ ଥଲା । 
ରମା ଉମା ଦୁଇଟି ଝିଅକୁ ସେ ସଯତ୍ନରେ ପାଳିଥିଲେ । ପାଠପଢ଼ା, ସିଲେଇ, ଖାନସାମା 
ରଖ୍ଵ ରୋଷେଇ, ପାଶ୍ଚାତ୍ୟ ଶିଷ୍ଟାଚାର - ଘରଣୀ ହେବା ପାଇଁ ଯାହା ଜାଣିବା ଦରକାର 
ସବୁ ଜାଣିଥିଲେ । ମଧୁ ବାରିଷ୍ଟର ଘର ଝିଅ । ସେଠି ରାଜାରାଜୁଡ଼ା କାରବାର । ସେଠି 
ଜୋତା ମୋଜା, ଚଉକୀ ଟେବୁଲ | ଶାଶୁଘରେ ଗୋବର ପକେଇ ଅଇଣ୍ଠା ଧୁଆହୁଏ । 


ଜେଜେଙ୍କ ମୃତ୍ୟୁ ପରେ ମା ଘରଚଳାଇବା ବାବଦରେ ସମ୍ପୂର୍ଣ୍ଣ ଉଦାସୀନ ହୋଇଗଲା । 
ଅଗତ୍ୟା ବୋଉ ମଂଗ ଧରିଲା । ଆମର ବଡ଼ ଅପା ଓ ପିଉଷା ହେଲେ ତାର ପରାମର୍ଶ ଦାତା 
। ବାପା ସେତେବେଳକୁ ଆଇ.ସି.ଏସ ପଢ଼ିବାକୁ ବିଲାତ ଯିବାକୁ ପ୍ରସ୍ତୁତ ହେଉ ଥାଆନ୍ତି । 
ପାସପୋର୍ଟ ମିଳିସାରି ଥାଏ । ଜେଜେଙ୍କ ଆକସ୍ମିକ ମୃତ୍ୟୁ ହେତୁ ବାପା ମଧ୍ଯ ବିଲାତ ଯିବା 
ଉଚ୍ଚାଭିଳାଷକୁ ବିସର୍ଜନ ଦେଇ କଲିକତାକୁ ଆଇନ୍‌ ପଢ଼ିବାକୁ ଗଲେ । 

ସାଧାରଣତଃ ଲୋକଙ୍କର ଧାରଣା ରହିଛି ଯେ ପାଠପଢ଼ା ବେଳେ ବିଭା ହେଲେ 
ଆଉ ପାଠରେ ମନ ଲାଗେ ନାହିଁ ¦ କିନ୍ତୁ ବାପା ଏକ ବ୍ୟତିକ୍ରମ ଥୁଲେ । ସେ ବିବାହ 
ପରେ ଆଇନ୍‌ ପରୀକ୍ଷା ଦେଲେ ଏବଂ ବଶ୍ଵବିଦ୍ୟାଳ୍ଛୟରେ ପରୀକ୍ଷାରେ ସବୋଚ୍ଚ ସ୍ଥାନ 
ଅଧ୍ରକାର କଲେ । ସାନ ଭାଇଙ୍କର ପାଠପଢ଼ା, ସାନ ଅପାର ବିଭାଘର ଆଦି ସାଂସାରିକ 
ଦାୟିତ୍‌ ତୁଲାଇବା ପାଇଁ ବାପା ଆଇନ୍‌ ପାଠ ସମ୍ପର୍ଣ୍ଣ ନ କରି ଡ଼େପୁଟୀ ମ୍ୟାଜିଷ୍ଟ୍ରେଟ 
ହେଲେ ୧୯ ୧୭ ରେ ମାତ୍ର ଚାରିବର୍ଷ ଚାକିରୀ କରିବା ପରେ ବନ୍ୟାଚଚନିତ କ୍ଷୟକ୍ଷତିର 
ହିସାବ ବାବଦରେ ଉପରିସ୍ଫ୍‌ ହାକିମଙ୍କ ସଂଗେ ତାଙ୍କର ମତଭେଦ ହେବାରୁ ନିଜର 
ବିବେକକୁ ସରକାରୀ ଚାକିରୀ ନିକଟରେ ବଳି ଦେବା ପାଇଁ ସକ୍ଷମ ହୋଇ ନ ପାରି 
ଚାକିରୀ ଛାଡ଼ି ଦେଲେ । ବାପାଙ୍କର ଏହି ପଦକ୍ଷେପକୁ ବୋଉ ପୂର୍ଣ୍ରପ୍ରାଣରେ ସମର୍ଥନ 
କଲା । ବାପା ଯେତେବେଳେ ପ୍ରଶ୍ନ ଉଠାଇଲେ ଯେ ଚାକିରୀ ଛାଡ଼ିଲେ ସଂସାର କ୍ଷେତ୍ରରେ 
ଯେଉଁ ଦ୍ବନ୍ଦ ଉପୁଜିବ ତାର ସମ୍ମୁଖୀନ ହେବାକୁ ବୋଉ ପ୍ରସ୍ତୁତ କି ? ସେତେବେଳେ 
ବୋଉ ତାଙ୍କୁ ନିର୍ଭର ଜବାବ ଦେଲା ଯେ ଘରର ହାନିଲାଭ ବାବଦରେ ବୋଉ ବାପାଙ୍କୁ 
ଆଦୌ କିଛି କହିବ ନାହିଁ । 


ଅମୂତ ଅନୁଭବ @ ୧୨ 


ପିଲାଦିନୁଁ ବାପା ସ୍ଵାମୀ ବିବେକାନନ୍ଦ ଆଦିଙ୍କ ବିଚାର ଦ୍ଵାରା ପ୍ରଭାବିତ ହୋଇ 
ନିଜ ଜୀବନରେ କିଛି ମନୁଷ୍ୟୋଚିତ କାର୍ଯ୍ୟ କରିବାର ଉଚ୍ଚାଭିଳାଷ ପୋଷଣ କରିଥିଲେ । 
ବୋଉ ମଧ୍ଯ ଖୁଦୀରାମଙ୍କ ଫାଶି ଓ ମଧୁବାବୁଙ୍କ ଆନ୍ଦୋଳନର ପ୍ରଭାବରୁ ଦେଶ ଓ ଦଶର 
କଲ୍ୟାଣ ପାଇଁ ଜୀବନ ଉତ୍ସର୍ଗ କରିବାର ସ୍ଵପ୍ନ ଦେଖୁଥିଲେ । ଉଭୟେ ବିବାହ ପରେ 
ପ୍ରଥମ ମିଳନରେ ହି ନିଜର ଜୀବନ ଆଦର୍ଶ ନିରୂପଣ କରିଥୁଲେ ' ପରୋପକାର” | 
ତେଣୁ ବାପା ଚାକିରୀ ଛାଡ଼ିବା ପରେ ସଂସାର କ୍ଷେତ୍ରରେ ଯେଉଁ ପରିବର୍ତନ ଦେଖାଦେଲା 
ଉପରୋକ୍ତ ଲକ୍ଷ୍ୟ ଆଖ ଆଗରେ ଥ୍ଵବାରୁ ସେ ଅନାଟନ ବୋଉକୁ ଅସହ୍ୟ ବୋଧ ହେଲା 
ନାହି । 


ଦାଦା ଥିଲା ଅତି ସୁକୁମାରିଆ । କୋରା ନଡ଼ିଆରେ ଯଦି ସଡ଼େଇରେ ଲାଗିଥିବା 
ନାଲି ଚୋପା ଟିକିଏ ଦିଶିଯିବ ଦାଦା ସେ ନଡ଼ିଆ କୋରା ଖାଇବାକୁ ଅସୁଖ ପାଇବ । 
ସରୁ ଚକୁଳି ଯଦି ସେ ଖାଇବ ତାକୁ ବୋଉ କିମ୍ବା ମାଆ କରିବେ ଯେପରି ଫୁଙ୍କି ଦେଲେ 
ଉଡ଼ିଯିବ । ଆଷାଢ଼ ମାସରେ ଖମାର ଘରୁ ପଣସ ଆସିଲେ ଦାଦା “ ହଇଜା ଘରେ 
ପଶିଲା” କହି ଏପରି ଉଚ୍ଛନ୍ନ ହେବ ଯେ ସେ ପଣସକୁ ସାଇ ପଡ଼ିଶାରେ ବାଣ୍ଟବା ଯାଏ 
ସୁଦ୍ଧା ତର ସହିବ ନାହି । ରାତିରେ ପାଠ ପଢ଼ା ସାରି ଦାଦା ଠିକ୍‌ ବେଳରେ ଖାଇବାକୁ 
ଆସିବ । ଯଦି କୌଣସି ଦିନ ଦାଦା ପଢ଼ା ସରିବା ବେଳକୁ ରୋଷେଇ ସରି ନ ଥ୍ରବ ମା” 
ବୋଉକୁ କହିବ -ତୁ ଯା ତା ସାଙ୍ଗରେ କ୍ୟାରମ୍‌ ଖେଳି ତାକୁ ବାଆଁରେଇ ଦେ । ଦାଦା 
ଭଜା, ସନ୍ତୁଳା ଖାଇଦିଏ ଭାତ ଖାଇବାକୁ ଭଲ ପାଏ ନାହି । ମା ବୋଉକୁ ଶିଖାଇ ଦିଏ 
ସେ ହାତରେ ଭଜା ସନ୍ତୁଳା ଖାଉ ଖାଉ ତୁ ତାକୁ ଚାରିଗୁଣ୍ଡା ଭାତ ଖୋଇ୍‌ ଦେ । ସେଇ 
ଦାଦା ଯେତେବେଳେ ରେଭେନ୍ଡା କଲେଜରେ ବି.ଏ ପଢୁଥିବା ବେଳେ ପାଠଛାଡ଼ି 
ଅସହଯୋଗ ଅନ୍ଦୋଳନରେ ମିଶିଲା -ସେତେବେଳେ ଅଳକାଶ୍ରମରେ ରହି ପଞ୍ଚୁବର୍ଣି 
ଚାଉଳ ଭାତ ଓ ପାଣିକଖାରୁ ସିଝାକୁ ଅମ୍ବାନ ବଦନରେ ଗଳାଧଃକରଣ କଲା । 


ମୋତେ ଆଠମାସ ହୋଇଥାଏ ଅପା ବିଭା ହୋଇଗଲା । ଅପା ମାଂର କୋଳପୋଛା 
ଝିଅ । ଜେଜେ ତାକୁ କୋଳରେ ଶୁଆନ୍ତି, ଅପା ବାରମ୍ବାର ବିଛଣା ତିନ୍ତାଇ ଦିଏ ବୋଲି 
ତା ନାଆଁ ହେଲା ବେଙ୍ଗୁଲୀ । ବେଙ୍ଗୁଲୀ ମାଟିରେ ଚାଲିବ ନାହିଁ ମାଆ ଯେତେବେଳେ 
ପୁତ୍ରକନ୍ୟା ପରିବେଷ୍ଠିତ ହୋଇ କାଠଜୋଡ଼ି କୂଳ ଘରକୁ ୧୯ ୦୮ରେ ଆସିଲା କଚିରୀ 
ଘର ପାହାଚ ତଳକୁ ପକ୍କା କରାଗଲା | ଥରେ ଅପା ଖେରସ ଯାଇଥିଲା | ଖେରସରେ 
ଆମର ମାଟି ଘର । ମାଟି ଘର ଦେଖୁ ମୁଁ ଗାଭପଶା ଘରେ ରହିବି ନାହିଁ ବୋଲି 
ରାହାଧରି କାନ୍ଦିଲା । କାଙ୍ଗାଳୀ ବଡ଼ବାପାଙ୍କର ଗମ୍ଭୀରୀ ଘର ମାଟିକାନ୍ଦୁରେ ଚୂନ ଧଉଳା 


୧୩ @ ବାଲ୍ୟ ସ୍ମୃତି 


ହୋଇଥିଲା । ସେହି ଘରକୁ ନେଇଗଲାରୁ ସେ ତୁନି ହୋଇ ଶୋଇଲା । ରାତି ପାହିଲା 
ମାତ୍ରେ ଘୋଡ଼ାଗାଡ଼ିରେ କଟକ ଚାଲିଆସିଲା । ଜେଜେ ମା ଖେରସକୁ ଘୋଡ଼ାଗାଡ଼ିରେ 
ଯାଆସ କରୁଥିଲେ । ସେହି ବେଙ୍ଗୁଲି ଚଉଦକୁଲାଟର ମଧୁସୂଦନ ପଟ୍ଟନାୟକଙ୍କ ଘରକୁ 
ବୋହୂ ହୋଇ ଯାଇ ଡ଼ିବି ଆଲୁଅରେ ଚଳିଲା, ମାଟି ଘରେ ଶୋଇଲା, ଝପର ଝପର 
ବର୍ଷୀରେ ବି ପାଣି କାଦୁଅରେ ପଶି ତୋଟାମାଳକୁ ଯାଇ ନିତ୍ୟକର୍ମ ସାରିଲା । ତାର 
ପ୍ରଥମ ସନ୍ତାନ ସମ୍ଭାବନା ବେଳେ ଆମ ଧାଭ ଯେତେବେଳେ ପୋଖତି ଘର ପାଇଁ ନାନା 
ସାମଗ୍ରୀ ନେଇକରି ଗଲେ ସେ ଗୀର ପୁରୁଖା ସ୍ତ୍ରୀ ଲୋକେ କହିଲେ - ଧାନ ଗୌଣିଏରେ 
ବୋହୂଟାଏ ଆସିବ । ଏତେ ଖୋଜାଲୋଡ଼ା ଗୋଟାଏ କ'ଣ ? ଅପା ଶାଶୁଘରର 
ଗୋଟିଏ ବିଶେଷତ୍ଵ ହେଉଛି ତାଙ୍କ ଘରେ କୌଣସି ପୁରୁଷଙ୍କର ପ୍ରଥମ ସ୍ତ୍ରୀ ଜୀବିତ ନ 
ଥିଲେ । ସେଥୁପାଇଁ ମା ଅପାର ଦୀର୍ଘଜୀବନ ପାଇଁ ଭାଗବତ ଗୋସାଇଁଙ୍କ ପାଖରେ ମୁଣ୍ଡ 
ପିଟୁ ଥିଲା । ଅପାର ବଡ଼ପୁଅ ରବି ଆଇ. ଏ. ଏସ୍‌ ପଦରେ ରହିଥିଲା | ଦ୍ବିତୀୟ ପୁଅ 
ସୁରେନ୍ଦ୍ର (ନ କହିଲେ ଭଲ) ଥଲା ଆକାଶବାଣୀରେ, ତୃତୀୟ ପୁଅ ହେମେନ୍ଦ୍ର ହେଲା 
ଡ଼ାକ୍ତର, ଚତୁର୍ଥ ଜିତେନ୍ଦ୍ର ଦର୍ଶନ ଶାସ୍ତ୍ରୀ ହୋଇ ବିଦେଶରେ ରହିଲା । ପଞ୍ଚମ ସମରେନ୍ଦ୍ର 
ଯୋଗ ଦେଲା ବିମାନ ବାହିନୀରେ । ଝିଅ ଅନସୂୟା ବାମନ ଚରଣ ଦାସଙ୍କୁ ଓ ବିଜୟଲକ୍ଷ୍ମୀ 
ମତିରଞ୍ଜନ ଦାସଙ୍କୁ ବିବାହ କଲେ । ଅପା ଚଉଦକୁଲାଟରୁ ଆସିଲେ ଆମ ଘରେ ଫୁଲ 
ଗୁନ୍ଛେ । ବଂଗଳା ଗପ ବହି ପଢ଼େ । ବେଳେବେଳେ କାର୍ପେଟ୍‌ ବୁଣେ । 


ଅପା ବିଭା ହୋଇଗଲା ବେଳେ ପିଉସାଙ୍କ ପାଠ ପଢ଼ା ସରି ନ ଥିଲା । ଏମ୍‌.ଏ 
ଓ ଆଇନ ପାଠ ସାରି ପିଉସା ମୁନସଫ ହେଲେ ଓ ପରେ ହାଇକୋର୍ଟ ଜଜ୍‌ ହେଲେ । 
ପିଉସା ଚାକିରୀ କରିବା ପରେ ଅପା ତାଙ୍କ ସଂଗେ ବିହାର ଓଡ଼ିଶାରେ ବୁଲିଲା । ପିଉସାଙ୍କ 
ଦେହାନ୍ତ ପରେ ସେ କିଛି ବର୍ଷ ବୋଉ ସାଙ୍ଗରେ ସର୍ବୋଦୟ କାମ, ରିଲିଫ୍‌ କାମ ମଧ୍ଯ 
କଲା । କଟକରେ ଶିଶୁ ବିହାରକୁ ସମୂଦ୍ଧ କରିବାରେ ତାର ଅବଦାନ ଅବିସ୍କରଣୀୟ । 


ମଝିଆଁ ଅପା ଗୁଲଅପାଙ୍କ ପାଇଁ ବାପମାଆ ପୁତ୍ରଶୋକ ପାଶୋରି ଥଲେ । ଗୁଲଅପା 
ଥିଲେ ଜେଜେଙ୍କର ଅତି ଗେହ୍ଲା । ତାଙ୍କୁ ଆକଟ କରିବା ନିଷିଦ୍ଧ ଥୁଲା । ତେଣୁ ତାଙ୍କର 
ଆହାର ବିହାରରେ ସେ ସଂପୂର୍ଣ୍ଣ ସ୍ଵାଧୀନତା ଲାଭ କରିଥଲେ । ତାଙ୍କର ଏହି ସ୍ଵଛନ୍ଦ 
ବିହାରକୁ ବଜାୟ ରଖୁବା ପାଇଁ ଜେଜେ ତାଙ୍କୁ ତଳମାଳର ଜମିଦାରିଆ ଘରେ ବିଭା 
ଦେଲେ । ତାଙ୍କ ଶାଶୁଘରେ ପଥର କୋଠା, ହାତରେ ସୁନାର ଗଣ୍ଡା ଖଡୁ । ଘିଅ ଦୁଧରେ 
ଘର ଭାସେ । ପୋଇଲୀ ପରିବାରୀ ପଣ ପଣ । ଅପା କୂଟାଖଣ୍ଡକ ଦିଖଣ୍ଡ କରନ୍ତି 


ଅମୂତ ଅନୁଭବ @ ୧୪ 


ନାହି । ସନ୍ତାନମାନଙ୍କୁ ପାଳିବାକୁ ଜଣ ପିଛା ଗୋଟିଏ ଲେଖା ପରିବାରୀ । ଆମ ପିଉସା 
ହେଉଛନ୍ତି ବେଣାହାର ବାଲିକୁଦାର ପରୀକ୍ଷିତ ଦାସଙ୍କ ସାନପୁଅ ରାଘବାନନ୍ଦ ଦାସ । ସେ 
ବେଶୀ ପାଠ ପଢ଼ି ନ ଥଲେ । ଲକ୍ଷ୍ମୀ ସରସ୍ଵତୀ ଏକାଠି ରହି ପାରନ୍ତି ନାହିଁ । ପିଉସାଙ୍କର 
ଅଳ୍ପବୟସରେ କାଳ ହୋଇଗଲା । ରାଜା ଭାଇ, ଟିମ ଭାଇ, ଦୁଇ ପୁଅ ନାବାଳାକ 
ଥିଲେ। ବୁଲି ଅପା, ଉମା ଅପା, ଚୁନୀ ଅପା, ଅପକ୍ଷେରୀ କେହି ବିଭା ହୋଇ ନ 
ଥିଲେ । ଅଷା ଭଶ୍ଵର ଦାସ ଗୁମାସ୍ତାଙ୍କ ଦ୍ଵାରା ଜମିଦାରୀ ଜମିବାଡ଼ି ଦେଖାରଖା କରାଇଲେ । 
ପୁଅଝିଅଙ୍କୁ ବିଭା କଲେ । କିନ୍ତୁ ଏ ଅପା ଆମର ଘରକରଣା ବାବଦରେ ଉଦାସିଆ 
ଥଲେ । ପିଉସାଙ୍କ ମ୍ନତ୍ୟୁପରେ ରାମଦାସ ବାବଜୀଙ୍କ ଶିଷ୍ୟା ହୋଇ ଅଧ୍ଵକାଂଶ ସମୟରେ 
ଆଖଡ଼ା ଘରେ ରହିଲେ । ଗୀର ଅଭାବଗ୍ରସ୍ତ ପରିବାରର ରୁଗ୍‌ଣ ପିଲାଙ୍କୁ ଆଣି ପାଖରେ 
ରଖ୍‌ ଜଡ଼ିବୁଟି ଖୁଆଇ ସୁସ୍୍ର କରିବା ଥୁଲା ତାଙ୍କର ଧନ୍ଦା । ଆଖଡ଼ା ଘରେ କୀର୍ଭନ ହୁଏ, 
ଅପା କୀର୍ଭନ କରନ୍ତି । 

ସେ କଟକ ଆସିଲେ ସାଂଗରେ ବୋଲକରାଟିଏ ନିଶ୍ଚୟ ଥ୍ରବ । ତାଙ୍କର ଠାକୁର 
ପୂଜା ଚିତା ଚଇତନରେ ଅନେକ ସମୟ ଯାଏ । ପାହାନ୍ତାରେ ବିଛଣାରେ ଶୋଇ ଆମେ 
ଶୁଣୁ ଅପା ବୋଲୁଛନ୍ତି- 


ଚନ୍ଦ୍ରନାଚେ ସୂର୍ଯ୍ୟନାଟେ ନାଚେ ଗଗନ ତାରା 

ପାତାଲେ ବାସୁକୀ ନାଚେ ବଲେ ଗୋରା ଗୋରା । 

ଅପା ତ ଘରକାମର ଧାର ଧାରନଡି ନାହିଁ । ସେ ନିପୁଣା ଥିଲେ ତାସ ଖେଳରେ । 
ତାସ ଖେଳୁ ଖେଳୁ ପଟେ ତାସ ଜୋରରେ ପିଟିଦେଇ କହନ୍ତି -‹( ଏଇଟା ମୋର 
ଫିରେଇଂ ' | ଅସୁମାରି ଭୁତଗପ୍‌ ମଧ୍ଯ ତାଙ୍କୁ ଜଣା । ବାଲିକୁଦାରେ ଭୂତ ସାଲୁ ସାଲୁ । 
ଭୂତ ମାଛ ଧରେ, ଭୂତ ପାଣି ମଡ଼ାଏ, ଭୁତ ନଡ଼ିଆ ପାରେ | 

ବୋଉ ୧୯୩୦ରେ ଲବଣ ସତ୍ୟାଗ୍ରହ ଉପଲକ୍ଷ୍ଯେ ବାଲିକୁଦାକୁ ଚାନ୍ଦା ଓ 
ସତ୍ୟାଗ୍ରହୀ ସଂଗ୍ରହ କରିବାକୁ ଗଲା । ଅପା ତାଙ୍କ ହାତରୁ ଆଠଭରି ଓଜ୍ଜନର ସୁନା ବାଲା 
ଦାନ କରି ଦେଲେ । ଜେଜେଙ୍କ ବଡ଼ଭାଇ ରାଘବାନନ୍ଦ ଚୌଧୁରୀଙ୍କ ଝିଅ ନିଶାମଣି 
ଅପାଙ୍କ ଶାଶୁ ଘର ସେହି ବାଲି ସାହିରେ । ସେ ଛଅଭରିର ସୁନାଚେନ ବେକରୁ 
ଶୀତଳେଇ ଦେଲେ । ତାଙ୍କ ପୁଅ ବୀରଭାଇ ଗୁଲଅପାଙ୍କ ପୁଅ ଟିମ ଭାଇ ସତ୍ୟାଗ୍ରହ 
କରି ଜେଲ୍‌ ଗଲେ । ଅପା ମଧ୍ଯ ୧୯୩୦ ମସିହା ସେପ୍ଟେମ୍ବର ୨୦ ତାରିଖରେ ଖୁଡିଙ୍କ 


୧୫ ୫ ବାଲ୍ୟ ସ୍ମୃତି 


ସାଂଗରେ ଭୋଟ ନ ଦେବା ପାଇଁ ପିକେଟିଂ କରି ଗିରଫ ହୋଇଗଲେ । ଖୁଡ଼ୀଙ୍କୁ 
ଛଅମାସ ସଜା ହେଲା । ଅପାଙ୍କୁ ବାରଘଣ୍ଟା ପୁଲିଶ୍‌ ଲାଇନ୍‌ରେ ଅଟକ ରଖୁ ଛାଡ଼ି 
ଦିଆଗଲା । ଟିମଭାଇ ଅକାଳରେ ଚାଲିଗଲେ । ଝିଅମାନେ ବିଭା ହୋଇଗଲେ । ଅପା 


କିଛିଦିନ ମାଆ ପାଖରେ ରହି ମା'ର ଯତ୍ନ ନେଲେ। ମୃତ୍ୟୁର ପୂର୍ବଦିନ ନିଜର ତେଲେଙ୍ଗା 
ବଜାରସ୍୍‌ ଘରକୁ ଯାଇ ସେଇଠି ଦେହ ଛାଡ଼ିଲେ । 


ଆମ ବଡ଼ ଅପା-ମାଗ ଅପା । ମାଆର ଦୁଇଟି ପୁଅ ବାହୁଡ଼ି ଯିବାରୁ ମା ବଡ଼ 
ଅଧୀର ହୋଇ ପଡ଼ିଲା । ସେଥୁପାଇଁ ସାତପୁରା ଗୀରୁ ତା ନଣନ୍ଦଙ୍କ ଶିଶୁ କନ୍ୟାକୁ ଆଣି ତା 
କୋଳରେ ଦିଆ ହେଲା । ମଗା ହୋଇ ଆସିଥିଲେ ବୋଲି ଅପାଙ୍କ ନାମ ମାଗୁଣା 
ସୁନ୍ଦରୀ । ଅପା ସାହେବଜାଦା ବଜାରର ବଳରାମ ଦାସଙ୍କ ଡ଼େପୁଟି ମ୍ୟାଜିଷ୍ଟ୍ରେଟ ବଡ଼ 
ପୁଅ ଦେବେନ୍ଦ୍ର ନାଥ ଦାସଙ୍କୁ ବିଭା ହୋଇଥିଲେ । ସେ ଅପା ରୂପଗୁଣରେ ନିରୁପମା । 
ମୋ ବୋଉ ତାଙ୍କର ଅନ୍ଧ ସ୍ତାବକ । ଅପା ବିଭା ହୋଇ ଶାଶୁ ନ ଥ୍ରବା ଶାଶୁ ଘରେ 
ଗୋଡ଼ ଦେବା ମାତ୍ରେ ଶଶୁର ମାତୃହୀନ ଦୁଇଟି ଶିଶୁ ଦେବରଙ୍କୁ ତାଙ୍କ କୋଳରେ ଦେଇ 
କହିଲେ- ଆଜିଠାରୁ ତୁମେ ଏ ଦୁହିଙ୍କ ମାଆ ହେଲ । ଅପା ତାଙ୍କୁ କୋଳରେ ଶୁଆଇ 
ପାଳିଲେ। ଅପାଙ୍କର ସବୁ କାମ ବ୍ୟବସ୍ଥିତ । ସେ ଜଳଖୂଆ ତିଆରି କରି ସାରି ରୋଷଘରୁ 
ବାହାରି ଆସିବା ପରେ କେହି ସେ ଘରକୁ ଗଲେ ସେ ଘରେ କେହି କିଛି ରନ୍ଧାରନ୍ଧି 
କରିଛି ବୋଲି ଜାଣି ପାରିବ ନାହିଁ | ଚାବି ସ୍ମ୍ରାନରୁ ଚାବି, ପାଣିଗରା ସ୍ଥାନରୁ ପାଣିଗରା 
କେବେ ହେଁ ସ୍ପାନତଭ୍ରଷ୍ଟ ହୁଅନ୍ତି ନାହି । ମାଲଖାନା ଘରୁ ଅପା ଡ଼ାଲି ଚାଉଳ ତେଲଲୁଣ 
କାଢ଼ିବା ବେଳେ ଗୋଟିଏ ଦାନା ସୁଦ୍ଧା ତଳେ ପଡ଼େ ନାହିଁ । ତେଣୁ ଜନ୍ଦା ପିମ୍ପୁଡ଼ି ନିରାଶ 
ହୋଇ ତାଙ୍କ ମାଲଖାନା ଘରକୁ ଯାଆନ୍ତି ନାହିଁ । ସଉଦା ଆସିଥ୍ବା କାଗଜ ଠୋଲା, 
କାଠପାତ୍ର, ସେ କାଠପାତ୍ର ଉପରେ ଗୁଡ଼ା ହୋଇଥୁବା ଝୋଟ ସୁତୁଲି ସୁଦ୍ଧା ଅପା ନିର୍ଦ୍ଦିଷ୍ଟ 
ସ୍ତ୍ରାନରେ ସଜାଡ଼ି ରଖନ୍ତି | ଆମ ବଡ଼ ପିଉସା ଥିଲେ ଏ ବାବଦରେ ତାଙ୍କର ମାର୍ଗଦର୍ଶକ । 
ପ୍ରତିଦିନ ଖାଇସାରି ଖାରୁଆ କନା ବନ୍ଧା ହିସାବ ଖାତାରେ ପାହୁଲାରେ ସୁଦ୍ଧା ହିସାବ 
ଲେଖୁବା, ନାନାଜାତିର ନୂଆ ନୂଆ ଜଳଖୂଆ ଓ ସିର୍କାଦିଆ ଆଚାର ମୋରବ୍‌ବା କରିବା 
ଆଦି ଧନ୍ଦା ତାକୁ ବଡ଼ ପିଉସା ଶିଖାଇ ଥଲେ । ଛଅଫୁଟ୍‌ୁରୁ କିଞ୍ଜୁତ ଅଧ୍ଵକ ଉଚ୍ଚ ପିଉସା 
ଥିଲେ ଓକିଲ । କିନ୍ତୁ ପୈର୍ଧୁକ ସଂପରିର ତଦାରଖ, ତାସ୍‌ରେ ପେସେନସ୍‌ ଖେଳ, 
ଇଂରାଜୀ ପତ୍ର ପତ୍ରିକା ପାଠରେ ହିଁ ସେ ସମୟ କଟାଉଥିବାର ଦେଖୁ । ଦିବାନିଶି 
ହାଭାନା ଟୁରୁଟ୍‌ଟିଏ ନିଶ୍ଚୟ ପିଉସାଙ୍କ ମୁହଁରେ ଥ୍ବବ । ଗହଳବାଙ୍କ, ବହଳପଡ଼ାରେ 
ତାଙ୍କର ଆମ୍ବତୋଟା, ଜମିବାଡ଼ି ଥାଏ | ପିଉସା ସେଠାକୁ ମଧେ ମଧେ ଯାଆନ୍ି | 


ଅମୂତ ଅନୁଭବ @ ୧୬ 


ଦିନାକେତେ ଖରାଦିନିଆ ରାସ୍ତା ଖୋଲିଲେ କଟକରୁ ବାଙ୍କିକୁ ପିଉସା ଗୋଟାଏ ହାଫ୍‌ଟନ୍‌ 
ବସ୍‌ ଚଳାଉଥିଲେ । ସେ ବସ୍‌ଟା ଆମର ପୁରୀ ଭ୍ରମଣ, ଖୋର୍ଵା ଉଷ୍ପପ୍ରସବଣ ଦର୍ଶନ, 
ବାଙ୍କି ପର୍ଯ୍ୟଟନରେ ମଧ୍ଯ ବ୍ୟବହୃତ ହୁଏ । 


ଅପା ଘରେ ଗୋଟାଏ ବିରାଟ କାଠ ଆଲମାରୀ ଥାଏ । ସେ କାଠ ଆଲମାରୀଟା 
ଥିଲା ଆମର କଳ୍ପବୃକ୍ଷ, ଆମ ପାଇଁ କେତେବେଳେ ସେଥୁରୁ ବିସ୍କୁଟ, କେତେବେଳେ 
ଖେଳନା, କେତେବେଳେ ଗହଣା ବାହାରି ଆମକୁ ଚମତ୍କୂତ କରିଦିଏ | 


ପିଉସାଙ୍କ ସାନଭାଇ ନିଶୁ ପିଉସା ଥୁଲେ ମୁନସଫ୍‌ | ସାନ ଅପା ଟୁନୀ ଅପା ନିଶୁ 
ପିଉସାଙ୍କ ସାଙ୍ଗରେ ଚାକିରୀ ସ୍ଥଳରେ ରହନ୍ତି । ସେ କଟକ ଆସିଲେ ଆମର ଭାରି ମଜା, 
ଟୁନୀ ଅପା ଶିଶୁ ପାଠ୍ୟ ବହି ପଢ଼ିବାକୁ ସୁଖ ପାଆନ୍ତି । ଆମକୁ ସେ ବହି ପଢ଼ିବାକୁ 
ମିଳେ । ତାଙ୍କ ପୁଅ ର ଷି ଭାଇ କିନ୍ତୁ ରହିଥାନ୍ତି ବଡ଼ ଅପାଙ୍କ ପାଖରେ । 


ଆଉ ଜଣେ ଅପା ଥିଲେ ରତ୍ନମଣୀ ଅପା । ସେ ମାଆର ଦେଢ଼ଶୁର, ଆମ ବଡ଼ 
ଜେଜେଙ୍କର ପ୍ରଥମ ସ୍ତ୍ରୀଙ୍କ ଝିଅ । ମା ବିଭା ହୋଇ ଆସିଲା ବେଳକୁ ରତ୍ନମଣି ଅପାକୁ 
ଆଠବର୍ଷ ଖଣ୍ଡେ ହୋଇଥାଏ । ସେ ମାଆକୁ ଆଦରି ଯାଇ ଆଉବୋଉ ଡ଼ାକିଲା । ମା 
ଭାତଗାଳିଲା ବେଳେ ରତ୍ନମଣି ଅପା ଠାକୁରଙ୍କୁ ଜୁହାର ହୋଇ କହନ୍ତି, ' “ ହେ ଠାକୁର ! 
ମୋ ଆଉବୋଉ ଭାତ ଗାଳୁଛି ହାଣ୍ତି ନ ଫାଟୁ !' ' 


ରତ୍ନମଣି ଅପା ଚାଟରାରେ ଦୁର୍ଗାଚରଣ ମହାପାତ୍ରଙ୍କୁ ବିଭା ହୋଇଥିଲେ । ତାଙ୍କର 
ଚାରିପୁଅଙ୍କ ମଧ୍ଯରୁ ଭାଗୀରଥ ମହାପାତ୍ର ଖ୍ୟାତିସମ୍ପନ୍ନ ଥିଲେ। ତାଙ୍କରି ବୋହୂ ଉକ୍କଳବନ୍ଦ୍ଯା 
ସରଳା ଦେବୀ । ରତ୍ନମଣି ଅପା ଅଳ୍ପ ବୟସରେ ଚାଲିଗଲେ । ଆମ ପରିବାରର କ୍ଷେତ୍ରମଣି 
ଅପାକୁ ସେ ପିଉସା ପୁଣି ବିଭା ହେଲେ । 


ଆମ ବଡ଼ଜେଜେ ରାଘବାନନ୍ଦ ଚୌଧୁରୀ ତାଙ୍କ ଭଣଜାକୁ ତେଣ୍ଡାକୁଡ଼ାରୁ ପୁଅ 
କରି ଆଣିଥିଲେ । ତାଙ୍କର ନାମ ଭିକାରୀ ଚରଣ । ପରେ ତାଙ୍କର ଦୁଇ ପୁଅ ହେଲେ । 
ସନୁ ବଡ଼ବାପା ଚିରରୁଗ୍‌ଣ କିନ୍ତୁ ଭୋଜନବିଳାସୀ ଥୁଲେ । କଟକ ଆସିଲେ ଆମକୁ 
ଆଳୁବୋଖରା, ବାଦାମ ଆଦି ଖୁଆନ୍ତି । ମଧୁ ବଡ଼ବାପା ସୁସ୍ଥ ସବଳ କିନ୍ତୁ ଅଳପ 
ବୟସରେ ତାଙ୍କର କାଳ ହୋଇଗଲା । ବଡ଼ବାପାମାନେ କଟକ ଆସିଲେ ବୋଉ 
ତାଙ୍କୁ ଆଡ଼ ହୁଏ । ମୋତେ କୁହେ ଯା ବଡ଼ବାପାଙ୍କୁ କହିବୁ ବୋଉ ଦଣ୍ଡବତ ହେଉଛି । 
ଏହାଶୁଣି ବଡ଼ବାପାମାନେ ବୋଉକୁ କଲ୍ଯାଣ କରନ୍ତି । ସାନଜେଜେ ପରମାନନ୍ଦ 
ଚୌଧୁରୀଙ୍କର ଗୋଟି ଏ ପୁଅ- ଗୋବିନ୍ଦ ଦାଦା । ସେ ପିଉସୀମାନଙ୍କ ନାମ ଚଞ୍ଚଳା, 


୧୭ @€ ବାଲ୍ୟ ସ୍ମୃତି 


ଜେମା, ଛାୟା ଆଉ ଜଣେ ଜେଜେ ବରହି ଜେଜେ - ବ୍ରହ୍ମାନନ୍ଦ ଚୌଧୁରୀ । ତାଙ୍କ ପୁଅ 
ଧଡ଼ିଆ ଦାଦା ବିଚିତ୍ରାନନ୍ଦ ବି. ଏସ. ସି. ପଢୁଥିବା ବେଳେ ପାଠଛାଡ଼ି ସତ୍ୟାଗ୍ରହରେ ଯୋଗ 
ଦେଇଥିଲେ । ସାନଦାଦା ଅଚ୍ୟୁତାନନ୍ଦ ଗାରେ ରହୁଥିଲେ । ରମି ଅପା, ଚନୀ ଅପା ତାଙ୍କ 
ଝିଅ । ରମି ଅପାଙ୍କ ସ୍ଵାମୀ ମାଗୁ ପିଉସା - ମାଗୁଣୀ ଚରଣ କାନୁନଗୋ ସ୍ଵାଧୀନତା 
ଆନ୍ଦୋଳନରେ ଯୋଗ ଦେଇଥିଲେ । ମୋଟ ଉପରେ ଚଭଧୁରୀ ଘର ବନ୍ଧୁବାନ୍ଧବ 
ଜଗତ୍‌ସିଂହପୁର ସବ୍‌ଡ଼ିଭିଜନରେ ଏପରି ବିଛେଇ ହୋଇ ରହିଛନ୍ତି ଯେ ସେ ଇତିବୂତ୍ତ 
ଲେଖିଲେ ପଢ଼ିବାକୁ ଧୈର୍ଯ୍ୟ ରହିବ ନାହି । କିନ୍ତୁ ଏ ସମସ୍ତଙ୍କର ନାମ ଧାମ ପରିଚୟ 
ମୋ ବୋଉର ଜିଭ ଅଗରେ ଥୁଲା । 


ଆମ ପାଞ୍ଚ ଜେଜେଙ୍କ ମଧ୍ଯରୁ ଜଣେ ଜେଜେ ବାଳକୂଷ୍ଣ ମଙ୍ଗରାଜ ପୁଅ ହୋଇ 
ଯାଇଥିଲେ । ସେ ନିଃସନ୍ତାନ ଥୁବା ହେତୁ କାଙ୍ଗାଳୀ ବଡ଼ବାପାଙ୍କ ପରିବାରରୁ ରାମ 
ଦାଦାଙ୍କୁ ପୁଅ କରିଥିଲେ । ଏହି ଜେଜେ ଢ଼େଙ୍କାନାଳ ଗଡ଼ରେ ଚାକିରୀ କରିଥିଲେ 
ବୋଲି ଆମେ ତାକୁ ଢ଼େଙ୍କାନାଳ ଜେଜେ ଡ଼ାକୁଥିଲୁ । 


ବାପା କହୁଥୁଲେ ଆମ ମୂଳଘର ଥୁଲା ଝଙ୍କଡ଼ରେ । ଆମେ ଶୁଦ୍ରମୁନି 
ଶାରଳାଦାସଙ୍କର ବଂଶଧର । ଆମ ପଦବୀ ପରିଡ଼ା ଥିଲା । ପରିଡ଼ାରୁ ପରିଜା, ପରିଜାରୁ 
ମଂଗରାଜ, ମଂଗରାଜରୁ ଆମେ ଚୌଧୁରୀ ହୋଇଛୁ | ଦାଦା କହୁଥିଲା ବ୍ରାହ୍ମଣ, ବାରିକ, 
ରଜକ ଆଦିଙ୍କ ପରି କରଣ ଗୋଟିଏ ଜାତି ନୁହେଁ । ଅନ୍ୟ ସଟୁ ଜାତିର ଜାତିସତ୍ତା ଅଛି, 
କରଣଙ୍କର ଜାତି ସତ୍ତା ନାହିଁ । ଯେ ମନ କରିବ ସେ କରଣ ହୋଇ ପାରିବ । କରଣ 
ଗୋଟାଏ ପେଷା । ଆମ ଜେଜେ କିନ୍ତୁ ନିଜକୁ ପକ୍‌କା କରଣ ମଣୁଥିଲେ । ଚାଟରାର 
ଶ୍ରୀକୃଷ୍ଣ ମହାପାତ୍ରଙ୍କ ଝିଅ ବିଭାଘର ଉପଲକ୍ଷେ ଭିକାରୀଚରଣ ପଟ୍ଟନାୟକ କରଣ ଜାତିକୁ 
ବ୍ୟଙ୍ଗ କରି ଯେଉଁ କବିତା ଲେଖୁଥିଲେ ତାହା ବିବାହ ସଭାରେ ବରଯାତ୍ରୀଙ୍କ ମଧ୍ୟରେ 
ବଣ୍ଟା ହେବାରୁ ଜେଜେ ବିବାହ ସଭାକୁ ବର୍ଜନ କରି ଚାଲି ଆସିଲେ । ସେ ବିଭାଘରେ 
ଏହି କବିତାକୁ ମୂଳ କରି ବହୁତ ଗଣ୍ଡଗୋଳ ହୋଇଥିଲା । ସେ ପଦ୍ୟର ନମୁନା ହେଉଛି । 


କରଣ ଘରର ଢ଼ମ 

ଉଖୁଡ଼ା ହାଣ୍ଡିକ ଛଅଣା କଉଡ଼ି 
ଗୋଟିଯାକ କୋଟିକମ 

ଯାନ ଯଉତୁକ ମାନ 


ଅମୂତ ଅନୁଭବ @ ୧୮ 
ଯାହା ଦେଉଥିବ ଜଗତ୍ର ପେଡ଼ିଟି 
କେଭେ ନ କରିବ ସାନ । 


ବୋଉ କହିବା ଅନୁସାରେ ବୋଉ ବାପଘର ମଧ୍ଯ କରଣ ନୁହୁଁନ୍ତ । ତାଙ୍କର 
କୃଷିନାମାରେ ପୁର୍ବପୁରୁଷଙ୍କ ନାମ ରହିଛି ମଣିମଲ୍ଲ । ପରବର୍ତୀ କାଳରେ ମଣିମଲ୍ଲଙ୍କ 
ବଂଶଧର ନିଜ ନାମର ଆଗରେ ପଛରେ ଚୌଧୁରୀ ଓ ଦାସ ଦୁଇଟା ଇଞ୍ଜନ୍‌ ଜୋଡ଼ିଲେ । 
ବୋଉର ପିତାମହଙ୍କର ଦୁଇପୁତ୍ର ଦୂଇକନ୍ୟା । ବଡ଼ ପୁଅ ମଧୁସୁଦନ ଖ୍ରୀଷ୍ଟଧର୍ମ ଗ୍ରହଣ 
କରି ଖ୍ରୀଷ୍ଟଧର୍ମୀ କନ୍ୟା ବିଭା ହୋଇଥିଲେ । ସେ ନିଃସନ୍ତାନ ଥୁଲେ । ସାନପୁଅ 
ଗୋପାଳବଲ୍ଲଭ କୁମୁଡ଼ା ଜୟପୁରର୍‌( ମାହାଙ୍ଗା ଥାନା) ନନ୍ଦକିଶୋର ଦାସଙ୍କର ବଡ଼ଝିଅ 
ନିଶାମଣିଙ୍କୁ ବିଭା ହୋଇଥିଲେ । ନିଶାମଣିଙ୍କ ଅକାଳ ବିୟୋଗ ପରେ ସେ ତାଙ୍କ 
ଭଉଣୀ ବସନ୍ତ କୁମାରୀଙ୍କୁ ବିଭା ହେଲେ । ଗୋପାଳବଲ୍ଲଭଙ୍କ ବାପା ଚୌଧୁରୀ ରଘୁନାଥ 
ଦାସ ଓକିଲ ଥୁଲେ । ତାଙ୍କ ଗା ସତ୍ୟଭାମାପୁରରୁ କଟକକୁ ସେ ସପରିବାରେ ଆସୁଥିଲେ 
ଓକିଲାତି କରିବାକୁ । ତାଙ୍କ ସ୍ତ୍ରୀ ଗାରେ ବୁଢ଼ୀ ଚୌଧୁରାଣୀ ନାମରେ ଖ୍ୟାତ ଥୁଲେ। ସେ 
ଏକପ୍ରକାରେ ସତ୍ୟଭାମାପୁର ଗାର ଅଭିଭାବିକା' ଥିଲେ କହିଲେ ଚଳେ । କାହାପାଇଁ 
ପୁରୁଣା ଚାଉଳ ଦରକାର କାହା ଘରେ ପଥ ରାନ୍ଧିବାକୁ କେହି ନାହିଁ, କାହାର ମୁହଁକୁ କିଛି 
ରୁଚୁ ନାହିଁ ସେ ଆଚାର ଲୋଡ଼ୁଛି ଆଦି କଥା ବୁଝି ଯାହାର ଯାହା ଲୋଡ଼ା ତାକୁ ତାହା 
ଯୋଗାଇ ଦେଉଥିଲେ । କିନ୍ତୁ ଚୌଧୁରୀ ଓ ଚୌଧୁରିଆଣୀଙ୍କ ଘରକରଣା ବ୍ୟାପାରରେ 
ସବୁବେଳେ ମତଭେଦ ହେଉଥୁଲା । ସେଥୁପାଇଁ ଦୁହିଙ୍କର ଧୋବା ଭଣ୍ଡାରୀ ପୁରୋହିତ 
ଅଲଗା ଅଲଗା ନିଯୁକ୍ତ ହୋଇଥିଲେ । ପୁଣି ପୁଅ ଦୁଇଟି ମଧ୍ଯ ଭାଗବଣ୍ଟା ହୌଇ ବଡ଼ପୁଅ 
ମା ଭାଗରେ ସାନପୁଅ ବାପ ଭାଗରେ ପଡ଼ିଲେ“। ମୋ ଆଉ କହୁଥିଲେ ସେ ଘରକୁ 
ବୋହୂ ହୋଇଗଲା ବେଳକୁ ଯେତେ ଦାସଦାସୀ ଥାଆନ୍ତୁ ପଛକେ ଶାଶୁଙ୍କ ଅଇଣ୍ଠା ଥାଳି 
ବୋହୂ ଉଠାଇନେବା ବିଧ୍‌ ଚଳୁଥିଲା । ବୋହୂ ଶାଶୁଙ୍କ ଠିଆ ପୀଢ଼ା ପାଖରେ କରପତ୍ର 
ଯୋଡ଼ି ହାଜର ରହିଥିଲେ ହେଁ ତାଙ୍କ ଶାଶୁ ଖାଇସାରି ତୁରନ୍ତ ତଳେ ପଡ଼ିଥିବା ଅଇଣ୍ଡା 
ଗୋଟାଇବା ଆରମ୍ଭ କରି ଦେଉଥିଲେ । ତାଙ୍କ ପୁଅ ତ ଖୂରସ୍ତାନ୍‌ । ଏ ପୁଅ ବୋହୂତ 
ଚୌଧୁରୀଙ୍କର । ତାଙ୍କର ବୋହୂ କାହିଁ ଯେ ଅଇଣ୍ଠା ଉଠେଇବ ? ଆଭ ପ୍ରତିଦିନ ତାଙ୍କ 
ହାତରୁ ଅଇଣ୍ତା ବାସନ ଛଡ଼ାଇ ନେଉଥିଲେ । ଏହିପରି ଘୋର ମତଭେଦ ସର୍ତ 
ଚୌଧୁରାଣୀ ଚୌଧୁରୀଙ୍କ ଠାପିଢ଼ା ପାଖରେ ନିୟମିତ ଉପସ୍ଥିତ ରହୁଥୁଲେ । ପୂଜାରୀ 
ଭାତ ତରକାରୀ ଆଦି ପରଷନ୍ତି । କ୍ଷୀର ଓ କନ୍ଦ ପରଷନ୍ତି ନିଜେ ଚୌଧୁରାଣୀ । 


୧୯ @€ ବାଲ୍ୟ ସ୍ମୃତି 


ଆଇଙ୍କ୍‌ ମୁହଁରୁ ଶୁଣିବା କଥା । ଦିନେ ଚୌଧୁରାଣୀ ଗୋଟିଏ ବେଲାରେ ବେଲାଏ 
ବରଅଠାପରି ଘନ ଆଉଟା କ୍ଷୀର ଆଣି ଚୌଧୁରୀଙ୍କ ଭାତ ଥାଳି ପାଖରେ ଥୋଇଦେଲେ । 
କ୍ଷୀରର ପରିମାଣ ସବୁଦିନଠାରୁ ଅଧ୍ଵକ ଥୁବାରୁ ଚୌଧୁରୀ ବିରକ୍ତ ହୋଇ କହିଲେ 
ନିଜେ ଯେମିତି ଖାନ୍ତି ସେମିତି ପରଷୁଛନ୍ତି । ଚୌଧୁରାଣୀ ଥୁଲେ ବଡ଼ ବୋଲା। ସ୍ଵାମୀଙ୍କ 
ଉକ୍ତି ଶୁଣି ନ ପାରି ପାଖରେ ବସି ଖାଉଥବା ଭଣଜାଙ୍କୁ ପଚାରିଲେ - ମାମୁଁ କଣ 
କହିଲେ କି ? ଭଣଜା ଟିକିଏ କୌତୁକପ୍ରିୟ ଥିବାରୁ ନିଆଁରେ ଘିଅ ଢ଼ାଳି ଅଗ୍ନିର 
ତାଣ୍ଡବନୂୃତ୍ୟ ଦେଖବାକୁ ସୁଖ ପାଉଥୁଲେ । ସେ କହିଲେ - ମାମୁଁ କହୁଛନ୍ତି ମୋ ମନ 
ଜାଣି କିଏ ଏମିତି ମୋତେ ଖାଇବାକୁ ଦେବ ? ଚୌଧୁରାଣୀ ଏ କଥାଶୁଣି ପାଏ ହେବ 
ଓଜନର ନବ୍୍‌ାତ ଆଣି ସେ କ୍ଷୀରରେ ପକାଇ ଦେଲେ । ଚୌଧୁରୀ ରାଗରେ ତମ ତମ 
ହୋଇ କ୍ଷୀର ବେଲାଟା ପେଲି ଦେଇ ଖାଇବା ସ୍ଫରାନରୁ ଉଠି ଚାଲିଗଲେ । 


ଭଣଜା, ଚାକର ପୁଜାରୀଙ୍କର ସର୍ବୋରମ ମନୋରଞ୍ଜନାତ୍କ କାର୍ଯ୍ୟକ୍ରମ ଥୁଲା 
ଚୌଧୁରୀ ଚୌଧୁରିଆଣୀଙ୍କ ମଧ୍ଯରେ କଳି ଭିଆଇବା । ଦିନେ ବିହନ ଘର ତଦାରଖ 
କରି ଚୌଧୁରୀ ଦେଖ୍ବଲେ ତୁଳସୀଫୁଲ ଧାନର ବିହନ ପର୍ଯ୍ୟାପ୍ତ ପରିମାଣରେ ନାହି । 
ସେ ସଂପୂକ୍ତ କୋଠିଆ ଉପରେ ବିରକ୍ତି ପ୍ରକାଶ କରି ବିହନ ଘରୁ ବାହାରିଲା ବେଳେ 
ବଡ଼ବୋଲା ଚୌଧୁରିଆଣୀ ଭଣଜାଙ୍କୁ ପଚାରିଲେ ମାମୁଁ କଣ କହୁଛନ୍ତି । ଭଣଜା କହିଲେ 
ମାମୁଁ କହୁଛନ୍ତି ବିହନ ମୁଠାକ ସାଇତିବା କାମ ସୁଦ୍ଧା ସାଆନ୍ତାଣୀଙ୍କ ଦିହାତି ହୋଇ ପାରୁ 
ନାହିଁ। ଏହା ଶୁଣି ଚୌଧୁରାଣୀ ସାପ ପରି ଗ୍ରୀବା ଟେକି ଫଁ ଫଁ ହୋଇ କହିଲେ - କିଆଁଗୋ 
ଗୋସେଇଁ ! ମୁଁ କଣ ୟାଙ୍କ ଘରକୁ ବିହନ ସାଇତିବାକୁ ଆସିଛି କି ? 

ଏହି ମାଆଙ୍କ ଭାଗରେ ପଡ଼ିଥୁବବା ବଡ଼ପୁଅ ମଧୁସୁଦନ କାଳକ୍ରମେ ଉତ୍କଳର 
“ କୁଳବୂଦ୍ଧ' ବୋଲାଇଲେ | ବାପାଙ୍କ ଭାଗର ପୁଅ ଗୋପାଳବଲ୍ଲଭ ଉଦ୍ଭିଦ୍‌ ବିଜ୍ଞାନରେ 
ଏମ୍‌. ଏ.ପାସ କରି ଡ଼େପୁଟି କଲେକ୍ର ହେଲେ | ସେଇ ଆମର ଅଜା | ଅଜା ସଂଯତ 
ଚରିତ୍ର ଓ କଡ଼ା ମିଜାଜର ଲୋକ ଥଲେ । କିନ୍ତୁ ସାହିତ୍ୟ ସଂଗୀତ ଓ ଉତ୍କଳ ସମ୍ମିଳନୀର 
କାର୍ଯ୍ୟକ୍ରମ ପ୍ରତି ତାଙ୍କର ବିଶେଷ ଅନୁରାଗ ଥୁଲା ! “ ଭୀମାଭୁ୍‌ୟୀ' ଉପନ୍ୟାସ ତାଙ୍କରି 
କୃତି । ଓଡ଼ିଶାର ସବୁ କବିଙ୍କ ରଚନାକୁ ପ୍ରସଙ୍ଗ ଅନୁସାରେ ଉପସ୍ହ୍ାପନା କରି ସେ ଏକ 
ଗୀତିନାଟ୍ୟ ମଧ୍ଯ ରଚନା କରିଥିଲେ । ନିତି ଶୋଇଲା ବେଳେ କେହି ଗାୟକ ବା ଝିଅ 
ଦୁହେଁ ଗୀତ ବୋଲିଲେ ତାହା ଶୁଣି ଶୁଣି ସେ ଶୋଉଥୁଲେ । ଓସ୍ତାଦ୍‌ ଖାନୁ ମିଆଁଥିଲେ 
ତାଙ୍କର ପ୍ରିୟ ଗାୟକ । 


ଅମୂତ ଅନୁଭବ € ୨୦ 


ଅବ୍ୟବସ୍ଥା ଓ କାର୍ଯ୍ୟରେ ଅବହେଳା ସେ ବରଦାସ୍ତ କରି ପାରୁ ନ ଥିଲେ । ଥରେ 
ଅଜାଙ୍କ ମଶାରି ଟିକିଏ ଚିରି ଯାଇଥୁବାର ଦେଖୁ ପତ୍ନୀ ନିଶାମଣିଙ୍କୁ ତାହା ମରାମତି କରି 
ଦେବାକୁ ସେ ବରାଦ କଲେ । ରାତିରେ ମଶାରି ଭିତରେ ଶୋଇ ଦେଖିଲେ ମଶାରି 
ମରାମତି ହୋଇ ନାହିଁ । ପରଦିନ ସକାଳୁ ସେ ନିଶାମଣିଙ୍କୁ ସତ୍ୟଭାମାପୁର ପଠାଇ 
ଦେବାକୁ ସୁଆରୀ ଗଉଡ଼ ମଗାଇଲେ । ଏହା ଶୁଣି ନିଶାମଣିଙ୍କ ବାପଘର ଧାର 
ବନ୍ଧବାସେଳିରୁ ବାଙ୍କାବଜାରକୁ ଧାଇଁ ଧାଇଁ ଯାଇ ଗୋପାଳବଲ୍ଲଭଙ୍କ ଶାଶୁଙ୍କୁ ଏ ଖବର 
ଦେଲେ । ଶାଶୁ ଲାବଣ୍ୟ ଦେଇ ବଗି ଗାଡ଼ିରେ ବସି ତୁରନ୍ତ ଜ୍ବାଇଁଙ୍କ ଘରକୁ ଆସି ଜ୍ଵାଇଁଙ୍କୁ 
ପଚାରିଲେ - ତୁମେ ନିଶାମଣି ଉପରେ ଅସନ୍ତୁଷ୍ଟ ହୋଇ ତାକୁ ସତ୍ୟଭାମାପୁର ପଠାଇ 
ଦେଉଛ ? ଗୋପାଳବାବୁ ହଁ ଭରିଲାରୁ ଶାଶୁ କହିଲେ ନିଶାମଣିକୁ ମୁଁ ତୁମକୁ ବିଭା କରି 
ଦେଇଛି । ତୁମେ ଯଦି ତାକୁ ନ ରଖୁ ନ ପାରିବ ତେବେ ତାକୁ ମୋ ପାଖକୁ ପଠାଇଦେବା 
କଥା । ମ୍ୟାଜିଷ୍ଟ୍ରେଟଙ୍କ ରାୟ ବାତିଲ୍‌ ହୋଇଗଲା । 


ଗୋଟିଏ କନ୍ୟା ସନ୍ତାନ ଜାତ ହେବା ପରେ ପରେ ନିଶାମଣିଙ୍କର ମୃତ୍ୟୁ ହେଲା । 
ଝିଅଟିକୁ ମଧୁବାବୁ ଝିଅ କରି ନେଇ ମେମ୍‌ ନର୍ସ ନିଯୁକ୍ତ କରି ଯତ୍ନରେ ପାଳିଥିଲେ ମାତ୍ର 
ସେ ବାହୁଡ଼ିଗଲେ । ନିଶାମଣିଙ୍କ ସାନ ଭଉଣୀ ବସନ୍ତକୁମାରୀ ବିବାହ ଯୋଗ୍ୟା ହେଲାରୁ 
ଗୋପାଳବଲ୍ଲଭ ତାଙ୍କୁ ବିଭା ହେଲେ । ତାଙ୍କର ଦୁଇ ଝିଅ ଉମା ଓ ରମା । ରମା ମୋ 
ବୋଉ । ଅଜା ବସନ୍ତକୁମାରୀଙ୍କ ଭାଇ ରାଜକିଶୋର ଦାସଙ୍କ ତୃତୀୟ ପୁତ୍ର ଉପେନ୍ଦ୍ର 
କିଶୋରଙ୍କୁ ପୁଅ କରିଥିଲେ । ମାମୁଁ କହୁଥିଲେ ଦିନେ ସକାଳୁ ଉଠି ସେ ଦାନ୍ତ ଘଷୁଥିଲେ 
। ବନ୍ଧବାସେଳୀରୁ ଖବର ଆସିଲା - ପିଉସା ଚାଲିଗଲେ, ମୁଖାଗ୍ସି ଦେବାକୁ ଉପବାବୁ 
ଯିବେ । ଏହି ଅପ୍ରତ୍ୟାଶିତ କର୍ତବ୍ୟ ସମ୍ପାଦନ କରିବା ପାଇଁ ତାଙ୍କର ଆଦୌ ମାନସିକ 
ପ୍ରସ୍ତୁତି ନ ଥିଲା । ସେଥୁପାଇଁ ତାଙ୍କ ବାପା ରାଜକିଶୋର ଦାସଙ୍କ ବାବଦରେ ତାଙ୍କ 
ମନରେ ଗୋଟାଏ ଗଣ୍ଠି ସୃଷ୍ଟି ହୋଇଗଲା । 


ବୋଉର ମାତାମହୀ ଲାବଣ୍ୟ ଦେଇଙ୍କୁ ମୁଁ ଦେଖୁଛି । ତାଙ୍କୁ ଆମେ ଜେଜେମା 
ଡ଼ାକୁଥିଲୁ । ପୁଅ ବୋହୂ ନାତିନାତୁଣୀ ଆତ୍ନୀୟସ୍ଵଜନ ଓ ଆଶ୍ରିତ ମାନଙ୍କୁ ଘେନି ତାଙ୍କର 
ବିରାଟ ପରିବାରରେ ସେ ଥିଲେ ସର୍ବମୟୀ କର୍ତୀ । ବୃଦ୍ଧାବସ୍ଥାରେ ସୁଦ୍ଧା ସେ କେବଳ 
ଇଙ୍ଗିତରେ ଘର ସଂସାରର ବ୍ୟବସ୍ଥା ରକ୍ଷା କରୁଥିଲେ । ବୋଉର ମାତାମହ ନନ୍ଦକିଶୋର 
ଦାସ ଡ଼େପୁଟି କଲେକ୍ଟର ଥିଲେ ପରେ ହେଲେ ଗଡ଼ଜ୍ଚାତସମୁହର ସୁପରିନ୍‌ଟେଣ୍ଡେଣ୍ଟ । 
ଏହି ଦଂପତିଙ୍କ ବିଚାର ଆଧୁନିକ ଭାବାପନ୍ନେ ଥିଲା । ଦୁହେଁ ସ୍ତ୍ରୀଶିକ୍ଷାର ପକ୍ଷପାତୀ ଥୁଲେ । 
ତାଙ୍କ ଝିଅ ନିଶାମଣି ଓ ଭକ୍ତିକବି ମଧୁସୂଦନଙ୍କ ଝିଅ ବାସନ୍ତୀ ୧୮୮ ୧ ରେ ଭର୍ଣ୍ରାକୁଲାର 


୨୧ @ ବାଲ୍ୟ ସ୍ମୃତି 


ପରୀକ୍ଷାରେ ଉତ୍ତୀର୍ଣ୍ଣ ହୋଇଥ୍ବଲେ । ଏ ଦୁହେଁ ପ୍ରଥମ ଓଡ଼ିଆ ଝିଅ ଭର୍ଣ୍ରାକ୍ୟୁଲାର ପରୀକ୍ଷାରେ 
ବସିଥିଲେ । ଘରେ ଖ୍ରୀଷ୍ଟିଆନ୍‌ ଶିକ୍ଷୟିତ୍ରୀ ନିଯୁକ୍ତ କରି ଝିଅମାନଙ୍କୁ ସିଲେଇ ଶିଖାଇବା, 
ଓସ୍ତାଦ୍‌ ଖାନୁ ମିଆଁଙ୍କୁ ନିଯୁକ୍ତ କରି ବସନ୍ତ କୂମାରୀଙ୍କୁ ସଂଗୀତ ଶିକ୍ଷା ଦେବା ଆଦି ସେ 
ଯୁଗର ଅବିଶ୍ଵାସ୍ୟ ରୀତି ନୀତି ସେ ପରିବାରରେ ଚଳୁଥିଲା । ଏହାଛଡ଼ା ବାଟହୁଡ଼ି କୁପଥକୁ 
ଚାଲିଯାଇଥ୍ବବା ଝିଅଙ୍କୁ ଘରେ ଆଶ୍ରୟ ଦେଇ ଥଇଥାନ କରିବା କାମ ମଧ୍ୟ ଲାବଣ୍ୟ 
ଦେଇ କରୁଥିଲେ । ତାଙ୍କର ଆଚରଣ ପଛରେ ନିଦା ବିଚାର ଥିଲା । ଥରେ କଟକକୁ 
କଲିକତାରୁ ଥୁୁଏଟର ଆସିଲା । ମାମୁଁ ଘରେ ସମସ୍ତେ ଥୁଏଟର ଦେଖୁ ଯିବାକୁ ସ୍ଥିର 
କଲେ । ମୋ ବୋଉ ପାଇଁ ମଧ୍ଯ ଟିକଟ ହେଲା । ଭାଇ ସେତେବେଳକୁ ବୋଉର 
କୋଳପୁଅ । ଜେଜେମା ଯେତେବେଳେ ଜାଣିଲେ ଯେ ବୋଉ ମଧ୍ଯ ଥୁଏଟର ବେଖୁଯିବ 
ସେତେବେଳେ ସେ ବୋଉକୁ ଡ଼ାକି କହିଲେ - ତୁ ଥିଏଟ୍ର ଦେଖବା ପାଇଁ କୋଳଛୁଆକୁ 
ଛାଡ଼ି ଦେଇ ଯିବୁ ? ସେ ଯଦି ତୋତେ ଖୋଜି କାନ୍ଦିବ ? ତୋ ପୁଅ ତ ତୋର 
ଥୁଏଟର । ସନ୍ତାନର ମାଆ ହେବା ପରେ ସନ୍ତାନ ପାଖେ ଆଉ ସବୁ ପାଖେ । ମାଆ 
ହେବା ପରେ ପୁଣି ଥ୍ରଏଟର ସଉକୀ କ'ଣ ? 


ଶ୍ରୀମତୀ ନନ୍ଦିନୀ ଶତପଥୀ ତାଙ୍କର ସାନପୁଅ. ତଥାଗତକୁ ସୁମିତ୍ରା ଚୌଧୁରୀଙ୍କ 
ପାଖରେ ଛାଡ଼ି ଅଷ୍ଟ୍ରେଲିଆ ଯିବାର ମସୁଧା କରୁଥିବାର ଶୁଣି ବୋଉ ତା ନିଜସ୍ଵ ଭାଷାରେ 
ଜେଜେମାଙ୍କର ଏହି ଯୁକ୍ତି ବାଢ଼ି ନନ୍ଦିନୀଙ୍କୁ ଅଷ୍ଟ୍ରେଲିଆ ଯାତ୍ରାରୁ ନିବୃତ୍ତ କରିଥିଲା ।` 
ମୋ ଆଭ ଏଇ ଜେଜେମାଙ୍କ ଝିଅ । ଆଭ ରୂପ ଗୁଣରେ ଅତୁଳନୀୟା ଥୁଲେ । 
ସେ ଭର୍ଣ୍ରାକୁଲାର ପରୀକ୍ଷାରେ ଉତ୍ତୀର୍ଣ୍ } ହୋଇଥିଲେ | କେହି ତାଙ୍କ ମୁହଁରୁ ପଦେ କଠୋର 
କର୍କଶ କଥା କେବେ ହେଁ ଶୁଣି ନାହି । ସେ ଥଲେ ଅମୃତହସ୍ତା । ରୋଗୀସେବାରେ ସେ 
ଅତି ନିପୁଣା ଥ୍ବଲେ। ସେଥୁପାଇଁ ଗୂହ ଚିକିତ୍ସକ ଘରକୁ ଆସିବା ମାତ୍ରେ ଆଗେ ଖୋଜୁଥିଲେ 
' ଦେଭଅପା''ଙ୍କୁ | ସେବା କ୍ଷେତ୍ରରେ ତାଙ୍କର ଆତ୍ଲୀୟ ପର ଭେଦ ନ ଥରିଲା । ଆମେ 
ତାଙ୍କୁ ବଡ଼ମା ଡ଼ାକୁଥିଲୁ । ଗାଧୋଇ ସାରି ସିକ୍ତ କେଶ ପିଠିରେ ଖୋଲି ଦେଇ ମଠା ପିନ୍ଧି 
ହାତରେ ଫୁଲ ଚାଙ୍ଗୁଡ଼ି ଧରି ଗୁଣୁଗୁଣୁ ହୋଇ ସ୍ତବ ବୋଲି ବୋଲି ସେ ଯେତେବେଳେ 
ଠାକୁର ଘରକୁ ଯାଉଥ୍ଲେ ଆମେ ତାଙ୍କୁ ମୁଗ୍ଧ ଦୃଷ୍ଟିରେ ଚାହି ରହୁଥୁଲୁଁ । ସେ ଭାଗବତ 
ପଢ଼ିଲା ବେଳେ ଆମେ ଉତ୍‌କର୍ଣ୍ଣ ହୋଇ ତାଙ୍କ ମଧୁର ସ୍ଵରକୁ ଶୁଣୁଥୁଲ । ତାଙ୍କର 
ବଡ଼ଝିଅଙ୍କ ମୂତ୍ୟୁ ପରେ ନୟନପିତୁଳା ବେଲୁ (ମୋ ବୋଉ))ର ସାନ୍ନିଧ୍ଧ ଲାଭ ପାଇଁ ସେ 
ଅଧ୍ଵକାଂଶ ସମୟରେ କଟକରେ ବାପଘରେ ରହୁଥିଲେ । ଆଭଙ୍କର ପୁଅ ନ ଥବାରୁ 
ଅଜା ଆଇଙ୍କ ଭାଇଙ୍କ ପୁଅକୁ ପୁଅ କରିଥିଲେ । ଆମେ ପିଲାଦିନୁ, ବୋଉର ମାମୁଁ ଘରକୁ 
ହିଁ ମାମୁଁ ଘର କହୁଥୁଲୁ । ବୋଉର ମାମୁପୁଅ ଭାଇମାନଙ୍କ ଠାରୁ ହି ମାତୁଳ ସ୍ନେହର ସ୍ଵାଦ 


ପାଇଥୁଲୁ । 


ଅମୂତ ଅନୁଭବ ® ୨୨ 


ସତ୍ୟଭାମାପୁରରେ ଆଭଙ୍କର ଭିନ୍ନରୂପ । ସେ ଠାକୁର ଘରୁ ବାହାରିଲା ବେଳକୁ 
ହାଣ୍ଡିଏ ନିମପତ୍ର ପାଣି ସିଦ୍ଧ ହୋଇ ରହିଥିବ । ବିହନ ଘର ପିଣ୍ଡାରେ ବସିଥିବେ ଧାଡ଼ିଏ 
ଅର୍ଵନଗ୍ନ ଗୀ ପିଲା। ବଡ଼ମା କାହାର କାଛୁ ନିମପତ୍ର ସିଝା ପାଣିରେ ଧୋଇ କଣ୍ଡୁଦାବାନଳ 
ଲଗେଇ ଦେବେ। କାହାକୁ ଚିରେଇତା ପାଣି ପେଇବେ । କାହାକୁ ପେଇବେ ବାସଙ୍ଗପତ୍ର 
ସିଝା ପାଣି । ଏପରି ନାନାପ୍ରକାର ପରିଚର୍ଯ୍ୟା ଚାଲିବ । ଏ କାର୍ଯ୍ୟକ୍ରମ ପରେ ସେମାନେ 
ଭୋଗ ଖାଇ କଳରବ କରି କରି ଯିବେ। ଦ୍ବିପହରକୁ ତାଟିଆ ଗିନା ଧରି ଆସିବେ ଗୀର 
ଝିଅ ବୋହୂ । କିଏ ପୋଟଳ ପତ୍ର ଝୋଳ ନେବ ତ କାହାପାଇଁ ହୋଇଥିବ ପସାରୁଣୀ 
ପତ୍ର ଝୋଳ । କିଏ ନେବ ଆମ୍ବ ଆଚାର ଆଉ କାହାର ଲେମ୍ବୁ ଆଚାରରେ ମନ । 

ବଡ଼ମା'ଙ୍କର ବଗିଚା କରିବା ସଉକ ଥିଲା । ବାସଗ୍ହକୁ ଲାଗି ଅଠର ଏକର 
ଥିଲା କେବଳ ଫଳ ବଗିଚା । କଦଳୀ, ଆମ୍ବ, ସପୁରୀ, ପଣସ, ଲିଚୁ, ନଡ଼ିଆ, ଗୁଆ 
ଆଦି ନାନା ଜାତି ଗଛ ଆଇ ସଜେଇ କରି ଲଗେଇଥାନ୍ତି । ମୋଜାଫରପୁରରୁ ଲିଚୁ ଗଛ, 
ଲେଙ୍ଗଡ଼ା ଆମ୍ବ ଗଛ ବନାରସରୁ ଆଣି ସେ ନିଜେ ରୋପି ଥିଲେ । ବଗିଚା ଭିତରେ 
ତିନୋଟି ପୋଖରୀ - ରସକୁଣ୍ଠ, କନକଦଣ୍ଡା, ବାରି ଗଡ଼ିଆ | ମାଛ ଯାହାକୁ ଯେତେ | 
ଜାଲପଡ଼ି ମାଛଧରା ହୋଇ ଜାଲରେ ଖେଳୁଥାନ୍ତି । ରାତି ଅଧରେ ଲୋଡ଼ା ହେଲେ ଛଣା 
ହୋଇ ଆସନ୍ତି । 

ସବୁଠାରୁ ବଡ଼ ଆକର୍ଷଣ ଥିଲା ଆଭଙ୍କ ହାତବାକ୍‌ । ସେଥୁରେ ଟଙ୍କା ପଇସା 
ଯାହା ଥାଉ, ଚିଠି ଲେଖା କାଗଜ, ଲଫାପା, ଡାକଟିକଟ, କଲମ, ପେନସିଲ, କାଗଜ 
କଟା ଛୁରୀ ଆଲ୍‌ପିନ୍‌ ଟ୍ୟାଗ, ବ୍ଲଟର ଆଦି ସୁବ୍ୟବସ୍ଥିତ ହୋଇ ରହିଥାଏ । ଆଇଙ୍କର 
ହସ୍ତାକ୍ଷର ସୁନ୍ଦର ଥିଲା । ଚିଠି ଲେଖୁବା ବେଳେ ଦୌହିତ୍ର ପୁଣ୍ଡୁ ଥଟ୍ଟା ଖେଳେ -ବଡ଼ମା ! 
ଅଜା ତ ନାହାନ୍ତି । ବସେଇ ବସେଇ ଗୋଲ ଗୋଲ ଅକ୍ଷରରେ କାହାକୁ ଚିଠି ଲେଖୁଛ ? 
ଆଇଙ୍କର ବଡ଼ଝିଅ ମାଉସୀ ଉମା ପାଞ୍ଚୋଟି ସନ୍ତାନଙ୍କୁ ଛାଡ଼ି ଦେଇ ଚାଲିଯାଇଥ୍ରଲେ । 
ଆର ସେମାନଙ୍କୁ ଲାଳନ ପାଳନ କରୁଥିଲେ । ମଉସା ତେନ୍ତୁଳିପଦାର ପଦ୍ମଚରଣ ପରିଜା 
ଦ୍ବିତୀୟ ଥର ବିବାହ କରିବା ପରେ ପିଲାଙ୍କୁ ପାଖକୁ ନେଲେ । ନୂଆ ମାଉସୀ ସ୍ଵେହମୟୀ 
ଓ ସୁହାସିନୀ । ଆମକୁ ବହୁତ ଭଲ ପାଇଲେ । 

ଆମେ ଗୋଠକଯାକ ପିଲା ବଡ଼ମାଙ୍କ ପାଖରେ ଶୋଉ । କାରଣ ସେ ଗପ 
କହିବେ । ବେଶୀ ମୋଜାଫରପୁର କଥା । ମୋଜାଫରପୁରରେ ଅଜା ମ୍ୟାଜିଷ୍ଟ୍ରେଟ ଥୁଲେ । 
ଆଭଙ୍କ କୋଳରେ ଶୁଏ ଭଗା ଅର୍ଥାତ୍‌ ବଡ଼ ମାମୁଙ୍କ ପୁଅ ଯୁଗଳ । ସେ ସବୁଠାରୁ ସାନ 
ସବୁଠାରୁ ଗେହ୍ଲା | ଆଉ ସମସ୍ତେ ତେଲୁଣି ପୋକ ପରି ଆଭଙ୍କୁ ଘେରି ଶୋଇବୁ । ବିରାଟ 
ମଶାରି । 


୨୩ @ ବାଲ୍ୟ ସ୍ମୃତି 


ବଡ଼ମା ପରଦା ମାନୁଥୁଲେ ହେଁ ଦେଢ଼ଶୁର ମଧୁସୂଦନଙ୍କ ସଂଗେ କଥାବାର୍ଭା 
କରୁଥିଲେ । ତାଙ୍କୁ ଖାଦ୍ୟ ପରିବେଷଣ କରୁଥିଲେ । ବଗପକ୍ଷୀ ପରି ଧୋବ ଫରଫର 
ଲୁଗାପିନ୍ଧି ଧଳା ରେଶମର ଚାଦର ପକାଇ ବଡ଼ମା ଦାଣ୍ଡକୁ ଆସିଲେ ଆମେ ପଚାରୁ 
ବଡ଼ମା! କୋଠିକୁ ଯାଉଛଟି ? ଆମେ କୋଠି କହୁଥିଲୁ ମଧୁବାବୁଙ୍କ ବାସଗୂହକୁ । 
ବଡ଼ମା ଅଳପ ହସି ମୁଣ୍ଡ ଟୁଙ୍ଗାରନ୍ତି। ମୋ ମା କହେ ପାଲ ଦେଢ଼ଶୁରକୁ ଆଡ଼ ହେଉନାହିଁ । 
ସେ ପେଚା ହେବ । ଗୋପାଳବଲ୍ଲଭଙ୍କ ପ୍ରଥମ ସ୍ତ୍ରୀ ନିଶାମଣିଙ୍କ ସହ ମୋ ମା ପଦ୍ଲାବତୀ 
“ ଚାନ୍ଦ” ବସିଥିଲେ । ସେଥୁପାଇଁ ମଧ୍ଯ ଦେଢ଼ଶୁରଙ୍କୁ ଆଡ଼ ହେଉ ନ ଥ୍ବଲେ । ସେଥୁପାଇଁ 
ମା ପେଚା ଦେଖିବା ମାତ୍ରେ କହେ ହେଇ ମୋ ଚାନ୍ଦ । ମଧୁସୂଦନ ଅସୁସ୍ତ ଥିବାବେଳେ 
ମା ମୋତେ ସାଂଗରେ ନେଇ ତାଙ୍କୁ ଦେଖୁବାକୁ କୋଠିକୁ ଗଲା । ମଧୁବାବୁଙ୍କ ମୁଣ୍ଡପାଖରେ 
ଗୋଟିଏ ଅପୂର୍ବ ରୂପଲାବଣ୍ୟବତୀ ମହିଳାଙ୍କ ତୈଳଚିତ୍ର ଟଙ୍ଗା ହୋଇଥଲା । ମା ସେ 
ଚିତ୍ର ମୋତେ ଦେଖାଇ କହିଲା - “' “ ସେ ମୋ ଚାନ୍ଦ” ', (ନିଶାମଣି) | ଆଇଙ୍କ 
ସଂପାଦନାରେ ଗଶିକ୍ଷାଦର୍ପଣ ନାମରେ ମାସିକ ପତ୍ରିକା ବାହାରିଲା । ବୋଉ, ମାଉସୀମାନେ, 
ଜଗବଂଧୁ ସିଂହ, ଫକୀରମୋହନ ସେନାପତି ପ୍ରମୁଖ ସେ ପତ୍ରିକାରେ ଲେଖାଲେଖ୍ 
କରୁଥିଲେ । ଜେଜେମା ଏସବୁ ଲେଖାଲେଖୁ ହାରମୋନିୟମ ବଜେଇ ଗୀତ ବୋଲିବା 
ସୁଦ୍ଧା ମଞ୍ଜୁର କରୁଥିଲେ କିନ୍ତୁ ସନ୍ତାନର ଅଯତ୍ନ ଅବହେଳା ବରଦାସ୍ତ କରୁ ନ ଥିଲେ । 

ମଧୁବାବୁ ମୋ ବୋଉର ବଡ଼ବାପା, ଆମର ବଡ଼ ଅଜା, କିନ୍ତୁ ତାଙ୍କୁ କେବେ 
ଥରେ ହେଲେ ଅଜା ଡ଼ାକିବା ମନେ ପଡ଼ୁ ନାହିଁ କି ଅଜା ଭାବରେ କଳ୍ପନା କରିବା ମନେ 
ପଡୁ ନାହିଁ । ସେ ତ ମିଷ୍ଟର ଦାସ । ମଧୁ ବାରିଷ୍ଟର, ସେ ତ ସାରା ଓଡ଼ିଶାର | ସେ କିପରି 
ପାଞ୍ଚ ସାତ ଜଣଙ୍କର ଅଜା ହେବେ ? ତଥାପି ମଧୁବାବୁଙ୍କ ଆଗ୍ରହରେ ଭାଇ କିଛିଦିନ 
ନିୟମିତ ତାଙ୍କ କୋଠିକୁ ଯାଇଥିଲେ । ପିଲାମାନେ କହନ୍ତି ସରକାର ମଧୁବାବୁଙ୍କ ମୁଣ୍ଡଟା 
କିଣି ନେଇଛନ୍ତି, ତାଙ୍କ ମୂତ୍ୟୁ ପରେ ଦେଖୂବେ ଏତେ ବୁଝି ଥୁବା ମଗଜଟା କିପରି 
ତିଆରି ହୋଇଛି । 

କଟକରେ ଭୋଳି ପୁଜାରୀ ଥୁଲେ ଜଣେ ଜଣାଶୁଣା ପାଚକ । ଭୋଳି ପୁଜାରୀଙ୍କ 
ରୋଷେଇ ବିନା ବିଭାବ୍ରତ ଘର ସଂପନ୍ନ ହୋଇ ପାରେ ବୋଲି କେହି ଭାବି ପାରୁ ନ 
ଥିଲେ । ସେ ଭୋଳି ପୁଜାରୀ ମଧ୍ଯେ ମଧ୍ୟେ ଆମ ଘରକୁ ଆସୁଥିଲେ । ଆମକୁ ଚଂପାଫୁଲ 
ଦେଉଥିଲେ । ଗହ୍‌ମା ପୁନେଇରେ ପଇତା ଓ ନଡ଼ିଆ ଦେଇ ଯାଉଥିଲେ । ସେହି ଭୋଳି 
ପୁଜାରୀ ଦିନେ ଆସି କହିଲେ-ତୁମ ଅଜା ମଧୁବାବୁ ତ ମନ୍ତ୍ରୀ ହେଲେଣି । ସେ ମାସକୁ 
ପାଞ୍ଚ ହଜାର ଟଙ୍କା ଦରମା ପାଇବେ । ତୁମେ ତ ମନ୍ତ୍ରୀଙ୍କ ନାତି ନାତୁଣୀ ହୋଇଗଲ । 


ଅମୂତ ଅନୁଭବ @ ୨୪ 


ମଧୁବାବୁଙ୍କୁ ତ ସମସ୍ତେ ମିଷ୍ଟର ଦାସ କହନ୍ତି, ଆମେ ମଧ୍ଯ ତାହାହି କହୁ । ମିଷ୍ଟର 
ଦାସ ମନ୍ତ୍ରୀ ହେଲେ ଅସହଯୋଗ ମୌସମରେ | ସେତେବେଳକୁ ବାପା ଦାଦା ଅସହଯୋଗ 
ଆନ୍ଦୋଳନରେ ଝାସ ଦେଇ ସାରିଲେଣି | କାଉନସିଲ୍‌ ବର୍ଜନ କାର୍ଯ୍ୟକ୍ରମ ବିଷୟରେ ମୁଁ 
କିଛି ବୁଝି ନ ଥୁଲେ ହେଁ ମିଷ୍ଟର ଦାସ ମନ୍ତ୍ରିତ୍‌ ଗ୍ରହଣ କରିବାଟା ଯେ ଅନେକେ ପସନ୍ଦ 
କରୁ ନ ଥିଲେ ତାହା ବୁଝି ପାରୁଥିଲି । ମିଷ୍ଟର ଦାସ ମୋ ବୋଉର ଜ୍ୟେଷ୍ଠତାତ । 
ଦେଶପାଇଁ ଜୀବନ ଉତ୍ସର୍ଗ କରିବା, ସ୍ଦେଶୀ ବ୍ୟବହାର କରିବାର ପ୍ରେରଣା ସେ ତାଙ୍କ 
ଠାରୁ ପାଇଥୁଲା । ମହାତ୍ଳା ଗାନ୍ଧୀଙ୍କ ଖଦୀ ଆନ୍ଦୋଳନର ବହୁପୁର୍ବରୁ ମିଷ୍ଟର ଦାସଙ୍କ 
ଭାଷଣ ଶୁଣି ବୋଉ ସୁତା କାଟୁଥିଲା । ପିତୃକୂଳ ପ୍ରତି ମମତା କେଉଁ ଝିଅର ନାହ ! କିନ୍ତୁ 
ଷୋ ଦାଦା ଓ ମାମ୍ୁରମାନେ ଯେତେବେଳେ ମିଷ୍ଟର ଦାସଙ୍କ କୁଶପୁତ୍ତଳିକା ଦାହ କଲେ 
ବୋଉ ମୁହଁ ବୁଜି ତାକୁ ହଜମ କଲା । ଶ୍ରୀ ଯଦୁମଣି ମଙ୍ଗରାଜଙ୍କ ମୁହଁରୁ ଶୁଣିବା କଥା - 
ମିଷ୍ଟର ଦାସ ମନ୍ତ୍ରୀ ପଦ ଗ୍ରହଣ କରି ଯେଉଁଦିନ ପ୍ରଥମେ କଟକ ଆସିଲେ ରେଳଷ୍ଟେସନର 
ମେହେନ୍ତର ତାଙ୍କୁ ଦେଖ୍ନ ନ ଦେଖଲା ପରି ହୋଇ ଚାଲିଗଲା । କୋଠିକୁ ଆସି ତାଙ୍କ 
କୁଶ ପୁତ୍ତଳିକା ଦାହ ହେବା କଥା ଶୁଣି ସେ କୁଆଡ଼େ କହି ଥୁଲେ- ଯେ ଗୋକୁଳାନନ୍ଦ, 
ରାଜକିଶୋର, ବାଲ୍ମୁକୁନ୍ଦକେ ଆମି ହାତେ କରେ ମାନୁଷ୍‌ କରେ ଛିଲାମ୍‌ ତାଦେର୍‌ 
ଛେଲ୍ଵେରା ଆମାୟ ଜ୍ୟାନ୍ତ ପୋଡ଼ାଲ ? ଆମି ମନ୍ତ୍ରୀ ଜୟେ ଏମନ୍‌ କି ଅପରାଧ୍‌ କର୍ଲାମ୍‌ 
ଯେ ଷ୍ଟେନେର୍‌ ମ୍ୟାଥର୍‌ ଓ ଆମାସୟ ସେଲାମ୍‌ କର୍‌ଲୌ ନା ? 

ପରବର୍ତୀ କାଳରେ ( ଷଢ଼େଇକଳା, ଖରସୁଆ) ଓଡ଼ିଶା ସୀମା ଆନ୍ଦୋଳନ ବେଳେ 
ଯେତେବେଳେ ମୁଖ୍ୟମନ୍ତ୍ରୀଙ୍କ କୁଶପୁଭଳିକା ଦାହ କରାଗଲା ସେତେବେଳେ କେତେକ 
ବୟୋବୁଦ୍ଧ କହିଲେ ନବବାବୁ ମଧୁବାବୁଙ୍କୁ ଜିଅନ୍ତା ପୋଡ଼ି ଥିଲେ । ଲୋକେ ନବବାବୁଙ୍କୁ 
ଜିଅନ୍ତା ପୋଡ଼ିଲେ । 

ଦିନେ ସଂଧ୍ୟାବେଳେ ମାଆ ଓ ମୁଁ ଛଡ଼ା ଆଉ କେହି ନ ଥାନ୍ତି । ଆମେ 
ସେତେବେଳେ ଆମ ବଡ଼ ଘରେ ରହୁଥାଉ । ମୁଁ ଦାଣ୍ଡ ବାରଣ୍ଡାକୁ ଆସି ଦେଖଧଲି ଜଣେ 
ବୁଢ଼ା ଚୂପଚାପ୍‌ ହୋଇ ବସିଛନ୍ତି । ମା କୁ ସେ କଥା କହିଲାରୁ ସେ କବାଟ ଉହାଡ଼ରୁ 
ତାଙ୍କୁ ଚାହି ହାତେ ଜିଭ କାମୁଡ଼ି ପକେଇ କହିଲା - '' ମଧୁବାବୁ | ତାଙ୍କୁ ପ୍ରଣାମ କରିବା 
ଭଳି ହେମତ ସୁଦ୍ଧା ମୋ ଭିତରେ ନ ଥ୍ବଲା । ସେ କିଛିକ୍ଷଣ ଚୂପ୍‌ଚାପ୍‌ ବସି ରହି ଉଠି 
ଚାଲିଗଲେ । 

ଆଉ ଥରେ ଦେଖୁଲି ଗୋଟାଏ ପ୍ରଶସ୍ତ ଘରେ ଧଳା ଚାଦର ଗଦି ଉପରେ 
ପଡ଼ିଛି । ଦୁଇଜଣ ବୃଦ୍ଧ ତକିଆକୁ ଆଉଜି କଥାବାର୍ତା ହେଉଛନ୍ତି । ସେ ଦୁହେଁ ଥୁଲେ 


୨୫ @ ବାଲ୍ୟ ସ୍ମୃତି 


ମଧୁସୂଦନ ଦାସ ଓ ମୋହନ ଦାସ କରମଚାନ୍ଦ ଗାନ୍ଧୀ । ପରବର୍ତୀ କାଳରେ ଜାଣିଲି 
ମିଷ୍ଟର ଦାସ ସେଦିନ ମହାତ୍କା ଗାନ୍ଧୀଙ୍କୁ ହାତ ଆଙ୍ଗୁଳିର କାର୍ଯ୍ୟ ସହିତ ମସ୍ତିଷ୍ଠ ବା ବୁଦିବୃଭ୍ିର 
ବିକାଶର କିପରି ସମ୍ବନ୍ଧ ରହିଛି ତାହା ବୁଝାଇ ଥୁଲେ ଏବଂ ଗାନ୍ଧିଜୀ ମଧ୍ଯ ମିଷ୍ଟର ଦାସ୍‌ଙ୍କର 
ଏହି ସିଦ୍ଧାନ୍ତ କଥା ଲେଖୁଛନ୍ତି ଓ ଏକାଧ୍ଵକ ସଭାରେ କହିଛନ୍ତି । 

ମୋ ଜେଜେ ମିଷ୍ଟର ଦାସ୍‌ଙ୍କର ଜୁନିଅର ଥୁଲେ ଏବଂ ଏକଦା ତାଙ୍କର ଦକ୍ଷିଣ 
ହସ୍ତ ଥୁଲେ । ପରେ ଦୁହିଙ୍କ ମଧ୍ଯରେ ମତାନ୍ତର ଘଟିଥୁଲା । କିନ୍ତୁ ଜେଜେ ଯେତେବେଳେ 
ଗୋପାଳବଲ୍ଲଭଙ୍କ ଝିଅ ମୋ ବୋଉକୁ ବୋହୂ କରିବା ପାଇଁ ଆଗ୍ରହୀ ହେଲେ ମିଷ୍ଟର 
ଦାସ୍‌ ସେ କଥା ଶୁଣି ଅନୁଜଙ୍କୁ କହିଲେ - ଗୋକୁଳାନନ୍ଦ ସଂଗେ ମୋର ମତାନ୍ତର 
ହେଲେ କ'ଣ ହେଲା ହ ତା ପୁଅ ସୁପୁତ୍ର । ତୁ ସେଠି ବନ୍ଧୁଘର କର । 

୧ ୯ ୩୦ରେ ବୋଉକୁ ବ୍ରିଟିଶ ସରକାର ରାତି ଅଧରେ ଗିରଫ କରିବାରୁ ମିଷ୍ଟର 
ଦାସ ଉତେଜିତ ହୋଇ ବଡ଼ଲାଟଙ୍କ ନିକଟରେ ଅଭିଯୋଗ କରିବାକୁ ବାହାରିଲେ । 
ସ୍ଵାମୀ ବିଚିତ୍ରାନନ୍ଦ ଦାସ ତାଙ୍କୁ ସେଥ୍ପରୁ ନିବର୍ତାଇ ଥିଲେ । ମୋ ଆଭ ଯେତେବେଳେ 
ତାଙ୍କ ବିକ୍ଷୁବଚ୍ଧ ଅନ୍ତରକୁ ଶାନ୍ତ କରିବା ପାଇଁ କୋଠିକି ଗଲେ ମିଷ୍ଟର ଦାସ କହିଲେ - 
ବେଲୁ ଏକି ବାଟ ଧରିଛି ? କାହା ଝିଅ, କାହା ବୋହୁ ! ତୁମେ ତାକୁ ଏଥରୁ ନିବର୍ରାଅ | 
ଆଭ କହିଲେ -ସେ ତା ସ୍ଵାମୀର ଅନୁଗାମିନୀ ହୋଇଛି, ମୁଁ କଣ କହିବି ? ମିଷ୍ଟର ଦାସ 
ଉତ୍ତେଜିତ ହୋଇ କହିଲେ - ତା ସ୍ଵାମୀ କଣ ତା ମାଆ ଠାରୁ ବଡ଼ ? 

ପିଲାଦିନର ଏହି ରହସ୍ୟାବୂତ୍ତ ବ୍ୟକ୍ତିତ୍ଵର ମହନୀୟତା ଉପଲବ୍ଧି କରିବାର ବୟସ 
ହେଲା ବେଳକୁ ସେ କାଳକବଳିତ ହୋଇ ସାରିଥିଲେ । 

ତେଣୁ ମୋ ପାଇଁ ମଧ୍ଯ ସେ ପ୍ରବାଦ ପୁରୁଷ ହୋଇ ରହିଲେ । _ 

ବୋଉର ସହୋଦର ଭାଇ ନ ଥିଲେ । ବୋଉ ମାମୁଁ ଘର ହି ଥ୍ବଲା ଆମ 
ମାମୁଁଘର । ବୋଉର ମାମୁଁ ପୁଅ ଭାଇମାନଙ୍କୁ ଆମେ ପିଲାଦିନୁୁଁ ମାମୁଁ ବୋଲି ଜାଣିଛୁ । 
ମାମୁଁମାନେ ଆମକୁ ସ୍ଵେହରେ ବୁଡ଼େଇ ଦେଉଥିଲେ । ବୋଉର ତିନି ମାମୁଁ - ରାଜ 
କିଶୋର, ନବକିଶୋର ଓ ବୀର କିଶୋର | ସେମାନଙ୍କୁ ଆମେ ଜେଜେ ଡ଼ାକୁଥିଲୁ | 
ତିନି ଜେଜେଙ୍କର ନଅ ପୁଅ ଦୁଇଝିଅ । ସମସ୍ତେ ଏକାଠି ରହୁଥିଲେ । ମଝିଆଁ ଜେଜେ 
ନିବକିଶୋରଙ୍କର କାଳ ହୋଇଗଲା । ବଡ଼ ଜେଜେ ଏହି ପିତୃହୀନ ଝିଆରୀ ପୁଡୁରାଙ୍କୁ 
ପାଳିଲେ । ବଡ଼ ଜେଜେ ମଧ୍ଯ ସୁରାପାନ କରୁଥିଲେ ମଝିଆଁ ଜେଜେଙ୍କୁ ଶ୍ମଶାନରେ 
ଦାହ କରି ଆସି ସେହିଦିର୍ନୁଁ ସେ ଆଉ ମଦ ସ୍ପର୍ଶ କଲେ ନାହିଁ । ପଣ୍ଡିତ ମାନଙ୍କୁ ବସାଇ 
ଜଗନ୍ନାଥ ଦାସଙ୍କ ଭାଗବତର ଶୁଦ୍ଧ ସଂସ୍କରଣ ବାହାର କରିବା କାମରେ ବ୍ରତୀ ହେଲୋ 


ଅମୂତ ଅନୁଭବ @ ୨୬ 


ବଡ଼ ଜେଜେଙ୍କର ଏହି କାର୍ଯ୍ୟଟି ଓଡ଼ିଶାରେ ଅବିସ୍କରଣୀୟ ହୋଇ ରହିଛି । ଏହାଛଡ଼ା 
ସେ ଡ଼େପୁଟି ମ୍ୟାଜିଷ୍ଟ୍ରେଟ୍‌ କାର୍ଯ୍ୟରୁ ଅବ୍ୟାହତି ନେବା ପରେ ଯେତେବେଳେ ବଡ଼ 
ଦେଉଳର ଦେଏ୍‌ନ ନିଯୁକ୍ତ ହେଲେ ସେତେବେଳେ ପୁରୀ ଦେଉଳରେ ଘୋର ଅବ୍ୟବସ୍ଥା 
ଦେଖାଦେଇଥିଲା । ଦେଉଳର ବିଧବିଧାନକୁ ବ୍ୟବସ୍ଥିତ ଭାବରେ ଚଳାଇ ଥିବାରୁ ତୀଙ୍କୁ 
ବହୁ ଲୋକ - ତାଙ୍କର ସମାଲୋଚକ ସୁଦ୍ଧା ପ୍ରଶଂସା କରୁଥିଲେ ଏବଂ ବ୍ରିଟୀଶ ସରକାର 
ତାଙ୍କୁ ସ୍ଵର୍ଣ୍ଣ ପଦକ ଦେଇ ସମ୍ମାନିତ କରିଥିଲେ । ସାନ ଜେଜେ ଆଠଗଡ଼, ନରସିଂହପୁର 
ପ୍ରଭୂତି ଗଡ଼ଜାତରେ ଦେଏାନ୍‌ ଥିଲେ । ° 


ମାମୁଁ ଘରେ କିଶୋର ମେଳା । ପ୍ରମୋଦ କିଶୋର ବଡ଼ ମାମୁଁ । ବୋଉ କହେ 
ତାଙ୍କୁ ଦେଖଲେ ଯୁଧ୍ଶ୍ଢିରଙ୍କ ଚରିତ୍ର ମନେ ପଡ଼େ । ଚନ୍ଦ୍ରକିଶୋର ବେଙ୍ଗ ମାମୁଁ । ମାମୁଁ 
ଘରେ ଆଗେ ଘୋଡ଼ାଗାଡ଼ି ଥୁଲା । ପଛନ୍ତେ ଆସିଲା ମୋଟର - ଫୋର଼ଁ, 
ସ୍ୟାଣ୍ତଲର, ଶୋଭରଲେ, ପଣ୍ଠଆକ୍‌ - କେତେ ନାଆଁର ଗାଡ଼ି | ଗାଡ଼ି କଲିକତାରୁ ଆସିବା 
ମାତ୍ରେ ବେଙ୍ଗମାମୁଁ ଗାଡ଼ିଟା ଖୋଲି ପକାଇ ତାର କଳକବଜା ଯୋଡ଼ନ୍ତି । ବେଙ୍ଗମାମୁଁ ତ 
ଇଞ୍ଜନିୟର ବା ମୋଟର ମେକାନିଜମ୍‌ ଜାଣି ନ ଥଲେ । ଗାଡ଼ି ଖୋଲିବା ଫଳରେ 
ଗାଡ଼ିଟି ଶୀଘ୍ର ଖରାପ ହୋଇଯାଏ । ପୁଣି ନୂଆ ଗାଡ଼ି ଆସେ । ବେଙ୍ଗମାମୁଁଙ୍କୁ କେହି ଏ 
ବିଷୟରେ କିଛି କହନ୍ତି ନାହିଁ । ଏହିପରି ଗାଡ଼ି ଖୋଲି ଖୋଲି ସେ ମୋଟର ଗାଡ଼ି 
ବିଶେଷଜ୍ଞ ହୋଇ ଗଲେ ଏବଂ ସରକାରୀ ମୋଟର - ଇନ୍ବପେକଟର କାମ ମଧ୍ଯ 
କଲେ । 

ବେଙ୍ଗମାମୁଁଙ୍କର କୁକୁର ପାଳିବା ସଉଖ ଥିଲା । ସ୍ପାନିଏଲ, ଗ୍ରେଟଡ଼େନ୍‌, ରିଟ୍ରିଭର୍‌, 
ଗ୍ରେହାଉଣ୍ଡଟ୍‌, ବୁଲଡଗ୍‌ ନାନା ଜାତି କୁକୁର । ବାଞ୍ଚା ମେହେନ୍ତର ସେମାନଙ୍କ ପାଇଁ ମାଂସ 
ଭାତ ହଳଦୀ ପକାଇ ରାନ୍ଧୈ । ସେମାନଙ୍କ ଯତ୍ନ ନିଏ । ପରେ ବେଙ୍ଗମାମୁଁଙ୍କର ଗାଭ 
ସଉକ ହେଲା । ହଂସୀ, ମଣ୍ଠେଗୁମରୀ, ବନାରସୀ, ହରିଆନା ଆଦି ନାନା ଜାତି ଗାଇ 
ଆଣି ସେ ରଖିଲେ । ସବୁ ମାମୁଁଙ୍କ ପାଇଁ ଜଣେ ଜଣେ ଚାକର ଥିଲେ । ବେଙ୍ଗମାମୁଁ ତାଙ୍କ 
ଚାକରକୁ ମୋଟର ଚାଳନା, ମୋଟର ମରାମତି ଆଦି କାମ ଶିଖାଇ ସ୍ଵାବଲମ୍ବୀ କରି 
ଦିଅନ୍ତି । କାହାକୁ କାହାକୁ ମୁଳଧନ ଦେଇ ବ୍ୟବସାୟରେ ଲଗାଇ ଦିଅନ୍ତି । ସେ ଭାରି 
ଥଟିଲି ମଧ୍ଯ ଥୁଲେ । ଯାହାକୁ ଯେପରି ଥଟ୍ଟା କଲେ ଶୋଭା ପାଇବ ତାଙ୍କୁ ସେହିପରି ଥଟା 
କରୁଥିଲେ । ଖୋଦ ବଡ଼ ଜେଜେ ମଧ୍ଯ ସେଥିରୁ ବାଦ ପାଉ ନ ଥିଲେ । ଥରେ ବେଙ୍ଗମାମୁଁ 
ଓ ବଡ଼ଜେଜେ ସାଂଗ ହୋଇ ପୁରୀ ଯିବା କଥା ଥିଲା । ରେଳଗାଡ଼ି ଆସିବାର 


୨୭ @ ବାଲ୍ୟ ସ୍ମୃତି 


ନିର୍ଦିଷ୍ଟ ସମୟର ଅନ୍ୟୁନ ଅଧଘଣ୍ଟାଏ ପୂର୍ବରୁ ବଡ଼ଜେଜେ ଷ୍ଟେସନରେ ପହଞ୍ଚୁବାରେ 
ଅଭ୍ୟସ୍ତ । ସେଦିନ ତାଙ୍କର ଷ୍ଟେସନକୁ ଯିବା ସମୟ ହୋଇଗଲା । ବେଙ୍ଗମାମୁଁଙ୍କର 
ଦେଖାନାହି । ତଥାପି ସେ ୫/୭ ମିନିଟ୍‌ ବେଙ୍ଗମାର୍ମୁଙ୍କ ପାଇଁ ଅପେକ୍ଷା କରି ତାଙ୍କ 
ହେରିଲ୍‌ ଦାର ମାମୁଁଘରେ ଗୁମାସ୍ତାଙ୍କୁ ହେରିଲ୍‌ଦାର୍‌ କହନ୍ତି) ସଂଗେ ରେଳ ଷ୍ଟେସନ୍‌କୁ 
ଚାଲିଗଲେ । ବେଙ୍ଗମାମୁଁ ଯଥା ସମୟରେ ଷ୍ଟେସନରେ ପହଞ୍ଚୁ ହସି ହସି ହେରିଲ୍‌ଦାରକୁ 
କହିଲେ ତମେ ଓ ବାପା ଇଞ୍ଜିନ୍‌ ପାଖ ଡ଼ବାରେ ବସିଯିବ । ତା ହେଲେ ମୁଁ ପୁରୀରେ 
ପହଞ୍ଚୁବା ଆଗରୁ ତମେ ଆଗ ପହଞ୍ଚୁଯିବ। ବେଙ୍ଗ ମାମୁଁଙ୍କୁ ନିଜ ହାତରେ ଭାତ ଗୋଳେଇ 
ଆସୁ ନ ଥିଲା । ବଡ଼ଜେଜେ ଭାତ ଗୋଳେଇ ଦେଉଥୁଲେ । ନିକୁଞ୍ଜ କିଶୋର ମୂଷୁ 
ମାମୁଁ । ସେହି ଏକା ଗ୍ରାଜୁଏଟ୍‌ ମାମୁଁ । ଚମତ୍‌କାର କବିତା ଲେଖନ୍ତି । “ “ ମାୟାପୁରୀ 
ସୁନାକାଠି ଛୁଇଁ ଦେଲା କିଏରେ ଛାଇଘୋଚେ ନିଜ ମଡ଼ା ନିକାଞ୍ଚନ ଦେଶେ” ' ' “ ଶରତ 
ଆସିଛି ତାର ଦୋହଲା କାଇଁଶ ବନେ ଶୁଭୁଛି ସରମଛୁଆଁ ଦରଫୁଟା ବାଣୀ”” ଆଦି 
ତାଙ୍କର କବିତା ଆମେ ମୁଗ୍ଧ ହୋଇ ପଢ଼ୁ । ସେ ଜଣାଣ ଓ ଭଜନ ମଧ୍ଯ ରଚନା କରୁଥିଲେ । 
ନିମାଇଁ ହରିଚନ୍ଦନ - ତାଙ୍କୁ ଆମେ ରାଜା ନିମାଇଁ ଡ଼ାକୁଥୁଲୁ - ସେ ଭଜନ ଭାବବିହ୍ବଳ 
ହୋଇ ବୋଲୁଥିଲେ । ଡ଼ିଷ୍ଟ୍ରିକଟ୍‌ବୋଡ଼ ଚେୟାରମ୍ୟାନ ମଧ୍ଯ ହୋଇ ଥଲେ । ମୁଁ ତାଙ୍କୁ 
ଡ଼ାକୁଥିଲି ସାନବାପା । 


ଉପେନ୍ଦ୍ରକିଶୋର - ଉପମାମୁଁଙ୍କୁ ଅଜା ପୁଅ କରିଥଲେ | ସେଥୁପାଇଁ ସେ ମଧ୍ୟେ 
ମଧ୍ଯେ ସତ୍ୟଭାମାପୁରରେ ରହୁଥିଲେ । ସେ ମଧ୍ଯ କବିତା ଲେଖୁଥିଲେ । ଛବି ଆଙ୍କୁ 
ଥିଲେ । ' ମଲାଜହ୍‌ ' ଉପନ୍ୟାସ ଲେଖ ସେ ଓଡ଼ିଆ ଭାଷାର ବାକ୍ଯବିନ୍ୟାସରେ ଯୁଗାନ୍ତର 
ସୃଷ୍ଟି କଲେ । ମାମୁଁ ଜଣେ କଳାପ୍ରେମୀ । ତାଙ୍କ ଚାରିପାଖ ଶ୍ରୀ ସଂପନ୍ନ କରି ରଖ୍ମବାରେ 
ସେ ଧୁରନ୍ଧର । ମାମୁଁ ୧୯୩୦ରେ ଖଦୀ କାମ ମଧ୍ଯ କରିଥିଲେ । ସେ ଭାଗବତ 
ଧର୍ମସାର ସଂପାଦନା ନ କରି ଥିଲେ ତାହା ପ୍ରକାଶିତ ହୋଇ ପାରି ନଥାନ୍ତା । ଓଡ଼ିଶାର 
ଇତିହାସକୁ ଚିତ୍ରିତ କରିବା ପାଇଁ ଗୋପବଂଧୁ ଚୌଧୁରୀଙ୍କର କଳ୍ପନାକୁ ମାମୁଁ ହିଁ ରୂପାୟିତ 
କରିବାରେ ମୁଖ୍ୟ ଥିଲେ । ତାଙ୍କର କଟକରୁ କେନ୍ଦ୍ରାପଡ଼ାକୁ ମୋଟର ଲଞ୍ଚ୍‌ ଚାଲୁଥିଲା । 
ଏଣେ “ ନାଚୁଣୀ' ମାସିକ ପତ୍ରିକା ସଂପାଦନାରେ ସେଇ ଥିଲେ ମୁଖ୍ୟ | 

ଦେବେନ୍ଦ୍ର କିଶୋର, ଦେବମାମୁଁ, କଢ଼ାଙ୍ଗକୁ ପୁଅ ହୋଇ ଯାଇଥିଲେ । ସେହି 
ଏକା ଖଦଡ଼ ପିନ୍ଧୁଥୁଲେ ଏବଂ ଗାନ୍ଧୀ ବିଚାର ପ୍ରତି ଶ୍ରଦ୍ଧାବାନ୍‌ ଥିଲେ । ସେ କିଛିଦିନ 
ଜିଲ୍ଲାବୋଡ଼ ଚେୟାରମ୍ୟାନ ମଧ୍ଯ ହୋଇଥିଲେ । ଅବଶିଷ୍ଟ ନଗେନ୍ଦ୍ର କିଶୋର, ନରେନ୍ଦ୍ର 


ଅମୂତ ଅନୁଭବ @ ୨୮ 


କିଶୋର, ନଗି ମାମୁଁ ଓ ନରି ମାମୁଁ ଯଥାକ୍ରମେ ରେଭେନ୍ଚା କଲେଜ୍‌ ଓ ଇଞ୍ଜନିୟରିଂ 
ସ୍କୁଲର ଛାତ୍ର ଥୁଲେ । ନଗି ମାମୁଁ ପିଲାଦିନେ କୌଣସି ସାଂଙ୍ଘୀତିକ ରୋଗରେ ପୀଡ଼ିତ 
ହୋଇ ଥୁବାରୁ ଦୁର୍ବଳ ସ୍ଵାସ୍ଥ୍ୟ ଥିଲେ । ନରିମାମୁଁ ଥିଲେ ସଂଗୀତପ୍ରେମୀ ରବୀନ୍ଦ୍ର କିଶୋର 
- ମଙ୍ଗୁ ମାମୁଁ ଗୌରକିଶୋର - ମଣୁ ମାମୁଁ ଥିଲେ ଆମର ଖେଳସାଥୀ | ମାମୁଁଘର ଦୁଇ 
ମାଉସୀ ପ୍ରମିଳା-ମାଳ ଅପା ଓ ଶକୁନ୍ତଳା - କୁନଅପା କଣ୍ଟା ପାରିର ଯଥାକ୍ରମେ ଜଗନ୍ନାଥ 
ଦାସ ଓ ଦ୍ଵାରିକା ନାଥ ଦାସଙ୍କୁ ବିବାହ କରିଥଲେ । 


ମାର୍ମ୍ଘରେ ତାରଜାଲି ଦିଆ ବଗିଚାରେ ନାନାଜାତି ଚଢ଼େଇ ରହିଥାନ୍ତି । 
ଲ୍ୟାଭେଣ୍ଡର ଲତା ଛାଇ କରିଥିବା ପାଣି ହାଉଦାରେ ରଙ୍ଗୀନ୍‌ ମାଛ ଖେଳୁଥାନ୍ତି । ହରିଣ, 
ଖୁରାଣ୍ଟ ୬ ଠେକୁଆ, ଗିନିପିଗ୍‌ ଯତ୍ନରେ ରହିଥାନ୍ତି । ଗୋଟାଏ ଓରାଂଓଟାଂ ମଧ୍ଯ ଆସି 
ରହିଥିଲା । ତାର ନାଆଁ କୂ ଥଲା । ସାନଜେଜେ ଗଡ଼ଜାତରୁ ବାଘଛୁଆ ମଧ୍ଯ ପଠାଇଥିଲେ । 
କୁକୁଡ଼ା ଘରେ ନାନା ଜାତି କୁକୁଡ଼ା, ହଂସ ଘରେ ହଂସ, ଘୋଡ଼ାଶାଳରେ ଘୋଡ଼ା, 
ଗୋଶାଳାରେ ନାନାଜାତି ଗାଭ୍, ଭୋଳା ପିତ୍ତଳ ବାଲଟିରେ ଦୁଧ ଦୁହେଁ । 


ଦଶହରା ଦିଆଲୀରେ ମାର୍ମୁଘର ଗାଡ଼ିରେ ନଶି ଗା ମାମୁଁ ଦେବୀ ଦେଖାଇ ନିଅନ୍ତି । 
ବିଲଗୋରିଆ ଦୋକାନରେ ଟଫି ଚକୋଲେଟ ଆମ ଆଗରେ ଦୋକାନୀ ଗଦେଇ ଦିଏ । 
ମାମୁଁ ଘରେ ବିଭାଘରେ ଫୁଅ ଏକୋଇଶିଆରେ ମୋହନ ଗୋସେଇଁଙ୍କ ଥୁଏଟର, ବାରବାଟିଆ 
ସୋମନାଥ ମହାପାତ୍ରଙ୍କ ଗୋଟିପୁଅ ନାଟ ହୁଏ। ଗଦେଇ ନନ୍ଦ ପାଲା କରନ୍ତି। ମାର୍ମୁମାନେ- 
ସିନେମା ମଧ୍ଯ କଲେ। ନାଆଁ ଏକମି ଥ୍ରଏଟର । ଆଭ କହୁଥିଲେ ତାଙ୍କ ବାପା ନନ୍ଦକିଶୋରଙ୍କ 
ଅମଳରେ ବନାରସରୁ ଯମୁନା ବାଇ ନାଚିବାକୁ ଆସୁଥିଲେ । ଆମେ ଦେଖୁଛୁ ଅପନ୍ନା 
ପାଣିଗ୍ରାହୀ ଓ ସେହିପରି ଲବ୍ଧପ୍ରତିଷ୍ଠ ସଙ୍ଗୀତଜ୍ଞ ଆସିଲେ ମାମୁଁ ଘରେ ସଂଗୀତ ଆସର 
ବସେ । ପୁଣି ନବଦ୍ଵୀପରୁ ରାମଦାସ ବାବାଜୀ ଆସି ମାର୍ମୁ ଘରେ ଚବିଶ ପ୍ରହରୀ କୀର୍ରନ 
କରନ୍ତି । ଆଭ ପ୍ରଭୂତି ତାଙ୍କ ଚେଲା । ଖୁବ୍‌ ଖୂଅଣ ପିଅଣ ଆୟୋଜନ ହୁଏ । ବାବାଜୀ 
ମହୋଦୟ ଚିନି ଖାଆନ୍ତି ନାହିଁ । କଲିକତାରୁ “ ' ନତୂନ ଗୁଡ଼େର ସନ୍ଦେଶ” ' ଆସେ | ବହୁତ 
ନିମନ୍ତ୍ରିତ ଭଦ୍ରବ୍ୟକ୍ତି ଆସନ୍ତି । ଖୁବ୍‌ ଭୋଜିଭାତ ହୁଏ । 

ରାଜକିଶୋର ଦାସ ବଡ଼ଜେଜେଙ୍କ ସ୍ତ୍ରୀ ଆମର ମାମୁଁ ବୋଉ । ସେ ସୁଗୁୂହିଣୀ 
ଭାବରେ ଖ୍ୟାତି ଅଜିଥ୍ବଲେ । ଶାନ୍ତ ସଂଯତ ବ୍ୟବହାର । ତାଙ୍କର ଆକଟ କରିବା ଶୈଳୀ 
ନିଆରା । ମୁଁ ଜନ୍ମ ହେବା ପରେ ଥରେ ବୋଉ କୌଣସି ଝିଅର ଅସଂଯତ ଆଚରଣ 
କଥା ଶୁଣି ହସିଲା । ମାମୁଁ ବୋଉ ବୋଉକୁ ଆକଟ କରି କହିଲେ - ବେଳୁ ! ତୋର ଝିଅ 


୨୯ 6 ବାଲ୍ୟ ସ୍ମୃତି 


ହେଲା ଦିନୁଁ ଆମେ କାହାରି କଥା ଶୁଣି ହସୁ ନାହୁଁ କାଳେ ତୋ ଝୁଅ ନୀ ପକାଇବ ଆମ 
ମୁଣ୍ଡ ତଳକୁ ହେବ ଏହି ଭୟରେ । ତୁ ପୁଣି ହସୁଛୁ ! ସେହି ଦିନ୍ୁଁ ବୋଉର ଏସବୁ 
ବ୍ୟାପାରରେ ହସିବା ବନ୍ଦ ହେଲା । 

ନବକିଶୋର ଦାସଙ୍କ ସ୍ତ୍ରୀ ବୋଉ ମଝିଆଁ ମାଇଁ ପିଠାପଣା, ପରିବାକଟା, ଗୁଣି 
ତିଆରି, ନାତିନାତୁଣୀଙ୍କ ଦେଖରେଖ୍‌ରେ ସମୟ ବିତାତନି | ସେ ଶାଶୁ ଶଶୁରଙ୍କ ନାମ ଧରୁ 
ନ ଥିଲେ । ଶଶୁରଙ୍କ ନାମ ନନ୍ଦ କିଶୋର । ନାତିକୁ “ କମଳଲୋଚନ ଶ୍ରୀହରି” ଶିଖାଇଲା 
ବେଳେ ଶିଖାଇଲେ ‹ ' ଫନ୍ଦପନ୍ଦନ ଗୋପୀନାଥ)” ' ନାତି କହିଲା ' ଫନ୍ଦଫନ୍ଦନ ଗୋପୀନାଥ” 
ବୋଉ ମଝିଆ ମାଇଁ ତାକୁ କହିଲେ - ଫନ୍ଦଫନ୍ଦନ କଣ କହୁଛ ? କହ ନନ୍ଦନନ୍ଦନ 
ଗୋପୀନାଥ) । 


ସାନ ଜେଜେଙ୍କ ସ୍ତ୍ରୀ ଟକିମା । କଳା ଟିକିଲି ନାଇ ଥାଆନ୍ତି । ସୁକେଶୀ । 
ଅଳ୍ପବୟସରେ ତାଙ୍କର କାଳ ହୋଇଯାଇଥିଲା । 


ମାଇଁମାନଙ୍କ ଶରଧା କହିଲେ ନ ସରେ । ମାମୁଁମାନେ ଚିପା ପାଇଜାମା ରେଶମୀ 
କୁତ୍ତା ପଗଡ଼ି ମୁଣ୍ଡରେ ବାନ୍ଧି, ଜରିଦିଆ ନାଗରା ଜୋତା ପିନ୍ଧି, ଗଳାରେ ଗଜ୍ଚରାମାଳ 
ସଂଗେ କପ୍ପୂରମାଳୀ ପିନ୍ଧି ବରବେଶ ହୋଇ ଫୁଲରେ ସଜା ହୋଇଥିବା ମୋଟରରେ 
ବସି ବିଭା ହେବାକୁ ଯାଇ ମାଇଁ ଆଣନ୍ତି । ଖୁବ୍‌ ପାଟପିତାମ୍ବରୀ ହୀରାନୀଳା ମୋତି ଗହଣା 
ପିନ୍ଧା ମାଇଁ ସବାରିରୁ ଓହ୍ଲେଇ ଓଢ଼ଣା ପକେଇ ଲଇଁ ଲଇଁ ଚାଲନ୍ତି । ଓଢ଼ଣା ଟେକି ମୁହଁ 
ଦେଖାଇଲେ ଆଖୁ ଦୁଇଟି ବୁଜି ଦିଅନ୍ତି । ପ୍ରତ୍ୟେକ ମାଇଁଙ୍କର ଗୋଟାଏ ଗୋଟାଏ 
ବିଶେଷ ଗୁଣ । ବଡ଼ ମାଇଁ ଆଦରମଣିଙ୍କର ସ୍କରଣ ଶକ୍ତି ପ୍ରଖର । ପଢ଼ାଶୁଣାରେ ମନ । 
ବୋଉ ଶିଖାରେ ପଡ଼ି ସେ ଓ ନୂଆ ମାଇଁ ବସନ୍ତକୁମାରୀ ଦିନାକେତେ ଖଦଡ଼ ପିନ୍ଧିଲେ, 
ହିନ୍ଦୀ ପଢ଼ିଲେ । ନୂଆ ମାଇଁଙ୍କର ହସ୍ତାକ୍ଷର ସୁନ୍ଦର । ସାନ ମାଇଁ- ମୁଁ ଡ଼ାକେ ସାନ ବୋଉ 
ଚନ୍ଦ୍ରପ୍ରଭା ରୂପରେ ଚନ୍ଦ୍ରପ୍ରଭା । ତାଙ୍କ ମାଂସ ରନ୍ଧା, ପାନଭଙ୍ଗା, କେଶସଜା ଆଦିର 
ପଟ୍ଟାନ୍ତର ନାହିଁ । ଆମ ମାଇଁ ଉର୍ମିଳା କଳାପ୍ରେମୀ, ଛବି ଆଙ୍କନ୍ତି, କବିତା ଲେଖନ୍ତି | ଚିତା 
ମୁରୁଜ ଫୂଲଗୁନ୍ଛା ଆଦି ଲଳିତ କଳାରେ ପ୍ରବୀଣା । ଗୋଡ଼ଘଷା, ମୁଣ୍ଡକୁଣ୍ଡା, ଆଦି 
କାମରେ ଧୁରନ୍ଧର । କଢ଼ାଙ୍ଗ ମାଇଁ ସୂର୍ଯ୍ୟମଣି ରୋଗୀ ପରିଚର୍ଯ୍ୟାରେ ଅତୁଳନୀୟା । 
କେହି ରୋଗରେ ପଡ଼ିଲେ କଢ଼ାଙ୍ଗ ମାଇଁ ଖୋଜା ହେବେ । ରୋଗୀର ରୁଚି ଅନୁସାରେ 
ପଥ୍ୟ ପ୍ରସ୍ତୁତ କରିବାରେ କେହି ତାଙ୍କ ସରି ହେବେ ନାହିଁ । ସାନ ମାଇଁ ଜାନକୀ ଥୁଲେ 
ମୋ ଆଣଙ୍କ ଲେଫ୍‌ଟେନେଣ୍ଟ୍‌ । ଆଣ ଯୁଆଡ଼େ ସେ ସିଆଡ଼େ । ନଗି ମାମୁଁ ତ ଏକ 
ପ୍ରକାର ରୁଗ୍‌ଣ । ଛୁଆ ମାଇଁ ସୁରସୁନ୍ଦରୀ ମୋ ଠାରୁ ବୟସରେ ସାନ । ସେ ମୋର 


ଅମୂତ ଅନୁଭବ @ ୩୦ 


ସାଙ୍ଗ । ୧୯୩୨ ରେ ମୁଁ ଗିରଫ ହୋଇ ଜେଲ୍‌ ଗଲି । ସେ ମଧ୍ଯ ଜେଲ୍‌ ଯିବାକୁ ଅଜଟ 
ହେଲେ । ବାରତେର ବର୍ଷର ବାଳିକା ବଧୁ ଶାଶୁଘରେ କିପରି ବିଚିତ୍ର ଦଶା ଭୋଗ 
କରେ ଛୁଆ ମାଣିଙ୍କୁ ଦେଖ ମୁଁ ତାହା ଜାଣିଲି । 

ମାଇମାନଙ୍କର ମୁଖ୍ୟ ଧନ୍ଦା ପାନଭଙ୍ଗା, ଫୁଲଗୁଚ୍ଛା, ଠାକୁର ଘରେ ସଞ୍ଜବଳା । 
ପାନଭଙ୍ଗାଟା ଗୋଟାଏ ବଡ଼ ଧନ୍ଦା । ୨୦/ ୨୫ ପ୍ରକାର ପାନ ଭଙ୍ଗା ହେବ । ସମସ୍ତଙ୍କ 
ଫର୍ମୁଲା ଅଲଗା । ଖୂଲ ମୋଡ଼ା ମଧ୍ଯ ଅଲଗା । ବିରାଟ ପିତ୍ତଳ କୁଣ୍ଡରେ ଭଙ୍ଗା ପାନ 
ଓଦାକନାରେ ଗୁଡ଼ା ହୋଇ ରହେ । ଚାକରମାନେ ଆସି ନିଜ ନିଜ ଖାଉନ୍ଦଙ୍କ ପାନ ମାଗି 
ନିଅନ୍ତି । ପାନ ନ ଖାଇବାବାଲାଙ୍କ ପାଇଁ ସରୁ ସିମେଇ ପରି ଲମ୍ବା ଲମ୍ବା ଗୁଆ କଟା 
ହୋଇ ସେଥୁରେ ଧନିଆଚାଉଳ, ଅଳେଇଚ ଦାନା, ଖୁରୁଡ଼ି ନଡ଼ିଆ ଆଦି ମିଶା ହୋଇ 
ବୋତଲରେ ଥାଏ । ସରୁ ଗୁଆ କାଟିବା ଗୋଟାଏ ବିଶେଷ କଳା । ସାନ ବୋଉ 
( ବ୍ରଜସୁନ୍ଦର ଦାସଙ୍କ ଝିଅ)ସେ କଳାରେ ପ୍ରବୀଣା ଥ୍ରିଲେ । 


ମୁଁ ମାମୁଁ ଘରକୁ ଗଲେ ମୋତେ ସଜେଇବାକୁ ମାଇଁମାନେ ସୁଖ ପାଉଥିଲେ । 
ଗୋଟାଏ ଗାମୁଛା ଓଦାକରି ମୋ ମୁଣ୍ଡରେ ପକାଇ ପାତା ଟାଣି କେଶ ପ୍ରସାଧନ 
କରାଯାଉଥିଲା । ଦକ୍ଷିଣୀ ବେଣୀଂସଚ୍ଚ ଓ”ଅନ୍ୟାନ୍ୟ ଅଳଙ୍କାର ପିନ୍ଧାଇ ଦେଇ ସେମାନେ 
ଆଶା କରୁଥିଲେ ଯେ ମୁଁ କଣ୍ଢେଇଟି ପରି ବସି ରହିବି । ମାତ୍ର ମୁଁ ସୁବିଧା ପାଇବା ମାତ୍ରେ 
ଦାଣ୍ଡକୁ ପଳାଇ ଆସି ଭାଇମାନଙ୍କ ସାଂଗରେ ଖେଳିବୁଲି ବେଶବାସ ଅଲରା କରି 
ଦେଉଥିଲି । 

ମାଉସୀ ଆସନ୍ତି ତେନ୍ତୁଳିପଦାର । ତାଙ୍କ ସାଂଗରେ କୁନାଭାଇ, ଟୁଆଁ, ପୁଟି, ଗଉ 
ଆସନ୍ତି । କୁନା ଭାଇ ଆମର ସରଦାର୍‌ । ନାନା ପ୍ରକାର ଖେଳ ଜାଣେ । ବଡ଼ଜେଜେ 
କଟକରେ ନ ଥିଲେ ତାଙ୍କ ବୈଠକଖାନାରେ ଆମେ ଉତ୍ପାତ ହେଉ । ମାଉସୀଙ୍କର 
ଗୋଟାଏ ଝିଅ ହେଲାପରେ ରକ୍ତହୀନତା ହେତୁ ମୃତ୍ୟୁ ହେଲା । ସେ ଝିଅ ମଧ୍ଯ 
ବାହୁଡ଼ିଗଲା । କୁନାଭାଇ ପ୍ରଭୂତି ଆଇଙ୍କ ପାଖରେ ରହିଲେ । ମଉସା ପୁଣି ବିଭା ହେବାରୁ 
ସେମାନେ ତେନ୍ତୁଳିପଦା ଗଲେ । କଣ୍ଟାପାରିରୁ ମାଳଅପା, କୁନାଅପା ଆସନ୍ତି | ତାଙ୍କ 
ପୁଅଝିଅ ଭୁଲିଆ, ଚୁନି, ମିନି, ଶ୍ୟାମ, ବେବୁ, ଇଲା | 

ଆଉ ଜଣେ ମାଇଁ କୁନୀ ମାଇଁ । ସେ ବୋଉର ମାଉସୀ ପୁଅ ଭାଇ ଟୁଙ୍ଗୁ ମାମୁଁ - 
ନିତ୍ୟାନନ୍ଦ କାନୁନଗୋଙ୍କ ସହଧମିଣୀ ¦ ଟୁଙ୍ଗୁ ମାମୁଁ “ ଭାରତୀ ମନ୍ଦିରଂ ରେ ସଂପ୍ୂକ୍ତ 
ଥିଲେ । ସତ୍ୟାଗ୍ରହ ଆନ୍ଦୋଳନରେ ଯୋଗ ଦେଇ କାରାବରଣ କରିଥିଲେ । ଚରଖା 


୩୧ @ ବାଲ୍ୟ ସ୍ମୃତି 


ସଂଘର ସେକ୍ରେଟାରୀ, ଓଡ଼ିଶାର ରାଜସ୍ଵ ମନ୍ତ୍ରୀ, କେନ୍ଦ୍ରରେ ଶିଳ ମନ୍ତ୍ରୀ ଗୁଜରାତ ଓ 
ବିହାରର ରାଜ୍ୟପାଳ ହୋଇଥିଲେ । ବୋଉର ଆଗ୍ରହରେ ସେ କୋଇମ୍ବାତୁର ଯାଇ 
ମହୁଚାଷ ଶିଖ ଆସି ବାପାଙ୍କୁ ତାହା ଶିଖାଇଲେ । ଭ୍ରାତୃସ୍ନେହ ସହିତ ଆଦର୍ଶଗତ ଏକ୍ୟ 
ହେତୁ ବୋଉ ସହିତ ପରିଣତ ବୟସରେ ତାଙ୍କର ଅନ୍ତରଙ୍ଗତା ବହୁତ ବଢ଼ି ଯାଇଥଲା । 
କୁନୀ ମାଇଁଙ୍କୁ ତାଙ୍କ ଶଶୁର ଘର ଚଳାଇବା ତାଲିମ୍‌ଟି ଭଲ ଭାବରେ ଦେଇଥୁଲେ । 
ମହାଜନୀ ସୁଧ ହିସାବଠାରୁ ଆରମ୍ଭ କରି ନଡ଼ିଆ ରସରେ ଚିଙ୍ଗୁଡ଼ି ରାନ୍ଧିବା ଯାଏ ସବୁ 
ଘରକରଣା କାମରେ ସେ ସୁଦକ୍ଷା ଥୁଲେ । 


ବୋଉର ମାଉସୀଙ୍କୁ ଆମେ ଡ଼ାକୁଥିଲୁ ପୁରୀମା । ସେ ଦୁଇଟି ମହତ୍‌ କାର୍ଯ୍ୟ 
କରିଥୁଲେ । ରୋଗଯନ୍ତ୍ରଣାରେ କାତର ହୋଇ ତାଙ୍କର ବୋଉ ପୋଖରୀରେ ଝାସ ଦେଇ 
ବୁଡ଼ି ଯାଉଥୁବା ବେଳେ ସେ ପହଁରି ଯାଇ ତାଙ୍କୁ ଉଦ୍ଧାର କରିଥିଲେ । ପୁଣି ତାଙ୍କ ସ୍ଵାମୀ 
ଉନ୍ମାଦ ଅବସ୍ଥାରେ ନିଜେ ଉଲଗ୍ନ ହୋଇ ସେହି ଲୁଗା ବେକରେ ଭିଡ଼ି ଶ୍ବାସରୁଦ୍ଧ ହେବା 
ଅବସ୍ଥାରେ ପହଞ୍ଚୁଥିବା ବେଳେ ପୁରୀମା ସେ ଲୁଗା ଫାସ କାଟି ତାଙ୍କ ପ୍ରାଣ ରକ୍ଷା 
କରିଥ୍ରଲେ । ସ୍ଵାମୀ ସ୍ତ୍ରୀ ଉଭୟେ ଥିଲେ ଚରଣ ଦାସ ବାବଦଜୀଙ୍କ ଶିଷ୍ୟ । ପୁରୀମା ସହସ୍ର 
ଗୂହଜଞ୍ଜାଳ ମଧ୍ଯରେ ଥାଇ ପ୍ରତିଦିନ ରାତିରେ ଶୋଇବା ପୂର୍ବରୁ କିଛି ସଦ୍‌ଗ୍ରନ୍ଦ ପଢୁଥିଲେ । 
' ସ୍ବାଧ୍ାୟାନ୍‌ ମା ପ୍ରମଦଂ ଉପଦେଶକୁ ସେ ତାଙ୍କ ଜୀବନରେ ଅକ୍ଷରେ ଅକ୍ଷରେ ପାଳନ 
କରୁଥିଲେ । ଆଭ ସତ୍ୟଭାମାପୁରରେ ଥୁବାବେଳେ ଆମେ ସତ୍ୟଭାମାପୁର ଯାଉଥୁଲୁ । 
ମାମୁଁଙ୍କ ବିଭାଘର ସତ୍ୟଭାମାପୁରରେ ହୋଇଥିଲା । ବୋଉ ସାଂଗର ସୁଆରୀରେ ବସି 
ଆଣ୍ଠିଏ ପାଣିରେ ମହାନଦୀ ପାରି ହେଲା ବେଳକୁ ସୁଆରୀ ଗଉଡ଼ଙ୍କ ପଦକ୍ଷେପରେ 
ପାଣିର ଛଳଛଳ ଶବ୍ଦ ସାଂଗକୁ ସୁଆରୀ ଡ଼ାକ 


“' ହୁମେରା ଭାଇରେ ଖବରଦାରୀରେ 


ହକୁମୁ ବେଲ ଧାମୁକ ଧୋବଲ” ଏବେ ବି କାନରେ ବାଜୁଛି । 

ମାମୁଁଙ୍କ ବିଭାଘରକୁ ହାତୀ ଆସିଥିଲା । ମାଉସୀ ପୁଅ ଭାଇ କୁନା ଭାଇ ଟୁଆଁ 
ସାଙ୍ଗରେ ମୁଁ ହାତୀରେ ଚଢ଼ି ବୁଲେ । କଲିକତାରୁ ଆସିଥିଲେ ଗୋରା ସାହେବଙ୍କ 
ବ୍ୟାଣ୍ଢଟିପାଟି । ଶାଗୁଆ ମଖମଲ ଖଦୀ ଲୁଗା ଚଉକୀରେ ବସି ପଞ୍ଚୁହତା ଗୋରା ସାହେବ 
ବ୍ୟାଣ୍ଡ୍‌ ବଜାଉଥାନ୍ତି । ମାମୁଁ ମଙ୍ଗୁଳି ହୋଇ ମୁହଁ ଭୁରୁଙ୍ଗା କରି ଚାଉଳ ଆଞ୍ଜୁଳି ଧରି 
ଯାଉଥାନ୍ତି - ମୋତେ ମାମୁଁଙ୍କ ଠାରୁ ବ୍ୟାଣ୍ଡ ମାଷ୍ଟର ଢ଼େର୍‌ ସୁନ୍ଦର ଦିଶୁଥାଏ । ଆମକୁ 
ସମ୍ଭାଳିବାକୁ ନିଯୁକ୍ତ ହୋଇଥାନ୍ତି ଚିନ୍ତା ନାୟକ ଓ ଅନନ୍ତା ମା । ଅନନ୍ତା ମା ଦାନ୍ତଘଷା 


ଅମୂତ ଅନୁଭବ @ ୩୨ 


ବ୍ୟବସ୍ଥା କରେ ତେଲ ଲଗେଇ ଦିଏ, କନକଦଣ୍ଡାରେ ଘଷିପୁଷି ଦେଇ ଗାଧୁଆଇ ଆଣେ । 
ଚିନ୍ତା ବାଲି ପୋଖରୀରେ ଆମକୁ ଡ଼ଙ୍ଗାରେ ବସାଇ ଡ଼ଙ୍ଗା ଖେଳାଏ । ଗୋଟାଏ ଚାରିଚକିଆ 
କାଠ ଗାଡ଼ିରେ ବଡ଼ ପାଣି ଟବ୍‌ ତା ଉପରେ ଶୋଇ ଆମକୁ ସେ ଟବ୍‌ ଭିତରେ ବସାଇ 
ଗାଡ଼ିରେ ଦୁଇଟା ଛେଳି ଯୋଟି ଦେଇ ଛେଳିକୁ ଅଡ଼ାଏ । ଖରାବେଳେ ଆମେ ବଙ୍ଗଳାରେ 
ଶୋଇବାକୁ ବାଧ୍ଯ । କାଳେ ଅମାନିଆ ହୋଇ ଖରାରେ ବୁଲିବୁ ସେଥୁପାଇଁ ଚିନ୍ତା ଆମକୁ 
ଜଗେ । ମାମୁଁ ଘର ବିଭାଘର ଉପଲକ୍ଷ୍ୟେ ମାମୁଁଙ୍କ ସ୍ଵରଟିତ ନାଟକ ଅଭିନୀତ ହେଲା । 
ଲାଲୁ ପୁଜାରୀ ପ୍ରଭୂତି ମାଇଁ ମାଉସୀଙ୍କ ପାଟ ପିନ୍ଧି ଝିଅ ସାଜି ଅଭିନୟ କଲେ। ମୁଁ ସେ 
ଗୀତ ଶୁଣି ଶୁଣି ଶିଖୂଗଲି । ଚିନ୍ତା ଖଞ୍ଜଣୀ ବଜାଏ ମୁଁ ରୁମାଲ୍‌ ଖଣ୍ଡେ ଧରି ସେ ଗୀତ 
ବୋଲି ନାଚେ । 

ଗୋପୀପଣ୍ଡା ଆମକୁ ବିହନ ଘର ବାରଣ୍ଡାରେ ପାଠ ପଢ଼ାନ୍ତି । ପାଣି ପିଇବା 
ନାଆରେ ସେଠୁ ଖସି ଯିବାକୁ ପାଞ୍ଚ କଲେ ଗୋପୀ ପଣ୍ଡା କହନ୍ତି - ଏଠି ଛେପ ପକେଇ 
ଯାଆ । ଛେପ ଶୁଖୂବା ଆଗରୁ ଆସିବୁ । 

ମାଇଁ ଆସିଲେ। ସମସ୍ତେ କହିଲେ “ ସୁନା ଖଡ଼ିକା” | ମାଇଁ ଫୁଲଗୁନ୍ଜା, ପାନଭଙ୍ଗା, 
ଗୋଡ଼ ଘଷା, ଶାଶୁଙ୍କ ଗୋଡ଼ ଧୁଆ, ଠାଭଙ୍ଗା ଆଦି ନିପୁଣ ବୋହୂପଣିଆ କରି 
ପ୍ରଶଂସାଭାଜନ ହେଲେ । 

ମାମୁଁଙ୍କ ବିଭାଘରେ ଭାଇ ମାରକୁଣ୍ଡୀ ହୋଇ ଗଲେ । କୁନା ଭାଇ ଗୋଟାଏ ଗୀତ 
ବୋଲିଲେ - 

ବର ଖାଏ ବରା । କନିଆ ଖାଏ ଛୁଞ୍ଜୁ ପତର 

ମାରକୁଣ୍ଡୀ ଖାଏ ଛେରା । 

ଭାଇଙ୍କ ପାଇଁ ମାରକୁଣ୍ଡୀ ବେଶ ହେବାକୁ ବନାରସୀ ଜୋଡ଼ କୁର୍ାାଁ ଆଦି ଆସିଥିଲା । 
ଭାଇ ଖଦୀ ପିନ୍ଧୁଥିଲେ । ବନାରସୀ ଜୋଡ଼ ପିନ୍ଧିବାକୁ ମନା କରିଦେଲେ । ଖଦଡ଼ ଧୋତି 
ପିନ୍ଧି କରି ବର ସାଂଗରେ ଗଲେ । ଏ କଥାରେ ଖୁବ୍‌ ଟହଳ ପଡ଼ିଲା । 

ମାମୁ ଘର ବିଭାଘରରେ ପାଟପୀତାମ୍ବରି ହୀରନୀଳା ମୋତି ମାଣିକର ଝିଲିମିଲି 
ଭିତରେ ମୋଟା ଖଦଡ଼ ଶାଢ଼ୀ ପିନ୍ଧିଥିବା ମୋ ବୋଉ ବାରି ହୋଇଯାଏ । ସେ ଦିଶେ 
ସମସ୍ତଙ୍କ ଠାରୁ ସୁନ୍ଦର- ଶାନ୍ତ, ଆତସମାହିତ ତ୍ୟାଗର ମହିମାରେ ଉତ୍କଳ । 

କାଳି ଜହ୍ନିଆ ରାତି ପରି ଛାପିଛାପିକା ହୋଇଥାଏ ବାଲ୍ୟସ୍ତି । ସ୍ଥାନ କାଳପାତ୍ରର 
ମାତ୍ରା ସେ ସ୍ଵତିରେ ନ ଥାଏ । କାର୍ଯ୍ୟ କାରଣ ସମ୍ବନ୍ଧ ବୁଝିବା ସାମର୍ଥ୍ୟ ମଧ୍ଯ ନ ଥାଏ 
ଅଥଚ ଶାସ୍ତ୍ର କହେ - ସେହି ବୟସରେ ହି ମଣିଷ ଭବିଷ୍ଯତ ଜୀବନ ପାଇଁ ସଂସ୍କାର 
ସଞ୍ଚୟ କରେ । 


୩୩ $€ ବାଲ୍ୟ ସ୍ମୃତି 


ଖୁଡ଼ୀ ଆସିବା ପର୍ଯ୍ୟନ୍ତ ଭାଇ ମୁଁ ମାଡ଼ଗୋଳ ଲାଗୁଥ୍ୁଲୁ । ଭାଇ ମୋ ଚୁଟି ଝିଙ୍କନ୍ତି, 
ମୁଁ ତାଙ୍କୁ ଆଂପୁଡ଼େ । ମୋ ନଖ ବଡ଼ ମଣିଷମାନେ କାହିକି କାଟିଦେଉ ନ ଥିଲେ ତାହା 
ମୁଁ ଜାଣି ନାହ । ଭାଇଙ୍କ ଗୋରା ଦେହରେ ଆମ୍ମୁଡ଼ା ଚିହ୍ନ ପରିସ୍ତୁଟ ହୋଇଯାଏ । 


ଖୁଡ଼ୀ ଆସିଲାରୁ ଦିନେ ବୋଉ ଭାଇଙ୍କୁ ଓ ମୋତେ କହିଲା - ତମେ ଆଉ 
ମାଡ଼ଗୋଳ ହୁଅନାହି । ତମ ମାଡ଼ଗୋଳ ଦେଖୂଲେ ଖୁଡ଼ୀ ତା ବାପଘର ଲୋକଙ୍କୁ 
ମାଡ଼ଗୋଳ କଥା କହିଦେବ। ସେହିଦିନୁଁ ଆମ ମାଡ଼ଗୋଳ ଥପ୍‌ କରି ବନ୍ଦ ହୋଇଗଲା । 
ଏଇ କଥାଟା କହିବାର ଉପଯୁକ୍ତ ସମୟରେ କୁହାଗଲାରୁ ଆମ ଉପରେ ତାର ପ୍ରଭାବ 
ପଡ଼ିଲା। ୭ 

ପରିଣତ ବୟସରେ ମୁଁ ଭାବିଲି ଦେଶ ସ୍ଵାଧୀନ ହେବା ଦିନ ଯଦି ଘୋଷଣା କରି 
ଯାଇଥାନ୍ତା ଯେ ଜାତି ଯୌତୁକ ମଦ ଆଉ ସ୍ଵାଧୀନ ଭାରତରେ ଚଳିବ ନାହିଁ ତେବେ 
ଦେଶ ଉପରେ ନିଶ୍ଚୟ ତାର ପ୍ରଭାବ ପଡ଼ିଥାନ୍ତା । ଲୋକେ ଭାବିଥାନ୍ତେ ସ୍ଵାଧୀନ ଦେଶର 


ଚଳଣି ଏହିପରି । ଏଇଟା ଗୋଟାଏ ମନସ୍ତାତ୍ତ୍ଵିକ ଚିକିତ୍ସା ବୋଲି ଭାବିଲି । 


ସବୁଠାଗୁଂପିଲାଦିନର ସ୍ତି ¬ ଯାଜପୁରରେ ଥାଉ ¦ ବାପା ଛୁଞ୍ଚ ପରି ମୁନିଆ ନିଶ 
ରଖିଥାନ୍ତି । କେହି ଅତିଥ ଆସିଲେ ବାପା. ଡ଼ାକି, ' “ ମାନି ! ପାନ ଆଣ” ' | 


ଦିନକର କଥା। ଯାଜପୁର ଘର ବାରଣ୍ଡାରେ ଗୋଟାଏ ପାଣି ଟବ୍‌ ଥୁଆ ହୋଇଛି । 
ଗୋଟାଏ ହନୁ ମାଙ୍କଡ଼ ଆସି ସେ ଟବ୍‌ରୁ ପାଣି ପିଇଲା । ଆମ ଭାନୁଆ ତାକୁ ପିଟି ପିଟି 
ମାରି ଦେଲା ! ସମସ୍ତେ ଭାନୁଆକୁ ନିନ୍ଦିଲେ - ମାଙ୍କଡ଼ ରାମଙ୍କ ଭକ୍ତ-ରାମଦାସ-ତାକୁ 
ମାଇଲୁ ! 

ଆଉଦିନେ କଟକରେ ଆମ ଜେଜେଙ୍କ କଚିରୀ ଘରେ ଗଭର୍ଣ୍ରମେଣ୍ଟ ଟ୍ରାନ୍୍‌ଲେଟର 
ଶ୍ରୀ ଉମାକାନ୍ତ ମହାପାତ୍ର ରହୁଥାନ୍ତି | ଆମ ଦିନା ମୋତେ କାନ୍ଧରେ ବସାଇ ତାଙ୍କ ଘରକୁ 
ନେଇଗଲା । ତିନିଚାରିଜଣ ଲୋକ ଗୋଟାଏ କ୍ୟାନ୍‌ଭ୍ୟାସ୍‌ ବ୍ୟାଗ୍‌ ତଳେ ଥୋଇ ବିଳାତୀ 
ଲୁଗା ମାଗୁଥାନ୍ତି । ମୁଁ ଖଣ୍ଡେ ଇସ୍କାପାନ୍‌ କିନାରୀ ବିଲାତୀ ଲୁଗା ପିନ୍ଧିଥାଏ । ମୋତେ ଡ଼ର 
ମାଡ଼ିଲା ମୋ ଲୁଗାଟା ନେଇ ଯିବେ ନାହିଁ ତ । ଦିନାକୁ ଜକଟି ମକଟି ଧରିଲି । ପରେ 
ଜାଣିଲି- ସେ ଆମ ଦାସେ ଆପଣେ । ଦିନା ବାପାଙ୍କ ଗୋଡ଼ ଘଷି ଦିଏ । ଘଷି ଦେଲା 


ବେଳେ ବାପାଙ୍କ ପିଠିରେ ଦୁମୁଦୁମୁ ବିଧାଚାପୁଡ଼ା ମାରେ । 


ଆମ ଘରର ହାଲଚାଲ ସେତେବେଳେ ବିଚିତ୍ର । ଦାଦା ବାପା ଅସହଯୋଗ 
ଆନ୍ଦୋଳନରେ ମାତିଥାନ୍ତି । ଆଣ୍ଠୁ ନ ଲୁଚା ଲୁଗା ପିନ୍ଧି ଖାଲି ଦେହ ଖାଲି ଗୋଡ଼ରେ ସେ 


ଅମ୍ପତ ଅନୁଭବ € ୩୪ 


ଦୁହେଁ ଓଡ଼ିଶା ଚଷୁଥାନ୍ଚି। ଘରଖରଚ ପାଇଁ ମାସିକ ଧରାବନ୍ଧା ଆୟ ନାହିଁ । ବୋଉର ତ 
ବାପଘରେ ତିନିପୁରୁଷ ଡ଼େପୁଟି ମ୍ୟାଜିଷ୍ଟ୍ରେଟିଆ ଚଳଣି । ତରିକୁନ୍ଦ, କଳନ୍ତିରୀ, ନୂଆ ଗୀ, 
ରେତାପଡ଼ା, ଖମାରରୁ ଧାନ, ଚାଉଳ, ମୁଗ ବିରି, ଘିଅ, ନଡ଼ିଆ ଆଦି ରସଦ ଯାହା 
ଆସିବ ସେଥୁରେ ଘର ଚଳିବ । ଅବଶ୍ୟ ଆମ ଆଭ ମଧ୍େ ମଧ୍ଯେ ବୋଉର ସାହା ଭରଷା 
ହୁଅନ୍ତି । ତା ସାଂଗକୁ ମା'ର କଡ଼ା ତାଗିଦ୍‌ ବୋଉ ଖୁଡ଼ୀଙ୍କ ଛୁଆଁ ଖାଇବ ନାହିଁ । ଏ ପ୍ରକାର 
ପରିସ୍ଥିତିରେ ସୁଦ୍ଧା ଖୁଡ଼ୀ ଆଦୌ ଘାବରା ହେଲେ ନାହି । 

ବାପା ଦାଦା ତ ବରାବର ଅଳକାଶ୍ରମ ଯାଆଚ୍ତି । ଦିନେ ସକାଳେ ଦାଦା 
ଯେତେବେଳେ ଜଳଖୁଆ ଖାଇ ଅଳକାଶ୍ରମକୁ ଯିବାକୁ ବାହାରିଲା, ମୁଁ ଅଳକାଶ୍ରମ ଯିବାକୁ 
ଅଜଟ ହେଲି । ମା କହିଲା ତୋତେ ସେଠି କିଏ ଖୋଇ ଦେବ ? ବୋଉ କହିଲା-କାହା 
ପାଖରେ ଶୋଇବୁ ? ଅସଲ ମତଲବ୍‌ ପିଲାଟାଏ ସାଂଗରେ ଧରି ଗଲେ ଦାଦା ହଇରାଣ 
ହେବ । ତେଣୁ ମୁଁ ନ ଯାଏ । ମୋର ଏକାକଜିଦ୍‌ ମୁଁ ଦାଦା ସଂଗରେ ଅଳକାଶ୍ରମକୁ ଯିବି । 
ଅଗତ୍ୟା ଦାଦା ମୋତେ ସାଂଗରେ ନେଲା । ମା ମୋତେ ଯାତ୍ରା ଖରଚ ପଇସା ଗୋଟାଏ 
ଚ୍ଜ୍ୟାମ୍ପକ୍‌ ଡ଼ିବାରେ ପୁରେଇ କରି ଦେଲା । କେତେ ପଇସା ଦେଇଥିଲା କେଜାଣି ମୁଁ 
ସେତେବେଳେ ଗଣି ଶିଖୁ ଠ ଥିଲି । 

ଅଳକାଶ୍ରମ ଥିଲା ଜଗତ୍‌ସିଂହ ପୁରରେ । ୧୯ ୨୧- ୨ ୨ ରେ ସେ ଆଡ଼କୁ ବସ୍‌ 
ଚାଲୁ ନ ଥିଲା। ଆମ ଗା ଖେରସକୁ ଜେଜେ, ମା ଘୋଡ଼ାଗାଡ଼ି ବା ସବାରିରେ ଯାଉଥିଲେ 
। ଜଗତ୍‌ସିଂହପୁରରୁ କଟକ ଅଠେଇଶ ମାଇଲ ବାଟ ଲୋକେ ସାଧାରଣତଃ ଚାଲିକରି 
ଆସୁଥିଲେ । ବାଟ ଖରଚ ଥୁଲା ପଇସାକର ମୋଡ଼ା, ପଇସାକର ଚୂଡ଼ା । ବରଡ଼ା 
ପାଖରେ ବାରିକମାନେ ଧାଡ଼ି ବାନ୍ଧି ବସିଥାନ୍ତି। ବାଟୋଇ ପଇସାକର ଚୂଡ଼ା ଓ ନବାତ 
ସଂଯୋଗରେ ଜଳଯୋଗ ସାରି ଶୋଇଯାଆନ୍ତି । ବାରିକ ତାଙ୍କ ଗୋଡ଼ ମୋଡ଼ି ଦେଇ 
ପଇସାଟିଏ ନିଅନ୍ତି । ମୁଁ ଦାଦା ସଂଗରେ ଗଲାବେଳକୁ ଜଗତ୍‌ସିଂହପୁରକୁ ଟଣା ବୋଟ୍‌ 
ଚାଲିଲାଣି। ବିରିବାଟିରୁ ବୋଟ୍‌ରେ ବସି ଜଳଯାତ୍ରା ଆରମ୍ଭ ହେଲା। ଚାଟରାର ବିଜୟରାମ 
ଚୌଧୁରୀ ସେହି ବୋଟ୍‌ରେ ଯାଉଥିଲେ । ସେ ମୋତେ କଣ ସବୁ କହି ମୋ ଯାତ୍ରା- 
ଖରଚ ପଇସାତକ ଖରଚ କରାଇ ଦେଲେ । 


କେନାଲ୍‌ କୂଳ ଗଛରୁ ପୁନ୍ନାଗ ଫଳ ଝଡ଼ି ପାଣିରେ ପଡୁଥାଏ । ଲୋକେ ଗୋଟାଏ 
ଲେଖା ଲମ୍ବ ବାଉଁଶ ଅଗରେ ଟୁକୁଲି ପାଛିଆ ବାନ୍ଧି ପାଣିରୁ ସେ ଫଳ ଛାଣି ନେଇ 
ଥାଆନ୍ତି । ବୋଟ୍‌ ରେ ବନ୍ଧା ହୋଇଥିବା ଦଉଡ଼ି କୁ ଦୁଇଜଣ ଲୋକ ଅଣ୍ଟାରେ ବାନ୍ଧି 


୩୫ $€ ବାଲ୍ୟ ସ୍ମୃତି 


କେନାଲ କୂଳେ କୂଳେ ବୋଟ୍‌ ଆଗେ ଆଗେ ଯାଉଥାନ୍ତି । ଆଉ ଜଣେ ଲୋକ ଗୋଟାଏ 
ଲଗି ଧରି ଲଗିଟା କୂଳକୁ ଠେଶ ଦେଇ ରଖୂଥାଏ ଯେପରି ବୋଟ୍‌ କୂଳରେ ଧକକା ନ 
ଖାଇବ । । ଏସବୁ ଦେଖୁ ଦେଖୁ ମୁଁ ଶୋଇ ପଡ଼ିଲି । ଦଶନମ୍ବରରେ ପହଞ୍ଚୁଲା ବେଳକୁ 
ରାତି । ଦାଦା ମୋତେ କାନ୍ଧରେ ପକେଇ ଅଳକାଶ୍ରମକୁ ନେଲା ବେଳେ ମୋ ନିଦ 
ଭାଙ୍ଗଗଲା । 


ମାଟି ଘର । ଛଣ ଛପର । ତିନିପଟେ ଲମ୍ବା ଲମ୍ବା ତିନି ସାହାଲା ଘର । ଗୋଟାଏ 
ପଟେ ମାଟି ପାଚେରୀରେ ଛଣ ଛପର । ମଝି ଅଗଣାରେ ତିନିଟା ପଣସ ଗଛ । 
ଅଳକାଶ୍ରମରେ ନଦିଆ, ଟୁସୀ ଫକୀର, ଅକୁର, କାଳି, ଆଉ କେତେ ପିଲା ହାଉଜାଉ 
ହେଉଥାନ୍ତି । ସେମାନଙ୍କୁ ଜ୍ଵର ହେଲେ ସେମାନେ ତ କଟକ ଯାଇ ଆମ ଘରେ ରହନ୍ତି । 
ଡ଼ାକ୍ତର ଅଟଳ ବିହାରୀ ଆଚାର୍ଯ୍ୟ ତାଙ୍କୁ 6ଷଧ ଦିଅନ୍ତି । ବୋଉ ତାଙ୍କୁ ପଥ୍ନ ଖୁଆଏ । ମୁଁ 
ସେମାନଙ୍କୁ ଚିହ୍ନିଥାଏ । ମୁଁ ସେମାନଙ୍କ ସାଙ୍ଗରେ ପୁନଙ୍ଗର କାଳୀ ସଂଗେ ସାଂଗ ହେଲି । 
କେନାଲରେ ଗାଧୋଇଲି । ଦୁର୍ଗାନନା ଯାହା ରାନ୍ଧିଥଵଲା ଖାଇଲି । ବୋଉ କହୁଥିଲା- 
ଅଳକାଶ୍ରମ ପିଲାଏ ଓ ଶିକ୍ଷକ ମୁଣା ଧରି ଚାଉଳ ମାଗଣ କରି ଯାଆନ୍ତ । ଶାରଦ, 
ଡ଼ାଳୁଅ, ବିଆଳୀ, ସରୁ ମୋଟା ସବୁ ଢାତି ଚାଉଳ ଗୋଟାଏ ମୁଣାରେ ପଡ଼ି ମିଶିଯାଏ | 
ସେହି ପଞ୍ଚୁବର୍ଣ୍ଣୀ ଚାଉଳ ଅଳକାଶ୍ରମରେ ରନ୍ଧା ହୁଏ । ପାଣି କଖାରୁ ସୁବଣ୍ଠ୍ର ଫଳ । 
ଲୋକେ ବିକନ୍ତି ନାହିଁ, ଦାନ ଦିଅନ୍ତି । ଆଶ୍ରମର ମୁଖ୍ୟ ଆହାର ଭାତ ଓ ପାଣି କଖାରୁ 
ତରକାରୀ । ମୁଁ ବୋଧ ହୁଏ ସେୟା ଖାଇଥୁବି । 


ସଞ୍ଜ ବୁଡ଼ିଲା । ଆମ୍ବ ତୋଟାରେ ଛାପି ଛାପିକା ଜହ୍ନ ଆଲୁଅ ପଡ଼ିଥାଏ । ସମସ୍ତେ 
ଗୋଲ ହୋଇ ବସିଲେ । ପ୍ରାର୍ଥନା ହେଲା -“ କୋଟି ଜଗତର ରାଜରାଜେଶ୍ଵବର ବିରାଜ 
ହୃଦୟ ଗଗନେ” | ଏପରି ଦୃଶ୍ୟ ମୁଁ ପ୍ରଥମ କରି ଦେଖୁଲି । 

ଅଳକାଶ୍ରମରେ ଗୋକୁଳୀ ଦାଦା ମୋତେ ଟେଣ୍ଟେଇ ଚଢ଼େଇ ଗପ କହିଲେ । ପିଲାଏ 
ମୋତେ ବିଲୁଆ ପାଟିର ଡ଼ାହାଣୀ ଆଳୁଅ ଦେଖେଇଲେ । ବିଶ୍ଵନାଥ ନନ୍ଦ ଲୁଗା ବୁଣୁବୁଣୁ 
ମୋତେ ପାଖରେ ବସାଇ ଗପ କହିଲେ । ସେଠି କେତେଦନ ରହିଲି ମନେ ନହି । 

ବାପାବୋଉ କଥାବାର୍ତା ହେଲେ ମହାତ୍କା ଗାନ୍ଧୀ କଟକ ଆସିବେ । ସେ ଆସିଲେ । 
ନଭ ବାଲିରେ ଯେଉଁ ସଭା ହେଲା, ସେ ସଭା କଥା ମୋର ମନେ ନାହିଁ । ବିନୋଦ 
ବିହାରୀରେ ମହିଳା ସଭାରେ ଗାନ୍ଧିଜୀଙ୍କୁ ମନେ ରଖୁଲା ପରି ଦେଖ୍ଵଲି । ବୋଉ ତାଙ୍କୁ 
ସୂତା ମୋଡ଼ା ଦେଇ ଜୁହାର ହେଲେ । 


ଅମୂତ ଅନୁଭବ @ ୩୬ 


ଆମେ ସମସ୍ତେ ଗଲୁ ଗୟା କଂଗ୍ରେସ୍‌କୂ ( ୧୯ ୨ ୨) | ଡ଼ିସେମ୍ର ମାସ, ପ୍ରବଳ 
ଶୀଳ । ଦାଦା ଆମ ସାଂଗରେ ନଥାଏ ¦ ସେ ଓ ମଦନବାବୁ ଯାଇଥାନ୍ତି ସାବରମତୀ । 
ଆମେ ଗୋମୋ ଷ୍ଟେସନରେ ଗାଡ଼ି ବଦଳ କରିବାକୁ ଅଟକିଲୁ । କଟକ ଷ୍ଟେସନ ଠାରୁ 
ଗୋମୋ ଷ୍ଟେସନ ବହୁଗୁଣ ବଡ଼ । ଭାଇ କହିଲେ ଏଇଟା ଗୋଟାଏ ଜଙ୍କସନ୍‌ । ଆମ 
ରାମଦାସ ବାବାଜୀ ସେହି ହାଡ଼ଭଙ୍ଗା ଶୀତରେ ଗାଧୋଇ ପାଧୋଇ ଟିତା ଚଇତନ 
ହୋଇ ଷ୍ଟେସନରେ କମ୍ବଳାଟାଏ ପାରି ଦେଇ ଖାଲି ଦେହରେ କୌପୀନବନ୍ତ ହୋଇ 
ବସି ବଡ଼ ପାଟିରେ ବୋଲୁଥାନ୍ତି । ` ଧଗଦ ଧଗଦ୍‌ ଧଗଦ୍‌ ଜଳେ ଲଟ୍ଟପଟ୍ଟ ପାବକେ” | 


ତାଙ୍କ ପାଟିରେ ଷ୍ଟେସନ କଂ ପୁଥାଏ । ମୁଁ ଭାବିଲି- ଦିନା କହେଂ ଶୀତ କଲେ ଗୀତ ଗାଅ' 
ବାବାଜୀଙ୍କୁ ଶୀତ କରୁଛି ବୋଲି ଏଡ଼େ ପାଟିରେ ଗୀତ ବୋଲୁଛନ୍ତି । 


ଗୟାରେ ପହଞ୍ଚୁ ପ୍ରତିନିଧ୍ଵଙ୍କ ପାଇଁ ହୋଇଥିବା ତାଟି ଘରେ ରହିଲୁ । ଶୀତରେ 
ଭାଇଙ୍କ ପାଟିରେ ତୁଣ୍ଡଘା ହୋଇଗଲା । ବାପାଙ୍କ ସଂଗରେ ସମସ୍ତେ କଂଗ୍ରେସ 
ଅଧ୍ବେଶନକୁ ଗଲୁ । କଂଗ୍ରେସ ବୋଇଲେ ବୁଝିଗଲି ଅଗଣିତ ଜନସମାଗମ । 


ଭାଇ ମୁଁ ତାଟି ଘରେ ବସିଛୁ । ହଠାତ୍‌ ଡ଼ାକ ଶୁଭିଲା-ଂ “ ଭାଉଜୋଉ' ' | ଆମେ 
ତୁଣ୍ଡ ବାରି ଦେଇ ଦାଦା ଦାଦା ପାଟି କଲୁ ।ˆଦେଖଲା ବେଳକୁ ଦାଦା ମୁହଁରେ ଦାଢ଼ି । 
ଆଣ୍ଠୁ ନ ଲୁଚା ଲୁଗା ପିନ୍ଧିଛି । ଆଉ ପ୍ରକାରେ ଦିଶୁଛି । ଦାଦା ସାବରମତ୍ଠୀ ଆଶ୍ରମରୁ 
ଗୟାକୁ ଆସିଥିଲା । 

ଗୟାରେ ବାପା ବୋଉ ଜେଜେଙ୍କୁ ପିଣ୍ଡ ଦେଲେ । ପିଣ୍ଡ ପକେଇ ସାରିବା ପରେ 
ବ୍ରାହ୍ମଣ ଭୋଜନ ଦେବାକୁ ହୁଏ । ପଣ୍ଡା ପଚାରିଲେ - କେତେ ସେରିଆ ବ୍ରାହ୍ମଣ 
ଖୋଇବେ? ହଶ୍‌ ବିଶ୍‌ ନା ପଚାଶ୍‌ ? ଅର୍ଥାତ୍‌ ? ବ୍ରାହ୍ମଣମାନଙ୍କର ଶ୍ରେଣୀ ବିଭାଗ 
ଅଛି । ଯେ ଯେତେସେର ପୁରୀ ମିଠେଇ ଖାଇ ପାରନ୍ତି ସେ ସେତେ ସେରିଆ ବ୍ରାହ୍ମଣ । 
ଜଣେ ଜଣେ ଏକାଥରକେ ପଚିଶ ସେର ଯାଏ ପୁରୀ ମିଠେଇ ଖାଇ ଦିଅନ୍ତି । ବାପା 
ବୁଝେଇଲେ ପେଟରେ ଥ୍ରବା ଖାଦ୍ୟ ମୁଣିକୁ ଯେତେ ବଢ଼େଇବ ସେ ସେତେ ବଢ଼ିଯିବ । 


ଗୟା ଫେରନ୍ତା ବାଟରେ ଆମେ ଯାଜପୁର ଗଲୁ । ଏବେ ଯେଉଁଟା ଯାଜପୁର 
କେନ୍ଦୁଝର ରୋଡ଼୍‌ ଷ୍ଟେସନ୍‌ ହୋଇଛି ତାରି ନାଆଁଥିଲା ତୋଲିପୁର । ମଣିଷ ଜାତିଟା 
ନାଆଁ ବଦଳାଇବାରେ ଓସ୍ତାଦ । ମେସୋପଟାମିଆ ହୋଇଗଲା ଇରାକ୍‌, ରସଲକୋଣ୍ଡା 
ଭଞ୍ଜନଗର । ଏବେ ଘୋଷୁଥାଅ ଭୂଗୋଳ ।! ଦୁଇଟା ଘୋଡ଼ାଗାଡ଼ିରେ ଚଢ଼ି ଆମେ 
ତୋଲିପୁରରୁ ଯାଜପୁର ଗଲୁ । ଗୋଟାଏ କଳା ବଳଦ ବେକରେ ଧଳା କଉଡ଼ି ମାଳ 
ମଲ୍ଲୀଫୁଲ ପରି ରାତିରେ ଦିଶୁଥାଏ । ଯାଜପୁରରେ ସୂର୍ଯ୍ୟମଣି ବଡ଼ବାପାଙ୍କ ଘରେ ରହିଲୁ । 


୩୭ @ ବାଲ୍ୟ ସ୍ମୃତି 


ସେ ନିଜ ହାତରେ କିଛି କାମ କରି ପାରୁ ନ ଥିଲେ ଖାଇବା ଲେଖିବା ଆଦି ଛଡ଼ା । ଦିନେ 
ସେ ରେଳଗାଡ଼ିରେ ଫାଷ୍ଟକ୍ଲାସ୍‌ରେ ଯାଉଥୁଲେ । ଚାକର “ ଚାକର” ଡ଼ବାରେ ଥିଲେ । 
ତାଙ୍କୁ ଭାରି ଶୋଷ କଲା । ପାଣି ସୁରେଇ, ଗିଲାସ ପାଖରେ ଥାଏ । ପାଣି ପିଇପାରୁ ନ 
ଥାନ୍ତି । ସେ ଶୋଷରେ ଛଟପଟ ହେଉଥିବାର ଦେଖୁଁ ଜଣେ ସହଯାତ୍ରୀ ପଚାରିଲେ - 
ଆପଣଙ୍କର କଂଣ କଷ୍ଟ ହେଉଛି ? ବଡ଼ପା କହିଲେ - ଶୋଷ ହେଉଛି | ସହଯାତ୍ରୀ 
କହିଲେ ପାଣି ତ ପାଖରେ ଅଛି, ପିଉ ନାହାନ୍ତି । ବଡ଼ବାପା କରୁଣ ଦୃଷ୍ଟିରେ ତାଙ୍କୁ ଚାହିଁ 
କହିଲେ - ପାଣି ଗଡ଼େଇ ଦେବ କିଏ ? ସହଯାତ୍ରୀ ପାଣି ଗଡ଼େଇ ଦେଲାରୁ ପିଇଲେ । 

୧୯ ୨୨- ୨୩ ମସିହା ହୋଇଥିବ । କଟକରେ ଭାରି ଘରପୋଡ଼ି ସାଙ୍ଗକୁ 
ଚୋରଗୋଳ ହେଲା । ମା ଗହଣା ଓ ଗିନି ମୋହରକୁ ଲୁହାସିନ୍ଧୁକରୁ କାଢ଼ି ନେଇ ଗୁପ୍ତ 
ଭିତରେ ରଖୂଦେଲା । ଲୋକେ କହିଲେ କଂଗ୍ରେସିଆଙ୍କୁ ବଦନାମ୍‌ କରିବାକୁ ଅମୁକ 
ପୁଲିଶ ସାହେବ ଘରପୋଡ଼ି କରାଉଛନ୍ତି । ଚାଳରେ ପରମାଙ୍ଗାନେଟ୍‌ ଅଫ୍‌ ପୋଟାସ୍‌ 
ଗୁଞ୍ଜ ଦେଲେ ନିଆଁ ଲାଗି ଯାଉଛି । 

ଆମ ଦାଦା ନିଆଁ ଲିଭେଇବାକୁ ଧାଇଁ ଧାଇଁ ଯାଏ । ଘରକୁ ଫେରିବା ବେଳକୁ 
ଦିନେ ଦିନେ ତା ପିଠି, ହାତ ସିଝି ଯାଇଥାଏ | 


ଶ୍ରୀ ଉମାକାନ୍ତ ମହାପାତ୍ରଙ୍କ ଝିଅ ବାସ ମୋଠାରୁ ବର୍ଷେ ବଡ଼ । ସେ ରେଭେନ୍ଡ୍‌ା 
ଗାଲି ସ୍କୁଲକୁ ପାଠ ପଢ଼ିବାକୁ ଗଲା । ସ୍କୁଲରୁ ଫେରି ସେ ମୋତେ ସ୍କୁଲ୍‌ ଗପ କହେ । 
ସ୍କୁଲରେ ସରଲାନୀ ଏଟାନୀ ପଢ଼ାନ୍ତ । ସେଠି କେତେ ସାଂଗ । ଖେଳଛୁଟିରେ ଖେଳ 
ଶିଖା ହୁଏ । ଧୋବା କୁମ୍ଭୀର ଲୁଚକାଳୀ, ଖେଳଗୀତ ମଧ୍ଯ ଶିକ୍ଷାହୁଏ - ପଢ଼ିବି ନାହିଁ ମୁଁ 
ଖେଳିବି ଖେଳ ଖେଳ ପଡ଼ିଆରେ, ଭୋକ କଲେ ଖାଇବି ମୁହି ମୁଢ଼ି ନଡ଼ିଆରେ, ଶୋଷ 
କଲେ ପିଇବି ପାଣି ଗଡ଼ ଗଡ଼ିଆରେ । -“ ଗୋଟାଏ ହାଫଟନ୍‌ ବସ୍‌ ପରି ଲମ୍ା ଘୋଡ଼ାଗାଡ଼ି 
ସ୍କୁଲରୁ ଆସେ । କୋଟ୍‌ମ୍ୟାନ୍‌ ଡ଼ାକେ - “ ଗାଡ଼ି ଆଇଲା ଆସ” | ବାସ ବହି ଖାତା ଧରି 
ସେ ଗାଡ଼ିରେ ସ୍କୁଲକୁ ଯାଏ ଆସେ । 

ଏସବୁ ବର୍ଣ୍ଣନା ଶୁଣି ମୁଁ ମନ୍ତ୍ରମୁମ୍ନ ହୋଇଯାଏ । ବାସକୁ କହେ ମୁଁ ବି ତୋ 
ସ୍କୁଲରେ ପଢ଼ିବି ଯେ । ବାସ ତାତ୍ସଲ୍ୟପୂର୍ଣ୍ଣ ଦୃଷ୍ଟିରେ ଚାହିଁ ମୋତେ କହେ ତୁ ଆଗ କ୍ଲାସ୍‌ 
ଉଠି ପାରିବୁ ନା ? ମୁଁ କଳ୍ପନା କରେ କ୍ଲାସଟା ବହୁତ ଉଚ୍ଚରେ । ବୋଧହୁଏ ପାହାଚ 
ନାହିଁ । ମୁଁ କଣ ପେଟେଇ ହାମୁଡ଼େଇ ଉହୁଙ୍କି କରି କ୍ଲାସ୍‌ ଉଠିଯିବି ନାହି ? ଆଖର ବାସ 


ଅମୂତ ଅନୁଭବ @ ୩୮ 


_ କଥା ହିଁ ସତ ହେଲା | ସେ ବିଶ୍ବବିଦ୍ୟାଳୟର ସର୍ବୋଚ୍ଚ କ୍ଲାସକୁ ଟପାଟପ୍‌ ଉଠିଗଲା । ମୁଁ 
ଗୋଟିଏ ସୁଦ୍ଧା କ୍ଲାସ ଉଠି ପାରିଲି ନାହି । 

ଓଡ଼ିଆ ପଢ଼ି ଶିଖୂବାରୁ ବାପା ପଣ୍ଡିତ ନୀଳକଣ୍ଠ ଦାସଙ୍କ ପିଲାଙ୍କ ରାମାୟଣ, 
ପିଲାଙ୍କ ମହାଭାରତ, ପିଲାଙ୍କ ଭାଗବତ ଆଣି ଦେଲେ ।| ସେ ବହିକୁ ବାରମ୍ବାର ପଢ଼ିପଢ଼ି 
ବହିର ମଲାଟ ଉଭେଇଗଲା । ବାଳକୂଷ୍ଣ କରଙ୍କ “ ଫୁଲଚାଙ୍ଗୁଡ଼ି' ରାଧାନାଥ ରଥଙ୍କ 
“ ଶୈବ୍ଯା' ପଢ଼ି ମୁଁ କେତେ କାନ୍ଦିଛି । ଉତ୍କଳମଣିଙ୍କ ' ଧର୍ମପଦ” ତହୁଁ ବଳି | ଶିଶୁପାଠ୍ୟ 
ମାସିକ ପତ୍ରିକା ଥୁଲା “ ପଞ୍ଚାମୂତ' । ଗପ ପଢ଼ିବା ନିଶା ବଢ଼ିଲାରୁ ରାମଚନ୍ଦ୍ର ଆଚାର୍ଯ୍ୟଙ୍କ 
“ କମଳକୁମାରୀ କୁନ୍ତଳାକୁମାରୀ ସାବତଙ୍କ “ ଭ୍ରାନ୍ତି' ' ରୂପାଚୂଡ଼ି' ଆଦି ବହି ମଧ ପଢ଼ିଗଲି | 

ବାପା ବୋଉକୁ କହିଲେ ଛାନ୍ଦର ରାଗ ମୋତେ ଶିଖାଇ ଦେବାକୁ । ବୋଉ 
ରାମକେରୀ, ରସକୁଲ୍ଯା, ବଂଗଳାଶ୍ରୀ ଆଦି ରାଗ ଶିଖାଇଲା | କିନ୍ଧୁ ବୋଉର ମନଧାନ 
ରହିଥାଏ ହସ୍ତାକ୍ଷର ଉପରେ । ବୋଉ ଅକ୍ଷର ତ ମୁକ୍ତାନନ୍ଦୀ । ସେ ପରକଲମ, କାଠି 
କଲମରେ ହସ୍ତାକ୍ଷର ଲେଖୁବା ପ୍ରତି ନଜର ରଖେ । ସମାନି ସମଶୀର୍ଷାନି ଘନାନି ବିରଳାନିଚ 
ଅବିଚଳିତ ମାତ୍ରାଣି ଯଃ ଲିଖତି ସଃ ପଣ୍ଡିତଃ ବୋଲିବା କାର୍ଯ୍ୟ ଉପରେ ସେ ଶାସ୍ତ୍ରର 
ମୋହର ଲଗାଏ । 

ବଂଗଳା କେମିତି ପଢ଼ି ଶିଖୂଲି କେଜାଣି । ବଂଗଳା ଶିଖୁବା ପରେ ଶିଶୁପାଠ୍ୟ 
ବହି ଓ ପତ୍ରିକାର ଆଉ ଅଭାବ ରହିଲା ନାହିଁ । 

ଭାଇ ସେତେବେଳକୁ ବିଲାତର 80)/$ ଠ୍ୟ/ମ ୮୫୮୦୦୮ ର ଚ୍ରାହକ ହୋଇ ଦୁଇଟା 


ଫଟୋଗ୍ରାଫ୍‌ ପ୍ରତିଯୋଗିତାରେ ଜିଣି: ଦୁଇଟା ସ୍ଵାନ୍‌ ଫାଉନ୍‌ଟେନ୍‌ପେନ୍‌ ପାରିତୋଷିକ 
'ପାଇ ସାରିଲେଣି | ସେ କଲମ ପାର୍ଶଲ ଯେଉଁଦିନ ବିଲାତରୁ ଆସିଲା -ଦେଖ ଆମ 


ଆନନ୍ଦ ! ! 


ବାଲିକାଗଜରେ ଖାତା ବାନ୍ଧି ଗାରଟାଣି ଓଡ଼ିଆ ଇଂରାଜୀ ହସ୍ତାକ୍ଷର ଲେଖ୍ନବାକୁ 
ପଡ଼ୁଥିଲା । ଉଣେଇଶକ ପଣକିଆ ଠାରୁ ବି ଏଇଟା କଷ୍ଟସାଧ୍ୟ । ଛାଡ଼ ! 

ଭାଇ ଛାଏଁ ଛାଏଁ ଭଲ ଛବି ଆଙ୍କୁଥିଲେ। ଫଟୋଗ୍ରାଫି ମଧ୍ଯ ପିଲାଦିନନୁଁ ଶିଖୁଥୁଲେ । 
ଖୋକନ ଭାଇଙ୍କ ଘରୁ ଆମ ଘରକୁ ଟେଲିଫୋନ ଲଗାଇବା, ଏରୋପ୍ଲେନ୍‌ ତିଆରୀ 
କରିବା ଆଦି ଥୁଲା ତାଙ୍କର ଖେଳ । ଫଟୋ ଉଠାଇ ପ୍ଲେଟ୍‌ରେ ସେ ନିଜେ ଡ଼େଭଲପ୍‌ 
କରୁଥିଲେ । ବାପାଙ୍କ ସାଂଗରେ ବସି ଛବି ଆଙ୍କୁ ଥୁଲେ । ମୋ ସ୍ଥିତି ଅଲଗା । ଛତାଟା 


୩୯ ® ବାଲ୍ୟ ସ୍ମୃତି 


କେଉଁଆଡ଼ୁ ଅଙ୍କା ହେବ ତାହୀ ମୁଁ କଳିପାରେ ନାହିଁ । ଭାଇ ବିଭିନ୍ନ ଭାଷା ମଧ୍ ଶୀଘ୍ର ଶିଖ୍ଖ 
ପାରୁଥିଲେ । ଫ୍ରେଞ୍ଚ୍‌ ସେ ଆପେ ଆପେ ଶିଖ୍ଧ ଯାଇଥିଲେ । ବୋଉ ଆଗ୍ରହରେ ମୁଁ ହିନ୍ଦୀ 
ପଢ଼ି ଏଲାହାବାଦ ବିଶ୍ଵବିଦ୍ୟାଳୟରେ ମଧ୍ଯମା ( ବିଶାରଦ) ପରୀକ୍ଷା ଦେଇ କୃତକାର୍ଯ୍ୟ 
ହେଲି ମାତ୍ର ମୋ ହିନ୍ଦି ଅଶୁଦ୍ଧି ନିଳୟ ହୋଇ ରହିଗଲା । 

ଭାଇ ଯେମିତି ଶ୍ରୁତିଧର ପରି ପାଠ ପଢ଼ିଗଲେ, ଛବି ଆଣିଲେ ମୁଁ ସେମିତି ଛାଏଁ 
ଛାଏଁ ନ ପଢ଼ିବାରୁ ମୋତେ ପାଠ ପଢ଼ାଇବାର ଉଦ୍ୟମ ଆରମ୍ଭ ହେଲା । ପାଠ ପଢ଼ିବାକୁ 
ମୋର ଆଦୌ ମନ ହେଉ ନ ଥାଏ | ବର୍ଣ୍ଣବୋଧ ଖଣ୍ଡକ ଦେଖୂଲେ ମୋର ହୃତ୍‌କମ୍ପନ୍‌ 
ହେଉଥିଲା । ମୋ ମାଆ ମୋତେ କେମିତି ବଶକଲା କେଜାଣି ମୁଁ ଅକ୍ଷର ଚିହ୍ନି ଗଲି । 
ମାଆର ପ୍ରବର୍ତନାରେ ଫୁଲଖଡ଼ି ଖଣ୍ଡେ ଧରି ଆମ ୪ ୦ ଫୁଟିଆ ଲମ୍ବା ବାରଣ୍ଡାରେ ବାପା 
ଦାଦା ଆଗରେ ଲେଖୁଯିବା କଥା ମନେ ପଡ଼ୁଛି । ଆମ ବାପା ଦାଦା ଖଡ଼ିଛୁଆଁ କାନଫୋଡ଼ା 
ଆଦି ପ୍ରଚଳିତ ବିଧ୍ଵବିଧାନ ମାନୁ ନ ଥିଲେ । ତେଣୁ ସେ ସବୁ ଆମର କିଛି ହେଲା ନାହି । 

ବାପା ଅସହଯୋଗ ଆନ୍ଦୋଳନରେ ଯୋଗ ଦେଇଥିଲେ । ତେଣୁ ସରକାରୀ 
ସ୍କୁଲରେ ଆମେ ପଢ଼ିବା ପ୍ରଶ୍ନ ଆଦୌ ନ ଥୁଲା । ଜାତୀୟ କବି ବୀରକିଶୋର ଦାସ 
ଆମକୁ କିଛିଦିନ ପଢ଼େଇ ଥିଲେ । ଦିନେ ସେ ଭାଇଙ୍କୁ ହାତୀ ବିଷୟରେ ରଚନା 
ଲେଖୁବାକୁ ଦେଲେ । ଭାଇ ହାତୀର ବିଭିନ୍ନ କାର୍ଯ୍ୟାବଳୀର ଛବି ଆଙ୍କି ଦେଇ ଶାହା 
ତଳେ ସବୁ ବିବରଣୀ ଦେଇ ଦେଲେ - ହାତୀ କାଠଗଡ଼ ବୁହେ, ହାତୀ ଗଛ ଚଢେ, 
ହାତୀ ଯୁଦ୍ଧ କରେ ଇତ୍ୟାଦି । ଖଣ୍ଡସାହିର ବଂଶୀଧର ବାବୁ ମଧ୍ଯ କିଛିଦିନ ପାଠ 
ପଢ଼େଇଥିଲେ । ଶେଷରେ ସତ୍ୟବାଦୀ ବନ ବିଦ୍ୟାଳୟର ଛାତ୍ର ଶ୍ରୀ ଚନ୍ଦ୍ରଶେଖର ମିଶ୍ରଙ୍କ 
ପାଖରେ ଆମେ ପଢ଼ିଲୁ । ୧୯ ୨୮ରେ ଆମେ ଅଳକାଶ୍ରମକୁ ଯାଇ ସେଠାରେ ରହିଲୁ । 
ଭାଇ ନିଜେ ନିଜେ ପଢ଼ି ମ୍ୟାର୍ଟରକ୍ୟୁଲେସନ୍‌ ପରୀକ୍ଷା ଦେଲେ, କେବଳ ଆର୍ର ବଡ଼ବାପାଙ୍କ 
ପାଖରେ କିଛି ଦିନ ସଂସ୍କୃତ ପଢ଼ିଥୁଲେ । ମୋତେ ବାପା ଓ ଖୁଡ଼ୀ କିଛିଦିନ ପଢ଼ାଇଥୁଲେ । 
ପ୍ରଚଳିତ ଭାରତ-ଇତିହାସ ନ ପଢ଼ାଇ ବାପା ଇତିହାସ ଲେଖୁ ଦିଅନ୍ତି ମୁଁ ପଢ଼େ । ବାପା 
ଶଙ୍କରାଚାର୍ଯ୍ୟଙ୍କ ମୋହମୁଦ୍‌ଗରର ଗୋଟିଏ ଲେଖା ଶ୍ଳୋକ ମୋତେ ଲେଖୁ ଦିଅନ୍ତି । ମୁଁ 
ତାକୁ ମୁଖସ୍ତ୍‌ କରେ । ଖୁଡ଼ୀ, କଥା ଓ କାହାଣୀରୁ ରବୀନ୍ଦ୍ରନାଥଙ୍କ କବିତା ମୁଖସ୍ଥ କରିବାକୁ 
ଦେଉଥିଲେ । ଇଂରାଜୀ ମଧ୍ଯ ପଢ଼ାଉଥିଲେ । ରବୀନ୍ଦ୍ର ସଂଗୀତ ମଧ୍ଯ. ଶିଖାଇଲେ । ଏ ପାଠ 
ପଢ଼ା ୧୯୩୦ ଆନ୍ଦୋଳନ ଆରମ୍ଭ ହେବରୁ ବନ୍ଦ ହୋଇଗଲା । ଭାଇ ନିଜେ ନିଜେ 
ଇଂରାଜୀ, ଫ୍ରେଞ୍ଚ, ଗଣିତ ବିଜ୍ଞାନ ଆଦି ପଢ଼ିଲେ | ମୁଁ ଯେଉଁଠି ସେଇଠି ରହିଗଲି | କିନ୍ତୁ 
ଘରେ ଯେ ଓଷାବାର, ଠାକୁର ପୁଜା ଆଦି ହୁଏ ଠାକୁର ଘରେ ସଞ୍ଜ ଦିଆହୁଏ | ଅରୁଆ 


ଅମୂତ ଅନୁଭବ @ ୪୦ 


ଘରେ ମା'ର ପାନ ଭଙ୍ଗା ହୁଏ ସେସବୁ କାମ ମୁଁ ଆଗ୍ରହର ସହିତ କରୁଥାଏ । ଏଇଟା 
ପୂର୍ବଜନ୍ନର ସଂସ୍କାର କି ? 

ଦିନେ ଭାଇ ଓ ମୁଁ ଆମ ନାଣ୍ଡୀ ଛାତ ଉପରେ ଠିଆ ହୋଇ ପାଟୁଆ ନାଚ 
ଦେଖୁଥିଲୁ । ସେଦିନ ପଣା ସଂକ୍ରାନ୍ତି। କଟକରେ କାଠଜୋଡ଼ି ନଭର ହାତୀଗଡ଼ା ଘାଟ 
ପାଖରେ ପଣା ସଂକ୍ରାନ୍ତି ଦିନ ରଜକଙ୍କର ପାଟୁଆ ନାଚ ହୁଏ । ନାଚ ଦେଖୁ ଦେଖୁ ଭାଇ 
କହିଲେ ଚାଲ୍‌ ଟାଉନ୍‌ ହଲକୁ ଯିବା । ସେଠି ଆଜି ସଭା ହେବ । ଆମେ ଦୁହେଁ ପଡ଼ିଆ 
ବାଟେ ସଭାକୁ ଗଲୁ । ଭାଇଙ୍କର ସାଂଗମାନେ- ନେତ, ଧୀରେନ୍‌, ବେଟା - କେହି 
ସଭାକୁ ଗଲେ ନାହିଁ । 


ସଭାରେ ରାଜକୃଷ୍ଣ ବାବୁ ଜାଲିୟାନ୍‌ୱାଲାବାଗ ହତ୍ୟାକାଣ୍ଡ ଓ ପଞ୍ଜାବ ଅତ୍ୟାଚାର 
କଥା ବର୍ଣ୍ଣନା କଲେ । ସେ ବର୍ଣ୍ଣନା ଶୁଣି ଛାତି ଦପ୍‌ ଦପ୍‌ ହେଉଥାଏ । ଅତି ବିଷର୍ଣ୍ର 
ଚିତ୍ତରେ ସଭାରୁ ଘରକୁ ଫେରିଲି । ରାଜକୃଷ୍ଣ ବାବୁଙ୍କ ବକ୍ତୃତା ହୃଦୟରେ ଲେଖୁ ହୋଇ 
ରହିଗଲା । ତାହା ପର ବର୍ଷ ଏପ୍ରିଲ ଛଅ ତାରିଖ ଦିନ ଭାଇ କହିଲେ ଆଜି ଜାତୀୟ 
ସପ୍ତାହର ଆରମ୍ଭ ଦିନରେ ଗାନ୍ଧିଜୀ ସମସ୍ତଙ୍କୁ ଉପବାସ କରିବାକୁ କହିଛନ୍ତି । ଚାଲ୍‌ 
ଆମେ ଉପବାସ କରିବା । ଦୁହେଁ ଉପବାସ କଲୁ । ୧୯ ୪ ୭ ଅଗଷ୍ଟ ପନ୍ଦର ପର୍ଯ୍ୟନ୍ତ 
ଦୁହେଁ ଏ ଉପବାସଟି କରୁଥୁୁଲୁ । 


ଜାତୀୟ ସପ୍ତାହରେ ଖଦୀ ବିକ୍ରୀ, ସୂତାକଟା ପ୍ରତିଯୋଗିତା, ସାଧାରଣ ସଭା 
ଆଦି କାର୍ଯ୍ୟକ୍ରମ ପାଳନ କରାଯାଏ । ସୁତାକଟାରେ ଯାହାର ଗତି ଅଧ୍ବକ ହୁଏ ସେ 
ପାରିତୋଷିକ ପାଏ । ଥରେ ସତ୍ୟଭାମାପୁରର ନାରଣଙ୍କ ଝିଅ ବେଲି ପାରିତୋଷିକ 
ପାଇଥ୍ୁଲା । ନାରଣଙ୍କୁ ଆମେ ଭଲ ପାଉଥୁଲୁ । ତାଙ୍କୁ ଦେଖୂଲେ ବୋଲୁ ନାରଣା, 
ତିନିଟଙ୍କା ବାରଣା । ସେ ତାଙ୍କ ବଟୁଆରୁ ଗୋଟିଏ ଅଳେଇଟ ବାହାର କରି ଆମ 
ହାତରେ ଧରେଇ ଦେଇ କହନ୍ତି ଅଳେଇଚ, ମତେ ଦେଖିକରି ପଳେଇଚ | ସେହି 
ନାରଣଙ୍କ ଝିଅ ପାରିତୋଷିକ ପାଇବାରୁ ଆମେ ଖୁସି ହେଲୁ । ସଭାରେ ଜାଲିୟାନାୱଲାବାଗ୍‌ 
କଥା ନିଶ୍ଚୟ କୁହାଯିବ । ସେ ଘଟଣାଟି ଯେତେ ଶୁଣିଲେ ପୁଣି ଶୁଣିବାକୁ ମନ ହୁଏ । 
କିପରି ଡ଼ାୟାର ସାହେବ କୁଦ ଉପରେ ମେସିନ୍‌ଗନ୍‌ ଖଞ୍ଜ ଲୋକଙ୍କ ଉପରେ ଗୁଳି ବୃଷ୍ଟି 
କଲା, କେମିତି ବୀଚ୍‌ ସଡ଼କରେ ଲୋକଙ୍କୁ ରେଙ୍ଗେଇ ରେଙ୍ଗେଇ ନେଲା, ଖୁଣ୍ଟରେ ବାନ୍ଧି 
ବେତ ମରାଇଲା ସେ ଅତ୍ୟାଚାର ଶୁଣି ଦୁଃଖ ସହିତ ମନ ଭିତରେ ଗୋଟାଏ ଉତ୍ତେଜନା 
ଦେଖାଦିଏ । ସାତ ଆଠବର୍ଷ ବୟସରେ ସୁଦ୍ଧା ଶିଶୁର ମନ କେତେ ସଂବେଦନଶୀଳ ହୋଇ 
ଯାଏ ତାହା ମୁଁ ଏବେ ସେ ବୟସର କଥା ମନେ ପକେଇଲେ ହେଜି ପାରୁଛି । 


୪୧ ୭ ବାଲ୍ୟ ସ୍ମୃତି 


୧୯ ୨୪ ମସିହା ହେବ । ଦାସେ ଆପଣେ, ଡ଼କ୍ଟର ଏକରାମ ରସୁଲ ଓ ଭାଗୁଭାଇ 
ହଜାରିବାଗ ଜେଲ୍‌ରୁ ମୁକୁଳି କଟକ ଆସିଲେ । ତାଙ୍କୁ ପାଛୋଟି ଆଣିବାକୁ ବାପା ଓ ଆଉ 
ଅନେକ ଲୋକ ଷ୍ଟେସନକୁ ଯାଇଥାନ୍ତି । ମୁଁ ମଧ୍ଯ ବାପାଙ୍କ ସାଂଗରେ ଯାଇଥାଏ । ସମସ୍ତେ 
ଡ଼କ୍ଟର ଏକରାମ ରସୁଲଙ୍କ ଘରକୁ ଗଲୁ । ଖେତପୋଷ୍‌ ଉପରେ ଜାଜିମ୍‌ ବିଛା ହୋଇ 
ଥାଏ । ବହୁତ ଲୋକ ଆସି ଡ଼ାକ୍ତରଙ୍କୁ ଆଦାବ୍‌, ଦାସେ ଆପଣେ ଓ ଭାଗୁଭାଇଙ୍କୁ 
ନମସ୍କାର କରୁଥାନ୍ତି । ମୁଁ ଚୂପ୍‌ଚାପ୍‌ ବସି ଦେଖୁଥାଏ । ଜଣେ କେହି ମୋ ହାତରେ 
ଗୋଟିଏ ଅଙ୍ଗୁର ବାକ୍ଵ୍‌ ଧରାଇ ଦେଇଥାନ୍ତି । ସେ ସମୟରେ ଛୋଟ ଗୋଲ୍‌ କାଠବାକ୍ଵରେ 
ତୁଳା ବିଛା ହୋଇ ତା ଉପରେ ଅଙ୍ଗୁର ସଜଡ଼ା ହୋଇ ବିକ୍ରୀ ହେଉଥଲା । ସେ ଅଙ୍ଗୁର 
ବିଦେଶରୁ ଅସୁଥିଲା । ଅଙ୍ଗୁର ବାକ୍ଟି ଧରି ଘରକୁ ଆସିଲି । ମାଉସୀ ଆମ ଘରକୁ 
ଆସିଥାଏ । ମାଉସୀ ( ସରଳା ଦେବୀ) ଭାଗୁ ଭାଇଙ୍କୁ ବିଭା ହୋଇଥ୍ବବାରୁ ସେ ଆମର 
ଭାଉଜ ମଧ୍ଯ ହୋଇଥିଲେ । ମାଉସୀ ଖଦଡ଼ ପିନ୍ଧି ଥାଏ । 

ସେହି ସମୟରେ କଟକ ମ୍ୟୁନିସିପାଲଟୀ ପଡ଼ିଆରେ ପ୍ରାଦେଶିକ ସମ୍ମିଳନୀ ହେଲା । 
ଆଚାର୍ଯ୍ୟ ପ୍ରଫୁଲଚନ୍ଦ୍ର ରାୟ ସଭାପତ୍ରି ହେଲେ । ସମ୍ମିଳନୀର ଆଲୋଚ୍ୟ ବିଷୟ ପ୍ରତି 
ମୋର ଆଦୌ ଆଗ୍ରହ ନ ଥାଏ । ସଜୁ ଅପା, କରୁଣା ସାଂଗରେ ସାଂଗ ହୋଇ ଖେଳିବା 
ଥାଏ ମୁଖ୍ୟ କଥା । 

ସମ୍ମିଳନୀର ଗୋଟିଏ କଣରେ ଚିକ ଟଙ୍ଗା ହୋଇଥାଏ । ମୋ ବୋଉ, ସରଳା 
ଦେବୀ, ହୈମବତୀ ଦେବୀ, ସରୋଜିନୀ ଚୌଧୁରୀ ପ୍ରଭୁତି ସେ ଚିକ ଉହାଡ଼ରେ ବସି 
ବକ୍ତୃତା ଶୁଣୁ ଥିଲେ । ଦିନେ ସରଳା ଦେବୀ ଚିକ ଭିତରୁ ବାହାରି ଆସି ସମ୍ମିଳନୀରେ 
ବକ୍ତୃତା ଦେଲେ । ପୁରୁଷମାନଙ୍କ ସଭାରେ ସରଳା ଦେବୀଙ୍କ ବକ୍ତୃତା ଦେବା ସାହସଟାକୁ 
ମୋ ମାଆ ସମେତ ଅନେକ ବୁଢ଼ୀ ବୁଢ଼ୀ ଲୋକ ନାପସନ୍ଦ କଲେ । 

ସେହି ସମୟରେ ସ୍ଵରାଜ-ଆଶ୍ରମରେ ମହିଳା ସଭା ହେଲା । ଦାସେ ଆପଣେ 
ପର୍ଦ୍ଦା ପ୍ରଥାର ଅପକାରିତା ବିଷୟରେ ବୁଝାଇଲେ । ତାଙ୍କ ଭାଷଣର ଗୋଟିଏ ଅଂଶ ମୋ 
ବୟସର ପିଲାର ମନେ ରହିବା କଥା ନୁହେଁ ମାତ୍ର ବଡ଼ ବଡ଼ମାନେ ସେ କଥାଟାକୁ ମୋ 
ଉପସ୍ତିତିରେ ବାରମ୍ବାର ଦୋହରେଇଥ୍ରବାରୁ ତାହା ମୋର ମନେ ରହି ଯାଇଛି ବୋଲି ମୁଁ 
ବିଚାରୁଛି । ଦାସେ ଆପଣେ ପର୍ଦ୍ଦା ପ୍ରଥା ବିରୋଧରେ କହୁ କହୁ କହିଥ୍ବଲେ- “ମୁଁ 
ତିନୋଟି ସନ୍ତାନର ଜନକ କିନ୍ତୁ ମୁଁ ମୋ ସ୍ତ୍ରୀଙ୍କ ମୁହଁ ଦେଖ୍ବ ନାହି ।' ' 

ସଭାରେ ହୈମବତୀ ଦେବୀ ମଧ୍ଯ ବକ୍ତୃତା ଦେଇ ଥୁଲେ । ହୈମବତୀ ଦେବୀ 
ଜଣେ ପ୍ରଗତିବାଦୀ ମହିଳା ଥୁଲେ । ସେ ଖଦୀ ପିନ୍ଧୁଥୁଲେ । ପର୍ଦ୍ଦା ଛାଡ଼ି ଦେଇଥ୍ବଲେ । 


ଅମୂତ ଅନୁଭବ @ ୪୨ 


ସେଥୁପାଇଁ ସ୍ଵାମୀଜୀ ପ୍ରମୁଖ ତାଙ୍କୁ “ ହେମବାବୁ' ସମ୍ବୋଧନ କରୁଥିଲେ | ସେ ମଧ୍ଯ ଏହି 
ସମ୍ବୋଧନରେ ଅପ୍ରତିଭ ନ ହୋଇ ତାଙ୍କ ମେଳରେ ବସି ନିଃସଂକୋଚରେ କଥାବାର୍ତା 
କରୁଥିଲେ । 

ହୈମବତୀ ଦେବୀ ଆମ ଘରକୁ ବରାବର ଆସୁଥିଲେ । ଦିନେ ସଞ୍ଜ ପହରରୁ 
ପ୍ରବଳ ବର୍ଷା ଆରମ୍ଭ ହୋଇଗଲା । ଦାଦା ବୋଉକୁ କହିଲା- ଆଜି ଶୋଇବା ଘରେ 
ଷ୍ଟୋଭ୍‌ରେ ଲୁଚି ଓ ବାଇଗଣ ଭଜା ହେବ । ଆମେ ଖାଇବା । ସବୁ ଆୟୋଜନ କରାଯିବା 
ପରେ ଷ୍ଟୋଭ୍‌ ଲଗାଇବା ବେଳକୁ ଷ୍ଟୋଭ୍‌ ଆଦୌ ଜଳିଲା ନାହିଁ । ଚୂଲିରେ ଯଥା ବିଧ୍ଵ 
ଲୁଚି ଆଦି ଭଜା ହେଲା । ବାପା ଘରେ ନ ଥୁଲେ । ଡ଼ିଷ୍ଟ୍ରିକଟ୍‌ ବୋର୍ଡ଼ କାମରେ ଗସ୍ତରେ 
ଯାଇଥିଲେ । ସେ ଗସ୍ତରୁ ଫେରିବା ପରେ ଦିନେ ଖରାବେଳେ ଦଡ଼ିଷ୍ଟିକ୍ଟ୍‌ ବୋର୍ଡ଼କୁ ଯିବାକୁ 
ବାହାରିବା ବେଳେ ବୋଉ ଷ୍ଟୋଭ୍‌ଟା ତାଙ୍କ ଆଗରେ ଥୋଇ ଦେଇ କହିଲା - ଏଇଟା 
କାହିଁକି ଜଳୁ ନାହି ଦେଖୁଲ । ବାପା ତାକୁ କ'ଣ ଦେଖାଦେଖୁ କରି ଦିଆସିଲି କାଠି ମାରି 
ଷ୍ଟୋଭ୍‌ ଜାଳିବାମାତ୍ରେ ନିଆଁ ଶିଖା ଉଠି ବାପାଙ୍କ ଦାଢ଼ିରେ ଲାଗି ମୁହଁଟା ଜଳିଲା । ବାପା 
ମୁଁ ପୋଡ଼ିଗଲି ପୋଡ଼ିଗଲି ବୋଲି ପାଟି କଲେ । ବୋଉ ତା ପଣତ କାନିରେ ବାପାଙ୍କ 
ମୁହଁ ଘୋଡ଼ାଇଦେବାରୁ ନିଆଁ ଲିଭିଗଲା । ମାତ୍ର ମୋଟା ଖଦଡ଼ ଲୁଗା ଘଷି ହୋଇ ମୁହଁରୁ 
ଚମ ଛାଡ଼ିଗଲା । ଯେତେ ପ୍ରକାର ଚିକିତ୍ସା କରାଗଲା, ପୋଡ଼ା ଘାଆ ଶୁଖୂଲା ନାହି । 


ଦିନେ ହୈମବତୀ ଦେବୀ ଆସି କଲିଚୂନ, ପୋକଶୁଂଘା ପତ୍ର ରସ, ମରାନଡ଼ିଆ 
ତେଲରେ ଗୋଟାଏ ଷଧ ତିଆରୀ କରି ଦେଲେ । ପାରା ପରରେ ସେ ଓଷଧ ପୋଡ଼ା 
ଘାଆରେ ଲଗାହେଲା । ପୋଡ଼ା ଚିହ୍ନ ସୁଦ୍ଧା ରହିଲା ନାହିଁ । 


ଏହି ମହିଳା ସଭାରେ ବିଖ୍ଯାତ ଗାୟକ ଦିଲୀପ ରାୟଙ୍କ ଗୀତ ଶୁଣିଥିଲି - 
' ଜାନରେ ନାମେ ବଜଜାତି ସବ୍‌ ଜାତ୍‌ ଜାଲିୟାତ୍‌ ଖେଲ୍‌ଛେ ଜୁଆ !' ' 


ସ୍ଵରାଜ- ଆଶ୍ରମରେ ସଭା ସାଂଗରେ ଗୋଟିଏ ଛୋଟିଆ ପ୍ରଦର୍ଶନୀ ହୋଇଥିଲା । 
ଜଣେ ଇଂରେଜ ମହିଳା ବୁଲି ବୁଲି ସେ ପ୍ରଦର୍ଶନୀ ଦେଖୁଥାନ୍ତି ଆଉଜଣେ ଭାରତୀୟ 
ମହିଳା ଇଂରାଜୀରେ ତାଙ୍କୁ କଣ ସବୁ ବୁଝାଉଥାନ୍ତି । ବାସ କହିଲା ସେ ମେମ୍‌ ଜଣକ 
ତାଙ୍କ ସ୍କୁଲର ପ୍ରଧାନ ଶିକ୍ଷୟିତ୍ରୀ । ଭାରତୀୟ ମହିଳା ଜଣକ ମିସ୍‌ ନିର୍ମଳା ନାୟକ । 

ଦିନେ ଖରାବେଳେ ମୁଁ ଦୁଷ୍ଟ ହେଲି । ପିନ୍ଧା ଲୁଗାଟା ଚିରି ଦେଲି । ପାଣି ଗଡ଼ଉ 
ଗଡ଼ଉ ସୁରେଇଟା ଭାଙ୍ଗି ଦେଲି । ବାପା କହିଲେ - ଚାଲ ଦାଦା ପାଖରେ ସୂତାକଟା 
ଶିଖୂବୁ । ଦାଦା କାଠ ଅରଟରେ ମୋତେ ସୂତାକଟା ଶିଖାଇ ଦେଲା । ଭାଇ ମଧ୍ଯ 


୪୩ @ ବାଲ୍ୟ ସ୍ମତି 


ସୂତାକଟା ଶିଖୂଲେ । ବାପା ହିସାବ କରି କହିଲେ ମୁଁ ପ୍ରତିଦିନ ୨୦୦ଗଚ୍ଚ ଓ ଭାଇ 
୧ ୫୦ ଗଜ ସୂତା କାଟିଲେ ଆମର ବର୍ଷକର ଲୁଗା ହୋଇଯିବ । ଆମେ ନିତି ସୂତା 
କାଟିଲୁ । 

ବୋଉ ତ କେତେକାଳୁ ନିୟମିତ ସୂତା କାଟୁଥୁଲା । ତା ଅରଟରେ ପଥର କୁଣ୍ଡ 
ଲାଗିଥାଏ । ଘରକାମରୁ ଫୁରସତ ପାଇବା ମାତ୍ରେ ସେ କିଛି ସମୟ ସୂତା କାଟେ । ବୋଉ 
ଚରଖା ସଂଘର ସଦସ୍ୟା ହେଲା । ତା ସୂତାରେ ବୁଣା ହୋଇଥିବା ଲୁଗା ଚରଖା ସଂଘରୁ 
ପାର୍ଶଲ ହୋଇ ଆସିଲା । ଆମ କୌତୂହଳ ଦେଖେ କିଏ। 


ଦିନେ ଶେଠ୍‌ ଜମନାଲାଲ ବଜାଜ ଆମ ଘରକୁ ଆସିଲେ । ଆମ ହାତକଟା ସୂତା 
ଦେଖୁ ଖୁସି ହେଲେ । ସେତେବେଳେ ମୋର ନାକ ଫୋଡ଼ା ହୋଇ ଫାସିଆ ଲାଗିଥାଏ । 
ବଜାଚ୍ଚଜୀ ମୋତେ ହିନ୍ଦୀରେ କହିଲେ - ଯାଅ ମାଆକୁ ପଚାର କି ଦୋଷ କରିଛ ବୋଲି 
ତମକୁ ଏ ଦଣ୍ଡ ଦିଆ ହୋଇଛି । ତାଙ୍କ କଥା ମୁଁ କିଛି ବୁଝି ପାରି ନ ଥିଲି । ବାପା 
ବୁଝେଇ ଦେଇଥିଲେ । 

କ୍ରମ୍ରେ ମୁଁ ତୁଳାଭିଣା ମଧ୍ଯ ବ୍ରାପାଙ୍କ ଠାରୁ ଶିଖୂଲି । ବାପା ହଜାରିବାଗ ଜେଲ୍‌ରେ 
ଥିବା ବେଳେ ତାଙ୍କ ପାଇଁ ବଳଣା ଦ୍ବିଆରି କରି ପଠାଇଥିଲି । ଆମ ପିଲାଦିନେ ଏପ୍ରିଲ 
ଛଅ ତାରିଖରୁ ତେର ତାରିଖ ଯାଏ ଜାତୀୟ ସପ୍ତାହ ପାଳିତ ହେଉ ଥୁଲା । ପ୍ରତିଦିନ 
ବିଭିନ୍ନ ସ୍ଥାନରେ ସଭା ହୁଏ । ଜାଲିୟାନାୱାଲା ବାଗ୍‌ ହତ୍ୟାକାଣ୍ଡ କଥା ବର୍ଣ୍ଣନା କରାଯାଏ । 
ସୂତାକଟା ପ୍ରତିଯୋଗିତା ହୁଏ । ଥରେ ଟାଉନ୍‌ ହଲରେ ସୂତାକଟା ପ୍ରତିଯୋଗିତାରେ 
ଭାଇ ପ୍ରଥମ ହେଲେ । ଆଉ ଥରେ ମୁଁ ଦ୍ବିତୀୟ ହୋଇଥିଲି । ସତ୍ୟଭାମାପୁରର ନାରଣ 
ସାମଲଙ୍କ ଝିଅ ବେଲି ଥରେ ପ୍ରଥମ ହୋଇ ପାରିତୋଷିକ ପାଇଥିଲା । ନାରଣ ସାମଲ 
ଭାରି ହସଖୁସିଆ ବୁଢ଼ା । ଆମ ଘରକୁ ଆସିଲେ ପାନବଟୁଆରୁ ଅଳେଇଚ କାଢ଼ି ଆମକୁ 
ଦେଇକରି କହନ୍ତି - ଅଳେଇଚ ! ମତେ ଦେଖନକରି ପଳେଇଛ | ଆମେ ତାଙ୍କୁ ଚଳଉ- 
ନାରଣା, ତିନିଟଙ୍କା ବାରଣା, ଆଉ ଚାରଣା ଦେଇଯା, ନାରଣକୁ ନେଇ ଯା । ସେ 
ପାକୁଆ ପାଟିରେ ମିଠା ହସ ହସନ୍ତି । 

ଆମ ଘର ଦାଣ୍ଡ ବାରଣ୍ଡାରେ ଠକ୍ଠକୀ ତନ୍ତ ପଡ଼ିଲା । ବାପା ତାନି କାଢ଼ି ଲୁଗା 
ବୁଣିଲେ । ଭାଇ ମଧ୍ଯ ଲୁଗା ବୁଣିଲେ । ମୋର ଗୋଡ଼ ପ୍‌ାଇଲା ନାହିଁ । ସୁବାରାଓ ନାମକ 
ଜଣେ ତନ୍ତ ବିଶେଷଜ୍ଞ ବାପାଙ୍କୁ ଟୁଇଲ୍‌ ବୁଣା ଶିଖାଇଲେ । ବୋଉ ସମୟ ପାଇଲେ କଣ୍ଡା 
ବଳିଦିଏ । ଆମେ ଅଳକାଶ୍ରମ ଗଲାରୁ ବୁଣାବୁଣି ବନ୍ଦ ହୋଇଗଲା । 


ଅମୂତ ଅନୁଭବ @ ୪୪ 


ସୂତାକଟା ତୁଳାଭିଣା ଲୁଗାବୁଣା ସାଂଗକୁ ଏଣ୍ଡି ପୋକ ପାଳିବା କୋହର ଉଠିଲା । 
ଭିକାରୀ ଚରଣ ପଟ୍ଟନାୟକ ଥୁଲେ ଏ ନାଟର ଗୋବର୍ନ । ତାଙ୍କ ଘରକୁ ଯାତାୟାତ 
ଆରମ୍ଭ ହେଲା । ତାଙ୍କ ଝିଅ କାଦ ମୋର ସାଙ୍ଗ ହେଲା । ଆମ ଘରେ କାଠରେ ପଲା 
ତିଆରୀ ହୋଇ ଗୋଟାଏ ର୍ୟାକ୍‌ ଉପରେ ଧାଡ଼ି ଧାଡ଼ି ହୋଇ ରହିଲା । ପଲାରେ କାଗଜ 
ପରା ହୋଇ ଏଣ୍ଡିପୋକ ଛଡ଼ା ଗଲା । ସେମାନେ ରାକ୍ଷସ ପରି ଜଡ଼ାପତ୍ର ଖାଇ ଯାଆନ୍ତି । 
ବାପାଙ୍କ ଚପରାଶୀ ଫଗୁମଣି କୋଉଠୁ ବୋଝ ବୋଝ ଜଡ଼ାପତ୍ର ନେଇ ଆସନ୍ତି । ପୋକଗୁଡ଼ା 
ତାକୁ ଦିନରାତି ଚରୁଥାନ୍ତି। ଗୋଟାଏ ଗୋଟାଏ ବଡ଼ ସାବାଳୁଆ ଆକାରର ହୋଇଯିବା 
ପରେ ତାଙ୍କ ରଙ୍ଗଟା ଶାଗୁଆରୁ ସୁନେଲି ହୋଇଯାଏ । ସେମାନେ ଧଳା ରଙ୍ଗର ତରଳ 
ମଳତ୍ୟାଗ ଆରମ୍ଭ କଲେ ଗୋଟାଏ ଟୋକେଇରେ ଛୋଟ ଛୋଟ ଆମ୍ବ ଡ଼ାଳ ପୂରେଇ 
ସେମାନଙ୍କୁ ଛାଡ଼ି ଦିଆ ହୁଏ । ସେମାନେ ସେତେବେଳେ ଆଉ ଜଡ଼ା ପତ୍ର ଖାଆନ୍ତି 
ନାହି । ମୁହଁରୁ ସୂତା ବାହାର କରି ନିଜ ଚାରିପାଖରେ ସେ ସୁୂତାକୁ ଗୁଡ଼େଇ ଗୁଡ଼େଇ 
ସେହି ସୂତା ଖୋସା ଭିତରେ ରହି ଯାଆନ୍ତି । ଏକୋଇଶ ଦିନ ପରେ କୋଷା କାଟି 
ପ୍ରଜାପତି ହୋଇ ବାହାରନ୍ତି । ସେମାନେ ମୁହଁରୁ ସୂତା କାଢ଼ି କୋଷା ତିଆରୀ କରିବା 
ବେଳର ଦୃଶ୍ୟ ବଡ଼ ସୁନ୍ଦର । ସେହିପରି ପୋକଟାଏ ପ୍ରଜାପତି ପାଲଟି ଯାଇ କୋଷାରୁ 
ବାହାରି ଆସିବା ଘଟଣାଟା ବଡ଼ ବିଚିତ୍ର ଲାଗେ । ସାତ ଆଠ ବର୍ଷ ବୟସର ପିଲାଙ୍କ ପାଇଁ 
ଏଣ୍ତିଚାଷ ବେଶ ଚିତ୍ତାକର୍ଷକ ଧନ୍ଦା । କିନ୍ତୁ ପୋକ ରଖାଯାଉଥୁବା ପଲାରେ ପୋକ 
ପାଚିଲା ଅମୂତଭଣ୍ଡାର ମଞ୍ଜପରି ଯେଉଁ ମଳ ତ୍ୟାଗ କରନ୍ତି ତାକୁ ସଫା କରିବା ପାଇଁ 
ବାରମ୍ବାର କାଗଜ ବଦଳାଇବା ଧନ୍ଦାଟା ବିଶେଷ ଉତ୍ସାହପ୍ରଦ ନୁହେଁ । ତଥାପି 
ଖେଳଖେଳକେ ପ୍ରକୂତି ପର୍ଯ୍ୟବେକ୍ଷଣ ସାଂଗକୁ ଗୋଟାଏ ଆୟକାରୀ ଧନ୍ଦା ଓ ଦାୟିତ୍‌ଜ୍ଞାନର 
ବିକାଶ ଦୃଷ୍ଟିରୁ ଏ ବ୍ୟାପାରଟା ପିଲାଙ୍କ ପାଇଁ ଭଲ ବୋଲି ମୌଳିକ ଶିକ୍ଷାର ପ୍ରୟୋଗ 
କ୍ଷେତ୍ରରେ କାମ କଲା ବେଳେ ମୁଁ ଅନୁଭବ କରି ଥିଲି । ପ୍ରଜାପତିଗୁଡ଼ିକ ଜୋଡ଼ ବାନ୍ଧିବା 
ପରେ ଅଣ୍ଡା ଦେଇ ମରି ଯାଆନ୍ତି । ପୋସ୍ତଦାନା ଠାରୁ ଟିକିଏ ବଡ଼ ବଡ଼ ଏହି ଧଳାଧଳା 
ଅଣ୍ଡାଗୁଡ଼ିକ ଅଙ୍ଗୁର ପେନ୍ଛା ପରି ଲାଗି ଲାଗି ରହିଥାନ୍ତି । ଅଣ୍ଡାରୁ ଟିକି ଟିକି ପୋକ 
ବାହାରିବା ମାତ୍ରେ କଅଁଳିଆ ଜଡ଼ା ପତ୍ର ଚରିବା ଆରମ୍ଭ କରି ଦିଅନ୍ତି । ସେ ବୟସରେ 
ପ୍ରଜାପତି ଅଣ୍ଡା ଦେଇ ମରିଯିବାର ଦେଖୁ ମୋ ମନଟା ଭାରି ଖରାପ ହୋଇ ଯାଉଥିଲା । 
ସଂସାରରେ ପ୍ରବେଶ କଲାପରେ ମୋର ମନେ ହେଲା ମା ହିସାବରେ ପ୍ରଜାପତିର 
ଜୀବନଟା ଭଲ । ପିଲା ଜନ୍ମ କରି ସେ ତାର ସାଂସାରିକ କର୍ବ୍ୟ ସଂପନ୍ନ କରି ତୁରନ୍ତ 


୪୫ ୫ ବାଲ୍ୟ ସ୍ମୃତି 


ମରିଗଲା। ପିଲାଗୁଡ଼ାକ ତାର ଛାଏଁ ଛାଏଁ ସ୍ଵାବଲମ୍ବୀ ହୋଇଗଲେ । ପ୍ରଜାପତିକୁ ଉଦ୍‌ବେଗ, 
ଆଶଙ୍କାର ବୋଝ ବହିବାକୁ ପଡ଼ିଲା ନାହିଁ । 


ଏହି ଏଣ୍ଡିଚାଷ ସାଂଗକୁ ଆସି ଜୁଟିଲା ସଂଗୀତ । ୧ ୯ ୨ ୪- ୨ ୫ ମସିହା ବେଳକୁ 
ଓଡ଼ିଆ ଝିଅଙ୍କ ସଂଗୀତ ଚର୍ଚ୍ଚା କୁଆଁର ପୁନେଇ ଗୀତରେ ସୀମିତ ଥୁଲା ବୋଲି ମୋର 
ମନେ ପଡୁଛି । ଅବଶ୍ୟ ବିଭା ହୋଇ ଗଲା ବେଳେ ବାହୁନିବାର ଯେଉଁ ପ୍ରଥା 
ସେତେବେଳେ ଥ୍ବଲା ତାହା ଝିଅମାନଙ୍କ ସଂଗୀତ ଚର୍ଚ୍ଚା ଓ କରୁଣାରସସିକ୍ତ କବିତ୍ଵ ଶକ୍ତିର 
ବିକାଶରେ ସହାୟକ ହେଉଥଲା । ସେ ସମୟରେ ଗୋଟାଏ ଲୋକୋଚ୍ତି ଥୁଲା- ' ' ସଲ୍ଜଳ 
ବଜାଏ, ନିର୍ଲଢ ଗାଏ, ଅତି ବେହିୟା ସେ ନାଚିନାଚି ଯାଏ ' ' କିନ୍ତୁ ମୋ ମାତୃକୂଳ ଏ 
ଲୋକୋଣ୍ତିର ବ୍ୟତିକ୍ରମ ଥୁଲା । ସ୍ତ୍ରୀ ଶିକ୍ଷା ଓ ଝିଅମାନଙ୍କର ସଂଗୀତ ଚର୍ଚ୍ଚା ବାବଦରେ 
ବୋଉର ମାତାମହୀଙ୍କ ବିଚାର ପ୍ରଗତିଶୀଳ ଥୁଲା । ୧୮୮୧ ରେ ଭର୍ଣ୍ରାକୁଲାର ପାସ୍‌ 
କରିଥିବା ଦୁଇଜଣ ପ୍ରଥମ ଓଡ଼ିଆ ଝିଅଙ୍କ ମଧ୍ଯରୁ ମୋ ବୋଉର ମାଉସୀ ନିଶାମଣି ଥୁଲେ 
ଅନ୍ୟତମ । ନିଶାମଣିଙ୍କ ଅନ୍ୟ ଭଉଣୀ ବସନ୍ତକୁମାରୀ (ମୋ ଆଭ) ହେମନ୍ତ କୁମାରୀ 
ପ୍ରଭୂତି ଭଣ୍ଠାକୁଲାର ପାସ୍‌ କରିଥୁଲେ । ମୋ ଆଇଙ୍କୁ ଓସ୍ତାଦ୍‌ ଖାନୁ ମିଆଁ ସଂଗୀତ ଶିଖାଇ 
ଥିଲେ । ପୁଣି ସେହି ଓସ୍ତାଦ୍୍‌ଜୀ ମୋ ବୋଉ ଓ ମାଉସୀଙ୍କୁ ସଂଗୀତ ଶିଖାଇଥଲେ । କିନ୍ତୁ 
ଆମ ଘରେ ଝିଅମାନେ ସଂଗୀତ ଶିଖୁବା ଚଳଣି ନ ଥିଲା । 


୧୯ ୨୫ ସାଲ ହେବ । ଦିନେ ସକାଳ ଓଳି ବାପା ଡ଼ାକିବାରୁ ମୁଁ ପାନ ଥାଳିଆ 
ନେଇ ଦାଣ୍ଡ ବାରଣ୍ଡାକୁ ଗଲି । ଗେରୁଆ ରଙ୍ଗର ଧୋତି ଓ କେମିଜ୍‌ ପିନ୍ଧି ଜଣ୍ଢେ ବୃଦ୍ଧ 
ବାପାଙ୍କ ପାଖରେ ବସିଥିଲେ | ବାପା ଠାରି ଦେବାରୁ ତାଙ୍କୁ ଦଣ୍ଡବତ ହେଲି । ସେ ମୋ 
ନାଆଁ ପଚାରି ସାରି ବାପାଙ୍କୁ କହିଲେ “ ତିନିପୁରୁଷ, ହେଲା' | ତାହାପରେ ସେ ମୋତେ 
' ବିଶେଷ” ଶବ୍ଦଟି ବନାନ କରିବାକୁ କହିଲେ | ମୁଁ ବନାନ କଲାରୁ ସେ ମୁଣ୍ଡ ହଲେଇ 
କହିଲେ - ' ' ହେଲା ନାହି” ' | ମୁଁ ହଡ଼ବଡ଼େଇ ଯିବାର ଦେଖ ସେ ହସି ହସି କହିଲେ - 
' ‹ ଠିକ୍‌ କହିଛ ବାବା ଠିକ୍‌ କହିଛ । ହଉ ବାବା ଯାଅ ।' ' ଶାନ୍ତ ସୌମ୍ଯମୁରି, ପାଚିଲା 
ଦାଢ଼ି, ଆଖୂରେ ସୁର୍ମା, କାଣି ଆଙ୍ଗୁଠିରେ ଦୁଇ ତିନିଟା ମେଜରାପ୍‌, ଦେଖଲେ ଛାଏଁ 
ଛାଏଁ ମୁଣ୍ଡ ନଇଁଯାଏ । ଘର ଭିତରୁ ଆସିଲାରୁ ବୋଉ କହିଲ୮ ସେ ହେଉଛନ୍ତି ଓସ୍ତାଦ୍‌ 
ଖାନୁ ମିଆଁ - ମୋ ବୋଉ ଓ ଆଭଙ୍କର ସଂଗୀତ ଗୁରୁ | ଏବେ ମୋତେ ଗୀତ ଶିଖାଇବେ ॥ 


ତତ୍‌ପରଦିନ ଓସ୍ତାଦ୍‌ଜୀ ଆସି ଗୋଟାଏ ଖାତାରେ ସା-ଷଡ଼ଜ, ରେ-ରେଖାବ୍‌, 
ରଷର, ଗା-ଗାନ୍ଧାର ଲେଖୁବାକୁ ମୋତେ କହିଲେ | ପ୍ରଥମ ଦିନର ଲିଖ୍ଵତ ପାଠରେ 


ଅମୂତ ଅନୁଭବ @ ୪୬ 


ଏହା ସାଙ୍ଗକୁ ଲେଖାଇଲେ ଆରୋହୀ ଅବରୋହୀ ଓ ସଙ୍କେତ ସହିତ ଉଦାରା ମୁଦାରା 
ତାରା । ତା ପରେ ଆରମ୍ଭ ହେଲା ବ୍ୟାବହାରିକ ପାଠ ଅର୍ଥାତ୍‌ ହାରମୋନିୟମ୍‌ ବଜାଇ 
ସ୍ଵର-ସାଧନା । ମାମୁଁଘରୁ ଉପମାମୁଁଙ୍କ ଡବଲ୍‌ରିଡ୍‌ ତୋୟାର୍କିନ୍‌ ହାର୍ମୋନିୟମ୍‌ଟି ଅଣା 
ହେଲା । କାରଣ ବୋଉର ହାରମୋନିୟମ୍‌ଟି ସେତେବେଳେ ଗମ୍ଭୀରି ଘରେ ବର୍ଷ ବର୍ଷ 
କାଳ ବ୍ୟବହୃତ ନ ହୋଇ ପଡ଼ି ରହିବା ଫଳରେ ବିକଳାଙ୍ଗ ହୋଇ ସାରିଥିଲା । ବୋଉର 
ବେହେଲାଟି ମଧ୍ଯ ସେହି ଦଶା ଭଜିଥିଲା । 


ଓସ୍ତାଦ୍‌ଜୀଙ୍କ ନିଦ୍ଦେଶରେ ପାହାନ୍ତାରୁ ଉଠି ସର୍‌ଗମ୍‌ ସାଧ୍ରବା ଆରମ୍ଭ ହେଲା । 
ମୋର ଏ ବାବଦରେ କିଛି ସଚେତନତା ଜନ୍ମି ନ ଥାଏ । କିନ୍ତୁ ବାପା କି ଛାଡ଼ିବା. 
ଲୋକ । ସେ ପାହାନ୍ତା ପହରରେ ମୋ ନିଦ ଭଙ୍ଗାନ୍ତି । ମୁଁ ରାସଭବିନନ୍ଦି କଣ୍ଠରେ 
ସର୍‌ଗମ୍‌ ସାଧ୍ର ସମସ୍ତଙ୍କ ନିଦ ଭଙ୍ଗାଏ । କିଛି ଦିନ ଏହିପରି ସର୍୍‌ଗମ୍‌ ସାଧ୍ୂବା ପରେ 
ଓସ୍ତାଦ୍୍‌ଜୀ ଇମନ୍‌କଲ୍ୟାଣ, ଶଙ୍କରାରରଣ ଆଦି ରାଗର ଛୋଟ ଛୋଟ ଗୀତ ମୋତେ 
ଶିଖାଇଲେ । ସର୍ବପ୍ରଥମ ଗୀତଟି ଶିଖାଇଲେ ଭିକାରୀଚରଣ ପଟ୍ଟନାୟକଙ୍କ ଦ୍ଵାରା ରଚିତ । 


“‹ ଜଗତ କାରଣ ! ତୁମରି ବିକାଶ ସିନାଏ ଭୁବନ !' ' ଓସ୍ତାଦ୍ଜୀ ଯେଉଁ ଗୀତ 
ଶିଖାଉଥୁଲେ ତାକୁ କଣ୍ଠସ୍ତ କରିବା ବାଧ୍ଯତାମୁଳକ ଥିଲା । 


କଟକରେ ପୁଲିଶ୍‌ ସାହେବ ଶ୍ରୀକୃଷ୍ଣ ମହାପାତ୍ରଙ୍କ ଝିଅ ମୁଷି ଅପା, ଅଧ୍ୟାପକ 
ମୋହିନୀ ମୋହନ ସେନାପତିଙ୍କ ଝିଅ ମୀରାଦି ପ୍ରଭୂତି, ମୁନ୍‌ସଫ୍‌ ଲକ୍ଷ୍ମୀନାରାୟଣ 
ପଟ୍ଟନାୟକଙ୍କ ଝିଅ ସୁକୃତି ଦିଦି ଓ ଆଉ ଅନେକ ଓସ୍ତାଦଜୀଙ୍କ ଠାରୁ ସେ ସମୟରେ 
ସଂଗୀତ, ସୀତାର, ଜଳତରଙ୍କ ଆଦି ଶିଖୁଥିଲେ | ଓସ୍ତାଦ୍‌ଜୀ ଜଣାଣ, ଭଜନ, ଛାନ୍ଦ, 
ବଂଗଳା ଓ ହିନ୍ଦୀ ଗୀତ, ସଂସ୍କୃତ ଶ୍ଲୋକ ତ ଶିଖାଉ ଥିଲେ ଉପରନ୍ତୁ ମୋତେ ଜାତୀୟ 
ସଂଗୀତ ମଧ୍ଯ ଶିଖାଉ ଥଲେ । କିନ୍ତୁ ଅନ୍ୟ ଶିକ୍ଷାର୍ଥିନୀମାନେ ଜାତୀୟ ସଂଗୀତ ଶିଖ ନ 
ଥିବାର ମୁଁ ଲକ୍ଷ୍ୟ କରିଛି । ବୋଧ ହୁଏ ରାଜଦ୍ରୋହ ଆଶଙ୍କାରେ ସେମାନେ ଜାତୀୟ 
ସଂଗୀତକୁ ବର୍ଜନ କରିଥୁଲେ । ଆମ ଘରେ ସେ ଆଶଙ୍କା ନ ଥ୍ବଲା । 


ଅନେକ ବର୍ଷ ପରେ ବୋଧହୁଏ ୧୯ ୬୯ ମସିହାରେ ମୋର ଜଣେ ଦାଦା 
ବ୍ରିଗେଡ଼ିୟର ସଂଗ୍ରାମ କେଶରୀ ରାୟଙ୍କ ସହିତ କେନ୍ଦ୍ରାପଡ଼ା କଲେଜ୍‌ରେ ଗୋଟିଏ ସଭା 
ଶେଷ କରି ତାଙ୍କରି ଜିପ୍‌ରେ ଫେରିବା ବାଟରେ ସେ କହିଲେ - ତୁ ପିଲା ହୋଇଥିଲୁ । 
ମୁଁ ତମ ଘରକୁ ଗଲେ “ ତୁ ଭାରତ ମୋ ମାଆ!” ଗୀତଟି ବୋଲି ଶୁଣାଉଥିଲୁ । ମୋତେ 
ସେ ଗୀତ ଭାରି ଭଲ ଲାଗୁଥିଲା । ଏହା କହି ସେ ଜିପ୍‌ ଚଳାଉ ଚଳାଉ ଆବେପଗପୁର୍ଣ୍ର 


୪୭ ୭ ବାଲ୍ୟ ସ୍ମୃତି 


କଣ୍ଠରେ ସେହି ପୁରୁଣା ଗୀତଟି ଗାଇ ଲାଗିଲେ । ଗୋଟିଏ ସାତଆଠ ବର୍ଷର ଅବୋଧ 
ବାଳିକା କଣ୍ଠରୁ ଜାତୀୟ ସଂଗୀତ ଶୁଣି କେହି ଉଦ୍‌ବୁଦ୍ଧ ହେବା ମଧ୍ଯ ସମ୍ଭବ ବୋଲି ମୁଁ 
ସେହିଦିନ ଜାଣିଲି । 

ଓସ୍ତାଦ୍‌ଜୀ ତାଳଜ୍ଞାନ ସ୍ଵର-ସାଧନା ପ୍ରତି ଯେତିକି ଦୃଷ୍ଟି ଦେଉଥିଲେ ଆମ ମଧ୍ଯରେ 
ସଦାଚାର ଶିଷ୍ଟାଚାରର ବିକାଶ ପ୍ରତି ମଧ୍ଯ ସେତିକି ଦୃଷ୍ଟି ଦେଉଥିଲେ । ଦାସିଆ ବାଉରୀ 
କଥା ଓସ୍ତାଦ୍‌ଜୀଙ୍କ ମୁହଁରୁ ହିଁ ମୁଁ ଶୁଣିଥୁଲି । ଥରେ ମୁଁ ଓସ୍ତାଦ୍‌ଜୀଙ୍କୁ ଚିଠି ଲେଖିଲି- ମା 
କହିଛି - ଆଜି ଆପଣ ଆମ ଘରେ ଖାଇବେ । ଓସ୍ତାଦ୍‌ଜୀ ସେଦିନ ଆସି ମୋତେ 
କହିଲେ - ' ' ମା କହିଛି ନୁହେଁ ' ମା କହିଛନି' ଲେଖୁବାକୁ ହୁଏ | ସେ କାଳରେ ପର୍ଦ୍ଦା 
ପ୍ରଥାର ପ୍ରାବଲ୍ୟ ଥିବା ବେଳେ ଜଣେ ମୁସଲମାନ ଓସ୍ତାଦ୍‌ ଯେ ଝିଅମାନଙ୍କୁ ଗୀତ ଶିଖାଇ 
ପାରୁ ଥିଲେ ଏହା ଓସ୍ତାଦ୍‌ଜୀଙ୍କର ସନ୍ଧ-ଚରିତ୍ର ଯୋଗୁଁ ସମ୍ଭବ ହୋଇ ପାରିଥଲା । 
ମୋର ଆଡ଼୍ନୀୟସ୍ଵଜନମାନଙ୍କର ପ୍ରିୟ ଗୀତଗୁଡ଼ିକ ସେ ମୋତେ ସଯତ୍ନରେ ଶିଖାଉଥ୍ୁଲେ । 
ଅପାର ‹ ' ସେହି ଯିବ ପ୍ରେମ ନଗର ' ବାପାଙ୍କର “ ତୁମି ନିର୍ମଲ କର ମଙ୍ଗଲ କରେ 
ମଲିନ ମର୍ମ ମୁଛାୟେ ', ମାଆର ‹ ରେ କାଳିଆ ସୁନା” ମାଇଁଙ୍କର ‹ ଶ୍ରୀରାଧା ବାତୁଳୀ” 
ଆଦି ପ୍ରିୟ ଗୀତ ଶିଖ ମୁଁ ସେମାନଙ୍କୁ ଶୁଣାଉଥିଲି । ଗୋଟିଏ ଗୀତ ଥିଲା ‹ ବାନ୍ଧବୀ କିସ 
ଭାଳି ଆଜ ସେ ବନମାଳୀ କାହାପୁରତେ ଢ଼ଳି ରହିଲେ ଆଗୋ ସଖି ! ଏହି ଗୀତର 
ପ୍ରତ୍ୟେକ ଧାଡ଼ିର ଆଦ୍ୟ ଅକ୍ଷରଗୁଡ଼ିକ ଜୋଡ଼ି ଦେଲେ ହେଉଥିଲା - ବାବୁ ଗୋପାଳ 
ବଲ୍ଲଭ ଦାସ । ଓସ୍ତାଦ୍ଜୀ ବୋଉକୁ ତା ପିଲାଦିନେ ଯେଉଁ ଗୀତ ଶିଖାଇଥିଲେ ବୋଉର 
ଗୋଟିଏ ଗୀତଖାତାରେ ସେ ଗୀତସବୁ ଲେଖାଥୁଲା। ଓସ୍ତାଦ୍‌ଜୀ ସେହି ପୁରୁଣା ଗୀତ ମଧ୍ଯ 
ମତେ ଶିଖାଇଥିଲେ । ତନ୍ମଧ୍ଯରୁ ଗୋଟିଏ ଥୁଲା - ' ହସିଆରେ ଫୁଲ ରସିଆ, ପବନ ମଧୁ 
ମାସିଆ ।” ଆଉ ଗୋଟିଏ ଗୀତ - ' ପ୍ରେମ ଜାଣେ କି ଦିନରାତି, ଚିର ଅନ୍ଧ ବୋଲି ତାର 
ଖ୍ୟାତି ।” ଓସ୍ତାଦ୍୍‌ଜୀ ମୋତେ ସେତାର ମଧ୍ଯ ଶିଖାଇଥଲେ । ଅଳକାଶ୍ରମ-ଯାତ୍ରା ପରେ 
ସଂଗୀତ ଚର୍ଚ୍ଚାରେ ପୂର୍ଣ୍ଣଛେଦ ପଡ଼ିଗଲା । ପରବର୍ରୀ କାଳରେ ମୁଁ ସର୍ବଶ୍ରୀ ଗୋକୁଳ 
ଶ୍ରୀଚନ୍ଦନ, ଗୋପାଳ ଘୋଷ, ଲଛମନ୍‌ ଖାଡ଼ଟ୍କାଙ୍କ ପାଖରୁ କିଛି କିଛି ଦିନ ସଂଗୀତ 
ଶିଖୂଥିଲି । କିନ୍ତୁ ଓସ୍ତାଦଜୀଙ୍କ ପୁଣ୍ୟ ପ୍ରଭାବ ଜୀବନରେ ଗଭୀରରୁ ଗଭୀରତର ହେଲା । 

ଅପା ତ ଚଉଦ କୁଲାଟରୁ ଷ୍ଟିମର୍‌ରେ ଚଢ଼ି ଆମ ଘରକୁ ଆସେ । ଅର୍ଥାତ୍‌ 
ପଟ୍ଟାମୁଣ୍ଡାଇରୁ ଷ୍ଟିମର୍‌ରେ ବସି ଯୋବ୍ରାରେ ଓହ୍ଲାଇ ଆମ ଘରକୁ ଆସେ | ସେ ଆସୁଥିବା 
ଷ୍ଠି ମରର ନାମ “ ଜଗନ୍ନାଥ' ପିଉସାଙ୍କ ନାମ ମଧେ “ ଜଗନ୍ନାଥ ' | ପିଲାଦିନେ ଏହି 


ଅମୂତ ଅନୁଭବ @ ୪୮ 


ସାମାନ୍ୟ କଥାଟା ମନରେ କେତେ କୌତୁକ ସୃଷ୍ଟି କରି ପାରୁଥିଲା | ପରିଣତ ବୟସରେ 
ହୁଏତ ଏହି ନାମର ଏକ୍ୟ ଦେଖୁଥିଲେ ଅପାକୁ ଥଟା କରି କହିଥାନ୍ତି ଏ ଦୁଇ ଜଗନ୍ନାଥ 
ହି ତୋର ଉଦ୍ଧାରକ । ଷ୍ଟିମର ଶାଶୁଘରୁ ତୋତେ ଉଦ୍ଧାର କରି ଆଣେ । ପିଇସା ତୋତେ 
ଉଦ୍ଧାର କରିବେ ଭବସାଗରରୁ । 


ଯାହାହେଉ, ସେଥର ଅପା ଆସି ବୋଉ ସାଙ୍ଗରେ କି ପରାମର୍ଶ କଲା କେଜାଣି 
ହଠାତ୍‌ ଦେଖଲି ବାପା କଲିକତାରୁ ପୁଳାଏ ରଙ୍ଗୀନ ଉଲ୍‌, କାର୍ପେଟ ବୁଣା ଜାଲି କନା 
ସାଂଗରେ କାପେଟ ବୁଣା ନକ୍କା ଥୁବା ବହି ଆଣି ପହଞ୍ଚାଇଲେ । ମହା ଉତ୍ସାହରେ ଅପା 
ମୋତେ କାପେଟ୍‌ ବୁଣା ଶିଖାଇବା ଆରମ୍ଭ କରି ଦେଲା । ମୁଁ ସ୍ଵଭାବତଃ ପରିଶ୍ରମକାତର 
ଓ ମୋଟାବୁଦ୍ଧିଆ । କାପେଟ ବୁଣା ପରି ଘର ଗଣି ଗଣି ସୁକ୍ଷ୍ମ କାର୍ଯ୍ୟ ମୋ ମଧ୍ଯରେ 
ବିଶେଷ ଆଗ୍ରହ ସୃଷ୍ଟି କଲା ନାହିଁ । କାର୍ପେଟ୍‌ ବୁଣିବାକୁ ଭାଇ ମୋତେ ଉତ୍ସାହିତ କରିବା 
ପାଇଁ ଖୁବ୍‌ ଚେଷ୍ଟା କରୁଥାନ୍ତି । ସେ ନିଜେ ମଧ୍ଯ କାପେଟ୍‌ ବୁଣା ଆରମ୍ଭ କଲେ ଏବଂ ନକ୍କା 
ବହିକୁ ଖାତର ନ କରି ନିଜ ବୁଦ୍ଧିରେ ବିଭିନ୍ନ ରଂଗର ପ୍ରୟୋଗ କଲେ । ଏହା ପରେ 
ଚାଲିଲା -- ବୁଣା ପାଲା | ଖୁଡ଼ୀ ଆସିଲାରୁ ଏମ.ୟଡ଼ାରୀ ଆରମ୍ଭ ହେଲା | 


ମନ ଲାଗୁ ବା ନ ଲାଗୁ ଏସବୁ ଶିଖୂବାକୁ ହି ହେବ । ଏସବୁ ହେଲା ପରଘରକୁ 
ଯିବାର ପୂର୍ବପ୍ରସ୍ତୁତିର ଅଂଗ । ବାପଘରୁ ଏସବୁ ଶିଖ୍ରକରି ନ ଗଲେ ମାଆଖୁଡ଼େଇଙ୍କ 
ନାଆଁ ପଡ଼ିବ। ଏ କଥାଟା ମୋ ମାଆ ସୁବିଧା ପାଇବା ମାତ୍ରେ ସ୍କରଣ କରାଇ ଦେଉଥାଏ । 
ଟିକିଏ ଅସଣ୍ତଣା ହେଲେ - ହସିବା ବେଳେ ହସ ଶୁଭିଲେ ବା ଖାଇବା ପଦାଥ ଚୋବାଇବା 
ବେଳେ ଚାକୁ ଚାକୁ ଶୁଭିଲେ ପ୍ରଖ୍ୟାତ ଆପ୍ତବାକ୍ୟ ଶୁଣିବାକୁ ମିଳେ । “ ଦୁହିତା ଦୁଇ 
କୁଳକୁ ହିତା ନୋହିଲେ ଦୁଇ କୁଳକୁ ପିତା' | ଚଉଦ ବର୍ଷ ବୟସରେ ପରଘରକୁ ଯାତ୍ରା 
ନିଶ୍ଚିତ । ଅନ୍ତତଃ ମୋ ମା' ବୋଉ ଓ ପିଉସୀମାନଙ୍କ ପ୍ରତି ଏହି ' ଆଇନ୍‌ ଲାଗୁ ହୋଇଥିଲା | 
ପାଞ୍ଚ ବର୍ଷ ବା ଚାରିବର୍ଷ ଚାରିମାସ ହେବା ଯାଏ ଖଡ଼ିଛୁଆଁ ହୋଇ ନ ଥାଏ । ମଝିରେ 
ରହିଲା ଦଶବର୍ଷ । ଏହି ଦଶୋଟି ବର୍ଷ ଭିତରେ ଝିଅକୁ “ ଗୃହିଣୀ, ସଚୀବ ସଖୀ ଓ ଲଳିତ 
କଳା ବିଦ୍ୟାରେ ନିପୁଣ କରାଇବାକୁ ମା” ଖୁଡ଼େଇ ଆପ୍ରାଣ ଚେଷ୍ଟା ଚଳାଚ୍ତି । ଏହି 
ଦଶବର୍ଷିଆ ଶିକ୍ଷାକ୍ରମରେ ଯେ ଯେତେ ଅଧ୍ବକ ଯୋଗ୍ୟତା ଅର୍ଜନ କରିବ ଶାଶୁଘରେ ତା 
ମା-ଖୁଡ଼େଇ ସେତିକି ପ୍ରଶଂସିତ ହେବେ | ଗଞ୍ଜଣାର ପରିମାଣ ମଧ୍ଯ କମିବ । 


କିନ୍ତୁ ମହାତ୍ନା ଗାନ୍ଧୀଙ୍କ କୃପାରୁ ମୋର ଏ ଦଶବଷିଆ ଶିକ୍ଷାକ୍ରମଟି ଅ 
ରହିଗଲା । ଅବଶ୍ୟ ଚଉଦ ବର୍ଷ ବୟସରେ ମୁଁ ଘର ଛାଡ଼ି ପରଘରକୁ ଯାତ୍ରା କଲି । 


ପୂର୍ଣ 
କି 


&୮ 


୪୯ ଫୂଲପାଇଁ ଗୀତଟି ଏ 


ସେଇଟା ଶାଶୁଘର ନୁହେଁ ବନ୍ଦୀଘର ଅର୍ଥାତ୍‌ ଜେଲଖାନା । ସେ ଘରକୁ ପ୍ରବେଶ କରିବାର 
ଶିକ୍ଷାକ୍ରମ ଥିଲା ଭିନ୍ନ ପ୍ରକାର । 

ଦିନେ ଆମଘରେ ଆବିର୍ଭାବ ହେଲା ଉତ୍‌କଳ ଭୀମ ପଦ୍ମଚରଣଙ୍କର । ଭାଇ 
କହିଲେ ଗୋଟାଏ ନଡ଼ିଆ ସରଘରୁ ଆଣ । ଜଣେ କହୁଣୀରେ ନଡ଼ିଆ ଛଡ଼ାଇ ପାରନ୍ତି । 
ମୁଁ ତୁରନ୍ତ ନଡ଼ିଆଟିଏ ଆଣି ଦେଲି । ଟେରେଇ ଟେରେଇ ଚାହିଁ ମୁଡ଼କି ମୁଡ଼କି ହସି ସେ 
ଭଦ୍ରଲୋକ କହୁଣୀରେ ନଡ଼ିଆ ଛଡ଼େଇ ଦେଲେ । 

ଆମେ ତାଙ୍କର ସ୍ତାବକ ପାଲଟି ଗଲୁ । ସେ ହେଲେ ` ବ୍ୟାୟାମ ଗୁରୁ | ରାଧାଶ୍ୟାମ 
ଦାସଙ୍କ ଜିତିବାର” ଆମକୁ କାଟୁ କରି ନ ଥିଲା । ଉତ୍କଳଭୀମଙ୍କ ନଡ଼ିଆ ଛଡ଼େଇବାଟୀ 
ବୋଲ କଲା । ଚାଲିଲା “ ଧରମୁଦ୍ଗର କର କସରତ୍‌  ' କିନ୍ତୁ ବାପାଙ୍କ ସାଙ୍ଗରେ ନିତି 
ପ୍ରାତଃଭ୍ରମଣରେ ଖାନ୍‌ ନଗର ବା କାଜୀପାଟଣା ଯାଏ ଯିବା ମୋ ପାଇଁ ଅଧ୍ବକ ଚିତ୍ତାକର୍ଷକ 
ଥିଲା । 


ମୋତେ ସାତ କି ଆଠ ବର୍ଷ ହୋଇଥିବ । ଦିନେ ବୋଉ ମତେ କହିଲା ତୁ ବଡ଼ 
ହୋଇ ଗଲୁଣି ଏଣିକି ବାପା ଦାଦା ଭାଇଙ୍କୁ “ ତମେ” କହ | ମୁଁ ବୋଉ କଥା ମାନି ତମେ 
କହିବା ଆରମ୍ଭ କଲି । ବାପା ଭାଇ ସେ ତମେଟାକୁ ଗ୍ରହଣ କଲେ। ଦାଦା ତାକୁ ହସରେ 
ଉଡ଼େଇ ଦେଇ ଆଜୀବନ “ ତୁ 'ରେ ରହିଲା | ମା କହିଲା - କରଣ ଘର ଝିଅ | ଦାଦାକୁ 
' ତୁଂ କହୁଛୁ ? ମୁଁ କଣ କରିବି ? ' ତମେ” ତ ଦାଦାର ପାଖ ପଶି ପାରିଲା ନାହି | 

ଆଉଦିନେ ବୋଉ କଣ ଘର ଚଞ୍ଜାଳରେ ବ୍ୟସ୍ତ ଥାଇ ମୋତେ କହିଲା - ଆଜି 
ତୁ ସଞ୍ଜ ଦେ । ବୋଉ ଦକ୍ଷିଣୀ ନାଲି ପାଟ ପିନ୍ଧି ପଣତ ଉହାଡ଼ରେ ସଞ୍ଜ ଧରି ରୋଷଘର, 
ଚଉରା, ଗୁହାଳ ଓ ଧାନ ଅମାରରେ ସଞ୍ଜ ଦିଏ । ସଞ୍ଜ ସଳିତାର ସ୍ଵିଗ୍ଧ ଆଲୁଅ ତା 
ମୁହଁରେ ପଡ଼ି ବଡ଼ ସୁନ୍ଦର ଦିଶେ । ସଞ୍ଜ ଦେଇସାରି ଠାକୁର ଘର ପିଣ୍ଡାରେ ଚୁପ୍‌ଚାପ୍‌ 
କିଛି କ୍ଷଣ ବସେ । ଶାନ୍ତ ଆତ୍ମୁସମାହିତ ମୁଖମଣ୍ଡଳ । ମୁଁ ତା ପାଖରେ ବସି ତାକୁ ଚାହିଁ 
ରହେ । ବୋଉ ବିଜି କଥା ଭାବୁଛି କି ? 


ମୁଁ ଭାବିଲି ମୁଁ ସେ ନାଲି ଦକ୍ଷିଣୀ ପାଟ ପିନ୍ଧି ସଞ୍ଚା ଦେଲେ ମୋ ବୋଉ ପରି 
ଦିଶିବି । (ସେତେବେଳକୁ ମୁଁ ଜାଣି ନ ଥାଏ ଯେ ମୁଁ ବୋଉ ପରି ସୁନ୍ଦର ନୁହେ) । 
ସେଥୁପାଇଁ ମୁଁ ମହାଉତ୍ସାହରେ ବୋଉକୁ ଅନୁକରଣ କରି ନାଲିପାଟ ଗୁଡ଼େଇ ହୋଇ 
ସଞ୍ଜ ଦେଲି । କାମଟା ତ୍ରୁଟିରହିତ ହେବାରୁ ପ୍ରଶଂସିତ ମଧ୍ଯ ହେଲି। କିନ୍ତୁ ସେହିଦିନୁଁ ନିତି 
ସଞ୍ଜ ଦେବା କାମଟା ମୋତେ ତୁଲେଇବାକୁ ପଡିଲା । 


ଅମୂତ ଅନୁଭବ @ ୫୦ 


ଦିନେ ବୋଉ ମା କଣ ଗୋଟାଏ ଓଷାବ୍ରତରେ ବିଧ୍ଵ୍‌ ବିଧାନ ରକ୍ଷା କରିବାରେ 
ବ୍ୟସ୍ତ ଥିଲେ । ଓଷାବାରରେ ମାଆର ଅରୁଆଘରେ ପାନଭଙ୍ଗା ହୁଏ । ମା ସେ ଦିନ ପଥର 
ଚୂନରେ ପାନ ଖାଏ । କେତକୀ ଖଇର ଓ ଚୂଆପକା ଗୁଣ୍ଡି ସେଦିନ ନିଷିଦ୍ଧ । କେବଳ 
ମାଣିକଚାନ୍ଦି ଗୁଆରେ ପାନ ଖାଇବ । ବୋଉ କହିଲା - ଗଲୁ ଧୋବଳଲୁଗା ପିନ୍ଧି ଅରୁଆଘରେ 
ମାଙ୍କ ପାନ ଭାଙ୍ଗିଦେବୁ । ଅରୁଆ ଘରେ ପ୍ରବେଶ ଅଧ୍ବକାର ପାଇବା ଉତ୍ସାହରେ ମୁଁ 
ତୁରନ୍ତ ପାନ ଭାଙ୍ଗିବାକୁ ଗଲି । ମାଆର ମୋ ପାନଭଙ୍ଗା ମନକୁ ପାଇଲା । ସେହିଦିନୁ 
ମାଆ ପାନଭଙ୍ଗାଟା ମଧ୍ଯ ମୋ ପୋର୍ଟଫୋଲିଓର ଅନ୍ତର୍ଭୁକ୍ତ ହୋଇଗଲା । 


ବୋଉ କାର୍ଯ୍ୟବସ୍ତ । ଲକ୍ଷ୍ମୀ ବାସୀଲୁଗା ଗଣ୍ଡିରା ଧରି ବସିଛି । ବୋଉ କହିଲା - 
ଧୋବା ହିସାବ ଖାତା ଆଣି ଲୁଗା ହିସାବ ମିଳେଇ ଲୁଗା ରଖ । ମଇଳା ଲୁଗା ଗଣ୍ଡିରାରେ 
ଥିବା ଲୁଗା କୂରାଁର ହିସାବ ଧୋବା ହିସାବ ଖାତାରେ ଲେଖ୍ଵ ରଖ୍‌ । ସେ କାମଟା 
ସେହିଦିନୁ ମୋ ଜିମ୍ମାରେ ରହିଲା । 


ବାପାଙ୍କ ପିଉସୀ ଝିଅ ଭଉଣୀ ମଣିଅପା ବୋଉଠାରୁ ଶିଖବାକୁ ବିଭା ହେବା 
ପୁର୍ବରୁ ଆମ ଘରେ ଥାନ୍ତି । ବୋଉର ଅନେକ ନଣନ୍ଦ । ନୀର ଅପା, ସୁର ଅପା, ମନି 
ଅପୀ, ଲକ୍ଷ୍ମୀ ଅପା ପ୍ରଭୂତି ସଣ୍ଣା ତାଲିମ ବୋଉ ପାଖରେ ପାଇବାକୁ ଆମ ଘରେ ଆସି 
ରହନ୍ତି । ମଣି ଅପା ଦିନେ ଦୁଧ ଘରେ ପିଠା କରୁଥିଲା । ସମସ୍ତଙ୍କ ଘର ପରି ଆମ ଘରେ 
ମଧ୍ଯ ପ୍ରତି ବଖରା ଗୋଟାଏ ଲେଖା ନାଆଁ ଥ୍ରଲା । - ଦୁଧଘର, ଆଲୁଅ ଘର, ପାଣିଘର, 
ସରଘର, ଠାକୁର ଘର, ଅରୁଆ ଘର, ଗମ୍ାରି ଘର, ପଢ଼ା ଘର, ବଡ଼ ଘର ମଝି ଘର, 
ଧାଭଇଙ୍କ ଘର ଇତ୍ୟାଦି ଇତ୍ୟାଦି । ମୋର ମଧ୍ଯ ଚକୁଳି ପିଠା କରିବାକୁ ମନ ହେଲା ପିଠା 
ଲେଉଟାଇଲା ବେଳକୁ ଭାଙ୍ଗିଗଲା । ମୁଁ ବହୁତ କାନ୍ଦିଲି । ମା ଧାଇଁଆସି ମୋତେ ବୋଧ 
ଦେଲା । ପିଠାପାତିଆ ଧରାଇ ଚକୁଳି ପିଠା ଲେଉଟାଇବା ଶିଖାଇ ଦେଲା । ଏହାପରେ 
ବୋଉ ମୋତେ ମୋହନଭୋଗ କରିବା ଶିଖାଇ ଦେଲା । ଏହିପରି ଭ୍ରାବରେ ମୋତେ 
ନାନାପ୍ରକାର କାମ ଶିଖାଇବା ଆରମ୍ଭ କଲା । ଝିଅ ଜନମ କରିଛି ତେଣୁ ତା ଛାତିରେ 
କାତେ ପାଣି - କାଳେ ଝିଅ ନାଆଁ ପକେଇବ, ବୋଲଣା ଶୁଣିବ । ଶାଶୁଘର 
ବ୍ୟାପାରଟାରେ ଝିଅକୁ ସଚେତନ କରାଇବା କାମଟା ଝିଅ ଶେଚ୍ଚଶୁଆ ଛୁଆ ଥ୍ବବାବେଳୁ 
ଆରମ୍ଭ ହୋଇ ଯାଉଥିଲା । “ ମୋ କୂନୀକୁ ମାଇଲେ ଶାଶୁ ଦେଇ ପଠାଇବି ଡ଼ୋଲା 
ଗଉଡ଼ ମୋ କୁନୀ ଶାଶୁଘରୁ ଆସୁ” । ବୋଉ ଝିଅକୁ ଗେଲ କରୁକରୁ କହନା କଲାଣି- ଏ 
ଝିଅ ମୋର ଶାଶୁଠାରୁ ମାଡ଼ ଖାଇବ । ସେଥୁପାଇଁ ଝିଅ କିପରି ମାଡ଼ରୁ ବର୍ରିବ ତାର 


୫୧ @ ବାଲ୍ୟ ସ୍ମୃତି 


ଉପାୟ ପାଞ୍ଜୁ ବୋଉ କହୁଛି - “ ମୋ କୁନୀ ଯାଇଥିବ ଶାଶୁ ଘରକୁ ମୁଁ ଡ଼ୋଲା ଆଗେ 
ଦେବି ଗାଭ, ସାଇ ପଡ଼ଶୁଣୀ ଦେଖ୍ସ କହୁଥୁବେ ଧନ୍ୟ ତାର ବାପ ଭାଇ । ସେଥୁରେ 
ସୁଦା ଯଦି ଶାଶୁ ପ୍ରସନ୍ନ ନ ହେଲା, ଶେଷ ବିନତି ହେଉଛି - ମୋ କୁନୀକୁ ମାରିବ 
ନାହି । ମୋ କୁନୀର ଯେବେ କାଇଲି ହେବ ତା ବାପା ତ ବୁଝିବେ ଯାଇ' । ଏ 
ନାନାବାୟା ଗୀତରେ କେତେ କରୁଣ ମା ହୃଦୟର ବେଦନା ବୋଳା ଅଭିବ୍ୟକ୍ତି । ସେହିପରି 
ଥିଲା ବାହୁନା । ଅନେକେ ଅବଶ୍ଯ ମୁଖସ୍ଥ ହୋଇଥିବା ଗୀତ ପରି ବାହୁନନ୍ତି । କିନ୍ତୁ 
ଅନେକ ଝିଅଙ୍କ ବାହୁନାରେ ଅନିଶ୍ଚିତତାର ଆଶଙ୍କା ଓ ଅପରିଚିତ ଜନଙ୍କ ତୀକ୍ଷ୍ମ 
ବାକ୍ୟବାଣର ସମ୍ଭାବନାର ବେଦନା ଝରି ପଡ଼େ । ଆମ ପିଲାଦିନ ଚଳଣିରେ କରଣ 
ଘର ଝିଅ ବିଭା ପରେ ପୁଆଣୀ ହୋଇ ବାପ ଘରକୁ ଯିବା ଥିଲା ସୁଦୂର ପରାହତ । 
ଏପରିକି . ବାପମାଆଙ୍କୁ ମୃତ୍ୟୁ ଶଯ୍ୟାରେ ସୁଦ୍ଧା ଦେଖୂବାର ଆଶା ଛାଡ଼ି ଝିଅ ଶାଶୁଘରକୁ 
ଯାଉଥିଲା । ତହିରେ ପୁଣି ଶାଶୁଘର ଯିବା ବାଟରେ ଯଦି ନଭ ଥୁବ ତେବେ ବାପ 
ବାଧ୍ଧକିବା ଖବର ପାଇ ଶୁଭବେଳରେ ଅନୁକୂଳ କରି ଆସି ନଭକୂଳରେ ପହଞ୍ଚୁ ଦେଖାଯିବ 
ନାଉରୀ ବାପୁଡ଼ା ଗାଏବ । ରାମଚନ୍ଦ୍ର ମହାପ୍ରଭୁଙ୍କ ମିଥୁଳା ଯାତ୍ରା ବେଳୁ ଆଜିଯାଏ ନାଉରୀ 
ସେହି ମଗଜିଆ । ସେହି ଦୁର୍ଦ୍ଦଶାକୁ କଳ୍ପନା କରି ଝିଅ ଯେତେବେଳେ କାନ୍ଦେ - “ ଏକା 
ମହାନଦୀ ସହସ୍ର କୋଶ ଲୌ ମୋ ବୋଉ !” ଏ କାନ୍ଦଣା ଶୁଣି କୋଉ ବୋଉ ଭଲା 
ଧୈର୍ଯ୍ୟ ଧରି ରହିବ । 

ଜାତି ଯାତକ ଯୌତୁକ ଉପରେ ପ୍ରତିଷ୍ଠିତ ବିବାହ ଅନୁସାରେ ବାପ ଦାଦି ପାତ୍ର 
ଖୋଜି ଖୋଜି ଶେଷରେ ଦୁଃଖୀ ଘର ହେଉପଛେ ଜାତକ ସୁଝିବା ଦୃଷ୍ଟିରୁ ବନ୍ଧୁ କରିବାକୁ 
ସେଇଠି ନିର୍ବନ୍ଧ କରନ୍ତି । ଝିଅ ବଢ଼ିଥିିବ ପଥର ଘରେ ଶୋଇଥ୍ବବ ପଲଙ୍କରେ କ୍ଷୀର 
ପିଇଥ୍ବବ ରୂପା ଶାମୁକାରେ । କାନ ପାରି ସେ ଶୁଣି ସାରିଛି ଶଶୁର ଘର ପରିସ୍ଥିତି । ସେ 
ଖୁଡ଼ୀକୁ ଧରି ବାହୁନେ “ ବାଉଁଶ ପେଲାକୁ ବରଡ଼ା ତାଟି ଶୁଣିଲେ ମୁର୍ଦନା ଯାଉଛି ଫାଟି, 
ସେ ଘରେ ଝିଅକୁ ଦେଇ ନ ଥାନ୍ତୁ କି ଖୁଡ଼ି ! ଇନ୍ତୁଡ଼ି ଶାଳରେ ଜିଭ ତଳେ ଲୁଣ ଦେଇ 
ନ ଥାନ୍ତ କି ଖୁଡ଼ି !' 

କିନ୍ତୁ ଆମ ଲକ୍ଷ୍ମୀ ଅପା ( ରାଘବାନନ୍ଦ ଦାସଙ୍କ ଝିଅ) 

ଏସବୁ ବାହୁନା ଶୁଣି ବାହୁନିବା ଆରମ୍ଭ କରନ୍ତି - 

ମୋତେ ଦେଇଥୁଲ କୁକୁରଟିଏ 

ମୁଁ ତାକୁ କରିଛି ଠାକୁରଟିଏ ଗୋ ଭାଉଜବୋହୂ 


ଅମୃତ ଅନୁଭବ @ ୫୨ 


ମୋତେ ବାପା ଦେଇଛନ୍ତି ଧଇଁଆ ବର 
ତାକୁ ସେକି ସେକି ମୋତେ କଲାଣି ଜର ଗୋ ଭାଉଜ ବୋହୂ 
ଲକ୍ଷ୍ମୀ ଅପାଙ୍କ ମୁଖଭଙ୍ଗୀ ଓ ଏ କାନ୍ଦଣା ଶୁଣି କିଏ ଭଲା ନ ହସିବ ? 


ଦିନେ ଆମ ଘରକୁ ଆସିଲେ ଏସ୍‌.କେ ରାୟ । ସେ ଖଦୀ ଲୁଗାକୁର୍ରା ପିନ୍ଧି 
ଥାଆଡ୍ି । ଖଦୀ ପିନ୍ଧା ଲୋକ ତ ଆମର ପରମ ଆଡ୍ଲୀୟ । ଫଳରେ ସେ ଘରଲୋକ 
ପାଲଟି ଗଲେ । ସେ ଆସି ଆମ ସୂତାକାଟିବା ଲୁଗାବୁଣା ଆଦିର ଫଟୋ ନିଅନ୍ତି । ଭାଇ 
ମଧ୍ଯ ତାଙ୍କ ସଂଗେ ମିଶି ଫଟୋ ଉଠାନ୍ତି । ଦିନେ ବାପାଙ୍କ ସାଙ୍ଗରେ ଆମେ କଲେଚ୍ଚିଏଟ୍‌ 
ସ୍କୁଲ୍‌କୁ ଗଲୁ । ସେଠି ଏସ୍‌.କେ.ରାୟ ମ୍ୟାଜିକ୍‌ ଲ୍ଯାଣ୍ଟଣ୍ରରେ ଛବି ଦେଖାଇ ବକ୍ତୃତା 
ଦେଲେ । ଇଷ୍ଟ୍‌ ଇଣ୍ଡିଆ କୋମ୍ପାପାନୀ କି ପରି ଭାରତର ଗ୍ରାମ୍ୟଶିଳ୍ପକୁ ଧ୍ବଂସ କରି ଭାରତକୁ 
ଦୀନହୀନ କଲା । ଭାରତର ତନ୍ତୀମାନେ କିପରି ଇଷ୍ଟ ଇଣ୍ଡିଆ କମ୍ପାନୀର ଅତ୍ୟାଚାରରୁ 
ରକ୍ଷା ପାଇବା ପାଇଁ ନିଜ ବୁଢ଼ା ଆଙ୍ଗୁଠି ନିଜେ କାଟି ପକାଇଲେ । ବିଲାତର ବସ୍ତପଶିଳ୍ପ 
କିପରି ଭାରତର ବସ୍ତ୍ରଶିଳ୍ପକୁ ନଷ୍ଟ କରି ଦେଲା ତାହାହି ସେ ବୁଝାଉଥାନ୍ତି । ପୁଣି ଆଉ 
କେତେ ଥର ସଂକ୍ରାମକ ରୋଗର ନିରାକରଣ, ପର୍ଦ୍ଦାପ୍ରଥାର ଫଳାଫଳ ବିଷୟରେ ବକ୍ତୃତା 
ଦେଲେ । କିନ୍ତୁ ସେହି ପ୍ରଥମ ଦିନର ବକ୍ତୁତାଟି ଅବିସ୍ମରଣୀୟ ହୋଇ ରହିଲା | 


ବାପା ଆମକୁ କହିଲେ ଆଜି ଆମ ଅଗଣାରେ ମ୍ୟାଜିକ୍‌ ଲ୍ୟାଣ୍ଟର୍ଣ୍ବ ଦେଖାଅ । 
ଦର୍ଶକ ହେଲେ କାମୀଦିଦି, ସରନାନୀ, ଧୋବଣୀ ବୋଉ, ପଠାଣୀ ମା ଆଦି ସାହି 
ଲୋକ । ଚାଦର ଟଙ୍ଗା ହେଲା । ଭାଇ ସ୍ଲାଇଡ଼୍‌ ଖଞ୍ଜଲେ ମୁଁ ବାଡ଼ି ଖଣ୍ଡେ ଧରି ବକ୍ତୃତା 
ଦେଲି । ବିଷୟଟି ଥଲା ରାମାୟଣ । ଜଣା ବିଷୟ, ତଥାପି ପାଟି ଖନି ମାରି ଯାଉଥାଏ । 
ଜଳଚିକିତ୍ସା ହେଲା ଆମ ଘରର ଆଉ ଏକ ପାଲା ବାପା ଓ ଗିରିଧାରୀ ଜଗତି ଥୁଲେ ଏ 
ଜଳ- ଚିକିତ୍ସାର ପ୍ରବର୍ତକ । ଆମେ ପ୍ରତିଦିନ ଦୁଇଓଳି ଗାଧୋଇଲୁ । ଏ ଚିକି ସ୍ସାରେ ପାଣି 
ଟବ୍‌ରେ ଗୋଡ଼ ପଦାକୁ କାଢ଼ି ନାହି ତଳଯାଏ ପେଟ ପାଣିରେ ବୁଡ଼େଇ ଦଶ ବା ପନ୍ଦର 
ମିନିଟ ପରେ ନରମ ତଉଲିଆରେ ତଳି ପେଟକୁ ଘଷିବାକୁ ହେବ । ତାହାପରେ 
ଦେହବୁଡ଼ାଇ ଗାଧୋଇବାକୁ ହେବ । ଟବ୍‌ ନ ଥୁଲେ ଗୋଟିଏ ପିଢ଼ାରେ ଗୋଡ଼ ଲମ୍ବେଇ 
ବସି ଆଉ ଗୋଟିଏ ପିଢ଼ାରେ ଗୋଡ଼ ରଖୁ ପାଖରେ ବାଲତିରେ ପାଣି ରଖୁ ସେଥ୍ରରେ 
ଗାମୁଛା ଓଦା ସରସର କରି ଆଣି ତଳିପେଟ ଘଷିବାକୁ ପଡ଼େ । ମା ଛଡ଼ା ଆମେ 
ସମସ୍ତେ ଏ ଜଳ-ଚିକିତ୍ସାର ଅନ୍ତର୍ଭୁକ୍ତ ହେଲୁ । ଚୌଦକୁଲାଟରୁ ରବି ଆସି ଆମ ସାଂଗରେ 
ଏ ଜଳଂଚିକିତ୍ସା କଲା । ଏ ଚିକିତ୍ସାରେ ଖାଇବାର ତିନିଘଣ୍ଟା ପରେ ଗାଧୋଇବା ବିଧ୍ଵ 


୫୩ @€ ବାଲ୍ୟ ସ୍ମୃତି 


ଏବଂ ଗାଧୋଇବାର ଏକଘଣ୍ଟା ପରେ ଖାଇବା କଥା । ରବି ବିଚରା ଛୋଟ ହୋଇଥାଏ । 
ଗାଧୋଇ ସାରିଲେ ତାକୁ ଭୋକ କରେ କିନ୍ତୁ ଚାରା ନାହି । ଜଳଖୂଆ ଘରର ସାଢ଼େ 
ଛଅଫୁଟ ଉଚ୍ଚ କବାଟଟା ହି ବନ୍ଦ । ରବି ଦୋତାଲା ବାରଣ୍ଡାର ରେଲିଂ ଫାଙ୍କରେ 
ଜଳଖୂଆ ଖାଇବା ଘର ଆଡ଼କୁ ବଗ ମାଛକୁ ଧରିଲା ପରି ଚାହି ରହିଥାଏ । କବାଟ 
ଫିଟିବା ମାତ୍ରେ - ହେଇ ମାଇଁ କବାଟ ଫିଟାଇଲାଣି ଘୋଷଣା କରି ତଳକୁ ଚାଲି 
ଆସେ। 


ଆମକୁ ଜ୍ଵର ହେଲେ ତଳିପେଟରେ ମାଟି ପଟି ଲଦା ହୁଏ । ସର୍ଦିକାଶ ହେଲେ 
ଆମେ ବେଇକରତ୍ତେ ପାଣପଟି ବାନ୍ଧୁ । ଆମେ ତ ଏତିକିରେ ରହିଥିଲୁ । ବଂଶୀଧର 
ଉପାଧ୍ୟାୟ ତାଙ୍କର ସଦ୍ୟଜାତ ଝିଅ ନାଭି ଉପରେ ମାଟି ପଟି ଦେଇ ଦେଲେ ଶ୍ରୀ 
ମୁକୁନ୍ଦ ମିଶ୍ର ତାଙ୍କ ସ୍ତ୍ରୀଙ୍କ ଜରାୟୁଜନିତ ରୋଗର ଟିକିସତ୍ସାରେ ପାଣି ମାଟି ପ୍ରୟୋଗ 
କରିଥିଲେ । ଏ କାଣ୍ଡ କାରଖାନା ଦେଖୁ ବହୁତଂଲୋକ ତାଜୁବ୍‌ ହୋଇଗଲେ । । ଆମ 
ବଡ଼ଅପା ମତବ୍ୟକ୍ତ କଲେ - “ ମେଣ୍ଢା ଧୋଉ ଧୋଉ ନି ବାଳ” | ଅପାଘର ଚଳଣିରେ 
ଘରେ ଥଣ୍ଡା ପଶି ଆସିବ ବୋଲି ଝରକା କବାଟର କାଟ ଓ କାଠ ଦୁଇଟିଯାକ କବାଟ 
ବନ୍ଦ କରାହୁଏ । 


ଜଳ ଚିକିତ୍ସା ପୂର୍ବରୁ ଆମ ଘରେ ଚାଲିଥିଲା ପଣ୍ଚିତଙ୍କ ଚିକିତ୍ସା । ପଣ୍ଡିତ ଜଣେ 
ସଂସ୍କୃତ ଶିକ୍ଷକ ଥୁଲେ । ମୋ ଅପା ବିଭା ହୋଇଗଲାରୁ ଭାଇ ତାକୁ ଝୁରିଲେ । କାରଣ 
ଭାଇ ଜନ୍ମ ହେବା ପରେ ମୋ ବୋଉ ଖୁବ୍‌ ଅସୁସ୍ଥ ହୋଇ ପଡ଼ିଥିଲା । ଡ଼ାକ୍ତରୀ ଚିକିତ୍ସା 
କିଛି ବୋଲ କଲା ନାହିଁ । ଶେଷରେ ଭାଇ ପଣ୍ଡିତଙ୍କ ଚିକିତ୍ସାରେ ଭଲ ହେଲେ । ପଣ୍ଡିତ 
ଖାଲି ରୋଗୀର ପେଟ ଚିପି ଚିପି ରୋଗ ନିର୍ଣ୍ଣୟ କରୁଥିଲେ ଓ ନିଜେ ତିଆରି କରିଥବା 
ଓ@ଷଧ ଦେଉଥିଲେ ଆମ ଘରେ ସେ କିଛି ଦିନ ରହିଥିଲେ । ସେ ନିୟମିତ ହୋମ 
କରନ୍ତି । ଦିନେ ଦିନେ ହୋମରୁ ଉଠି ବୋଉକୁ କହନ୍ତି. ମା ! ଆଜି ବାଛୁରୀ ଫିଟେଇ 
ଦିଅ, ଗାଭ ଦୁହଁ ନାହିଁ | ତାଙ୍କ କଥା ଅନୁସାରେ ଗାଭ ସେଦିନ ଦୁହୀ ହୁଅନ୍ତି ନାହି । 


ଅନେକ ରୋଗୀ ତାଙ୍କ ଦ୍ଵାରା ଚିକିସ୍ରିତ ହେବାକୁ ଆସୁଥିଲେ । ଆଉ ଅନେକ ତାଙ୍କ 
ଚିକିତ୍ସା ପଦ୍ଧତିକୁ ଉପହାସ କରୁଥିଲେ । ବୋଉ ତାଙ୍କ ପାଖରେ ସଂସ୍କୃତ ପଢୁଥିଲା । 
ହୋମିଓପ୍ୟାଥ୍ର ଚିକିତ୍ସା ମଧ୍ଯ କିଛିଦିନ ଆମ ଘରେ ପଶିଥୁଲା । ଅବଶ୍ଯ ବାପା 
ଅଳକାଶ୍ରମରେ ଥୁବା ବେଳେ ଆଖପାଖ ଗୀର ଲୋକଙ୍କୁ ହୋମିଓପାଥ୍ୁ ଓଁ ଷଧ ଦେଉଥ୍ୁଲେ 
ଏବଂ ସେ ବାବଦରେ ତାଙ୍କର ହାତଯଶ ମଧ୍ଯ ଥିଲା । ମାତ୍ର ଯେତେବେଳେ ତାଙ୍କୁ 


ଅମୃତ ଅନୁଭବ @ ୫୪ 


ହୋମିଓପାଥ୍ର ଓଷଧ ଦିଆଗଲା ସେ ଜ୍ବର ବାଉଳାରେ କି କଣ ଆଦୌ ତାହା ଖାଇଲେ 
ନାହି । ବାପାଙ୍କୁ କି ଜ୍ର ହୋଇଥିଲା କିଜାଣି ଆଦୌ ଛାଡ଼ିଲା ନାହିଁ । ଦିନେ ତ ତାଙ୍କ 
ଦେହରୁ ଝାଳ ବୋହି ହାତଗୋଡ଼ ଥଣ୍ଡା ହୋଇଯାଇ ସନ୍ନିପାତ ଭଳି ହୋଇ ଯାଇଥିଲା । 
ମାମୁଁମାନେ ସବୁବେଳେ ବାପାଙ୍କୁ ଜଗି ରହିଥାନ୍ତି । ବାପା ଫଳରସ ଖାଉଥାନ୍ତି । ମୋର 
ଫଳରସ ଖାଇବାକୁ ଇଚ୍ଛା ହେବାରୁ ମୁଁ ଦୂପଚାପ୍‌ ଶୋଇ ରହିଲି । ମୋତେ ଖାଇବାକୁ 
ଡ଼କା ହେଲାରୁ ମୁଁ କହିଲି ମୋତେ ଜ୍ଵର ହୋଇଛି ମୁଁ ଫଳରସ ଖାଇବି । 


କବିରାଜ ବାଲୁକେଶ୍ଵର ଆଚାର୍ଯ୍ୟ ଓ ଆନନ୍ଦ ବାବୁ ଡ଼ାକ୍ତରଙ୍କ ଚିକିତ୍ସା ବୋଲ କରୁ 
ନ ଥାଏ। ବାପାଙ୍କର ଚେତା ନ ଥାଏ ସେ ପ୍ରଳାପ କରୁଥାନ୍ତି । ଏହି ବେଳରେ କଲିକତାରୁ 
ଜଣେ ହୋମିଓପାଥ୍ର ଡ଼ାକ୍ତର ବଙ୍କିମ ବାବୁ କଟକ ଆସିଲେ । ବାପାଙ୍କ ଚିକିତ୍ସା ପାଇଁ ତାଙ୍କୁ 
ଡ଼କା ହେଲା । ସେ ରୋଗୀକୁ ଦେଖୁଲେ ସିନା 5ଷଧ ଦେବେ ! କାହିକି କେଜାଣି ତାଙ୍କୁ 
ଦେଖ୍ରବା ମାତ୍ରେ ବାପା ତରକିଲେ । ସେ ବିଚରା ବାରଣ୍ଡାରେ ବସି ଝରକା ଫାଙ୍କରେ 
ବାପାଙ୍କୁ ଦେଖ ୩ିଷଧ ଦେଲେ । ବାପାଙ୍କ ଆଖ ଯଦି ଦୈବାତ ତାଙ୍କ ଉପରେ ପଡ଼ିଯାଏ 
ବାପା ପାଟି କରନ୍ତି - ହେଇ ସେ ବସିଛି ତାର ତିନିଟା ଆଖୁ | ମୁଁ ତା ୩ଷଧ ଖାଇବି ନାହି । 
ଦାଦା ହୋମିଓପାଥ୍ୁ ଓଷଧ ବାପାଙ୍କୁ ଖୁଆଇବାକୁ ଆଣିଲେ ବାପା କହନ୍ତି - ତୁ ସେ ତିନି 
ଆଖୁଆର ଓଷଧ ଆଣିଛୁ । ଦାଦା କହେ - ଏ ତ ପିଇବା ପାଣି | ବାପା କହନ୍ତି - ଯଦି ପାଣି 
ତେବେ ସେଥୁରେ କର୍ପୁର ମିଶା ମୁଁ ଦେଖ୍ଧବି। ପ୍ରଳାପରେ ବାପା ଏସବୁ କରନ୍ତି । ଯାହାହେଉ, 
ସେହି ଚିକିତ୍ସାରେ ବାପା ଭଲ ହେଲେ । କଟକରେ ସେ ଡ଼ାକ୍ତରଙ୍କ ନାମ ତ୍ରିଲୋଚନ ବାବୁ 
ହୋଇଗଲା । ସେ ସନ୍‌ସାଇନ୍‌ ଫିଲ୍ମ୍‌ର ଉତ୍ତର ପଟେ ଗୋଟାଏ ଭଡ଼ା ଘରେ ରହିଥିଲେ । 
ମୋତେ କାମୀଦିଦି ତାଙ୍କ ଘରକୁ ବୁଲେଇ ନିଏ ବାପା ସୁସ୍ଥ ହେବା ପରେ ସେ ଡ଼ାକ୍ତର 
କେଉଁଠିକି ଚାଲିଗଲେ କିଛି ଜାଣି ହେଲା ନାହି । 

କାମୀଦିଦି ଘର କିଶୋର ନଗରରେ । ସେ ଓ ତାଙ୍କ ଭାଇ ଆମ ଘୋଡ଼ାଶାଳ 
ଘରଟାରେ ରହୁଥିଲେ । କାମୀଦିଦି ଭାରି ସଣ୍ଠଣା । ତାଙ୍କ କାମ ଭାରି ସଣ୍ଠଣା । ତାଙ୍କ କାମ 
ମୋ ମା ମନକୁ ପାଏ | କାମୀଦିଦି ଅପା ଘରକୁ ଆମକୁ ନେଇଯାଆନ୍ତି । ସାହି ଯାକର 
ଖବର ସରବରାହ କରିବାରେ ସେ ନିପୁଣ ଥ୍ରିଲେ । ସେଥୁପାଇଁ ଅନେକେ ତାଙ୍କୁ 
' ଗେଜେଟଂ ଡ଼ାକୁଥିଲେ | 

ଗୋଟାଏ ଗୋଟାଏ ଘଟଣା କେମିତି କମ୍ପ୍ୟୁଟର୍‌ ପରି ପିଲା ମଗଜରେ ଛାପି 
ହୋଇଯାଏ ସେ କଥା ଭାବିଲେ ଆଶ୍ଚର୍ଯ୍ୟ ବୋଧହୁଏ । ଦିନେ ରାତିରେ ବର୍ଷା ଗାଳୁ 


୫୫ $€ ବାଲ୍ୟ ସ୍ମୃତି 


ଥାଏ । ଘରୁ ବାରଣ୍ଡାକୁ ବାହାରି ହେଉ ନ ଥାଏ । କିନ୍ତୁ ରନ୍ଧା ବଢ଼ା ତ ହେବ ! ଦାଦା 
କହିଲା ¬ ଆଜି ଏଇ ଘର ଭିତରେ ଷ୍ଟୋଭ୍‌ରେ ଲୁଚି, ବାଇଗଣ ଭଜା ହେବ । ଆମେ 
ଏଇଠି ବସି ଖାଇବା । ସେ ଯୁଗରେ ଷ୍ଟୋଭ୍‌ରେ ରନ୍ଧାବଢ଼ାର ଚଳଣିଟା ବହୁତ କମ୍‌ 
ଥାଏ । ଆମର ଗୋଟାଏ ନୂଆ ଷ୍ଟୋଭ୍‌ ଆସିଥାଏ । ଷ୍ଟୋଭ୍‌ ଆସିଲା ମାତ୍ର ଶତ ଚେଷ୍ଟା 
ସତ୍ତ୍ଵେ ଷ୍ଟୋଭ୍‌ ଜଳିଲା ନାହିଁ । ସେ ଯୋଜନା ରଵ୍ଧ ହେଲା । ବୂଲି ଲାଗି ଲୁଚି ବାଇଗଣ 
ଭଜାହୋଇ ଖୁଆ ହେଲା । 


ବାପା କୁଆଡ଼େ ଗସ୍ତରେ ଯାଇଥିଲେ । ସେ ତା” ପରଦିନ ଗସ୍ତରୁ ଫେରିଲେ । 
ବାପା ଭାତ ଖାଇସାରି ଟିକିଏ ବିଶ୍ରାମ କରି ଡ଼ିଷ୍ଟିକ୍ସ୍‌ ବୋର୍ଡ଼ ଅଫିସ୍‌କୁ ଯାଆନ୍ତି । ସେ 
ଅଫିସ୍‌କୁ ଯିବାକୁ ବାହାରିଲା ବେଳେ ବୋଉ ତାଙ୍କ ଆଗରେ ଷ୍ଟୋଭ୍‌ଟା ଥୋଇ ଦେଇ 
କହିଲା - ଏଇଟା କାହିକି ଜଳୁ ନାହିଁ ଦେଖୂଲ । ବାପା ଷ୍ଟୋଭ୍‌ ଲଗାଇ କଣ ଦେଖା 
ଦେଖ କରୁ କରୁ ହଠାତ୍‌ ହୁତୁହୁତୁ ହୋଇ ନିଆଁ ଜଳି ବାପାଙ୍କ ଦାଢ଼ିରେ ଲାଗିଗଲା । 
ବୋଉ ତରବର ହୋଇ ତା! ପିନ୍ଧା ଲୁଗାର ପଣତ କାନିରେ ବାପାଙ୍କ ମୁହଁଟା ଘୋଡ଼ାଇ 
ଦେଲା । ନିଆଁ ତ ଲିଭିଗଲା । କିନ୍ତୁ ମୋଟା ଖଦଡ଼ ଲୁଗା ଘସି ହୋଇ ମୁହଁରୁ ଚମ 
ଛାଡ଼ିଗଲା । ସେ ପୋଡ଼ା ଘା ଡ଼ାକ୍ତରୀ, କବିରାଜୀ, ହୋମିଓପାଥୀ ଆଦି କୌଣସି 
ଉପଚାରରେ ଭଲ ହେଲା ନାହିଁ । ବାପାତ ଖଟରେ ଶୋଇବା ଛାଡ଼ି ଦେଇଥିଲେ । 
ତଳେ ତାଙ୍କ ବିଛଣା ହେଲା । ସମସ୍ତଙ୍କର ମନରେ ଏକା ଚିନ୍ତା ଘା' କେମିତି ଶୁଖ୍ଵବ । 


ଶ୍ରୀ କୁଳମଣି ସାଂଞନ୍ତରାଙ୍କ ଭଉଣୀ, ହୈମବତୀ ଦେବୀ ବୋଉର ଭାରି ସାଙ୍ଗ । 
ସେ ଆସି ପୋକସୁଂଘା ପତ୍ର, କଲିଚୂନ, ମରା ନଡ଼ିଆ, ତେଲରେ ଞଷଧ ତିଆରି 
କରିଦେଲେ । ପାରା ପରରେ ସେ ମଲମ ଘା'ରେ ଲଗା: ୫ହଲା | ଘା” ଶୁଖୁଗଲା | 
ପୋଡ଼ା ଚିହ୍ନ ସୁଦ୍ଧା ରହିଲା ନାହି । 

ଏଇ ପୋଡ଼ିୟଯିବା କଥାରୁ “ ସ୍ବେହଲତା' କଥା ମନେ ପଡ଼ିଯାଉଛି | କେତେ ବର୍ଷ 
ତଳର କଥା ମନେ ନାହି । ହଠାତ୍‌ ସ୍ଵେହଲତା ନାଆଁଟା ଘରେ ଘରେ ଶୁଣାଗଲା । ଯାହା 
ଘରକୁ ଯାଅ, ଅନ୍ଦର ମହଲକୁ ପଶିଲା ମାତ୍ରେ “ସ୍ନେହଲତା' କଥା ଶୁଣିବ । ଗରିବ 
ବାପର ଚଉଦ ବର୍ଷର ଝିଅ ସ୍ନେହଲତା । ବାପ ବରପଣ ଦେଇପାରୁ ନାହିଁ ବୋଲି ଝିଅ 
ବିଭାଘର ହୋଇ ପାରୁ ନାହିଁ । ଏଣେ ଚଉଦବର୍ଷର ଝିଅକୁ ବିଭା ନ କରି ଘରେ 
ରଖଥୁବାରୁ ସାହିଭାଇ ଏକଘରକିଆ କରିବାକୁ ଧମକ ଦେଲେଣି । ବାପ ନିରୁପାୟ 


ହୋଇ ଏକାନ୍ତରେ ମାଆକୁ କହିଲା - ଭିଟାମାଟି ବିକି ପଛେ ଗଛମୁଳରେ ରହିବି ଝିଅକୁ 


ଅମୂତ ଅନୁଭବ @ ୫୬ 


ବିଭା କରି ଦେବି । ମା କହିଲା - ଆଉ ଯେଉଁ ପିଲା ଅଛନ୍ତି ତାଙ୍କ ଦଶା କଣ ହେବ ? 
ସ୍ଵେହଲତା ଏ କଥା ଶୁଣିଲା । ତା ପାଇଁ ତା ବାପ ସର୍ବସ୍ଵାନ୍ତ ହେବ ଜାଣି ନିଜ ଦେହରେ 
କିରୋସନ ଢ଼ାଳି ନିଆଁ ଲଗାଇଦେଲା। ସ୍ନେହଲତା ଚାଲିଗଲା ତା ସାଂଗରେ ବଂଗପ୍ରଦେଶର 
ନିଷ୍ଣୁର  ବରପଣ' ପ୍ରଥାକୁ ମଧ୍ଯ ନେଇଗଲା । ସେ ସ୍ପେହଲତା ଆଜି ଯାଏ ମୋ ଅନ୍ତରରେ 
ସଂଜୀବିତ । 

ମୋ ଦାଦା ବିଭାଘର ହେଲା ୧୯ ୨୭ରେ । ଦାଦା ତ ପାଠଛାଡ଼ି ଭାରତୀ 
ମନ୍ଦିର, ଅଳକାଶ୍ରମ ସହିତ ସଂପୁକ୍ତ ହୋଇଥିଲା । ଶାନ୍ତି ନିକେତନକୁ ଜଣେ ବିଦ୍ଵାନ୍‌ଙ୍କ 
ବକ୍ତୃତୀ ଶୁଣିବୀକୁ ଯୀଇ ସେଠି ରହି ପଢ଼ାଶୁଣା କରୁଥିଲା । ସେ ଯେତେବେଳେ ଖୁଡ଼ୀଙ୍କୁ 
ବିଭା ହେବାକୁ ସ୍ଥର କରି ବାପାଙ୍କୁ ଜଣାଇଲା ମାଆ ଓ ଆଡ୍ନୀୟସ୍ଵଜନ ଏ ବିବାହର 
ବିରୋଧ କଲେ । କାରଣ ଖୁଡ଼ୀ ଥୁଲେ ବଂଗାଳୀ ବ୍ରାହ୍ମଣ ପରିବାରର ଝିଅ । କେବଳ 
ବାପାଙ୍କ ମାମୁଁ ହରିଅଜା, ଚାଟଭାଇ, ଦୁର୍ଗା ଚରଣ ଦାସ ଓ ବୋଉର ମାମୁଁ ବଡ଼ ଜେଜେ 
ଏ ବିବାହକୁ ସମର୍ଥନ କଲେ । ଆଉ ସମସ୍ତେ ବର୍ଜନ ନୀତି ଧରିଲେ । ବି ଦାସଙ୍କ 
ସହଧର୍ମିଣୀ ରୁକ୍ଲିଣୀ ଅପା ଥିଲେ ଆଉ ଜଣେ ସହଯୋଗୀ । ଖୁଡ଼ୀଙ୍କ ମାଆ ଥୁଲେ 
ସେକାଳର ଆଇ.ସି.ଏସ୍‌. ବିହାରୀଲାଲ ଗୁପ୍ରଙ୍କ ଝିଅ । ନିଜେ ଲରେଟୋରେ ପାଠ 
ପଢ଼ିଥିଲେ ଏବଂ ବ୍ୟାରିଷ୍ଟର ସ୍ଵାମୀଙ୍କ ମୃତ୍ୟୁ ପରେ ବେଥୁନ୍‌ ସ୍କୁଲ୍‌ରେ ଶିକ୍ଷୟିତ୍ରୀ 
ହୋଇଥିଲେ । ଇଂରେଜୀ ଚଳଣିରେ ସହର ବଜାରରେ ଚଳିବାରେ ଅଭ୍ୟସ୍ତ ସ୍ପେହଲତା 
ସେନ ମଧ୍ଯ ଅଜଣା ଅଶୁଣା ରାଇଜରେ ଝଅ ବିଭା ଦେବାକୁ ଶଙ୍କିଲେ । ଏଣ୍ଡୂଜ୍‌ ସାହେବଙ୍କ 
ଠାରୁ ପାତ୍ରର ପରିଚୟ ପାଇ ସେ ଏ ବିବାହ ପ୍ରସ୍ତାବରେ ସମ୍ମତ ହେଲେ । ଖୁଡ଼ୀ 
୧୯ ୨୧ରେ ମ୍ୟାଟ୍ରିକ୍ୟୁଲେଶନ ପାସ୍‌ କଲା ପରେ ଶାନ୍ତିନିକେତନରେ ସାତବର୍ଷ ରହି 
ପାଠ ପଢିଥିଲେ ଓ ସଂଗୀତ ଶିଖଥିଲେ । ପିଲାଦିନେ ସାହେବୀ କାଇଦାରେ ବଢ଼ି ଥୁଲେ 
ହେଁ ଶାନ୍ତିନିକେତନରେ ସେ ଖାଲି ଗୋଡ଼ରେ ଖରାବର୍ଷାରେ ବୁଲିବାରେ ଅଭ୍ୟସ୍ତ ହେଲେ । 
ଶ୍ରୀନିକେତନରେ ଗ୍ରାମ ଉନ୍ନୟନ କାର୍ଯ୍ୟର ନମୁନା ଦେଖଲେ । ଏ ପ୍ରକାର ପରିସ୍ଥିତିରେ 
ଲାଳିତା ପାଳିତା ଖୁଡ଼ୀ ଆସିଲେ ପଦ୍ମାବତୀ ଦେଭଙ୍କ ଗୋବରପାଣି ସିଞ୍ଚା ବାତାବରଣକୁ । 
ଦୂଢ ମନୋବଳର ପରିଚୟ ଦେଇ ସେ ଏ ପରିସ୍ଥିତିର ମୁକାବିଲା କଲେ ଏବଂ ଆଖର 
ନିଜ ଗୁଣରେ ପଦ୍ମାବତୀ ଦେଇଙ୍କ ହୃଦୟ ଜୟ କଲେ । 


ବିବାହ ପରେ ଦାଦାଖୁଡ଼ୀ ତରିକୁନ୍ଦ ଖମାର ବିଲୁଆ ଖାଇ ନଛ୍କୂଳରେ ତରୀରେ 
ରହି ଚାଷର ପ୍ରୟୋଗ ଚଳାଇବା ସଂଗେ ସଂଗେ ନୈଶ ବିଦ୍ୟାଳୟ, ଯୁବ ସଂଗଠନ 


୫୭ ୫ ବାଲ୍ୟ ସ୍ମୃତି 


ଅସ୍ପୃଶ୍ୟତା ନିବାରଣ ଆଦି କାମ କଲେ । ସେଠି ଆମର ଏକ ଚକିଆ ଜମି ଥ୍ବଲା । 
ଡ଼ାକଘର ନୀ ଅଣଖୁଆ । ଖୁଡ଼ୀଙ୍କ ବାପଘର ଲୋକେ କହନ୍ତି ' ଆନୀଖୂଆ' । ସେଠି 
ପକକା, ଇଟାକାନୁ, ଛଣ ଛପର ଘର | ଫରାସୀ ଚଳଣିର ବଡ଼ ବଡ଼ ଝରକା ଲଗା ତିନି 
ବଖରା ଘର । ଦାଦା ସେଠି ଉନ୍ନତ ଧରଣର ଗୁଡ଼, ଆଳୁଚାଷ, ଆଖୁଚାଷ ଆଦି କଲା | 
ଆଖ ପାଖରେ ଚାଷୀ ସେ ସବୁ ଶିଖଲେ । ଜମିଟାର ଗୋଟାଏ ପଟେ ନଭ କୂଳରେ 
ଶ୍ମଶାନ, ଆଉ ଗୋଟାଏ ପଟେ ପଠାଣ ସାହି ପାଖରେ ଗୋରୁସ୍ଥାନ । ଗୋଟାଏ କେଳାବସ୍ତି 
ସେ ଜମିର ସରହଦରେ ଥାଏ । ସେହି ଜନମାନବ ଶୂନ୍ୟ ଭୂତପ୍ରେତ ଖବିଷଙ୍କ 
ଲୀଳାଭୂମିରେ ଦାଦା ଆଗ ଯାଇ ଏକୁଟିଆ ରାତି କଟେଇବା ଦେଖ୍ଧ ଲୋକେ କହିଲେ - 
ସେମାନେ ଗୁଣିଆ ପାଖରେ ଦେହ କିଳେଇଛନ୍ତି । ପୁଣି ଖୁଡ଼ୀ ଯେଉଁ ଦିନ କେଳାସାହି 
ଯାଇ ତାଙ୍କ ରସା ଭାଇ ଘରେ ଖାଇଲେ, ଶୁଣିବା ଲୋକେ ସେଦିନ ମୁଣ୍ଡରେ ହାତ 
ଦେଲେ । ୧୯ ୨୮ରେ ଉତ୍ତରା ଜନ୍ମଗ୍ରହଣ କଲା। ଦାଦା ଉତ୍ତରା ନୀ ଦେଲା ( ଓଡ଼ିଶାରେ 
ଉତ୍ତରା ନାଆଁ ଦେବାକୁ ସମସ୍ତେ କୁଣ୍ଠାବୋଧ କରନ୍ତି । ଦାଦାକୁ ସେ କଥା କହିଲାରୁ 
ଦାଦା କହିଲା, ଅଭିମନ୍ୟୁ ପରି ସ୍ବାମୀ ପାଇ ସେ ଯଦି ଅକାଳ ବୈଧବ୍ୟ ଭୋଗ କରେ 
ତେବେ ତାହା ତା'ର ସୌଭାଗ୍ୟ ହେବ) | ଉତରାକୁ ଦାଦା ଖୁଡ଼ୀ ବିଜ୍ଞାନସମ୍ମତ ପଦ୍ଧତିରେ 
ଲାଳନ ପାଳନ କଲେ । ଏହା ଆମ ଆତଡ୍ନୀୟସ୍ଵଜନଙ୍କ ଦୃଷ୍ଟି ଆକର୍ଷଣ କଲା ଏବଂ 
ସେମାନଙ୍କ ଉପରେ ଏହାର ପ୍ରଭାବ ପଡ଼ିଲା । 


ଦାଦା ଖୁଡ଼ୀ ଅଣଖିଆରେ ଥୁବା ବେଳେ ଆମେ ମଝିରେ ମଝିରେ ସେଠାକୁ 
ଯାଉ । ଆମେ ସେଠି ଆଖୁଗଛ ଆଣ୍ଠୁରେ ଭାଙ୍ଗି ଦାନ୍ତରେ ଚୋପା ଛଡ଼େଇ ଖାଉ । 
ହେଟାବାଘ, ବିଲୁଆ ଦେଖୁ, କେନାଲ୍‌ରେ ଗାଧୋଉ), ଖୁଡ଼ୀଙ୍କ ରନ୍ଧା ଖାଉ । ଦିନେ 
ଦିନେ ଖୁଡ଼ୀଙ୍କୁ ଦାଦା ଓ ସେଠାରେ ରହୁଥୁବା ବଳଦେବ ଦାଦା ଜାଣିଶୁଣି ଧନ୍ଦେଇ 
ଦିଅନ୍ତି । ଖୁଡ଼ୀଙ୍କ ମା ଗୋଟାଏ ମୋଟା ଖାତାରେ ନାନା ପ୍ରକାର ତୁଣ ତରକାରୀ ମିଷ୍ଟାନ୍ନ 
ଆଦି ରନ୍ଧନ ପ୍ରଣାଳୀ ଲେଖ୍ବ ଦେଇଥାନ୍ତି । ଖୁଡ଼ୀ ପଚାରନ୍ତି ଆଜି କଣ ରନ୍ଧା ହେବ ? 
ଖାତାଟି ବାହାରେ । ଦାଦା ଯାହା ରାନ୍ଧିବାକୁ କହେ ବଳଦେବ ଦାଦା ସେଥୁରେ ସମ୍ମତ 
ହୁଅନ୍ତି ନାହିଁ । ବଳଦେବ ଦାଦା ଯାହା ବାଛନ୍ତି ଦାଦା ତାକୁ ମନା କରେ। ଶେଷରେ ଯାହା 
ରାନ୍ଧିବାକୁ ହୁହେଁ ସମ୍ମତ ହୁଅନ୍ତି ତାହା ରାନ୍ଧିବା ସାମଗ୍ରୀ ଆଦୌ ଘରେ ନ ଥରବାର 
ଦେଖାଯାଏ । ସେଉଠୁ ଘରେ ଯାହା ଥାଏ ତାହାହି ରନ୍ଧା ହୁଏ । ଦିନେ ନୀଳମଣି 
ସେନାପତି ( ଆଇ. ସି. ଏସ୍‌) ଙ୍କ ସ୍ତର ଆଉ କେତେଜଣ ଭଦ ମହିଳାଙ୍କ ସଂଗେ ଅଣଖୂଆ 


ଅମୂତ ଅନୁଭବ $ ୫୮ 


ବୁଲି ଯାଇଥିଲେ । ଖୁଡ଼ୀ ସେମାନଙ୍କୁ ଚା ଯାଚିବାରୁ ସେମାନେ ଚା ପିଇବାକୁ ମନା 
କଲେ । ସେମାନେ ଗଲା ପରେ ବୋଉ କହିଲା - ମିନୁ! ଘରେ ତ ଆଦୌ କ୍ଷୀର 
ନାହିଁ । ଯଦି ସେମାନେ ଚା ପିଇ ଥାଆନ୍ତେ ଚା କେମିତି କରାହୋଇଥାନ୍ତା ? ଖୁଡ଼ୀ 
କହିଲେ - ଏଇ ପଡ଼ିଆରେ ଛେଳିଗୁଡ଼ାକ ଚରୁଛନି । ସେଥରୁ ଦୁଇ ଚାରିଟା ଧରି ଆଣି 
କ୍ଷୀର ଦୁହି ଦେଇଥାନ୍ତି । 

ସାନ ଭାଇ ବିଜି ବାହୁଡ଼ି ଗଲା ପରେ ମୁଁ ପୁଣି ବୋଉ କୋଳରେ ଶୋଇଲି, 
ବୋଉ ପଛେ ପଛେ ବୁଲିଲି । ବୋଉ କେମିତି ଚଉରାରେ ପାଣି ଦିଏ, "ଠାକୁରଘର 
ଧୁଏ, ବୋଉ ଆମକୁ ଛାତ ଉପରକୁ ଡ଼ାକି ନେଇ ସୂର୍ଯ୍ୟ କାଞ୍ଚ ପିଆଏ, ଜଳଖୂଆ 
ଖାଇବାକୁ ଦିଏ । ବୋଉ ତୁଣ ତରକାରୀ ରୀନ୍ଧୈ, ପିଠାପଣା କରେ ଆଚାର ମୋରବ୍‌ବା 
ତିଆରି କରେ । ସମସ୍ତେ ଖାଇ ସାରିଲେ ବୋଉ ମା ସାଂଗ ହୋଇ ଏକା ଥାଳିରେ 
ଖାଆନ୍ତି । ବୋଉ ନିତି ଖରାବେଳେ ମା'କୁ ଘଷି ଦିଏ । ସେ ସୂତାକଟେ, ସିଲେଇ 
କରେ । କପିଳା ମା ଆସିଲେ ନାକରେ ଗୋଟାଏ ଦଣ୍ଡି ଗୋଡ଼ରେ ମଲ ପିନ୍ଧି ନଖ 
ଫିଟାଏ, ଅଳତା ଲଗାଏ | ବୋଉ ଖରାବେଳେ ଶୋଇଲେ ଟମେଇ ନ ହେଲେ ନାଣ୍ଡୀମା 
ବୋଉକୁ ଘଷି ଦିଅନ୍ତି । 

ସଞ୍ଜ ବୁଡ଼ିଲେ ବୋଉ ଅଣ୍ଟାପାଣ୍ଣ୍ରି କରି ଆସି ନାଲିଆ ଦକ୍ଷିଣି ପାଟ ପିନ୍ଧି ସଞ୍ଜ 
ବଳିତା ବଳେ । ଗୁହାଳ ଦ୍ଵାରେ, ରୋଷେଇ ଘରେ, ଚଉରାରେ, ଅମାରରେ ସେ ସଞ୍ଜ 
ଦିଏ, ସଞ୍ଜବଳିତା ସାଙ୍ଗରେ କେତେ ଖଣ୍ଡ କୁଟା ଧରିଥାଏ | କୂଟା ଉପରେ ସଞ୍ଜ ବଳିତା 
ରଖେ । ସଞ୍ଜ ଦେଇସାରି ସେ ଠାକୁର ଘର ପିଣ୍ଡାରେ ତୁନି ହୋଇ ବସି ରହେ । ମୁଁ ତା 
ପାଖରେ ବସେ । 


ବୋଉ ପାଖରେ ଥାଇ ମୁଁ ଦେଖେ ଦିନା ଗାଭ ଦୁହେଁ । ମୁଷି ଶ୍ଵେତପୁରୁଣି ମୂଳ 
ବାଟେ । ଦିନା କଞ୍ଚା କ୍ଷୀରରେ ଶ୍ଵେତ ପୁରୁଣୀ ମୁଳ ବଟା ମିଶାଇ ଭାଇଙ୍କୁ ପିଇବାକୁ 
ଦିଏ । ନାଥୁଆ ମା ଦୁଆର ଖରକେ । ସେ ଗୁଡ଼ ଖାଇବାକୁ ଭଲ ପାଏ । ବୋଉ ତାକୁ 
ମନ ପୁରେଇ ଗୁଡ଼ ଖାଇବାକୁ ଦିଏ । ନାନୀଙ୍କ ପଣତ କାନୀରେ ଚାଉଳ ଦିଏ । ଗଂଗାଧର 
ତାଳପତ୍ରରେ ଲେଖା ଭାଗବତ ପଢ଼ନ୍ତି । ମା ହାତଯୋଡ଼ି ବସି ଶୁଣେ ମଝିରେ ମଝିରେ 
ଦଣ୍ଡବତ ହୁଏ । ଆମ ଦିନା ବାପାଙ୍କୁ ଘଷି ଦେଲା ବେଳେ ତାଙ୍କ ପିଠିରେ ବିଧା ଚାପୁଡ଼ା 
ମାରେ। ବାପା ତାକୁ କିଛି କହନ୍ତି ନାହିଁ | ଦାଦା ବାପା ଏକା ଥାଳିରେ ଭାତ ଖାଇ ବସିଲେ 
ମା ଶାଗ ଖରଡ଼ି ଗରମ ଶାଗ ପରଷେ । 


୫୯ @ ବାଲ୍ୟ ସ୍ମୃତି 


୧୯ ୨୭ର ବୈତରଣୀ ବନ୍ୟାପରେ ସ୍ଵନାମଧନ୍ୟ ଦୀନବଂଧୁ ଏଣ୍ଡରୁଚ୍ଚ ଆସି 
ଆମ ଘରେ ରହିଲୋ ସେତେବେଳେ ଖୁଡ଼ୀ କଟକରେ ଅନୁପସ୍ଥିତ ଥିଲେ । ଏଣ୍ଡରୁଜ୍‌ 
ସାହେବ ଖଦଡ଼ ଧୋତି ପଞ୍ଜାବୀ ପିନ୍ଧୁଥିଲେ । ତଳେ ଆସନରେ ବସି ଓଡ଼ିଶୀ ତୁଣ 
ତରକାରୀ ଖାଉଥିଲେ । ଓଉ, ସଜନା ଛୁଇଁ ସୁଦ୍ଧା ଖାଉଥିଲେ । ବୋଉ ତାଙ୍କୁ ସେତେବେଳେ 
ଆଡ଼ ହେଉଥୁଲା। ଖୁଡ଼ୀ ନ ଥୁବାରୁ ମୁଁ ଅପଟୁ ହସ୍ତରେ ତାଙ୍କୁ ଓ ତାଙ୍କ ଇଂରେଜ ସଚିବଙ୍କୁ 
ଚା ପରଷୁ ଥିଲି । ଏଣ୍ଡରୁଜ୍‌ ସାହେବ ଖଣ୍ଡି ବଂଗଳା କହି ପାରୁ ଥିବାରୁ କାମ ଚଳି 
ଯାଇଥିଲା । 


ଏଣ୍ଢ୍୍‌ରୁଜ ସାହେବଙ୍କ ପାଖକୁ ନାନା ଦେଶରୁ ଚିଠି ଆସେ । ଭାଇଙ୍କର ଡ଼ାକଟିକଟ 
ସଂଗ୍ରହ କରିବା ସଉଖ ଥିଲା । ଏଣ୍ଡରୁଜ୍‌ ସାହେବ ବିଦେଶୀ ଡ଼ାକଟିକଟଗୁଡ଼ିକ ଭାଇଙ୍କୁ 
ଦିଅନ୍ତି । ସେ ଆମ ଘରୁ ଯିବା ପରେ ଭାଇ ତାଙ୍କୁ ଡ଼ାକଟିକଟ ପଠାଇବାକୁ ଚିଠି ଲେଖନ୍ତି । 
ସେ ତାହା ପଠାନ୍ତି । ଭାଇଙ୍କ ପ୍ରରୋଚନାରେ ମୁଁ ମଧ୍ଯ ତାଙ୍କୁ ଡ଼ାକଟିକଟ ପଠାଇବାକୁ 
ଇଂରାଜୀରେ ଚିଠି ଲେଖୁୁଲି । ତାହା ହି ମୋର ପ୍ରଥମ ଇଂରାଜୀ ଚିଠି । ଏଣ୍ଡରୁଜ୍‌ ସାହେବ 
ସେ ଚିଠିର ଉତ୍ତରରେ ଡ଼ାକଟିକଟ ପଠାଇଥିଲେ । ଚୈତନ୍ୟ ଦେବଙ୍କ ଅମାନିନଂ 
ମାନଦେବ ଭାଷ୍ୟ ଅନୁସାରେ ଏଣ୍ଡୃଜ୍‌ ସାହେବ ଥୁଲେ ପରମ ବୈଷ୍ଣବ । 


ଏଣ୍ଡରୁଜ୍‌ ସାହେବ ଆମ ଘରେ ରହୁଥିବା ବେଳେ ଦାସେ ଆପଣେ ଘନଘନ 
ଆମ ଘରକୁ ଆସୁଥିଲେ । ପୁର୍ବରୁ ମଧ୍ଯ ମଝିରେ ମଝିରେ ଆସୁଥୁଲେ । ସେ ଆମକୁ ଆମ 
ଘରେ, ନଭକୂଳରେ ବା ସ୍ଵରାଜ ଆଶ୍ରମରେ ଦେଖିବା ମାତ୍ରେ ସସ୍ନେହ ସମ୍ଭାଷଣ 
କରୁଥିଲେ । ଥରେ ମୁଁ ଗୀତ ଅଭ୍ୟାସ କଲାବେଳେ ସେ ଆସିଲେ । ହସି ହସି ମୋତେ 
. କହିଲେ ଗୀତ ସାଂଗରେ ପାଠ ପଢୁଛ ଟିକି ? ଉମାକାନ୍ତ ବାବୁ ଥିଲେ ତାଙ୍କର କଲେଜ୍‌ 
ସାଙ୍ଗ । ସେ ତାଙ୍କ ଘରକୁ ମଝିରେ ମଝିରେ ଆସୁଥିଲେ । ଦିନେ ବାସ ଓ ମୁଁ ଖେଳୁଛୁ, 
ସେ ତାଙ୍କ ଘରକୁ ଆସି ବୈଠକଖାନାରେ ବସି କଥାବାର୍ତା କଲେ । ଗୋଟିଏ ରେକାବିରେ 
କେହି ତାଙ୍କ ଆଗରେ ରସଗୋଲା ଥୋଇ ଦେଲେ । ଦାସେ ଆପଣେ କହିଲେ- ହଇହେ 
ଉମାକାନ୍ତ ! ଲୋକେ ତୋରାଣି ମୁନ୍ଦିଏ ପାଉ ନାହାନ୍ତି ତୁମେ ମୋତେ ରସଗୋଲା 
ପରଷୁଛ ହ ତାଙ୍କ ଆଖୂରୁ ଲୁହ ବୋହିଗଲା । ତୋରାଣୀ ରସଗୋଲାର ଅନୁବଂଧ 
ହୃଦୟଙ୍ଗମ କରି ନ ପାରି ମୁଁ ଭାବିଲି - ଏ ଜଣେ କାନ୍ଦୁରା | 


ବଡ଼ ବଡ଼ ସମସ୍ଯାର ଚିନ୍ତାରେ ବିଭୋର ଥାଇ ସୁଦ୍ଧା ଆଖପାଖର ଅକିଜଞ୍ଚନ 
ମଣିଷଙ୍କୁ ପଦେ ସ୍ଵେହପୂର୍ଣ୍ଣ କଥା କହିଦେବା ଟିକିଏ ହସିକରି ଚାହି ଦେବାରେ ମଧ୍ଯ 


ଅମୂତ ଅନୁଭବ ¢$ ୬୦ 


ମଣିଷକୁ ସଂପନ୍ନ କରି ଦେବାର ଶକ୍ତି ଯେ ରହିଛି ତାହା ହାସେ ଆପଣେ ଓ ଏଣ୍ଡରୁଜ୍‌ 
ସାହେବଙ୍କ ମଧ୍ଯରେ ଥିଲା । ପରିଣତ ବୟସରେ ଏହି ସ୍ଵେହ ସ୍ପର୍ଶ ବିତରଣ କରିବାର 
ପରାକାଷ୍ଠା ଗାନ୍ଧିଜୀଙ୍କ ମଧ୍ଯରେ ଅନୁଭବ କରିଥିଲି । 


କେତେ ସତ୍‌ପୁରୁଷ କେତେ ସ୍ଵେହୀଜନଙ୍କ ସ୍ଵେହ ଶ୍ରଦ୍ଧାରେ ମାନବ ଶିଶୁ ମଣିଷ 
ହୁଏ ତାହାକୁ ବାଳୁତ ବୟସରେ ହେଜି ମନେ ରଖୁବା କ'ଣ ସମ୍ଭବ ? ସେଇଥିପାଇଁ ତ 
ଶାସ୍ତ୍ର ପଞ୍ଚରଣ ପରିଶୋଧର ବ୍ୟବସ୍ପା ଦେଇଛି । ପିତୃପକ୍ଷ ତର୍ପଣ ସୃଷ୍ଟି କ୍ରରିଛି । 

ଆମ ଘରକୁ ଆସୁଥିଲେ ଦୁଇଟି ଜାଆଁଳା ଭାଇ । ଏକାପରି ଦେଖୁବାକୁ । ବାଳୁତ 
ଆଖୁରେ ବାରି ହୁଏ ନାହିଁ । ଜଣଙ୍କର ଟିକିଏ ପାଟିଲାଗେ । ଦୁହେଁ ଏକ ଅପରକୁ ଡ଼ାକନ୍ତି 
' ‹' କୁଶ ଲବ' ' | ବୋଉ କହିଦେଲା ଯାହାଙ୍କର ପାଟି ଲାଗୁଛି ସେ ବି.ଦାସ-ଭୁବନାନନ୍ଦ 
ଦାସ । ଦୁହେଁ ଆମ ଘର ତିଆରୀ କାଣ୍ଜ ପିଅନ୍ତି । ବାପାଙ୍କ ସଂଗେ କଥାବାର୍ତା ହୋଇ 
ମୋତେ କାଖେଇ କରି ତାଙ୍କ ଘରକୁ ନେଇ ଯାଆନ୍ତି । ତାଙ୍କ ଘରେ ସରସ୍ଵତୀ ଅପା 
ଲାବଣ୍ୟ ଅପାଙ୍କ ସାଂଗରେ ମୁଁ ଖେଳେ । ତାଙ୍କ ଘର ଦେବଅପା କବିତା ଲେଖନ୍ତି । 
ବୋଉ କହେ ଦେବଙ୍କର ଭାରି ବୁଦ୍ଧି । ବି. ଦାସ ବିଭା ହେବାକୁ ରାଜି ହେଉ ନ ଥ୍ବଲେ । 
ରୁକୁଣା ଅପାଙ୍କୁ ବିଭା ହେବାକୁ ସମ୍ମତ ହେବା ମାତ୍ରେ ବ୍ରାହ୍ମଣ ପୁରୋହିତଙ୍କୁ ଭୁତେଇ 
ଦେଇ ପୁରୁଣା ପାଞ୍ଜ ଦେଖେଇ ପୁଷମୀସରେ ବି.ଦାସଙ୍କ ବିଭାଘର କରିଦେଲେ | ପୁଣି 
ବୋଉ କହେ - ବି. ଦାସ ତ ଅଦିନରେ ଅତିଥିରେ ବିଭା ହେଲେ - ସେଥଯୋଗୁ ତାଙ୍କ 
ପାରିବାରିକ ଜୀବନରେ କୋଉ ଅଘଟଣ ଘଟିଲା ଯାହା ବିଧବିଧାନ ମାନିବାବାଲାଙ୍କ 
ଜୀବନରେ ଆଦୌ ଘଟୁ ନାହିଁ ? 


ରୁକୁଣା ଅପା ବୋହୂ ହୋଇ ଆସି ଖୁବ୍‌ ପରଦାରେ ରହିଲେ । ସ୍ଵାମୀଜୀଙ୍କ ଘରେ 
ଭାରି ପରଦା ଚଳଣି | ରୁକୁଣା ଅପା ଘରୁ ବାହାରିବା କଥା ହେଲେ ଦାଣ୍ଡରୁ ସବୁ ପୁରୁଷ 
ଲୋକ ଉହାଡ଼ ହେବେ । ଘୋଡ଼ାଗାଡ଼ିର କବାଟ ଖୂଡ଼କୀ ନିବୁଜ ହୋଇ ବନ୍ଦ ହେବ । 
ସେହି ରୁକୁଣା ଅପା ଦିଲ୍ଲୀ ଯାଇ ଲର୍ଡ଼ ଆରଭଇନ୍‌, ଲରଡ଼ ଉଇଲିଂଡ଼ନଙ୍କ ଭୋଜି ସଭାରେ 
ଯୋଗ ଦେଲେ । କିନ୍ତୁ ସେଠି ଅନ୍ନ୍‌ସ୍ପର୍ଶ କରନ୍ତି ନାହି । ବଡ଼ଲାଟଆଣୀ ବଳେଇଲେ 
ଫଳଟିଏ ମେଜରୁ ଉଠେଇ ନିଅନ୍ତି । 

ତାଙ୍କ ସନ୍ତାନ ଗୌରୀ, ବାବୁ, କୁମ, ଆବୁ, ପାପୁ କୁନୀ | ସେମାନଙ୍କ ସଂଗେ 
ସହୋଦର ସହୋଦରା ସଂପର୍କ । ରୁକୁଣା ଅପାଙ୍କ ପ୍ରତାପ ଦେଖାଗଲା ଯେତେବେଳେ 
ଅଲ ଇଣ୍ଡିଆ ଉଇମେନସ୍‌ କନଫରେନ୍କର ଉତ୍କଳ ଶାଖାର ସମ୍ମିଳନୀ ପାଇଁ ମିସ୍‌ ଶୈଳବାଳା 


୬୧ ୭ ବାଲ୍ୟ ସ୍ମୃତି 


ଦାସ ମିସେସ୍‌ ମ୍ୟାକ୍‌ଫରସନଙ୍କୁ ଅଧ୍ୟକ୍ଷା ବାଛିଲେ । ରୁକୁଣା ଅପା ନାଗୁଣୀ ପରି ଗ୍ରୀବା 
ଟେକି କହିଲେ - କହିକି ? ଓଡ଼ିଶାରେ କଣ ଅଧ୍ୟକ୍ଷା ହେବାକୁ ଓଡ଼ିଆ ଝିଅ ନାହାନ୍ତି ? 
ବିଲାତର ମେମ୍‌ ଆସି ଆମ ସମ୍ମିଳନୀର ଅଧ୍ଯକ୍ଷା ହେବେ ? ଇଂରାଜୀରେ ଯାହାକୁ ଲବିଂ 
କହନ୍ତି ସେ ବ୍ୟାପାରଟା ରୁକୁଣା ଅପା ଦିଲ୍ଲୀରେ ଭଲକରି ଅନୁଧ୍ୟାନ କରିଥୁଲେ । 
ଆସେମ୍ବଲିରେ ଗୋଟାଏ ବିଲ୍‌ ପେଶ୍‌ ହେଲା ବେଳକୁ ବି.ଦାସଙ୍କ ଘରେ କେତେ 
ଭୋଜିଭାତ କେତେ ଲବିଂ ! ରୁକୁଣା ଦେବୀଙ୍କ ଲବିଂ ଫଳରେ ଭକ୍ତକବିଙ୍କ ଝିଅ ଅବନ୍ତୀ 
ଦେବୀ ସମ୍ମିଳନୀରେ ଅଧ୍ୟକ୍ଷତା କଲେ, ଏ ଅନୁଷ୍ଠାନର ସଦସ୍ୟା ଥଲେ ସୁନ୍ଦରମଣି 
ପରିଜା, ସୁଖଲତା ରାଓ, ସୁପ୍ରଭା କର, ପ୍ରତିଭା କର ପ୍ରମୁଖ। ଲତିକା ରାୟ ସେତେବେଳେ 
ନବବଧୁ । କିନ୍ତୁ ସେ ମଧ୍ଯ ସମ୍ମିଳନୀରେ ଭାଷଣ ଦେଇଥିଲେ । 


ସ୍ଵାମୀଜୀଙ୍କ ଅତିଥିିପରାୟଣତା ହେତୁ ଆମ ପିଲାଦିନେ ବହିରାଗତ ଅତିଥ୍ମାନେ 
ସ୍ଵାମୀଜୀଙ୍କ ଘରେ ହି ରହୁଥୁଲେ । ଏହି ସଂସାର ତ୍ୟାଗୀ ବ୍ୟକ୍ତିଟି ସଂସାରର କେତେ 
ଅର୍ଦ୍ଦୋଳି ମେଣ୍ଟାଇଛନ୍ତି ତାର ଲେଖାଯୋଖା ନାହି । ସମାଜ ଯାହାକୁ ବର୍ଜନ କରେ 
ତାଙ୍କର ଆଶ୍ରୟଦାତା ତ ଥିଲେ ସ୍ଵାମୀଜୀ । ସ୍ଵାମୀଜୀ କହନ୍ତି ଟୁଆଁ ମୋତେ ଏ ଅନାଥାଶ୍ରମ 
ଧନ୍ଦାରେ ପୁରେଇଥିଲା । ଦିନେ ଟୁଆଁ ( ମୋ ଦାଦା) ଗୋଟିଏ ସ୍ତ୍ରୀଲୋକକୁ ସାଂଗରେ 
ଆଣି ମୋତେ କହିଲା ସ୍ଵାମୀଜୀ ! ଏ ଝିଅକୁ ଆମ ଘରେ ରଖିବେ ନାହିଁ କି ଆପଣଙ୍କ 
ଘରେ ରଖୁବେ ନାହି । ତାକୁ ମୁଁ ସେଲ୍‌ଟର୍‌ରେ ଛାଡ଼ିବି । ସେ ଖ୍ରୀଷ୍ଟିଆନ୍‌ ହେବ । ଟୁଆଁ 
ମୋ ଆଖ୍ବ ଖୋଲି ଦେଲା । ମୁଁ ଅନାଥାଶ୍ରମ କଲି । 


କଟକରେ ରହିଲେ ସାରଙ୍ଗଧର ବାବୁଙ୍କ ସ୍ତ୍ରୀ ଫ୍ରିଡ଼ା ଦାସ । ସେ ଛବି ଆକି ଥୁଲେ 
ଆମ ସାହି ଗଦେଇ ନନ୍ଦଙ୍କର ମୁହଁରେ ଦାଢ଼ି, କାନରେ ୫ ଭରି ସୁନାର କୁଣ୍ଡଳ । 
ରାଜକିଶୋର ବାବୁଙ୍କ ପ୍ରଥମ ପୌତ୍ର ଯୁଗଳର ଏକୋଇଶିଆ ଉପଲକ୍ଷ୍ୟ ନନ୍ଦଙ୍କୁ ମିଳିଥୁଲା । 
ଆମ ବୁଢ଼ୀ କୁମ୍ଭାରୁଣୀ କଂସାର ପଶୁରିଏ ଓଜନର ବାହିଚ଼ଡ଼ି ପିନ୍ଧି ତା ଜାଲରେ ହାଣ୍ଡି 
ପୁରେଇ ପାଖରେ ରଖୁ ବସିଥୁବା ଛବି ମଧ୍ଯ ସେ ଆଙ୍କିଥିଲେ । ତାଙ୍କ ଘରେ ଗୋଟାଏ 
ରକମ ମାଟି ଥଲା ତାକୁ ଖରାରେ ରଖୂଲେ ନରମ ହୋଇଯାଏ । ଭାଇ ଦାଦା ସାଇକେଲ 
ପଛରେ ବସି ତାଙ୍କ ଘରକୁ ଯାଇ ସେ ମାଟିରେ ଖେଳନା ଗଢ଼ୁଥିଲେ । 

୧୯ ୨୮ରେ ଦାସେ ଆପଣେଙ୍କ ତିରୋଧାନ ପରେ ବାପାବୋଉଭଉଙ୍କ ସାଂଗରେ 
ମୁଁ ସାକ୍ଷୀଗୋପାଳ ଗଲି । ସେଠା ଆଶ୍ରମରେ ଶ୍ରୀମତୀ କୁନୀ, ସୁନାମଣି ମାଉଷୀ ଓ 
ଅନ୍ନପୂର୍ଣ୍ଣା ସାହୁ ଥିଲେ । ସେମାନେ କୁଲା ଉପରେ ତୁଳା ରଖୁ ତୁଳା ଭିଣୁଥଲେ । ଜଗନ୍ନାଥ 


ଅମୂତ ଅନୁଭବ @ ୬୨ 


ବାବୁ (ରଥ) ସେଠି କ'ଣ କାମ କରୁଥିଲେ | ତାଙ୍କୁ ବାପା ଟିମା ରଥ ଡ଼ାକୁଥିଲେ | ତାଙ୍କ 
ସ୍ତ୍ରୀ ତାଙ୍କ ଘରୁ ଆସି'ବୋଉ ସଙ୍ଗେ ଗପସପ ହେଲେ । ମୁଁ ଶୁଣୁଥାଏ । ସେ ବିଭା ହୋଇ 
ପହିଲି ପାଳି ଆସିବା ପରେ ସରୁ ଚକୁଳି ଓଟାରି ଜାଣିଲେ ନାହିଁ ବୋଲି ତାଙ୍କ ଶାଶୁ 
କେମିତି ତାଙ୍କ ହାତ ପାପୁଲି ତତଲା ପଲମରେ ମାଡ଼ି ଦେଇ ଥ୍ରିଲେ ତାହା ସେ ଅନୁଚ୍ଚ 
ସ୍ଵରରେ ବୋଉକୁ କହୁଥାନ୍ତି । ଏ ବର୍ଣ୍ଣନା ଶୁଣି ମୋର ହୃତ୍କଂପ ହେଲା । ପରବର୍ତୀକାଳରେ 
ତାଙ୍କ ପୁତ୍ରବଧୁ ଶାରଦାଙ୍କ ଭାଷଣ ଉତ୍‌କଳ ବିଶ୍ଵବିଦ୍ୟାଳୟରେ ଶୁଣିବା ବେଳେ ମୋର 
ଏହି ଘଟଣା ମନେ ପଡ଼ିଯାଉଥାଏ । 


ମୋ ପିଲାଦିନେ ବାରମ୍ବାର ଶୁଣୁଥିଲି - ଝିଅ ଜନମ ଚୂଲି ମୁଣ୍ଡକୁ । ଏହାର 
ତାପୂର୍ଯ୍ୟଟା ବହୁତ ଗୁରୁତ୍ବପୂର୍ଣ୍ଣ ହୋଇଥିଲେ ହେଁ ଏଇ କାମଟା ଅତି ତୁଚ୍ଛ ଓ ଝିଅ ଜୀବନର 
ଅସାରତା ପ୍ରତିପନ୍ନ କରିବା ଉଦ୍ଦେଶ୍ୟରେ ଏହା କୁହାଯାଉଥିଲା । ପୁଣି ଝିଅ ବୟଃପ୍ରାପ୍ତ 
ହେବା ପରେ ମା ଖୁଡ଼େଇ କିପରି ଶଙ୍କିତ ହୋଇ ଝିଅ ଉପରେ ସଦା ସଦକ୍କ ଦୃଷ୍ଟି 
ରଖୁଥିଲେ ତାହା ଏ ଯୁଗର ଝିଅମାନେ କଳନା କରିବା ସମ୍ଭବ ହେବ ନାହି । ଝିଅମାନେ 
ଯଦ୍ଦି କୌଣସି ଅସଂଗତ କାମ କରି ପକାଇବେ ବା କେହି ସେମାନଙ୍କ ଇଚ୍ଛା ବିରୁଦ୍ଧରେ 
ସେମାନଙ୍କ ସହିତ ଅସତ୍‌ ଆଚରଣ କରିବ ତେବେ କୁଳରେ କଳଙ୍କ ଲାଗିବ, ସେ 
ଝିଁଅର ପରିବାର ମଧ୍ଯରେ ଓ ସମୀଜରେ ଆଉ ସ୍ଫ୍ରାନ ରହିବ ନାହିଁ ଏଇଟା ଥଲା ସବୁଠାରୁ 
ବଡ଼ ଭୟ । ଝିଅର ଦେହଟାକୁ କାଚବାସନ ପରି ମନେ କରାଯାଉଥୁଲା । ସାମାନ୍ୟ 
ଆଘାତରେ କାଚବାସନ ଯେପରି ଫାଟିଯାଏ, ସେମିତି ପୁରୁଷର ସ୍ପର୍ଶ ବାଜିଲେ କିମ୍ବା 
କେହି ପୁରୁଷ ଝିଅକୁ ଚାହିଁ ହସିକରି କଥାପଦେ କହିଦେଲେ ଝିଅଟା ମାରା ହୋଇ 
ଯାଉଥିଲା । କେହି ଅନାତ୍ନୀୟ ପୁରୁଷ ଚିଠି ଖଣ୍ଡେ ଲେଖ୍ବଦେଲେ ତ କଥା ସରି ଯାଉଥୁଲା । 
ତେଣୁ ଉଚ୍ଚ ଶିକ୍ଷା ସେମାନଙ୍କ ପକ୍ଷରେ ସ୍ଵପ୍ନ ଥୁଲା । 


ଏହି ସଂକୀର୍ଣ୍ଣ ବିଚାରର ଗଣ୍ଡି ମଧ୍ୟରେ ଆବଦ୍ଧ ଥାଇ ସ୍ଵାଧୀନ ଚେତା ପ୍ରତିଭାଧର 
ଝିଅମାନେ କିପରି ଅଣନିଃଶ୍ଵାସୀ ହୋଇଯାଉଥିଲେ ତାହାର ଦୃଷ୍ଟାନ୍ତ ହେଉଛନ୍ତି ଆମ 
ବୀଣା ଅପା | ବୀଣା ଅପାଙ୍କ ବାପା ସୈନ୍ଯବିଭାଗରେ ଡ଼ାକ୍ତର ଥୁଲେ । ଧୋୟା ମୂଲକର 
ଝିଅ ବୀଣାଅପା ପାଠ ପଢ଼ିବାକୁ ଚାହିଲାରୁ ରେଭେନ୍ବା କଲେଜର ଅଧ୍ୟାପକମାନଙ୍କୁ ତାଙ୍କ 
ଦାଦା ବୁଦ୍ଧି ମାଗିଲେ । ଦାଦା ନିଜେ ମଧ୍ଯ ଥିଲେ ସ୍ତ୍ରୀ- ଶିକ୍ଷାର ବିରୋଧୀ । ତେଣୁ ସେ 
ବୀଣାଅପାଙ୍କୁ ବୁଝାଇବାକୁ ଚେଷ୍ଟାକଲେ ଯେ ବଡ଼ ବଡ଼ ପଣ୍ଡିତ ଅଧ୍ୟାପକମାନେ କହୁଛନ୍ତି 
- ଝିଅମାନେ ପାଠ ପଢ଼ି ବା ଦରକାର ନାହିଁ | ବୀଣାଅପା କହିଲେ - ସେମାନେ 


୬୩ @ ବାଲ୍ୟ ସ୍ମୃତି 


ପାଠପଢ଼ିଛନ୍ତି ବୋଲି ତମେ ତାଙ୍କ କଥା ଉପରେ ଗୁରୁତ୍ବ ଦେଉଛ ମୁଁ ମଧ୍ଯ ପାଠ 
ପଢ଼ିଲେ ତାଙ୍କ ପରି ହେବି । ତାଙ୍କ ବାପା ଏ ଖବର ପାଇଁ ତାକୁ ସ୍କୁଲରେ ଭରତି କରିଦେ 
ବାକୁ ଚିଠି ଲେଖୂଲେ । ସମାଜରେ ବହୁତ ହଟଗୋଳ ହେଲା । କିଛିଦିନ ପରେ 
ବୀଣାଅପାଙ୍କ ମାମୁଁ ଗୋପାଳପ୍ରସାଦ ମହାନ୍ତି ବୀଣାଅପାଙ୍କ ଘରକୁ ଆସି ତାଙ୍କ ମାଆଙ୍କୁ 
ବୁଝାଇଲେ ଯେ ଝିଅଙ୍କୁ ପାଠ ପଢ଼େଇ କିଛି ଲାଭ ନାହିଁ କାରଣ ଅଙ୍କ ଓ ଇଂରାଜୀ 
ଝିଅମାନଙ୍କ ମୁଣ୍ଡରେ ପଶିବ ନାହିଁ । ବୀଣା ଅପାଙ୍କ ମାଆ କହିଲେ ଭାଇ। ତୁମେ ଟିକିଏ 
ଦେଖ୍ବଲ ସେ ବୀଣା ଓ ଜ୍ୟୋସ୍ନା ଦି ଭଉଣୀ କଣ ପଢୁଛନ୍ତି । ଗୋପାଳବାବୁ ବୀଣା ଅପାଙ୍କ 
ଖାତାପତ୍ର ଘାଣ୍ଟ ଦେଖୂଲେ ଯେ ସେ ଇଂରାଜୀରେ କବିତା ରଚନା କରିଛନ୍ତି । 
ଗୋପାଳବାବୁଙ୍କ ମତ ବଦଳିଗଲା । ବୀଣା ଅପା ଡ଼ାକ୍ତରୀ ପଢ଼ି ବିଲାତ ଯାଇଥିଲେ । ସେ 
ସ୍ଵାସ୍ଥ୍ୟବିଭାଗର ଜଏଣ୍ଟ୍‌ ତ଼ିରେକ୍ଟର ହୋଇ ଅବସର ନେଲେ । 


ବୋଉ ଏ ଦୁଇନଏନ୍ଦଙ୍କୁ ଭାରି ସ୍ନେହ କରୁଥିଲା । ସେ ଦୁହେଁ ମଧ୍ଯ ନୂଆବୋହୂଙ୍କୁ 
ବିହିତ ସମ୍ମାନ ଦେଉଥିଲେ । ବୀଣା ଅପା ଜ୍ୟୋତ୍ସ୍ନା ଅପା ଡ଼ାକ୍ତରୀ ପଢ଼ିବାକୁ ଗଲାବେଳେ 
ବୋଉ ତାଙ୍କୁ ନିମନ୍ତ୍ରଣ କରି ଖୁଆଇଲା ବୋଲି ଅନେକେ ବୋଉକୁ ନିନ୍ଦା କଲେ। 


ବୋଉର ଗୋଟାଏ ଢ଼ଙ୍ଗ ସେ ଯାହା ଠିକ୍‌ ମନେ କରିବ ତାହା ଅବଶ୍ୟ କରିବ । 
କେହି ବିରୋଧ କଲେ ବାଦ ବିସମ୍ବାଦ ଭିତରେ ନ ପଶି ନୀରବ ରହିବ ବାପା ଚାକିରୀ 
ଛାଡ଼ିଲେ, ଦାଦା କଲେଜ ପାଠ ଛାଡ଼ିଦେଲା, ଘରର ଚଳଣି ବଦଳିଗଲା, ଏଥିପାଇଁ 
ବୋଉକୁ ବହୁତ ନିନ୍ଦା, ସମାଲୋଚନା କରାଗଲା । କିନ୍ତୁ ସେ ତା କଥାରେ ଅଟଳ 
ରହିଲା । ବୋଉ କଥା ଅନେକ ସମୟରେ ଆମକୁ ଓଲଟା ଜଣା ପଡ଼େ । ଛୋଟ ଶିଶୁର 
ସ୍ଵାଚ୍ଛନ୍ଦ୍ୟ ପ୍ରତି ବୋଉ ଅତ୍ୟଧ୍ଵକ ଧ୍ୟାନ ଦେଉ ଥୁଲା । ସଦ୍ୟଜାତ ଶିଶୁ କାନ୍ଦିବା ମାତ୍ରେ ସେ 
` ନିଶ୍ଚୟ ତାକୁ କୋଳରେ ଜାକି ଧରିବ | ଦିନେ ତାକୁ କୁହାଗଲା - ଏମିତି କୋଳରେ ଧରି 
ଧରି ତୁ ଛୁଆକୁ କୋଳଆଖୂଆ କରି ଦେଉଛୁ । ବୋଉ କରୁଣ ଦୃଷ୍ଟିରେ ଚାହିଁ କହିଲା - 
ମୁଁ କେମିତି କୋଳ ଆଖୁଆ କଲି ? ସେ ପରା ତା ମା ଗର୍ଭରେ କୋଳରେ ପଶିଲା ପରି 
ଜାକି ହୋଇ ଥରିଲା । ଏବେ ପଦାକୁ ଆସି ତାକୁ ଆକାଶିଆ ଲାଗୁଛି ବୋଲି ସେ କାହୁଛି ! 
ଆକଟ କରିବା ଲୋକ ତୁନି ପଡ଼ିଗଲେ । 

ବୋଉ ଖୁଡ଼ୀ ଦୁହିଁଙ୍କୁ ଆଳସ୍ୟ ଓ ଜଡ଼ତା ଛୁଇଁ ନ ଥଲା । ଦୁହେଁ ପିଲାଦିନେ 
ଏକାନ୍ସବର୍ରୀ ପରିବାରରେ ଚଳିଥ୍ବଲେ ବୋଲି କି କ'ଣ ବହୁ ଲୋକଙ୍କୁ ନେଇ ଚଳିବାରେ 
ସେ ଦୁହେଁ ଅଭ୍ୟସ୍ତ ଥଲେ । ଦୁହେଁ ପିଲାଦିନେ ସାହେବୀ କାଇଦା ଓ ସୁଖସ୍ଵାଚ୍ନ୍ଦ୍ୟ ମଧ୍ଯରେ 


ଅମୂତ ଅନୁଭବ @ ୬୪ 


ବଢ଼ି ଥିଲେ ହେଁ ଜୀବନର ଆଦର୍ଶକୁ ରୂପାୟିତ କରିବା ପାଇଁ ସେ ସବୁକୁ ତୃଣବତ୍‌ ଜ୍ଞାନ 
କରି ତ୍ୟାଗ କରିଦେଲେ । ଦେଶର ସ୍ଵାଧୀନତା ଓ ସମାଜର ସଂସ୍କାର ଆଣିବା ପାଇଁ ଦୁହେଁ 
ଯେଉଁ ବାଟ ଧରିଲେ ତାହା କୁସୁମାକୀରଣ୍ଣ୍ର ନ ଥିଲା । କିନ୍ତୁ ସେହି କଣ୍ଟକମୟ ପଥ- 
ସଙ୍କଟକୁ ପାରିହେବା ବେଳର ଦୁଃଖକଷ୍ଟକୁ ଦୁହେଁ ଉପଭୋଗ କରୁଥିଲେ । ସେ କଣ୍ଟା 
ତାଙ୍କ ସନ୍ତାନମାନଙ୍କ ଗୋଡ଼କୁ ମଧ୍ଯ ବେଳେ ବେଳେ କଣ୍ଟକବିଦ୍ଧ କରିଛି କିନ୍ତୁ ସେଥୁପାଇଁ 
ଦୁହେଁ ସନ୍ତାନ ମୋହର ବଶବର୍ତୀ ହୋଇ ଗନ୍ତବ୍ୟ ପଥ ହୁଡ଼ି ନ ଥୁଲେ । ସନ୍ତାନମାନେ 


ମଧ୍ଯ ସେହି କ୍ଷତ ପାଇଁ ନିଜକୁ ଗୌରବାନ୍ଵିତ ମନେ କରୁଥିଲେ । 


ଘରେ ବାହାରେ ସମସ୍ତଙ୍କୁ ଖୁଆଇ ତୃପ୍ତ କରିବାରେ ବୋଉଖୁଡ଼ୀ ଆନନ୍ଦ ପାଉଥିଲେ । 
ନାଥୁଆ ମା ଆମ ସାହିର ଅଭାବଗ୍ରସ୍ତ ସ୍ତ୍ରୀଲୋକ। ସେ ଆମ ଘରେ ବୋଲହାକ କରେ । ସେ 
ଗୁଡ଼ ଖାଇବାକୁ ଭାରି ଭଲ ପାଉଥିଲା । ଆମର ସେତେବେଳେ ବାଙ୍କିରୁ ବଣାରେ ପଶି ଗୁଡ଼ 
ଆସୁଥିଲା । ବଣାରୁ ଗୁଡ଼ ସରିଯାଇ ସେରେ ଖଣ୍ଡେ ଥ୍ରବ, ବୋଉ ନାଥୁଆମାକୁ ଡ଼କାଇ 
ଗୁଡ଼ବଣା ଧୋଇବାକୁ କହିବ । ବଣାରେ ହାତ ପୁରେଇ ଗୁଡ଼ ଥିବାର ଜାଣି ନାଥୁଆ ମା ର 
ଆକଗ୍ଠ ବିସ୍ତୃତ ହସ ମୁଁ ବର୍ତମାନ ସୁଦ୍ଧା ମନଶ୍ଚକ୍ଷୁରେ ଦେଖୁ ପାରୁଛି । ନାନୀ ପିଇବା ପାଣି 
ସିଝେଇବେ, କାମୀ ଦିଦି ପରିବା କାଟିବେ, ଟମେଇ ବୋଉକୁ ଘସି ଦେବ, ଦୁଲି ସଭଦା 
ଆଣି ଦେବ, ରାଧାମଣି ପିଠୋଉ ବାଟିବ ଏ ସମସ୍ତଙ୍କୁ ବୋଉ ମନବୋଧ କରି ଚାଉଳ 
ମାପି ଦେବ । ସେଥୁପାଇଁ ବୋଉ ଉପରେ ସମସ୍ତେ ପ୍ରସନ୍ନେ । 


ଓଷାବାର ବିଭାବ୍ରତ ଆଦିର ବିଧ୍ଵବିଧାନ ବାବଦରେ ମୋ ମାଆ ଥିଲା ଜୀବନ୍ତ 
ସଂବିଧାନ । ତାହାର ସେହି ବିଧ୍ରବିଧାନକୁ ରକ୍ଷା କରି ବୋଉ କେମିତି ଘର ସମ୍ଭାଳେ, 
ଅନେକେ ବିଶେଷରେ ସରଳା ଦେବୀ ତାହା ବୁଝି ପାରନ୍ତି ନାହିଁ । ସରଳା ଦେବୀ 
୧୯ ୨୧ ରେ ଅସହଯୋଗ ଅନ୍ଦୋଳନରେ ଯୋଗ ଦେଇଥିଲେ । ଶାଶୁ ଶଶୁର ଜୀବିତ 
ଥିବାରୁ ଘରକରଣା ଦାୟିତ୍ଵ ତାଙ୍କୁ ତୁଲାଇବାକୁ ପଡ଼ୁ ନ ଥିଲା । ଆନ୍ଦୋଳନ ଚର୍ଚ୍ଚାରେ ସେ 
ଅଧ୍ଵକ ସମୟ ଦେଉ ଥିଲେ । କାହାରି କୌଣସି ତ୍ରୁଟି ଦେଖୂଲେ ସେ ତାର କଡ଼ା 
ସମାଲୋଚନା କରୁଥିଲେ ଏବଂ ସେ ଚାହୁଁଥିଲେ ବୋଉ ସେଥୁରେ ସାମିଲ ହେଉ । 
ପରନିନ୍ଦା, ପରଚର୍ଚ୍ା, କାହାରିକୁ ସମାଲୋଚନା କରିବା ବୋଉ ଖୁଡ଼ୀଙ୍କର ରୁଚି ବିରୁଦ୍ଧ 
ଥିଲା । ସେଥୁପାଇଁ ସରଳାଦେବୀ ଅବୋଧ୍ୟ ଠାରରେ ଯେତେବେଳେ ବୋଉ ଆଗରେ 
କାହାରି ଅପକୀରି ବୟାନ କରୁଥିଲେ, ବୋଉ ଧୈର୍ଯ୍ୟ ସହକାରେ ସେ ସବୁ ଶୁଣୁଥିଲା | 
କୌଣସି ମନ୍ତବ୍ୟ ଦେଉ ନ ଥିଲା । ବୋଉ ତା ମାଆ ଛଡ଼ା ଆଉ କାହାରି ପାଖରେ 
ଅନ୍ତରକଥା କହୁ ନ ଥିଲା ବୋଲି ମୋର ଧାରଣା ଜନ୍ମିଥିଲା । 


୬୫ € ବାଲ୍ୟ ସ୍ମୃତି 


ଦାଦାର ସବୁ କଥା ଓଲଟା । ଗ୍ରହଣ ପୁର୍ବରୁ ହାଣ୍ଡିଛାଡ଼ ହୁଏ । ଦାଦା ହାଣ୍ଡିଛାଡ଼ ଓ 
ଗ୍ରହଶ ଲୀଚାଥିବୀ ବେଳେ କିଛି ଖାଇବ ଓ ଆମକୁ ଖୋଇବ । ମାଆ ପ୍ରତିବାଦ କଲେ 
ଦାଦା କହିବ - ଗ୍ରହଣ ବେଳେ ଖାଇଲେ କଣ ହୁଏ ଜୀଣିବା ପାଇଁ ପରା ଖୀଉଛି । 


ବାପାଙ୍କ ଠାରୁ ଦାଦାର ସାନ୍ନିଧ୍ୟ ପିଲାଦିନେ ଆମେ ବେଶୀ ପୀଇଛୁ । ଦାଦା 
ଆମକୁ ପାଚିଲା କଦଳୀ କିପରି ଚୋପା ଅଚ୍ଛ ଅଳ୍ପ ଛଡ଼େଇ ଖାଇବାକୁ ହୁଏ, ଖାଇଲା 
ବେଳେ ଆଙ୍ଗୁଠିରେ କେମିତି ଭାତ ତରକାରୀ ସାଲୁ ସାଲୁ ହୋଇ ନ ଲାଗିବ, ଚିନାବାଦାମ 
ଖାଇ ତା ଚୋପା କିପରି ଏଣେତେଣେ ନ ଫିଙ୍ଗିବ । ଦାନ୍ତକାଠିରେ କେମିଚି ଦାନ୍ତ 
ଘଷିଲେ ଦାନ୍ତ ଭଲ ସଫା ହେବ, ଏପରିକି ମଳତ୍ଯାଗ କରି ସାରିବା ପରେ ଆଉ ଥରେ 
ପ୍ରସାବ ନ ହେବା ଯାଏ କିପରି ଶୌଚ ହେବ ନାହିଁ ଇଚ୍ୟାଦି ଛୋଟିଆ ଛୋଟିଆ କଥା 
ସୁଦ୍ଧା ଶିଖାଏ । 


ଦାଦାର ସାଙ୍ଗ ଶ୍ରୀଧର ସାମଲ ଥଲେ ତଥାକଥତ ଅଛୁଆଁ ଜାତିର ଲୋକ । ସେ 
ସରକାରୀ ଚାକିରୀ ପାଇଲେ ବୋଲି ଦାଦା ତାଙ୍କୁ ଆମ ଘରକୁ ଖାଇବାକୁ ଡ଼ାକିଲା । 
ମା'ର ତ ଛୁଆଁ ଛୁଇଁ ବାରଣ ଥାଏ । ଜେଜେଙ୍କ ଅମଳର ପୋସୈଲିନ୍‌ ବାସନରେ ତାକୁ 
ଖାଦ୍ୟ ପରଷା ହେଲା । ଚାରକବାକର କେହି ତାଙ୍କ ଅଇଣ୍ଠା ଛୁଇଁଲେ ନାହିଁ । ଦାଦା ସେ 
ବାସନ ମାଜିଲେ । 


ପୁବେଁ ବାପାମାନେ ନିଜ ସନ୍ତାନର ଯତ୍ନ ନେବାଟା ଅନାବଶ୍ୟକ ଏପରିକି 
ଅସମ୍ମାନଜନକ ମନେ କରୁଥିଲେ । ଉତ୍ତରା ଜନ୍ମ ହେବା ପରେ ଜ୍ୟାଦା ଖୁଡ଼ୀ ତାକୁ ଟୃବୀ 
କିଙ୍ଗ ପଦ୍ଧତିରେ ପାଳିଲେ । ସେ କୋଳରେ ଶୁଏ ନାହି, ଫେୟେରାମ୍ମୁଲେଟରରେ ଶୁଏ । 
ରାତିରେ ମା କୋଳରେ ନ ଶୋଇ ଅଲଗା ଖଟରେ ଶୁଏ । ପଟ୍‌ରେ ବସି ମଳତ୍ୟାଗ 
କରେ । ଗାଭ ପନ୍‌ହା ପୋଟାସିୟମ୍‌ ପରମାଙ୍ଗାନେଟ୍‌ ଟକ୍ଲାଣିରେ ଧୁଆ ହୋଇ ତୀ ପାଇଁ 
କ୍ଷୀର ଦୁହାଁ ହୁଏ । ଏ ସବୁ ଚଳଣି ସଂପୂର୍ଣ୍ଣ ନୂଆ । ଦାନ ,¦ ଏସବୁ କାମରେ ସାହାଯ୍ୟ କଲା 
ବୋଲି ଅନେକେ ଥଟା ପରିହାସ କଲେ କିନ୍ତୁ ¢ „ରେ ଧୀରେ ଏହି ଲାଳନ ପାଳନ 
ପଦ୍ଧତିକୁ ଗ୍ରହଣ କରିନେଲେ । 


ବାପାଙ୍କର ତ ଜଳ ଚିକିତ୍ସା ଠାରୁ ଆଂ ରମ୍ଭ କରି କେବଳ ଗଜାମୁଗ ଗଜାବୁଟ ଗଜା 
ଗହମ ଖାଇ ରହିବା ଯାଏ କିଛି ନା ନି ନଛି ପ୍ରୟୋଗ ଚାଲିଥାଏ । ପୁଣି ଅଳକାଶ୍ରମର 
ଛାତ୍ରମାନେ ଜ୍‌ରରେ ପଡ଼ିଲେ ଆମ ୮ ରେ ଆସି ରହନ୍ତି । ବନ୍ଧୁବାନ୍ଧବ ଆତ୍ନୀୟସ୍ଵଜନଙ୍କ 


ମଧ୍ଯରୁ କିଏ ବୁନ୍ଦିଲତୁ ଲଗେଇ ମ କାତ ଖାଇବେ ତା କାହାର୍‌ ମଗା ସାର ସଂଯୋଗେ 


ଅମୂତ ଅନୁଭବ $ ୬୬ 


ସାଗୁଆତୀ ରନ୍ଧା ହେବ । କାହାର ସୁଜିରୁଟି ପଥ୍ୟ ତ ଆଉ ଜଣକର ପାଉଁରୁଟି 
ନଖପତଳା ହୋଇ କଟା ହେବ । ବୋଉ ଏ ସବୁ ସମ୍ଭାଳି ପାରିଥିଲା ବୋଲି ବୋଧହୁଏ 
ଶହ ଶହ ସହକର୍ମୀଙ୍କୁ ଚଳେଇ ପାରିଥ୍ରଲା । ଅବଶ୍ୟ ବାପା କହନ୍ତି ଯେ ବୋଉ ତା 
ବାପଘରୁ ଏ ବ୍ୟବସ୍ପା ଆୟତ୍ତ କରିଛି । ବୋଉ ବିଭାଘରକୁ ସାଆନ୍ତ ମର୍ଯ୍ୟାଦା ସଂ ଖ୍ୟାଥ୍ବଲା 
ପଚାଶ । ସାଆନ୍ତମାନେ ସବାରିରେ ଯିବା ବିଧ୍ଵ। ଅନ୍ୟ ବରଯାତ୍ରୀଙ୍କ ପାଇଁ ଅନ୍ୟ ବ୍ୟବସ୍ଥା ॥ 
୫୦ × ୮ =୪ ୦୦ ବେହେରାଙ୍କ ପାଇଁ ବୋଉ ବାପଘରେ ପ୍ରତି ବେହେରା ଦଳ ପାଇଁ 
ଅଲଗା ଅଲଗା ଚୂଲି, ପଟିଘର ଓ କ୍ଷୀରି ମାଛ ଆରିସା ସମ୍ବଳିତ ସିଧାର ବ୍ଯବସ୍ଥା 
ହୋଇଥିଲା । ବାପା କହନ୍ତି ବୋଉର ବ୍ୟବସ୍ତା ସମ୍ବନ୍ଧୀୟ ପଦାର୍ଥ ପାଠ ସେଇଠି ହୋଇଛି । 


ଦାଦାବାପା ଆନ୍ଦୋଳନରେ ପଶିବା ଫଳରେ ଆମ ଘରକୁ ସବ୍ବଶ୍ରୀ ଯଦୁମଣି 
ମଂଗରାଜ, ପ୍ରାଣକୃଷ୍ଣ ପଢ଼ିହାରୀ, ଗୋଦାବରୀଶ ମିଶ୍ର, ନିରଞ୍ଜନ ପଟ୍ଟନାୟକ, ହରେକୃଷ୍ଣ 
ମହତାବ, ଲକ୍ଷ୍ମୀନାରାୟଣ ମିଶ୍ର, ନୀଳକଣ୍ଠ ଦାସ, ଆଚାର୍ଯ୍ୟ ମହାଶୟ, ଦାସେ ଆପଣେ 
ପ୍ରମୁଖ ମଝିରେ ମଝିରେ ବରାବର ଆସିଲେ । ସେମାନଙ୍କ ମଧ୍ଯରୁ ଅନେକେ ଆମ 
ସଂଗେ ମିଶୁଥୁଲେ । ଗପସପ ହେଉଥିଲେ । ଯଦୁମଣି ବାବୁ( ମଂଗରାଜ) ଥିଲେଂଏ ଗପ 
କହିବାରେ ଅଗ୍ରଗଣ୍ୟ । ସେ କଲେଜ୍‌ରେ ପଢୁଥିଲେ । ଅସହଯୋଗ ଆନ୍ଦୋଳନ ଆରମ୍ଭ 
ହେଲା । ଗୋରା ପ୍ରନ୍ବିପାଲ ଛାତ୍ରଶିକ୍ଷକଙ୍କର ସମ୍ମିଳିତ ସଭା ଡ଼ାକି ଛ୍ଥାତ୍ର ମାନଙ୍କୁ 
ବିଦ୍ୟାଭ୍ୟାସରେ ମନୋନିବେଶ କରିବାକୁ ଉଷଦେଶ ଦେଲେ । ସେ ସଭାରେ ଯଦୁମଣି 
ବାବୁ ହଠାତ୍‌ ଛିଡ଼ା ହୋଇ କହିଲେ - ସାର୍‌ ! ଆପଣମାନେ ଆମକୁ ପଢ଼େଇଲେ - 

ଆପଣ ଏବେ କହୁଛନ୍ତି ଆମେ ବିଦ୍ୟାଭ୍ୟାସରେ ମନୋନିବେଶ କରିବୁ ? 
ପ୍ରିନ୍ଲିପାଲ୍‌ ବୁଝିଗଲେ ଏ ପିଲାଟି ଅଖାଡୁ । ସେ ଅଧ୍ୟାପକ ଆଉଁବଲ୍ଲଭ ମହାନ୍ତିଙ୍କୁ ଦାୟିତ୍ବ 
ଦେଲେ ମଙ୍ଗରାଜଙ୍କୁ ପହରା ଦେବାକୁ । ଏବେ ଯେଉଁଠି କଲେଜିଏଟ୍‌ ସ୍କୁଲ ହୋଇଛି 


୬୭ @ ବାଲ୍ୟ ସ୍ମୃତି 


ସେଇ ପାଖରେ ଥିଲା ରେଭେନ୍ଡା କଲେଜ । ସେ ସମୟରେ ନରବାଲିରେ ପ୍ରତିଦିନ 
ରାଜଦ୍ରୋହୀଙ୍କ ସଭା ହେଉଥିଲା । ସଭାବେଳ ହେଲାରୁ ମଂଗରାଜ ଆର୍ଭବାବୁଙ୍କୁ କହିଲେ 
ସାର୍‌ ! ଟିକିଏ ବୁଲି ଯିବା । ଆଉଁବାବୁ ନିମଚଉଡ଼ି ଆଡ଼କୁ ବୁଲି ବାହରିଲାରୁ ମଂଗରାଜ 
କହିଲେ ସାର୍‌ ! ନଵକୂଳ ପବନ ଭଲ, ଚାଲନ୍ତୁ ନଭକୂଳକୁ ଯିବା । ସାର ଅଗତ୍ୟା 
ନଭକୂଳ ଆଡ଼େ ମୁହାଁଇଲେ । ନଭକୂଳେ ବୁଲୁବୁଲୁ ସଭା ଆରମ୍ଭ ହୋଇଗଲା । ମଂଗରାଜ 
କହିଲେ - ସାର୍‌ ! ମୁଁ ଟିକିଏ ସଭାକୁ ଯାଉଛି କହି ତରବର ହୋଇ ସଭାକୁ ଚାଲିଗଲେ | 
ସାର୍‌ ତ ରାଜଦ୍ରୋହୀଙ୍କ ସଭାକୁ ଯିବା କଥା ନୁହେଁ । ସେ ନଭକୂଳେ ରହିଲେ । ମଂଗରାଜ 
ସଭାରୁ ସ୍ଵରାଜ- ଆଶ୍ରମକୁ ଚାଲିଗଲେ । 


ହରେକୃଷ୍ଣ ମହତାବ ତ ଆମରି ଘରେ ରହୁଥିଲେ । ବାପା ତାଙ୍କୁ ଡ଼ାକନ୍ତି 
“ ଘୋଡ଼ା' । ମହତାବବାଚୁ ନୁରଯାହାନ୍‌, ମେବାର ପତନ ଆଦି ଦ୍ଵିଜେନ୍ଦ୍ର ଲାଲ ରାୟଙ୍କ 
ନାଟକ ଆଣିଥାନ୍ତି । ଆମକୁ ପଢ଼ିବାକୁ ମିଳିଯାଏ । 


ଆଉ ରାଜକୃଷ୍ଣ ବାବୁ ? କାନ୍ଧରେ ଖଦୀଲୁଗା ପକେଇ ସେ ଜାତୀୟ ସପ୍ତାହରେ 
ଖଦୀ ବିକନ୍ତି । ଅଭାବଗ୍ରସ୍ତ ପରିବାରମାନଙ୍କରେ କେହି ମରିଗଲେ ସେମାନଙ୍କ ଶବ 
ସତ୍କାର କରିବା ପାଇଁ ସେ ମଡ଼ାଚଣ୍ଡିଆ ଦଳ ଗଢ଼ିଥିଲେ । ସେ 5୪୮ ୦୮ (॥‹3| ଓ 
ଲୋକମତ ପତ୍ରିକା ମଧ୍ଧ ସଂପାଦନା କରୁଥାନ୍ତି । ସାଧାରଣ ସଭାରେ ବକ୍ତୃତା ଦେବା ତ 
ତାଙ୍କର ନିତ୍ୟକାର୍ଯ୍ୟ । ତଥାପି ସେ ଆମ ସଂଗେ ହସଗପ କରନ୍ତି, କେନାଲ୍‌ରେ ପହରନ୍ତି | 


ପଣ୍ଡିତ ଗୋଦାବରୀଶ ମିଶ୍ର ଥୁଲେ ଧୀର ପୁରୁଷ । ତାଙ୍କ ଚାହାଣୀରେ ସ୍ଵେହ ଝରି 
ପଡ଼େ । ପରବର୍ତୀକାଳରେ ସେ ବିଧାନ ସଭାର ସଦସ୍ୟ ଥବା ବେଳେ ତାଙ୍କୁ ଚାନ୍ଦା 
ମାଗିବାକୁ ଗଲି [ ସେ ଦଶୋଟି ଟଙ୍କା ଦେଲେ । ଆଉ କିଛି ଦେବାକୁ ବିନତି କରିବାରୁ 
ହସି ହସି କହିଲେ - ତୁମେ ଆସିଛ ବୋଲି ଏତକ ଦେଲି | ଆଉ କେହି ଆସିଥିଲେ 
ଆଦୌ ଦେଇ ନ ଥାନ୍ତି । 


ଆଚାର୍ଯ୍ୟ ମହାଶୟ ଦାସେ ଆପଣେଙ୍କ ଦେହାନ୍ତ ପରେ ପୁରୀରେ ରହୁଥିଲେ । 
ତାଙ୍କରି ମୁହଁରୁ ଶୁଣିଛି ଦିନେ ବାପା ପୁରୀ ଯାଇ କହିଲେ ହରିଭାଇନା ! ଏଠିଟାରେ 
କହିକି ବସିଛନ୍ତି ? କଟକ ଚାଲନ୍ତୁ । ଆଚାର୍ଯ୍ୟ ମହାଶୟ ବାପାଙ୍କ ସଂଗେ କଟକ ଆସି 
ସ୍ଵରାଜ୍ୟ ଆଶ୍ରମରେ ରହିଲେ । ତୁଳସୀ ଚଉରା ଚଉତରା ଉପରେ ବସି ପୂଜା କରନି, 
ତକଲୀରେ ସୁତା କାଟନ୍ତି । ସାକ୍ଷାତ୍‌ ବୈଦିକ ଯୁଗର ରଷି । ତାଙ୍କ ସଂଗେ ବେଶୀ ଜୋଡ଼ି 
ହେଲୁ ୧୯୩୦-୩୧ରେ | 


ଅମ୍ପତ ଅନୁଭବ ¢$ ୬୮ 


ଆଉଜଣେ ଥ୍ରିଲେ ପରିଜା ସାହେବ । ଆମ ପିଲାଦିନେ କଟକରେ ଦୁଇଜଣ 
ସାହେବ ଥିଲେ ପରିଜା ସାହେବ ଓ ତ୍ରିପାଠୀ ସାହେବ । ଭିକ୍ଟୋରିଆ ଯୁଗର ଶିଷ୍ଟାଚାରର 
ପ୍ରତିମୂର୍ରି ଥଲେ ପରିଜା ସାହେବ । ମୋତେ ଓ ଭାଇଙ୍କୁ ସେ ବହୁତ ଖେଳେଇଛନ୍ତି । ମା, 
ବୋଉ, ସୁନ୍ଦରମଣି ଅପା ଯିବେ ରେଭେନ୍ଡା କଲେଜର ଅଧ୍ୟାପକ ଘନଶ୍ୟାମ ଦାସ, 
ନାରାୟଣ ଦାସ, ଆରଉଁବଲ୍ଭ ମହାନ ପ୍ରଭୂତିଙ୍କ ଘରକୁ । ଆମେ ରହିବୁ ପରିଜା ସାହେବଙ୍କ 
ପାଖରେ । ଦିନେ ମାଇକ୍ରୋସ୍ଟୋପ୍‌ରେ ଗୋଟାଏ ଛାରପୋକ ଦେଖାଇ ଥ୍ରିଲେ । ମନେ 
ପଡ଼ୁଛି ଅତି ପିଲାଦିନେ ପରିଜା ସାହେବ ମୋତେ କୋଳରେ ଧରି ଗୀତ ବୋଲୁଛନ୍ତି 
“ ବିଲ ମାଛ ଚିଲ ନେଲା ଖଇଁଚି ଖଣ୍ଡିଏ ବୁଣ | ୮ ସେ ବିଭାହେଲେ ବୋଉର ଦୂରସମ୍ପର୍କୀୟ 
ଭଉଣୀ ସୁନ୍ଦରମଣି ଅପାକ୍ଗୁ । ସୁନ୍ଦରମଣି ଅପା ମୋଟର ଚଳାଇବା ଶିଖୂବା ପରେ ନିଜେ 
ମୋଟର ଚଳାଇ ଆମକୁ ବୁଲେଇ ନିଅନ୍ତି । ତାଙ୍କ ପୁଅ ଠୁରା ଥରେ ଅମୂତାଂଜନ ଶିଶିର 
ଠିପି ଗିଳି ଦେଲା । ପରିଜା ସାହେବ ଘରେ ନ ଥଲେ । ସୁନ୍ଦରମଣି ଅପା ମୋଟର ଗାଡ଼ି 
ଚଳେଇ ଠୁରାକୁ ଡ଼ାକ୍ତରଖାନାକୁ ନେଇ ତା ପ୍ରାଣ ରକ୍ଷା କଲେ । 


କେତେ ସ୍ଵେହୀ । ଆତ୍ନୀୟଙ୍କର କେତେ ସ୍ବତି । ନରୁ ପିଉସା ନେଇ ଯାଆନ୍ତି 
ଆମକୁ ଦଶରା, ଝୁଲଣରେ ବୁଲେଇବାକୁ ।|-ପାଣୁ' ପିସା ନିଅଚି ରେଭେନ୍‌| କଲେଜକୁ | 
ବେଣ୍ଟକାରରୁ ଆସନ୍ତି ଟିକାଦାଦା, ଗୋରାଦାଦା, ଝରୁ ଦାଦା, ବାଲୁ ଦାଦା, ନଟ ଦାଦା, 
ଭବ ଦାଦା, ଟୁନୀ ଅପା ଓ ରୁନି ଅପା । ଏ ସମସ୍ତେ ହରି ଅଜାଙ୍କ ପିଲ୍ଲା । ଟିକା ଦାଦା 
କଲେଜ୍‌ରେ ପଢୁଥିବା ବେଳେ ପରୀକ୍ଷାର ପ୍ରଶ୍ନପତ୍ରରେ ଲେଖାଥୁଲା - ଯେ କୌଣସି 
ପାଞ୍ଚୋଟି ପ୍ରଶ୍ନର ଉତ୍ତର ଦିଅ । ଟିକାଦାଦା ସବୁ ପ୍ରଶ୍ନର ଉତ୍ତର ଦେଇ ଲେଖୂଦେଲେ ଯେ 
କୌଣସି ପାଞ୍ଚୋଟି ଉତ୍ତର ପରୀକ୍ଷା କର । 


ଟୁନୀ ଅପା ପିଲାଦିନେ ଭାଇମାନଙ୍କ ସାଂଗରେ ସାଙ୍ଗ ହୋଇ ପାଠ ପଢ଼ିଲେ। ମା 
କହୁଥୁଲେ ସେ ବିଭା ହୋଇ ଶାଶୁ ଘରକୁ ଗଲା ବେଳେ ହରିଅଜା ଗୋଟାଏ ଖାତାରେ 
ତାଙ୍କର ବିବାହିତ ଜୀବନର କରଉଁବ୍ୟ ବିଷୟରେ ଲେଖୁ ତାଙ୍କ ନିର୍ମାଲ୍ୟ କୋଥଳୀରେ 
ଦେଇ ଦେଇଥଲେ। ଟୁନୀ ଅପା ତଦନୁସାରେ ଶାଶୁ ଘରେ ଚଳିଥଲେ । ଆମେ ବେଣ୍ଟକାର 
ମଧ୍ଯ ଯାଉଥିଲୁ । କିନ୍ତୁ ସେଠା ଘଟଣାବଳୀ ବିଶେଷ ମନେ ନାହି । 


ଆମ ପଛପଟ ଘରେ ଅନେକ ଛାତ୍ର ଗୋଟାଏ ମେସ୍‌ କରି ରହୁଥିଲେ । ପଣ୍ଡିତ 
ନୀଳକଣ୍ଠ ଦାସଙ୍କ ପୁଅ ଅଶୋକ ସେହି ମେସରେ ଥ୍ରିଲେ । ସେ ସେତେବେଳେ 
ଆଜିକାଲିକା ଅଷ୍ଟମ ଶ୍ରେଣୀ ଛାତ୍ର । ସେ ଆମର ଖେଳ ସାଙ୍ଗ । ପିଲାଦିନେ କେମିତି 


୬୯ @ ବାଲ୍ୟ ସ୍ମୃତି 


ସାମାନ୍ୟ ସାମାନ୍ୟ ଘଟଣା ଗପିବାରେ ଆନନ୍ଦ ମିଳେ ତାହା ଭାବିଲେ ଅବାକ୍‌ ଲାଗେ । 
ପ୍ରଚାରକ ଅନନ୍ତ ମିଶ୍ରଙ୍କ ପୁଅ ଶଶୀ କେମିତି ଚୂଡ଼ା କଦମା ଖାଏ । ସତ୍ୟବାଦୀ ବିଦ୍ୟାଳୟର 
ପିଲାଏ କେମିତି ଓଡ଼ିଆ ଇଂରାଜୀ ମିଶାଇ କହନ୍ତି ରାମ ସାହୁ ୮୦ ଦାମ ସାହୁ, 
[©ଠ ୦୮ †୦ ମରାମରି, 96† ଠ ଫାଳିଆ ବତା ଧମଠ୭୮ 19୭ ବାଉଁଶ ବୁଦା | ପୁଣି 
ଇଷ୍ଟଇଣ୍ଡିଆ କଂପାନୀ ଅମଳରେ ଲୋକେ ଯାହାକୁ ଇଂରାଜୀରେ ପଣ୍ଡିତ ବିଚାରୁ ଥୁଲେ 
ତାଙ୍କ ଇଂରାଜୀ ହେଲା ୮୮/' ୮ଠାଓ ବିଶ୍ବନାଥ ସାହା | © ୦୦୮୮୦1©୮ ୦“୦୦୦( 
୦9୦ ୮୦୪୮ ୦' ଠାଠ୦ାୀ‹( . ୭୦୭୦ା‹ !୭୦୦ା୯ ବି ନାହଁ, †୦ା୦୦୦୦୦ 1!11ଠାଠ ୦୦୦୦ 
ବି ନାହି । ୨୦୦୮ ଖାଉ ନାହିଁ ”/୦୪୮ ପିନ୍ଧୁ ନାହି । ୦୪୮ \¥୦॥ |$ ୮୦† ୦୮// 
ଚାଳିଆ । 2 |ଠାଏଓ 3 |ଠାଏ୮ 9୦୮୭ ବିଶ୍ବନାଥ ଲାହାର ଭାସି 9୦୮୭ . 


ଆଉ ଥରେ ଜଣେ ରେଳ ବିଭାଗର ଗୋରା ହାକିମ ଜରୁରୀ କାମରେ 
ଘୋଡ଼ାଗାଡ଼ିରେ ଯାଉ ଯାଉ ଗାଡ଼ି ଭାଙ୍ଗିଗଲା । ସାହେବ ରାଗିକରି ତମ୍‌ ତମ୍‌ ହୋଇଗଲେ 
ଓ ବହୁ କଷ୍ଟରେ କର୍ମ ସ୍ଥଳରେ ପହଞ୍ଚୁଲେ । ପରଦିନ ଘୋଡ଼ାଗାଡ଼ିର ମାଲିକ ଗାଡ଼ି ଭଡ଼ା 
ନେବାକୁ ଆସିଲେ । ସାହେବଙ୍କ ଲୋକ କହିଲେ .- ସାହେବ ରାଗିଛନ୍ତି । ଯାଅନା 
ମାଡ଼ ଖାଇବ । ଗାଡ଼ି ମାଲିକ ସେ କଥା ନ ଶୁଣି ସାହେବଙ୍କ କୋଠରୀକୁ ଗଲାମାତ୍ରେ, 
ସାହେବ ଗର୍ଜନ କରି ଉଠିଲେ । ଗାଡ଼ି ମାଲିକ ତଦପେକ୍ଷା ଉଚ୍ଚ ସ୍ଵରରେ ଗର୍ଜନ କରି 
କହିଲେ “୦୮ 5୮ ` 1୮୦୮ !¡।୦୮୭, 1୮୦୮ ୦୫୮୮୦96€, 1୮୦୮ ନ୍ଠଞଠ, ୦୯୦॥ ୯୦୦॥୦୫୮୦୮,ପ 
୮71୮ € 5୮ 6୮1୮06| |[[0୮%€ , ?\/୦୦୦€୮୩ ୯୮୦୩, |୦ ୮ମ]⁄‹ଓ 3୮ ୮୦୦୦, \#|[1// ୮୦( ୦॥୮୮୦୮ 
୦୮ ୯୦।।୮୨ ୯୦॥୮୩୮୦୮. ସାହେବ ଏ ଭାଷା ଶୁଣି ହସି ହସି ଭଡ଼ା ଟଙ୍କା ଗଣି ଦେଲେ | 


ସମ୍ପୂର୍ଣ୍ଣ ବାଜେ ଗପ । କିନ୍ତୁ ସେଇଥୁରେ କେତେ ଆନନ୍ଦ ମିଳୁଥିଲା । 


ପରିଣତ ବୟସରେ ଥରେ ଅଶୋକ ସଂଗେ ସମାଜ କାର୍ଯ୍ୟାଳୟରେ ଗୋଟାଏ 
ସଭାରେ ଦେଖା ହେଲା । ସେ ଆଗ ଧାଡ଼ିରେ ବସିବାକୁ ମୋତେ ଡ଼ାକିଲେ । ମୁଁ 
କହିଲି ସେ ଧାଡ଼ିରେ ଆଡ଼ଭୋକେଟ ଜେନେରାଲ ବସନ୍ତି । ଅଶୋକ ସେ ଧାଡ଼ିରୁ ଉଠି 
ଆସି ମୋ ପାଖରେ ବସି ସୁଖଦୁଃଖ ହେଲେ । କେହି, ଜଣେ ତାଙ୍କୁ ଆଗ ଧାଡ଼ିକୁ 
ଯିବାକୁ ଡ଼ାକିଲାରୁ ଅଶୋକ କହିଲେ ଏଠି ମୋ ସାଂଗ ସାଥୁରେ କଥାଭାଷା ହେଉଛି । 
ମୁଁ ଏଇଠି ବସିବି । କେଡ଼େ ବଡ଼ ସ୍ଵୀକୃତି ! 

ଆଉ ଗୋଟାଏ ପରିବାରର ସ୍ଵେହ ଧାରା ଆମକୁ ସିକ୍ତ କରି ଦେଉଥୁଲା ¬ 
ବ୍ରଜସୁନ୍ଦର ଦାସଙ୍କ ପରିବାର । ଦଶହରାରେ ଆମେ ଦେବୀ ବିସର୍ଜନ ଦେଖୁବାକୁ 


ଅମୂତ ଅନୁଭବ @ ୭୦ 


ଯାଇଥିବୁ, ପଛଆଡ଼ୁ ଗୋଟାଏ ଗାଡ଼ି ଆସି ଅଟକିବ । ଟିମ୍‌ ଆଇଙ୍କ ପାଟି ଶୁଭିବ 
“ ଜୋ' କବାଟ ଫିଟା, ବେଳୁ ପିଲାଏ ଗାଡ଼ିରେ ବସିବେ | ତାଙ୍କ ପିଲାଙ୍କ ସାଙ୍ଗରେ 
ଗୁଞ୍ଜି ହୋଇ ବସି ଆମେ ଦେବୀ ଦେଖୁ ଯିବୁ । ଟିମ୍‌ ଆଇ ଆମକୁ ଯୋଉଠି ଦେଖ୍ବବେ 
ସ୍ଵେହ ଶ୍ରଦ୍ଧାରେ ପୋତି ପକେଇବେ । 


୧୯ ୨୮ରେ କଲିକତା କଂଗ୍ରେସକୁ ବାପା ବୋଉଙ୍କ ସାଙ୍ଗରେ ଗଲୁ । ସେମାନେ 
ତାଙ୍କ ଧନ୍ଦାରେ ରହିଲେ, ଆମକୁ ଗଛେଇ ଦେଲେ ଶ୍ରୀଧର ମାମୁଁ - ବୋଧପୁରର ଶ୍ରୀଧର 
ମହାନ୍ତିଙ୍କୁ । ଶ୍ରୀଧର ମାମୁଁ ବିଚରା ଆମକୁ ସାଙ୍ଗରେ ନେଇ ଚିଡ଼ିଆଖାନା, ମ୍ୟୁଜିଅମ୍‌, 
ଭିକ୍ଟୋରିଆ ମେମୋରିଆଲ୍‌ ହଲ୍‌ଠାରୁ ଆରମ୍ଭ କରି ଚୌରଙ୍ଗୀ, ବିର ମାର୍କେଟ ଯାଏ 
କଲିକତାର ଅନ୍ଦିସନ୍ଧି ବୁଲେଇ ଦେଖେଇଲେ । ଚନ୍ଦାମୁଣ୍ଡ। ଆମ ପାଇଁ ଖରାରେ ବୁଲି 
ସେ କେତେ କଷ୍ଟ ନ ସହିଲେ ! 


୧୯ ୨୯ ରେ ଆମେ ଗଲୁ ଅଳକାଶ୍ରମରେ ରହିବାକୁ । ଅଳକାଶ୍ରମ ଚାରିପଟେ 
ଆମ୍ବତୋଟା । ସେଠି ସେତେବେଳେ ଜମି ବନ୍ଦୋବସ୍ତ ଚାଲିଥାଏ । ଜଣେ ବିହାରି 
ହାକିମ ମହେନ୍ଦ୍ର ସିଂ ତମ୍ବୁ ପକେଇ ସେହି ତୋଟାରେ ଥାନି । ତାଙ୍କ ଝିଅ ତିନି ଚାରି 
ବର୍ଷର । ବବି ପ୍ରତିଦିନ ଅଳକାଶ୍ରମକୁ ଆସି ଗୋଟିଏ ନଡ଼ିଆ ନିଏ ଏବଂ ତା ବାପାଙ୍କୁ 
ଯାଇ କହେ ଆକୁ କଣାକଲେ ମିଠାପାଣି ବାହାରିବ । ମହେନ୍ଦ୍ର ସିଂହଙ୍କ ପରଦା ମାନନ୍ତି । 
ବିହାରରେ ସେ ଯୁଗରେ ପରଦାର ଚଳଣି ପ୍ରବଳ ଥଲା । ୧ ୯ ୩୪ ର ବିହାର ଭୂମିକମ୍ପ 
ବେଳେ ସୁଦ୍ଧା ପର୍ଦ୍ଦା ଯୋଗୁଁ ସ୍ତ୍ରୀ ଲୋକମାନେ ପଦାକୁ ବାହାରିବା ପାଇଁ “ ଘଟାଟୋପ୍‌' 
ସଜଡ଼ା ହେଉ ହେଉ କୋଠା ଭୁଷୁଡ଼ି ମଲେ । ଶ୍ରୀମତି ସିଂ ରାତି ଦଶଟାରେ ନିଶା 
ଗରଜିଲେ ଆଶ୍ରମକୁ ବୋଉ ସଙ୍ଗେ ଗପସପ କରିବାକୁ ଆସନି । ବୋଉ ପିଲାଦିନେ 
ବିହାରରେ ଥିଲା ବୋଲି ହିନ୍ଦୀ ଜାଣିଥିଲା । ତେଣୁ ଗପ ଭଲ ଜମେ । ମୁଁ ତାଙ୍କ 
ପାଖରେ ବସି ହିନ୍ଦୀ ବୋଲି ଶୁଣେ । 


ଏହି ମହେନ୍ଦ୍ର ସିଂହଙ୍କ ପାଖରେ ଜେ.ଟି ସଣ୍ଡରଲ୍ୟାଣ୍ଡ ଲେଖୁଥିବା "[୮ଠୀଥ ¡୮ 
୦୮ଠଥଠ€" ବହିଟି ଥିଲା | ସରକାର ଏ ବହିଟି ବାଜ୍ୟାପ୍ତ କରିଥିଲେ | ଆମର ଜଣେ 
ଦୂର ସଂପର୍କୀୟ ଆତ୍ନୀୟ ବହିଟି ମହେନ୍ଦ୍ର ସିଂହଙ୍କ ଠାରୁ ପଢ଼ିବାକୁ ନେଇ ପୁଲିସକୁ 
ଜଣାଇ ଦେଲେ ଯେ ସରକାରୀ ହାକିମଙ୍କ ପାଖରେ ଏ ରାଜଦ୍ରୋହ ସୂଚକ ବହିଟି 
ଅଛି । ପୁଣି ମହେନ୍ଦ୍ର ସିଂହଙ୍କୁ ବହିଟି ଫେରାଇ ଦେଇ କହିଦେଇ ଗଲେ ଯେ ଆପଣଙ୍କ 
ପାଖରେ ଏ ବହି ଅଛି ବୋଲି ପୁଲିଶ ଜାଣିଲେଣି । ମହେନ୍ଦ୍ର ସିଂହ ବହିଟିକୁ ତୁରନ୍ତ 
ବାପାଙ୍କ ପାଖକୁ ପଠାଇ ଦେଲେ । ପରଦିନ ପୁଲିଶ ତାଙ୍କ ରାଉଟି ଖାନତଲାସ କରିବାକୁ 


୭୧ @ ବାଲ୍ୟ ସ୍ମୃତି 


ଆସି ବହି କଥା ପଚାରିବାରୁ ସେ କହିଲେ ବହିଟି ମୋ ପାଖରେ ଥ୍ଵଲା । ତାହା ବାଜ୍ୟାପ୍ତ 
ହୋଇଛି ବୋଲି ଜାଣିବାରୁ ମୁଁ ତାକୁ ନଷ୍ଟ କରି ଦେଲି । 

ଅଳକାଶ୍ରମରେ ସେତେବେଳେ ଖଦୀ ସଂଘ ପକ୍ଷରୁ ଖଦୀ କାମ ହେଉଥାଏ, 
ହାଟପାଳିଦିନ ଭିଣାଳୀ କଟାଳୀ ଓ ତନ୍ତୀ ବଳଣା ସୁତା ଓ ଲୁଗା ନେଇ ଆସନ୍ତି, ଖୁବ୍‌ 
ଗହଳି ହୁଏ । ବୋଉ ଘର ରନ୍ଧାବଢ଼ା ମାଂକୁ ଘଷି ଦେବା ଆଦି ନିତ୍ଯକୃତ୍ଯ ସାରି 
ଚାଟରା, ବେଣୀପୁର, ଯଶୋବନ୍ତ ପୁର, ଦେଭୋଗ ଆଦି ଗୀକୁ ଖରାବେଳିଆ ଯାଇ 
ସ୍ତ୍ରୀଲୋକଙ୍କୁ କଂଗ୍ରେସ ମେମ୍ବର କରେ । ମୁଁ ତା ସାଂଗରେ ଯାଏ । 


ଅଳକାଶ୍ରମରେ ବିଦ୍ୟାଳୟ ଚାଲିଥୁବା ବେଳେ ଗୋଟିଏ ହାତଲେଖା ପତ୍ରିକା 
“ ଅଳକା ' ଛାତ୍ରମାନେ ବାହାର କରୁଥଲେ | ସରଳା ଦେବୀ, ଅନୁଦାଶଙ୍କର ରାୟଙ୍କ 
ରଚନା ମଧ୍ଯ ସେଥୁରେ ବାହାରୁଥିଲା । ରାମକୂଷ୍ଣ ନନ୍ଦ ପ୍ରମୁଖ ଛାତ୍ର ସେଥିରେ ଲେଖାଲେଖ୍ବ 
କରୁଥିଲେ । ଅଳକାରେ ପ୍ରକାଶ ପାଇଥିବା ରାମକୃଷ୍ଣ ନନ୍ଦଙ୍କର ଗୋଟିଏ କବିତା ଥ୍ବଲା- 

ସୁଖ ସ୍ଵପ୍ନ ତାର ଯାଇଛି ଭାଜି ଅପେୟ ଆଜି ଅଳକା ପାଣି 

ଅଳକାର ସେହି ନବୀନ ଗାଥା ପରାଣେ ବ୍ୟଥା ଦିଅଇ ଆଣି 

ଅଳକା ବକ୍ଷେ ବଣିକ ତରୀ ବାହି ନାଉରୀ ନଗାଏ ଗାନ 

ଅଳକାକୁ ମୋର ମୁକ୍ତ କର ଯୁକ୍ତକର ହେ ଭଗବାନ 

ସେହି ଅନ୍ନଦାଶଙ୍କରଙ୍କର ଗୋଟାଏ କବିତା ଥିଲା : 

ଅଗ୍ନି ଶିକ୍ଷା ଅଗ୍ନ ଶିକ୍ଷା ଦେହ ଦୀପେ ଜାଳ 

ଦୀପ୍ତ ଶିଖା 
ସେ ପତ୍ରିକା ବନ୍ଦ ହୋଇ ଯାଇଥିଲା । ଭାଇ ପୁଣି “ ଅଳକା” ବାହାର କଲେ | 


ଦିନେ ପଢ଼ିଆରୀ ମହାଶୟ ମୋତେ ପରିହାସ କଲା ପରି କହିଲେ - ଦେଖ୍‌, 
ବୋଉ କେମିତି କଂଗ୍ରେସ ମେମ୍ବର କରୁଛି । ତୁ କରି ପାରିବୁ ? ନା ଖାଲି ତୋଟାରେ 
ବୁଲିବୁ ! ମୋ ଠେଇଁ ଛଳ ପଶିଗଲା । ମୁଁ ତାଙ୍କଠାରୁ ଖଣ୍ଡେ ରସିଦ ବହି ମାଗି ନେଇ 
ଚାଟରା ଚାଲିଗଲି । ଚାଟରାରେ ମୋ ପିଉଷା ଦୁର୍ଗାଚରଣ ମହାପାତ୍ରଙ୍କ ଘର । ସେହି 
ପରିବାର ଅଳକାଶ୍ରମ ପାଇଁ ଜମି ଦାନ ଦେଇଥିଲେ । ଭାଗୁ ଭାଇ - ଭାଗୀରଥ୍ର ମହାପାତ୍ର 
ତାଙ୍କରି ପୁଅ । ମୁଁ ଚାଟରାରେ ଚଇଁ ଭାଇ, ନିତ ଭାଇ, ସୁନ୍ଦରମଣି ଭାଉଜ, ଶଚୀ 
ଭାଉଜ, ବଂଶୀ ଭାଇ କ୍ଷମା ଭାଉଜ ଆଦି ପଚିଶ ଜଣଙ୍କୁ କଂଗ୍ରେସ ମେମ୍ବର କରି ଦମ୍‌ 
ନେଲି । କଂଗ୍ରେସ ମେମ୍ବର ହେବାର ବିଧାନ ହେଲା - ରସୀଦ୍‌ ଖାତାରେ ଲେଖା 


ଅମୃତ ଅନୂଭବ @ ୭୨ 


ହୋଇଥୁବା ' ମୁଁ ଶାନ୍ତିପୁର୍ଣ୍ମ ଓ ନ୍ୟାୟସଂଗତ ଉପାୟରେ ସ୍ଵରାଜ୍ୟ ପ୍ରାପ୍ତିରେ ବିଶ୍ଵାସ କରେଂ ' 
ତଳେ ଯେ ଦସ୍ତଖତ କରି ଚାରିଅଣା ପଇସା ଦେବେ ସେ କଂଗ୍ରେସ ମେମ୍ବର ବର୍ଷକ 
ପାଇଁ ହେବେ । ମୁଁ ବଡ଼ ଦମ୍ଭରେ ବଢ଼ିହାରୀ ମହାଶୟଙ୍କୁ ରସୀଦ ଖାତା ଫେରାଇ ଦେବା 
ବେଳେ ସେ ହସିଲେ । ସେତେବେଳେ ମୁଁ ବୁଝିଲି ଯେ ସେ ଜାଣିଶୁଣି ମୋତେ ଚଳେଇ 
କରି ଏ କାର୍ଯ୍ୟଟି କରାଇ ନେବାକୁ ଚାହୁଁ ଥୁଲେ । 


ପଶ୍ଚିତ ମହାଶୟଙ୍କ ଘର ଜୟବଡ଼ରେ |। ସେ ସରକାରୀ ଚାକିରୀ ଛାଡ଼ି ଅସହଯୋଗ 
ଆନ୍ଦୋଳନରେ ଯୋଗ ଦେଇଥିଲେ । ସେ ଜଣେ ପ୍ରଥମ ଶ୍ରେଣୀୟ ନିଷ୍ଠାପର କର୍ମୀ 
ଥିଲେ । ଜଗତ୍‌ସିଂହପୁରରୁ ୨୮ ମାଇଲ୍‌ ବାଟ ଚାଲି କଟକ ଯାଇ କଂଗ୍ରେସ କମିଟି 
ବୈଠକର ନୋଟିସ ବାଣ୍ଟ ସେ ସଭା ଆୟୋଜନ କରୁଥିଲେ। ସେହିପରି ପଶ୍ଚିତ କୃପାସିନ୍ଧୁ 
ହୋତା ସାକ୍ଷୀଗୋପାଳରୁ ଚାଲି କରି ଯାଇ କଂଗ୍ରେସ କମିଟିର ବୈଠକରେ ଯୋଗ 
ଦେଉଥିଲେ । ସେମାନେ ଥିଲେ ଶରୀରଂ ବା ପାତୟେତ୍‌ ମନ୍ତ୍ରଂ ବା ସାଧୟେତ୍‌ ଉକ୍ତିର 
ପ୍ରତି ମୁରି । 

ଅଳକାଶ୍ରମରେ ରହିବା ପରେ ଗୋଟାଏ ମାନସିକ ପରିବର୍ରନ ଦେଖାଦେଲା । 
କଟକ ଦିଆଲୀ, ଦଶହରା, ବାଲିଯାତ୍ରା ଆଦୌ ମନକୁ ଟାଣିଲା ନାହିଁ । କଟକରେ 
ଦିଆଁଲୀ ବେଳେ ଥରେ ବାପା ଆମକୁ ନୟା ସଡ଼କକୁ ବୁଲେଇ ନେଲେ । କଟକ ସହର 
ମଣିମାଳା ପିନ୍ଧିଲା ପରି ଦିଶୁଥାଏ । ବାପା ଆମକୁ ତ ଅଟଳ ବିହାରୀ ଆଚାର୍ଯ୍ୟଙ୍କ 
ଡ଼ାକ୍ତରଖାନା ସ୍ଵରାଜ ମେଡ଼ିକାଲ ହଲକୁ ନେଇଗଲେ । ତାଙ୍କ ଦୋକାନ ଆଗରେ ଦୀପାଳି 
ଯେଉଠି ଜଳୁଥିଲା ସେଠି ଲେଖା ହୋଇଥିଲା 

' ପରଦୀପ ଶିଖା ନଗରେ ନଗରେ 

ତୁମି ଯେ ତିମିରେ ତୁମି ସେ ତିମିରେ'” 

ଅଟଳ ବାବୁ ସନ୍ତ୍ରାସବାଦୀ ଥଲେ । ଦିନେ ପୁଲିଶ ତାଙ୍କ ଘର ଖାନତଲାସ କରିବାକୁ 
ଆସି ଘରକୁ ତନ୍ନ ତନ୍ନ କରି ଖୋଜି କିଛି ନ ପାଇ ଫେରିଗଲେ । ଅଥଚ ତାଙ୍କ ଘର ଦ୍ଵାର 
ମୁହଁରେ ଯେଉଁ କାଳୀଙ୍କ ଚିତ୍ର ଟଙ୍ଗା ହୋଇଥଲା, ତାହାରି ପଛରେ ତାଙ୍କ ଗିଭଲଭର୍‌ 
ଥିଲା । ୧୯ ୨୧ରେ ସେ ଅହିଂସା ଆନ୍ଦୋଳନରେ ଯୋଗ ଦେଲେ । ଜାତୀୟ ସପ୍ତାହରେ 
ତ ଅବଶ୍ୟ ସାଧାରଣ ସଭା ହେବ। କନ୍ତୁ ଲୋକେ ଭୟଭୀତ । ଅଟଲବାବୁ ଏକା ନଭବାଲିରେ 
ଜାତୀୟ ପତାକା ଉଡ଼ାଇ ବକ୍ତୃତା ଦେଇଥିଲେ । ତାଙ୍କ ସ୍ତ୍ରୀ ଆଶାଲତା ଆଚାର୍ଯ୍ୟ ମଧ୍ଯ 
୧୯୩୨ ରେ ସତ୍ୟାଗ୍ରହରେ ଯୋଗ ଦେଇ କାରାଗୁଦ୍ଧ ହୋଇଥିଲେ । 


୭୩ @ ବାଲ୍ୟ ସ୍କୃତି 


ବାଲିଯାତ୍ରା ତ କଟକର ନିଜସ୍ଵ ଉତ୍ସବ । ପିଲାଦିନେ ବାଲିଯାତ୍ରାର ବୋଇତି 
କଖାରୁ ପରି ରସଗୋଲା, ପାଣି କଖାରୁ ପରି ପାନ୍ତୁଆ ଠାରେ ହିଁ ମନ ଲାଖୁ ଯାଉଥଲା । 
ଚୈତନ୍ୟ ଦେବଙ୍କ ଆଗମନ ପାଇଁ କି ବାଲିଦ୍ଵୀପକୁ ବଣିଜ କରିଯିବା ପାଇଁ ଏ ଯାତ୍ରାର 
ଉଦ୍‌ଭବ ହେଲା ସେ ବିଷୟରେ ପିଲାଦିନେ ମୁଣ୍ଡ ଖେଳେଇବା ପ୍ରଶ୍ଵ ହିଁ ନ ଥୁଲା । 
ପରିଣତ ବୟସରେ ମୁଁ ଯେତେବେଳେ ବ୍ରାହ୍ମଣଶାସନ ବୀର ନରସିଂହପୁରରେ ବୋଇତ 
ବନ୍ଦାଣର ମୁରୁଜ ପଡ଼ିବାର ଦେ ଖୂଲି ବାଲିଯାତ୍ରା ବାବଦରେ ଗୋଟାଏ ନିଜସ୍ଵ ସିଦ୍ଧାନ୍ତରେ 
ଉପନୀତ ହେଲି । କାର୍ରିକ ପୂର୍ଣ୍ରମା ପୂର୍ବଦିନ ବ୍ରାହ୍ମଣ ଶାସନର ଝିଅ ବୋହୂ ରାତି ଉଜାଗର 
ହୋଇ ବୋଇତ ବନ୍ଦାଣ ମୁରୁଜ ପକାନ୍ତି । ସେ ମୁରୁଜ କଥା କହେ । ବୋଇତ, ସାଧବ, 
ପୁରୋହିତ, ଗ୍ରହବିପ୍ର ଏପରିକି ଚକୁଳିଆ ପଣ୍ଡା ସୁଦ୍ଧା ସେ ମୁରୁଜରେ ବାଦ ପଡ଼ି ନ 
ଥବ । ସେଥରେ ପୁଣି ଗ୍ରହବିପ୍ରଙ୍କ ଚୂଟିଟା ଯଦି ହାତେ ଲମ୍ବ, ପୁରୋହିତଙ୍କ ଦୁଇ ଗୋଡ଼ 
ଗୋଦର । ବୋଇତରେ ବୋଝେଇ ହେଉଥୁବା ପଣ୍ୟଦ୍ରବ୍ୟ ମଧ୍ଯ ସେହି ମୁରୁଜରେ 
ଚିତ୍ରିତ ହୋଇଥୁବ । ମଣିଷର ହାତ ଆଙ୍ଗୁଳି କି ଅସାଧ୍ଯ ସାଧନ କରିପାରେ ତାହାର 
ଆଭାସ ବୋଇତ ବନ୍ଦାଣ ମୁରୁଜ ଦେଖଲେ କଳି ହୁଏ । 


ସେହି ମୁରୁଜ ଦେଖ୍ଧ ମୋର ମନେ ହେଲା ଯେ ଓଡ଼ିଶାର ପାଣିପାଗରେ କାର୍ରିକମାସ 
ଅମାବାସ୍ୟା ଯାଏ ଝଡ଼ ତୋଫାନର ସମ୍ଭାବନା ଥ୍ରବାରୁ କାରିକର ଶେଷ ଆଡ଼କୁ ଓଡ଼ିଆ 
ସାଧବ ସମୁଦ୍ରରେ ବୋଇତ ମେଲି ଦେଉଥୁଲା । ଆଗ ଜମ୍ବୁ ଅଂଚଳ ପରି ଜାଭା, ବାଲି 
ଆଦି ଦ୍ଵୀପର ମାଟିରେ ହାଣ୍ଡି ଗଢ଼ି ହୁଏ ନାହି । ମାଟି ହାଣ୍ଡି ଓଡ଼ିଶାରୁ ରପ୍ତାନି ହେବା କଥା 
ଫକୀର ମୋହନ ମଧ୍ଯ ଲେଖୁଛି । ବୋଇତମାନଙ୍କରେ ପଣ୍ଯଦ୍ରବ୍ୟ ବୋଝେଇ ହୋଇ 
ସାରିବା ପରେ ଯାହା ବଳୁଥିଲା ସେହିଗୁଡ଼ିକ ବୋଧହୁଏ ବାଲି ଯାତ୍ରା ପଡ଼ିଆରେ ବିକ୍ରୀ 
ଖରିଦ ହେଉଥିଲା । 


ପୁଣି କାର୍ଭିକ ମାସ ଅମାବାସ୍ୟା ଠାରୁ ପୂର୍ଣ୍ରିମା ପର୍ଯ୍ୟନ୍ତ ଆକାଶ-ଦ୍ଵୀପ ବସେ । 
ଗୋଟିଏ ମାଟି ହାଣ୍ଡି ଦେହରେ ଛୋଟ ଛୋଟ କଣା କରି ତା ଭିତରେ ଘିଅ ଦୀପ ରଖ 
ପଲମ ଘୋଡ଼େଇ ଶିକାରେ ଥୋଇ ପତାକା ଉତ୍ତୋଳନ ପଦ୍ଧତିରେ ହାଶ୍ଚଡିଟିକୁ ଗୋଟିଏ 
ଉଚ୍ଚ ବାଉଁଶ ଅଗଯାଏ ଟେକି ନେଇ ଦଉଡ଼ି ବାନ୍ଧି ଦିଆଯାଏ । ମୋ ମାଆ କାରିକ 
ମାସରେ ଆକାଶ ଦୀପ ଉଠି ସାରିଲେ ହବିଷ୍ଯାନ୍ନ ଗ୍ରହଣ କରୁଥିଲା । ମୁଁ ଭାବୁଥିଲି ଏଇଟା 
ସ୍ଵର୍ଗରେ ସ୍ଥାନ ସଂରକ୍ଷଣ ପାଇଁ ଆଗତୁରା ଟିକଟ କିଣା ବ୍ୟାପାର । କିନ୍ତୁ ମୋ ଝିଆରୀ 
ମାଧବୀ ଯେତେବେଳେ ଜଳଯାନରେ ଜାପାନ୍‌ ଗଲା ମୋ ଭାଇ ତାକୁ ବିଦାୟ ଦେବାକୁ 


ଅମୂତ ଅନୁଭବ @ ୭୪ 


ଯାଇଥିଲେ । ଜାହାଜ ଛାଡ଼ିବା ପୂର୍ବରୁ ଗୋଟାଏ ଲମ୍ବା ଫିତାର ଗୋଟାଏ ମୁଣ୍ଡ ଜାହାଜରେ 
ଯାଉଥିବା ଝିଆରୀ ହାତରେ ଆଉ ଗୋଟାଏ ମୁଣ୍ଡ ଭାଇଙ୍କ ହାତରେ ଧରେଇ ଦିଆହେଲା । 
ଜାହାଜ କ୍ରମେ ଦୂରକୁ ଚାଲିବାରୁ ଫିତାଟା ପଟ୍‌ କରି ଛିଣ୍ଡିଗଲା । ବେତାରରେ ଝିଅର 
କଣ୍ଠସ୍ଵର ଶୁଭିଲା -` ବା ମୁଁ ଯାଉଛି | 

ସାତ ସମୁଦ୍ର ତେର ନଭ ପାରି ହୋଇ ଓଡ଼ିଆ ସାଧବ ଯାଉଥିଲା ବଣିଜ କରି । 
ଓଡ଼ିଆଣୀ ମନରେ କେତେ ଆଶଙ୍କା କେତେ ଉଦ୍‌ବେଗ ! ଚଉରା ପାଖରେ ଦୂରପଥ 
ଯାତ୍ରୀର ଶୁଭ ମନାସି ଜୁହାର ହୋଇ ସେ ଜାଳିଦିଏ ଆକାଶଦୀପ । ଦୂରରୁ ବାପଭାଇ 
ସେହି ଜଳୁଥୁବା ଆଲୁଅକୁ ଦେଖ ଗାକୁ ଠାବ କରିବେ - କାହା ମୁହଁଟି କାହା ଆଖୁ 
ଆଗରେ ଭାସି ଉଠିବ କିଏ ଜାଣେ ? 

ମହାନଦୀ କାଠଯୋଡ଼ି ମଝିରେ ପଣତ ମେଲେଇ ଆମକୁ ଆଶ୍ରୟ ଦେଇଥିବା 
କଟକ ସହରଟିରେ କଲିକତା ପରି ଚିଡ଼ିଆଖାନା ନ ଥିଲା କି ବମ୍ବେ ସହର ପରି ମାଲାବାର 
ହିଲ୍‌ ନ ଥିଲା କି ନାହି | ତଥାପି ସେ ସହରର ଛୋଟ ଛୋଟ ଉତ୍ସବ ଛୋଟିଆ ଛୋଟିଆ 
ଘଟଣା ମନକୁ ମୋହି ନିଏ । ବଡ଼ଲୋକ ଘର ମାଆ ତା ପୁଅକୁ ଯେତେ ସ୍ଵେହ କରେ 
ଗରିବ ଘର ମାଆ ତା ପୁଅକୁ କଣ ଉଣା ସ୍ଵେହ କରେ କି ? ଅଭିବ୍ୟନ୍ତିରେ ଫରକ 
ଥାଇପାରେ ମାତ୍ର ଅନ୍ତରରେ ଦୁହିଙ୍କ ହୃଦୟରେ ଏକା ବାସ୍ତଲ୍ୟ ମମତା । 


କଟକର କାଠଯୋଡ଼ି ବନ୍ଧ, ନରକୂଳରେ ବରଗଛରେ ବର ଓହଳ, ନଭ 
ସେପାରିରୁ ରାତିରେ ବରଫଳ ଖାଇବାକୁ ବିଲୁଆ ଏପାରିକି ଆସି ପହରକୁ ପହର 
ଭୁକଚି, କମିଶନ୍‌ର ସାହେବଙ୍କ ହାତୀ ବରଡ଼ାଳ ଆଣିବାକୁ ନିତି ହାତୀଗଡ଼ା ଘାଟ ବାଟେ 
ସେପାରିକୁ ଯାଏ। ତ୍ରିଗୁଣା ବାବୁଙ୍କ ଅବାଗିଆ କାଳିଆ ଘୋଡ଼ାଟା ମୁହଁ ବଙ୍କେଇ ବଙ୍କେଇ 
ଚାଲେ - ସେଥୁପାଇଁ କଟକରେ କୌଣସି ପିଲା ଅବୁଝା ହେଲେ ଘରେ କହନି ସେଇଟା 
ତ୍ରିଗୁଣା ବାବୁ ଘୋଡ଼ା ପରି ହେଉଛି - ଭଗତ ଘର ଦୋଳିରେ କାକତୁଆ ସାଂଗକୁ 
ଦିଆଲିରେ ଫୂଟବଲ୍‌ ପରି ଭଗତଘର ଲଡ଼ୁ - ଆମ କିଲଟରିରୁ ଲାଲବାଗ ଯାଏ ଲାଲ୍‌ବାଗ୍‌ 
ଦେଉଡ଼ି, ବିଡ଼ାନାସୀରେ ଡଙ୍ଗାରେ ବସି ଥଣ୍ତଆ କୁମ୍ଭୀର ଦେଖୁଦେଖୂକା ଧବଳେଶ୍ବର- 
ଯାତ୍ରା ସାଂଗକୁ କଣ୍ଟେଇ କୋଳି ଭୂଇଁବର କୋଳିର ସୁଆଦ, ଚଇତ ମାସରେ ଚଇତି 
ଘୋଡ଼ା, ବୈଶାଖରେ ଚନ୍ଦନ ଯାତ, ଫଗୁଣରେ କଟକୀ ହୁରୀ ମାଘରେ ଅଗିଜଢଳା ପୁନେଇ 
- କଟକ ପିଲା କାଠି ବାଡ଼େଇ ବାଡ଼େଇ ମାଗଣ କରନ୍ତି - ଓଡ଼ିଆ ବାବୁ ! ପଇସା 
ଦେବୁ, ପଇସା ନ ଦେଲେ ସୁକି ଦେବୁ, ସୂକି ନ ଦେଲେ ଅଧୁଲି ଦେବୁ, ଅଧୁଲି 


୭୫ @ ବାଲ୍ୟ ସ୍ମୃତି 


ନ ଦେଲେ ରୂପିଆ ଦେବୁ, ରୂପିଆ ନ ଦେଲେ ମାଡ଼ ଖାଇବୁ - ପୁଣି ମହରମ୍‌ରେ ଯୋଉ 
ବାଘ ନାଚ ! ଦେଖିଲେ ଛାତି ଧଡ଼ ଧଡ଼ ହୁଏ । ତାଜଢ୍ଚିଆ ବାହାରେ ବନାଟି ବୁଲେ ବାଡ଼ି 
ଖେଳ ହୁଏ। ପୁଣି କାଠଯୋଡ଼ି କୂଳର ସେ ସୀତାରାମ ରାଧେଶ୍ୟାମ ବାବାଜି ? ରାଧେଶ୍ୟାମ 
ବାବାଜୀଙ୍କୁ ସୀତାରାମ କହିଲେ ସେ ଫୁରକୁଟି ପରି ଡ଼େଇଁବେ । ସୀତାରାମ ବାବାଜୀଙ୍କୁ 
ରାଧେଶ୍ୟାମ କହିଲେ ସେ ମୁରକି ହସା ଦେବେ । ସେ ଶୁକୁଟା ତାଙ୍କର ଛେଳି ଦାଢ଼ି । 
ରାଧେଶ୍ୟାମ ବାବାଜୀ ମୋଟାତାଜା ତାଙ୍କର ବହଳ ଦାଢ଼ି । 


ଟଙ୍କା ଗାଡ଼ି ଆସିଲା, ଟଙ୍ଗା ଗାଡ଼ି ଆସିଲା, ପିଲାଙ୍କ ପାଟି ଶୁଭେ | ଆମେ ପଦାକୁ 
ବାହାରି ଆସୁ। ଆନନ୍ଦମଠ ବହିରେ ଯେପରି ବଣ୍ଠନା ଅଛି ଠିକ୍‌ ସେହିପରି ବଳଦଗାଡ଼ିରେ 
ବୋଝେଇ ହୋଇ ଟଙ୍କାଗାଡ଼ି କଚେରୀ ଆଡୁ ପୁରୀଘାଟ ଆଡ଼କୁ ଯାଏ । ଗାଡ଼ି ଚାରିପାଖେ 
ବନ୍ଧୁକଧାରୀ ପୁଲିଶ ଚାଲିଥାନ୍ତି । 

ସେହିପରି ଡ଼ାକ ନେଇକରି ଯାଏ ଧାଉଡ଼ିଆ । ଗୋଟାଏ ବାଡ଼ିରେ ଲୁହା ମଲ ପଶି 
ଝମର ଝମର ଶବ୍ଦ କରେ । ଧାଉଡ଼ିଆ ଗୀତ ବୋଲି ବୋଲି ଡ଼ାକମୁଣା ଧରି ଧାଇଁ ଧାଇଁ 
ଚାଲେ । ତା ମଲର ଝମର ଝମର ଶବ୍ଦରେ ଆମର ନିଦ ଭାଙ୍ଗିଯାଏ । ଏସବୁ ଛୋଟିଆ 
ଛୋଟିଆ କଥା ପିଲାଦିନେ ମନକୁ ଚହଲେଇ ଦିଏ । ସେ ଡ଼ାକବାଲା ଯାଉଛି କୁଆଡ଼େ ? 
ତାକୁ ବାଘ ଖାଇଯିବ ନାହିଁ ତ ¢? ନୀଳା ଗୋପାଳୁଣୀ ଝିଆରୀକୁ ତ ବାଘ ଖାଇଗଲା । 
ଖରାଦିନ ସମସ୍ତେ ଅଗଣାରେ ଶୋଇଛନ୍ତି ନୀଳାର ଝିଆରୀକୁ ବାଘ ଧରିଲା । ସେ 
କେତୀନାନୀ କେତୀନାନୀ ଡ଼ାକୁ ଡ଼ାକୁ ବାଘ ତା ତଣ୍ଟ ଚିପି ଦେଲାରୁ “ କୈ” ଶବ୍ଦ ଶୁଭିଲା । 
କେତେ ରାତିରେ ନିଦ ଭାଙ୍ଗିଗଲେ ମନେ ପଡ଼େ କେତୀନାନୀ ! କେତୀନାନୀ ! କେଁ | 


କଟକର ନାଲି ମାଙ୍କଡ଼ା ପଥର ସଡ଼କ ଆଉ ନାହି । ସଡ଼କ କଡ଼ର କିରାସିନୀ 
ବତି ଜାଳିବା ଖୁଣ୍ଟ ମଧ୍ଯ ନାହିଁ । ବାଲୁବଜାରର ପଣ୍ଡିତ ଆକୁଳ ମିଶ୍ର କାବ୍ଯତୀର୍ଥଙ୍କ 
ଏକମାତ୍ର ବହି ଦୋକାନ ନାହିଁ କି ଦୋକାନରେ ବାଘଛାଲ ପକେଇ ବସିଥିବା ଅକ୍ଷୟ 
ଚକ୍ରବର୍ତୀ ମଧ୍ଯ ନାହାନ୍ତି । ଏକମାତ୍ର ଚକଚକିଆ ବିଲିମୋରିଆ ଦୋକାନ ଏବେ ଆଉ 
ଆଖୁକୁ ଟାଣୁ ନାହିଁ । ପିଲାଦିନେ ମିଲ୍କ ଅଫ କ୍ୟାରାମେଲ୍‌ ଟଫି ଚକୋଲେଟ୍‌ ତ ସେଇଠି 
ମିଳୁଥିଲା । ପଛରେ ହେଲା କୋହିନୁର ଷ୍ଟୋର, ଦୁଲଭ ଦୋକାନ ଓ ମସ୍ତାନ୍‌ ଦୋକାନ | 


ସେହିପରି କଟକରେ ଏବେ କେତେ ଖବର କାଗଜ, କେତେ ମାସିକ ପତ୍ରିକା । 
ଉତ୍କଳଦୀପିକା ଓ ସାପ୍ତାହିକ ସମାଜ ଥିଲା ଖବର ଜାଣିବାର ମାଧ୍ଯମ । ମୁକୁର ଓ ଉତ୍କଳ 
ସାହିତ୍ୟ ଥିଲା ମାସିକ ପତ୍ରିକା । ସେହି ବାଳୁତ ବୟସରେ `: ବାସନ୍ତୀ” ଉପନ୍ୟାସ ପଢ଼ିବା 


ଅମୂତ ଅନୁଭବ € ୭୬ 


ପାଇଁ ଉତ୍କଳ ସାହିତ୍ୟକୁ ଚାହିଁ ରହିଥାଏ । ଅନ୍ନଦାଶଙ୍କର ରାୟ ଦାଦାର ସାଂଗ । ଉତ୍କଳ 
ସାହିତ୍ୟରେ ତାଙ୍କ କବିତା ବାହାରେ । ପରୀ ମହଲର କବିତା ବୋଲି ତାଙ୍କୁ ଚିଡ଼େଇବାକୁ 
ଚେଷ୍ଟା କରୁ । ତାଙ୍କ ହସ ଲିଭେ ନାହିଁ । 


ଆମ ରେଭେନ୍ଡା କଲେଜ୍‌ ! ଆମେ କହୁ ଫୁଲ୍‌ ଅଫ୍‌ ନଲେଜ୍‌ | ତାର ଶୁନ୍‌ ଛାତ 
ତା ବଟାନୀ ଡ଼ିପାର୍ଟମେଣ୍ଟ, ତା କନିକା ଲାଇବ୍ରେରୀ ପିଲା ଆଖରେ ବହୁତ ବଡ଼ ବହୁତ 
ସୁନ୍ଦର । ଆଜିକାଲି ପ୍ରତି ସାହିରେ ସ୍କୁଲ । ରେଭେନ୍ବା କଲେଜିଏଟ୍‌, ମିଶନ୍‌ ଭିକ୍ଟୋରିଆ, 
ପ୍ୟାରିମୋହନ, ମୋସଲେମ ମେସିନାରୀ - ଏତିକି ତ ସ୍କୁଲ ଥିଲା | ବାଳିକା ବିଦ୍ଯାଳୟ 
ବୋଇଲେ ରେଭେନ୍ଗା ଗାଲ ସ୍କୁଲ ଦେଖତେ ବଡ଼ ବିଉଟିଫୁଲ । 


ଏଇ କଟକ । ଏଠି ବିହାରୀ ଚୋର ଚୋରୀ କରୁଥିଲା । ମଶାମାଛି ଭଣଭଣ 
ହେଉଥିଲେ, ପାଞ୍ଚ ଆଇନକୁ ଅମାନ୍ୟ କରି ଲୋକେ କାଠଯୋଡ଼ି ଶଯ୍ୟାକୁ ଶୌଚାଗାର 
କରୁଥିଲେ; କଟକର ଚିନି କଣ୍ଢେଇ, ତିଲୁଆ ଓ ବରାଗୁଲଗୁଲା ବମ୍ବେ, କଲିକତା ଠାରୁ 
କେତେ ନିକୃଷ୍ଟ ! ତଥାପି କଟକୀ କଟକକୁ ନଗରୀରାଣୀ ମନେ କରେ । କଟକର 
' ନଭପାଣି' ତାର ସ୍ବର୍ଗର ମନ୍ଦାକିନୀ | 


କଟକୀ ପିଲାଙ୍କର ହକି କ୍ରିକେଟ ହେଉଛି - ଗୁଡ଼ି, ଲଟୁ । ରତୁ ଅନୁସାରେ 
କଟକୀ ପିଲାଏ କଟକ ସଡ଼କରେ ଗୁଡ଼ି ଖେଳିବେ । ଘରେ ବସି ଶୁଣିବ ପିଲାଙ୍କ ପାଟି - 
' ଦୋନାଲ୍‌' ' ଦେଦିୟା' ଚାରମଲ୍‌ ' ନେହି ଦିଆ” | ସେହିପରି ଶୀତ ଦିନଟା ଗୁଡ଼ି ଭଡ଼ା 
ମୌସୁମ । ଗୁଡ଼ିରେ ଗୁଡ଼ିରେ ପେଟ କଟାକଟି ହେବ । ହଠାତ୍‌ ଶୁଣାଯିବ । ' ଉକାଚା' 
ଅର୍ଥାତ୍‌ ଗୁଡ଼ି କଟିଗଲା । କେତେ ପ୍ରକାର ଗୁଡ଼ି ! ଲଚକମାଣୀ, କଡ଼କମାଣି, ବେଙ୍ଗ 
ପାଟିଆ, ଚିଡ଼ିଆ ରାଣୀ | ଗୁଡ଼ିର ପରିଭାଷା ହି ଅଲଗା - ଗୁଡ଼ି ଗୋତ୍‌ ଖାଉଛି, ଗୁଡ଼ି 
ଘାଲେଇଛି । ମାଞ୍ଜା ମଧ୍ଯ କେତେ ପ୍ରକାର । 


କଟକର ପାଟୁଆ ନାଚ, ଘଣ୍ଟପାଟୁଆଙ୍କ ରଣପା ବନ୍ଧୀ ଚାଲି | କେଳାକେଲୁଣୀଙ୍କ 
ବାଉଁଶରାଣୀ, ଭାନୁମତୀ କୁହୁକ, ସୋମନାଥ ମହାପାତ୍ରଙ୍କ ଗୋଟିପୁଅ ନାଚ, ମୋହନ 
ଗୋସେଇଁ ଥୁଏଟର, ଭ୍ରମରବର ପାଲାରେ ପଛ ଗାହାଣଙ୍କ ଝମର ଝ ମର ଝାଞ୍ଜ ପିଟା, 
ମ୍ୟୁନିସିପାଲଟି ପଡ଼ିଆରେ କାଲିକର ସର୍କସ, ବାଞ୍ଚା ଗୁଡ଼ିଆ ଦୋକାନ ରସଗୋଲା, 
ଗୋପାଳଜୀଙ୍କ ଭୋଗ, ଦିଆଲୀରେ ଚିନି କଣ୍ଢେଇ ସର୍ବୋପରି ଆମ କଟକୀ ମଶା କଣ 
ଉଣା ଚିତ୍ତାକର୍ଷକ ଥିଲା ! 


୭୭ @€ ବାଲ୍ୟ ସ୍ମୃତି 


ଏଇ କଟକକୁ ଛାଡ଼ି ଆମେ ଅଳକାଶ୍ରମରେ ରହିଲୁ ସ୍ଵାଧୀନତା ଆନ୍ଦୋଳନର 
ପୂର୍ବ ପ୍ରସ୍ତୁତି ପାଇଁ । ସତୀଶଚନ୍ଦ୍ର ଦାସଗୁପ୍ତ, ବାପା, ପଢ଼ିଆରୀ ମହାଶୟ ରଣହତା ଓ 
ଆଉ କେତେ ଗାଁରେ ଗଠନମୁଳକ କାମ ଆରମ୍ଭ କଲେ । ଆମେ କିଛି ବୁଝ୍‌ ନାହିଁ । ବାପା 
ରାତିରେ ଗାନ୍ଧିଜୀଙ୍କ ଦ୍ଵାରା ସଂକଳିତ ୟଙ୍ଗ ଇଣ୍ଡିଆ ପଢ଼ି ବୋଉକୁ ସବୁକଥା ବୁଝାନ୍ତି । 
ବୋଉ ଓ୍ଯୟାକିବ୍‌ହାଲ୍‌ ଥାଏ । ଦାଦାଖୁଡ଼ି ତ ଅଣଖୂଆରେ ଥାନ୍ତି । ୧୯ ୨୯ ଡ଼ିସେମ୍ବର 
ମାସ ଆସିଗଲା । କଲିକତା କଂଗ୍ରେସରେ ଗାନ୍ଧିଜୀ ବ୍ରିଟୀଶ ସରକାରଙ୍କୁ ବର୍ଷେ କଣ୍ଟ 
ଦେଇଥିଲେ । ବର୍ଷକ ମଧ୍ଯରେ ଞପନିବେଶିକ ସ୍ଵାୟତ୍ତ ଶାସନ ନ ଦେଲେ ପୂର୍ଣ୍ଣ ସ୍ଵରାଜ୍ୟ 
ପାଇଁ ଲଢ଼େଇ ଅବଶ୍ୟମ୍ଭାବୀ । କଣ୍ଟ ପୂରିଲା । ଡ଼ିସେମ୍ବର ୩୧ ତାରିଖ ରାତି ବାରଟା 
ବେଳେ କଂଗ୍ରେସ ସଭାପତି ପଣ୍ଡିତ ନେହେରୁ ରାବୀ ନଛକୂଳରେ ପତାକା ଉତ୍ତୋଳନ 
କରି ପୁର୍ଣ୍ଣ ସ୍ଵରାଜ ଘୋଷଣା କଲେ । 


ବାରବର୍ଷ ବୟସରେ ମୋର ବାଲ୍ୟକାଳ ସରିଗଲା । ୧ ୯୩୦ ମସିହା ଜାନୁଆରୀ 
ଛବିଶ ତାରିଖରେ ପୁର୍ଣ୍ଣ ସ୍ଵବରାଜ୍ୟର ଶପଥ ନେଲୁ - ଏଣିକି ଇଷ୍ଟ ମନ୍ତ୍ର ହେଲା ଲୋକମାନ୍ୟ 
ତିଲକ ଦେଇ ଯାଇଥିବା ମନ୍ତ୍ରଟି ' ' ୭,/&୮ଞ¡ 15 ୮୩) 010 ୮07୩ &୮0 | ୮୮୮5 |୩&\/6 
॥”” ସ୍ଵରାଜ୍ୟ ମୋର ଜନ୍ମସିଦ୍ଧ ଅଧ୍ଵକାର ଏବଂ ତାହା ମୁଁ ନିଶ୍ଚୟ ହାସଲ କରିବି ! ” 

ପ୍ରାଦେଶିକ କଂଗ୍ରେସ କମିଟି ଓଡ଼ିଶାରେ ଲବଣ ସତ୍ୟାଗ୍ରହ ପରିଚାଳନା କରିବାର 
ଦାୟିତ୍ବ ବାପାଙ୍କ ଉପରେ ଦେଲେ । ଲବଣ ସତ୍ୟାଗ୍ରହ ଆରମ୍ଭ ହେବା ପୂର୍ବରୁ ଆମ କାଠଯୋଡ଼ି 
କୂଳ ଘରଟା ସତ୍ୟାଗ୍ରହୀ ଶିବିର ପାଲଟି ଗଲା । ୨ ୬ ଜାନୁଆରୀର ଶପଥ ଗ୍ରହଣ କରିବା 
ପରେ ଆମେ ପୁଣି ଅଳକାଶ୍ରମକୁ ଫେରିଗଲୁ । ବାପା ତ ଚରକୀ ପରି ବୁଲୁଥାନ୍ତି। ବାପାବୋଉ 
କ'ଣ ବିଚାର କରି ଠିକ୍‌ କଲେ ଯେ ସତ୍ୟାଗ୍ରହୀମାନଙ୍କ ସ୍ତ୍ରୀମାନେ ଆସି ଅଳକାଶ୍ରମରେ 
ରହିବେ । ତଦନୁସାରେ ଅନ୍ତର୍ଯ୍ୟାମୀ ପଣ୍ଡାଙ୍କ ସ୍ତ୍ରୀ ଶୋଭା ଅପା, ବାଲେଶ୍ଵରର ବିଶ୍ବନାଥ 
ହୋତାଙ୍କ ସ୍ତ୍ରୀ ପ୍ରଫୁଲ୍ଲ ଅପା, ପୁରୀର ସତ୍ୟବାଦୀ ନହଙ୍କ ସ୍ତ୍ରୀ ଲକ୍ଷ୍ମୀ ଅପା ଓ ଲାଲବିହାରୀ 
ଦାସଙ୍କ ସ୍ତ୍ରୀ ଗୁଣମଞ୍ଜରୀ ଅପା ଆସି ଅଳକାଶ୍ରମରେ ରହିଲେ । ବୋଉ ସତ୍ୟାଗ୍ରହରେ ଯୋଗ 
ଦେଇ ଏଣେ ତେଣେ ବୁଲିବାରୁ ସେମାନେ ସ୍ବସ୍ଥାନକୁ ଫେରିଗଲେ । 

୬ ଏପ୍ରିଲ, ୧୯୩୦ ମସିହାରେ ସତ୍ୟାଗ୍ରହୀମାନେ ଲବଣ ସତ୍ୟାଗ୍ରହ ଆରମ୍ଭ 
କରିବା ପାଇଁ ଆମ କାଠଯୋଡ଼ି କୂଳ ଘରୁ ଅନୁକୂଳ କଲେ । ସେହି ସମାରୋହ ଦେଖ୍ବବା 
ପାଇଁ ଆମେ କଟକ ଆସି ଦେଖୂଲୁ ଆମ ଘର ସରଗରମ । ଯାତ୍ରାର ପୂର୍ବଦିନ ରାତିରେ 
ଆଚାର୍ଯ୍ୟ ମହାଶୟ ଓ ଅନ୍ୟମାନେ ଆସି ଆମଘରେ ରହିଥାନ୍ତି । ପ୍ରାତଃ ପ୍ରାର୍ଥନାରେ 


ଅମୂତ ଅନୁଭବ @ ୭୮ 


ପୁରୀର ରଘୁନାଥ ବାବୁ ଗୀତା ପାଠ କଲେ । - 
ନୈନଂ ଛିନ୍ଦନ୍ତି ଶସ୍ତ୍ରାଣି ନୈନଂ ଦହତି ପାବକଃ 
ନ ଚୈନଂ କ୍ଲେଦୟୋନ୍ତାପ ନ ଶୋଷୟତି ମାରୁତଃ 


ଦୀର୍ଘ ରଜୁ ଦେହ -ତପ୍ତ କାଞ୍ଚନ ବଣ୍ଠର- ସମଂଶିରୋକାୟ ଗ୍ରୀବ ହୋଇ ରଘୁବାବୁ 
ଗୀତାପାଠ କରୁଥାନ୍ତି । ଅକାରଣରେ ଛାତିରେ କୋହ ଉଠିଲା । 


ଆଚାର୍ଯ୍ୟ ମହାଶୟଙ୍କ ଶ୍ରୀଧର ସ୍ଵାମୀ ଭାଷ୍ୟର ଅନୁବାଦ ସମ୍ବଳିତ ଗୀତା ଘରର 
ଗୋଟିଏ କଣରେ ଗଦା ହୋଇଥାଏ । ମୁଁ ଖଣ୍ଡିଏ ଗୀତା ନେଇ ପଢ଼ିବାକୁ ଚେଷ୍କାକଲି । 


ଆମ ପରିବାରର ପରିସର ପରିବ୍ୟାପ୍ତ ହୋଇ ଗଲା । କେବଳ ମା'ର ଖାଦ୍ୟପେୟ 
ଅଲଗା ରନ୍ଧା ହେଉଥାଏ । ଆମେ ସମସ୍ତେ ଶିବିରାଥୀଙ୍କ ସାଙ୍ଗରେ ଖୂଆପିଆ କଲୁ । ନୂଆ 
ନୂଆ ସତ୍ୟାଗ୍ରହୀ ଆସୁଥାନ୍ତି, ଗହଳି ବଢ଼ି ଚାଲିଥାଏ । ୬ ଏପ୍ରିଲ୍‌ରେ ସତ୍ୟାଗ୍ରହୀମାନେ 
ଅନୁକୂଳ କରିଯିବା ପରେ ଆମେ ଅଳକାଶ୍ରମ ଫେରି ଆସିଲୁ । ଏଣିକି ଗ୍ରାମେ ଗ୍ରାମେ 
ସଭା କରି ସତ୍ୟାଗ୍ରହ ବାର୍ତା ପ୍ରଚାର କରିବା ହେଲା ମୁଖ୍ୟ କାମ । ଚାଟରାର ବ୍ରହ୍ମାନନ୍ଦ 
ଚୌଧୁରୀ ଜଣେ ମୁଖ୍ୟ ବକ୍ତା ଥିଲେ । ଗୀ ଲୋକେ କୀଉତ୍ତନ କଲେ 

' ' ଗାନ୍ଧୀ ଆମାର୍‌ ଗୌର ହୟେ ଆବାର୍‌ ଏସେଛେ ରେ 

ଭାରତମାତା ମଲିନ୍‌ ଦେଖେ ଆବାର୍‌ ଏସେଛେ ରେ ” ' 

ଗାୟକ ହାରମୋନିୟମ୍‌ ବଜାଇ ସଭାରେ ଉଦ୍‌ବୋଧନ ସଂଗୀତ ବୋଲିଲେ- 

ଦିନେ ଏହି ମାଟି ଉଲୁସି ଉଠିବ ଫୂଟିବ କନକ କଇଁ 

ରାଇଜେ ରାଇଜେ ଡ଼ିଙ୍ଗୁରା ବାଜିବ ସେ ଦୃଶ୍ୟ ଦେଖୁବା ପାଇଁ । 

କଟକରେ ବାପା ସାଧାରଣ ସଭାରେ ୧ ୪ ୪ ଧାରା ଅମାନ୍ୟ କରିଥିବା ହେତୁ 
ଇଞ୍ଚୁଡ଼ିଯିବା ବାଟରେ ତାଙ୍କୁ କୁଷ୍ୁନପୁର ଠାରେ ଗିରଫ କରାଗଲା ଏବଂ ବିଚାରରେ 
ସାତଦିନ ଜେଲ ଓ ପଚାଶ ଟଙ୍କା ଜୋରିମାନା କରାଗଲା । ଜଗତ୍‌ସିଂହପୁରର ପୁଲିଶ 
କର୍ତା ଜୋରିମାନା ଆଦାୟ କରିବାକୁ ଅଳକାଶ୍ରମକୁ ଆସିଲେ । ଏହି ପୁଲିଶକର୍ରାଙ୍କୁ 
ଆମେ “ ସଦେଇ ନନା! ଡ଼ାକୁଥୁିଲୁ, ଅବଶ୍ୟ ତାଙ୍କ ଅନୁପସ୍ଥିତିରେ । ଅଳକାଶ୍ରମରେ 
ଆଶ୍ରମର ଗୋଟିଏ ଗାଭ ଓ ଆମର ଦୁଇଟି ଗାଭ ଥଲେ । ଗୋପବାବୁଙ୍କ ଗାଇ କେଉଁ 
ଦୁଇଟା ତାହା ଜାଣିବାକୁ ସଦେଇ ନନା ବହୁ ଚେଷ୍ଟା କଲେ । ମାତ୍ର କେହି ଗାଇ ଚିହ୍ଲେଇ 
ନ ଦେବାରୁ ସଦେଇ ନନା ଅଡୁଆରେ ପଡ଼ିଗଲେ । 


୭୯ @ ବାଲ୍ୟ ସ୍ମୃତି 


ବାଲେଶ୍ଵରର କୁଖ୍ୟାତ ପଲ୍ଲୀରୁ ଉଦ୍ଧାର କରାଯାଇଥୁବା ଗୋଟିଏ ଛୋଟ ଝିଅ 
ଲକ୍ଷ୍ମୀ ଆମ ଘରେ ରହିଥୁଲା। ସଦେଇ ନନା ତାକୁ ଆମ୍ବ ତୋଟାକୁ ନେଇ ଯାଇ କୋଳରେ 
ବସାଇ ମିଠେଇ ଖୁଆଇ ତାଦ୍ଵାରା ଗାଇ ଚିହ୍ନଟ କରାଇ ଗାଇ ଦୁଇଟି ଥାନାକୁ ନେଇଗଲେ । 
ସେ ଗାଇ ନିଲାମ ପାଇଁ ଡ଼ିଙ୍ଗୁରା ଦିଆଗଲା । ସଦେଇ ନନାଙ୍କ ଭଗୀରଥ ପ୍ରଯତ୍ନ ସନ୍ତ୍ଵେ 
ଜଗତ୍‌ସିଂହପୁରରେ କେହି ସେ ଗାଇକ୍ୁ ନିଲାମ ଧରିଲେ ନାହିଁ । । ଗାଇ ଦୁଇଟି କୁଆଡ଼େ 
ଗଲେ କେଜାଣି ? 

ବୋଉ ଖୁଡ଼ୀ ଇଞ୍ଚୁଡ଼ି ଯାଇ ଲବଣ ଆଇନ୍‌ ଅମାନ୍ୟ କରି ଆସି କୁଜଢଙ୍ଗରେ ଲବଣ 
ସତ୍ୟାଗ୍ରହ କରିବାକୁ ଗଲେ । ଉତ୍ତରୀ ଅଳକାଶ୍ରମରେ ମା ଘରେ ରହିଲା । ସାବିତ୍ରୀ 
ଅମାବାସ୍ୟା ବେଳକୁ ମୌସୁମୀ ବାୟୁ ପ୍ରବାହିତ ହେବାରୁ କୁଚଚଙ୍ଗରେ ଲୁଣମରା ବନ୍ଦ 
ହେଲା । ଆମେ ସମସ୍ତେ ଅଳକାଶ୍ରମରୁ ଡ଼େରା ଉଠେଇ କଟକ ଘରକୁ ଆସି ସତ୍ୟାଗ୍ରହୀଙ୍କ 
ମେଳରେ ରହିଲୁ । ଆମ ପରିବାରଟା ଏକ ଇହତ ଏକାନ୍ନବର୍ତୀ ପରିବାରରେ ପରିଣତ 
ହୋଇଗଲା । 


ବାର ନମ୍ବର ଉଆର଼୍ 


(୧୯୪୨ ସ୍ବାଧୀନତା ଆନ୍ଦୋଳନ ସମୟରେ ଜେଲ୍‌ ଭୋଗିଥୁବା ବିଶିଷ୍ଟ ସ୍ବାଧୀନତା 
ସଂଗ୍ରାମୀ ଶ୍ରୀମତୀ ଅନ୍ଲପୂର୍ଣ୍ଚା ମହାରଣାଙ୍କର ଜେଲ୍‌ ଡାୟରୀର କୀୟଦଂଶ) 


ବାର ନମ୍ବର ଉଆର୍ଡ଼ । ଅତି ରହସ୍ୟମୟ, ବଡ଼ ଥାନ ସେ । ପୂଥୁବୀ 
ଯେପରି ତା'ର ମାଧ୍ୟାକର୍ଷଣ ଶନ୍ତି ବଳରେ ଚରାଚରକୁ ନିଜ ଆଡ଼କୁ ଟାଣୁଛି, ବାର 
ନମ୍ବର ଉଆର୍ଡ ସେହିପରି ତାର ବିଚିତ୍ର ମନମୋହିନୀ ଶକ୍ତିରେ ଆମକୁ ଟାଣୁଥାଏ । 
ସେମିତି ସେ କହି ଲାଗିଥାଏ - - ମୋ କୋଳକୁ ମୋ କୋଳକୁ ଆସ | ମୋ କୋଳକୁ 
ନଆସିଲେ ତୁମର ମାନମର୍ଯ୍ୟାଦା ରହିବ ନାହିଁ । ତୁମେ ଚିରଜୀବନ ଅପାଂକ୍ତେୟ 
ହୋଇ ରହିବ । 


ସେହି ବାର ନମ୍ବର ଉଆଡ଼ କୋଳରେ ପଶିବାର ସୌଭାଗ୍ୟ ମୋତେ ମିଳିଲା 
୧୯୩୨ ମସିହା ମାର୍ଚ୍ଚ ୧୨ ତାରିଖ ରାତି ଏଗାରଟାରେ । ସେଦିନ ଦାଣ୍ଡିଯାତ୍ରା । 
ଅର୍ଥାତ୍‌ ୧୯ ୩୦ ମସିହାରେ ସେହି ମାସ ସେହି ତାରିଖରେ ଲବଣ ସତ୍ୟାଗ୍ରହ କରିବା 
ପାଇଁ ଗାନ୍ଧିଜୀ ଦାଣ୍ଡିଅଭିମୁଖେ ଯାତ୍ରା କରିଥିଲେ । ସେହି ଏତିହାସିକ ପଦଯାତ୍ରାର 
ସୃତିରକ୍ଷା କରିବା ପାଇଁ ଉତ୍କଳ ପ୍ରାଦେଶିକ କଂଗ୍ରେସ କମିଟିର ମୁଖ୍ୟ କର୍ମୀ ନୀଳମଣି 
ପ୍ରଧାନଙ୍କ ନିଦ୍ଦେଶରେ ବ୍ୟାସକବି ଫକୀର ମୋହନ ସେନାପତିଙ୍କ ଦୌହିତ୍ରୀ କରୁଣା ଓ 
ମୁଁ ବେଆଇନ୍‌ ଲୁଣ ବିକି ବାହାରିଲୁ । ବେଆଇନ୍‌ ଲୁଣ ବା ୦୦୮୮ଞ୦୫୮୯ 5ୋଃର ଅର୍ଥ 
ହେଲା ସରକାରଙ୍କ ଲବଣ ଆଇନ୍‌ ଅମାନ୍ୟ କରି ସତ୍ୟାଗ୍ରହୀମାନେ ଯେଉଁ ଲୁଣ ମାରି 
ନାନା ନିର୍ଯ୍ୟାତନା ସହୁଥୁଲେ, ସେହି ଲୁଣ | ଜଗନ୍ନାଥ ମହାପ୍ରଭୁଙ୍କ ନିମ୍ମାଲ୍ୟ ପରି ସେ 
ଲୁଣକୁ ଛୋଟ ଛୋଟ ପୁଡ଼ିଆରେ ବାନ୍ଧି ମୁଣିରେ ପୂରେଇ ଆମେ କଟକ ସ୍ବରାଜ 
ଆଶ୍ରମରୁ ବାହାରି ଭାଷାକୋଷ ଗଳିବାଟେ ନିମଚଉଡ଼ି-ବାଲୁବଜାର- ନୟାସଡ଼କର ଯାଏ 
ଲୁଣ ପୁଡ଼ିଆ ବିକି ବିକି ଚାଲିଲୁ । ନୟାସଡ଼କର ସ୍ଵରାଜ ମେଡ଼ି କାଲ ହଲ୍‌ରେ 


୮୧ @ ବାର ନମ୍ବର ଭର୍ଡ଼ 


ଲୁଣ ବିକିବାବେଳେ ସାଧାରଣ ପୋଷାକ ପିନ୍ଧିଥିବା ଜଣେ ଲୋକ ଆମକୁ ଲୁଣ 
ମାଗିଲେ । ଆନ୍ଦୋଳନକୁ ସମର୍ଥନ ଜଣାଇବା ଉଦ୍ଦେଶ୍ୟରେ ଲୋକେ ସେହି ଲୁଣ 
ପୁଡ଼ିଆକୁ ଆଠଣା ଟଙ୍କାଏ ଦେଇ କିଣୁଥାନ୍ତି ଏବଂ ବେଆଇନ୍‌ ଲୁଣ କିଣିବାଟା ମଧ୍ଯ 
ରାଜଦ୍ରୋହ ହୋଇଥିବାରୁ ଏହା କିଣିବା ଗୋଟାଏ ସାହସିକତାର କାର୍ଯ୍ୟ । ସେ ଲୋକ 
ଲୁଣ ମାଗିବାରୁ ଆମେ ଅତି ଆଗ୍ରହରେ ଲୁଣ ପୁଡ଼ିଆ ତାଙ୍କ ହାତକୁ ବଢ଼ାଇ ଦେବା 
ମାତ୍ରେ ପୁଲିସ ପୋଷାକ ପିନ୍ଧିଥିବା ଜଣେ ପୁଲିସ ବାହାରି “ ଆପଣ ଗିରଫ ହେଲେ” 

କହି ଆମ ଦୁହିଙ୍କୁ ଗିରଫ କଲେ । ସେତେବେଳକୁ ସେ ସ୍ଫରାନରେ ଲୋକ ଜମା 
ହୋଇଗଲେଣି । ଆମେ ଲୁଣ ପୁଡ଼ିଆତକ ଲୋକଙ୍କ ଭିତରେ ତରବର ହୋଇ ବାଣ୍ଟଦେଇ 
“ ଭାରତମାତାକୀ ଜୟ ”' କହି ପୁଲିସଙ୍କ ପଛେ ପଛେ ଲାଲବାଗ ଥାନା ଆଡ଼କୁ ଚାଲିଲୁ | 
ଥାନାରେ ଇନ୍‌ସପେକ୍ଟରଙ୍କ ସ୍ତଫ୍ରାନରେ ଜଣେ ପୁଲିସ ଅଫିସର ଶ୍ରୀ ବିମଳ ଘୋଷ 
ବସିଥାନ୍ତି । ଚୌଧୁରୀ ବଜାରର କର୍ମବୀର ଗୌରୀଶଙ୍କର ରାୟଙ୍କ ପରିବାର ସହିତ 
ତାଙ୍କର ଘନିଷ୍ଠତା ଥୁଲା । ସେହି ରାୟ ପରିବାରର ଝିଅ ଅଂଶୁମାଳୀ ଓରଫ୍‌ କ୍ଷମା 
ସେଦିନ ବିମଳବାବୁଙ୍କ ଘରେ ଥିଲା । କ୍ଷମା ଆମର ସାଙ୍ଗ । ତା” ଭାଇ ପ୍ୟାରୀବାବୁ 
ତ ସ୍ଵାଧୀନତା ଆନ୍ଦୋଳନରେ ଝାସ ଦେଇସାରିଥାନ୍ତି । ସେ ଆମ ସାଥ୍ରରେ ସଭା, 
ଶୋଭାଯାତ୍ରା, ପତାକା ଉତ୍ତୋଳନ ଆଦିରେ ଯୋଗ ଦେଉଥାଏ । ସ୍ଵେଚ୍ଛାସେବିକା 
ତାଲିମ୍‌ କେନ୍ଦ୍ରରେ ମଧ୍ଯ ତାଲିମ ନେଇଥାଏ । ଏ ସବୁ ତ ରାଜଦ୍ରୋହ ! କିନ୍ତୁ ତାହାର 
ବୟସ ଅଳ୍ପ ହୋଇଥିବାରୁ ତାକୁ ଗିରଫ କରାଯାଇ ନଥାଏ । 


ଆମ ଗିରଫ ଖବର ପାଇ କ୍ଷମା ଥାନାକୁ ଧାଇଁ ଆସିଲା । ଆମେ ଆମ ଲୁଣ 
ବିକ୍ରି ପଇସାତକ ତାହାରି ହାତରେ ନୀଳମଣି ବାବୁଙ୍କ ପାଖକୁ ପଠାଇଦେଲୁ । ବିମଳବାଟୁ 
ଏ କାରବାର ଦେଖ ନ ଦେଖୁଲା ପରି ରହିଥିଲେ ବୋଲି ପରେ କ୍ଷମାର ମା'ଙ୍କୁ 
କହିଥୁଲେ । ଆମେ ଥାନାରେ ପହଞ୍ଚୁଲା ବେଳକୁ ସଞ୍ଜବତୀ ଲାଗିଗଲାଣି । ଆମେ 
ବିନା ଉଆରେଣ୍ଟରେ ଧରା ହୋଇଥିବାରୁ ମାଜିଷ୍ଟ୍ରେଟଙ୍କ ପାଖରୁ ଗିରଫ ପରୁଆନା ଆଦି 
ଦୋରସ୍ତ କରି ଆଣୁ ଆଣୁ ରାତି ନଅଟାରୁ ଅଧ୍ରକ ହୋଇଗଲା । ତାପରେ ଆମକୁ 
ଗୋଟାଏ ଘୋଡ଼ାଗାଡ଼ିରେ ବସାଇ ଜଣେ ପୋଲିସ୍‌ ଅଫିସର ସାଙ୍ଗରେ କଟକ ଜେଲ୍‌କୁ 
ପଠାହେଲା । 


କଟକ ଜେଲ୍‌ର ଜେଇଲର୍‌ ଥାନ୍ତି ଧନପତି ବାବୁ । ସହକାରୀ ଜେଲର୍‌ ଥାନ୍ତି 
ବ୍ରଜେନ୍‌ ବାବୁ ଓ ଶମ୍ଭୁ ବାବୁ । ଶମ୍ଭୁ ବାବୁଙ୍କର କାଇଜରୀ ବାଘୁଆ ନିଶ । ସେଇ 


ଅମୃତ ଅନୁଭବ @ ୮୨ 


ଆମକୁ ରାତି ଦଶଟାରେ ଜେଲ୍‌ ଫାଟକରେ ସମ୍ବର୍ଧନା ଜଣେଇଲେ । ଆମର ବଂଶ 
ପରିଚୟ, ଉଚ୍ଚତା, ଦେହର ରଙ୍ଗ, କେଶ ଓ ଆଖୁଡ଼ୋଳାର ରଙ୍ଗ, ଦେହରେ କେଉଁଠି 
କି ଚିହ୍ନ ଅଛି, ପାଠ କେତେ ଆଦି ତଦାରଖ ହୋଇ ଟିପା ହେଲା । ଆମ ଜିନିଷ ଓ 
ଆମ ଦେହକୁ ମଧ୍ଯ ତଲାସିଲେ । ଶମ୍ଭୁବାବୁ ତ ତୀର୍ଥପଣ୍ଡା ପରି ବିଧିବିଧାନରେ 
ଲାଗିଥାଆନ୍ତି । ଆମ ମନ ଉଚ୍ଛନ୍ନ ହେଉଥାଏ ବାର ନମ୍ବର ଉଆଡ଼କୁ ଯିବାକୁ । ଦାଣ୍ଡି 


ଡୋରି ଲାଗି ଯାଇଥାଏ । 


ସ୍ଵାଗତ କାର୍ଯ୍ୟକ୍ରମ ସରିଲାରୁ ଜମାଦାର୍‌ଜୀ ବୋଲାଉଥିବା ଜଣେ ମହିଳାଙ୍କୁ 
ଆମକୁ ବାର ନମ୍ବର ଉଆର୍ଡ଼କୁ ନେଇଯିବାକୁ ଆଦେଶ ଦିଆଗଲା ¦ ତାଙ୍କ ନାଆଁ ଶ୍ରୀମତୀ 
ନଇମୀ । ଶାଢ଼ୀ ଉପରେ ଆପାଦଲମ୍ବିତ ନୀଳ ଆପ୍ରନ୍‌ ମଡ଼େଇ ସେହି ପାଞ୍ଚଫୁଟ ଆଠ 
ଇଞ୍ଚ ଦୀର୍ଘତା ବିଶିଷ୍ଟା କ୍ଷୀଣଦେହା କୃଷ୍ଣାଙ୍ଗୀ ମହିଳା ପରିବେଶ ଅନୁସାରେ “ ଫ୍ୟାସନେବ୍ଲ” 
ଦିଶୁଥାନ୍ତି । ତାଙ୍କ ପଛେ ପଛେ ଆମେ ବାର ନମ୍ବର ଉଆର଼୍କୁ ଚାଲିଲୁ । ଆମ 
ପଛରେ ଜଣେ ଜମାଦାର ଗୋଛାଏ ଚାବି ଝମକାଇ ଚାଲିଲେ । 


କଟକ ଜେଲ୍‌ ଭିତରେ ଜେଲ୍‌ ହେଲା ବାର ନମ୍ବର ଉଆର୍ଡ଼ । ଜେଲର୍‌ 
ସଂକ୍ରାମକ ରୋଗଗ୍ରସ୍ତ କଇଦୀଙ୍କୁ ଅଲଗା କରି ରଖୁବା ପାଇଁ ସେ ଉଆର୍ଡ଼ଟି ତିଆରି 
ହୋଇଥିଲା । ସେଥୁପାଇଁ ସେ ବଖରାଟିର ତିନିପଟେ ଆହୁରି ପରସ୍ତେ ପାଚେରୀ 
ବୁଲିଛି । ପାଚେରୀରେ ଗୋଟିଏ ପ୍ରବେଶଦ୍ଵାର । ବାର ନମ୍ବର ଉଆର୍ଡ଼କୁ ଏଗାର 
ନମ୍ବର ଉଆର୍ଡ଼ ଲାଗିଛି । ଦୁଇ ଉଆରଡ଼଼ ମଝିରେ ପାଚେରୀ । ପାଚେରୀରେ କବାଟ 
ଅଛି ମାତ୍ର ସବୁବେଳେ ଚାବି ପଡ଼ିଥାଏ । ଏଗାର ନମ୍ବର ଉଆଡ଼ଁରେ ମହିଳା 
ଅପରାଧୀମାନେ ରହନ୍ତି । 


ବାର ନମ୍ବର ଉଆର୍ଡ଼ର ଏହି ବିଶେଷତ୍ବ୍‌ ଯୋଗୁ ୧୯୩୦ ମସିହାରେ ମହିଳା 
ରାଜନୈତିକ ବନ୍ଦୀଙ୍କୁ ଏହି ଉଆଡ଼ରେ ରଖାଗଲା । ଏହି ଉଦ୍‌ଘାଟନ ଉତ୍ସବର ପୁରୋଧା 
ହୋଇଥିଲେ ଶ୍ରୀମତୀ ମାଳତୀ ଚୌଧୁରୀ । ଏତେବଡ଼ ସମ୍ମାନ ହାସଲ କରିବା ପାଇଁ ସେ 
ଇଞ୍ଚୁଡ଼ି ଓ ଶ୍ରୀଜଙ୍ଗ ଯାଇ ରମାଦେବୀ ଓ କିରଣବାଳା ସେନ୍‌ଙ୍କ ସାଙ୍ଗରେ ଗୀ ଗା ବୁଲି 
ଲବଣ ଆଇନ୍‌ ଅମାନ୍ୟ କରି ଲୁଣ ରାନ୍ଧିଲେ । ମଦ ଦୋକାନ, ବିଲାତୀ ଲୁଗା ଦୋକାନରେ 
ପିକେଟିଂ କଲେ । ଗାଗଣ୍ଡାରେ ବୁଲି ସତ୍ୟାଗ୍ରହ ଚଳାଇବା ପାଇଁ ଧନଜନ ସଂଗ୍ରହ 
କଲେ । ଶେଷରେ ସ୍ଵାୟରତ୍ତ ଶାସନ ସଂସ୍ଫ୍ାର କର୍ମକର୍ତା ନିର୍ବାଚନରେ ଦେଶବାସୀଙ୍କୁ 
ଭୋଟ ନ ଦେବାକୁ ବୁଝାଇ କହିବାରୁ ସେ ସେପ୍‌ଟେମ୍ବର ୨୦, ୧୯୩୦ରେ ଗିରଫ 


୮୩ @ ବୀର ନମ୍ବର ଭାଆର଼ 


ହୋଇ ଆଗ ମହିଳା ଅପରାଧୀଙ୍କ ସଙ୍ଗରେ ରହିଲେ । ତାଂପରେ ତାଙ୍କୁ ଏ ଉଆର୍ଡ଼କୁ 
ଅଣାଗଲା । ଅବଶ୍ୟ ସରଳା ଦେବୀ ସେତେବେଳକୁ କାରାବରଣ କଲେଣି, କିନ୍ତୁ ସେ 
ବ୍ରହ୍ମପୁରରେ ଗିରଫ ହୋଇଥୁବାରୁ ଏବଂ ଗଞ୍ଜାମ ସେତେବେଳେ ମାନ୍ଦ୍ରାଜ ପ୍ରେସିଡେନ୍‌ସିର 
ଅନ୍ତର୍ଗତ ଥୁବାରୁ ତାଙ୍କୁ ଭେଲୋର ଜେଲ୍‌ରେ ରଖାଯାଇଥୁଲା । 


ତାଙ୍କ ପରେ ଏ ଭଆର୍ଡ଼କୁ ଆସିଲେ ରମାଦେବୀ ଚୌଧୁରୀ । 


ସେ ମଧ୍ଯ ଲବଣ ସତ୍ୟାଗ୍ରହ ଆଦି କାର୍ଯ୍ୟକ୍ରମରେ ଯୋଗ ଦେବା ପରେ 
ଡାକ୍ତର ବ୍ରଜନାଥ ମିଶ୍ର ଗିରଫ ହେବା ପରେ ଉକ୍କଳ ପ୍ରାଦେଶିକ କଂଗ୍ରେସ କମିଟିର 
ସଭାପତି ପଦ ଗ୍ରହଣ କଲାରୁ ୧୯୩୦ ମସିହା ନଭେମ୍ବର ଆଠ ତାରିଖରେ ଏ 
ଉଆର୍ଡ଼କୁ ଆସିଲେ । ଆଉ ଗୋଟିଏ ଅଢ଼େଇ ବର୍ଷର ଶିଶୁ ମଧ୍ଯ ଏ ଉଆର୍ଡ଼ରେ ପ୍ରବେଶ 
କରିବାର ଅଧ୍ବକାର ପାଇଥିଲା । ସେ ହେଉଛି ମାଳତୀ ଚୌଧୁରୀଙ୍କ କନ୍ୟା ଉତ୍ତରା । 


୧୯୩୨ ମସିହାରେ ଆନ୍ଦୋଳନର ଦ୍ଵିତୀୟ ପର୍ଯ୍ୟାୟରେ ବାର ନମ୍ବର 
ଉଆର୍ଡ଼କୁ ଓଡ଼ିଆଣୀଙ୍କ ସୁଅ ଛୁଟିଲା । ମହିଳା ସତ୍ୟାଗ୍ରହୀଙ୍କ ସଂଖ୍ୟା ଅଧ୍ଯକ ହୋଇ 
ସ୍ଥାନ ନ କୁଳେଇବାରୁ ସେମାନଙ୍କୁ ହଜୀରିବାଗଟ, ଭାଗଲପୁର ଜେଲକୁ ପଠାହେଲା । 
ଏହିରୂପେ ଉଆର୍ଡ଼୍‌ ଆମର ମୁକ୍ତି ମଣ୍ଡପରେ ପରିଣତ ହେଲା । ଏହାକୁ ଜେଲ୍‌ ଭିତରେ 
ଜେଲ୍‌ କହିବାର ଉଦ୍ଦେଶ୍ୟ ହେଉଛି ଏହି ଜେଲ୍‌ରେ ପୁରୁଷ ବନ୍ଦୀମାନଙ୍କର ଜେଲ୍‌ 
ବାହାରର ଦୁନିଆ ସାଙ୍ଗରେ କୌଣସି ସମ୍ପର୍କ ନ ଥାଏ ସତ୍ୟ ମାତ୍ର ଜେଲ୍‌ ଭିତରେ 
ଯେଉଁ ବିରାଟ ସଂସାର ଗଢ଼ି ଉଠିଛି, ସେଥିରେ ଥାଏ ସେମାନଙ୍କର ସ୍ବନଥନ୍ଦ ବିହାରର 
ଅଧ୍ନକାର । ଜେଲ୍‌ ଭିତରେ ଶହଶହ ଲୋକଙ୍କ ବସବାସ । ଜେଲ୍‌ ଅଫିସ୍‌, ଜେଲ୍‌ 
ଭଣ୍ଡାର, ଜେଲ୍‌ ଘଣାଘର, ଜେଲ୍‌ ବଗିଚା, ଜେଲ୍‌ ଡାକ୍ତରଖାନା ଆଦି ନାନା ବିଭାଗ 
ଜେଲ୍‌ ଭିତରେ ରହିଛି । ପୁରୁଷ କଇଦୀମାନେ ଏସବୁ ବିଭାଗକୁ ଯାଇପାରନ୍ତି । ସ୍ତ୍ରୀ 
କଇଦୀ ପର୍ଦ୍ଦାନଶିନ୍‌ ବେଗମ୍‌ଙ୍କ ପରି ଉଆର୍ଡ଼ ଓ ଉଆର୍ଡ଼ୂକୁ ଲାଗିଥିବା ଅଗଣାରେ ଆବଦ୍ଧ 
ରହନ୍ତି । କେବଳ ନିଜର କେହି ଆମ୍ବୀୟ ଦେଖା କରିବାକୁ ଆସିଲେ ପ୍ରଧାନମନ୍ତ୍ରୀଙ୍କ 
ଗାଡ଼ି ଆଗରେ ପାଇଲଟ୍‌ ପଛରେ ପ୍ରୋଟେକ୍‌ସନ୍‌ ଚାଲିଥିଲା ଭଳି ଆଗରେ ଜମାଦାର 
ପଛରେ ଜମାଦାରିଣୀଙ୍କ ଗହଣରେ ସ୍ତ୍ରୀ କଇଦୀ ଜେଲ୍‌ ଅଫିସ୍‌କୁ ଯାଇପାରନ୍ତି । 

ପାଚେରୀରେ ଥିବା ଦ୍ବାରର ଚାବି ଖୋଲି ଜମାଦାରିଣୀ ଆମକୁ ଉଆ 
ଅଗଣା ଭିତରକୁ ନେବା ମଧ୍ଯରେ ଉଆର୍ଡ଼ ଭିତରେ ଚାବି ପଡ଼ିରହିଥୁବୀ ବନ୍ଦିନୀମାନେ 
କଳରବ କରି ଉଠିଲେ । ରାତି ଅଧରେ ଉଆର୍ଡ଼ର କବାଟ ଫିଟିବା ଗୋଟାଏ ବଡ଼ 


ଅମୂତ ଅନୁଭବ @ ୮୪ 


ରୋମାନ୍‌ସ । ଜାନୁୟାରୀ ଛବିଶି, ମାର୍ଚ୍ଚ ବାର, ଏପ୍ରିଲ୍‌ ଛଅ ଆଦି ରାଷ୍ଟ୍ରୀୟ 
ଦିବସଗୁଡ଼ିକରେ ଜେଲ୍‌କୁ ନୂଆ ଅଭ୍ୟାଗତ ଆସିବେ ବୋଲି ପ୍ରତ୍ୟାଶା କରାଯାଇଥାଏ । 
ଉଆର୍ଡ଼ କବାଟ ଚାବି ଖୋଲୁ ନ ଖୋଲୁଣୁ ଭାରତମାତାକୀ ଜୟ, ଇନ୍‌କିଲାବ କଜିନ୍ଦାବାଦ 
ଆଦି ଜୟଘୋଷରେ ଉଦଧଆର୍ଡ଼ ଭିତର କମ୍ପି ଉଠିଲା । ଏତେଦିନେ ମୋର ବହୁବାଞ୍ଚିତ 
ତୀର୍ଥଭୂମିରେ ପ୍ରବେଶ କରିବାର ଅଧ୍ବକାର ମୁଁ ଚଉଦବର୍ଷ ଚାରିମାସ ବୟସରେ ହାସଲ 
କଲି । 

ଉଆର୍ଡ଼ରେ ପଶିଯିବା ମାତ୍ରେ ଚାଲିଲା ହୋ ହା । ଆମ ଦେହରେ ମୁକ୍ତ 
ପରିବେଶର ସୁଗନ୍ଧ । ଆଗ ସମସ୍ତେ ଆମକୁ ଆଉଁସି ପକେଇଲେ । ତାପରେ ଚାଲିଲା 
ଆନ୍ଦୋଳନ ବିଷୟରେ ଆଲୋଚନା । ନୂଆ ଭଉଣୀ କିଏ କିଏ ଆସି କାହା କାହା 
ଘରେ ଲୁଚି ରହିଛନ୍ତି, ଏପ୍ରିଲ୍‌ ଛଅକୁ କିଏ କିଏ ଆସିବେ, ବୁଲେଟିନ୍‌ କୋଉଠି ଛପା 
ହେଉଛି ଆଦି ନାନା କଥା ଗପିସାରି ଆମର ନୂତନ ଆବାସ ଆଡ଼କୁ ଦୃଷ୍ଟି ପକେଇଲି । 
୧୯୩୨ ମସିହାରେ କଟକ ଜେଲ୍‌ରେ ବିଜୁଳୀ ଆଲୁଅ ନ ଥିଲା । କିରାସିନୀ ଲଣ୍ତନଟିଏ 
ଜଳୁଥାଏ । ଘରଟାରେ ପ୍ରାୟ ୮ଫୂଟ ଉଚ୍ଚ ଚାରିଫୁୂଟ ଓସାରର ବିରାଟ ବିରାଟ କବାଟ । 
ଗୋଟିଏ ପ୍ରବେଶ ପଥ । ଝରକା ଓ କବାଟରେ ମୋଟା ମୋଟା ଲୁହାଛଡ଼, କାଠପାଲା 
ଲାଗିନାହିଁ । ବର୍ଷା, ଶୀତ, ଖରା ପାଇଁ ଦ୍ଵାର ଅବାରିତ । ଘରଟା ଗୋଟାଏ ବିରାଟ 
ପଞ୍ଜରୀ । ପଞ୍ଜରୀର ଗୋଟିଏ କଣରେ ପ୍ରାୟ ଆଠଫୁଟ ଲମ୍ବ ଓ ୬ ଫୂଟ ଓସାରର 
ଜାଗା ଅଧାକାନ୍ତି ଦେଇ ଘେରା ହୋଇଛି । ଘରେ ଚାବି ବନ୍ଦ ଥୁବା ବେଳେ ସେଇଠି 
ମଳତ୍ୟାଗ କରିବା ପାଇଁ ଆଲକାତରା ବୋଳା ମାଟିକୁଣ୍ଡ ଓ ପ୍ରସ୍ତାବ କରିବା ପାଇଁ ଟିଣ 
ଢ଼େଗ୍‌ ରହିଛି । ସକାଳେ ତାଲା ଫିଟିବାଯାଏ ମଳମୁତ୍ର ଗନ୍ଧରେ ଆମ ଉଆର୍ଡ଼ ଟି 
ଆମୋଦିତ ହେଉଥାଏ । ଘରେ ଚବିଶଟି ମାଟି ପିଣ୍ଡି । ଗୋଟିଏ ଗୋଟିଏ ପିଣ୍ଡର 
ଉଚ୍ଚତା ପ୍ରାୟ ଅଢ଼େଇ ଫୁଟ; ଲମ୍ବ ଛଅ ଫୂଟ, ଓସାର ପ୍ରାୟ ଅଢ଼େଇ ଫୂଟ ହେବ । 
ପିଣ୍ଡିର ଗୋଟିଏ ପଟ ତକିଆ ଭଳି ଉଚ୍ଚ । ପ୍ରତ୍ୟେକ ପିଣ୍ଡି ଉପରେ ଜେଲ୍‌ ତରଫରୁ 
ଦିଆଯାଇଥିବା ଚାଦର, ଶାଢ଼ୀ, କମ୍‌ଳ ଥୁଆ ହୋଇଛି | ଶାଢ଼ୀ ବୋଇଲେ ଚଉତାରି 
ଧଳା ଥାନରେ ଲମ୍ବା ବାଗରେ ନୀଳ ରଙ୍ଗର ଡୋରା କଟା ହୋଇଛି । ମଶାରୀ 
ନାସ୍ତି । ସେଯୁଗରେ କଟକରେ ଗୋଟିଏ ପ୍ରବାଦ ଥାଏ :--_- 

“ କଟକ ସହରେ କରିବ ଘର 
କଉପୁନୀ ମାରି ମଶାରି କର । ” 


୮୫ $€ ବୀର ନମ୍ବର ଭାଆର୍ଡ଼ 


ପ୍ରତ୍ୟେକ ପିଣ୍ଡି ପାଖରେ କଡ଼ା ଲାଗି ନ ଥୁବା କରେଇ ପରି ଦୁଇଟି ଲେଖା 
ଲୁହା ବାସନ । ସେହି ବାସନରେ ଖାଇବା, ପାଣି ପିଇବା, ଗାଧୋଇବା, ଶୌଚ 
ହେବା ଆଦି ବହୁବିଧ କାର୍ଯ୍ୟ ସମାଧାନ ହୁଏ । 


ଏତକ ଦେଖୁ ଶୁଣି ପରିତୃପ୍ତ ହୃଦୟ ଓ ପ୍ରସନ୍ନ ଚିତ୍ତରେ କରୁଣା ଓ ମୁଁ ଦୁଇଟି 
ମାଟି ପିଣ୍ଡି ଅଧ୍ଵୁକାର କରି ଆପାଦମସ୍ତକ ଘୋଡ଼େଇ ହୋଇ ଶୋଇପଡ଼ିଲୁ । ମାତ୍ର ନିଦ 
କାହି ? 


ପିଣ୍ଡିରେ ଅଗଣିତ ଛାରପୋକ । 
ମାର୍ଚ୍ଚ ତେର ତାରିଖ ସୌମ୍ୟ ସକାଳଟି ଆରମ୍ଭ ହେଲା ସମବେତ ପ୍ରାର୍ଥନାରେ । 
ଜେଲ୍‌ରେ ତ ରାତିସାରା ପ୍ରତି ଘଣ୍ଟାରେ ଘଣ୍ଟା ବଜୀହୁଏ ଏବଂ ଉଆର୍ଡ଼ ଭିତରେ ଚାବି 
ପଡ଼ି ରହିଥୁବା କଇଦୀଙ୍କୁ ପ୍ରତି ଘଣ୍ଟାରେ ଗଣତି କରାଯାଏ । ଆମ ପ୍ରାଥନା ଘଣ୍ଟା 
ବାଜିଲା ଦୁଇପଟ ଲୁହା ଦଗେଇରେ ଝାଞ୍ଜ ପିଟା ହୋଇ ସେ ସମୟରେ ଗାନ୍ଧିଜୀଙ୍କ 
ସାବରମତୀ ଆଶ୍ରମ ପ୍ରାର୍ଥନା ' ପ୍ରାତଃ ସ୍କରମି-ହୃଦିସଂସ୍ତର ଦାମ୍ଭ୍ଵେଂ ।' ଓଡ଼ିଶାରେ 
ଚଳି ନ ଥିଲା । ଆମେ ସମସ୍ତେ ଏକାଠି ଛିଡ଼ା ହୋଇ ପ୍ରାର୍ଥନା କଲୁ । 
ଏ ମାତୃଭୂମି ତେରେ ଚରଣୌର୍ମେ ଶିର ନମାଉଁ 
ମୌ ଭକ୍ତି ଭେଟ୍‌ ଅପନୀ ତେରୀ ଶରଣମ୍ମେ ଲାଉ । । 
ଜିହ୍ହା ପୈ ତୁମ୍‌ ହୋ ଚନ୍ଦନ ଛାତି ପୈ ତୁମ୍‌ ହୋ ମାଲା 
ମାଥେ ପୈ ଗୀତ୍‌ ତୁମ୍‌ ହୋ ମେଁ ତେରା ନାମ୍‌ ଗାଉଁ । | 
× × × × × 
ସେବାର୍ମେ ତେରୀ ସାରେ ଭେଦୋକୋ ଭୁଲ ଜାଉଁ 
ତ୍‌ହ ପୁଣ୍ୟ ନାମ ତେରା ପ୍ରତିଦିନ ସୁର୍ନୁଁ ସୁନାଉ । | 
ତେରେ ହୀ କାମ ଆଉଁ ତେରା ହି ମନ୍ତ୍ର ଗାଉଁ 
ମନ ୩ର ଦେହ ତୁଝ ପର୍‌ ବଲିଦାନ ମୈଁ ଚଢ଼ାଉଁ । । 


୧୯୩୧ ମସିହାରେ ପୁରୀରେ ନିଖ୍ଣଳ ଭାରତ ଜାତୀୟ କଂଗ୍ରେସର ବାର୍ଷିକ 
ଅଧ୍ଵବେଶନ ପାଇଁ ଯେତେ ଯେତେ ଆୟୋଜନ ହୋଇଥଲା, ସ୍ଵେଚ୍ଛାସେବିକା ତାଲିମ 
ଶିବିର ତନ୍ଲଧ୍ଯରୁ ଅନ୍ୟତମ । କର୍ଣ୍ରାଟକର ଡକ୍ତର ହାଡ଼ିକରଙ୍କ ଦ୍ଵାରା ସଂସ୍ସାପିତ ହିନ୍ଦୁସ୍ତାନୀ 


ଅମୂତ ଅନୁଭବ € ୮୬ 


ସେବାଦଳ ନାମକ ସ୍ଵେଚ୍ଛାସେବକ ସଂଗଠନ ସେତେବେଳ ଭାରତବର୍ଷରେ ନିଜ 
ସଂଗଠନ ଶକ୍ତି ପାଇଁ ସୁନାମ ଅଜିଥାଏ । ସେହି ସଂଗଠନ ପକ୍ଷରୁ ଶ୍ରୀଯୁକ୍ତ ମୁକୁନ୍ଦ ରାଓ 
ବଲସଓ୍‌ାର ଓ ତାଙ୍କ ସହଧର୍ମିଣୀ ଶ୍ରୀମତୀ ସୁଶୀଲାବାଇ ବଲସଧ୍ଵାରଙ୍କ ତତ୍ତ୍ଵାବଧାନରେ 
ଓଡ଼ିଶାରେ ସ୍ଵେଚ୍ଛାସେବକ ଓ ସ୍ଵେଚ୍ଛାସେବିକା ତାଲିମ ଶିବିର ଚାଲିଥିଲା । ଡ୍ରିଲ୍‌, ଛୁରା 
ଖେଳ, ଲାଠି ଖେଳ, ଆସନ ନମସ୍କାର, ପତାକା ଉରୋଳନ ବିଧ, ପାାଥମିକ ଉପଚାର 
ଠାରୁ ଆରମ୍ଭ କରି ପାଇଖାନା ସଫାଇ ରାତିରେ ପହରା ଦେବାଯାଏ ବିଭିନ୍ନ ପ୍ରକାର 
ବ୍ୟାବହାରିକ ଓ ବୌଦ୍ଧିକ ଶିକ୍ଷା ସେ ଶିବିରରେ ସାମରିକ କାଇଦାରେ ଦିଆଯାଉଥିଲା । 
ଆଚାର୍ଯ୍ୟ ହରିହର ଦାସ, ଜଗବନ୍ଧୁ ସିଂହ (ଓକିଲ), .ଗୋପବନ୍ଧୁ ଚୌଧୁରୀ, ଜଗନ୍ନାଥ 
ମିଶ୍ର (ଓକିଲ) ସ୍ଵୟଂ ବଲସୱାର ଆମକୁ ଶିକ୍ଷା ଦେଉଥାନ୍ତି । ଜେଲ୍‌ ଭିତରେ ଆମେମାନେ 
ସେହି ପ୍ରକାର ଅନୁଶାସନ ରକ୍ଷା କରି ଚଳିବାକୁ, ସେହି ଶିବିର-ପରାର୍ଥନା ଗୀତ ବୋଲିବାକୁ, 
ସେହି ଜୀବନ କଟାଇବାକୁ ଚେଷ୍ଟା କରୁଥାଉ । ପ୍ରାର୍ଥନା ପରେ ଆସନ ନମସ୍ହାର 
କରାଗଲା । ସେହି ଶିବିରରୁ ତାଲିମ ପାଇ ପରେ ଗିରଫ ହୋଇଥିବା କଏଦୀ ଏହା 
କରାଇଲେ । ଗା ଗଣ୍ଡାରୁ ଆସିଥିବା ନୂଆ ଝିଅବୋହୂମାନେ ତାହା ଶିଖୂବଲେ । 


ସକାଳ ହେଲାରୁ ଜମାଦାର ଓ ଜମାଦାରଣୀ ଆସି ଉଆର୍ଡ଼ ଦୁଆର ଫିଟାଇଲେ । 
ଗୁହାଳରୁ ଗୋରୁପଲ ଫିଟିଲା ପରି ଆମେ ସବୁ ଉଆର୍ଡ଼ରୁ ବାହାରି ନିତ୍ୟକର୍ମ ସାରିବାକୁ 
ଧାଇଁଲୁ । କଟକ ଜେଲ୍‌ରେ ୧ ୯ ୩୨ ରେ ପାଣିକଳ ନ ଥିଲା । ଗୋଟାଏ ରହଟ୍‌ ବା 
ପର୍ସିଆନ୍‌ ହୁଇଲ୍‌କୁ ଆଠଜଣ କଇଦୀ ବୁଲେଇ ବୁଲେଇ ବାନ୍ଧିରୁ ପାଣି କାଢ଼ୁଥୁଲେ । 
ଆମ ଉଆର୍ଡ଼ରେ ଗୋଟିଏ ସିମେଣ୍ଟ ତିଆରି ପ୍ରାୟ ଆଠଫୁଟ ଲମ୍ବ ପାଣି ହାଉଦା ଥାଏ । 
ହାଉଦାର ଓସାର ଦୁଇଫୁଟ, ଗଭୀରତା ସେହି ଦୁଇଫୁଟ ହେବ । ଆମକୁ ସେହି 
ହାଉଦାରେ ପାଣି ଯୋଗାଇ ଦିଆଯାଏ । ଶୌଚକ୍ରିୟା, ଦାନ୍ତ ଘଷା, ଗାଧୁଆ, ଲୁଗାଧୁଆ, 
ବାସନମଜା ଆଦି ସବୁ କାମ ସେହି ହାଉଦୀ ପାଣିରେ ସମାଧାନ ହୁଏ । ହାଉଦା 
ଭିତରେ ଶିଉଳି ବସି ସୁଶ୍ୟାମଳ ଦିଶୁଥାଏ । ସପ୍ତାହରେ ଥରେ ହାଉଦା ଚୂନରେ 
ଧଉଳା ହୁଏ, ମାତ୍ର ଶିଉଳି ଦୁନିବାର । ସେ ପାଣି ହାଉଦା ଠାରୁ ପ୍ରାୟ ଦୁଇଫୁଟ 
ଛଡ଼ାରେ ଧାଡ଼ିଏ ଟିଣପଲା । ତି ନିଫୁଟ ଲମ୍ବ, ତିନିଫୁଟ ଓସାର, ସାଢ଼େ ତିନିଫୁଟ 
ଉଚ୍ଚରେ ଟିଣକାନ୍ଥ୍‌ ଟିଣ ଛପର ଦିଆ ଛୋଟ ଛୋଟ ଘର । ସେଥୁରେ କବାଟ 
ନାହିଁ | ବୈଠକୀ ମଝିରେ ଛୋଟ ଛୋଟ ଆଲକାତରାବୋଳା ମାଟି କୁଣ୍ଡ ଥୁଆ 
ହୋଇଥାଏ । ଏକା ସମୟରେ ଏକାଧୂ କ ପ୍ରାର୍ଥୀ ପାଇଖାନାକୁ ଗଲେ ସମସ୍ତେ 


୮୭ $ ବାର ନମ୍ବର ଭାଆର୍ଡ଼ 


ଯଦି ଏକା ସମୟରେ ପାଇଖାନା ଭିତରୁ ବାହାରି ନ ଆସି ଆଗପଛ ହୋଇ ବାହାରନ୍ତି, 
ତେବେ ଟିକିଏ ନିର୍ଲଜ୍ଜ କାରବାର ହୋଇଯାଏ । ବୈଷ୍ଣବ ଶାସ୍ତ୍ରରେ କୁଆଡ଼େ ଭଗବତ୍‌ 
ପ୍ରାପ୍ତ ପାଇଁ ଲଜ୍ଜା ଛାଡ଼ିବାକୁ ନିର୍ଦ୍ଦେଶ ଅଛି । ସ୍ଵରାଜ୍ୟପ୍ରାତ୍ତି ତ ଆମ ପାଇଁ ଭଗବତପ୍ରାପ୍ରି 
ସଙ୍ଗେ ସମାନ ହୋଇଥାଏ । ତେଣୁ ଏସବୁ ନିର୍ଲଜତା ଧର୍ଭବ୍ୟ ନୁହେଁ ବୋଲି ବିଚାରିଲେ 
ପାଇଟି ଛିଡ଼ିଲା । କିନ୍ତୁ ଆମ ଭିତରେ କମୋଡ଼ ବ୍ଯବହାର କରିବାରେ ଅଭ୍ୟଯସ୍ତା, 
ଗାଧୁଆ ଘରେ କଳପାଣିରେ ଗାଧୋଇବା କଇଦୀ ମଧ୍ୟ ଥାନ୍ତି । ସେମାନଙ୍କ ପାଇଁ 
ଏଗୁଡ଼ାକ ନରକ ଯନ୍ତ୍ରଣା । 


ଯାହାହେଉ, ନିତ୍ୟକର୍ମ ସରିଲାରୁ ଆମ କ୍ୟାମ୍ପ କମାଣ୍ଡର ମାଳତୀ ଚୌଧୁରୀ 
ମୋତେ ସାଥୀମାନଙ୍କୁ ଡ୍ରିଲ୍‌ କରେଇବାକୁ ଆଦେଶ ଦେଲେ । ବାର ନମ୍ବର ଉଆର୍ଡ଼ର 
ଅଗଣା କଣରେ ପଲସ୍ତରା ହୋଇଥୁବା ଜାଗା ଅରାଏ ଥାଏ । ସେଇଠି ସମସ୍ତେ ଡ୍ରିଲ୍‌ 
କଲେ । ହିନ୍ଦୁସ୍ତାନୀ ସେବାଦଳ ହିଁ ପ୍ରଥମେ ହିନ୍ଦୀରେ ଡ୍ରିଲ୍‌ ଆଦେଶ ଦେବା ପ୍ରଚଳନ 
କରିଥିଲେ | “ ହୋସିଆର”, “ କଦମଖୋଲ୍‌”, ବାଏଁ ରୁଖ୍‌, ନମସ୍ତେ ଆଦି 
ଆଦେଶଗୁଡ଼ିକ ଏବେ ବଦଳିଗଲାଣି । 


ଡ୍ରିଲ୍‌ ସରିଲାବେଳକୁ ଆମ ପ୍ରାତଗ୍ରାଶ ଆସିଗଲା । ଡ୍ରିଲ୍‌ କଲାବାଲା ଓ 
କରେଇବାବାଲା ଡ୍ରିଲ୍‌ ଚାଲିଥିବାବେଳେ ଯେତିକି ଅନୁଶାସନ ରକ୍ଷା କରିଥଲେ ଠିକ୍‌ 
ସେହି ଅନୁପାତରେ କଳରବ କରି ସାତଭାୟା ଚଢ଼େଇ ପରି କିଚିରି ମିଚିରି ହୋଇ 
ଲୁହାଥାଳି ଆଣିବାକୁ ଧାଇଁଲୁ । ସେଦିନର ପ୍ରାତଗ୍ରାଶ ଥୁଲା ଉଷୁନା ଚାଉଳ ଖେଚେଡ଼ି 
ଓ ସାମାନ୍ୟ ଗୁଡ଼ । ରାତିର ବଳକା ଭାତ ଏ ଖେଚେଡ଼ିରେ ମିଶା ହୋଇଥିବାରୁ ସେ 
ଭାତଟେଳା ନିଜର ସ୍ଵାତନ୍ତ୍ର୍ୟ ରକ୍ଷା କରୁଥାନ୍ତି । ମୁଗଜାଇ ଖୋଜିଲେ ଫାଳେ ଅଧଫାଳେ 
ମିଳନ୍ତା ପରା । ସେ ଖେଚୁଡ଼ି ନାଲି ଦକ୍ଷିଣୀ ଲଙ୍କାରେ ଛୁଙ୍କା ହୋଇଥାଏ । ସେ 
ଲଙ୍କାରୁ ଗୋଟିଏ ଯାହା ଭାଗରେ ପଡ଼ିଲା ତାର ସେଦିନ ଅମ୍ପତ ଯୋଗ । ସେ ଲଙ୍କାକୁ 
ଚିପିଦେଲେ ଟିକିଏ ନାଲି ରସ ବାହାରେ, ସେହି ରସ ଟିକକ ହେଉଛି ସେହି ଖେଚୁଡ଼ି 
ସାଙ୍ଗକୁ “କିକ୍‌” । ସେ ସ୍ଵାଦ ଆଗରେ ମହୁର ବେସର, ଶାକର, ଆନ୍ବିଳ ତୁଛ । 
ବାର ନମ୍ବର ଉଆର୍ଡ଼ର ଅନ୍ତେବାସୀ ସମସ୍ତେ ମହିଳା । ତେଣୁ ପୂର୍ବାଶ୍ରମରେ ଘୃତ 
ତଣ୍ଡୁଳ ତୈଳ ଲବଣାଦି ଥୁଲା ସମସ୍ତଙ୍କ ପୋର୍ଟଫୋଲିଓ । ସେ ଖେଚୁଡ଼ିର ଗୁଣଦୋଷର 
ସମୀକ୍ଷା ସଙ୍ଗେ ସଙ୍ଗେ ଚଟକରି ନିଜ ନିଜ ବଣ୍ଟାର ଖେଚୁଡ଼ିତକ ଉଦରସାତ୍‌ କରିଦେଇ 


ପ୍ରାୟ ସମସ୍ତେ ଉଠିଗଲେ । କାରଣ ଆସନ - ନମସ୍କାର ଡ୍ରିଲ୍‌ ପରେ ଯେଉଁ ଭୋକ ! 


ଅମ୍ପତ ଅନୁଭବ @ ୮୮ 


ଭୋକ ହେଉଛି ମସଲା ଜୀରାମରିଚ ଗୁଣ୍ଡ । ଆମେ ହାଉଦା ପାଣିରେ ମୁହଁ ଧୋଇ 
ଆସି ଦେଖଲୁ କେତେଜଣ ଭଉଣୀ ସେ ଖେଚୁଡ଼ି ଲୁହା ଥାଳିରେ ଖେଳେଇ ଖେଳେଇ 
ନ ଖାଇ ଉଠିଗଲେ । ମୁଁ ପଚାରିଲି, _ କ'ଣ ହେଲାକି ? ଜଣେ କହିଲେ, “ ଲୁହାଟିଆ 
ଗନ୍ଧେଇଲା ।” ଆଉ ଜଣେ ଖେଟୁଡ଼ିରୁ ଗୋଡ଼ି କାଢ଼ି ଦେଖେଇଲେ । 


ଜଳଖୂଆ ସରିବା ବେଳକୁ ଦୁଇଜଣ ପୁରୁଷ କଇଦୀ ଦୁଇଟି ଚାଉଳବସ୍ତା 
ପିଠିରେ ଲଦି ଆମ ଅଗଣାରେ ପଶିଲେ । ଆମର ସେଇ ପରେତ୍ନ ପଡ଼ିଆ ଅର୍ଥାତ୍‌ 
ପଲସ୍ତରା ହୋଇଥିବା ଜାଗା ଅରାକରେ ସେ ବସ୍ତା ଥୋଇ ଦେଇଗଲେ । ଗଣ୍ଡାଏ 
ଛଅଟା କୁଲା ମଧ୍ଯ ଆସିଲା । ସେ ଚାଉଳକୁ ବାଛି ପାଛୁଡ଼ି ବାଗେଇବା ହେଲା ସଶ୍ରମ 
କାରାଦଣ୍ଡ । ୯୮୍‌.9୦୮୦।୭ ।୮୮୮୮୭୦୮୮୮୩୭୮। ପାଇଥିବା ସ୍ତ୍ରୀ କଇଦୀଙ୍କ କାମ । 
ଅପରାଧୀମାନଙ୍କୁ ସଶ୍ରମ ଓ ଅଶ୍ରମ ଦୁଇପ୍ରକାର ଦଣ୍ଡ ମିଳେ । ସଶ୍ରମ ଦଣ୍ଡ ମିଳିଥବା 
କଇଦୀଙ୍କର ସୁବିଧା ହେଉଛି, ସେମାନଙ୍କୁ ମାସକୁ ଚାରି ଦିନ “ ମାର୍କ” ମିଳେ । 
ଅର୍ଥାତ୍‌ ଜଣେ କଇଦୀକୁ ଯଦି ଛଅମାସ ସଶ୍ରମ କାରାଦଣ୍ଡ ମିଳିଥୁିବ, ତେବେ ସେ 
ଛଅମାସ ପୁରିବାର ଚବିଶିଦିନ ପୂର୍ବରୁ ଜେଲ୍‌ରୁ ଖଲାସ ହେବ । ଜେଲ୍‌ ପରିଭାଷାରେ 
ଏହି ଚବିଶି ଦିନ ହେଉଛି “ ମାର୍କା” । ସଶ୍ରମ ଦଣ୍ଡ ପାଇଥୁବା ପୁରୁଷ କଇଦୀମାନଙ୍କୁ 
ତେଲ ଘଣାରେ ବଳଦ ପରି ଯୋଟି ଘଣା ଠେଲିବା, କତା ବାଡ଼େଇବା, ପାଇଖାନା 
ସଫା, ବଗିଚା କାମ, ରୋଷେଇ, ଚକୀ ପେଷା, ରାତିରେ ଉଆର୍ଡ଼ ଭିତରେ ପହରା, 
ଜେଲ୍‌ ଅଫିସ୍‌ରେ ରେକର୍ଡ଼ ପୂରଣ କରିବା କାମ କରନ୍ତି । ପୁଣି ପାଇଖାନା ସଫା ଓ 
ରାତିରେ ଚେଇଁ ପହରା ଦେଉଥିବା କଇଦୀକୁ ଆଉ ଟିକିଏ ଅଧକ ମାର୍କା ଓ କିଛି 
ପଇସା ମିଳେ । ଖଲାସ ହେଲାବେଳେ ସେମାନେ ସେ ପଇସାତକ ପାଆନ୍ରି । ସ୍ତ୍ରୀ 
କଇଦୀ ତ ଉଠଆର୍ଡ଼ ବାହାରକୁ ଯିବେ ନାହିଁ, ତେଣୁ ପାଛୁଡ଼ା ପାଛୁଡ଼ି କାମ କରନ୍ତି । 
ଅଶ୍ରମ କାରାଦଣ୍ଡ (51୮୮୮€ |।୮୮୮୮୭୫୦୮୮୮€୮୩୪0 ପାଇଥିବା କଇଦୀ ପୁରା ଦଣ୍ଡ ଭୋଗଚି । 
ବିଚାରଧୀନ କଇଦୀ (୩୯୧ମ୮୮ଜଞା 9୩୭୦୮୮ଙ୍କୁ ମଧ କାମ ଦିଆଯାଏ ନାହିଁ । କିନ୍ତୁ 
ଆମେ ସଶ୍ରମ, ଅଶ୍ରମ, ବିଚାରାଧୀନ ସମସ୍ତେ ଚାଉଳ ବଛାରେ ଲାଗିଗଲୁ | କେବଳ 
ଅଧରମଣି ଅପା ମାଳତୀ ଦେବୀଙ୍କ ଚାରିମାସର ପୁଅଟିକୁ ଜଗିଲା । ଚାଉଳ ବଛାବେଳେ 
ଆମର ଗୀତାନ୍ତ ଚାଲିଥାଏ । ସମସ୍ତେ ହସଖୁସିରେ ଥାନ୍ତି । କେବଳ ଧୂଆଁପତ୍ର, ପାନ 
ଆଦି ଅମଳବାଲା ଉଦାସିଆ ଦିଶୁଥାନ୍ତି । 


ଚାଉଳ ବଛା ସରିବା କିଛିକ୍ଷଣ ପରେ ଡାକ ଶୁଭିଲା- “ ଜମାଦାରଣୀ ! ଭାତ 
ଆସିଲା ।” ଆମେ ଉତ୍ସୁକ ନୟନରେ ଦ୍ଵାର ଆଡ଼କୁ ଚାହିଲୁ । ଆଖୁଗୁଡ଼ ରନ୍ଧା 


୮୯ “୭ ବାର ନମ୍ବର ଭଆର୍ଡ଼ 


ଚାରିକଣିଆ କରେଇ କିନ୍ତୁ ତା'ଠାରୁ କମ୍‌ ଗହୀରା ଗାଲ୍‌ଭାନାଇଜଡ଼୍‌ ଟିଣ ବାସନରେ 
ଭାତ ଭରତି ହୋଇ ତା” ଉପରେ ଖଣ୍ଡେ କନା ଘୋଡ଼ା ହୋଇଥାଏ । ତାକୁ ଦୁଇଜଣ 
ପୁରୁଷ କଇଦୀ ବୋହି ଆଣିଲେ । ଦୁଇଟା ବାଲତିରେ ଡାଲି ତରକାରୀ । ଭାତ 
ପରଷିବାକୁ କୋଡ଼ି ପରି ଗୋଟିଏ କରଚୁଲି । ତା'ର ନାଆଁ “ ଫାଇଲ୍‌” । ଜଣକୁ 
ଫାଇଲେ ଭାତ ମିଳେ । ଆମେ ଆମ ବେରାଇ ଆକାରର ନୁହା ଥାଳି ଧରି ବସିଗଲୁ । 
କଇଦୀମାନେ ଖାଦ୍ୟ ସାମଗ୍ରୀ ପରଷି ଦେଇ ବାସନପତ୍ର ଧରି ଚାଲିଗଲେ । ଡାଲିକୁ 
ଚାହିଁ ଜଣେ କହିଲେ, “ ଆଜି ମା' ଗଙ୍ଗା ବିଜେ କରିଛନି ।” ମୁଁ ଅନଭିଜ୍ଞ ହୋଇଥିବାରୁ 
ସାଙ୍ଗସାଥୀ ବୁଝାଇଦେଲେ ଯେ ଜେଲ୍‌ରେ ସଶ୍ରମ କଇଦୀକୁ ପାଏ ଚାଉଳର ଭାତ ଓ 
ଛଟାଙ୍କିଏ ମୁଗ ବା ହରଡ଼ଡାଲି ପଡ଼ିଦିଆଯାଏ । ଏ କୃଷ୍ଣ ମନ୍ଦିର ( ଜେଲ୍‌) ବେଢ଼ାରେ 
ବହୁ ଦେବାଦେବୀ ଅଛନ୍ତି । ସେମାନଙ୍କଠାରେ ଭୋଗ ଲାଗି ହେବା ପରେ ବଳକା 
ପ୍ରସାଦ କଇଦୀଙ୍କ ଭାଗରେ ପଡ଼େ । ତରକାରୀରେ ସେଦିନ ମୂଳା ହି ଶାକନାୟକ । 
ସେ ମୁଳା ଚୋବେଇଲେ ଜମା ଛିଶୁ ନ ଥାଏ । ଅଭିଜ୍ଞ ସାଥୀ କୃଷ୍ଣକାମିନୀ ଅପା 
ବୁଝାଇଦେଲା-¬ ଆମ ସାନ ଜେଲର୍‌ ଶମ୍ଭୁବାବୁ ଭାରି ଘରକରଣା ଲୋକ । ଶୀତଦିନେ 
ଜେଲ୍‌ ବଗିଚାରୁ ଉତ୍ପନ୍ନ ପରିବା ଖାଇ ଖାଇ ଯାହା ବଳେ, କୋବି ମୁଳା ଆଦି 
ଶମ୍ୁୁବାବୁ ଶୁଖେଇ କରି ରଖଦିଅନ୍ତି । ତାହା ପରିବା ନିଅଣ୍ଡ୍‌ଆବେଳେ ପାଣିରେ ବତୁରା 
ହୋଇ ରନ୍ଧା ହୋଇ କଇଦୀକୁ ଦିଆହୁଏ । ଏ ସେହି ମୁଳା । ଏହାର ଦ୍ରବ୍ଯଗୁଣ ଅତି 
ଉତ୍ତମ । ପେଟରେ ପଥର ହୋଇଥିଲେ ମୂଳା ଖାଇଲେ ତାକୁ ତରଳାଇ ଦେବ । ମୁଁ 
ବୋକାଙ୍କ ପରି ପଚାରିଲି - ଏଇକ୍ଷଣି ତ ପେଟରେ ଯେଉଁ ନିଆଁ ଜଳୁଛି, ପଥରକୁ ଗିଳି 
ଦେଲେ ସେ ପଥର ସୁଦ୍ଧା ଭସ୍କ ହୋଇଯିବ । ତୁ ମୁଳାର ପ୍ରଶସ୍ତ ଗାଉଛୁ କାହିକି ? 
ଏହିପରି ଖାଦ୍ୟାଲୋଚନା ମଧ୍ଯରେ ମଧ୍ୟାହ୍ନ ଭୋଜନ ସରିଲା । ଖାଇ ସାରିବା ପରେ 
ଦେଖିଲି ଛାୟା ଇଟାଗୁଣ୍ଡରେ ଡାହା ଲୁହା ବାସନକୁ ପ୍ରାଣପଣେ ଘଷି ଘଷି ମାଜୁଛି । 
କହିଲି - ଛାୟା ! ତୁ ପାଗଳ ହେଲୁଣି କି ? ଏତେ ଜୋର୍‌ରେ ବାସନ ମାଜୁଛୁ, ଭାତ 
ଆସିବା ଆଗରୁ ତ ସବୁ ଖାଦ୍ୟ ହଜମ ହୋଇଯିବ, ସେତେବେଳକୁ ? ଛାୟା ଦାନ୍ତ 
ବିକଶିତ କରି କହିଲା - ଆଲୋ ଓଲି ! ତୁ ଜାଣୁ କ”ଣ ? ଏ ବାସନକୁ ମାଜି 
ଚକଚକ କରି ରଖିଲେ “ ମାର୍କା” ମିଳେ । 

ବିଶ୍ରାମ ପରେ ବିଦ୍ୟାଧ୍ପୟନ ଆରମ୍ଭ ହେଲା । ଅଧ୍ୟୟନ ବୋଇଲେ 
ଶ୍ରବଣଉଚ୍ତି । ବହି ସିଲଟ, କାଗଜ ପେନ୍‌ସିଲ୍‌ ନ ଥାଇ ସେଇ ବୈଦିକ ଯୁଗ ପରି ଶୁଣି 
ଶୁଣି ଶିଖୁବା ପ୍ରଣାଳୀ । ବାଲିରେ ଆଙ୍ଗୁଳିରେ ଲେଖନ ଅଆ, କଖ, ଚିହ୍ନିବାଠାରୁ ଆରମ୍ଭ 


ଅମୂତ ଅନୁଭବ € ୯୦ 


କରି ସତ୍ୟାଗ୍ରହ ଆନ୍ଦୋଳନ, ଭାରତବର୍ଷର ଇତିହାସ ଯାଏ ନାନା ବିଷୟ ପଢ଼ା ହେଲା । 
ସାକ୍ଷର ନିରକ୍ଷର, ଉଚ୍ଚଶିକ୍ଷିତା ସବୁପ୍ରକାର ଭଉଣୀ ଆମ ଭିତରେ ଥିଲେ । ତେଣୁ ସମସ୍ତଙ୍କୁ 
ଯେଝା ଗ୍ରହଣ ଶକ୍ତି ଅନୁସାରେ ଶିକ୍ଷା ଦେବା ପ୍ରୟୋଗ ଜାଣି ଚାଲିଥାଏ । 

ଚାରିଟା ବାଜିଲାରୁ ସମସ୍ତେ ଖେଳିବା ପାଇଁ ଅଗଣାରେ ଜମା ହେଲୁ । ସେ ସମୟରେ 
ଆମର ଗୋଟିଏ ଖେଳ ଥ୍ରଲା “ ଦେଶ୍‌ କେ ଲିଏ । ” ଖେଳ ପଦ୍ଧତି ହେଉଛି ସମସ୍ତେ 
ତ୍ରିଲ୍‌ କରିବା ପାଇଁ ଛିଡ଼ା ହେବେ । ଯେ ଡ୍ରିଲ୍‌ କରାଇବେ ସେ ପ୍ରତ୍ୟେକ ଆଦେଶ ପୁର୍ବରୁ 
“ ଦେଶ କେ ଲିଏ” କହି ଆଦେଶ ଦେବେ | ଯଥା : “ ଦେଶ କେ ଲିଏ ହୋଶିଆର୍‌” , 
“ଦେଶ କେ ଲିଏ ନମସ୍ତେ ” | ଯେଉଁ ଆଦେଶ ପୁର୍ବରୁ “ ଦେଶ କେ ଲିଏ” କୁହାଯାଇ 
ନ ଥୁବ ସେ ଆଦେଶ କେହି କାର୍ଯ୍ୟକାରୀ କରିବେ ନାହିଁ । ଯେ ଏ ତରବର ହୋଇ ତାହା 
କାର୍ଯ୍ୟକାରୀ କରିବେ, ସେ ଧାଡ଼ିରୁ ବାହାରି ଯିବେ | ଆଦେଶଦାତା ଜାଣି ଶୁଣି ମଝିରେ 
ମଝିରେ “ ଦେଶ କେ ଲିଏ” ନ କହି ଆଦେଶ ଦେବେ । ଯେଉଁମାନେ ଶେଷଯାଏ 
ସଚେତନ ରହି କେବଳ “ ଦେଶ କେ ଲିଏ” ଯୋଗ କରି ଦିଆଯାଇଥ୍ଵବା ଆଦେଶ 
ମାନିବେ, ସେମାନେ ଜିତିବେ | 

ଜେଲ୍‌ରେ ସୂର୍ଯ୍ୟାସ୍ତ ପୂର୍ବରୁ ରାତ୍ରିଭୋଜନ ମିଳେ । କାରଣ ସୂର୍ଯ୍ୟାସ୍ତ ବେଳକୁ 

କଇଦୀଙ୍କୁ ଉଆର୍ଡ଼ ବା ଖୁଆଡ଼ରେ ପୁରାଇ ଚାବି ପକାଇ ଦିଆଯାଏ । ତେଣୁ ଘଣ୍ଟାଏ 
ଖଣ୍ଡେ ଖେଳି ନିତ୍ୟକର୍ମ ସାରୁ ସାରୁ ଖାଦ୍ୟ ଆସିଗଲା । ପଟକ ପାଞ୍ଚତୋଳା ଓଜନର ରୁଟି 
ସାଙ୍ଗକୁ, ଡାଲି, ତରକାରୀ । ଖାଇ ସାରିବାର କିଛି ସମୟ ପରେ ଜେଲର ସାହେବ, 
ହାବିଲଦାର, ବଡ଼ ଜମାଦାର, ଜମାଦାରଙ୍କୁ ସାଙ୍ଗରେ ଧରି ଆସିଲେ ଆମେ ଧାଡ଼ି ବାନ୍ଧି 
ଛିଡ଼ାହେଲୁ । ସେ ଯୁଗରେ କ୍ୟୁ ଶବ୍ଦର ଚଳଣି ନ ଥରିଲା । ଆଜିକା ଭାଷାରେ ଖୁଆଡ଼ 
ଆଡ଼କୁ ମୁହଁକରି ଆମେ କ୍ୟୁ କରି ଛିଡ଼ା ହେଲୁ । ଜମାଦାରଣୀ ପ୍ରତ୍ୟେକଙ୍କ ପିଠିରେ 
ହାତମାରି ଆମକୁ ଗଣି ଗଣି ଖୁଆଡ଼ରେ ପୁରେଇଲେ । କେଁ କେଁ ଆର୍ତନାଦ କରି ଲୁହା 
କବାଟ ବନ୍ଦ ହୋଇଗଲା । ଜମାଦାର ତାଲା ପକାଇ ପୁଣି ସେ ତାଲାକୁ ଟାଣି ପରଖ 
କଲେ - ଚାବି ପଡ଼ିଛି କି ନାହି । ଆମକୁ ଚାରି ଚାବି ପକେଇ ଅର୍ଥାତ୍‌ ଉଆର୍ଡ଼ ଦ୍ବାରରେ 
ଚାବି, ଉଆର୍ଡ଼ ପାଚେରୀ ଦ୍ବାରରେ ଚାବି, ଜେଲ୍‌ ଭିତର ଫାଟକରେ ଚାବି, ଜେଲ୍‌ର 
ଫାଟକରେ ଚାବି ପକେଇ ଜେଲର ସାହେବ ବିଦା ହେଲେ । 

୧. ଅଧରମଣି ଦେବୀ, ଅଟୀଗ, ଚଢି. କଟକ 

( ସ୍ଵାମୀ ପୂର୍ବତନ ବାଚସ୍ପତି ନନ୍ଦକିଶୋର ଦାସ) 


୯୧ ୭ ବାର ନମ୍ବର ଭାଆର୍ଡ଼ 


୨. ଛାୟା ପରିଡ଼ା, ବାହାରଣା, ଜି. କଟକ 
( ସ୍ଵାମୀ ବିଶ୍ଵନାଥ ପରିଡ଼ା) 

୩. କୃଷ୍ଣକାମିନୀ ଦେବୀ, ବାଉଁଶବାଡ଼ି, ଜି. କଟକ 
( ସ୍ଵାମୀ ସୁବୋଧ ଚନ୍ଦ୍ର ଦାସ) 


ଏହିପରି ଚାରିଦିନ ତୀର୍ଥବାସ କଲା ପରେ ଦିନେ ଖରାବେଳେ ପାଚେରୀ 
ଦ୍ଵାରପଟୁ ଡାକ ଶୁଭିଲା- “ ଜମାଦାରଣୀ ! କରୁଣା ଦେବୀ, ଅନ୍ନପୂର୍ଣ୍ଣା ଚୌଧୁରୀ 
କୋର୍ଟକୁ ଯିବେ ।” ପୁଣି ନୂଆ ଅଭିଜ୍ଞତା ହାସଲ ହେବ ବିଚାରି ଛାତି ଦୁଲୁକି ଉଠିଲା । 
କରୁଣା ଓ ମୁଁ ଜମାଦାରଣୀ ସାଙ୍ଗରେ ଜେଲ୍‌ ଅଫିସ୍‌ ଆଡ଼କୁ ଗଲୁ । 

ଆଶା ଥୁଲା, କଟକର ନାଲି ମାଙ୍କଡ଼ା ପଥର ବିଛା ସଡ଼କରେ କିରାସୀନି 
ବତୀଖୁଣ୍ଟ, ଧକଡ଼ ଧକଡ଼ ଘୋଡ଼ାଗାଡ଼ି, ଦୁଲିଭ ଦୋକାନର ଚକଚକିଆ ମନୋହାରୀ 
ଜିନିଷ, ବାଲୁବଜାର ଛକରେ ବାଞ୍ଚା ସାହୁ ରଙ୍ଗିଆ ସାହୁର ଦୋକାନରୁ ଭାସି ଆସୁଥିବା 
ମିଷ୍ଟାନ୍ନ ର ବାସନା ବାରି ବାରି ଆମେ ସଡ଼କ ଦୁଇପଟେ ଦେବଦାରୁ ସୁସଜିତ ଲାଲବାଗ 
ଦେଉଡ଼ି ବାଟେ କୋର୍ଟକୁ ଯିବୁ । ସେ ଆଶା ବିଫଳ ହେଲା । ଜେଲ୍‌ ଅଫିସ୍‌କୁ ଯାଇ 
ଦେଖୂଲୁ ସେ ଅଫିସ୍‌ଟା କୋର୍ଟ ପାଲଟି ଯାଇଛି । ଶ୍ରୀଯୁକ୍ତ ଆୟାର୍‌ ନାମରେ ଜଣେ 
ଫାଷ୍ଟକ୍ଲାସ୍‌ ମାଜିଷ୍ଟେଟ୍‌ ଜେଲର ସାହେବଙ୍କ ଚଉକୀ ଅଧ୍ବକାର କରି ବସିଛନ୍ତି । କୋର୍ଟ 
ଇନିସ୍‌ପେକ୍ଟର ମହୋଦୟ ଶ୍ଳଶ୍ରୁବହୁଳ ପ୍ରଶାନ୍ତ ବଦନରେ ନଥୁପତ୍ର ଧରି ଦଣ୍ଡାୟମାନ । 
ସାକ୍ଷୀ ଦୁଇ ତିନିଜଣ ଗରୁଡ଼ ପରି କରଯୋଡ଼ି ଛିଡ଼ା ହୋଇଛନ୍ତି । ତାଙ୍କ ଭିତରୁ ଜଣଙ୍କୁ 
ଚିହ୍ନିଲୁ । ସେ ସ୍ଵରାଜ ମେଡ଼ିକାଲ୍‌ ହଲ୍‌ ଆଗରେ ଆମକୁ ଲୁଣ ମାଗିଥିଲେ । ଶ୍ରୀ 
ଆୟାରଙ୍କ ମୁଣ୍ଡ ଉପରେ ଟଣାପଙ୍ଗା ଚାଲିଥାଏ । ସେଇ ଘରର ଦ୍ଵାର ପାଖକୁ ଖଣ୍ଡେ 
ଚାଖଣ୍ଡେ ଓସାରର ଘୋଡ଼ିଆ ପଡ଼ିଥିଲା । ହାକିମଙ୍କ ଆଜ୍ଞାରେ ଆମେ ଦୁହେଁ ସେହି 
ଘୋଡ଼ି ଆ ଉପରେ ବସିଲୁ | ସାକ୍ଷୀ ସାକ୍ଷ୍ୟ ଦେଲେ ଯେ ଆମେ ଦୁହେଁ ବେଆଇନ୍‌ 
ଲୁଣ ବିକୁଥିଲୁ । ହାକିମ ଦକ୍ଷିଣ ଭାରତୀୟ । ତେଣୁ ତାଙ୍କୁ ଶୋଭା ଦେବା ଭଳି 
ଓଡ଼ିଆରେ ସେ ମୋତେ ପଚାରିଲେ- “ କଂଗ୍ରେସଟା ବେଆଇନ୍‌, ଏହା ତୁ ଜାଣୁ 
ତ ? ” ମୁଁ ଉରେଜିତ ହୋଇ କହିଲି-- “ ବ୍ରିଟିଶ୍‌ ସରକାରଙ୍କ ଶାସନଟା ହି ବେଆଇନ୍‌ 
ବୋଲି ମୁଁ ଜାଣେ । କଂଗ୍ରେସ ବେଆଇନ୍‌ ନୁହେଁ ।” ଏହି କେତେପଦ କଥା 
କହିଦେଇ ମୋ ଛାତି ଦାଉଁ ଦାଉଁ ହେଲା । ଆୟାର ସାହେବ କିଛିକ୍ଷଣ ନୀରବ 
ରହି କରୁଣାକୁ କହିଲେ- “ ତୋ ସ୍ବାମୀ ତୋତେ ନେବାକୁ ଆସିଛି | ତୁ କ୍ଷମା 


ଅମୂତ ଅନୁଭବ © ୯୨ 


ମାଗିଲେ ତୋତେ ଛାଡ଼ିଦେବି ।” କରୁଣାର ହଳଦିଆ ଗୋରା ମୁହଁ ତମ୍ବା ପାଲଟି 
ଗଲା । ସେ ଆସ୍ତେ ଆସ୍ତେ ମୋତେ କହିଲା - “ ମୋ ପାଖରେ ଛୁରା ଥିଲେ ମୁଁ 
ଏଇକ୍ଷଣି ନାୟାରକୁ ନିଶ୍ଚୟ ଆକ୍ରମଣ କରିଥାନ୍ତି ।'” ତାହାପରେ ସେ ଆଡତ୍ନ ସମ୍ବରଣ 
କରି କହିଲା ¬ “ ମୁଁ ଯାହା କରିଛି ଠିକ୍‌ କରିଛି | ବିଚାରପତି ରାଗରେ ତମ ତମ 
ହୋଇ କହିଲେ - “ ମିସ୍ଚିଭସ୍‌ ଗାଇ | ” ଜଣେ ପରତିଶ୍ବଵିତ ଓକିଲଙ୍କ ସ୍ତ୍ରୀ ଏପରି ଗହିତ 
କାର୍ଯ୍ୟ କରୁଥୁବାର ଦେଖ ତାଙ୍କର ବୋଧହୁଏ ଧୈର୍ଯ୍ୟଚ୍ୟୁତି ଘଟିଲା । କରୁଣା ଓଠ 
କାମୁଡ଼ି ଚୁପ୍‌ ହୋଇ ରହିଥାଏ । ଏ ଅପମାନକୁ ଗଳାଧଃକରଗଣ କରିବା ତା ପକ୍ଷରେ 
ବଡ଼ କଠିନ ହେଉଥାଏ । ମୋ ଭିତରେ ସେତେବେଳେ ବୋଧହୁଏ କରୁଣା ପରି 
ମର୍ଯ୍ୟାଦାଜ୍ଜାନ ବିକଶିତ ହୋଇ ନ ଥିଲା କିମ୍ବା ୧୯୩୦ ରୁ ସରକାରୀ କର୍ମଚାରୀମାନଙ୍କର 
ଏ ପ୍ରକାର ମର୍ଯ୍ୟାଦା ଲଂ ଘନକାରୀ ଆଚରଣ କଥା ଶୁଣି ଶୁଣି ମୋ ଅଜାଣତରେ ବୋଧହୁଏ 
ଏ ପ୍ରକାର ଅପମାନ ଦେହ ସୁହା ହୋଇଯାଇଥିଲା । ସେଥୁପାଇଁ ଏ ବିଚାର ପ୍ରହସନଟାକୁ 
ମୁଁ ବେଶ୍‌ ଉପଭୋଗ କରିପାରୁଥାଏ । 


ମୋର ବୟସ ଚଉଦ ବର୍ଷ ଚାରିମାସ ହୋଇଥିବାରୁ ମୋତେ ଆୟାର ସାହେବ 
ଅର୍ଥଦଣ୍ଡ ଦେଲେ । ମୁଁ ଜୋରିମାନା ଦେବି ନାହି ବୋଲି କହିବା ସତ୍ତ୍ଵେ ସେ ମୋତେ 
ଖଲାସ କରିଦେଲେ । କରୁଣାକୁ ଦୁଇମାସ ଅଶ୍ରମ କାରାଦଣ୍ଡ ମିଳିଲା । 


ଖଲାସ ଆଦେଶ ପାଇ ମନଟା ଦବିଗଲା । ମନର କେତେ ଅରମାନ ଅପୂର୍ଣ୍ର 
ରହିଗଲା । ଭାଗଲପୁର ସେଣ୍ଟ୍ରାଲ୍‌ ଜେଲ୍‌ର ବଣ୍ଠନା ବୋଉ ଖୁଡ଼ୀଙ୍କ ଠାରୁ ୧୯୩୦ 
ମସିହାରୁ ଶୁଣି ଶୁଣି ଥରେ ସେ ଜେଲ୍‌ରେ ରହିବା ବାସନାଟା ମନରେ ବଳବତୀ ହୋଇ 
ଉଠିଥିଲା । ବିହାର, ଓଡ଼ିଶା ଏକା ସାଙ୍ଗରେ ଥ୍ରବା ହେତୁ ଓଡ଼ିଶାର “କ” ଓ “ ଖଂ 
ଶ୍ରେଣୀ ବନ୍ଦୀଙ୍କୁ ହଜାରିବାଗ ଓ ଭାଗଲପୁର ଜେଲ୍‌କୁ ପଠାଇ ଦିଆହେଉଥୁଲା । ସତ୍ୟାଗ୍ରହ 
ଆନ୍ଦୋଳନ ଯୋଗୁ ଓଡ଼ିଶାର ଜେଲଗୁଡ଼ିକରେ ସତ୍ୟାଗ୍ରହୀ କଇଦୀ ଅଧ୍ଲକ ହୋଇ 
ଯାଉଥିଲେ । ସେମାନଙ୍କୁ ହଜାରିବାଗ, ଭାଗଲପୁର, ପାଟନା କ୍ଯାମ୍ପ ଜେଲ୍‌କୁ ପଠା 
ଯାଉଥିଲା । ଓଡ଼ିଶାରୁ ମଙ୍ଗଳା ସେନ୍‌, ଜାହ୍ଵବୀ ଦେବୀ, କୋକିଳ ଦେବୀ ପ୍ରଭୂତି 
ଆମର ବହୁ ପରିଚିତ ଗୁରୁଜନ ଓ ସାଙ୍ଗସାଥୀ ସେତେବେଳେ ଭାଗଲପୁର ଜେଲ୍‌ରେ 
ଥିଲେ । ଆମକୁ ଛୁରା ଖେଳ ଶିଖାଇଥୁବା ବାସନ୍ତୀ ଦାସଗୁପ୍ତ ମଧ୍ଯ ପୁରୁଲିଆରେ ଗିରଫ 
ହୋଇ ସେଇଠି ଥିଲେ । ତେଣୁ କେବେ ବିଚାର ସରିବ, କେବେ ଭାଗଲପୁର ଜେଲ୍‌କୁ 
ଯିବୁ, ମାଟି ପିଣ୍ଡିରେ ଶୋଇ ରାତିସାରା ହାବିଲଦାର ଓ ଉଆଡ଼ମାନଙ୍କର ଦାସେ ଆପଣେଙ୍କ 


୯୩ @ ବାର ନମ୍ବର ଭଆର୍ଡ଼ 


ଭାଷାରେ “ ସଂଖ୍ଯା ସଂକୀର୍ତନ ”' ଶୁଣିବୁ - ଏହି ବାସନା ପ୍ରବଳରୁ ପ୍ରବଳତର ହେଉଥିବା 
ବେଳେ ନାୟାର ସାହେବ ସବୁ ବାସନା କାମନା ଚୂନା କରିଦେଲେ । 

ଏହାଛଡ଼ା ଆଉ ଗୋଟିଏ ଘଟଣାର ସ୍ବଵୃତି ମୋତେ ବାରମ୍ବାର ବାର ନମ୍ବର 
ଉଆରଡ଼କୁ ଆସିବାକୁ ଅଥୟ କରୁଥାଏ | ତାହା ହେଉଛି ୧ ୯ ୩୦ ମସିହା ଏପ୍ରିଲ୍‌ ଛଅ 
ତାରିଖରେ ଗାନ୍ଧିଜୀ ଲବଣ ଆଇନ୍‌ ଅମାନ୍ୟ କଲେ । ସେ ଲବଣ ଆଇନ୍‌ ଅମାନ୍ୟ 
କରିବା କଥା ଘୋଷଣା କଲାବେଳେ ବିଲାତର ଜାଠଦଳ ମୁଖୁଆ କହିଥିଲେ ¬ “[ €! 
!{)€ ୦୦9 2୦୮୯, ।୩ ୦ଞ୮ଞ୧/୭୮ ଞ୮ଥା ୫୫5୫ ୦୨,” ଦେଶ ଭିତରେ ମଧ୍ୟ ପଣ୍ଡିତ 
ମୋତିଲାଲ ନେହରୁଙ୍କ ଭଳି ନେତା ଏହି କାର୍ଯ୍ୟକ୍ରମର କାର୍ଯ୍ୟକାରିତା ବିଷୟରେ ସଂଶୟୀ 
ହୋଇ ଗାନ୍ଧିଜୀଙ୍କୁ ପଚାରିଥୁଲେ, “ ଲୁଣ ମାରିଲେ କ'ଣ ହେବ ? ” ଗାନ୍ଧିଜୀ ଜବାବ 
ଦେଇଥିଲେ, “ ନିଜେ ଲୁଣ ମାରି ଦେଖ |” ଏଲାହାବାଦ ଆଖପାଖରେ ସମୁଦୁ ନାହିଁ | 
ତଥାପି ସତ୍ୟାଗ୍ରହୀମାନେ ସହରର ମଝି ଛକରେ ଚୂଲି ଲଗାଇ ଲୁଣପାଣି ହାଣ୍ଡି 
ବସାଇଲେ । ଚଉଠି ଦିନ ନୂଆବୋହୂ ପାକସ୍ପର୍ଶ କଲା ପରି ମୋତିଲାଲ୍‌ଜୀ ଲୁଣ 
ରାନ୍ଧିବା ଆରମ୍ଭ କରିବା ମାତ୍ରେ ପୁଲିସ କମିଶନର ତାଙ୍କୁ ଗିରଫ କଲେ । ଏଲାହାବ୍‌ାଦରେ 
ଅଭୂତପୂର୍ବ ଉନ୍ନାଦନା ଦେଖାଦେଲା । ଲୋକେ ସହସ୍ର ସଂଖ୍ୟାରେ ସ୍ଵରାଜ-ଯଜ୍ଞରେ 
ଜୀବନ ବଳିଦେବାକୁ ଆଗେଇ ଆସିଲେ । ମୋତିଲାଲ୍‌ଜୀ ଗାନ୍ଧିଜୀଙ୍କୁ ତାର କଲେ- 
“ ଲୁଣ ମାରିଲି, ପରିଣାମ ଦେଖୁଲି |” ୧ ୯୩୦ ମାର୍ଚ୍ଚ ମାସରେ ରାଷ୍୍ରଗଗନରେ ଏ 
ଲବଣ ସତ୍ୟାଗ୍ରହର ସଫଳତା ବାବଦରେ ସଂଶୟର ଘନଘଟା ଥିବା ସ୍ଥଳେ ୧୯୩୧ 
ମସିହା ମାର୍ଚ୍ଚ ମାସରେ ଭାରତର ବଡ଼ଲାଟ୍‌ ଲର୍ଡ଼ ଇରଉଇନ୍‌ଙ୍କ ପକ୍ଷରୁ ଗାନ୍ଧିଜୀଙ୍କ 
ପାଖକୁ ସନ୍ଧି ପ୍ରସ୍ତାବ ଆସିବାଟା ଦେଶବାସୀଙ୍କୁ ଅଭିଭୁତ କରିଦେଲା । ସେଥ୍ଵପାଇଁ 
ସେତେବେଳେ ଯେଉଁମାନେ ଜେଲ୍‌ରୁ ଖଲାସ ହୋଇ ଆସିଥିଲେ ଦେଶବାସୀ ସେମାନଙ୍କୁ 
ବିଜୟୀ ବୀରର ପ୍ରାପ୍ୟ ସମ୍ବର୍ଦନା ଜଣାଇଥ୍ରଲେ । କାନ୍ତକବି ଲକ୍ଷ୍ମୀକାନ୍ତଙ୍କ ଦ୍ଵାରା ରଚିତ 
ଜାତୀୟ ସଙ୍ଗୀତ “ ଗର୍ଢି ଉଠୁଛି ତୂର୍ଯ୍ୟନାଦ ଉଡୁଛି ବିଜୟ ଜୈତ୍ର, ଆର୍ଯ୍ୟବାହିନୀ ଫେରିଛି 
ଆଜି ବର୍ଜି ସମର କ୍ଷେତ୍ର × × × × ବଜାଅ ବଜାଅ ବିଜୟ ବାଦ୍ୟ ବଜାଅରେ ରଣଢ଼ଙା, 
ପୂର୍ଣ୍ଣ ହୋଇଛି ଜୀବନ ଯଜ୍ଞ ଚୂର୍ଣ୍ଣ ହୋଇଛି ଶଙ୍କାଂ ବୋଲି ବୋଲି ଲୋକେ ସେମାନଙ୍କୁ 
ପାଛୋଟି ନେଉଥାନ୍ତି । ବାଲେଶ୍ବରରୁ ସତ୍ୟାଗ୍ରହୀମାନେ ଯେଉଁ ରେଳଗାଡ଼ିରେ କଟକ 
ଆସିଲେ ସେ ରେଳସଗାଡ଼ିର ଏମୁଣ୍ଡରୁ ସେମୁଣ୍ଡ ଫୁଲମାଳରେ ମଣ୍ଡି ହୋଇଥାଏ । ପ୍ରତି 
ଷ୍ଟେସନରେ ମାଲ୍ୟାର୍ପଣ, ମାନପତ୍ର ପାଠ, ମିଷ୍ଟାନ୍ନ ବଣ୍ତନ ଚାଲିଥାଏ | ଲୋକେ 


ଅମୃତ ଅନୁଭବ @ ୯୪ 


ମନ ପୁରେଇ ଅଭ୍ୟର୍ଥନା କରିସାରିବା ଯାଏ ଗାଡ଼ି ପ୍ଲାଟଫର୍ମରେ ଛିଡ଼ା ହୋଇ ରହିଥାଏ । 
ସେ ଯୁଗରେ ସାଧାରଣତଃ ଗୋରାମାନେ ରେଳଟଗାଡ଼ିର ଡ୍ରାଇଭର ଓ ଗାର୍ଡ଼ ହେଉଥ୍ବଲେ । 
ଆମର ସେ ରେଳଗାଡ଼ିର ଗୋରା ଡ୍ରାଇଭର ଓ ଗାର୍ଡ଼ ଏ କାଣ୍ଡକାରଖାନା ଦେଖୂ ଅବାକ୍‌ 
ହୋଇ ଚାହିଁ ରହୁଥାନ୍ତି । କଟକ ଷ୍ଟେସନରେ ପହଞ୍ଚୁବା ବେଳକୁ ଷ୍ଟେସନରେ 
ଲୋକାରଣ୍ୟ । ଷ୍ଟେସନରୁ କଲେଜ ଛକ ପର୍ଯ୍ୟନ୍ତ କଟକର ନାଲି ମାଙ୍କଡ଼ା ପଥର 
ସଡ଼କ ଗୋଲାପ ଜଳରେ ଓଦା ହୋଇଗଲା । ଫୁଲମାଳର କଳନା ନାହିଁ, କୋଠା 
ଉପରୁ ମହିଳାମାନେ ଅତର ସିଞ୍ଚୁଥାନ୍ତି । ବାଜା, ଜୟଧ୍ଵନିରେ କାନ ଅତଡ଼ା ପଡୁଥାଏ । 
ଭକ୍ତକବି ମଧୁସୂଦନଙ୍କ ବଶ୍ବନା : 

“ ସିନ୍ଧୁ ନାଦ ପ୍ରାୟ ଶୁଭେ ଚହଳ, 

ଲହରୀ ପରାଏ ଲୋକ ଗହଳ, 

ପ୍ରାସାଦ ଶିଖରେ ଠୁଳ 
ଘନ-ନୀଳକେଶୀ ବିଦ୍ୟୁତନୟନା 
ଅଯୋଧ୍ୟା ରମଣୀକୁଳ । ” 


ସେଦିନ ପ୍ରତ୍ୟକ୍ଷୀଭୂତ ହେଲା । ଗୋଟିଏ ପରାଧୀନ ରାଷ୍ଟ୍ର ବହୁ ଶତାବ୍ଦୀ 
ପରେ ନିଚ୍ଚର ଆତ୍ଲବଳ ଉପଲବ୍ଧି କରିପାରିଲେ, ଆତ୍ମର୍ଯ୍ୟାଦା ଫେରି ପାଇଲେ ଯାହା 
ହେବା କଥା, ତାହା ହେଉଥାଏ । 


ପରଦିନ ସକାଳ ଓଳି କଟକ ଚୌଧୁରୀ ବଜାରସ୍ଥ ଜୈନମନ୍ଦିରରେ ଏହି 
ସତ୍ୟାଗ୍ରହୀମାନଙ୍କୁ ଅଭିନନ୍ଦନ ଜଣାଇବା କାର୍ଯ୍ୟକ୍ରମ ଥାଏ । ୧ ୯୩୦ ମସିହାରେ 
ସରକାର କଂଗ୍ରେସକୁ ବେଆଇନ୍‌ ଘୋଷଣା କରି ସ୍ବଵରାଜ୍ୟ ଆଶ୍ରମରେ ତାଲା 
ପକାଇଦେଲେ । ପୁଣି କଂଗ୍ରେସ କର୍ମୀଙ୍କୁ ଯେ ରହିବାକୁ ସ୍ଥାନ ଦେବ, ଖାଇବାକୁ 
ଦେବ, ସେ ଦଣ୍ଡନୀୟ ହେବ ବୋଲି ଅଡ଼ିନାନ୍‌ସ ଜାରି ହେଲା । ସେତେବେଳେ 
ଜାଉଁଳିଆପଟିର ପ୍ରାତଃସ୍କରଣୀୟ ପର୍‌ବାର୍‌ ପରିବାରଙ୍କର ସାହସିକତା ହେତୁ ଏହି 
ଜୈନମନ୍ଦିର ସତ୍ୟାଗ୍ରହୀମାନଙ୍କର ଆଶ୍ରୟସ୍ଥଳ ହୋଇଥିଲା । ମହିଳା ସତ୍ୟାଗ୍ରହୀମାନେ 
ତେଲଙ୍ଗା ବଜାରରେ ରାଧୁବାବୁଙ୍କ ଘରେ ଶ୍ରୀକୃଷ୍ଣ ପ୍ରଧାନଙ୍କ ବସାରେ ଆଶ୍ରୟ 
ନେଉଥିଲେ । 


ସେଦିନ ସକାଳେ ଆମେ ଜୈନମନ୍ଦିରରେ ଏକତ୍ର ହୋଇ ଆମ ଜେଲ୍‌ଫେରନ୍ତା 
ସାଥୀଙ୍କ ସଙ୍ଗେ ଗପସପ ହେଉଛୁ, ଏହି ସମୟରେ ଜଣେ ବୟୋଜ୍ୟେଷ୍ଠ ହଠାତ୍‌ 


୯୫ $ ବାର ନମ୍ବର ଭାଆର୍ଡ଼ 


ଘୋଷଣା କଲେ ଯେ ଯେଉଁମାନେ ଜେଲ୍‌ରୁ ଖଲାସ ହୋଇ ଆସିଛନ୍ତି କିମ୍ବା ପୂର୍ବରୁ 
ଜେଲ୍‌ ଯାଇଛନ୍ତି, ସେମାନେ ସଭା ମଣ୍ଡପର ଡାହାଣ ପଟେ ବସିବେ । ଅନ୍ୟମାନେ 
ବାମପଟେ ବସିବେ । ଏ ଘୋଷଣା ଶୁଣି ମୋ ମୁଣ୍ଡରେ କଙ୍କଡ଼ା ବିଛା କାମୁଡ଼ି ଦେଲାପରି 
ଲାଗିଲା । ଖରା ବର୍ଷୀକୁ ନ ମାନି ଆମେ ଯେ କଟକ ସହରର ନାଲି ସଡ଼କରେ ବୁଲି 
ବୁଲି “ସାରା ବିଲାତରେ ହାହାକାର ଆମେ ପକେଇ ଦେବୁ” ବୋଲି ବୋଲି ଥେୟା 
ହେଲୁ, ଯେଉଁ ବୁଲେଟିନ୍‌ ଦାଉରେ ଅସ୍ତିର ହୋଇ ସରକାର ତାକୁ “ ବୁଲେଟ' ଆଖ୍ଯା 
ଦେଇଥିଲେ, ସେହି ବୁଲେଟିନ୍‌କୁ ପୁଲିସର ଶ୍ୟେନଦୃଷ୍ଟରୁ ରକ୍ଷା କରି ଛାପିଲୁ । ଗଳି 
କନ୍ଦିରେ ବୁଲି ବୁଲି ବାଣ୍ଟଲୁ, ତାହାର ଫଳ ହେଲା ଏୟା । ତାହାହେଲେ ସ୍ବରାଜ- 
ସାଧନାର ମାପକାଠି ହେଉଛି କାରାଦଣ୍ଡ ? ମୁଖ୍ୟତଃ ଏହି ଘଟଣାଟି ମୋତେ ବାର 
ନମ୍ବର ଉଆର୍ଡ଼୍‌ରେ ପଶିବା ପାଇଁ ପ୍ରବର୍ତନା ଦେଇଥିଲା । 


କିନ୍ତୁ ହାୟ । ଆୟାର ସାହେବ ମୋର ମନୋବେଦନା ଜାଣିଲେ ନାହିଁ । 
ତେଣୁ ଖୁଡ଼ୀ, ଟିକିଭାଇ ଓ ସାଙ୍ଗସାଥୀଙ୍କ ଠାରୁ ମେଲାଣି ନେଇ ମୁଁ ବାର ନମ୍ବର ଉଆର୍ଡ଼ 
ଛାଡ଼ିଲି । 

ମନକୁ ସାନ୍ତ୍ଵନା ଦେଲି¬ କୋଠା ମଡରଣୀତ ହେଲି 4 ଆଉ, ଅପାଙ୍କ୍ତେୟ 
ହୋଇ ରହିବି ନାହିଁ । ମାତ୍ର ମନ ମାନୁ ନ ଥାଏ । 


(୪) 


ଦଶବର୍ଷ କାଳ ଏ ଅନ୍ତର୍ବେଦନାକୁ ବହନ କରି କରି ମୁଁ ପୁଣି ବାର ନମ୍ବର 
ଉଆର୍ଡ଼କୁ ଆସିଲି ୧୯ ୪ ୨ ମସିହା ସେପ୍ତେମ୍ବର ମାସରେ । ଏ ଦଶବର୍ଷକାଳ ଜେଲ୍‌ଯିବା 
କାର୍ଯ୍ୟକ୍ରମ ଯେ ଆଦୌ ନ ଥଲା, ତାହା ନୁହେଁ | ୧୯୩୩ ମସିହା ଯାଏଁ ସତ୍ୟାଗ୍ରହ 
ଆନ୍ଦୋଳନ ଚାଲିଲା । ମୋ ସାଙ୍ଗ ବାନରମାନେ ଜେଲ୍‌ ଗଲେ । ମୋ ଠାରୁ ବୟସରେ 
ଛୋଟ କିନ୍ତୁ ଉଚ୍ଚତାରେ ଢ଼େର୍‌ ବଡ଼ ତୁଳସୀ ଜେଲ୍‌ ଭୋଗି ଆସିଲା । ଅଥଚ ମୁଁ 
ଆନ୍ଦୋଳନ ପାଇଁ ଖୋଲାଖୋଲି ବୁଲେଟିନ୍‌ ବାଣ୍ଟ, ଚାନ୍ଦାକରି, ଶୋଭାଯାତ୍ରାରେ 
ଯୋଗ ଦେଇ ସୁଦ୍ଧା ଗିରଫ ହେଲି ନାହିଁ । ସତ୍ୟାଗ୍ରହୀ- ସଂଗ୍ରହ କାମରେ ରମାଦେବୀଙ୍କ 
ସାଙ୍ଗରେ ମୁଁ କୋରେଇ, ଅହିଆସ ଅଞ୍ଚଳ ବୁଲିଲି | ସେ ଅଞ୍ଚଳରୁ ମହିଳା ସତ୍ୟାଗ୍ରହୀ 
ବାହାରି ଜେଲ୍‌ ଯିବାରୁ ରମାଦେବୀ ।୯୯୮୫୮୦୮୮୨ ( ପିଲା ଚୋରୀ) ଅପରାଧରେ 


ଅମୂତ ଅନୁଭବ € ୯୬ 


ଗିରଫ ହେଲେ । କିନ୍ତୁ ମୋତେ ବିଧ ବାମ ହେଲା । କିମ୍ବା ମୋ ବାପା, ବୋଉ, 
ଦାଦା, ଖୁଡ଼ୀ, ଭାଇ ସମସ୍ତେ ଜେଲ୍‌ ଭିତରେ ଥିବା ଯୋଗୁଁ ମୋତେ ବାହାରେ ରହିବା 
ଦଣ୍ଡ ମିଳିଲା । 

ଏହିପରି କାମ କରୁ କରୁ ୧୯ ୩୨ ମସିହା ସେପ୍‌ଟେମ୍ବର ମାସରେ ଗାନ୍ଧିଜୀ 
ୟେରବାଦା ଜେଲ୍‌ରେ ସାଂପ୍ରଦାୟିକ ଭାଗବଣ୍ଟା (୦୦୮୩୮॥୮୫| ଞ୍ଯୟ/ଷ୮୯)ର ବିରୋଧ 
କରି ଆମରଣ ଅନଶନ କଲେ । ଏ ଖବର ପାଇବା ମାତ୍ରେ ଅସ୍ପଶ୍ୟତା ନିବାରଣ ପାଇଁ 
ଜୋରସୋର୍‌ରେ ଆନ୍ଦୋଳନ ଚାଲିଲା । ଗୋପବନ୍ଧୁ ଚୌଧୁରୀ ଓ ମାଳତୀ ଚୌଧୁରୀ 
ସେତିକିବେଳେ ଜେଲ୍‌ରୁ ଖଲାସ ହୋଇଥାନ୍ତି । ସେମାନଙ୍କ ତତ୍ତ୍ଵାବଧାନରେ ଆମେ 
ଅସ୍ପଶ୍ୟତା ନିବାରଣ କାମରେ ଲାଗିଲୁ । କଟକର ବିଭିନ୍ନ ସାହିରେ ସଭାକରି ଅସ୍ପୃଶ୍ୟତା 
ଯେ ଶାସ୍ତ୍ରନୁମୋଦିତ ନୁହେଁ ତାହା ଆଲୋଚନା କରିବା, ଅସ୍ପଶ୍ୟତା ବିରୋଧୀ ବ୍ୟକ୍ତିଙ୍କ 
ସ୍ବାକ୍ଷର ସଂଗ୍ରହ କରିବା, ଶୋଭାଯାତ୍ରାରେ ଅସ୍ପୃଶ୍ୟତା ଦୂର କରିବା ପାଇଁ ଗାନ୍ଧିଜୀ 
ଅନଶନ କରିଥିବା କଥା ଗୀତରେ ବୋଲିବା ଆଦି କାମରେ ଲାଗିଲୁ । ଗାନ୍ଧିଜୀ ଅନଶନ 
ଭାଙ୍ଗିବା ପରେ ମଧ୍ଯ ଅସ୍ପୃଶ୍ୟତା ନିବାରଣ କାମ ଚାଲିଥାଏ । କବିରାଜ ବାଲୁକେଶ୍ଵର 
ଆଚାର୍ଯ୍ୟଙ୍କ ସଭାପତିତ୍‌ବରେ ଅସ୍ପୃଶ୍ୟତା ନିବାରିଣୀ ସଂଘ ଗଢ଼ା ହେଲା । ପରେ ଏହାର 
ନାମ ହେଲା “ହରିଜନ ସେବକ ସଂଘଂ । କବିରାଜ ମହାଶୟଙ୍କ ପ୍ରବର୍ତନାରେ 
ହିନ୍ଦୋଳର ଦେବମନ୍ଦିର ଦ୍ଵାର ହରିଜନଙ୍କ ପାଇଁ ଉନ୍‌ମୁକ୍ତ ହେଲା । ତଥାକଥ୍ରତ 
ଅସ୍ପୃଶ୍ୟ ପିଲାଙ୍କୁ ପାଠଶାଳାରେ ଅଲଗା କରି ବସା ଯାଉଥିଲା । ଶିକ୍ଷକ ଦଣ୍ଡଦେବା 
ଆବଶ୍ୟକ ମଣିଲେ ବେତ ଫିଙ୍ଗି ସେମାନଙ୍କୁ ମାରୁଥିଲେ । ସବୁ ପିଲା ଏକାଠି 
ବସିବା ପାଇଁ, ସର୍ବସାଧାରଣ କୂଅ ପୋଖରୀ ସମସ୍ତଙ୍କୁ ବ୍ୟବହାର କରିବାକୁ ଦେବା 
ପାଇଁ, ଠାକୁର ଦର୍ଶନ ସକାଶେ ମନ୍ଦିରକୁ ଯିବାକୁ ଦେବା ପାଇଁ ଲୋକଙ୍କ ସଙ୍ଗେ 
ଆଲୋଚନା ଚାଲିଲା । କଟକ ସହରର ଝାଞ୍ଜରୀମଙ୍ଗଳା, ମଠସାହି, ରାଜାବଗିଚା 
ଓ ହାଡ଼ି ଗାଡ଼ିଆ ମେହେନ୍ତର ବସ୍ତିକୁ ଯାଇ ବସ୍ତି ସଫାଇ, ପିଲାଙ୍କୁ ପାଠ ପଢ଼େଇବା, 
ଞ୍ଚିଷଧ ଆଣି ଦେବା, ବୟସ୍କ ଲୋକଙ୍କୁ ପୁରାଣ ଶୁଣାଇବା, ମଲା ପଶୁମାଂସ ଓ ଗୋରୁମାଂସ 
ନ ଖାଇବାକୁ ପ୍ରବର୍ତାଇବା ଆଦି କାମରେ ଆମେ ଲାଗିଲୁ । କଟକରେ “ କୈବଲ୍ୟ 
କୁଟୀର”” ରେ ରହି ହରିଜନ ପିଲା ପାଠ ପଢ଼ିଲେ, କାଠ କାମ, ସିଲେଇ ଆଦି ଶିଖଲେ | 
ଗାନ୍ଧିଜୀଙ୍କ ଦ୍ଵାରା ସମ୍ପାଦିତ “ ହରିଜନ” ପତ୍ରିକା, ପୁରୀର ଲୋକନାଥ ମିଶ୍ରଙ୍କ ଦ୍ଵାରା 
ସମ୍ପାଦିତ ଓଡ଼ିଆ ' ହରିଜନ ' ପତ୍ରିକା ବିକ୍ରୀ କରିବା, ଏସବୁ କାମ ପାଇଁ ଅର୍ଥ ସଂ ଗ୍ରହ 
ଆଦି ମଧ୍ଯ ଆମେ କରୁଥାଉ । ସ୍ଵର୍ଗତ ଲକ୍ଷ୍ମୀନାରାୟଣ ସାହୁ, କବିରାଜ ରାଧାନାଥ 

ଶତପଥୀ, ସ୍ଵାମୀ ବିଚିତ୍ରାନନ୍ଦ ଦାସ ପ୍ରମୁଖ ଏ କାମରେ ଲାଗି ପଡ଼ିଲେ । ' ମଲାଜହ୍ନ'ର 
ଲେଖକ ଉପେନ୍ଦ୍ର କିଶୋର ଦାସ ଆମକୁ ପ୍ରଭାତଫେରୀରେ ବୋଲିବା ପାଇଁ ଗୀତ 
ଲେଖୁ ଦେଲେ । 


ଏହି ଧରଣର କାମ କରୁ କରୁ ୧ ୯ ୩୪ ମସିହା ମେ ମାସରେ ଗାନ୍ଧିଜୀ 
ଓଡ଼ିଶା ଗସ୍ତରେ ଆସିଲେ । ପୁରୀରେ ପହଞ୍ଚୁ ଗାନ୍ଧି ଜୀ ପାଦରେ ଚାଲି ଚାଲି ଗସ୍ତ 
କରିବେ ବୋଲି ଘୋଷଣା କଲେ । ସେତିକିବେଳେ ଗାନ୍ଧିଜୀଙ୍କ ସହିତ ନିକଟ 
ସମ୍ପର୍କରେ ଆସିବାର ସୌଭାଗ୍ୟ ମିଳିଲା । ସ୍ଵାଧୀନତା ସଂଗ୍ରାମର ଅଧ୍ଵନାୟକରୂପେ 
ଯେଉ ଗାନ୍ଧିଜୀଙ୍କୁ ଯେଉଁ ଲୋକେ ତ୍ରାଣକର୍ତାର ଆସନରେ ବସାଇ ଠାକୁର ପରି 
ପୂଜିବା ଆରମ୍ଭ କରିଦେଇଥିଲେ, ସେହି ଗାନ୍ଧିଜୀ ଯେତେବେଳେ ଛୁଆଁ ଅଛୁଆଁ 
ଭେଦ ଉଠାଇଦେବା କଥା କହିଲେ, ସେହି ଲୋକେ ଛୁ ଆଁ ଛୁଇଁ ଛାଡ଼ିବା ଦୂରେ ଥାଉ 
ଗାନ୍ଧିଜୀଙ୍କୁ ହିନ୍ଦୁ ଧର୍ମର ପରମ ଶତ୍ରୁ ମଣିଲେ । ଗାନ୍ଧୀ ଇର୍‌ଭଇନ୍‌ ସନ୍ଧି ପରେ ଜେଲ୍‌ 
ଫେରନ୍ତା ସତ୍ୟାଗ୍ରହୀଙ୍କୁ ପଣ୍ତିତ ପରୀକ୍ଷିତ ଦାଶଶର୍ମା ମହୋଦୟ ନଡ଼ିଆ ଓ ଫୁଲ 
ଦେଇ ସ୍ଵାଗତ କରିବା ସ୍ଥଳେ ୧୯ ୩୪ ମସିହାରେ କାଠଯୋଡ଼ି ନଦୀବାଲି ସଭାରେ 
ସେହି ମହାଶୟ ଗାନ୍ଧିଜୀଙ୍କୁ କଳାପତାକା ଦେଖାଇବା ଦୃଶ୍ୟ ଆମେ ଦେଖୁଲୁ । 
ଅସ୍ପଶ୍ୟତାଟା ଶାସ୍ତ୍ର ସମ୍ମତ ବୋଲି ପଣ୍ଡି ତମାନେ ସୁଦ୍ଧା କିପରି ବିଶ୍ଵାସ କରୁଥୁଲେ ଏହି 
ଦୃଷ୍ଟାନ୍ତରୁ ତାହା ଜଣାପଡ଼େ । 


ସେହି ୧୯ ୩୪ ମସିହା ଅଗଷ୍ଟ ମାସରେ ଗାନ୍ଧିଜୀଙ୍କ ନିଦ୍ଦେଶରେ ଗୋପବନ୍ଧୁ 
ଚୌଧୁରୀ ଓ ରମା ଦେବୀ ବରୀ ଗଲେ । ରଚନାତ୍ମକ କାର୍ଯ୍ୟ ମାଧ୍ୟମରେ ଲୋକଙ୍କ 
ମଧ୍ଯରେ ସ୍ବରାଜ୍ୟ ଚେତନା ଜାଗ୍ରତ କରିବା ଥିଲା ମୁଳ ଲକ୍ଷ୍ୟ । କଟକ ହରିଜନ 
ବସ୍ତିରେ କାମ କରୁଥିବା ଆମେ ସାତ ଭଉଣୀ, ସୁଶୀଳା, ମଙ୍ଗଳା, ଶୋଭା, ଗୋଦାବରୀ, 
ମାଣିକ, ତୁଳସୀ, ଅନୁପୁର୍ଣା ଓ ପରବର୍ତୀ କାଳର ରାଜସ୍ବ ମନ୍ତୀ ସୁରେନ୍ଦ୍ରନାଥ ପଟ୍ଟନାୟକ 
ତାଙ୍କ ସାଙ୍ଗରେ ବରୀ ଗଲୁ । କିଛିଦିନ ପରେ ଜ୍ଞାନମଣ୍ଡଳ ପ୍ରଣେତା ବିନୋଦ କାନୁନ୍‌ଗୋ 
ଆମ ସାଙ୍ଗରେ ଯୋଗଦେଲେ । ଜନସାଧାରଣଙ୍କ ସହିତ ଏକରୂପ ହୋଇ ଗଠନମୁଳକ 
କାର୍ଯ୍ୟ ମାଧ୍ଯମରେ ଲୋକଙ୍କ ମଧ୍ଯରେ ଚେତନା ଆଣିବାର ଯେଉଁ ପରଖ ଗାନ୍ଧିଜୀ 
ସେତେବେଳେ ଚଳାଇଥିଲେ ତାହା ଲେଖୁଲେ ଗୋଟିଏ ସ୍ଵତନ୍ତ୍ର ପୋଥ୍ର ହେବ । ଟ୍ରେଞ୍ଚ 
ପାଇଖାନାର ଗଭୀରତା କେତେ ହେବା ଦରକାର, ବାଉଁଶ ଅରଟର ପକ୍ଷୀର ଘେର 
କେତେ ହେଲେ ସୂତାକଟାଳୀର ସୂତାକାଟିବା ଗତି ବଢ଼ିବ, ବାଡ଼ିରେ କେଉଁ ଗଛ 


ଲଗାଇବା ଉପରେ ଗୁରୁତ୍‌ ଦେବାକୁ ହେବ ଆଦି ବିଷୟରେ ଗାନ୍ଧିଜୀ ସ୍ଵହସ୍ତରେ ଚିଠି 

ଲେଖ ଆମକୁ ଉତ୍ସାହିତ କଭୁଥୁଲେ । ତାଙ୍କ ଦୃଷ୍ଟିରେ ସ୍ଵାଧୀନତା ଅର୍ଜନ କରିବା ଯେତିକି 
ଗୁରୁତ୍ବପୂର୍ଣ୍ଣ ଥ୍ବଲା, ସ୍ଵାଧୀନ ଭାରତର ଉପଯୁକ୍ତ ନାଗରିକ ଗଢ଼ିବା ଥ୍ବଲା ତା'ଠାରୁ ଅଧ୍ଵକ 
ଗୁରୁତ୍ବପୂର୍ଣ । 

ଏହି ଗ୍ରାମ ସଂଗଠନ ଅର୍ଥାତ୍‌ ଖଦୀ, ନିଶା ନିବାରଣ, ପ୍ରୈଢ଼ ଶିକ୍ଷା, ସ୍ତ୍ରୀ 
ଶିକ୍ଷା, ମୌଳିକ ଶିକ୍ଷା, ଗୀ ସଫେଇ, ଗୋ ସୁଧାର, ମହୁମାଛି ପାଳନ, କଂଗ୍ରେସ 
କମିଟି ଗଠନ ଆଦି କାମ କରୁ କରୁ ୧୯୩୯ ମସିହା ସେପ୍ଟେମ୍ବର ମାସରେ ବିଶ୍ଵଯୁଦ୍ଧ 
ଆରମ୍ଭ ହେଲା । ସରକାରୀ ଅଡ଼ିନାନ୍‌ସର ବିରୋଧ କରି ଗାନ୍ଧିଜୀ ବ୍ୟକ୍ତଗତ ସତ୍ୟାଗ୍ରହ 
ଆରମ୍ଭ କଲେ । ବିନୋବାଜୀ, ପଣ୍ଡିତ ନେହେରୁଙ୍କ ସ୍ତରର କର୍ମୀମାନେ ବ୍ୟକ୍ତି ଗତ 
ସତ୍ୟାଗ୍ରହ ପାଇଁ ବଛାହେଲେ ¦ “ ଯୁଦ୍ଧକୁ ସାହାଯ୍ୟ କରିବା ପାପ ବା ହାରାମ୍‌ ” ଏତିକି 
କହିଲେ ସତ୍ୟାଗ୍ରହୀଙ୍କୁ ଗିରଫ କରାଯାଉଥ୍ୁଲା । ଆମର ବହୁ ସହକର୍ମୀ ଏ ସତ୍ୟାଗ୍ରହରେ 
ଯୋଗ ଦେଇ ଜେଲ୍‌ ଗଲେ । ମୁଁ ସେତେବେଳେ ମୌଳିକଶିକ୍ଷାର ପରଖ କାମରେ 
ମୁଣ୍ଡ ପୂରାଇ ଥ୍ବଲି । ମୋର ଆଗ୍ରହ ସତ୍ତ୍ଵେ ମୌଳିକଶିକ୍ଷା ପରିଷଦ ମୋତେ ଏ 
ସତ୍ୟାଗ୍ରହରେ ଯୋଗ ଦେବାକୁ ଅନୁମତି ଦେଲେ ନାହିଁ । କାରଣ ଗାନ୍ଧିଜୀଙ୍କ ବିଚାରରେ 
ମୌଳିକଗିକ୍ଷା ଥୁଲା ସବୁଠାରୁ ବଡ଼ ବିପ୍ଲବାତ୍କକ କାର୍ଯ୍ୟକ୍ରମ । 


ତା'ପରେ ଆସିଲା ୧୯ ୪ ୨ ମସିହା | ଅଗଷ୍ଟ ନଅ ତାରିଖରେ ସମଗ୍ର 
ଭାରତବର୍ଷରେ ପ୍ରାୟ ସବୁନେତା ଗିରଫ ହେଲେ । ସରକାରଙ୍କ ଆଦେଶରେ ପୁଲିସ 
ଗୋପବନ୍ଧୁ ଚୌଧୁରୀଙ୍କ କର୍ମକେନ୍ଦ୍ର ସେବାଘର ଦଖଲ କରିବାକୁ ବରୀ ଆସିଲେ । 
ଗୁଣନିଧ୍ଵ ମହାନ୍ତି ଓ ମଙ୍ଗଳା ଦେବୀ ପୁଲିସକୁ ଦଖଲ କରାଇ ନ ଦେବା ଅପରାଧରେ 
୧୦/୮/୪ ୨ରେ ଗିରଫ ହେଲେ | ମୁଁ ସେଠାରେ ଉପସ୍ତିତ ଥାଏ । କିନ୍ତୁ ଏକାଦିନେ 
ସମସ୍ତେ ଗିରଫ ନ ହୋଇ ଆନ୍ଦୋଳନ ଚଳାଇବା ପାଇଁ ନିଷ୍ପତ୍ତି ନିଆ ସରିଥିବାରୁ ମୁଁ 
ଆଡ଼େଇ ହୋଇ ରହିଲି । ସେହିଦିନ କଟକ ଆସି ତେଲଳେଙ୍ଗା ବଜାର ହେମନ୍ତବାବୁଙ୍କ 
ଘରେ ଏକତ୍ର ହୋଇ ଅନୀଲ କୁମାର ଘୋଷ, ଦାଶରଥ୍ୁ ବେହେରା, ଶରତ୍‌ ଚନ୍ଦ୍ର 
ମହାରଣା ସ୍ଥିର କଲେ ଯେ ଅଗଷ୍ଟ ବାର ତାରିଖ ଦିନ ଗୌରୀଶଙ୍କର ପାର୍କରେ ସଭା 
ହେବ । ଦାଶରଥ୍ବ ବେହେରା ବକ୍ତୃତା ଦେବେ । ସଭା ହେଲା, ମୁଁ ସଭାରେ ଥିଲି । 
ଦାଶରଥି ବାବୁ ଗିରଫ ହେଲେ । ଶୋଭାଯାତ୍ରା ବାହାରିଲା । ପୁଲିସ ସାହେବ ଗୌରକୃଷ୍ଣ 
ମହାନ୍ତି ଶେଭାଯାତ୍ରା କରାଇ ଦେଲେ ନାହି । ମୁଁ ଶୋଭାଯାତ୍ରାରେ ଥ୍ବଲି ଗିରଫ ହେଲି 


୯୯ € ବାର ନମ୍ବର ଭାଆର୍ଡ଼ 


ନାହି । ବରୀ ଫେରି ଆସି ଗୀ ଗାଁ ବୁଲି ମରଣ-ସେନା ଗଢ଼ିଲୁ, ପ୍ରେସିଡେଣ୍ଟ, ଦଫାଦାର, 
ଚୌକିଦାରଙ୍କ ଇସ୍ତଫାପତ୍ର ସଂଗ୍ରହ କଲୁ । ସମାନ୍ତରାଳ ସ୍ଵାଧୀନ ସରକାର ପ୍ରତିଷ୍ଠା 
କରିବା ଥାଏ ଲକ୍ଷ୍ୟ । ଅଗଷ୍ଟ ୨୬ ତାରିଖ ଦିନରେ କାଇପଡ଼ାରେ ମରଣ-ସେନା ଓ 
ବ୍ରିଟିଶ୍‌ ଫୌଜ ମୁହାମୁହିଁ ହେଲେ । କଳାମାଟିଆରେ ମାୟାଧର ଭୂୟୀ ନିଜ ଛାତି 
ରକ୍ତରେ ଭୂଇଁ ନାଲି କରି ଶହୀଦ ହେଲେ । ସାଉଁଟି ମଳିକ, ହାଡ଼ିବନ୍ଧୁ ପଣ୍ଡା, ସାନନ୍ଦ 
ସ୍ଵାଇଁ ବନ୍ଧୁକ ଗୁଳିରେ ପ୍ରାଣ ଦେଲେ । ଦଶବର୍ଷର ବାଳକ ସୁପ୍ରଭାତର ବାହୁ ସଙ୍ଗୀନ 
ମୁନରେ କ୍ଷତ ବ୍ରିକ୍ଷତ ହେଲା; ରାମ ଜେନା, ନିଧ ସାମଲ ଗୁଳିମାଡ଼ରେ ଆହତ ହେଲେ; 
ରଷି ବେହେରା, ହୁରୁଷି ଭାଇ ଆଦି ବନ୍ଧା ହୋଇ ଗଲେ । ମୁଁ ସେଠାରେ ଉପସ୍ଥିତ 
ଥାଇ ମଧ୍ଯ ସେ ସୌଭାଗ୍ୟରୁ ବଞ୍ଚିତ ହେଲି । 

ଅବଶେଷରେ ମୋର ପିତୃବନ୍ଧୁ କଟକର ଆଡ଼ିସ୍‌ନାଲ୍‌ ଡ଼ିଷ୍ଟ୍ରିକ୍ଡ୍‌ ମାଜିଷ୍ଟ୍ରେଟ୍‌ 
ଜନାବ ମୋସାହେବ ଖୀ ମୋତେ ବାର ନମ୍ବର ଉଆର୍ଡ଼କୁ ପଠାଇବାର ବ୍ୟବସ୍ପା- ପତ୍ର 
ଦେଲେ । ଏହି ମାକିଷ୍ଟ୍ରେଟ୍‌ଙ୍କ କାର୍ଯ୍ୟକଳାପରୁ ମୋତେ ଦୁଇଟି ପଦୀର୍ଥ- ପାଠ ମିଳିଲା । 
ପ୍ରଥମତଃ, ବିଟିଶ୍‌ ସରକାରଙ୍କର ଭେଦ ସୃଷ୍ଟ କରି ଶାସନ କରିବା ନୀତି (0୩୮୩୯€ ମଧ 
ମ୍ଯାଃ)କୁ ଶ୍ରୀ ଜ୍ଞାନାଞ୍ଜନ ନିୟୋଗୀଙ୍କ ଠାରୁ ଆରମ୍ଭ କରି ଆଚାର୍ଯ୍ୟ ହରିହର ଦାସ ଯାଏ 
ଯେତେ ବୁଝାଇ ପାରି ନ ଥିଲେ, ମାକିଷ୍ଟ୍ରେଟ୍‌ ତାହା ମୁହୂର୍ଭକେ ବୁଝାଇ ଦେଲେ । 
ଦ୍ଵିତୀୟତଃ ଜାତିଭେଦ ବା ଜାତି ଯିବା ଭୟଟା ଯେ ଆମ ପରାଧୀନତାର ଗୋଟାଏ 
ବଡ଼ କାରଣ, ସେ କଥାଟା ଅହମଦ୍‌ ଶାହ ଅବ୍ଦଲିଙ୍କ ପାନିପଥ ଲଢ଼େଇଠାରୁ ମହାତ୍ମା 
ଗାନ୍ଧୀଙ୍କ ଆମରଣ ଅନଶନ ଯାଏ ସବୁ ଦେଖ ଶୁଣି ଯେତେ ବୁଝି ନ ଥଲି ବରୀରେ 
ସମୂହ ଜୋରିମାନା ଆଦାୟ ହେବାବେଳେ ତାହା ଜଳ ଜଳ ବୁଝିଗଲି । ସମୂହ 
ଜୋରିମାନା ପଇଠ ନ କଲେ ସରକାର ଆମ ଘରେ ପାଣ ପଠାଣ ପୁରେଇ ଦେବ, 
ଆମେ ସାଇଭାଇ ଜାତିପତି ହରେଇବୁ, ଏ ଭୟ ଆଗରେ “ କର ବା ମର ” ସଂକଳନ 
ପାଣି ଫାଟିଗଲା । କଟକ ଜିଲ୍ଲାର ଅତିରିକ୍ତ ପୁଲିସ ସାହେବ ଜ୍ୟୋତିଷ ଚନ୍ଦ୍ର ଘୋଷ ଓ 
ଯୁଦ୍ଧ ଫେରନ୍ତା ଗୋରା ସର୍ଜେଣ୍ଟ ଜନ୍‌ ସାହେବଙ୍କ ତତ୍ତ୍ଵାବଧାନରେ ଗିରଫ ହୋଇ 
ବେସରକାରୀ ମୌଳିକ ବିଦ୍ୟାଳୟର ଶିକ୍ଷକ ଓ ଗ୍ରାମବାସୀଙ୍କ ସହିତ ନାହାରେ ବସି 
ଯାଜପୁର ଆସି ସେଠାରୁ ସିଧା କଟକ ଆସିଲୁ । ଆମ ମୁଖ୍ୟ ଜଗୁଆଳି ଜନ୍‌ ସାହେବ 
ଜେଲ୍‌ କର୍ରୁପକ୍ଷଙ୍କ ଜିମାରେ ଆମକୁ ଛାଡ଼ି ଆମଠାରୁ ବିଦାୟ ନେଲାବେଳେ ଶରତ 
ଚନ୍ଦ୍ର ମହାରଣା ତାଙ୍କୁ ପଚାରି ଲେ¬ 8⁄୮. 4୦୩୩, \¥16ମ୮ 0୦ ¥/€ ୮୮୦୦( 99 61ମ ? 


ଅମୃତ ଅନୁଭବ @ ୧୦୦ 


ପରବର୍ତୀ ବାକ୍ୟରେ ସେ ଜନ୍୍‌ଙ୍କୁ କହିଲେ, “୮€୮୩୫୮୭ \#€ ୮୮୫୮ ¡୩ [୮€€ !ମଠୀାଞ.” 
ସଜୈଣ୍ଟ ନିର୍ବାକ ହୋଇଗଲେ । ତାଙ୍କ ଆଖି ଛଳଛଳ ହୋଇଗଲା । ମିଲିଟାରୀ 
କାଇଦାରେ ସାଲ୍ୟୁଟ କରି “ ଗୁଡ଼୍‌ବାଇ'” କହି ସେ ଆମଠାରୁ ମେଲାଣି ନେଲେ | 


ପୁଣି ଆମର ଗୁହ-ବ୍ୟବସ୍ଥା ତ ଥାଏ, ହେଉପଛେ ଜେଲ୍‌ଖାନା । ଅପରାଧୀ 
ସାଧାରଣ କଇଦୀମାନେ ଦୁଇଓଳି ଜମାଦାର ସାଙ୍ଗରେ ଆସି ଆମ ଉଦଆର୍ଡ଼ ଭିତର, 
ଅଗଣା, ପାଇଖାନା ଆଦି ସଫା କରିଦେଇ ଯାଆନ୍ତି | ଆମେ ନିଜ ହାତରେ ସଫାଇ 
କାମ କରିବାକୁ ଠିକ୍‌ କଲୁ । କେବଳ ପାଇଖାନା ସଫାଟି କରିପାରିଲୁ ନାହିଁ । କାରଣ 
ମଳପୂର୍ଣ୍ଣ ପାତ୍ରକୁ ଆମ ଉଆର୍ଡ଼ ବାହାରକୁ ନେବାକୁ ହୁଏ । ଆମର ତ ପାଚେରୀ 
ଡେଇଁବା ମନା । ତେଣୁ ଘରସଫା, ଘରପୋଛା, ପରିବେଷଣ, ରୋଗୀ ପରିଚର୍ଯ୍ୟା 
ଆଦି କାମ ଆମେ କଲୁ । ଆମ ଭିତରୁ ଅନେକେ ଅଟକବନ୍ଦୀ ହେବାରୁ କ୍ଷୀର ଗରମ 
କରିବାକୁ ଆମକୁ ଚୂଲି ଲଗେଇବା ପାଇଁ ଅନୁମତି ମିଳିଥୁଲା । ବାର ନମ୍ବର ଅଗଣାରେ 
ଗୋଟିଏ ଛୋଟିଆ ତମ୍ବୁ ପକାଯାଇ ସେଇଠି ଚୂଲି ପରାହେଲା ¦ ଶକୁନ୍ତଳା, କିରଣ ଓ 
ଉତ୍ତରା ଆଖର ପିଲାଲୋକ ତ ! ସକାଳେ ଯେଉଁ ମୁଠାଏ ଗଜାମୁଗ ବା ଖେଚେଡ଼ି 
ମିଳେ ଦଶଟା ନ ବାଜୁଣୁ ତାଙ୍କର ସେତକ ହଜମ ହୋଇଯାଏ । ସେଥୁପାଇଁ ସକାଳ 
ଜଳଖ୍ନଆରୁ ସମସ୍ତଙ୍କ ଭାଗରୁ ଗଜାମୁଗ ବଳେଇ ଦେହରେ ଲଗାଇବାକୁ ମିଳୁଥିବା 
ଶୋରିଷ ତେଲରୁ ଦୁଇଠୋପା ପକେଇ ସେ ଗଜାମୁଗ ଖରଡ଼ି ଦେଲେ ସେମାନେ 
ପାଟିରେ ପକାନ୍ତି । ଏହାଛଡ଼ା ଏକାଦଶୀର ଆହାର୍ଯ୍ୟ ପ୍ରସ୍ତୁତ କରିବା, ସୁନାମଣି ଦେବୀଙ୍କ 
ପାଇଁ ହବିଷଭାତ ରାନ୍ଧିବା ଆଦି କାମ ମଧ୍ଯ ଆମ ରୋଷ ଘରେ ହୁଏ । 


ପ୍ରାୟ ପ୍ରତି ସପ୍ତାହରେ ମନୋରଞ୍ଜନାମ୍ବକ କାର୍ଯ୍ୟକ୍ରମ ମଧ୍ଯ ପ୍ରଦର୍ଶିତ ହୁଏ । 
ଅବଶ୍ୟ ଆମେ ଶ୍ରୋତା, ଆମେ ବକ୍ତା । ସାଥୀମାନଙ୍କ ନାମରେ ବ୍ୟଙ୍ଗକବିତା ରଚନା 
କରି କ୍ୟାରୀକେଚର କରିବା, ଛୋଟ ଛୋଟ ନାଟକ ଅଭିନୟ, କବିଦା ଆବୁରି ଆଦି 
ଚାଲେ । ଖେଳ ଭିତରେ ପ୍ରିୟମ୍ବଦା ଦେବୀଙ୍କର ପ୍ରଧାନ ଖେଳ ହେଲା ତାସ୍‌ । ସେ 
ମନଧ୍ଯାନ ଦେଇ “ ସମାଜ'ର ସମ୍ବାଦଗୁଡ଼ିକ ଆମୁଳଚୂଳ ଶୁଣି ସାରିବା ପରେ ପାଞ୍ଚଶହ 
ଗଜ ଖଣ୍ଡେ ସୂତା କାଟିଦେଇ ତାସ ମୁଠାକ ବାହାର କରନ୍ତି । ପ୍ରତିଦିନ ତି ନିଚାରି ଘଣ୍ଟା 
ତ ସେ ନିଶ୍ଚୟ ତାସ୍‌ ଖେଳିବେ, ଏକାଦଶୀ ଦିନ ଚାଲିବ ଅଖଣ୍ଡ ତାସ୍‌ କ୍ରୀଡ଼ା | ସକାଳୁ 
ଦିନ ବାରଟା ଯାଏ ସେ ନିଜେ ବସି ଖେଳି ଲାଗିଥୁବେ, ବାକି ତିନିଜଣ ଖେଳି ଖେଳି 
ଥକି ଯାଉଥିବାରୁ ବଦଳି ବଦଳି ଖେଳିବେ । ମଧ୍ୟାହ୍ନରେ ମୁଗସିଝା, ଆଳୁସିଝା ବା 


୧୦୧ @ ବାର ନମ୍ବର ଭାଆର୍ଡ଼ 


ସେହିପରି ଗୋଟାଏ କିଛି ଏକାଦଶୀ ଉପଯୋଗୀ ଜେଲ୍‌ ଖାଦ୍ୟ ଖାଇଦେଇ ଘଣ୍ଟାଏ 
ଯାଇଥ୍ବବ କି ନାହିଁ ଡାକ ପକେଇବେ- “ ମାଳ, କିରଣ, ହାରାମଣି ଆସ, ଆସ !” 

ଏ ତାସ୍‌ ଆସିଲା କେଉଁଠୁ ? ଭୁତପୂର୍ବ କୁଳପତି ପ୍ରାଣକୃଷ୍ଣ ପରିଜାଙ୍କ 
ସହଧର୍ମିଣୀ ସୁନ୍ଦରମଣି ପରିଜା ଜେଲ୍‌ ପରିଦର୍ଶିକା ହିସାବରେ ଥରେ ବାର ନମ୍ବର 
ଉଆର୍ଡ଼ ଭିତରକୁ ଆସିଥୁଲେ । ଆମର ଭଲ ମନ୍ଦ ବୁଝିସାରି ସେ ପଚାରିଲେ - ତମର 
ଆଉ କ'ଣ ଦରକାର ? କ୍ଷେତ୍ରମଣି ଦେବୀଙ୍କ ମୁହଁରୁ ବାହାରି ପଡ଼ିଲା - “ ମୁଠାଏ 
ତାସ୍‌ ।” ଆଉଦିନେ ଆମକୁ ପରିଦର୍ଶନ କରିବାକୁ ଆସି ସେ ତାସ୍‌ ଦେଇଗଲେ । 


ଆମକୁ ଅର୍ଥାତ୍‌ ଅଟକବଦନ୍ଦୀଙ୍କୁ ମିଳୁଥିବା ସନ୍‌ଲାଇଟ୍‌ ସୋପ୍‌ର ମୋଟା କାଗଜ 
ଖୋଳକୁ କାଟି ଆମେ \//୦୮୯ ୮୫୯୨ - \^/୦୮୯ |ଞର୍ଧମୟ_ ଖେଳ ତିଆରି କଲୁ | କଉଡ଼ି 
ଖେଳ ମଧ୍ଯ ଚାଲିଲା । ମୋଟ ଉପରେ ରମାଦେବୀ, ମାଳତୀ ଦେବୀ, ପ୍ରଭୂତି 
ଯେଉଁ ମାନଙ୍କର ଦୀର୍ଘକାଳ ଜେଲ୍‌ରେ ରହିବାର ପୂର୍ବାନୁଭୂତି ଥିଲା, ସେମାନେ 
ଆମମାନଙ୍କର ମନଧ୍ଯାନ ସବୁବେଳେ କୌଣସି ନା କୌଣସି କାମରେ ଲଗାଇ ରଖୁବାପାଇଁ 
ସତତ ପ୍ରୟାସ କରୁଥିଲେ । କାରଣ କେତେ ମାସ କେତେ ବର୍ଷ ଏହିପରି ଭାବରେ 
ଆମକୁ ସେ ପିଞ୍ଜରା ଭିତରେ ରହି ସେହି ଏକୀ ଖାଦ୍ୟ ଖାଇ, ଏକା ମୁହଁ ଦେଖୁ ଦେଖ୍‌ 
ଦିନ ସାରିବାକୁ ହେବ ତାହା କଳନା କରିହେଉ ନ ଥିଲା । 


୨ ୨୭୦୩ ୨୬ 


କିଛିଦିନ ଚାଲିଲା ବଗିଚା କାମ । ଆମ ଉଆର୍ଡ଼ ଅଗଣାରେ ମୁଥା ଘାସଟିଏ 
ସୁଦ୍ଧା ନ ଥାଏ । ଗୋଟାଏ ପଟେ ପଲସ୍ତରା, ଗୋଟାଏ ପଟେ ତମ୍ବୁ । ଆମେ ସାଂଧ୍ଧ 
ଭ୍ରମଣ ପାଇଁ ଖଣ୍ଡେ ଲମ୍ବାପଟି ଛାଡ଼ିଦେଇ ଛୋଟ କିଆରୀ ତିନି ଚାରିଖଣ୍ଡ ତିଆରି କରି 
ଆମକୁ ମଧ୍ୟେ ମଧ୍ଯେ ଖାଇବାକୁ ମିଳୁଥିବା ପିଆଜ ଲଗେଇଲୁ । ବାବାଜୀ ବଳଭଦ୍ର 
ମିଶ୍ର ଅନୁଗୁଳରୁ କିଛି ଅଁଳା ଓ ଲେମ୍ବୁ ପଠାଇଥ୍ବଲେ । ରମାଦେବୀ ଅଁଳା ଓ ଲେମ୍ବୁ 
ମଞ୍ଜରୁ ଚାରା ଉତ୍ତାରି ନର୍ସରୀ ସ୍ଥାପନ କଲେ । ସେ ଅଁଳା ଚାରା ଦେଖ ଜେଲର ସୁଦ୍ଧା 
ଲୋଭେଇଲେ ଏବଂ ଚାରାକୁ ନେଇ ଜେଲ୍‌ ଦାଣ୍ଡରେ ଲଗାଇଲେ । ଏବେ ଜେଲ୍‌ରୁ 
ଉତ୍ପନ୍ନ ହେଉଥ୍ବବା ଜିନିଷ ବିକ୍ରୀପାଇଁ ଗୋଦାମ ତିଆରି ବେଳେ ସେ ଅଳା ଗଛଟି ବଳି 
ପଡ଼ିଲା । 

ବାବାଜୀଙ୍କ ଦ୍ଵାରା ପ୍ରେରିତ ଲେମ୍ବୁକୁ ପୁଣି ଆଚାର ତିଆରି କରିବା ଯୋଜନା 
ପ୍ରସୂତ ହେଲା । ଅଧେ ଲେମ୍ବୁରୁ ରସ ଚି ପୁଡ଼ା ହୋଇ ଆମକୁ ପଡ଼ି ରେ ମିଳୁଥୁବା 


ଅମୂତ ଅନୁଭବ @ ୧୦୨ 
କଞ୍ଚାଲଙ୍କା ଓ ଲୁଣ ସେଥୁରେ ପକାଇ ପ୍ରକାରେ ଆଚାର ହେଲା । ସେ ଲେମ୍ବୁରସ 


କାହାରି ଜିଭରେ ବାଜିବା ପୁର୍ବରୁ ଶିଶିଟି ଭାଙ୍ଗିଯାଇ ରସତକ ଇଡ଼ିଗଲା । କିଛି ଲେମ୍ବୁ 
ଖଣ୍ଡ ଖଣ୍ଡ ହୋଇ କଟାହୋଇ ଲୁଣରେ ଜରା ହେଲା । ଲୁଣରେ ପଡ଼ୁ ପଡ଼ୁ ସେଥରୁ 
ଚଉଦଅଣା ଅଂଶ ଚଖାଚଖୁରେ ସରିଗଲା । ବାକି ରହିଲା ଚୋପା । ମଙ୍ଗଳା ଦେବୀ 
ସେ ଚୋପାକୁ ଟିକି ଟିକି କରି କାଟି ସେଥୁରେ ପୁଞ୍ଜାଏ ଲେମ୍ବୁରସ ଚିପୁଡ଼ି କେବଳ 
ଲୁଣ ସଂଯୋଗରେ ଯେଉଁ ଆଚାର ତିଆରି କଲେ ଚବିଶିଘଣ୍ଟା ନ ପୁରୁଣୁ ଜେଲ୍‌- 
ଖେଚୁଡ଼ି ସଙ୍ଗେ ତାର ବିନିଯୋଗ ଆରମ୍ଭ ହୋଇଗଲା । ଆଃ ! ସେ ଯେଉ ସୁଆଦ ! 
ପାଠକ ପାଠିକା ଚାହିଲେ ଉପଯୁକ୍ତ ପଦ୍ଧତିରେ ସେ ଆଚାର ତିଆରି କରିପାରନ୍ତି ମାତ୍ର 
ଗୋଟିଏ ଗୋପନ ତଥ୍ୟ ସେଥିରେ ରହିଛି । କଟକ ଜେଲ୍‌ରେ ବର୍ଷେ ରହି ' ସି” 
ଡିଭିଜନ୍‌ ଖାଦ୍ୟ ଖାଇ ତାପରେ ଜେଲ୍‌-ଖେଚୁଡ଼ି ସଙ୍ଗେ ଆଚାର ଖାଇଲେ ତା ସ୍ବାଦୁ 


ବାରିପାରିବେ । 


ବାର ନମ୍ବର ଉଆର୍ଡ଼ରେ ଆମେ ତେଇଶ ଜଣ ଯେ ପରସ୍ପର ମୁହଁ ଚୁହୀଚୁହିଁ 
ହୋଇ ଦିନ କଟଉଥିଲୁ, ଏହାଙ୍କ ଛଡ଼ା ଜେଲ୍‌ କରୁଁପକ୍ଷଙ୍କ ସଂସ୍ପର୍ଶରେ ମଧ୍ଯ ଆମକୁ 
ଆସିବାକୁ ପଡ଼ୁଥିଲା । ଆମ ଅମଳରେ ପ୍ରଥମ ଜେଲ୍‌ ସୁପର ଥିଲେ ଡକ୍ତୁର ପ୍ରଫଲ୍ଲ ଚନ୍ଦ୍ର 
ରାୟ । ତାଙ୍କପରେ ଆସିଲେ ଡକ୍ଟର ସୈୟଦନ୍‌ ଅହମ୍ମଦ । ସୁପର ପ୍ରତିଦିନ ସକାଳ 
ଆଠଟାରେ ଜେଲ୍‌ ଦଫତରକୁ ଆସନ୍ତି । ବିଗୁଲଧ୍ଵନି ତାଙ୍କ ଆଗମନ ବାଉାଁ ଆମକୁ 
ଶୁଣାଇଦିଏ । ସପ୍ତାହରେ ଥରେ ସୋମବାର ଦିନ ସୁପର ଜେଲ୍‌ ପରିଦର୍ଶନ କରନ୍ତି । 
ପୂବେୈ ଜେଲ୍‌ରେ ସୁପରଙ୍କ ଆଗରେ ଧାଡ଼ିବାନ୍ଧି ଛିଡ଼ା ହୋଇ ଦାନ୍ତ ଦେଖାଇବା “ ସରକାର 
ସଲାମ ”' ଦେବା ଆଦି ଯେଉଁ ରୀତି ଥିଲା, ୧୯ ୪ ୨ କୁ ତାହା ନ ଥିଲା | ତଥାପି ସୁପର 
ଆସି ଫେରିଯିବା ଯାଏ ତାଙ୍କ ଅଧସ୍ତନ କର୍ମଚାରୀମାନେ ସନ୍ତ୍ରସ୍ତ ହୋଇ ରହିଥାନ୍ତି । 


ଆମ ଉଆର୍ଡ଼ରେ ସେଦିନ କିଏ କେଉଁ ବିଷୟ ସୁପର୍‌ଙ୍କ ଆଗରେ ଉତ୍ଥାପନ 
କରିବେ, ତାହା ପୂର୍ବରୁ ମସୁଧା ହୋଇଥାଏ । ସକାଳ ଜଳଖୁଆ ଖେଚୁଡ଼ିରେ ରାତି 
ପଖାଳର ପରିମାଣ ବେଶୀ ହୋଇଗଲେ କିମ୍ବା ଅଧ୍ଵକ ସଂଖ୍ାକ ଚାଉଳ ପୋକ ବାହାରିଲେ 
ଅଥବା ମଧ୍ୟାହ୍ନ ଭୋଜନରେ ଭାତରେ ଗୋଡ଼ିବାଲି ଅଧ୍ନକ ହୋଇଗଲେ ପ୍ରିୟମ୍ବଦା 
ଦେବୀ ନମୁନା ସହ ସେକଥା ସୁପର୍‌ଙ୍କ କର୍ଟ୍ଟଗୋଚର କରାନ୍ତି । ଖବରକାଗଜ, ଚିଠିପତ୍ର, 
ଜେଲ୍‌ ପରିଚାଳନାରେ ଅବ୍ୟବସ୍ଥା ବିଷୟରେ ମାଳତୀ ଦେବୀ କହନ୍ତି । ରୋଗୀମାନଙ୍କ 
ପଥ୍ୟ, ଚିକିତ୍ସା ଓ ଅନ୍ୟାନ୍ୟ ସୁବିଧା ଅସୁବିଧା କଥା ରମା ଦେବୀ କହନ୍ତି । ହରିପ୍ରିୟା 


୧୦୩ @ ବାର ନମ୍ବର ଭାଆର୍ଡ଼ 


ଦେବୀ ଆମ ଉଠଆର୍ଡ଼ରେ କୁଳବୃଦ୍ଧା, ବୟସ ଷାଠିଏରୁ ଅଧ୍ବକ । ତାଙ୍କର ସବୁ ରୋଗ 
ଥଣ୍ଡା ଗରମ ଏହି ଦୁଇ ଭାଗରେ ବିଭକ୍ତ, ତେଣୁ ସେ ନିଜେ ନିଜ ରୋଗର ବିବରଣୀ 
ଦିଅନ୍ତି | ତାଙ୍କର କେଉଁଦିନ ପେଟ ଗରମ ତ କେଉଁଦିନ ମଗଜ ଥଣ୍ଡା । ୩ଷଧ କିନ୍ତୁ 
ଗୋଟିଏ -- କାର୍ମିନେଟିଭ୍‌ ମିକ୍ସଚରର ଜେଲ୍‌ ସଂସ୍ରଣ | 

ଆମ ମଧ୍ଯରୁ କେହି କଦବା ଜେଲ୍‌ ଆଇନ୍‌ ଦୃଷ୍ଟିରୁ ବେଆଇନ୍‌ କାମ କଲେ 
ସୁପର ଆମ ଚିଠିପତ୍ର ଓ ଖବରକାଗଜ ଅଟକାଇ ରଖନ୍ତି । ବହିଜଗତ ସହିତ ଆମର 
ଏଇ କ୍ଷୀଣ ସଂପର୍କଟି ତୁଟେଇ ଦେବା ଯେ ଆମପ୍ରତି ଚରମଶାସ୍ତି ଏ କଥାଟା ସେମାନେ 
ଜାଣନ୍ତି ବୋଲି ସାଧାରଣ କଇଦୀଙ୍କୁ ଯେପରି ଅଖା ପିନ୍ଧିବା, ଲେହି ଖାଇବା ଆଦି ଦଣ୍ଡ 
ଦିଆଯାଏ, ସେ ପ୍ରକାର ଶାରୀରିକ ଦଣ୍ଡ ନ ଦେଇ ଏହି ଧରଣର ଶାସ୍ତି ଆମ ପାଇଁ 
ଅଧ୍ରକ କଠୋର ହେବ ବିଚାରି ଏ ଦଣ୍ଡ ଦିଅନ୍ତି । 


ଆମର ମଧ୍ଯ ଗୁଣ କମ୍‌ ନୁହେଁ । ଟିକ୍‌ଡ଼ମ୍‌ରେ ଅର୍ଥାତ୍‌ ଲୁଚାଚୋରାରେ ଖବର 
ମିଳିଲା- ଜୟପ୍ରକାଶ ନାରାୟଣ ହଜାରିବାଗ ଜେଲ୍‌ରୁ ପଳାଇଛନ୍ତି । ସେଦିନଟି ଥ୍ରଲା 
ନଭେମ୍ବର ଛଅ ତାରିଖ, ଦୀପାବଳୀ ଅମାବାସ୍ୟା । ସେହିଦିନ ଜେଲ୍‌ରୁ ପଳାଇବା 
ପାଇଁ ଜୟପ୍ରକାଶଜୀ ମନେ ମନେ ମସୁଧା କରିଥୁଲେ । ଏହା ମଧ୍ଯରେ ବିହାରର 
ସୋସାଲିଷ୍ଟ କର୍ମୀ ରାମନନ୍ଦନ ମିଶ୍ର କଟକ ଜେଲ୍‌ରୁ ବଦଳି ହୋଇ ହଜାରିବାଗ ଜେଲ୍‌କୁ 
ବଦଳି ହେଲେ । ଜୟପ୍ରକାଶଜୀଙ୍କର ସେତେବେଳେ ଏକମେବ ଚିନ୍ତା¬ କିପରି ଜେଲ୍‌ 
ବାହାରକୁ ଯାଇ ଦେଶସାରା ଗୁପ୍ତ ସଂଗଠନ କରି ଆନ୍ଦୋଳନ ତେଜି ଗୋଟାଏ ପୂର୍ଣ୍ରାଙ୍ଗ 


ବିପ୍ଲବ ପାଇଁ ପରିସ୍ଥିତି ସୃଷ୍ଟି କରନ୍ତେ । ରାମନନ୍ଦନଜଢୀ ଓ ଅନ୍ୟ ଜେଲ୍‌ସାଥୀମାନେ ଏ 
ପ୍ରସ୍ତାବକୁ ପସନ୍ଦ କଲାରୁ ଚାଲିଲା ଆୟୋଜନ । 


ପାଚେରୀ ଡ଼େଇଁବା କଳାକୌଶଳ ତ ଆଗରୁ ଜଣାଥୁଲା । ଜୟପ୍ରକାଶଜୀ 
ନିତି ସଯତ୍ନରେ କ୍ଷୌରକର୍ମ ସମାପ୍ତ କରିବାରେ ଅଭ୍ୟସ୍ତ । ହଠାତ୍‌ ସେ ଦାଡ଼ି 
ଛାଡ଼ିଦେଲେ । କେହି ପଚାରିଲେ ସେ ଜବାବ ଦିଅନ୍ତି - ଏ ବି ଗୋଟାଏ ପ୍ରକାର । 
ହଜାରିବାଗ ଜେଲ୍‌ରେ ସେ ସମୟରେ ରାତି ଆଠଟାରେ କଇଦୀଙ୍କୁ “ ନମ୍ବର ବନ୍ଦ” 
କରାଯାଉଥିଲା । ତେଣୁ ଦିଆଲୀ ଦିନ ଠିକ୍‌ ସଞ୍ଜ ବୁଡ଼ିବା ମାତ୍ରେ ଜୟପ୍ରକାଶଦ୍ଜୀ ସମେତ 
ଛଅଜଣ ପାଚେରୀ ଡ଼େଇଁ ପଳାଇବା ଠିକ୍‌ ହେଲା । ସ୍ଦ।[ନୀୟ ବାଟଘାଟ ଜାଣିଥ୍‌ ବା 
ଲୋକ ଯେ ପଳେଇବା ମ୍ମି ର ହେଲା ସେ ଜେଲ୍‌ ରୁ ପାଞ୍ଚଛଅ ମାଇଲ୍‌ ଦୂରବର୍ତୀ 
କୌଣସି ନିଭ ରଯୋଗ୍ୟ ଗୀରେ ଜୟପ୍ରକାଶଜୀ ଓଗେରଙ୍କୁ ପହର୍ଚେଇ ଦେବା 


ଅମୃତ ଅନୁଭବ $ ୧୦୪ 


ସ୍ଥିର ହେଲା । କିଛିଦିନ ସେଠାରେ ଛପି ରହି ସରକାରଙ୍କ ଖୋଜାଖୋଜି ଧ୍ଵମେଇଲେ 
କୌଣସି ଦ୍ଦୃତଗାମୀ ଯାନରେ କଲିକତା ଯାଇ ଅମୁକ କଇଦୀଙ୍କ ନାମରେ ଖଣ୍ଡେ ବହି 
ଡାକରେ ପଠାଇଲେ ଜେଲସାଥୀ ଜାଣିବେ ଯେ କାମ ଫତେ ହୋଇଗଲା । 


ହଜାରିବାଗ ଜେଲ୍‌ଟା ଗୋଟାଏ ଦୁର୍ଗ ପରି । ବିରାଟ ଜେଲ୍‌ ଚାରିପଟେ 
ମେଘନାଦ ପାଚେରୀ, ପାଚେରୀ ମଝିରେ ମଝିରେ ଉଚ୍ଚ ଗୁମୁଟିରେ ଦିନରାତି 
ପହରାବାଲା ବସି ରହନ୍ତି । ପାଚେରୀ କଡ଼େ କଡ଼େ ଖଣ୍ଡେ ଖଣ୍ଡେ ଛଡ଼ାରେ ଚବିଶିଘଣ୍ଟା 
ପହରା । ପାଚେରୀ ଚାରିପଟେ କଟକ ବାରବାଟୀ ଦୁର୍ଗ ପରିଖା ପରି ଗଭୀର ପରିଖା । 
ପରିଖା ପାରି ହେବାକୁ ସେତୁ ମାତ୍ର ଗୋଟିଏ । ପ୍ରଥମ ବିଶ୍ବଯୁଦ୍ଧବେଳେ ଗୋରା 
ଯୁଦ୍ଧବନ୍ଦୀଙ୍କ ପାଇଁ ସେ ଜେଲ୍‌ରେ ଏ ପ୍ରକାର ବ୍ୟବସ୍ଫ୍ରା ହୋଇଥିଲା । ଜୟ ପ୍ରକାଶଜୀ 
ଥିଲେ ଛୋକ୍‌ରା କେତାରେ । ‹“ କେତା 'ର ଅର୍ଥ ହେଲା ଉଦଆର୍ଡ଼ । ତାଙ୍କ ଉଆର୍ଡ଼ 
ପାଖ ପାଚେରୀ ପାଖରେ ଗୁଡ଼ାଏ ବଡ଼ ବଡ଼ ଗଛ ଛାଇ ପଡ଼ି ପାଚେରୀ ଉପରଟା 
ଅନ୍ଧାରୁଆ ଦେଖାଯାଏ । ପଳାଇବା ପାଇଁ ସେହି ସ୍ଫ୍ରାନଟି ଠିକ୍‌ କରାଗଲା । ମସୁଧା 
ହେଲା - ଦିଆଲୀ ଦିନ ନବବର୍ଷ ଉପଲକ୍ଷେ ଭୋରରୁ ରାତି ବାରଟାଯାଏ ନାନାପ୍ରକାର 
ମନୋରଞ୍ଜନାମ୍ବକ କାର୍ଯ୍ୟକ୍ରମ ଚାଳିବ । ସଞ୍ଜ ବୁଡ଼ିବା ମାତ୍ରେ ସେ ଅନ୍ଧାରୁଆ ପାଚେରୀ 
ପାଖରେ ଜଗିଥୁବା ପ୍ରହରୀକୁ ସୁରତୀ ଅର୍ଥାତ୍‌ ଧୂଆଁପତ୍ର ଲୋଭ ଦେଖାଇ ଦୂରକୁ 
ହଟେଇ ନିଆଯିବ । ସୁର୍‌ତୀ ଲୋଭରେ ପ୍ରହରୀ ସେ ଜାଗା ଛାଡୁଛି କି ନାହି ତାହା 
ମଧ୍ଯ ପରୀକ୍ଷା କରି ଦେଖାଗଲା । ପ୍ରହରୀ ହଟିଗଲେ ଜୟପ୍ରକାଶଜୀ ସମେତ ଛଅଜଣ 
ବନ୍ଦୀ ପାଚେରୀ କଡ଼ରେ ଟେବୁଲ ପକେଇ ତା କାନ୍ଧକୁ ତା କାନ୍ଧକୁ ଚଢ଼ିଯାଇ ପାଚେରୀ 
ପାରି ହୋଇ ପୂର୍ବରୁ ନିର୍ଦ୍ଦିଷ୍ଟ ହୋଇଥିବା ଗୀକୁ ପଳାଇବେ । ଏତକ କରିବାକୁ 
ଚାରିଘଣ୍ଟା ସମୟ ଲାଗିବ । ଏଇ ଚାରୋଟି ଘଣ୍ଟାରେ ନାନା ପ୍ରକାର କାର୍ଯ୍ୟକ୍ରମ ସୃଷ୍ଟି 
କର୍ଗି “ ନମ୍ବର ବନ୍ଦ” ସମୟକୁ ଗଡ଼ାଇ ଦେବାକୁ ହେବ | କାରଣ “ ନମ୍ବର ବନ୍ଦ” 
ବେଵେ କଇଦୀ ଗଣା ହେଉଥୁବାରୁ ନିଶ୍ଛିତ ଭାବରେ ଛଅଜଣଙ୍କ ଅନୁପସ୍ଥିତି ଧରା 
ପଡ଼ିଯିବ । ଏହି “ ନମ୍ବର ବନ୍ଦ” ସମୟ ଗଡ଼ାଇବା ଦାୟିତ୍‌ରେ ରହିଲେ ରାମବୃକ୍ଷ 
ବେନୀପୁରୀ । ଗୋଟାଏ କଥାକୁ ସମସ୍ତଙ୍କର ଡର- ଯଦି ହଠାତ୍‌ ଜେ.ପି.ଙ୍କର 
ସାଇଟିକା ଯନ୍ତ୍ରଣା ବାହାରିବ ତେବେ ସଇଲା ପାଠ ¦ ଶୁକ୍ଳଜୀ ହେମତ୍‌ ଦେଉଥାନ୍ତି- 
ଜେ.ପି. ଖାଲି ପାଚେରୀ ଡେଇଁ ପଡ଼ିଲେ ମୁଁ ତାଙ୍କୁ କାହ୍ରେ ବସାଇ ଦଉଡ଼ି ଦଉଡ଼ି 
ଛଅମାଇଲ୍‌ ବାଟ ସାରିଦେବି । 


୧୦୫ € ବାର ନମ୍ବର ଭଅଁହ଼ଁ 


ଦିଆଲୀ ଦିନ ସକାଳୁ ବେନୀପୁରୀଜୀ ଉଆର୍ଡ଼ରୁ ବାହାରିବା ମାତ୍ରେ ଜେଲ୍‌ସାରା 
ବୁଲି ବୁଲି ପ୍ରଚାର କଲେ ଆଜି ରାତିରେ ଦୀପାବଳୀ ଉପଲକ୍ଷେ ଏକ ଅଭିନବ ନାଟକ 
ପ୍ରଦର୍ଶିତ ହେବ । ସେ ନାଟକ ଦେଖୁବା ପାଇଁ ସମସ୍ତଙ୍କୁ ସାଦର ଆମନ୍ତ୍ରଣ ଜଣାଉଛି । 
ବିଭିନ୍ନ ଉଆଡ଼ର ବନ୍ଦୀମାନେ ଉତ୍ସୁକ ହୋଇ ପଚାରୁଥାନ୍ତି _ କି ନାଟକ ? ଅଭିନେତା 
ଓ ନାଟ୍ୟକାର କିଏ ? ବେନୀପୁରୀଜୀ ଜବାବ୍‌ ଦେଉଥାନ୍ତି - ଦେଖୁଲେ ଜାଣିବେ । 


ଜୟପ୍ରକାଶଜୀ ଦିନସାରା ଜେଲ୍‌ ପ୍ରଦକ୍ଷିଣ କରୁଥାନ୍ତି । କାହା ସାଙ୍ଗରେ ବାଜିଏ 
ତାସ୍‌ ଖେଳି ଦେଉଥାନ୍ତି ତ କେଉଁଠି ନ୍ୟାୟବଳର ସାର ଚାଳି ଦେଉଥାନ୍ତି । ଗପସପ 
ଥଟା ପରିହାସରେ ସମସ୍ତେ ମଶଗୁଲ୍‌ ହୋଇ ରହିଥାନ୍ତି । ସଞ୍ଜବେଳକୁ ଜୟପ୍ରକାଶଜୀଙ୍କ 
ସାଙ୍ଗରେ କଂଗ୍ରେସ ନେତାଙ୍କର ବ୍ୟାଡ଼ମିଣ୍ଟନ ପ୍ରତିଯୋଗିତା ଥାଏ । ଚାରିଟା ସୁଦ୍ଧା 
ଖେଳ ପଡ଼ିଆରେ ଦେଖଣାହାରୀ ଜମା ହୋଇଗଲେ । ପ୍ରତିଯୋଗିତା ସରିଲାରୁ 
ଜୟପ୍ରକାଶଜୀ ନୀରବ ଭକ୍ଷଣରେ ସମସ୍ତଙ୍କଠୁ ବିଦାୟ ନେଲେ । 


ଲଳିତ୍ଜୀ ସୁର୍ରୀ ଲୋଭ ଦେଖାଇ ଜଗୁଆଳୀକୁ ଦୂରକୁ ନେଇଗଲେ । ପାଚେରୀ 
ପାଖରେ ଟେ ବୁଲ୍‌ ପକେଇ ଆଗ ଚଢ଼ିଲେ ଶୁକ୍ଜୀ । ଶୁକ୍ଳଜୀଙ୍କ କାନ୍ଧରେ ଗୁଲାଲୀଜୀ, 
ସୁର୍‌ଜୀ ଗୁଲାଲୀଜୀଙ୍କ କାନ୍ଧ ଉପରକୁ ଚଢ଼ିଯାଇ ପାଚେରୀ ଉପରକୁ ଚଢ଼ିଗଲେ, ତାଙ୍କ 
ଅଣ୍ଟାରେ ବନ୍ଧା ହୋଇଥୁବା ଧୋତିକୁ ଧରି ଜୟ ପ୍ରକାଶଜୀ, ଶାଳିଗ୍ରାମଜୀ ଓ ରାମନନ୍ଦନଜୀ 
ପାଚେରୀ ଉପରକୁ ଚଢ଼ି ସେପଟକୁ ଚାଲିଗଲେ । ଟଙ୍କା, ଖାଦ୍ୟସାମଗ୍ରୀ, ଜୋତା, 
କୁର୍ତାଥ୍ବବା ଗଣ୍ଠିଲିଟି ଦଉଡ଼ିରେ ବାନ୍ଧି ପାଚ୍‌ କରୁକରୁ ଦଉଡ଼ିଟି ଛିଡ଼ିଯାଇ ଗଣ୍ଠିଲିଟି 
ଏଇପଟେ ରହିଗଲା । ସେମାନେ ପଳେଇବା ପରେ ଟେବୁଲ ଓ ଗଣ୍ଠିଲିର ବିହିତ 
ବ୍ୟବସ୍ତା କରି ଲଳିତଜୀ ବେନୀପୁରୀଜୀଙ୍କୁ ଏହା ମହାଭନିଷ୍କ୍ରମଣ ସମାଚାର ଦେଲେ । 

ସେଇଠୁ ଆରମ୍ଭ ହେଲା ଦିଆଲୀ କାର୍ଯ୍ୟକ୍ରମ । ଗୋଟାଏ ପରାତରେ 
ବୟାଳିଶଟି ଦୀପ ଜାଳି ଜଣେ ସେ ପରାତ ଧରି ଆଗେ ଆଗେ ଚାଲିଲେ । 
ବେନୀପୁରୀଜୀ ଗୀତ ଆରମ୍ଭ କଲେ¬ 

“ଦିୱାଲୀ ଫିର୍‌ ଆଗୟୀ ସଜନୀ ! ଦୀପକ୍‌ ରାଗ୍‌ ସଜାଲେ ।” ପଛରେ 
ସମସ୍ତେ ଦୁଆ ଧରୁଥାନ୍ତି । 

“ ଆରେ ହୋ ହୋ ଦୀପକ ରାଗ ସଜାଲେ | ”' ଏ ଶୋଭାଯାତ୍ରା ଜେଲ୍‌ସାରା 
ବୁଲିଲା । ପ୍ରତି ଉଆର୍ଡ଼କୁ ଯାଇ କୁଣ୍ଢିଆକୁଣ୍ଟି ମିଠେଇ ପାଇଁ ଅଳି ଚାଲିଥାଏ । ଶୋଭାଯାତ୍ରା 


ଅମୂତ ଅନୁଭବ € ୧୦୬ 


ପରେ ଗୋଟିଏ ସଭା ହେଲା । ସଭା ମଉଳିଲା ରାତି ବାରଟାରେ । ନମ୍ବର ବନ୍ଦ 
ବେଳେ କଇଦୀ ଗଣିତ ହେଲାବେଳକୁ ଦେଖାଗଲା ଛଅଟି ବୃଷଭ ପଘା ଛିଣ୍ଡାଇଛନ୍ତି । 


ଏ ଘଟଣା ଜାଣିବା ପରେ ଆମ ବାର ନମ୍ବର ଉଆର୍ଡ଼ର ଅନେକ ଚଢ଼େଇ 
ପଞ୍ଜରୀରୁ ଉଡ଼ିଯିବାର ସ୍ଵପ୍ନ ଦେଖୂଲେ । ଯିବେ କିପରି ? ଆମ ଭିତରୁ କେତେଜଣଙ୍କୁ 
ଶୋଇବା ପାଇଁ ତକ୍ତପୋଷ ମିଳିଥ୍ବଲା । ଜେଲ୍‌ ପାଚେରୀ ପାଖରେ ତକ୍ତପୋଷ ଉପରେ 
ତଲ୍ତପୋଷ ପକାଇ ଉଚ୍ଚ କରି ଶାଢ଼ୀକୁ ଶାଢ଼ୀ ଗଅଣ୍ତେଇ ସେହି ଶାଢ଼ୀ ଧରି ପାଚେରୀ 
ଆରପଟକୁ ଓହ୍ଲାଇ ଯିବାର କଳ୍ପନା ଜଳ୍ପନା ଚାଲିଲା । ମାଳତୀ ଦେବୀ ଓ ତାଙ୍କର 
ସାଙ୍ଗରେ ନିଶାମଣି ଦେବୀ ପାଚେରୀ ଡ଼େଇଁବା ପାଇଁ ପ୍ରସ୍ତୁତ ହେଲେ । ନିଶାମଣି 
ଦଉଡ଼ିବାରେ ଧୁରନ୍ଧର । ସେଥୁପାଇଁ ସେ ଏ କାମ ପାଇଁ ଯୋଗ୍ୟ ବିବେଚିତ ହେଲେ । 
ସେମାନେ ପଳେଇଯିବା ପରେ ଜେଲ୍‌ କର୍ରୁପକ୍ଷଙ୍କ ପକ୍ଷରୁ ଆମ ଉପରେ ଯେଉଁ 
ଅତ୍ୟାଚାର ହେବ, ଆମେ ତାକୁ ବରଦାସ୍ତ କରିବୁ ବୋଲି ପ୍ରତିଶ୍ରୁତି ଦେଲୁ । 


ଆମ ଉଆର୍ଡ଼ରେ ଆମକୁ ଚବିଶିଘଣ୍ଟା ଜଗିବା ପାଇଁ ଦୁଇଜଣ ଜମାଦାରଣୀ 
ନିଯୁକ୍ତ ହୋଇଥାନ୍ତି । ଏତେ ଛୋଟିଆ ଜାଗାଟିରେ ଏହି ଜମାଦାରଣୀମାନଙ୍କ 
ଅଗୋଚରରେ ଏ କାମ ହେବ କିପରି ? ହେମ ନାମ୍ଳୀ ଜମାଦାରଣୀଙ୍କ ହୃଦୟ ପରିବର୍ତନ 
ପାଇଁ ଉଦ୍ୟମ ଆରମ୍ଭ ହେଲା । ହେମ ଯେତେହେଲେ ବ୍ରିଟିଶ୍‌ ସରକାରଙ୍କ ପ୍ରତିନିଧ, 
ତେଣୁ କୂଟନୀତିରେ ପ୍ରବୀଣା । ସେ ହୁଁ ମାରି ମୌଖ୍ଧକ ସମର୍ଥନ ଜଣାଇବାରୁ ଜହ୍ନରାତିରେ 
ଏହି ପରଖ ଆରମ୍ଭ ହେଲା । ଖଟ ଉପରେ ଖଟ, ତା' ଉପରେ ଖଟ, ଏହିପରି ଛଅ 
କି ସାତଟା ଖଟ ପକେଇ ତା' ଉପରେ କିରଣଲେଖା ଚଢ଼ିଲା | କଟକ ସିଟି ହସ୍ପିଟାଲ୍‌ 
ପଟକୁ ଥୁବା ଜେଲ୍‌ ପାଚେରୀ ଏ ପଟେ ଏ ଲୀଳା ଲାଗିଥାଏ । କିରଣଲେଖା ସବା 
ଉପର ଖଟ ଉପରକୁ ଚଢ଼ିଯାଇ ଆନନ୍ଦରେ ଚିତ୍କାର କଲା- ମୋତେ ଚୌଧୁରୀ ବଜାର 
କୋଠା ଦିଶୁଛି । ରାତି ଅଧ୍ଵକ ହେବାରୁ ସେ ପରଖ ସେତିକିରେ ରହିଲା । 


ହେମ ଜମାଦାରଣୀ ପାଣି ହାଉଦା ପାଖରେ ବସି ଆମ କ୍ରିୟାକଳାପ 
ଦେଖୁଥାନ୍ତ । ରାତି ପାହାନ୍ତାରେ ପାଳି ବଦଳ ବେଳେ ସେ ଏ ସମୁଦାୟ ଘଟଣା 
ହାବିଲଦାରକୁ ଜଣାଇ ଦେଇ ଗଲେ । ଏଣେ ଆଠଟା, ନଅଟା, ଦଶଟା, ଏଗାରଟା, 
ବାଜିଲା, ଭାତ ଆସିଲା, ଖବରକାଗଜର ଦେଖାଦର୍ଶନ ନାହି | ଢମାଦାରକୁ ପଚାରିବାରୁ 
ଜବାବ ମିଳୁଥାଏ- ବୁଝିକରି କହିବି । ତା' ପରଦିନ ମଧ୍ୟ ଖବରକାଗଜ ଆସିଲା 
ନାହି । ସେଇଠୁ ଆମେ କହିଲୁ ଯେ କଥାରେ ପେଞ୍ଚ ଅଛି । ସେଦିନ ସୋମବାର । 


୧୦୭ @ ବାର ନମ୍ବର ଭାଆର୍ଡ଼ 


ସୁପରିନ୍‌ଟେଣ୍ଡେଣ୍ଟ ଆମ ଉଆର୍ଡ଼କୁ ଆସିଲାରୁ ତାଙ୍କ ଆଗରେ ଖବରକାଗଜ ମିଳୁ ନ 
ଥିବା କଥାଟା କୁହାଗଲା । ସୁପରିଟେଣ୍ଡେଣ୍ଟ ହଠାତ୍‌ ଉତ୍ତେଜିତ ହୋଇଯାଇ କହିଲେ- 
ଆପଣମାନେ ଖଟ ଉପରେ ଖଟ ପକେଇ ତା ' ଉପରେ ଚଢ଼ି ପଦାକୁ ଉହୁଙୁଛନ୍ତି | 
ସେଥ୍ରପାଇଁ ଖବରକାଗଜ ବନ୍ଦ କରାହୋଇଛି । ବଡ଼ମାନଙ୍କ ମୁହଁରୁ କଥା ନ ବାହାରୁଣୁ 
କିରଣଲେଖା ଆଗେଇ ଆସି କହିଲା- ଓଃ, ସେଇଟା ତ ଆମେ ସିଂହାସନ ଖେଳ 
ଖେଳୁଥୁଲୁ । ସିଂହାସନ ଉପରେ ବସି ରାଜ୍ୟ ଦେଖୂବା ଖେଳ ସେଇଟା । କିରଣଲେଖାର 
କଥାରେ ସୁପରିନ୍‌ଟେଣ୍ଡେଣ୍ଟ ହସି ପକେଇ ପୁଣି ଖୁବ୍‌ ଗମ୍ଭୀର ହୋଇଯାଇ କହିଲେ- ଏ 
ସିଂହାସନ ତିଆରି ତ ବଡ଼ ସାଂଘାତିକ ଖେଳ । ନବାବ୍‌ ପୁଅକୁ ଜବାବ୍‌ ଦେବାବାଲୀ 
କିରଣଲେଖା କହିଲା- ବାଃ'ରେ ଜେଲ୍‌ରେ ରଖୁୂଲେ ବୋଲି ଟିକିଏ ଖେଳିବା ସୁତା 
ମନା ! ସୁପରିଟେଣ୍ଡେଣ୍ଟ ମୁଣ୍ତ ପୋତି ତରବର ହୋଇ ଉଆର୍ଡ଼ରୁ ବାହାରି ଗଲେ । 

କିନ୍ତୁ ଖବରକାଗଜ ମିଳିଲା ନାହିଁ । କାଗଜ କିପରି ପୁଣି ମିଳିବ, ସେଥୁପାଇଁ 
ନାନା କଳ୍ପନା ଜନ୍ପନା ପରେ ସ୍ଥିର ହେଲା ଯେ ଆମ ଉଆର୍ଡ଼ରୁ ପାଞ୍ଚଳଣ ପ୍ରତି ନିଧ୍ଵ ଜେଲ୍‌ 
ଅଫିସ୍‌କୁ ଯାଇ ଖବରକାଗଜ ପାଇଁ ଅଡ଼ି ବସିବେ । କିନ୍ତୁ ଅଫିସ୍‌କୁ ଯିବୁ କେମିତି ? 
ଜଳଖୁଆ, ଭାତ, ସଫେଇବାଲା ଆସିଲାବେଳେ, ଭଆର୍ଡ଼ ପାଚେରୀର ପ୍ରବେଶ ଦ୍ଵାର 
ଫିଟେ । ଦ୍ଵାର ଫିଟେଇ ଜମାଦାର ଦ୍ଵାର ମୁହଁରେ ଛିଡ଼ା ହୋଇ ରହନ୍ତି । ଜମାଦାର 
ଆମ ମତଲବ ଜାଣିଲେ ତ ଆହୁରି ସତର୍କ ହୋଇଯିବେ । ସେଥ୍ପାଇଁ ପ୍ରିୟମ୍ବଦା 
ଦେବୀଙ୍କ ନେତୃତ୍ବରେ ଆମେ ପାଞ୍ଚଳଣ ଉଆର୍ଡ଼ ପାଚେରୀରେ ଥ୍ବବା ପ୍ରବେଶ ଦ୍ଵାର 
ପାଖରେ ଛକି ରହିଲୁ । ଜମାଦାର ଜମାଦାରଣୀକୁ “ ଜଳଖୂଆ ଆସିଲା” ପାଟିକରି 
ସୂଚେଇ କବାଟ ଫିଟେଇବା ମାତ୍ରେ କାବଟ ଠେଲି ପାଚେରୀ ଏପଟକୁ ଚାଲି ଆସିଲୁ । 
ଜମାଦାର ଏ ଅପ୍ରତ୍ୟାଶିତ ଘଟଣା ଦେଖ ଆବାକାବା ହୋଇଗଲେ । ତାହାପରେ 
ଅନନ୍ୟୋପାୟ ହୋଇ ଆମକୁ ଅଫିସ୍‌କୁ ନେଇଗଲେ । ଆମର ଲିଖୂତ ଅଭିଯୋଗପତ୍ର 
ଜେଲର୍‌ଙ୍କ ନିକଟରେ ପେଶ୍‌ କରି କିଛି ସମୟ ଅଫିସ୍‌ରେ ଅପେକ୍ଷା କରିବା ପରେ 
ଆମକୁ ଖବରକାଗଜ ଦିଆଯିବ ବୋଲି ଜଣାଇ ଦିଆଗଲା । 


କିରଣଲେଖା, ଉତାରା ଓ ଶକୁନ୍ତଳା ଅନେକ ସମୟରେ ସୁପରିନ୍ଗେଶ୍ଚେଣ୍ଟଙ୍କୁ 
ଦ୍ନ୍ଦ୍୍‌ରେ ପକାଇ ଦେଉଥିଲେ । ସେମାନଙ୍କ କଥାବାର୍ରା ସ୍ମୁଳତଃ ହାସ୍ୟରସାତ୍ନକ ବୋଧ 
ହେଉଥୁଲେ ହେଁ ତାହା ମଞ୍ଜରେ ଯେ କରୁଣ ରସ ପୂରି ରହୁଥିଲା ତାହା ସୁପରିନ୍‌ଟେଣ୍ଡେଣ୍ଟ 
ଉପଲବ୍ଧି କରିପାରୁଥିଲେ । ଦଶହରା ଆସିଲା । ଜନ୍ମାଷ୍ଟମୀ ପରଦିନ ନନ୍ଦୋତ୍ସବ । 


ଅମୂତ ଅନୁଭବ ® ୧୦୮ 


ଦାଣ୍ଡରେ ବାଳା ବାଜିଲା । ପିଲାଏ କହିଲେ - ହେଇ, ଦେବୀ ଗଢ଼ା ହେବା ପାଇଁ ମାଟି 
ଅଣାହେଲା । ମହଳୟା ତିଥି ଆସିଲାରୁ ପିଲାଏ କହିଲେ ଆଜି ଦେବୀଙ୍କ ଠେଇଁ ଖଡ଼ି 
ଚଢ଼ୁଛି । ଏହିପରି ଜେଲ୍‌ ଭିତରେ ପିଲାଏ ପାର୍ବଣକୁ ଝୁରୁ ଥାଆନ୍ତି । ଦୁର୍ଗାପୂଜା 
ମଝିରେ ଗୋଟିଏ ସୋମବାରରେ ସୁପର୍‌ ପରିଦର୍ଶନରେ ଆସି ହଠାତ୍‌ ପିଲାଙ୍କୁ 
ପଚାରିଦେଲେ- “ ତମର କଅଣ ଦରକାର ? ” କିରଣ କାଳ ବିଳମ୍ ନ କରି କହିଲା 
-- “ ସିଡ଼ି ” । ସୁପର ବୁଝି ନ ପାରି ୟା ତା' ମୁହଁକୁ ଚାହିଁ ପଚାରିଲେ- “ ସିଡ଼ି ! ସିଡ଼ି 
କଣ ?ହ ” ଜେଲର୍‌ ଅର୍ଥ ବୁଝାଇ ଦେଲେ । ସୁପର ବିସ୍କିତ ହୋଇ ପଚାରିଲେ- “ ସିଡ଼ି 
କ'ଣ ହେବ ? ” କିରଣ ଗମ୍ଭୀର ହୋଇ କହିଲା - “ ସିଡ଼ି ଲଗାଇ ପାଚେରୀ ଉପରେ 
ଚଢ଼ି ଆମେ କଟକ ଦଶରା ଦେଖ୍ବୁ ।” ସୁପର ତରବର ହୋଇ ଉଆଡ଼୍ରୁ ବାହାରି 
ଗଲେ । କିଶୋର ବୟସର ଝିଅ ଗୁଡ଼ିଙ୍କୁ ମାସ ମାସ ଧରି ପଞ୍ଜରୀରେ ରଖୁଲା ପରି 
ରଖ୍ବାଟା କେଡ଼େ ନିଷୁରତା, ତାହା ସେ୍‌ ମର୍ମେ ମର୍ମେ ବୁଝୁଥିଲେ | ସୁପରିନ୍ଟେଣ୍ଡେଣ୍ଟ 
ଡକ୍ଟର ପ୍ରଫୁଲ୍ଲ ଚନ୍ଦ୍ର ରାୟଙ୍କୁ ମୋ ବାପା ନାତି ଡାକନ୍ତି । ଏପରି ଘନିଷ୍ଠତା ଥିବା ସ୍ଫଳେ 
ଆମକୁ ଦଣ୍ଡ ଦେବା, ଆମର ସାମାନ୍ୟ ସାମାନ୍ୟ ଅସୁବିଧା ଦୂର କରି ନ ପାରିବାଟା 
ତାଙ୍କ ପାଇଁ କେତେ ବେଦନାଦାୟକ ତାହା ଆମେ ବୁଝି ପାରୁଥାଉ । ପରବର୍ତୀ କାଳରେ 
ଉତ୍ତରାର ବିଭାଘରେ ଉତ୍ତରାକୁ ଆଶୀର୍ବାଦ କରିବାକୁ ଆସି ଡକ୍ଟର ରାୟ କହିଥୁଲେ- 
“ କି ଉତ୍ତରା ! ଏବାରେ ଯେଉଁ ଜେଲ୍‌କୁ ଯାଉଛ ସେ ଜେଲ୍‌ରୁ ଆଉ ମୁକ୍ତି ନାହିଁ | ” 

ସୁପରିନ୍‌ଟେଣ୍ଡେଣ୍ଟଙ୍କ ପରବର୍ତୀ ଜେଲ୍‌ କର୍ତା ହେଉଛନ୍ତି ଜେଲର୍‌ ସାହେବ 
ଶ୍ରୀ ସତ୍ୟବାଦୀ ପ୍ରଧାନ । ୧୯୩୦-୩୨ ରେ ସେ ହଜାରିବାଗ୍‌ ଜେଲ୍‌ରେ ଆସିଷ୍ଟାଣ୍ଟ 
ଜେଲର୍‌ ପଦରେ ଥିବାରୁ ଆମ ପରିବାର ସହିତ ତାଙ୍କର ଆମ୍ମୀୟତା ଜନ୍ମି ସାରିଥିଲା । 
ତେଣୁ ଏପଟେ ବ୍ରିଟିଶ୍‌ ସରକାର ସେପଟେ ମାନବିକତା ମୂଦଙ୍ଗର ଦୁଇପଟେ ହାତ 
ପକେଇ ସେ ଯେ କୌଣସି ପ୍ରକାରେ କର୍ତବ୍ୟ ସଂପାଦନ କରିବାର କୌଶଳ ଆୟତ୍ତ 
କରିଥାନ୍ତି । ରାଜନୈତିକ ବନ୍ଦୀମାନେ ତାଙ୍କୁ “ ଅତିରିକ୍ତ ଜ୍ବାଳାତନ'” ନ କଲେ ସେ 
ତାଙ୍କର କଡ଼ା ମିଜାଜ୍‌ ଦେଖାନ୍ତି ନାହିଁ । ତାଙ୍କ ପରେ ବ୍ରହ୍ମପୁର ଜେଲ୍‌ରୁ ବଦଳି ହୋଇ 
ଆମର ଶାସନ କଉାଁ ହୋଇ ଆସିଲେ ନାୟାର ସାହେବ । ମାନ୍ଦ୍ରାଜ ପ୍ରଦେଶରେ ଫାଶୀ 
ଆସାମୀକୁ ଫାଶୀ ଦେଇଥିବା ଲୋକକୁ ଫାଶୀ ଦେବା ଦିନଟି ଛୁଟି ମିଳେ ଓ ନଗଦ 
ଦଶ ଟଙ୍କା ପାରିତୋଷିକ ମିଳେ । ଜନରବ ଶୁଣା ଯାଉଥାଏ ଯେ ନାୟାର ସାହେବ 


୧୦୯ ୭ ବାର ନମ୍ବର ଭଆର଼୍ 


ମାନ୍ଦ୍ରାଜ ପ୍ରଦେଶରେ ଢେଲ୍‌ ବିଭାଗରେ କାମ କରୁଥିବା ବେଳେ ଏହି ସୁଯୋଗଟି 
ଗ୍ରହଣ କରିବାରେ ଅଭ୍ୟସ୍ତ ଥୁଲେ । ଫାଶୀ ଦେବା ପରେ ପାରିତୋଷିକ ଦଶଟଙ୍କାରେ 
ସୁରାପାନ କରିବା ଥୁଲା ତାଙ୍କର ଅବସର ବିନୋଦନ । ଥରେ ନାୟାର ସାହେବ 
ଫାଶୀ ଦେବା ପୂର୍ବଦିନ ରାତିରେ ତାଙ୍କ ଘରେ ମଦ ଖାଇ ଜିନିଷପତ୍ର ଫୋପଡ଼ା 
କଚଡ଼ା କରି ପାଟିତୁଣ୍ଡ ଆରମ୍ଭ କରିଦେଲେ । ବାର ନମ୍ବର ଉଆର୍ଡ଼ ପାଚେରୀକୁ 
ଜେଲର ସାହେବଙ୍କ ବସା ଲାଗିଛି । ଗୋଳମାଳ ଏତେଦୂର ହେଲା ଯେ ଆମେ 
ଶୋଇ ପାରିଲୁ ନାହିଁ । ବୁଝାଗଲା ଯେ ସେହି ଗୋଳମାଳଟା ନାୟାର ସାହେବଙ୍କ 
ଫାଶୀ ଦେବା କାର୍ଯ୍ୟର ପୂର୍ବପ୍ରସ୍ତୁତି । ବିଭୁତି ବାବୁ, ଯୁଧ୍ବଶ୍ଚିର ବାବୁ, ସୁବ୍ରମଣ୍ୟ 
ବାବୁ ପ୍ରଭୂତି ଆସିଷ୍ଟାଣ୍ଟ ଜେଲର୍‌ ପଦରେ ଥାଆନ୍ତି । ସେମାନେ ପ୍ରତ୍ୟେକେ ଆକ୍ଷରିକ 
ଅର୍ଥରେ ଥୁଲେ ।॥୫ ୮୫୭(୮5 \⁄୦[୮ | ଅର୍ଥାତ୍‌ ସୁପରି ନ୍‌ଟେଣ୍ଡେଣ୍ଟଙ୍କ ନିଷ୍ପରିକୁ 
କଡ଼ାମିଠା କଥା କହି କୌଣସି ପ୍ରକାରେ କାର୍ଯ୍ୟକାରୀ କରେଇବା ଥିଲା ସେମାନଙ୍କର 
ନୀତି । ସେମାନଙ୍କ ସହିତ ଅନେକ ଥର ଅନେକ ବିରୋଧ ଘଟିଥିବା ସତ୍ତ୍ଵେ ବର୍ଷବର୍ଷ 
କାଳ ସମ୍ପର୍କରେ ଆସିବା ଫଳରେ ଆମ ଅଜାଣତରେ ଯେ ଆମେ ସ୍ଵେହ ବନ୍ଧନରେ 
ବାନ୍ଧି ହୋଇ ଯାଇଥିଲୁ, ତାହା ଏବେ ମୁକ୍ତ ପରିବେଶରେ ଦେଖା ହେଲା ବେଳେ 
ଅନୁଭବ କରୁଛୁ । 

ଜଣେ ଜେଲ୍‌ ହାକିମଙ୍କ ଦର୍ଶନ ଲାଭର ସୌଭାଗ୍ୟ ଆମକୁ ପ୍ରତିଦିନ ମିଳେ । 
ସେ ହେଉଛନ୍ତି ଜେଲ୍‌ ଡାକ୍ତର ଘୋଷାଲ୍‌ ବାବୁ । ସେ ସମସ୍ତଙ୍କ ସ୍ଵାସ୍ଥ୍ୟ ସମାଚାର ବୁଝି 
ସାରିବା ପରେ ମାଳତୀ ଦେବୀ ତାଙ୍କୁ ଆମ ଆନ୍ଦୋଳନ ସମାଚାର ପଚାରନ୍ତି । 
ଡାକ୍ତରବାଟୁ ଏ ପ୍ରଶ୍ନ ଶୁଣିବା ମାତ୍ରେ ଗୋଟିଏ ବିରାଟ ହାଇ ମାରି କହନ୍ତି- “ ମୁଁ ଖେଳ 
ଖବର ଛଡ଼ା ଆଉ କୌଣସି ଖବର ବୁଝେ ନାହିଁ ।” ମାଳତୀ ଦେବୀ ସଙ୍ଗେ ସଙ୍ଗେ 
କହନ୍ତି - “ ଆପଣଙ୍କ ହାଇମରାରୁ ଆପଣଙ୍କ ଖେଳାଳୀ ପଣିଆ ଜଣାପଡ଼ି ଯାଉଛି । ” 
ଡାକ୍ତରବାବୁ ତୁରନ୍ତ ବିଷୟାନ୍ତର କରିଦେଇ ଥାକରେ ଥୁଆ ହୋଇଥୁବା ବହି ବିଷୟରେ 
କଥା ପକାନ୍ତି । 

ଏମାନଙ୍କ ପରବର୍ତୀ ଶାସନକର୍ତା ହେଉଛନ୍ତି ବଡ଼ ଜମାଦାର । ସୁପର ସାହେବ 
ବା ଜେଲର୍‌ ସାହେବ ଉଆର୍ଡ଼କୁ ଆସିଲେ ବଡ଼ ଜମାଦାର ସେମାନଙ୍କ ସଙ୍ଗେ ବିଜେ 
କରନ୍ତି । ମକ୍‌କା ମଞ୍ଜ ପରି ଧଳା ଧଳା ଦାନ୍ତ, ପାଚିଲା ଦାଢ଼ି, ସୁର୍ମାଲଗା ଆଖ, 
ବ୍ରିଚେସ୍‌ ଜୋତା ମୋଜା ପରିହିତ ବଡ଼ ଜମାଦାର ସବୁବେଳେ ତାଙ୍କ ପୋଢଚିସନ୍‌ 


ଅମୂତ ଅନୁଭବ €$ ୧୧୦ 


ବିଷୟରେ ସଚେତନ । କଇଦୀମାନେ ଯେ ମଣିଷ, ଏ କଥାଟା ବୋଧହୁଏ ବଡ଼ 
ଜମାଦାର କେବେହେଁ କହ୍ଛନା ସୁଦ୍ଧା କରିନାହାନ୍ତି । 


ଯାହାହେଉ, ଜମାଦାର ଓ ଜମାଦାରଣୀମାନଙ୍କ ସଙ୍ଗେ ଆମର ବେଶୀ 
କାରବାର । ରଘୁ, ଗୁଲ୍୍‌ଜାର୍‌, ସାଉଣ୍ତ ଆଦି ଜମାଦାରମାନେ ଆମ ଅମଳରେ କଟକ 
ଜେଲ୍‌ରେ ରାଜୁତି କରୁଥିଲେ । ରଘୁ ଜମାଦାର ସବୁବେଳେ ସମତଉଲ । ସେ ବେଶୀ 
କଥା କହନ୍ତି ନାହିଁ | କିନ୍ତୁ ଆମର ଦରକାରୀ ଆବଶ୍ୟକତା ଗୁଡ଼ିକ ପୂରଣ କରିବା ପାଇଁ 
ସେ ଆନ୍ତରିକତା ସହକାରେ ଚେଷ୍ଟା କରନ୍ତି । ସାଧାରଣ ଖୁଣୀ ଆସାମୀ ବା ଚୋରୀ 
କଇଦୀଙ୍କ ସଙ୍ଗେ ରଘୁ ଜମାଦାର ଅସୌଜନ୍ୟପୁର୍ଣ୍ଣ ବ୍ୟବହାର କରିବା କଥା ଆମ 
କାନରେ ପଡ଼ିନାହି । ଗୁଲ୍‌ଜାର୍‌ ଜମାଦାରଙ୍କର ଜେଲ୍‌ କଇଦୀ ଅଡ଼େଇ ଅଡ଼େଇ ଦାଢ଼ି 
ପାଚି ଯାଇଥାଏ । ତାଙ୍କରି ସାଙ୍ଗରେ ଆମର ଅନେକ ସମୟରେ ସରସ ବଟସା ହୁଏ । 
ଅଧ୍ନକାଂଶ ଦିନ ଆମ ଉଆର୍ଡ଼କୁ ଏତେ କମ୍‌ ପାଣି ଆସେ ଯେ ନିତ୍ୟକର୍ମ ସାରିବା 
ଅସମ୍ଭବ ହୋଇପଡ଼େ । ଥରେ ମାଳତୀ ଦେବୀ କ୍ଷୁବ୍‌ଧ ହୋଇ କହିଲେ- ଗୁଲ୍‌ଜାର ! 
ପିଲାଗୁଡ଼ାକ ପାଣି ପାଇଁ ହଇରାଣ ହୋଇଯାଉଛନ୍ତି, ପାଣି କାହି ? ଗୁଲ୍ଜାର୍‌ ଶାନ୍ତ 
ସ୍ଵରରେ କହିଲେ “ ଗୁଲ୍ଜାର୍‌ ସବୁ ପାଣି ପିଇଦେଲା ।” ତାଙ୍କ କହିବା ଶୈଳୀ 
କ୍ଷୁବ୍‌ଧ ବାତାବରଣକୁ ହାସ୍ଯରସରେ ଭରିଦେଲା । ଆଉଥରେ ଉତ୍ତରା କହିଲା- 
ଗୁଲ୍‌ଜାର୍‌ ! କାଲି ରାତିରେ ମୁ ପାଚେରୀ ଡ଼େଇଁ ଆମ ଘରକୁ ଯାଇଥୁଲି । ଆଜି 
ସକାଳେ ଫେରିଲି । ଗୁଲ୍‌ଜଢାର୍‌ ଉତ୍ତରିଲେ ¬ “ ସେଇକଥା କହୁନା | ମୁଁ ବଡ଼ ପଞ୍ଜରରେ 
ଉଠି ଦେଖବବା ବେଳକୁ ମୋ ଦରବାଜଚା ସାମ୍ନାରେ ବସ୍ତାଏ ଚାଉଳ ଥୁଆ ହୋଇଛି । 
ମୁଁ ତ ଦଙ୍ଗ ରହିଗଲି -- ଏ ଲଢ଼େଇ ବଜାର କଣ୍ଟ୍ରୋଲ ଜମାନାରେ ବସ୍ତାଏ ଚାଉଳ କିଏ 
ମୁଫତ୍‌ରେ ଦେଇଗଲା ! ମୋ ଜମିନ୍ଦାର ଝିଅ ମୋ ମୁସିବତ୍‌ ବରଦାସ୍ତ କରି ନ ପାରି 
ଭୋର୍‌ ଭୋର୍‌ ଚାଉଳ ରଖ୍ବଗଲା । ଦେଖ ହୋ  ! '” 


ସାଉଣ୍ଟ ଜମାଦାର ଭାରି ହାଜିର୍‌ ଜବାବ୍‌ । ଥରେ ରବିବାର ଦିନ ସାଉଣ୍ଟ 
ଜମାଦାର କବାଟ ଫିଟେଇ ଆସିବାରୁ ମାଳତୀ ଦେବୀ କହିଲେ- “ କିହୋ ସାଉଣ୍ଟ ! 
ଆଜି ରବିବାରରେ ତୁମର ଛୁଟି ନାହିଁକି ?” ଜମାଦାର ତୁରନ୍ତ ଜବାବ ଦେଲେ- 
“ ଯେତେ “ ଖାନା” କାହିଁରେ ଛୁଟି ନାହିଁ ! ଜେଲ୍‌ଖାନା, ରେଲ୍‌ଖାନା, ଡାକ୍ଖାନା, 
ଡାକ୍ତରଖାନା, ପାଇଖାନା କେଉଠି ଛୁଟି ଅଛି ? ”' ( ୧୯ ୪ ୨ ରେ ଡାକଘର ରବିବାରେ 
ବନ୍ଦ ହେଉ ନ ଥିଲା ।) 


୧୧୧ @ ବାର ନମ୍ବର ଭାଆର୍ଡ଼ 


ଜମାଦାରଙ୍କ ତଳକୁ ଜମାଦାରଣୀ । ଉଷା ଓ ବନଲତା ହେଉଛନ୍ତି ଜନାନା 
ଉଆର୍ଡ଼ରେ ସ୍ମ୍ରାୟୀ ଜମାଦାରଣୀ । ଆମେ ଯେ ଆକସ୍ଲିକ ଉତ୍‌ପାତ ଦେଖାଦେଲୁ ଆମ 
ପାଇଁ ଅସ୍ପ୍ଧାୟୀ ଜମାଦାରଣୀ ମରିୟମ୍‌, ଜେସ୍କଲିନ୍‌, ଆନି ଆଦି ନିଯୁକ୍ତ ହେଲେ । ସେମାନେ 
ଉଆର୍ଡ଼୍‌କୁ ଆସିବାବେଳେ ମୁକ୍ତ ପରିବେଶର ସୁଗନ୍ଧ ଟିକିଏ ବାରି ହୁଏ । ଆମେ 
ସେମାନଙ୍କ ପିଲାଛୁଆଙ୍କ ଅଝଟ, ପତିପତ୍ନୀ ମନୋମାଳିନ୍ୟ, ରୋଗବଇରାଗ, ହସଖେଳ 
କଥା ଶୁଣି ଉପଭୋଗ କରୁ । ପାରିବାରିକ ସମସ୍ୟାର ସମାଧାନର ଉପାୟ ମଧ୍ଯ ରମା 
ଦେବୀ, ମାଳତୀ ଦେବୀ ପ୍ରଭୃତି ସେମାନଙ୍କୁ ବତାଉଥୁବାର ଆମେ ଶୁଣୁ । 
ଜମାଦାରଣୀମାନେ ମଧ୍ଯ ନିଜ ନିଜର ବିଶେଷ ଗୁଣର ପରିଚୟ ଦିଅନ୍ତି । ଯେମସ୍ମିନ୍‌ 
କିଛିଦିନ ଗଣେଶଲାଲ୍‌ ପଣ୍ଡିତଙ୍କ ଘରେ ବିହାରିବାଗ୍‌ରେ ଥଲେ । ସେ କାଣ୍ଜିରୀ 
ରୋଷେଇର ରେସିପି ବତେଇବାକୁ ଭଲ ପାଆନ୍ତି । ସେ ସବୁ ଶୁଣି ଶ୍ରବଣେନ ଅର୍ଵ 
ଭୋଜନଂ କେଜାଣି ହେଲେ ହେଉଥିବ । ଯେଥ୍ଥଜିନ୍‌ ସୁକଣ୍ଠଟୀ, ସେ ଆମ ଅନୁରୋଧରେ 
ଆମକୁ ଖ୍ରୀଷ୍ଟୀୟ ଭଜନ ଶୁଣାନ୍ତ । ଆନୀ ଗୋରା ସାହେବଙ୍କ ଘରେ ଆୟା ଥ୍ରଲେ । 
ସାଇବ ଘରର ଚଳଣୀ, ପିଲା ପାଳିବା ପ୍ରଣାଳୀ ବିଷୟରେ ସେ ଆମକୁ ଶୁଣାନ୍ତି । 
ବନଲତାଙ୍କର ସିଲେଇରେ ଶରଧା । ସବୁବେଳେ ହାତରେ ରୁମାଲ, ଟେବୁଲ୍‌ କ୍କଥ୍‌ 
ବା ବ୍ଲାଉଜ୍‌ପିସ୍‌ ଧରା ହୋଇଥୁବ । ମରିଅମ୍‌ ବହୁ ସନ୍ତାନବତୀ, ସ୍ବାମୀ ବୂଦ୍ଧ ଓ 
ଅକର୍ମଣ୍ୟ । ସେ ତାଙ୍କ ଦୁଃଖ କାହାଣୀ କହି ନିଜକୁ ହାଲୁକା କରନ୍ତି ଆମ ଆଗରେ ! ! 

ଜେଲର ଅଣରାଜନୈତିକ ବନ୍ଦୀଙ୍କ ସମ୍ପର୍କରେ ଆସିବାର ଯୋଗାଯୋଗ 
ବେଳେ ବେଳେ ଘଟିଯାଏ । ଆମ ଖାଦ୍ୟ ସାମଗ୍ରୀ, ଜେଲ୍‌ ଡାକ୍ତରଖାନାର ଓଁଷଧ ଓ 
ପଥ୍ୟ ଆଦି ଏହି କଇଦୀମାନେ ଆଣି ଦିଅନ୍ତି । ପାଇଖାନା ସଫା, ପାଣି ହାଉଦା ସଫା 
“ମଧ୍ଯ ସେହିମାନେ କରନ୍ତି । ବୁଢ଼ା ବୁଢ଼ା କଇଦୀ ଆସିଲେ ଆମେ ତାଙ୍କ ସଙ୍ଗେ 
ବେଳେବେଳେ କଥାବାର୍ଭା କରୁ । ଥରେ ଜଣେ ଆଜୀବନ କାରାଦଣ୍ଡ ପାଇଥିବା ବୁଢା 
କଇଦୀ ଆମ ଉଧଆର୍ଡ଼ କୁ ସଫେଇ କରିବା ପାଇଁ ଆସିଲେ । ସେ କେଉଁ ଅପରାଧରେ 
ଦଣ୍ଡ ପାଇଛନ୍ତି ପଚାରିବାରୁ ସେ କହିଲେ ସେ ହେଉଛନ୍ତି ସମ୍ବଲପୁର ଜିଲ୍ଲାର ଜଣେ 
ଗୌନ୍ତିଆ । ତାଙ୍କ ପୁଅ ମରାପିଟା କରୁ କରୁ ଜଣେ ଲୋକକୁ ମାରି ଦେଲା । ଭେଣ୍ଡିଆ 
ପୁଅ, ନୂଆ ବିଭା ହୋଇଛି, ତା'ର ସଂସାର ଭୋଗ ଆରମ୍ଭ ମାତ୍ର ହୋଇଛି | ବାପ 
ତ ବୁଢ଼ା, ଆଉ କେତେ ଦିନ ବା ବଞ୍ଚୁବ ବିଚାରି ସେ ପୁଅକୁ ବଞ୍ଚାଇବାକୁ ପୁଅ 
ଦୋଷ ନିଜ ମୁଣ୍ଡକୁ ନେଇ ଆଜୀବନ କାରାଦଣ୍ଡ ଭୋଗୁଛନ୍ତି । ଖୁଣୀ ଆସାମୀକୁ ଯେ 


ଅମୂତ ଅନୁଭବ ®@ ୧୧୨ 


ଆଜୀବନ ଅର୍ଥାତ୍‌ କୋଡ଼ିଏ ବର୍ଷ ସଜା ମିଳେ, ସେଥିରୁ ମାର୍କା କଟିଯାଇ ଚଉଦ ବର୍ଷ 
ଜେଲ୍‌ରେ ରହିବାକୁ ପଡ଼େ । ବୁଢ଼ାଙ୍କର ସାତବର୍ଷ କଟିଲାଣି । ଘରେ ଦୁଇ ସ୍ତ୍ରୀ, 
ଅମାରରେ ଧାନ ବୋଝେଇ, ହାତୀ ପରି ହଳିଆ, ଏଠି ମେଟ୍‌ ଆଗରେ କେଡ଼େ 
ନିଉନ ହୋଇ ଗୌଟଚିଆ ବୁଢ଼ା ଛିଡ଼ା ହୋଇଛନ୍ତି । ମନଟା ଭାରାକ୍ରାନ୍ତ ହୋଇଗଲା । 


ରୋଗୀଙ୍କ ୩ଷଧ, ପଥ୍ୟ ନେଇ ଆମ ଉଧଆର୍ଡ଼କୁ ଆସନ୍ତି ଭାଗ୍ୟରଥ୍ର । କମ୍ପାଉଣ୍ଡରଙ୍କ 
ପରି ତାଙ୍କର କାରବାର । ପ୍ରତ୍ୟେକ ରୋଗୀର ନାଆଁ ଧରି ଡାକି ସେ ଡାକ୍ତରଖାନା ଭାତ, 
ଘୋଳ ଦହି ଓ ଆଳୁ ଚକଟା ବାଢ଼ି ଦେଇ ଯାଆଡ୍ତି । ଗହମ ପରି ଦେହ ରଙ୍ଗ, ସୁସ୍ଥ ସବଳ 
ମଧ୍ଯବୟସୀ ଲୋକ । କେନ୍ଦୁଝରରେ ଘର । ଜମି ମାମଲାରେ ରାଗିଯାଇ ପାହାରେ ପକାଇବା 
ମାତ୍ରେ ଜ୍ଞାତି ଭାଇଟିର ପ୍ରାଣ ଛାଡ଼ିଗଲା । ତାହାପରେ ଭାଗ୍ୟରଥୀଙ୍କ ଭାଗ୍ୟ ତାଙ୍କୁ କଟକ 
ଜେଲ୍‌କୁ ଟାଣି ଆଣିଲା । ତାଙ୍କର ସଂଯତ ସୌଜନ୍ୟପୂର୍ଣ୍ଣ ବ୍ୟବହାର, ଦାୟିତ୍‌ ତୁଲାଇବାରେ 
ତପ୍ପର । ଡାକ୍ତରଖାନା କାମରୁ ଡାକ୍ତରବାବୁ ତାଙ୍କୁ ଛାଡ଼ିବାକୁ ନାରାଜ । 


ଆମ ଉଆର୍ଡ଼କୁ ଲାଗି ଏଗାର ନମ୍ବର ଉଆର୍ଡ଼ । ମଝିରେ ପାଚେରୀ । 
ପାଚେରୀରେ ଗୋଟାଏ ଦଦରା କବାଟରେ ଚାବି ପଡ଼ିଥାଏ । ଅଣରାଜନୈତିକ ସ୍ତ୍ରୀ 
କଇଦୀମାନେ ସେହି ଉଆର୍ଡ଼ରେ ରହନ୍ତି । ହାରାମଣି ଦେବୀ ପ୍ରଭୂତି ବେଳେ ବେଳେ 
କବାଟ ଫାଙ୍କରେ ଚାହିଁ ସେ ଉଆର୍ଡ଼ର କାଣ୍ଡ କାରଖାନା ଦେଖନ୍ତି, କାହାରି କାହାରି 
ସାଙ୍ଗରେ ଆଳାପ ଜମାନ୍ତି । ଜଣେ କଇଦୀ ଥିଲେ ବହୁଗ୍ରାମ ପାଖ ଗୀର । ସେଥୁପାଇଁ 
ରମା ଦେବୀ ଓ ଜାଆ ମାଳତୀ ଦେବୀଙ୍କୁ ସେ ନିଜ ଗୀ ଝିଅ ଲେଖା କରି ଦେଇ 
ଡାକନ୍ତି । ଅନେକ ସମୟରେ କଞ୍ଚା ପିଆଜଟିଏ ପାଇଁ ନେହୁରା ନିଶତ ହୁଅନ୍ତି । 
ଯୌବନରେ ସ୍ବାମୀ ମରିଯିବାରୁ କାମଦାମ ନ ପାଇ ଭୋକଉପାସ ସହି ନ ପାରି 
କାହାଘରୁ ଖଣ୍ଡିଏ ବାସନ ଚୋରେଇ ଆଣି ସେ ବିକି ଦେଇଥିଲା । ସେଥୁପାଇଁ ବହୁତ 
ଖୋଳତାଡ଼ କୋର୍ଟକଚେରୀ ହୋଇ ଧୋବୀକୁ ସଜା ହେଲା । ଛଅମାସ ସଜା ଭୋଗିସାରି 
ସେ ଗାଆଁକୁ ଫେରିଲାରୁ ସାହିଭାଇ ତାକୁ ବାସନ୍ଦ କଲେ । କିଛିଦିନ ଏଣେ ତେଣେ 
ବୁଲି ପେଟ ଜ୍ବାଳା ସହି ନ ପାରି ଧୋବୀ ଜଣଙ୍କର ଢ଼ାଳଟିଏ ଆଣି ବିକିବା ବେଳେ 
ଧରାପଡ଼ି ପୁଣି ଜେଲ୍‌କୁ ଆସିଲେ । ଯାହାହେଉ, ଧୋବୀକୁ ଜୀବନ ନିର୍ବାହ କରିବାର 
ବାଟ ମିଳିଗଲା । ସେ ଜେଲ୍‌ରୁ ବାହାରିବା ମାତ୍ରେ ୟା ଘର ବାସନ, ତା ଘରେ ଥୋଇ 
ତୁରନ୍ତ ଗିରଫ ହୋଇ ଜେଲ୍‌କୁ ଚାଲି ଆସନ୍ତି । ମାନ ଅପମାନ କ'ଣ ଏ ନିଅଁଶିଆ 
ପେଟ ବୁଝେ ? ଭାତ ଗଣ୍ଡାକ ତ ଜେଲ୍‌ରେ ଥୁଆ । ୧୯୩୦ରୁ ଧୋବୀ ଏଗାର 


୧୧୩ ୭ ବାର ତମ୍ବର ଭା୍ଢ଼ 


ନମ୍ବରର ବାସିନ୍ଦା । ପାହାନ୍ତରେ ନିଦ ଭାଙ୍ଗିଗଲେ ଧୋବୀର ଗୀତ ଶୁଭେ- “ ଥରି 
ଥିରି କରି ତୋଳଗୋ ସାଆନ୍ତେ ଗଛରୁ ପତର ନ ଝଡ଼େଟି” । ଧୋବୀର ଜୀବାଡ୍ମା 
ରାତି ଅଧରେ ଏଗାର ନମ୍ବରରୁ ଚାଲିଯାଇ ମାଆ କୋଳର ଉଷୁମ ଟାଣେ- ସେ କଥା 
ଜମାଦାରଣୀ ଜାଣିପାରେ ନାହିଁ । 


ବରଦା ଖଣ୍ଡେଇତ ଘର ଝିଅ, ଗୋଟିଏ ଚାଉଳରେ ଗଢ଼ା । ବୟସ ପଟିଶି 
ଭିତରେ ହେବ । ସେ ଖୁଣୀ । ଗରିବ ବାପ ଧାନ ଅମାର, ପିତ୍ତଳ ହାଣ୍ଡି, ଦାଣ୍ଡଆଡ଼େ 
କୁଅ, ବାରିଆଡ଼େ ପୋଖରୀ ଦେଖ ଝିଅ ପେଟ କଷ୍ଟ ପାଇବ ନାହିଁ ବିଚାରୀ ଦୋଭେଇ 
ବରକୁ ବିଭା କରି ଦେଇଥୁଲେ । ସଉତଣିଆ ପୁଅ ବୋହୂ ସେ ଘରେ ସବ୍ବେସର୍ବା । 
ଦିନରାତି ଲାଞ୍ଚନା, ଗଞ୍ଜଣା । ଚଉଦ ବରଷର ବରଦାକୁ ଭାଇ ଭଗାରିଆ କିଏ ଖଳ 
ଲୋକ ଶିଖାଇଲେ ବୁଢ଼ାକୁ ମାରି ସୁନାରୂପା ଘେନି ବାପଘରକୁ ପଳା, ସୁଖରେ ରହିବୁ | 
ଏଠି ଏତେ ଦହଗଞ୍ଜ ହେଉଛୁ କିଆଁ ? 

କଅଁଳ ଗାଧୁଆ ବେଳ ଗଡ଼ିଗଲା, ବରଦା ଶୋଇବା ଘର କବାଟ ନ ଫିଟିବାରୁ 
ବଡ଼ବୋହୂ ଦେଖୂଲା ବେଳକୁ ବୁଢ଼ା ହଣା ହୋଇ ପଡ଼ିଛି । ଧାର ଧାର ରକ୍ତ ଧାନ 
ଓଳିଆ କଡ଼ ଦେଇ ବହିଯାଇ ଦୁଆର ମୁହଁରେ ଜମା ହୋଇଛି । ବରଦା କାଠ ପରି ବସି 
ବୁଢ଼ା ସ୍ବାମୀକୁ ଚାହିଛି । ବୋହୂର ହୂରି ହେମାଳି ଶୁଣି ଲୋକ ଥାଟ ପଟାଳି ଭାଙ୍ଗିଲେ । 
ବରଦା ସାଙ୍ଗେ ସାଙ୍ଗେ ଗିରଫ ହୋଇ କୋଡ଼ିଏ ବର୍ଷ ସଜା ପାଇ ଏଗାର ନମ୍ବରକୁ 
ଚାଲାଣ ହେଲା । ଏଇ ବରଦା ନ ଥିଲେ ଏଗାର ନମ୍ବରର କଇଦୀ ମାଡ଼ ମରାମରି 
ହୋଇ ଖଣ୍ଡିଆ ଖାବରା ହୋଇ ଯାଉଥାନ୍ତେ । ବନଲତା ଜମାଦାରଣୀ ମତରେ ବରଦା 
ପରି ସହିଷ୍ପୁ, ବୁଛିମତୀ, ପରିଶ୍ରମୀ, ସର୍ବୋପରି ପରିସ୍ିତିକୁ ସମ୍ଭାଳିବାବାଲା କଇଦୀ ଅଛି 
ବୋଲି ଏଗାର ନମ୍ବର ଥୟ ପଡ଼ିଛି । 

ଜେଲ୍‌ର ପ୍ରଧାନ ପାଚେରୀ ଯେଉଁଠି ଏଗାର ନମ୍ବର ପାଚେରୀ ସଙ୍ଗେ ମିଶି ନବେ 
ଡ଼ିଗ୍ରୀ କୋଣ ସୃଷ୍ଟି କରିଛି, ସେଇଠି ପହରା ଦିଏ ଜଣେ ଖୁଣୀ ଆସାମୀ ଭିକାରୀ । ସୁସ୍ଥ ସବଳ 
ଯୁବକଟା ଏକୁଟିଆ ଘଣ୍ଟା ଘଣ୍ଟା ଧରି ପାଚେରୀ ପାଖରେ ଛିଡ଼ା ହୋଇ ରହେ । ବେଳେ 
ବେଳେ ନିଛାଟିଆ ଖରା ଦିପହରରେ ସେ ଗାଏ “ କଟକ ଜେଲର ଇଟାପଥର"” | ଏହି 
ପଦିକ ଗୀତ ସେ ବାରମ୍ବାର ଘୋଷି ହୁଏ । ଏହି ଚାରୋଟି ଶବ୍ଦରେ ବଣପାହାଡ଼ର ଶ୍ୟାମଳିମା 
କୋଳରେ ବଢ଼ିଥିବା ଆଦିବାସୀ ଯୁବକଟିର ମର୍ମବେଦନା ପରିସ୍କୁଟ ହୋଇ ଉଠେ । 


ଅମୂତ ଅନୁଭବ @ ୧୧୪ 


ସବୁଠାରୁ ଅସ୍ଵସ୍ତିକର ବୋଧହୁଏ ପାହାନ୍ତାରେ ବିଗୁଲ୍‌ ବାଜିଲେ । ଆମେ 
ଜାଣୁ ଯେ ସେଦିନ କେହି ଫାଶୀଖୁଣ୍ଟରେ ଝୁଲିବ ବୋଲି ସୁପରିନ୍‌ଟେଣ୍ଡେଣ୍ଟ ଆସିଲେଣି । 
ମଙ୍ଗଳକୃତ୍ୟରେ ସାତ ଅହିଅ ଲୋଡ଼ା ହେବା ବିଧି ବିଧାନ ପରି ଫାଶୀ ଦିଆଗଲୀ ବେଳେ 
ଜେଲ୍‌ ସୁପରିନ୍‌ଟେଣ୍ଡେଣ୍ଟ, ଜଣେ ମାଜିଷ୍ଟ୍ରେଟ୍‌, ଜେଲର୍‌, ଜେଲ୍‌ ଡାକ୍ତର ଓ ବଡ଼ ଜମାଦାର 
ଉପସ୍ଥିତ ରହିବା ହେଉଛି ବିଧି । ଫାଶୀ ଦିଆସରି ଲାସ୍‌ ସ୍ଥାନାନ୍ତରିତ ହେବା ପରେ 
ଉଆର୍ଡ଼ ଦୁଆରମୁହଁ କବାଟ ଚାବି ଫିଟୁଥୁବାରୁ ସାଧାରଣତଃ ଫାଶୀଦିନ ବିଳମ୍ବରେ ଆମେ 
ଉଆର୍ଡ଼ରୁ ବାହାରୁ । 

ଦିନେ ମୁଁ ମୁଲାକାତୀ ପାଇଁ ଅଫିସ୍‌କୁ ଯିବାବେଳେ ଦେଖିଲି, ଫାଶୀ ଆସାମୀଙ୍କ 
ପାଇଁ ନିର୍ଦିଷ୍ଟ ସେଲ୍‌ ଆଡୁ କେତେଜଣ ସାମରିକ ଅଫିସର୍‌ ଆସୁଛନ୍ତି । ମୁଁ ଅଫିସ୍‌ରେ 
ଥିବା ବେଳେ ସେମାନେ ଜେଲର୍‌ଙ୍କ ନିକଟକୁ ଆସି କିଛି ଟଙ୍କା ଦେଇ କହିଲେ- 
ଆମେ ତ ତାକୁ ଯେତେ ପଚାରିଲୁ, ସେ ଟୋକାଟା କିଛି କହିଲା ନାହିଁ । ଆପଣ 
ତା'ପାଇଁ କିଛି ମିଠା ଜଳଖୂଆ ମଗେଇ ଦେବେ | ମୁଁ ଅଫିସ୍‌ରେ ଥାଉ ଥାଉ ମିଠା 
ଜଳଖୁୂଆ ଆସିଲା, ତାକୁ ଜେଲ୍‌ ଡାକ୍ତର ଚାଖ୍ପଲେ । କାରଣ ସବୁ କଇଦୀଙ୍କ ଖାଦ୍ୟ 
ଜେଲ୍‌ ଡାକ୍ତର ଚାଖ୍ସବା ହେଉଛି ନିୟମ । ସେ ଜଳଖ୍ସଆ ଜେଲ୍‌ ଭିତରକୁ ପଠାହେଲା 

ପରଦିନ ରାତି ନ ପାହୁଣୁ ଜେଲ୍‌ ଫାଟକରେ ବିଗୁଲ୍‌ ବାଜି ଉଠିଲା । ଏ 
ବିଗୁଲ୍‌ ବାଜିବା ସାଙ୍ଗରେ କାଲି ସନ୍ଧ୍ୟାରେ ଜଳଖୂଆ କିଣାର ଅନୁବନ୍ଧ ଆରମ୍ଭ ହେଲା । 
ରାତି ପାହିଲା । ଜମାଦାରଣୀ ବଦଳ ବେଳ ଗଡ଼ିଯାଇ କବାଟ ଫିଟିଲା । ମରିଅମ୍‌ 
ଜମାଦାରଣୀ କେମିତି ଆତଙ୍କିତ ହେଲା ପରି ଦିଶୁଥାନ୍ତି । କଥା ପଚାରିଲେ ତାଙ୍କ 
ପାଟିରୁ ବଚନ ବାହାରୁ ନ ଥାଏ । କିଛି କ୍ଷଣ ପରେ ଗୁଲ୍‌ଜାର୍‌ ଜମାଦାର ସଫାଇ 
କରାଇବା ପାଇଁ ଆସିବାରୁ ଆମେ ତାଙ୍କୁ ସିଧା ସଳଖ ପଚାରିଲୁ “ ଆଜି କାହାକୁ 
ଫାଶୀ ଦିଆହେଲା ? ” ଗୁଲଜାର ଆକାଶରୁ ଖସି ପଡ଼ିଲା ପରି ମୁହଁ କରି କହିଲେ, 
“ ଫାଶୀ ? ଫାଶୀ କାହିକି କାହାକୁ ଦିଆହେବ ? (ଜେଲ୍‌ କୋଡ଼୍‌ରେ ସ୍ତ୍ରୀ କଇଦୀଙ୍କୁ 
ଫାଶୀ ଦେବା ବ୍ୟାପାର ଜଣାଇବା ନିଷିଦ୍ଧ), ସେଇଠୁ ଆରମ୍ଭ ହେଲା ଆମର ସମ୍ମିଳିତ 
ଜେରା । ପନ୍ଦର ଜଣ ବାରିଷ୍ଟରକୁ ଜଣେ ମାତ୍ର ଆସାମୀ । ଫାଶୀ ଯଦି ଦିଆ ହୋଇନାହିଁ 
ତେବେ ପାହାନ୍ତାରେ ବିଗୁଲ ବାଜିଲା କାହିକି ? ସୁପରିନ୍‌ଟେଣ୍ଡେଣ୍ଟ ଆସିଥିଲେ ଟି ? 
ଗୁଲଜାର ଅମ୍ଳାନ ବଦନରେ ଜବାବ ଦେଲେ¬ “ ଜେଲ୍‌ ଡାକ୍ତରଖାନାରେ ଜଣେ 
ସାଂଘାତିକ ବେଗମ୍‌, ସୁପର୍‌ ତାଙ୍କୁ ଦେଖବାକୁ ଆସିଥିଲେ |” ପୁଣି ଜେରା ହେଲା- 


୧୧୫ $€ ବାର ନମ୍ବର ଭାଆର୍ଡ଼ 


ସାହେବ ଯଦି କେବଳ ରୋଗୀ ଦେଖିବାକୁ ଆସିଥୁଲେ ତେବେ ଜମାଦାରଣୀ ବଦଳ 
ବିଳମ୍ବ ହେଲା କାହିଁକି ? “ ମୁଁ ସାହେବଙ୍କ ସାଙ୍ଗରେ ରହିଗଲି | ଚାବି ମୋ ପାଖରେ 
ଥିବାରୁ ଉଛୁର ହେଲା ।” ଏହିପରି ସବାଲ ଜବାବ କିଛିକ୍ଷଣ ଚାଲିଲା ପରେ ସିଧା 
ଆକ୍ରମଣ ହେଲା¬ ହଉ ଜମାଦାର ! ଆମକୁ ସବୁ ଓଲୁ ଠଉରେଇଛ । କାଲି ନିଜ 
ଆଖରେ ଦେଖଲୁ ଫାଶୀ ସେଲ୍‌ରୁ ଲୋକ ଅଫିସ୍‌କୁ ଆସିଲେ, ଜଳଖୂଆ କିଣା ହୋଇ 
ଫାଶୀ ସେଲ୍‌କୁ ଗଲା, ତଥାପି ଆମକୁ ଭୁଲାଉଛ ? 


ଏଥର ଗୁଲଜାର ତରଳିଲେ । ଚାରିଆଡ଼କୁ ସନ୍ତର୍ପଣରେ ଚାହି ଦେଇ ସାରି 
ଥପ୍‌ କରି ବସିଗଲେ । ତାପରେ ଆଶଖୁରୁ ବହିଲା ଗଙ୍ଗା ଯମୁନା ଧାର । ପଞ୍ଜାବୀ 
ଟୋକାଟା । ଦୁଧରେ ଲହୁ ଫେଣ୍ଟ ଦେଲା ପରି ତା ରୂପ । ଚୌଦ୍ଵାର ସୈନ୍ଯ ଛାଉଣୀରେ 
ଥିଲା । ସାଙ୍ଗସାଥୀ କାହା ସାଙ୍ଗରେ କଣ ବୋଲା ବୋଲି ହେଲା । ସେହି ରାଗ ରଖ 
ରାତିରେ ନିଜ ବ୍ୟାରାକ୍‌ରୁ ଉଠି ଯାଇ ତାକୁ ଗୁଳି କରିଦେଇ ଆସିଲା । ଜଣାପଡ଼ିବା 
ମାତ୍ରେ କମାଣ୍ଡର୍‌ ସମସ୍ତଙ୍କୁ `'ଫଲଇନ୍‌' କରିଦେଇ ରାଇଫ୍‌ ବ୍ୟାରେଲ ଯାଞ୍ଚ କରିଦେଲା । 
ଏଇ ଟୋକାର ବନ୍ଧୁକ ନଳୀରେ କାର୍ରୁଜ୍‌ ପାସ୍‌ କରିଛି ଦେଖୁଁ ସଙ୍ଗେ ସଙ୍ଗେ କୋର୍ଟ 
ମାର୍ଶାଲ ହୋଇ ଫାଶୀ ସଜା ହୋଇଗଲା । ବିଶ୍‌ ପଚିଶ୍‌ ବର୍ଷର ଜବାନ୍‌ । ତାକୁ ଦେଖ 
ଆମ ଆଖରେ ଲୁହ ଜକଉଛି, ସେ ଓଲଟି ଆମକୁ ବୋଧ ଦେଉଛି - କାନ୍ଦୁଛ କାହିଁକି ? 
ଆମ ଘରେ ମୋ ନାନା, ମୋ ମାମା ସମସ୍ତେ ଏମିତି ଜବାନ୍‌ ଉମର୍‌ରେ ଫାଶୀରେ 
ଲଟକିଛନ୍ତି । ତାରି ପାଇଁ ଜଳଖୂଆ ଆସିଥିଲା । 


ରାତି ପାହିଲେ ଯାହାକୁ ସଂସାରରୁ ବିଦାୟ ଦିଆଯିବ, ତା ମନ ଅରମାନ 
ମେଣ୍ଟେଇ ତାକୁ ରସଗୋଲା କ୍ଷୀରମୋହନ ଖୋଇବା କେଡ଼େ ମର୍ମନ୍ତୁଦ କଥା । 


(୧୦) 


ବହିର୍ଗତ ସହିର୍ଗାତ ଯୋଗାଯୋଗର ଆଉ ଗୋଟିଏ ସୂତ୍ର ହେଉଛି ମଧ୍ଷେ ମଧେ 
ମୁଲାକାତୀ ଅର୍ଥାତ୍‌ ଦେଖାସାକ୍ଷାତ ଓ ଚିଠିପତ୍ର । ଉଆଡ଼ ପାଚେରୀ ସେପଟ 
ଯେତେବେଳେ ଜମାଦାର୍‌ ଡାକ ଦିଅନ୍ତି- “ ଜମାଦାରଣୀ, ଅମକଙ୍କର ମୁଲାକାତୀ 
ଆସିଛି ” , ସେତେବେଳେ ସେ କଣ୍ଠସ୍ଵରରେ ମହୁ ବୋଳା ହୋଇଥିଲା ପରି ଲାଗେ | 


ଅମୂତ ଅନୁଭବ @ ୧୧୬ 


ବାର ନମ୍ବରରୁ ଯେ କେହି ମୁଲାକୀତୀନ୍ଜୁ ଗଲେ ସମସ୍ତଙ୍କର ମନ ଖୁସି ହୋଇଯାଏ । 
ପୁଣି ମୁଲାକାତୀରୁ ଫେରିବା ବେଳ ହେଲେ ଆମେ ସମସ୍ତେ ସନ୍ତ୍ରସ୍ତ ହୋଇ ରହୁ କି 
ପ୍ରକାର ସମ୍ବାଦ ଶୁଣିବାକୁ ମିଳିବ କିଏ ଜାଣେ ? ଆମର ସାଧନା ହେଲା- 

ସୁଖଂ ବା ଯଦିବା ଦୁଃଖଂ ପ୍ରିୟଂ ବା ଯଦିବାପ୍ରିୟଂ 

ପ୍ରାପ୍ଂ ପ୍ରାପୁମୁପାସିତ ହୃଦୟେନା ପରାଜିତ ॥ 

କିନ୍ତୁ ସିଦ୍ଧି ତ ମିଳି ନ ଥାଏ । 

ଦିନେ ମଧ୍ୟାହ୍ନ ଭୋଜନ ପରେ ବସି ମୁଁ ତୁଳା ସୁଆଁରୁଛି ମଙ୍ଗଳା ଦେବୀ ତାଙ୍କ 

ଚଢ଼େଇ ନିଦରୁ ଉଠି କହିଲେ- ମୁଁ ଏଇକ୍ଷଣି ସ୍ବପ୍ନ ଦେଖୂଲି କେହିଂଜଣେ ମୋତେ 
କହୁଛି, ଲକ୍ଷ୍ମୀ ସ୍ବାମୀ ସନ୍ତୋଷର ଦେହ ଖରାପ, ଲକ୍ଷ୍ମୀ କାନ୍ଦୁଛି । ଲକ୍ଷ୍ମୀ ମଙ୍ଗଳା ଦେବୀଙ୍କର 
ବଡ଼ବାପା ଝିଅ ଭଉଣୀ । ମୁଁ କଥାଟା ହାଲୁକା କରିଦେବା ପାଇଁ କହିଲି ଦିବା ନିଦ୍ରାରେ 
ସ୍ଵପ୍ନ କେବେ ସତ ହୁଏ ? ମୋ ପାଟିରୁ କଥା ନ ସରୁଣୁ ରଘୁ ଜମାଦାର ଡାକ ଦେଲେ¬ 
ଜମାଦାରଣୀ, ମଙ୍ଗଳା ସେନଙ୍କର ମୁଲାକାତୀ ଅଛି | ମଙ୍ଗଳା ଦେବୀ ଆମମାନଙ୍କଠାରୁ 
କେତେକ ଖବର ନେଇ ଜେଲ୍‌ ଅଫିସ୍‌କ୍ୁ ଗଲେ । ମୁଁ ଶକୁନ୍ତଳା, କିରଣଲେଖା ପ୍ରଭୂତିଙ୍କୁ 
ଗଣିତ ପଢ଼େଇ ବସିଲି । ଅଧ ଘଣ୍ଟାଏ ପରେ ମଙ୍ଗଳା ଦେବୀ ଫେରି ଆସି କହିଲେ- 
“ ଲକ୍ଷ୍ମୀର ସ୍ଵାମୀ ସତରେ ମରିଯାଇଛନ୍ତି । ” 


ଏହିପରି ମୁଲାକାତୀରେ ପାଇଲୁ ଗାନ୍ଧିଜୀଙ୍କର ୧୯୪୩ ମସିହା ଅନଶନ 
ଖବର । ବାର ନମ୍ବର ଉଆର୍ଡ଼ ସ୍ତନ୍ଧ ହୋଇଗଲା । ଗାନ୍ଧୀ ଟଟେନ୍‌ହାମ୍‌ ପତ୍ର ବିନିମୟ 
ସେ ପର୍ଯ୍ୟନ୍ତ ଖବରକାଗଜରେ ପ୍ରକାଶ ପାଇ ନ ଥାଏ । ତେଣ୍ଟୁ ଆମେ ସେ ବାବଦରେ 
ସମ୍ପୂର୍ଣ ଅନ୍ଧାରରେ ଥାଉଁ । ଅବଶ୍ୟ ' ଭାରତ ଛାଡ଼' ଆନ୍ଦୋଳନ ଆରମ୍ଭ ପୂର୍ବରୁ ଏ 
ଆନ୍ଦୋଳନର ରୂପରେଖ ଓ ସରକାରଙ୍କ ମତିଗତି ସମ୍ବନ୍ଧରେ ଆଲୋଚନା କରିବାକୁ 
ଯାଇ ଗାନ୍ଧିଜୀ ମହାଦେବ ଦେଶାଇ, କିଶୋରଲାଲ୍‌ ମଶରୁୱାାଲା, କାକାସାହେବ 
କାଲେକର ପ୍ରମୁଖ ତାଙ୍କ ଅହିଂସା ଲଢ଼େଇର ଲେଫ୍‌ଟେନାଣ୍ଟ୍ରମାନଙ୍କୁ ସୂଃଚେଇ ଦେଇଥୁଲେ 
ଯେ ଏଥରକ ମୁଁ ଗିରଫ ହେବା ମାତ୍ରକେ ଆମରଣ ଅନଶନ କରିବା କଥା ଭାବୁଛି । 
ପରିସ୍ଥିତି ଯାହା ଦେଖାଯାଉଛି ବ୍ରିଟିଶ୍‌ ନିଜର ସ୍ଵାର୍ଥରକ୍ଷା ପାଇଁ ଅନନ୍ୟୋପାୟ ହୋଇ 
ମୋତେ ବିନା ଦ୍ବିଧାରେ ବଳି ଦେବ । ସେତେବେଳେ ଏହି ଲେଫ୍‌ଟେନାଣ୍ଟ୍‌ମାନେ 
ସମସ୍ଵରରେ ଆମରଣ ଅନଶନ ବିରୁଦ୍ଧରେ ଯୁକ୍ତି କରିଥିଲେ । କେବଳ ବିନୋବାଜୀ 
କହିଥିଲେ “ ରାମ୍‌ ଯୋ କାମ ବୁଵିସେ କର୍‌ ସକ୍ତା ହୈ, ହନୁମାନ୍‌ ଉସେ ଶ୍ରଦାସେ 


୧୧୭ @ ବାର ନମ୍ବର ଭାଆର୍ଡ଼ 


କର୍‌ ସକେଗା । ” ଗାନ୍ଧିଜୀ ବମ୍ବେରେ ଗିରଫ ହେବା ପରେ ପରେ ବ୍ରିଟିଶ୍‌ ସରକାର 
ସବୁ ବଡ଼ ବଡ଼ ଲଢ଼ୁଆଙ୍କୁ ଜେଲ୍‌ରେ ଭରତି କରିଦେଲେ । ବିନୋବାଢୀ ମଧ୍ଯ ଗିରଫ 
ହୋଇ ନାଗପୁର ଜେଲ୍‌କୁ ଆସିଲେ । ଜେଲ୍‌ ରେ ପଶିବା ମାତ୍ରେ ଜେଲର୍‌ଙ୍କୁ 
କହିଦେଲେ ସବୁଥର ଆନ୍ଦୋଳନରେ ଆମେ ଜେଲ୍‌ ବାହାରେ ଥ୍ରବାବେଳେ ସରକାରଙ୍କ 
ସହିତ ଅସହଯୋଗ କରୁଁ, କିନ୍ତୁ ଜେଲ୍‌ରେ ପଶିବୀ ମାତ୍ରେ ଜେଲ୍‌ ଆଇନ୍‌ ମାନୁ । 
ଏଥର ଆମର ଜେଲ୍‌ ଭିତରେ ମଧ୍ଯ ଅସହଯୋଗ ଚାଲିବ । ତେଣୁ ମୁଁ ଜେଲ୍‌ରେ ଥ୍ବବା 
ଯାଏ ଅନଶନ କରିବି । 


କାଲଠାର କାଲ ମାଆ ଜାଣେ । ଗାନ୍ଧିଜୀ ଗିରଫ ହେବା ମାତ୍ରେ ସ୍ବାମୀ 
ଆନନ୍ଦଙ୍କୁ କହିଲେ ତୁମେ ତ ଶୀଘ୍ର ଗିରଫ ହେବ । ଗିରଫ ହେବା ପୁର୍ବରୁ ତୁରନ୍ତ 
ବିନୋବା ରହିଥ୍ବବା ଜେଲ୍‌କୁ ଚାଲିଯାଅ । ସରକାର ତୁମକୁ ବିନୋବା ସହିତ ସାକ୍ଷାତ 
କରିବାକୁ ଦେବେ ନାହିଁ । ତୁମେ ସେ ଜେଲ୍‌ର ଜେଲର୍‌ଙ୍କୁ କହିବ- ମୋତେ ଗାନ୍ଧିଜୀ 
ପଠାଇଛନ୍ତି । ମୁଁ ବିନୋବାଙ୍କ ଉପସ୍ଫଥିତିରେ ଆପଣଙ୍କୁ କେବଳ ଏତିକି କହିବି ଯେ 
ଗାନ୍ଧିଜୀ ଅନଶନ ବିଚାର ଛାଡ଼ିଛନ୍ତି | ବିନୋବା ଜେଲ୍‌ରେ ନିଶ୍ଚୟ ଆମରଣ ଅନଶନ 
ଆରମ୍ଭ କରି ଦେଇଥ୍ବବ । ମୋର ଏହି ଖବର ଶୁଣାଇବାକୁ ସେମାନେ ନିଶ୍ଚୟ ରାଜି 
ହେବେ । ସତକୁ ସତ ସ୍ଵାମୀ ଆନନ୍ଦ ବିନୋବାଜୀ ଥ୍ବବା ଜେଲ୍‌ରେ ପହଞ୍ଚି ଗାନ୍ଧିଜୀଙ୍କର 
ଏକଥା କହିବା ମାତ୍ରେ ଜେଲର୍‌ ବିନୋବାଜୀଙ୍କୁ ଡକେଇ ଆଣିଲେ ଏବଂ ସ୍ଵାମୀ ଆନନ୍ଦଙ୍କ 
କଥା ଶୁଣି ବିନୋବାଜୀ ଅନଶନରୁ ନିବୃତ୍ତ ହେଲେ । ସେ ସନ୍ଧିକ୍ଷଣ ତ ବିତିଗଲା । ଏ 
କେଉଁ ନୂଆ ପ୍ରକରଣ ଆରମ୍ଭ ହେଲା । 


ଏହିପରି ଉଦ୍‌ବେଗରେ କାଳ କାଟୁଥିବା ବେଳେ ଗାନ୍ଧୀ ଓ ବଡ଼ଲାଟ୍‌ଙ୍କ ଘରୋଇ 
ବିଭାଗ ସଚିବ ଟଟେନ୍‌ହାମଙ୍କ ମଧ୍ଯରେ ହୋଇଥିବା ପତ୍ର ବିନିମୟ ପ୍ରକାଶ ପାଇଲା । 
ଟଟେନ୍‌ହାମଙ୍କ କଠୋର ବାକ୍ୟବାଣ ଆମକୁ ଜର୍ଜରିତ କରି ଦେଲା । ଗାନ୍ଧିଜୀ 
ଏକୋଇଶ ଦିନ ଅନଶନ କରିବାକୁ ସଂକଳ୍ପ କରିଥିବାର ଜାଣି ତଥାପି ଟିକିଏ 
ବିବ୍ରତ ହେଲୁ । କାରଣ ସେ ଆମରଣ ଅନଶନ କରିବା କଥା ଶୁଣିବା ପରଠାରୁ 
ଆମକୁ ଏହି ଚିନ୍ତା ଘାରୁଥାଏ ଯେ ସରକାର ଯଦି ଗାନ୍ଧିଜୀଙ୍କୁ ଜେଲ୍‌ରୁ ଖଲାସ ନ 
କରିବେ, ଗାନ୍ଧିଜୀଙ୍କର ମୃତ୍ୟୁ ସୁନିଶ୍ଚିତ । ସେତେବେଳେ ଭାରତର ଅବସ୍ତା କ'ଣ 
ହେବ ? ସ୍ଵାଧୀନ ତାକାମୀ ଲକ୍ଷ ଲକ୍ଷ ଭାରତୀୟଙ୍କୁ ଯେ ଗୋଟାଏ ଅଦୃଶ୍ୟ ଡୋରିରେ 


ଖ୍‌ ୬୩ 


ବାନ୍ଧି ରଖୁଛନ୍ତି, ଯେ ଡୋରି ଛିଡ଼ିଗଲେ ଆନ୍ଦୋଳନ ଚାଲିବ କିପରି ? ଏହି ଚିନ୍ତାରେ 


ଅମୂତ ଅନୁଭବ @ ୧୧୮ 


ଆମେ ସମସ୍ତେ ବ୍ୟାକୁଳ ହେଉଥୁଲୁ । ଏକୋଇଶ ଦିନ ଅନଶନ କରିବା ଖବର ପାଇ 
ଆମେ ସେ ଏକୋଇଗି ଦିନ ଗାନ୍ଧିଜୀବନୀ ଆଲୋଚନା, ଉପବାସ, ସୁତ୍ରଯଜ୍ଞ ପ୍ରାର୍ଥନା 
ଆଦିରେ ମନକୁ ନିୟୋଜିତ କରି ରଖଲୁ । ଏହିପରି ଉଦ୍‌ବେଗ ଭିତରେ ଦିନ କଟିଥୁଲା 
ଗାନ୍ଧିଜୀଙ୍କ ସହଧର୍ମିଣୀ କସ୍ତୁରବା ଗାନ୍ଧିଜୀଙ୍କର ଜେଲ୍‌ ଭିତରେ ଅସୁସ୍ତୁତା ଓ ମ୍ସତ୍ୟୁ 
ସମୟରେ । ପୁଣି ଜୟପ୍ରକାଶଜୀ ଯେତେବେଳେ ଧରା ପଡ଼ିଗଲେ, ଡ଼ିସେମର ମାସ 
ଶୀତ ରାତିରେ ତାଙ୍କୁ ଲାହୋର ରେଳ ଷ୍ଟେସନରେ ବରଫ ଖଣ୍ଡ ଉପରେ ବସାଇ 
ରଖୁବା ଖବର ଯେତେବେଳେ ମୁଲାକାତୀରୁ ଶୁଣି ଆସିଲୁ, ପ୍ରାଣ କଲବଲ ହୋଇଗଲା । 
ଆହୁରି ଶୁଣିଲୁ ଅସ୍ତିଚିମୁରରେ ସରକାରଙ୍କ ପକ୍ଷରୁ ସ୍ତ୍ରୀଲୋକଙ୍କ ଉପରେ ଯେଉଁ ଅକଥନୀୟ 
ଅତ୍ୟାଚାର ହୋଇଥିଲା ତାର ଅନୁସନ୍ଧାନ ଦାବୀ କରି ତେଷଠି ଦିନ ଅନଶନ କଲେ 
ଅଧ୍ୟାପକ ଉଣଶାଳୀ । ଉଣଶାଳୀଜୀ ଅକ୍‌ସଫୋର୍ଡ଼ୁ ରେ ପାଠ ପଢ଼ି ଅଧ୍ୟାପକ 
ହୋଇଥିଲେ । ଆଡୁଦିଜ୍ଞାସା ପ୍ରବଳ ହେବାରୁ ଓଠ ସିଲେଇ କରି ନିମପତ୍ର ଖାଇ 
ଜୀବନଧାରଣ କରି ସେ ଯୋଗାଭ୍ୟାସ କରୁଥିଲେ ଗାନ୍ଧି ଜୀଙ୍କ ଦ୍ଵାରା ପ୍ରଭାବିତ ହୋଇ 
ସେ ସେବାଗ୍ରାମ ଆଶ୍ରମରେ ରହିଥିଲେ । ତାଙ୍କ ପରି ସାଧୁ ବ୍ୟକ୍ତିଙ୍କ ପ୍ରତି ସୁଦ୍ଧା ସରକାର 
ଏ ପ୍ରକାର ମତିଗତି ଦେଖାଇଲେ । 


ପୁରୀରେ ଝଡ଼ ତୋଫାନ ହେଲା । ଉଡ଼ା ଖବର ଆସିଲା ଯେ ଜେଲ୍‌ କାନ୍ଥ 
ଭାଙ୍ଗି ନବକୃଷ୍ଣ ଚୌଧୁରୀ ଓ ଅଲେଖ ପାତ୍ର ପଳେଇଛନ୍ତି । ଉଡ଼ା ଖବର ଉଡ଼ି ଆସେ 
ପବନ ଗତିରେ । ପରବର୍ତୀ ନିର୍ଭରଯୋଗ୍ୟ ସମ୍ବାଦ ସିନା ତା ପଛେ ପଛେ ଉଡ଼ି 
ଆସିଲେ ହୁଅନ୍ତା ! ନିର୍ଭରଯୋଗ୍ୟ ସମ୍ବାଦ ମିଳିବ ସେହିଦିନ, ଯେଉଁଦିନ ପଦ୍ମାବତୀ 
ଦେବୀ ଚୌଧୁରାଣୀ ଆସିବେ ମୁଲାକାତୀ ପାଇଁ । ବୈଷ୍ଣବ ପଟ୍ଟନାୟକଙ୍କ ଗୁଳିମାଡ଼ 
ଖୂଆ ହାତ ଖବରଠାରୁ ଆରମ୍ଭ କରି ବ୍ରହ୍ମପୁର ଜେଲ୍‌, ପୁରୀ ଜେଲ୍‌ ଆଦି ଖବର ସେ 
ଦିଅନ୍ତି । କାରଣ ତାଙ୍କ ପରିବାର ଓଡ଼ିଶାର ଚାରିଟା ଜେଲ୍‌ରେ ଡ଼େରା ପକେଇଥାନ୍ତି । 


ଚିଠିପତ୍ର ତ ଜେଲ ଅଫିସ୍‌ରେ ଓ ପୁଲିସ୍‌ ବିଭାଗ ଦ୍ଵାରା ଯାଞ୍ଚ ହୋଇ 
ଆସୁଥାଏ । କୌଣସି ଗୋଟିଏ ଶବ୍ଦର ଅର୍ଥ ଘେନି କର୍ତାଙ୍କ ମନରେ ସନ୍ଦେହ ଜନ୍ଜିଲେ 
ସେ ଶବ୍ଦଟିରେ କାଳି ବୋଳି ଦିଆ ହୁଏ । ଦିନା କେତେ ଯୁଦ୍ଧ ବିଭାଗ ପରି ସରକାର 
ଆମକୁ ଛାପାକାର୍ଡ଼ ଯୋଗାଇଦେଲେ । ସେଥ୍ବରେ “ ମୁଁ ଭଲ ଅଛି” ଏତିକି ଛାପା 
ହୋଇଥାଏ । ସେହି କାର୍ଡ଼ ରେ ଦସ୍ତଖତ କରି ପଠାଇଦେଲେ ଅଟକବନ୍ଦୀଙ୍କ ଆଡ୍ନୀୟଙ୍କୁ 
ତାହା ସହଜରେ ମିଳିଯାଏ । ଆମର ବ୍ରହ୍ମପୁର ଜେଲ୍‌, ପୁରୀ ଜେଲ୍‌, ଅନୁଗୁଳ ଜେଲ୍‌ରେ 


୧୧୯ ୭ ବାର ନମ୍ବର ଭାଆର୍ଡ଼ 


ଥିବା ସମସ୍ତ ଆତ୍ନୀୟଙ୍କ ସଙ୍ଗେ ଚିଠି ଲେଖାଲେଖୁ ଚାଲିଥୁବାରୁ ବେଳେବେଳେ ଏସବୁ 
ଜେଲ୍‌ରେ ଚିଠି ଯାଞ୍ଚ ହୋଇ ଚିଠିର ଚଉଦ ଅଣା ଅଂଶରେ କାଳି ବୋଳା ହୋଇଥାଏ । 
ଆମ ଭିତରୁ ଏକମାତ୍ର ଉତ୍ତରା ଏ କାଳିବୋଳା ଅଂଶର ପାଠୋଦ୍ଧାର କରିପାରୁଥିଲା । 
ଏତେ ଯାଞ୍ଚ ପଡ଼ତାଳ ସତ୍ତ୍ଵେ ଅନେକ ରାଜଦ୍ରୋହ ସୂଚକ ଖବର ଆମକୁ ଏ ଚଠିରୁ 
ମିଳିଥିଲା । ଉଦାହରଣ ସ୍ଵରୂପ ନବକୃଷ୍ଣ ଚୌଧୁରୀ ପୁରୀ ଜେଲ୍‌ରୁ ଲେଖୂଲେ- 
ବ୍ରଜବାବୁଙ୍କ ଜୁଆଇ ଖବର ଆଜି ଖବରକାଗଜରୁ ପଢ଼ି ଭାରି ଖୁସି ହୋଇଛୁ । ପ୍ରଭା 
ଘରେ ଅଛି କି ମାମୁଁ ଘରକୁ ଯାଇଛି କିଏ ଜାଣେ ? ବ୍ରଜବାବୁଙ୍କ ଜ୍ବାଇଁ ହେଉଛନ୍ତି 
ଜୟପ୍ରକାଶ ନାରାୟଣ, ପ୍ରଭା ହେଉଛନ୍ତି ତାଙ୍କ ସ୍ତ୍ରୀ, ମାମୁଘର ବୋଇଲେ ଜେଲ୍‌ । 
କିନ୍ତୁ ଏଥୁରେ କାଳି ବୋଳା ହୋଇ ନ ଥିଲା । 


ସୃଷ୍ଟି ସତତ ପରିବର୍ତନଶୀଳ । ମଣିଷ ମଧ୍ଯ ସ୍ଵଭାବତଃ ପରିବର୍ତନ-ପ୍ରେମୀ । 
ନଦୀରେ ଏଇ ମୁହୂର୍ତର ପାଣି ଆର ମୁହୂର୍ଭକୁ ବହି ଯାଇ ନୂଆ ପାଣି ଚାଲି ଆସୁଛି । 
ଆଜି ସକାଳର ପାଗ ଆଜି ସଞ୍ଜକୁ ନାହିଁ । ଆକାଶ ଦିନସାରା କେତେ ପ୍ରକାର ରଙ୍ଗ 
ବଦଳଭଉଛି । ଏହିପରି ଭାବରେ ସୃଷ୍ଟି ସତତ ବଦଳିବାରେ ଲାଗିଛି, ମଣିଷ ମଧ୍ୟ ପ୍ରତି 
ମୁହୂର୍ତରେ ବଦଳି ଯାଉଛି । କେତେ ନୂଆ ମଣିଷ, ନୂଆ ଘର, ନୂଆ କଣ୍ଠସ୍ଵର, ନୂଆ 
ନୂଆ ଫୁଲଫଳ ଆମେ ସୃଷ୍ଟିରେ ଓ ସମାଜରେ ଦେଖୁଛୁ ଏବଂ ଏହି ନୂଆ ନୂଆ ରୂପ 
ଆମ ମନରେ ଆମ ଅଜାଣତରେ କେତେ ପ୍ରସନ୍ନତା ଭରି ଦେଉଛି ତାହା କଳି ହେବ 
ନାହିଁ । ଜେଲ୍‌ ଭିତରେ ଯେଉଁମାନେ ବହୁଦିନ ଆବଦ୍ଧ ହୋଇ ରହନ୍ତି, ସେମାନଙ୍କୁ 
ଏହି ମାନସିକ ଖୋରାକି ମିଳୁ ନ ଥରବାରୁ ବନ୍ଦୀ ଜୀବନରେ ନାନା ପ୍ରକାର ବିକୃତି, 
ଦୁର୍ବଳତା ଦେଖାଦିଏ ବୋଲି ଆମେ ଶୁଣିଥ୍ରଲୁ । ସନ୍ତ୍ରାସବାଦୀମାନଙ୍କ ମଧ୍ଯରୁ ଯେଉଁମାନଙ୍କୁ 
ଆଣ୍ଡାମାନକୁ ନିର୍ବାସିତ କରି ଦିଆଯାଉଥିଲା, ସେମାନଙ୍କ ମଧରୁ ଅନେକଙ୍କର ମାନସିକ 
ଅବସାଦ ଦେଖା ଦେବାର ବର୍ଣ୍ଣନା ସେହିମାନଙ୍କ ରଚନାରୁ ପଢ଼ିଥିଲି । ଏବେତ ଆମେ 
ସେହି ପରିସ୍ପିତିର ଶିକାର ହେବାକୁ ବସିଲୁ । ସେଥୁପାଇଁ ଖେଳ କୌତୁକ, ଆସନ- 
ନମସ୍କାର, ପିଞ୍ଜରାରେ ଥୁବା ସର୍କସ ବାଘ ପରି ଉଆର଼ ଅଗଣାରେ ସାନ୍ଧ୍ଯଭ୍ରମଣ, 
ବିଦ୍ୟାଧ୍ଧୟନ, ହାତକାମ, ସଙ୍ଗୀତ ଚର୍ଚ୍ଚା, ରୋଗୀ ସେବା ଆଦି କାର୍ଯ୍ୟକ୍ରମରେ ନିଜକୁ 
ପାରୁପର୍ଯ୍ୟନ୍ତ ମଜେଇ ରଖୁବା ସନ୍ତ୍ଵେ ମାନସିକ ଦୁର୍ବଳତା ଧୀରେ ଧୀରେ ମୁଣ୍ଡ ଟେକିଲା । 
କୌଣସି ରୋଗର ଲକ୍ଷଣ ଓ ଉପସର୍ଗ ଜଣାଥଲେ ରୋଗ ଚିହ୍ନିବା ଓ ତାର ଚିକିତ୍ସା 


କରିବା ସହଜ ହୁଏ । ଆମେ ଜାଣିଥାଉ ଯେ ଗୋଟିଏ ଛୋଟିଆ ପଞ୍ଜୁରୀରେ ଅନେକ 


ଅମୂତ ଅନୁଭବ @ ୧୨୦ 


ଗୁଡ଼ିଏ ଚଢ଼େଇକୁ ଦୀର୍ଘକାଳ ରଖ୍ଦେଲେ ସେମାନେ ଆପଣା ଭିତରେ ଖୁଆ୍ପାଖୁଥ୍ଚି 
ହୁଅନ୍ତି । ବାର ନମ୍ବର ଉଆର୍ଡ଼ରେ ଯେ ତେଇଶିଟି ମଣିଷକୁ ବର୍ଷାଧ୍ଵକ କାଳ ବନ୍ଦ 
କରି ରଖାଯାଇଛି, ସେପରି ରଖିବାର ମୁଖ୍ୟ ଉଦ୍ଦେଶ୍ୟ ହେଲା ସେମାନଙ୍କର ମାନସିକ 
ଶକ୍ତିକୁ ପୁରାପୂରି ପଙ୍ଗୁ କରିଦେବା । ଆମେ ଯଦି ଆମ ପ୍ରତିପକ୍ଷର ଏହି କୌଶଳର 
ଶିକାର ହୋଇଯିବୁ ତେବେ ତ ଜାଣି ଜାଣି ହାରିବୁ । ସେଥୁପାଇଁ ନିଜର ଆଚରଣକୁ 
ତଉଲି ଚଳିବାକୁ ଆମେ ପାରୁପର୍ଯ୍ୟନ୍ତ ଉଦ୍ୟମ କରୁଥାଉ । ତତ୍‌ସତ୍ତ୍ବେ ଆମେ ଲକ୍ଷ୍ୟ 
କଲୁ ଯେ ଆମ, ଭିତରୁ କେହି କେହି ଅବସାଦଗ୍ରସ୍ତ ହୋଇଯାଉଛୁ । ଅତି ଅମାୟିକ 
ସ୍ବଭାବର ଲୋକ ମଧ୍ଯ ଚିଡ଼ଟିଡ଼ା ହେବା ଆରମ୍ଭ କରି ଦେଲେ । “ ଯାହା ପାଅ 
ତାହା ଖାଅ ”' ଯାହାଙ୍କର ଇଷ୍ଟମନ୍ତ୍ର, ସେ ସୁଦ୍ଧା ଜେଲ୍‌ ଖାଦ୍ୟ ଦେଖୁଁବା ମାତ୍ରେ ' ନିତି 
ନିତି ସେହି ଥୋଡ଼, ବଡ଼ି, ଖଡ଼ା,' କହି ଥରେ ଅଧେ ଉପାସ ରହିବାର ଦେଖାଗଲା | 
ନିତି ଡାଏରୀ ଲେଖୁବାକୁ ଆଉ ଉତ୍ସାହ ନାହିଁ । ଆସନ- ନମସ୍କାର ବନ୍ଦ, ଆପଣା 
ଭିତରେ ଛୋଟ ଛୋଟ କଥାରେ ମତଭେଦ, ଯଥା ଘରଟା ଏ ମୁଣ୍ତରୁ ଓଳା ନ ହୋଇ 
ସେ ମୁଣ୍ଡରୁ ଓଳା ହୋଇଥାନ୍ତା, ଲଣ୍ଠନଟା ଏଠି ନ ରହି ସେଠି କାହିକି ରହିଲା, 
ଇତ୍ୟାଦି ଇତ୍ୟାଦି । 


ଶାରୀରିକ ଶକ୍ତି ମଧ୍ଯ ଧୀରେ ଧୀରେ କ୍ଷୟପ୍ରାପ୍ତ ହେଲା । ଆମ ସାଙ୍ଗରେ “ ସି” 
ଡ଼ିଭିଜନ୍‌ ବନ୍ଦୀ ମଧ୍ଯ ଥାଆନି । ତେଣୁ ଆମେ ସମସ୍ତେ “ ସି' ଡ଼ିଭିଜନ ଖାଦ୍ୟ ଖାଇବାକୁ 
ନିଷ୍ପରି କରିଥାଉ । ପେଟପୁରା ଖାଇବାକୁ ନ ମିଳିବାରୁ ଅର୍ଶ, କୋଷ୍ଠକାଠିନ୍ୟ, ପେଟମରା 
ଆଦି ରୋଗ ଦେଖାଦେଲା । ଯେଉମାନଙକ୍କୁ ହାଡ଼ଫୁଟି, ଡ଼ିସେଣ୍ଟ୍ର ବା ଜ୍‌ର ହେଲା, ସେମାନେ 
ˆ ରୋଗମୁକ୍ତ ହେବା ପରେ ମଧ୍ୟ ପୂର୍ବ ସ୍ଵାସ୍ଥ୍ୟ ଆଉ ଫେରି ପାଇଲେ ନାହିଁ । ଜେଲ୍‌ ଡାକ୍ତର 
ତାଙ୍କ ପ୍ରଣାଳୀରେ ଚିକିତ୍ସା କରୁଥାନ୍ତି । ହାରାମଣି ଦେବୀଙ୍କୁ ଡ଼ିସେଣ୍ତ୍ର ଧରିଲା । 
ସୋଡ଼ିସଲ୍‌ଫ, ମ୍ଯାଗ୍ସଲ୍ଫ 9ଷଧ ସାଙ୍ଗକୁ ଦୁଧ, ବାଲି ପଥ୍ୟ ପିଇ ସେ ଚିତ୍‌ପଟାଙ୍ଗ 
ହେଲେ -  ହାଡ଼ଫୁଟି ଦେଖାଦେବାରୁ ହାଡ଼ଫୁଟି ରୋଗୀଙ୍କୁ ଅଲଗା ରଖୁବା ପାଇଁ ବାର 
ନମ୍ବର ଏଗାର. ନମ୍ବର ମଧ୍ଯସ୍ଥିତ ରୁଦ୍ଧ ଦ୍ଵାର ଖୋଲିଲା । ରମାଦେବୀ ହାଡ଼ଫୂଟି ରୋଗୀଙ୍କ 
ସେବା କରୁ କରୁ ନିଜେ ହାଡ଼ଫୁଟିର ଶିକାର ହେବାରୁ ମାଳତୀ ମଙ୍ଗ ଧରିଲେ । ମାତ୍ର 
ରୋଗୀ ସଂଖ୍ୟା ଏତେ ବଢ଼ିଗଲା ଯେ ବାର ନମ୍ବର ଉଆର୍ଡ଼ଟି ହାଡଫୁଟି ଉଆର୍ଡ଼ ହୋଇଗଲା । 
ସୁପରି ନ୍‌ଟେଣ୍ଡେଣ୍ଟ ସାହେବଙ୍କର କଡ଼ା ତାଗିଦ ଥାଏ ହାଡ଼ ଫୁଟି ନ ମଉଳିବା 
ଯାଏ କେବଳ ପାଣିଆ ବାଲି ପଥ୍ୟ ଦିଆଯିବ । ଭାଗ୍ୟରଥୁ ଦଶଇଞ୍ଚ୍‌ଆ ବାଲ୍‌ଟିରେ 


୧୨୧ ୭ ବାର ନମ୍ବର ଭାଆର୍ଡ଼ 


ବାଲ୍‌ଟିଏ ବାଲି ଓ ବୋଧହୁଏ ବାଲ୍‌ଟି ଇଞ୍ଚ ହିସାବରେ ଇଞ୍ଚକୁ ଚା' ଚାମୁଚରେ ଚାମୁଚେ 
ହିସାବରେ ଚିନି ଥୋଇ ଦେଇ ଯାଆନ୍ତି । ସ୍ଵୟଂ ସୁପରିଟେଣ୍ଡେଣ୍ଟ ରୋଗୀ ଦେଖ୍ଧ ଟିକେଟରେ 
ଲେଖ୍ବନଦେଲେ ଯାଇ ଭାତ, ଫୁଲବଡ଼ି ଆକାରର ଆଳୁ ଭରତା ଓ ଦୁଧ ପରଶ ଦିଆ ଏକ 
ପ୍ରକାର ପାନୀୟ ( ଯାହାକୁ ଆସାମୀ ଭାଷାରେ “ ଗାକ୍ଷୀର ପାନୀ” କୁହାଯାଇ ପାରିବ) 
ଖାଇବାକୁ ମିଳୁଥିଲା । ଲଗାତାର ଦଶବାର ଦିନ ଚିନି ପରଶ ଦିଆ ବାଲି ପିଇବା ପରେ 
ସେହି ଅନ୍ନ ପଥ୍ୟ ପାଇଁ ରୋଗୀମାନେ ରଙ୍କ ପରି ହୁଅନ୍ତି । ତାହାପରେ ! ! ଅବଶ୍ଯ 
ଖାଦ୍ୟରେ ଯାହା ତୂଟି ରହେ ଡାକ୍ତର ଆୟରନ୍‌ ଟନିକ୍‌ ଦେଇ ତାହା ପୂରଣ କରିବାକୁ 
ଯତ୍ନବାନ୍‌ ହୁଅନ୍ତି । କିନ୍ତୁ ସେତେବେଳେ ଯୁଦ୍ଧ- ବଜାର । ଜେଲ୍‌ କଇଦୀଙ୍କ କଥା ଦୂରେ 
ଥାଉ ଅବସ୍ଫାପନ୍ନ ଲୋକଙ୍କୁ ସୁଦ୍ଧା ଓଷଧ ମିଳୁ ନ ଥାଏ । ତେଣୁ ଟନିକ୍‌ରେ ଜଳ ଚିକିତ୍ସା 
ଚାଲେ । 


ହାଡ଼ଫୁଟି ପ୍ରକରଣ ପରେ ବିଷମ ଜ୍ରରେ ପଡ଼ିଲେ ମାଳତୀ ଦେବୀ । ଜର 
ଆଦୌ ଓହ୍ଲାଇଲା ନାହିଁ । ସୁପରିନ୍‌ଟେଣ୍ଡେଣ୍ଟଙ୍କ ଅବସ୍ଥା “ ଗାର ମାଇଲେ ମଲି, ଗାଭକୁ 
ମାଇଲେ ମଲି” ସଦୃଶ ହେଲା । ମାଳତୀ ଦେବୀଙ୍କ ପରି ବିପଦଜନକ କଇଦୀକୁ 
ଜେଲ୍‌ରୁ ଖଲାସ କରିଦେବାକୁ ତାଙ୍କ ଛାତି ପତାଉ ନ ଥାଏ । ଏଣେ ଜେଲ୍‌ରେ ଯଦି 
ସେ ଦେହ ଛାଡ଼ିଲେ ତେବେ ବନ୍ଧହୁବାନ୍ଧବରେ ମୁହଁ ଦେଖାଇବା ମୁର୍ସ୍ଟିଲ ହେବ । ଫାଶୀ 
ଆସାମୀକୁ ଫାଶୀ ପୂର୍ବଦିନ ଶେଷ ଇଚ୍ଛା ପଚାରିଲା ପରି ଦିନେ ସୁପରିନ୍‌ଟେଶ୍ଡେଣ୍ଟ 
ମାଳତୀ ଦେବୀଙ୍କୁ ପଚାରିଲେ ¬ “ ଆପଣଙ୍କର କ'ଣ ଖାଇବାକୁ ଇଚ୍ଛା ହେଉଛି ? ”' 
ଉତ୍ତର ମିଳିଲା “ ସପୁରୀ” । ସଙ୍ଗେ ସଙ୍ଗେ ସପୁରୀ ଯୋଗାଇ ଦେବାକୁ ହୁକୁମ 
ଦିଆଗଲା । ଚାରିଦିନ ସପୁରୀ ରସ ଖାଇବାପରେ ମାଳତୀ ଦେବୀଙ୍କୁ ଜ୍ଵର ଛାଡ଼ିଗଲା । 
ମଙ୍ଗଳା ଦେବୀଙ୍କର ଆରମ୍ଭ ହେଲା ବାନ୍ତି । କୁମ୍ଭୀର ପରି ପ୍ରତିଦିନ ପ୍ରତ୍ୟେକ ଥର 
ଖାଇସାରିବା ପରେ ବାନ୍ତି କରିଦେଇ ଆସନ୍ତି । ଧୀରେ ଧୀରେ ସେ ଏତେ ଦୁର୍ବଳ 
ହୋଇଗଲେ ଯେ ବିଛଣାରୁ ଉଠି ପାରିଲେ ନାହିଁ । କବାଟ ବା ପଲା ଲାଗି ନ ଥିବା 
ଝରକାବାଟେ ଆସୁଥିବା ଖରା ବା ଆଲୁଅ ତାଙ୍କୁ ଯନ୍ତ୍ରଣାଦାୟକ ହେଲା । ଦିନସାରା 
ମଶାରୀ ଟଙ୍ଗେଇ ପଙ୍ଝାରେ ବିଜ୍ଞ ବିଞ୍ଚୁ ତାଙ୍କୁ ଆରାମ ଦେବା ପାଇଁ ଚେଷ୍ଟା ଚାଲେ । 
ଶେଷରେ ତାଙ୍କ ଅନ୍ତରେ ଯକ୍ଷ୍ମା ହୋଇଛି ବୋଲି ସନ୍ଦେହ କରାଯାଇ ତାଙ୍କୁ ଖଲାସ କରି 
ଦିଆହେଲା । କିନ୍ତୁ କ”ଣ ସହଜ ଜନ୍ତୁ । ପଦାକୁ ଯିବାମାତ୍ରେ ପୁଣି ଆନ୍ଦୋଳନରେ 
ମାତି ସେ କଲିକତାରେ ଗିରଫ ହେଲେ । 


ଅମୂତ ଅନୁଭବ @ ୧୨୨ 


ଦିନେ ସୁଶୀଳା ଦେବୀଙ୍କ ପେଟରେ ଯନ୍ତ୍ରଣା ହେଲା । ଦିନ ଥାଉ ଥାଉ 
ଜେଲ୍‌ ଡାକ୍ତରଖାନାକୁ ଖବର ଦିଆହେଲା । କିନ୍ତୁ ଚିକିତ୍ସାର କିଛି ବନ୍ଦୋବସ୍ତ ହେଲା 
ନାହି । ସଞ୍ଜ ବୁଡ଼ିବାପରେ ଜେଲ୍‌ରେ ପ୍ରାଣ ଗଲେ କେହି ଶୁଣିବା ମୁଷ୍କ୍ରଲ । କିନ୍ତୁ 
ରୋଗ ସେ କଥା ବୁଝିଲା ନାହିଁ । ଯନ୍ତ୍ରଣା ବଢ଼ି ବଢ଼ି ସେ ବେହୋସ୍‌ ହେଲାପରି 
ହୋଇଗଲେ । ଡାକ୍ତରଙ୍କୁ ଡାକିବାକୁ ଜମାଦାରଣୀଙ୍କୁ ବାରମ୍ବାର କୁହାଯାଉ ଥାଏ । ମାତ୍ର 
ସେ ବିଚାରୀ ତ ଆମରି ପରି ଉଦଆରର୍ଡ଼ ଭିତରେ ତାଲା ପଡ଼ି ରହିଥାନ୍ତି । କବାଟ ଫାଙ୍କରେ 
ଚାହିଁ ଚାହିଁ ପଇଁତରା ମାରୁଥୁବା ଉଆର୍ଡରକୁ ଦେଖୂଲେ ସେ ଡାକ୍ତରଖାନାକୁ ଖବର 
ଦେବାକୁ କହୁଥାନ୍ତି । ସେ ଉଆର୍ଡର ତ ତାଙ୍କ ଲକ୍ଷ୍ମଣରେଖା ଡେଇଁବେ ନାହିଁ । ସେ 
ଆଉଜଣଙ୍କୁ ଜଣେଇବେ, ସେ କହିବେ ଆଉ ଜଣଙ୍କୁ | ଏହି ରୀତିରେ ଡାକ୍ତରଖାନା 
ଯାଏ ଖବର ଯାଉ ଯାଉ ରାତି ଏଗାରଟା ହେଲା । ପ୍ରିୟମ୍ବଦା ଦେବୀ, ମାଳତୀ ଦେବୀ 
ପ୍ରମୁଖ ଚାରି ପାଞ୍ଚଜଣ ନିରୁପାୟ ହୋଇ ପାଚେରୀ ପାଖ କବାଟରେ ଜୋର୍‌ ଧକ୍କା 
ମାରିଲେ । ଉଆର୍ଡ଼ୁ ଆରପଟେ ପହରାରେ ଥ୍ରିବା ଉଆର୍ଡ଼ର ବୋଧହୁଏ ଭାବିଲେ ଯେ 
ବାର ନମ୍ବର ଉଆର୍ଡ଼ର କଇଦୀମାନେ କବାଟ ଭାଙ୍ଗି ପଳେଇବାକୁ ବସିଛନ୍ତି । ଆଗରୁ 
ତ ଖଟ ଉପରେ ଖଟ ପକାଇବା କୀରି ପ୍ରଚାରିତ ହୋଇଥିଲା । ଉଆର୍ଡ଼ର ସଙ୍ଗେ 
ସଙ୍ଗେ ବିପଦସୂଚକ ସିଟି ବଜାଇ ଦେଲେ । ଜେଲ୍‌ ନିୟମ ଅନୁସାରେ ଅନ୍ୟ 
ଉଆର୍ଡ଼ରମାନେ ତାକୁ ଦୋହରେଇଲେ । ଫଳରେ “ ପାଗଳା ଘଣ୍ଟ” ବାଜି ଉଠିଲା | 
ଜେଲ୍‌ରେ “ ପାଗଳା ଘଣ୍ଟ” ବା “ ପାଗଳୀ”' ବାଜିବାର ଅର୍ଥ ହେଉଛି କେହି ଜେଲ୍‌ 
ଭାଙ୍ଗି ପଳେଇଛି କିମ୍ବା କେହି କଇଦୀ ଜେଲ୍‌ କର୍ମଚାରୀଙ୍କୁ ଆକ୍ରମଣ କରିଛି ଅଥବା 
କଇଦୀ ସଂଖ୍ୟା ଗଣତିବେଳେ କଇଦୀ ସଂଖ୍ୟା କମ୍‌ ହେଉଛି ଇତ୍ୟାଦି ଇତ୍ୟାଦି । 
“ପାଗଳୀ” ଶୁଣିବା ମାତ୍ରେ ଜେଲର୍‌ ସାହେବ ବସାରୁ ଧାଇଁ ଆସିଲେ । ଜେଲ୍‌ 
ପାଇକମାନେ ଅସ୍ତ୍ରଶସ୍ତ୍ରରେ ସଜିତ ହୋଇ ଯୁଦ୍ଧଂ ଦେହୀ ମିଜାଜରେ ଛିଡ଼ା ହୋଇଗଲେ । 
ପ୍ରତ୍ୟେକ ଉଆର୍ଡ଼ର କଇଦୀ ସଂଖ୍ୟା ପୁଣି ଥରେ ଯାଞ୍ଚ କରିବା ଆରମ୍ଭ ହେଲା । 
ସୁପରିଟେଣ୍ଡେଣ୍ଟ ମଧ୍ଯ ପହଞ୍ଚିଗଲେ । ଘଟଣା କ'ଣ ନା ବାର ନମ୍ବର ଉଆର୍ଡ଼ର 
କଇଦୀମାନେ କବାଟ ଭାଙ୍ଗୁଥିଲେ । ବିପଦ ସ୍ଥାନ ନିରୂପିତ ହେବାରୁ ସୁପର୍‌ ଓ ଜେଲର୍‌ 
ସଶସ୍ତ୍ର ପ୍ରହରୀ ସହ ବାର ନମ୍ବରକୁ ବିଜେ କଲେ, । ସେତେବେଳକୁ ସୁଶୀଳା ଦେବୀଙ୍କ 
ଗୋଡ଼ହାତ ଖ୍ବଲି ମାରିଲାଣି । 


ଜେଲ୍‌ କବାଟ ଭାଙ୍ଗିବା ଅପରାଧରେ ଆମ ଚିଠିପତ୍ର ଅଟକ ହେଲା କିନ୍ତୁ 
ସୁଶୀଳା ଦେବୀ ବଞ୍ଚିଗଲେ । 


୧୨୩ ୭ ବାର ନମ୍ଟର ଭାଆର଼୍‌ 


ଆଚାର୍ଯ୍ୟ ମହାଶୟ ଓ ଗୋପବନ୍ଧୁ ଚୌଧୁରୀ ନିଜ ଜେଲ୍‌ ଜୀବନର ଅଭିଜ୍ଞତା 
ଶୁଣାଇ ଆମକୁ ବରାବର ଚେତେଇ ଦେଇଥିଲେ ଯେ ଜେଲ୍‌ର ଘଷରା ଜୀବନର 
ଅବସାଦ ଓ ଅଧୀରତାରୁ ରକ୍ଷା ପାଇବାର ଏକମାତ୍ର ଉପାୟ ହେଉଛି ନିଜ୍ଚର ଆଧ୍ୟାଡ୍ଳିକ 
ଶକ୍ତି ବଢ଼ାଇବା ପାଇଁ ସତତ ଯତ୍ନବାନ୍‌ ହେବା ଏବଂ ମଣିଷର ମନ ଭିତରେ ଯେଉଁ 
ଆନନ୍ଦର ଉତ୍ସ ରହିଛି ତାକୁ ଉପଲବ୍ଧ କରିବା । ସେଥ୍ରପାଇଁ ଉଣା ଅଧ୍ଵକେ ଆମେ ପ୍ରାୟ 
ସମସ୍ତେ ଗାନ୍ଧୀ, ବିନୋବା, ରବୀନ୍ଦ୍ର ନାଥ, ରାମକୃଷ୍ଣ ପରମହଂସ, ବିବେକାନନ୍ଦଙ୍କ 
ଶରଣାପନ୍ନ ହେଲୁ । ଗାନ୍ଧିଜୀଙ୍କ ଆଶୀର୍ବାଦରୁ ରକ୍ତ ସମ୍ପର୍କ ବା କୌଣସି ପ୍ରକାର ସାମାଜିକ 
ସମ୍ପର୍କ ନ ଥାଇ କେବଳ ଆଦର୍ଶଗତ ଏକ୍ୟକୁ ଭିରି କରି ଠାଏ ଏକାଠି ରହିବା, ପାଟି 
ସୁଆଦକୁ ପ୍ରାଧାନ୍ୟ ନ ଦେଇ ଗରିବଙ୍କ କଥା ମନେପକେଇ ଏକାପ୍ରକାର ଖାଦ୍ୟ ଲଗାତାର 
ଅନେକ ଦିନ ଯାଏ ଖାଇବା, ମତଭେଦ ଘଟିଲେ ମଧ୍ୟ ପରସ୍ପର ସହିତ ସଦ୍‌ଭାବ 
ରକ୍ଷାକରି ଚଳିବା, କୌଣସି ବ୍ୟସନର ଦାସ ନ ହେବା ଆଦି ଯେଉଁ ଅଭ୍ୟାସଗୁଡ଼ିକ 
ଜେଲ୍‌କୁ ଆସିବା ପୂର୍ବରୁ ଆମେ ଆୟତ୍ତ କରିଥିଲୁ, ବାର ନମ୍ବର ଉଆର୍ଡ଼ରେ ତାହା 
ବହୁତ କାମ ଦେଲା । ଏ ପ୍ରକାର ଜୀବନରେ ଅଭ୍ଯସ୍ତ ହେବାକୁ ଗାନ୍ଧିଜୀ କାହିକି 
ଆମକୁ ପ୍ରବର୍ତାଉଥୁଲେ ଏବଂ ସ୍ଵାଧୀନତା ସଂଗ୍ରାମ ସହିତ ଏ ପ୍ରକାର ଜୀବନ ଯାତ୍ରା 
ପ୍ରଣାଳୀର କି ସମ୍ପର୍କ ଅଛି, ତାହା ଆମେ ଜେଲ୍‌ରେ ଦୀର୍ଘକାଳ ରହିବା ପରେ ଭଲ କରି 
ବୁଝିଲୁ । 

ଜେଲ୍‌ ବାହାରେ କାମ କରୁଥିବା ବେଳେ ତ ଆମେ ଏକା ଲାଉର ମଥ୍ଜ 
ହୋଇଥିବା ସତ୍ତ୍ଵେ ଆମ ଭିତରେ ଖୁମ୍ପାଖୁଥି ଚାଲିଥିଲା । ଆନ୍ଦୋଳନ ଜୋର୍‌ ସୋର୍‌ରେ 
ଚାଲିଥିବା ବେଳେ ‹ ମଇଁଷି ଶିଙ୍ଗ ଫଟା, ଜୁଝିଲା ବେଳକୁ ଗୋଟା” ନୀତିରେ ସମସ୍ତଙ୍କର 
ମିଜାଜ ସରିଫ ହୋଇଯାଏ ସିନା, ମାତ୍ର ଆନ୍ଦୋଳନ ଭଟ୍ଟା ପଡ଼ିଆସିଲା ବେଳକୁ ତ 
ଆପଣା ଭିତରେ ଦୋଷ ଦିଆ ଦେଇ ଚାଲେ । ପ୍ରଦେଶ କଂଗ୍ରେସ କମିଟିର କର୍ମୀ 
କହିବେ- ଗଠନମୁଳକ କର୍ମକେନ୍ଦ୍ର ଗୁଡ଼ାକ ଗୋଟାଏ ଗୋଟାଏ ମଠ ମହନ୍ତଙ୍କ ଆଡ଼ଡ଼ା, 
ଚରଖା ସଂଘର କର୍ମୀଗୁଡ଼ାକ ଲୁଗା ବେପାରୀ, ବୁଢ଼ୀ ମାଇପଙ୍କ କାମ କରୁଛନ୍ତି । ପୁଣି 
ଚରଖା ସଂଘ କର୍ମୀ କହିବେ- କଂଗ୍ରେସ ଅଫିସରେ ଚାନ୍ଦା ପଇସାର ହିସାବ କିତାବ 
ନାହି, ସବୁ ହରିବୋଲିଆ କାରବାର | ଖାଲି ଗୁଡ଼ାଏ ଗପିଲେ କ'ଣ ସ୍ବରାଜ ହେବ ? 
ଏସବୁ କଥା ଖୁମ୍ପାଖୁଥି ଓ ଅକାରଣ ଶକ୍ତିକ୍ଷୟର ଅଭିଜ୍ଞତାକୁ ମନେ ପକେଇ ଆମ 
ଘଷରା ଜୀବନରେ ଯେପରି ଏ ପରିସ୍ଥିତି ନ ଉପୁଜିବ, ସେଥୁପାଇଁ ସାବଧାନ ରହିଥାଉ | 


ଅମୂତ ଅନୁଭବ @ ୧୨୪ 


ସବୁଠାରୁ ମଜା ହୁଏ ଯେତେବେଳେ ଆମେ କଥାବାର୍ତା କରୁ କରୁ ସେଥ୍ରେ 
ମଜି ଯାଇ ଜେଲ୍‌ରେ ଆବଦ୍ଧ ଥୁବା କଥା ଭୁଲିଯାଉ । କେହି ସାହିତ୍ଯିକ ସେସବୁ 
ଶୁଣିଥୁଲେ ହାସ୍ୟରସାତ୍ନକ ସାହିତ୍ୟ ସୃଷ୍ଟି କରିଥାନ୍ତେ । ଖରାଦିନିଆ ଦି' ପହରଟା ଆମର 
ଗରମରେ ଛଟପଟ ହୋଇ କଟେ । ଉଧଆର୍ଡ଼ର ବିରାଟ ବିରାଟ ଝରକାରେ କବାଟ 
ନାହି । ତେଣୁ ବୈଶାଖୀ ଖରା ଝାଞ୍ଜରେ ଘର ଭିତରଟା ତାଉଆ ପରି ତାତି ଯାଏ । 
ଗରମ ଅସହ୍ୟ ହେଲେ ପଢ଼ିବା ପଢ଼େଇବା ଦିନେ ଦିନେ ଅସମ୍ଭବ ହୋଇପଡ଼େ । 
ସେତେବେଳେ ଚାଲେ ଏଣୁ ତେଣୁ ଖୁସିଗପ । ଦିନେ ସେହି ତତଲା ପାଗରେ 
ମନମୋହନ ଚୌଧୁରୀଙ୍କ ବିଭାଘର କଥା ପଡ଼ିଲା । ତାଙ୍କର ବିବାହଯୋଗ୍ୟ ବୟସ 
ହେଲାଣି । ତେଣୁ ଶୁଭପରିଣୟ ଶୀଘ୍ର ସମାଧାନ କରିବା ଉଦ୍ଦେଶ୍ୟରେ ପାତ୍ରୀ ବଛାବଛି 
ଚାଲିଲା । ପାତ୍ରୀ ଅମୁକ ପରି ପତଳା ହେଲେ ଭଲ ହେବ କି ସମୁକ ପରି ମୋଟା 
ହେଲେ ଭଲ ହେବ, ତାହାରି ଉପରେ ଘଣ୍ଟାଏ ଖଣ୍ଡେ ତୁମୁଳ ତର୍କ ଚାଲିଲା । ପରବର୍ତୀ 
ଘଣ୍ଟାରେ ଯେ ଯେତେ ସୁନ୍ଦରୀ ଝିଅ ଦେଖୁଥିଲେ ସମସ୍ତଙ୍କ ସାଙ୍ଗରେ ତାଙ୍କର ବିବାହ 
ପ୍ରସ୍ତାବ ପଡ଼ିଗଲା । (ଏଣେ ସେ ବିଚରା ବ୍ରହ୍ମପୁର ଜେଲ୍‌ରେ ଅଟକବନ୍ଦୀ !) ହଠାତ୍‌ 
ଉତ୍ତରା ଉଭେଜିତ ହୋଇ ରମା ଦେବୀଙ୍କୁ କୁଣ୍ଢେଇ ପକେଇ କହିଲା¬ ବୋଉ ! ତୁ 
ମୋ ଭାଇକୁ ଚଞ୍ଚଳ ବିଭା କରି ଦେ । ରମାଦେବୀ ତୁରନ୍ତ ଜବାବ ଦେଲେ-- ତୁ ପାତ୍ରୀ 
ଠିକ୍‌ କରିବା ମାତ୍ରେ ବିଭାଘର ହେବ । ଏ କଥା ଶୁଣି ମାଳତୀ ଦେବୀ ପାଟି କରି 
କହିଲେ- ଅମୁକଙ୍କ ଝିଅକୁ ମୁଁ ବୁଲାକୁ ବିଭା କରିବାକୁ ଠିକ୍‌ କରିଛି । ପ୍ରିୟମ୍ବଦା 
ଦେବୀ କହିଲେ¬ ସେ ଝିଅ ପରା ଅମୁକଙ୍କ ଘରେ ବିଭା ହୋଇଗଲାଣି,„,? ମାଳତୀ 
ଦେବୀ ଚମକିପଡ଼ି କହିଲେ- ଏଁ, ଆମ ବୋହୂକୁ କାହିକି ସେମାନେ ନେଇଗଲେ ? 
ମୁଁ ଖଲାସ ହେବା ମାତ୍ରେ ଆମ ବୋହୂକୁ ଆମ ଘରକୁ ନେଇ ଆସିବି । ସମସ୍ତଙ୍କ 
ହାସ୍ୟରୋଳରେ ଉଆର୍ଡ଼ର ଟେମ୍ପରେଚର ଅନେକ ତଳକୁ ଖସିଆସିଲା । 


ରଗାରଗି ମଧ୍ଯ ତଦନୁରୂପ । ଏକାଦିକ୍ରମେ ବର୍ଷେ ଏଗାର ମାସ ଜେଲ୍‌ରେ 
ରହି ଖଲାସ ହେଲା ବେଳକୁ ମୋ ଉପରେ ଯାଜପୁର ଜୁରିସ୍‌ଡିକସନ୍‌ ଭିତରକୁ ନ 
ଯିବାକୁ ନିଷେଧାଜ୍ଞା ଜାରି କରାଯାଇ ନୋଟିସ୍‌ ଖଣ୍ଡେ ମୋ-ହାତକୁ ବଢ଼ାଇ ଦିଆହେଲା । 
ସେ ନିଷେଆାଜ୍ଞା ଅମାନ୍ୟ କରି ମୁଁ ପୁଣି ଗିରଫ ହୋଇ ଯାଜପୁର ଜେଲ୍‌ରେ ଦୁଇମାସ 
ବିଚାରାଧୀନ ବନ୍ଦୀ ହୋଇ ରହିଲି । ସେଠା ଜନାନା ଉଆର୍ଡ଼ଟି ଗୋଟିଏ ଛେଳି ଗୁହାଳ 
ପରି ଛୋଟିଆ । ନିଜକୁ କାର୍ଯ୍ୟରତ ରଖୁବା ପାଇଁ ମୁଁ ପିଲାଦିନେ ଶିଖ ପାଶୋରି 


୧୨୫ ୭ ବାର ନମ୍ବର ଭାଆର଼ 


ପକେଇଥୁବା ଉର୍ଦ୍ଦୁ ଭାଷାକୁ ପୁଣି ପଢ଼ିବାକୁ ଆରମ୍ଭ କଲି । ବିଚାର ହୋଇ ସଜା ହେବା 
ପରେ ମୋତେ କଟକ ଜେଲ୍‌କୁ ବଦଳି କରାଗଲା । ବାର ନମ୍ବର ଉଆଡ଼ରେ 
ସେତେବେଳକୁ ମାଳତୀ ଦେବୀ ଓ ଉତ୍ତରା ଥାଆନ୍ତି । ଉଆର୍ଡ଼ଟା ଖାଁ ଖାଁ ଗୋଡାଉଥାଏ । 
ମୁଁ ମୋ ଉର୍ଦୁ ପଢ଼ା କଥା କହିବାରୁ ସେ ତୁରନ୍ତ ଉର୍ଦୁ ପଢ଼ିବା ଆରମ୍ଭ କରିଦେଲା । 
ଅସାଧାରଣ ଧୀସମ୍ପନ୍ଲା ହୋଇଥିବାରୁ ଦୂଇମାସରେ ମୁଁ ଯାହା ପାଠୋଦ୍ଧାର କରିଥିଲି, ଆଠ 
ଦଶ ଦିନରେ ସେ ତାହା ଶିଖ୍ବଗଲା । ଦୁହେଁ ବସି ଅଧ୍ଵକାଂଶ ସମୟ ଉର୍ଦୁ ପଢ଼ୁଥାଉ । 
ଗୋଟାଏ ନିଶା ଲାଗିଥାଏ । ମାଳତୀ ଦେବୀ ସେତେବେଳେ ଟ୍ରଟଷ୍ଟୀଙ୍କ ଦ୍ଵାରା ଲିଖୂତ 
ରୁଷ୍‌ ବିପ୍ୂବର ଇତିହାସକୁ ଆଉଥରେ ପଢ଼ିବାରେ ମଜି ରହିଥା'ନ୍ତି । ହଠାତ୍‌ ସେ ଲକ୍ଷ୍ୟ 
କଲେ ଯେ ଆମେ ଦୁହେଁ ଅଧ୍ୟକାଂଶ ସମୟରେ ଯୋଡ଼ି ହୋଇ ବସି କଣ ଫୁସ୍‌ ଫୂସ୍‌ 
ହେଉଛୁ । ( ମାଳତୀ ଦେବୀଙ୍କ ଅଧ୍ୟୟନରେ ବ୍ୟାଘାତ ଘଟିବ ବୋଲି ଆମେ ଅନୁଚ୍ଚ 
ସ୍ଵରରେ ପଢ଼ୁଥାଉ ।) ସେ ଅତ୍ୟନ୍ତ ବିରକ୍ତିବ୍ୟଞ୍ଜକ ସ୍ଵରରେ ଉତ୍ତରାକୁ ଡାକି ପଚାରିଲେ- 
ଏତେ ସମୟ ଯାଏ କ'ଣ ଗପୁଛ ? ଉତ୍ତରା କହିଲା- ଉର୍ଦୁ ପଢୁଛି | “ କାହି ଦେଖେ ” 
କହି ସେ ଉତ୍ତରା ପାଖରୁ ସବୁତକ ଉଙ୍ଦୁଁ ବହି ନେଇ ନିଜେ ଅଲିଫ୍‌ ବେ ଚିହ୍ନିବା ଆରମ୍ଭ 
କରିଦେଲେ । ଇତିହାସ ବନ୍ଦ ହୋଇ ଚାଲିଲା ତାଙ୍କର ଅବିରାମ ଉଙ୍ଦୁ ପାଠ । ଯୋଉଠି 
ପାଠ ଅଟକିବ, ଅତ୍ୟନ୍ତ ବିରକ୍ତ ହୋଇ ଆମକୁ ଡ଼ାକ ପକେଇବେ । ଯେପରି ସେ ନ 
ପଢ଼ି ପାରିବାଟା ଆମରି ଅପରାଧ । ଉର୍ଦ୍ଦୁ ପଢ଼ା ସାଙ୍ଗରେ ସରକାରଙ୍କୁ ଉର୍ଦୁ ଭାଷାରେ 
ତିରସ୍କାର ମଧ୍ଯ ଚାଲିଲା । ( ଏହା ପୁର୍ବରୁ ଟ୍ରଟ୍‌ଷ୍ପୀଙ୍କ ଇତିହାସରୁ ଶବ୍ଦ ବଛା ହୋଇ ସରକାରଙ୍କ 
ପ୍ରତି ତାହା ପ୍ରୟୋଗ କରାଯାଉଥିଲା ।) ଆମ ସାଙ୍ଗରେ ମଧ୍ଯ ସେ ଉଙ୍ଦୁଁ ଲବ୍‌ଜ ପ୍ରୟୋଗ 
କରି କଥା କହିଲେ । ଆମ ଦଉର୍ଦୁଁ ପଢ଼ା ସେତିକିରେ ରହିଲା । 


ଏହିପରି ହରଷ ବିଷାଦର ଜୁଆର ଭଟ୍ଟାର ଲହଡ଼ି ଭାଙ୍ଗି ଭାଙ୍ଗି ଆମେ ଦିନ 
ସାରୁଥାଉ । ବାହାରେ ସ୍ଵାଧୀନତା ଆନ୍ଦୋଳନ ଧ୍ଵମେଇ ଯାଉଛି । ଖବରକାଗଜରୁ ଓ 
ଜେଲ୍‌କୁ ନବାଗନ୍ତୁକ ନ ଆସୁଥିବାରୁ ତାହା ସ୍ପଷ୍ଟ ଜଣା ପଡୁଥାଏ । ତେଣେ ଆଫ୍ରିକାରେ 
ଇଟାଲୀୟ ସେନାଙ୍କ ମେରୁଦଣ୍ଡ ଭାଙ୍ଗି ପଡୁଥାଏ । ରୁଷିଆ ଦଖଲ ଯେତେ ସହଚ୍ଚ 
ହେବ ବୋଲି ହିଟ୍‌ଲର୍‌ ଭାବିଥ୍ଲେ ତାହା ଯେ ହେଲା ନାହିଁ, ସେ କଥା ଯୁଦ୍ଧ ସମ୍ବାଦ 
ପଢ଼ି ଜାଣି ହେଉଥାଏ । ସୁଦୂର ପ୍ରାଚ୍ୟରେ ଜାପାନର ପଇଁତରା ମରା ବଢ଼ି ଚାଲିଥାଏ । 
ଏଣେ ଚଟ୍ଚ୍ଚିଲଙ୍କ ଆଦେଶରେ ଜେଲ୍‌ଖାନା ଭିତରେ କାନ୍ଧବାଡ଼ରେ ସୁଦ୍ଧା ଭି (/) ଲେଖା 
ହେଉଥାଏ । ଘଣ୍ଟା ତ ଘକ୍ଟାଏ ଆଗକୁ ଆଗେଇ ଦିଆ ହୋଇଥାଏ । 


ଅମୁତର ଅନୁଭବ @ ୧୨୬ 


ଭୀରତର ଆଭ୍ୟନ୍ତରୀଣ ପରିସ୍ଥିତି ଅତି ବିକଟ ହୋଇଥାଏ । ବଙ୍ଗ ପ୍ରଦେଶରେ 
ମନୁଷ୍ୟକୃତ ଦୁର୍ଭିକ୍ଷ ହୋଇ ଲକ୍ଷ ଲକ୍ଷ ଲୋକ ମରିଗଲେ । ମନୁଷ୍ୟକୃତ କହିବାର ଅର୍ଥ 
ହେଲା ଯୁଦ୍ଧ ସକାଶେ ସରକାର ଦେଶର ଖାଦ୍ୟ ସାମଗ୍ରୀ ସୈନ୍ଯଙ୍କ ପାଇଁ ମହଜୁଦ 
ରଖୁଥୁବାରୁ ସାଧାରଣ ଲୋକେ ତାହା ପାଇଲେ ନାହିଁ । କଲିକତା ଫୁଟ୍‌ପାଥ୍‌ରେ ପଟାଳି 
ପରି ଲୋକ ମରି ପଡ଼ିଥିବା ଛବି ଖବରକାଗଜମାନଙ୍କରେ ବାହାରୁଥାଏ । ଦୁଭିକ୍ଷଗ୍ରସ୍ତ 
ଅଞ୍ଚଳ ବରିଶାଲ ଆଦିରୁ ଶହ ଶହ ଝିଅ ବୋହୂଙ୍କୁ ପେଟ ଜ୍ବାଳାରେ ସୈନ୍ଯଙ୍କ ଉପଭୋଗ 
ପାଇଁ ବିକ୍ରୀ କରି ଦେଇଥୁବା ସମ୍ବାଦ ଖବରକାଗଜରୁ ପଢ଼ି କାହା ମନ ନ ଚହଲିବ ? 
ଓଡ଼ିଶାରେ ଉତ୍ତର ବାଲେଶ୍ଵରର ଅବସ୍ଥା ମଧ୍ଯ ଶୋଚନୀୟ ହୋଇଗଲା । ବାଲେଶ୍ଵର 
ସହରର ଷ୍ଟେସନ ବଜାରରେ ପ୍ରତିଦିନ ନିରନ୍ନ ଲୋକ ମରି ପଡୁଥିବା ଖବର ମିଳୁଥାଏ । 
କଟକ ସହରଟାରେ ଅନେକ ସମୟରେ ଆମ ଉଆର୍ଡ଼ର ଚୌଧୁରୀ ବଜାର ପଟରୁ 
ବହୁତ ପାଟିତୁଣ୍ଡ ଶୁଭେ । ଜମାଦାରଣୀଙ୍କୁ ପଚାରିଲେ ଜବାବ ମିଳେ¬- କୁଆଡୁ ଗୁଡ଼ାଏ 
ମାଗିଖୂଆ ଆସି କଟକରେ ମାଳମାଳ ହୋଇ ବୁଲୁଛନ୍ତି । ସେହିମାନେ ଏ ପାଟି ତୁଣ୍ଡ 
କରୁଛନ୍ତି । ସେମାନଙ୍କୁ ଦେଖୁ “ ଭାତ” ନାମରେ ଗୋଟିଏ ନାଟକ ଲେଖା ହୋଇ 
ଅଭିନୀତ ହେଉଛି ବୋଲି ମଧ୍ଯ ଶୁଣିଲୁ । ଦେଶର ଏ ପ୍ରକାର ପରିସ୍ତିତିରେ ନିରୁପାୟ 
ହ୍ରୋଇ ବସି ରହିବା କି ଯନ୍ତ୍ରଣାଦାୟକ ତାହା ଅନୁଭବି ହି ବୁଝିବେ । 

କଳାବଜାର, କିଳାପୋତେଇ ଆଦି ଶବ୍ଦଗୁଡ଼ିକର ସର୍ବସାଧାରଣ ପ୍ରୟୋଗ 
ସେତିକିବେଳେ ଆରମ୍ଭ ହେଲା । ଖାଦ୍ୟ ପଦାର୍ଥରେ ଅପମିଶ୍ରଣ କେଉଁ ମାତ୍ରାରେ ବଢ଼ି 
ଚାଲିଥାଏ, ତାହା ଆମକୁ ମିଳୁଥିବା ଖାଦ୍ୟରୁ ଆମେ କଳି ପାରୁଥାଉ । ଚାରିଆଡ଼େ ଏକ 
ଦିଗରେ ଆତଙ୍କ ଅବସାଦ ତ ଅନ୍ୟ ଦିଗରେ ସ୍ବାର୍ଥସିଦ୍ଧି ଓ ସମ୍ଭୋଗର ଲୀଳା ଚାଲିଥାଏ । 

ଏହା ସାଙ୍ଗକୁ ବିଦେଶୀ ସୈନ୍ଯଙ୍କ ଅନାଚାର ଖବର ମଧ୍ଯ କାନରେ ପଡୁଥାଏ । 
କଟକ ସହରରେ ମଧ୍ଯ ଆମେରିକାନ୍‌ ନିଗ୍ରୋ ସୈନିକ ଯଥେଚ୍ଛାଚାର ଚଳାଇଥାନ୍ତି । 
ସେମାନଙ୍କ କଲ୍ୟାଣରୁ ଗହଣା ବ୍ୟବସାୟୀଙ୍କର ଦଶଟଙ୍କା ମୂଲ୍ୟର ଗହଣା ଶହେ ଟଙ୍କାରେ 
ବିକ୍ରୀ ହେବା କଥା ମଧ୍ଯ ଶୁଣୁଥାଉ । ଭାରତର ଚାରିଆଡ଼େ ଏହି ସୈନ୍ଯମାନଙ୍କ ଦ୍ଵାରା 
ସ୍କୁଲ କଲେଜ ଛାତ୍ରୀମାନଙ୍କର ଶୀଳତା ହାନି, ଫୁଟ୍‌ପାଥରେ ମରି ପଡ଼ିଥିବା ସ୍ତ୍ରୀ ଲୋକଙ୍କ 
ଉପରେ ବଳଭକ୍ରୋର ପୁଣି ଏହି ସୈନ୍ଯମାନଙ୍କ ମନୋରଞ୍ଜନ ପାଇଁ ସୁସଂଭ୍ରାନ୍ତ ପରିବାରର 
ଝିଅ ବୋହୂମାନେ ରେଳ ଷ୍ଟେସନକୁ ଯାଇ ସେମାନଙ୍କୁ କେକ୍‌, ଚକୋଲେଟ୍‌, ପାନୀୟ 
ଆଦି ପରଷିବା ଖବର ଜେଲ୍‌ ଚାରିକାନ୍ଛ୍‌ ଭେଦି ଆମ କାନରେ ପଡୁଥାଏ । 


୧୨୭ @ ବାର ନମ୍ବର ଭାଆର୍ଢ଼ 


ଗାନ୍ଧିଜୀ ଜେଲ୍‌କୁ ଯିବା ପୂର୍ବରୁ ବମ୍ବେରେ ଅଷ୍ଟ୍ରେଲିଆନ୍‌ ସୈନ୍ଯମାନଙ୍କର 
ଯଥେଚ୍ଛାଚୀର ସମ୍ବନ୍ଧରେ ବଡ଼ଲାଟ୍‌ଙ୍କୁ ଚିଠି ଲେଖଥ୍ବଲେ । ବଡ଼ଲାଟ୍‌ ଜବାବ୍‌ ଦେଇଥିଲେ 
ଯେ ଯୁଦ୍ଧକ୍ଳାନ୍ତ ସୈନିକମାନଙ୍କର ସେହି ଆଚରଣକୁ ବରଦାସ୍ତ କରିବାକୁ ହି ପଡ଼ିବ । 
ସୈନ୍ୟଶକ୍ତିକୁ ଆଶ୍ରୟ କରି ତିଷ୍ଠିଥୂବା ସମାଜରେ ନାରୀର ଦଶା କ'ଣ ହୁଏ ତାହାର 
ପଦାର୍ଥପାଠ ଏହି ଘଟଣାବଳୀରୁ ଆମକୁ ମିଳୁଥାଏ । 

ଯାହାହେଉ ଶଶ୍ଵରଲାଲ୍‌ ଭାଇ ( ବ୍ୟାସ) ବାହାରେ ଥିବାରୁ ଉତ୍ତର ବାଲେଶ୍ଵରରେ 
ସେ ସଂକଟତ୍ରାଣ ( ରିଲିଫ୍‌) କାମରେ ଲାଗି ଯାଇଥାନ୍ତି । ଦୁର୍ଭିକ୍ଷରେ ମୂତ ଲୋକଙ୍କ 
ଅନାଥ ପିଲାଙ୍କ ରକ୍ଷଣାବେକ୍ଷଣ ବ୍ୟବସ୍ଥା ପୁରବାଇଙ୍କ ସୋରୋ ଆଶ୍ରମରେ ହେଉଥାଏ । 
ଶକୁନ୍ତଳା ଜେଲ୍‌ରୁ ଖଲାସ ହୋଇ ସେହି କାମରେ ଲାଗି ଯାଇଥାଏ । ରାମଚନ୍ଦ୍ରପୁରର 
ବେସରକାରୀ ମୌଳିକ ବିଦ୍ୟାଳୟର ଶିକ୍ଷକମାନେ ଗୋଟି ଗୋଟି ହୋଇ ଜେଲ୍‌ରୁ ଖଲାସ 
ହୋଇ ରିଲିଫ୍‌ କାମରେ ଲାଗୁଥିବା ଆଦି ଖବର ଆମକୁ ସାନ୍ତ୍ବନା ଦେଉଥାଏ । 


ଏହି ସମୟରେ ଖବର ବାହାରିଲା ଗାନ୍ଧିଜୀଙ୍କୁ ଜେଲ୍‌ ଭିତରେ ଜ୍ବର ହୋଇଛି । 
ଅନେକ ଦିନ ଯାଏ ଜ୍‌ର ନ ହଛାଡ଼ିବାରୁ ଗାନ୍ଧିଜୀଙ୍କ ସ୍ଵାସ୍ପ୍ୟ ଦୃଷ୍ଟିରୁ ତାଙ୍କୁ ଖଲାସ କରାଗଲା 
ବୋଲି ସରକାରୀ ଇସ୍ତାହାରରେ ବାହାରିଲା । ଆମେ ମୁଲାକାତୀକୁ ଯାଇ ଜାଣିଲୁ 
କଣ୍ଠେଲ୍‌ ଭଣ୍ଡାରୀ ପ୍ରମୁଖ ଡାକ୍ତରମାନେ ଗାନ୍ଧିଜୀଙ୍କ ବଞ୍ଚୁବା ଆଶା ସଂପୁର୍ଣ୍ଣ ପରିତ୍ୟାଗ 
କଲାରୁ ସରକାର ତାଙ୍କୁ ଖଲାସ କଲେ । ଅତିମାତ୍ରାରେ ରକ୍ତଶୂନ୍ୟ ହୋଇ ଗାନ୍ଧିଜୀ 
୧ ୯ ୪୪ ମସିହା ମଇ ଛଅ ତାରିଖରେ ଖଲାସ ହେଲେ । ଖୁଁ ଖୁଁ କାଶ ସାଙ୍ଗକୁ ପାଦ 
ଦୁଇଟି ଫୂଲିଥାଏ, ହାତ ଥରୁଥାଏ । ଜେଲ୍‌ରୁ ବାହାରି ଗାନ୍ଧିଜୀ କିଛିଦିନ ବମ୍ବେର 
ସମୁଦ୍ରକୂଳ ଜୁହୁରେ ରହି ସେବାଗ୍ରାମ ଆସିଲେ । ପ୍ରତ୍ୟକ୍ଷଦର୍ଶୀ ଆଶା ଦେବୀ କହୁଥାନ୍ତି- 


ସୁଶୀଳା ନାୟାରଙ୍କ କାନ୍ଧରେ ଭରା ଦେଇ ଗାନ୍ଧିଜୀ ସାନ୍ଧ୍ୟ ଭ୍ରମଣରେ ବାହାରନ୍ତି । 
ଚାରିଆଡ଼େ ନୈରାଶ୍ୟ ଓ ବିଷାଦର ଅନ୍ଧକାର । 


୧୯୪୪ ମସିହା ଜୁଲାଇ ଦ୍ବିତୀୟ ସପ୍ତାହରେ ରମା ଦେବୀ ଜେଲ୍‌ରୁ 
ମୁକୁଳିଲେ । ପ୍ରିୟମ୍ବଦା ଦେବୀ, ଗୋଦାବରୀ ଦେବୀ ପ୍ରଭୂତି ସେତେବେଳକୁ ଦଣ୍ଡ 
ଭୋଗ ଶେଷ ହେଲାରୁ ଜେଲ୍‌ରୁ ଖଲାସ ହୋଇ ସାରିଥାନ୍ତି । ବ୍ରହ୍ମପୁର ଓ ଅନ୍ୟାନ୍ୟ 
ଜେଲ୍‌ରୁ ମଧ୍ଯ ଅଟକବନ୍ଦୀଙ୍କୁ ଖଲାସ କରିବା ଆରମ୍ଭ ହେଲା । ରମାଦେବୀ ମୁକୁଳିବାର 
ସାତଦିନ ପରେ ଯାଜପୁର ଜୁରିସ୍‌ଡିକ୍‌ସନ୍‌ରେ ପଶିବା ପାଇଁ ନିଷେଧାଜ୍ଞା ଜାରି ହୋଇଥବା 


ଅମୂତ ଅନୁଭବ @ ୧୨୮ 


ନୋଟିସ୍‌ ଖଣ୍ଡେ ଧରେଇ ଦେଇ ମୋତେ ଜେଲ୍‌ରୁ ବିଦା କରିଦେଲେ । ନୋଟିସ୍‌ ଖଣ୍ଡ 
ଦେଖ ମନରେ ଆଶା ଜନ୍ମିଲା ଯେ ପୁଣିଥରେ ତୀର୍ଥବାସ ହେବ । ଏବେ ବୋଧହୁଏ 
ପୁଣ୍ୟ କ୍ଷୀଣ ହେବାରୁ ମର୍ର୍ୟକୁ ଯାଉଛି । 


“ କ୍ଷୀଣେ ପୁଣ୍ୟେ ମର୍ତ୍ୟଲୋକଂ ବିଶତି”” ପରା ! ! 


ସରକାରଙ୍କୁ ପତ୍ରଦ୍ବାରା ଜଣାଇ ମୁଁ ଯାଜପୁର ରୋଡ଼ ଷ୍ଟେସନ୍‌ ବାଟେ 
ରାମଚନ୍ଦ୍ରପୁର ବାହାରିଲି । ରମା ଦେବୀ ଓ ଶରତଚନ୍ଦ୍ର ମହାରଣା ମଧ୍ଯ ରାମଚନ୍ଦ୍ର ପୁର 
ଯାଉଥାନ୍ତି । ମୋ ଚିଠି ପାଇ ମୁ ଯାଜପୁର ଜୁରସ୍ତିକ୍ସନ୍‌ରେ ପାଦ ଦେବା ମାତ୍ରେ 
ମୋତେ ଗିରଫ କରିବାକୁ ଆଦେଶ ମିଳିଛି ବୋଲି ପୁଲିସ୍‌ ଅଫିସର ମୋତେ କହିଲେ । 
ମାତ୍ର ଲୁଚକାଳି ଖେଳରେ ଗୋଡ଼ାଗୋଡ଼ି ପରି ପୁଲିସ୍‌ ମୋତେ ଧରିବାପାଇଁ ଗୋଡ଼ାଇବା 
ସତ୍ତ୍ଵେ ମୁଁ ରାମଚନ୍ଦ୍ର ପୁରରେ ପହଞ୍ଚୁଗଲି । ପୁଲିସ୍‌ ସବ୍‌ଇନିସ୍‌ପେକ୍ଟର ମୋତେ ବ୍ୟସ୍ତ 
ହୋଇ କହିଲେ-- ଗିରଫ ପରୁଆନା ଧରି ମୁଁ ଯାଜପୁରରେ ପହଞ୍ଚିବା ବେଳକୁ ଆପଣ 
ଆସି ଗୁହାଳୀରେ । ଆମେ ଗୁହାଳୀ ଧରିବା ବେଳକୁ ଆପଣ ବରୀରେ । ବରୀରେ 
ପହଞ୍ଚୁବା ବେଳକୁ ଆପଣ ରାମ୍ବଚନ୍ଦ୍ରପୁରରେ ହାଜର । ଏ ବର୍ଷାରେ ଆମେ ଯେଉଁ 
ହିନସ୍ତା ହେଲୁଣି, କ”ଂଣ କହିବି ! ସେତେବେଳକୁ ଖିଆପିଆ ସାରି ଆମେ ସାନ୍ଧ୍ଯ 
ପ୍ରାର୍ଥନାରେ ବସିଲୁଣି । ଆମକୁ ପୁଣି ପୁଲିସଙ୍କ ଖାଇବା, ରହିବା ପାଇଁ ସାନି ବନ୍ଦୋବସ୍ତ 
କରିବାକୁ ପଡ଼ିଲା । 

ଆମେ ତିନିଜଣ “ ବିପଜନକ ' ଲୋକ ଏକାଠି ବୁଲୁଥିବାର ଦେଖୁ ମୁନ୍ସିବାବୁ 
ବୋଧହ୍ଲୁଏ ଛାନିଆ ହୋଇ କେବଳ ମୋରି ନାଆଁରେ ଉଆରଙ୍ଟ ଥୁବା ସ୍ଥଳେ ଆମ 
ତିନିଜଣଙ୍କୁ ଗିରଫ କରିବା ଉଚିତ୍‌ ମନେକଲେ । ରମା ଦେବୀ ଓ ଶରତ ଚନ୍ଦ୍ର 
ମହାରଣାଙ୍କୁ ମଧ୍ଯ ଭାରତ ରକ୍ଷନ ଆଇନ୍‌ ବଳରେ ଗିରଫ କରି ସେ ଆମକୁ ବିଜଞ୍ଚାରପୁର 
ନେବା ବନ୍ଦୋବସ୍ତ କଲେ । 


ଭାଦ୍ର ମାସ । ବିଲ ପାଟ ବଢ଼ି ପାଣିରେ ବୁଡ଼ି ରହିଥାଏ । ଖାଲି ଦିଗ୍ବଳୟରେ 
ସବୁଜ ରେଖା ଦିଶୁଥାଏ । ଡଙ୍ଗାରେ ପାଟ ପାରିହେଲେ ବିଜ୍ଚାରପୁର । ବାରମ୍ବାର 
ଗିରଫ ହେବା ଫଳରେ ପୁଲିସ ଗହଣରେ ଯିବାଟା ଆମକୁ ଆଉ ରୋମାଞ୍ଚକର ଲାଗୁ ନ 
ଥାଏ । ପୁଲିସ ଜଗୁଆଳୀ ମଧ୍ଯ ବୋଧହୁଏ ଆମ ଆଡୁ କୌଣସି ବିପଦର ଆଶଙ୍କା ନ 
ଦେଖ୍‌ ପୂର୍ବଥର ପରି ବନ୍ଧୁକ ବାଗେଇ ସତର୍କ ହୋଇ ରହି ନ ଥାନ୍ତି । କାରଣ 


୧୨୯ $@ ବାର ନମ୍କର ଭାଆର୍ଡ଼ 


ଜଣେ ଜଗୁଆଳୀ ନିଜ କିଟ୍‌ସ୍‌ ବ୍ୟାଗ୍‌ରୁ ବଟୁଆଟିଏ ବାହାର କରି ସେଥରୁ ଗୁଆକାତି 
କାଢ଼ି ଖୁଟ୍‌ ଖୁଟ୍‌ କରି ଗୁଆ ଭାଙ୍ଗିବା ଆରମ୍ଭ କରିଦେଲେ । ଆଉଜଣେ ଚୂନଦାନୀ ପଛ 
ପାଖରୁ ପାନ ବାହାର କରି ‹ ତାମ୍ବୁଳ ପ୍ୂଷ୍ଠ ଭାଗେନ୍‌' କହି ମନୋଯୋଗ ସହକାରେ 
ପାନରେ ଚୂନ ଲଗାଇଲେ । 


ଶରତବାବୁଙ୍କ ଜଣେ ସହପାଠୀ ଶ୍ରୀ ମେକୁଦ୍ଦିନ ଅହମ୍ମଦ ଯାଜପୁରରେ 
ଏସ୍‌.ଡ଼ି.(ଥ. ଥାଆଚି | ରମାଦେବୀ ଓ ଶରତବାବୁଙ୍କୁ ସୁଦ୍ଧା ଧରି ନେଇଥ୍ବବାର ଦେଖ 
ସେ ଆଶ୍ଚର୍ଯ୍ୟ-ଚକିତ ନେତ୍ରରେ ଚାହିଁ ରହିଲେ । ଦେଖ ଏ କଟୁଆଳଙ୍କ କରାମତି 
“ ଯୋ କହା ସୋ କିଆ ଯୋ ନହି କହା- ସୋ ଭି କର୍କେ ଦିଖାୟା !"” କିନ୍ତୁ ପୁଲିସ୍‌ 
କୌଣସି ଅନ୍ୟାୟ ବା ଭୁଲ୍‌ କଲେ ସରକାର ତାଙ୍କୁ ଆକଟ କରନ୍ତି ନାହି ଏଇଥ୍ବ ପାଇଁ 
ଯେ କାଳେ ଫୋର୍ସ୍‌ ଦବିଯିବ । ଫୋର୍ସ୍‌ ଯଦି ଦବିଯିବ ଶାସନ ଚାଲିବ କାହା ବଳରେ । 
ତେଣୁ ରମାଦେବୀ ଓ ଶରତବାବୁଙ୍କୁ କେତେଦିନ ଯାଜପୁର ଜେଲ୍‌ରେ ରଖୁ ଛାଡ଼ି 
ଦିଆହେଲା । ମୋତେ କଣ ଦଣ୍ଡ ଦିଆଯିବା ଉଚିତ୍‌ ତାହା ସ୍ଥିର କରିବାକୁ ସରକାରଙ୍କୁ 
ଦୁଇମାସ ସମୟ ଲାଗିଲା । ସେ ଦୁଇମାସ ମୋର ଏକ ପ୍ରକାର ଏକାନ୍ତ ବାସରେ 
କଟିଲା । କେବଳ ସଫାଇ କାମବେଳେ କବାଟ ଫିଟିଲେ ଛତ୍ରପଡ଼ାର ପଦ୍ମନାଭ ରାୟଙ୍କ 
ଦେଖା ମିଳେ । ସେ ଗୀତା ପ୍ରେମୀ । ତେଣୁ ସେହି ସ୍ଵନ୍ଥ ସମକ୍ପ୍ ମଧ୍ଯରେ ଗୀତାର 
ଗୋଟିଏ ଦିଓଟି ଶ୍ଳୋକ ଉପରେ କଥାବାର୍ରା ଚାଲେ । ଦିନେ ସଫାଇ ବେଳେ ଦେଖ୍ୁଲି 
ବାଲିବିଲର ଜଣେ ସହକର୍ମୀ ଗିରଫ ହୋଇ ଆସିଲେ । ପଚାରିଲି- ଘରେ ସବୁ ଭଲ 
ତ ? ସେ ସଦ୍ୟ ବ୍ରହ୍ମପୁର ଜେଲ୍‌ରୁ ମୁକୁଳି ପୁଣି ଗିରଫ ହୋଇ ଆସିଥାନ୍ତି । ସ୍କିତ 
ମୁଖରେ ଜବାବ ଦେଲେ- ଜାଣନ୍ତି ତ ଆମର ଧୋୟା ଜମି । ବିଲବାଡ଼ିରୁ ଆଶା 
ଶୂନ୍‌ । ଘରକୁ ମୁଁ ଥିଲି ଏକା ରୋଜଗାରିଆ । ମୁଁ ତ ଜେଲ୍‌କୁ ଯାଇ ଖାଇ ପିନ୍ଧି 
ରହିଲି । ଏ ଯେଉଁ କାଳ ପଡ଼ିଲା ଶାଶୁ ବୋହୂ ଦୁଇଟା ଭାରି ହିନସ୍ତା ହୋଇଗଲେ । 
ଅସଲ ଯାତନା ଭୋଗିଲେ ମୋ ମାଆ ଓ ସ୍ତ୍ରୀ । ମୁଁ ଆସି ଦେଖୁଲି ତାଙ୍କ କଣ୍ଟା 
ଦୋହଲୁଛି । ମୋତେ ଦେଖୁଁ ଦୁହେଁଯାକ ଭେଁ ଭେଁ ରଡ଼ିଲେ । ମୁଁ କହିଲି କାନ୍ଦୁଛ 
କାହିକି ? କାଳରେ କେତେ ଲୋକ ମଲେ । ତମେ ବଞ୍ଚୁଛ, ତମ ସଙ୍ଗେ ଭେଟାଭେଟି 
ହେଲା, ଏହି ତ ଭଶ୍ବରଙ୍କର ଅପାର କରୁଣା । ଜେଲ୍‌ରୁ ଆସିବାର ସାତଦିନ ପୁରିନାହି, 
ମୋ ଉପରେ ଥ୍ରବା କଟକଣା ଭାଙ୍ଗି ପୁଣି ଆସିଲି । ଏ ବେଳରେ ଘରେ ବସିବା କ'ଣ 
ମଣିଷପଣିଆ ହୋଇଥାନ୍ତା ? ଜମାଦାର ଚାବି ପେନ୍ଥାକ ଧରି ସମ୍ମୋହିତ ହେଲା ପରି 


ଅମୂତ ଅନୁଭବ @ ୧୩୦ 
ତାଙ୍କ ଆଡ଼କୁ ଚାହିଁ ରହିଥାନ୍ତି । ନିତି ଗଭୀର ରାତିରେ ସେ ସହକର୍ମୀଙ୍କ କଣ୍ଠରୁ ଶୁଭେ 
“ ଭଜ ଗୋବିନ୍ଦଂ ସ୍କର ଗୋବିନ୍ଦଂ ଗୋବିନ୍ଦଂ ଭଜ ମୂଢ଼ ମତେ । ” 

ଦୁଇମାସ ବିଚାରାଧୀନ ବନ୍ଦୀ ହୋଇ ରହି ବିଚାରରେ ତିନି ମାସ ସଜା ପାଇ 
ବାର ନମ୍ବର ଉଆର୍ଡ଼କୁ ଆସିଲି । ବାର ନମ୍ବରରେ ସେତେବଳେ ମାଳତୀ ଦେବୀ ଓ 
ଉତ୍ତରା ଥାଆନ୍ତି । ଆଉ ଥାଏ ଆମ ` ବାବୁଲି ' ବିଲେଇ | ମୁଷାମାନେ ଆମ ବିଛଣା, 
ଲୁଗାପଟା, ବହିପତ୍ର କାଟି ଶେଷରେ ଶକୁନ୍ତଳାକୁ କାମୁଡ଼ିବାରୁ ଜେଲର୍‌ ବାବୁ ଜେଲ୍‌ 
ଡାକ୍ତରଖାନାରେ ଥ୍ବବା ବିଲେଇଟିକୁ ଆମ ଉଆର୍ଡ଼କୁ ବଦଳି କରି ଦେଇଥ୍ବଲେ । ସୁନେଲି 
ରଙ୍ଗ, କାବୁଲି ବିଲେଇ ଲାଞ୍ଜ ପରି ମୋଟ ଲାଞ୍ଜ, ପଶମ ପରି ନରମ ଓ ଗରମ ଦେହ, 
ବିଲେଇଟି ଯଥାର୍ଥରେ ସୁନ୍ଦର । ସେ ଆସିବାର ଆଠଦିନ ନ ପୁରୁଣୁ ବାର ନମ୍ବରରେ 
ମୂଷା ଥୁଲେ କି ନାହି ସେ ବିଷୟରେ ସଂଶୟ ଉପୁଜିଲା । ମୂଷା ତ ସରିଗଲେ । କିନ୍ତୁ 
ବିଲେଇଟି ରହିଗଲା । ମାତ୍ର ସେ ଖାଇବ କ'ଣ ? କର୍ରାଙ୍କ ପାଖରେ ଅଳି କଲାରୁ 
ଚାରି ଛଅ ଖଣ୍ଡ କଲିଜା ବିଲେଇ ପାଇଁ ମଞ୍ଜୁର ହେଲା । ମାତ୍ର ଆମ ବାବୁଲି ତ ବାଘର 
ମଉସା । ସେ ଆମ ଉଆର୍ଡ଼ର ଖୋଲରେ ରହୁଥିବା ଦେଉଳିଆ ପାରା ଶିକାର କରି 
ପେଟ ପାଳିଲା । କିନ୍ତୁ ବାବୁଲାଟାକୁ ଆମର ବହୁତ କାଇଦା ଜଣା । “ ତସଲୀମ୍‌ ଦେ” 
କହିବା ମାତ୍ରେ ସେ ଗୋଡ଼ ପାଖରେ ଲେଉଟି ଯିବ । ଭାଗ୍ୟରଥ୍ୁ କ୍ଷୀର ଥୋଇ ଦେଇ 
ଗଲେ ତାକୁ ଖାଇଦେବା ପରିବର୍ତେ ଜଗିକରି ଶୋଇବ । ସେ ବିଲେଇ ମଧ୍ୟେ ମଧ୍ୟେ 
ପାଇଖାନା ନଳାମୁହଁ ବାଟେ ବହ୍ିତ୍ରମଣରେ ଯାଏ । ଥରେ ତା ବେକରେ ଗୋଟିଏ 
ପରିଚୟ ପତ୍ର ବାନ୍ଧି ଦିଆହେଲା । ଉଦ୍ଦେଶ୍ଯ, ସେ ବାହାରକୁ ଗଲେ କେହି ସେ 
ପରିଚୟ ପତ୍ର ପଢ଼ିବେ । କିନ୍ତୁ ବାବୁଲା ନଳା ପାଣିରେ ଏପରି ଜୁଡୁବୁଡୁ ହୋଇ 
ଫେରିଲା ଯେ ପରିଚୟ ପତ୍ରର ସତ୍ତା ରହିଲା ନାହିଁ । 


ସେହି ବିଲେଇ ଓ ଆମେ ତିନିହେଁ ତିନି ମାସ ବାର ନମ୍ବର ଉଆର୍ଡ଼ରେ 
ରହିଲୁ । ପୂର୍ବ ଗହଳି ତ ନ ଥାଏ । ଅଧ୍ୟୟନ, ସିଲେଇ, ସୂତାକଟା ଆଦିରେ ସମୟ 
କଟୁଥାଏ । ନବକୃଷ୍ଣ ଚୌଧୁରୀ କଟକ, ଅନୁଗୁଳ, ପୁରୀ, ବ୍ରହ୍ଲପୁର ଜେଲ୍‌ରେ ରହି 
ପୁଣି କଟକ ଜେଲ୍‌କୁ ବଦଳି ହୋଇ ଆସିବାରୁ ତାଙ୍କ ସଙ୍ଗେ ଦେଖା ସାକ୍ଷାତ ହେଲା । 
ନିତ୍ୟାନନ୍ଦ କାନୁନ୍‌ଗୋ ମଧ୍ଯ କଟକ ଜେଲ୍‌କୁ ଆସିଲେ । ସେ ସେତେବେଳେ ଗେରୁଆ 
ବସ୍ତ୍ର ପିନ୍ଧି ସ୍ଵବପାକୀ ହୋଇଥାନ୍ତି । ଦିନେ ଦିନେ ସ୍ଵହସ୍ତ ପ୍ରସ୍ତୁତ ମରିଚ ପାଣି, କୋବି 
ଷ୍ଯ୍ୟ ଆମ ପାଇଁ ପଠାନ୍ତି । ଏହା ମଧ୍ଯରେ ଥରେ ମାଳତୀ ଦେବୀ ସମୁଦାୟ ଜେଲ୍‌ ବୁଲି 


୧୩୧ ୭ ବାର ନମ୍ବର ଭାଆର୍ଡ଼ 


ଦେଖବାକୁ ଜିଦ୍‌ କଲେ । ଜେଲର୍‌ ତାଙ୍କୁ ବୁଝାଇଲେ ଯେ ଜେଲ୍‌ ନିୟମ ଅନୁସାରେ 
ଏହା ହୋଇ ପାରିବ ନାହିଁ । ସେ ନ ବୁଝିବାରୁ ଜେଲର୍‌ ନବବାବୁଙ୍କ ଶରଣାପନ୍ନ 
ହେଲେ । ନବବାବୁ ବୁଝାଇ କହିଲେ ଯେ ଦଶ ବାରବର୍ଷ କାଳ ସ୍ତ୍ରୀ ଲୋକଙ୍କ ମୁହଁ ନ 
ଦେଖ ରହିଥୁବା ପୁରୁଷ କଇଦୀଙ୍କ ମେଳକୁ ସ୍ତ୍ରୀଲୋକଙ୍କୁ ନେଇ କରି ଯିବା ଝୁଙ୍କି 
ମୁଣ୍ଡାଇବା ଆଦୌ ଉଚିତ ନୁହେଁ । ନାନାପ୍ରକାର ଦୃଷ୍ଟାନ୍ତ ଶୁଣି ସେ ପ୍ରସ୍ତାବ ରଦ୍ଦ 
ହେଲା । 
ବାର ନମ୍ବରରେ ଥିବାବେଳେ ମାଳତୀ ଦେବୀ ଅନେକ ଥର ବିରକ୍ତ ହୋଇ 

କହୁଥାନ୍ତି_ ଏ ଜାଗାଟାର ସତି ଏତେ ଖରାପ ଯେ ଏଠୁ ବିଦା ହୋଇ ଯିବାପରେ ଥରେ 
ସୁଦ୍ଧା ଏ ଉଆର୍ଡ଼ କଥା ମନେ ପଡ଼ିବ ନାହିଁ । କିନ୍ତୁ ଦୀର୍ଘ ଅଠେଇଶ ବର୍ଷ ବିତିଯିବା 
ପରେ ସୁଦ୍ଧା ଦେଖାଯାଉଛି ବାର ନମ୍ବର ଉଆର୍ଡ଼ରେ କଟିଥୁବା ଦୁଇବର୍ଷ ଚାରିମାସରୁ 
କିଛି ଅଧ୍ରକ କାଳର ଘଟଣାବଳୀ ସ୍ତିର ମଣିମଞ୍ଜୁଷାରେ ବେଶି ବେଶି ଉଜ୍ଜଳି 
ଉଠୁଛି । ଆଖୂ ଆଗରେ ନାଟକ ଦେଖ୍ୁଲା ପରି ଦିଶିଯାଉଛି ଫଗୁଣ ମାସିଆ ଶୀତ ଯିବ 
ଯିବ କହି ଯାଇନାହିଁ । ସରି ଆସୁଥୁବା ଶୀତଦିନିଆ ଖରା ଝରକା ମାପରେ ଘର 
ଭିତରେ ପଡ଼ିଛି । ଘର ଖରାରେ ଝରକାର ଲୁହା ଛଡର ଛାଇ । ଉଆର୍ଡ଼ ଓଳିତଳେ 
ବସି ସକାଳ ଜଳ ଖୂଆ ଗଜାମୁଗ ଖାଇ ଉଆର୍ଡ଼୍‌ ଭିତରକୁ ପଶିବା ବେଳକୁ ଶୁଭିଛି ପ୍ରଥମ 
ଝରକା ପାଖରେ ବସିଥିବା ମାଳତୀ ଦେବୀଙ୍କ ଗୀତ ¬ 

ଏକ୍‌ଟି ନମସ୍କାରେ ପ୍ରଭୁ ଏକଟି ନମସ୍କାରେ 

ସକଲ୍‌ ଦେହ ଲୁଟିୟେ ପଡ଼ୁକ୍‌ ତୋମାର୍‌ ଏ ସଂସାରେ 

ଘନ ଶ୍ରାବଣ୍‌ ମେଘେର୍‌ ମତ 

ରସେର୍‌ ଭାରେ ନମ୍ରନତ 

ଏକ୍‌ଟି ନମସ୍କାରେ ପ୍ରଭୁ ଏକ୍‌ଟି ନମସ୍କାରେ 

ସମସ୍ତ ମନ ପଡ଼ିୟା ଥାକ୍‌ବେ ଭବନ୍‌ ଦ୍ଵାରୋ 

ନାନା ସୁରେର୍‌ ଆକୁଲ୍‌ ଧାରା 

ମିଲିୟେ ଜିୟେ ଆଡ୍ଲହରା 

ଏକ୍‌ଟି ନମସ୍ବାରେ ପ୍ରଭୁ ଏକ୍‌ଟି ନମସ୍କାରେ 

ସମସ୍ତ ଗାନ୍‌ ସମାପ୍ତ ହୋକ୍‌ ନୀରବ୍‌ ପାରାବାରେ 


ଅମୂତ ଅନୁଭବ @ ୧୩୨ 


ହଂସ ଯେମନ୍‌ ମାନସ୍‌ ଯାତ୍ରୀ 
ତେମନି ସାରା “ଦିବସ ରାତ୍ରି 
ସମସ୍ତ ପ୍ରାଣ୍‌ ଉଡ଼େ ଚଲୁକ୍‌ ମହାମରଣ୍‌ ପାରେ । 
ଉଆର୍ଡ଼ ରେ ସୂଚୀଭେଦ୍ୟ ନୀରବତା । ଗୀତ ସରିଲା । ଗୋଦାବରୀ ଦେବୀ 
ମଥ |||0€ ୮1 \//୦୮)୮'5 ୦ଧାଧ୧' ଧରି ମାଳତୀ ଦେବୀଙ୍କ ପାଖରେ ପଢ଼ି ବସିଲେ । 
ହାରାମଣି କାନୁନ୍‌ଗୋ, କ୍ଷେତ୍ରମଣି ଦେବୀ, ଶଶୀବାଳା ଦେବୀ ସକାଳୁଆ 
ଖରା ଉପଭୋଗ କରିବା ପାଇଁ ଦ୍ବିତୀୟ ଝରକା ପାଖରେ ବସି ହିନ୍ଦୀ ପାଠ ମୁଖସ୍ଥ 
କରୁଛନ୍ତି- 
ମେଁ ଖାତା ହୁଁ -_ ମୁଁ ଖାଏ | 
ହମ୍‌ ଖାତେ ହେଁ - - ଆମେ ଖାଉ | 
ଉତ୍ତରା ନିଜେ ଆବିଷ୍କାର କରିଥିବା ନୂଆ ଡ଼ିଜାଇନ୍‌ର ସ୍ଵେଟ୍‌ର ବୁଣା ପ୍ରଭା 
ଦେବୀଙ୍କୁ ଶିଖାଇବା ସଙ୍ଗେ ସଙ୍ଗେ ସେକ୍ସ୍‌ପିଅର କିଙ୍ଗ୍‌ ଲିଅର ନାଟକରେ କିପରି ଗାଳିର 
ନୂଆ ଶୈଳୀ ସୂଷ୍ଟି କରିଛଚି, ତାହା ଅନ୍ନପୁର୍ଣ୍ାକୁ ଶୁଣାଇ କହୁଛି ୦୮ ୪1୮ (୦୦୮ | 
ଅନ୍ନପୂର୍ଣ୍ା ଓ ଶୋଭା ଦେବୀ.-ଚୁଳାଭିଣା ସଜ୍ଚ କରୁଛନ୍ତି । ସବୁ ଗୁରୁଜନଙ୍କ 
ତୁଳା ସେ ଦୁହେଁ ଭିଣି ଦେବେ । 
ତୃତୀୟ ଝରକା ପାଖରେ ଆମ ବିଲେଇ ଖରାରେ ଚାରିକାତ ମେଲାକରି 
ଖରା ପୋଇଁବା ସଙ୍ଗେ ସଙ୍ଗେ ଉଆର୍ଡ଼ ଅଗଣାରେ ଆଧାର ଖୁଣ୍ଡୁଥିବା ଦେଉଳିଆ ପାରାଙ୍କ 
ଆଡ଼କୁ ଲୋଲୁପ ଦୃଷ୍ଟିରେ ଚାହୁଁଛି । 
ଚତୁଥି ଝରକା ପାଖରେ ମଙ୍ଗଳା ଦେବୀ ରୋଗ ଶଯ୍ୟାରେ ` ଶୋଇଛନ୍ତି । 
ସକାଳ ଜଳଖ୍ବଆରେ ଖାଇଥୁବା ଗଜାଗୁଗତକ ବାନ୍ତି କରିଦେଇ ସେ ହାଲିଆ ହୋଇ 
ପଡ଼ି ରହିଛଚି । ରମାଦେବୀ ତାଙ୍କ ପିଠି ଆଉଁଷି ଦେଉଛନ୍ତି । କିନ୍ତୁ ହାରାମଣି ଦେବୀ 
ନଛୋଡ଼ବନ୍ଧା । ମୋଜା ଗୋଇଠି ଶିଖୂବା ପାଇଁ ସେ ରମାଦେବୀଙ୍କୁ ଜଗି ବସିଛନ୍ତି । 
ଘର ମଝିରେ ଅଧାକାନ୍ଧି ଉପରେ ରବୀନ୍ଦ୍ରନାଥ, ବଙ୍କିମଚନ୍ଦ୍ର, ଇବ୍‌ସେନ୍‌, 
ସେକ୍ସପିଅର, ପର୍ଲବ୍କ୍‌, ରାମକୁଷ, ବିବେକାନନ୍ଦଙ୍କ ଗ୍ରନ୍ଥାବଳୀ ସାଙ୍ଗରେ ଗୀତା, 
ବାଇବେଲ୍‌, କୋରାନ୍‌ ସରିଫ୍‌ ଥୁଆ ହୋଇଛି । 
ଅଧାକାନ୍ତି ଆରପଟେ ସୂତା କାଟୁ କାଟୁ ତନ୍ମୟ ହୋଇ ସୁଶୀଳା ଦେବୀ 
ଭଜନ ବୋଲୁଛନ୍ତି- କାଟ ମୋର ମୁଣ୍ଡ ବୈକୁଣ୍ଠରେ ଯିବି, ନମ ଶତପତ୍ର ଡୋଳା 
ହେ ! ହେଳା କର କାହିକି ଆଉ ? 


୧୩୩ @ ବାର ନମ୍ବର ଭାଆର୍ଡ଼ 


ପ୍ରିୟମ୍ବଦା ଦେବୀଙ୍କ ହାତରେ ତାସ୍‌ । ଖେଳସଙ୍ଗୀ ବର୍ତମାନ ବିମଳା, 
ଶକୁନ୍ତଳା, ହାରାମଣି । କିନ୍ତୁ ହାରାମଣିଙ୍କ ମନ ମୋଜା ଗୋଇଠି ବୁଣାରେ । 

ଘର କଣରେ କୁଳବୃଦ୍ଧା ହରପ୍ରିୟା ଦେବୀ ସକାଳଟାରେ ମଶାରି ବାନ୍ଧି ତା' 
ଭିତରେ ପଶଛନ୍ତି । ତାଙ୍କୁ କୁଆଡ଼େ ଗୁଣ୍ଡିମଶା କାମୁଡୁଛନ୍ତି । 

କିରଣଲେଖା ଏବେ ବଙ୍ଗଳା ଶିଖୁଛି । ଶିଲଟରେ ଛବି ଆଙ୍କି ସେ ସୁନାମଣି 
ଦେବୀଙ୍କୁ ଦେଖେଇ କହୁଛି - 

“ ଦି ମଶାୟେର ଜର ହୟେଛେ 

ଡିଙ୍ଗି ଗେଲ୍‌ ଡାକ୍ତର ଆନ୍‌ତେ 

ବସ୍‌ତେ ଦିଲ୍‌ ପିଡ଼ି 

ଏକ୍‌ଟାନେ ହୟେ ଗେଲ ଶୁଆ ପାଖ । ” 
ଉଠିଲା ହସର ତରଙ୍ଗ । 

ସୁନାମଣି ଦେବୀ ସୁତା କାଟିବାରେ ନିମଗ୍ନ । ବେଲଦେବୀ, ନିଶାମଣୀ ଦେବୀ 
ଓ ନିବାସୀ ଦେବୀ ବସି ଗଣେଶ୍ବରପୁର ଆଶ୍ରମର ସୃତିଚାରଣ କରୁଛନ୍ତି । ଉଷା ଦେବୀ 
ଜମାଦାରଣୀ ଉଷାଙ୍କ ସହିତ କଲ୍ୟାଣପୁର କରଣ ଗୋଷ୍ଠୀଙ୍କ ବଂଶପରମ୍ପରା ବିଷୟରେ 
ଗବେଷଣା କରୁଛନ୍ତି । 

' ସମାଜ” ଏ ପର୍ଯ୍ୟନ୍ତ ଆସିନାହି । ଆସିଲେ ସାମୂହିକ ପାଠ ଆରମ୍ଭ ହେବ । 
ହଠାତ୍‌ ଡ୍ରପ୍‌ ସିନ୍‌ ଉଠିଗଲା ପରି ହରପ୍ରିୟା ଦେବୀଙ୍କ ମଶାରୀ ଟେକି ହୋଇଗଲା । 
ଗୋଡ଼ରେ ଚିପା ପାଇଜାମା ପରି ଜେଲ୍‌ ଶାଢ଼ୀ ଗୁଡ଼ାଇ, ବ୍ଲାଉଜ୍‌ ଉପରେ ଜେଲ୍‌ 
ଚାଦର ଛନ୍ଦି, ମଥାର ସ୍ଵନ୍ଥ କେଶକୁ କାନପଟେ ବୁଲାଇ ଆଣି ନାକ ତଳେ ଛନ୍ଦି ଚୀନା 
ନିଶ ପରି ଓହଳାଇ ହରିପ୍ରିୟା ଦେବୀ ଢ଼ଳି ଢ଼ଳି ଆସି ଗାଇଲେ- 

“ ବାଟ ଛାଡ଼ ବାଟ ଛାଡ଼ ମନୁ ଆସୁଛି 
ପ୍ରସାରୁଣୀ ପତ୍ର ପ୍ରାୟେ ଦେହ ବାସୁଛି । ” 

ପ୍ରହସନଟା ଜମି ଆସିଲାବେଳକୁ ରଘୁ ଜମାଦାର ତୁଣ୍ଡ ଶୁଣେଇଲେ, 
“ ଜମାଦାରଣୀ ! ସମାଜ ”' | ଜମାଦାରଣୀ ହାତକୁ ସମାଜ ଖଣ୍ଡକ ଆସିବା ମାତ୍ରକେ 
ସେ ଖଣ୍ଡ ଝାମ୍ମି ନେଇ ଆଖୂ ବୁଲେଇଲା ବେଳକୁ ପ୍ରଥମ ପୂଷ୍ଠାରେ ଲେଖା ହୋଇଛି 
ଗାନ୍ଧିଜୀଙ୍କର ସହଧମିଣୀ କସ୍ତୁରବା ଗାନ୍ଧୀଙ୍କର ବନ୍ଦୀ ଅବସ୍ଥାରେ ମ୍ପତ୍ୟୁ ସମାଚାର । 
ବନ୍ଦୀଥାଇ ଆତ୍ମୀୟ ଠାରୁ ବଳି ନିକଟତର ବନ୍ଦୀର ମ୍ତ୍ୟୁ ସମାଚାର । ବାର ନମ୍ବର 
ଉଆର୍ଡ଼ ସ୍ତବ୍ଧ ହୋଇଗଲା । ତେଇଶଟି ମୁଣ୍ଡ ଭିତରେ ମୁହୂର୍ତକ ମଧ୍ଯରେ କେତେ 


ଅମୂତ ଅନୁଭବ @ ୧୩୪ 


ପ୍ରକାର ଭାବନା ଖେଳିଗଲା, କଳି ହେବ ନାହି । ଆମେ ଅଟକବନ୍ଦୀ । ଆମର 
ଭବିଷ୍ୟତ, ବର୍ଭମାନ ସବୁ ଏହି କଟକ ଜେଲ୍‌ର ବାର ନମ୍ବର ଉଆର୍ଡ଼ ଭିତରେ । 
ପ୍ରତ୍ୟକ୍ଷ ଦେଶସେବା, ସନ୍ତାନ-ପରିଚର୍ଯ୍ୟାନ ଆଉ ଯେତେ ଯେତେ ମଣିଷ ଜୀବନର 
ଆଶା ଆକାଙ୍ୟ୍ଷା ଅରିମାନ, ସେ ସବୁର ସମାପ୍ତି ଘଟି ସାରିଛି । କେବଳ ଆତଡ୍ନୀୟ 
ସ୍ଵଜନ ମାନଙ୍କର, ଦେଶ ଦୁନିୟାର କୁଶଳ ସମାଚାର ଟିକକ ମନକୁ ଭୁଲେଇ ରଖ୍ବାର 
ଉପାଦାନ ସିନା ! ଲୋକମାତା କଯପ୍ତୁରବାଙ୍କ ସମାଚାର ଜାଣି ଆଖ୍ସ ଆଗରେ ସ୍ପଷ୍ଟ ଚିତ୍ର 
ଲେଖ ହୋଇଗଲା- କିଏ ଜାଣେ ? ଏହି କାରାରୁଦ୍ଧ ଅବସ୍ଥାରେ ଗୋଟି ଗୋଟି ହୋଇ 
ଆଗପଛ ହୋଇ ସମୂସ୍ତେ ଯିବୁ । କାରା ପ୍ରାଚୀର ବାହାରେ ଥିଲେ ମଧ୍ଯ ଶେଷ ପରିଣତି 
ତ ସେୟା ହୋଇଥାନ୍ତା । କିନ୍ତୁ ମାତ୍ର ମୁକ୍ତ ପରିବେଶ, ସତ୍ୟଯ-ଶିବ-ସୁନ୍ଦରଙ୍କର ଏ 
ବିଶାଳ ବିଶ୍ଵର ମମତାପୁର୍ଣ୍ର ସ୍ପର୍ଶ ସେ ଶୋକାଘାତ ଉପରେ ସର ପକେଇ ଦେଇଥାନ୍ତା । 
ପୁଣି ଏ ସ୍ଵାଧୀନତ୍ରା ସଂଗ୍ରାମ ! ସ୍ଵାଧୀନତା ପାଇଁ ଆତ୍ମବଳି ଦେବାର ସଂକଳ୍ପ ଏହି ବାର 
ନମ୍ବର ଉଆର୍ଡ଼ ଭିତରେ ପୂର୍ଣ୍ଣ ହେବ । 

ଘୋର ଅଙ୍ଗରସ ରଷି ବାସୁଦେବ କୃଷ୍ଣଙ୍କୁ ଉପଦେଶ ଦେଇଥୁଲେ ତ୍ରିସନ୍ଧ୍ୟାରେ 
ତିନୋଟି ମନ୍ତ୍ରରେ ଥୁବା ଅକ୍ଷର ସଂଖ୍ୟା ଅନୁସାରେ ମଣିଷ ଜୀବନ ତିନି ଭାଗରେ 
ବିଭକ୍ତ । ପ୍ରଥମ ଚବିଶ ବର୍ଷ ଗାୟତ୍ରୀର ଚବିଶ ଅକ୍ଷର ଅନୁସାରେ ବ୍ରହ୍ଲଚର୍ଯ୍ଯ ଓ 
ସ୍ଵାଧାୟ ପୀଇଁ ନିର୍ଦ୍ଦିଷ୍ଟ ତାହା ପର୍‌, ଚଉରାଳିଶ ବର୍ଷ ଗ୍ମହସ୍ଥ ରହି ଗୃହ ଓ ସମାଜର 
କଲ୍ୟାଣ କାର୍ଯ୍ୟ କରି ଅଠଷଠି ବର୍ଷ ବୟସରୁ ଏ ସମସ୍ତ କାର୍ଯ୍ୟରୁ ନିଜକୁ ପ୍ରତ୍ୟାହୃତ 
କରିବା- ସମାଜର ଭାବନାତ୍ନକ ସେବା କରିବା ହି ବିଧ୍ଵ । ଏହି ବିଚାରକୁ ଅନୁସରି 
ବାସୁଦେବ କୃଷ୍ଣ ମହାଭାରତ ଯୁଦ୍ଧରେ ଅସ୍ତ୍ରଧାରଣ କରି ନ ଥୁଲେ ବୋଲି କଥିତ ଅଛି 
ପରା । ତାହାହେଲେ ? ତାହାହେଲେ ଅଠେଇଶ ବର୍ଷ ବୟସରୁ ଅଠଷଠି ବର୍ଷ ପାଇଁ 
ପ୍ରଯୁକ୍ତ ଭାବନାତ୍ମକ ସେବା ସାଧନାର ଶୁଭାରମ୍ଭ ବାର ନମ୍ବର ଉଆଡ଼ରେ ହେଉ । 

ଏହିପରି କେତେଦିନର କେତେ ଘଟଣା, କେତେ ବିଚାର, କେତେ ବିଛ୍ଛେଦ- 
ବିୟୋଗ- ବିରହର ସ୍ତିବିଜଡ଼ିତ ବାର ନମ୍ବର ଉଆର୍ଡ଼ର ଜୀବନଗାଧା ଭୁଲିବା ପରିବରେ 
ଦିନକୁ ଦିନ ପୁଣ୍ୟ ସୃତିରେ ପରିଣତ ହେଇଛି । ଇଂରାଜୀ କବି ସେଲି କହିଛନ୍ତି- 

* ଉତ୍କଳମଣି ଗୋପବନ୍ଧୁ ଦାସଙ୍କ ଦୌହିତ୍ରୀ ଲୋକାନ୍ତରିତା ଶ୍ରୀମତୀ ପ୍ରଭାମୟୀ 
ଦେବୀଙ୍କୁ ଶୁଣାଇବା ପାଇଁ ଏହି “ ବାର ନମ୍ବର ଭଆର୍ଡ଼ ” ଲିପିବଦ୍ଧ ହୋଇଥିଲା । 


ଅମୂତ ଅନୁଭବ 

କୈଫିୟତ୍‌ 

ଭାରତରେ ସ୍ଵରାଜ୍ୟ ହାସଲ କରିବା ପାଇଁ ଯେଉଁ ଲଢ଼େଇ ଚାଲିଥିଲା, 
ତାହା ଅହିଂସାତ୍ନକ ସତ୍ୟାଗ୍ରହ ହୋଇଥିବାରୁ ତାହାର ରୀତିନୀତି ଲୋକଙ୍କ ପାଇଁ ନୂଆ 
ଥିଲା । ଅବଳା ବୋଲାଉଥୁବା ମହିଳା ଓ ଅପ୍ରାପ୍ତବୟସ୍ହା ବାଳିକାମାନେ ଯେ ବହୁ 
ସଂଖ୍ୟାରେ ସେ ଲଢ଼େଇରେ ଯୋଗ ଦେଇ ଉଲ୍ଲେଖଯୋଗ୍ୟ କାମ କରିଥଲେ, ଏହା 
ଥିଲା ଆନ୍ଦୋଳନର ବା ଲଢ଼େଇର ଅନ୍ୟତମ ବୈଶିଷ୍ଟ୍ୟ । ସ୍ନେ ଲଢ଼େଇରେ ବିଶ୍ଵ 
ଜଣେ ଲକ୍ଷ୍ମୀବାର ବା ଜଣେ ତାରାବାଭର ବୀରତ୍ବ ନୁହେଁ ସହସ୍ର ସହସ୍ର ଲକ୍ଷ୍ମୀବାଭ, 
ତାରାବାଭଙ୍କର ନିଷ୍ଠା ଓ ବୀରତ୍‌ ପ୍ରତ୍ୟକ୍ଷ ଦେଖୁଥିଲା । 


ସେହି ଆନ୍ଦୋଳନରେ ବା ଲଢ଼େଇରେ ଯୋଗ ଦେବାବେଳେ ମୁଁ ଥିଲି 
ଗୋଟି ଏ ଅପ୍ରାପ୍ତବୟସ୍କ୍୍‌ା ବାଳିକା । ମୋର ବାପା ଅସହଯୋଗ ଆନ୍ଦୋଳନରେ ଯୋଗ 
ଦେଇ ଥୁବାରୁ ମୁଁ ବିଦେଶୀ ସରକାରଙ୍କ ଦ୍ଵାରା ପରିଚାଳିତ ବିଦ୍ୟାଳୟର ଏରୁଣ୍ଡିବନ୍ଧ 
ମାଡ଼ି ନ ଥୁଲି । ମୋର ପାରିବାରିକ ପରିବେଶ ଭିନ୍ନ ଥିଲେ ହେଁ ଜଣେ ଅପ୍ରାପ୍ତବୟସ୍ବ୍‌ 
ବାଳିକା ଓ ତା'ର ଅପ୍ରାପ୍ତବୟସ୍କ ସାଥୀ “ ବାନର '”' ମାନେ ସତ୍ୟାଗ୍ରହ ଆନ୍ଦୋଳନରେ 
କି କାମ କରିଥିଲେ ଏବଂ ସତ୍ୟାଗ୍ରହ ବିଷୟରେ ସେମାନଙ୍କର,କ 'ଣ ଧାରଣା ଥିଲା, 
ତାହାର ଟିକିଏ ଆଭାସ ଦେବା ହି ହେଉଛି ଏ ରଚନାର ଉଦ୍ଦେଶ୍ୟ । 


ମୋତେ କେତେକ ବୈଜ୍ଞାନିକ କହିଲେ ଯେ “ ବ୍ୟକିର ଅନୁଭବକୁ ଆଧାର 
କରି ବିଜ୍ଞାନର ବିକାଶ ଘଟେ । ତେଣୁ ସମାଜ ବିଜ୍ଞାନର ବିକାଶ ଦୃଷ୍ଟରୁ ବିଶେଷ 

କରି ଅହିଂସାତ୍ଳକ ଉପାୟରେ ଅନ୍ୟାୟର ପ୍ରତିକାରର ବିକାଶ ଦୃଷ୍ଟରୁ ଏହି ଲଢ଼େଇର 
ଅଭିଜ୍ଞତା ଲିପିବଦ୍ଧ ହେବା ଉଚିତ । ଏହା ଏକ ସାମାଜିକ କର୍ରବ୍ଯ ।” ତେଣୁ ଏ 
ଧୂଷ୍ଟତା । 


ମହାବିଷୁବ ସଂକ୍ରାନ୍ତି 
୧୩ ଏପ୍ରିଲ୍‌ ୧୯୭୦ 
ପୂର୍ଣ୍ଣ ସ୍ଵରାଜ୍ୟର ସଂ କଳ୍ପ 

ଆମକୁ କୁହାଯାଇଥୁଲା ଯେ କୁଳବୃଦ୍ଧ ଦାଦାଭାଇ ନୌରଜୀ ହି ସର୍ବପ୍ରଥମେ 
ଭାରତ ଜାତୀୟ କଂଗ୍ରେସର ମଞ୍ଚ ଉପରେ ସ୍ଵରାଜ୍ୟ ଶବ୍ଦ ଉଚ୍ଚାରଣ କରିଥିଲେ । ତାଙ୍କ 
ଉରାରୁ ଲୋକମାନ୍ୟ ତିଲକ ଏ ଦେଶକୁ ଗୋଟିଏ ମନ୍ତ୍ର ଦେଲେ “ ସ୍ବଵରାଜ୍ୟ ମୋର 
ଜନ୍ସିଦ୍ଧ ଅଧ୍ଧକାର ଏବଂ ମୁଁ ତାହା ହାସଲ କରିବି ।” ତାଙ୍କ ଅନ୍ତେ ଆସିଲା ପ୍ରାୟ 
ଗୋଟିଏ ଦଶକ ପରେ ୧ ୯ ୩୦ ମସିହାର ଜାନୁୟାରୀ ଛବିଶ ତାରିଖ । ପରାଧୀନ 
ଭାରତର ଏହା ହିଁ ଥୁଲା ଶ୍ରେଷ୍ଠ ପୁଣ୍ୟ ତିଥି । ଆସମୁଦ୍ର ହିମାଚଳ ଭାରତବର୍ଷ ସେହିଦିନ 
ପୂଣ୍ଠ ସ୍ଵରାଜ୍ୟ ହାସଲ କରିବା ପାଇଁ ସଂକଳ୍ପ ଗ୍ରହଣ କରିଥିଲା । ଜାତି ଜୀବନରେ 
ଜାନୁଆରୀ ଛବିଶ ତାରିଖର ସଂକଳ୍ପ ଯେଉଁ ଉନ୍ନାଦନା, ନବ ଚେତନା, ନବ ସ୍ପନ୍ଦନ 
ଆଣିଦେଲା ତାହା ଆଜି ସୁଦ୍ଧା ସ୍ବତିପଟରେ ସମୁଜ୍ଵଳ ହୋଇ ରହିଛି । 


କଟକ ସହରର କାଠଗଡ଼ା ସାହିରେ ଥୁଲା ଲୋକସେବା ପ୍ରେସ୍‌ । ତାହାରି 
ମୁକ୍ତାଙ୍ଗନ ହୋଇଥିଲା ପୁର୍ଣ୍ଣ ସ୍ଵବରାଜ୍ୟ ଦିବସର ଜାତୀୟ ପତାକା ଉତ୍ତୋଳନ ସମାରୋହର 
ପୀଠସ୍କ୍ରାନ । ପରାଧୀନ ଭାରତରେ ୟୁନିୟନ୍‌ ଜ୍ୟାକ୍‌ ହି ସର୍ବତ୍ର ଜାତୀୟ ପତାକାର 
ସ୍ଥାନ ଗ୍ରହଣ କରିଥିଲା । ନିଜର ସ୍ଵତନ୍ତ୍ର ଜାତୀୟ ପତାକା ଉଡ଼ାଇବାର ଅଧ୍ରକାର ଭାରତୀୟ 
ମାନଙ୍କର ନ ଥିଲା । 


ନିର୍ଧାରିତ ଶୁଭକ୍ଷଣ ଆସିବା ପର୍ଯ୍ୟନ୍ତ ଜାତୀୟ କବି ବୀରକିଶୋର ଦାସଙ୍କ 
ଦ୍ଵାରା ରଚିତ ଜାତୀୟ ସଂଗୀତ ଚାରଣ କବି ବାଞ୍ଚାନିଧ୍ଵ ମହାନ୍ତି ଗୋଟିକ ପରେ ଗୋଟିଏ 
ବୋଲି ଯାଉଥାନ୍ତି _ - 


“ ଦେଖ ପଞ୍ଚାୟତ ଆଦେଶ ଦେଉଛି ଆଜି ଶୁଭଦିନ ଭାଇ, 
ସ୍ଵାଧୀନତା ଯୁଦ୍ଧ ଆରମ୍ଭ ଆଜିଠୁଁ ଚାରିଆଡ଼େ ଦେଖ ଚାହିଁ । ” 


୧୩୭ ୭ ଅମୁୂତ ଅନୁଭବ 
ପତାକା ଉତ୍ତୋଳନର ଅବ୍ୟବହିତ ପୂର୍ବରୁ ବାଞ୍ଚାନିଧ୍ଵ ବାବୁ ସ୍ଵରଚିତ ଜାତୀୟ 
ସଂଗୀତ ବୋଲିଲେ-_- 
ଉଡ଼ି ଖେଳରେ ଜାତି ପତାକା ଆଜି 
ଶୁଭବେଳରେ ତୋର ସ୍ଵରୂପ ସାଜି । 
ଉଡ଼ ପବନେ ବୁଲି ସୁମନ ମନେ 
ଦେଖ ଜାତି ଗୌରବ ଗରବ ଗାନେ 
ଜାତୀୟ ଗୌରବ ସ୍ଵାଧୀନ ସୌରଭ 
ପାଲଟେ ସମୀରଣ ତୋ ଅଙ୍ଗେ ବାଜି 
କେଡ଼େ ସୁନ୍ଦର ତୋର ମୁରତି ଆଭା 
କେଡ଼େ ମଧୁର ସ୍ଵାଧୀନ ଶୋଭା 
ସ୍ଵାଧୀନ ସ୍ଵାଧୀନ ସଂଗୀତ ଗାଉଛୁ ତୁ 
ଫରଫର ଉଡ଼ି ନୀଳ ଗଗନେ ରାଜି 
ତିନି ରଙ୍ଗରେ ତୋର ବରଣ ସାଜେ 
ତହିଁ ସଂଗରେ ଚାରୁ ଚରଖା ରାଜେ 
ଜାତୀୟ ଏକତା ପୀରତି ମୂରତି 
ନବଯୁଗେ ନବତେଜେ ଉଠୁ ବିରାଜି । 


ପତାକା ଉତ୍ତୋଳନ ଓ ଭାଷଣ ପରେ ବାଞ୍ଚାନିଧ୍ବ ବାବୁ ବୋଲିଲେ ତାଙ୍କର ପ୍ରଖ୍ୟାତ 
ଜାତୀୟ ସଂଗୀତ-- 


ଗାଅ ସ୍ଵାଧୀନ ଭାରତ ସ୍ଵାଧୀନ ଭାରତ 
ସ୍ଵାଧୀନ ସ୍ଵାଧୀନ ସ୍ଵାଧୀନରେ 
ଗାଏ ସାଗର ଭୁଧର ଅମ୍ବର ଚୁଯ୍ବିତ 
ଭାଲ ହିମାଚଳ ଗିରିବର କମ୍ପିତ 
ସ୍ଵାଧୀନ ସ୍ଵାଧୀନ ସ୍ଵାଧୀନରେ 
କମ୍ପେ ବିନ୍ଧ୍ଯଗିରି କାନନ କୁଞ୍ଜେ 


ଅମୃତ ଅନୂଭବ $ ୧୩୮ 
ଲମ୍ମେ ନିର୍ଝରିଣୀ ପ୍ରପାତ ପୁଞ୍ଜେ 
ଚପଳା ଚମକେ ଗଗନେ ପୁଲକେ 
ନୀରଦ ବିଲୀନ ରେ 
ପାବନୀ ଗଙ୍ଗା ଯମୁନା ସଂଗେ 
ସିନ୍ଧୁ ମହାନଦୀ କାବେରୀ ରଂଗେ 
ପ୍ଲାବିତ ଭୁବନ ସୁରଧୁନୀ ଶୋଭନ 
ସୂଚିତ ସ୍ଵାଧୀନ ରେ 
ବଙ୍ଗୋପସାଗର ଉତ୍‌କଳ ଦେଶେ 
ନର୍ରନ କୀର୍ଜନ ଉନମତ୍ତ ବେଶେ 
ଅଙ୍ଗେ ଅଙ୍ଗେ ତରଙ୍ଗ ରଙ୍ଗେ 
ସୂଚିତ ସ୍ଵାଧୀନ ରେ 
ଜାତୀୟ କେତନ ଉଡ଼ଇ କି ଗର୍ବ 
ଅରିକୁଳ ଦର୍ପ କରିବ ସେ ଖର୍ବ 
ସେ ତ ଜାତୀୟ ଗୌରବ ଜାତୀୟ ସମ୍ପଦ 
ଜାତୀୟ ଜୀବନରେ । 
ସେହି ସମାରୋହରେ ଯୋଗ ଦେଇଥୁବା ଏକମାତ୍ର ମହିଳା ଶ୍ରୀମତୀ ମାଳତୀ 
ଚୌଧୁରୀଙ୍କ ସହିତ ମୁଁ ସେଠାରେ ଉପସ୍ଥିତ ଥ୍ୂଲି । ସମାରୋହ ସମାପ୍ତ ହେବା ପୂର୍ବରୁ 
ମାଳତୀ ଦେବୀ ଉଦ୍‌ବୋଧକ ସଂଗୀତ ଗାଇଲେ- 
ହବେ ଜୟ ହବେ ଜୟ ହବେ ଜୟ ରେ 
ଓହେ ବୀର ହେ ନିର୍ଭୟ 
ଚ୍ଚୟୀ ପ୍ରାଣ ଚିରପ୍ରାଣ ଜୟୀରେ ଆନନ୍ଦ ଜାନ 
ଜୟୀ ପ୍ରେମ ଜୟୀ କ୍ଷେମ 
ଜୟୀ ଜ୍ୟୋତିର୍ମୟ ରେ । 
ଉପରଓଳିକୁ ଥଲା ଅସଲ କାର୍ଯ୍ୟକ୍ରମ ପୂର୍ଣ୍ଣ ସ୍ଵରାଜ୍ୟ୍ର ସଂକଳ୍ପ ପାଠ । 
କଟକ ମ୍ୟୁନିସିପାଲିଟି ପଡ଼ିଆରେ ଏହି ସଂକଳ୍ପ ଗ୍ରହଣ ସଭା ହେବା ସ୍ଥିର ହୋଇଥଲା । 


୧୩୯ ୭ ଅମୂତ ଅନୁଭବ 
ସରକାର ଶେଷ ମୁହୂର୍ତରେ ସେଠାରେ ସଭା ହୋଇ ପାରିବ ନାହିଁ ବୋଲି ଘୋଷଣା 
କଲେ । ଏହି ସଭା ନିଷିଦ୍ଧ ହେବା ଖବର ତୁଣ୍ଡବାଇଦରେ ଚାହୁଁ ଚାହୁଁ ସହର ସାରା 
ଖେଳେଇ ହୋଇଗଲା । ୪/ଗୋକୁଳାନନ୍ଦ ଚୌଧୁରୀଙ୍କ କାଠଯୋଡ଼ି ନଦୀକୂଳ ବାସଭବନ 
ହତାରେ ଏହି ସଭା ହେବ ସ୍ଥିର ହେଲା ବେଳକୁ ହଜାର ହଜାର ସଂଖ୍ୟାରେ ଲୋକ 
ଜମା ହୋଇଗଲେ । ଚୌଧୁରୀ ଘର ହତା ଉଛୁଳି ହତା ପାଚେରୀ, କାଠଯୋଡ଼ି ବନ୍ଦ, 
ସନ୍‌ସାଇନ୍‌ ଫିଲ୍‌ଡ଼୍‌ରେ ମଣିଷ ଛାଇ ହୋଇଗଲେ । ୧୯ ୩୦ରେ କଟକରେ ଡାକବାଜି 
ଯନ୍ତ୍ରର ବ୍ୟବହାର ପ୍ରାୟ ନ ଥିଲା । ବାଞ୍ଚାନିଧ୍ଵ ବାବୁ ଗୋଟିକ ପରେ ଗୋଟିଏ ଜାତୀୟ 
ସଂଗୀତ ବୋଲି ଲୋକଙ୍କୁ ମତେଇ ରଖୁଥାଆନ୍ତି । ସେ ତ ଗୀତ ନୁହେଁ ¬ ସ୍ଵାଧୀନତା 
ଆନ୍ଦୋଳନ ଇତିହାସର ଗୀତ ପ୍ରବନ୍ଦୈ ଭାଗବତ । ଆଜି ମଧ୍ଯ କାନରେ ବାଜୁଛି, 
ବାଞ୍ଚାନିଧ୍ଧଵ ବାବୁ ବୋଲୁଛନ୍ତି 

“ ସାଇମନ୍‌ ରିପୋର୍ଟ ଲେଖା, ସରିଗଲା ହେଲା ବଜାରେ ବିକା !” 

ଶ୍ରୀମତୀ ମାଳତୀ ଚୌଧୁରୀଙ୍କ ନେତୃତ୍ବରେ ଶ୍ରୀ ରାଜକୃଷ୍ଣ ବୋଷଙ୍କ ଉଦ୍ୟମରେ 

ସୁରେନ୍ଦ୍ରନାଥ ପଟ୍ଟନାୟକ, ସୁଶୀଲ କୁମାର ଘୋଷଙ୍କ ସଙ୍ଗେ ମୁଁ ମଧ୍ୟ ବୋଲିଲି- 

ମୋରା ଭୟ କରବୋ ନା ଭୟ କରବୋ ନା 

ଦୁବେଲା ମରାର ଆଗେ ମରବୋ ନା 

ଭାଇ ମରବୋ ନା 

ଶକ୍ତ ଯା ତାଇ ସାଧତେ ହବେ 

ମାଥା ତୁଲେ ରଇବ ଭବେ 

ବିପଦ ଯଦି ଏସେ ପଡ଼େ 

ଘରେର୍‌ କୋନେ ସରବୋ ନା । 
ଠିକ୍‌ ସଂକଳ୍ପ ପାଠ ପୂର୍ବରୁ ବୋଲା ହେଲୀ ଜାତୀୟ କବିଙ୍କର ସେହି ଗୀତଟି 

ଯେଉଁ ଗୀତ ପାଇଁ ସେ ୧୨ ୪ (କ) ଦଫାରେ ଗିରଫ ହୋଇ ଦଣ୍ିତ ହୋଇଥିଲେ- 


ବିଦ୍ରୋହୀ ଉଠ ସୈନିକ ଉଠ 
ରଣନାଶୀ ରଣ ସେବକ 
ମୁକ୍ତ କଣ୍ଡେ ଗାଅ ହେ ସର୍ବେ 
ଆମ୍ଭେ ସ୍ଵୀଧୀନ ଯୁବକ 


ଅମୂତ ଅନୁଭବ @ ୧୪୦ 


ଭଗତ ସିଂହ ଜାଗ୍ରତ ଆଜି 
ଅଳସ ତନ୍ଦ୍ରା ଯାଇଅଛି ଭାଚି 
ଅତ୍ୟାଚାରୀର ମାନସ ରାଜ୍ୟେ 
ଆଣିଅଛି ଭୀମ ଚମକ । 


କଟକରେ ସମ୍ପୂର୍ଣ୍ଣ ସ୍ଵରାଚ୍ୟ୍ୟର ସଂକଳ୍ପ ପାଠ କରିଥ୍ବଲେ ଗୋପବନ୍ଧୁ ଚୌଧୁରୀ । 
ବ୍ରିଟିଶ୍‌ କେଶରୀଙ୍କର ଜଳ, ସ୍ଥଳ ଓ ଆକାଶ ବାହିନୀର ପ୍ରବଳ ପରାକ୍ରମ ସମ୍ବନ୍ଧରେ 
ଅବହିତ ଥାଇ ନିରସ୍ତ୍ର କଟକବାସୀ ଅସ୍ତୋନ୍ଗୁଖ ସୂର୍ଯ୍ୟ ନାରାୟଣଙ୍କ ସମକ୍ଷରେ ସେ 
ସଂକଳ୍ପକୁ ଦୋହରେଇ ବିଦ୍ରୋହ ଘୋଷଣା କରିଥିଲେ । 


“ ଆମ୍ଭମାନଙ୍କର ବିଶ୍ଵାସ ଭାରତ ସ୍ଵାଧୀନ ହେବ, ନିଜ ପରିଶ୍ରମର ଫଳ 
ଭୋଗ କରିବା ଏବଂ ଜୀବନର ଆବଶ୍ୟକ ବସ୍ତୁ ହାସଲ କରିବାର ଅଧ୍ରକାର ଭାରତୀୟ 
ଜନସାଧାରଣଙ୍କର ଅଛି । ପୁଣି ଆମ୍ଭେମାନେ ବିଶ୍ଵାସ କରୁ ଯେ ଯଦି କୌଣସି ସରକାର 
ଜନସାଧାରଣଙ୍କୁ ଏହି ଅଧ୍ରକାରରୁ ବଞ୍ଚିତ କରୁଥାଏ ବା ସେମାନଙ୍କ ଉପରେ ଅତ୍ୟାଚାର 
କରୁଥାଏ, ତେବେ ସେ ସରକାରକୁ ବଦଳାଇ ଦେବାର ବା ମୁଳପୋଛ କରିଦେବାର 
ଅଧ୍ଵକାର ମଧ୍ଯ ଜନସାଧାରଣଙ୍କର ଅଛି । _ 


ବ୍ରିଟିଶ୍‌ ସରକାର ଭାରତୀୟମାନଙ୍କୁ ଯେ କେବଳ ଏହି ଅଧ୍କାରରୁ ବଞ୍ଚୁତ 
କରିଛି ସେତିକି ନୁହେଁ ଅଧ୍ଵକ୍ନନ୍ତୁ ଜନସାଧାରଣଙ୍କୁ ଶୋଷଣ କରି ସେହି ଶୋଷଣ ଉପରେ 
ନିଜକୁ ପ୍ରତିଷ୍ଠିତ କରିଛି ଏବଂ ଆର୍ଥ୍ରକ/ ରାଜନୈତିକ, ସାଂସ୍କୃତିକ € ଆଧାତ୍ମିକ ଦୃଷ୍ଟିରୁ 
ଭାରତବର୍ଷକୁ ଉଜାଡ଼ି ଦେଇଛି । 

ଆର୍ଥ୍ବରକ ଦୃଷ୍ଟିରୁ ଆମ ଦେଶବାସୀଙ୍କ ଠାରୁ ସେମାନଙ୍କ ଆୟର ଅନୁପାତରେ 
ଅତ୍ୟଧ୍ଵକ ଖଜଣା ନିଆଯାଉଛି । ଆମର ହାରାହାରି ଦୈନିକ ଆୟ ସାତ ପଇସା । 
ଆମେ ଯେଉଁ ଖଜଣା ଦେଉଛୁ ସେଥୁରୁ ଶତକଡ଼ା କୋଡ଼ିଏ ଭାଗ ଚାଷୀଙ୍କଠାରୁ 
ନିଆଯାଉଛି ଏବଂ ଶତକଡ଼ା ତିନିଭାଗ ଲୁଣ ଟିକସରୁ ଆଦାୟ ହେଉଛି । ଫଳରେ 
ପ୍ରତ୍ୟେକ ଗରିବ ପ୍ରଚ୍ଚାକୁ ଏ ଟିକସ ଭାର ମୁଣ୍ଡାଇବାକୁ ପଡ଼ୁଛି । 

ଗ୍ରାମ୍ୟଶିଳ୍ପକୁ ଧ୍ବଂସ କରି ଦିଆଯିବା ଫଳରେ ଚାଷୀ ବର୍ଷରେ ଚାରିମାସ ବେକାର 
ରହୁଛି । ହସ୍ତଶିଳ୍ପ ଅଭାବରେ ତା'ର ବୁଦ୍ଧି କୁଣ୍ଡିତ ହୋଇଯାଉଛି । ଶୁଳ୍‌କ ଓ ମୁଦ୍ରାନୀତିର 
ଯେଉଁ ବ୍ୟବସ୍ପ୍ା ହୋଇଛି, ତାହା ଚାଷୀକୁ ଆହୁରି କ୍ଷତିଗ୍ରସ୍ତ କରୁଛି । ଶୁଳ୍କ ଆଇନ୍‌ରେ 


୧୪୧ ୭ ଅମୂତ ଅନୁଭବ 


ବ୍ରିଟିଶ୍‌ କଳମାଲିକଙ୍କ ପ୍ରତି ପକ୍ଷପାତ କରାଯାଇଛି । ଶାସନ କଳରେ ଅପବ୍ୟୟ ପୂରି 
ରହିଛି । ବିନିମୟ ପଦ୍ଧତିରେ ମନମୁଖୀ କାରବାର ଚାଲିଛି, ଯାହା ଫଳରେ କୋଟି 
କୋଟି ଟଙ୍କା ବିଦେଶକୁ ଚାଲିଯାଉଛି । 


ବ୍ରିଟିଶ୍‌ ଅମଳରେ ରାଜନୀତି କ୍ଷେତ୍ରରେ ଭାରତର ଯେଉଁ ପତନ ହୋଇଛି, 
ତାହା ଅତୀତରେ କେବେହେଁ ହୋଇ ନ ଥିଲା । ଶାସନ ସଂସ୍କାର ଦ୍ଵାରା ଜନସାଧାରଣଙ୍କୁ 
ପ୍ରକୃତ ଶାସନ କ୍ଷମତା ମିଳିନାହି । ଆମ ମଧ୍ଯରେ ଶୀର୍ଷସ୍ତ୍ରାନୀୟ ବ୍ୟକ୍ତିଙ୍କୁ ସୁଦ୍ଧା ବ୍ରିଟିଶ୍‌ 
ଶାସକଙ୍କ ଆଗରେ ମୁଣ୍ଡ ନୁଆଁଇବାକୁ ପଡ଼ୁଛି । ନିଜର ମତ ବ୍ୟକ୍ତ କରିବାର ବା 
ସ୍ଵାଧୀନ ଭାବରେ ପରସ୍ପର ସହିତ ମିଶିବାର ସ୍ଵାଧୀନତା ସୁଦ୍ଧା ଆମକୁ ଦିଆଯାଉନାହି । 
ଆମର ରାଜ୍ୟ ଶାସନ କରିବା ପ୍ରତିଭାକୁ ନଷ୍ଟ କରି ଦିଆଯାଇଛି । 


ଆମ ସଂସ୍କୃତିକୁ ଲୋପ କରିଦେବା ଉଦ୍ଦେଶ୍ୟରେ ଇଂରାଜୀ ଶିକ୍ଷା ପଦ୍ଧତି 
ଆମକୁ ଆମ ପ୍ରକୃତ ଅବସ୍ଥାରୁ ଦୋହଲାଇ ଦେବାକୁ ଉଦ୍ୟମ ଚଳାଇଛି ଏବଂ ତାର 
ଦାସତ୍ବ୍‌ ଶୂଙ୍ଖଳରେ ବାନ୍ଧି ହୋଇ ରହିବା ପାଇଁ ଶିକ୍ଷା ଦେଇଛି । 


ଆମକୁ ନିରସ୍ତ୍ର କରାଯାଇ ଆଧ୍ୟାତ୍ନିକ ଦୃଷ୍ଟିରୁ ନପୁଂସକ କରି ଦିଆଯାଇଛି 
ଏବଂ ଆମ ଦେଶକୁ ଅଧ୍କାର କରି ବସିଥିବା ବିଦେଶୀ ସୈନ୍ଯବାହିନୀକୁ ଦେଖାଇ 
ଆମକୁ ଏହା ହିଁ ଜଣାଇ ଦିଆଯାଉଛି ଯେ ଆମେ ଆମ ଘର ବା ଦେଶକୁ ରକ୍ଷା 
କରିବାକୁ ସମର୍ଥ ନୋହୁଁ । 


“ଆମ୍ଭମାନଙ୍କର ବିଶ୍ଵାସ, ଆମେ ଯଦି ଏହି ଅମଣିଷ ସରକାର ସହିତ 
ସହଯୋଗ ନ କରିବୁ ଏବଂ ଏ ସରକାରକୁ ଖଜଣା ଟିକସ ଦେବା ବନ୍ଦ କରିଦେବୁ ଓ 
ଆମକୁ ଯେତେ ଉରେଜିତ କରାଗଲେ ସୁଦ୍ଧା ହିଂସା କରିବା ପାଇଁ ଆମେ ଉତେଜିତ ନ 
ହେବୁ ତେବେ ଏ ସରକାର ନିଶ୍ଚୟ ହଟିଯିବ । ” 


ନରସମୁହ ରୂପରେ ନାରାୟଣଙ୍କର ଏହି ସଂକଳ୍ପ କାଠଯୋଡ଼ି ପଥର ବନ୍ଧରେ 
ପ୍ରତିଧ୍ବନିତ ହୋଇ ଅନ୍ତରୀକ୍ଷକୁ ଆଚ୍ଛନ୍ନ କରିଦେଲା । 


- ଦଇ - 


ପୂର୍ବ ପ୍ରସ୍ତୁତି 


ଧରି ବସିଲେ ପୂର୍ବ ପ୍ରସ୍ତୁତି ଆରମ୍ଭ ହୋଇଥିଲା ପଲାଶୀର ଆମ୍ବ ତୋଟାରୁ । 
ଅସରାଏ ଅଦିନ ମେଘ ମୁର୍ଶୀଦାବାଦର ନବାବଙ୍କ ବାରୁଦ ଭଣ୍ଡାରକୁ ତିନ୍ତେଇ ଦେଇ 
ଯେ ଭାରତର ଭାଗ୍ୟକୁ ବଦଳେଇଦେଇଥିଲା, ସେ ଇତିହାସ କିଏ ନ ଜାଣେ ? 
ପଲାଶୀ ଯୁଦ୍ଧ ପରେ ଖୋର୍ଵାର "ପାଇକ ବିଦ୍ରୋହ, ସିପାହୀ ବିଦ୍ରୋହ, ବଙ୍ଗଭଙ୍ଗ ଓ 
ସ୍ବଦେଶୀ ଆନ୍ଦୋଳନ, ଖୁଦୀରାମ ପ୍ରମୁଖଙ୍କ ଆତ୍ବଳିଦାନ ଦିଲ୍ଲୀର ଚାନ୍ଦିନୀଚୌକ୍‌ରେ 
ବଡ଼ଲାଟଙ୍କ ଉପରେ ବୋମା ନିକ୍ଷେପ, ଅରବିନ୍ଦଙ୍କ ଅଗ୍ନିଯୁଗଟ, ଆନିବେଶାନ୍ତଙ୍କ ଇଶ୍ଚିଆନ୍‌ 
ହୋମ୍‌ରୁଲ୍‌, ରୌଲାଟ୍‌ ଆକ୍ଟ ସତ୍ୟାଗ୍ରହ, ଜାଲିଆନ୍‌ୱାଲା ସ୍ବରାଜ- ଖୂଲାଫତ୍‌ ସତ୍ୟାଗ୍ରହ, 
ଅସହଯୋଗ ଆନ୍ଦୋଳନ ଓ ପଞ୍ଚବର୍ଜନ, ଓଡ଼ିଶାରେ ଦାସେ ଆପଣେଙ୍କ କୀରଁନ, 
“ କାଉନସିଲ୍‌ରେ ନାହିଟି ମାନ, କାଉନସିଲକୁ କର ବର୍ଜନ” ପୁଣି ସ୍ବରାଜ୍ୟ ପାର୍ଟି 
ଗଠନ, ନୋ ଚେଞ୍ଜର୍‌, କୋ ଚେଞ୍ଜର୍‌, ପ୍ରୋ ଚେଞ୍ଜର୍‌ ପାଲା, ବର୍ଦୌଳୀରେ ଖଜଣା 
ବନ୍ଦ ସତ୍ୟାଗ୍ରହର ବିଜୟ, ସାଇମନ କମିଶନ୍‌ ବର୍ଜନ ଓ ଲାଠି ପ୍ରହାର ହେତୁ ଲାଲା 
ଲାଜପତ୍‌ ରାୟଙ୍କ ମୃତ୍ୟୁ ଆଦି ହେଉଛି ଆମର କାନଶୁଣା କଥା । ଆଖରେ ଦେଖୁଁବା 
ଅଙ୍ଗେ ଲିଭେଇବା ଆରମ୍ଭ ହେଲା ୧୯ ୨୮ ମସିହା ଡିସେମ୍ବର ମାସ କଲିକତା କଂଗ୍ରେସ 
ଅଧ୍ଵବେଶନରୁ । ଅବଶ୍ୟ ୧୯ ୨୫ ମସିହାରେ ଗୟାର କଂଗ୍ରେସ ଅଧ୍ଵବେଶନକୁ 
ଦେଖବା ସୁଯୋଗ ମିଳିଥୁଲା ଏବଂ ଜାତୀୟ ସପ୍ତାହ ଉପଲକ୍ଷେ ହେଉଥିବା ସାଧାରଣ 
ସଭାରେ ଯୋଗ ଦେବା ଫଳରେ ଭାରତବର୍ଷରେ ସ୍ଵାଧୀନତା ହାସଲ କରିବା ପାଇଁ ଯେ 
ଏକ ବିରାଟ ଆୟୋଜନ ଚାଲିଛି, ବାଳୁତ ବୁଵିରେ ସେ ବିଷୟରେ ଗୋଟାଏ ଧାରଣା 
ଜନ୍ମିଥିଲା । ମାତ୍ର କଲିକତା କଂଗ୍ରେସ ଅଧ୍ଵବେଶନରେ ସୁଭାଷ ଚନ୍ଦ୍ର ବୋଷଙ୍କ ଦ୍ଵାରା 
ସୁସଂଗଠିତ ବିରାଟ ସ୍ଵେଚ୍ଛାସେବକ ବାହିନୀର କାର୍ଯ୍ୟକଳାପ ମନରେ ଗୋଟାଏ ଚମକ 
ଆଣିଦେଲା । ଅର୍ଦ ଶତାବ୍ଦୀର ଅଧ୍ଵକ କାଳ ପୂର୍ବର କଲିକତା ସହରରେ ଘୋଡ଼ସବାର 
ସମେତ ଦୁଇହଜାର ସ୍ଵେଚ୍ଛାସେବକ ଓ ପାଞ୍ଚଶହ ସ୍ଵେଚ୍ଛାସେବିକା ସାମରିକ 
ପରିଚ୍ଛଦରେ ସାମରିକ ଅନୁଶାସନ ରକ୍ଷା କରି ଯେତେବେଳେ ସେହି ଅଧ୍ଵବେଶନରେ 
ସଭାପତି ପଣ୍ଡି ତ ମୋତିଲାଲ ନେହେରୁଙ୍କୁ ସାମରିକ କାଇଦାରେ ସମ୍ମାନ ପ୍ରଦର୍ଶନ 
କଲେ, ସମଗ ଭାରତବର୍ଷ ଆଶ୍ଚର୍ଯ୍ୟ ଚକିତ ହୋଇଗଲା | ଅଧିବେଶନ ନିମନ୍ତେ 


୧୪୩ ୭ ଅମୂତ ଅନୁଭବ 


ଗଠିତ ହୋଇଥୁବା ଅଭ୍ୟର୍ଥନା ସମିତି ସୁଭାଷ ବାବୁଙ୍କୁ ଜେନେରାଲ କମାଣ୍ଡିଂ (ଅଫିସର) 
ପଦରେ ନିଯୁକ୍ତ କରିଥୁଲେ । ସୈନ୍ଯ ବିଭାଗର ଅବସରପ୍ରାପ୍ତ ଅଫିସରମାନଙ୍କ 
ସାହାଯ୍ୟରେ ସୁଭାଷବାବୁ ଏହି ସ୍ଵେଚ୍ଛାସେବକ ବାହିନୀକୁ ତାଲିମ ଦେଇଥିଲେ । ଏହି 
ସଂଗଠନ ହି ପରବର୍ରୀ କାଳରେ ବେଙ୍ଗଲ୍‌ ଭଲେଣ୍ଟଅର୍ସ ( ବି.ଭି.) ନାମରେ ଖ୍ୟାତିଲାଭ 
କଲା ଏବଂ ଚଟ୍ଟଗ୍ରାମ- ଅସ୍ତ୍ରାଗାର ଲୁଣ୍ଡନ ଠାରୁ ଆରମ୍ଭ କରି ଲେବଂ ଘୋଡ଼ାଦୌଡ଼ 
ପଡ଼ିଆ ଯାଏ ବିଭିନ୍ନ ସ୍ଥାନରେ ବ୍ରିଟିଶ୍‌ ସରକାରଙ୍କୁ ଅଥୟ କରି ପକାଇଲା । 


ବ୍ରିଟିଶ୍‌ ସରକାରଙ୍କ ନିକଟରେ ତୁରନ୍ତ ପୂର୍ଣ୍ଣ ସ୍ଵରାଜ୍ୟ ଦାବୀ କରାଯିବ କି 
ଓପନିବେଶିକ ସ୍ଵାୟତ୍ତଶାସନ ଦାବୀ କରାଯାଇ ସରକାରଙ୍କୁ ଏକବର୍ଷ କଣ୍ଟ ଦିଆଯିବ, 
ଏହା ହି ଥୁଲା କଲିକତା ଅଧ୍ଵବେଶନର ମୁଖ୍ୟ ବିଚାର୍ଯ୍ୟ ବିଷୟ । ୧୯ ୨୮ ମସିହା 
ଡିସେମ୍ବର ଏକତିରିଶ ତାରିଖ ରାତି ବାରଟା ପର୍ଯ୍ୟନ୍ତ ଅଧ୍ଵବେଶନରେ ଏହି ପ୍ରସ୍ତାବ 
ଉପରେ ଆଲୋଚନା ହୋଇ ଶେଷରେ ଭୋଟ୍‌ ନିଆଗଲା ଏବଂ ଗାନ୍ଧିଜୀ ଯେ 
ଓପନିବେଶିକ ସ୍ଵାୟତ୍ତଶାସନ ଦାବୀ କରି ସରକାରଙ୍କୁ ବର୍ଷେ କଣ୍ଟ ଦେବା ପ୍ରସ୍ତାବ 
ଦେଇଥିଲେ, ସେହି ପ୍ରସ୍ତାବଟି ବହୁ ମତରେ ଗୃହୀତ ହେଲା । ଏହି ପ୍ରସ୍ତାବ ଗୃହୀତ 
ହେବା ପରେ ଗାନ୍ଧିଜୀ ଘୋଷଣା କଲେ ଯେ ୧୯ ୨୯ ମସିହା ଡ଼ିସେମ୍ବର ଏକ ତାରିଖ 
ସୁଦ୍ଧା ଭାରତକୁ ଞ୩ପନିବେଶିକ ସ୍ଵାୟତ୍ତଶାସନ ନ ମିଳିଲେ ମୁଁ ପୂର୍ଣ୍ଣ ସ୍ଵରାଜ୍ୟର ଦାବୀ 
ଘୋଷଣା କରିବି । 
କଲିକତା କଂଗ୍ରେସ ଅଧ୍ବବେଶନରେ ଆଉ ଗୋଟିଏ ଆକର୍ଷଣୀୟ ବିଷୟ 
ଥିଲା ଜାତୀୟ ସଂଗୀତ । ସରଳା ଦେବୀ ଚୌଧୁରୀଣୀଙ୍କ ଦ୍ଵାରା ରଚିତ ଜାତୀୟ ସଂଗୀତ 
ଆଜି ସୁଦ୍ଧା କାନରେ ଗୁଞ୍ଜରି ଉଠୁଛି- - 


) 


ଆଲ୍ଲା ହୋ ଆକ୍ବର ଦୁସ୍ତାନ 

ହରେ ମୁରାରେ ହିନ୍ଦୁସ୍ତାନ 

ଅଲେଖ ନିରଞ୍ଜନ ହିନ୍ଦୁସ୍ତାନ 
ନମୋ ହିନ୍ଦୁସ୍ତାନ । 


ଗୟା କଂଗ୍ରେସକୁ ମାତ୍ର ତିନିଜଣ ମହିଳା ପ୍ରତି ନିଧ୍ଵ ଯାଇଥୁବା ସ୍ଥଳେ କଲିକତା 
କଂଗ୍ରେସରେ ସର୍ବଶ୍ରୀ ଜାହ୍ଵବବୀ ଦେବୀ, ସରୋଜିନିୀ! ଚୌଧୁରୀ, ସରଳା ଦେବୀ, ରମା 
ଦେବୀ, କୋକିଳ ଦେବୀ, ରସାମଣି ଦେବୀ ପ୍ରମୁଖ ପ୍ରତିନିଧ୍ତ୍‌ କରିଥିଲେ | 


ଅମୂତ ଅନୁଭବ ¢$ ୧୪୪ 


କଲିକତା କଂଗ୍ରେସ ଅଧ୍ଲବେଶନ ପରେ ଆମେ ଅଳକାଶ୍ରମରେ ରହି ସେଠା 
କାମ ସହିତ ଘନିଷ୍ଠ ସମ୍ପର୍କରେ ଆସିଲୁ । ୧୯ ୨୧ ରେ ଅସହଯୋଗ ଆନ୍ଦୋଳନରେ 
ଯୋଗ ଦେବାକୁ ଯେଉଁ ଛାତ୍ର ଓ ଶିକ୍ଷକମାନେ ସରକାରୀ ଶିକ୍ଷାନୁଷ୍ଠାନ ଛାଡ଼ିଥିଲେ, ସେମାନେ 
କଟକ ଜିଲ୍ଲା ଜଗତ୍‌ସିଂହପୁରରେ ଅଳକାଶ୍ରମ ନାମ ଦେଇ ଗୋଟିଏ ଜାତୀୟ ବିଦ୍ୟାଳୟ 
ସ୍ଥାପନ କରିଥୁଲେ । ପଣ୍ଡିତ ପ୍ରାଣକୃଷ୍ଣ ପଢ଼ିହାରୀ, ବାବାଜୀ ରାମଦାସ, ସର୍ବଶ୍ରୀ ଗୋପବନ୍ଧୁ 
ଚୌଧୁରୀ, ଭାଗିରଥୀ ମହାପାତ୍ର ପ୍ରମୁଖ ଏ ଅନୁଷ୍ଠାନର ମୁରବୀ ଥୁଲେ । ସର୍ବଶ୍ରୀ ନୀଳମଣି 
ପ୍ରଧାନ, ଗୋକୁଳାନନ୍ଦ ମହାନ୍ତି, ନଵକୃଷ୍ଣ ଚୌଧୁରୀ ଆଦି କଲେଜ ଛାଡ଼ିଥିବା ଯୁବକ 
ଛାତ୍ରମାନେ ଥୁଲେ ଏହାର ଶିକ୍ଷକ । ସର୍ବଶ୍ରୀ ଉଦୟନାଥ ଷଡ଼ଙ୍ଗୀ, ରାମକୃଷ୍ଣ ନନ୍ଦ, 
ବିଶ୍ଵନାଥ ପରିଡ଼ା, କୈଳାସ ମହାନ୍ତି, ନଦିୟାବିହାରୀ ମହାନ୍ତଥି,| ବଳଦେବ ଦାସ, ଅକୁରଚରଣ 
ଦାସ ଆଦି ବହୁସଂଖ୍ୟକ ସ୍କୁଲ ଛାତ୍ର ଏଠାରେ ରହି ପାଠପଢ଼ା ସଙ୍ଗେ ସୂତାକଟା, ଲୁଗାବୁଣା, 
ଗୀରେ ହଇଜା ରୋଗୀ ସେବା, ଗୀରୁ କୁ-ସଂସ୍ବାର ଦୂର କରିବା, ଶ୩ଷଧ ବାଣ୍ଟିବା ଆଦି 
କାମ କରୁଥିଲେ । “ ଅଳକା' ନାମରେ ହାତ ଲେଖା ମାସିକ ପତ୍ରିକା ଏହି ଅନୁଷ୍କାନ 
ପକ୍ଷର୍ଭୁ ଛାତ୍ର ଓ ଶିକ୍ଷକମାନେ ବାହାର କରୁଥିଲେ । ଅନ୍ନଦା ଶଙ୍କର ରାୟ, ସରଳା ଦେବୀ 
ପ୍ରଭୂତିଙ୍କ ରଚନା ମଧ୍ଯ “ ଅଳକା 'ରେ ବାହାରୁଥିଲା । ଅଳକାଶ୍ରମ ଚାଲିବାର କିଛି ବର୍ଷ 
ପରେ ବାବାଜୀ ଆଧ୍ୟାତ୍ଲିକ ସାଧନା କରିବା ପାଇଁ ହୃଷିକେଶ ଗଲେ ଏବଂ ଅଧ୍ରକାଂଶ ଛାତ୍ର 
ଓ ଶିକ୍ଷଙ୍କ ବିଭିନ୍ନ କାମରେ ଲାଗିବାରୁ ଏହି ଶିକ୍ଷାନୁଷ୍ଠାନରେ ପାଠପଢ଼ା କଥାଟି ବନ୍ଦ 
ହେଲା । ବିରାଟ ଆମ୍ବ ତୋଟା ଭିତରେ ମାଟି କାନ୍ଥ, ଛଣ ଛପର ଘର । ଆମେ 
ଗଲାବେଳକୁ ସେଠାରେ ଖଦୀସଂଘ ପକ୍ଷରୁ ଖଦୀ କାମ ଚାଲିଥାଏ ଅର୍ଥାତ୍‌ ଗୀର 
ସୂତାକଟାଳୀମାନେ ଅଳକାଶ୍ରମରୁ ତୁଳା ନେଇ ସୁତାକାଟି ଆଣି ଦେଇ ମଜୁରୀ ନେଇଥାନ୍ତି । 
ତନ୍ତୀମାନେ ସେ ସୁତା ନେଇ ଲୁଗା ବୁଣିଦେଇ ମଜୁରୀ ନିଅନ୍ତି । ରଣହତା ଗୀରେ ପଣ୍ଡିତ 
ପ୍ରାଣକୃଷ୍ଣ ପଢ଼ିହାରୀ ଗ୍ରାମ ସଂଗଠନ କାମ କରୁଥାନ୍ତି । ଗାରେ କଂଗ୍ରେସ- ମେମ୍ବର କାମ 
ଚାଲିଥାଏ । ରମା ଦେବୀ ଅଳକାଶ୍ରମର ଆଖପାଖ ବେଣୁପୁର, ଯଶୋବନ୍ତପୁର ଆଦି 
ଗାକୁ ଖରାବେଳିଆ ଯାଇ ସ୍ତ୍ରୀ ଲୋକମାନଙ୍କୁ ବୁଝାଇ କଂଗ୍ରେସ-ମେମ୍ର କରନ୍ତି । କଂଗ୍ରେସ- 
ମେମ୍ବର ହେବା ଅର୍ଥ ହେଉଛି- ଖଣ୍ଡିଏ ରସିଦ ବହିରେ “ ମୁଁ ଶାନ୍ତିପୂର୍ଣ୍ଚ ଓ ନ୍ୟାୟସଂଗତ 
ଉପାୟରେ ସ୍ବରାଜ ପ୍ରାପ୍ତିରେ ବିଶ୍ଵାସ କରେ”' ଏହି ବାକ୍ଯଟି ଲେଖାଥାଏ । ଚାରିଅଣା 
ପଇସା ଦେଇ ସେହି ରସିଦ ଖାତାରେ ଯେଉଁମାନେ ନାମ ସ୍ଵାକ୍ଷର କରନ୍ତି ସେମାନେ 
କଂଗ୍ରେସ-ମେମ୍ବର ବୋଲାନ୍ତି । ଅର୍ଥାତ୍‌ ଯେ ଏହି ଲକ୍ଷ୍ୟକୁ ସ୍ଵୀକାର କରନ୍ତି ସେ 
ସ୍ଵରାଜ୍ୟମେଳିରେ ଯୋଗ ଦିଅନ୍ତ । 


୧୪୫ @ ଅମୂତ ଅନୁଭବ 


ଏହିପରି ଆୟୋଜନ ମଧ୍ଯରେ ୧୯ ୨୯ ମସିହା ଡ଼ିସେମ୍ବର ଏକତ୍ରିଶ ତାରିଖ 
ଆସି ଯିବାରୁ ବ୍ରିଟିଶ ସରକାରଙ୍କୁ ଦିଆଯାଇଥୁବା କଣ୍ଟ ପୂରିଗଲା । ସେହି ଏକତ୍ରି ଶ 
ତାରିଖ ଦିନ ଲାହୋର କଂଗ୍ରେସ ଅଧ୍ଵବେଶନରେ ପଞ୍ଜାବର ହାଡ଼ଭଙ୍ଗା ଶୀତରେ 
ରବି ନଦୀ କୂଳରେ ରାତି ବାରଟା ବେଳେ ପତାକା ଉତ୍ତୋଳନ କରି ପୂର୍ଣ୍ଣ ସ୍ଵରାଜ୍ୟ 
ହାସଲ କରିବା ପାଇଁ ଶପଥ ଗ୍ରହଣ କରାଗଲା । ନିଖ୍ସଖଳ ଭାରତ କଂ ଗ୍ରେସ କମିଟି 
ଅହିଂସାତ୍କକ ପନ୍ଛାରେ ସ୍ଵାଧୀନତା-ଯୁଦ୍ଧ ଚଳାଇବା ଦାୟିତ୍ବ ଗାନ୍ଧିଜୀଙ୍କ ଉପରେ 
ଦେଲେ । ପ୍ରତ୍ୟକ୍ଷଦର୍ଶୀ ଆଚାର୍ଯ୍ୟ ହରିହର ଦାସଙ୍କ ମୁହଁରୁ ସେ ରାତିର ଘଟଣାମାନ 
ଶୁଣି ଦେହ ଉଲୁସି ଉଠୁଥାଏ । 

୧ ୯ ୩୦ ମସିହା ଜାନୁୟାରୀ ଛବିଶ ତାରିଖରେ ପୂର୍ଣ୍ଣ ସ୍ଵରାଜ୍ୟ ଦିବସ ପାଳିତ 
ହେବା ପରେ ଗାନ୍ଧିଜୀ ମାର୍ଚ୍ଚ ପ୍ରଥମ ସପ୍ତାହରେ ବଡ଼ଲାଟଙ୍କୁ ଖଣ୍ଡେ ଚିଠି ଲେଖୂଲେ । 
ଗାନ୍ଧିଜୀଙ୍କ ଦ୍ଵାରା ସମ୍ପାଦିତ ସାପ୍ତାହିକ ପତ୍ରିକା “ ୟଙ୍ଗ ଇଣ୍ଡିଆ 'ରେ ସେ ଚିଠି ପ୍ରକାଶ 
ପାଇଲା । ଗୋଟିଏ ପ୍ରତିଷ୍ଠିତ ସରକାରଙ୍କର ଶାସନମୁଖ୍ୟଙ୍କ ପାଖକୁ ଜଣେ ନିଃଶସ୍ତ୍ 
ବିଦ୍ରୋହୀର ସେ ପତ୍ର ପୂଥୁବୀର ସ୍ଵାଧୀନତା ଆନ୍ଦୋଳନର ଇତିହାସରେ ଏକ ଦୀପସ୍ତମ୍ଭ 
ହୋଇ ରହିଛି । ବ୍ରିଟିଶ ସରକାର ଖଜଣା ଟିକସ ଦ୍ଵାରା କିପରି ଭାରତକୁ ଶୋଷଣ 
କରୁଛନ୍ତି, ଗରିବର ନିତିଦିନିଆ ପ୍ରୟୋଜନୀୟ ବସ୍ତୁ ଉପରେ ସରକାର କିପରି ଟିକସ 
ବସାଇଛନ୍ତି, ମଦ ଗଞ୍ଜେଇ ଅଫିମକୁ ଏକ ସରକାରୀ ଆୟର ପନ୍ଛା କରିଦେବା ଫଳରେ 
ନିଶାଦ୍ରବ୍ୟର ପ୍ରଚଳନ ବଢ଼ିଯାଇ କିପରି ଜାତୀୟ ଚରିତ୍ର ଶିଥୂଳ ହୋଇଯାଉଛି, 
ବଡ଼ଲାଟଙ୍କ ସମେତ ବଡ଼ ବଡ଼ ସରକାରୀ କର୍ମଚାରୀ କିପରି ଗରିବ ଭାରତୀୟଙ୍କ 
ପଇସାରେ ମୋଟା ଦରମାରେ ପୋଷା ହେଉଛନ୍ତି ଆଦି ବିଷୟ ଦର୍ଶାଇ ଏହି ଶାସନ 
ବିରୁଦ୍ଧରେ ଯେଉଁ ଅହିଂସାତ୍ନକ ଆନ୍ଦୋଳନ ଚାଲିବ, ସେ ବିଷୟରେ କଥାବାର୍ରା କରିବା 
ପାଇଁ ସେ ବଡ଼ଲାଟଙ୍କୁ ସମୟ ମାଗିଥୁଲେ । ସାବରମତୀ ନଦୀକୂଳସ୍ଫ୍‌ ସତ୍ଯାଗ୍ରହ 
ଆଶ୍ରମରେ ରହୁଥିବା ଗାନ୍ଧିଜୀଙ୍କର ଜଣେ ଇଂରେଜ ଅନୁରାଗୀ ରେଜିନାଲଡ଼୍‌ ରୋନାଲଡ଼୍‌ 
ଖଦୀ ପରିଚ୍ଛଦ ପିନ୍ଧି ଗାନ୍ଧିଜୀଙ୍କ ପତ୍ରବାହକ ହୋଇ ଦିଲ୍ଲୀ ବଡ଼ଲାଟ ଭବନକୁ ଯାଇଥିଲେ । 
ବ୍ରିଟିଶ୍‌ ସରକାର ବିରୁଦ୍ଧରେ ଲଢ଼େଇ, ବ୍ରିଟିଶ୍‌ ଯୁବକ ସେ ଯୁଦ୍ଧବାର୍ତାର ବାର୍ରାବହ ! 
ଆମ ପାଇଁ ଏ ଘଟଣାଟି ଥିଲା ଅତୀବ ରୋମାଞ୍ଚକର । 

ପୂଜ୍ୟ ଭାଗିରଥୀ ମହାପାତ୍ର ଅଳକାଶ୍ରମକୁ ପ୍ରାୟ ଆସନ୍ତି । ଗୋପବାବୁ ନ 
ଥିଲେ ରମାଦେବୀଙ୍କ ଅନୁରୋଧରେ ସେ ' ୟଙ୍ଗକ୍‌ ଇଣ୍ଡିଆ ରୁ ଗାନ୍ଧିଜୀଙ୍କ ଲେଖା ଓଡ଼ିଆରେ 


ଅମୂତ ଅନୁଭବ @ ୧୪୬ 


ତର୍ଜମା କରି ଶୁଣାନ୍ତି । ଗାନ୍ଧିଜୀଙ୍କର ଏହି ଚିଠିର ଜବାବ୍‌ରେ ବଡ଼ଲାଟଙ୍କ ସେକ୍ରେଟାରୀ 
ଯେଉଁ ପତ୍ର ଗାନ୍ଧିଜୀଙ୍କୁ ଲେଖୃଥୁଲେ ତାହା ପାଇ ଗାନ୍ଧିଜୀ ' ୟଙ୍ଗ୍‌ ଇଣ୍ଡିଆ ଂରେ ଲେଖୂଲେ, 
“ ମୁଁ ବଡ଼ଲାଟଙ୍କ ଆଗରେ ଆଣ୍ଠୁମାଡ଼ି ବସି ରୁଟି ମାଗିଥୁଲି । ରୁଟି ପରିବର୍ତେ ସେ 
ମୋତେ ପଥର ଦେଇଛନ୍ତି । ” 


„ ଭିଜି 
ଦରିଆ ଦଖଲ 


ଗାନ୍ଧିଜୀ ଏପ୍ରିଲ୍‌ ୬ ତାରିଖ ଦିନ ଦାଣ୍ଡୀ ସମୁଦ୍ର କୂଳରେ ଲୁଣମାଟି ସଂଗ୍ରହ 
କରି ଲବଣ ଆଇନ୍‌ ଅମାନ୍ୟ କଲେ । ଲୋକଙ୍କ ମଧ୍ଯରେ ଅଭୁତପୂର୍ବ ଜାଗରଣ ଦେଖା 
ଦେଲା । ଭାରତର ବିଭିନ୍ନ ପ୍ରଦେଶର ସମୁଦ୍ର ଉପକୂଳବର୍ତୀ ସ୍ତ୍ରାନରେ ଲବଣ ସତ୍ୟାଗ୍ରହ 
ଆରମ୍ଭ କରିବାର ଆୟୋଜନ ଚାଲିଲା । 

ଉତ୍କଳ ପ୍ରାଦେଶିକ କଂଗ୍ରେସ କ୍ଲମିଟି ଗୋପବନ୍ଧୁ ଚୌଧୁରୀଙ୍କ ଉପରେ ଲବଣ 
ଆଇନ୍‌ ଅମାନ୍ୟ ଆନ୍ଦୋଳନ ଆରମ୍ଭ କରିବା ଦାୟିତ୍ବ ଦେଇଥିଲେ । ଓଡ଼ିଶାରେ 
ବାଲେଶ୍ଵର ଜିଲ୍ଲା ଇଞ୍ଚୁଡ଼ି ଟଟାଣରେ ଲବଣ ସତ୍ୟାଗ୍ରହ ଆରମ୍ଭ କରିବା ସ୍ତରର ହେଲା । 
ସତ୍ୟାଗ୍ରହୀମାନେ ଏପିଲ୍‌ ୬ ତାରିଖ ଦିନ କଟକରୁ ପଦଯାତ୍ରା ଆରମ୍ଭ କରି ଇଞ୍ଚୁଡ଼ିରେ 
ପହଞ୍ଚୁ ଲୁଣ ମାରିବା ସ୍ତ୍ରିର ହେଲା । ତତ୍‌ପୂର୍ବରୁ ପ୍ରଚାରକାର୍ଯ୍ୟ ଓ ସଭାସମିତି ଚାଲିଥାଏ । 
କଟକ କାଠଯୋଡ଼ି ବାଲିରେ ଗୋଟିଏ ବିରାଟ ସାଧାରଣ ସଭା ଆରମ୍ଭ ହେବାକୁ 
ଯାଉଥୁବାବେଳେ ଗୋଦବନ୍ଧହୁ ଚୌଧୁରୀ ଓ ପୁର୍ଣ୍ଣଚନ୍ଦ୍ର ବୋଷଙ୍କ ଉପରେ ୧୪୪ ଧାରା 
ଜାରି କରାଗଲା । ସେମାନେ ୧ ୪ ୪ ଧାରା ଅମାନ୍ୟ କରି ସଭାରେ ବକ୍ତୃତା ଦେଲେ । 
ସେହି ସଭାରେ ଉପସ୍ଥିତ ଥୁବା ଲୋକଙ୍କ ଭିତରୁ ସତେଇଶ ଜଣ ଯୁବକ ବାହାରି 
ସତ୍ୟାଗ୍ରହୀ ତାଲିକାରେ ନାମ ଲେଖାଇଲେ । 


୧୪୪ ଧାରା ଅମାନ୍ୟ କରିଥିବାରୁ ଗୋପବାବୁ ଯେ କୌଣସି ମୁହୂର୍ତରେ 
ଗିରଫ ହୋଇଯିବାର ସମ୍ଭାବନା ଥୁବାରୁ ସେ ଗିରଫ ହେଲେ ଆଚାର୍ଯ୍ୟ ହରିହର ଦାସ 


୧୪୭ @ ଅମୂତ ଅନୁଭବ 


ସତ୍ୟାଗ୍ରହ ପରିଚାଳନା କରିବା ସ୍ଥିର ହେଲା । ଆଚାର୍ଯ୍ୟ ମହାଶୟ ତ ସାକ୍ଷୀଗୋପାଳରେ 
ରହୁଥିଲେ । ୧୯ ୨୮ ମସିହାରେ ନେତ୍ରୋତ୍ସବ ଦିନ ଦାସେ ଆପଣେଙ୍କ ତିରୋଧାନ 
ପରେ ଆଚାର୍ଯ୍ୟ ମହାଶୟ ଯାଇ ପୁରୀରେ ରହିଲେ । ତାଙ୍କରି ମୁହଁରୁ ଶୁଣିବା କଥା । 
ଦିନେ ଗୋପବନ୍ଧୁ ଚୌଧୁରୀ ପୁରୀଯାଇ ତାଙ୍କୁ କହିଲେ, “ ହରି ଭାଇନା ! ଏଠି କାହିଁକି 
ବସିବେ ? ଚାଲନ୍ତୁ କଟକ ଯିବେ ।” ସେ ଏହା କହି ତାଙ୍କୁ ସାଙ୍ଗରେ କଟକ 
ନେଇଆସିଲେ । କଟକରେ ଆଚାର୍ଯ୍ୟ ମହାଶୟ ସ୍ଵରାଜ୍ୟ ଆଶ୍ରମରେ ରହିଲେ । ସ୍ଵରାଜ୍ୟ 
ଆଶ୍ରମର ତୁଳସୀ ଚଉରାର ଉଚ୍ଚ ଚାନ୍ଦିନୀ ଉପରେ ବସି ସେ ପ୍ରାତଃ ଉପାସନା 
କଲାବେଳେ ବୈଦିକ ଯୁଗର ରଷି ଏହିପରି ହୋଇଥିବେ ବୋଲି ମୋର ମନେ 
ହେଉଥାଏ । ଦୀର୍ଘ ନାସା, ଆଜାନୁଲମ୍ିତ ଭୁଜ, ତପ୍ରକାଞ୍ଚନ ବଣ୍ଠ ଆଦି ରଷିମୁନିଙ୍କର 
ସବୁ ଦୈହିକ ଲକ୍ଷଣ ସାଙ୍ଗକୁ ଧ୍ୟାନାବସ୍ଥିତ ତଦ୍‌ଗତ ଭାବ ମିଶି ଏକ ଅପୁର୍ବ ସୌନ୍ଦର୍ଯ୍ୟ 
ସୃଷ୍ଟିକରେ । 

ଏହି ସତ୍ୟାଗ୍ରହ ଅଭିଯାନ ଆରମ୍ଭ ହେବାର ଅଳ୍ଛ ଦିନ ପୂର୍ବରୁ ଆମେ 
ଅଳକାଶ୍ରମରୁ କଟକ ଆସି ଦେଖୁବା ବେଳକୁ ଗୋକୁଳାନନ୍ଦ ଚୌଧୁରୀଙ୍କ କାଠଯୋଡ଼ି 
କୂଳ ଘର ସତ୍ୟାଗ୍ରହୀ ଶିବିର ପାଲଟି ଯାଇଛି । ସାରା ଓଡ଼ିଶାରୁ ସତ୍ୟାଗ୍ରହୀମାନେ ଆସି 
ଗହଳ ଲଗାଇଛନ୍ତି । ସର୍ବଶ୍ରୀ ଗୁଣନିଧ୍ଵ ମହାନ୍ତି (କଟକ) ବିଶ୍ଵନାଥ ହୋତା ( ବାଲେଶ୍ଵର) 
ଦୁର୍ଗାପ୍ରସାଦ ଗୁରୁ ( ସମ୍ବଲପୁର) ସୁଧାଂଶୁ ଗୁପ୍ତ (ସମ୍ବଲପୁର) ରାମ ପ୍ରସାଦ ସାହୁ 
( ସମ୍ବଲପୁର) , ଗୌରାଙ୍ଗ ଚରଣ ଦାସ ( ବାଗଲପୁର, କଟକ) ରଘୁନାଥ ମିଶ ( ପୁରୀ) 
ଆଚାର୍ଯ୍ୟ ହରିହର ଦାସ, ଗୋପବନ୍ଧୁ ଚୌଧୁରୀ, ମୁରାରୀ ତ୍ରିପାଠୀ (ପୁରୀ) ବିନୋଦ 
ଚୌଧୁରୀ ( ଚୌଦ୍ଵାର) ବନମାଳୀ ପୃଷ୍ଟି (କଟକ) ଗୋଲକ ବିହାରୀ ଦେ ( ବାଲେଶ୍ଵର) 
ଗୋକୁଳାନନ୍ଦ ମହାନ୍ତି ( ବାଲେଶ୍ଵର) ଚକ୍ର ପାଣି ରାଉଳ ( ଗଞ୍ଜାମ) କୃପାସିନ୍ଧୁ ଖୁଣ୍ଟଆ 
(କଟକ) ରଘୁନାଥ ଦାସ ( କଟକ) ଡ. କୃପାସିନ୍ଧୁ ଭୁଆ୍ତ (ଅନୁଗୁଳ) ସୁଦର୍ଶନ ପ୍ରହରାଜ 
(କଟକ) ଘନଶ୍ୟାମ ପଟ୍ଟନାୟକ ( ଗଞ୍ଜାମ) ଇଞ୍ଚୁଡ଼ିକୁ ପ୍ରଥମ ଦଳରେ ସତ୍ୟାଗ୍ରହ କରିବା 
ପାଇଁ ଯିବା ସ୍ତରର ହୋଇଥାଏ । ଗୋବିନ୍ଦ ପ୍ରଧାନ “ସମାଜ”ର ସମ୍ବାଦଦାତା ହୋଇ 
ତାଙ୍କ ସାଙ୍ଗରେ ଯାଉଥାନ୍ତି । 

ଏହି ଏପ୍ରିଲ୍‌ ଛଅ ତାରିଖ ଦିନ ବ୍ରାହ୍ମ ମୁହୂର୍ତରେ ପ୍ରାର୍ଥନା ହେଲା । ପ୍ରାର୍ଥନାରେ 
କ 'ଣ ବୋଲା ହେଲା, ମୋର ମନେ ପଡୁନାହି | ପୁରୀର ରଘୁନାଥ ମିଶ୍ର ଗୀତାପାଠ 
କଲେ । ତାଙ୍କ ସ୍ଵର ଏବେ ବି କାନରେ ବାଜୁଛି 


ଅମୃତ ଅନୁଭବ @ ୧୪୮ 
“ ନୈନଂ ଛିନ୍ଦନ୍ତି ଶସ୍ତ୍ରାଣିନୈନଂ ଦହତି ପାବକଃ । 
ନ ଚୈନଂ କ୍ଲେଦୟୋନ୍ତାପ ନ ଶୋଷୟତି ମାରୁତଃ । । ” 
କାହିକି କେଜାଣି ତାଙ୍କ ଗୀତା ପାଠ ଶୁଣି ମୋର “ ଗୀତା” ପଢ଼ିବାକୁ ମନ 
ଉଚ୍ଛନ୍ନ ହେଲା । ବାପା ପ୍ରତିଦିନ ଦୋତାଲା ବଡ଼ଘର ବାରଣ୍ଡାରେ ଗୀତାପାଠ କରୁଥିଲେ । 
ତାହା ଶୁଣିକରି କେବେହେଁ ଗୀତା ପଢ଼ିବାର ଇଚ୍ଛା ମୋ ମନରେ ଦେଖା ଦେଉ ନ 
ଥିଲା । ଏଇଟା ପରିବେଶର ପ୍ରଭାବ ବୋଲି ମୁଁ ଏବେ ଭାବୁଛି । ଆଚାର୍ଯ୍ୟ ମହାଶୟଙ୍କ 


ଦ୍ଵାରା ଅନୁଦିତ ଗୀତା ଗୋଟାଏ ଘର କଣରେ ଗଦା ହୋଇଥାଏ । ମୁଁ ଅନାୟାସରେ 
ସେଥିରୁ ଖଣ୍ଡେ ଗୀତା ପାଇ ପାରିଲି । 


ପ୍ରାର୍ଥନା ଓ ଗୀତାପାଠ ପରେ ଘରଟି ଭିତରେ କୋଡ଼ିଏ ଜଣଯାକ ସତ୍ୟାଗ୍ରହୀ 
ଧାଡ଼ି ବାନ୍ଧି ଛିଡ଼ା ହେଲେ । ସେମାନଙ୍କର ଯତ୍ସାମାନ୍ୟ ଲୁଗାପଟା ଓ ବିଛଣା ସେମାନେ 
ନିଜ ନିଜ୍ଚ କାନ୍ଧରେ ପକାଇଥାଚି । ରାତି ଜାଙ୍ଗୁଲୁ ଜାଙ୍ଗୁଲୁ ପାହି ଆସୁଥାଏ । ଡାକ୍ତର 
ଅଟଳ ବିହାରୀ ଆଚାର୍ଯ୍ୟଙ୍କ ସହଧର୍ମିଣୀ ଆଶାଲତା ଦେବୀ ମଲ୍ଲୀଫୂଲମାଳ ଗୁନ୍ଥି 
ଆଣିଥାନ୍ତି । ତାଙ୍କ ସହିତ ରମା ଦେବୀ ଓ ମାଳତୀ ଦେବୀ ସତ୍ୟାଗ୍ରହୀମାନଙ୍କୁ ଫୁଲମାଳ 
ଓ ଚନ୍ଦନ ପିନ୍ଧାଇ ଦେଲେ । ଆମେ ଦେଖଣାହାରୀ ସେ ଦୃଶ୍ୟ ଦେଖୁଥାଉ । 
ସତ୍ୟାଗ୍ରହୀମାନେ ଯାତ୍ରା ଆରମ୍ଭ କଲେ । ସେମାନେ ଯୋବ୍ରାଘାଟରେ ପହଞ୍ଚୁଥୁବେ କି 
ନାହି ହେଲା କୁଆପଥର ବୃଷ୍ଟି । ଆମ ବୁଆଲୀ ଭାଇ ( ସାହେବଜାଦା ବଜାର) କହିଲେ 
କୌଣସି ଶୁଭ କାମ ଆରମ୍ଭ ହେଲା ବେଳେ ବର୍ଷା ହେଲେ ତାହା ଆଲ୍ଟଲାଙ୍କ ଆଶୀର୍ବାଦ 
ବୋଲି ଆମ ଧର୍ମରେ କୁହାଯାଇଛି । ସତ୍ଯାଗ୍ରହୀମାନେ ମହାନଦୀ ପାରି ହୋଇ 
କେନ୍ଦ୍ରାପଡ଼ା, ଆଳି, କନିକା, ଚାନ୍ଦବାଲି ବାଟେ ବାଲେଶ୍ଵର ଯିବା ଠିକ୍‌ ହୋଇଥାଏ । 


ସତ୍ୟାଗ୍ରହୀମାନେ ଅନୁକୂଳ କରି ଯିବା ପରେ ସତ୍ୟାଗ୍ରହ ଶିବିରରେ ଅର୍ଥ 
ସଂଗ୍ରହର ଆବଶ୍ୟକତା ଦେଖା ଦେବାରୁ ସେହିଦିନ ପ୍ରଥମେ ରମା ଦେବୀ ପଢ଼ିହାରୀ 
ମହାଶୟଙ୍କ ସାଙ୍ଗରେ ଚାନ୍ଦା ମାଗିବା ପାଇଁ ବାହାରିଲେ । ସେଦିନର ପ୍ରଥମ ଚାନ୍ଦା 
ଦାତା ଥୁଲେ ସତୀଶ ସୁର୍‌ । ସେହି ଛଅ ତାରିଖରେ ସାପ୍ତାହିକ “ ସମାଜ”” ଦୈନିକ 
“ ସମାଜ” ହେଲା | ପହିଲ୍‌ମାନ୍‌ ଉଛବ ‹“ ସମାଜ ' ଅଫିସ୍‌ରେ କାମ କରୁଥାଚି | 
ସନ୍ଧ୍ୟାହେବା ମାତ୍ରେ ଶିରୋନାମା ଗୁଡ଼ିକ ବଡ଼ ପାଟିରେ ଡ଼ାକି ଡ଼ାକି ସେ “ ସମାଜ” 
ବିକନ୍ତି । କଟକରେ ଏଇଟା ନୂଆ କଥା । ଉଚ୍ଛବକୁ ଦେଖ୍ବବା ମାତ୍ରେ ଉଚ୍ଛବକୁ ଅନୁକରଣ 
କରି ଆମେ ପାଟିକରୁ “ ଅଲ୍‌ ଇଶିଆ ଭାରତ ସମ୍ବାଦ ଶିମଳା ପାହାଡ଼ରୁ ଘନ ଘନ 


୧୪୯ @® ଅମୂତ ଅନୁଭବ 


ତାର ଚାଲିଛି । ” ଏପ୍ରିଲ୍‌ ମାସ- ଖରା ଦିନରେ ବଡ଼ଲାଟ ଶିମଳା ପାହାଡ଼ରେ ରହୁଥିବାରୁ 
ସେହିଠାରେ ଶାସନ କାର୍ଯ୍ୟ ମୁଖ୍ୟତଃ ଚାଲୁ ଥବବାରୁ ଉଚ୍ଛବଙ୍କର ଏ ଡାକହାକ । 


ଗୋପବାବୁ କୁସୁନପୁରଠୀରେ ଗିରଫ ହୋଇଗଲେ । ଇତି ମଧ୍ଯରେ ନିଖ୍ମଳ 
ଭାରତ କଂଗ୍ରେସ କମିଟିର ନିର୍ଦ୍ଦେଶ ଆସିବାରୁ ଆଚାର୍ଯ୍ୟ ମହାଶୟଙ୍କ ନେତୃତ୍ବରେ 
ସତ୍ୟାଗ୍ରହୀବଳ ରେଳ ଯୋଗେ ବାଲେଶ୍ଵର ଚାଲିଗଲେ । ବାଲେଶ୍ଵରରେ ଯେଉଁ 
କୋଠିରେ ବ୍ରିଟିଶ୍‌ ବଣିକ ପ୍ରଥମେ ଓଡ଼ିଶାରେ ବାଣିଜ୍ୟ କରିବା ପାଇଁ ସନନ୍ଦ ପାଇଥ୍ଵଲେ 
ସେହି ପରମିଟ୍‌ କୋଠିରେ ସତ୍ୟାଗ୍ରହୀ ଶିବିର ହେଲା । ସେ ପର୍‌ମିଟ୍‌ କୋଠି ବର୍ତମାନ 
ଜଣେ ବ୍ୟବସାୟୀଙ୍କ ଘର ସଙ୍ଗେ ମିଶି ଗଲାଣି । 


ଇତି ମଧ୍ୟରେ ୧୧/୪/୩୦ ତାରିଖ ଦିନ ଜୀବରାମ ଭାଇ ଲୁଣ କିପରି 
ମରାହୁଏ ତାହା ଜାଣିବାକୁ ପୁଲିସ ଆଗରେ ଲୁଣପାଣି ହାଣ୍ଡି ଚୂଲିରେ ବସାଇ ଲୁଣ 
ମାରିବା ଆରମ୍ଭ କରିଦେଲେ । ଫଳରେ ତାଙ୍କୁ ସେହିଦିନ ଗିରଫ କରାଗଲା ଏବଂ 
ଛଅମାସ ସଜା ମିଳିଲା । ଜୀବରାମ କଲ୍ୟାଣୀ କୋଠାରୀ ଜଣେ ଗୁଜୁରାଟୀ ବ୍ୟବସାୟୀ । 
ଗାନ୍ଧିଜୀଙ୍କ ପ୍ରେରଣାରେ ସେ ଓଡ଼ିଶାକୁ ସେବାକାର୍ଯ୍ୟ କରିବାକୁ ଆସିଥିଲେ ଏବଂ ଭଦ୍ରଖରେ 
ଶ୍ରୀମତୀ ନିଶାମଣି ଦେବୀଙ୍କ ଘରେ ଆଶ୍ରମ ସ୍ଥାପନ କରି ପରେ ତାଙ୍କରି ଦ୍ଵାରା ପ୍ରଦର 
ଜମିରେ ପ୍ରଥମେ ସାଳନ୍ଦୀ ନଦୀ କୂଳରେ ଗରଦପୁର ଗୀରେ ଗୋଟିଏ ଆଶ୍ରମ ସ୍ତ୍ରାପନ 
କରିଥିଲେ । ତାଙ୍କର ସହଧମିଣୀ ନାଥୀବାଭ ଓ ଆଉ ଜଣେ ଗୁଜରାଟୀ ମହିଳା ପୁର୍‌ବାର 
ତାଙ୍କ ସଙ୍ଗେ ବୁଲି ମହିଳାମାନଙ୍କ ମଧ୍ଯରେ ଖଦୀ ଓ ସୂତାକଟା ପ୍ରଚାର କାମ କରୁଥିଲେ । 
ପରେ ପୁର୍‌ବାଭ ସୋରୋରେ ଗୋଟିଏ ଆଶ୍ରମ ସ୍ଥାପନ କରି ଅରଟ ପ୍ରଚାର ଓ ଅନାଥ 
ଶିଶୁକୁ ଲାଳନ ପାଳନ କରିବା କାମ କଲେ । ଜୀବରାମଜଳୀଙ୍କ ଆଶ୍ରମ ବର୍ତମାନ 
“ ଗାନ୍ଧୀ ଓଡ଼ିଶା ବାଳାଶ୍ରମଂ ନାମରେ ନାମିତ ହୋଇଛି ଏବଂ ପୂରବାଭଙ୍କ ମୃତ୍ୟୁ ପରେ 
ତାଙ୍କ ଆଶ୍ରମ ' ପୂରବାର କନ୍ଯାଶ୍ରମ” ନାମରେ ନାମିତ ହୋଇଛି । 


ଆଚାର୍ଯ୍ୟ ମହାଶୟ ଓ ଛଅଜଣ ସତ୍ୟାଗ୍ରହୀ ୧ ୯ ୩୦ ମସିହା ଏପ୍ରିଲ୍‌ ତେର 
ତାରିଖ ମହାବିଷୁବ ସଂକ୍ରାନ୍ତି ଦିନ ଇଞ୍ଚୁଡ଼ି ଟଟାଣରେ ଲୁଣମାଟି ସାଉଁଟିବା ମାତ୍ରେ 
ଗିରଫ ହେଲେ । ବାକି ଛଅଜଣଙ୍କଠାରୁ ଲୁଣାମାଟି ଛଡ଼ାଇ ନେବା ପାଇଁ ପୁଲିସଙ୍କ 
ଛଡ଼ାଛଡ଼ି ପାଲା ଚାଲିଲା । ସତ୍ଯାଗ୍ରହୀ ଲୁଣମାଟି ମୁଠେଇ ଧରନ୍ତି, ପୁଲିସ ମୁଠା 
ଫିଟେଇ ଲୁଣମାଟି କାଢ଼ି ନେବାକୁ ସବୁମନ୍ତେ ଚେଷ୍ଟା କରନ୍ତି । ସତ୍ୟାଗ୍ରହୀକୁ ମାଡ଼ି 
ବସି ଆଙ୍ଗୁ ଠିର ଗଣ୍ଠି କୁ ଛେଚି ଅଙ୍ଗୁଠିକୁ ମୋଡ଼ି ମୁଠା ଫିଟେଇବା ଚେଷ୍ଟା ଚାଲେ । 


ଅମୂତ ଅନୁଭବ @ ୧୫୦ 


ଜଣେ ସତ୍ୟାଗ୍ରହୀ ବିନୋଦ ଚଉଧୁରୀଙ୍କଠାରୁ ଲୁଣମାଟି ଛଡ଼ାଇବା ପାଇଁ ତାଙ୍କ ଉପରେ 
ପୁଲିସ ଯେଉଁ ଅତ୍ୟାଚାର କଲେ ଏବଂ ମୁଠା ନ ଫିଟାଇବା ପାଇଁ ସେ ଯେଉଁ ଟାଣ ପଣ 
ଦେଖାଇଲେ ତାହା ଆମ ପାଇଁ ଏକ ବୀର ଗାଥା ହୋଇଗଲା । ସତ୍ୟାଗ୍ରହୀକୁ ବ୍ୟାଟନ୍‌ରେ 
ପିଟିବା, ତାଙ୍କ ହାତକୁ ପିଠିପଟେ ବାନ୍ଧିବା, ଲୁଣ ରନ୍ଧା ହାଣ୍ଡି ଭାଙ୍ଗିବା, ଆଙ୍ଗୁଠି ଗଣ୍ଠି 
ଛେଚି ଛେଟି ଅକାମୀ କରିଦେବା ଆଦି କୌଶଳ ପ୍ରୟୋଗ ସତ୍ତ୍ଵେ ସତ୍ଯୟାଗ୍ରହୀମାନେ 
ଲୁଣମାଟି ସଂଗ୍ରହ କରି ଲୁଣ ମାରିଲେ ଏବଂ ସେ ଲୁଣ ପ୍ରକାଶ୍ୟରେ ବିକ୍ରି ହେଲା । 
ଲୋକେ ମହାପ୍ରସାଦ ପରି ତାକୁ ଆଦରରେ କିଣିନେଲେ । 


ଗୋପବାବୁ ଜେଲ୍‌ରୁ ବାହାରିବା ପରେ ବାଲେଶ୍ଵରରେ ଉକ୍କଳ ପ୍ରାଦେଶିକ 
କଂଗ୍ରେସ କମିଟିର ବୈଠକ ହୋଇ ସ୍ଥିର ହେଲା ଯେ ଏଣିକି ଜନସାଧାରଣଙ୍କୁ ମଧ୍ଯ 
ଲବଣ ଆଇନ୍‌ ଅମାନ୍ୟ କରିବା ପାଇଁ ଅନୁମତି ଦିଆଯିବ । ଏହା ଜାଣିବା ପରେ 
ଇଞ୍ଚୁଡ଼ି, ଶ୍ରୀଜଙ୍ଗ, ସାର୍ଥା ଆଦି ସମୁଦ୍ର କୂଳିଆ ଗୀ ଲୋକେ ଅତି ଉତ୍ସାହରେ ଲବଣ 
ସତ୍ୟାଗ୍ରହରେ ଯୋଗ ଦେଲେ । ଲବଣ ସତ୍ଯାଗ୍ରହ ଏକ ଗଣ ଆନ୍ଦୋଳନ 
ହୋଇଗଲା । ପୁଣି ଗାଁ ଲୋକେ ପୁଲିସକୁ ବାସନ୍ଦ କରିବା ଆରମ୍ଭ କରିଦେଲେ । 
ପୁଲିସ ଇଞ୍ଚୁଡ଼ି ଗାରେ ରହିବାକୁ ଚାଳିଆ ଖଣ୍ଡେ ବି ପାଇଲେ ନାହିଁ । ଲୋକଙ୍କ 
ଉତ୍ସାହ ପରଖୂ ଦେଖୁବାକୁ ସାରଥୀ, ଶ୍ରୀଜଙ୍ଗ ଆଦି ଗୀରେ ଲବଣ ଆଇନ୍‌ ଅମାନ୍ୟ 
ହେବ ବୋଲି ସତ୍ୟାଗ୍ରହୀଙ୍କ ପକ୍ଷରୁ ସରକାରଙ୍କୁ ଜଣାଇ ଦିଆଗଲା । ପୁଲିସର 
ଉପସ୍ଫିତିରେ ଶହ ଶହ ଗ୍ରାମବାସୀ ଲୁଣ ମାରିବା ଆରମ୍ଭ କରିଦେଲେ । ପୁଲିସ 
କେତେ ଲୋକଙ୍କୁ ଗିରଫ କରିବେ ? ଅନୁମାନ କରି ଯେଉଁମାନଙ୍କୁ ଆଗୁଆ ଭାବିଲେ 
ସେମାନଙ୍କୁ ମାରଧର କଲେ । ମାତ୍ର ଲୋକେ ଦୁନି ବାର ହୋଇଗଲେ । ଗଣ- 
ଆନ୍ଦୋଳନ ଆରମ୍ଭ ହୋଇଗଲା । 


ଇଞ୍ଚୁଡ଼ି, ଶ୍ରୀଜଙ୍ଗ ଆଦି ଗୀରେ ଏହି ଆନ୍ଦୋଳନ ଜନ ଜାଗରଣ ପୁଣି ଗୁଜରାତ 
ରାଜ୍ୟରେ ମହିଳାମାନେ ସତ୍ୟାଗ୍ରହରେ ଯୋଗ ଦେଇଥିବା ଖବର ବିଦ୍ୟୁତ୍‌ ଗତିରେ 
ଚାରିଆଡ଼େ ବ୍ୟାପିଯିବା ପରେ ଓଡ଼ିଶାରେ ସତ୍ୟାଗ୍ରହୀ ମହିଳାମାନଙ୍କ ପକ୍ଷରୁ ଲବଣ 
ସତ୍ୟାଗ୍ରହ ଆରମ୍ଭ ହୋଇଗଲା । କଟକରୁ ସର୍ବ ଶ୍ରୀମତୀ କିରଣବାଳା ସେନ୍‌, ରମାଦେବୀ 
ଓ ମାଳତୀ ଦେବୀ ଇଞ୍ଚୁଡ଼ିକୁ ଯାଇ ପ୍ରଥମେ ଲୁଣ ମାରିଲେ । ସମୁଦ୍ର କୂଳରେ ଗୋଟାଏ 
ପ୍ରକାର ଛୋଟ ଛୋଟ ଗଛ ଉଠେ । ତାହାରି ଶୁଖୂଲା ଝଟା ସଂଗ୍ରହ କରି ଆଣି ଚୂଲି 
ଜାଳି ଲୁଣ ପାଣିରୁ ଲୁଣମରା ହୁଏ । କିରଣବାଳା ସେନ୍‌, ରମାଦେବୀ, ମାଳତୀ 


୧୫୧ ୭ ଅମୂତ ଅନୁଭବ 


ଦେବୀ, ଆଖପାଖ କଅଁରପୁର, ବୋଇତା, ଆଦି ଗୀମାନଙ୍କରେ ବୁଲି ସ୍ତ୍ରୀଲୋକମାନଙ୍କୁ 
ଲୁଣ ମାରିବା ପାଇଁ ବାହାରିବାକୁ ବୁଝାଇଲେ । ଫଳରେ ସେହି ଅଞ୍ଚଳରୁ ଶହ ଶହ 
ସଂଖ୍ୟାରେ ସ୍ତ୍ରୀଲୋକ ଘର କୋଣ ଭୁଆଷୁଣୀମାନେ ସୁଦ୍ଧା ଘରୁ ବାହାରି ଖଙ> ବଜେଇ 
ଲୁଣ ମାରିବାକୁ ବାହାରିଲେ । ହଜାର ହଜାର ପୁରୁଷଲୋକ ଏହା ଦେଖୁବାକୁ ଜମା 
ହୋଇଥାନ୍ତି । ଲଜ୍ଜା ଆଡ଼ହେବା, ପରଦା, ମାଇନ ସବୁ ଉଭେଇଗଲା | ସେଥୁପାଇଁ 
ମହିଳା ବିଦ୍ୟାଳୟର ପ୍ରତିଷ୍ଠାତା ମହର୍ଷି କରେ କହିଲେ ଆମେ ଜୀବନଯାକ ଲାଗି ଲାଗି 
ଯାହା କରିପାରି ନଥିଲୁ ମହାତ୍ଳା ଗାନ୍ଧୀ ଆଖୂ ପିଛୁଳାକେ ତାହା କରିଦେଲେ । ପ୍ରକୃତରେ 
ସ୍ତ୍ରୀଲୋକମାନେ ସତ୍ୟାଗ୍ରହରେ ଯୋଗ ଦେବାଟା ସେ ସମୟରେ ଏକ ଅଭାବନୀୟ 
ବ୍ୟାପାରଥୁଲା । ଯେଉଁ କୋଣ ଭୁଆଷୁଣୀ ଦାଣ୍ଡ ଦୁଆର ଦେଖୂ ନଥୁଲେ ସେମାନେ 
ଭୀମ ବିକ୍ରମରେ ସମୁଦ୍ର ପନ୍ତାକୁ ଚାଲି ଆସି ପୁଲିସ ଥାଟକୁ ନଡ଼ରି ଲୁଣ ମାରିଲେ । 
୧୯ ୩୦ ମସିହା ବୋଇଲେ ଆଜିକୁ ପଞ୍ଚସ୍ତରୀ ବର୍ଷ ପୂର୍ବର କଥା । ସଙ୍ଗେ ସୁଦ୍ଧା କଥା 
କହିବା ନିଷିଦ୍ଧ ଥୁଲା । ଇସ୍କୁ୍‌ଲ କଲେଜରେ ପାଠ ପଢୁଥିବା ଓଡ଼ିଆ ଝିଅଙ୍କ ସଂଖ୍ୟା 
ଆଙ୍ଗୁଠି ଅଗରେ ଗଣି ହେଉଥିଲା । କେଉଁ ଅଦୃଶ୍ୟ ଶକ୍ତି କି ପୁଣ୍ୟ ପ୍ରେରଣା ଆଣିଦେଲା 
କେଜାଣି ସେମାନେ ଡ଼ୋରି ଲାଗିଲା ପରି ଆନ୍ଦୋଳନ ଆଡ଼କୁ ଟାଣି ହୋଇ ଆସିଲେ । 
କିନ୍ତୁ ଇଞ୍ଚୁଡ୍ବିରେ ପୋଲିସ୍‌ କୌଣସି ମହିଳାଙ୍କୁ ଗିରଫ କଲେନାହିଁ । 

ଏହାପରେ ରମାଦେବୀ ଓ ମାଳତୀ ଦେବୀ କଟକ ଜିଲ୍ଲାର କୁଜଙ୍ଗ ଅଞ୍ଚଳରେ 
ଲବଣ ସତ୍ୟାଗ୍ରହ ଚଳାଇବାକୁ କୁଜଙ୍ଗ ଗଲେ । ଆମେ କେତେଜଣ ଝିଅ 
ସେତେବେଳେ ଅଳକାଶ୍ରମରେ ଥାଉ । ସତ୍ୟାଗ୍ରହୀମାନଙ୍କ ସ୍ତ୍ରୀମାନେ ଇନ୍ଥାକଲେ 
ଅଳକାଶ୍ରମରେ ରହିପାରିବେ ବୋଲି ସ୍ଥିର ହୋଇଥାଏ । ବାଲେଶ୍ଵରର ଶ୍ରୀ ବିଶ୍ବନାଥ 
ହୋତାଙ୍କ ସ୍ତ୍ରୀ ପ୍ରଫୂଲ୍ଲ କୁମାରୀ ଦେବୀ, ପୁରୀର ଶ୍ରୀ ସତ୍ୟବାଦୀ ନହଙ୍କ ସ୍ତ୍ରୀ ଲକ୍ଷ୍ମୀ 
ଦେବୀ, ଗଞ୍ଜାମର ଅନୁନର୍ଯ୍ୟାମୀ ପଣ୍ଡାଙ୍କ ସ୍ତ୍ରୀ ଶୋଭାରାଣୀ ଦେବୀ, ସାକ୍ଷୀଗୋପାଳର 
ଶ୍ରୀ ଲାଲବିହାରୀ ଦାସଙ୍କ ସ୍ତ୍ରୀ ଗୁଣମଞ୍ଜରୀ ଦେବୀ ଆସି ଅଳକାଶ୍ରମରେ ରହିଥାନ୍ତି । 
ପ୍ରଫୁଲ୍ଲ ଦେବୀ ରମାଦେବୀଙ୍କ ସାଙ୍ଗରେ କୁଜଙ୍ଗ ଯିବା ସ୍ଥିର ହେଲା । ଆମେ ସମସ୍ତେ 
ଅଳକାଶ୍ରମରେ ସୂତାକଟା, ତୁଳାଭିଣା, ଦୁଇଓଳି ପ୍ରାର୍ଥନା, ଗୀରେ ହେଭଥୁବା ସାଧାରଣ 
ସଭାରେ ଯୋଗଦେ ବା ଆଦି କାର୍ଯ୍ୟକ୍ରମରେ ନିଜକୁ ନିୟୋଜିତ କରିଥାଉ । ମାଳତୀ 
ଦେବୀ କୁଜଙ୍ଗ ଯାଇଥିବାରୁ ତାଙ୍କର ଦୁଇ ବର୍ଷ ବୟସର ଝିଅ ଉତ୍ତରା ମଧ୍ଯ ଆମ 
ପାଖରେ ଥାଏ । 


ଅମୃତ ଅନୁଭବ @ ୧୫୨ 


ରମା ଦେବୀ, ମାଳତୀ ଦେବୀଙ୍କ କାମରେ ବାଧା ଉପୁଜାଇବାକୁ ଓଡ଼ିଶାରେ 
ପର୍ଦ୍ାପ୍ରଥାଟି ଥିଲା ମର୍ଯ୍ୟାଦାସୂଚକ । ବାର ତେର ବର୍ଷର ଖଣ୍ଡାୟତ, ବ୍ରାହ୍ମଣ, କରଣ 
ଘରର ଝିଅ ବାପ ଭାଇଙ୍କୁ ସୁଦ୍ଧା ଆଡ଼ ହେଉଥିଲେ । ଶାଶୁ ନଣନ୍ଦଙ୍କ ଡେପୁଟି 
ମାଜିଷ୍ଟ୍ରେଟ୍‌ ଶ୍ରୀ ମାଧବ ମିଶ୍ର ସେଠାକୁ ଯାଇଥାନ୍ତି । ସେଥୁପାଇଁ ଜାତୀୟ କବି ବୀରବାବୁ 
କହୁଥାନ୍ତି ଏଥର ମୁ ମାଳତୀ ମାଧବ ନାଟକ ଲେଖୁ ନାଟ୍ୟକାର ହେବି । 
କେନ୍ଦୁ ପାଟଣାର ଡାକ୍ତର ବ୍ରଜନାଥ ମିଶ୍ର ସେମାନଙ୍କ ସାଙ୍ଗରେ ଥାନ୍ତି । ପାଟପୁର ଗାଁ 
ମୁଣ୍ଡରେ ବରଜୀ ମହାନ୍ତିଙ୍କ ଟୁଙ୍ଗୀ । ଟୁଙ୍ଗୀକୁ ଲାଗି ଗୋଟିଏ ମିଠା ଆମ୍ବଗଛ । 
ରମାଦେବୀ ପ୍ରଭୃତି ସେହି ଟୁଙ୍ଗୀରେ ଆଶ୍ରୟ ନେଲେ । ସେ କୁଜଙ୍ଗ ଆଜିକାଲିକା 
କୁଜଙ୍ଗ ନୁହେଁ । ମାଛ, ପାନ, ଭାତ ମନ ଇଛା ଖାଅ ମାତ୍ର ପନିପରିବା, ଶାଗ, ମୁଗ 
ନାଆଁ ଧରିବ ନାହିଁ । ମୋଟର ବସ୍‌ ଯାଉଥଲା ତାରପୁର ଯାଏ ତେଣିକି ପଦ୍ମଚରଣଙ୍କ 
ସଭିସ୍‌ ନ ହେଲେ ବଳଦ ଗାଡ଼ି ଆଶ୍ରା । ବରଜୀ ମହାନ୍ତି ଭାତ ରାନ୍ଧିବା ପାଇଁ 
ପର୍ଯ୍ୟାପ୍ତ ଚାଉଳ ଦିଅନ୍ତି ମାତ୍ର ତିଅଣ ରାନ୍ଧିବା ପାଇଁ ବାହାର କରନ୍ତି ଗୋଟିଏ 
ବାଇଗଣ । ଏ ଗାନ୍ଧୀ ପଲଟନ୍‌ ¬ ସହଜେ ଟୁଙ୍ଗୀଘର, ମାଛ, ଶୁଖୁଆ ପୂରାପୂରି 
ନିଷିଦ୍ଧ । ପ୍ରତ୍ୟେକ ଦିନ ସତ୍ଯାଗ୍ରହୀଙ୍କ ସଂଖ୍ୟା ଅନୁସାରେ ବରଜୀ ମହାଡ୍ତି ସେହି 
ଗୋଟିଏ ବାଇଗଣକୁ ସେତିକି ନୋଳା କରି ଚାକୁରେ କାଟି ରାନ୍ଧିବାକୁ ଦିଅନ୍ତି । 
ଭାତ ବଢ଼ା ହେଲେ ଗମ୍ଭୀରି ଘରୁ ଗୋଟିଏ ପାଚିଲା ଆମ୍ବ ଆଣି ତାକୁ ମଧ୍ଯ ଖାଉଟି 
ସଂଖ୍ୟା ଅନୁସାରେ ଚିରୁଳା ଚିରୁଳୀ କରି ପରଷନ୍ତି । ଏବେ ସେ ଟୁଙ୍ଗୀ ଆଉ ନାହି । 
ମାତ୍ର ଡ଼େପୁଟି ମାଜିଷ୍ଟ୍ରେଟଙ୍କ ଡରାଣକୁ ନ ଡରି ବରଜୀ ମହାନ୍ତି ଯେଉ ସାହାଯ୍ୟ 
ସହଯୋଗ କରିଥିଲେ ତାହା ମନରୁ ଲିଭି ନାହିଁ । 


ସେ ଅଞ୍ଚଳର ମୁଖ୍ୟ ଯୋଦ୍ଧା ଶ୍ରୀ ନାରାୟଣ ବୀରବର ସାମନ୍ତଙ୍କ ସଙ୍ଗେ 
ପରାମର୍ଶ କରି ଲୁଣ ମାରିବା ଆୟୋଜନ ଚାଲିଲା । ଶ୍ରୀ ମାଧବ ମିଶ୍ର ଗ୍ରାମେ ଗ୍ରାମେ 
ଡେଙ୍ଗୁରା ବାଡ଼େଇ ଦେଇଥାନ୍ତି ଯେ ସତ୍ୟାଗ୍ରହୀଙ୍କୁ ରହିବାକୁ, ଖାଇବାକୁ ଦେବାକୁ, 
ଡଙ୍ଗାପାରି କରିବାକୁ, ତାଙ୍କ ସଭାକୁ ଯିବାକୁ, ତାଙ୍କ କଥା ଶୁଣିବାକୁ ସରକାର ମନା 
କରିଛନ୍ତି । ଯୋଜନା ଅନୁସାରେ ମାଳତୀ ଦେବୀ ଓ ବ୍ରଜ ବାବୁ ଗଲେ ପୋଡ଼ାନଭ 
ଆଡ଼େ ଲୁଣ ମାରିବାକୁ । ରମା ଦେବୀ କୁଜଙ୍ଗ ରାଣୀଙ୍କୁ ତାଙ୍କ ପାରାଦୀପ ଉଆସରେ 
ସାକ୍ଷାତ କରି ଲୁଣ ମାରିବାକୁ ଯିବାକୁ ଆମନ୍ତ୍ରଣ ଦେଲେ । ରାତି ଗଭୀର ହେଲା । 
ଛାପିଛାପିକିଆ କାଳି ଜହ୍ନ ପଡ଼ିଥାଏ । ରାଣୀଙ୍କ କୋଠିଆ ରାଣୀଙ୍କୁ ଓ ରମା ଦେବୀଙ୍କୁ 


୧୫୩ @ ଅମୂତ ଅନୁଭବ 


ଡଙ୍ଗାରେ ପାରି କରିଦେଲେ ¦ ରାତି ପାହିଲା ବେଳକୁ କାଳିଆ ପାଟରେ ହୁରି ପଡ଼ିଗଲା 
ନିଜେ ରାଣୀ ବିଜେ କରିଛନ୍ତି ଲୁଣ ମାରି ଯିବାକୁ । କାଳିଆ ପାଟରେ ହଜାର ହଜାର 
ସ୍ତ୍ରୀ ଲୋକ ଟୋକେଇ ମୁଣ୍ଡେଇ ରାଣୀଙ୍କ ସଙ୍ଗେ ଗଣ୍ଡକୀପୁରକୁ ଲୁଣ ମାରିଗଲେ । ନବ 
ନାମକ ସ୍ଵେଚନ୍ଛାସେବକ ଫଟୋ ଉଠାଇ ଆଣି ଦେଖାଇଲେ- ଲୁଣା ମାଟି ଟୋକେଇରେ 
ମୁଣ୍ଡେଇ ରାଣୀ ଓ ରମା ଦେବୀଙ୍କ ସଙ୍ଗେ ସ୍ତ୍ରୀଲୋକମାନେ ଚାଲିଛନ୍ତି । ପୁଲିସ କିଂକର୍ତବ୍ୟ 
ବିମୂଢ଼ ହୋଇ ଛିଡ଼ା ହୋଇଛନ୍ତି । 

ତେଣେ ପୋତା ନଭରେ ନିଜେ ମିଶ୍ରେ ଜଗିଥାନ୍ତି ମାଳତୀ ଦେବୀଙ୍କୁ । ସେ 
ବଡ଼ ହାକିମ, ଆକୃତି ମଧ୍ଯ ବଡ଼ । ଦୁଇଜଣ ଚଉକିଆଙ୍କ କାନ୍ଧରେ ଦୁଇ ହାତ ଭରା 
ଦେଇ ସେ ବାଟ ଚାଲନ୍ତି । ମାଳତୀ ଦେବୀ ବାଲି ହରିଣ ପରି ଧାଇଁ ପାରନ୍ତି । ତେଣୁ 
ମାଧବ ବାବୁ ରଣାଙ୍ଗନରେ ପହଞ୍ଚୁବା ବେଳକୁ ଲୁଣ ମରା କାମ ସରି ଯାଇଥାଏ । 
ଖାଲି ପିଲାଗୁଡ଼ାକ ହାକିମଙ୍କ ପଛରେ ଗୋଡ଼େଇ ଗୋଡ଼ଇ ପଦ ପକାନ୍ତି - 


“ ମାଧ୍ଵଆ ନନା ମାଧ୍ଵଆ ନନା, ଲୁଣମରା ହେଲା ପଛକୁ ଅନା ।” 


ଏହିପରି ଭାବରେ ସାବିତ୍ରୀ ଅମାବାସ୍ୟା ଠାରୁ ଦେବସ୍ଵାନ ପୂର୍ଣ୍ରିମା ପର୍ଯ୍ୟନ୍ତ 

କୁଜଙ୍ଗରେ ଲବଣ ସତ୍ୟାଗ୍ରହ ଚାଲିଲା । ଉକ୍ରଳ ଭାରତୀ କୁନ୍ତଳାକୁମାରୀ ଲେଖଥିଲେ- 
“ ଆମ୍ଭେ ନାରୀଗଣ କୋଣରୁ ବାହାରି ଧରିବୁ ଅସହଯୋଗ ତରବାରୀ 
ଅହିଂସା ଅସହଯୋଗ ରଣାଙ୍ଗନେ କର୍ମୀ ହୋଇ ବାହାରିବୁ ଜଣେ ଜଣେ ।” 
କବି କ୍ରାନ୍ତଦର୍ଶୀ । ତାଙ୍କର ସେ ଉକ୍ତି ସାର୍ଥକ ହେଲା । 


ମୌସୁମୀ ବାୟୁ ପ୍ରବାହିତ ହେବାରୁ କୁଜଙ୍ଗରେ ଲୁଣମରା ଅଭିଯାନ ବନ୍ଦ ହେଲା । 
ଶ୍ରୀ ନାରାୟଣ ବୀରବର ସାମନ୍ତ ଗରିଫ ହେଲେ କିନ୍ତୁ ମହିଳାମାନଙ୍କୁ ଗିରଫ କରାଗଲା 


ନ୍‌ ` 


ନାହି । 

ସେତେବେଳେ ସରଳା ଦେବୀ ଥାନ୍ତି ବ୍ରହ୍ମପୁରରେ । ସେ “ ଉଦ୍‌ଯୋଗ 
ମନ୍ଦିର”' ନାମକ ଆଶ୍ରମ ସ୍ଥାପନ କରି ଆନ୍ଦୋଳନ ଚଳାଇଥାନ୍ତି । ହୁମା ଲୁଣ ଗୋଲା 
ଦଖଲ କରିବା ପାଇଁ ସେ ଦଳ ବଳ ନେଇ ହୁମା ବାହାରିଲେ । ଗଞ୍ଜାମ ୧୯୩୦ରେ 
ମାନ୍ଦ୍ରାଜ ପ୍ରେସିଡ଼େନ୍‌ସିର ଅନ୍ତର୍ଗତ ଥୁଲା । ମାନ୍ଦ୍ରାଜ ସରକାର ସରଳା ଦେବୀଙ୍କୁ ଗିରଫ 
କରିବା ପାଇଁ ଅଜାଗାରେ ମାନ୍ଦ୍ରାଜ ମେଲକୁ ଅଟକାଇ ଦେଲେ ଏବଂ ତାଙ୍କୁ ଗିରଫ କରି 
ଏକୁଟିଆ ନେଇ ଯାଇ ଭେଲୋର୍‌ ଜେଲ୍‌ରେ ରଖୁଲେ । ତାଙ୍କ ଉଦ୍ୟମରେ ବାହାରି 
ମହିଳାମାନେ କଟକକୁ ଆସି କାମରେ ଲାଗିଲେ । 


ଅମୂତ ଅନୁଭବ @ ୧୫୪ 


(୫) 

ବୀରବାଚୁ ଗୀତ ଲେଖୁଲେ-¬ 

ଅରି ଫେରି ନାହିଁ 

ଯୁଦ୍ଧ ସରିନାହିଁ 

ଆସ ମୋ ଶ୍ରିବିରେ ଆସ ଭାଇ 

ଭକତ କେ ଅଛି ଦେବୀ ପୁଜା 

ରକତ ମନ୍ଦାର ଢାଳି ଦେଇ 

ତରୁଣ କେ ଅଛ ମରଣକୁ ଜଳି ? 

ଦେବତା ପରାଏ ଉଠ ଚେଇଁ 

କଲେଜ ପାଠ ଛାଡ଼ି ଆସିଥିବା ନିମାଇଁ ଘୋଷଙ୍କ ମୁହଁରୁ ସେ ଗୀତ ଶୁଣି 
କେତେ କେତେ ଯେ ଆନ୍ଦୋଳନରେ ଝାସ ଦେଇଥିଲେ ତାର ଇୟତ୍ତା ନାହିଁ । 
ତେଣେ ଲୁଣ ମରା ଚାଲିଥାଏ, ଏଣେ ନୂଆ ସତ୍ୟାଗ୍ରହୀ ସତ୍ୟାଗ୍ରହ ଶିବିରରେ 

ପହଞ୍ଚୁ ଯାଉଥାନ୍ତି । ସର୍ବଶ୍ରୀ ବ୍ରଜ ସିଂହ, ଗତିକୃଷ୍ଣ ସ୍ଵାଇଁ, ସୁଧୀର ଘୋଷ କଲେଜ ଛାଡ଼ି 
ଆସିଲେ । ସୁଧୀର ବାବୁଙ୍କ ବାପା ହେମ ବାବୁ କଟକର ଓକିଲ । ବାଙ୍କା ବଜାରରେ 
ବସା । ସୁଧୀର ବାବୁ କଲେଜ ଛାଡ଼ିବାରୁ ସେ ତାଙ୍କୁ ଆଉ ଘରେ ପୂରେଇଲେ ନାହିଁ । 
ମେହେନ୍ତାଣୀ ଯିବା ଗଳି କବାଟ ପାଖରେ ସୁଧୀର ବାବୁ ଖାଇବା ବେଳ ଗଡ଼ି ଗଲେ 
ଯାଇ ଛିଡ଼ା ହୁଅନ୍ତି । ତାଙ୍କ ମାଆଁ ବାପାଙ୍କୁ ଲୁଚେଇ କିଛି ଖାଦ୍ୟ ସାମଗ୍ରୀ ଆଣି ତାଙ୍କୁ 
ସେଇଠି ଦେଇ ଦିଅନ୍ତି । ସୁଧୀର ବାବୁ ଠିଆ ଠିଆ ଖାଇଦେଇ ଆସନ୍ତି । ହାଇସ୍କୁଲ 
ପାଠ ଛାଡ଼ି ଆସିଲେ ବଳରାମ ପତି, ସୁରେନ୍ଦ୍ର ପଟ୍ଟନାୟକ, ବିନୋଦ କାନୁନ୍‌ଗୋ, 
ପ୍ୟାରୀଶଙ୍କର ରାୟ, ସୁରେନ୍ଦ୍ର ଦ୍ବିବେଦୀ, ବିପିନ ପ୍ରଭୂତି କେତେ କେତେ ପିଲା । 
ଗୀକୁ ମଧ୍ଯ ସତ୍ଯାଗ୍ରହୀଙ୍କ ସୁଅ ଛୁଟିଥାଏ । ପାଞ୍ଚ ବର୍ଷରୁ ଚଉଦବର୍ଷ ବୟସର ପିଲା 
ସୁଦ୍ଧା ପ୍ରାଇମେରୀ ସ୍କୁଲ ଛାଡ଼ି ଚାଲି ଆସୁଥାନ୍ତି । ସେମାନେ ବାନରସେନା ନାମରେ 
ନାମିତ ହେଲେ । ଛୋଟ ଛୋଟ ପିଲା ଖେଳ-କୁଦ, ଘରଛାଡ଼ି ଚାଲି ଆସୁଥାନ୍ତି । 
ବୈଦ୍ୟନାଥ ପାଠ ପଢ଼ିବାକୁ ସ୍କୁଲକୁ ଯିବା ବାଟରେ ସାଙ୍ଗ ପିଲାଙ୍କୁ କହିଲା ¬ ଦେଖୁବ 
କଂଗ୍ରେସକୁ ଯିବି ? ପିଲାଏ କହିଲେ ¬ ଭାରି ଗଲାବାଲାଟାଏ ! ଗଲୁ ଦେଖୁବା । 
ବୈଦ୍ୟନାଥ କିଛି ବାଟ ପଛେଇ ପଛେଇ ଯାଇ ଦୌଡ଼ି ପଳେଇଲା । ସାଙ୍ଗପିଲା 


୧୫୫ € ଅମୂତ ଅନୁଭବ 


ସ୍ଲରୁ ଫେରି ଘରେ ଖବର ଦେଲେ - ବରଦା ବୋଉ ବଡ଼ ଭାଗ୍ୟବାନ୍‌ ? ତୋ ପୁଅ 
କଙ୍ଗରେସକୁ ଚାଲିଗଲା । ତାଂପରେ ଗୋଲକ, ବୈକୁଣ୍ଠ, ଶଙ୍କର, ସନାତନ, ନୀଳମଣି, 
ଭୋଳୀ,, ପ୍ରଫୂଲ୍ଲ ଆଦି ବାନରମାନେ ଆସି ପହଞ୍ଚୁଗଲେ । ନୀଳମଣି ପ୍ରଧାନ ହେଲେ 
ସେମାନଙ୍କ ତତ୍ତ୍ଵାବଧାରକ । 


କଟକ ସହର ନିତି ସଭା ନିତି ଶୋଭାଯାତ୍ରାରେ ସରଗରମ ହୋଇ ରହିଥାଏ । 
ସେହି ସଭାମାନଙ୍କରେ ବକ୍ତୃତା ଶୁଣି ଶୁଣି ବୌଦ୍ଧିକ ତାଲିମ ମିଳି ଯାଇଥାଏ । ବିଦେଶୀ 
ବର୍ଜନ, ଖଦୀ ପରିଧାନ ଉପରେ ବହୁତ ଗୁରୁତ୍‌ ଦିଆଯାଉଥାଏ | କଟକ ସହର ବଜାରରେ 
ଦୋକାନୀମାନେ ସୁଦ୍ଧା ଦୋକାନରେ ବସି ତକଲୀରେ ସୂତା କାଟୁଥାନ୍ତି । ଯେଣେ ଚାହିଁବ 
ତେଣେ ଖାଲି ସୁତାକଟୀ ଦୃଶ୍ୟ - ଏହା ଅବିଶ୍ବାସ ହେଲେ ହେଁ ସତ୍ୟ । 


ବଡ଼ ବଡ଼ ନେତା ଗିରଫ ହେଲେ ହରତାଳ କରାଇବା ଓ ସ୍କୁଲ କଲେଜ ବନ୍ଦ 
କରିବାକୁ ଧାରଣା ଦେବା ମଧ୍ୟ ଗୋଟାଏ କାର୍ଯ୍ୟକ୍ରମ ଥାଏ । କଟକରେ ଥରେ 
ବାଖରାବାଦର ଭରତସିଂ ପ୍ରଭୂତି ସ୍କୁଲବନ୍ଦ କରିବା ପାଇଁ ଧାରଣା ଦେବାରୁ ଖୁବ୍‌ ମାଡ଼ 
ଖାଇଲେ । ସରକାରୀ ଡାକ୍ତରଖାନାରେ ସତ୍ୟାଗ୍ରହୀଙ୍କୁ ପଚାରେ କିଏ ? ଆଲମଚାନ୍ଦ 
ବଜାରର ଡାକ୍ତର ରଜନୀକାନ୍ତ ଘୋଷଙ୍କ ଡାକ୍ତରଖାନାରେ ସେମାନେ ଚିକିତ୍ସିତ ହେଲେ । 
ଏପ୍ରିଲ୍‌ ତେର ତାରିଖ ଜାଲିଆନାଉଆଲା ଦିବସ ଓ ଆଚାର୍ଯ୍ୟ ମହାଶୟଙ୍କ ଗିରଫର 
ପ୍ରତିବାଦରେ ହରତାଳ ହେବା ସ୍ତ୍ରିରହେଲା । ଓଡ଼ିଶାରେ ରେଭେନ୍‌ସା କଲେଜ ଥାଏ 
ଏକୋଇର ବଳା । ରମା ଦେବୀ ଓ ମାଳତୀ ଦେବୀ ରେଭେନ୍‌ସା କଲେଚ୍ଚକୁ ଯାଇ 
କଲେଜ ବନ୍ଦ ରଖିବାକୁ ଧାରଣା ଦେବା ସ୍ଥିର ହେଲା । କଲେଜ ପିଲାଏ ଫୁଟ୍‌ବଲ୍‌ 
ଖେଳୁଥାନ୍ତି । ସେ ଦୁହେଁ ହତା ଭିତରକୁ ଯାଇ ପିଲାଙ୍କୁ ହରତାଳ କଥା କହିଲା ବେଳକୁ 
ଢିିଲ୍ଲା ମାଜିଷ୍ଟ୍ରେଟ୍‌ ମାର୍‌ଉଡ଼୍‌ ସାହେବ ଘଟଣା ସ୍ଥଳରେ ପହଞ୍ଚୁଗଲେ । ସେ ମାଳତୀ 
ଦେବୀଙ୍କୁ କହିଲେ - ଆପଣମାନେ ଆନ୍ଦୋଳନ କରିବେ ବୋଲି କଣ ପିଲାଙ୍କୁ ଖେଳିବାକୁ 
ଦେବେ ନାହିଁ ? ମାଳତୀ ଦେବୀ ଉତ୍ତର ଦେଲେ - ଆୟାରଖ୍ୟାଣ୍ଡ ସ୍ଵାଧୀନତା ପାଇଁ 
ଲଢୁଥିବା ବେଳେ ଆୟରିଶ୍‌ ଯୁବକମାନେ କଣ କରୁଥିଲେ ? ସିନ୍‌ଫେନ୍‌ ମୁଭ୍‌ମେଣ୍ଟ 
କଥା ମନେପକାନ୍ତୁ । ମାର୍ଉଡ଼୍‌ ସାହେବ ନିଜେ ଆୟରିଶ୍‌ ଥିଲେ । ମାର୍‌ଉଡ଼୍‌ ସାହେବ 
ବାଆଁରେଇ ହୋଇ ସେଠାରୁ ଚାଲିଗଲେ । 


ବର୍ଷାରତୁ ଆରମ୍ଭ ହେଲାରୁ ଲୁଣମରା ବନ୍ଦ ହେଲା । ବିଲାତୀ ଲୁଗା 
ଦୋକାନରେ ପିକେଟିଂ ଖୁବ୍‌ ଜୋରସୋରରେ ଚାଲିଲା । ବାନର-ସେନା ଏ କାମରେ 


ଅମୂତ ଅନୁଭବ $ ୧୫୬ 


ଅଗ୍ରଣୀ ହେଲେ । ସକାଳେ ଦୁର୍ଯ୍ୟୋଧନ ମାଷ୍ଟ୍ରେ (କୁଜଙ୍ଗ) ଗୋଟିଏ ବଡ଼ ଟବ୍‌ରେ 
ପନ୍ଦର କୋଡ଼ିଏ ସେର ଚୂଡ଼ା ଧୋଇ ସେଥୁରେ ଗୁଡ଼ ଓ ପାଚିଲା କଦଳୀ ପରଖ ଦେଇ 
ଚକଟି ତହିର ଗୋଟିଏ ଗୋଟିଏ ଗୁଳା କରି ଦିଅନ୍ତି । ଘଣ୍ଟା ବାଜିଲେ ଆମେ ଧାଡ଼ି 
ହୋଇ ଛିଡ଼ା ହୋଇଯାଉ । ସେ ଆମ ହାତରେ ସେହି ଗୁଳାରୁ ଗୋଟିଏ ଗୋଟିଏ 
ଧରାଇ ଦିଅନ୍ତି । ଆମେ ସେତକ ଗଳାଧଃକରଣ କରି ସାରି ଦାଣ୍ଡରେ ରୁଣ୍ଡ ହେଉ । 
ନୀଳମଣି ବାବୁ ଆମକୁ ଛୋଟ ଛୋଟ ଦଳରେ ବିଭକ୍ତ କରି ବିଲାତୀ ଲୁଗା ସଂଗ୍ରହ, 
ଲିଫ୍‌ଲେଟ୍‌ ବାଣ୍ଟଡବା, ଶୋଭାଯାତ୍ରାରେ ଗୀତ ବୋଲି ବୋଲି ଚାନ୍ଦା ସଂଗ୍ରହ କରିବା 
ଆଦି କାମ ବାଣ୍ଟ ଦିଅନ୍ତି । ପିକେଟରମାନେ ଲୁଗା ଦୋକାନରେ ପିକେଟିଂ କରିବାକୁ 
ଯାଆନ୍ତି । 


ଆମଠାରୁ ଉଚ୍ଚସ୍ତରର ସତ୍ୟାଗ୍ରହୀ ବିନୋଦ କାନୁନ୍‌ଗୋ, ବଳରାମ ପତି 
ଆଦି ସଭା ସମିତିରେ ଭାଷଣ ଦିଅନ୍ତି- ପ୍ରଚାର କାର୍ଯ୍ୟରେ ମଫସଲକୁ ମଧ୍ଯ ଯାଆନ୍ତି । 
ରାଧାନାଥ ବାବୁ ( ସମାଜ) ପ୍ରତିଦିନ ସତ୍ୟାଗ୍ରହ ଶିବିରକୁ ଆସି ଭାଷଣ ଡାକି ଦିଅନ୍ତି । 
ବିନୋଦ କାନୁନ୍‌ଗୋ ତାହାକୁ ଲେଖୁନେଇ ସନ୍ଧ୍ୟାବେଳକୁ ସାଧାରଣ ସଭାରେ ତାକୁ 
ପଢ଼ନ୍ତି । ଏହି ବକ୍ତୃତାଗୁଡ଼ିକ ଖୁବ୍‌ ସରସ ହୁଏ । ଆନ୍ଦୋଳନକୁ ନିନ୍ଦିତ କରିବା 
ପାଇଁ ବ୍ରିଟିଶ୍‌ ସରକାରଙ୍କର କେତେକ ସ୍ତାବକ “ ସ୍ଵଚ୍ଛ ଦର୍ପଣ/” ନାମରେ ଖଣ୍ଡିଏ 
ଛୋଟିଆ ବହି ଛାପି ବାଣ୍ଡଲେ । ତାହାର ହଳଦିଆ ମଲାଟ ଉପରେ ବାଘବକ୍ରୀ 
ଏକା ଘାଟରେ ପାଣି ପିଉଥୁବା ଚିତ୍ର ଥିଲା । ସେଥୁରେ ବି ଟିଶ୍‌ ସରକାରଙ୍କ ଗୁଣଗ୍ରାମ 
ଛାନ୍ଦରେ ଲେଖା ହୋଇଥିଲା । ତାହାର ଜବାବ୍‌ ମଧ୍ଯ ସେହି ଛାନ୍ଦରେ ଲେଖନ ସାଧାରଣ 
ସଭାରେ ଦିଆଯିବ ବୋଲି ସ୍ଥିର ହେଲା । ରାଧାନାଥ ବାବୁ ସେ କବିତା ରଚନା 
କଲେ । ସ୍ଵଚ୍ଛ ଦର୍ପଣରେ ଲେଖାଥୁଲା- 


ଆଇନ୍‌ ଅମାନ୍ୟ ଅଟେ ମହାପାପ 
ଯେ କରେ ସେ ପାପୀ ତାର ସର୍ବନାଶ 
ଅଧୋଗତି ତାର ହୋଇବ ନିଶ୍ଚୟ 
ନରକରେ ପଡ଼ି ଯନ୍ତ୍ରଣା ଲଭିବ । 
ଜବାବ୍‌ରେ ଲେଖାହେଲା ¬ 

ଏ ଆଇନ୍‌ ଗୋରା ସରକାର କଲେ 
ମନୁସଂହିତାକୁ ମୋଡ଼ି ଫିଙ୍ଗିଦେଲେ 
ଯେଣୁ ମନୁ ଥ୍ରଲେ ଅସଭ୍ୟ ସ୍ଵାଧୀନ 
ଏ ଅମଳେ ହେଲେ ସଭ୍ୟ ପରାଧୀନ । 
ସ୍ଵଚ୍ଛ ଦର୍ପଣ 
ଜଗନ୍ନାଥ ରାସ୍ତା କେଡ଼େ ଚମତ୍କାର 
ତାକୁ ଗଢ଼ିଛନ୍ତି ଆମ ସରକାର । 
ପ୍ରତ୍ୟୁରର-- 
ସାହେବଙ୍କ ବାପା ବଡ଼ବାପା ଆସି 
ଗଢ଼ି ଯାଇଥ୍ଲେ ଖଟି ଦିବାନିଶି । 
ଇତ୍ୟାଦି । ମୋଟକଥା ମଧ୍ଯମ ଶ୍ରେଣୀର ସତ୍ୟାଗ୍ରହୀମାନେ ଏସବୁ କବିତାକୁ 
ଯଥୋଚିତ ଭାବଭଙ୍ଗୀରେ ଆବୂରି କରିବା, ଭାଷଣ ଦେବା ମଧ୍ୟଷେ ମଧ୍ଷେ ସଭାସମିତି 
କରିବାକୁ ମଫସଲକୁ ଯିବା କାମ କରୁଥାନ୍ତି । ବଡ଼ ବଡ଼ ନେତାମାନେ ତ ଆନ୍ଦୋଳନର 
ପ୍ରଥମ ଅବସ୍ଫାରୁ ଗିରଫ ହୋଇ ବନ୍ଦୀ ହୋଇ ସାରିଥାନ୍ତି । 
ପଶ୍ଚିତ ପ୍ରାଣକୃଷ୍ଣ ପଢ଼ିହାରୀ, ରମା ଦେବୀ, ମାଳତୀ ଦେବୀ, ଡକ୍ୃର ବ୍ରଜନାଥ 
ମିଶ୍ର, ନୀଳମଣି ପ୍ରଧାନନ ସହଦେବ ଦାସ ଆଦି କଟକରେ ଅର୍ଥ ସଂଗ୍ରହ, ସତ୍ୟାଗ୍ରହୀ 
ସଂଗ୍ରହ, ପିକେଟିଂ ପରିଚାଳନା ଆଦି କାମ କରୁଥାନ୍ତି | ୧୯୩୦ରେ କଟକ ସହରର 
ପିକେଟିଂ, ଶୋଭାଯାତ୍ରା ଆଦିରେ ମୁଷ୍ଟିମେୟ ମହିଳା ଯୋଗ ଦେଇଥାନ୍ତି । ପାଲିତ୍‌ 
ପଡ଼ାର ବୀଣା ଦେବୀ, ରାଧାମଣି ଦେବୀ, ସୁନ୍ଦରମଣି ଦେବୀ, ଜଞ୍ଜାଳୀ ଦେବୀ, 
ଶୋଭା ଦେବୀ ପ୍ରଭୂତି ଏ କାମରେ ଅଗ୍ରଣୀ ଥୁଲେ । 
ସର୍ବଶ୍ରୀ ଗଣେଶ କାଳୁ, ରାମେଶ୍ବରଲାଲ ଆଦିଙ୍କ ଲୁଗା ଦୋକାନଗୁଡ଼ିକର 
ମାରୱଡ଼ି ପଟିରେ ନାମ ଡାକଥୁଲା । ସେମାନଙ୍କ ସହିତ ଦେଖାକରି ଆମ ମୁଖୂଆମାନେ 
ଆଗ ବିଲାତି ଲୁଗା କାରବାର ବନ୍ଦ କରିବା ବିଷୟରେ କଥାବାର୍ତା କଲେ । ମାରୱଡ଼ି 
ପଟି ମନ୍ଦିରରେ ସବୁ ଲୁଗା ବ୍ଯବସାୟୀଙ୍କର ଗୋଟିଏ ବୈଠକ ହେଲା । ସେହି 
ବୈଠକରେ ସ୍ତିର ହେଲା ଯେ ବିଲାତି ଲୁଗା ଓ ରାଜନନ୍ଦଗାଓ ଆଦି ଗୋରା ମାଲିକଙ୍କ 
ମିଲ୍‌ର ଲୁଗାସବୁ ସିଲ୍‌ ଦିଆଯାଇ ରଖାହେବ । ସେପଟେ ମାକିଷ୍ଟ୍ରେଟ୍‌ ମାର୍ଉଡ଼୍‌ ସାହେବ 

ମଧ୍ଯ ତତ୍ପର ହେଲେ । ସେ ଲୁଗା ବ୍ୟବସାୟୀଙ୍କୁ ଜୋର୍‌ ଦେଇ ଅଭୟ ବାଣୀ ଶୁଣାଇଲେ 
ଯେ ତୁମେମାନେ ଡୁଛାଟାରେ କ୍ଷତିଗ୍ରସ୍ତ ହେବାର କୌଣସି କାରଣ ନାହିଁ । ସିଲ୍‌ ଭାଙ୍ଗି 
ବିଲାତି ଲୁଗା ବିକ୍ତିକର । ଯଦି କେହି ଗୋଳମାଳ କରିବେ, ଆମ୍ଭେ ଅଛୁଁ କାହିକି ? 
ମାର୍‌ୱାଡ଼ି ପଟିରେ ପୁଲିସ୍‌ ଟହଲ ମାରିବା ଆରମ୍ଭ ହୋଇଗଲୀ । କେତେକ ବ୍ୟବସାୟୀ 
ପୁଣି ବିଲାତି ଲୁଗା ବିକ୍ରୀ ଆରମ୍ଭ କରିଦେଲେ । ସଙ୍ଗେ ସଙ୍ଗେ ପିକେଟିଂ ମଧ୍ଯ ଆରମ୍ଭ 
ହେଲା । 

ମାଲ୍‌ଗୋଦାମରୁ ବିଲାତି ଲୁଗା ଗାଣ୍ଠି ମାର୍‌ୱାଡ଼ି ପଟ୍ଟିକୁ ଏକ ବଳଦିଆ ଗାଡ଼ିରେ 
ବୁହାହୋଇ ଆସୁଥିଲା । ଟ୍ରକ୍‌ ଥିଲା ସାତସପନ । ଶଗଡ଼ିଆମାନଙ୍କୁ ବିଲାତି ଲୁଗାଗାଣ୍ଡି 
ନ ବୋହିବା ପାଇଁ ବୁଝାଇବାକୁ ରମା ଦେବୀ, ମାଳତୀ ଦେବୀ, ପୂର୍ଣ୍ଣଚନ୍ଦ୍ର ବୋଷ 
ପ୍ରଭୂତି ଶଗଡ଼ିଆ ସାହିକୁ ରାତିରେ ଯାଉଥାନ୍ତି । କାରଣ ଶଗଡ଼ିଆମାନଙ୍କୁ ଦିନରେ 
ଘରେ ପାଇବା ସମ୍ଭବ ନୁହେଁ । ରାତି ବାରଟାଯାଏ ସଭା ଚାଲେ । ଏଣେ ଘରେ ଶାଶୁ 
ପଦ୍ମାବତୀ ଦେବୀ ଛଟପଟ ହେଉଥାନ୍ତି । ଭୁଆଷୁଣୀ ଦୁଇଟା ଏତେ ରାତିଯାଏ ଶଗଡ଼ିଆଙ୍କ 
ମେଳିରେ ରହିବାଟା ତାଙ୍କୁ ଅଡ଼ୁଆ ଲାଗୁଥାଏ । 


ଯାହାହେଉ, ପିକେଟିଂ ଫଳରେ ବିଲାତି ଲୁଗା କାରବାର କିପରି ମାନ୍ଦା 
ପଡ଼ିଗଲା, ତାହା ସେହି ସମୟର ତଥ୍ୟ ସମ୍ବଳିତ ଖବରକାଗଜ ଦେଖୁଲେ ଜଣା 
ପଡ଼ିଯାଏ । ପ୍ରଥମେ ପ୍ରଥମେ ତ ଏହି ପିକେଟିଂ ଆଶାତୀତ ଭାବରେ ସଫଳ ହେଲା । 
କିଛିଦିନ ଗତ ହେବାପରେ ବ୍ୟବସାୟୀମାନେ ପୁଣି ବିଲାତି ଲୁଗା ମଗାଇଲେ । 
ସେତେବେଳକୁ ପଢ଼ିହାରୀ ମହାଶୟ, ରମା ଦେବୀ, ମାଳତୀ ଦେବୀ ପ୍ରଭୂତି ବନ୍ଦୀ 
ହୋଇ ସାରିଲେଣି । କେବଳ ରାଧାନାଥ ବାବୁ (ରଥ)”ଙ୍କ ପରାମର୍ଶରେ କାମ 
ହେଉଥାଏ । ଏହି ସମୟଟାରେ ବାନରମାନେ ହୋଇଗଲେ ପିକେଟିଂ ଚଳେଇବାରେ 
ସର୍ବେସର୍ବା । ମଣିଷକୁ ପ୍ରାଣରେ ମାରିଦେବା ବା ମାରଧର କରିବାଟା ହି କେବଳ 
ହିଂସା ବୋଲି ସେମାନଙ୍କର ଧାରଣା ହୋଇଥିବାରୁ କେହି ଜଣେ ବାନର ବଳକିମ ସିଂ 
ବା ସୁଧାଂଶୁ ମୈତ୍ର ବୁଦ୍ଧି ବାହାର କଲେ ଯେ ଲୁଗା ଗାଣ୍ଡିରେ ତେଜାବ୍‌ (ଏସିଡ଼) 
ଢାଳିଦେଲେ ବ୍ୟବସାୟୀ ପାଠ ଶିଖୁବେ । ବିଲାତି ଲୁଗା ତ ସାକ୍ଷାତ ପାପ । ସେଥୁପାଇଁ 
ତାହା ନିଆଁରେ ପୋଡ଼ା ହେଉଛି । ଏସିଡ଼୍‌ରେ ପୋଡ଼ିଦେଲେ ତହିଁରେ ଆଉ କି 
ଅନ୍ୟାୟ ହେବ ! ମସୁଧା ହେଲା ଲୋକନାଥ ( ପରମହଂସ) ଶଗଡ଼ ତଳେ ଶୋଇବ । 
ଶଗଡ଼ରେ ଲୁଗାଗାଣ୍ଡି ଲଦା ସରିଲେ ଲୋକନାଥ ଶୋଇ ରହିଥୁବା ହେତୁ ଶଗଡ଼ 


୧୫୯ $ ଅମୂତ ଅନୁଭବ 


ଚାଲିପାରିବ ନାହିଁ । ବ୍ୟବସାୟୀ ଓ ଗାଡ଼ିବାଲା ଲୋକନାଥଙ୍କୁ ଉଠାଇବାକୁ ଚେଷ୍ଟା 
କରୁଥୁବା ବେଳେ କେହି ଜଣେ ବାନର ଅଲକ୍ଷିତରେ ଲୁଗାଗାଣ୍ଡି ଉପରେ ତେଜାବ୍‌ 
ଢାଳିଦେବ । ମସୁଧା ଅନୁସାରେ କାମଟି ଉତୁରି ଗଲା ମାତ୍ର ସେ ତେଜାବ୍‌ ଲୁଗାଗାଣ୍ଠି 
ଭେଦି ଯାଇ ଗାଡ଼ିତଳେ ପେଟେଇ କରି ଶୋଇଥିବା ଲୋକନାଥର ପିଠି ଉପରେ ପଡ଼ି 
ପିଠି ପୋଡ଼ିଗଲା । ଲୋକନାଥ ଡାକ୍ତରଖାନା ଗଲା । ରାଧାନାଥ ବାବୁ ଦୋଷୀ ନିର୍ଦ୍ଦୋଷ 
ସବୁ ବାନରଙ୍କୁ ବସାଇ ଆମ ବୁଦ୍ଧିକୁ ଭଲକରି ମରାମ୍ମତ କଲେ । 

ବିଲାତି ଲୁଗା ପୋଡ଼ିବା ପାଇଁ ଆମେ ଦ୍ଵାର ଦ୍ଵାର ବୁଲି ବିଲାତି ଲୁଗା 
ମାଗିବାବେଳେ ଅନେକେ ଯୁକ୍ତି କରୁଥିଲେ - ବିଲାତି ଲୁଗା ପୋଡ଼ିବା ଠିକ୍‌ ନୁହେଁ । 
ଭାରତ ଗରିବ ଦେଶ । କେତେ ଗରିବ ଲୁଗା ଖଣ୍ଡେ ପିନ୍ଧିବାକୁ ପାଆନ୍ତି ନାହିଁ । ଏଣେ 
ଦେଶପ୍ରେମ ନାମରେ ଯେ ଲୁଗା ପୋଡ଼ା ଚାଲିଛି, ଏଇଟା ଉଚିତ୍‌ ହେଉନାହିଁ | ଆଉ 
ଅନେକ କହୁଥିଲେ ଏ ଲୁଗା ପୋଡ଼ିବାଟା ମଧ୍ଯ ଗୋଟିଏ ପ୍ରକାର ହିଂସା । ଆମେ 
ଏସବୁ ଅଭିମତ ଶୁଣି ଆସି ସତ୍ୟାଗ୍ରହ ଶିବିରରେ ମୁରବୀମାନଙ୍କୁ କହୁ । ସେମାନେ 
ଆମକୁ ବୁଝାନ୍ତି ଯେ ଗାନ୍ଧିଜୀ କହିଛନ୍ତି - ଭାରତବାସୀଙ୍କ ମନରେ ଇଂରେଜଙ୍କ ପ୍ରତି 
ଯେଉଁ ଘୂଣା ବା ବିଦ୍ଵେଷ ପୂରି ରହିଛି, ସେହି ଭାବନାକୁ ଅନ୍ୟଆଡ଼କୁ ମୁହାଇ ଦେବାକୁ 
ଏ ବିଲାତି ଲୁଗା ପୋଡ଼ା କାର୍ଯ୍ୟକ୍ରମ ରଖାଯାଇଛି । ସେମାନଙ୍କ ପ୍ରତି ହିଂସା ଆଚରଣ 
କରିବା ପରିବର୍ତେ ସେମାନଙ୍କ ଲୁଗାକୁ ଘ୍ମଣାକରି ପୋଡ଼ିବା ଫଳରେ ଜନସାଧାରଣଙ୍କର 
ସେହି ଘୂଣା ବା ବିଦ୍ଵେଷଭାବଟା ଶୀତଳ ହୋଇ ଯାଉଛି । ସଭାରେ ଗୀତ ବୋଲାହୋଇ 
ଲୁଗା ପୋଡ଼ା ହେଲାବେଳେ ପ୍ରକୃତରେ ମନେ ହେଉଥିଲା ଯେ ତଦ୍ଦ୍‌୍‌ାରା ଆମେ ସତେ 
ଯେପରି ବ୍ରିଟିଶ୍‌ ଶାସନକୁ ନିଆଁରେ ଜାଳୁଛୁ । 


ମଦ ଦୋକାନରେ ପିକେଟିଂ 


ବିଲାତୀ ଲୁଗା ଦୋକାନରେ ପିକେଟିଂ ବ୍ୟବସ୍ପଥିତ ଭାବରେ ଚାଲିବା ପରେ 
ମଦ ଦୋକାନରେ ପିକେଟିଂ ଆରମ୍ଭ କରିବା ସ୍ତ୍ରିର ହେଲା । ପ୍ରଥମ ଦିନ କଟକ 
ସହରର ତେଲେଙ୍ଗା ବଜାର ମଦ ଦୋକାନକୁ ବାନରମାନେ ପିକେଟିଂ କରିବାକୁ ଗଲେ । 
ସେ ଦିନର ଘଟଣାବଳୀ ଅର୍ଵଶତାବ୍ଦୀ ଅତୀତ ହେବାପରେ ସୁଦ୍ଧା ଜଳ ଜଳ ଦିଶିଯାଉଛି । 
ଗୁଣନିଧ୍ଵ ଆଦି ବଛା ବଛା ମୁଗୁରିଆ ଦେହ ଗଢ଼ଣର ପିଲା ବଛାହେଲେ ମଦ 
ଦୋକାନରେ ପିକେଟିଂ କରିବା ପାଇଁ । ବିନୋଦ କାନୁନ୍‌ଗୋ ଗଲେ ପ୍ରଚ୍ଛନ୍ନ ରହି 


ଅମୂତ ଅନୁଭବ ® ୧୬୦ 


ପିକେଟିଂର କ୍ରିୟା ପ୍ରତିକ୍ରିୟା ପର୍ଯ୍ୟବେକ୍ଷଣ କରିବାକୁ । ଆମେ ସବୁ କାଠଯୋଡ଼ି କୂଳ 
ଗୋକୁଳାନନ୍ଦ ଚୌଧୁରୀଙ୍କ ବାସଭବନରେ ନାଣ୍ଡି ଛାତ ଉପରେ ବସି ଏ ନୂଆ ପ୍ରୟୋଗର 
ଫଳାଫଳ ଶୁଣିବାକୁ ଅପେକ୍ଷା କରି ବସିଥାଉ । ସେହି ଘରଟା ସେତେବେଳେ ସତ୍ୟାଗ୍ରହୀ 
ଶିବିର ହୋଇଥିଲା । ବର୍ଷାଦିନ ଅନ୍ଧାର ରାତି । କଟକର ନାଲି ମାଙ୍କଡ଼ୀ ପଥର ସଡ଼କରେ 
ମ୍ୟୁନିସିପାଲ୍‌ଟିର କିରାସିନି ବତୀ ଟିମ୍‌ ଟିମ୍‌ ହୋଇ ଜଳୁଥାଏ । କେମିତି ଗୋଟାଏ 
ମାଡ଼ି ମାଡ଼ି ପଡୁଥାଏ । ବାତାବରଣକୁ ହାଲୁକା କରିବା ପାଇଁ ସୁନାମଣି ପୋଥାଳକୁ 
ମାଳତୀ ଦେବୀ ପ୍ରଭୂତି ନାନା ପ୍ରକାରରେ ଚିଡଉ ଥାଆନ୍ତି । ରାତି ପ୍ରାୟ ଆଠଟା 
ବେଳକୁ ବିଦୋଦ କାନୁନ୍‌ଗୋ ରଣକ୍ଷେତ୍ରରୁ ବାହୁଡ଼ିଲେ । ଆମମାନଙ୍କ କଳରବ ମଧ୍ଯରେ 
ସେ ବର୍ଣ୍ଣନା ଆରମ୍ଭ କରି କହିଲେ ଗୁଣନିଧ୍ଵ ପ୍ରଭୂତି ମଦ ଦୋକାନର ଦ୍ଵାର ଫିଟିବା 
ଆଗରୁ ଧାଡ଼ି ବାନ୍ଧି ମଦ ଦୋକାନ ଆଗରେ ଛିଡ଼ା ହୋଇଗଲେ । ମଦ ପିଇବା ଲୋକେ 
ମଦ ମିଇବାକୁ ଦୋକାନ ଦ୍ଵାରକୁ ଆସିବାରୁ ସେମାନେ ସେହି ଗରାଖମାନଙ୍କୁ ମଦ ନ 
ପିଇବା ପାଇଁ ବିନତି କଲେ । ଗରାଖଙ୍କ ପାଇଁ ଏହା ଏକ ଅପ୍ରତ୍ଯାଶିତ ପରିସ୍ଥିତି 
ଉପୁଜିଲା । ସେମାନେ ଦୋ ଦୋ ପାଞ୍ଚ ହେଲାପରି ମୁହଁ କରି ଆଡ଼େଇ ହୋଇ ଯାଇ 
ଦୋକାନ ଆଡ଼କୁ ଉତ୍ତପ୍ତ ନୟନରେ ଚାହିଁ ରହିଲେ । ଆଉ କେତେଜଣ ସେଠାରୁ 
ଫେରିଗଲେ । ଏତିକିବେଳେ ଅବକାରୀ ବିଭାଗର ଗୋରା ସୁପରିଟେଣ୍ଡେଣ୍ଟ ଆଦି 
ପହଞ୍ଚୁଗଲେ । ସେ ଦ୍ଵାର ମୁହଁରେ ଛିଡ଼ା ହୋଇଥିବା ପିକେଟରମାନଙ୍କୁ ଧକ୍କା 
ମାରି ଦୋକାନ ଭିତରକୁ ପଶିବାକୁ ଚେଷ୍ଟାକଲାରୁ ପିକେଟରମାନେ ହାତ ଛନ୍ଦାଛନ୍ଦି 
ହୋଇ ଦ୍ଵାର ମୁହଁରେ ଶୋଇପଡ଼ିଲେ । ଏହି ଟେକ୍‌ନିକ୍‌ଗୁଡ଼ିକ ବିଲାତୀ ଲୁଗା 
ଦୋକାନରେ ପିକେଟିଂ କଲାବେଳେ ସେମାନଙ୍କ ମଧ୍ଯରେ ବିକଶିତ ହୋଇ 
ସାରିଥୁଲା । ଗୋରା ସୁପରିନ୍‌ଟେଣ୍ଡେଣ୍ଟ ଭାରି ବୁଟ୍‌ ପିନ୍ଧା ଜୋତାପିନ୍ଧା ପାଦରେ 
ସେମାନଙ୍କୁ ଗୋଇଠା ମାରି ଆଡ଼େଇ ଦେଇ ଦୋକାନରେ ପଶି ମଦ ବୋତଲ ଧରି 
ଢକ୍‌ ଢକ୍‌ କରି ମଦ ପିଇଗଲେ । ତାହାପରେ ଦୋକାନ ବାହାରେ କ୍ରମଶଃ ବଢ଼ି 
ଚାଲିଥରବା ଗରାଖମାନଙ୍କୁ ଦୋକାନ ଭିତରକୁ ଯାଇ ମଦ ପିଇବା ପାଇଁ ସାଦର ଆମନ୍ତ୍ରଣ 
ଜଣାଇଲେ । ପିଲାଗୁଡ଼ିକ ବାଟରେ ଛନ୍ଦାଛନ୍ଦି ହୋଇ ପଡ଼ିଛନ୍ତି । ଯେତେ ଶୋଷ 
ହେଲେ ବି ସେମାନଙ୍କୁ ମାଡ଼ିମକଚି ଦୋକାନ ଭିତରକୁ ଯିବାକୁ ସେମାନେ 
ପଛେ ଇଲେ । ଇତି ମଧ୍ଯରେ ପୁଲିସ୍‌ ଆସି ଗଲେ । ପୁଲିସ୍‌ ଆସିବା ମାତ୍ରେ 
ପିକେଟରମାନଙ୍କୁ ପାଦରେ ଠେଲି ଠେଲି ଦ୍ଵାର ମୁହଁରୁ କଡ଼କୁ ଗଡ଼ାଇ ଦେବାକୁ 


୧୬୧ $@ ଅମୂତ ଅନୁଭବ 


ଚେଷ୍ଟାକରି ତାହା କରି ନ ପାରିବାରୁ ଟେକି ଘୋଷାରି ସଡ଼କ କଡ଼କୁ ଗଡ଼ାଇ ଦେଲେ । 
ସେତେବେଳକୁ ପିକେଟରଙ୍କ ଆଣୁଗଣ୍ଠି ଛିଡ଼ି ଲହ୍ଲୁଲୁହାଣ ହେଲାଣି । ତଥାପି ସେମାନେ 
ଚୁପ୍ଚାପ୍‌ ମଲାପରି ପଡ଼ିଥାନ୍ତି । ଦୋକାନ ଦ୍ଵାର ଖୋଲିହୋଇ ଯିବାରୁ ଗରାଖମାନେ 
ଦୋକାନରେ ପଶି ମଦ ଖାଇ ପାଟିତୁଣ୍ଡ ଆରମ୍ଭ କରିଦେଲେ । ପୁଲିସ୍‌ ଏକ ବଳଦିଆ 
ଗାଡ଼ି ଡକାଇ ପିକେଟରମାନଙ୍କୁ ସେଥୁରେ ଲଦିଲାବେଳକୁ ମଦୁଆମାନେ ସେଠାକୁ 
ଯାଇ ପିକେଟରମାନଙ୍କୁ ଭିଡ଼ାଓଟରା କରିବା ଆରମ୍ଭ କରିଦେଲେ । ପୁଲିସ୍‌ ମଧ୍ଯ 
ସେମାନଙ୍କର ଏ ଆଚରଣକୁ ଆୟତ୍ତ କରିପାରିଲେ ନାହିଁ । ଶେଷରେ ବିନୋଦ 
କାନୁନ୍‌ଗୋ ମଦୁଆମାନଙ୍କ ନିକଟକୁ ଯାଇ ହାତ ଯୋଡ଼ି କହିଲେ- ଆପଣମାନେ ଯଦି 
ଏଷରି ଗଣ୍ଡଗୋଳ କରିବେ ତେବେ ପିକେଟିଂ ଚାଲିପାରିବ ନାହି । ଏ କଥାରେ 
ମଦୁଆମାନେ ଆହୁରି ଉତ୍ତେଜିତ ହୋଇ କହିଲେ, “ କଣ ହେଲା ? ପିକେଟିଂ ବନ୍ଦ 


ହୋଇଯିବ ? ଯାହା ହେଲେ ହେଉ ପଛେ ପିକେଟିଂ ଅଲବତ୍‌ ଚାଲିବ । ” 


ଏଣେ ବିନୋଦ କାନୁନ୍‌ଗୋଙ୍କ ମନରେ ସନ୍ଦେହ - ଗୁଣନିଧ୍ଵଟା କାହିକି 
ହଲ୍ଚଲ୍‌ ହେଉନାହି, ସେ ବୋଧେ ମରିଗଲାଣି । ବଳଦଗାଡ଼ିରେ ପିକେଟରମାନେ 
ଲଦାହୋଇ ଜାଉଁଳିଆପଟି ଭିତରେ ପଶିବାରୁ ବିନୋଦ ଗାଡ଼ି ପଛେ ପଛେ ଯାଇ 
ବିକଳ ସ୍ଵରରେ ଡାକ ପକାଇଲେ, “ ଗୁଣନିଧ[, ହେ ଗୁଣନିଧି”, ଗୁଣନିଧ ଧୀର ସ୍ବରରେ 
ଜବାବ୍‌ ଦେଲେ, “ ମୁଁ ବଞ୍ଚଛି | '' 

ତେଲେଙ୍ଗାବଜାର ପିକେଟିଂ ବ୍ୟବସ୍ପୁତ ହେବାପରେ ବଜ୍ର କବାଟି ଓ 
ବକ୍‌ସିବଜାର ମଦ ଦୋକାନରେ ପିକେଟିଂ ଆରମ୍ଭ ହେଲା । ବର୍ତମାନ ଇନ୍ଦ୍ରଭୁବନ 
ହେଲାଣି । ସେତେବେଳେ ସଡ଼କ ଦୁଇପଟେ ଖାଲି ଧାନବିଲ ତ ଇଟା ଭାଟି । 
ବାନରମାନେ ତ ଗିରଫ ହେଲେ ମଣିଷ ନିଶ୍ଚିନ୍ତ) ଗିରଫ ହେଲେ ବଜ୍ଛକବାଟି, 
ଦୋଳମୁଣ୍ଡେଇ- ଖାନ୍୍‌ନଗର ତିନିମୁହାଣୀ ବାଟେ ନଭ କୂଳେ କୂଳେ ଶିବିରକୁ ଆସନ୍ତି । 
ଅବଶ୍ୟ ଜଣେ ପର୍ଯ୍ୟବେକ୍ଷକ ସାଙ୍ଗରେ ଥାନ୍ତି ତଥାପି ଶିବିରରେ ରମାଦେବୀ, ମାଳତୀ 
ଦେବୀ, ନୀଳମଣି ପ୍ରଧାନ ପ୍ରଭୂତି ସେମାନଙ୍କ ପାଇଁ ଉଦ୍‌ବେଗ ପ୍ରକାଶ କରନ୍ତି । ପୁଣି 
ଚଉଧୁରୀ ବଜାର ଅଫିମ ଗଞ୍ଜେଇ ଦୋକାନରେ ମଧ୍ଯ ପିକେଟିଂ ଚାଲିଲା । ଅଞ୍ଜଳୀ 
ଦେବୀ, ସୁନ୍ଦରମଣି ଦେବୀ, ଶୋଭା ଦେବୀ, ହୀରାମଣି ଦେବୀ, ପ୍ରଭୂତି ସେଠାରେ 
ପିକେଟିଂ କରୁଥିଲେ । 


ଅମୃତ ଅନୁଭବ @ ୧୬୨ 


ଏହିପରି ଏ ପିକେଟିଂ ଚାଲିଲା ୧୯୩୧ ମସିହା ମାର୍ଚ୍ଚରେ ଗାନ୍ଧୀ ଆର୍‌ଉଇନ୍‌ 
ସନ୍ଧିପତ୍ର ସ୍ଵାକ୍ଷାରିତ ହେବା ପର୍ଯ୍ୟନ୍ତ । ଆଗ ଆଗ ତ ଖୁବ୍‌ ଗିରଫଦାରୀ ଚାଲିଲା । 
ଓଡ଼ିଶାର ଜେଲ୍‌ଗୁଡ଼ିକ ଭରତି ହୋଇଗଲା । ସ୍ପେଶାଲ୍‌ ଟ୍ରେନ୍‌ରେ ଓଡ଼ିଶାର ରାଜବନ୍ଦୀଙ୍କୁ 
ପାଟନା କ୍ୟାମ୍ପ୍‌ ଜେଲ୍‌କୁ ପଠାଗଲା । ବାନରଙ୍କ ଭାଉ ବଢ଼ିଲା - “ ଆମ ପାଇଁ ଲାଟ୍‌ 
ସାହେବଙ୍କ ପରି ସ୍ପେଶାଲ୍‌ ଟ୍ରେନ୍‌ ଆସିଲା । ” କି କଳରବ ସେ ସ୍ପେଶାଲ୍‌ ଟ୍ରେନ୍‌ରେ ! 
ସତେ କି ବରଯାତ୍ରୀ ଯାଉଛନ୍ତି । ବାଲେଶ୍ଵରରେ ଗାଡ଼ି ଅଟକି ଦଳେ ରାଜବନ୍ଦୀ ସେଠୁ 
ଟ୍ରେନ୍‌ରେ ଚଢ଼ିଲେ । ବନ୍ଦୀ ମୋଟା ଗୌର ( ଗୌରଚନ୍ଦ୍ର ଦାସ) ଟ୍ରେନ୍‌ରେ ଚଢ଼ିବାବେଳେ 
ଲୋକ ଗହଳି ଦେଖ ଉଲ୍ଲସିତ ହୋଇ “ ମହାତ୍ନା ଗାନ୍ଧୀ କି ଜୟ ” ଧ୍ଵନି ଦେବା ଆରମ୍ଭ 
କରିଦେଲେ । ଚାଲିଲା ଗୋରା ସଟ୍ଚେଣ୍ଟଙ୍କ ବ୍ୟାଟେନ୍‌ ମାଡ଼ । ମାଡ଼ ଓ ଜୟଧ୍ବନି 
ସମାନ ତାଳରେ ଚାଲିଲା । ଗୌର ଦାସଙ୍କ ମାଡ଼ଖୂଆ ଚାଲିଥାଏ ଗାଡ଼ି ଛାଡ଼ିଦେଲା । 
ଦର୍ଶକ ଆଖି ପୋଛି ପୋଛି ଘରକୁ ଗଲେ । 


ସରକାର କେତେ ଗିରଫ କରିବେ ? ଏଟା ତ ବ୍ୟକ୍ତିଗତ ସତ୍ୟାଗ୍ରହ ନୁହେଁ- 
ଗଣଆନ୍ଦୋଳନ । ଆଜି ଯେ ଦର୍ଶକ କାଲି ସେ ସତ୍ୟାଗ୍ରହୀ । ତେଣୁ ସରକାର ନୂଆ 
ନୀତି ଧରିଲେ । ପିକେଟରମାନଙ୍କୁ ଧରି ନେଇ ବାଙ୍କୀ ରାସ୍ତାକଡ଼ ବଣରେ ଛାଡ଼ି 
ଦେଇ ଆସିଲେ । ବେଳେ ବେଳେ ଚଳନ୍ତା ପୁଲିସ୍‌ ଭ୍ୟାନ୍‌ରୁ ସେମାନଙ୍କୁ ଠେଲି 
ଦିଆଯାଏ । ଯାହାକୁ ରଖ୍ବେ ଅନନ୍ତ, କି କରିପାରେ ବଳବନ୍ତ ! ବାଙ୍କୀର ସେ ବାଘ 
ବଣରୁ ଉଧୁରି ଚାଲି ଚାଲି ଆସି ସେମାନେ ଶିବିରରେ ହାଚ୍ଚର ହୁଅନ୍ତ । ବାଘବଣ 
ଇଲାଜ୍‌ କାଟୁ ନ କଲାରୁ ବେତମାଡ଼ ଆରମ୍ଭ ହେଲା । ପନ୍ଦରରୁ ତିରିଶ ପାହାରଯାଏ 
ବେତ ପାହାର ପିକେଟରଙ୍କ ହାତ ଉପରେ ବସିଲା । କୋର୍ଟରେ ମାଜିଷ୍ଟ୍ରେଟଙ୍କ ଆଗରେ 
ଜଣେ ଲୋକ ପିଲାଙ୍କ ହାତ ମେଲେଇ ଧରିବ, ଛାଟିଆ ପାଇଁ ପାଇଁ ବେତ ମାରିବ । 
ହାତ ପାପୁଲି ଫୂଲି ପାଉଁରୁଟି ପରି ହୋଇଯାଏ । ଧଳା ଧଳା ନସି ବହେ, ହାତ 
ଫାଟିଯାଏ । ବେତ ଖାଇବା ବେଳେ ବାନରମାନେ ଗୀତ ବୋଲନ୍ତି - 
ତୁମେ ମାର କେତେ ବେତ ମାରିବ 
ଦେଶଲାଗି ଆମେ ଜୀବନ ଦେଇଛୁ 
ତୁମେ କି ଆମକୁ ପାରିବ ? 
ଆମେ ଡ଼ରୁନାହୁଁ ମରଣେ 
ମନ ଦେଇଅଛୁ ବିଭୁ ଚରଣେ । 


୧୬୩ € ଅମୂତ ଅନୁଭବ 


ତୁମ ଆମ କଥା ତାଙ୍କ ମିସଲରେ 

ଦିନେ ତ ବିଚାର ହୋଇବ । 
ତୁମେ ଶୁଣିଥୁବ କର୍ଣ୍ଣେ କୋରାନ୍‌ 

ଅବା ବେଦ ବାଇବେଲ୍‌ ପୁରାଣ । 
ମଦରେ ମୁକତି ଲେଖାଅଛି କାହିଁ 

ଆମକୁ ବୁଝାଇ କହିବ । 


କଲେକ୍ତୃଟରେଟ୍‌ରୁ ଏହି ଗୀତ ବୋଲି ବୋଲି ସେମାନେ ଲାଲ୍‌ବାଗ ଦେଉଡ଼ି- 
ବାଲୁବଜାର-ନୟାସଡ଼କ ବାଟେ ଶିବିରକୁ ଫେରନ୍ତି | ସେ ଦୃଶ୍ୟ ଯେ ଦେଖୁଛି, ସେ 
ଯନ୍ତ୍ରଣା ଅନୁଭବିଛି ସେହି ଏକା ସେ ବେଳର ମନୋଦଶା କଳିପାରିବ । ପିଲାଏ 
ଗୀତଗାଇ ଫେରିଆସିଲେ ରମା ଦେବୀ, ମାଳତୀ ଦେବୀ, କିରଣବାଳା ସେନ୍‌ ସେମାନଙ୍କୁ 
ଦୁଧଭାତ ଗୋଳେଇ ଖୁଆଇ ଦିଅନ୍ତି, ହାତ ଫୂଲା କମିବା ମାତ୍ରେ ପୁଣି ହମ ହମ ହୁଅନି 
ପିକେଟିଂ କରିବା ପାଇଁ । କିଏ ଭରି ଦେଲା ଧ୍ରୁବ ପ୍ରହଲ୍ଲାଦଙ୍କ ନିଷ୍ଠା ସେମାନଙ୍କ 
ଭିତରେ ? କେଉଁଠୁ ପାଇଲେ ସେମାନେ ଦେଶ ପାଇଁ ପ୍ରାଣ ଦେବାର ପୁଣ୍ୟ ପ୍ରେରଣା । 
ଭାରତର ଶିଶୁ ଭାରତର ସ୍ଵାଧୀନତା ପାଇଁ ଯେଉଁ ତପସ୍ୟା କଲା ତାହା ଧ୍ରବ ପହ୍ଲାଦଙ୍କ 
ତପସ୍ୟାକୁ ସୁଦ୍ଧା ଫିକା କରିଦେଲା । 

ସଭା, ଶୋଭାଯାତ୍ରା, ଲିଫ୍‌ଲେଟ୍‌ ବଣ୍ଟା, ବିଦେଶୀ ବର୍ଜନ, ମଦ, ଗଞ୍ଜେଇ, 
ଅଫିମ ଦୋକାନରେ ପିକେଟିଂ ଆଦି କାର୍ଯ୍ୟକ୍ରମ ସାଙ୍ଗକୁ ଗାଁ ଗହଳରେ ସତ୍ୟାଗ୍ରହ 
ବାର୍ତା ପ୍ରଚାର, ସତ୍ୟାଗ୍ରହୀ ସଂଗ୍ରହ, ଅର୍ଥ ସଂଗ୍ରହ ଆଦି କାମ ମଧ୍ଯ ଚାଲିଥାଏ । ପ୍ରବୀଣ 
ସତ୍ୟାଗ୍ରହୀମାନେ ଗୀ ଗହଳକୁ ଯାଆନ୍ତି । ବାନରମାନଙ୍କୁ ମଧ୍ଯ ସେମାନଙ୍କ ସାଙ୍ଗରେ 
ଯିବାର ସୁଯୋଗ ବେଳେବେଳେ ମିଳିଯାଏ । ମଫସଲରେ ମଧ୍ୟ କି ଉତ୍ସାହ, ଉନ୍ନାଦନା ! 
ରମାଦେବୀ ଗଲେ ବେଣାହାର ବାଲିକୁଦା ଅଞ୍ଚଳକୁ ସତ୍ଯାଗ୍ରହୀ ଓ ଅର୍ଥ ସଂ ଗ୍ରହ 
କରିବାକୁ । ତାଙ୍କ ସାଙ୍ଗରେ ଯିବା ପାଳି ମୋର ପଡ଼ିଲା । ସାଧାରଣ ସଭା ପରେ ଘର 
ଘର ବୁଲି ଅର୍ଥ ସଂଗ୍ରହ ଚାଲେ । ସ୍ତ୍ରୀ ଲୋକମାନେ ଗହଣା ଚାନ୍ଦା ଦିଅନ୍ତି । ବାଲିକୁଦାରେ 
ରମା ଦେବୀଙ୍କ ନଣନ୍ଦ ଘର । ପ୍ରଥମେ ଦୁଇ ନଣନ୍ଦ ସୁନା ଖଡ଼ୁ ଓ ସୁନା ହାର ଦେଇ 
ଅନୁକୂଳ କଲେ । ତାହାପରେ ଗଦା ହେଲା ସୁନା ଓ ରୂପା ଗହଣା । ବଡ଼ ବଡ଼ 
ପାଛିଆରେ ସେ ଢ଼ୋଲା ଢ଼ୋଲା ଗହଣା ସବୁ ରଖା ହୋଇଥାଏ । ମୁଁ ମଧ୍ଯ ଲକ୍ଷ୍ମୀଧର 
ପିଉସାଙ୍କ ବାରିକ ପାଣୁ ସଙ୍ଗେ ମୁସଲମାନ ବସ୍ତି କୁ ଯାଇ ପାଛି ଆଏ ରୂପା ଗହଣା 


ଅମୃତ ଅନୁଭବ © ୧୬୪ 
ସଂଗ୍ରହ କରି ଆଣିଲି । 

ଦୋଳବେଦୀ ପାଖରେ ସଭା ହେଲା । ଜଣେ ସ୍ତ୍ରୀଲୋକ, ଯାହାକୁ ଦେଖୁବା 
ସାତ ସପନ, ସେ ସଭାରେ ଛିଡ଼ା ହୋଇ ବକ୍ତୃତା ଦେବ । ଲୋକ ଥାଟପଟାଳି 
ଭାଙ୍ଗୁଥାଚ୍ରି । ସଭା ସରିବା ପରେ ନାଗପୁରର ହରେକୃଷ୍ଣ ବିଶ୍ଵାଳ, କଣିଆର ବୈକୁଣ୍ଠ, 
ବାଲିକୁଦାର ଗୋବିନ୍ଦ ଦାସ, ବୀର ଦାସ ପ୍ରଭୂତି ସତ୍ଯାଗ୍ରହୀ ତାଲିକାରେ ନାମ 
ଲେଖାଇଲେ । ଗୋବିନ୍ଦ ବାବୁ ବଢ଼ିଆ ଗୀତ ବୋଲନ୍ତି । ବାଜିଲୀ ବାଲିକୁଦା ଅଞ୍ଚଳରେ 
ସ୍ଵରାଜ୍ୟ-ଂ ଶଙ୍ଖ । ଅଳାଭରରୁ ନିଶାମଣି ଦେବୀଙ୍କ ନେତୃତ୍ବରେ ଏକ ବିରାଟ ମହିଳା 
ଶୋଭାଯାତ୍ରା ଯେଡତେବଳେ ବାଲିକୁଦାରେ ପହଞ୍ଚିଲା, ଲୋକେ ହତଚକିତ ହୋଇଗଲେ । 
କାଲି ଯେ ଘର କୋଣରେ ଆଜି ସେ ରାଜଦାଣ୍ଡରେ ! 


ମାଳତୀ ଦେବୀ ଓ ରମା ଦେବୀ କେନ୍ଦ୍ରାପଡ଼ା ଗସ୍ତରେ ଗଲେ । କେନ୍ଦ୍ରାପଡ଼ା 
ଏସ୍‌.ଡ଼ି.(ଓ, ବସ୍‌ ମାଲିକଙ୍କୁ ଆଦେଶ ଦେଲେ ଯେ ସେ ଦୁହିଙ୍କୁ ବସ୍‌ରେ ବସାଇବ 
ନାହିଁ । ଦୁହେଁ ଚାଲି ଚାଲି ପଟ୍ଟାମୁଣ୍ଡାଇ ଗଲେ । ମେଘ ବରଷୁ ଥାଏ । ସଞ୍ଜ ବଢ଼ିଗଲା । 
ଗୋଟିଏ ଚାଳଘରର ତାଟିକବାଟ ଖଡ଼ଖଡ଼ କଲାରୁ ଜଣେ ବୁଢ଼ୀ କବାଟ ଫିଟେଇଲେ । 
ଦୁଇ ଜାଆ ଆଶ୍ରୟ ମାଗିବାରୁ ଘର ଭିତରକୁ ଡାକିନେଲେ । ପୁଣି କ'ଣ ଭାବି ଦୁହିଙ୍କ 
ମୁହଁକୁ ଚାହିଁଲେ, ତାହାପରେ ଘରୁ ବାହାରି ଯିବାକୁ କହିଲେ । ଦୁହେଁ ତିନ୍ତି ତିନ୍ତି 
ମାଟିଆ ଗାକୁ ଗଲେ । ସେ ଗୀରେ ନବବାବୁଙ୍କର ଜଣେ ସହପାଠୀଙ୍କ ଘର । ରାତିଟା 
ସେଠି ଆଶ୍ରୟ ମିଳିଯିବ ପରା ! ସେ ମଧ୍ଯ ଘରେ ପୂରେଇଲେ ନାହିଁ । ଗୋଟିଏ ମଠ 
ବାରଣ୍ଡାରେ ଦୁଇଟିଯାକ ଭୁଆଷୁଣୀ ରାତି କଟେଇଲେ । ବର୍ଷା ଛାଡ଼ିଲା, ବିରାଟ ସଭା 
ହେଲା । ରାତି ପାହିଲାରୁ ଲୋକଙ୍କୁ ଭେଟି କଥାବାର୍ତା କରି କଟକ ଫେରିଲେ । 
ସେତିକିବେଳେ କାଉନ୍‌ସିଲ୍‌ ନିର୍ବାଚନ ହେଉଥାଏ । ୧ ୯୩୦ ମସିହା ସେପ୍ଟେମ୍ବର 
କୋଡ଼ିଏ ତାରିଖ । ମାଳତୀ ଦେବୀ ଓ ଗୋଲାପସୁନ୍ଦରୀ ଦେବୀ ଭୋଟ୍‌ ନ ଦେବା 
ପାଇଁ ପିକେଟିଂ କରି ଗିରଫ ହେଲେ । ଗୋଲାପସୁନ୍ଦରୀ ଦେବୀଙ୍କୁ ଛାଡ଼ି ଦିଆହେଲା । 
ମାଳତୀ ଦେବୀଙ୍କୁ ଛଅମାସ ସଜା ହେଲା । ଦୁଇବର୍ଷ ତିନିମାସର ଝିଅ ଉତ୍ତରା ସହିତ 
ସେ ଭାଗଲପୁର ଜେଲ୍‌କୁ ଗଲେ । ଆମ ବାନର ଉସ୍‌ମାନ୍‌ ଜୟଧ୍ଵନି ଦେଲା “ ମାଲ୍ତୀ 
ଦେବୀ କି ଜୟ, ଉନ୍କୀ ବେଟୀକୀ ଜୟ । ” 


ସଙ୍ଗୀତ ମଣିଷର ଜୀବନକୁ କିପରି ବଦଳାଇ ଦିଏ ତାହା ଦସ୍ୟୁ ରତ୍ନାକରଙ୍କ 
ଠାରୁ ଆରମ୍ଭ କରି ଛତ୍ରପତି ଶିବାଜୀଙ୍କ ପର୍ଯ୍ୟନ୍ତ ବହୁ ବ୍ୟନ୍ତିଙ୍କ ଜୀବନୀରେ ଉଲ୍ଲିଖୂତ 


୧୬୫ @ ଅମୂତ ଅନୁଭବ 


ହୋଇଛି । କିନ୍ତୁ ଅଙ୍ଗେ ନିଭେଇବା କଥାଟା ନିଆରା । ବାଞ୍ଚାନିଧ୍ଵବାବୁ ଓ ବୀରବାବୁଙ୍କ 
ଗୀତ ଲୋକପ୍ରାଣରେ ଗଭୀର ଦେଶଭକ୍ତିର ଜୁଆର ଆଣି ଦେଉଥିଲା । ଲବଣ ସତ୍ୟାଗ୍ରହ 
ଆରମ୍ଭ ହେବାମାତ୍ରେ ବୀରବାବୁ ଲେଖୁଲେ ¬ 


ଆସରେ ଆଚି ଆସ 
ଦରିଆ ଦଖଲ କରିଯିବ କିଏ ଆସ । 
ପତାକା ଉତ୍ତୋଳନ ପାଇଁ ବାଞ୍ଚାନିଧ୍ଵ ବାବୁ ଲେଖୂଲେ- 
ରେ ପତାକା ଜାତିର ଗରବ 
ଜାତିର ଜୀବନ ପରାଣ ତୁହିରେ 
ଗାନ୍ଧିଜୀଙ୍କ ଗିରଫରେ ବୀରବାବୁ ଲେଖୁଲେ- 
ଶୟନେ ସ୍ଵପନେ କିବା ଜାଗରଣେ 
ସେହି ଗାନ୍ଧୀ କଥା ଭାବୁଛି । 
ଶୋଭାଯାତ୍ରାରେ ବୋଲା ହେଉଥିବା ଗୋଟିଏ ଗୀତ ଲୋକଙ୍କୁ ଭାରି ପ୍ରଭାବିତ 
କରୁଥିଲା । 
ସାରା ବିଲାତରେ ହାହାକାର 
ଆମେ ପକାଇ ଦେବୁ । 


ଏହିପରି ପରିସ୍ପିତି ଓ ପ୍ରତିଦିନର ଅତ୍ୟାଚାର ଓ ଦମନଲୀଳାର ବର୍ଣ୍ରନା କରି 
ତୁରନ୍ତ ସେ ଦୁହେଁ ଶହ ଶହ ଗୀତ ଲେଖୁଥିଲେ । 

ଶୋଭାଯାତ୍ରା, ସଭା, ପିକେଟିଂ ଆଦି ତ ନିତ୍ୟକର୍ମ | ପୁଣି ପର୍ବପର୍ବାଣୀ ପରି 
ଆମେ ଗୋଟିଏ ଗୋଟିଏ ବିଶେଷ ଦିବସ ଉପଲକ୍ଷେ ବିଶେଷ କାର୍ଯ୍ୟକ୍ରମ ପାଳନ 
କରୁଥିଲୁ । ଉଦାହରଣ ସ୍ଵରୂପ, ଏପ୍ରିଲ୍‌ ଛଅ ତାରିଖରୁ ତେର ତାରିଖ ପର୍ଯ୍ୟନ୍ତ ଜାତୀୟ 
ସପ୍ତାହ ରୂପେ ପାଳନ କରାଯାଉଥିଲା । ସଭା, ଶୋଭାଯାତ୍ରା, ଖଦୀ ବିକ୍ରୀ ସୂତାକଟା 
ପ୍ରତିଯୋଗିତା ଆଦି ଥଲା ସେଥ୍ରରେ ମୁଖ୍ୟ କାମ । ବକ୍ତୁତାର ମୁଖ୍ୟ ବିଷୟବସ୍ତୁ 
ହେଉଥିଲା ଜାଲିଆନ୍‌ୱାଲାବାଗ ହତ୍ୟାକାଣ୍ଡ । ନିଖୂଳ ଭାରତ କଂଗ୍ରେସ କମିଟିର 
ନିର୍ଦ୍ଦେଶରେ ନଭେମ୍ବର ଷୋଳ ତାରିଖଟି ଜବାହର ଦିବସ ରୂପେ ପାଳିତ ହେଲା । 
କାଠଯୋଡ଼ି ନଦୀ ବାଲି ତ ଆମର ଟାଉନ୍‌ ହଲ୍‌ । ଗୋଟାଏ ଗ୍ୟାସ୍‌ ବତୀ ଜାଳି ଚାରି 


ଅମୂତ ଅନୁଭବ @ ୧୬୬ 


ପାଞ୍ଚଜଣ ବସିଗଲେ ଲୋକ ଜମନ୍ତି । ସବ୍‌ଡେପୁଟୀ ମାଜିଷ୍ଟ୍ରେଟ୍‌ ଶ୍ରୀ ରାଜକିଶୋର 
ଗଡ଼ନାୟକ ଲଣ୍ଠନ ଓ ତିନି ଚାରିଜଣ ପାଖଲୋକଙ୍କୁ ସାଙ୍ଗରେ ଧରି ସଭାକୁ ଗଡ଼ନ୍ତି 
ବକ୍ତୁତା ଟିପିବା ପାଇଁ । ଜବାହର ଦିବସ ଦିନ କାଳୀଘାଟ ପାଖରେ ନଦୀବାଲିରେ 
ସଭା ହେଲା । ସେହି ଉତ୍ସବର ବଳିବର୍ଦ୍ଦ ଥୁଲେ ଗୁଣନିଧ୍ଵ ମହାନ୍ତି । ସେ ବକ୍ତୃତା 
ଦେବାକୁ ଛିଡ଼ା ହେବା ମାତ୍ରେ ଗିରଫ ହେଲେ । ତାଙ୍କପରେ ଆଉ ଜଣେ, ତାଙ୍କ 
ପରେ ଆଉ ଜଣେ ଏହିପରି ଛଅଷଠି ଜଣଙ୍କୁ ଗିରଫ କରାଯିବା ପରେ ସଭା ନ 
ଭାଙ୍ଗିବାରୁ ଡି. ଏସ୍‌.ପି. ରଥ ସାହେବ ଲାଠି ଚଳାଇବାକୁ ଆଦେଶ ଦେଲେ | କଟକରେ 
ଏହା ହି ପ୍ରଥମ ଲାଠି ଚାଳନା । ମୁଁ ମୋ ସାନ୍ତମାଂଙ୍କ ପାଖରେ ଥାଇ ଦୋତାଲା 
ବାରଣ୍ଡାରୁ ଦେଖୁଥାଏ ଲାଠି ଚାଲିଲାରୁ ନଭ ବାଲିରୁ ଲୋକେ ବନ୍ଧ ଉପରକୁ ଉଠି 
ଆସିଲେ । ପୁଲିସ୍‌ ସେମାନଙ୍କୁ ଗୋଡ଼େଇ ଗୋଡ଼େଇ ପିଟୁଥାନ୍ତି । ମନମୋହନ 
ଚୌଧୁରୀଙ୍କ ଅଣ୍ଟାରେ ସେହିଦିନ ଜବର ଠେଙ୍ଗା ପାହାର ବସିଥିଲା । 


ଭାରତ ଜାତୀୟ. କଂଗ୍ରେସ ଅଧ୍ଵବେଶନରେ ଯୋଗଦେବା ପାଇଁ ଯିବାଟା ମଧ୍ଯ 
ବିଶେଷ କାର୍ଯ୍ୟକ୍ରମ ହୋଇଗଲା ୧୯୩୦ ରେ । କଂଗ୍ରେସ ବେଆଇନ୍‌ ଘୋଷିତ ହୋଇ 
ସାରିଥାଏ । ଉପରୁ ନିର୍ଦେଶ ଆସିଲା କଲିକତାରେ ଶ୍ରୀମତୀ ନେଲି ସେନ୍‌ଗୁପ୍ରାଙ୍କ 
ଅଧ୍ଧକ୍ଷତାରେ କଂଗ୍ରେସ ଅଧ୍ବେଶନ ହେବ । କଲିକତାରେ ପ୍ରଦିନିଧ୍ଵମାନେ ବିଭିନ୍ନ 
ସ୍ଥାନରେ ଛପି ରହି ଅମୁକ ସମୟରେ ଅମୁକ ସ୍ଟୋୟାରରେ ଏକତ୍ର ହେବାମାତ୍ରେ 
ନେଲୀ ସେନ୍‌ଗୁଡ୍ଡ ' ଭାଷଣ ଦେବେ । ଯେତେ ଲୁଚେଇ ଛପେଇ ରଖୁଲେ ସୁଦ୍ଧା 
ସରକାରଙ୍କୁ ଏହା ଅଛପା ରହିଲା ନାହି । ଓଡ଼ିଶାରୁ ଯାଇଥିବା ପ୍ରତିନିଧ୍ଵମାନେ ବାଟରୁ 
ଗିରଫ ହୋଇଗଲେ । କେବଳ ଅନ୍ତର୍ଯ୍ୟାମୀ ପଣ୍ଡା ମୁଣ୍ଡରେ ଠେକା ଭିଡ଼ି ଚିତା ଚଇତନ 
କାଟି ପୁରୀ ପଣ୍ଡା ବେଶ ଧରି କଲକତାରେ ପହଞ୍ଚି ଅଧ୍ବବେଶନରେ ଯୋଗ ଦେଲେ । 


ଗୋଲ୍‌ଟେବୁଲ୍‌ ବୈଠକକୁ ପାରଳାର ମହାରାଜା ପ୍ରତିନିଧ୍ଧ ହୋଇ ଗଲାବେଳେ 
କଟକରେ ତାଙ୍କୁ ସମ୍ବର୍ଵ୍ନା ଦେବା ପାଇଁ ଆୟୋଜନ ଚାଲିଲା. | ଗାନ୍ଧିଜୀ ଓ ବିଶିଷ୍ଟ 
ନେତୃବୃନ୍ଦ ସେତେବେଳେ ଜେଲ୍‌ରେ । ଏପରି ଭାବରେ ବୈଠକ ଡାକିବାଟାକୁ କଂଗ୍ରେସ 
ପକ୍ଷରୁ ନିନ୍ଦା କରାଯାଇଥୁଲା । କଟକର ଚିତ୍ରଶିଳ୍ପୀ ବିପିନ ବିହାରୀ ଚୌଧୁରୀ ଓ 
ମନମୋହନ ଚୌଧୁରୀ ମିଶି ଏକ ବିରାଟ ବ୍ୟଙ୍ଗଚିତ୍ର ଆଙ୍କିଲେ । ବାନରମାନେ ସେହି 
ପୋଷ୍ଟର ଧରି ସମ୍ବର୍ଦିନା ସ୍ଥାନକୁ ଯାଇ ବିରୋଧ ପ୍ରଦର୍ଶନ କଲେ । ସାଲେପୁରର ଟିକି 
ଗୋଲକ ସେଦିନ ନେତା ହୋଇ ଖୁବ୍‌ ଜୋରଦାର ଭାଷଣ ଦେଲା- ପାରଳାର 
ଗଜପତି ! ଛି ଛି, ଲଢ଼ା, ଅପମାନ ଇତ୍ୟାଦି | 

କେହି ମୁଖ୍ୟ ବ୍ଯକ୍ତି ଗିରଫ ହେବା ବା ଜେଲ୍‌ରୁ ଖଲାସ ହେବାଟା ମଧ୍ଯ 
ଆମର ଗୋଟାଏ ଉତ୍ସବ । ଗିରଫ ହେଲେ ନୂଆ ଗୀତ ଲେଖା ହେବ, ଶୋଭାଯାତ୍ରା 
ବାହାରିବ, ସଭା ହେବ । ଜେଲ୍‌ରୁ ଖଲାସ ହେଲେ ମଧ୍ଯ ସେହି କାର୍ଯ୍ୟକ୍ରମ, ଖାଲି 
ଗୀତର ଭାଷା ଅଲଗା । ସରଳା ଦେବୀ ଗିରଫ ହେଲେ । ବିରାଟ ଶୋଭାଯାତ୍ରାରେ 
ଗୀତ ବୋଲା ହେଲା- 
ଉତ୍କଳ ମହିଳା ଶ୍ରୀମତୀ ସରଳା 
ଭାରତର ପ୍ରିୟ ନନ୍ଦିନୀ 
ବନ୍ଦିନୀ ଆଜି ବନ୍ଦିନୀ 
ଗୁଣନିଧ୍ଵ ବାବୁ ଜେଲ୍‌ରୁ ଖଲାସ ହେଲେ । ତାଙ୍କୁ ଶୋଭାଯାତ୍ରା କରି ଶିବିରକୁ 
ଅଣାଗଲା । ଗୀତ ବୋଲା ହେଲା- 
ଭେଦି ଅରିଦୁର୍ଗ ଚାଲ ଭାଇ ଆଜି 
ବଜାଇ ବିଜୟ ବାଦ୍ୟ 
ପରାଧୀନ କିଏ କରିବ ଆମକୁ 
ଜଗତରେ କାର ସାଧ୍ୟ ହେ 
ଲୁହା ବାଡ଼ ମଧ୍ୟେ ଛନ୍ଦି 
ଆମ ମନ ତ ନୁହଇ ବନ୍ଦୀ ହେ 
ଲୁହାବାଡ଼ ମଧ୍ୟେ ଛନ୍ଦି .... ଇତ୍ଯାଦି | 
ନଭେମ୍ବର ଆଠ ତାରିଖରେ ନବକୃଷ୍ଣ ଚୌଧୁରୀ ଜେଲ୍‌ରୁ ଖଲାସ ହେଲେ । 
ସେ ଖଜଣା ବନ୍ଦ ଆନ୍ଦୋଳନ ଚଳାଇବାକୁ ଯାଇ ବାଲେଶ୍ଵରରେ ଗିରଫ ହୋଇଥିଲେ । 
ଆମେ ତାଙ୍କୁ ଜେଲ୍‌ ଫାଟକରୁ ପାଛୋଟି ଆଣିଲୁ । ସ୍ଵରାଜ୍ୟ ଆଶ୍ରମରେ ପ୍ରାଦେଶିକ 
କଂଗ୍ରେସ କମିଟି ବୈଠକ ବସିଲା । ନଭବାଲିରେ ସାଧାରଣ ସଭା ହେଲା । ନବ 
ବାବୁ ଟିକିଏ ଲମ୍ବା ବକ୍ତୃତା ଦିଅନ୍ତି । ରାତି ଏଗାରଟାରେ ସଭା ମଉଳିଲା । ସଭାରୁ 
ଫେରି ଦେଖାଗଲା ରମା ଦେବୀଙ୍କୁ ଗିରଫ କରିବାକୁ ପୁଲିସ୍‌ ତାଙ୍କ ଦାଣ୍ଡରେ ବସିଛନ୍ତି । 
ସ୍ଵରାଜ୍ୟ ଆଶ୍ରମରେ ପଣ୍ଡିତ ପଢ଼ିହାରୀଙ୍କୁ ଧରି ନେବାକୁ ପୁଲିସ୍‌ ଜଗିଛନ୍ତି । ସେହି 
ରାତି ଏଗାରଟାରେ ରମା ଦେବୀ, ପଢ଼ିହାରୀ ମହାଶୟ ଓ ନିତ୍ୟାନନ୍ଦ କାନୁନ୍‌ଗୋଙ୍କୁ 
ଗିରଫ କରାଯାଇ ରାତି ବାରଟାରେ କଚେରୀ ଖୋଲିଲା । ବନ୍ଦୀମାନଙ୍କୁ କୋର୍ଟରେ 

ହାଜର କରାଇ ହାଜତକୁ ନିଆ ହେଲା । ରାତି ପାହିଲାରୁ କଟକ ସହରରେ ଚହଳ 
ପଡ଼ିଗଲା । ସାଧାରଣ ସଭା ପାଇଁ ବୀରବାବୁ ଗୀତ ଲେଖୂଦେଲେ- 
ଭାଇ ହେ ! ମୁଁ ତ ରହି ନ ପାରିବି ଏଣିକି 
ବନ୍ଧୁ ହେ ! ମୁଁ ତ ସହି ନ ପାରିବି ଏଣିକି । 

ଜେଲ୍‌ ଭିତରେ ମଧ୍ଯ ସତ୍ୟାଗ୍ରହୀମାନେ ବିଶେଷତଃ ବାନରମାନେ ହାଉଆ 
ସରଗରମ କରି ରଖୁଥାନ୍ତି- ନିଜ ଗୁଣ ଅନୁସରି କର୍ମ କରୁଥାନ୍ତି ବିଶିଷ୍ଟ ସତ୍ୟାଗ୍ରହୀ, 
ଯାହାକୁ ସରକାର “କ” ବା “ ଖ” ଶ୍ରେଣୀରେ ରଖୁଥିଲେ, ସେମାନଙ୍ୁ ହଜାରିବାଗ୍‌ 
ସେଣ୍ଟ୍ରାଲ୍‌ ଜେଲ୍‌କୁ ପଠାଇ ଦିଆ ଯାଉଥିଲା । ମହିଳା ବନ୍ଦୀ ଯାଇଥିଲେ ଭାଗଲପୁର 
ଜେଲ୍‌କୁ । ଆଚାର୍ଯ୍ୟ ହରିହର ଦାସ, ପଣ୍ଡିତ ନୀଳକଣ୍ଠ ଦାସ, ପଣତ କୃପାସିନ୍ଧୁ ହୋତା, 
ପଣ୍ଡିତ ଲିଙ୍ଗରାଜ ମିଶ୍ର, ଗୋପବନ୍ଧୁ ଚୌଧୁରୀ ପ୍ରଭୂତି ବୟୋଜ୍ୟେଷ୍ଠମାନେ ଥିଲେ 
ହଜାରିବାଗ ଜେଲ୍‌ରେ । ପଣ୍ଡତ ନୀଳକଣ୍ଠ ଦାସଙ୍କ ପୁଅ ଅଶୋକ ଆମ ସାଙ୍ଗ । ସେ 
ସେଠାକୁ ଯାଇ ନୀଳକଣ୍ଠ ବାବୁଙ୍କ ସଙ୍ଗେ ଦେଖା କରି ଆସି ଆମକୁ ଜେଲ୍‌ରେ ଖବର 
ଶୁଣାଇଲେ - ନୀଳକଣ୍ଠ ବାବୁ ଗୀତାର ଭାଷ୍ୟ ଲେଖୁଛନ୍ତି ଏବଂ ବିଭିନ୍ନ ପ୍ରକାର ମାଛ 
ତରକାରୀ ରାନ୍ଧିବା ପ୍ରୟୋଗ ମଧ୍ଯ ଚଳାଇଛନ୍ତି । ଗୋପବାବୁ ତାଙ୍କୁ ଦିନେ ଦହିମାଛ 
ରାନ୍ଧି ଖୁଆଇ ମାଛ ରନ୍ଧାରେ ତାଙ୍କର ପ୍ରଶଂସାଭାଜନ ହୋଇଛନ୍ତି । ଆଚାର୍ଯ୍ୟ ମହାଶୟ 
ଉପନିଷଦ ଅନୁବାଦ କରୁଛନ୍ତି । ହଜାରିବାଗ୍‌ ଶୀତରେ ସେ ପାହାନ୍ତାରୁ ଉଠି ବାସି 
ପାଣିରେ ଗାଧୋଉଛନ୍ତି । ଗୋପବାବୁ ଗାଲିଚା ବୁଣାରେ ପାରଦର୍ଶୀ ହୋଇ ଗଲେଣି । 
ସମସ୍ତେ ଅଲଗା ଅଲଗା ଗୋଟିଏ ଗୋଟିଏ ସେଲ୍‌ରେ ରହୁଛନ୍ତି । ନମ୍ବର ବନ୍ଦ ( ସେଲ୍‌ 
ଦ୍ବାରରେ ଚାବି ପଡ଼ିବା) ପରେ ପୁରୁଲିଆର ନିରାପଦ ବାବୁ ସ୍ଵର ବଦଳାଇ ବଦଳାଇ 
ବଡ଼ ପାଟିରେ ଏକକ ନାଟକ ଅଭିନୟ କରି ସମସ୍ତଙ୍କର ମନୋରଞ୍ଜନ କରୁଛନ୍ତି । 
ବାବୁ ରାଚେନ୍ଦ୍ର ପ୍ରସାଦ ଶ୍ଵାସରେ ପେଲି ହେଉଛନ୍ତି କିନ୍ତୁ ସୂତାକଟା ଗତିରେ ସେ 
ପ୍ରଥମ । ଲିଙ୍ଗରାଜ ବାବୁ କଣ ଗୋଟାଏ ବହି ଲେଖା ଆରମ୍ଭ କରିଛନ୍ତି ଇତ୍ଯାଦି 
ଇତ୍ୟାଦି । ପାଟ୍‌ନା କ୍ୟାମ୍ପ ଜେଲ୍‌ ଓ ଓଡ଼ିଶା ଭିତରେ ଜେଲ୍‌ରେ ଥବା ଯୁବକ ସତ୍ୟାଗ୍ରହୀଙ୍କ 
ମଧ୍ଯରେ ବିଶିଷ୍ଟ ଗୋକୁଳାନନ୍ଦ ମହାନ୍ତି, ଉପେନ୍ଦ୍ର ପଣ୍ଡା, ନବକୃଷ୍ଣ ଚୌଧୁରୀ ପ୍ରଭୃତିଙ୍କ 
କାର୍ଯ୍ୟକଳାପ ଆଉ ପ୍ରକାରେ । ଯଥା : ନବବାବୁ, ଗୋକୁଳିବାବୁ କାଲିମାର୍କସ୍‌ଙ୍କ 
' କ୍ୟାପିଟାଲ ଲୁଚେଇ ଛପେଇ ଯୋଗାଡ଼ କରି ପଢ଼ନ୍ତି । “ ଟିକ୍ଡ଼ମ୍‌ 'ରେ ଅର୍ଥାତ୍‌ 
ଲୁଚେଇ ଛପେଇ ଜେଲ୍‌ ବାହାରକୁ ଚିଠିପତ୍ର ପଠାଇ ଆନ୍ଦୋଳନ କିପରି ତେଜିବ 

ସେହି ସୂଚନାମାନ ଦିଅନ୍ତି । ବାନରମାନଙ୍କ ସଙ୍ଗେ ବୋହୂଚୋରୀ, କିତ୍କିତ୍‌ ଖେଳିବା, 
ସେମାନଙ୍କର ଜ୍ଞାନବର୍ଦନ ପାଇଁ ଆନ୍ଦୋଳନ ଓ ବିଭିନ୍ନ ବିଷୟରେ ଚର୍ଚ୍ଚା ଆଲୋଚନା 
କରିବା ଆଦିରେ ସମୟ ଦିଅନ୍ତି । ମଦନ ମୋହନ ପଟ୍ଟନାୟକଙ୍କ ନଜର ଜେଲ୍‌ 
ରଷୋଡ଼ା ଉପରେ । ଉପେନ୍ଦ୍ର ପଣ୍ଡା ଭଜନ, ହାସ୍ୟରସାଶ୍ରିତ ସଙ୍ଗୀତ ଲେଖୁବାଠାରୁ 
ଆରମ୍ଭ କରି ' କମ୍ବଳ ଘୋଡ଼ିଆ” କାର୍ଯ୍ୟକ୍ରମ ଯାଏ ସବୁ କାର୍ଯ୍ୟରେ ଭାଗୀଦାର । 


ବିନୋଦ କାନୁନଗୋ, ନିତ୍ୟାନନ୍ଦ ମହାପାତ୍ର ଆଦି ଥୁଲେ ଚିନ୍ତାଶୀଳ କିଶୋର 
ସତ୍ୟାଗ୍ରହୀ । ସେମାନେ ଅଧ୍ୟୟନ, ଆଡ୍ଲୋନ୍ଵତିରେ ଅଧ୍ରକ ସମୟ ଦିଅନ୍ତି । 
ବାନରମାନଙ୍କର ହିତାହିତ ଜ୍ଞାନଶୂନ୍ୟତା ଓ ଯୁଗ୍‌ପତ୍‌ ବାନର ମନୋବୃଭି ଦେଖ 
ସେମାନଙ୍କର ଭବିଷ୍ଯତ ସମ୍ବନ୍ଧରେ ଚିନ୍ତିତ ହୋଇ ବାନରମାନଙ୍କୁ ସଦୁପଦେଶ ଦିଅନ୍ତି । 
ସନାତନ, ବୈଦ୍ୟନାଥ ଆଦି କେତେକ ବାନର ସେମାନଙ୍କ ସଦୁପଦେଶ ପ୍ରଭାବରେ 
“ମଣିଷ” ହେବା ପାଇଁ ଚେଷ୍ଟା ମଧ୍ଯ କରୁଥାନ୍ତି । ଅଧ୍ଵକାଂଶ ବାନର ଅଳ୍ପ ସମୟ 
ସଦୁପଦେଶ ଶ୍ରବଣ ଓ ଅଧ୍ଲକ ସମୟ ଖେଳକୌତୁକ ଓ ମନୋରଞ୍ଜନରେ ସମୟ 
କଟାନ୍ତି । ବ୍ୟଙ୍ଗ କବିତା ରଚନା ଓ ବନ୍ଦୀ କବିମାନଙ୍କର ଅନୁକରଣ କରିବା ମଧ୍ଯ 
ସେମାନଙ୍କର ଗୋଟିଏ ପ୍ରିୟ କାର୍ଯ୍ୟ । ଉଦାହରଣ ସ୍ଵରୂପ ନିତ୍ୟାନନ୍ଦ ମହାପାତ୍ର ପାଟନା 
କ୍ୟାମ୍ପ ଜେଲ୍‌ରେ ଅମିତ୍ରାକ୍ଷର ଛନ୍ଦରେ କବିତା ଲେଖୁଥିବା କଥା ଆବିଷ୍କାର କରି କତିପୟ 
ବାନର ଆପଣା ମଧ୍ଯରେ ଅମିତ୍ରାକ୍ଷର ଛନ୍ଦରେ କଥାବାର୍ତା କରିବା ଆରମ୍ଭ କଲେ- ଆସ 
ନିତ୍ଯାନନ୍ଦ ! ଯିବା ବାଉଁଶ ବାଡ଼ିକୁ, ଭାଙ୍ଗି ଦାନ୍ତକାଠି, ଘଷିବା ଏ ଦାନ୍ତ ଇତ୍ଯାଦି । 
ବାନରମାନଙ୍କ ମଧ୍ଯରେ ଆକୃତିରେ ଓ ବୟସରେ ଯଦୁମଣି ନାୟକ ସବୁଠାରୁ ସାନ । 
ସେଥୁପାଇଁ ୧୯୩୦ ରେ ନୀଳମଣି ବାବୁ ଯେତେ ବୁଲେଟିନ୍‌ ବାହାର କରୁଥୁଲେ ସେ 
ବୁଲେଟିନ୍‌ ତଳେ ନାମ ରହୁଥିଲା ' ଯଦୁମଣି ନାୟକ, ପୁଚାରକ'” | ଆମେମାନେ ସେ 
ବୁଲେଟିନ୍‌ ବାଣ୍ଟୁ । ବୋଲିବା ବାହୁଲ୍ୟ ଏ ବୁଲେଟିନ୍‌ ସାଇକ୍ଲୋଷ୍ଟାଇଲ୍‌ରେ ଛାପିବା ଓ 
ବାଣ୍ଟିବା ବେଳେ ଧରାପଡ଼ିଲେ କାରାଦଣ୍ଡ ସୁନିଣ୍ଢିତ । ଜେଲ୍‌ ଭିତରେ ଯଦୁମଣି 
ଦେହରେ ଥରେ ବହୁତ କାଛୁ ହେଲା । ବିଚରାର ଉଠିବା ବସିବା ମଧ୍ଯ କଷ୍ଟକର 
ହେଲା । ଥରେ ରାତିରେ ସେ ଅସ୍ଫ୍ରାନରେ ଅପକର୍ମ କରିଦେଲା । ଯଦୁମଣିର କୀର୍ିକୁ 
. ଅମର କରିବା ପାଇଁ ବାନରମାନେ ସଙ୍ଗୀତ ରଚନା କଲେ¬ 
ଜଗତେ ନ ଥିଲେ ଯଦୁ ଅବତାର 

ପ୍ରଚାରକ କିଏ ହୁଅନ୍ତା ? 


ଅମୂତ ଅନୁଭବ @ ୧୭୦ 


ଜେଏଲକୁ ଥରେ ଯାଇଥିଲେ ଯଦୁ 
କାଛୁ ଅବତାରେ ହେଲେ ଲୁଦୁବୁଦୁ 
ଅନ୍ଧାର ରାତିରେ ଉଆର୍ଡ଼ ଭିତରେ 
ଢେଗ ତଳେ କିଏ --__ ' ଇତ୍ୟାଦି 
ନବବାବୁ ଜେଲ୍‌ରୁ ଖଲାସ ହେବୀ ବେଳେ ବିଦାୟ ସଙ୍ଗୀତ ବୋଲା ହେଲା- 
ନମ୍ବରେ ନମ୍ବରେ ଟୁକୁରୀ ସଜା 
ଢେଗେ ଟଙ୍ଗା ଭରା 
ଧଡ଼ର ଧଡ଼ର ପଡ଼ର ପଡ଼ର 
ହୁଏ ରାତି ସାରା 
ବ୍ରଜେନ୍‌ ବାବୁର ମଧୁର ବାଣୀ 
୨ ଏକ ଆଖିଆର ଠାଣି 
କଞ୍ଚାସାରୁ ନାଳୁଆ ଭେଣ୍ଡି 
ନିଣ୍ଢେ ଆଣିବ ଟାଣି ନବବାବୁ 
ନିଣ୍ଢେ ଆଣିବ ଟାଣି । 
୧. ଆସିଷ୍ଠାଣ୍ଟ ଜେଲର, ୨. ଜେଲ୍‌ର ଧନପତ୍‌ ବାବୁଙ୍କର ଗୋଟିଏ ଆଖୁ 
କାଚର ଥିଲା । 
ଅନେକ ହୃଦୟସ୍ପର୍ଶୀ ଭଜନ ଯଥା : “ ଘେନ ଅନ୍ତରପୂତ ଶତଶୁଦ୍ଧ ଭକତିଯୁତ 
ପ୍ରଣାମ”, “ ଜଗତ ସୁନ୍ଦର ଜୀବନ ସୁନ୍ଦର ସୁନ୍ଦର ହେ ତୁମେ ଅନନ୍ତ ମହାନ, ଜଗଦାନନ୍ଦ 
ବର୍ଦନ ହେ” ... ଆଦି ଜେଲ୍‌ ଭିତରେ ହି ରଚିତ ହୋଇଥିଲା | ଆଚାର୍ଯ୍ୟ ମହାଶୟଙ୍କ 
“ ଉପନିଷଦ୍ର ଭାଷ୍ଯ', ଗୋପବନ୍ଧୁ ଚୌଧୁରୀଙ୍କ ' ଚାଷୀ ମୁଲିଆ ଗାନ୍ଧୀ” ଓ “' ଗାନ୍ଧୀ ଓ 
ଉତ୍କଳ”, ପଣ୍ଡିତ ନୀଳକଣ୍ଠ ଦାସଙ୍କ “ ଗୀତା ଭାଷ୍ୟ” ଓ ପଶ୍ଚିତ ଲିଙ୍ଗରାଜ ମିଶ୍ରଙ୍କ 
' ଜନଶକି”, “ ଦେଶର ଦାବୀ” ଜେଲ୍‌ ଭିତରେ ହିଁ ରଚିତ ହୋଇଥିଲା | 
ସବୁଠାରୁ ବଡ଼କଥା ହେଲା ବିଭିନ୍ନ ପ୍ରଦେଶର ଏକା ଆଦର୍ଶରେ ଅନୁପ୍ରାଣିତ 
ବ୍ୟକ୍ତି ଏକା ଜେଲ୍‌ରେ ରହିବା ଫଳରେ ଗୋଟାଏ ମହାଭାରତୀୟ ପରିବାର ଭାବନାର 
ସୂତ୍ରପାତ ଜେଲ୍‌ ଭିତରେ ହି ହେଲା । ସୀମାନ୍ତ ପ୍ରଦେଶର ଖାନ୍‌ ଅବଦୁଲ୍‌ ଗଫର 
ଖୀଙ୍କୁ, ବିହାରର ରାଜେନ୍ଦ୍ର ପ୍ରସାଦ ଗୋପବନ୍ଧୁ ଚୌଧୁରୀଙ୍କ ସହ ଏବଂ ବିହାରର ମୀରା 


୧୭୧ @ ଅମୂତ ଅନୁଭବ 


ଦେବୀ ବିଦ୍ୟାସେବାଙ୍ଗୁ, ବିନ୍ଦୁବାସିନୀ ଦେବୀଙ୍କୁ ରମା ଦେବୀ, ମାଳତୀ ଦେବୀଙ୍କ ସହ 
ନିବିଡ଼ ପାରିବାରିକ ବନ୍ଧନରେ ବାନ୍ଧି ବାଟା ହଜାରିବାଗ୍‌ ସେଣ୍ଟ୍ରାଲ୍‌ ଜେଲ୍‌ର ହିଁ ଅବଦାନ 
ବୋଲି ଅନେକ ସମୟରେ ମନେହୁଏ । 

ଏହିପରି ଭାବରେ ଆନ୍ଦୋଳନର ନାନାବିଧ କାର୍ଯ୍ୟକ୍ରମ ପାଳନ, ବେତମାଡ଼, 
ଜେଲ୍‌ଯାତ୍ରା, ଲାଠି ଚାଳନା କଂଗ୍ରେସକୁ ବେଆଇନ କରିଦେବା ଫଳରେ ଅନିଶ୍ଚି ତତାର 
ଅନୁଭବ ଭିତର ଦେଇ ହରଷ ବିଷାଦ ମିଶ୍ରିତ ସ୍ରୋତରେ ଭାସି ଭାସି ୧ ୯୩୦ ମସିହା 
ମେଲାଣି ନେଲା । ସ୍ବଵରାଜ୍ୟ-ଆଶ୍ରମ (କଟକ) ରେ ସରକାର ତାଲା ପକାଇ ଦେବାରୁ 
ପ୍ରାତଃସ୍କରଣୀୟ ପରିବାର ପରିବାରର ମହାନୁଭବତା ହେତୁ ସତ୍ୟାଗ୍ରହୀମାନେ ଚୌଧୁରୀ 
ବଜାରସ୍ତ୍‌ ଜୈନ ମନ୍ଦିରରେ ଆଶ୍ରୟ ନେଲେ । ବିଶିଷ୍ଟ ବିଶିଷ୍ଟ ସତ୍ୟାଗ୍ରହୀ ସମସ୍ତେ 
ବନ୍ଦୀଶାଳାରେ ଥାଆନ୍ତି । ସେମାନେ ଖଲାସ ହେବା ମାତ୍ରେ ପୁଣି ଗିରଫ ହେଉଥାନ୍ତି । 
ନୂଆ ନୂଆ ଲୋକ ଆନ୍ଦୋଳନରେ ଯୋଗ ଦେବା ଫଳରେ ଆନ୍ଦୋଳନ ଅବ୍ଯାହତ 
ରହିଥାଏ । ପିକେଟିଂ, ସଭା, ଶୋଭାଯାତ୍ରା, ଲୁଚେଇ କରି ସାଇକ୍ଲୋଷ୍ଟାଇଲ୍‌ରେ 
ବୁଲେଟିନ୍‌ ଛାପିବା ଓ ବାଣ୍ଟବା କାମ ପୂରାଦମ୍‌ରେ ଚାଲିଥାଏ । ଭାରତର ବିଭିନ୍ନ 
ପ୍ରଦେଶ ସୀମାନ୍ତ ପ୍ରଦେଶରେ ପଠାନ୍୍‌ମାନଙ୍କ ଅହିଂସାତ୍ଳକ ଆନ୍ଦୋଳନ ଓ ଆତବଳିଦାନ, 
ଧରାଷଣା ଲୁଣ ଗୋଲା ଦଖଲ, ସତ୍ୟାଗ୍ରହରେ ସତ୍ଯାଗ୍ରହୀମାନଙ୍କ ଉପରେ ଅକଥନୀୟ 
ଅତ୍ୟାଚାରର କାହାଣୀ ଲୋକଙ୍କୁ ଭୟଭୀତ କରିବା ପରିବର୍ତେ ଦେଶପ୍ରେମରେ ଅଧ୍ବକ 
ଉଦ୍‌ବୁଦ୍ଧ କରୁଥାଏ । ତେଣୁ ଆନ୍ଦୋଳନର ଚେର ଗହୀରକୁ ମାଡ଼ିବା ସଙ୍ଗେ ସଙ୍ଗେ 
ଚାରିଆଡ଼କୁ ମେଲି ଲାଗିଥାଏ । ଏହି ସମୟରେ ଦିନେ ଖବରକାଗଜରେ ବଡ଼ ବଡ଼ 
ଅକ୍ଷରରେ ବାହାରିଲା ସାପ୍ରର ଜୟକାରଙ୍କ ଉଦ୍ୟମ ସଫଳ ହୋଇଛି । ବଡ଼ଲାଟ୍‌ ଲର୍ଡ଼ 
ଆରଉଇନ୍‌ ଗାନ୍ଧିଜୀଙ୍କ ସହ ମିଳାମିଶା କରିବାକୁ ଇନ୍ଧୁକ ହେଲେଣି । ଖବରଟା ଶୁଣି 
ମନରେ କି ପ୍ରକାର ଭାବନା ଖେଳିଗଲା ତାହା ଭାଷାରେ ବର୍ଣ୍ଣନା କରିହେବ ନାହିଁ । 
ଆମ ଗାନ୍ଧୀ, ହଁ ପୂରାପୁରି ଆମରି ଗାନ୍ଧୀଙ୍କୁ କେତେ ହୀନିମାନ କରିଛନ୍ତି ଏ ସରକାର ! 
ଜାଠଦଳ ପରା କହିଥିଲେ - “|[ €([ [୮6 ୯୦95 ୭ଞ୮ {)€ ୦ଞ୮/ଞମ 5556©5 ୦.” 
ଆଜି ସତେ ଉଷୁନା ଧାନ ଗଜା ହେବ ! 

ସନ୍ଧି କଥାବାର୍ତା ଆରମ୍ଭ କରିବା ପାଇଁ ଗାନ୍ଧିଜୀ ପ୍ରଥମ ସର୍ତ ରଖୂଲେ ¬ ସବୁ 
ସତ୍ୟାଗ୍ରହୀଙ୍କୁ ପ୍ରଥମେ କାରାମୁକ୍ତ କଲେ ଯାଇ ଆପୋଷ କଥାବାରା ଆରମ୍ଭ ହେବ । 
ଫଳରେ ସରକାର ବନ୍ଦୀ ମୁକୁଳାଇବା ଆରମ୍ଭ କଲେ । ମୁକ୍ତ ବନ୍ଦୀଙ୍କୁ ସ୍ଵାଗତ କରିବା 


ଅମୂତ ଅନୁଭବ @ ୧୭୨ 


ପାଇଁ ଜେଲ୍‌ ଫାଟକକୁ ଶୋଭାଯାତ୍ରା କରି ଗୀତ ବୋଲି ବୋଲି ଯିବା ଥୁଲା ଆମର 
ଗୋଟିଏ ଉତ୍ସାହବର୍ଵକ କାର୍ଯ୍ୟକ୍ରମ । ବର୍ଭମାନ ସରକାର ସନ୍ଧି ପାଇଁ ଇଚ୍ଛୁକ ଥାଇ 
ବନ୍ଦୀଙ୍କୁ ଖଲାସ କରୁଥିବାରୁ ଜିତାପଟଟା ଆମର ବୋଲି ଆମେ ଗର୍ବରେ ଫୂଲୁଥାଉ । 
ତେଣୁ ରଣ ସଙ୍ଗୀତ ମଧ୍ଯ ତଦନୁରୂପ ହେବା ଚାହି ତ ! କାନ୍ତ କବି ଲକ୍ଷ୍ମୀକାନ୍ତ ଆମ 
ପାଇଁ ଲେଖୁଥିବା ମାଟ୍ଟିଙ୍ଗ ସଙ୍ଗକୁ ଟିକିଏ ବଦଳାଇ ଆମେ ତଣ୍ଟ ଫଟାଇ ଚିତ୍କାର କରି 


ଡୁଛି ବିଜୟ ଜୈ 
ବଜ୍ଚି ସମର କ୍ଷେ 
୬୧ ୨” ୨” ୨ ୨ 
ବଜାଅ ବଜାଅ ବିଜୟ ଶଙ୍ଖ ବଜାଅରେ ରଣଡ଼ଙ୍କା 

ପୂର୍ଣ୍ଣ ହୋଇଛି ଜୀବନଯଜ୍ଞ ଚୂଣ୍ଠ ହୋଇଛି ଶଙ୍କା । ” 


ପ୍ରକୃତରେ ଶଙ୍କା ଚୂର୍ଣ୍ଣବିବୂର୍ଣ୍ଣ ହୋଇଗଲା । ଚାନ୍ଦା ମାଗିବାବେଳେ, ପିକେଟିଂ 
କଲାବେଳେ, ବିଲାତି ଲୁଗା ଦହନ ପାଇଁ ମାଗି ବୁଲିବା ବେଳେ, ବୁଲେଟିନ୍‌ ବାଣ୍ଟବା 
ବେଳେ କେତେ ବ୍ୟଙ୍ଗ ବିଦୁୁପ, କେତେ ଅବିଶ୍ବାସ, ତାସ୍ସଲ୍ୟପୂଣ୍ଠ ଦୃଷ୍ଟିପାତ, କେତେ 
ନାକଟେକା ମୁହମୋଡ଼ା ଅପମାନ ! ଆଡ୍ନୀୟସ୍ଵଜନ ବନ୍ଧୁବାନ୍ଧବଙ୍କ ଅବଜ୍ଞା, ସରକାରୀ 
ଲୋକଙ୍କ ତିରସ୍କାର, ଉଚ୍ଚଶିକ୍ଷିତଙ୍କ ସଂଶୟବୋଳା ଅଭିମତ ସବୁ କଥା ହୃଦୟରେ ଗାର 
ହୋଇ ରହିଥିଲା । ଦେଶ ଲୋକଙ୍କଠାରୁ ଯେତିକି ଉତ୍ସାହ, ଶ୍ରଦ୍ଧା, ସମ୍ମାନ, 
ସ୍ଵେହସହାନୁଭୂତି ଆନ୍ଦୋଳନକାରୀକୁ ମିଳୁଥିଲା, ଅବଜ୍ଞା, ଅସମ୍ମାନ ଅବିଶ୍ବାସ ତାହା 
ତୁଳନାରେ ବିଶେଷ ଉଣା ମିଳୁ ନ ଥଲା । ଏଇ ଗାନ୍ଧୀ ଆରଉଇନ୍‌ ସନ୍ଧି ସେ ସବୁକୁ 
ଧୋଇ ପୋଛି ଦେଲା । ପ୍ରବଳ ପରାକ୍ରମ ବ୍ରିଟିଶ୍‌ କେଶରୀ, ଯାହାର ସାମ୍ରାଜ୍ୟରେ 
ସୂର୍ଯ୍ୟ ଅସ୍ତମିତ ହୁଅନ୍ତି ନାହି _ “ନୟା, 8ମ॥ଞମୀଷ, ୮6 1୩6 \/ଷ/୭5୫” _ ଯାହାଙ୍କର 
ଶିଶୁ ଖେଳ ଗୀତ ସେ ଆଜି ଭାରତର ସ୍ଵାଧୀନତାକାଂକ୍ଷା ଆଗରେ ମଥା ନୁଆଇଛି । 


ସତ୍ୟାଗ୍ରହୀଙ୍କୁ ପାଛୋଟି ଆଣିବୀକୁ ଆମେ କେତେଜଣ ବାଲେଶ୍ଵର ଗଲୁ । 
ଷ୍ଟେସନ ପାଖରେ ଶ୍ରୀ ମୁକୁନ୍ଦ ପ୍ରସାଦ ଦାସଙ୍କ ଘରେ ରହିଲୁ । ପ୍ରତ୍ୟେକ ଥର ହାଓଡ଼ା 
ଆଡୁ ରେଳଗାଡ଼ି ଆସିବା ବେଳ ହେବା ମାତ୍ରେ ଆମେ ଫୂଲମାଳ ଧରି ଷ୍ଟେସନକୁ 
ଧାଉଁ । ଯୁଦ୍ଧବିଜେତା ବୀରମାନଙ୍କ ବେକରେ ଫୁଲମାଳ ଦେଇ ଜୟଧ୍ଵନୀ ସହ ଜାତୀୟ 


୬ ।୭ 


୧୭୩ ୭ ଅମୂତ ଅନୁଭବ 


ସଙ୍ଗୀତ ବୋଲି ବୋଲି ସେମାନଙ୍କୁ ମୋତିଗଞ୍ଜ ବଜାର ରହଣୀ ସ୍ଫ୍ରାନରେ ପହଞ୍ଚାଉ । 
କିନ୍ତୁ ବାନରଯୁଥ, ପଣ୍ଡିତ ପଢ଼ିହାରୀ ଓ ଶ୍ରୀ ହରେକୃଷ୍ଣ ମହତାବଙ୍କୁ ସରକାର ବିଳମ୍ବରେ 
ମୁକୁଳାଇଲେ । 
ବାଲେଶ୍ଵରରେ କର୍ମୀବୈଠକ, ସାଧାରଣ ସଭା ଆଦି ସରିଲାରୁ ସମସ୍ତେ ଦିନ 

ପ୍ୟାସେଞ୍ଜରରେ କଟକ ଯାତ୍ରା କଲେ । କେତୋଟି ଷ୍ଟେସନ ପାରି ହେବା ପରେ 
ସମୁଦାୟ ଟ୍ରେନ୍‌ର ଏ ମୁଣ୍ଡରୁ ସେ ମୁଣ୍ଡ ଫୁଲମାଳରେ ସଜିତ ହୋଇଗଲା । ପ୍ରତ୍ୟେକ 
ଷ୍ଟେସନରେ ଗାଡ଼ି ଛିଡ଼ା ହେବା ମାତ୍ରେ ସ୍ଥାନୀୟ ଲୋକେ ଫୂଲମାଳ, ମାନପତ୍ର ଓ 
ମିଷ୍ଟାନ୍ନ ପାଛିଆ ଧରି ଗାଡ଼ିରେ ଚଢ଼ି ଫୁଲମାଳ ପିନ୍ଧାଇ, ମାନପତ୍ର ଶୁଣାଇ, ମିଠାଇ 
ଖୁଆଇ ଆନନ୍ଦରେ ଉନ୍ନତ୍ତ ହୋଇ ଯାଉଥାନ୍ତି । ଗାଡ଼ି ଛାଡ଼ିବାଟା ଆଉ ରେଳ କର୍ରୂପକ୍ଷଙ୍କ 
ଆୟତରେ ନ ଥାଏ । ସେ ଯୁଗରେ ସବୁ ଟ୍ରେନ୍‌ରେ ଗୋରା ଗାର୍ଡ଼ ନିଯୁକ୍ତ ହେଉଥୁଲେ । 
ଗାର୍ଡ଼ ବିସ୍କୟବିମୂଢ଼ ଦୃଷ୍ଟିରେ ଏ ଦୃଶ୍ୟ ଦେଖ ଲାଗିଥାଂନ୍ତି । ଠାଏ ଠାଏ ଅଭ୍ୟର୍ଥନା 
ସଙ୍ଗୀତ ମଧ୍ଯ ଲୋକେ ବୋଲନ୍ତି । ଯଥା ¬ 

ବୀରେ ଫେରୁଛନ୍ତି ରଣ ଭୁଇଁରୁ 

କର ବନ୍ଦନ ଫୁଲ ଚନ୍ଦନ କରି ମଣ୍ଡନ 

ଭାରତର ନେତ୍ର ସମ୍ପରି ସୈନିକ ଗଣ ଜୀବନ ଧନ 

କଲେଟି ପଣ .... ଇତ୍ଯାଦି | 


କଟକ ଷ୍ଟେସନରେ ତ ଅଭ୍ୟର୍ଥନାର ପରାକାଷ୍ଠା ହୋଇଗଲା ¦ ଜାଣି ଭକ୍ତିକବି 
ମଧୁସୂଦନଙ୍କ ରାମାଭିଷେକ ଆୟୋଜନର ଦୃଶ୍ୟ ପ୍ରତ୍ୟକ୍ଷ ଦେଖୁବାକୁ ମିଳିଲା । 
ଷ୍ଟେସନରୁ କଲେଜ ଛକ ଯାଏ ରଥଯାତ୍ରା ଭିଡ଼ । କୋଠାମାନଙ୍କ ଉପରେ ରୁଣ୍ଡ ହୋଇ 
ମହିଳାମାନେ ଅତର, ଫୂଲ ଓ ଗୋଲାପଜଳ ସିଞ୍ଚୁଥାନ୍ତି । ମହାତ୍ଳା ଗାନ୍ଧୀ, ଭାରତମାତା 
ଓ ଅନ୍ୟ ନେତାମାନଙ୍କ ଜୟଘୋଷରେ ସମୁଦ୍ର ଗର୍ଜନବତ୍‌ ଶବ୍ଦ ହେଉଥାଏ । 
ଫୁଲମାଳରେ ସତ୍ୟାଗ୍ରହୀମାନଙ୍କୁ ଲୋକେ ପୋତି ପକାଉଥାନ୍ତି । ଯାହା ଭକ୍ତକବି 
ବର୍ଣିଛନି- 
ବାଳବୂଦ୍ଧ ଯୁବା ରୁଣ୍ଡ ଦାଣ୍ଡରେ 
ଜୟ ଜୟ ରାମ ଧ୍ଵନି ତୁଣ୍ଡରେ 


ସିନ୍ଧୁନାଦ ପ୍ରାୟେ ଶୁଭେ ଚହଳ 


ଅମୂତ ଅନୁଭବ @ ୧୭୪ 


ଲହରୀ ପରାଏ ଲୋକ ଗହଳ 
ପ୍ରାସାଦ ଶିଖରେ ଠୁଳ 

ଘନ ନୀଳକେଶୀ ବିଦ୍ୟୁତ ନୟନା 
ଅଯୋଧ୍ୟା ରମଣୀକୁଳ 

ପ୍ରତ୍ୟକ୍ଷୀଭୂତ ହେଲା । 


ସନ୍ଧ୍ୟାକୁ ସେହି କାଠଯୋଡ଼ି ବାଲିରେ ସଭା ହେଲା । ଏ କଥା ଜାଣି କଟକ 
ସହର ନଭବାଲିକୁ ଉଠି ଆସିଥାଏ । ଡାକବାଜୀ ଯନ୍ତ୍ର ତ ନ ଥାଏ । ନେତାମାନେ 
ଖଣ୍ଡେ ତକ୍ତପୋଷ ଉପରେ ଛିଡ଼ା ହୋଇ ବକ୍ତୃତା ଦେଲେ । ସଭାରେ ସୂଚୀଭେଦ୍ୟ 
ନୀରବତା । ସଭା ଏ ମୁଣ୍ଡରୁ ସେ ମୁଣ୍ଡଯାଏ ସେ ଭାଷଣ ଶୁଭୁଥାଏ । ବେଦ କହିଛନ୍ତି 
ପରା 


ଚାତସ୍ୟ ଶ୍ଳୋକୋ ବଧୀରା ତତ୍ରଜ 
କଣ୍ଣ୍ରା ବୁଧାନ୍‌ ଶୁଚମାନ ଆୟୋଃ 


(ଭଗବାନ୍‌ ଶୁଚିବାନ୍‌ ଭକ୍ତ ମୁହଁରେ ଯେଉଁ ବାଣୀ ଶୁଣେଇବାକୁ ଚାହାନ୍ତି 
ବଧୀର ସୁଦ୍ଧା ତାହା ଶୁଣିପାରେ ।) 


କରାଚୀ କଂଗ୍ରେସ ଅଧ୍ବବେଶନ । 


ଗାନ୍ଧୀ ଆରଉଇନ୍‌ ସନ୍ଧିପତ୍ର ସ୍ଵାକ୍ଷରିତ ହେଲା ୧୯ ୩୧ ମାର୍ଚ୍ଚ ମାସରେ । 
ସେହି ମାର୍ଚ୍ଚରେ କରାଚୀରେ କଂ ଗ୍ରେସର ବାର୍ଷିକ ଅଧିବେଶନ ବସିବା ସ୍ଥିର ହେଲା । 
ପ୍ରତିନିଧ୍ଧମାନଙ୍କ ସାଙ୍ଗରେ ଆମେ ଅନେକ ଅପ୍ରାପ୍ତବୟସ୍କ୍‌ ମଧ୍ଯ କରାଚୀ ଗଲୁ | କୁଲି 
କରିବା ପ୍ରଶ୍ନ ନାହିଁ । ତେଣୁ ସମସ୍ତଙ୍କର ଛୋଟ ଛୋଟ ବିଛଣା ଓ ଜଳଖୂଆ ବାସନ 
ନିଜେ ନିଜେ ଧରିଥାଉଁ । ହାଓଡ଼ା ଷ୍ଟେସନରେ ବଡ଼ି ସକାଳେ ଗାଡ଼ି ପହଞ୍ଚିବା ବେଳକୁ 
ଖବରକାଗଜ ବିକ୍ରେତାଙ୍କ ପାଟି ଶୁଭିଲା- ଭଗତସିଂ ଶୁକଦେଓ ଓ ରାଜଗୁରୁଙ୍କୁ ଫାଶୀ 
ଦିଆ ହୋଇଛି । ଲାଲା ଲାଜପତ୍‌ ରାୟ ସାଇମନ୍‌ କମିଶନ୍‌କୁ ବର୍ଜନ କରିବା ବେଳେ 
ଯେଉଁ ସାଣ୍ଡାର୍ଷ୍ ସାହେବଙ୍କ ଲାଠି ପ୍ରହାରରେ ଆହତ ହୋଇ ଅକାଳ ମୃତ୍ୟୁ ବରଣ 
କରିଥୁଲେ, ଭଗତ ସିଂ ସେହି ସାହେବଙ୍କୁ ହତ୍ଯା କରିଥିଲେ । ପୁଣି ଦିଲ୍ଲୀ ଆସେମ୍ଲୀ 


ହଲ୍‌ରେ ବୋମା ପକାଇଥିଲେ ଏହି ତିନିଜଣ । ଗାନ୍ଧୀ- ଆରଉଇନ୍‌ ସନ୍ଧି ହେବା ପରେ 
ପରେ ଏ ତିନିଜଣଙ୍କୁ ଫାଶୀ ଦେବାର ସରକାରୀ ଉଦ୍ଦେଶ୍ୟ ଥିଲା ଗାନ୍ଧିଜୀ ଓ କଂଗ୍ରେସ 


୧୭୫ @ ଅମୂତ ଅନୁଭବ 


ପ୍ରତି ଲୋକଙ୍କ ପ୍ରତି ବୀତଶ୍ରଦ୍ଧ କରାଇବା । ଭଗତ୍‌ ସିଂ ସନ୍ତ୍ରାସବାଦୀ ଥୁଲେ ହେଁ 
ତାଙ୍କର ଦେଶଘ୍ରୀତି ସମସ୍ତଙ୍କର ଆଦର୍ଶ ଥିଲା । ଏ ଖବରଟା କରାଚୀ ଯିବା ଆନନ୍ଦଟାକୁ 
ପାଣି ଫଟେଇ ଦେଲା । ବ୍ରିଟିଶ୍‌ ସରକାରଙ୍କ କୂଟନୀତି ଦେଶଭକ୍ତର ଜୀବନକୁ ଜଳାଞ୍ଜଳି 
ଦେଇପାରେ । 


ହାଓଡ଼ାରୁ ତୁଫାନ୍‌ ମେଲ୍‌ରେ ଦିଲ୍ଲୀ ଯାଇ ସେଠାରେ ଆସେମ୍‌ଲୀ ସଦସ୍ୟ 
ପୂଜ୍ୟପାଦ ଭୁବନାନନ୍ଦ ଦାସଙ୍କ ବସାରେ ରହି ଆମେ ଦିଲ୍ଲୀରେ ଡାକ୍ତରୀ ପଢ଼ୁଥ୍ବବା 
ପ୍ରଥମ ଓଡ଼ିଆ ହିନ୍ଦୁ ଝିଅ ବୀଣା ଦେଇ, ଜ୍ୟୋତ୍ସ୍ନା ଦେଇଙ୍କୁ ଭେଟିଲୁ । ସେଠୁ ଲାହୋର 
ମେଲ୍‌ରେ ଲାହୋର ଗଲୁ । ବାଟରେ ଦୁଇପଟେ ବିଲରେ ଯେ ଚାଷୀ ହଳ କରୁଥାନ୍ତି 
ସେମାନଙ୍କ ଦେହରେ କୁର୍ରା, ଗୋଡ଼ରେ ଜୋତା ଓ ମୁଣ୍ଡରେ ପଗଡ଼ି ଦେଖୂ ମୋତେ 
ଆଚମ୍ବିତ ଲାଗୁଥାଏ । ଆମ ଓଡ଼ିଶା ଚାଷୀଙ୍କ ବେଶଭୂଷା ସହିତ ତୁଳନା କରି ଆକାଶ 
ପାତାଳ ପ୍ରଭେଦ ଦେଖୁଥାଏ । 

ଲାହୋର ମେଲ୍‌ରେ ପ୍ରଥମ କରି ଭିଡ଼ର ସୁଆଦ ଚାଖୁବାକୁ ମିଳିଲା । 
ସେ ଯୁଗରେ ତୃ ତୀୟ ଶ୍ରେଣୀଙ୍କ ପାଇଁ ବସିବା ଶୋଇବା ସ୍ଫ୍ବାନ ସଂରକ୍ଷଣ ବ୍ୟବସ୍ପା ନ 
ଥିଲା । ଲୋକ ଗୁଡ଼ିକ ମୋ ଆଖରେ ବହୁତ ଲମ୍ବା ଲମ୍ବା ଦିଶୁଥାନ୍ତି । ଲାଲ ପଗଡ଼ି 
ପିନ୍ଧା ଜଣେ ଜଣେ କୁଲି ଓଡ଼ିଶାର ପାଞ୍ଚଜଣ କୁଲିଙ୍କ ବୋଝ ଅବଲୀଳାକ୍ର ମେ ଟେକି 
ନେଉଥାନ୍ତି । ସେ ଭିଡ଼ ଠେଲି କୌଣସି ପ୍ରକାରେ ଗାଡ଼ି ଚଢ଼ିଲୁ । କିନ୍ତୁ ଲାହୋରରେ 
ପହଞ୍ଚୁ କରାଚୀ ମେଲ୍‌ରେ ଡବାକୁ ଦ୍ଵାରବାଟେ ପଶିବା ଅସମ୍ଭବ ହୋଇ ପଡ଼ିଲା । 
ସେହି ଭୟଙ୍କର ଭିଡ଼ରେ ଠେଲାପେଲା ହୋଇ ଝରକାବାଟେ ଡେଇଁ କୌଣସି 
ପ୍ରକାରେ ଡବା ଭିତରେ ପଶିଲୁ । ଗାଡ଼ି ଚାଲିଲା ପରେ କଥାବାର୍ରାରୁ ଜଣାଗଲା 
ଯେ ଡବାର ଶତକଡ଼ା ନବେ ଯାତ୍ରୀ ହେଉଛ ନ୍ତି ସେହି କରାଚୀ କଂ ଗ୍ରେସର ପ୍ରତି ନି ଧନ 
ଓ ଦର୍ଶକ । ସଙ୍ଗେ ସଙ୍ଗେ ଭାବଦୋସ୍ତ ହୋଇଗଲା । ସମସ୍ତେ ଏକା ପରିବାରର 
ହୋଇଗଲୁ । ଖାଦ୍ୟସାମଗ୍ରୀ ଦିଆନିଆ ଆରମ୍ଭ ହୋଇଗଲା । ତାଙ୍କ ଆଳୁ ମଟର 
ତରକାରୀ ଆମେ ଖାଇଲୁ । ଆମ ଆରିଷା ପିଠା ସେ ଚାଖୂଲେ । ରେଳ ଚଢ଼ା 
ବେଳର ତିକ୍ତତା କୁଆଡ଼େ ଉଭେଇଗଲା । 

ସେହି କରାଚୀ ମେଲ୍‌ରେ କରାଚୀ ଯାଉଥାନ୍ତି ସର୍ଦାର ଭଗତ୍‌ ସିଂଙ୍କ ବାପା 
ସଙ୍ଦାର କିଷନ ସିଂ ଓ ରାଜଗୁରୁଙ୍କ ମାଆ । ପ୍ରତ୍ୟେକ ଷ୍ଟେସନରେ ହଜାର ହଜାର 
ଦର୍ଶନାର୍ଥୀଙ୍କର “ ଭଗତ ସିଂ ଜିନ୍ଦାବାଦ, ଶେର୍‌ ଶୁକଦେଓ କିନ୍ଦାବାଦ୍‌, ବୀର ରାଜଗୁରୁ 


ଅମୂତ ଅନୂଭବ @ ୧୭୬ 


ଜିନ୍ଦାବାଦ୍‌ । ଫାଶୀ ପାକର ହୁଏ ଆଜାଦ୍‌ ।” ଧ୍ଵନିରେ ପ୍ଲାଟଫର୍ମ ପ୍ରତିଧ୍ବନିତ 
ହେଉଥାଏ । ପ୍ରତ୍ୟେକ ଷ୍ଟେସନରେ ଶୁଭ୍ରବେଶ ଶୁଭ୍ରଶ୍ମଶୁ ସେହି ଦୀର୍ଘଦେହା ବୀର 
ଜନକ କିଷନ ସିଂ ରେଳଡ଼ବା ଦ୍ଵାରକୁ ଆସି ଲେକଙ୍କୁ ନମସ୍ଟାର କରୁଥାନ୍ତ । 
ପୁତ୍ରଶୋକାତୁରା ରାଜଗୁରୁ ଜନନୀ ରେଳ ଝରକା ବାଟେ ହାତ ବାହାର କରି ହାତ 
ଯୋଡୁଥାନ୍ତି । ସେ ଦୁହିଙ୍କୁ ଦେଖୁବାମାତ୍ରେ ଲୋକେ ଆହୁରି ଉନ୍ନତ୍ତ ହୋଇ ଗର୍ଜନ 
କରୁଥାନ୍ତି । ସେହି ଗର୍ଜନରେ କିଷନ ସିଂଙ୍କ କଥା କିଛି ଶୁଭୁ ନ ଥାଏ । 


ଦେଖ ଭାଗ୍ୟ ! ସୀମାନ୍ତ ଗାନ୍ଧୀ ଖାନ୍‌ ଅବଦୁଲ୍‌ ଗଫର ଖାନ୍‌ଙ୍କ ଖୁଦାଇ 
ଖୀଦ୍‌ମତଗାରମାନେ ମଧ୍ଯ ସେହି ମେଲ୍‌ରେ କରାଚୀ ଯାଉଥାନ୍ତି । ତାଙ୍କର ସେହି 
ଛଅଫୁଟରୁ ଦୀର୍ଘ ସୁଗଠିତ ଦେହ, ଗୋଲାପଜିଣା ଦେହବର୍ଣ୍ର ସାଙ୍ଗକୁ ନାଲି ପାଇଜାମା, 
କୁର୍ାଁ ଓ ନାଲି ପଗଡ଼ି । କି ଶୋଭା ! ସେମାନଙ୍କ ସାଙ୍ଗରେ ବ୍ୟାଣ୍ଡ୍‌ ଥାଏ । ମେଲ୍‌ 
ଷ୍ଟେସନ୍‌ରେ ଅଟକିବା ମାତ୍ରେ ସେମାନେ ବିଭିନ୍ନ ଡବାରୁ ଫକ୍‌ ଫକ୍‌ ଡେଇପଡ଼ି ଧାଡ଼ି 
ବାନ୍ଧିଦେଇ ପ୍ଲାଟ୍‌ଫର୍ମର ଏ ମୁଣ୍ଡରୁ ସେମୁଣ୍ଡ ବ୍ୟାଣ୍ଡ ବଜାଇ ମାର୍ଚ୍ଚ କରନ୍ତି । ପୁଣି ଗାର୍ଡ଼ 
ହୁଇସିଲ୍‌ ଦେବା ମାତ୍ରେ ଭିନ୍ନ ଭିନ୍ନ ଡବାକୁ ଟପାଟପ୍‌ ଡେଇଁ ଚଢ଼ି ଯାଉଥାନ୍ତି । ଆହା କି 
ବଢ଼ିଆ ସେ ଯୁଦ୍ଧ ବାଜଣା ! ବ୍ରିଟିଶ୍‌ ଅମଳରେ ପୁଣି ଲାହୋର କରାଚୀ ମଧ୍ଯସ୍ଥିତ 
ବ୍ରିଟିଶ ସୈନ୍ୟବହୁଳ କ୍ୟାଣ୍ଟନମେଣ୍ଟ ଷ୍ଟେସନ୍‌ରେ ରାଷ୍ଟ୍ରୀୟ ପତାକା ଉଡ଼ାଇ ବ୍ୟାଣ୍ଡ୍‌ 
ବଜାଇ ଛାତି ଫୁଲା ମାଟ୍ଚିଂ ! କିନ୍ତୁ ଆମେ ଜିତିଥାଉ ଯେ । ବ୍ରିଟିଶ୍‌ ଆମ ସହିତ 
ଚୁକ୍ତିବଦ୍ଧ । 

ବାଲେଶ୍ଵରରୁ କଟକ ଆସିବା ବେଳେ ସତ୍ୟାଗ୍ରହୀଙ୍କୁ ଯେପରି ପ୍ରତି ଷ୍ଟେସନ୍‌ରେ 
ମିଷ୍ଟାନ୍ସ ଦିଆଯାଇଥିଲା ସେହିପରି କରାଚୀ କଂଗ୍ରେସକୁ ଯାଉଥିବା ପ୍ରତିନିଧ୍ବମାନଙ୍କୁ 
ପ୍ରତି ଷ୍ଟେସନରେ ସ୍ଥାନୀୟ ଲୋକେ ଖାଦ୍ୟ ପାନୀୟ ଦେଇ ଯାଉଥାନ୍ତି । ତାହା ନ 
ହୋଇଥିଲେ ଗାଡ଼ିରେ ଯେଉଁ ଭିଡ଼ ହୋଇଥାଏ ପାଣି ମୁନ୍ଦିଏ ପିଇବାକୁ ମିଳିଥାନ୍ତା କି 
ନାହି ସନ୍ଦେହ । ସିନ୍ଧୀ ଭାଇମାନେ ବାଲଟି ବାଲଟି ଦୁଧ ଓ ପୁରି ତରକାରୀ ଖାଇବାକୁ 
ଦେଉଥାନ୍ତି । ଜଣେ କେହି ହିନ୍ଦୀ କହି ପାରୁଥିବା ଓଡ଼ିଆ ପଚାରିଲେ ¬ ଏ କି ଦୁଧ ? 
ଅର୍ଥାତ୍‌ ଗାଭ କି ମଇଁଷି କ୍ଷୀର । ସାଙ୍ଗେ ସାଙ୍ଗେ ଜବାବ ମିଳିଲା ଓଟ ଦୁଧ । ଜବାବ 
ଶୁଣି ଅନେକଙ୍କ ନାକ ଶିକା ଉପରକୁ ଉଠିଗଲା । କେହି କେହି ଛିଛାକର ଆରମ୍ଭ 
କରିଦେଲେ । ଆଉ ଅନେକେ ପ୍ରତ୍ୟୁପ୍ଵନ୍ନମତିତ୍‌ ସହକାରେ ସେମାନଙ୍କୁ ଧନ୍ୟବାଦ 
ଦେଇ ଗିଲାସକ ସ୍ଫଳେ ଦୁଇଗ୍ଳାସ୍‌ ଦୁଧ ମାଗିକରି ପିଇ “ ବାଃ ବାଃ ବହୁତ ବଢ଼ିଆ, 


୧୭୭ ୭ ଅମୂତ ଅନୁଭବ 


ମେହରବାନୀ, ସୁକ୍ରିୟା” ଆଦି କହି ରାଷ୍ଟ୍ରୀୟ ସଂହତି ରକ୍ଷା କଲେ । ହିନ୍ଦୀ କହିବା 
କଥାଟା ଉପରେ ଜୋର୍‌ ଦେଇ ଲେଖୁବାର କାରଣ ହେଲା ୧ ୯୩୧ ରେ ଓଡ଼ିଶାରେ 
ଏବଭଳି ହିନ୍ଦୀଭାଷାର ବହୁଳ ପ୍ରଚାର ହୋଇ ନ ଥିଲା । ଗୀ ଗହଳରେ ଯେଉଁ ଉର୍ଦୁ 
ଭାଷା ଚଳୁଥିଲା ତାହାର ନମୁନା ଥୁଲା, “ ଆରେ ଆୟୁବ୍‌ ! ଆଜ୍‌ ହାଟମେଁ ବୋଇତାଳୁ 
ଖାଲି ପୁଞ୍ଜା ପୁଞ୍ଜା ।”” ପଢ଼ିହାରୀ ମହାଶୟଙ୍କ ଭଳି ନେତୃସ୍ଫାନୀୟ ବ୍ୟକ୍ତିଙ୍କ ହିନ୍ଦୀବୋଲିର 
ନମୁନା ହେଉଛି, “ ଜନାବ ! ଆଉର ଏକ ବାତ ହଇ | ଏକଠୋ ଅଲଗୁଣି ଦରକାର 
ହଇ ।” ୧୯୩୧ ମସିହାରେ ପୁରୀରେ କଂଗ୍ରେସ ଅଧ୍ଵବେଶନ ପାଇଁ ଆୟୋଜନ 
ହେଲାବେଳେ ସ୍ଵେଚ୍ଛାସେବକ ଓ ସ୍ଵେଚ୍ଛାସେବିକା ତାଲିମ୍‌ ଦେବାବେଳେ ବାଧ୍ଯତାମୂଳକ 
ରାଷ୍ଟ୍ରଭାଷା ଶିକ୍ଷା ଓଡ଼ିଶାରେ ବିଧ୍ଵବଦ୍ଧ ଭାବରେ ଆରମ୍ଭ ହେଲା । 


କରାଚୀ ମେଲ୍‌ କରାଚୀରେ ପହଞ୍ଚୁଲା । ସେହି ସମୁଦ୍ରକୂଳିଆ ପରିଷ୍କାର 
ପରିଚ୍ଛନ୍ନ ସହରଟି ତତ୍କ୍ଷଣାତ୍‌ ଆମ ମନ ମୋହି ନେଲା । ତଦୁପରି ସେବାପରାୟଣ 
କର୍ତବ୍ୟସାଧନତପ୍ନର ସୁଦର୍ଶନ ସିନ୍ଧୀ ସ୍ଵେଚ୍ଛାସେବକ ଓ ସ୍ଵେଚ୍ଛାସେବିକାମାନଙ୍କର 
ଆତିଥେୟତା ଓ ମଧୁର ବ୍ୟବହାରରେ ଆମେ କିଣି ହୋଇଗଲୁ । ଅଧ୍ଵବେଶନ ପାଇଁ 
ତିଆରି ହୋଇଥିବା କଂଗ୍ରେସ ନଗରରେ ଆମେ ଡେରା ପକାଇଲୁ । 


ସଭାପତି ନିର୍ବାଚିତ ହୋଇଥାଡ୍ତି ସଙ୍ଦାର ବଲ୍ଲଭଭାଇ ପଟେଲ । ବିରାଟ 
ମହାସଭା ମଣ୍ଡପ କିନ୍ତୁ ସେ ମଣ୍ଡପ ଶାମିଆନା ବା ଚନ୍ଦ୍ରାତପାଚ୍ଛାଦିତ ନୁହେଁ । ପଣ୍ଚଢିମ 
ଦିଗରୁ ଆରବ ସାଗରରୁ ଭାସି ଆସୁଥିବା ସିନ୍ଧୁ ଶୀକର ଶୀତଳ ବାୟୁ, ମୁକ୍ତ ନୀଳ 
ଆକାଶ ତଳେ ଯୁଦ୍ଧକ୍ଷେତ୍ରରୁ ଫେରିଥିବା ସହସ୍ର ସହସ୍ର ସତ୍ୟାଗ୍ରହୀ, ଉଚ୍ଚ ମଣ୍ଡପ ଉପରେ 
ତପସ୍ୟାକ୍ଳିଷ୍ଟ ମହାନ୍‌ ନେତୃବର୍ଗଙ୍କ ଦୁର୍ଲଭ ସମାବେଶ ଏକ ଅନିର୍ବଚନୀୟ ପରିସ୍ଥିତି 
ସୂଷ୍ଟି କରିଥାଏ । ଏହି ଅଭିନବ ଅଧ୍ଵବେଶନର ବର୍ଣ୍ଣନା ଶ୍ରୀ ମହାଦେବ ଦେଶାଇ 
()୮ ୯୦୮ ?€ ୦ଷ୩୦୮୨ ୦୮।4€୮ ଶିରୋନାମାରେ ' ୟଙ୍ଗ ଇଣିଆ ' ପତ୍ରିକାରେ ବର୍ଣନା 
କରିଥିଲେ । 

ଅଧ୍ଵବେଶନରେ ଅଧ୍ରକାଂଶ ଆଲୋଚନା ରାଷ୍ଟ୍ରଭାଷାରେ ହେଲା । ଆମ ପାଟଣା 
କ୍ୟାମ୍ପ ଜେଲ୍‌ ଫେରନ୍ତା ସାଥୀମାନଙ୍କ ମଧ୍ଯରେ ଏକ ଆତ୍ନବିଶ୍ଵାସ ଦେଖା ଦେଇଥାଏ 
ଯେ ସେମାନେ ହିନ୍ଦୀ ଭାଷାରେ ଧୁରନ୍ଧର ହୋଇ ଆସିଛନ୍ତି । ସେମାନେ ଆମ ଆଗରେ 
ଫୂଟାଣି ଦେଖାଇଲା ବେଳେ ଆମେ କାଇଲି ମାକୁଲି ହେଲାପରି ମୁହଁ କରୁ । ଆକୁଳାନନ୍ଦ 
ବେହେରା ଜଣେ ପାଟନା କ୍ୟାମ୍ପ ଜେଲ୍‌ ପ୍ରତ୍ୟାଗତ ହିନ୍ଦୀ ବିଶାରଦ । ସେ ସେହି 


ଅମୂତ ଅନୁଭବ @ ୧୭୮ 


ସିନ୍ଧୁଶିକରସିକ୍ତ ସୁଲୁସୁଲିଆ ପବନର ପରଶ ପାଇ ଢ଼ୁଳାଉଥାନ୍ତି । ପଣ୍ଡିତ ନେହେରୁ 
ଯେତେବେଳେ କହିଲେ ଯେ “ ପୁରି ତରହସେ ଆଜାଦୀ ହାସଲ ନ ହୋନେତକ ” ¬ 
ହଠାତ୍‌ ଆକୁଳିଙ୍କର ନିଦ ଭାଙ୍ଗିଗଲା । ନେହେରୁଙ୍କ ବାକ୍ୟ ସମାପ୍ତ ହେବା ଆଗରୁ ସେ 
ଆମଙ୍କୁ ବୁଝାଇ ଦେଲେ “ ହେଇ ଦେଖ 1! ନେହେରୁ କହିଲେଣି ପୁରୀରେ ସ୍ଵବରାଜ୍ୟ 
ହେବ । ” ତାଙ୍କର ଅଗାଧ ହିନ୍ଦୀ ଜ୍ଞାନ ପ୍ରତି ଆମ ଶ୍ରଦ୍ଧାଟା ଦଦରା ହୋଇଗଲା । 


ହିନ୍ଦୀ ଜଣା ନ ଥିଲେ ହେଁ କାର୍ଯ୍ୟ କାରଣ ସହିତ ପ୍ରତ୍ୟକ୍ଷ ସମ୍ପର୍କ ଥିବା ହେତୁ 
ବକ୍ତୃତାଗୁଡ଼ିକର ସାରମର୍ମ ଗ୍ରହଣ କରି ହେଉଥାଏ । ସବୁଠାରୁ ଆନନ୍ଦ ହେଉଥାଏ 
ସତ୍ୟାଗ୍ରହ ଲଢ଼େଇର ଅଗ୍ରଣୀମାନଙ୍କୁ ଦେଖ୍ଧ । ଏହି ସେହି ପଠାନ୍‌ ସୀମାନ୍ତ ଗାନ୍ଧୀ ଖାନ୍‌ 
ଅବ୍‌ଦୁଲ୍‌ ଗଫର୍‌ ଖାନ୍‌ ଯାହାଙ୍କ ପ୍ରଭାବରେ କଥା କଥାକେ ବନ୍ଧୁକ ଫୁଟାଇବାବାଲା 
ବନ୍ଧୁକ ଫିଙ୍ଗି ଦେଇ ଫିରିଙ୍ଗୀର ଗୁଳି ଆଗରେ ଛାତି ପତେଇ ଦେଇ ମରିଥିଲେ- 
ଜଣକର ସୁଦ୍ଧା ପିଠିରେ ଗୁଳି ବାଜି ନ ଥୁଲା । ଦେଖ ଦେଖ ସେ ଅର୍ଵନଗ୍ନ ବୀର 
ଫକୀରଙ୍କୁ । ଦାଣ୍ଡୀ ସମୁଦ୍ରରେ ମୋ ଶବ ଭାସିବ କହି ଯେ ଦାଣ୍ଡୀ ଯାତ୍ରା କରି ସତ୍ୟାଗ୍ରହ 
ଯୁଦ୍ଧ ଅନୁକୂଳ କରିଥିଲା । ଦେଖ ସଭାପତି ଆସନରେ ସର୍ଦ୍ଦାର ବଲ୍ଲଭ ଭାଇଙ୍କୁ । 
ତାଙ୍କରି ନେତୃତ୍ବରେ ବୀର ବରଦୋଳି ଚାଷୀ ଗୁଳି ବାରୁଦକୁ ପାଣି କରି ଦେଇଥିଲେ 
ପରା ! ପୁଣି ଯେତେବେଳେ ସର୍ଦ୍ଦାର ଭଗତ ସିଂଙ୍କ ବାପା ଓ ଶହୀଦ ରାଜଗୁରୁଙ୍କ ମାଆ 
ମଣ୍ଡପ ଉପରକୁ ଚଢ଼ିଲେ ଛାତିରୁ ଖାଲି କୋହ ଉଠୁଥାଏ । ଧଳା ସାଲ୍‌ୱାର କମିଜ୍‌ 
ଧଳା ଓଢ଼ଣାବୃତା ସେହି ରାଜଗୁରୁ ଜନନୀ ନୀରବରେ ଚାରିଆଡକୁ ଚାହି କେବଳ 
ନମସ୍କାର କଲେ । ଏହି ବାପ ମାଆଙ୍କ ପୁଅ ଶହୀଦ । ଏହି ଭାବନାରେ ଭକ୍ତିରେ ମଥା 
ନଇ ପଡୁଥାଏ । 

ସ୍ଵାଧୀନ ଭାରତର ଶାସନ ବ୍ୟବସ୍ଥା ବିଷୟରେ ଯେତେବେଳେ ଆଲୋଚନା 
ଆରମ୍ଭ ହେଲା ନେତାମାନଙ୍କ ଗୁରୁଗମ୍ଭୀର ଠାଣି ଓ ମନ୍ତବ୍ୟ ଦେଖ୍ଧ ଶୁଣି ମନେ ହେଉଥାଏ 
ରାତି ପାହିଲେ ସ୍ଵରାଜ୍ୟ ଆସିଯିବ ପରା ! ସେ ଆଲୋଚନାରୁ ମୋର କେବଳ ଗୋଟିଏ 
କଥା ମନେ ଅଛି ଯେ ସ୍ଵରାଜ୍ୟରେ କାହାରିକୁ ପାଞ୍ଚଶହ ଟଙ୍କାରୁ ଅଧ୍ଘକ ବେତନ ଦିଆଯିବ 
ନାହିଁ । 

ପରବର୍ତୀ କଂଗ୍ରେସ ଅଧ୍ଵବେଶନ ଓଡ଼ିଶାରେ ହେବା ପାଇଁ ଶ୍ରୀମତୀ ସରଳା 
ଦେବୀ ପ୍ରସ୍ତାବ ଆଗତ କଲେ । ଜାତୀୟ ମହାସଭାରେ ପ୍ରଥମ ସେହି ଓଡ଼ିଆ ଝିଅ 
ମଣ୍ଡପରେ ଛିଡ଼ା ହୋଇ ଭାଷଣ ଦେଲେ । ଗୋପବନ୍ଧୁ ଚୌଧୁରୀ ତାଙ୍କ କଥାକୁ ସମର୍ଥନ 
କଲେ । ଆମନ୍ତ୍ରଣ ଗୃହୀତ ହେଲା । 


୧୭୯ @ ଅମୂତ ଅନୁଭବ 


ଆମେ ଯେଉଁ କଂଗ୍ରେସ ନଗର ବା ପ୍ରତିନିଧ୍ଵ ନିବାସରେ ଥାଉଁ ସେଠାରେ 
ପ୍ରତିନିଧ୍ଵମାନଙ୍କର ପ୍ରତି ସକାଳେ ଭିନ୍ନ ଭିନ୍ନ ପ୍ରଦେଶର ପ୍ରଭାତଫେରୀ ବାହାରେ । 
ପ୍ରତ୍ୟେକ ଦଳ ନିଜ ପ୍ରାଦେଶିକ ଭାଷାରେ ଜାତୀୟ ସଂଗୀତ ବୋଲନ୍ତି । ଆମ 
ପ୍ରଭାତ ଫେରୀରେ ଆମେ ବୋଲୁ “ ଗାଅ ସ୍ଵାଧୀନ ଭାରତ ସ୍ଵାଧୀନ ଭାରତ ସ୍ବାଧୀନ 
ସ୍ଵାଧୀନ ସ୍ଵାଧୀନ ହେ'”” । ଗୀତଟିର ଭାଷା ସଂସ୍କୃତ, ତେଣୁ ସମଗ୍ର ଭାରତ ସେ ଗୀତଟିର 
ମର୍ମ ବୁଝି ପାରିଲା । ପ୍ରଭାତଫେରୀ ସରିବା ପରେ ଅନେକ ପ୍ରଦେଶର ପ୍ରତିନିଧ୍ 
ଗୁଣୁଗୁଣୁ ହୋଇ ସ୍ଵାଧୀନ ଭାରତ ଗୀତଟି ବୋଲିବାର ଆମେ ଶୁଣି ଉତ୍ଫ୍ରଲ୍ଲ ହେଲୁ । 
ପୁଣି କେହି କେହି ଆମକୁ ଦେଖୁଁବା ମାତ୍ରେ ହସି ହସି କହୁଥିଲେ “ ଗାଅ ସ୍ବାଧୀନ 
ଭାରତ ' | ଆମ ଓଡ଼ିଆ ଜାତୀୟ ସଙ୍ଗୀତର ଆଦର ଦେଖିଁ ଆମ ଛାତି କୁଣ୍ଢେ ମୋଟ 
ହୋଇ ଯାଉଥାଏ । 


କରାଚୀରେ କରାଟୀ ବନ୍ଦର ଓ ଗାନ୍ଧୀ ଗାର୍ଡେନ ଦେଖୁ ସାରିବା ପରେ ଆମ 
ପ୍ରସ୍ଥାନ ପର୍ବ ଆରମ୍ଭ ହେଲା । ଦିଲ୍ଲୀ ଫେରି ଉତ୍କଳଭାରତୀ କୁନ୍ତଳାକୁମାରୀଙ୍କ ର ଲାଲକିଲ୍ଲା 
ନିକଟସ୍ଥ ବସାରେ ଦିନେ ରହି ଶ୍ରୀ ଭୁବନାନନ୍ଦ ଦାସଙ୍କର ଜଣେ ଓକିଲ ବନ୍ଧୁଙ୍କ ଘରେ 
ରହି ଦିଲ୍ଲୀ ବୁଲି ଦେଖୂଲୁ । ସେଠାରୁ ଆଗ୍ରା ଯାଇ ତାଜମହଲ ଓ କିଲା ଦେଖ୍ୁଲୁ । 
କିଲାର ଗାଇଡ଼୍‌ ମାନଙ୍କ କଲ୍ୟାଣରୁ ମୋଗଲ ଅମଳର ସମୁଦାୟ ଇତିହାସ କଣ୍ଠସ୍ତୁ 
ହୋଇଗଲା । ଜୁନ୍ତଳାକୁମାରୀ ଦେବୀ ସେତେବେଳେ ଆର୍ଯ୍ୟ ସମାଜରେ ଯୋଗ 
ଦେଇଥାନ୍ତି । ତାଙ୍କର “ ଆହ୍ଵାନ” ବହି ଯୋଗୁଁ ତାଙ୍କୁ ଆମେ ଭକ୍ତି କରୁଥାଉଁ । ତାଙ୍କର 
କଥାବାର୍ତାରେ ଦେଶଭକ୍ତିର ଆବେଗ ଦେଖ୍ଵ ସେହି ବ୍ୟକ୍ତିତ୍ଵସମ୍ପନ୍ନା ସୁଦର୍ଶନା ମହିଳାଙ୍କର 
ମୁଁ ସ୍ତାବକ ପାଲଟି ଗଲି । ଓଡ଼ିଶାରେ ଗୋଟିଏ ମହିଳା ସମ୍ମିଳନୀରେ ଅଧ୍ଯକ୍ଷତା କରିବା 
ପାଇଁ ତାଙ୍କୁ ଅନୁରୋଧ କରାଯିବାରୁ ସେ ସେଥୁରେ ସମ୍ମତ ହେଲେ । ଏହି ସମ୍ମିଳନୀଟି 
ବାଲେଶ୍ଵରରେ ଅନୁଷ୍ଠିତ ହୋଇଥିଲା । ଶ୍ରୀମତୀ ଜାହ୍ନବୀ ଦେବୀ ଏହାର ଅଭ୍ୟର୍ଥନା 
ସମିତିର ଅଧ୍ୟକ୍ଷା ହୋଇଥିଲେ । ଶହ ଶହ ମହିଳା ଦୂରଦୂରାନ୍ତରୁ ଆସି ସମ୍ମିଳନୀରେ 
ଯୋଗଦେଲେ । ଏତେ ମହିଳା ବିଶେଷରେ ଗାଉଁଲୀ ମହିଳା ସମ୍ମିଳନୀରେ ଯୋଗ 
ଦେବାଟା ଗୋଟାଏ ଆଶ୍ଚର୍ଯ୍ୟଜନକ ବ୍ୟାପାର ପରି ମନେ ହେଉଥାଏ । ବାଗ୍‌ ବୃନ୍ଦାବନ 
ପଡ଼ିଆରେ ଯେଉଁ ମହିଳା ସଭା ହେଲା ତାହା ଅବିସ୍କରଣୀୟ । ଉତ୍କଳଭାରତୀଙ୍କୁ ପାଛୋଟି 
ଆଣିବା ପାଇଁ ଯେଉଁ ମହିଳା ଶୋଭାଯାତ୍ରା ଯାଇଥିଲା ସେହି ପ୍ରଦୀର୍ଘ ସୁବ୍ୟବସ୍ଥିତ 
ଶୋଭାଯାତ୍ରା ଦେଖୂ ନାରୀଜାଗରଣର ଚିତ୍ର ପ୍ରତ୍ୟକ୍ଷୀଭୂତ ହେଉଥାଏ । ଉତ୍କଳ ଭାରତୀ 

କଟକକୁ ଆସି ଏକ ମହିଳା ସଭାରେ ଭାଷଣ ଦେଇଥିଲେ । ସେ ହସ୍ତରେଖା ଗଣନା 
ଜାଣିଥୁଲେ । ନିଜ ହାତ ଦେଖ ଓ ଆଉ କେତେକ ବ୍ୟକ୍ତିଙ୍କ ହାତ ଦେଖୁ ଯାହା ଯାହା 
କହିଥିଲେ ତାହା ଯଥାଯଥ ଭାବରେ ଫଳିଲା । ତାଙ୍କ ସହିତ ସେହି ଶେଷ ସାକ୍ଷାତ । 
ଦିଲ୍ଲୀରେ ଗୋଟିଏ ବିଚିତ୍ର କଥା ଦେଖୂଲୁ । ପ୍ରାସାଦୋପମ ଘର, କିନ୍ତୁ 
ପାଇଖାନା ନାହିଁ । ଆମ ମଧ୍ଯରେ ରମାଦେବୀ ଓ ମାଳତୀ ଦେବୀ ପିଲାଦିନେ ବିହାର 
ପ୍ରଦେଶରେ ରହିଥିବାରୁ ହିନ୍ଦୀ ଜାଣିଥିଲେ । ସେମାନେ ଚାକରକୁ ଗୋଶଲଖାନା ଦେଖାଇ 
ଦେବାକୁ କହିବାରୁ ସେମାନେ ତେତାଲା ଛାତକୁ ଦେଖାଇ ଦେଲେ । ବୋଧହୁଏ ସ୍ଵନ୍ଥ 
ବାରିପାତ ହେତୁ ଦିଲ୍ଲୀରେ ଏହି ଅଘଟନ ଘଟି ପାରୁଥିଲା । ଆମେ ତ ଏ ବ୍ୟବସ୍ଥା 
ଦେଖ ହସି ହସି ନୟାନ୍ତ ହେଲୁ । 
ଓଡ଼ିଶା ଫେରି କଂଗ୍ରେସ ଅଧ୍ଵବେଶନ ପାଇଁ ନାନାବିଧ ଆୟୋଜନ ଚାଲିଲା । 
ପ୍ରଚାର, ଅର୍ଥ-ସଂଗ୍ରହ, ସ୍ଵେଚ୍ଚାସେବକ ତାଲିମ ଆଦି କାମ ତୁରନ୍ତ ଆରମ୍ଭ ହୋଇଗଲା | 
ବୀରବାବୁ ଗୀତ ଲେଖୂଦେଲେ-¬ 
ଆସ କିଏ ଭାଇ ଜାତି ମହାସଭା ଜାତୀୟ ମଣ୍ଡପ ତୋଳିବ 
ମୁକତି ଯଜ୍ଞର ଉପବୀତ ପିନ୍ଧି ଭକତି ଚନ୍ଦନ ଗୋଳିବ । 
ଆସିବେ ବଙ୍ଗାଳୀ ଆସିବେ ଅକାଳୀ 
ଆସିବେ ତେଲଙ୍ଗା ବଜାଇ କାହାଳୀ 
ଆସିବେ ସେ ବୀର ବରଦୋଳି ଚାଷୀ 
କେତେ ଅରଦୋଳି ଲାଗିବ । 
ନାଲି ଜାମା ପିନ୍ଧି ସୀମାନ୍ତର ଗାନ୍ଧୀ 
ଆସିବେ ତାଙ୍କର ଦଳବଳ ବାନ୍ଧି 
ଭାରତର ନେତ୍ର ସଂପଦ ଆସିବେ 
ପୁରୀ ଇନ୍ଦ୍ରପୁରୀ ହୋଇବ ¦। .... ଇତ୍ୟାଦି 
ଅଭ୍ୟର୍ଥନା ସମିତିର ସଦସ୍ୟ ସଂଗ୍ରହ ପାଇଁ ଧୀ ଧପଡ଼, ସମିତି ଗଠନ, ସେଥୁରେ 
ମନାନ୍ତର ମତାନ୍ତର ଆଦି ସାଙ୍ଗକୁ ଟାଣୁଆ ସ୍ଵେଚ୍ଛାସେବକ ବାହିନୀ ସଂଗଠନ କାମ ମଧ୍ଯ 
ଆରମ୍ଭ ହେଲା । ଆମେ ଶେଷୋକ୍ତ କାମରେ ମନପ୍ରାଣ ଢାଳି ଦେଲୁ । ଅଭ୍ୟର୍ଥନା 
ସମିତି ପକ୍ଷରୁ ଶ୍ରୀ ହରେକୃଷ୍ଠ ମହତାବ ହେଲେ ଜି.ଓ.ସି. । ଆମେ ଯେତକ 

ଆନ୍ଦୋଳନରେ ଯୋଗ ଦେଇଥିଲୁ, ସମସ୍ତଙ୍କୁ ବିଧ୍ଵବଦ୍ଧ ଭାବରେ ତାଲିମ ଦେବା ଯୋଜନା 
କାର୍ଯ୍ୟକାରୀ ହେଲା । ଆମକୁ ହିନ୍ଦୀ ଶିଖାଇବା ପାଇଁ ପ୍ରଥମେ ବିହାରରୁ ପଣ୍ଡିତ ରାମାନନ୍ଦ 
ଶର୍ମା ଓ ପରେ ଯୁକ୍ତ ପ୍ରଦେଶରୁ ପଣ୍ଡିତ ଅନସୂୟା ପ୍ରସାଦ ପାଠକ ଓ କୈଳାସବତୀ 
ଦେବୀ ଆସିଲେ । କଟକ ସହରରେ ହିନ୍ଦୀ ପଢ଼ା ଆରମ୍ଭ ହେଲା । ଅଂଶୁ, ଅମିୟା, 
ଖୁସି ହାସି, ଲାଲ ନୀଲ, ସତୀ, ନକ୍ଷତ୍ରମାଳୀ ଆଦି ଝିଅଙ୍କୁ ହିନ୍ଦୀ ପଢ଼ିବା ପାଇଁ ଘର 
ଘର ବୁଲି ଡାକି ଆଣିବା ହେଲା ଶୋଭାରାଣୀ ପଣ୍ଡା ଓ ମୋର କାମ । ସେମାନଙ୍କୁ 
ମାଳତୀ ଦେବୀ ଡ୍ରିଲ୍‌ ମଧ୍ଯ ଶିଖାଇଲେ । 


ସେତେବେଳେ ଜାତୀୟ କଂଗ୍ରେସର ସ୍ଵେଚ୍ଛାସେବକ ସଙ୍ଗଠନର ନାମ ଥ୍ବିଲା 
' ହିନ୍ଦୁସ୍ଥାନୀ ସେବାଦଳ” । କଣ୍ଟ୍ରାଟକର ବିପ୍ଲବୀ ଡକ୍ତୃର ହାର୍ଦ୍ଦିକ ଏହି ସଂଗଠନର 
ପ୍ରତିଷ୍ଠାତା । ବେଲଗାଓ କଂଗ୍ରେସ ଅଧ୍ବେଶନରେ ଏହି ସଂଗଠନର 
ସ୍ଵେଚ୍ଛାସେବକମାନେ ପାଇଖାନା ସଫାଠାରୁ ଆରମ୍ଭ କରି ଯାନବାହାନ ନିୟନ୍ତ୍ରଣ ଯାଏ 
ସର୍ବପ୍ରକାର କାର୍ଯ୍ୟ ସୁଚାରୁ ରୂପେ ସମ୍ପନ୍ନ କରି ମହାତ୍ନା ଗାନ୍ଧୀଙ୍କର ପ୍ରଶଂସାଭାଜନ 
ହୋଇଥିଲେ । ଏହି ସଂଗଠନ ପକ୍ଷରୁ ଜଣେ ଇଞ୍ଜନିୟର ଶ୍ରୀ ମୁକୁନ୍ଦ ରାଓ ବଲ୍‌ସୱାର 
ଓ ତାଙ୍କ ସ୍ତ୍ରୀ ଶ୍ରୀମତୀ ସୁଶୀଲା ବାଭ ବଲ୍‌ସୱ୍‌ଵାର ଓଡ଼ିଶାକୁ ତାଲିମ ଶିବିର ଚଳାଇବାକୁ 
ଆସିଲେ । ସ୍ଵରାଜ୍ୟ ଆଶ୍ରମ ନିକଟରେ ଘର ଭଡ଼ା ନିଆଯାଇ ତାଲିମ ଶିବିର ଆରମ୍ବ 
ହେଲା । ସର୍ବଶ୍ରୀ ନବକୃଷ୍ଣ ଚୌଧୁରୀ, ଗତିକୃଷ୍ଣ ସ୍ଵାଇଁ, ଗୋକୁଳ ରାୟ ଚୂଡ଼ାମଣି, 
ଶରତ ସାମନ୍ତରାୟ, ନରସିଂହ ସାମନ୍ତସିଂହାର, ନରସିଂହ ସାହୁ, ସୁରେନ୍ଦ ପଟନାୟକ, 
ବିନୋଦ କାନୁନ୍‌ଗୋ, ସୁରେନ୍ଦ୍ର ଦ୍ବିବେଦୀ, ମନମୋହନ ଚୌଧୁରୀ, ମାଳତୀ ଚୌଧୁରୀ, 
ଗୁଣନିଧ୍ଵ ସାହୁ ଆଦି କୋଡ଼ିଏ ଜଣ ବଛା ବଛା ଶିକ୍ଷାର୍ଥୀ ସେଥିରେ ଯୋଗ ଦେଲେ । 
ସେମାନେ ତାଲିମ ନେଇସାରି ସ୍ଵେଚ୍ଛାସେବକ ତାଲିମ ଶିବିର ସଞ୍ଚାଳନା କରିବେ ବୋଲି 
ଠିକ୍‌ ହୋଇଥାଏ । ତେଣୁ ସେଇଟା ହେଲା ଇନ୍‌ଷ୍ଟ୍ରକ୍ଟର୍‌ସ୍‌ କ୍ୟାମ୍ପ । 


ସାମରିକ ଅନୁଶାସନରେ ସେ ଶିବିର ଚାଲିଥାଏ । ଡ୍ରିଲ୍‌, ଲାଠି ଚାଳନା, 
ଆସନ ନମସ୍କାର, ପତାକା ଉତ୍ତୋଳନ, ପତାକା ଅବତରଣ, ଜାତୀୟସଙ୍ଗୀତ ଗାନ, 
ପାଇଖାନା ସଫେଇ, ଯାନବାହାନ ଓ ଭିଡ଼ ନିୟନ୍ତ୍ରଣ, ପହରା ଦେବା, ପ୍ରାର୍ଥନା, 
ପ୍ରଥମୋପଚାର, ଶିବିର ପରିଚାଳନା ଆଦି ବ୍ଯବହାରିକ ତାଲିମ ସାଙ୍ଗକୁ କଂଗ୍ରେସ 
ଇତିହାସ, ସେବାଦଳ ଇତିହାସ, କଂଗ୍ରେସର ସମ୍ବିଧାନ, ଓଡ଼ିଶାର ଇତିହାସ, ରାଷଭାଷା, 
ଶରୀର ବିଜ୍ଞାନ ଓ ସ୍ଵାସ୍ଥ୍ୟରକ୍ଷା ଆଦି ବୌଦ୍ଧିକ ଜ୍ଞାନ ମଧ୍ଯ ଦିଆଯାଉଥିଲା । ଶିକ୍ଷା କାଳ 

ଦେଢ଼ ମାସ । ଶିବିରର ଅନୁଶାସନ ବା ଶ୍ୁଖଳାରକ୍ଷାରେ ତିଳେମାତ୍ର ଏପାଖ ସେପାଖ 
ହେଲେ ତାହା କ୍ଷମଣୀୟ ହୁଏ ନାହିଁ । ତାଲିମ ଶେଷରେ ତାହା ହୁଏ ଯୋଗ୍ୟତାର 
ମାପକାଠି । ଏପରିକି ପାଇଖାନା ଆଗରେ ନମ୍ବର ଦିଆଯାଇ ଖଣ୍ଡେ ଖଣ୍ଡେ ଛୋଟ 
ତାସ୍‌ ମାପର ଟିଣ ଝୁଲୁଥାଏ । ଯେଉଁ ନମ୍ବର ପାଇଖାନାକୁ ଯେ ଯିବେ ସେ ସେହି 
ନମ୍ବର ଟିଣ ନେଇ ପାଇଖାନା ଭିତରକୁ ଯିବେ । ଯଦି କେହି ସେହି ଟିଣ ଟିକେଟ 
ନେବାକୁ ଭୁଲିଯିବେ ତେବେ ତାଙ୍କର ପରୀକ୍ଷାରେ ନମ୍ବର କଟିଲା । ମାଳତୀ ଦେବୀଙ୍କର 
ଫୁଲରେ ଶରଧା । ଦିନେ ଦୁଇଟ ଗଙ୍ଗଶିଉଳି ଫୂଲ ସାଉଁଟି ଆଣି ସେ ନିଜ ରହିବା 
ସ୍ତରାନଟି ସଜାଇ ଥିଲେ । ତାଙ୍କର ନମ୍ବର କଟିଲା । କମାଣ୍ଡର ବଲସୱାରଙ୍କ ସଙ୍ଗେ 
ଦିନରେ ଯେତେ ଥର କଥା କହିବ, ପ୍ରତ୍ୟେକ ଥର କଥା କହିବା ପୂର୍ବରୁ ଓ କଥା କହି 
ସାରିବା ପରେ ନମସ୍ତେ କରିବା ହେଲା ନିୟମ । ନବବାବୁ ଓ ମୁକୁନ୍ଦରାଓଜୀ 
ସମବୟସ୍କ । ନବବାକୁ ନମସ୍ତେ କରିବାକୁ ଭୁଲିଗଲେ । ନମ୍ବର କଟିଗଲା । ବିଶିଷ୍ଟ 
ସତ୍ୟାଗ୍ରହୀଙ୍କର ଏ ଦଶାଟାକୁ ଆମେ ବାନରମାନେ ଖୁବ୍‌ ଉପଭୋଗ କରୁଥାଉ । 
ତାଲିମ ଶିବିର ସରିବା ପରେ ଟାଉନହଲ୍‌ ପଡ଼ିଆରେ ଶିବିରାର୍ଥୀମାନେ ଯେଉଁଦିନ 
ତ୍ରିଲ୍‌, ଲାଠିଖେଳ, ଆଦି ନାନାପ୍ରକାର କରାମତି ଦେଖାଇଲେ, ଦର୍ଶକମାନେ ଚମବକ୍ୁୃତ 
ହୋଇଗଲେ । 


ସୁଶୀଳା ବଲ୍‌ସୱାରଙ୍କ ତତ୍ତ୍ଵାବଧାନରେ ପୁରୀ ମୋଟିସାହିରେ ମହିଳା ତାଲିମ 
ଶିବିର ଆରମ୍ଭ ହେଲା । ଆମେ ତେତ୍ରିଶ ଜଣ ଶିକ୍ଷାର୍ଥ୍ବନୀ ଶିବିରରେ ଯୋଗ ଦେଲୁ । 
୧୯୩୧ ମସିହାରେ ମହିଳାମାନେ ଏ ପ୍ରକାର ଶିବିରରେ ଯୋଗ ଦେବାଟା ଅଭାବନୀୟ 
ବ୍ୟାପାର ଥିଲା । ସେଥୁପାଇଁ ସତ୍ୟାଗ୍ରହୀମାନଙ୍କ ଆତ୍ନୀୟମାନଙ୍କ ସଂଖ୍ୟା ହିଁ ଶିବିରରେ 
ଅଧକ ହେଲା । ଭଗୀରଥ ଦାସଙ୍କ ସ୍ତ୍ରୀ ପ୍ରିୟମ୍ପଦା ଦେବୀ, ହଳଧର ସାହାଣୀଙ୍କ ଭଉଣୀ 
ଛାୟା ଓ ଶଶୀ, ରବୀନ୍ଦ୍ରମୋହନ ଦାସଙ୍କ ଭଉଣୀ ପଦ୍ମା ଓ ସାବିତ୍ରୀ, ଲାଲବିହାରୀ 
ପଟ୍ଟନାୟକଙ୍କ ସ୍ତ୍ରୀ ବିଷ୍ୁପ୍ତୟା ଦେବୀ, ନରସିଂହ ଚଉପଚଟ୍ଟନାୟକଙ୍କ ସ୍ତ୍ରୀ ସୁନ୍ଦରମଣି 
ଦେବୀ, ଶଚୀ ଜେନାଙ୍କ ସ୍ତ୍ରୀ ନିରୁପମା ଦେବୀ ଓ ଆଡ୍ନୀୟା ସାରମୟୀ, ହିରଣ୍ଜୟୀ, 
ଅନ୍ତର୍ଯ୍ୟାମୀ ପଣ୍ଡାଙ୍କ ସ୍ତ୍ରୀ ଶେଭାରାଣୀ, ସତ୍ୟନାରାୟଣ ସେନଗୁପ୍ତଙ୍କ ଝିଅ କମଳା ଓ 
ଝିଆରୀ ମଙ୍ଗଳା, କୃପାସିନ୍ଧୁ ପଣ୍ଡାଙ୍କ ସ୍ତ୍ରୀ ମାଳତୀ ଦେବୀ, ଗୋପବନ୍ଧୁ ଚୌଧୁରୀଙ୍କ ସ୍ତୀ 
ରମାଦେବୀ ଓ ଝିଅ ଅନ୍ନପୂଣ୍ଠା, ପଣ୍ଡିତ କୃପାସିନ୍ଧୁ ହୋତାଙ୍କ ଭାଇବୋହୂ ସୁନାମଣି 
ଦେବୀ, ଡା. ଅଟଳ ବିହାରୀ ଆଚାର୍ଯ୍ୟଙ୍କ ସ୍ତ୍ର ଆଶାଲତା ଦେବୀ, ଲାଲ ବିହାରୀ ଦାସଙ୍କ 


୧୮୩ ୫୭ ଅମୂତ ଅନୁଭବ 


ସ୍ତ୍ରୀ ଗୁଣମଞ୍ଜରୀ, କୃଷ୍ଣ ସେନାପତିଙ୍କ ସ୍ତ୍ରୀ କୌଶଲ୍ୟା, ଆଚାର୍ଯ୍ୟ ମହାଶୟଙ୍କ ଭାଇବୋହୂ 
ତୀରାମଣି ଆଦିଙ୍କ ସହିତ ଅନୁପମା ଘୋଷ, ସୁଶୀଳା ଘୋଷ, କନ୍ଞମାଳୀ, ହାରାମଣି, 
ହରପ୍ରିୟା, ହେମଲତା, ପଦ୍ମା ଦେବୀ ପ୍ରଭୂତି ଥିଲେ ଶିକ୍ଷାର୍ଥିନୀ । ରମାଦେବୀ ଛୁରା 
ଖେଳ ଆଦି ଶିଖ୍ବବା ସଙ୍ଗେ ସଙ୍ଗେ କ୍ୟାମ୍ପ କମାଣ୍ଡରଙ୍କୁ ପରିଚାଳନାରେ ମଧ୍ଯ ସାହାଯ୍ୟ 
କରୁଥୁଲେ । ଶିବିର ପାଇଁ ଶିକ୍ଷାର୍ଥ୍ନୀ ସଂଗ୍ରହ କାମ ମୁଖ୍ୟତଃ ସେହ ହିଁ କରିଥୁଲେ । 
ସେ ଓ ସୁନାମଣି ଦେବୀ ଶ୍ରୀରାମଚନ୍ଦ୍ରପୁର ଶାସନକୁ ଯାଇ ତାରାମଣିଙ୍କୁ ଶିବିରକୁ 
ଆଣିଲେ । ଏହି ଶିବିର ପରିଚାଳନାରେ ଆଚାର୍ଯ୍ୟ ମହାଶୟ ଥିଲେ ମୁଖ୍ୟ ପୂଷ୍ଠପୋଷକ । 
ସେ ଶିବିରକୁ ଆସିବା ବେଳେ ରମାଦେବୀ ତାରାମଣିଙ୍କୁ ନେଇ ତାଙ୍କ ଗୋଡ଼ତଳେ 
ମୁଣ୍ଡିଆ ମରେଇ ପଚାରିଲେ - ଆଚାର୍ଯ୍ୟ ମହାଶୟ ! ଏ ଝିଅଟି କିଏ କହିଲେ । 
ଆଚାର୍ଯ୍ୟ ମହାଶୟ ଚିହ୍ନି ନ ପାରି ନିରୁତ୍ତର ରହିଲେ । ଆମେ ତ ହସି ହସି 
ନେଞ୍ଜରାକୋତରା ହୋଇଗଲୁ । ଦେଖ ହୋ ! ଆଚାର୍ଯ୍ୟ ମହାଶୟ ନିଜ ଘର ବୋହୂକୁ 
ଚିହ୍ନି ନାହାନ୍ତି । ଆଚାର୍ଯ୍ୟ ମହାଶୟ ହସି ହସି କହିଲେ, “ ଆଲୋ ଓଲି ! ସେଇଥୁପାଇଁ 
ତ ମୁଁ ପର୍ଦ୍ଦାପ୍ରଥା ବିରୁଦ୍ଧରେ ଏତେ ବୁଝାଉଛି ”' | 

ଏହି ମହିଳା ଶିବିରରେ ଆମେ ଆଚାର୍ଯ୍ୟ ମହାଶୟଙ୍କର ଯଥାର୍ଥ ସାନ୍ନିଧ ଲାଭ 
କଲୁ । ସେ ଆମକୁ ସ୍ଵାସ୍ଥ୍ୟରକ୍ଷା, କଂଗ୍ରେସ ସମ୍ବିଧାନ, ସାଧାରଣଜ୍ଞାନ ଶିକ୍ଷା ଦେଲେ । 
ଖାଇବାବେଳେ, ଭାତ, ଡାଲି, ତରକାରୀ ନ କହି ଶ୍ଵେତସାର, ପ୍ରୋଟିନ୍‌ ଆଦି କହିବାକୁ 
ସେହି ଏକା ପ୍ରବର୍ତନା ଦେଉଥିଲେ । ଓଡ଼ିଶାର ଇତିହାସ ପଢ଼ାଇଲେ ଶ୍ରୀ ଜଗବନ୍ଧୁ 
ସିଂହ, କଂଗ୍ରେସ ଇତିହାସ ଶ୍ରୀ ଜଗନ୍ନାଥ ମିଶ୍ର, ସତ୍ୟାଗ୍ରହର ଇତିହାସ ଶ୍ରୀ ଗୋପବନ୍ଧୁ 
ଚୌଧୁରୀ, ଶରୀରବିଭାଗ ଓ ପ୍ରଥମୋପଚାର ଡକ୍ଟର ଶଙ୍କର ଦାସ ଶିକ୍ଷା ଦେଲେ । 
ଡ୍ରିଲ୍‌, ପତାକା ଉତ୍ତୋଳନ, ପହରା ଦେବା ଆଦି ବ୍ୟାବହାରିକ ଶିକ୍ଷା ପୁରୁଷଙ୍କ ଅନୁରୂପ 
ଥୁଲା । କେବଳ ଛୁରା ଖେଳ ଶିଖାଇବାକୁ ପୁରୁଲିଆରୁ ବାସନ୍ତୀ ଦାସଗୁପ୍ତ ଓ ଉର୍ମିଳା 
ଘୋଷ ଆସିଥିଲେ । 


ଜେଲ୍‌ର ପଗଲୀ ଘଣ୍ଟ ପରି ଶିବିରରେ ତପ୍ପରତା ପରୀକ୍ଷା କରିବା ପାଇଁ 
ବିପଦସୁଚକ ହୁଇସ୍କ୍‌ ବଜାଇ ଦିଆ ଯାଉଥ୍ବଲା । ଆମ ତାଲି ମର ଏଇଟା ଗୋଟାଏ 
ଅଂଗ ଥିଲା । ବିଭିନ୍ନ କାମ ପାଇଁ ବିଭିନ୍ନ ପ୍ରକାର ହୁଇସ୍କ ବଜ୍ଚାଇ ଡାକିବା ଥ୍ବଲା 
ନିୟମ । ଆମକୁ ରାତିରେ ଲାଠି, ଲଣ୍ଠନ, ହୁଇସ୍କ ଧରି ପହରା ଦେବାକୁ ପଡୁଥିଲା | 
ସାହାଯ୍ୟ ଆବଶ୍ୟକ ବୋଧକଲେ ବା ହଠାତ୍‌ ବିପଦ ପଡ଼ିଲେ ସେଥୁପାଇଁ ନିର୍ଦିଷ୍ଟ 


ଅମ୍ପତ ଅନୁଭବ $ ୧୮୪ 


ପ୍ରକାର ହୁଇସ୍ଲ୍‌ ବଜାଇ ସୂଚାଇବାକୁ ପଡ଼ୁଥିଲା । ବିପଦସୂଚକ ହୂଇସ୍କଲ୍‌ ବାଜିଲେ ତିନିମିନିଟ୍‌ 
ମଧ୍ଯରେ ବିଛଣାପତ୍ର ବାନ୍ଧି ସମସ୍ତ ଜିନିଷ ଧରି ଆସି ଧାଡ଼ିରେ ଠିଆହେବା ଥରିଲା ନିୟମ । 
ଏହାର ଟିକିଏ ବ୍ୟତିକ୍ରମ ହେଲେ ଶିକ୍ଷାର୍ଥନୀ ଅଯୋଗ୍ୟ ପ୍ରମାଣିତ ହେଉଥିଲେ । 


ଶିକ୍ଷାକ୍ରମ ଶେଷ ହେବା ପରେ ମହୋଦଧ୍ଧ କୂଳରେ ଆମର ଶିବିର ଉଦ୍‌ଯାପନ 
ଉତ୍ସବ ହେଲା । ଓଡ଼ିଆ ଘର ଝିଅ ବୋହୂଙ୍କ ଡ୍ରିଲ୍‌, ଛୁରାଖେଳ ଆଦି ଦେଖ ପୁରୀରେ 
ଚହଳ ପଡ଼ିଗଲା । ଓଡ଼ିଶାରେ ମହିଳା ଜାଗରଣ ଏଇଟା ଗୋଟାଏ ସ୍କରଣୀୟ ଅଧ୍ଯାୟ । 


ଦ୍ବିତୀୟ ମହିଳା ଶିବିର ହେଲା ପୁରୀ ବଳିଆପଣ୍ଡାରେ | ଏଥର ତଲେଇ ଘେର 
ଦିଆ ତଲେଇ ଛପରର ଘର ସବୁ ବାଲି ଉପରେ ତିଆରି ହୋଇଥିଲା । ଆମେ ପୁରୁଣା 
ଶିକ୍ଷାର୍ଥନୀ ଏ ଶିବିରରେ ଅଫିସର ପାଲଟି ଗଲୁ । ସୁନାମଣି ଦେବୀ ହେଲେ କ୍ଵାଟର 
ମାଷ୍ଟର, ବାସନ୍ତୀ ଦାସଗୁପ୍ତ ସେକେଣ୍ଢ୍‌ ଇନ୍‌ କମାଣ୍ଟ, ଶୋଭା ଦେବୀ ସାନିଟେସନ୍‌ ଅଫିସର୍‌, 
ମୁଁ ନେଲି ଡ୍ରିଲ୍‌ ଇନ୍‌ଷ୍ଟକ୍ଟର ଓ ପ୍ରେୟାର ଅଫିସରର ଦାୟିତ୍ବ୍‌ । ଏହି ଶିବିରକୁ ଆମର 
ଅନେକ ଗୁରୁଜନ ଶିକ୍ଷାର୍ଥନୀ ହୋଇ ଆସିଥାନ୍ତି । କୋକିଳ ଦେବୀଙ୍କୁ ଦେଖ ଆନନ୍ଦରେ 
ଉଲ୍ଲସିତ ହୋଇ ମୁଁ “ କକ ମାଉସୀ” ଡାକି ପ୍ରଣାମ କରି ଉଠି ଠିଆହେଲା ବେଳକୁ 
ଦେଖଲି ସୁପ୍ରିମ କମାଣ୍ଡର ମୁକୁନ୍ଦରାଓଜୀ ମୋତେ ଅଗ୍ନିବର୍ଷୀ ଦୃଷ୍ଟିରେ ଚାହିଛନ୍ତି । ତାଙ୍କ 
ଚାହାଣୀ ଦେଖୁଁ ମୋ ଛାତିରୁ ଅତଡ଼ା ଖସି ପଡ଼ିଲା । ସେ ମୋତେ ତାଙ୍କ ଅଫିସ୍‌କୁ 
ଡାକିନେଇ କହିଲେ, “ ଶିବିରରେ ପିଲାଳିଆ ଢଙ୍ଗ ଚଳେ ନାହିଁ | ତୁମକୁ ସବୁବେଳେ 
ମନ ରଖ୍ବାକୁ ହେବ ଯେ ତୁମେ ଶିବିର ଦାୟିତ୍ବରେ ଥୁବା ଜଣେ ଅଫିସର । ମାଂ” 
ମାଉସୀ ଯେ ହୁଅନ୍ତୁ, ସେମାନେ ଏଣିକି ତୁମକୁ ନମସ୍ତେ କରିବେ ।” ସାବଧାନ ହୋଇ 
ଛିଡ଼ା ହୋଇ ତାଙ୍କ କଥାକୁ ଗଳାଧଃକରଣ କଲି । ମୋର ବୟସ ସେତେବେଳେ ଚଉଦ 
ବର୍ଷ ଏକମାସ । ଏଣେ ଚଉଦବର୍ଷ ନ ପୂରୁଣୁ ମୁଁ ତାଲିମ ନେଇଥୁବା ହେତୁ ମୋର 
ଇଉନିଫର୍ମ କେଶରୀ ଶାଢ଼ୀ ଓ ଶାଗୁଆ ବ୍ଲାଉଜ୍‌ ମୋତେ ମିଳୁ ନ ଥାଏ । ତେଣେ 
ମୋତେ ଅଫିସର କରି ଦିଆଯାଇ ବାନରଙ୍କ ସଙ୍ଗେ ହୁମଦୁମ ହେବା ବାଟ ମଧ୍ଯ ବନ୍ଦ କରି 
ଦିଆଗଲା । ଅଫିସରିଆ ଗୁରୁଗମ୍ଭୀର ଠାଣି ବଜାୟ ରଖ୍ମବାକୁ ମୋ ଅବସ୍ଥା ବାରଗଣ୍ଡା 
ଦୁଇକଡ଼ା ହୋଇ ଯାଉଥାଏ । ମହିଳା ଶିବିରକୁ ଲାଗି ବାନର ସେନା ତାଲିମ ଶିବିର 
ଚାଲିଥାଏ । ମନମୋହନ ଚୌଧୁରୀ ତାଙ୍କ କ୍ୟାମ୍ପ କମାଣ୍ଡର ହୋଇଥାନ୍ତି । ମୋ ସାଙ୍ଗଗୁଡ଼ାକ 
ପାଖରେ ଥାଇ ସୁଦ୍ଧା ଅଫିସରର ପଦମର୍ଯ୍ୟାଦା ରକ୍ଷା କରିବା ଦୃଷ୍ଟିରୁ ସେମାନଙ୍କ ସଙ୍ଗେ 
ସାଧାରଣ ଭାବରେ କଥାବାର୍ଭର କରିବା ମଧ୍ଯ ଏକପ୍ରକାର ଅସମ୍ଭବ ହୋଇ ପଡ଼ିଥାଏ । 


୧୮୫ $€ ଅମୂତ ଅନୁଭବ 


୧୯୩୨ ମସିହା ଜାନୁୟାରୀ ପ୍ରଥମ ସପ୍ତାହରେ ଦ୍ବିତୀୟ ମହିଳା ଶିବିର 
ଉଦ୍‌ଯାପିତ ହେଲା । ଆମେ ଶିକ୍ଷାର୍ଥ୍ରନୀ ଶିକ୍ଷୟିତ୍ରୀ ଭେଦ ଭୁଲି ସମସ୍ତେ ମିଶି ସମୁଦ୍ର 
ସ୍ନାନ କଲୁ । ସେଦିନ ସମୁଦ୍ର ଶାନ୍ତ ଥାଏ । ଆମେ ମନଇଚ୍ଛା ଲହଡ଼ି ଭାଙ୍ଗୁଥାଉ । 
ଭାବିଥାଉଁ ମନମୋହନ ଚୌଧୁରୀ ଯେତେବେଳେ ବିଉଗୁଲ୍‌ରେ ୦୦୮୧ ।୦ ୪୩୧ ।ଏ।୦୩€୮ 
୦୦୦୮ 00)/5, ୦୦୮) (୦ ।୮€ ।ଧ୦୮€୮ ୦୦୦୮ ବଜାଇବେ ଅର୍ଥାତ୍‌ ଖାଇବା ସମୟ 
ସୂଚେଇବେ, ସେତିକିବେଳେ ଆମେ ପାଣିରୁ ଉଠିବୁ | 


ହଠାତ୍‌ ଶୋଭାଦେବୀଙ୍କର ପାଟି ଶୁଭିଲା । ଗାଧୁଆ ସେତିକିରେ ସରୁ । 
ଗାନ୍ଧିଜୀ ଗିରଫ ହୋଇଗଲେଣି । କଂଗ୍ରେସ ବେଆଇନ୍‌ ଘୋଷିତ ହୋଇ ସାରିଲାଣି । 
ତମର ଏଣେ ନାଶଣ୍ଡି ବାହାଘର ଲାଗିଛି । ଧଡ଼ପଡ଼ ହୋଇ କୂଳକୁ ଉଠି ଲୁଗା ବଦଳି 
ଛାଉଣୀକୁ ଆସିବା ବେଳକୁ ବାତାବରଣ ସମ୍ପୂର୍ଣ୍ଣ ବଦଳି ଗଲାଣି । ସମସ୍ତେ ଗମ୍ଭୀର, 
ସମସ୍ତେ ଚୁପ୍‌ ଚାପ୍‌ । ମାଳତୀ ଦେବୀ ଶିଶୁପୁତ୍ରଟି ସହ ବଳିଆପଣ୍ଡାରେ ରହିଥାନ୍ତି । 
ସେ ଆମ ସମସ୍ତଙ୍କୁ ଏକାଠି ବସାଇ ବୁଝାଇଲେ - ଏଥର ଲଢ଼େଇ ଭାରି କଠିନ 
ହେବ । ନୂଆ ବଡ଼ଲାଟ ଲର୍ଡ଼ ଉଇଲିଂଡନ୍‌ ଜାଠଦଳ ଲୋକ । ସେ ବଡ଼ କଠୋର । 
ଏଥର ସେ ଆଖୁବୁଜା ଦମନଲୀଳା ଚଳାଇ ଆନ୍ଦୋନକୁ ଦବେଇ ଦେବାକୁ ପାରୁପର୍ଯ୍ୟନ୍ତ 
ଉଦ୍ୟମ କରିବେ । ଜାଠଦଳର ଏହା ହି ମସୁଧା । ସେଥଵପାଇଁ ଉଇଲିଂଡନ୍‌ ଗାନ୍ଧିଜୀଙ୍କ 
ସହିତ ଦେଖା କରିବାକୁ ମଧ୍ଯ ମନା କରିଦେଲେ । ଇର୍‌ଉଇନ୍‌ ଗାନ୍ଧିଜୀଙ୍କ ସଙ୍ଗେ ସନ୍ଧି 
କରି ଇଂଲଣ୍ଡର ମୁଣ୍ଡ ତଳକୁ କରି ଦେଇଛନ୍ତି ବୋଲି ତାଙ୍କର ଧାରଣା । ଏଥର ସେ 
ତାର ପ୍ରତିଶୋଧ ନେବେ । ଏ କଥା ଜାଣି ଏ ପରୀକ୍ଷା ଦେବାକୁ ଯେଉଁମାନେ ତିଆର 
ଅଛ, ଅତ୍ଯାଚାର ସହିବାକୁ ଯାହାଙ୍କର ମନୋବଳ ଅଛି, ସେମାନେ ଆଜି ଏଇଠି 
ସତ୍ୟାଗ୍ରହୀ ତାଲିକାରେ ନାମ ଲେଖାନ୍ତୁ । ବାକି ସମସ୍ତେ ଘଣ୍ଟାକ ମଧ୍ଯରେ ଏ ସ୍ଥାନ 
ଛାଡ଼ି ନିରାପଦ ସ୍ଥାନକୁ ଚାଲି ଯାଆନ୍ତୁ । 

ଘଣ୍ଟାକ ମଧ୍ଯରେ ବଳିଆପଣ୍ଡା ଛାଉଣୀର ଚେହେରା ବଦଳି ଗଲା । 
ଯେଉଁମାନେ ଘରକୁ ଫେରିବା କଥା ସେମାନେ ବାକ୍ସ ବିଛଣା ଧରି ତୁରନ୍ତ ରେଳ 
ଷ୍ଟେସନ ଆଡ଼କୁ ମୁହଁଁଇଲେ । ରହିଲୁ କେବଳ ଚାରି ଦଉଡ଼ି କଟା ବାନର ଦଳ । 
ତାଙ୍କ ସାଙ୍ଗରେ ରହିଲେ କେନ୍ଦ୍ରାପଡ଼ାର ସରସ୍ଵତୀ ଦେବୀ, ଯାଜପୁରର କୃଷ୍ଣକାମିନୀ 
ଦେବୀ, ଭଦ୍ରଖର କୋକିଳ ଦେବୀ, ପୁରୀର ସୁନାମଣି ଦେବୀ ଓ ପଦ୍ମା ଦେବୀ, 
ଗଞ୍ଜାମର ଶୋଭାରାଣୀ ଦେବୀ, କଲ୍ୟାଣପୁରର ଗୋଦାବରୀ ଦେବୀ ଆଦି ପଞ୍ଚାଏ 


ଅମୂତ ଅନୁଭବ € ୧୮୬ 


ସ୍ଵେଚନ୍ଛାସେବିକା । ରାତି ଗଭୀର ହେଲା । ଆମେ ପୁରୀ ସହର ଭିତରେ ବଡ଼ଦାଣ୍ଡରେ 
ଥବା ଅଭ୍ୟର୍ଥନା ସମିତି କାର୍ଯ୍ୟାଳୟକୁ ନିଃଶବ୍ଦରେ ଚାଲିଲୁ । କାହି ସେ ମାର୍ଚ୍ିଂ ସଙ୍ଗ ! 
କାହିଁ ସେ ଜୟଘୋଷ ! ଅନ୍ଧାର ରାତି, ମ୍ୟୁନିସିପାଲିଟି ଆଲୁଅ ବଳିଆପଣ୍ଡା ପଟେ ନ 
ଥାଏ । ଗୋଟାଏ ବିରାଟ ଅଜଗର ସାପ ଅଙ୍କେଇ ବଙ୍କେଇ ଚାଲିଲା ପରି ଦେଖା 
ଯାଉଥାଏ । ବମ୍ବେରେ କଂଗ୍ରେସର କାର୍ଯ୍ୟକାରୀ ସମିତିର ବୈଠକରେ ଯୋଗ ଦେଇ 
ଗୋପବନ୍ଧୁ ଚୌଧୁରୀ ପୁରୀ ଫେରି ଆସିଥାନ୍ତି । ତାଙ୍କରି ମୁହଁରୁ ତାଜା ଖବର ଶୁଣିବାକୁ 
ଆମେ ଆସିଥାଉଁ । ସେ ହୋଇଥିଲେ ଅଭ୍ୟର୍ଥନା ସମିତିର ସାଧାରଣ ସମ୍ପାଦକ । ଗାନ୍ଧିଜୀ 
କିପରି ଗୋଲ୍‌ଟେବୁଲ ବୈଠକରୁ ଫେରି କହିଲେ, “ ମୁଁ ଶୂନ୍ଯ ହସ୍ତରେ ଫେରିଛି '' , 
ପଣ୍ଡିତ ନେହେରୁ କିପରି ଗାନ୍ଧିଜୀଙ୍କୁ ଭେଟିବା ପାଇଁ ଆସିବାବେଳେ ବାଟରେ ରେଲଟଗାଡ଼ି 
ଭିତରେ ଗିରଫ ହେଲେ ବମ୍ବେର ଆଜାଦ୍‌ ମୈଦାନରେ ଲକ୍ଷାଧ୍ୟଲକ ଜନସାମବେଶରେ 
ଗାନ୍ଧିଜୀ କିପରି ଭାଷଣ ଦେଲେ, ଆଜି ଆଖ ଦେଖା ଘଟଣା ସେ ବର୍ଣନା କଲାବେଳକୁ 
ଆମେ ତାକୁ ପିଇ ଯାଉଥାଉ । କାର୍ଯ୍ୟକାରୀ କମିଟି ବସିବାର ନିର୍ଦ୍ଦିଷ୍ଟ ସମୟରେ ଦଶମିନିଟ୍‌ 
ପୁର୍ବରୁ ଶ୍ରାନ୍ତ ଶିଶୁ ମାଆ କୋଳରେ ଶୋଇ ପଡ଼ିଲା ପରି ଗାନ୍ଧିଜୀ ଧରିତ୍ରୀ କୋଳରେ 
ନିଘୋଡ଼ ନିଦରେ ଶୋଇ ପଡ଼ିଲେ । ଠିକ୍‌ ଦଶମିନିଟ୍‌ ପରେ ନିଦରୁ ଉଠି ବସି ସେ 
କାର୍ଯ୍ୟକାରୀ ସମିତିରେ ଯୋଗ ଦେଲେ ¦ ଏ ସବୁ ବର୍ଣ୍ବନା ଶୁଣି ଦେହ ଶିହରି ଉଠୁଥାଏ । 
ଏହାକୁ ଇଂରାଜୀରେ ୪ମ୮॥ କହୁଥୁିବେ ବୋଧହୁଏ । 


ପୁରୀର ବାନର ଗୋପୀ, ପ୍ରଫୁଲ୍ଲ ପ୍ରଭୂତି ପୁରୀରେ ରହିଲେ । ବାଲେଶ୍ଵର 
ବାନର ବାଲେଶ୍ଵର ଗଲେ । ଆମେ କଟକ ଆସିଲୁ । ଶିବିର ଜୀବନ ସରିଲା । 
ଛବିଶ ଜାନୁଆରୀର ମହୋତ୍ସବରେ ମାତିବା ଆୟୋଜନ ଆରମ୍ଭ ହେଲା । କିନ୍ତୁ ଏଥରକ 
ଆୟୋଜନ ଚାଲିଥାଏ ସନ୍ତର୍ପଣରେ । କାରଣ ୧ ୯ ୩୦ରେ ଯୁଦ୍ଧ ଘୋଷଣା ହୋଇଥିଲା 
ଆମପଟୁ । ଏଥର ପ୍ରତିପକ୍ଷ ସନ୍ଧି ଭାଙ୍ଗି ଅତକିତ ଭାବରେ ଯୁଦ୍ଧ ଘୋଷଣା କରିଛି । 
ଗାନ୍ଧୀ, ନେହେରୁ ପ୍ରଭୂତି ନେତାଙ୍କୁ ହଠାତ୍‌ ଗିରଫ କରି କଂଗ୍ରେସ ମୁଳରୁ ବେଆଇନ୍‌ 
ଘୋଷିତ ହୋଇଛି । ଆନ୍ଦୋଳନକାରୀକୁ କୌଣସି ପ୍ରକାରେ ସାହାଯ୍ୟ କଲେ ତାହା 
ଦଣ୍ଡନୀୟ ହେବ ବୋଲି ଅଡ଼ିନାନ୍‌ସ ଜାରି ହୋଇ ସାରିଛି । ତେଣୁ ପରିସ୍ଥିତି ସମ୍ପୂର୍ଣ 
ଭିନ୍ନରୂପ ଧରିଛି । 

ଏଥରକ ( ୧୯୩୨ ) କଟକ ସହରରେ ତିନି ଯାଗାରେ ଛବିଶ ଜାନୁଆରୀର 
ସଂକଳ୍ପପତ୍ର ପାଠ କରିବା ପାଇଁ ସ୍ଥିର ହେଲା । ଚୌଧୁରୀ ବଜାରରୁ ମାରୁଆଡ଼ି ପଟିକୁ 


୧୮୭ € ଅମୂତ ଅନୁଭବ 


ବାଙ୍କିଲାବେଳେ ଗୋଟାଏ ଅଶ୍ଵତ୍ଥ ଗଛମୁଳ ଚାନ୍ଦିନୀ ଉପରେ ଧାଡ଼ି ଧାଡ଼ି ହୋଇ 
ବେତ ପେଟରା ବିକ୍ରୀ ହେବା ପାଇଁ ଥୁଆ ହେଉଥିଲା । ସେଇଠି ରମାଦେବୀ ଶପଥପାଠ 
ଆରମ୍ଭ କରିବାମାତ୍ରେ ତାଙ୍କ ହାତରୁ ତାଙ୍କ ପୁଅ ଶପଥ-ପତ୍ର ନେଇ ଶପଥ ପାଠ କଲେ । 
ସେ ଗିରଫ ହେବା ପରେ ସମବେତ ଜନତା ମଧ୍ଯରୁ ଜଣକ ପରେ ଜଣେ ଶପଥପାଠ 
କରି ଗିରଫ ହେଲେ । ଆଜି ଯେଉଁଠି ହାଇକୋର୍ଟ ସେଠାରେ ଥରିଲା ଅଦାଲତ । ନାଲି 
କୋଠା ଆଗରେ ଗଣ୍ଡାଏ ଛଅଟା ବରଗଛ । ହତା ଚାରିପଟେ ପାଚେରୀ ବେଢ଼ ସୁଦ୍ଧା 
ନ ଥୁଲା । ଅଦାଲତ ଆଗରେ ଶପଥ ପାଠ କଲେ ଜାହ୍ନବୀ ଦେବୀ । ସେ ଗିରଫ 
ହେବା ମାତ୍ରେ ତାଙ୍କ ପୁଅ ଗୌରଗୋପାଳ ଦାସ ତାଙ୍କ ହାତରୁ ଶପଥ ପତ୍ର ନେଇ 
ପଢ଼ିବା ଆରମ୍ଭ କରିବା ମାତ୍ରେ ଗିରଫ ହେଲେ । ତୀପରେ ସଭାରେ ଉପସ୍ତିତ ଥୁବା 
ଲୋକେ ଶପଥପାଠ କରିବାକୁ ଯାଇ ଜଣକ ପରେ ଜଣେ ଗିରଫ ହେଲେ । ବାଲୁବଜାର 
ଛକରେ ଶପଥ ପାଠ କଲେ କିରଣବାଳା ସେନ୍‌ । ସେ ଗିରଫ ହେଲାରୁ ତାଙ୍କ ପୁଅ 
ଦୀପେନ୍ଦ୍ର ନାରାୟଣ ସେନ୍‌ ଶପଥ ପାଠ କଲେ । ସେ ଗିରଫ ହେଲାରୁ ସହରର 
ସାଧାରଣ ଲୋକେ ଜଣକ ପରେ ଜଣେ ଶପଥ ପାଠ କରି ଗିରଫ ହେଲେ । ଷାଠିଏରୁ 
ଉର୍ଦ୍ବିଲୋକ ସେଦିନ ଶପଥ ପାଠ କରି ଗିରଫ ହେଲେ । ରାତିଟି ଲାଲବାଗ ଥାନା 
ହାଜତରେ କଟାଇ ପରଦିନ ଏହି ବନ୍ଦୀଦଳଙ୍କୁ ପୁଲିଶ ଘେରରେ କଟକ ଜେଲ୍‌କୁ 
ଅଣାଗଲା ବେଳେ ମନମୋହନ ଚୌଧୁରୀ ମାଟ୍ଚ଼ିଂ ଗୀତ ଆରମ୍ଭ କଲେ । ସାଥୀମାନେ 
ପାଳି ଧରିଲେ- 


ହୋଶିଆର୍‌ ହୋଶିଆର୍‌ 
ନବଜବାନୌ ହୋଶିଆର୍‌ 
ଇନ୍‌କିଲାବୀ ନାରେମାର୍‌ 
ବଦ୍‌ଲାଲେନା ହୋଶିଆର 
ଲାଲାଜୀକା ବଦ୍‌ଲାଲେନା 
ଲାଠିରାଜ୍‌କା ବଦ୍‌ଲାଲେନା 
ସୋଲାପୁରକା ବଦ୍‌ଲାଲେନା 
ପେଶାୱାରକା ବଦ୍‌ଲାଲେନା 
ହୋଶିୟାର ହୋଶିୟାର 


ଅମୃତ ଅନୁଭବ @ ୧୮୮ 


ଶହୀଦୋକୋ ୟାଦ୍‌ କରକେ ଦୂଶମନୋସେ ବଦଲାଲେନେଏୱ୍‌ାଲେ 
( ପାଳି) ହମ୍ସବ ଦୂଶମନୌକା ବଦଲାଲେନେବାଲେ | 


ହୋଶିୟାର୍‌ 

ହମ୍‌ ଲଢ଼େଙ୍ଗେ 
ଅନ୍ତିମ ଯୁଦ୍ଧ 

ଶାନ୍ତ ରହକର୍‌ 
କ୍ରାନ୍ତ ମଚାକର 
ମର୍‌ତେ ଦମ୍ତକ୍‌ 
ହୋଶିୟାର 


ହୋଶିୟାର୍‌ 
ହୋଶିୟାର୍‌ 
ହୋଶିୟାର 
ହମ୍‌ ଲଢ଼େଙ୍ଗେ 
ହମ୍‌ ଲଢ଼େଙ୍ଗେ 
ହମ୍‌ ଲଢ଼େଙ୍ଗେ 
ହୋଶିୟାର୍‌ 


ଖୁନ୍‌ ଖରାବି ସେ ନହିଁ ପର 
ଆତ୍ଲବଳ ସେ ଲଢ଼ନେ ବାଲେ 
( ପାଳି) ବେଶକ୍‌ ଆତ୍ୃବଲସେ ହମ ଲଢ଼ନେବାଲେ 


ନହି ଡରେଙ୍ଗେ 
ଅଧ୍ରକାରୋ ସେ 
ଅତ୍ୟାଚାର ସେ 
ଜେଲ୍‌ଖାନୋ ସେ 
ଗଲ୍‌ଫାଶୀ ସେ 


ହୋଶିୟାର 

ନହିଁ ଡରେଙ୍ଗେ 
ନହି ଡରେଙ୍ଗେ 
ନହି. ଢରେଙ୍ଗେ 
ନହି ଡରେଙ୍ଗେ 


ଯବକୀ ସବ୍‌କେ ଦମ୍‌ମେ ଦମ୍‌ ହୈ 
ଜାଲୀମୌସେ ନହି ଡରନେବାଲେ 
( ପାଳି) ହମ୍‌ ସବ ଜାଲୀମୋସେ ନହି ଡରନେବାଲେ 


ଜୟଜୟ କରନା 
ସତ୍ୟାଗ୍ରହକୀ 
ସେବାଦଲ୍‌କୀ 
କଂଗ୍ରେସକୀ 


ହୋଶିୟାର 

ଜୟ ଜୟ କର୍‌ନା 
ଜୟ ଜୟ କର୍‌ନା 
ଜୟ ଜୟ କରନା 


୧୮୯ ୬୭ ଅମୁୂତ ଅନୁଭବ 
ଗାନ୍ଧିଜୀକୀ ଜୟ ଜୟ କରନା 
ଦେଶକୋ ଆଜାଦ୍‌ କଗକେ ଗାନ୍ଧିଜୀକୀ ଜୟ ଜୟ କରନେବାଲେ 
( ପାଳି) ହମସବ୍‌ ଗାନ୍ଧିଜୀକୀ ଜୟ ଜୟ କରନେବାଲେ । 
ଭାରତ ଭରମେ ଗୁଞ୍ଜେନାଦ ଇନ୍‌କିଲାବ୍‌ କିନ୍ଦାବାଦ୍‌ 
ସହୀଦୋୌକା ଅମର ନାଦ ଇନ୍‌କିଲାବ୍‌ କିନ୍ଦାବାଦ୍‌ 
ସୈନିକୌକା ବିଜୟ ନାଦ ଇନ୍‌କିଲାବ କିନ୍ଦାବାଦ୍‌ 
ଜବାହରଲାଲକା ମୁକ୍ତି ନାଦ ଇନ୍‌କିଲାବ କିନ୍ଦାବାଦ୍‌ 
ଗାନ୍ଧିଜୀକି ଶାନ୍ତି ନାଦ ଇନ୍‌କିଲାବ କିନ୍ଦାବାଦ 


ସମବେତ କଣ୍ଠରେ ଇନ୍‌କିଲାବ କିନ୍ଦାବଦ ଧ୍ଵନିରେ ଚୌଧୁରୀ ବଜାରର 
କୋଠା ଦୋହଲିଗଲା ପରି ଲାଗୁଥାଏ । 


ସଭା, ଶୋଭାଯାତ୍ରା, ପିକେଟିଂ, ବୁଲେଟିନ୍‌ ଛପା ଓ ବଣ୍ଟା, ଲୁଣମରା ଆଦି 
ଯଥାରୀତି ଚାଲିଲା । ସତ୍ୟାଗ୍ରହୀମାନେ ଖେଳେଇ ହୋଇଯାଇ ସତ୍ୟାଗ୍ରହୀ ସଂଗ୍ରହ, 
ଅର୍ଥ ସଂଗ୍ରହରେ ଲାଗିଗଲେ । ରମାଦେବୀଙ୍କୁ ଜାନୁଆରୀ ଛବିଶ ତାରିଖରେ ଗିରଫ 
କରାଯାଇ ଦୁଇଶହ ଟଙ୍କା ଜୋରିମାନା କରି ଖଲାସ କରି ଦିଆହେଲା । ପୋଲିଶ୍‌ 
ଇନ୍‌ସପେକ୍ଟର ଶ୍ରୀ ଶ୍ରୀପତି ନନ୍ଦ ଜୋରିମାନା ଆଦାୟ କରିବାକୁ ତାଙ୍କ ଘରକୁ ଆସି 
ତାଙ୍କର ସ୍ତ୍ରୀଧନ ଅଳଙ୍କାର ଆଦି କ'ଣ ଅଛି ଜାଣିବାକୁ ଚାହିଲେ । ରମାଦେବୀଙ୍କ 
ଦିଅର ନବକୃଷ୍ଣ ଚୌଧୁରୀ କହିଲେ ଗହଣା ବହୁତ ଅଛି । ମାତ୍ର ଅନ୍ୟମାନଙ୍କ ଗହଣା 
ସହ ମିଶିକରି ଅଛି | ଆମେ ତାହା ଚିହ୍ନଟ କରିବୁ ନାହିଁ । ନନ୍ଦ ମହାଶୟ କହିଲେ - 
ତାହା ହେଲେ କିଛି ସ୍ତ୍ରୀଧନ ନାହିଁ ବୋଲି ଲେଖ୍ବବି ତ ? ନବବାବୁ କହିଲେ - ସେଇଟା 
ଆମକୁ ଅପମାନ ହେବ ¦ ନନ୍ଦ ମହାଶୟ ହସି ହସି ଫେରିଗଲେ । 


ରମାଦେବୀ ଏରସମା, ବାଲିକୁଦା ଗସ୍ତରେ ବାହାରିଗଲେ । ଗୋଡ଼ା, ଚଟୁଆ 
ଆଦି ଅଞ୍ଚଳରେ ପୁଣି ଲୁଣ ମରା ଆରମ୍ଭ ହେଲା । ଗିରଫଦାରୀ ଚାଲିଲା । ନୂଆ ନୂଆ 
ସତ୍ୟାଗ୍ରହୀ ମଧ୍ଯ ବାହାରିଲେ । ମାଳତୀ ଦେବୀ କଟକରେ ରହି ସତ୍ୟାଗ୍ରହ ପରିଚାଳନା 
କରୁଥାନ୍ତି । ସତ୍ୟାଗ୍ରହର ଏହି ଦ୍ବିଦୀୟ ପର୍ଯ୍ୟାୟରେ ମହିଳାମାନେ ବହୁ ସଂଖ୍ୟାରେ 
ଆସି ଆନ୍ଦୋଳନରେ ଯୋଗ ଦେଲେ । ସେମାନଙ୍କ ମଧ୍ଯରୁ ଅନେକ ସ୍ବାମୀ ବା ଆତ୍ନୀୟ 
ସ୍ଵଜନଙ୍କ ଦ୍ଵାରା ଅନୁପ୍ରାଣିତ ହୋଇ ଆସୁଥିଲେ । ଆଉ ଅନେକ କେବଳ ଆନ୍ଦୋଳନର 


ଅମୂତ ଅନୁଭବ @ ୧୯୦ 


ବର୍ଣ୍ଣନା ଶୁଣି ଲୁଚିଛପି ଆତ୍ନୀୟଙ୍କର ବିରୋଧ କରି ଘରୁ ପଳେଇ ଆସୁଥିଲେ । ମୀରାବାଭ 
ଗିରିଧରଲାଲାଙ୍କ ପ୍ରେମରେ ପାଗଳ ହୋଇ ଯେତେ ଦୁଃଖ ନିନ୍ଦା ଅପଖ୍ୟାତି ସହିଥିଲେ 
ଏହି ଦେଶପ୍ରେମରେ ପାଗଳ ଭଉଣୀମାନେ ତାହାଠାରୁ ଉଣା ଦୁଃଖ, ନିନ୍ଦା, ଅପଖ୍ୟାତି 
ସହି ନାହାନ୍ତି । ନାରୀଜାତିର ମଧ୍ଯ ଦେଶପାଇଁ ଜୀବନ ଉତ୍ସର୍ଗ କରିବାର ଅଧ୍ରକାର ଅଛି 
__ ଏହି ଅଧକାର ସାବ୍ଯସ୍ତ କରିବା ପାଇଁ ସେମାନେ ଯେତେ ଦୁଃଖ କଷ୍ଟ ଅପମାନ 
ସହିଲେ ତାହା ବର୍ଣ୍ଣନା କଲେ ଏକ ସ୍ବତନ୍ତ୍ର ଗ୍ରନ୍ମୁ ହେବ । ମୀରାବାଭଙ୍କ ଭାଷାରେ 
ସେମାନେ ଦେଶପ୍ରେମର ଲତାଟି ହୃଦୟରେ ବଢ଼ାଇବା ପାଇଁ ଆଖୂରୁ କେତେ ଯେ 
ପାଣି ଢାଳିଛନ୍ତି ତାହା କଳନା କରି ହେବ ନାହିଁ । 


ରମାଦେବୀ ବା ମାଳତୀ ଦେବୀ ବଡ଼ି ଭୋରରୁ ଦାଣ୍ଡ କବାଟ ଫିଟାଇ 
ଦେଖବେ- ଦାଣ୍ଡ ବାରଣ୍ଡାରେ ଗୋଟିଏ ବୋହୂ ବା ଝିଅ ବସିଛି । ପଚାରିଲେ ଜାଣିବେ 
ଯେ ଆନ୍ଦୋଳନ କଥା ଶୁଣି ଘରୁ କାହାକୁ ନ କହି ପଳେଇ ଆସିଛନ୍ତି । କେହି କହିବେ 
ଘର ଲୋକଙ୍କୁ କଂଗ୍ରେସକୁ ଆସିବା କଥା କହିବାରୁ ସେମାନେ ବିରକ୍ତ ହୋଇ ମୋତେ 
ଘରେ ବନ୍ଦ କରି ରଖୁଥିଲେ । ମୁଁ ଲୁଚିକରି ଆସିଛି । ସେମାନଙ୍କୁ କାହାରି ଘରେ 
ଲୁଚାଇ ରଖ୍ବବା ବଡ଼ ଧନ୍ଦା ଥିଲା । କାରଣ କଂଗ୍ରେସ ବେଆଇନ୍‌ ଘୋଷିତ ହୋଇଥିବାରୁ 
ଏବଂ ସତ୍ୟାଗ୍ରହୀକୁ ଘରେ ଆଶ୍ରୟ ନ ଦେବାକୁ ସରକାରୀ ଅଡ଼ିନାନ୍‌ସ ଜାରି ହୋଇଥିବାରୁ 
ସତ୍ୟାଗ୍ରହୀକୁ ବିଶେଷରେ ମହିଳା ସତ୍ୟାଗ୍ରହୀକୁ ସନ୍ତର୍ପଣରେ ଲୁଚାଇ ରଖୁବାକୁ 
ପଡ଼ୁଥିଲା । କାରଣ ପୁଲିସ ଜାଣିପାରି ସଙ୍ଗେ ସଙ୍ଗେ ଗିରଫ କରିନେଲେ ପିକେଟିଂ 
ଆଦି ଚାଲିବ କିପରି ? ତେଲେଙ୍ଗା ବଜାରର ରାଧୁବାବୁ, କୃଷ୍ଣଚନ୍ଦ୍ର ପ୍ରଧାନ, ବ୍ରଜବନ୍ଧୁ 
ଦାସ ପ୍ରମୁଖ ଏ କାମରେ ସହାୟକ ଥିଲେ । ଦୁଇ ଚାରିଦିନ ବିଲେଇଛୁଆ ପରି ଏଘର 
ସେଘର ହୋଇ ଆନ୍ଦୋଳନ ବିଷୟରେ ଗୋଟାଏ ସାଧାରଣ ଧାରଣା ଅଜିବା ପରେ 
ସେମାନେ ବୁଲେଟିନ୍‌ ବାଣ୍ଟିବାକୁ ବା ପିକେଟିଂ କରିବାକୁ ଯାଆନ୍ତି । ଜାତୀୟ ପତାକା 
ଧରି ଶୋଭାଯାତ୍ରାରେ ବାହାରିବା ମଧ୍ଯ ଗୋଟାଏ ଅସୀମ ସାହସିକ କାମ ଥିଲା । 
ଏସବୁ କାର୍ଯ୍ୟକ୍ରମରେ ଯୋଗ ଦେବା ପରେ ପରେ ସେମାନେ ଗିରଫ ହୋଇ ଯାଆନ୍ତି । 
ଜେଲ୍‌ ଭିତରେ କିରଣବାଳା ସେନ୍‌, ପ୍ରିୟମ୍ବଦା ଦେବୀ ପ୍ରଭୃତି ମୁରବୀସ୍ଫାନୀୟା 
ମହିଳାମାନେ ସେମାନଙ୍କୁ ନାନା ପ୍ରକାରେ ତାଲିମ ଦିଅନ୍ତି । 


ଦିନେ କାଠଯୋଡ଼ି କୂଳ ଘରେ ମାଳତୀ ଦେବୀ ଦାଣ୍ଡ କବାଟ ଫିଟେଇ 
ଦେଇ ଫେରି ପଡ଼ି ଆମକୁ ଡାକିଲେ ¬ ଦେଖୁବ ଆସ । ଆମେ ବାରଣ୍ଡାକୁ ଆସି 

ଦେଖୂଲୁ ଅଷ୍ଟାଦଶୀ ଅଧରମଣି ଅପା ଆମ ବାରଣ୍ଡା ଉଜ୍ଜ୍ଵଳ କରି ଦୁର୍ଗାପ୍ରତିମା ପରି 
ଶୋଭା ପାଉଛି । ତାହା ସଙ୍ଗରେ ଅଛନ୍ତି ହାରାମଣି ଦେବୀ । ସେ ଦୁହେଁ ବିଂଝାରପୁର 
ଥାନାର ଅଟିରା ଗୀରୁ ଲୁଚିକରି ଚାଲି ଆସିଛନ୍ତି ଆନ୍ଦୋଳନରେ ଯୋଗ ଦେବାକୁ । 
ଦୁହିଙ୍କୁ କିଛି ଦିନ ଲୁଚାଇ ରଖ ଶିଖାଇ ବୁଝାଇ ବୁଲେଟିନ୍‌ ବାଣ୍ଟବାକୁ ପଠାହେଲା । 
ଦୁହେଁ ଗିରଫ ହେଲେ । ସରକାର ସତ୍ୟାଗ୍ରହୀମାନଙ୍କୁ ନାନାପ୍ରକାରେ ପ୍ରବର୍ତାଇ ଭୁଲ୍‌ 
ସ୍ବୀକାର କରାଇବାକୁ ବା କ୍ଷମା ମଗାଇବାକୁ ସତତ ଚେଷ୍ଟିତ ଥାଆନ୍ତି । ତଦ୍ଵାରା 
ଆନ୍ଦୋଳନର ନୈତିକ ବଳ ଭୁଷୁଡ଼ି ପଡ଼ିବ ବୋଲି ସେମାନେ ଭାବୁଥିଲେ । ପୁଲିସ 
କେମିତି କେଜାଣ ଜାଣିପାରିଲେ ଯେ ଅଧରମଣି ଅପା ଜଣେ ପୁଲିସ 
ସବ୍ଇନ୍‌ସପେକ୍ଟରଙ୍କ ଭଉଣୀ । ସେ ସବ୍‌ଇନ୍‌ସପେକ୍ଟରଙ୍କୁ ଆଦେଶ ହେଲା - ତୁମ 
ଭଉଣୀକୁ କ୍ଷମା ମାଗିବାକୁ ପ୍ରବର୍ତାଅ । ପୁଲିସ ଭାଇ ଜେଲ୍‌କୁ ମୁଲାକାତ କରିବା 
ବାହାନାରେ ଯାଇ ଅଧରମଣି ଅପାକୁ କ୍ଷମା ମାଗିବାକୁ କହିଲେ । ସେ ରାଜି ନ ହେବାରୁ 
ଟଣା ଘୋଷରା ମଧ୍ଯ କଲେ । ବାପାମାଆଙ୍କ ନାଆଁ ପକେଇଲୁ ବୋଲି କହି ଅପମାନ 
କଲେ । ଅଧରମଣି ଅଟଳ ରିହବାରୁ ସେ ନିରାଶ ହୋଇ ଫେରିଲେ । ମୀରାବାଭ 
କହିଥୁଲେ ପରା - 


“ ବାପ କହେ ମୀରା ବାବରୀ ଭଇ 
ଶାଶ କହେ କୁଲନାଶୀ ରେ । ” 


ସେହିପରି ରାମପୁର ଗୀରୁ ବ୍ରାହ୍ମଣୀ ନଭ ପାରି ହୋଇ ଏକା ଚାଲି ଆସିଥ୍ଲେ 
ସୁଶୀଳା ଦେବୀ ¦ ସ୍ଵାମୀଙ୍କ ମୃତ୍ୟୁ ପରେ କେଶପ୍ରସାଧନ ଛାଡ଼ିଦେଇ ଥିବାରୁ ତାଙ୍କ 
ମୁଣ୍ଡରେ ଜଟା ଓହଳି ଥାଏ । ସେଥୁପାଇଁ ତାଙ୍କ ନାଆଁ ହେଲା ଜଟାଧାରୀ ସୁଶୀଳା । 
ଆନ୍ଦୋଳନରେ ଯୋଗ ଦେଇ ସେ ଜେଲ୍‌ରେ ପଶିଲେ ବୋଲି ବାପଘରେ ତାଙ୍କୁ 
ହାଣ୍ଡିଶାଳରେ ପୂରେଇଲେ ନାହିଁ, ଶାଶୁଘର ଲୋକେ ଛୁଇଁଲେ ନାହିଁ । ସେହି ସୁଶୀଳା 
ଦେବୀ ପରବର୍ତୀ କାଳରେ ଶାଶୁଘର ଗୀ ଓ ବାପଘର ଗୀରେ ସୂତାକଟା ଶିଖାଇ ନିରନ୍ନଙ୍କ 
ମୁହଁରେ ଅନ୍ନ ହେଲେ ¦ ନିରକ୍ଷରଙ୍କୁ ସାକ୍ଷର କଲେ । ସ୍ଵରାଜ୍ୟ ହାସଲ ହେବା ଯାଏ 
ସୁଶୀଳା ଦେବୀ ନିରବଛିନ୍ନ ଭାବରେ ସ୍ଵରାଜ୍ୟ ସାଧନା କରି ଯାଇଥିଲେ । 

ମୋହିନୀ ଦେବୀ ଅହିଆସର ବୋହୂ । ସକାଳେ କବାଟ ଫିଟେଇ ଦେଲା 
ବେଳକୁ ଅଷ୍ଟଅଳଙ୍କାର ମଣ୍ଡିହୋଇ ଓଢ଼ଣା ପକେଇ ବୋହୂଟିଏ ଦାଣ୍ଡ ପିଣ୍ଡାରେ ବସିଛନ୍ତି । 

ତୁମେ କିଏ ? ମୁଁ ମୋହିନୀ । କେଉଁଠୁ ଆସିଲ ? ଅହିଆସରୁ । କାହା ସାଙ୍ଗରେ 
ଆସିଲ ? ଏକା । ପଚାରିବାରୁ ଜାଣିଲୁ ଯେ ରମାଦେବୀ ସତ୍ୟଯାଗ୍ରହୀ ସଂଗ୍ରହ 
ଉଦ୍ଦେଶ୍ୟରେ କୋରେଇ, କଣ୍ଟାପାରି, ଅହିଆସ ଗସ୍ତରେ ଯାଇଥୁବା ବେଳେ ମୋହିନୀଙ୍କ 
ସ୍ଵାମୀ ରମାଦେବୀଙ୍କୁ କଟୁବଚନ କହି ଝିଙ୍ଗାସି ଥିଲେ । ମୋହିନୀ ଘର ଭିତରେ ଥାଇ 
ରମାଦେବୀଙ୍କ ପ୍ରତି ଏ ଅପମାନ ସହି ନ ପାରି ତାଙ୍କ ପଛେ ପଛେ ଘରୁ ଲୁଚିକରି 
ପଳେଇ ଆସିଛନ୍ତି । 


ସେଥରକ କୋରେଇ ଗସ୍ତରେ ମୁଁ ରମାଦେବୀଙ୍କ ସାଙ୍ଗରେ ବୁଲିଥୁଲି । ଆମେ 
କୋରେଇ ଗୀରେ ପହଞ୍ଚୁ ଗା ବାହାରେ ଥୁବା ପୋଖରୀରେ ଗାଧୋଇ ଜଣଙ୍କ ପିଣ୍ଡାରେ 
ବସିଲୁ । ଖୂଆପିଆର ପ୍ରଶ୍ନ ନାହିଁ । ରମାଦେବୀ ସେହି ପିଣ୍ଡାରେ ବସି ଆନ୍ଦୋଳନ କଥା, 
ସ୍ତ୍ରୀଲୋକମାନେ ଆନ୍ଦୋଳନରେ ଯୋଗ ଦେବା କଥା ବର୍ଣ୍ଠନା କରୁଥାନ୍ତି । କିଛି ଲୋକ 
ପାଖକୁ ଆସି କଥା ଶୁଣୁଥାନ୍ତ । ଅନ୍ୟମାନେ ନିଜ ନିଜ ପିଣ୍ଡାରେ ବା ଘରେ ବସି କାନ 
ଡେରିଥାନ୍ତି । ନିଶାମଣି ଓ କାଦମ୍ବିନୀ ନାମରେ ଦୁଇଟି ଅବିବାହିତା ଝିଅ ରମାଦେବୀଙ୍କ 
ସାଙ୍ଗରେ ଆସିବା ପାଇଁ ବାହାରିଲେ ! ସେମାନଙ୍କ ଅଭିଭାବକମାନେ ଆପରି କଲେ । 
ମାତ୍ର ସେ ଦୁହେଁ ତାଙ୍କ କଥା ଶୁଣିଲେ ନାହିଁ । କଟକକୁ ଆସି ସେ ଦୁହେଁ ବୁଲେଟିନ୍‌ ବାଣ୍ଟ 
ଗିରଫ ହେଲେ । କୋରେଇରୁ ଆମେ ଅହିଆସ ଗଲୁ | ବ୍ୟାସକବି ଫକୀର ମୋହନଙ୍କ 
ଝିଅ ଶ୍ରୀମତୀ ସରୋଜିନି ଚୌଧୁରୀ ମଧ୍ଯ ଆମ ସଙ୍ଗେ ଅହିଆସ ଗଲେ । ଅହିଆସରେ 
ରମାଦେବୀଙ୍କ ବକ୍ତୃତା ଶୁଣିବାପରେ ଦୁଇଜଣ ମହିଳା ଆମ ସାଙ୍ଗରେ ଆସିବାକୁ 
ବାହାରିଲେ । ମୋହନୀ ଦେବୀଙ୍କ ସ୍ଵାମୀ ଓ ଆଉ କେତେ ଜଣ ଗ୍ରାମବାସୀ ଭାରି ପାଟିତୁଣ୍ଡ 
କରି ସେ ମହିଳା ଦୁହିଙ୍କୁ ଭିଡ଼ି ଘୋଷାରି ଘରକୁ ନେଇଗଲେ । ସରୋଜିନୀ ଦେବୀ 
ଏପରି ଭାବରେ ସେମାନଙ୍କୁ ଆକଟ କଲେ ଯେ ସେମାନେ ଆଉ କିଛି ନ କହି ଘରେ 
ପଶି କବାଟ କିଳିଦେଲେ । ମୋହିନୀ ଦେବୀ ଘର ଭିତରେ ଥାଇ ଏ ସବୁ ଘଟଣା ଦେଖ 
ମର୍ମାହତ ହୋଇ ଆମେ ଅହିଆସରୁ ଆସିବା ପରେ ଏକାକୀ ଘରୁ କଟକକୁ ଚାଲି ଆସିଲେ 
ଏବଂ ଆନ୍ଦୋଳନରେ ଯୋଗ ଦେଇ ଜେଲ୍‌ ଗଲେ । 


ରମାଦେବୀ କଟକ ଫେରିବା ପରେ କୋରେଇରେ ନିଶାମଣି ଓ କାଦନ୍ବିନୀଙ୍କୁ 
।୯୯୮ଞ୮ କରିବା ଅପରାଧରେ ତାଙ୍କୁ ଗିରଫ କରାଗଲା । ବିଚାରବେଳେ ନିଶାମଣିଙ୍କ 
ବାପା ସାକ୍ଷ୍ୟ ଦେଲେ ଯେ ସେ ଘରେ ନ ଥ୍ରିବା ବେଳେ ରାତି ଅଧରେ ରମାଦେବୀ 
ତାଙ୍କ ଘରେ ପଶି ତାଙ୍କ ନାବାଳିକା ଝି ଅକୁ କୁଶିକ୍ଷା ଦେଇ ଘରୁ କାଢ଼ି ଆଣିଛନ୍ତି । 


୧୯୩ @ ଅମୂତ ଅନୁଭବ 


ରମାଦେବୀ ତାଙ୍କୁ ପଚାରିଲେ- ନିଶାମଣିଙ୍କୁ ଆଣିବାବେଳେ ଆପଣ ଭାତଥାଳି ପାଖରେ 
ବସିଥିଲେ । ମୁଁ ଆପଣଙ୍କୁ ନମସ୍କାର କଲି ଟି ? ନିଶାମଣିଙ୍କ ବାପା ବଲବଲ କରି 
ପୁଲିସକୁ ଚାହିଁ ରହିଲେ ଅର୍ଥାତ୍‌ କ'ଣ କହିବି ଶିଖାଇ ଦିଅ । 

କଟକ ଜେଲ୍‌ରେ ୧୨ ନମ୍ବର ଉଆର୍ଡ଼ଟାରେ ମହିଳା ସତ୍ୟାଗ୍ରହୀମାନଙ୍କୁ 
ରଖାଗଲା । ସେ ଉଆର୍ଡ଼ ଭରତି ହୋଇଗଲାରୁ ହଜାରିବାଗ ଓ ଭାଗଲପୁର ସେଣ୍ଟ୍ରାଲ୍‌ 
ଜେଲ୍‌କୁ ମହିଳା ବନ୍ଦୀଙ୍କୁ ଚାଲାଣ କରାଗଲା । ଜାହ୍ନବୀ ଦେବୀ, ମଙ୍ଗଳା ଦେବୀ, 
କୋକିଳ ଦେବୀ, ପିୟମ୍ବଦା ଦେବୀ ପ୍ରମୁଖ ବହୁ ମହିଳା ବନ୍ଦୀ ଭାଗଲପୁର ଗଲେ । 


ରମାଦେବୀ, ସୁଭଦ୍ରା ବିବି, ମାଳତୀ ଦେବୀ ଗଲେ ହଜାରିବାଗ ଜେଲ୍‌କୁ | 


ଚାହୁଁ ଚାହୁଁ ମାର୍ଚ୍ଚ ୧ ୨ ତାରିଖ ଆସିଗଲା । ଜାନୁଆରୀ ୨ ୬, ମାର୍ଚ୍ଚ ୧୨, 
ଏପ୍ରିଲ୍‌ ୧୩, ଅଗଷ୍ଟ ପହିଲା, ନେତ୍ରୋସବ ଆଦି ତ ଆମର ଦଶରା ଦିଆଲି । ସେହି 
ଦିନଗୁଡ଼ିକରେ କିଛି ଗୋଟାଏ ଚମକପ୍ରଦ କାର୍ଯ୍ୟକ୍ରମ ପାଳନ କରି ଆମେ ଯେତେ 
ବେଶୀ ସଂଖ୍ୟାରେ ଜେଲ୍‌ ଯାଇ ପାରିଲୁ ବା ଲାଠିମାଡ଼ ଖାଇ ପାରିଲୁ ଆମ ପର୍ବ ସେତେ 
ଆଡ଼ମ୍ବରରେ ପାଳିଲୁ ବୋଲି ମନେକରୁ । ୧ ୯୩୦ ମସିହା ମାର୍ଚ୍ଚ ୧୨ ତାରିଖ ଦିନ 
ଗାନ୍ଧିଜୀ ଲବଣ ସତ୍ୟାଗ୍ରହ କରିବା ପାଇଁ ଦାଣ୍ଡିଯାତ୍ରା ଆରମ୍ଭ କରିଥିଲେ । ସେଦିନର 
ଘଟଣା ଲୋକଙ୍କୁ ସ୍କରଣ କରାଇ ଦେବା ପାଇଁ କିଛି କାର୍ଯ୍ୟକ୍ରମ ରଖ୍ପବା କଥା । ଏରସମାର 
ଗୋଡ଼ା, ଚଟୁଆ ଓ ବାଲିକୁଦାର ହରିସପୁର, ମରିଚପୁର ନିକଟରେ ଲବଣ- ସତ୍ୟାଗ୍ରହ 
ଚାଲିଥାଏ । ରମାଦେବୀ ସେହି ପାଖରେ ଥାଆନ୍ତି । ମାଳତୀ ଦେବୀ, ଗୋପବନ୍ଧୁ 
ଚୌଧୁରୀ, ନବକୃଷ୍ଣ ଚୌଧୁରୀ, ମନମୋହନ ଚୌଧୁରୀ ପ୍ରଭୂତି ଜେଲ୍‌ରେ ଥାନ୍ତି । 
କଂଗ୍ରେସ-କମିଟି ଅର୍ଥାତ୍‌ ନୀଳମଣି ପ୍ରଧାନ ସ୍ତରର କଲେ ଯେ ଲବଣ-ସତ୍ୟାଗ୍ରହ କରାଯାଇ 
ଯେଉଁ ଲୁଣ ଆମଦାନୀ ହେଉଛି ତାହା ବେଆଇନ୍‌ ଲୁଣ (୦୦୮।୮ଞା୬୫୩୮୯ ୭ଞ୪ 
ହୋଇଥୁବାରୁ ସେହି ଲୁଣ ଦାଣ୍ଡି ଦିବସ ଦିନ କଟକ ସହରରେ ବିକ୍ରୀ କରାଯିବ । ଯେ 
ସେ ଲୁଣ ବିକ୍ରୀ କରିବେ ସେ ଗିରଫ ହେବା ସୁନିଶ୍ଚିତ । ମୁଁ ସେହି ଲୁଣ ବିକ୍ରୀ କରିବା 
ପାଇଁ ଚାହିବାରୁ ଘରେ ରମାଦେବୀ ନାହାନ୍ତି କହି କେହି କେହି କ୍ଷୀଣ ଆପରି 
ଉଠାଇଲେ । ମାତ୍ର ୧୯୩୧ ମସିହା ମାର୍ଚ୍ଚ ମାସର ଗୋଟିଏ ଘଟଣା ମନେ ପକାଇ 
ମୁଁ ସେ ମନା ମାନିଲି ନାହିଁ । ଘଟଣାଟି ହେଉଛି ଗାନ୍ଧୀ ଇର୍‌ଉଇନ୍‌ ସନ୍ଧି ସ୍ଵାକ୍ଷରିତ 
ହେବା ବେଳକୁ ଯେଉଁ ରାଜବନ୍ଦୀମାନେ ଜେଲ୍‌ରୁ ମୁକୁଳିଲେ ସେମାନଙ୍କୁ ଜୈନ 


ମନ୍ଦିରରେ ସମ୍ବର୍ଦ୍ଧନା ଜଣାଇବାକୁ ଜୈନ ମନ୍ଦିରରେ ଗୋଟିଏ ସମାବେଶ ହେଲା । 


ଅମୂତ ଅନୁଭବ @ ୧୯୪ 


ଆମେ ଜେଲ୍‌ ଯାଇଥୁବା ଓ ଜେଲ୍‌ ନ ଯାଇଥିବା ଆନ୍ଦୋଳନକାରୀ ଏକାଠି ବସି ଗପସପ 
ହେଉଥୁଲୁ । ସମ୍ମିଳନୀ ଆରମ୍ଭ ହେବା ପୁର୍ବରୁ ଉଦ୍ୟୋକ୍ତାମାନେ ଘୋଷଣା କଲେ ଯେ 
ଯେଉଁମାନେ ଜେଲ୍‌ ଯାଇ ନାହାନ୍ତି, ସେମାନେ ଗୋଟାଏ ପଟକୁ ଆଡ଼େଇ ହୋଇ 
ଯାଆନ୍ତୁ । କଥାଟା ଭାରି ବାଧ୍ରଥ୍ରିଲା । ଆମେ ମଧ୍ଯ ତ ଶୋଭାଯାତ୍ରାରେ ଯୋଗ ଦେଇ 
ଗୀତ ବୋଲିଲୁ, ବୁଲେଟିନ୍‌ ଛାପିଲୁ ଓ ବାଣ୍ଟଲୁ, ଜାତୀୟ ସଙ୍ଗୀତ ବୋଲି ବୋଲି 
ରାସ୍ତାରେ ଚାନ୍ଦା ସଂଗ୍ରହରେ ସାହାଯ୍ୟ କଲୁ । ବୟସ ଅଳ୍ପ ବୋଲି ପୁଲିସ ଯଦି ଆମକୁ 
ଗିରଫ ନ କଲା, ସେଇଟା କ'ଣ ଆମର ଅପରାଧ ! କାଳେ ଭବିଷ୍ଯତରେ ପୁଣି 
ସେହି ଅପମାନ ସହିବାକୁ ହେବ ସେଥୁପାଇଁ ମୁଁ ତଥାକଥୁତ ବେଆଇନ୍‌ ଲୁଣ ବିକ୍ରୀ 
କରିବା ପାଇଁ ଜିଦ୍‌ ଧରିଲି । 

ବ୍ୟାସକବି ଫକୀର ମୋହନଙ୍କ ଦୌହିତ୍ରୀ କରୁଣା ଓ ମୁଁ ଏହି ଲୁଣକୁ ପୁରୀ 
ମହାପ୍ରସାଦ ପରି ଛୋଟ ଛୋଟ ପୁଡ଼ିଆ କରି ସ୍ଵରାଜ୍ୟ ଆଶ୍ରମରୁ ଲୁଣ ବିକି ବାହାରିଲୁ । 
ସାହେବଜାଦା ବଜାର, ନିମଚଉଡ଼ି, ବାଲୁବଜାରର ଦୋକାନମାନଙ୍କରେ ଲୁଣ ବିକି 
ବିକି ମାରୁଆଡ଼ିପଟିରେ ଡକ୍ଟର ଅଟଳବିହାରୀ ଆଚାର୍ଯ୍ୟଙ୍କ ସ୍ଵରାଜ୍ୟ ମେଡ଼ିକାଲ ହଲ୍‌ 
ପାଖରେ ପହଞ୍ଚୁଲା ବେଳକୁ ପୁଲିସ ଆମକୁ ଗିରଫ କରି ଯଥାରୀତି ଲାଲବାଗ ଥାନାକୁ 
ନେଇ କଟକ ଜେଲ୍‌ ହାଚ୍ଚତକୁ ଚାଲାଣ କଲେ । କିନ୍ତୁ ଭାଗ୍ୟର କି ବିଡ଼ମ୍ବନା ! 
କରୁଣାକୁ ଦୁଇମାସ କାରାଦଣ୍ଡ ମିଳିବା ସ୍ଥଳେ ମୋତେ ଏକଶହ ଟଙ୍କା ଜୋରିମାନା 
କରି ଜେଲ୍‌ରୁ ବିଦା କରିଦେଲେ । ଯାହାହେଉ କୋଠାମରେଣୀ ହୋଇ କୁମ୍ଭାର ଘର 
ବୋହୂ, ଝାଟିକି ନ ଗଲେ ମାଟିକି ଯାଉ ନୀତିରେ ପୁଣି ସେହି ବୁଲେଟିନ୍‌ ଛାପିବା, 
ବାଣ୍ଟବା, ଚାନ୍ଦା ଆଦାୟ କରିବା ଆଦି କାମରେ ଲାଗିଲି । 

ମୁଁ ଖଲାସ ହେବାର ଅନ୍ପଦିନ ପରେ ରମାଦେବୀ ଗିରଫ ହେଲେ ଏବଂ 
ମଙ୍ଗଳା ସେନ୍‌ ତିନିମାସ କାରାଦଣ୍ଡ ଭୋଗ କରି ଭାଗଲପୁର ଜେଲ୍‌ରୁ ଖଲାସ ହେଲେ । 
ଦିନେ ଗୁଣନିଧ ବାବୁ ( ମହାନ୍ତି) ଆସି କହିଲେ ଗୀତ ବୋଲି ବୁଲି ବୁଲି ଚାନ୍ଦା ମାଗିବା 
ତ ହୋଇପାରୁ ନାହିଁ, କାରଣ ପୁଲିସ୍‌ ସଙ୍ଗେ ସଙ୍ଗେ ସେମାନଙ୍କୁ ଗିରଫ କରୁଛନ୍ତି; ମୋ 
ନାମରେ ମଧ୍ଯ ୱାରଣ୍ଟ (,/୫୮୮ଞ୮) ବାହାରି ଯାଇଥୁବାରୁ ମୋତେ ଖୋଜା ଚାଲିଛି । 
ନୀଳମଣି ( ପ୍ରଧାନ) ଯଦି ଚାନ୍ଦା ମାଗିବାକୁ ବାହାରିବ, ନିଶ୍ଚୟ ତୁରନ୍ତ ଗିରଫ ହେବ | 
ତାହାହେଲେ “ ବିଦ୍ରୋହୀ” ( ବୁଲେଟିନ୍‌ର ନାମ) ବାହାରିବା ବନ୍ଦ ହୋଇଯିବ | ଜୈନ 
ମନ୍ଦିର ଖରଚ ଚଳିବା ପାଇଁ ତୁ ଓ ମଙ୍ଗଳା କିଛି କିଛି ଚାନ୍ଦା କର । ( ସ୍‌ ରାଜ୍ୟ 


୧୯୫ ୭ ଅମୂତ ଅନୁଭବ 


ଆଶ୍ରମରେ ସରକାର ତାଲା ପକାଇ ଦେଇଥୁବାରୁ ୧ ୯୩୩୨ ରେ ସତ୍ୟାଗ୍ରହୀମାନେ 
ଜୈନ ମନ୍ଦିରରେ ରହୁଥିଲେ) । ଖାଇବା ଖରଟ ଦୁଇଅଣା, ଛଅ ପଇସା ହେଲେ 
ଚଳିଯାଉଛି । ବୁଲେଟିନ୍‌ ଛାପିବା ପାଇଁ କାଗଜ ଖରିଦ୍‌, ଯାତାୟାତ ଖରଚ ମଧ୍ଯ 
ଅଛି । ଦୈନିକ ଅନ୍ତତଃ ପାଞ୍ଚୋଟି ଟଙ୍କା ଚାନ୍ଦା କଲେ ଏ କୀମଗୁଡ଼ିକ ଯେନତେନ 
ପ୍ରକାରେଣ ଚଳିଯିବ ବୋଲି ହିସାବ ହେଳା । ଆମେ ନିତି ଚାନ୍ଦା ସଂଗ୍ରହ କରି ଆଣି 
ରଖବୁ । ସୁରେନ୍ଦ୍ର ପଟନାୟକ ବେଳ ଉଣ୍ଡି ଆସି ଆମ ପାଖରୁ ସେହି ଟଙ୍କା ରସିଦ 
ଦେଇ ନେଇଯିବେ । କାଳେ ବୁଲୁଥିବା ବେଳେ କିଛି ଅପ୍ରତ୍ୟାଶିତ ଘଟଣା ଘଟିବ, 
ସେଥ୍ପାଇଁ ମୁରଲୀ କାନୁନ୍‌ଗୋ ଆମଠାରୁ ଟିକିଏ ଦୂରେଇ ରହି ଆମ ସାଙ୍ଗରେ ଚାନ୍ଦା 
କାମରେ ବୁଲିବେ । 


୧୯ ୩୦ ରେ ବାନ୍ଦା ମାଟିଥିଲି ରମାଦେବୀଙ୍କ ବାଲିକୁଦା ଗସ୍ତବେଳେ । ତାହା 
ଛଡ଼ା ସଡ଼କରେ ଗୀତ ବୋଲି ଚାନ୍ଦା ମାଗିବା ଥିଲା ଆମର ଧନ୍ଦା । ଗିରୀଶ 
ହାରମୋନିୟମ୍‌ ବଜାଇବ, ଆମେ ତାର ସ୍ବରରେ ଚିତ୍କାର କରି ବୋଲିବୁ- 


ମାଗୋ ! ସବୁରି ବନ୍ଧନ ତୁଟାଇ ଆସିଛି ତୁମରି ବଦନ ଚାହିଁକି 
ଭାଇ ଭଉଣୀଙ୍କ ସ୍ଵେହ ଏଡ଼ାଇଛି ତୁମ ସ୍ଵେହେ ହୋଇ ବାଇକି । 
ତୁଟାଇ ଆସିଛି ମାଗୋ ଯୁବତୀ ଯୌବନ 

ତୁଟାଇ ଆସଛି ମାଗୋ ଶଶୁର କ୍ରନ୍ଦନ 

ପର୍ଶୁରାମ ପରି ମାଆକୁ ତ୍ୟଜିଛି ( ତୋର) ଗଉରବ ରକ୍ଷା ପାଇଁକି । 
ପ୍ରହଲାଦ ପରି ମାଗୋ ପିତାଙ୍କର ବୋଲ 

ଶୁଣିବା ସକାଶେ ମୁଁ ଯେ ସାଜିଅଛି କାଲ 

ହା ( ଆଉ ମନେ ନାହିଁ |) 


ଦୁଇଜଣ ବାନର ଗୋଟାଏ ଚାଦର ଦୁଇମୁଣ୍ଡ ଧରି ମେଲେଇ ଚାଲିଥିବେ । 
ଦୋକାନୀ ବା ପଥଚାରୀ ଯାହାଙ୍କର ଯାହା ଇଚ୍ଛା ହେବ, ସେହି ଚାଦରରେ 
ପକେଇଦେବେ । ଏ ଚାନ୍ଦା ବନ୍ଦ ହେଲା । ମଙ୍ଗଳା ଦେବୀ ଓ ମୁଁ ଚରଣ ଗାଡ଼ିକୁ 
ଆଶ୍ରା କରି କଟକ ସହରରେ ବୁଲିବା ଆରମ୍ଭ କରିଦେଲୁ । କଟକରେ ଏ ମୁଣ୍ଡରୁ 
ସେ ମୁଣ୍ଡ ଯାଏ କୌଣସି ଗଳିକନ୍ଦି ସୁଦ୍ଧା ଆମେ ବାକି ରଖୂଲୁ ନାହିଁ । କିଏ ଦୁଇ 
ଅଣା, କିଏ ଚାରି ଅଣା, କିଏ ଟଙ୍କାଟିଏ ଦେବେ | କେହି କେହି ମୁହଁ ଉପରେ ଦ୍ଵାର ବନ୍ଦ 

କରିଦେବେ । ଆଉ କେହି କେହି ମରମକୁ ବାଧ୍ବଲା ପରି କଟୁଚ୍ତି କରିବେ, 
ଗାନ୍ଧିଜୀ ଓ କଂଗ୍ରେସିଆଙ୍କୁ ମନ ଇଚ୍ଛା ଶୋଧନ ଦେବେ । କେହି ତିନି ଥର ଫେରାଇ 
ଫେରାଇ ଆଠଅଣା ଦେବେ । ଗୁଣନିଧ୍ଵ ବାବୁ ଅନ୍ଧାର ରାତିରେ ମଧ୍ଯେ ମଧ୍ୟେ ଆସି 
ଖବର ଦେବେ - ଜେ.ଏନ୍‌. ବୋଷ୍‌ ତୁଳସୀପୁର ଆସିଛନ୍ତି | ତାଙ୍କ ପାଖକୁ ତୁଳସୀପୁର 
ଯାଅ । ଧପାଲିବୁ ତୁଳସୀପୁର । କେଉଁଦିନ କହିବେ ଚକ୍ରଧର ମିଶ୍ର କଟକ ଆସିଛନ୍ତି, 
ତାଙ୍କ ପାଖକୁ ଯାଅ । ଚାଲିବୁ ତାଙ୍କ ରୋଭର୍ସ ଷ୍ଟ୍ରିଟ୍‌ ବସାକୁ । ଯେଉଁଦିନ କିଛି ମିଳେ 
ନାହିଁ ସେଦିନ ଆମର ଡଗରପଡ଼ା ଯାତ୍ରା । ସ୍ଵାମୀ ବିଚିତ୍ରାନନ୍ଦ ଦାସ ମୁଣ୍ଡରେ ହାତ 
ମାରି ଆଶୀର୍ବାଦ କରି ନିଶ୍ଚୟ ଚାନ୍ଦା ଦେବେ । ୯“ ଦାନଂ ପ୍ରିୟ ବାକ୍‌ ସହିତଂଂର ସେ 
ମୁଭିମନ୍ତ ପ୍ରତୀକ । ତାଙ୍କଠାରୁ ଚାନ୍ଦା ନେଇ ତାଙ୍କ ଝିଆରୀ ନାରୀ କବି ଦେବହୂତି 
ଦେବୀଙ୍କ ପାଖରେ ବସି ଥକ୍କା ମାରି ଜଳଖୂଆ ଖାଇ ଫେରିବୁ । ଏହିପରି ସ୍ଵେହ 
ସହାନୁଭୂତି ସମର୍ଥନର ଆଧାର ଥ୍ବଲେ ସାରସ୍ଵତ ପ୍ରେସ୍‌ର ସର୍ବଶ୍ରୀ ବାଳକୃଷ୍ଣ କର, 
କବିରାଜ ବାଲୁକେଶ୍ଵର ଆଚାର୍ଯ୍ୟନ ସତ୍ୟନାରାୟଣ ସେନ, ରାଧାରମଣ ପୁସ୍ତକାଳୟ, 
ରାଧାରମଣ ଓଷଧାଳୟ, ରବୀନ୍ଦ୍ରନାଥ ସିଂହ (ଓକିଲ), କଟକ ବ୍ୟାଙ୍କର ଜ୍ଞାନବାବୁ, 
ଗ୍ରାଜୁଏଟ୍‌ ଫ୍ରେଣ୍ଡସ୍‌ ଷ୍ଟୋର, ପଣ୍ଡିତ ଆକୁଳି ମିଶ୍ର, ବ୍ରଜବନ୍ଧୁ ଦାସ, ଭୂତନାଥ ହାଜରା, 
ରାଧାନାଥ ଶତପଥୀ, ବାଲୁବଜାରର କବିରାଜ ଶ୍ଯାମବାବୁ- ସେମାନେ ଥିଲେ ଆମର 
ଅଗତିର ଗତି ଅର୍ଥାତ୍‌ ନିଜର ମାସିକ ଦେୟ ଦେଇ ସାରିବା ପରେ ମଧ୍ଯ ଦୈନିକ 
ପାଞ୍ଚଟଙ୍କା ଯେଉଁଦିନ ପୂରଣ ହୁଏ ନାହିଁ ସେଦିନ ସେମାନଙ୍କ ପାଖକୁ ନିଃସଙ୍କୋଚରେ 
ଚାଲିଯାଉ । ସେମାନେ ବିନା ବାକ୍ୟବ୍ୟୟରେ ଆମର ମନୋବାଞ୍ଚା ପୁରଣ କରନ୍ତି । 
ଅନ୍ପବୟସ୍କା ଝିଅ ଦୁଇଟି ବଜାରରେ ପାଦରେ ଚାଲି ଚାଲି ବୁଲି ମାଗୁଛନ୍ତି ବୋଲି 
ସେମାନେ ଦୟାପରବଶ ହୋଇ ଦିଅନ୍ତି କି ଦେଶପ୍ରେମରେ ଉଦ୍‌ବୁଦ୍ଧ ହୋଇ ଦିଅନ୍ତି 
ତାହା ଆମେ ଭାବିବାକୁ କେବେହେଁ ଚେଷ୍ଟା କରିନାହୁଁ । ଯେଉଁମାନଙ୍କ ଆଖରେ ଟିକିଏ 
ସହାନୁଭୁତିର ଝଲକ ଦେଖୁ ସେହିମାନଙ୍କ ପାଖକୁ ବାରମ୍ବାର ଯିବାକୁ ଭରସୁ । ସେମାନଙ୍କ 
ବ୍ୟତୀତ ଆଉ ଯେ ଶହ ଶହ ଚାନ୍ଦାଦାତା ଆମକୁ ଦୁଇଅଣା ଚାରିଅଣା ସୁଦ୍ଧା ଦେଇ 
ଆନ୍ଦୋଳନ ଚଳାଇବାରେ ଅଂଶୀଦାର ହୋଇଥିଲେ ସେମାନଙ୍କର ମାହାତ୍ଖୁ କିଛି ଉଣା 
ନୁହେଁ । ସେହିମାନଙ୍କ ବଳରେ ଏବଂ ସେହିମାନଙ୍କ ଯୋଗୁ ଏ ଗଣ-ଆନ୍ଦୋଳନ 
ଚାଲିବା ସମ୍ଭବ ହୋଇଥିଲା । 


ଚାନ୍ଦା ମାଗିଲାବେଳେ ଅନେକ ଅଶିଷ୍ଟ ଇଙ୍ଗିତ ମଧ୍ଯ ବରଦାସ୍ତ କରିବାକୁ 
ପଡ଼ିଛି । ଅନେକ ବିପଦରେ ପଡ଼ିବାକୁ ଯାଇ ହଠାତ୍‌ ଉଧୁରି ଯାଇଛୁ । ସର୍ବନିୟନ୍ତା 


୧୯୭ $@ ଅମୂତ ଅନୁଭବ 


ପରମେଶ୍ବରଙ୍କ ଶକ୍ତି ଯେ ସେତେବେଳେ ଆମ ଦୁହିଙ୍କୁ ରକ୍ଷା କରୁଥିଲା, ପରିଣତ 
ବୟସରେ ତାହା କଳି ପାରିଲୁ । 


ଚାନ୍ଦା ଆଦାୟ କାମ ସାଙ୍ଗରେ ଆମର ଆଉ ଗୋଟିଏ କାମ ଥାଏ ବୁଲେଟିନ୍‌ 
ଛାପିବା ଓ ବାଣ୍ଟଡବା । ବୁଲେଟିନ୍‌ରେ ସାରା ଭାରତର ଆନ୍ଦୋଳନର ଖବର, 
ଆନ୍ଦୋଳନ ଫଳରେ ସରକାର କି ପରି କ୍ଷତିଗ୍ରସ୍ତ ହେଉଛନ୍ତି ସେ ଖବର ବାହାରେ । 
ନିଖ୍ବଳ ଭାରତୀୟ ସ୍ତରର କୌଣସି ବୁଲେଟିନ୍‌ ଲୁଚାଛପାରେ ପହଞ୍ଚଜିଯାଇ ପାରିଲେ 
ତାହାର ଅନୁବାଦ କରାଯାଇ ଛପା ହୁଏ । ଏହି ବୁଲେଟିନ୍‌ଗୁଡ଼ିକ ସରକାରଙ୍କ ଦ୍ଵାରା 
ବେଆଇନ୍‌ ଘୋଷିତ ହୋଇ ପ୍ରେସ୍‌ ଅଡ଼ି ନାନ୍‌ସ ଜାରି ହୋଇଥ୍ବବାରୁ କୌଣସି ପ୍ରେସ୍‌ 
ଏହାକୁ ଛାପନ୍ତି ନାହିଁ । ତେଣୁ ସାଇକ୍ଲୋଷ୍ଟାଇଲ୍‌ କରି ଏହା ବାହାର କରାଯାଉଥୁଲା । 
ଶ୍ରୀ ନୀଳମଣି ପ୍ରଧାନ ଗିରଫ ହେବା ପର୍ଯ୍ୟନ୍ତ ବୁଲେଟିନ୍‌ର ବିଷୟବସ୍ତୁ ଲେଖୁ 
ଦେଉଥିଲେ । ଶ୍ରୀ ରାଧାନାଥ ରଥ ମଧ୍ଯ ମଧ୍ୟେ ମଧ୍ଧେ ଲେଖୁଥିଲେ । ଘନଶ୍ୟାମ 
ସାହୁ, ଭ୍ରମର ରାଉତ, ଶଶୀଭୁଷଣ ଦାସ ଓ ଭଜ ନାନନ୍ଦଙ୍କ ହସ୍୍ଷର ସୁନ୍ଦର ଥିବାରୁ 
ସେହି ମାନେ ଷ୍ଟେନ୍‌ସିଲ୍‌ ପେପର ଉପରେ ଲେଖୁଥିଲେ । ରୋଲର୍‌ ଗଡ଼େଇ କାଗଜ 
ଖଞ୍ଜ ତାକୁ ଛାପିବା ଆମର କାମ ଥିଲା । ପୋଲିସ ଏହି ସାଇକ୍ଲୋଷ୍ଟାଇଲ ମେସିନ୍‌କୁ 
ଖୋଜି ବାଜ୍ୟାପ୍ତ କରି ନେବାକୁ ଆପ୍ରାଣ ଚେଷ୍ଟା କରୁଥିଲେ । ବୁଲେଟିନ୍‌ ଗୋପବନ୍ଧୁ 
ଚୌଧୁରୀଙ୍କ ଘରେ ଛ ପା ହେଉଥିଲା । ତାଙ୍କ ଘରଟା ଏତେ ବଡ଼ ଯେ ସେଠାରେ 
ସାଇକ୍ଟୋଷ୍ଟାଇଲ୍‌ ମେସିନ୍‌ଟିକୁ ଲୁଚାଇ ରଖ୍ବବା ସହଜ ହେଉଥିଲା । ପୁଲିସ ବାରମ୍ବାର 
ତାଙ୍କ ଘର ଖାନତଲାସ କରୁଥିଲେ କିନ୍ତୁ ମେସିନ୍‌ଟି ପାଉ ନ ଥିଲେ । 
ଆନ୍ଦୋଳନକାରୀଙ୍କ ପକ୍ଷରେ ବାରମ୍ବାର ଏହି ମେସିନ୍‌ଟି କିଣିବା ସାଧ୍ୟାତୀତ 
ହୋଇଥିବାରୁ ମେସିନ୍‌ ଲୁଚାଇବାକୁ ନାନା କୌଶଳ ଉଦ୍‌ଭାବନ କରିବାକୁ 
ପଡ଼ୁଥିଲା । ଗୋପବାବୁଙ୍କ ମାଆ ପଦ୍ମାବତୀ ଦେବୀ ଏହି କାମଟିରେ ଆମକୁ ବହୁତ 
ସାହାଯ୍ୟ କରୁଥୁଲେ । କିଛିଦିନ ଯୋବ୍ରାର ଗୋଟାଏ ପରିତ୍ଯକ୍ତ କୋଠା, 
ବାଙ୍କାବଜାରର ଗୋଟାଏ ଅନ୍ଧାରୁଆ ଗଳିରେ ବୁଲେଟିନ୍‌ ଛାପା ହୋଇଥିଲା । 

ଏହି ବୁଲେଟିନ୍‌ଗୁଡ଼ିକର ଭାଷା ଖୁବ୍‌ ପ୍ରାଣସ୍ପର୍ଶୀ ଓ ପ୍ରଭାବଶାଳୀ ହେଉଥିଲା । 
ସେଥ୍ରପାଇଁ ଥରେ ଭାରତର ବଡ଼ଲାଟ୍‌ ଏହାକୁ “ ବୁଲେଟିନ୍‌ ନୁହେଁ ବୁଲେଟ୍‌' ବୋଲି 
ମନ୍ତବ୍ୟ ପ୍ରକାଶ କରିଥିଲେ । ବିଶ୍ଵନାଥ ଲେନ୍‌ର ରାଧାମଣି ଦେବୀ ଦହି ଦୁଧର ପସରା 
ଭିତରେ ଏହି ବୁଲେଟିନ୍‌ ରଖୁ ବାଣ୍ଡୁଥିଲେ । କଟକରେ ଘୋଡ଼ାଗାଡ଼ି ସଂଖ୍ୟା ବହୁତ 


ଅମୂତ ଅନୁଭବ @ ୧୯୮ 


ଥିବାରୁ ସହର ବାହାରୁ ଘାସବିକାଳୀମାନେ ଘାସ ବିକିବାକୁ ଆସୁଥିଲେ । 
ସେମାନଙ୍କ ଦ୍ଵାରା ବାହାରକୁ ବୁଲେଟିନ୍‌ ପଠା ହେଉଥୁିଲା । ଆମେମାନେ ସହରର 
ସହାନୁଭୁତି- ସଂପନ୍ନ ବ୍ୟଙିଙ୍କୁ ବୁଲେଟିନ୍‌ ଯୋଗାଇ ଦେଉଥିଲୁ । କେବଳ ଯେଉଁମାନେ 
ଗିରଫ ହେବା ପାଇଁ ପ୍ରସ୍ତୁତ ହୁଅନ୍ତି, ସେମାନେ ଅଦାଲତ ପାଖରେ ଖୋଲାଖୋଲି 
ବୁଲେଟିନ୍‌ ବାଣ୍ଟ ଗରିଫ ହୁଅନ୍ତି । 
ଗୋଇନ୍ଦାମାନେ ଥାନାରେ ଦେବା ପାଇଁ ବୁଲେଟିନ୍‌ ପାଇବାକୁ ବାନରମାନଙ୍କ 
ଶରଣାପନ୍ନ ହୁଅନ୍ତି । ଏହା ସାଧାରଣତଃ ବିନା ମୂଲ୍ୟରେ ବିତରିତ ହେଉଥିଲେ ହେଁ 
ମୂଲ୍ୟ ଏକ ପଇସା ଲେଖା ହୋଇଥାଏ । ଗୋଇନ୍ଦା ମାନେ ବାନରମାନଙ୍କୁ ଏକ ପଇସା 
ଦେଇ ଖଣ୍ଡେ ଖଣ୍ଡେ ‹ ବିଦ୍ରୋହୀ” କିଣି ନିଅନ୍ତି । ଦିନେ କାଠଯୋଡ଼ି କୂଳରେ କୋଦା 
ବୈକୁଣ୍ଠର ପାଟି ଶୁଣି ଆମେ ନଭ କୂଳକୁ ଯାଇ ଦେଖଲୁ କୋଦା ବୈକୁଣ୍ଠ ସଲିମ୍‌ 
ନାମକ ପୁଲିସ୍‌ ଗୁପ୍ତଚରଙ୍କ ସଙ୍ଗେ ବଡ଼ ପାଟିରେ କଳି କରୁଛି । ଘଟଣା ବୁଝିବା 
ବେଳକୁ କୋଦା ବୈକୁଣ୍ଠ ଠାରୁ ସଲିମ୍‌ ପାଞ୍ଚ ଛଅ ଖଣ୍ଡ “ ବିଦ୍ରୋହୀଂ କାଳିରେ ନେଇ 
ପଇସା ଦେଉ ନାହାନ୍ତି; ଖାଲି ମୁରୁକି ହସା ଦେଉଛନ୍ତି । ସେଥୁପାଇଁ କୋଦା ବୈକୁଣ୍ଠ 
ତାଙ୍କୁ ନଵବନ୍ଧରୁ ତଳକୁ ପେଲି ଦେବାକୁ ଧମକଉଛି । ସଲିମ୍‌ ପଞ୍ଚୁହତା ମର୍ଦ୍ଦ, କୋଦା 
ବୈକୁଣ୍ଠ ତେର ଚଉଦ ବର୍ଷର ପିଲା । ସେଥୁପାଇଁ ସଲିମ୍‌ ମୁରୁକି ହସା ଦେଉଥାନ୍ତି । 
ଯାହାହେଉ, ଆମେ ଯିବାରୁ ପଇସା ହିସାବ ତୁଟିଗଲା । 


ଜେଲ୍‌ ଭିତରକୁ ମଧ୍ୟ ନାନା ଉପାୟରେ ବୁଲେଟିନ୍‌ ପଠାହୁଏ ଏବଂ 
ବୁଲେଟିନ୍‌ରେ କି ବିଷୟବସ୍ତୁ ଛପା ହେବ, ସେ ବିଷୟରେ ମଧ୍ଯ ଜେଲରୁ ନିର୍ଦେଶ 
ଆସିଯାଏ । ବାଲେଶ୍ଵର ଜିଲ୍ଲାର ଫ୍ରେଞ୍ଚ ଅଧ୍ଵକୃତ ସ୍ତ୍ରାନ ଫରାସୀଡିଙ୍ଗା ଥଲା ବୁଲେଟିନ୍‌ 
ଛାପିବାର ମୁଖ୍ୟ ସ୍ଥାନ । କାରଣ ସେଠାରେ ବ୍ରିଟିଶ ପୁଲିସଙ୍କ କର୍ରୂତ୍ବ୍‌ ଖଟୁ ନ ଥିଲା । 
କଟକ କଲେକ୍ଟରେଟ୍‌ ହତା ପାଚେରିକୁ ଲାଗି ଗୋଟାଏ ଦୋତାଲା ଘର ଫ୍ରେଞ୍ଚ ଅଧ୍ରକୃତ 
ଥିଲା । ଥରେ ସେ ଘରେ ସାଇକ୍ଲୋଷ୍ଟାଇଲ୍‌ ମେସିନ୍‌ ରଖୁବା ମସୁଧା ହୋଇଥିଲା । 
ମାତ୍ର ତାହା କାର୍ଯ୍ୟକାରୀ ହେଲା ନାହିଁ । ସମଗ୍ର ପ୍ରଦେଶରେ କଂଗ୍ରେସର ସଂଗଠନ 
ଏପରି ମଜବୁତ୍‌ ଥିଲା ଯେ ଗ୍ରାମେ ଗ୍ରାମେ ବୁଲେଟିନ୍‌ ପହଞ୍ଚାଇ ଦେବା କାମଟାକୁ 
ଟିକିଏ ସତର୍କତାର ସହିତ କରିବାକୁ ପଡୁଥିଲେ ହେଁ ଶେଷ ପର୍ଯ୍ୟନ୍ତ ତାହା ସଫଳ 
ହେଉଥିଲା । ୧୯୩୦-୩୨ ରେ ଓଡ଼ିଶାରେ ଖବର କାଗଜ ସଂଖ୍ୟା ବହୁତ କମ୍‌ 
ଥିବାରୁ ଲୋକେ ମଧ୍ଯ ଆଗ୍ରହରେ ମନଯୋଗ ସହକାରେ ` ବିଦ୍ରୋହୀ” ପଢୁଥିଲେ । 


୧୯୯ ୭ ଅମୂତ ଅନୁଭବ 


ଏହିପରି ନିତ୍ୟ କାର୍ଯ୍ୟ ଚାଲିଥିବା ବେଳେ ନୀଳମଣି ବାବୁ ପ୍ରମୁଖ ମସୁଧା 
କଲେ ଯେ ସ୍ଵରାଜ୍ୟ ଆଶ୍ରମରେ ଯେ ସରକାର ଚାବି ପକାଇଛନ୍ତି, ତାହା ପୁନର୍ଦଖଲ 
କରିବାକୁ ହେବ । ସ୍ଵରାଜ୍ୟ ଆଶ୍ରମ ଦଖଲ ଅଭିଯାନରେ ବାଙ୍କୀର ଗୋଲକ ମହାରାଣାଙ୍କୁ 
ଅଗ୍ରଣୀ କରାଗଲା । ସେଥୁପାଇଁ ମୁଁ ତାଙ୍କୁ ଡାକିଲି ଚମୁପତି । ଆଜି ସେ ଇହଧାମରେ 
ନାହାନ୍ତି । ଜୀବିତ ଥୁବାଯାଏ ମୋ ଦ୍ଵାରା ପ୍ରଦତ୍ତ ଚମୁପତି ଉପାଧ୍ରଟିକୁ ଚିଠିପତ୍ରରେ 
ସେ ବରାବର ବ୍ୟବହାର କରୁଥିଲେ ଏବଂ ଦେଖା ସାକ୍ଷାତ୍‌ ହେଲେ ଆଶ୍ରମ ଦଖଲ 
ଘଟଣାର ସ୍ଵତି ଚାରଣ ଦୁହେଁ ବସି କରୁଥିଲୁ । 

ମୁଁ ଆଶ୍ରମ ଦଖଲ ଅଭିଯାନ ଦେଖୁବାକୁ ଉଚ୍ଛନ୍ନ ହେବାରୁ ମୋ ସା ' ନ୍ତମା' 
ବାଧ୍ଯହୋଇ ମୋ ସାଙ୍ଗରେ ଯାଇ ସ୍ବରାଜ୍ୟ ଆଶ୍ରମ ହତାକୁ ଲାଗିଥୁବା ଉମେଶବାବୁଙ୍କ 
କୋଠା ଛାତରେ ମୋ ସାଙ୍ଗରେ ବସିଲା । ଝପର ଝପର ମେଘ ବରଷୁ ଥାଏ । 
ଶହେ ଖଣ୍ଡେ ଦେଖଣାହାରୀ ଆଶ୍ରମ ଫାଟକ ପାଖ ସଡ଼କରେ ଛିଡ଼ା ହୋଇଥାନ୍ତି । 
ଗୋଲକ ବାବୁଙ୍କ ନେତୃତ୍୍‌ରେ ଦଳେ ସତ୍ୟାଗ୍ରହୀ ହତା ଭିତରେ ପଶିଲେ ¦ ଠିକ୍‌ 
ସେତିକିବେଳେ ଗୋରା ପୁଲିସ ସୁପରିଣ୍ଟେଣ୍ଡେଣ୍ଟ ଲେନ୍‌ ସାହେବ ସଦଳବଳେ 
ପହଞ୍ଚୁଗଲେ । ସମସ୍ତଙ୍କ ହାତରେ ଲାଠି କେବଳ ଲେନଟନ୍‌ଙ୍କ ହାତରେ ହଣ୍ଟର । 
ଲେନ୍‌ ଆସିବା ବେଳକୁ ଗୋଲକବାବୁ ପ୍ରଭୃତି ସ୍ବରାଜ୍ଯ ଆଶ୍ରମ ଭିତର ଦ୍ଵାର 
ପର୍ଯ୍ୟନ୍ତ ଚାଲି ଗଲେଣି । ଆରମ୍ଭ ହେଲା ମାଡ଼ । ଦୂରରୁ ଦିଶୁଥାଏ ଲେନ୍‌ ଖାଲି 
ହାତ ହଲାଉଛି, ଗୋଲକବାବୁ ପରଭୂତି ଗଛ କାଟିଲା ପରି ତଳେ ପଡ଼ି ଯାଇଛନ୍ତି । 
ହଣ୍ଟରଟା ଲେନ୍‌ ହାତରେ କେମିତି ଯୋଖା ହୋଇଥାଏ ତାହା ଆମକୁ ଦିଶୁ ନ 
ଥାଏ । ଚାହୁଁ ଚାହୁଁ କୋଡ଼ି ଏ ଜଣ ଯାକ ସତ୍ୟାଗ୍ରହୀ ଧରାଶାୟୀ ହୋଇଗଲେ । 
ଦେଖଣାହାରୀଙ୍କ ଆଡ଼କୁ ଲାଠିଧାରୀ ପୁଲିସ ମାଡ଼ି ଆସିଲାରୁ ସେମାନେ ଖେଳେଇ 
ହୋଇଗଲେ । ଗୋଲକବାବୁ ପ୍ରଭୂତି ଅଚେତ ହୋଇ ପଡ଼ିଥାନ୍ତି । ଲେନ୍‌ ଗୋଟାଏ 
ଦିଂଟା ପୁଲିସ ଜଗେଇ ଦେଇ ବୀର ଦର୍ପରେ ଚାଲିଗଲା । ଅଚେତ ହୋଇ 
ପଡ଼ିଥୁବା ସତ୍ୟାଗ୍ରହୀଙ୍କ ଆଡ଼ କୁ ଥରେ ସୁଦ୍ଧା ଚାହିଁ ଲା ନାହିଁ । ସେ ଦୃଶ୍ୟ ଦେଖ୍‌ 
ପଥର ସୁଦ୍ଧା ତରଳି ଯିବ । ପ୍ରାୟ ପାଞ୍ଚ ମିନିଟ୍‌ ମଧ୍ୟରେ ପୁଲିସ ଗାଡ଼ି ଆସିଲା । 
ଆହତ ସତ୍ୟାଗ୍ରହୀଙ୍କୁ ପୁଲିସ୍‌ ଟେକି ନେଇ ଗାଡ଼ି ରେ ଭରତି କରି ଡାକ୍ତରଖାନାକୁ 
ନେଇଗଲେ । ସେଦିନ ଡକ୍ଟର କାଶୀନାଥ ମିଶ୍ର ଚାକିରୀ ମାୟୀ ଛାଙଡ଼ଁ 
ସତ୍ୟାଗ୍ରହୀମାନଙ୍କର ବିଶେଷ ଯତ୍ନ ନେଇଥୁଲେ । 


ଅମୂତ ଅନୁଭବ @ ୨୦୦ 


ସଙ୍ଗେ ସଙ୍ଗେ ' ବିଦ୍ରୋହୀ" ରେ ଆଶ୍ରମ ଦଖଲର ପରିଣତି ଛାପା ହୋଇ 
ବଣ୍ଟା ହେଲା । ସହରବାସୀଙ୍କ ମଧ୍ଯରୁ ଅନେକେ କହିଲେ ଲେନ୍‌ ସାହେବର ଆଦୌ 
କାଣ୍ଡଜ୍ଞାନ ନାହିଁ । ସେ ମଣିଷକୁ ଜୀବନରେ ମାରି ଦେବାକୁ ପଛେଇବ ନାହିଁ । ଏ 
ଆଶ୍ରମ ଦଖଲ କାର୍ଯ୍ୟକ୍ରମ ବନ୍ଦ ହେଉ । ରାଧାନାଥ ବାବୁ ( ସମାଜ) ମଧ୍ଯ ଏହାକୁ 
ସମର୍ଥନ କଲେ । ମାତ୍ର ପରଦିନ ଡେଙ୍ଗା ମହାଦେବ ଆଶ୍ରମ ଦଖଲ ଅଭିଯାନରେ 
ଯିବା ସ୍ଥିର ହୋଇ ସାରିଥିଲା । ମହାଦେବ ତା ଅନୁକୂଳ ଭାଙ୍ଗିବାକୁ ଆଦୌ ରାଚ୍ଚି 
ହେଲା ନାହିଁ । ସେଦିନ ମଧ୍ଯ ଘୋର ବର୍ଷା । ମହାଦେବ ସଦଳବଳେ ତାର ପ୍ରିୟ 
ଗୀତ “ ରଜା ନୁହନ୍ତି ଏ ବେପାରୀ ଅଟନ୍ତି, କୋଇଲି ନୁହନ୍ତି କାଠହଣା, ଏତେଦିନେ 
ସିନା ଗଲା ଜଣା' ବୋଲି ବୋଲୁଥାଏ । ସାଥୀମାନେ ତାକୁ ଦୋହରାଉଥାନ୍ତି । 
ଗୀତ ବୋଲି ବୋଲି ସେମାନେ ଆଶ୍ରମର ଦୋତାଲା ବାରଣ୍ଡାରେ ପହଞ୍ଚୁଗଲେ । 
ଏତିକିବେଳେ ଲମ୍ବା ଲମ୍ବା (ଓୱାଟର ପ୍ରୂଫ୍‌) ବର୍ଷାତି ପିନ୍ଧି ଲେନ୍‌ ସଦଳବଳେ 
ପହଞ୍ଚୁଗଲା । ଆଜି ଲେନ୍‌ ହାତରେ ହଣ୍ଟର ନାହିଁ । ବୋଧହୁଏ ହଣ୍ଟରମାଡ଼ ହେତୁ 
ଗୋଲକବାବୁ ପ୍ରଭୂତିଙ୍କ ଅବସ୍ଥା ସାଂଘାତିକ ହୋଇଥିବାରୁ କର୍ତାଙ୍କ ପାଖରୁ ସେ ଧମକ 
ଖାଇଥୁବ । ଲେନ୍‌ ସଦଳବଳେ ଦୋତାଲା ଉପରକୁ ଚଢ଼ିଯାଇ ଲାଠି ଚାଳନା ଆରମ୍ଭ 
କରିଦେଲା । ପୁଲିସ୍‌ଙ୍କ ଲାଠି କୋଠା ଛାତରେ ବାଜି ଯେ ଠକ୍‌ ଠକ୍‌ ଶବ୍ଦ ହେଉଥାଏ, 
ତାହା ଉମେଶବାବୁଙ୍କ ଘରକୁ ଶୁଭୁଥାଏ । ମହାଦେବ ପ୍ରଭୂତିଙ୍କୁ ଗୋରୁ ଅଡ଼େଇଲା 
ପରି ଠେଙ୍ଗାରେ ଭୁଷି ଭୁଷି ସିଡ଼ି ଆଡ଼କୁ ଠେଲି ନେଇ ଖୋଲା ଛାତ ଉପରକୁ ଆଣି 
ମୁଣ୍ଡରେ ଠେଙ୍ଗାରେ ପାହାର ଦେଲେ । ସେମାନଙ୍କୁ ସେହିପରି ପିଟି ପିଟି ଆଶ୍ରମ 
ହତା ପର୍ଯ୍ୟନ୍ତ ଅଣାଗଲା । ମହାଦେବର ମୁଣ୍ଡ ଫାଟି ଧାର ଧାର ରକ୍ତ ବୋହି 
ଯାଉଥାଏ । 


ସେ ସବୁଠାରୁ ଡେଙ୍ଗା, ତେଣୁ ବେଶୀ ପାହାର ତା ମୁଣ୍ତରେ ପଡୁଥାଏ । 
ଅନ୍ୟମାନଙ୍କର ମଧ୍ଯ ମୁଣ୍ଡ ଫାଟି ରକ୍ତ ବୋହି ଯାଉଥାଏ । ତଳକୁ ସମସ୍ତେ କାଦୁଅରେ 
କଚାଡ଼ି ହୋଇ ପଡ଼ିଲେ । ନିରସ୍ତ୍ର ସତ୍ୟାଗ୍ରହୀଙ୍କ ମୁଣ୍ଡ ଫଟାଇ ଲେନ୍‌ ଚାଲିଗଲା । 
ମହାଦେବ ପ୍ରଭୂତି ଅଚେତ ହୋଇ ପଡ଼ି ରହିଲେ । ସଙ୍ଗେ ସଙ୍ଗେ ପୁଲିସ ଭ୍ୟାନ୍‌ରେ 
ଆସି ସେମାନଙ୍କୁ ଟେକି ନେଇ ଗାଡ଼ିରେ ପୁରେଇ ଡାକ୍ତରଖାନାକୁ ନେଇଗଲେ । 


ଏଠାରେ ଆଉ ଗୋଟିଏ କଥା ଲେଖୁୂଲେ ବୋଧହୁଏ ଅପ୍ରାସଙ୍ଗକ ହେବ 
ନାହି । ଲେନ୍‌ର ଏହି ନିଶୁର ଅତ୍ୟାଚାର ସ୍ଵଚକ୍ଷୁରେ ଦେଖୂବା ପରେ ତାହା ପ୍ରତି 


୨୦୧ € ଅମୂତ ଅନୁଭବ 


ମନରେ ଘୂଣା ଓ କ୍ରୋଧ ଜନ୍ମିଲା ମାତ୍ର ତାର ଏହି ଅମାନୁଷିକ ଅତ୍ୟାଚାରର ପ୍ରତିଶୋଧ 
ନେବା ଇଚ୍ଛା କାହିକି କେଜାଣି ଦେଖାଦେଲା ନାହିଁ । 


ତାକୁ ମାରିଦେବା କଥା ଆମେ କେବେହେଲେ ଆଲୋଚନା କରିଥିବା କଥା 
ମୋର ମନେ ପଡ଼ୁନାହି । ଏହାର କାରଣ ବୋଧହୁଏ ଏହାହିଁ ଥୁଲା ଯେ ଲେନ୍‌ର 
ଅତ୍ୟାଚାରକୁ ତା'ର ସାମ୍ରାଜ୍ୟ ପ୍ରୀତି ଏବଂ ସତ୍ୟାଗ୍ରହୀ ମାଡ଼ ଖାଇ ମୁଣ୍ଡ ଫଟାଇବାଟା 
ଆମର ସ୍ଵରାଜ୍ୟ ପ୍ରୀତିର ପରିଚାୟକ ବୋଲି ଆମେ ମନେ କରୁଥିଲୁ । 


ଥରେ ଗୋଦବନ୍ଧୁଁ ଚୌଧୁରୀ ଆଦର୍ଶ ସତ୍ୟାଗ୍ରହ ବିଷୟରେ ଆମକୁ ବୁଝାଇବା 
ବେଳେ କୁଆଁସର ଗୋକୁଳାନନ୍ଦ ମହାନ୍ତିଙ୍କ ଦୃଷ୍ଟାନ୍ତ ଦେଇଥିଲେ । ଗୋକୁଳିବାବୁ 
ଆନ୍ଦୋଳନକୁ ଚଳାଇ ରଖୁବା ଉଦ୍ଦେଶ୍ୟରେ ହଠାତ୍‌ ଗିରଫ ହେବାକୁ ଚାହୁଁ ନ ଥୁଲେ । 
ତାଙ୍କ ନାମରେ ଉଆରେଣ୍ଟ ବାହାରିବାରୁ ସେ ଫରାସୀ ଅଧ୍ବକୃତ ଅଞ୍ଚଳରେ ରହି 
ଆନ୍ଦୋଳନ ଚଳାଇଲେ । ଫଳରେ ବ୍ରିଟିଶ ପୋଲିସ ତାଙ୍କୁ ଗିରଫ ନ କରି ପାରିବାରୁ 
ତାଙ୍କ ଉପରେ ପୋଲିସଙ୍କ ରାଗ ବଢ଼ିଲା । ତାଙ୍କୁ ଧରିବା ପାଇଁ ସେମାନେ ସବୁବେଳେ 
ବାଟଘାଟ ଜଗିଲେ । ଦିନେ କୌଣସି ଜରୁରୀ କାମରେ ଗୋକୁଳିବାବୁ ବ୍ରିଟିଶ ଅଧ୍ବକୃତ 
ଅଞ୍ଚଳକୁ ଆସିଥିଲେ । ସେ ପୋଖରୀ ପାଖରେ ପୋଲିସ ହାବୁଡ଼ରେ ପଡ଼ିଗଲେ । 
କନେଷ୍ଟବଳ ଜଣକ ଧାଇ ଆସି ତାଙ୍କୁ ତଳେ ଗଡ଼େଇ ପକେଇ ଆଗ ପରସ୍ତେ ବିଧା, 
ଚାପୁଡ଼ା, ଗୋଇଠା ଛେଚି ଦେଇଗଲେ । ପ୍ରହାର ସହିତ ପୁଲସିଜନୋଚିତ ଭର୍ସନା 
ମଧ୍ଯ ଚାଲିଥାଏ । କନେଷ୍ଟବଳ ମାରି ମାରି ପାଟି କରି କରି ଥକି ଗଲାରୁ ଗୋକୁଳିବାବୁ 
କୌଣସି ପ୍ରକାରେ ଗୁରୁଣ୍ଢି ଆଣ୍ଠୁ ଭରା ଦେଇ ଉଠି କନେଷ୍ଟବଳକୁ ହସି ହସି କହିଲେ, 
“ଭାଇ ! ତୁମ ଅଣ୍ଟାରେ ପାନ ନାହିଁ ? ଖଣ୍ଡେ ଦିଅନ୍ତ କି ଖାଆନ୍ତି ।” ଉପସ୍ଥିତ 
ଲୋକେ ଗୋକୁଳିବାବୁଙ୍କ ଆଚରଣ ଦେଖୁ ଆଚମ୍ବିତ ହେଲେ । ଗୋକୁଳିବାବୁଙ୍କର 
ସେ ହସ ବଡ଼ ସୁନ୍ଦର । ସେ ହସିଦେଲେ ମନେ ପଡ଼ିଯାଏ, “ ରଙ୍ଗ ଅଧରେ ମନ୍ଦ 
ହସି । କହିଲେ ପ୍ରଭୁ ବ୍ରହ୍ମରାଶି ୮” କନେଷ୍ଠବଳ ସେ ହସରେ କାବୁ ହୋଇଗଲା । 


ଗୋପବାବୁଙ୍କର ବକ୍ତବ୍ୟ ଥ୍ବଲା ଗୋକୁଳିବାବୁଙ୍କ ପାନ ଖାଇବାଟା ଆମର 
ଅନୁକରଣୀୟ ନୁହେଁ ସିନା, ମାତ୍ର ଏତେ ମାଡ଼ ଗାଳି ଅପମାନ ଯାହାଠାରୁ ପାଇଲେ 
ମୁଣ୍ଡ ଥଣ୍ଡା ରଖ ତାକୁ ହିଁ ପାନ ଖଣ୍ଡେ ମାଗି ଯେଉଁ ଶାନ୍ତ ଆଚରଣ ପ୍ରଦର୍ଶନ କଲେ ଓ 
ପୁଲିସ ତା'ର କଉଁବ୍ୟ କରିଛି ବିଚାରି ତା” ଉପରେ ରାଗ ରଖୁୂଲେ ନାହି, ଏଇଟା 
ହେଉଛି ସତ୍ୟାଗ୍ରହୀର ଲକ୍ଷଣ । 


ଅମୂତ ଅନୁଭବ @ ୨୦୨ 


ଏହି ରୀତିରେ ଆନ୍ଦୋଳନ ଚାଲୁଥାଏ । ମାତ୍ର ଆମେ ଅନୁଭବ କରୁଥାଉ ଯେ 
ଆନ୍ଦୋଳନ ଧୀରେ ଧୀରେ ଶିଥିଳ ହୋଇଯାଉଛି । ବଡ଼ ବଡ଼ ନେତାଙ୍କ ମଧ୍ଯରୁ ଅଧ୍ଵକାଂଶ 
ଜେଲ୍‌ରେ ଥାଂନ୍ତି । ଯେଉଁମାନେ ଖଲାସ ହୋଇ ଆସୁଥାନ୍ତି ସେମାନଙ୍କୁ ଅଳ୍ପକାଳ 
ପରେ ପୁଣି ଗିରଫ କରା ଯାଉଥାଏ । ଯେତକ ସତ୍ୟାଗ୍ରହୀ ଜେଲ୍‌ ବାହାରେ ଥାଆନ୍ତି, 
ସେମାନେ ରହିବା ଖାଇବାରେ ଅଶେଷ ଅସୁବିଧା ଭୋଗୁଥାନ୍ତି । ସତ୍ୟାଗ୍ରହୀକୁ ଘରେ 
ସ୍ଫ୍ରାନ ନ ଦେବାକୁ, ଚାନ୍ଦା ନ ଦେବାକୁ, ଖାଇବାକୁ ସୁଦ୍ଧା ନ ଦେବାକୁ ଅଡ଼ିନାନ୍ସ ଜାରି 
ହୋଇଥାଏ । ସାଧାରଣ ଲୋକେ ପିକେଟିଂ ଆଦି କାର୍ଯ୍ୟକ୍ରମ ପ୍ରତି ଆଉ ବିଶେଷ 
ଆକୃଷ୍ଟ ହେଉ ନ ଥାଂନ୍ତି । ସୁରେନ୍ଦ୍ର ପଟନାୟକ ପ୍ରମୁଖ କେତେଜଣ ଜଙ୍ଗଲ ଆଇନ୍‌ 
ଅମାନ୍ୟ କରିବା ପାଇଁ ବାଙ୍କୀ ଆଡ଼େ ଗଲେ । ସେ ଆନ୍ଦୋଳନ ମଧ୍ଯ ଗଣ- ଆନ୍ଦୋଳନ 
ରୂପ ଧରିଲା ନାହିଁ । କାଠଯୋଡ଼ି ବାଲିରେ ରାତି କଟାଇ ସେମାନେ ବହୁତ କଷ୍ଟ 
ସହିଲେ । ମହିଳା ସତ୍ୟାଗ୍ରହୀ ଯେଉଁମାନେ ଜେଲ୍‌ରୁ ଖଲାସ ହେଲେ ସେମାନେ ପିକେଟିଂ 
କରିବା ସତ୍ତ୍ଵେ ସେମାନଙ୍କୁ ଆଉ ଗିରଫ କରାଗଲା ନାହିଁ । ଏଣେ ଏକାଥରେ ଏତେ 
ସଂଖ୍ୟକ ମହିଳାଙ୍କୁ କାହା ଘରେ ଲୁଚେଇ ରଖୁବା ବ୍ୟବସ୍ଥା କରିବା ମଧ୍ଯ ମୁସ୍କିଲ । 
ଶେଷରେ ମାଳତୀ ଦେବୀଙ୍କ ବ୍ୟବସ୍ଫଥାରେ ସେମାନେ ବକ୍‌ସିବଜାରରେ ରହି ସହରରେ 
ଖଦୀ ବିକିବା ଆରମ୍ଭ କଲେ । 


ସେତେବେଳକୁ ସେପ୍ଟେମ୍ବର ମାସ ହେଲାଣି । ଖବର ବାହାରିଲା ବ୍ରିଟିଶ 
ସରକାର ତଥାକଥିତ ଅସ୍ପମୂଶ୍ୟ ଓ ସବର୍ଣ୍ବ ହିନ୍ଦୁମାନଙ୍କ ପ୍ରତିନିଧ୍ଵ ନିର୍ବାଚନ ସମ୍ପର୍କରେ 
ଯେଉଁ କମ୍ୟୁନାଲ୍‌ ଆୱାଡ଼଼଼ ଦେବାକୁ ଘୋଷଣା କରିଛନ୍ତି, ତାହାର ବିରୋଧ କରି 
ଗାନ୍ଧିଜୀ ଆମରଣ ଅନଶନ କରିବେ ବୋଲି ସରକାରଙ୍କୁ ଜଣାଇ ଦେଲେଣି । ଗାନ୍ଧିଜୀ 
ଗୋଲ ଟେବୁଲ ବୈଠକରେ ବ୍ରିଟିଶ ସରକାରଙ୍କୁ ଚେତାବନୀ ଦେଇଥିଲେ ଯେ ହିନ୍ଦୁ 
ସମାଜକୁ ଦୁର୍ବଳ କରିଦେବା ପାଇଁ ସରକାର ଯଦି ଏ ପ୍ରକାର ଭେଦନୀତି ପ୍ରୟୋଗ 
କରିବେ ତେବେ ସେ ଜୀବନ ପଣ କରି ତାହାର ବିରୋଧ କରିବେ । ସେହି ବେଳ 
ଆସି ଯାଇଥିଲା । ଗାନ୍ଧିଜୀଙ୍କର ଆମରଣ ଅନଶନ ସଂକଳ୍ପ ସାରା ଭାରତରେ ଚହଳ 
ପକାଇ ଦେଲା । ସାହୁ ଜୟକାରଙ୍କ ଦଉଡ଼ା ଧାପଡ଼ା ଆରମ୍ଭ ହୋଇଗଲା । 
ମାଲବୀୟ ଜୀ, ଆମ୍େଦକରଜୀଙ୍କ ଭଳି ନେତାଙ୍କ ମଧ୍ୟରେ ମିଳାମିଶା କରାଇ ଏ 
ସମସ୍ୟାର ସମାଧାନ କରାଇବାକୁ ସେମାନେ ତପ୍ପର ହୋଇ ଉଠିଲେ ¦। ଚାରିଆଡ଼େ 
ଶୋଭାଯାତ୍ରା, ସଭା ଆଦି କରାଯାଇ ସରକାରଙ୍କ ଭେଦନୀତିର ତୀବ୍ର ବିରୋଧ 


୨୦୩ ୭ ଅମୂତ ଅନୁଭବ 


କରାଗଲା । ଅସ୍ପଶ୍ୟତା ନିବାରଣ କଂଗ୍ରେସର ଅନ୍ୟତମ ମୁଖ୍ୟ କାର୍ଯ୍ୟକ୍ରମ ଥୁଲୀ । 
ଗାନ୍ଧିଜୀ ଅସ୍ପଶ୍ୟତାର ତୀବ୍ର ବିରୋଧ କରୁଥିଲେ । ଏହି ଘଟଣା ଅସ୍ପମୃଶ୍ୟତାର ଭୟଙ୍କର 
ପରିଣତି ପ୍ରତ୍ୟକ୍ଷ ଦେଖାଇ ଦେଲା । ୧୯୩୨ ମସିହା ସେପ୍ଟେମ୍ବର କୋଡ଼ିଏ ତାରିଖରେ 
ଗାନ୍ଧିଜୀ ୟେରୱାାଦା ଜେଲ୍‌ରେ ଅନଶନ ଆରମ୍ଭ କରିଦେଲେ । ସମଗ୍ର ଭାରତରେ 
ବିଦ୍ଵାନ ଲୋକେ ଅସ୍ପଶ୍ୟତା ଯେ ହିନ୍ଦୁ ଶାସ୍ତ୍ରାନୁମୋଦିତ ନୁହେଁ, ତାହା ସଭାକରି ଲୋକଙ୍କୁ 
ବୁଝାଇଲେ । ସନାତନୀ ବୋଲାଉଥୁବା ହିନ୍ଦୁମାନେ ଏହାର ବିରୋଧ କଲେ । 


ଓଡ଼ିଶାରେ ଯୋଗକୁ ମାଳତୀ ଦେବୀ ଓ ଗୋପବନ୍ଧୁ ଚୌଧୁରୀ ଜେଲ୍‌ରୁ ମୁକୁଳି 

ଥିଲେ । ସେମାନଙ୍କ ତତ୍ତ୍ଵାବଧାନରେ ଆମେ କଟକ ସହରର ବିଭିନ୍ନ ସାହିରେ ବୁଲି 
ଅସ୍ପଶ୍ୟତା ବିରୁଦ୍ଧରେ ସ୍ବାକ୍ଷର ସଂଗ୍ରହ କାମରେ ଲାଗିଲୁ । ସାହିମାନଙ୍କରେ ସଭା 
ଆୟୋଜନ କରିଲୁ । ବିଶିଷ୍ଟ ଲୋକେ ସେହି ସଭାମାନଙ୍କରେ ଅସ୍ପୃଶ୍ୟତା ବିରୁଦ୍ଧରେ 
ଭାଷଣ ଦେଲେ । ଏହିପରି ଅଶ୍ଵସ୍ତିକର ପରିସ୍ଥିତିରେ ଛଅ ଦିନ କଟିବା ପରେ ପୁନାରେ 
ଆମ୍ବେଦକର, ମାଲବୀୟ, ସାପୁ, ଜୟକାର ଆଦି ବସି ଗୋଟାଏ ରାଜିନାମା ପ୍ରସ୍ତୁତ 
କରି ବିଲାତ ପଠାଇଲେ । ବ୍ରିଟିଶ୍‌ ସରକାର ତାହା ଗ୍ରହଣ କରିଛନ୍ତି ବୋଲି ବିଲାତରୁ 
ତାରବାର୍ଭା ଆସିବାରୁ ଗାନ୍ଧିଜୀ ଅନଶନ ଭାଙ୍ଗିଲେ । ବିରାଟ ସାଧାରଣ ସଭା ହେଲା । 
ପଣ୍ଡିତ ବାସୁଦେବ ମହାପାତ୍ର ଶ୍ଲୋକ ରଚନା କରି ଆମ ଦ୍ଵାରା ତାହା ଆବୂରି କରାଇଲେ 

ସଦା ସତ୍ୟେ ସ୍ପର୍ଵା ବିତତି ମହତି ଯସ୍ୟ ଭୁବନେ 

ପରଂ ପ୍ରୀତୌ ଶ୍ରଦ୍ଧା ପ୍ରଭବତି ବସୁଧାଧ୍ଵବ ସତୌ 

ଦୟା ଦାକ୍ଷିଣ୍ୟାଦୈଃ ଶମଗୁଣଶତୈଃ ସଂଜୀତ ଭୁବୋଃ 

ମହାରାନୋ ଗାନ୍ଧୋର୍ଭବତୁ କୁଶଳଂ ଶୈଳ ତନୟେ । (ଇତ୍ୟାଦି) 

ଗାନ୍ଧିଜୀ ଅନଶନ ଭାଙ୍ଗିବା ପରେ ମଧ୍ଯ ଆମେ ବିଶେଷରେ ମହିଳା 

ସତ୍ୟାଗ୍ରହୀମାନେ ଅସ୍ପୃଶ୍ୟତା ନିବାରଣ କାମରେ ଲାଗି ରହିଲୁ । ନିଖ୍ଵଳ ଭାରତୀୟ 
ସ୍ତରରେ ଅସ୍ମୃଶ୍ୟତା ନିବାରିଣୀ ସମିତି ଗଢ଼ା ହେଲାରୁ ଓଡ଼ିଶାରେ ତାହାର ଶାଖା ଗଠିତ 
ହେଲା । ପରେ ସେହି ଅନୁଷ୍ଠାନ ହରିଜନ ସେବକ ସଂଘ ନାମରେ ନାମିତ ହେଲା । 
ଓଡ଼ିଶାରେ କବିରାଜ ବାଲୁକେଶ୍ଵର ଆଚାର୍ଯ୍ୟ ଏହି ସଂଘର ସଭାପତି ହେଲେ । ତାଙ୍କର 
ପ୍ରବର୍ତନାରେ ହିନ୍ଦୋଳ ରାଜା ହିନ୍ଦୋଳର ମନ୍ଦିର ଦ୍ଵାର ହରିଜନମାନଙ୍କ ପାଇଁ ଉନ୍ମୁକ୍ତ 
କରିଦେଲେ । ସତ୍ୟନାରାୟଣ ସେନଗୁପ୍ତ ଓ ରମାଦେବୀ ଏହି ସଂଘର ଯୁଗ୍ମ ସଂପାଦକ 


ଅମୂତ ଅନୁଭବ @ ୨୦୪ 


ହେଲେ । ସେମାନଙ୍କ ନିର୍ଦ୍ଦେଶରେ ଆମେ ଝାଞ୍ଜରୀ ମଙ୍ଗଳା, ରାଜା ବଗିଚା, ମଠସାହି, 
ହାଡ଼ିଗାଡ଼ିଆ ଓ ଓଡ଼ିଆ ବଜାର ଯାଇ ମେହେନ୍ତର ବସ୍ତିର ପିଲାଙ୍କୁ ପାଠ ପଢାଇବା, 
ସଫାସୁତୁରା କରିବା, ଝିଅମାନଙ୍କୁ ସିଲେଇ ଶିଖାଇବା, ରୋଗୀଙ୍କୁ ମ୍ୟୁନିସିପାଲିଟି 
ଡାକ୍ତରଖାନାରୁ ଓଁଷଧ ଆଣି ଦେବା, ବସ୍ତିର ସ୍ତ୍ରୀଲୋକମାନଙ୍କୁ ପୁରାଣ ଶୁଣାଇବା, ବସ୍ତି 
ସଫାଇ କରିବା, ମଢ଼ ଓ ଗୋମାଂସ ନ ଖାଇବା ପାଇଁ ସେମାନଙ୍ୁ ବୁଝାଇବା ଆଦି କାମ 
କଲୁ । ବସ୍ତିରେ ସାସ୍କୃତିକ କାର୍ଯ୍ୟକ୍ରମର ଆୟୋଜନ କରି ସବର୍ଣ୍ଠ ହିନ୍ଦୁଙ୍କୁ ସେହି ଉତ୍ସବକୁ 
ନିମନ୍ତ୍ରଣ କରି ଆଣିବା ମଧ୍ୟ ସେ ଯୁଗରେ ଗୋଟାଏ ବୈପ୍ଲବିକ ପଦକ୍ଷେପ ଥୁଲା । 
ବୀରବାବୁ ହଜାରିବାଗ ଜେଲ୍‌ରେ ଥାଇ “ ସବୁଜ ସାଥୀ ” ବହି ଲେଖଲେ | ଉପେନ୍ଦ୍ର 
କିଶୋର ଦାସ ( “ ମଲାଜହୁ୍‌' ର ଲେଖକ) ଆମ ମେହେନ୍ତର ବସ୍ତ ଚାହାଳୀ ପିଲାଙ୍କ 
ପାଇଁ କବିତା ଲେଖୂଦେଲେ- 

ତୁମପରି ଆମେ ପରା ମଣିଷର ପିଲା 

ଆଖ୍ରକାନ ହାତଗୋଡ଼ ସବୁ ତୁମପରି 

ଆମକୁ ଛୁଇଲେ ତୁମେ ହୋଇଯାଅ ଛୁଆଁ 

ଖରା ପବନ ତ କାହି ଛୁଆଁ ହୁଏ ନାହିଁ । ଇତ୍ୟାଦି 

ମେହେନ୍ତର ବସ୍ତିରେ ଏସବୁ କାମ କରିବା ସଙ୍ଗେ ସଙ୍ଗେ ଆମେ ଇଂରାଜୀ, 

ବଙ୍ଗଳା ଓ ଓଡ଼ିଆ ' ହରିଜନ” ପତ୍ରିକା ବିକ୍ରୟ, ହରିଜନ ସେବକ ସଂଘ ପାଇଁ ଅର୍ଥ 
ସଂଗ୍ରହ କାମ ମଧ୍ଯ କରୁଥାଉ । ହରିଜନ ପିଲାଏ ସର୍ବସାଧାରଣ ଚାଟଶାଳୀରେ ପଢ଼ିଲେ 
ଅବଧାନେ ସେମାନଙ୍କୁ ଛୁଇଁବେ ନାହିଁ ବୋଲି ବେତ ଫୋପାଡ଼ି ମାରୁଥିଲେ । ସେମାନଙ୍କୁ 
ସରକାରୀ ସ୍କୁଲରେ ଭରତି କରାଇବା, ଦେବ ମନ୍ଦିରରେ ସେମାନଙ୍କୁ ପ୍ରବେଶ କରିବା 
ପାଇଁ ଦେବା ନିମନ୍ତେ ଲୋକଙ୍କୁ ପ୍ରବର୍ତାଇବା, ସର୍ବସାଧାରଣ କୂଅରୁ ହରିଜନ କିପରି 
ପାଣି ନେବେ ସେ ବିଷୟରେ ଲୋକଙ୍କୁ ବୁଝାଇବା, ହରିଜନ ସାହିରେ କୂଅ ଖୋଳାଇବା, 
ହରିଜନ ପିଲାଙ୍କୁ ବଢ଼େଇ କାମ, ଦରଜୀ କାମ ଆଦି ଅର୍ଥକାରୀ ଧନ୍ଦା ଶିଖାଇବା କାମ 
ଚାଲିଲା । ଶ୍ରୀକୃଷ୍ଣ ପ୍ରଧାନ ଓ ପରେ ଶ୍ରୀ ଅଲେଖ ପ୍ରସାଦ ଦାସ ସଂଘର ଅଫିସ୍‌ 
ସେକ୍ରେଟାରୀ ହେଲେ । କଟକରେ “ କୈବଲ୍ୟ କୁଟୀର” ନାମରେ ଗୋଟିଏ ଛାତ୍ରାବାସ 
ସ୍ଥାପିତ ହେଲା । ପୁଣି ସବର୍ଣ୍ଣ ହିନ୍ଦୁ ଯଥା ଜୀବରାମଜୀ କଲ୍ୟାଣଜୀ କୋଠାରୀ, ରମା 
ଦେବୀ ପ୍ରଭୂତି ନିକ ହାତରେ ପାଇଖାନା ସଫା କରିବାକୁ ଲାଗିଲେ । ବର୍ତମାନ ଏସବୁ 


୨୦୫ $€ ଅମୂତ ଅନୁଭବ 


କାର୍ଯ୍ୟର ଗୁରୁତ୍୍‌ ବୁଝିବା କାହାରି କାହାରି ପକ୍ଷରେ କଠିନ ହୋଇପାରେ । ୧୯୩୨- 
୩୩ରେ ହରିଜନଙ୍କ ପ୍ରତି କି ପ୍ରକାର ବ୍ୟବହାର କରାଯାଉଥିଲା ତାହାର କିଞ୍ଚୁତ୍‌ ପରିଚୟ 
ମିଳିବ ଜାତୀୟ କବି ବୀରକିଶୋର ଦାସଙ୍କ “ ସବୁଜ ସାଥୀ” ବହିରୁ ଏବଂ ହରିଜନ 
ପତ୍ରିକାରୁ । ହରିଜନଙ୍କ ମଧ୍ଯରୁ ଅନେକଙ୍କ ଘରେ ପଖାଳ ଖାଇବାକୁ ଖଣ୍ଡେ ବେଲା ନ 
ଥିଲା । ପଲା ଆଗରେ ଗୋଟିଏ ଛୋଟିଆ ଗାତ କରି ତାକୁ ଲିପିପୋଛି ସେଥୁରେ 
ପତର ପାରି ପଖାଳ ଖାଇ ହାମୁଡ଼େଇ ପଡ଼ି ସେମାନେ ତୋରାଣୀ ପିଉଥୁଲେ । ଯେଉଁ 
ଭୀମରାଓ ଆମ୍ବେଦକର ଭାରତର ସମ୍ବୈଧାନ ପ୍ରଣେତା ବୋଲାଇଲେ ଦିନେ ତାଙ୍କୁ ବମ୍ବେ 
ସହରରେ ରାତ୍ରି ଯାପନ କରିବା ପାଇଁ ସ୍ତ୍ରାନ ମିଳି ନ ଥୁଲା । ବନ୍ଦରର ମେଲା ଛପର 
ତଳେ ସେ ରାତି କଟାଇଥିଲେ । ହରିଜନମାନଙ୍କର ଘର ଡିହରେ ସ୍ବର୍ତ୍‌ ନ ଥଲା । 
ମିନା ପ୍ରଜା ଭାବରେ ଜମିଦାର ସେମାନଙ୍କୁ ନିଜ ଇଚ୍ଛାମତେ ବାସଚ୍ୟୁତ କରି ପାରୁଥିଲେ । 
ବେଠିବେଗାରୀ ଦୁଃଖ କଥା ତ କହିଲେ ସରିବ ନାହିଁ । ଖଣ୍ଡେ ଲମ୍ବ ଓସାର ଶାଢ଼ୀ ପିନ୍ଧି 
ପଦାକୁ ବାହାରିବା ମଧ୍ଯ ହରିଜନ ସ୍ତ୍ରୀ ଲୋକଙ୍କ ପାଇଁ ଦଣ୍ଡନୀୟ ଥୁଲା । ହରିଜନ ଝିଅ 
ବୋହୂଙ୍କ ପକ୍ଷରେ ନିଜ ନିଜ ଇଜତ ରକ୍ଷା କରିବା କିପରି କଠିନ ବ୍ୟାପାର ଥୁଲା ତାହା 
ନ ବର୍ଣ୍ିବା ହି ଶ୍ରେୟସ୍୍‌ର । ଯେଉଁ ଭାରତବର୍ଷ ଶଙ୍କରାଚାର୍ଯ୍ୟଙ୍କ ଅଦ୍ଵୈତ ବିଚାର, 
ଗୀତାର ସାମ୍ୟଯୋଗ ପାଇଁ ଗର୍ବିତ, ସେହି ଭାରତବର୍ଷରେ ମଣିଷ ପ୍ରତି ମଣିଷ ଏପ୍ରକାର 
ଆଚରଣ କରୁଥିଲା । 


ଗାନ୍ଧିଜୀ ୧୯୩୩ ମସିହା ମଇ ମାସ ଆଠ ତାରିଖରେ ନିଜ ସହକର୍ମୀମାନଙ୍କର 
ଓ ନିଜର ଚିତ୍ତଶୁଦ୍ଧି ନିମନ୍ତେ ୟେରବାଦା ଜେଲ୍‌ରେ ପୁଣି ଏକୋଇଶ ଦିନ ଉପବାସ 
ଆରମ୍ଭ କଲେ । ହିନ୍ଦୁ ମୁସଲମାନ ଏକତା ପାଇଁ ଅତୀତରେ ସେ ଯେଉଁ ଏକୋଇଶ 
ଦିନିଆ ଉପବାସ କରିଥୁଲେ, ସେତେବେଳେ ଉପବାସର ଗୁରୁତ୍ଵ ବୁଝିବା ବୟସ ମୋର 
ହୋଇ ନ ଥିଲା । ଏଥରକ ଗାନ୍ଧିଜୀଙ୍କ ସଂସ୍ପର୍ଶରେ ଆସି ନ ଥଲେ ହେଁ ତାଙ୍କ ପ୍ରତି 
ଯେଉଁ ଭନ୍ତି ମନରେ ଜନ୍ମି ସାରିଥିଲା ସେହି ଭକ୍ତି ଯୋଗୁ ମନଟା ଭାରି ବ୍ଯାକୁଳ 
ହେଲା । ଅସ୍ପୃଶ୍ୟତା ନିବାରଣ କାମରେ ମନପ୍ରାଣ ଢାଳି ଦେବା ହିଁ ଥଲା ମନକୁ 
ବୁଝାଇବାର ଏକମାତ୍ର ଉପାୟ । 


ଏହି ଏକୋଇଶ ଦିନ ଯାକ କଟକର ବିଭିନ୍ନ ଅଞ୍ଚଳରେ ପ୍ରଭାତଫେରି କରିବା 
ଆମର ପ୍ରଧାନ କାର୍ଯ୍ୟକ୍ରମ ଥୁଲା । ଉପେନ୍ଦ୍ର କିଶୋର ଦାସ ଆମକୁ ପ୍ରଭାତୀ 
ଲେଖୂଦେଲେ¬ 


ଅମୃତ ଅନୁଭବ ® ୨୦୬ 


ଜାଗ ଜନପଦବାସୀ 

ପତିତର ବନ୍ଧୁ ତବଦ୍ଵାରେ ତବ ପାପଲାଗି ଉପବାସୀ 

ଅଳସ ବିଳାସେ ବିସୋରି ଜୀବନ 

ଏ ଜାତି ଯେ ଆଜି ଜଡ଼ ଅଚେତନ 

ଅଭିମାନ ରଟି ଭେଦର ପ୍ରାଚୀର ନିଜ ଦେଶେ ପରବାସୀ 

ମୂତ ଜାତି ପାପେ ସେ ମହାମାନବ 

ଆଚରିଲେ ଆଡ୍ନଦାନ ମହୋତ୍ସବ 

ନୀଳକଣ୍ଠ ରୂପେ ନିଜ ଶିରେ ବହି ନିଖ୍ଵଳର ପାପରାଶି 

ଭାରତର ଯଦି ମନାସ କଲ୍ୟାଣ 

ଉଠ ଜାଗ କୋଟି ଭାରତ ସନ୍ତାନ 

ପତିତପାବନ ମହାବ୍ରତ ଯେନ ଅକ୍ଷୟ ଅବିନାଶୀ । 

ପୁଣି ସାହି ସାହିରେ ସଭା ଆୟୋଜନ ଚାଲିଲା । ବେଣ୍ଟକାରର ଶ୍ରୀକୃଷ୍ଣ ମହାନ୍ତି 
ଗୀତ ଲେଖୁଲେ, ଓସ୍ତାଦ୍‌ ଖାନୁ ମିଆଁ ଗୀତ ଶିଖାଇଲେ ¬ 

ଅଛୁଆଁ ଅନ୍ଧାରକୁ ତା ପ୍ରେମ ରବିକରେ ତୁଟାଅ ଆଜି ହେ 

ପୁଣି ଅଲେଖ ପ୍ରସାଦ ଦାସ ଗୀତ ଲେଖୂଲେ- 

ଏ ପୁଣ୍ୟ ଭୁଇଁରେ ଅଛୁଆଁ ଶବଦ ଶୁଣା ନାହିଁ ଆଉ ଭାଇ ହେ ” 

ରବୀନ୍ଦ୍ରନାଥଙ୍କ କବିତା ଆହୁରି ଚାଲିଲା- 

ହେ ମୋର ଦୁର୍ଭାଗା ଦେଶ ଯାଦେର କରେଛ ଅପମାନ 

ଅପମାନ ହତେ ହବେ ତାହାଦେର ସବାର ସମାନ । × × × 

ବିଧାତାର ରୁଦ୍ରରୋଷେ ଦୁଭିକ୍ଷେର ଦ୍ଵାରେ ବସେ 

ଏକ ସାଥେ ଖେତେ ହବେ ଅନ୍ନ ପାନ ..... 

ଚୈତନ୍ୟ, ନାନକ, କବୀର, ରାମାନନ୍ଦ ଆଦି ଭାରତର ସନୁମାନେ ଅସୁ<ଶ୍ୟତାର 

ବିରୋଧ କରିଛନ୍ତି । ସେମାନଙ୍କର ବାଣୀ ଓ ଜୀବନ କଥା “' ହରିଜନ 'ରେ ବାହାରିବାକୁ 
ଲାଗିଲା । ଏଣେ ନିଜକୁ ସନାତନୀ କହୁଥିବା ପଣ୍ଡିତ ମାନେ ଅସ୍ପୃଶ୍ୟତାକୁ ସମର୍ଥନ 
କରି ପତ୍ରପତ୍ରିକା ବାହାର କଲେ ଏବଂ ସଭା ସମିତି ରେ ବନ୍କୁ ତା ଦେଲେ । ଗାନ୍ଧିଜୀ 


୨୦୭ ୭ ଅମୂତ ଅନୁଭବ 


ସେତେବେଳେ ଗୋଟିଏ କଥା କହିଥ୍ଲେ ଯେଉଁଟା ଭାରି ଭଲ ଲାଗିଥିଲା । ଗାନ୍ଧିଜୀ 
କହିଲେ ହିନ୍ଦୁଧର୍ମ ଶାସ୍ତ୍ରରେ ଅସ୍ପଶ୍ୟତାର ଉଲ୍ଲେଖ ନାହିଁ । ଯଦି ଥାଏ, ମାନବିକତା 
ଦୃଷ୍ଟିରୁ ମୁଁ ସେ ଶାସ୍ତ୍ରକୁ ମାନିବି ନାହିଁ । କିନ୍ତୁ ମୁଁ ହିନ୍ଦୁ । ଏ ଯୁଚ୍ତିରେ ତର୍କଚାଲ ନ 
ଥିଲା । 

ଏକୋଇଶ ଦିନ ଅନଶନ ପରେ ଗାନ୍ଧିଜୀ ପୁନାର ପର୍ଣ୍ଣକୁଟୀରେ ଥାଆନ୍ତି । 
ନିଖଳ ଭାରତ ହରିଜନ ସେବକ ସଂଘର ବୈଠକରେ ଯୋଗ ଦେବାକୁ ଉକ୍ରଳ ପ୍ରାଦେଶିକ 
ହରିଜନ ସେବକ ସଂଘର ଯୁଗ୍ମ ସମ୍ପାଦନ ସତ୍ୟନାରାୟଣ ସେନଗୁପ୍ତ ଓ ରମାଦେବୀ 
ପୁନା ଗଲେ । ମନମୋହନ ଚୌଧୁରୀ ସେତେବେଳେ ସଦ୍ୟ ଜେଲ୍‌ରୁ ମୁକୁଳି ଥାଂନ୍ତି । 
ସେ ଦୁହେଁ ମଧ୍ଯ ପୁନା ଗଲେ, ତାଙ୍କ ସାଙ୍ଗରେ ମୁଁ ଗଲି | ଆମେ ପୁନାରେ ଭାରତ 
ସେବକରେ ରହିଲୁ । ନିଜେ ଠକ୍‌କରବାପା ସମସ୍ତଙ୍କ ଖବର ଚୁଝୁଥାନ୍ତି । ଆମେ 
ପ୍ରଥମ ଥର ପୁନା ଆସିଛୁ ଜାଣି ପୁନାର ଶିକ୍ଷାନୁଷ୍ଠାନ ଦେଖ୍ପବା ପାଇଁ ସେ ବାହନ ଠିକ୍‌ 
କରିଦେଲେ । ପ୍ରଥମେ ମହିଳା ବିଶ୍ଵବିଦ୍ୟାଳୟ ଦେଖୁବାକୁ ଗଲୁ । ନିଜେ କାଭେଁ 
ଆମକୁ ସାଙ୍ଗରେ ନେଇ ସମୁଦାୟ ବିଶ୍ଵବିଦ୍ୟାଳୟ ବୁଲେଇ ଦେଖେଇଲେ । ସବ୍ବପ୍ରଥମେ 
ଆମକୁ ନେଇଗଲେ ଗୋଟିଏ ଛୋଟିଆ ପଥର ତିଆରି ଘର ପାଖକୁ । ପ୍ରଥମେ ସେହି 
ଘରେ ଯେ ସେ ସାତୋଟି ବିଧବାକୁ ନେଇ ବିଧବାଶ୍ରମ (୫୩୯୦, ।।୦୮୧) ସ୍ଥାପନ 
କରିଥିଲେ, ସେଇ କଥା କହିଲାବେଳକୁ ତାଙ୍କ ମୁହଁ ଉଜ୍ଜ୍ଵଳି ଉଠୁଥାଏ । ଗୋଟାଏ 
ଛୋଟିଆ ଘରରୁ ଆରମ୍ଭ ହୋଇ ସେ ଅନୁଷ୍ଠାନ ଏକ ବିଶ୍ଵବିଦ୍ୟାଳୟରେ ପୁଣି ମହିଳା 
ବିଶ୍ବବିଦ୍ୟାଳୟର ପରିଣତ ହୋଇ ସମଗ୍ର ମହାରାଷ୍ଟ୍ରର ସାଂସ୍କୃତିକ ବିକାଶର ମୁଳପିଶ୍ଡ 
ହୋଇଛି ଏ କଥା ଭାବିବା ବେଳକୁ ମହର୍ଷି କାର୍ଭେଙ୍କ ପ୍ରତି ଭନ୍ତିରେ ମଥା ନଇଁ 
ଯାଉଥାଏ । ମହାରାଷ୍ଟ୍ରୀୟ ମହିଳାମାନଙ୍କର ତେଜ୍ସସ୍ଵିତା ଓ ସ୍ଵଚ୍ଛନ୍ଦ ଗତିବିଧି ମୋତେ 
ନୂଆ ଲାଗୁଥାଏ । ଆମ ପ୍ରଦେଶରେ ସେତେବେଳଯାଏ ପର୍ଦ୍ଦା ବା ଆଡ଼ ହେବାଟା 
ଆଭିଜାତ୍ୟର ଲକ୍ଷଣ ବୋଲି ମନେକରାଯାଉଥାଏ । ଆମ ପ୍ରଦେଶରେ ଲୁଚି କରି 
ରହିବାଟା ନାରୀର ଗୋଟାଏ ଗୁଣ ମନେ କରାଯାଉଥୁବା ସ୍ଥଳେ ମହାରାଷ୍ଟ୍ରରେ କେବଳ 
ମହିଳାଙ୍କ ପାଇଁ ବିଶ୍ଵବିଦ୍ୟାଳୟ ପ୍ରତିଷ୍ଠା ହୋଇସାରିଥାଏ । ମହାରାଷ୍ଟ୍ରର ଏହି ନାରୀ 
ପ୍ରଗତି ସାଙ୍ଗରେ ଆମେ ଯେ ମୁଷ୍ଟିମେୟ ଝିଅ ବୋହୂ ପରଦା ଛାଡ଼ି ଆନ୍ଦୋଳନରେ 
ଯୋଗ ଦେଇଛୁ ତାହା ଆମ ସମାଜପତିମାନଙ୍କୁ କିପରି ବିଷଦୃଶ ବୋଧ ହେଉଛି ସେ 
କଥା ମୁଁ ମନେ ମନେ ତୁଳନା କରୁଥାଏ । 


ଅମୂତ ଅନୁଭବ @ ୨୦୮ 


ବୁଲାବୁଲି ସାରି ନିର୍ଵାରିତ ସମୟରେ ଗାନ୍ଧିଜୀଙ୍କୁ ଭେଟିବା ପାଇଁ ସମଗ୍ର 
ଭାରତର ହରିଜନ ସେବକ ପର୍ଣ୍ଣକୁଟୀକୁ ଗଲେ । ସେ ସମୟରେ ପୁନାରେ ଦୁଇଟି 
ପ୍ରାସାଦ ସର୍ବୋତ୍କୃଷ୍ଟ ଥିଲା । ଗୋଟିଏ ହେଉଛି ଆଗା ଖାଁ ମହଲ, ଅନ୍ୟଟି ପର୍ଣ୍କୁଟୀ | 
ପର୍ଣ୍ଣକୁଟୀ ହେଉଛି ଗୋଟିଏ ଛୋଟିଆ ପାହାଡ଼କୁ କାଟି କାଟି ଶ୍ଵେତମର୍ମର ପଥରରେ 
ତିଆରି ଅତି ସୁନ୍ଦର ପ୍ରାସାଦ । ଗ୍ଦହସ୍ଵାମିନୀ ଲେଡ଼ି ପ୍ରେମଲୀଳା ଥାକରସେଙ୍କ ଜୀବନ 
କଥା ଅତି କରୁଣ । ଏହି ବିରାଟ ସୈୌଧର ନିର୍ମାଣ କାର୍ଯ୍ୟ ଶେଷ ହେବା ପରେ 
କୋଟିପତି ଥାକର୍‌ସେ ଗ୍ହପ୍ରବେଶ ସମାରୋହରେ ଯୋଗ ଦେବାକୁ ଆସୁଥିବା ବେଳେ 
ମୋଟର ଦୁର୍ଘଟଣାରେ ପ୍ରାଣ ହରାଇଲେ । ସାଧ୍ଵୀ ପ୍ରେମଲୀଳା ଏହି ବିରାଟ ପ୍ରାସାଦ ଓ 
ଅମାପ ଧନଦୌଲତର ଅଧୂକାରିଣୀ ହୋଇଥିଲେ ହେଁ ସନ୍ନ୍ୟାସିନୀ ପରି ଜୀବନ 
କଟାଇଲେ । ବିଶ୍ଵବିଦ୍ୟାଳୟ ଓ ବିଭିନ୍ନ ଜନହିତକର ଅନୁଷ୍ଠାନକୁ ସେ ଲକ୍ଷ ଲକ୍ଷ ଟଙ୍କା 
ଦାନ କଲେ । ଏହାଛଡ଼ା ବିଶ୍ବବିଦ୍ୟାଳୟର କୁଳପତି, କସ୍ତୁରବା ସ୍କାରକ ଟ୍ରଷ୍ଟର ଅଧ୍ଯକ୍ଷ 
ଭାବରେ ବହୁ ଜନସେବାମୂଳକ କାର୍ଯ୍ୟର ଦାୟିତ୍‌ ମଧ୍ଯ ମୁଣ୍ଡାଇଲେ । ନିରାଭରଣା, 
ଶ୍ଵେତ ବସ୍ତ୍ରାବୃତା, ପର୍ଣ୍ଣକୁଟୀର ଶ୍ଵେତମର୍ମର ପ୍ରସ୍ତର ପରି ଶୁଭ୍ରକାୟା ଏହି ସାଧ୍ଵୀ ରମଣୀ 
ଅତିଥୁମାନଙ୍କୁ ପାଛୋଟି ନେଇ ଗାନ୍ଧିଜୀଙ୍କ ପାଖରେ ପହଞ୍ଚାଇ ଦେଲେ । ଏକୋଇଶ 
ଦିନ ଉପବାସ ପରେ ଗାନ୍ଧିଜୀ ବଡ଼ ଦୂର୍ବଳ ଦିଶୁଥାନ୍ତି । ତଥାପି ସେ ହରିଜନ ସେବକ 
ସଂଘର କାର୍ଯ୍ୟ ବିବରଣୀ ଶୁଣିଲେ ଏବଂ ଅତି କ୍ଷୀଣ ସ୍ଵରରେ କର୍ମୀମାନଙ୍କୁ ନିଜର 
ବକ୍ତବ୍ୟ ଶୁଣାଇଲେ । 


ପୁନାରେ ଆମେ କାକାସାହେବ କାଲେକରଙ୍କୁ ଭେଟିଲୁ । ସେ ଜେଲ୍‌ରୁ 
ମୁକୁଳି ଗୋଟିଏ ନର୍ସିଂହୋମ୍‌ରେ ରହୁଥିଲେ । ଶ୍ରୀ ହରେକୃଷ୍ଣ ମହତାବ ତାଙ୍କ ସହିତ 
' ସତ୍ୟାଗ୍ରହ ଆନ୍ଦୋଳନରେ ଗୋପନୀୟତା” ସମ୍ବନ୍ଧରେ କଥାବାର୍ତା ହେଲେ । କୌଣସି 
କାମ ଲୁଚେଇ ଛପେଇ ନ କରିବା ହେଉଛି ସତ୍ୟାଗ୍ରହର ନୀତି । ଲୁଚିଛପି ରହି 
ଆନ୍ଦୋଳନ ଚଳାଇବାଟା ମଧ୍ଯ ସତ୍ୟାଗ୍ରହର ନୀତିବିରୁଦ୍ଧ । ମାତ୍ର ଆନ୍ଦୋଳନକୁ ଚଳେଇ 
ରଖୁବା ଲୋଭର ବଶବର୍ତୀ ହୋଇ ଅନେକ ସତ୍ୟାଗ୍ରହୀ ଲୁଚି ଛପି ରହି ଆନ୍ଦୋଳନ 
ଚଳାଇଥିଲେ । ଯେଉଁ ସାଇକ୍ଲୋଷ୍ଟାଇଲ୍‌ ମେସିନ୍‌ରେ ବୁଲେଟିନ୍‌ ଛପା ହେଉଥିଲା 
ତାକୁ ପୁଲିସ ନେଇଗଲେ ବୁଲେଟିନ୍‌ ଛାପିବା ବନ୍ଦ ହୋଇଯିବ ବୋଲି ସେହି ମେସିନ୍‌ଟିକୁ 
ପାରୁ ପର୍ଯ୍ୟନ୍ତ କୌଶଳ ପ୍ରୟୋଗ କରି ଲୁଚାଇ ରଖା ହେଉଥିଲା । ବୁଲେଟିନ୍‌ ମଧ୍ଯ 
ଲୁଚାଇ କରି ଛପା ହେଉଥିଲା । ଗାନ୍ଧିଜୀ ଜେଲ୍‌ରୁ ବାହାରି ଏ ଲୁଚାଛପା କାରବାରକୁ 


ଅମୂତ ଅନୁଭବ ® ୨୧୦ 


କାଭେଁ ! ସେ ନିଜେ କେମିତି ତାଙ୍କର ବିଧବାଶ୍ରମ ପାଖକୁ ନେଇଯାଇ ଜୀବନର 
କେତୋଟି କଥା - ନିଜେ କେମିତି ବିଧବା ବିବାହ କରି ଜାତିଚ୍ୟୁତ ହେଲେ, ଗୀ 
ଦେବ ମନ୍ଦିରର ପ୍ରସାଦ ହରିଜନଙ୍କ ସାଙ୍ଗରେ ବସି ଖାଇଲେ - ସେହି ସବୁ କଥା 
କହିଲେ । ତାହା ବାରମ୍ବାର ମନେପଡ଼ି ଏକ ଅକାରଣ ଉହ୍ହାସରେ ହୃଦୟ ପୂରି 
ଉଠିଲା । 


ଗାନ୍ଧିଜୀ ପୁଣି ଗିରଫ ହୋଇ ଜେଲ୍‌ ଗଲେ । ତାଙ୍କୁ ଏକବର୍ଷ କାରାଦଣ୍ଡ 
ମିଳିଲା । ଜେଲରେ ଥିୁବୀ ବେଳେ ହରିଜନ ସେବା କାର୍ଯ୍ୟ ସଂକ୍ରାନ୍ତରେ ପତ୍ର ବ୍ୟବହାର 
କରିବାକୁ ସେ ସରକାରଙ୍କୁ ଅନୁମତି ମାଗିଲେ । ସରକାର ତାହା ନ ଦେବାରୁ ଗାନ୍ଧିଜୀ 
ପୁଣି ଅନଶନ କଲେ । ଏଥର ତାଙ୍କର ଜୀବନ ସଂକଟାପନ୍ନ ହେବାରୁ ସରକାର ତାଙ୍କୁ 
ଖଲାସ କରିଦେଲେ । ତାଙ୍କୁ ବର୍ଷେ କାରାଦଣ୍ଡ ହୋଇଥିବାରୁ ସେ ଜେଲ୍‌ରୁ ବାହାରିବା 
ପରେ ବର୍ଷଟିଏ କେବଳ ହରିଜନ-ସେବା କାମ କରିବାକୁ ସ୍ଥିର କରି ସମଗ୍ର ଭାରତରେ 
ଗସ୍ତ କଲେ । 


ସେହି ହରିଜନ-ଗସ୍ତ ବେଳେ ୧ ୯ ୩୪ ମସିହାରେ ଗାନ୍ଧିଜୀ ସାତଦିନ 
ଓଡ଼ିଶାରେ ଗସ୍ତ କରିବା ସ୍ପ୍ରିର ହେଲା । କଟକରେ ସ୍ବାମୀ ବିଚିତ୍ରାନନ୍ଦ ଦାସଙ୍କ 
ସଭାପତିତ୍ବରେ ଗୋଟିଏ ଅଭ୍ୟର୍ଥନା ସମିତି ଗଢ଼ା ହେଲା । ସଦସ୍ୟ ଚାନ୍ଦା ଥଲା ତିନି 
ଟଙ୍କା । ଏହି ସଦସ୍ୟ ସଂଗ୍ରହ କାମକୁ ତ୍ବରାନ୍ବିତ କରିବା ପାଇଁ ଆମେ ସାଇକଲରେ 
ଚଢ଼ି ବୁଲି ବୁଲି ସଦସ୍ୟ ସଂଗ୍ରହ କଲୁ । ଆମେ ବୋଇଲେ ଶୋଭାରାଣୀ ପଣ୍ଡା, 
ମଙ୍ଗଳା ସେନ୍‌ ଓ ମୁଁ । ଏହି ଚାନ୍ଦା ଦେବାକୁ ଅନେକେ ଡରୁଥାନ୍ତି । କାରଣ ଗାନ୍ଧୀ 
ଏକେ ସରକାରଙ୍କ ଶତ୍ରୁ, ତହିକୁ ପୁଣି ଛୁଆଁଛୁଇଁ ଉଠେଇ ଦେବାକୁ ଚାହିଲାଣି । ଏ 
କାମ ସାଙ୍ଗକୁ ନିତ୍ୟ-ସେବା କାର୍ଯ୍ୟ ତ ଚାଲିଥାଏ । ପୁଣି ଆଡ୍ଲୋନ୍ନତି ପାଇଁ ପଣ୍ଡିତ 
ଅନସୂୟା ପ୍ରସାଦ ପାଠକଙ୍କ ପାଖରେ ରାଷ୍ଟ୍ରଭାଷା ପଢ଼ୁଥାଉ । ପଣ୍ଡିତଜୀ ୧୯୩୧ରେ 
ଓଡ଼ିଶାକୁ ଆସି ଏହିଠାରେ ଆନ୍ଦୋଳନରେ ଯୋଗ ଦେଇ ଜେଲ୍‌ ଯାଇ ଜେଲ୍‌ରୁ ମୁକୁଳି 
ପୁଣି ଓଡ଼ିଶାରେ ରାଷ୍ଟ୍ରଭାଷା ପ୍ରଚାର କାମରେ ଲାଗିଥାନ୍ତି । ସ୍ଵାମୀ ବିଚିତ୍ରାନନ୍ଦ ଦାସଙ୍କ 
ସଭାପତିତ୍ବରେ ରାଷ୍ଟ୍ରଭାଷା ପ୍ରଚାର ସଭା ଗଢ଼ୀ ହୋଇଥାଏ । ରମାଦେବୀ ଥା' ନ୍ତି ଏହାର 
ପ୍ରଧାନ ଉଦ୍ୟୋକ୍ତା ଅର୍ଥାତ୍‌ ଅର୍ଥ ସଂଗ୍ରହ ଓ ଛାତ୍ରଛାତ୍ରୀ ସଂଗ୍ରହ ଥାଏ ତାଙ୍କର କାମ । 
ପଶ୍ଚିତଜୀ ଆମକୁ ବରାବର କହି ଲାଗିଥାନ୍ତି ହସ୍ତାକ୍ଷର ସୁନ୍ଦର ହେଲେ ଗାନ୍ଧିଜୀ ସେ 
ଚିଠି ନିଜେ ପଢ଼ନ୍ତି । ତେଣୁ ତୁମେମାନେ ସୁନ୍ଦର ଅକ୍ଷର ଲେଖ । ତେଣୁ ଆମେ 


୨୧୧ @ ଅମୂତ ଅନୁଭବ 


ଲାଗିପଡ଼ି ନାଗରୀ ଅକ୍ଷରକୁ ସୁନ୍ଦର କରିବାକୁ ଚେଷ୍ଟା କରୁଥାଉ । ଭଜନ ଆଦି ବୋଲିବା 
ପାଇଁ ଶ୍ରୀ ଗୋକୁଳ ଶ୍ରୀଚନ୍ଦନ ଆମକୁ କଣ୍ଠ ସଙ୍ଗୀତ ଓ ଗୋପୀଳ ଘୋଷ ସୀତାର 
ଶିଖାଉଥାନ୍ତି । ଅବଶ୍ୟ ସଙ୍ଗୀତ ଶିଖ୍ପବାରେ ମୋର ଆଦ୍ୟ ଗୁରୁ ହେଉଛନ୍ତି ଓସ୍ତାଦ 
ଖାନୁମିଆଁ । ସହରର ଅନେକ ଝିଅ ଆମ ସାଙ୍ଗରେ ଗୀତ ବାଦ୍ୟ ଶିଖୂବାକୁ ଆସୁଥାନ୍ତି । 
ବର୍ତମାନ ଗ୍ରାମସେବକ ପ୍ରେସ୍‌ ହୋଇଥିବା କୋଠାର ଗୋଟିଏ କୋଠରୀରେ ଏହି 
ସଙ୍ଗୀତ ଚର୍ଚ୍ଚା ଚାଲିଥାଏ । 


ଗାନ୍ଧିଜୀ ଅନୁଗୁଳ ଗସ୍ତ ସାରି ପୁରୀରେ ପହଞ୍ଚୁଲା ବେଳକୁ ରେଳ ଷ୍ଟେସନରେ 
ପୁଲିସ ହାଉଯାଉ ହେଉଥିବାର ଦେଖ୍ବଲେ । ସହର ଭିତରକୁ ଯାଇ ଦେଖ୍ଲେ ସେ 
କାଳେ ଶ୍ରୀମନ୍ଦିରରେ ହରିଜନ ପୁରାଇ ଦେବେ ସେହି ଭୟରେ ସଂଚାଳକମାନେ ଶ୍ରୀମନ୍ଦିର 
ଦ୍ଵାର କିଳି ଦେଇଛନ୍ତି । ଉଭୟ ପକ୍ଷରେ ଭୟର ବାତାବରଣ ଦେଖୁ ସେ କହିଲେ ଏ 
ପ୍ରକାର ଭୟପୂର୍ଣ୍ଣ ବାୟୁମଣ୍ଡଳରେ ହୃଦୟ ପରିବର୍ତନ କାର୍ଯ୍ୟ ସାଧ୍ୃତ ହୋଇ ପାରେ 
ନାହିଁ । ମୁଁ ଶଙ୍କର, ଚୈତନ୍ୟଙ୍କ ପରି ପାଦରେ ଚାଲି ଚାଲି ଉକ୍କଳ ପରିକ୍ରମା କରିବି । 
ତାଙ୍କର ତ ଯଦୂପ ସଂକଳ୍ପ ତଦୂପ କାର୍ଯ୍ୟ । ସେହି ଏତିହାସିକ ପଦଯାତ୍ରା ପାଇଁ ପୁରୀରେ 
ଆୟୋଜନ ଆରମ୍ଭ ହୋଇଗଲା । 


ଏ ଖବର କଟକରେ ପହଞ୍ଚୁବା ମାତ୍ରେ ଆମର ପିଳେହି ପାଣି ହୋଇଗଲା । 
ସେତେବେଳକୁ ଅରିଲୋ, ଖଣ୍ଡାଇତା ଆଡ଼ୁ ଲୋକ ସୁଅ ଛୁଟି ସନ୍‌ସାଇନ୍‌ ଫିଲ୍‌ଡ଼ 
ଉଛୁଳିଲାଣି । ଆମେ ଯେ ଅଭ୍ୟର୍ଥନା ସମିତି ସଦସ୍ୟ ଚାନ୍ଦା ଏବଂ ଗାନ୍ଧିଜୀଙ୍କୁ ହରିଜନ 
କାମ ପାଇଁ ଭେଟି ଦେବାକୁ “ ଥଳିଭେଟି? ଚାନ୍ଦା ଯାହାଙ୍କଠାରୁ ସଂଗ୍ରହ କରୁଛୁ, ଗାନ୍ଧିଜୀ 
କଟକ ନ ଆସିଲେ ସେମାନଙ୍କୁ ମୁହଁ ଦେଖାଇବୁ କେମିତି ? ଶେଷ ମୁହୂର୍ତରେ କାର୍ଯ୍ୟକ୍ରମ 
ବଦଳାଇ ଦେଇଥିବାରୁ ମନେ ମନେ ଗାନ୍ଧିଜୀଙ୍କ ଉପରେ ଓ ସଂଚାଳକମାନଙ୍କ ଉପରେ 
ରାଗୁଥାଉ । କିନ୍ତୁ କହିବୁ କାହାକୁ ? କହିଲେ କୁଳ କୁଟୁମ୍ବକୁ ଲାଜ ! 

ରମାଦେବୀ ପୁରୀରୁ ଚିଠି ଦେଲେ ¬ ତୁମେ ସମସ୍ତେ ଗାନ୍ଧିଜୀଙ୍କର ବାଳକାଟି 
ରହଣୀକୁ ଚାଲିଆସ, ସେଠାରୁ ଗାନ୍ଧିଜୀଙ୍କ ପଦଯାତ୍ରାରେ ଯୋଗ ଦେବ | ଆମର ସବୁ 
ରାଗ ପାଣି ହୋଇଗଲା । ହରିଜନ ବସ୍ତରେ କାମ କରୁଥିବା ଆମେ ସାତ ଭଉଣୀ, 
ସୁଶୀଳା, ମଙ୍ଗଳା, ଶୋଭା, ଗୋଦାବରୀ, ମାଣିକ, ତୁଳସୀ, ଅନ୍ନପୁଣ୍ଢା ତୁରନ୍ତ ବିଛଣା 
ବାନ୍ଧି ଭୁବନେଶ୍ବର ବାଟେ ବାଳକାଟି ବାହାରିଲୁ । ପଚାଶ ବର୍ଷ ପୁର୍ବେ ନଦୀରେ 
ପୋଲ ନ ଥିବାରୁ ଏବ ପରି ଭୁବନେଶ୍ବରକୁ ବସ୍‌ ଚାଲୁ ନ ଥିଲା । ରେଳଗାଡ଼ିରେ 


ଅମୃତ ଅନୁଭବ @ ୨୧୨ 


ଭୁବନେଶ୍ଵର ଯାଇ ପୁରୁଣା ଜଗନ୍ନାଥ ସଡ଼କରେ ବାଳକାଟିରେ ପହଞ୍ଚୁବା ବେଳକୁ 
ସନ୍ଧ୍ୟା ସଭା ସାରି ପଦଯାତ୍ରୀ ରହଣୀ ସ୍ଥାନକୁ ଚାଲି ଗଲେଣି । ରହଣୀସ୍ଫାନ ଅର୍ଥ 
ଡାକବଙ୍ଗଳା ବା ସ୍କୁଲ ଘର ନୁହେଁ- ଗଛ ମୁଳ । ବ୍ରିଟିଶ ସରକାରର ଶତ୍ରୁ ଗାନ୍ଧୀକୁ 
କିଏ ଡାକବଙ୍ଗଳା ବା ସ୍କୁଲ ଘରେ ରହିବାକୁ ସ୍ଥାନ ଦେବ ? ଲଣ୍ତନ ଆଲୁଅରେ 
ପଦଯାତ୍ରୀମାନେ ରାତ୍ରିଯାପନ ବ୍ୟବସ୍ଥା କାମରେ ଲାଗି ପଡ଼ିଥା' ଝି { ଯେଉଁ ଦୂରଦୂରାନର 
ଲୋକେ ଗାନ୍ଧୀ ଭାଷଣ ଶ୍ରବଣ, ମନ ପୁରେଇ ଗାନ୍ଧୀ ଦର୍ଶନ ଆଶାରେ ଧାଇଁ ଧାଇଁ ଆସି 
ସୁଦ୍ଧା ସଭାବେଳକୁ ପହଞ୍ଚି ପାରି ନ ଥା'ନି, ସେମାନେ ଖାଲି ଟିକେ ଆଖ ଦେଖା ଦେଖି 
ଯିବାକୁ ରହଣୀ ଚାରିପଟ ଘେରିଯାଇ ଧସେଇ ପଶିବାକୁ ଚେଷ୍ଟା କରୁଥାନ୍ତି । 
ସ୍ଵେଚ୍ଛାସେବକମାନେ ସେମାନଙ୍କୁ ବୁଝାଇ ସୁଝାଇ ଅଟକାଇ ରଖୁବାକୁ ପାରୁପର୍ଯ୍ୟନ୍ତ 
ଚେଷ୍ଟା କରୁଥାନ୍ତି । ଏହି ପାଲା ଚାଲୁଥିବା ବେଳେ ଆମ ଦଳ ସେଠାରେ ପହଞ୍ଚୁଗଲା । 
ଆମକୁ ଦେଖବାମାତ୍ରେ ରମାଦେବୀ ଆଦେଶ ଦେଲେ ଭିଡ଼ ସମ୍ଭାଳିବାକୁ ଚାଲିଯାଅ । 
ଆମେ ହେଉଛୁ ହିନ୍ଦୁସ୍ତାନୀ ସେବାଦଳ ଦ୍ଵାରା ତାଲିମ ପାଇଥିବା ସ୍ଵେଚ୍ଛାସେବିକା ! ! 
ବୀର ଦର୍ପରେ ଦୁମୁଦୁମୁ ହୋଇ ଭିଡ଼ ସମ୍ଭାଳିବାକୁ ଧାଇଁଲା ବେଳକୁ ପଛଆଡୁ ଗୋଟିଏ 
ବୃଦ୍ଧର ସ୍ଵେହବୋଳା କଣ୍ଠସ୍ଵର ଶୁଭିଲା ¬ “ ଏ ଝିଅ ! କୁଆଡ଼େ ଧାଇଁଛ ?”' (ଏ 
ଲଡ଼କୀ ! କାହୀ ଭାଗ ରହି ହୋ ?) ଆମକୁ ତ ରାଷ୍ଟ୍ରଭାଷା ଜଣା । ¦ ହିନ୍ଦୀ ଭାଷା ଶୁଣି 
ପଛକୁ ଚାହିଦେଇ ଦେଖୁଲି- ଗାନ୍ଧିଜୀ ଗୋଟିଏ ଗଛମୂଳେ ଶୋଇଛନ୍ତି । ଗୋଟିଏ 
ଲଣ୍ଠନ ଆଲୁଅ ଧକିଧ୍ଵକି ହୋଇ ଜଳୁଛି । ଜଣେ ଖଦୀପିନ୍ଧା ଇଂରେଜ ମହିଳା ଓ ଆଉ 
ଜଣେ ସେଠାରେ କ'ଣ କରୁଛନ୍ତି । ନିଜର ଯୋଗ୍ୟତା ସୂଚେଇବାକୁ ବଡ଼ ତେଜରେ 
ଜବାବ ଦେଲି ¬ “ ଭିଡ଼ ସମ୍ଭାଳିବାକୁ ଯାଉଛୁ |”” ସେ ଭଙ୍ଗାଦାନ୍ତ ଦେଖାଇ ହସି ହସି 
କହିଲେ, “ ହଉ ଯାଅ | ”' | ୦,/€ 8 ୮୮5। 5|9( ବୋଲି ଇଂରାଜୀରେ କ ' ଣ ଗୋଟାଏ 
କଥା ଅଛି ପରା ? ସେଇ କଥାଟା ଘଟିଗଲା । ଦୁଇପଦ କଥା ଟିକିଏ ହସ- ଯେମିତି 
ଜ୍ନ୍ଜଜ୍ବନ୍କାନ୍ତରର ପରିଚୟ । ଅତି ଆପଣାର, ଅତି ପରିଚିତ, ଠିକ୍‌ ଆମ ମନୋନୀତ 
ସାଙ୍ଗ ହୋଇଗଲେ ସେ ଗାନ୍ଧିଜୀ । 


ପଦଯାତ୍ରା ଦୁଇଓଳି ଚାଲିଥାଏ । ପାହାନ୍ତା ପହରରେ ନିଜ କଂସା ଗିଲାସ 
ଭିତରେ ଚାମୁଚ ହଲେଇ ହଲେଇ ଗାନ୍ଧିଜୀ ଉଠିବା ଘଣ୍ଟା ବଜାନ୍ତି । ତାଙ୍କ ମୁଣ୍ଡ ପାଖରେ 
ରାତିରୁ ନିର୍ଦ୍ଦିଷ୍ଟ ଦୂରତ୍ବରେ ତାଙ୍କ ଫାଇଲପତ୍ର, ଛେଚା ଦାନ୍ତକାଠି, ସିଝାପାଣି ବୋତଲ, 
ପାଣି ଗିଲାସ ରଖା ହୋଇଥାଏ । ଯେପରି ସେ ସବୁ ଖୋଜିବାରେ ବୂଥା ସମୟ ନଷ୍ଟ, 


୨୧୩ ୭ ଅମୂତ ଅନୁଭବ 


ଶକ୍ତି ନଷ୍ଟ ନ ହେବ, ହାତ ବଢ଼ାଇବା ମାତ୍ରେ ଯଥାସ୍ତାନରେ କିନିଷ ମିଳିଯିବ । ତାଙ୍କ 
ଗିଲାସଟିର ନାମ ସୁଶୀଳା ପାଇ ଦେଇଥିଲେ ମଲ୍‌ଟି ପର୍‌ପସ୍‌ । ଦାନ୍ତ ଘଷିବା, 
ପାଇଖାନାକୁ ଯିବା, ଗାଧୋଇବା, ଛେଳିଦୁଧ ପିଇବା ଆଦି ସର୍ବପ୍ରକାର କାର୍ଯ୍ୟ ସମ୍ପାଦନ 
କରିବାର ପାତ୍ର ହେଉଛି ସେହି କଂସା ଗିଲାସଟି । ସେଥୁପାଇଁ କୁମାରୀ ସୁଶୀଳା ପାଇ 
କହିଥୁଲେ ଯେ ବାପୁଙ୍କ ଅନ୍ତେ ଏହି ଗିଲାସଟିକୁ ସଂଗ୍ରହାଳୟରେ ରଖୁ ଏହାର 
ଉପଯୋଗିତା ଲିପିବଦ୍ଧ କରିବାକୁ ହେବ । 


ଘଣ୍ଟା ଶୁଣି ପଦଯାତ୍ରୀ ଦଳ ଯେଡ଼େ ଚଞ୍ଚଳ ସମ୍ଭବ ନିତ୍ଯକର୍ମ ସାରି ପ୍ରାତଃ 
ପ୍ରାର୍ଥନା ପାଇଁ ପ୍ରସ୍ତୁତ ହୋଇଯାଉ । ପଦଯାତ୍ରାରେ ପ୍ରାର୍ଥନା ପରିଚାଳନା କରୁଥିଲେ ବାଲ୍‌ 
କାଲେକର୍‌ । ପ୍ରାର୍ଥନାର କ୍ରମ ଥୁଲା “ ପ୍ରାତଃ ସ୍କୁରାମିମ ଆଦି ଶ୍ଳୋକ ପରେ ଭଜନ, 
ଭଜନ ପରେ “ ନାରାୟଣ ନାରାୟଣ ଜୟ ଗୋବିନ୍ଦ ହରେ” ଧୁନ୍‌ । ଏକାଦଶ ବ୍ରତ ଓ 
ଭଷାବାସ୍ୟ ଉପନିଷଦର ପ୍ରଥମ ଶ୍ଳୋକ ସେତେବେଳେ ପ୍ରାର୍ଥନାର ଅନ୍ତର୍ଭୁକ୍ତ ହୋଇ ନ 
ଥିଲା । ସର୍ବଶେଷରେ ' ବିପଦୋ ନୈକ ବିପଦୋ' ବୋଲା ହେବା ପରେ ଗୀତା ପାଠ 
ହେଉଥଲା । ପ୍ରାର୍ଥନା ପରେ ପଦଯାତ୍ରୀଦଳ ଗ୍ରାମବାସୀଙ୍କ ଦ୍ଵାରା ପ୍ରଦର୍ ଜଳଖୂଆ ଖାଇ 
ନିଜର ଭାରି ଜିନିଷଶଗୁଡ଼ିକ ନିର୍ଦ୍ଦିଷ୍ଟ ସ୍ଥାନରେ ଥୋଇ ହାଲୁକା ଜିନିଷଗୁଡ଼ିକ ଧରି ଯାତ୍ରା 
ପାଇଁ ପ୍ରସ୍ତୁତ ହୋଇ ରହୁ । ଜଳଖୂଆରେ ସାଧାରଣତଃ ଚୂଡ଼ା, ଗୁଡ଼, ଦହି ବା ଚୂଡ଼ା, 
ଗୁଡ଼, ନଡ଼ିଆ କିମ୍ବା ଆମ, ଚୂଡ଼ା ଦିଆ ଯାଉଥିଲା । ସୁାନୀୟ ଯାତ୍ରୀଙ୍କର ଗୋଟିଏ ଅଧ୍ଵକା 
କାମ ଥିଲା- ଅଇଁଠାପତ୍ର ପକାଇବା ଖାତ ଓ ପାଇଖାନା ପାଇଁ ଖୋଳା ହୋଇଥିବା ଗାତ 
ପୋତିବା ଏବଂ ରୋଷେଇ ବାସନ ଆଦି ଯଥା ସ୍ଥାନକୁ ଗଲା କି ନାହିଁ ତାହାର ତଦ୍‌ବିର୍‌ 
କରିବା । ଯାତ୍ରା ଆରମ୍ଭ ହେବା ପୂର୍ବ ପର୍ଯ୍ୟନ୍ତ ଗାନ୍ଧିଜୀ ନିବିଷ୍ଟ ଚିତ୍ରେ ଚିଠି ଲେଖାପଢ଼ା 
ବା ସେହିପରି କିଛି କାମ କରୁଥାନ୍ତି କିମ୍ବା କାହାରି ସାଙ୍ଗରେ କଥାବାର୍ତାଁ ହେଉଥାନ୍ତି, 
ହଠାତ୍‌ ନିଜ ଅଣ୍ଟାରୁ ଘଣ୍ଟାଟି କାଢ଼ି ଦେଖ୍ନ ନିଜର ଝୁଲାମୁଣି ଓ ଫାଷ୍ଟଏଡ଼୍‌ ଥଳି ଠିକ୍‌ ଅଛି 
କି ନାହିଁ ଅଣ୍ଡାଳି ଦେଖ୍ଧ କାହାରିକୁ ଡକାହକା ନ କରି ଯାତ୍ରା ଆରମ୍ଭ କରି ଦିଅନ୍ତି । ସମୟ 
କଳିବା ବାବଦରେ ତାଙ୍କର ଗୋଟିଏ ଷଷ୍ଠ ଇନ୍ଦ୍ରିୟ ଥୁଲା ପରି ମନେହୁଏ । 
ଯେତେଟାବେଳେ ତାଙ୍କର ଖାଇବା କଥା, ସେ ଅଣ୍ଟାରୁ ଘଣ୍ଟା କାଢ଼ିବା ବେଳକୁ ଠିକ୍‌ 
ସେତିକି ବାଜିଥାଏ । ଯେତିକିବେଳେ ଯାହା ସହିତ କଥାବାର୍ତା କରିବାକୁ ସେ କହିଥ୍ରବେ, 
ଅଣ୍ଟାଘଣ୍ଟା କାଢ଼ିଲା ବେଳକୁ ଠିକ୍‌ ସେତିକିଟା ବାଜ୍ଜିଥାଏ । ଯାହାହେଉ ଗାନ୍ଧିଜୀ ଚାଲିବା 
ଆରମ୍ଭ କରିବା ମାତ୍ରେ ସମସ୍ତେ ତାଙ୍କ ପଛେ ପଛେ ଚାଲିବା ଆରମ୍ଭ କରୁ । ଯଦି କେହି 


ଅମୂତ ଅନୁଭବ @ ୨୧୪ 


ଅନ୍ୟମନସ୍କ୍‌ ହୋଇ ବା ଅନ୍ୟ କାମ ହେତୁ ଟିକିଏ ପଛରେ ରହିଯାଆନ୍ତି ସେଦିନ ତାଙ୍କ 
ଭାଗ୍ୟରେ ଅଣନିଃଶ୍ଵାସିଆ ଦଉଡ଼ା ଲେଖାଥାଏ ବୋଲି ବୁଝିବାକୁ ହେବ । କାରଣ ଗାନ୍ଧିଜୀ 
ଖୁବ୍‌ ଦ୍ୃତଗତିରେ ଚାଲନ୍ତି, ଆବଶ୍ୟକ ବୋଧ କଲେ ଦଉଡ଼ନ୍ତି ମଧ୍ଯ । ସାଧାରଣତଃ 
ଦୁଇଜଣଙ୍କ ଦୁଇ କାନ୍ଧରେ ହାତ ପକାଇ ଆଲୋଚନା କରି କରି ବା ଚିହ୍ନାପରିଚୟ ହେବା 
କାମଟା ସେ ଏହି ବାଟଚଲା ବେଳେ ସାରନ୍ତି । ଗାନ୍ଧିଜୀ ଦଉଡ଼ିବା ଆରମ୍ଭ କରିଦେଲେ 
ତାଙ୍କର ଜୀବନ୍ତ ଯଷ୍ଟଙ୍କ ଅବସ୍ଥା ଶୋଚନୀୟ ହୋଇଯାଏ । 


ଯାତ୍ରୀଙ୍କ ବିଛଣାପତ୍ରକ ହରିଜନ ସେବକ ସଂଘର ଭ୍ରାମ୍ୟମାଣ ଦଫ୍‌ତରର 
କାଗଜପତ୍ର, ଟାଇପ୍‌ ରାଇଟର୍‌ ଆଦି ବଳଦଗାଡ଼ିରେ ବୋଝେଇ ହୋଇ ପରବର୍ତୀ 
ରହଣୀକୁ ନିଆଯାଏ । ଥରେ ବନମ୍ଝହେରୁ ଆସିଥିବା ଜଣେ ପଦଯାତ୍ରୀ ହଠାତ୍‌ ଅସୁସ୍ଥ 
ହୋଇ ପଡ଼ିଲେ । ଗାନ୍ଧିଜୀ ତୁରନ୍ତ ନିଦ୍ଦେଶ ଦେଲେ ଯେ ସେହି ଅସୁସ୍ଥ ଭାଇ ଜଣକ 
ବଳଦ ଗାଡ଼ିରେ ଯିବେ । ବାକି ସମସ୍ତେ ନିଜ ନିଜ ବିଛଣା ନିଜେ ନିଜେ ବୋହିବେ । 
ଆମେ ତ ସେବାଦଳ ତାଲିମ ପ୍ରାପ୍ତା ! ! ରୁଟ୍‌ ମାର୍ଚ୍ଚରେ ଗଲାଭଳି ବିଛଣା ବାନ୍ଧି କାନ୍ଧରେ 
ପକାଇ ବାଟ ଚାଲି ଗାନ୍ଧିଜୀଙ୍କ ବାହାବାହା ହାସଲ କରିନେଲୁ । 

ମାଧ୍ୟାକର୍ଷଣ ଶକ୍ତି ଭଳି ପ୍ରେମର କି ଅପୁର୍ବ ଅଦୃଶ୍ୟ- ଶକ୍ତି ! ସେ ପ୍ରେମ- ଶକ୍ତି 
ଦୂରଦୂରାନ୍ତରୁ ଲୋକଙ୍କୁ ଗାନ୍ଧିଜୀଙ୍କ ପାଖକୁ ଟାଣି ଆଣୁଥାଏ । ବାଟଯାକ ଲୋକେ 
ଠାଆକୁ ଠାଆ ଜମା ହୋଇଥାଟଚି । ଗାନ୍ଧିଜୀଙ୍କୁ ଦେଖ୍ଵବା ମାତ୍ରେ ହରିବୋଲ ହୁଳହୁଳି 
ଶବ୍ଦରେ କାନରେ ଅତଡ଼ା ପଡ଼େ । ବାଟ ଗାର ଲୋକେ କୀର୍ରନ କରିକରି ଗାନ୍ଧିଜୀଙ୍କ 
ପଛରେ ଚାଲନ୍ତି । ସେମାନଙ୍କ ପଦଧୁଳିରେ କିପରି ଗାନ୍ଧିଜୀ ଆଚ୍ଛାଦିତ ନ ହେବେ ସେ 
ଦିଗରେ ସମସ୍ତେ ଦୃଷ୍ଟ ରଖନ୍ତି । 

ରହଣୀରେ ପହଞ୍ଚୁବା ବେଳକୁ ଦୂରଦୂରାନ୍ତରୁ ଆସିଥିବା ଲୋକେ ରୁଣ୍ଡ ହୋଇ 
ସାରିଥାନ୍ତି । ତେଣୁ ଗାନ୍ଧିଜୀ ପହଞ୍ଚୁବା ମାତ୍ରେ ସଭାରେ ଭାଷଣ ଦିଅନ୍ତି । ଅସ୍ପଶ୍ୟତାରୂପୀ 
ପାପରୁ ମୁକ୍ତ ହେବାକୁ, ଆଳସ୍ୟ ଛାଡ଼ିବାକୁ, ନିଶାଦ୍ରବ୍ୟ ବର୍ଜନ କରିବାକୁ, ପରିଷ୍ନାର 
ପରିଚ୍ଛନ୍ନ ରହିବାକୁ ସେ ଲୋକଙ୍କୁ ବୁଝାନ୍ତି । ସ୍ତ୍ରୀ ଲୋକଙ୍କୁ ଗହଣା ଓ ପର୍ଦ୍ଦା ଛାଡ଼ିବା 
ପାଇଁ କହନ୍ତି । ଦେହ ମିହନତ ନ କରି ଖାଉଥିବା ମଣିଷ ଚୋର- ଏହି କଥାଟି ସେ 
ପ୍ରାୟ ପ୍ରତି ସଭାରେ କହୁଥାନ୍ତି । ଗାନ୍ଧିଜୀ ରାଷ୍ଟ୍ରଭାଷାରେ ବକ୍ତୃତା ଦେଉଥ୍ବବାରୁ ରାଜକୃଷ୍ଣ 
ବୋଷ ତାଙ୍କ ବକ୍ତୃତା ଅନୁବାଦ କରନ୍ତି । ସେ ନ ଥିଲେ ଗୋପବନ୍ଧୁ ଚୌଧୁରୀ ତାହା 
କରନ୍ତି । ବକ୍ତୃତା ସରିବା ମାତ୍ରେ ହରିଜନ କାମ ପାଇଁ ଗାନ୍ଧି ଜୀ ନିଜେ ଲୋକଙ୍କ 


୨୧୫ ୭ ଅମୂତ ଅନୁଭବ 


ପାଖରେ ହାତ ପତେଇ ଚାନ୍ଦା ମାଗନ୍ତି । ତାଙ୍କୁ ବାଉଁଶ ତିଆରି ଡାଲା ବାଉଁ ଶିଆଠାରୁ 
ଆରମ୍ଭ କରି ସୁନାହାର ସୁନାଚୁଡ଼ି ଯାଏ ବିଭିନ୍ନ ପ୍ରକାର ଭେଟି ମିଳେ । ଏ ଭେଟିଗୁଡ଼ିକୁ 
ଗାନ୍ଧିଜୀ ନିଜେ ନିଲାମ କରନ୍ତି । ଆମେ ମଧ୍ଯ ଲୋକଙ୍କ ଭିତରେ ବୁଲି ବୁଲି ପଣତ 
ପତରେ ଚାନ୍ଦା ମାଗୁ । ଅଧଲାଏ ପାହୁଲାଏ ସୁଦ୍ଧା ଲୋକେ ଦେଉଥିବାର ଦେଖା 
ଯାଇଛି । ମୁଖମୁଦ୍ରାରେ ଗଭୀର ଶ୍ରଦ୍ଧାର ରେଖା ଦାତା ମୁହଁରେ ଫୁଟି ଉଠିଥାଏ । 
ପରିମାଣ ବଡ଼ ନୁହେଁ । ବଡ଼ “ ଶ୍ରଦ୍ଧୟା ଦେୟମ୍‌ ।” 

ସଭା ସରିଲେ ଆମେ ପରିବା ପତ୍ର କାଟିବା, ରୁଟି ତିଆରି ଆଦି କାମରେ 
ସାହାଯ୍ୟ କରି ରହଣୀ ନିକଟସ୍ପ ହରିଜନ ବସ୍ତିକୁ ତଥ୍ୟ ସଂଗ୍ରହ କରିବାକୁ ଯାଉ । 
ହରିଜନ ବସ୍ତି ସଫାଇ କରିବା, ହରିଜନ ପିଲାଙ୍କୁ ଡାକିଆଣି ଗାଧୁଆଇ ଦେଇ ଧାଡ଼ିରେ 
ବସାଇ ଖୁଆଇ ରାମଧୁନ୍‌ ଶିଖାଇବା ମଧ୍ଯ ଆମର ଗୋଟାଏ କାମ ଥିଲା । ପ୍ରଫେସର 
ମାଲକାନୀ, ଲାଲା ଅଚିନ୍ତରାଇ, କୃଷ୍ଣ ମେନନ୍‌, ବାଲ୍‌ କାଲେଲକର୍‌ ଆଦି ବହିରାଗତ 
ଅତିଥ ମଧ୍ଯ ଆମ ସାଙ୍ଗରେ ହରିଜନ ବସ୍ତିକୁ ଯାଉଥିଲେ । ଦାମୋଦର ଦାସ ମୁଁଚ୍ଚଡ଼ା, 
ଦେବରାଜ ଓ ପ୍ରୁଥ୍ବୀରାଜ ସଂଘର ଦଫ୍ତର ସମ୍ଭାଳିବା, ଟାଇପ୍‌ କରିବା, ହିସାବପତ୍ର 
ରଖୁବା, ଚିଠିପତ୍ରର ଜବାବ ଦେବା କାମରେ ଠକ୍କର ବାପାଙ୍କୁ ସାହାଯ୍ୟ କରୁଥିଲେ । 
ମୀରାବେନ୍‌ ଓ ସୁଶୀଳା ପାଇ ଗାନ୍ଧିଜୀଙ୍କୁ ଚିଠି ପତ୍ର ଲେଖା କାମରେ ସାହାଯ୍ୟ କରୁଥାନ୍ତି । 
ଜୟ ପ୍ରକାଶ ନାରାୟଣଙ୍କ ସ୍ତ୍ରୀ ପ୍ରଭାବତୀ ଦେବୀ ଗାନ୍ଧିଜୀଙ୍କ ପାଇଁ ଅଲଗା ଲାଉ ସିଝା 
ରାନ୍ଧିବା, ଛେଳିଦୁଧ ଆଉଟିବା, ଜିନିଷପତ୍ରର ଯତ୍ନ ନେବା କାମ, ବାଲ୍୍‌ଜୀ ଗୋବିନ୍ଦଜୀ 
ଦେଶାଇ ସାପ୍ତାହିକ ହରିଜନ ପତ୍ରିକା ପାଇଁ ଲେଖାଲେଖ୍ବ କରିବା ସଙ୍ଗେ ସଙ୍ଗେ ଓଡ଼ିଶାର 
ସାଂସ୍କୃତିକ ଇତିହାସ ଅଧ୍ୟୟନ କରିବା ମାନସରେ ଆମଠାରୁ ଓଡ଼ିଆ ଶିଖ୍‌ “ ନୀଳାଦ୍ରୀ 
ମହୋଦୟ ପଢ଼ି ଲାଗିଥାନ୍ତି । ସେ ଏତେ ଅଧ୍ଯୟନଶୀଳ ଯେ ବାଟରେ ଚାଲିବା 
ବେଳେ ସୁଦ୍ଧା ବହି ପଢ଼ୁଥିଲେ । ଜମନାଲାଲ୍‌ ବାଜାଜ୍‌ଙ୍କ ଝିଅ ଉମା ଥିଲା ସବ୍‌ସେ 
ଛୋଟୀ, ସବ୍ସେ ଖୋଟୀ, ସବ୍ସେ ମୋଟୀ | କୋଟିପତି କନ୍ଯା ହୋଇ ସୁଦା ସେ 
ପଦଯାତ୍ରାର ସମସ୍ତ ଅସୁବିଧା ଅମ୍ବାନ ବଦନରେ ସହି ଯାଉଥାନ୍ତି - ବରଂ ଉପଭୋଗ 
କରୁଥାନ୍ତି କହିଲେ ଠିକ୍‌ ହେବ । ପଣ୍ଡିତ ନୀଳକଣ୍ଠ ଦାସ, ଗୋପବନ୍ଧୁ ଚୌଧୁରୀ ଆଦି 
ଓଡ଼ିଶାର ବନ୍ଯା ଆଦି ବିଭିନ୍ନ ସମସ୍ଯା ଉପରେ ବହିରାଗତ ପଦଯାତ୍ରୀଙ୍କ ଆଗରେ 
ଭାଷଣ ଦିଅନ୍ତି । ଉମା ବାଜାଜ୍‌ ସେ ସବୁର ନୋଟ୍‌ ପ୍ରସ୍ତୁତ କରି ଗାନ୍ଧିଜୀଙ୍କୁ ଦିଅନ୍ତି । 
ଏ ସଚୁ ନୋଟ୍‌ ଓ ଆମେ ହରିଜନ ବସ୍ତି ରୁ ସଂଗ୍ରହ କରି ଆଣିଥୁବା ତଥ୍ୟକୁ ଉଲ୍ଲେଖ 


ଅମୃତ ଅନୁଭବ @ ୨୧୬ 


କରି ଦିନେ ଦିନେ ଗାନ୍ଧିଜୀ ସଭାରେ ବକ୍ତୃତା ଦିଅନ୍ତି । ତାହା ଶୁଣି ଆମ ମନ କୁଣ୍ଢେ 
ମୋଟ ହୋଇଯାଏ । “ ଅମାନିନଂ ମାନଦେନ ” ହେଲା ଗାନ୍ଧିଜୀଙ୍କର ସହଜାତ ପ୍ରବୂୃଭି । 
ଆଉ ଜଣେ ପଦଯାତ୍ରୀ ଥଲେ ଜ୍ଜମାନୀର ବ୍ୟୁଟୋ ସାହେବ । ସେ ଜଣେ ନାଳି । 
ସେଥୁପାଇଁ ରାଜକୃଷ୍ଣ ବାବୁ ତାଙ୍କ ସଙ୍ଗେ ପରିହାସ ଖେଳନ୍ତି ' ନାଜିସ୍‌ ଆର୍‌ ପାଜିସ୍‌' | 


ଆମ ପ୍ରଦେଶର କର୍ମୀଙ୍କୁ ମଧ୍ଯ ନାନା ଦାୟିତ୍ବ ବଣ୍ଟା ହୋଇଥାଏ । ସର୍ବଶ୍ରୀ ' 
ଗୁଣନିଧ୍ଵ ମହାନ୍ତି ଓ ସୁରେନ୍ଦ୍ର ପଟ୍ଟନାୟକ ଥିଲେ ଅଗ୍ରଗାମୀ ଦଳ ବା ଆଡ଼୍‌ଭାନ୍‌ସ 
ପାର୍ଟି । ସେମାନେ ଆଗରୁ ରହଣୀ ସ୍ତ୍ରାନକୁ ଯାଇ ସର୍ବପ୍ରକାର ବ୍ଯବସ୍ଥା ତଦାରଖ 
କରୁଥିଲେ । ରମାଦେବୀ ପ୍ରାଦେଶିକ ହରିଜନ ସେବକ ସଂଘର ସମ୍ପାଦକ ଭାବରେ 
ପଦଯାତ୍ରାର ତତ୍ତ୍ବାବଧାନ କରୁଥିଲେ । ରାଜକୂଷ୍ଣ ବାବୁ ଥିଲେ ।॥୫ !/#85(€୮'$ \/୦[୦€ 
ଅର୍ଥାତ୍‌ ଅନୁବାଦକ । ଗୋପବନ୍ଧୁ ଚୌଧୁରୀ ବହିରାଗତ ଅତି ଥ୍ବଙ୍କୁ ସେମାନେ ଓଡ଼ିଶା 
ବିଷୟରେ ଜାଣିବାକୁ ଚାହୁଁଥିବା ବିଷୟ ଜଣାଇବା ଓ ଯୋଗସୂତ୍ର ରକ୍ଷା କରିବା ଆଦି 
କାମ କରୁଥିଲେ । ମନମୋହନ ଚଉଧୁରୀ ଓ ବିନୋଦ କାନୁନ୍‌ଗୋ ଥିଲେ 
ସମ୍ବାଦଦାତା । ଫଟୋଗ୍ରାଫରର ଦାୟିତ୍ବ ମଧ୍ଯ ମନମୋହନ ଚଉଧୁରୀ ତୁଲାଉଥିଲେ । 
କୁଜଙ୍ଗର ଜଗନ୍ନାଥ ଶତପଥୀ ରୋଷେଇ ବ୍ୟବସ୍ତା ଓ ନିର୍ଦିଷ୍ଟ ସମୟ ମଧ୍ଯରେ ରୋଷେଇ 
ସାରିବା ଦାୟିତ୍ବରେ ଥିଲେ । ଇଶ୍ଵରଲାଲ ବ୍ୟାସ ଥିଲେ ସମୟରକ୍ଷକ । କଂସା ଥାଳି 
ହୋଇଥାଏ ତାଙ୍କର ଘଣ୍ଟା ଓ କରଚୁଲୀ ହୋଇଥାଏ ପିଟଣା । ମଝିରେ ମଝିରେ ପଣ୍ଡିତ 
ଲିଙ୍ଗରାଜ ମିଶ୍ର, ପଣ୍ଡିତ ନୀଳକଣ୍ଠ ଦାସ, ମାଳତୀ ଚୌଧୁରୀ, ରାଧାନାଥ ରଥ, 
ସତ୍ୟନାରାୟଣ ସେନଗୁପ୍ତ ପ୍ରମୁଖ ଗାନ୍ଧିଜୀଙ୍କୁ ଭେଟିବାକୁ ଆସୁଥିଲେ । ବହିରାଗତ 
ଅତିଥିଙ୍କ ମଧ୍ଯରେ ଥୁଲେ ଆଗାଥା ହ୍ଯାରିସନ୍‌ (ଇଂଲଣ୍ଡ) ପିୟେର୍‌ ସେରିସୋଲ୍‌ 
( ସ୍ଵିଜରଲ୍ୟାଣ୍ଡ) , ମିନୁ ମାଶାନି, ବିୟୋଗୀ ହରି, ସତୀଶଚନ୍ଦ୍ ଦାସଗୁପୁ ପରଭୂତି | 

ମଧ୍ଯାହ୍ନ ଭୋଜନ ପରେ କିଛି ସମୟ ବିଶ୍ରାମ କରି ସାରି ବହିରାଗତ ବିଦ୍ଵାନ୍‌ 
ଅତିଥୁମାନେ ଆମମାନଙ୍କୁ ଭାଷଣ ଶୁଣାନ୍ତି । ଯଥା - ବିୟୋଗୀ ହରି ହିନ୍ଦୀ ସାହିତ୍ୟର 
ଇତିହାସ ଉପରେ ଭାଷଣ ଦେବା ସ୍ଫୁଳେ ସତୀଶ ଚନ୍ଦ୍ର ଦାସଗୁପ୍ତ ହରିଜନ ସମସ୍ୟା 
ଉପରେ କହନ୍ତି । ତାହାପରେ ପରବର୍ତୀ ରହଣୀକୁ ଯିବା ପାଇଁ ବନ୍ଧାବନ୍ଧି ସଜଡ଼ା 
ସଜଡ଼ି ଆରମ୍ଭ ହୁଏ । ସୂର୍ଯ୍ୟାସ୍ତ ପୂର୍ବରୁ ଭୋଜନ ପର୍ବ ସାରିଦେଇ ଯାତ୍ରା ଆରମ୍ଭ 
ହୁଏ । ବାଟରେ ସେହି ଜନସମାବେଶ, ଶଙ୍ଖ ହୁଳହୁଳି ନାଦ, ହରିନାମ ସଂକୀର୍ଭନ 
ଚାଲେ । ରହଣୀରେ ପହଞ୍ଚୁ ସନ୍ଧ୍ୟା ପ୍ରାର୍ଥନା ପରେ ସଭା ହୁଏ । ପ୍ରାର୍ଥନାରେ ପ୍ରଥମେ 


୨୧୭ ୭ ଅମୂତ ଅନୁଭବ 


“ ୟଂ ବ୍ରହ୍ମା ବରୁଣେନ୍ଦ୍ର ” ତାହାପରେ ସ୍ଫ୍ରିତପ୍ରଜ୍ଚ ଲକ୍ଷଣ/ ଭଜନ ଓ ଧୁନ୍‌ ବୋଲାହୁଏ । 
ପ୍ରାର୍ଥନା ପରେ ସଭା ସରିଲେ ପଣତ ପତେଇ ଚାନ୍ଦା ମାଗିବା ପର୍ବ । ସଭା ମଉଳିଲେ 
ଯାତ୍ରୀଦଳ ରାତ୍ରି କଟାଇବା ଆୟୋଜନରେ ଲାଗନ୍ତି । ଅଧ୍ଵକାଂଶ ଦିନ ଗଛମୂଳ, 
ନଦୀକୂଳ, ଗାମୁଣ୍ଡ ଖୋଲା ପଡ଼ିଆରେ ରାତି କଟେ । ଦିନେ ଦିନେ ବ୍ୟକ୍ତିଗତ ଘର 
ମିଳିଯାଏ, ତାହା କ୍ଟିତ୍‌ | 

ଏହିପରି ଭାବରେ ବାଟ ସାରି ସାରି ଯାତ୍ରୀଦଳ ଆସି ପହଞ୍ଚୁଲେ କଟକର 
ଉପକଣ୍ଠ କାଜିପାଟଣାରେ । ମେଂମାସ ଖରାରେ ଚରଣଗାଡ଼ିରେ ଆମେ କଟକ 
ସହରରେ ବୁଲି ବୁଲି କାଠଯୋଡ଼ି ବାଲିରେ ସାଧାରଣସଭା ହେବା କଥା ପ୍ରଚାର କଲୁ । 
ସଭାରେ ଜନ ସମାଗମ ଦେଖୁ ଖରାରେ ବୁଲିବା କଷ୍ଟ ପାଶୋର ଗଲା । ଏହି ସଭାରେ 
ସ୍ଵାମୀ ଲାଲନାଥ, ପଣ୍ଡିତ ପରୀକ୍ଷିତ ଦାଶ ଶର୍ମା ପ୍ରମୁଖ ଗାନ୍ଧିଜୀଙ୍କୁ କଳାପତାକା 
ଦେଖାଇବାକୁ ଶୋଭାଯାତ୍ରା କରି ଆସିଲେ । ଲୋକେ କଳାପତାକାଧାରୀଙ୍କୁ ଦେଖ 
ଉତ୍ତେଜିତ ହୋଇ ପାଟିତୁଣ୍ଡ ଆରମ୍ଭ କରିଦେଲେ । ଗାନ୍ଧିଜୀ ଅତ୍ୟନ୍ତ ଧୀର ଶାନ୍ତ 
ସ୍ଵରରେ କଳାପତାକାଧାରୀଙ୍କୁ ସଭା ଭିତରକୁ ଆସିବାପାଇଁ ବାଟ ଛାଡ଼ି ଦେବାକୁ ଲୋକଙ୍କୁ 
ଅନୁରୋଧ କଲେ । ହଜରତ ମୁସାଙ୍କୁ ବାଟ କରିଦେବା ପାଇଁ ସମୁଦ୍ର ଦୁଇଭାଗ 
ହୋଇଗଲା ପରି ସେ ଜନସମୁଦ୍ର ନୀରବରେ ସେମାନଙ୍କୁ ବାଟ ଛାଡ଼ିଦେଲା । ଗାନ୍ଧିଜୀ 
ସ୍ବାମୀ ଲାଲନାଥଙ୍କୁ ପ୍ରଥମେ ତାଙ୍କ ଭାଷଣ ଶୁଣାଇବାକୁ ଅନୁରୋଧ କଲେ । 
ଗୈରିକବସନଧାରୀ ମୁଣ୍ଡିତମସ୍ତକ ତପ୍ତକାଞ୍ଚନବତ୍‌ ତେଜସ୍ଵୀ ସେହି ସନ୍ନ୍ୟାସୀ ଅତ୍ୟନ୍ତ 
ଓଜସ୍ଵିନୀ ଭାଷାରେ ଶାସ୍ତ୍ରପୁରାଣ ଉଦ୍ଧୃତି କରି ଅସ୍ପଶ୍ୟତା ଧର୍ମସମ୍ମତ ବୋଲି ପ୍ରତିପାଦନ 
କଲେ । ତାଙ୍କ ଭାଷଣ ପରେ ତପଃରତ, କ୍ଷୀଣଦେହା, ଆଜାନୁଲମ୍ିତ ଭୁଜ, ଦୀର୍ଘନାସା 
ମହାତ୍କା ଗାନ୍ଧୀଙ୍କର ଅତ୍ଯନ୍ତ ଧୀର ଶାନ୍ତ ଶୈଳୀ ବକ୍ତୃତା ଫିକା ହୋଇଯିବାଟା ହିଁ 
ସ୍ଵାଭାବିକ । ମାତ୍ର “ ସତ୍ୟମେବ ଜୟତେ ନାନୂତଂ ” ଗାନ୍ଧିଜୀ ଅତ୍ୟନ୍ତ ଧୀର ଅଥଚ 
ଦୃଢ଼ ସ୍ଵରରେ ସଂକ୍ଷେପରେ କହିଲେ- ଅସ୍ପୃଶ୍ୟତା ମାନବର ଧର୍ମ ହୋଇ ନ ପାରେ । 
ଏହା ହିନ୍ଦୁ ଶାସ୍ତ୍ରସମ୍ମତ ଆଚରଣ ନୁହେଁ । ଯଦି ହିନ୍ଦୁ ଧର୍ମଶାସ୍ତ୍ର ଏହି ପାପକୁ ଅନୁମୋଦନ 
କରୁଥାଏ ତେବେ ମାନବିକତା ଦୃଷ୍ଟିରୁ ହିନ୍ଦୁ ଧର୍ମର ସେ ଶାସ୍ତ୍ରବଚନ ମୁଁ ମାନିବି ନାହି । 
ତାଙ୍କ ଭାଷଣ ପରେ ମହାତ୍କାଗାନ୍ଧୀଙ୍କ ଜୟଧ୍ଵନୀରେ ସେ ସ୍ଥାନ ପ୍ରକମ୍ପିତ ହେଲା । 

ସନ୍ଧ୍ୟାବେଳେ ରାମଚନ୍ଦ୍ରଭବନରେ ମହିଳା ସଭାରେ ଭାଷଣ ଦେଇ ସେମୀନଙ୍କଠାରୁ 
କିଛି ଅଳଙ୍କାର ସଂଗ୍ରହ କରି ଗାନ୍ଧିଜୀ ଶ୍ରୀ ଭିକାରୀ ଚରଣ ପଟ୍ଟନାୟକଙ୍କ କୁଟୀରଶିଳ୍ପ 


ଅମୂତ ଅନୁଭବ ® ୨୧୮ 


ଅନୁଷ୍ଠାନ ଦେଖୁବାକୁ ଗଲେ ଏବଂ ଭିଡ଼ରୁ ରକ୍ଷା ପାଇବା ପାଇଁ ତାଙ୍କରି ଘର ପଛପଟ ଦ୍ଵାର 
ବାଟେ ବାହାରି ମଠସାହି ବାଟେ ଷ୍ଟେସନକୁ ଚାଲିକରି ଗଲେ । ସେଠାରୁ ଟ୍ରେନ୍‌ରେ ପାଟନା 
ଯାଇ ସେ ନିଖଳ ଭାରତ କଂଗ୍ରେସ କମିଟିର ବୈଠକରେ ଯୋଗଦେବା ସ୍ଥିର ହୋଇଥାଏ । 
ଗଲାବେଳେ ଆମ ମୁଣ୍ଡ ଥାପୁଡ଼େଇ ଆଶ୍ଵାସନା ଦେଇଗଲେ - ମୁଁ ଆସିବି । 

ସେ ଆସିଲେ । ବୈରୀ ଷ୍ଟେସନରେ ସେଦିନ ଡାକଗାଡ଼ି ଅଟକିଲା । ଗାଡ଼ିରୁ 
ଓହ୍ଲାଇ ସେ ଚମ୍ପାପୁର ହାଟ ଆଶ୍ରମକୁ ଗଲେ । ସେଠାରୁ ପୁଣି ପଦଯାତ୍ରା ଆରମ୍ଭ ହେଲା । 
ଚମ୍ପାପୁର ହାଟ ଆଶ୍ରମରେ ଶ୍ରୀ ଗୋବିନ୍ଦ ମିଶ୍ର ଗୋଟିଏ ଦାତବ୍ୟ ଚିକିତ୍ସାଳୟ ସ୍ଥାପନ 
କରିଥିଲେ । ତାହାକୁ ଲକ୍ଷ୍ୟ କରି ସେ ସୂଚାଇଲେ ଯେ ଦେଶ-ସେବକ ବା ଗ୍ରାମସେବକର 
ଡାକ୍ତରଖାନା କରାଇ ବା କୋଠାଘର ତୋଳାଇ ହଜାର ହଜାର ରୋଙୀଙ୍କୁ ଓଁଷଧ ଦେବାଟା 
ଲକ୍ଷ୍ୟ ହେବା ଉଚିତ ନୁହେଁ । ନିଜେ କୋଠାଘର ଛାଡ଼ି ଚାଳଘରେ ରହି ଗୀଲୋକଙ୍କୁ 
ସଫାସୁତୁରା ରହିବା ଶିକ୍ଷା ଦେବା ଉଚିତ୍‌ ଏବଂ ରୋଗ କିପରି ଆଦୌ ନ ହେବ ସେହି 
ଶିକ୍ଷା ଲୋକଙ୍କୁ ଦେବା ଉଚିତ । ସେହିପରି ବହୁଗ୍ରାମ ଯିବା ବାଟରେ ସଡ଼କ କଡ଼ରେ 
କେହି ମଳତ୍ୟାଗ କରିଥ୍ରବାର ଦେଖ୍ଧ ସେ କହିଲେ - “ ଏହା ହେଉଛି ସାକ୍ଷାତ୍‌ ପାପ | ଏ 
ପାପକୁ ଏ ଦେଶରୁ ଦୂର କରିବାକୁ ହେବ । ” ଏହିପରି ଭାବରେ ଅସ୍ପୃଶ୍ୟତା, ଆଳସ୍ଯ, 
କର୍ମବିମୁଖତା, ଅପରିଚଛନ୍ନତା, ବ୍ଯସନ, ଅଳଙ୍କାର ଓ ପର୍ଦାପ୍ରଥା ଆଦି ସଂସ୍ଟାରହୀନତା 
ଉପରେ ସେ ପ୍ରହାର ଦେଇ ଦେଇ ଚମ୍ପାପୁରହାଟ, ଭେଡ଼ା, ଲେଖନପୁର, ସତ୍ୟଭାମାପୁର, 
ବହୁଗ୍ରାମ, ଶିଶୁଆ, ଜିଗିନିପାଟପୁର, ନିଣ୍ଢିନ୍ତକୋଇଲି, କାକତିଆ, ସଲାର, 
ବାଲିଆଭାଗବତପୁର, ତାରପୁର, ବାରିମୂଳ, ଇନ୍ଦୁପୁର, ଅନ୍ଯସୀପୁର, ବରୀ, 
ସାହସଗୋବିନ୍ଦପୁର, ପୁରୁଷୋତ୍ତମପୁର ଦେଇ ବୁଢ଼ାଘାଟରେ ପହଞ୍ଚୁଲେ । 

ପଦଯାତ୍ରାରେ କେଉଠି ଆମ୍ବ ଚୋପା ପଡ଼ିଛି, କାହା ଗୋଡ଼ରେ କଣ୍ଟା ପଶିଛି, 
କାହାକୁ ଜ୍‌ର ହେଲାଣି, ଭାତ, ରୁଟି ଯଦି ବଳିଲା ତା'ର ଯଥାର୍ଥ ଉପଯୋଗ ହେଲା କି 
ନାହି, ପାଇଖାନା ପାଇଁ ଖୋଳା ହୋଇଥୁବା ଗାତ ରହଣୀ ଛାଡ଼ିବା ପୂର୍ବରୁ ପୋତା 
ହେଲାକି ନାହିଁ ଆଦି ଛୋଟ ଛୋଟ କଥା ସେ ତଦାରଖ କରନ୍ତି, ପରାମର୍ଶ ଦିଅନ୍ତି । 
ତାହା ସଙ୍ଗେ ସଙ୍ଗେ ସମଗ୍ର ଭାରତବର୍ଷ ମଧ୍ଯ ତାଙ୍କ ଆଖୂରେ ନାଚୁଥାଏ । ବିହାରରେ 
ପ୍ରବଳ ଭୂମିକମ୍ପ ହୋଇ ତାହା ଧ୍ବଂସ ସ୍ୂପରେ ପରିଣତ ହୋଇଥାଏ । ବଞ୍ଜିଥ୍ବା 
ଲୋକଙ୍କର ପୁନର୍ବସତି ଓ ଗୀଗୁଡ଼ିକର ପୁନରିଚନା ବିଷୟରେ ସେ ଆଲୋଚନା କରୁଥାନ୍ତି 
ସ୍ଵିଜର୍‌ଲ୍ୟାଣ୍ଡର ଇଞ୍ଜନିୟର ପିୟେର ସେରିସୋଲଙ୍କ ସାଙ୍ଗରେ । ସେରିସୋଲ ନିଜେ 
ବିହାର ଯାଇ ବାସ୍ତବ ସ୍ଥିତି ଦେଖୂ ଆସି ପୁଣି ସେଠାକୁ ଯାଇ ପୁନର୍ରଚନା କାମ କରିବା 


୨୧୯ @ ଅମୂତ ଅନୁଭବ 


କଥା ଥାଏ । ସେ ଗାନ୍ଧିଜୀଙ୍କ ପରାମର୍ଶ ଲୋଡ଼ୁଥାନ୍ତି । ମିନୁ ମାଶାନୀ ଆସିଥାନ୍ତି ନବଗଠିତ 
କଂଗ୍ରେସ ସୋସାଲିଷ୍ଟ ପାର୍ଟିର ଲକ୍ଷ୍ୟ ଓ ଉଦ୍ଦେଶ୍ୟ ଜଣାଇବାକୁ । ଦେଶର ନାନା ସମସ୍ୟା 
ଘେନି ଯେଉଁ ଚିଠି ପ୍ରତିଦିନ ଆସି ଗଦା ହେଉଥାଏ “ ହରିଜନ ' ପତ୍ରିକାରେ ତା'ର 
ସମାଧାନ ଲେଖୁୂବାକୁ ସେ କାଗଜ କଲମ ଧରି ବସନ୍ତି । ଡାହାଣ ହାତରେ ଲେଖ୍ଖୁ 
ଲେଖ ହାତ ନ ଚଳିଲେ ବାଆଁ ହାତରେ ଲେଖା ଆରମ୍ଭ ହୁଏ । ଏହିପରି ଭାବରେ 
ସେହି ବିଚିତ୍ରକର୍ମା ପୁରୁଷ ଲୋକ ଅମଡ଼ା ମାଡ଼ି ଆଗେଇ ଚାଲିଥାଂ ନ୍ତି ଟରୈବେତି 
ଚରୈବେତି ମନ୍ତ୍ରକୁ ସାର୍ଥକ କରି । 

ଯେଉଦିନ ବୁଢ଼ାଘାଟରେ ଯାତ୍ରୀଦଳ ପହଞ୍ଚୁଲେ ସେଦିନ ସନ୍ଧ୍ୟା ସଭା ପରେ 
ଉପର ଓଳିଆ ବର୍ଷା ଆରମ୍ଭ ହେଲା । ପାଖରେ ତ ଗୀ ଗଣ୍ଡା କିଛି ନ ଥାଏ । ଗୋଟିଏ 
ଛୋଟିଆ କିରାସିନି ତେଲ, ଚାଉଳ, ଡାଲି ଦୋକାନରେ ଗାନ୍ଧିଜୀ ଓ ଯାତ୍ରୀଦଳର 
ଭଉଣୀମାନେ ଖୁନ୍ଦି ହୋଇ ବସି ବସି ରାତି କଟାଇଲେ । ପୁରୁଷମାନେ ଆଶ୍ରୟ ନେଲେ 
ଘାଟିଆର ତାଟିଘରେ । ରାତିସାରା ବସି ବସି ଗୀତ ବୋଲି କବିତା ଆବୂରି କରୁ କରୁ 
ସେମାନେ ହଠାତ୍‌ ଉପଲବ୍ଧି କଲେ ଯେ ସମଗ୍ର ଭାରତର ସବୁ ପ୍ରଦେଶର ଅଧ୍ବବାସୀ 
ସେହି ତାଟି ଘରେ ଏକ ତ୍ର ହୋଇଛନ୍ତି । 


ବୁଢ଼ାଘାଟରୁ ପ୍ରତ୍ୟେକ ଦିନ ଉପରଓଳିଆ ବର୍ଷା ଆରମ୍ଭ ହୋଇ ଗଲାରୁ ଗାନ୍ଧିଜୀ 
ତୋଡାଙ୍ଗ ରହଣୀରୁ ସିଧା ଭଦ୍ରଖ ବାଳାଶ୍ରମକୁ ଯାଇ ସେଠାରୁ ଉଆର୍ଵା ଫେରିଗଲେ । 
ଭଦ୍ରଖ ଛାଡ଼ିବା ଆଗରୁ ଗୋଟିଏ କର୍ମୀସମ୍ମିଳନୀରେ ଭାଷଣ ଦେଇ ସେ କହିଲେ ଯେ 
ବର୍ରଛମାନ ସବୁ କର୍ମୀ ଗୀ ଗହଳକୁ ଚାଲିଯିବା ଦରକାର । କେହି ଜଣେ ପଚାରିଲେ- 
ଗାକୁ ଯାଇ ଆମେ କ'ଣ କରିବୁ ? ଜବାବରେ ଗାନ୍ଧିଜୀ ଗୋଟିଏ କାହାଣୀ କହିଲେ- 
ଗୋଟିଏ ଗର୍ଭବତୀ ସିଂହୀ ମେଣ୍ଢା ଶୀକାର କରିବା ପାଇଁ ମେଣ୍ଢାପଲ ଉପରକୁ କୁଦା 
ମାରିଲାବେଳେ ଗୋଟିଏ ଛୁଆ ପ୍ରସବ କରି ପକାଇଲା । ସେ ସିଂହଛୁଆଟି ପିଲାଦିନୁ 
ମୋଣ୍ଢାପଲରେ ବଢ଼ି ମେଣ୍ଢାଙ୍କ ପରି ବାଘ ସିଂହ ଦେଖୂୁଲେ ଡରିକରି ପଳାଏ । ଦିନେ 
ଗୋଟିଏ ସିଂହ ସେହି ମେଣ୍ଢାପଲକୁ ଆକ୍ରମଣ କଲାବେଳେ ଦେଖୁଁଲା ଯେ ଗୋଟାଏ 
ସିଂହଛୁଆ ତାକୁ ଦେଖୁ ମେଣ୍ଢାଙ୍କ ସାଙ୍ଗରେ ଡରି ପଳାଉଛି । ସିଂହ ଆଣ୍ଚର୍ଯ୍ୟ ହୋଇ 
ସେହି ସିଂହ ଛୁଆର କାନ ଧରି ତାକୁ ଗୋଟାଏ ଝରଣା ପାଖକୁ ନେଇ ଯାଇ 
କହିଲା ପାଣିରେ ଯେଉଁ ପ୍ରତିବିମ୍ବ ତୋର ଓ ମୋର ପଡ଼ିଛି ତାକୁ ଦେଖ୍‌ । ତୁ 
ମଧ୍ଯ ମୋ ପରି ସିଂହ । ତୁ ମୋତେ ଡରୁଛୁ କାହିକି ? ସିଂହଛୁଆ ନିଜକୁ ଚିହ୍ନିପାରି 
ସିଂହ ସାଙ୍ଗରେ ଚାଲିଗଲା । ତୁମେମାନେ ଗୀକୁ ଯାଇ ଗୀ ଲୋକଙ୍କ ମଧ୍ଯରେ ଯେଉଁ ସିଂହ 

ଶୋଇ ରହିଛି ସେହି ସୁପ୍ତ ସିଂହକୁ ଜାଗ୍ରତ କରିବା କାମ କରିବ । ଫଳରେ ଗ୍ରାମବାସୀ 
ନିର୍ଭୟ ହେବେ, ଜାଗ୍ରତ ହେବେ | 
ଭଦ୍ରଖ ଷ୍ଟେସନରେ ରେଳଗାଡ଼ିରେ ବସି ଗାନ୍ଧିଜୀ ଆମଠାରୁ ବିଦାୟ ନେଲେ । 

ଏଡ଼େ ବଡ଼ ମହାପୁରୁଷ, ବିଶ୍ଵ ଯାହାକୁ ଯୁଗସ୍ରଷ୍ଟା କହୁଛି- ସେହି ଲୋକଟି ସାଙ୍ଗରେ 
ଆମ ପରି ତୁଚ୍ଛ ଜନ ଯେ ବାଟ ଚାଲିଥିଲୁ, କଥା କହିଥିଲୁ, ହସିଥିଲୁ, ବସିଥିଲୁ, ତା' 
ପାଖରେ ମନ କଥା କହିବାରୁ ସୁଯୋଗ ପାଇଥ୍ୁଲୁ, ଅବୋଧ ଶିଶୁ ପରି ତା'ର ସେବାଯତ୍ନ 
ମଧ୍ୟ ଗ୍ରହଣ କରିଥିଲୁ, ଆଜି ଜୀବନର ସାୟାହ୍ଵରେ ସେ କଥା ମନେ ପକେଇଲା 
ବେଳକୁ ମନରେ ଯେଉଁ ଉଚ୍ଚାଭିଳାଷ ଦେଖା ଦେଉଛି ତାହାକୁ ରବୀନ୍ଦ୍ରନାଥଙ୍କ ଭାଷାରେ 
ହି ଆବୂରି କରିବାକୁ ମନ ଡାକେ 

ଓହେ ସୁନ୍ଦର ! 

ଏକଦା କି ଜାନି କୋନ୍‌ ପୁନ୍ୟେର ଫଲେ 

ଆମି ବନଫୂଲ୍‌ ତୋମାର୍‌ ମାଲାୟ 

ଛିଲେମ୍‌ ତୋମାର୍‌ ଗଲେ 

ତଖନ ପ୍ରଭାତେ ପ୍ରଥମ୍‌ ତରୁନ୍‌ ଆଲୋ 

ଘୁମ୍‌ ଭାଗା ଚୋଖେ ଧରାର ଲେଗେଛେ ଭାଲୋ 

ବିଭାସେ ଲଲିତେ ନବୀନେର୍‌ ବୀନା 

ବେଜେଛେ ଜଲେସ୍ତପଲେ । 

ଆଜି ଏ କ୍ଲାନ୍ତ ଦିବସେର ଅବସାନେ 

ଲୁପ୍ତ ଆଲୋୟ ପାଖୀର ସୁପ୍ତଗାନେ 

ଶ୍ରାନ୍ତ ଆବେଶେ ଯଦି ଅବଶେଷେ 

ଝରେ ଫୂଲ ଧରା ତଲେ 

ସନ୍ଧ୍ୟା ବାତାସେ ଅନ୍ଧକାରେର୍‌ ପାରେ 

ପିଛେ ପିଛେ ତା'ର୍‌ ଉପୟେ ଚଲୁକ୍‌ ତାରେ 

ଧୁଲାୟ ଧୁଲାୟ ଦୀର୍ଣ୍ତ ଜୀର୍ଣ୍ 

ନା ହୋକ୍‌ ସେ ପଲେ ପଲେ । 

ମାତ୍ର ଚିତଶୁଛିର ସାଧନା, ସମାଜ ପରିବର୍ତନ ପାଇଁ ଆପ୍ରାଣ ଉଦ୍ୟମ ସର୍ବୋପରି 

ହରି କୃପା ବିନା ଏ ଉଚ୍ଚାଭିଳାଷ ପୂରଣ ହେବା ସମ୍ଭବ କି ? 


୬୦୬୭ 


କୁସୁମ ପରଶେ 


୧୯ ୩୪ ରେ ପୁରୀରୁ ଭଦ୍ରଖ ପର୍ଯ୍ୟନ୍ତ ପଦଯାତ୍ରା ସାରି ଗାନ୍ଧିଜୀ ବିଦାୟ ନେବା 
ପୂର୍ବରୁ ଗାନ୍ଧି ଜୀଙ୍କ ଉପସ୍ପିତି ରେ କଂଗ୍ରେସ କର୍ମୀଙ୍କର ଗୋଟିଏ ସଭା ହେଲା । 
ସେତେବେଳକୁ ସତ୍ୟାଗ୍ରହ ଆନ୍ଦୋଳନ ମାନ୍ଦା ପଡ଼ିଯାଇ ଥ୍ବବାରୁ ଜେଲ ବାହାରେ ଥ୍ବବା 
ଅଧ୍ବକାଂଶ ସତ୍ୟାଗ୍ରହୀ ଆଗକୁ କ'ଣ କରିବାକୁ ହେବ, ସେ ବିଷୟରେ ଦ୍ଦ୍ରେ ପଡ଼ିଥାଚି | 


ସେଥ୍ଵପାଇଁ ଗାନ୍ଧିଜୀ ଏ ପ୍ରକାର ପରିସ୍ଥିତିରେ କ 'ଣ କରିବାକୁ କହିବେ, ତାହା ଜାଣିବାକୁ 
ଓଡ଼ିଶାର ଚାରିଆଡୁ ବହୁ କର୍ମୀ ଏକତ୍ର ହୋଇଥାନ୍ତି । 


ସଭାରେ ଗାନ୍ଧିଜୀ କର୍ମୀମାନଙ୍କୁ ଗୀ-ଗଣ୍ଡାକୁ ଫେରିଯାଇ କାମ କରିବାକୁ କହିଲାରୁ 
କେହି ଜଣେ ପଚାରିଲେ - ‹ ' ଗୀକୁ ଯାଇ ଆମେ କ'ଣ କରିବୁ ?' '' ଏହାର ଉତ୍ତରରେ 
ଗାନ୍ଧିଜୀ ଆମକୁ ଗୋଟିଏ କାହାଣୀ ଶୁଣେଇଲେ - ଥରେ ଗୋଟିଏ ଗର୍ଭବତୀ ସିଂହୀ 
ମେଣ୍ଢା ଶିକାର କରିବା ପାଇଁ ଗୋଟିଏ ମେଣ୍ଢାପଲ ଉପରକୁ କୁଦା ମାରିଲା ¦ ଏହି କୁଦା 
ମାରିବା ବେଳେ ସେ ଗୋଟିଏ ଛୁଆ ପ୍ରସବ କରି ପକାଇଲା । ସିଂହୀ ମେଣ୍ଢାଟିଏ ଧରି 
ପଳେଇଲା । ତା” ଛୁଆଟି ମେଣ୍ଢାପଲରେ ରହି ବଢ଼ିଲା । ମେଣ୍ଢାଛୁଆଙ୍କ ସାଙ୍ଗରେ ରହିବା 
ଫଳରେ ସେ ମେଣ୍ଢାଙ୍କ ଚଳଣି ଶିଖିଲା । ବାଘ, ସିଂହ ଦେଖିଲେ ମେଞ୍ଜୋଛୁଆଙ୍କ ସାଙ୍ଗରେ 
ପଳେଇ ଯାଇ ଲୁଚିଲା । ଦିନେ ଗୋଟିଏ ସିଂହ ସେହି ମେଣ୍ଢାପଲକୁ ଆକ୍ରମଣ କଲା । 
ମେଣ୍ଢାପଲକ ଛାନିଆରେ ଦୌଡ଼ି ପଳାଇଲା ବେଳେ ସିଂହ ଦେଖିଲା ସେହି ପଲରେ. 
ଗୋଟିଏ ସିଂହଛୁଆ ରହିଛି ଏବଂ ସେ ମଧ୍ୟ ସିଂହକୁ ଦେଖି ଡ଼ରି ପଳାଉଛି । ସିଂହ ଏହା 
ଦେଖି ଆଶ୍ଚ ର୍ଯ୍ୟାନ୍ଵିତ ହୋଇ ମେଣ୍ଢା ଶିକାର ଛାଡ଼ି ସେହି ସିଂହ ଛୁଆଟିକୁ ଗୋଡ଼େଇ 
ଗୋଡ଼େଇ ଧରିଲା । ତା'ପରେ ସେ ସିଂହଛୁଆର କାନକୁ କାମୁଡ଼ି ଧରି ସିଂହ ତାକୁ 
ଗୋଟାଏ ଝରଣା ପାଖକୁ ନେଇ ଯାଇ ପାଣିରେ ପଡ଼ିଥିବା ପ୍ରତିବିମ୍ବକୁ ଦେଖାଇ କହିଲା 
-‹ ‹ ଦେଖ୍‌, ତୁ ଓ ମୁଁ ଏକା ଜାତିର ଢୀବ | ତୁ କାହିକି ମୋତେ ଡ଼ରି ପଳାଭଛୁ ?'”' 
ପ୍ରତିବିମ୍ବ ଦେଖି ସିଂହଛୁଆ ଯେତେବେଳେ ଜାଣି ପାରିଲା ଯେ ସେ ସିଂହ କୁଳରେ ଜାତ, 

ସେତେବେଳେ ସେ ମେଣ୍ଢାପଲକୁ ଫେରି ନ ଯାଇ ସିଂହ ସାଙ୍ଗରେ ରହିଲା । ଏହି 
କାହାଣୀଟି ଶୁଣାଇ ସାରି ଗାନ୍ଧିଜୀ କହିଲେ ଗୀଲୋକଙ୍କ ଭିତରେ ଯେଉଁ ସିଂହ ଶୋଇ 
ରହିଛି ତାକୁ ନିଦରୁ ଉଠେଇବା ହେବ ତମର କାମ । 


ଗାନ୍ଧିଜୀ ଓଡ଼ିଶାରୁ ମେଲାଣି ନେବା ପରେ ପରେ ଗୀଗହଳକୁ ଯାଇ କାମରେ 
ଲାଗିଯିବା ପାଇଁ ମସୁଧା ଚାଲିଲା । ସର୍ବଶ୍ରୀ କୃପାସିନ୍ଧୁ ହୋତା, ଗୁଣନିଧ୍ ମହାନ୍ତି, ଆଚାର୍ଯ୍ୟ 
ମହାଶୟ, ଗୋପବନ୍ଧୁ ଚୌଧୁରୀ, ରମାଦେବୀ ପ୍ରଭୂତି କିଏ କେଉଁ ଅଞ୍ଚଳରେ କାମ 
ଆରମ୍ଭ କରିବେ ସେ ବିଷୟରେ ନାନା ପ୍ରକାରର ପ୍ରାରମ୍ଭିକ ଆୟୋଜନ ଆରମ୍ଭ 
ହୋଇଗଲା । 


ହୋତା ମହାଶୟ ଡ଼େଲାଙ୍ଗ ରେଳଷ୍ଟେସନ ନିକଟସ୍ଥ ବେରବୋଇ ଗାରେ ରହିବାକୁ 
ସ୍ଥିର କଲେ । ତାଙ୍କ ସାଙ୍ଗରେ ସୁନାମଣି ଦେବୀ ମଧ୍ୟ ବେରବୋଇ ଗଲେ । ସ୍ଥାନୀୟ 
ଲୋକଙ୍କ ଠାରୁ ଅରାଏ ଜମି ଦେଇ ସେମାନେ ସେଠାରେ ସୂତାକ ଟା, ପୌଢ଼ଶିକ୍ଷା ଆଦି 
କାମ ଆରମ୍ଭ କଲେ । ଗୁଣନିଧ୍ଵ ବାବୁ ଗଲେ ବାରଙ୍ଗ ରେଳଷ୍ଟେସନ ନିକଟସ୍ତ୍ର ଦାଢ଼ା 
ଗୀକୁ । ସେଠାରେ ଚମଡ଼ା କରିଗରଙ୍କର ବସତି ଥୁବାରୁ ସେ ଜୋତା ତିଆରି କରାଇବା 
ମାଧ୍ୟମରେ ଲୋକସମ୍ପର୍କ ସ୍ଫରାପନ ଆରମ୍ଭ କଲେ । ଗୋପବାବୁ ଓ ରମାଦେବୀ ବରୀ 
ଯିବାକୁ ସ୍ଥିର କଲେ । ଗୋପବାବୁ ଡ଼େପୁଟୀ ମାଜିଷ୍ଟ୍ରେଟ୍‌ ଥିବାବେଳେ ବନ୍ୟାପୀଡ଼ିତ ବରୀ 
ଅଞ୍ଚଳକୁ ସରକାରୀ ସାହାଯ୍ୟ ବାଣ୍ଟ ବାକୁ ଯାଇଥିଲେ । ସେଠା ପରିସ୍ଥିତିର ଯେଉଁ ବିବରଣୀ 
ଦେବାକୁ ତାଙ୍କର ଉପରିସ୍ଥ ହାକିମ ତାଙ୍କୁ ଉପଦେଶ ଦେଲେ ମିଛ ଲେଖିବାକୁ ତାଙ୍କ 
ବିବେକ ଡ଼ାକିଲା ନାହିଁ । ତେଣୁ ସେ ଏହାର ପ୍ରତିବାଦ କଲେ । ଟୋକା ହାକିମ ଭାବପ୍ରବଣ 
ହୋଇ ଏପରି ଆଚରଣ କରୁଛି ବିଚାରି ଜିଲ୍ଲାପାଳ ବିସ୍ଟୋ ସାହେବ ଗୋପବାବୁଙ୍କୁ 
ବରଗଡ଼ ବଦଳି କରିଦେଲେ । ବରଗଡ଼ରେ ମଧ୍ୟ ଗୋପବାବୁଙ୍କର ମନୋମନ୍ଛନ ଚାଲିଲା । 
ଅବଶେଷରେ ‹ ' ସରକାରୀ ଚାକିରୀରେ ମାନବ-ସେବାର ଅବକାଶ ନାହି'' ଏହି 
କୈଫୟତ ଦେଇ ସରକାରୀ ଚାକିରୀରୁ ଇସ୍ତଫା ଦେଇଥିଲେ । ତେଣୁ ବରୀ ବାବଦରେ 
ତାଙ୍କ ମନରେ ଟିକିଏ ଅଧ୍ନକ ମହତ୍‌ବୋଧ ଥିଲା । 


ରମାଦେବୀ ଓ ଗୋପବାବୁଙ୍କ ସାଙ୍ଗରେ ଆମେ କଟକରେ ହରିଜନ ବସ୍ତିରେ 
କାମ କରୁଥ୍ବବା ସାତଭଉଣୀ ସୁଶୀଳା, ମଙ୍ଗଳା, ଶୋଭା, ଗୋଦାବରୀ, ମାଣିକ, ତୁଳସୀ 
ଓ ଅନ୍ନପୂର୍ଣ୍ଚା ମଧ୍ୟ ବରୀ ଗଲୁ । ପରବର୍ତୀ କାଳରେ ଓଡ଼ିଶାର ରାଜସ୍ଵମନ୍ତ୍ରୀ ହୋଇଥୁବା 
ସୁରେନ୍ଦ୍ର ପଟ୍ଟନାୟକ ମଧ୍ୟ ଏହି ଯାତ୍ରାରେ ଯୋଗ ହେଲେ । ଆମକୁ ବାଟେଇ ଦେବାକୁ 


୨୨୩ ୭ କୁସୁମ ପରଶେ 


୨ ୨୩୩ ୨୭୩ 


ଯାଉ ଯାଉ ବରୀଯାଏ ଚାଲିଗଲେ ପରମସ୍ନେହୀ ଶ୍ରୀ ଲକ୍ଷ୍ମୀନାରାୟଣ ସାହୁ । କିଛିଦିନ 
ପରେ ଶ୍ରୀ ବିନୋଦ କାନୁନଗୋ (ଜ୍ଞାନ ମଣ୍ଡଳ) ମଧ୍ୟ ଏହି ଗୋଠରେ ମିଶିଲେ । 
' ସମାଜ'ରେ ସଂପାଦକୀୟ ଲେଖା ହେଲା ' ' ବରୀ କେନ୍ଦରୁ ଆଲୋକ ରେଖା !' ' 


କଟକରୁ ବାହାରି ହରିଦାସପୁର ରେଳଷ୍ଟେସନରେ କଦଳା ମଠରେ ଅଧ୍ନକାରୀ 
ଚକ୍ରଧର ଦାସଙ୍କ ଆତିଥ୍ୟ ଗ୍ରହଣ କରି ଦଳଟି ସେହି ମଠରେ ରାତି କଟାଇଲୁ । ପରଦିନ 
ଧର୍ମଶାଳାରେ ନାହାରେ ବସି ଆରମ୍ଭ ହେଲା ଜଳଯାତ୍ରା । ଅଗଷ୍ଟ ମାସ । ବର୍ଷାକାଳ । 
ବ୍ରାହ୍ମଣୀ ଦୁଇକୂଳ ଖାଉଥାଏ । ବରୀ ଅଞ୍ଚଳର ମହନ ନାଉରୀ ତାଙ୍କ ଭଣଜା ତଉଲୀ ଓ 
ପୁଅ ରତନ ସାଙ୍ଗରେ ଛପର ନାହାରେ ଆସିଥାନ୍ତି । ସେ ରାତିଟି ନାହାରେ କଟିଲା । 
ସକାଳେ ନୁଆଣିଆ ଛପର ଉପରକୁ ଚଢ଼ି ଦେଖିଲୁ ବଢ଼ି ପାଣି ଦିଗ୍‌ବଳୟ ଛୁଇଁଛି । 
ପୂର୍ବବଙ୍ଗର ପଦ୍ନା, ମେଘ୍ନା କୋଳରେ ବଢ଼ିଥିବା ମଙ୍ଗଳା ଦେବୀ ଆନନ୍ଦରେ ଉଲ୍ଲସିତ 
ହୋଇ ଚିକ୍ରାର କରି ଉଠିଲେ, ' “ଦେଖ ଦେଖ, କେଡ଼େ ନଭ, କେତେ ପାନି ! ' ' 
ନାହା ସେତେବେଳେ ପାଟରେ । 


ବରୀ ଗୋଦାମ ଡ଼ିହ ଓରଫ ମାଉଣ୍ଡ ପଡ଼ିଆ ପାଖରେ ନାହା ଲାଗିଲା । ମେଘ 
ଗାଳୁଥାଏ । ଆମେ ନେଉଳା ହରିଶବାବୁଙ୍କ ଦୋକାନ ପିଣ୍ଡାରେ ବସିଲୁ । ଖରସ୍ରୋତା ଓ 
ବ୍ରାହ୍ମଣୀ ମଧ୍ୟବରତ୍ତୀ ବରୀ ଅଞ୍ଚଳର ଏକମାତ୍ର ଅପର ପ୍ରାଇମେରୀ ସ୍କୁଲର ଶିକ୍ଷକ ଉପେନ୍ଦ୍ର 
ବାବୁ ଆସି ଗୋପବାବୁଙ୍କୁ ଆଦର ସମ୍ମାନ ଜଣାଇଲେ । ବାରାଦାର ଶ୍ରୀ ବାମନ ଚରଣ 
ଦାସଙ୍କ ଚଉପାଢ଼ୀରେ ଅସ୍ପରାୟୀ ଭାବରେ ଆମ ରହିବା ବ୍ୟବସ୍ଥା ହୋଇଥିଲା । ଗାନ୍ଧିଜୀ 
ଓଡ଼ିଶାରେ ପଦଯାତ୍ରା କରୁଥୁବା ବେଳେ ୧ ୯ ୩୪ ମସିହା ମଇମାସ ଏକତ୍ରିଶ ତାରିଖ 
ଦିନ ସେହି ଚଉପାଢ଼ୀରେ ରହିଥ୍ରଲେ । ଗୋଦାବରୀ ଦେବୀଙ୍କ ପାଖରେ ତାଙ୍କର ଓଡ଼ିଆ 
ବର୍ଣ୍ଣ ପରିଚୟ ସେଇ ଚଉପାଢ଼ୀରେ ଆରମ୍ଭ ହୋଇଥଲା । ସେଇଠି ଆମର ତୀର୍ଥବାସ 
ହେଲା। 


ଆମ ଥଇଥାନର ସର୍ବପ୍ରଥମ କାମ ହେଲା ପାଇଖାନା ତିଆରି । ବାମନ ବାବୁଙ୍କର 
ଅନେକ ଡ଼ିହବାଡ଼ି ଅବ୍ୟବହାର୍ଯ୍ୟ, ଅରମା ହୋଇ ପଡ଼ିଥାଏ । ସେଇଥବରୁ ଗୋଟିଏ ବାଡ଼ିରେ 
ଟ୍ରେଞ୍ଚ୍‌ ପାଇଖାନା ତିଆରି ହୋଇ ବରଡ଼ା ତାଟି ଘେରେଇ ଦିଆହେଲା । ପରଦିନ 
ପାଇଖାନାକୁ ଗଲାବେଳକୁ ବାଲିକନ୍ଦା ଧାଡ଼ି ଛୁଟିଛନ୍ତି । ପିଇବା ପାଣି ଆଣିଲୁ ବାରାଦା 
ଚୌଧୁରୀ ଘର ଠାକୁର ଖଞ୍ଜା କୂଅରୁ । କାରଣ ଗୀ ଯାକରେ କେବଳ ସେଇ କୂଅର 
ଚାନ୍ଦିନୀ ପକ୍କା ଥ୍ବବାରୁ କୂଅମୁୂଳେ ବର୍ଷାପାଣି ଜମୁ ନ ଥିଲା । ତାହାଛଡ଼ା ପକ୍‌କା 


ଅମୂତ ଅନୁଭବ @ ୨୨୪ 


କୂଅରେ ଛୁଆଁ ଅଛୁଆଁ ବାରଣ ରହେ ନାହିଁ । ମାଟି ଘୋଡ଼ାନନ୍ଦ କୂଅରେ ସେ କଥା ପଟିବ 
ନାହି। 
ଅଣବଘରା, ଅଣହଳଦିଆ ପରିବା ସିଝା, ଖାଡ଼ିମରା ଅରୁଆ ଭାତ ସାଙ୍ଗକୁ କିଛି 


ପୋଇ ପାଣୁଦାସଙ୍କ ବସା ଦହି ହେଲା ଆମର ନିତିଦନର ମଧ୍ୟାହ୍ନ ଭୋଜନ । 


ସୂତାକଟା, ତୁଳାଭିଣାରେ ଆମେ ବରୀ ଆସିବା ପୂର୍ବରୁ ଅଭ୍ୟସ୍ତ ଥୁଲୁ । ସମାଜ 
ସେବାର ପ୍ରଥମ ପଦାର୍ଥ ପାଠ ହେଲା ହୋମିଓପାଥ୍ର 5ଷଧ ବିତରଣ । ଗୋପବାବୁ 
ଅଳକାଶ୍ରମରୁ ହୋମିଓପାଥ୍ୁ ଓଁଷଧ ଦେବାରେ ଅଭ୍ୟସ୍ତ ଥୁଲେ । ଆମେମାନେ ମହେଶ 
ଭଟ୍ଟାଚାର୍ଯ୍ୟଙ୍କ ' ପାରିବାରିକ ଚିକିତ୍ସା" ଓ ଭେଷଜତର୍‌ ପଢ଼ିବା ସଙ୍ଗେ ସଙ୍ଗେ ବାଲି ଉପରେ 
ପାଣି ଟୋପା ପକାଇବା ଅଭ୍ୟାସ କରି ହୋମିଓପାଥ୍ର ଓଷଧ ଦେବା ଆରମ୍ଭ କରିଦେଲୁ । 
ବରୀରେ ସରକାରୀ ଡ଼ାକ୍ତରଖାନା ନ ଥିଲା । ସେ ଅଞ୍ଚଳରେ ଡ଼ାକ୍ତର ମଧ୍ୟ ଜଣେ ସୁଦ୍ଧା 
ନ ଥିଲେ। ବାମନବାବୁ ନିଜେ ନିଜେ ପଢ଼ାଶୁଣା କରି ହୋମିଓପାଥ୍ର ଓାଷଧ ଦେଉଥିଲେ । 
ବରୀରୁ ପାଞ୍ଚ ମାଇଲ ପାଟବାଟରେ ଚାଲି କରି ଗଲେ ବିଂଝାରପୁର ଡ଼ାକ୍ତରଖାନାରେ 
ଓଷଧ ମିଳୁଥିଲା । ବଢ଼ିବେଳେ ଡ଼ଙ୍ଗା ପାରି ପାଣି ଛାଡ଼ିଲେ କାଦୁଅ ଓ ପଣାପାଣି । 
ବିଂଝାରପୁରରୁ ଓଷଧ ଆଣି ସାଂଘାତିକ ରୋଗୀକୁ ବଞ୍ଚାଇବା କଠିନ ବ୍ୟାପାର ଥରିଲା । 
ତେଣୁ ଷଧ ଦେବା କାମଟି ଅତିଶୀଘ୍ର ଲୋକପ୍ରିୟ ହୋଇଗଲା । ଏହି ବିଦ୍ଯାଟି ଆମକୁ 
ସବୁଠାରୁ ବେଶୀ ସାହାଯ୍ୟ କଲା ଯେତେବେଳେ ପର୍ଘଡ଼ାରୁ ମଲିଆଘାଇଯାଏ ହଇଜା 
ମହାମାରି ରୂପ ଧରିଲା । ହୋମିଓପାଥ୍ର ୩@ଂଷଧ ବାକସ, ଆଉଟା ବାଲି ବୋତଲ, 
ପୋଟାସିଅମ୍‌ ପରମାଙ୍ଗାନେଟ ଧରି ଆମେ ମହାମାରି ବେଳେ ଗାଏ ଗାଏଁ ବୁଲିଲୁ । 
ହଇଜାକୁ ଲୋକଙ୍କର ମହା ଭୟ । ଠାକୁରାଣୀ ବିଜେ କରି ଥ୍ରବାରୁ ଗୀରେ ଘରେ ଘରେ 
ଭୟରେ ତାଟିକବାଟ ପଡ଼ିଯାଏ । ଗାଏଁ ଗାଏ ବୁଲି ଡ଼ର ଭଙ୍ଗେଇବା, ରାତି ଅଧରେ 
ପେଟ୍ରୋମାକ୍‌ସ ଧରି ହଇଜା ଲାଗିଥୁବା ଗୀ ଭିତରେ ଯିବା ଆସିବା ହେବା, ଲୋକକୁ 
ହେମତ ଦେବା ମଧ୍ୟ ରୋଗୀ-ସେବା ସାଙ୍ଗକୁ ଆମର ଆନୁସଙ୍ଗିକ କାମ ହୋଇଥାଏ । 
ବଷାଦିନେ ବଢ଼ିପାଣି ଦ୍ଵାରା ହଇଜା ଚଞ୍ଚଳ ସଂକ୍ରମିତ ହୁଏ । ତେଣୁ ଯେଉଁ ଗୀରେ 
ହଇଜା ଲାଗେ ସେ ଗୀରେ ରୋଗୀକୁ ଣଷଧ ଦେବା ସଙ୍ଗେ ସଙ୍ଗେ ବଡ଼ କାମ ହୁଏ 
ପାଣିକୁ ଜଗିବା । ସେ ଗାରେ ଯଦି କୂଅ ଥାଏ ସାଧାରଣତଃ ଗୀ ଲୋକେ ନିଜ ନିଜ 
ଦଉଡ଼ି ଓ ମାଠିଆ ନେଇ କୂଅରୁ ପାଣି କାଢ଼ନ୍ତି । ଗୀରେ ହଇଜା ଲାଗିବା ଆରମ୍ଭ 
ହେବା ମାତ୍ରେ ଆମେ ପାଣି ନେବାକୁ ଆସୁଥୁବା ଲୋକଙ୍କ ମାଠିଆଗୁଡ଼ି କ କୂଅଠାରୁ 


୨୨୫ $€ ଦୁସୁମ ପରଶେ 


ଦୂରରେ ରଖାଉ । ଗୀ ସ୍ଵେଚ୍ଛାସେବକ ନୂଆ ମାଠିଆରେ କୂଅରୁ ପାଣି କାଢ଼ି ଅନ୍ୟ 
ମାଠିଆରେ ଢ଼ାଳି ଦିଅନ୍ତି । ଫଳରେ କୂଅ ପାଣି ସଂକ୍ରମିତ ହୁଏ ନାହିଁ । ଦ୍ବିତୀୟ କାମ ହୁଏ 
ରୋଗୀ ଘରେ ରୋଷେଇ ବନ୍ଦ କରିବା । ଗୀରେ ହଇଜା ରୋଗୀ ସଂଖ୍ୟା ଅଧ୍ଵକ ହେଲେ 
ସମସ୍ତଙ୍କ ଘର ରୋଷେଇ ବନ୍ଦ କରି ଦେଇ ପଖାଳକୁ ଗୋରୁ ହାଣ୍ଡିରେ ଢ଼ାଳି ଦେଉ । 
ଠାଏ ସମସ୍ତଙ୍କ ପାଇଁ ଭାତ ଡ଼ାଇମା ରନ୍ଧା ହୁଏ । କାମରୁ ଆସି ସମସ୍ତେ ଗରମ ଗରମ 
ଡ଼ାଲମା ଭାତ ଖାଆନ୍ତି । ମାଛି ବସିବା ଭୟ ରହେନାହିଁ । ତୃତୀୟ କାର୍ଯ୍ୟ ହେଲା ଜଣକ 
ପିଛା ସାତଟା ଅମରପୋଇ ପତ୍ର ଓ ଏକୋଇଶଟୀ ଗୋଲମରିଚ ହିସାବରେ ପୁଳାଏ ପତ୍ର 
ଓ ଗୋଲମରିଚ ବାଟି ସୁସ୍ଥ ଲୋକଙ୍କୁ ପିଆଇବା । ଲେକଙ୍କୁ ନିଜ ହାତରେ ଏହାକୁ 
ପିଆଇବାକୁ ପଡ଼େ କାରଣ ଠାକୁରାଣୀଙ୍କ ପ୍ରତି ଅଚଳା ଭଚ୍ତି ହେତୁ ଆମ ୩ଷଧ ଓ 
ପ୍ରତିଷେଧକରେ ସେମାନଙ୍କର ବିଶ୍ଵାସ ନ ଥାଏ । ହୋମିଓପାଥୁ 5ଷଧର ହଇଜା ମନୁ 
ଉପରେ ପ୍ରତ୍ୟକ୍ଷ ପ୍ରଭାବ ଦେଖି ଆମର ସେ ଓଷଧ ପ୍ରତି ଶ୍ରଦ୍ଧା ମଧ୍ୟ ବଢ଼ିଲା । ରୋଗୀ 
ସେବା ପାଇଁ ଯିବାବେଳେ ବାଟଯାକ ଘୋଷି ଘୋଷି ଯାଉ ‹ ' ଚାଉଳଧୁଆ ପାଣି ପରି 
ଝାଡ଼ାକୁ ଭେରେଟ୍ରମ୍‌ ଆଲ୍‌ବ୍‌, କୂଅ ଭିତରୁ କଥା କହିଲା ପରି ସ୍ଵର ହୋଇଥିଲେ 
କାର୍ବୌୋଭେଜ, ହାତଗୋଡ଼ ଖିଲି ମାରୁଥିଲେ ସିକେଲ୍‌କର ଓ କ୍ଯୟୁପ୍ରମ୍‌ମେଟ୍‌, ପ୍ରସ୍ରାବ ବନ୍ଦ 
ହୋଇ ଯାଉଥିଲେ କାନ୍ଧାରିସ୍‌ ବା ଟେରେବିନ୍ଡୁ ଇତ୍ୟାଦି ଇତ୍ୟାଦି । ଯାହାହେଉ, ଆମେ 
ଦେଖ୍ପଲନୁ ଯେ ଧୀରେ ଧୀରେ ଲୋକଙ୍କର ଆମ ପ୍ରତିଷେଧକ ବ୍ୟବସ୍ଥା ଓ ଓାଷଧ ପ୍ରତି 
ବିଶ୍ଵାସ ଜନ୍ମିଲା । ପରିଣାମ ସ୍ଵରୂପ ହାଟସାହି ଆଦି ଯେଉଁ ନରକୂଳିଆ ଗୀଗୁଡ଼ିକ ହଇଜାର 
ପୀଠସ୍ତ୍ଵଳି ଥିଲା ସେ ଗାମାନଙ୍କରେ ସୁଦ୍ଧା ହଇଜା ଲାଗିଲା ନାହିଁ । ବରୀ ଯିବା ଆରମ୍ଭରୁ 
୧୯ ୪ ୨ ରେ ସେବାଘର ମାଟିରେ ମିଶିବା ଯାଏ ଏ ଓଷଧ ଦେବା କାମଟି ଚାଲିଥୁଲା । 
ସତୀଶଚନ୍ଦ୍ର ଦାସଗୁପ୍ତଙ୍କ ଚିପ୍‌ ରେମିଡ଼ି ୩ଷଧ ଓ |40୮୫ 8୮0 \⁄|| 896 90010୮ ବହି 
ବାହାରିବା ପରେ ଆମେ ତା ଆଶ୍ରା ମଧ୍ୟ ନେଲୁ । 


ସେହି ୧୯ ୩୪ ମସିହାରେ ସୁନିଆଁ ଦିନ ଆଚାର୍ଯ୍ୟ ମହାଶୟ ବାମନବାବୁଙ୍କ 
ଦ୍ଵାରା ପ୍ରଦତ୍ତ ଖଣ୍ଡେ ପଡ଼ିଆ ଜାଗାରେ ମାଟି ପକେଇ ଆମ ଆସ୍ଥାନ ପାଇଁ ଶୁଭ ଦେଲେ । 
ବଢ଼ି ଅଞ୍ଚଳ ହୋଇଥିବାରୁ ବଢ଼ି ପାଣିର ସ୍ତରଠାରୁ ଉଚ୍ଚ ଡ଼ିହ ବାନ୍ଧି ସେ ଅଞ୍ଚଳରେ ଘର 
କରାଯାଏ। ତାହା ନ ହେଲେ ବଢ଼ିପାଣି ଘରେ ପଶି ଘର ଭାଙ୍ଗଯାଏ । ତେଣୁ ଗୋପବାବୁ, 
ରମାଦେବୀଙ୍କ ସମେତ ଆମେ ସମେସ୍ତ ଡ଼ିହ ବାନ୍ଧିବା ପାଇଁ ଦୁଇଘଣ୍ଟା ଲେଖା ମାଟି 
ବୋହିଲୁ । ଅଖାରେ ଦୁଇପଟେ ଦୁଇଟା ବାଉଁଶ ପୁରେଇ ( ଷ୍ଟ୍ରେଚର ପରି) ସେଥୁରେ 


ଅମୂତ ଅନୁଭବ @ ୨୨୬ 


ମାଟି ପୁରେଇ ଦୁଇଜଣ ବୋହି ଆଣୁ । ହାତରେ ପ୍ରଥମେ ପ୍ରଥମେ ଫୋଟକା ହେଲା । 
କିଛି ଦିନ ପରେ ବିଣ୍ଡ ହୋଇଗଲା । ପୁଣି ବିଚାର ଚାଲିଲା ବଗିଚା ଖଣ୍ଡେ କରିବା 
ଦରକାର । ବାମନବାବୁ ଏ ବାବଦରେ ଆମଠାରୁ ବଳି ଉତ୍ସାହୀ । ତାଙ୍କ ଠାକୁରବାଡ଼ି 
ପାଖରେ ଖଣ୍ଡେ ଜମି ବଗିଚା କରିବା ପାଇଁ ଆମକୁ ଦେଖେଇ ଦେଲେ । ଏଣେ ଗାନ୍ଧିଜୀ 
ଆମ ଗୀ ବାହୁଡ଼ା ଖବର ପାଇ ଚିଠି ଲେଖିଲେ - 
୨୧ ଡ଼ିସେମ୍ବର, ୧୯୩୪ 

ଚି. ଅନ୍ନପୂର୍ଣ୍ରା, 

ତୁମ ଚିଠି ପାଇଲି । ଗୀ ଲୋକଙ୍କ ସୂତାର ନମ୍ବର, ସମାନତା, ମଜବୁତୀ ବାହାର 
କର । ଶୀଘ୍ର ଲୁଗା ବୁଣେଇ ନିଅ । ଗୀ ଲୋକଙ୍କର ଅନ୍ୟ ଧନ୍ଦା ପ୍ରତି ଦୃଷ୍ଟି ରଖ । ଚାଉଳ 
କେଉଁ ପ୍ରକାରର ଖାଉଛ ? ଘର ଅଗଣାରେ କିଛି କପା ଓ ପନିପରିବା ମଞ୍ଜ ଲଗାଇ 
ଦିଅ । ଯଥାସମ୍ଭବ ସବୁ ମୁଲ ମଜୁରୀ ନିଜ ହାତରେ କରିବା ଭଲ । ସମସ୍ତେ ମଜାରେ 
ଥିବ । 

ବାପୁର ଆଶୀର୍ବାଦ 


ଏ ଚିଠି ପାଇ ଆମର ବଗିଚା କରିବା ବାସନା ଆହୁରି ବଳବତୀ ହେଲା । ଆମେ 
ଯେତକ, ସମସ୍ତଙ୍କ ଘରେ ବାଡ଼ିବଗିଚା କିନ୍ତୁ ନିଜ ହାତରେ ମାଟି ହାଣି କିଆରୀ କରି 
ବଗିଚା କରିବା କେହି ଜାଣି ନ ଥାନ୍ତି । ଆମେ ପୁଳାଏ ବଣୁଆ ତଳି ଖୋଜି ଖୋଜି ଆଣି 
ରୋଇ ବାମନବାବୁଙ୍କ ଠାକୁର ପୋଖରୀରୁ ସ୍ଟାଉଟ୍‌ଙ୍କ ପରି ଧାଡ଼ିବାନ୍ଧି ପାଣି ବୋହି ସେ 
କିଆରୀରେ ଢ଼ାଳିଲୁ । ତାହାପରେ ମୁଳାଚାଷ ପାଇଁ ପ୍ରସ୍ତୁତି ଚାଲିଲା । ଗୋପବାବୁଙ୍କ 
ତତ୍ବ୍ଵାବଧାନରେ କିଆରୀ ହାଣି କିଆରୀର ମାଟିକୁ କୋବାରେ ବାଡ଼େଇ ବାଡ଼େଇ ପାଟ 
ପରି ଗୁଣ୍ଡ କରିଦେଲୁ । ତହିରେ ମୁଳାମଞ୍ଜ ବୁଣି ଢ଼ାଳିଲୁ ମନଇଚ୍ଛା ପାଣି । ଗଛ ଉଠିଲା, 
କିନ୍ତୁ ମାଟି ଧୂଳିପରି ଗୁଣ୍ଡ ହୋଇଥିବାରୁ ପାଣି ଦେବା ପରେ ମାଟି ଭିଡ଼ି ହୋଇଗଲା । 
ଫଳରେ ଶିଶୁ ମୂଳାଗଛଗୁଡ଼ିକର କଣ୍ଠରୋଧ ହୋଇ ମୃତ୍ୟୁ ଘଟିଲା । 

ଏହା ମଧ୍ୟରେ ଡ଼ିହବନ୍ଧା କାମ ସରିଗଲା । ଅନୁଭବୀ ଲୋକେ କହିଲେ - 
ଡ଼ିହଟା ବର୍ଷେ ଖରା ବର୍ଷା ଖାଇବା ପରେ ଘର କଲେ ଘର ତଳି ଫାଟିବ ନାହି । ମାତ୍ର 
ଯଥାଶୀଘ୍ର ସମ୍ଭବ ସେ ଡ଼ିହରେ ଆମସ୍ଗ୍ରାନ ଜମାଇବାକୁ ଚାହୁଁଥୁବାରୁ ବର୍ଷେ ଅପେକ୍ଷା 
କରିବାକୁ ତର ସହିଲା ନାହି । ବାଉଁଶ ପେଲା ଦିଆ ନୁଆଁଣିଆ ଚାଳଘର ଦୁଇଟି ତିଆରି 


୨୨୭ @ କୁସୁମ ପରଶେ 


ହୋଇଗଲା । ସେ ଘରର ବିଶେଷତ୍ବ ହେଉଛି ସେଥୁରେ ଆଦୌ ଲୁହା ଓ କାଠ ଲାଗି ନ 
ଥିଲା । କବାଟ ସୁଦ୍ଧା ବାଉଁଶରେ ତିଆରି ହେଲା, ସେଥୁରେ ଶିକୁଳି ଲାଗିଲା ନାହିଁ । 
କେତେକ ଶୁଭାକାଂକ୍ଷୀ ଗ୍ରାମବାସୀ ଆମ ଘରତୋଳା ଦେଖିବା ପାଇଁ ଆସି ଗୋପବାବୁଙ୍କୁ 
ସୁଚେଇଲେ ଯେ ଏ ଘର ଦୁଇ ମୁଣ୍ଡରେ ଦୁଇଟି କାଠ ଖୁଣ୍ଟ ପୁରେଇ ଦେଲେ ଘର 
ମଜବୂତ ହେବ । ଗୋପବାବୁ ଆମ ଆଡ଼କୁ ଚାହିଁ କହିଲେ -  “ ଯେଉଁମାନଙ୍କର ସେବା 
କରିବା ପାଇଁ ଆସିଛୁ, ସେମାନଙ୍କ ଘରଠାରୁ ଭଲ ଘରେ ରହିବା ସେବକ ପକ୍ଷରେ 
ଉଚିତ୍‌ ନୁହେଁ । 

ଘର ହେଲା କିନ୍ତୁ କୂଅ ଖୋଳା ହୋଇ ନ ଥାଏ । ଆମେ କନ୍ତକାରରେ ଗାଧୋଉ, 
ଲୁଗା କାଟୁ, ବାଗଦା ହରିଜନ ବସ୍ତ କୂଅରୁ ରୋଷେଇ ଓ ପିଇବା ପାଣି ବୋହି ଆଣୁ । 


ଆମେ ନୁଆ ଘରକୁ ଆସିବା ଖବର ପାଇ ଗାନ୍ଧିଜୀ ଚିଠି ଲେଖି ପଚାରିଲେ - 
ଆଶ୍ରମର ନାମ କ'ଣ ଦେଲ ? ରମାଦେବୀ ତାଙ୍କୁ ଲେଖିଲେ ଆମେ ସମସ୍ତେ ଗୋଟିଏ 
ପରିବାର ଭଳି ରହି କିଛି ସେବାକାମ କରିବା ପାଇଁ ବିଚାରିଛୁ । ଗାନ୍ଧିଜୀ ଆମ ନୂଆ 
ଘରର ନାଆଁ ଲେଖି ପଠାଇଲେ ୯“ ସେବାଘର ' | ସେବାଘରକୁ ଆସିବା ପରେ ଗୀ 
ସଫେଇ ହେଲା ପ୍ରାତ୍ୟହିକ କାର୍ଯ୍ୟ । ଗୀମାନଙ୍କରେ ସଡ଼କ ଦୁଇପାଖରେ ମଳତ୍ୟାଗ 
କରିବାର ପ୍ରାଚୀନ ପରମ୍ପରାକୁ ଆମେ କଦାପି ନ ଛାଡ଼ିବାକୁ ଦୃଢ଼ପରିକର | ସେଥ୍ବପାଇଁ 
ଅମାବାସ୍ୟା ରାତିରେ ସୁଦ୍ଧା ବାଟଚଲା ଲୋକ ପାଖରେ ଗୀ ଅଛି ବୋଲି ଜାଣିପାରିବାର 
ପ୍ରଧାନ ଲକ୍ଷଣ ହେଉଛି ମଣିଷ ମଳର ଦୁର୍ଗନ୍ଧରେ ନାକରେ ଲୁଗା ଦେବାକୁ ପ୍ରାଣ 
ଛଟପଟ ହେବ । ଗାନ୍ଧିଜୀ ଆମର ଏ ପରମ୍ପରାକୁ ଭାଙ୍ଗିବା ପାଇଁ ଅଣ୍ଟା ଭିଡ଼ିଥାନ୍ତି । 
ସେଥ୍ରପାଇଁ ଆମେ ପ୍ରତିଦିନ ସକାଳେ ଗୋଟାଏ ତାର ଓହଳା ହୋଇଥୁବା କିରାସିନୀ 
ଟିଣ, କୋଦାଳ ଓ କରଣୀ ଧରି ବାଗ୍ଦାରୁ ବଣିଆସାହି ବାଟେ ଅରଙାବାଦକୁ ଳନ ଥୁବା 
ସଡ଼କର ଦୁଇପଟ ସଫା କରିବାକୁ ଲାଗିଲୁ । ସେହି ମଳକୁ ଟିଣରେ ଆଣି ସେବାଘର 
ପାଖ ନୟନଜୋରିରେ ପୋତି ଦେଉଁ । ଏହିପରି କିଛି ଦିନ ସଫେଇ କଲା ପରେ 
କେତେକ ଆଗ୍ରହୀ ଗ୍ରାମବାସୀଙ୍କ ଅନୁମତି ନେଇ ତାଙ୍କ ଜମିରେ ଧାଡ଼ି ଧାଡ଼ି ଟ୍ରେଞ୍ଚ୍‌ ମଧ୍ଯ 
ଖୋଳିଦେଲୁ । ଲୋକେ ସେ ଟ୍ରେଞ୍ଚ୍‌କୁ ପାଇଖାନା ପରି ବ୍ୟବହାର କରିବା ଆରମ୍ଭ କଲେ 
କିନ୍ତୁ ମଳତ୍ୟାଗ କରି ସାରିବା ପରେ ମଳ ଉପରେ ମାଟି ପକେଇ ଘୋଡ଼ାଇବାଟାକୁ 
ପସନ୍ଦ କଲେ ନାହିଁ । ଆମେ ସକାଳେ ଯାଇ ସେଥ଼୍ରେ ମାଟି ଘୋଡ଼ାଇ ଦେଉଁ । ଏ କାମ 
ବ୍ୟବସ୍ଥିତ ଭାବରେ ଚାଲିବାରୁ ସପ୍ତାହରେ ଦିନେ ହରିଜନ ଓ ଅଣହରିଜନ ସାହିରେ ଗୀ 


ଅମୃତ ଅନୁଭବ @ ୨୨୮ 


ସଫେଇ କାମ କରିବା ସ୍ଥିର ହେଲା । ବରୀ ଅଞ୍ଚଳରେ ଘରଡ଼ିହଜୁ ଉତ୍ତରୋଉଇର ଉଚ୍ଚ 
କରିବା ପାଇଁ ଓ ଡ଼ିହକୁ ମୃଭିକାକ୍ଷୟରୁ ରକ୍ଷା କରିବାକୁ ଅଳିଆ ଆବର୍ଜନା ଡିହ କଡ଼ରେ 
ଗଦେଇ ଦିଆଯାଏ । ଆମେ ସେ ତର୍ଵ୍‌ ଜାଣି ନ ଥ୍ରବାରୁ ବାଗଦା ହରିଜନ ବସ୍ତିରୁ 
ଆବର୍ଜନା ସଫା କରିବାକୁ ଗଲୁ । ସାହିର ସ୍ତ୍ରୀଲୋକେ ଆମକୁ ସେ ତତ୍ତ୍ଵ ବୁଝାଇ କହିଲେ । 


ଆମ “ ସେବାଘର” ପାଖରେ ବଗିଚା କରିବାକୁ ଜମି ନ ଥ୍ରବାରୁ ଲୋକାଲ୍‌ 
ବୋର୍ଡ଼ଠାରୁ ଅନୁମତି ନେଇ ସଡ଼କ କଡ଼ ନୟନଜୋରିରେ ଆମ ବଗିଚା ଆରମ୍ଭ ହେଲା । 
ବାଇଗଣ, ଶିମ, ଝୁଡ଼ଙ୍ଗ ଆଦି ଲଗାଇ ଆମେ ସେଥିରେ ମଣିଷ ମଳରୁ ତିଆରି ସାର 
ଦେଲୁ । ସେଥ୍ବରେ ନାଇଟ୍ରୋଚ୍ଚେନ୍‌ ଅଧ୍ବକ ଥ୍ବବାରୁ ଗଛ ଖୁବ୍‌ ବଢ଼ିଲା । ବାଇଗଣ ଗଛ 
ପ୍ରାୟ ପାଞ୍ଚଫୁଟ ଉଚ୍ଚ ହୋଇଗଲା କିନ୍ତୁ ଫଳ ଫଳିଲା ନାହି । ଏହିପରି ପ୍ରଥମ ଛଅମାସ 
ଆମେ ପନିଆରୀ ଫସଲ ଉତାରିବାରେ ଅସଫଳ ହେଲୁ । ତା'ପରେ ଆସିଲା ହର୍ଟିକଲଚର 
ସଂକ୍ରାନ୍ତୀୟ ବହି ଓ ସଟନ୍‌ କମ୍ପାନୀ ମଞ୍ଜ । ତାର ଜାଲି ଚାଲୁଣିରେ ଛଣଗୁଣ୍ଡ ଖତ, 
ଗୋବର ଖତ ଓ ମଣିଷ ମଳ ଖତକୁ ଚଲେଇ ପରିତ୍ୟକ୍ତ ଗୁଡ଼ ମାଠିଆକୁ ଦୂଇଗଡ଼ କରି 
ଭାଙ୍ଗି ସେଥୁରେ ଉପଯୁକ୍ତ ମାତ୍ରାରେ ଉପରୋକ୍ତ ଖତ ଓ ମାଟି ମିଶାଇ ଗୋପବାବୁ ଓ 
ରମାଦେବୀଙ୍କ ମିଳିତ ଉଦ୍ୟମ ଏବଂ ଆମମାନଙ୍କ ସହଯୋଗିତାରେ କୋବି ତାଡ଼ ପକାଯାଇ 
ଯେତେବେଳେ ଶତକଡ଼ା ଶହେ ଚାରା ଉତୁରିଲା, ଆମ ଆନନ୍ଦ ଦେଖେ କିଏ |! ବଡ଼ି 
ସକାଳେ ଶୀତଦିନ କାକର ଉପରେ କଅଁଳ ଖରା ପଡ଼ି ସ୍ଵୋବଲ୍‌, ପ୍ରାଇଡ଼୍‌ ଅଫ୍‌ ଇଣ୍ଡିଆ, 
ପରିବା ଚାଷରେ ଫେରନ୍‌ଫାର୍‌ ହୋଇଗଲେ । ବରୀ ଅଞ୍ଚଳର ପ୍ରତି ଚାଷୀ ଘରେ 
କୋବି, ବିଲାତିବାଇଗଣ ଆଦି ଚାଷର ପ୍ରବର୍ତନ କରି ଗୋପବାବୁ ଦମ୍‌ ମାରିଲେ । 
ତତ୍‌ପୂର୍ବରୁ ବରୀକୁ ନଭ ସେପାରିରୁ ଭାରରେ କୋବି ଆଣି ବୁଲାବିକା ଅଦରଦରରେ 
ବିକୁଥୁଲେ । ବିଲାତୀବାଲଗଣ ତ ଏପରି ଉଜ୍କୁଷ୍ଟଧରଣର ଉତୁରିଲା ଯେ ଗୋରା ଚିଫ୍‌ 
ସେକ୍ରେଟାରୀ ମାନ୍‌ସଫିଲଡ଼୍‌ ସାହେବ “ ବେଷ ଅଫ୍‌ ଅଲ୍‌', “ ପେଣାରୋଢା' ଟୋମାଟୋ 
ଖାଇ କହିଲେ - ବିଲାତ ଛାଡ଼ିଲା ଦିନୁ ଏପ୍ରକାର ଟୋମାଟୋ ଖାଇ ନ ଥିଲି । ଆଖର୍‌ 
ବିଲାତୀ ସଟନ୍‌ କମ୍ପାନୀ ମଞ୍ଜି ତ ! ଗୁଣ ଚିହ୍ନେ ଗୁଣିଆ । 

ଯେଉଁ ମୂଳାଚାଷରେ ଆମେ ଶତକଡ଼ା ଶହେ ହାରିଥ୍ବଲୁ, ସେହି ମୁଳା- ' ମିକାଡ଼ୋ' , 
“ ହାଇଟ୍‌ ଶଟ ', ' ରାକ୍ଷୁସେଂ ଆଦି ଖାଇ ଖାଇ ମୁଳା ପ୍ରତି ଅନାସଛି ଦେଖାଦେଲା | 
' ମୁଟଙ୍ତକେଶୀ” ବାଇଗଣଠାରୁ ଆରମ୍ଭ କରି ' ଚୀ ପାନଟେ' ଯାଏ ନାନାପ୍ରକାର ପରିବା 


୨୨୯ @ ଦୁସୁମ ପରଶେ 


ଚାଷର ଗବେଷଣାଗାର ହେଲା ସେବାଘରେ । ଗବେଷଣାଗାରରେ ଯାହା ସଫଳ 
ହେଉଥଲା, ତାହା ଗୀ ଚାଷୀଙ୍କ ବାଡ଼ିବଗିଚା ଓ ପାଳ, ପାଟ ଯାଏ ପ୍ରସରି ଯାଉଥ୍ଵଲା । 


ଏହା ପରେ ଆରମ୍ଭ ହେଲା ଫଳଚାଷର ପ୍ରୟୋଗ । ଦକ୍ଷିଣ- ଭାରତରୁ ଆସିଲା 
“ ବାଇଗଣପଲ୍ୟୀ' , “ ଲାଟସୁନ୍ଦରୀ', “ ବେଗମ୍‌ ପସନ୍ଦ”, ' ଜାହାଙ୍ଗୀର” ଆଦି ଆମର କଲମୀ 
ତାଡ଼: ପଶ୍ଚିମବଙ୍ଗରୁ ଆସିଲା କ୍ଷୀରସାଗର, ଲ୍ଯାଣ୍ଟଡା। ଗୋପାଳଭୋଗ ଆଦି ମାଲଦା 
ଜିଲ୍ଲାର ନାଁ ଡ଼ାକ ଆମ୍ବ ତାଡ଼ । ହଳଦିଅଣ୍ଟା ମାୟାଧର ମଳିକ ପୁଅ ନବୀନ ଆମ୍ବ କଲମ୍‌ 
ଶିଖିବାକୁ ଦକ୍ଷିଣ ଭାରତ ଗଲା । ବରୀ ଅଞ୍ଚଳର ଘରେ ଘରେ କେମିତି ଏଇ ଜାତୀୟ 
ଆମ୍ବଗଛ ଉତୁରିବ, ସେହି ଚିନ୍ତାରେ ଗୋପବାବୁ ସ୍ଵରାଜ୍ୟ କଥା ପାଶୋରି ପକେଇଥୁବା 
ପରି ମନେ ହେଲା । କେବଳ ଆମ୍ବ ନୁହେଁ ସିଙ୍ଗାପୁର ଓ ସିଲୋନ୍‌ର ଅମୂତଭଣ୍ଡା, 
ସପେଟା, ମର୍ରମାନ୍‌, ଭୁଷାଓଲୀ କଦଳୀ ଆଦି ବିଭିନ୍ନ ପ୍ରକାର ଫଳଚାଷର ପ୍ରୟୋଗକ୍ଷେତ୍ର 
ହେଲା ସେବାଘର । 


ଗୀ ଭିତରେ ବଢ଼ିପାଣି ପଶିଲେ ପାଣି ତୋଡ଼ ଗୀ ରାସ୍ତାରେ କୋଉଠି ମାଟି 
ତାଡ଼ି ନେଇଯାଏ ତ କୋଉଠି ପଟୁମାଟି କୁଢ଼େଇ ଦେଇ ଯାଏ । ବଢ଼ି ଛାଡ଼ିଲେ 
ଚଳପ୍ରଚଳ ହେବାକୁ ଲୋକେ ବିଶେଷତଃ ଛୋଟପିଲା ଅସୁବିଧା ଭୋଗନ୍ତି । ଉଦାହରଣ 
ସ୍ଵରୂପ ରମ୍ପା କରଣସାହି ରୁ ଚମାରସାହି କୁ ଯିବା ରାସ୍ତାଟି । ସେଠାକାର ଗୀ ସଡ଼କରେ 
ସପ୍ତାହରେ ଦିନେ ଆମେ ମାଟି ପକାଇବାକୁ ସ୍ଥିର କଲୁ । ଗଣେଶବାବୁ, ଗୋବର୍ଵନ 
ବାବୁ, ପ୍ରିୟମ୍ପଦା ଦେବୀ, ବୀରବର ବାବୁ ଆଦି ଏ କାମରେ ଆମ ସଙ୍ଗେ ଯୋଗ 
ଦେଲେ। ଗୀ ପିଲା ମଧ୍ୟ ଥରେ ଥରେ ଆସି ମାଟି ବୋହିଲେ । ମାତ୍ର ଖଦୀ, ମୌଳିକ 
ଶିକ୍ଷା ଆଦି ଅନ୍ୟ କାମର ଚାପ ବଢ଼ି ବାରୁ ଏକ କାର୍ଯ୍ୟକ୍ରମ ଦୁଇ ତିନିବର୍ଷ ପରେ ବନ୍ଦ 
ହୋଇଗଲା । 


ପ୍ରଥମେ ଗୋଟିଏ ପାଠଶାଳା ଆରମ୍ଭ ହେଲା ବାଗ୍‌ଦା ହରିଚଢନ ବସ୍ତରେ । 
ଗୋଦାବରୀ ଦେବୀ ସକାଳ ଓଳି ସାନ ପିଲାଙ୍କୁ ପଢ଼ାନ୍ତି । ରାତିରେ ନୈଶ ବିଦ୍ୟାଳୟ 
ଚଳଚାନ୍ତି ସୁରେନ୍ଦ୍ର ପଟ୍ଟନାୟକ । ଦିନରେ ମୂଲ ଲାଗୁଥିବା ପିଲାଏ ରାତିରେ ତାଙ୍କ 
ପାଖରେ ପାଠ ପଢ଼ନ୍ତି । ବିନୋଦ କାନୁନଗୋ ଆସିବାରୁ ସେ ଆନନ୍ଦପୁର ହରିଜନ 
ବସ୍ତିରେ ସକାଳେ ପିଲାଙ୍କ ପାଠଶାଳା ଓ ରାତିରେ ପ୍ରାପ୍ତବୟସ୍ବଙ୍କ ପାଇଁ ପ୍ରୌଡ଼ ଶିକ୍ଷା 
ଆରମ୍ଭ କଲେ । ରମ୍ପା ଓ ପଘିଡ଼ାରେ ପ୍ରଥମେ ଦୁଇଟି ମହିଳା କ୍ଲବ୍‌ ଆରମ୍ଭ ହେଲା । 
ରମାଦେବୀ ଓ ଶୋଭାଦେବୀ ଖରାବେଳେ ପରିଡ଼ା କ୍କବ୍‌କୁ ଯାଂ ନ୍ତି । ଅନ୍ନ ପୂର୍ଣ୍ଠା ଜିମା 


ଅମୂତ ଅନୁଭବ @ ୨୩୦ 


ରମ୍ପା କ୍ଳବ୍‌ । କ୍ଲବ୍‌ରେ ସୂତାକଟା, ତୁଳାଭିଣା ସାଙ୍ଗରେ ¥ ଜଗବନ୍ଧୁ ସିଂହଙ୍କ “ ଗୃହଲକ୍ଷ୍ମୀ' , 
ଦାସେ ଆପଣେଙ୍କ “ ଧର୍ମପଦ ', ଗାନ୍ଧିଜୀଙ୍କ “ ଗାଁ କଥା' ଆଦି ବହି ପଠନ ଶ୍ରବଣ ମଧ୍ଯ 
ଚାଲେ । ଛୁଆଁ ଛୁଇଁ, ପାଇଖାନା ତିଆରି, ସଫେଇ, ଶିଶୁପାଳନ ବାବଦରେ ତ ପ୍ରତିଦିନ 
ନିଶ୍ଚିତରୂପେ ଆଲୋଚନା ଚାଲେ । ଆମେ ଗୀର ମହିଳାମାନଙ୍କ ସାଙ୍ଗରେ ମିଶିବା ଦ୍ଵାରା 
ବହୁ ବ୍ୟାବହାରିକ ଜ୍ଞାନ ମଧ୍ୟ ହାସଲ କଲୁ । ଭାଷାଜ୍ଞାନ ମଧ୍ୟ ସମୂଦ୍ଧ ହେଲା । ଖଦୀ 
କାମ, ଚାଟଶାଳୀ ଓ ପ୍ରୌଢ଼ଶିକ୍ଷା କାମକୁ ଏକାଠି ମିଶାଇ ଦିଆ ହେଇଥାଏ । ସୁଶୀଳା 
ଦେବୀ ବ୍ରାହ୍ମଣୀ ନଦୀ ସେପାରି ରାମପୁରରେ ଖଦୀ ଓ ପ୍ରୌଜ଼ଶିକ୍ଷା ଆରମ୍ଭ କଲେ । 
ଅରଙ୍ଗାବାଦକୁ ଆଦରିଲେ ମଙ୍ଗଳା ଦେବୀ । ରମ୍ପା ଓ ପଘିଡ଼ାର ପ୍ରାୟ ପ୍ରତ୍ୟେକ ପରିବାରର 
ଝିଅ ବୋହୂ ସୂତାକଟା ତୁଳାଭିଣାରେ ପାରଙ୍ଗମ ହୋଇଗଲାରୁ ସେମାନଙ୍କ ମଧ୍ୟରୁ 
କେତେଜଣ ଅନ୍ୟ ଗୀରେ ରହି କାମ କଲେ । ରମ୍ପାରୁ ହାରାମଣି ଦେବୀ ଧାରପୁର 
ହଳଦୀବସନ୍ତରେ, ଶରତ୍୍‌କୁମାରୀ ଦେବୀ ଅରୁଆଳରେ, ଛାୟା ଅଟିରାରେ ସୁୂତାକଟା 
ଶିଖାଇଲେ । କ୍ରମେ ମଲିଆଘାଇ, ବରୀ ମୁସଲମାନ ସାହି, ଚନ୍ଦନପୁର, ହାଟସାହି ଆଦି 
ଗାରେ ଖଦୀ କାମ ବ୍ୟାପିଲା । 


ଅରଟ ଓ ସୁତାକଟା ସରଞ୍ଜାମର ଦାମ୍‌ କେମିତି ଶସ୍ତା ହେବ ଅଥଚ ଉତ୍ପାଦନ 
କମିବ ନାହି, ସେ ଦିଗରେ ପରଖ ଚାଲିଥାଏ | ବାଉଁଶ ଅରଟ ତିଆରି କରାଯାଇ ଆମକୁ 
ଆଗ ସେଥ୍ରେ ସୂତା କାଟିବାକୁ ଦିଆଗଲା । ଘଣ୍ଟାରେ ୫ ୦ ୦ ଗଜ ସୁତା ଯେପରି କାଟି 
ହେବ - ସେଥୁପାଇଁ ତା'ର ପଖୀ ମାପ ବାରମ୍ବାର ବଦଳା ହେଲା | ବାଉଁଶ ଅରଟର 
ମୁଲ୍ୟ ଧାର୍ଯ୍ୟ ହେଲା ବାରଣା । ସେ ସମୟରେ ପୁରୁଷଙ୍କର ଦୈନିକ ମଜୁରୀ ଦୁଇଅଣା ଓ 
ସ୍ତ୍ରୀଲୋକଙ୍କର ଛଅପଇସା ହୋଇଥାଏ । ବାରଣା ପଇସା ଦେଇ ବାଉଁଶ ଅରଟ କିଣିବା 
ମଧ୍ୟ ମୁଲିଆଙ୍କ ପାଇଁ ସାଧ୍ୟାତୀତ ବ୍ୟାପାର । ସେଥ୍ବପାଇଁ ବିନୋଦ କାନୁନଗୋ ଯୋଜନା 
କଲେ ସ୍ଵଚ୍ଛଳ ଲୋକେ ନିଜ ବୁଦାରୁ ବାଉଁଶ କାଟିବା ବେଳେ ମୁଳେଇ କରି ନ କାଟି 
ମୁଳରୁ ଦୁଇହାତ ଛାଡ଼ି ବାଉଁଶ କାଟିବେ । ଏହି ଉପାୟରେ ବାଉଁଶ ସଂଗ୍ରହ କରି କେବଳ 
ବଢ଼େଇ ମଜୁରୀ ନେଇ ମୂଲିଆ ଶ୍ରେଣୀର ଲୋକଙ୍କୁ ବାଉଁଶ ଅରଟ ଯୋଗେଇ 
ଦିଆଗଲା । ବିଚ୍ଛଦ ଓଝା ବାଉଁଶ ଅରଟ, ଭିଣା ଆଦି ତିଆରି ଶିଖିଗଲେ ସହଜରେ |। 
କାରଣ ସେଇଟା ତାଙ୍କର କୌଳିକ ବୃଭରି । କାଳିନ୍ଦୀ ସାମଲ ଖଣ୍ଡେଇତ - ସେ ବଢ଼େଇ 
କାମ ଶିଖିଲେ । ଦୁର୍ଗା ସାମଲ ଓ ଗୋରାଚାନ୍ଦ ସାମଲ ମଧ୍ୟ ଖଣ୍ଡେଇତ । ସେ ଦୁହେଁ 
ମଲା ଗୋରୁ ଅନ୍ତକୁ ବଳି ଭିଣା ତନ୍ତ ତିଆରି ଶିଖି ସେହି କାମ କରି ଜୀବିକା ଅର୍ଜନ କଲେ । 


୨୩୧ ୭ କୁସୁମ ପରଶେ 


ବ୍ରାହ୍ମଣ ବୈଦ୍ୟନାଥ ଜୋତା ତିଆରି କଲେ । ବଂଶୀଧର ନାୟକ ପରମ ବୈଷ୍ଣବ, ସେ 
ସତୀଶ ବାବୁଙ୍କ ପାଖରୁ ତାଲିମ ପାଇ ଆସି ମନମୋହନ ଚଉଧୁରୀଙ୍କ ସଙ୍ଗେ ମିଶି 
ଚମଡ଼ା କଷ କାମ କଲେ । ହରିଜନ ଅକ୍ତୁର ଜେନା ( କରିଲୌ ପାଟଣା) କାଠ କାମ ଶିଖି 
ଖଦୀ ସରଞ୍ଜାମ ତିଆରି କଲେ। ପୂର୍ବବଙ୍ଗରୁ ନାସିରୁଦ୍ଦିନ୍‌ ଓ ଗବୁମିଆଁ ଆସି ଆନନ୍ଦପୁରର 
ଅକ୍ତର, ବଂଶୀ ପ୍ରଭୂତି ହରିଜନ ଓ ରାମଚନ୍ଦ୍ର, ବଟକୃଷ୍ଣ ଆଦି ସବଶଣ୍ଠରଙ୍କୁ ଖଜୁରୀ ଗୁଡ଼ 
ରନ୍ଧା ଶିଖାଇଲେ । ଠା୍୍ଃ୨।୦୭୭ ୦୫୫।୦1୫୫ ୭୦୦୨ ସ୍ତରାପନର ଏସବୁ ହେଲା ପୂର୍ବ 
ପ୍ରସ୍ତୁତି । ସର୍ବଧର୍ମ ସମଭାବ ସାଙ୍ଗକୁ ସର୍ବଶ୍ରମ ସମଭାବ ସାଧନା ଚାଲିଲା । 


କନ୍ତକାର ଦୀଘି କୂଳରେ ମାଟି ପଡ଼ି ନୂଆ ଡ଼ିହ ହେଲା । ଚାଟୁବାବୁ ( କିଶୋର 
ନଗର) ଖଦୀ କର୍ମୀ ତାଲିମ ଶିବିର ଆରମ୍ଭ କଲେ । ବିଶ୍ଵନାଥ ପଟ୍ଟନାୟକ, ଶ୍ୟାମସୁନ୍ଦର 
ଦାସ, ବିମ୍ବାଧର ମହାନ୍ତି, ରାମଚନ୍ଦ୍ର ପୁରୀ, ରାମମୋହନ ନାୟକ, ବାସୁଦେବ ସାମଲ 
ପ୍ରମୁଖ ବହୁ ଯୁବକ ତାଲିମ ପାଇ କାମରେ ଲାଗିଲେ । ଏହି ସମୟରେ ଡ଼କ୍ତୃର ଆଇଜାକ୍‌ 
ସାନ୍ତା ବରୀ ଆସିଲେ । ତାଙ୍କ ସଙ୍ଗେ ପରାମର୍ଶ କରି ଖଦୀ କର୍ମୀଙ୍କୁ କୃଷ୍ଟରୋଗ ଚିକିତ୍ସା 
ତାଲିମ ମଧ୍ୟ ଦିଆଗଲା । ସମଲାଇପଦରରେ ରାମଚନ୍ଦ୍ରପୁରୀ, ଝାଡ଼ପିପ୍‌ପଳରେ 
ଗଙ୍ଗାନାରାୟଣ ଦାସ, ରହଣିଆରେ ଧନେଶ୍ବରବାବୁ, ଷେଣ୍ଢଚିରାରେ ମାୟାଧର ଖୁଣ୍ଟଆ, 
କୁମ୍ଭାରିଆରେ ଗୋକୁଳାନନ୍ଦ ମହାନ୍ତି, ରାଇପୁରରେ ପରମାନନ୍ଦ ପଟ୍ଟନାୟକ, ଯାତ୍ରାରେ 
ରାମମୋହନ ନାୟକ, ଗଣେଶ୍ବରପୁରରେ ହରେକୁୂଷ୍ଣ ବିଶ୍ଵାଳ, କୁକେନ୍ଦ୍ରୀରେ ବିଶ୍ଵନାଥ 
ପଟନାୟକ, ଚିକଣାରେ ବୈଦ୍ୟନାଥ ଦାସ ଓ ଗୋପୀନାଥ ସାହୁ ଆଦି କର୍ମକେନ୍ଦ୍ର ସ୍ଥାପନ 
କରି ଗ୍ରାମ ସଂଗଠନ କାମ ଆରମ୍ଭ କଲେ । 


ଆଚାର୍ଯ୍ୟ ମହାଶୟ ପ୍ରତି ମାସରେ ଥରେ ବରୀ ନ ଆସିଲେ ଆମେ ରୁଷୁ | ପଣ୍ଡିତ 
ନୀଳକଣ୍ଠ ଦାସ, ଶ୍ରୀ ହରେକୃଷ୍ଣ ମହତାବ, ଶ୍ରୀ ସୁଭଦ୍ରା ବିବି, ଶ୍ରୀ ଶଙ୍କରଲାଲ ବ୍ୟାଙ୍କର, 
ଶ୍ରୀ ରଘୁନାଥ ଶ୍ରୀଧର ଧୋତ୍ରେ, ଠକ୍‌କର ବାପା, କିଶୋରଲାଲ ମଶରୁଆଲା, କାକାସାହେବ 
କାଲେକର, ଗାନ୍ଧିଜୀଙ୍କ ସଚିବ ଫ୍ୟାରେଲାଲଜୀ, ଶ୍ରୀ ସତୀଶଚନ୍ଦ୍ର ଦାସଗୁପ୍ତ ପ୍ରମୁଖ ମଝିରେ 
ମଝିରେ ଆସି ଆମ କାମ ଦେଖନ୍ତି ଏବଂ ଆମକୁ ସତ୍‌ ପରାମର୍ଶ ଦିଅନ୍ତି । ଭଶ୍ଵରଲାଲ 
ବ୍ୟାସ ଆଳିରେ କର୍ମକେନ୍ଦ୍ର କରିଥାନ୍ତି ମାତ୍ର ମଧ୍ୟେ ମଧ୍ୟେ ବିଚାର ବିନିମୟ କରିବା 
ପାଇଁ ବରୀ ଆସନ୍ତି । ପଢ଼ି ହାରୀ ମହାଶୟ, ନବକୃଷ୍ଣ ଚୌଧୁରୀ, ମାଳତୀ ଚୌଧୁରୀ 
କଂଗ୍ରେସର ସଂଗଠନାତ୍ନକ କାମରେ ଆସି ଆମ ସାଙ୍ଗରେ ରହନ୍ତି । ଥରେ ଆସିଲେ 
ଶ୍ରୀ ଜୀବରାମଜୀ କଲ୍ୟାଣଜୀ କୋଠାରୀ । ଗାନ୍ଧୀଜୀଙ୍କ ଆଦେଶରେ ସେ ସୁଦୂର 


ଅମୃତ ଅନୁଭବ @ ୨୩୨ 


ଗୁଜରାତରୁ ଆସି ଭଦ୍ରଖରେ ଆଶ୍ରମ ସ୍ଥାପନ କରି ସୂତାକଟା ଓ ଅନ୍ୟାନ୍ୟ ଗଠନମୂଳକ 
କାମ କରୁଥାନ୍ତି । ସେ ସେବାଘର ଭିତର ବାହାର ବୁଲି ଦେଖି ରମାଦେବୀଙ୍କୁ କହିଲେ - 
ଆଶ୍ରମରେ ଗାଭ ନ ଥ୍ରବାରୁ ନାଣ୍ଡିଆ ଦିଶୁଛି । ମୁଁ ଆପଣଙ୍କୁ ସବସ୍ସଥା ଧେନୁ ଦେବି । 
ଆପଣ ଗୁହାଳ ତିଆରି କରନ୍ତୁ । ନୂଆ ଡ଼ିହ ବନ୍ଧା ହୋଇ ଗୁହାଳ ତିଆରି ହେବା ପରେ 
ଚାରୋଟି ପୁତ୍ରକନ୍ୟା ପରିବେଷ୍ଟିତ ହୋଇ ଗୋଟିଏ ଗର୍ଭବତୀ ନାଲି ଗାଭ ଢ଼ଳି ଢ଼ଳି 
ସେବାଘର ପ୍ରାଙ୍ଗଣରେ ପ୍ରବେଶ କଲା । ଗାଇଟିର ନାମ ଦିଆଗଲା ପାଟ । ଅନ୍ୟମାନଙ୍କ 
ନାମ ଦିଆହେଲା, ବାସୁଦେବ, ଗୋପାଳ, ଚମ୍ପା ଓ ବୈଦ୍ୟନାଥ । ପାଟ ଯଥାର୍ଥରେ 
ଆମର ପାଟ ମହାଦେର । ଶିଙ୍ଗ ହଲେଇବା, ଗୋଡ଼ ଉଠେଇବା କଂଣ ତାହା ତାକୁ ଜଣା 
ନାହି । ପାଟ ଆମର ବାସ୍ପଲ୍ୟର ପ୍ରତିମୂର୍ରି । ଅନ୍ୟ ଗାଣର ବାଛୁରୀ ଏପରିକି ଅନ୍ୟ ଗାଭ 
ସୁଦ୍ଧା ତା' ପହ୍ଲାରୁ କ୍ଷୀର ପିଇଗଲେ ସେ ନାତ ଉଠାଏ ନାହି, ଓଲଟି ତାଙ୍କୁ ଚାଟେ । 
ମୋଟରେ ଏଗାରଟି ସନ୍ତାନ ଜନ୍ମ କରି ଆମେ ଜେଲ୍‌ଗଲାରୁ ସେ ଗୋରକ୍ଷଣୀକୁ ଗଲା । 


ଘରେ ଘରେ ଯେପରି ପନିପରିବା ଚାଷ, ଫଳଚାଷ ଆଦିର ପ୍ରବର୍ରନ ହେଲା, 
ସେହିପରି ସେବାଘରେ ଗୋଠେ ଗାଇ ରହିଲାରୁ ଗୋପବାବୁ, ରମାଦେବୀଙ୍କର ବିଚାର 
ଚାଲିଲା କିପରି ବରୀ ଅଞ୍ଚଳର ଗୋରୁ ଗାଭଙ୍କର ଉନ୍ନତି ହେବ । ଓଡ଼ିଶାରେ ତ 
ବିଂଝାରପୁରିଆ ଗାଭଗୋରୁଙ୍କର ନାମଡ଼ାକ ଅଛି । ସେ ଗାଇଗୋରୁ କିପରି ଆହୁରି 
ଉନ୍ନତ ହେବେ ସେହି ମସୁଧା ଚାଲିଲା। ଟ୍ଵିଡ଼୍‌ (7//660) ସାହେବଙ୍କର ୦୦, |୮ |୩ଠାଞ 
ବହି ଆସିଲା । ହରିଆନା, ଜର୍ସୀ, ହଂସୀ, ରେଡ଼୍‌ ସିନ୍ଧୀ, ବୃନ୍ଦାବନୀ, ମଣ୍ଡଗୁମାରୀ ଆଦି 
ନାନା ଜାତିର ଗାଭ ବାଛୁରୀ ଦାନସୁତ୍ରରେ ସଂଗ୍ରହ କରାଯାଇ ଚାଲିଲା ଗୋ-ସେବା 
ପାଲା । ଧୋୟା ଅଞ୍ଚଳରେ କେଉଁ ଜାତି ଭଲ ଉତୁରିବେ, ତାହାରି ପରଖ ଚାଲିଲା ରାତି 
ଦିନ । ସେ ଗାଭ ବାଛୁରୀଙ୍କ ଯତ୍ନ ନେବା, ଖୋଇବା ପେଇବା ଆଦି କାମ ଆମର । 
ସେମାନଙ୍କୁ ଆମେ ଦାନା ଖୋଇବୁ, ପ୍ରତ୍ୟେକଙ୍କୁ ପ୍ରତିଦିନ ଗାଧୋଇ ଦେଇ ଖରଡ଼ା 
ବୁରୁଶ କରିବୁ । ଗୁହାଳ ପୋଛିଚୁ ଦିନରେ ତିନିଥର । ଗାଇଗୁଡ଼ାକ ଜାଣ ପଶୁ । ସେମାନେ 
ମଧ୍ୟ ମଣିଷ ଛୁଆ ପରି ମଣିଷକୁ ଆଦରନ୍ତି । ମନମୁତାବକ ମର୍ଦ୍ଦନ, ଖରଡ଼ା ବୁରୁଶ ନ 
ହେଲେ ଖାଲି ଢ଼ିମା ଢ଼ିମା ଆଖୁ କାଢ଼ି ଅନେଇବେ । ପୁଣି ସମସ୍ତଙ୍କ ଖାଇବା ଶୈଳୀ 
ମଧ୍ୟ ନିଆରା ନିଆରା । ଯମୁନା ଦାନା ଖାଇବା ବେଳେ ବାଲଟିରେ ଦାନା ଓ ପାଣି 
ହଲିଲେ ସେ ରୁଷିବ । ତା' ପାଖରେ ଧୀର କରି ବାଲଟି ଥୋଇଦେଲେ ସେ ମୁହଁ ନ 
ବୁଡ଼େଇ ସୋସାଇଟି ଲେଡ଼ି ସୁପ୍‌ ପିଇଲା ପରି କୌଣସି ଶବ୍ଦ ନ କରି ଆଗ ପାଣିତକ 


୨୩୩ @ କୁସୁମ ପରଶେ 


ପିଇଦବ । ତା' ପରେ ସେ ଦାନା ଖାଇବ । ନର୍ମଦା ଖାଇବା ବେଳେ ବାଲଟିରେ ହାତ 
ପୁରାଇ ଦାନାକୁ ଘାଣ୍ଟ ବାକୁ ହେବ । ଘାଣ୍ଡବା ବନ୍ଦ ହେଲେ ସେ ମୁଣ୍ଡ ଟେକି ଆଖି 
ତରାଟି ଧମକେଇବ । ଗୌରୀ ପାଖରେ ଦାନା ବାଲଟି ରଖିବା ମାତ୍ରେ ସେ ବାଲଟିରେ 
ମୁହଁ ଭରତି କରି କିଛି ପାଣି ଚହଲେଇ ଦେଇ ଦାନା ଖାଇବ । ଗୋପବାବୁ ଶାସ୍ତ୍ର 
ପଢ଼େଇ ଥାନ୍ତି ଦୁହାଳିଆ ଗାଭକୁ ବେଶୀ ପାଣି ତେଣ୍ଡେଇବା ଦରକାର, ଗୌରୀ ସେ 
ତତ୍ତ୍ଵ ବୁଝିଲେ ତ ? ନନ୍ଦିନୀ ଇଂଲିଶ ଗାଭର ବାଛୁରୀ । ଜାହ୍ନବୀ ଦେବୀ ବାଛୁରୀଟିକୁ 
ପଠାଇବା ବେଳେ ରମାଦେବୀଙ୍କୁ ଲେଖିଥିଲେ - ସେ ଘୋଳ ପିଇବାକୁ ସୁଖ ପାଏ । 
ସେଥୁପାଇଁ ତା' ପାଇଁ ଘୋଳ ବ୍ୟବସ୍ଫା ହୋଇଥାଏ । ଅନ୍ତର୍ଯ୍ୟାମୀବାବୁ ( ପଣ୍ଡା) ଏସବୁ 
କାରବାର ଦେଖୁ ବରାବର ଥଟା ଖେଳନ୍ତି- ' ' ମୁଁ ଆରଜନ୍ଜକୁ ସେବାଘରେ ଗାଭ ହୋଇ 
ଜନ୍ମ ହେବି ।' ' 

ଏହିପରି ପରଖ ଚାଲିଥିଲା ବେଳେ ଆବିଭ୍ଭୁତ ହେଲେ ହରିୟାନାର ବୃଷଭରାଜ । 
ନାମକରଣ ହେଲା ବିଶ୍ଵନାଥ । ପ୍ରକୃତରେ ବିଶ୍ଵନାଥଙ୍କ ପରି ତା'ର କର୍ପୁରବିନିନ୍ଦି କାନ୍ତି, 
ଅନାସକ୍ତ ଉଦାସ ଦୃଷ୍ଟି । ସାକ୍ଷାତ୍‌ ନନ୍ଦୀଙ୍କ ବଂଶଧର ପରି ସେ ଦିଶୁଥାଏ । ପ୍ରଥମ 
ଦର୍ଶନରେ ଆମେ ତା'” ସହିତ ସ୍ଵେହଡ଼ୋରରେ ବାନ୍ଧି ହୋଇଗଲୁ । ବିଶ୍ଵନାଥ ପାଇଁ 
ସର୍ବପ୍ରକାର ଭି.ଆଇ.ପି, ବ୍ଯବସୁା ହେଲା | ତା'ର ଅଲଗା ଡ଼ିହ, ଅଲଗା ଗୁହାଳ, ଅଲଗା 
ଦାନା । ତା' ଛଣଗଦା ମଧ୍ୟ ଅଲଗା । ସେ ଗାଭ ଗୋଠରେ ଚରେ ନାହିଁ । ଭାଗବତରେ 
ଯେପରି ବର୍ଣ୍ଣନା ଅଛି, ତା” ନାକରେ ସେହିପରି ଗୋଟାଏ ତମ୍ବା ନୋଥ ଝଲଲୁଥାଏ । 
ସେହି ନୋଥରେ ଦଉଡ଼ି ବାନ୍ଧି ତା'ର ଖାସ୍‌ ପରିଚାରକ କଳ୍ପତରୁ ତାକୁ ବୁଲେଇ ନି ଅନ୍ତି । 
ବୂଲି ଫେରିବା ବେଳକୁ ସେ ଦୁଆର ମଝିରେ ଖୁଣ୍ଟପରି ଛିଡ଼ାହୁଏ । ଗୋପବାବୁ ବା 
ମନମୋହନ ଚୌଧୁରୀଙ୍କ ଠାରୁ ମନବୋଧିଆ ମର୍ଦ୍ଦନ ଖାଇ ସେ ଗୁହାଳକୁ ଯାଏ । 
ବିଶ୍ଵନାଥକୁ ଏତେ ଗେହ୍ଲା କରିବାର କାରଣ ହେଲା ଗୋପବାବୁ ହରିୟାନା ଓ ବିଂଝାରପୁର 
ଗୋ-ଜାତିର ଗୋଟାଏ ମିଶ୍ରିତ ଗୋ-ବଂଶ ସୃଷ୍ଟି କରିବା ମତଲବରେ ଥାନ୍ତି । ଶୁଖିଲା 
ପାଚିଲା ହରିୟାନା ରାଜ୍ୟର ବିଶ୍ଵନାଥ ଧୋୟା ମୁଲକର ପଚର ପଚର ପାଣି କାଦୁଅରେ 
ଚଳିଯିବାର ଦେଖି ଗୋପବାବୁ ସୁକୁମାର ସୁକୁମାରୀ ନାମରେ ହରିୟାନା ଗାଭ ବାଛୁରୀ 
ଅଣାଇଲେ । ତା'ପରେ ଆସିଲେ ଧୂୁଷ୍ଟକେତୁ, ଚେକିତାଳ, କାଶୀରାଜ, ପୁରୁଜିତ୍‌ ଓ 
କୁନ୍ତିଭୋଜ । ସେମାନେ କୁରୁକ୍ଷେତ୍ରରୁ ଆସିଥିବାରୁ ଆମେ ଏ ନାମ ଦେଲୁ । ସେମାନଙ୍କୁ 
ପାଞ୍ଚଖଣ୍ଡ ଗୀରେ ରଖାଗଲା । ପ୍ରତିଦିନ ଉପରଓଳି ଏ ଷଣ୍ଢର ରଖୁଆଳମାନେ ସେମାନଙ୍କୁ 


ଅମୂଚ ଅନୁଭବ ୭ ୨୩୪ 


ସେବାଘରକୁ ବୁଲେଇ ଆଣନ୍ତି । ପ୍ରତିଦିନ ଗୋପବାବୁ ବୀ ରମାଦେବୀ ସେମାନଙ୍କ 
ଖବରାଖବର ବୁଝନ୍ତି । ଶୀତଦିନ ଓ ଖରାଦିନ ତ ଭଲରେ କଟିଲା । ବର୍ଷା ଆରମ୍ଭ 
ହେବାମାତ୍ରେ ଷଣ୍ଢମାନେ ଗିଲେଇଲେ । ଆଜି ଯଦି କାହାର ଗୋଡ଼ ଫୂଲିଲାଣି, କାଲି 
ଆଉ ଗୋଟିକର ଫଡ଼ିଆ ଦରଜ । ଅଳକାଶ୍ରମର ପ୍ରାକ୍ତନ ଛାତ୍ର ଲକ୍ଷ୍ମୀଧର ବାବୁ ଯାଜପୁରରେ 
ପଶୁଚିକିତ୍ସକ ହୋଇ ରହିଥାନ୍ତି । ତାଙ୍କୁ ଡ଼କରା ହେଲା । ଚାଲିଲା ଆକ୍ଷରିକ ଅର୍ଥରେ 
ଗୋ-ସେବା । ପ୍ରତି ଛଅଘଣ୍ଟାରେ ସୋଡ଼ିସାଲିସିଲେଟ ମିକସଚର ପିଆଅ, ଗରମ ପାଣି 
ସେକ ଦିଅ, ଅଖା ଘୋଡ଼େଇ ରଖ, ଗୁହାଳ ଶୁଖିଲା ରଖ ଆଦି ନାନା ପ୍ରକାର ବରାଦ 
ଚାଲିଲା । କୌଣସି ପ୍ରକାରେ ଓଡ଼ିଶାର ବିଶେଷରେ ବରୀ ଅଞ୍ଚଳର ଜଳବାୟୁରେ 
ସେମାନଙ୍କୁ ଚଳେଇବା ପାଇଁ ଏ ପ୍ରୟାସ ଚାଲିଥାଏ । ପରିଶେଷରେ ସେ ପରଖ ଯେ 
ସଫଳ ହେଲା ତାହାର ସାକ୍ଷୀ ହେଉଛନ୍ତି ବରୀ ଅଞ୍ଚଳର ବିଂଝାରପୁର ହରିୟାନା ମିଶ୍ରିତ 
ଗୋ-ଜାତିର ଗାଇ, ବଳଦ, ଛଡ଼ା ଓ ଦାମୁଡ଼ି । 

ବନ୍ୟା ସହିତ ତ ପ୍ରତିବର୍ଷ ଦେଖା ସାକ୍ଷାତ ହୁଏ କିନ୍ତୁ ସବୁଠାରୁ ରୋମାଞ୍ଚକର 
ସାକ୍ଷାତ ହୋଇଥଲା ସେବାଘରେ ପ୍ରଥମ ବର୍ଷ ରହଣି ବେଳେ । ନୂଆ ଡ଼ିହ । ବଢ଼ିପାଣି 
ଡ଼ିହ ପହଣ୍ଡରେ ଲାଗିବା ମାତ୍ରେ ନୂଆ ମାଟି ବସିଯାଇ ଡ଼ିହ ଫାଟି ଆଁ କଲା । ଘର 
ଭିତରେ ସୁଦ୍ଧା ଅହିଆ ଖୋଳା ହେଲା ପରି ଲମ୍ବା ଲମ୍ବା ଗାତ । ସେଥିରେ ପୁଣି ବଢ଼ି 
ପାଣିରେ ଭାସି ଆସୁଥିବା ବିଛା, ସାପ ସେ ଗାତରେ ପଶି ଯାଉଥାନ୍ତି । ରଙ୍ଗା ପିମ୍ପୁଡ଼ିଗୁଡ଼ାକ 
ମଳା ବାନ୍ଧି ବଢ଼ି ପାଣିରେ ଭାସିଗଲା ବେଳେ ଦେଖିବାକୁ ସିନା ଖୁସି ଲାଗେ, କିନ୍ତୁ 
ସେମାନେ ଡ଼ିହ ବାରି ଗଛପତ୍ର ଆଶ୍ରା ପାଇବା ମାତ୍ରେ ଯେପରି ଚଢ଼ିଆସି ଆକ୍ରମଣ 
କରନ୍ତି, ସେଥୁରେ ଖୁସିର ଗନ୍ଧ ବାସନା ନ ଥାଏ । ଏସବୁ ବର୍ଣ୍ଣନା କରି ଆଚାର୍ଯ୍ୟ 
ମହାଶୟଙ୍କୁ ଚିଠି ଲେଖିଲୁ ଯେ ଆମକୁ ବଢ଼ି ପାଣିକୁ ପେଲି ଦେଇ ଆପଣ କେମିତି ମନ 
ଟାଣ କରି ନୀଳାଚଳରେ ରହିଛନ୍ତି । ଆଚାର୍ଯ୍ୟ ମହାଶୟ ଲେଖିଲେ - _ 


ପୁରୀ 
୧୧.୮.୩୫ 
ଚୁନୀ, 
ତୋ ପତ୍ର ମଧ୍ୟ ପୁରୀକୁ ଫେରି ପାଇଲି । ତୋ ବଢ଼ି ଓ ଆଶ୍ରମ ବର୍ଣ୍ଣନା ପଢ଼ି 
ଦୁଃଖ ଲାଗିଲା। ତୁମେମାନେ ଯେପରି ପ୍ରଶସ୍ତ ଦିଗନ୍ତବିସ୍ତାରୀ ଜଳରାଶି ମଧ୍ୟରେ ଲହରି 


୨୩୫ $€ କୁସୁମ ପରଶେ 


ଆଘାତରେ ପ୍ରତି ମୁହୂର୍ତରେ ପତନୋନ୍ଗୁଖ ବାରଣ୍ଡାଯୁକ୍ତ ଘରେ ଅଛ, ଖାଲି ସେତିକି 
ନୁହେଁ ସେ ଘର ସହିହ୍ର କାନ୍ଦ ସବୁ ବିଛାପ୍ରଭୂତି ଜୀବମାନଙ୍କ ଦ୍ଵାରା ପରିପୂର୍ଣ୍ଣ ଏବଂ ଘର 
ତଳ ସାପ, ବେଙ୍ଗ, ଜନ୍ଦା, ପିମ୍ପୁଡ଼ିମାନଙ୍କ ଦ୍ଵାରା ସମାକୀର୍ଣ୍ଚ ଓ ସାମୟିକ ମୁଖରିତ ଏବଂ 
ସେମାନେ ଯେ ଖାଲି ଆଶ୍ରୟ ନେଇଛନ୍ତି ତାହା ନୁହେଁ ସମୟ ସମୟରେ ବିଶ୍ରେଷତଃ 
ରାତିରେ ତୁମମାନଙ୍କ ଭିତରୁ କାହାରି କାହାରିକୁ ସଙ୍ଖୋଳିବା ଛାଡ଼ୁ ନାହାନ୍ତି । ଏ ସବୁକୁ 
ଆଖି ଆଗରେ ଆଣି ରଖିଦେଲା ବେଳେ ଦୁଃଖ ହେଉଛି କିନ୍ତୁ ସୁନା ଅଗ୍ନରେ ପୋଡ଼ିହୋଇ 
ଶୋଭାପାଏ । ସେଥୁରେ ସେ ଦୁଃଖରେ ତା'ର ଉନ୍ନତି । ଦୁଃଖ ମନୁଷ୍ୟର ସତ୍‌ସାହସ, 
ସଦ୍‌ଗୁଣ, ଆତୁନିର୍ଭରତା ଓ ଆତ୍ଲଶକ୍ତିର ବିକାଶସ୍ଥ୍ଵଳ। ସେଥିପାଇଁ ସବୁ ବଡ଼ ଲୋକମାନେ 
ସର୍ବଦା ଦୁଃଖର ସମ୍ମୁଖୀନ ହେବାକୁ ଲୋଡ଼ନ୍ତି । କେହି କେହି ଭକ୍ତ ଭଗବାନଙ୍କଠାରେ 
ଏହି ବର ମଧ୍ୟ ପ୍ରାର୍ଥନା କରିଛନ୍ତି ଏବଂ କରିଥାନ୍ତି । ଏ ସବୁର ଉଦାହରଣ ଆମମାନଙ୍କ 
ପୁରାଣରେ ବହୁତ ବେଶି ଅଛି । ବର୍ତମାନ ପରୀକ୍ଷାରେ ପଡ଼ିଛ । ବହି ପାଠ ପ୍ରକୃତ ପାଠ 
ନୁହେଁ । ଏହି ସବୁ ପାଠ ପ୍ରକୃତ ଅଙ୍ଗେ ଲିଭେଇବା ପାଠ । ତୁମେମାନେ ସେଥ୍ବରେ 
ଉତ୍ତୀର୍ଣ୍ଣ ହେବା ପାଇଁ ତିଆର ହେଉଛ । ଭଗବାନ ତୁମମାନଙ୍କୁ କୃତବିଦ୍ୟ କରନ୍ତୁ ଏହାହିଁ 
ମୋର ଏକାନ୍ତ ପ୍ରାର୍ଥନା । 


ଆଉ ଗୋଟିଏ ମୋର ଅଭିଯୋଗ ଯେ ସେଠାକୁ ଗଲେ କହେ, ‹ ପିଲାଏ ମୁଁ 

ତୁମକୁ ସବୁବେଳେ ମନେକରେ । କିନ୍ତୁ ୦ଧା ୦୮ 5011 ୦ ୦0୮୮୩୮୦୯ ଭଳିଆ ଏ ଆଡ଼କୁ 

ଆସିଲେ ଭୁଲିଯାଏ । ଏହା କଦାପି ନୁହେଁ । ବର୍ଷା ସମୟରେ ବରୀ ଯିବି ବୋଲି କହିଥଲି । 
କାହି, ସେ ସୁବିଧା ହେଲା ନାହି | ...... 

ସ୍ପେହାଶୀଷ ଗ୍ରହଣ କରିବୁ ଏବଂ ବାକି ସମସ୍ତଙ୍କୁ ଜଣ ଜଣ କରି ଜଣାଇ 

ଦେବୁ । 

ଇତି 

ତୋର ଶୁଭାକାଂକ୍ଷୀ 

ଆଚାର୍ଯ୍ୟ 

ଆଉ କହିବାକୁ କିଛି ରହିଲା ନାହିଁ । ସେହି ବଢ଼ି ବଦଳ ପାଣି କାଦୁଅରୁ ଆନନ୍ଦ 

ଖୋଜି କାଢ଼ିବା କଳା ଆୟତ୍ତ କରିବା ଚେଷ୍ଟାରେ ରହିଲୁ । କିନ୍ତୁ ସେଇଟା କ'ଣ ସହଜ 

ବ୍ୟାପାର ? ବଡ଼ ବଢ଼ି ଆସେ ସାଧାରଣତଃ ଗମ୍ହାପୂୁନେଇ ବେଳକୁ । ଧୋୟାରେ 


ଅମୂତ ଅନୁରବ @ ୨୩୬ 


କିମ୍ବଦନ୍ତୀ ଅଛି ରଜକୁ ଆସେ ହାଡ଼ିଆଣୀ । ସେ ସବୁ ମଇଳା ଆବର୍ଜନା ଧୋଇଧାଇ 
ନେଇଯାଏ । ଚିତଉ ଅମେଇସାକୁ ଆସେ ଚିତ୍ରା । ସେ ନୁଆବୋହୁ, ଅନ୍ଧାର ରାତିରେ 
ନାକଟଣା ହଜେଇ ଦେଇ ସେ ଫେରିଯାଏ । ସେ ନାକଚଣା ଖୋଜିବାକୁ ଗର୍ଚ୍ଚନ କରି 
ଗମ୍‌ହାକୁ ଆସେ ନଣନ୍ଦ ରମ୍‌ହା । ଏହି ଗମ୍‌ହା ପୁନେଇ ବଢ଼ି ବେଳକୁ ଯଦି ତଳ ପାଣି 
ଉପର ପାଣି ଏକା ସାଙ୍ଗରେ ଆସିଲା ପୁଣି ବଢ଼ି, ଝଡ଼ି, ବୁଢ଼ୀ ଅର୍ଥାତ୍‌ ହଇଜାର ତ୍ରହ୍ଯସ୍ପର୍ଶ 
ହେଲା ତେବେ ପାଇଟି ଛିଡ଼ିଲା । ନଦୀ ଶଯ୍ୟା ଉତ୍ତରୋତ୍ତର ଉଚ୍ଚ ହୋଇ ଲାଗିଥିବାରୁ 
ଚାରି ପାଞ୍ଚ ବର୍ଷ ବ୍ୟବଧାନରେ ଥରେ ଘରଖଙ୍ଗା ବଢ଼ି ନିଶ୍ଚୟ ହେବ । ଘରେ ପାଣି 
ପଶିବ, ଘର ଭାଙ୍ଗିବ, ଗାଭ ବାଛୁରୀ ଭାସିଯିବେ, ଚାଳ ଉପରେ ବା ଗଛ ଉପରେ 
ଆଶ୍ରୟ ନେଇଥିବା ବେଳେ ଥରେ ଥରେ ପିଲାଛୁଆ ମଧ୍ୟ ହାତରୁ ଖସି ଯାଇ ବଢ଼ି 
ପାଣିରେ ଭାସିଯିବେ । ସେଥୁପାଇଁ ଗାଇଗୋରୁ ଓ ପିଲାଛୁଆକୁ ଘର ଚାଳ ରୁଅରେ ବାନ୍ଧି 
ପକାଇବା ହେଲା ନିରାପଦ ପନ୍ଛା । ଗୋରୁ ରୁଅରେ ବନ୍ଧା ହୋଇ ପହଁରୁ ଥବେ, ଗୁହସ୍ଥ 
ଚାଳ ଉପରେ ବସି ଚାଳରୁ କେରାଏ କେରାଏ ଛଣ ଓଲାରି ତାଙ୍କ ମୁହଁ ଆଗରେ 
ଦେଖଉଥିବ । ଛୋଟ ପିଲାଙ୍କ ଅଣ୍ଟାରେ ଦଉଡ଼ି ବାନ୍ଧି ସେ ଦଉଡ଼ିର ଆର ମୁଣ୍ଡ ରୁଅରେ 
ବନ୍ଧା ହୋଇଥିବ । ଏ ଦୃଶ୍ୟ ଦେଖ୍ବବାକୁ ଇଚ୍ଛା କଲେ ଅନ୍ତତଃ କଣ୍ଠପୋଇ ଗୀଯାଏ 
ଯିବାକୁ ପଡ଼ିବ । ବଢ଼ି ପାଣି ମାଡ଼ି ଆସିବା ବେଳେ ବୁଝି ସ୍ଥିର ରଖ ଏ ସବୁ ଯୋଜନାବଦ୍ଧ 
କାମ କରନି ପାଟୁଆଳୀ ଗୀମାନଙ୍କରେ ରହୁଥିବା ଧୋୟାବାସୀ । କେହି କେହି ପୁଣି ମାଟି 
ଉମହେଇକୁ ଗଛ ଉପରକୁ ଟେକି ନେଇ ଦୁଇତାଳ ସନ୍ଧିରେ ଥୋଇ ଘସି ନିଆଁରେ 
ଚାଉଳ ଫୁଟାଇ ପିଲାଙ୍କୁ ଢ଼ୋକ ଦେଇ ଦୁଇ ତିନିଦିନ ବଞ୍ଚାଇ ରଖନ୍ତି । କିନ୍ତୁ ବଢ଼ିପାଣି 
ଖସିବା ପରେ ଚାଳ ଉପରୁ ଓହ୍ଲେଇ ଖାଇବ କ'ଣ ?ଚାରିଆଡ଼େ ତ ଜଳାର୍ଣ୍ଣବ । କୋକୀ 
ପରି ନିଜ ଡ଼ିହରେ ବସି ରହିଥୁବେ । ଥରେ ଥରେ ପାଞ୍ଚ ସାତ ଦିନ ଅନାହାରରେ 
କଟିଯାଏ । ମାଛଧରାଳୀ ଗୋରୋଙ୍କ ଡ଼ଙ୍ଗା ପାଇଲେ ଡ଼ଙ୍ଗାରେ ଚଢ଼ି ଗୋଦାମ ଡ଼ିହ ବା 
ଅନ୍ୟତ୍ର କିଛି ପାଇବା ଆଶାରେ ଯିବେ । କିନ୍ତୁ ମିଳିବାର କି ଠିକଣା । ଅନାହାର, ଅଖାଦ୍ୟ 
ଭୋଜନ ଫଳରେ ହଇଜା ଆରମ୍ଭ ହୋଇଯିବ । ହଇଜା ରୋଗୀର ଶବକୁ ପାଣିରେ 
ଭସାଇ ଦେବା ଛଡ଼ା ଗତ୍ୟନ୍ତର ନାହି । ନଇ କୂଳେ କୂଳେ ଗାଁମାନଙ୍କରେ ଚାହୁଁ ଚାହୁଁ 
ହଇଜା ବ୍ୟାପିଯିବ । 


୧୯୬୦ ବଢ଼ିରେ କ'ଣ ହେଲା ! ଅଗଷ୍ଟ ଷୋଳ ତାରିଖ ରାତି ନଅଟାରେ 
ବଢ଼ିପାଣି ଦେଖିବାକୁ ଯାଇ ଆମେ ଦେଖିଲୁ “‹ ବାଣୀଶ୍ରୀଂ ( ମୌଳିକ ବିଦ୍ୟାଳୟ) ଫାଟକ 


୨୩୭ ୭ କୁସୁମ ପରଶେ 


ପାଖରେ ବ୍ରାହ୍ମଣୀ ଓ ଖରସ୍ରୋତା ଭେଟାଭେଟି ହେଲେଣି । ଦାଶେ ଆପଣେଙ୍କ ବନ୍ଦୀର 
ଆତ୍ୃକଥାରୁ- । 

“ ଖରସ୍ରୋତା ସଙ୍ଗେ କରି ତୁ ମନ୍ତ୍ରଣା 

ତଟବାସୀ ଜନେ ନ ଦିଅ ଯନ୍ତ୍ରଣା ।! 


ଆବୂରି କରି କରି ଫେରିଲୁ । ରାତି ଏଗାରଟାରେ ପାଣି ଆସି ଆମ ରହିବା 
ଘର ଦୁଆର ମୁହଁରେ ପହଞ୍ଚୁଗଲା । ପିଇବା ପାଣି ମିଳିବ ନାହିଁ ବୋଲି ତରତର 
ହୋଇ କୂଅରୁ ପାଣି କାଢ଼ି ଘରର ଉଚ୍ଚତମ ସ୍ଥାନରେ ପାଣି ପାତ୍ର ରଖୁବା ହେଲା 
ପ୍ରଥମ କାମ । ଜିନିଷପତ୍ର ଉପରକୁ ଟେକୁ ଟେକୁ କଅଁଳା ବାଛୁରୀ ପରି ଫକ୍‌ ଫକ୍‌ 
ଡ଼େଇଁ ଘରେ ପଶିଗଲା । ସେପାରି ଶ୍ରୀମତୀ ନାୟକ ଆମ ପାଖରେ ଥାଏ ବ୍ରାହ୍ମଣୀ 
ଏପାରିରେ ପାଞ୍ଚବର୍ଷ ଦିନୁ ବାପଛେ ଉଣ୍ଡ ତା'ର ଏକମାତ୍ର ପୁତ୍ର କୃଷ୍ଣ ଥାଏ ସେପାରି 
ରାମପୁରେ । ଶ୍ରୀମତୀର ପ୍ରାଣ କାଲୁବାଲୁ ହେଉଥାଏ | କିନ୍ତୁ ଉପାୟ ବା କ'ଣ ଅଛି ? 
କୋଉ ନାଉରୀ ସେ ବ୍ରାହ୍ମଣୀରେ ନାହା ଫିଟେଇବ ! “ ପୀନ ପୟୋଧାରା! ବ୍ରାହ୍ମଣୀ 
ଆଜି ପ୍ରଳୟଙ୍କରୀ ଶଙ୍କରୀ ରୂପ ଧରିଛି । ରାମପୁର ଉଚ୍ଚ ଗୀ । ବଢ଼ି ପାଣି ଏଥୁପୂର୍ବରୁ 
କେବେ ଘରେ ପଶି ନ ଥିଲା । ଖଣ୍ଡେଇତ ସାହିରେ ଅଧ୍ବକାଂଶ ଘରର ମାଟିଦୁଆ ଦିଆ 
କାନ୍ଥ । ତିହାଡ଼ୀ ମରା ମରା ଝାଟିନିଆ ମାଟିଛଟା କାନ୍ଥୁ ସିନା ଭାଙ୍ଗିବ ନାହିଁ, ମାଟି 
ଧୋଇଯିବ, ବାଡ଼ ତିହାଡ଼ି ଝୁଲୁଥିବ । ମାଟିଦିଆ କାନ୍ରେ ତ ପାଣି ଲାଗିବା ମାତ୍ରେ 
ଦୁମ୍‌ ପଟାସ୍‌ । ରାମପୁରେ ଗୋଟିଏ ଗୋଟିଏ କାନ୍ଥ ପଡ଼ିବା ଶବ୍ଦ ଏପାରିକି ଶୁଭେ - 
ତା' ପରେ ଶୁଭେ ହରିବୋଲ ହୁଳହୁଳି | ବାହାଘରେ ବି ହୁଳହୁଳି, ଘରଭଙ୍ଗାରେ ବି 
ହୁଳହୁଳି ! ଏଣେ ବନ୍ଧ ଉପରେ ଛିଡ଼ା ହୋଇ ଶ୍ରୀମତୀ ଡ଼ାକ ମାରୁଥାଏ ପାଣି 
କୋଉଯାକେ ମାଡ଼ିଲା ! ନଭରେ ପାଣି, ତେଣୁ ଏପାରି ସେପାରି କଥାବାର୍ତା ସ୍ପଷ୍ଟ 
ଶୁଭୁଥାଏ । ଘର କାନ୍ଦ ପଡ଼ିଲା, ଘରେ ପାଣି ପଶିଲା, ଶ୍ରୀମତୀର ପୁଅକୁ କାନ୍ଧରେ 
ବସେଇ ସମସ୍ତେ ପାଣିରେ ପଶି ଯାଇ ବୈଷ୍ଣବ ସାମଲଙ୍କ ଉଚ୍ଚ ଡ଼ିହରେ ଆଶ୍ରୟ 
ନେବା ଜାଣି ଶ୍ରୀମତୀ ଥୟ ହେଲା।। କାନ୍ଧ୍‌ ପଡ଼ୁଛି, ହରିବୋଲ, ହୁଳହୁଳି, କାନ୍ଦବୋବାଳି 
ଶୁଭୁଛି, ନଭ ମଝିରେ ଘର ଭାସି ଯାଉଛି । ଚାଳ ଘର ଉପରେ ମଣିଷ ବସି ଆର୍ଭସ୍ଵରରେ 
ସାହାଯ୍ୟଭିକ୍ଷା କରୁଛି । ରାତିସାରା ଏଇ ଲୀଳା । ନଭ ବଢ଼ି ବଢ଼ି ବାଣୀଶ୍ରୀର ସ୍କୁଲଘର, 
ଲେବରେଟରୀ,,ଲାଇବ୍ରେରୀରେ ପାଣି ପଶିଲା । କେବଳ ଆଚାର୍ଯ୍ୟ ଭବନ ଓ ବିନୋବା 
ଭବନ ଭିତରେ ପାଣି ପଶି ନ ଥାଏ । 


ଅମୂତ ଅନୃୂଭବ ® ୨୩୮ 


ଏ ବନ୍ୟାକୁ ତ ଲକ୍ଷ୍ମୀଠାକୁରାଣୀଙ୍କ ଶୁଭାଶୀର୍ବାଦ ବୋଲି ଲୋକେ ଭାବୁଥିଲେ । 
ପଟୁମିଶା ପାଣି ହେଲା ଧାନର ୱାଟରବରିଜ୍‌ କମ୍ପାଉଣ୍‌ ସଦୃଶ ସଞ୍ଜବନୀ ସୁଧା | ବଢ଼ିପାଣି 
ପଶି ଯଦି ଚବିଶ ଘଣ୍ଟା ବା ଅଠଚାଳିଶ ଘଣ୍ଟା ଭିତରେ ବିଲରୁ ପାଣି ଛାଡ଼ିଯାଇ ବର୍ଷା 
ମୁନ୍ଦିଏ ହୋଇଗଲା ତେବେ ଜାଣିବେ ଧୋୟା ଚାଷୀ ଠିଆ ଲାଙ୍ଗୁଡ଼ରେ ନାଚିଲେ । କିନ୍ତୁ 
ଆଜି ରିଙ୍ଗ ବନ୍ଧ ହେଲାଦିନୁ ବ୍ରାହ୍ମଣୀପାଣି ବାଟ ରିଙ୍ଗ୍‌ ବନ୍ଧ ପାଖରେ ସଂକୀର୍ଣ୍ଣ ବୋତଲ 
ବେକ ପରି ହୋଇଗଲା । ସେଥୁପାଇଁ ବରୀ ଅଞ୍ଚଳରୁ ବ୍ରାହ୍ମଣୀ ପାଣି ସମୁଦ୍ରକୁ ଶୀଘ୍ର 
ଖଲାସ ହେଲା ନାହିଁ । ପୁଣ୍ଡିଆ ଧାନଗଛ ସାତଦିନ ପାଣିରେ ବୁଡ଼ି ରହିଲେ ବି ପୁଣି 
ଘାଗରା ମେଲେଇ ଦିଏ । ଅନ୍ୟ ଧାନଗଛ ଏତେଦିନ ପାଣି ତଳେ ତିଷ୍ଠି ପାରନ୍ତି ନାହ । 
କିନ୍ତୁ ପାଟ ପାଣି ତ ଛାଡ଼ୁ ଛାଡ଼ୁ ବର୍ଷେ ବର୍ଷେ ପନ୍ଦର ଦିନ ବିତିଯାଏ । ଯାହାହେଉ, ଅଗଷ୍ଟ 
ସତର ତାରିଖ ଦିନ ଦିନ ବାରଟା ବେଳକୁ ପାଣି ଦମ୍‌ ମାରିଲା । ଧୀରେ ଧୀରେ ପାଣି 
ଘର ଭିତରୁ ଖସୁ ଖସୁ ଅଠର ତାରିଖ ସକାଳ ହେଲା | ରମାଦେବୀ ଆଜ୍ଞା ପତ୍ରିକା ଜାରି 
କଲେ ଯାହା ଘରେ ଚାଉଳ, ମୁଗ, ବିରି, ମାଣ୍ଡିଆ ଯାହା ଖାଦ୍ଯଶସ୍ଯ ଅଛି ସବୁ ଆଣି ବନ୍ଧ 
ଉପରେ ରାନ୍ଧି ଗା ପିଲାଙ୍କୁ ଖୁଆଇ ବଞ୍ଚାଅ । କ୍ଷେତ୍ରବାସୀ ପତି ମୁଣ୍ଡରେ ଠେକା ଭିଡ଼ି 
ରନ୍ଧନ ଦାୟିତ୍ବ ନେଲେ । ଷଷ୍ଠୀ ଠାକୁରାଣୀଙ୍କ କୃପାରୁ ଗାରେ ଶହଶହ ପିଲା । ଆମ 
ସଞ୍ଚିତ ଖାଦ୍ୟଶସ୍ୟ ସମୁଦ୍ରକୁ ଶଝେ ପଣା ସଦୃଶ ହେଲା । ଢ଼ିଙ୍କିଶାଳରେ ପାଣି । ତେଣୁ 
ଚକିରେ ଧାନ ରଗଡ଼ି ଚାଉଳ କାଢ଼ି ଜାଉ ରନ୍ଧା ଚାଲିଲା । ସେତିକିବେଳେ ଚନ୍ଦନପୁର 
ହରିଜନ ସାହିର ମଙ୍ଗୁଳୀ, ବଳରାମ ଓଗେର ଯେତେ ମର୍ଦ୍ଦ ପହଁରି ନଭ ପାରି ହୋଇ ଏ 
ପାରିରେ ପହଞ୍ଚୁଲେ ସାହାଯ୍ୟ ଆଶାରେ । ଚକିରୁ ଚାଉଳ ଗଳି ପଡୁଥିବାର ଦେଖି ବିଚରା 
କହିଲେ - ` ତିନିଦିନ ହେଲା ଉପାସରେ ଅଛୁ ଅପା ! ସେଇ ଚାଉଳରୁ ମୁଠିଏ ମୁଠିଏ 
ଦିଅ ଚୋବେଇବୁ ।” ଠିକ୍‌ ସେଇ ବେଳକୁ ଯାଜପୁରରୁ ସେକେଣ୍ଡ ଅଫିସର ଆସି 
“ ଆଚାର୍ଯ୍ୟ ଭବନରେ କିଂକରଉବ୍ଯବିମୁଢ଼ ହୋଇ ବସିଥାନ୍ତି । ତାଙ୍କୁ ଏ ଦୃଶ୍ୟ ଦେଖାଇ 
ଦେଲାରୁ ନିଜ ଚାକିରୀକୁ ବିପନ୍ନ କରି ସେ ସରକାରୀ ଧାନ ଗୋଲାରୁ ଦଶ ବସ୍ତା ଧାନ 
ବାହାର କରିଦେଲେ | 


ବଢ଼ିପାଣି ସବୁ ଫସଲକୁ ରୁଣ୍ଡେଇ ସାଉଣ୍ଟ ନେଇ ସମୁଦ୍ରକୁ ଯାଏ । ସେଥୁପାଇଁ 
ଦାଶେ ଆପଣେ ଲେଖୁଛନ୍ତି - 


“ ଦୁଭିକ୍ଷ ବନ୍ୟାର ଚିର ସହଚର 
ଏକ ପରେ ଆନ ଆସେ ନିରନ୍ତର ।'” 


୨୩୯ $ ଜୁସୁମ ପରଶେ 


ଧାନ ଧୋଇରେ ଯିବ। ଚାଷୀ ବିରି ସୋରିଷ ଛାଟିବ । ଆଦ୍ୟ କାର୍ଭିକରେ ଯଦି 
ନୁହୁକ କଲା ତେବେ ସେ ବର୍ଷା ମାଡ଼ରେ ରକ୍ତପକ୍ଷରେ ବୁଣା ହୋଇଥ୍ଵବା ବିରି ବିହନ 
ଜାଇ ହୋଇଯିବ । ସବୁ ଜମିରେ ଗହମ ହୁଏ ନାହିଁ । ତେଣୁ ମାଣ୍ଡିଆ ଏକମେବ 
ଭରସା । ସେଥୁପାଇଁ ଧୋୟୀା ଅଞ୍ଚଳ ନିମନ୍ତେ ଗୋପବାବୁ ଯୋଜନା କଲେ ଉଠା 
ଜଳସେଚନ ଓ କୁଟୀର ଶିଳ୍ପ । ଶୀତ ଓ ଖରାଦିନେ ଲୋକେ ପାଣି ମଡ଼େଇ ଚାଷ 
କରିବେ, ବଢ଼ି ବେଳେ ଘରେ ବସି ସୁତା କାଟିବେ । ରଳୋଙ୍ଗ ପାଟରେ ଆରମ୍ଭ 
ହେଲା ଗଭୀର ନଳକୂପ ଖନନ କାର୍ଯ୍ୟ । ପାଞ୍ଚକୋଶ ବାଟରୁ ଲୋକେ ସେ ଅଭିନବ 
ଦୃଶ୍ୟ ଦେଖିବା ପାଇଁ ଗହଳି ଲଗେଇଲେ । କିନ୍ତୁ “ ଗୋରୁ ଛାଡ଼' ବନ୍ଦ ନ ହେଲେ ଏ 
ଯୋଜନା ଅକାରଣ । 


ଯାହାହେଉ, ପାଣି କମିଲାରୁ ଶରତ ବାବୁ ( ମହାରଣା) ପରିସ୍ତିତି କଳିବାକୁ 
ଖଣ୍ଡେ ହୁଲିରେ ବାହାରିଲେ । ଆମେ କେତେଜଣ ମଧ୍ୟ ସାଙ୍ଗରେ ଥାଉ । ପୀଣି ଖସିଲା 
ବେଳେ ବେଶୀ ତୋଡ଼ । ବାଲିବିଲ ଗଲାରୁ ସୁରେନ୍ଦ୍ର ବାବୁ ( ପତି) ଆମ ହୁଲିରେ ବସି 
ତାଙ୍କ ମୁଲିଆ ଘର ଡ଼ିହକୁ ଆସିଲେ । ଗୋଟିକିଆ ଡ଼ିହ । ବାଉଁଶ ପେଲା ଦିଆ ଘର । 
ଝାଟିମାଟି କାନ୍ଦ ଧୋଇ ଯାଇଛି । ପାଣି ଘର ଭିତରୁ ଖସି ଆସିଛି । ପିଲା ଦିଓଟି ସାନ 
ସାନ । ପାଣିରେ ଖେଳୁଥାନ୍ତି । ମୂଲିଆଟି ପାଣିକୁ ଚାହିଁ ଥକ୍‌କା ହୋଇ ବସିଥାଏ । 
ପାଖରେ ସ୍ତ୍ରୀ । ପତିଙ୍କ ମୁଲିଆ ପତିଙ୍କୁ ବିଭ୍ରାନ୍ତ ଦୃଷ୍ଟିରେ ଚାହିଁ ରହିଲା, ଭଠିଲା ନାହିଁ କି 
ଅବଧାନ କଲା ନାହି । ଡ଼ିହ ପାଖରେ ଡ଼ଙ୍ଗା ଲାଗିବାରୁ ସାନ ପୁଅଟି ଡ଼ଙ୍ଗା ପାଖକୁ ପଶି 
ଆସିଲା । ସୁରେନ୍ଦ୍ର ବାବୁ ଅଣ୍ଟରେ ମୁଠିଏ ଖଇ ଉଖୁଡ଼ା ନେଇଥିଲେ । ପୁଅ ଆଞ୍ଜୁଳାରେ 
ଖଇ ଉଖୁଡ଼ା ଦେଲାରୁ ମୁଲିଆ ଆଖିରୁ ଧାର ଧାର ଲୁହ ବହିଗଲା । କିନ୍ତୁ ତିନିଦିନ ଉପାସ 
ପରେ ସୁଦ୍ଧା ପିଲା ଦିଓଟିଙ୍କ ମୁହଁରୁ ଶିଶୁ ସୁଲଭ ପ୍ରସନ୍ନତା ମଉଳି ନ ଥାଏ ବରୀ କୁମ୍ଭାର 
ସାହି ପାଖ ପାଟ ବାଟେ ହୁଲି ଗଲାବେଳେ ଆମ ଡ଼ାକଘର ଧାଉଡ଼ିଆ ଘର ପଡ଼ିଲା । 
ଡ଼ାକ ମାରି ପଚାରିଲି - ତମର ସବୁ କୁଶଳ ତ ? ଜବାବ ମିଳିଲା - ସମସ୍ତେ ଚାଳ 
ଉପରେ ବସିଛୁ । ଗୋଟିଏ ପିଲାକୁ ଚାଳକୁ ଟେକି ଦେଉ ଦେଉ ହାତରୁ ଖସି ପଡ଼ି 
ପାଣିରେ ଭାସିଗଲା । 

ସେହି ହୁଲିରେ ଗୋଦାମ ଡ଼ିହ ଗଲୁ ଭୁବନେଶ୍ବରକୁ ବେତାରରେ ବନ୍ୟା ପରିସ୍ଥିତି 
ଜଣାଇବାକୁ । ବାଗ୍‌ଦା ବାରମାଣିଆରେ ପାଣି ତୋଡ଼ରେ ନାଗମୁଣ୍ଡ କଟିଯିବା ଅବସ୍ଥା 
ହେଇଥାଏ । ସେଥୁରୁ କୌଣସିମତେ ଉଧୁରି ଗୋଦାମ ଡ଼ିହରେ ପହଞ୍ଚି ଜାଣିଲୁ ବେତାର 


ଅମୂତ ଅନୁଭବ @ ୨୪୦ 


(\#/|୮୦।୦5୫) ଯନ୍ନରେ ପାଣି ପଶି ଅଚଳ ହୋଇ ଯାଇଛି | ନିରୂପାୟ ହୋଇ ଶରତବାବୁ 
ରାମଚନ୍ଦ୍ରପୁର ଫେରି ଆସି ବ୍ରାହ୍ମଣୀ ପାରି ହୋଇ ସତ୍ୟଭାମାପୁର ବାଟେ କଟକ ଆସି 
ଖବର ଦେଲାରୁ ବରଦା ପ୍ରସାଦ ରାୟ ଚାଉଳ ଡ଼ଙ୍ଗା ନେଇ ପହଞ୍ଚୁଲେ । 


ଏ ଭୈରବୀ ଏତେ ଦୁଃଖ ଦିଏ ତଥାପି ଧୋୟାବାସୀ ତାକୁ ସୁଖ ପାଂଟନ୍ତି । 
' ଧୋୟାରେ କଣେ ଠେଙ୍ଗରେ ମାଣେ'” ପରା ! 


ନିତ୍ୟାନନ୍ଦ କାନୁନଗୋ ରମାଦେବୀଙ୍କୁ ଚିଠି ଲେଖିଲେ ଯେ ତାଙ୍କ ବନ୍ଧୁ ଜୟକରନ୍‌ 
କୋୟମ୍ବାଟୁର୍‌ରେ ମହୁଚାଷ କରୁଛନ୍ତି । ରମାଦେବୀ ତାଙ୍କୁ ସେଠୁ ମହୁଚାଷ ଶିଖି ଆସିବାକୁ 
ବରାଦ କରି ସଙ୍ଗେ ସଙ୍ଗେ ଚିଠି ଲେଖିଲେ । କେତେଦିନ ପରେ ଫେବୃଆରୀ ଶେଷ 
ସପ୍ତାହକୁ କାନୁନଗୋ ବରୀ ଆସିଲେ । ସେଇଟା ୧ ୯୩୭ ମସିହା । ପୂର୍ବରୁ 
ନିତ୍ୟାନନ୍ଦବାବୁଙ୍କ ବରାଦ ଅନୁସାରେ ନୂଆ ମାଠିଆ କିଣାହୋଇ ବିଭିନ୍ନ ଗଛରେ ଖଞ୍ଜା 
ହୋଇଥିଲା । ମହୁମାଛି ସେ ମାଠିଆ ଭିତରେ ଫେଣା କରି ରହିଥାନ୍ତି । ସେବାଘର 
ବାଡ଼ିପଟ ଗଛରୁ ମହୁମାଛି ଧରିବା ପାଇଁ ନିତ୍ୟାନନ୍ଦବାବୁ ସଜବେଶ ହୋଇ ବାହାରିଲେ । 
ଆମେ ହେଲୁ ଦେଖଣାହାରୀ । ମହୁମାଛି ଧରାହୋଇ ଗାଭଗୋରୁ ଗୁହାଳରେ ରହିଲା 
ପରି ବାକ୍ସରେ ରହି ପୋଷା ହେବେ, ଏ କଥା ଶୁଣି ଗୀଲୋକେ ତାଜୁବ୍‌ ହେଇଗଲେ | 
ବାଗ୍‌ଦା ମୁରଲୀ ଜେନା ଅଣ୍ଟାରେ ହାତ ଦେଇ ଅରଙ୍ଗାବାଦ ବାୟାକୁ କହିଲା -  “ ଚାଲରେ 
ବାୟା ଦେଖିବା ! ତାଙ୍କ ବଅଁଶ କାଳେ ମହୁପୋକ ଧରିଆଣି ପାଳିବେ !' ' ଧଳା ଖଦଡ଼ 
ଧୋତି, କୁର୍ତା, ଚପଲ ହେଲା ନିତ୍ଯାନନ୍ଦବାବୁଙ୍କ ପରିଚ୍ଛଦ । ସେଦିନ ସେ ଜୋତା 
ମୋଜା ମଡ଼େଇ, ମୁଣ୍ଡରେ ଟୋପି ହାତରେ ଦସ୍ତାନା ଚଢ଼େଇ, ପୁଣି ସେ ଟୋପିରେ 
ବୁର୍‌ଖା ପରି ଗୋଟାଏ ଜାଲି କନା ଓହଳାଇ ଏକ ବିଚିତ୍ର ବେଶ ଧରିଲେ । ମହୁମାଛି 
ଧରିବା ବାକ୍ସ, ଧୁଆଁ ଦେବାକୁ ନଡ଼ିଆକତା ସହ ସ୍ଟୋକର୍‌, ଶାଗୁଣା ପର, ଫେଣା 
ଫ୍ରେମ୍‌ରେ ବାନ୍ଧିବାକୁ କଦଳୀ ପଟୁଙ୍ଗା ଆଦି ସରଞ୍ଜାମ ଧରି ସେ ପାନିପଥ୍‌ ଲଢ଼େଇକୁ 
ଗଲା ଭଳି ବୀରଦପ୍ପରେ ଚାଲି ମହୁବସା ପାଖରେ ପହଞ୍ଚୁଲେ । ଗାଲୋକେ ସେତେବେଳକୁ 
ସେ ଅଭିନବ କାଣ୍ଡକାରଖାନା ଦେଖୁବା ପାଇଁ ସେଠାରେ ଜମା ହୋଇ ଠେଲାପେଲା 
ଲଗେଇଲେଶଣି ¦ କିନ୍ତୁ କାଳେ ମହୁମାଛି ଗୋଡ଼େଇବେ ଏହି ଭୟରେ ପାଖକୁ ଆସିବାକୁ 
କେହି ଭରଷୁ ନ ଥାନ୍ତି । କାନୂନଗୋ ଯଥାରୀତି ଶିକାରେ ଗଛରୁ ମାଠିଆ ଓହ୍ଲେଇ ଆଣି 
ଧୁଆଁ ଦେଇ ମହୁମାଛିକୁ ବାଉଳା କରି ମାଠିଆ ଭାଙ୍ଗି ଫେଣା କାଢ଼ି ଫ୍ରେମ୍‌ରେ ବାନ୍ଧି 
ମାଛିକୁ ଶାଗୁଣା ପରରେ ଝାଡ଼ି ମହୁମାଛି ଧରିଲେ । ଗୋପବାବୁ ଚୁପ୍‌ଚାପ୍‌ ଠିଆହୋଇ 


୨୪୧ ୭ କୁସୁମ ପରଶେ 


ସବୁ ଦେଖୁଥାନ୍ତି । ପରଦିନ ସକାଳୁ ଗୋପବାବୁ କହିଲେ-ଆଜି ମୁଁ ମହୁମାଛି ଧରିବି । 
ଜୋତା ମୋଜା ଟୋପି ଦସ୍ତାନା ଦୂରର କଥା ସେ ଖାଲି ଧୋତି ଖଣ୍ଡେ ପିନ୍ଧି ବିନା 
ଉପରାଣରେ ମାଠିଆରେ ଧୁଆଁ ଦେଇ ମାଠିଆ ଭାଙ୍ଗି ଅତି ନିପୁଣ ଭାବରେ ମାଛିକୁ 
ବାକ୍ସରେ ଭରତି କଲେ । ଆମ୍ଭେ ସବୁ ପ୍ରଶ୍ନବାଚକ ଦୃଷ୍ଟିରେ କାନୁନଗୋଙ୍କୁ ଚାହିଲାରୁ 
ସେ ଗମ୍ଭୀର ମୁଦ୍ରାରେ କହିଲେ “ ଶିଷ୍ୟାତ୍‌ ଇଚ୍ଛେତ୍‌ ପରାଜୟମ୍‌ । ' 


ଚାଲିଲା ମହୁଚାଷ ପାଲା । ସେବାଘରେ ଅଣତ୍ରିଶଟି ମହୁବାକ୍‌ସ ରହିଲା । 
ମକ୍ଷୀରାଣୀଙ୍କ ବୟସ ଆଦିର ରେକର୍ଡ଼ ରଖିବା ପାଇଁ ବାକ୍‌ସଗୁଡ଼ିକର ନାମ କଳିଙ୍ଗ, 
ବିଦର୍ଭ, କୋଶଳ, ଭଳଳ ଆଦି ରଖାଗଲା | ଏହି ଅଣତ୍ରିଶଟି ବାକ୍ସରୁ ତ ମହଣ ମହଣ 
ମହୁ ଆମଦାନୀ ହେଲା, ବରୀ ଅଞ୍ଚଳରେ ମହୁଚାଷର ଏତେ ଦୁତ ପ୍ରସାର ହେଲା ଯେ 
ବଣୁଆ ମହୁମାଛି ଆଦୌ ରହିଲେ ନାହିଁ । ଧୋୟା ପାଟରେ ସୋରିଷ, ଧନିଆ ଚାଷ 
ହେଉଥୁବାରୁ ମହୁମାଛିକୁ ଅପର୍ଯ୍ୟାପ୍ତ ମହୁ ମିଳେ । ତାହାଛଡ଼ା କରଞ୍ଜ, ଜାମୁ, ଆମ୍ଭ ଆଦି 
ଗଛର ଫରଲରୁ ମଧ୍ୟ ମହୁ ମିଳେ । ବିଭିନ୍ନ ଫୂଲର ମହୁ ଅଲଗା ଅଲଗା କରି ରଖିବା 
ପାଇଁ ପାଟରେ ସୋରିଷ କିଆରୀ, ଧନିଆ କିଆରୀରେ ଚାଳିଆ ତିଆରି ହୋଇ ଜଗୁଆଳୀ 
ରହି ମହୁବାକ୍ଟ୍‌ ରଖାଗଲା । ରାମଗଡ଼ କଂଗ୍ରେସ ଅଧ୍ଵଵେଶନ ବେଳେ ନିଖିଳ ଭାରତ 
ଖଦୀ ଗ୍ରାମୋଦ୍ୟୋଗ ପ୍ରଦର୍ଶନୀରେ ବରୀର ' ବିମଳ ମଧୁ' ଥୁଲା ଏକ ଆକର୍ଷଣୀୟ ବସ୍ତୁ 
। ମନମୋହନ ଚୌଧୁରୀ କାଚର ମହୁବାକ୍ଡ୍‌ ତିଆରି କରି ମହୁମାଛି ଜୀବନ ପର୍ଯ୍ୟବେକ୍ଷଣ 
କରି “ ମହୁଚାଷ' ବହି ଲେଖିଲେ, ମାଇକ୍ରୋସ୍ଟୋପ୍‌ ସାହାଯ୍ୟରେ ଫଟୋ ଉଠାଇ ଫିଲ୍ମ୍‌ ଓ 
ସ୍ଲାଇଡ଼୍‌ ତିଆରି କଲେ । ମଧୁକାର ସମବାୟ ସମିତି ଗଢ଼ା ହେଲା । ଆମେ ମଧୁଚକ୍ରର 
ମକ୍ଷୀରାଣୀର ପରିବାର ନିୟନ୍ତ୍ରଣ ଯୋଜନା ଦେଖି ଚମତ୍କୃତ ହେଲୁ । ମହୁଚାଷ ଶିଖିବା 
ପାଇଁ ସାରା ଓଡ଼ିଶାରୁ, ଓଡ଼ିଶା ବାହାରୁ ଶିକ୍ଷାର୍ଥୀ ଆସିଲେ । ଡ଼କ୍ଟର ବିଶ୍ଵନାଥ ସାହୁ 
ତନ୍ମଧ୍ୟରୁ ଅନ୍ୟତମ । 


ଆମେ ବରୀ ଗଲାବେଳକୁ ତାଡ଼ି ଖାଇବାର ଚଳଣି ଗରିବ ହରିଜନଙ୍କ ମଧ୍ୟରେ 
ଘରେ ଘରେ ଥିଲା । ସେତେବେଳେ ବେଠୀ ପ୍ରଥା ମଧ୍ୟ ଚଳୁଥିଲା । ମଜୁରୀ ଥୁଲା 
ଦିନକୁ ଦୁଇ ଅଣା । କିନ୍ତୁ ଜମିଦାରମାନେ ଆହୁରି ଅଳ୍ପ ପଇସା ମୁଲ ଦେଉଥିଲେ । ବେଠୀ 
ଖଟି ଆସି କିମ୍ବା ଜମିଦାର ଘରେ ମୁଲ ଲାଗି ଆସି ପଇସାକର ତାଡ଼ି ପିଇଦେଲେ 
ପିଲା ଭାରିଜାଙ୍କୁ ପିଟାପିଟି କରି ନିଶ୍ଚିନ୍ତ ନିଦ୍ରାଂସୁଖ ଭୋଗ କରି ହୁଏ । ଏହା ଫଳରେ 
ଅଧ୍ନକାଂଶ ମୁଲିଆ ପେଟମରା ରୋଗ ଭୋଗନ୍ତି । ସେ ସମୟରେ ଚାଉଳ ଦର ଥଲା 


ଅମ୍ପତ ଅନୁଭବ @ ୨୪୨ 


ଟଙ୍କାକୁ ବାରସେର, କୋଳଥ ବାଇଶି ସେର । ମହାଜନୀ ମାପ ଅର୍ଥାତ୍‌ ବାଲେଶ୍ଵରୀ 
ଦୂଇସେର କ୍ଷୀର ଦାମ ଥୁଲା ଛଅ ପଇସା । ତଥାପି ମୁଲିଆ ଶ୍ରେଣୀର ଲୋକେ ୧ ୨ ମାସ 
ପେଟ ପୁରେଇ ଖାଇବାକୁ ପାଉ ନ ଥୁଲେ । 


ସେବାଘର ତିନିପଟେ ବାଗ୍‌ଦା, ଆନନ୍ଦପୁର ଓ ହଳଦୀଆଅଣ୍ଡା ହରିଜନ ବସ୍ତି । 
ଏହି ଗୀର ହରିଜନମାନଙ୍କ ସଙ୍ଗେ ଘନିଷ୍ଠ ପରିଚୟ ହେବା ପରେ ତାଡ଼ି ପିଇବା ବନ୍ଦ 
କରିବା କାମ ଆରମ୍ଭ ହେଲା । ବାଗ୍‌ଦାର ଶମ୍ଭୁ, ଏକାଦଶୀ, ପୁରୁଷୋରମ ତାଡ଼ିପିଆରେ 
ବୁଲ୍‌ଗାନିନ୍‌କୁ ହରେଇ ଦେବେ । ତାଡ଼ି ପିଇଲା ବେଳେ ସେମାନେ ନିଜ ନିଜ ଛୋଟ 
ପିଲାଙ୍କୁ ମଧ୍ୟ ତାଡ଼ି ପିଇବା ତାଲିମ ଦିଅନ୍ତି । ଆନନ୍ଦପୁର ଚମାର ସାହିର ନିତ୍ୟାନନ୍ଦ 
ବେହେରା ଓରଫ୍‌ ନିତିଆ ଚମାର ଅଣ୍ଟାରେ କେରଟ ଦଉଡ଼ି ଗୁଡ଼େଇ ହାତରେ ତାଡ଼ି 
ମାଠିଆ ଧରି ଢୁନୁଢୁଳୁ ନେତ୍ରରେ ବାଗ୍‌ଦା ହରିଜନ ସାହିକୁ ଦିନ ପ୍ରାୟ ଗୋଟାଏ ବେଳକୁ 
ବିଜେ କଲାବେଳକୁ ସେବାଘରୁ ରମାଦେବୀ ଜଣେ ଦୁଇଜଣ ସହକର୍ମୀଙ୍କ ସାଙ୍ଗରେ 
ବାଗ୍‌ଦା ଆଡ଼କୁ ମୁହାନ୍ତ । ତାଡ଼ି ସପକ୍ଷରେ ସବୁଠାରୁ ସାରଗର୍ଭକ ଭାଷଣ ଦିଅନ୍ତି 
ପୁରୁଷୋରମ ଜେନା ଓରଫ ପୁରିଆ ଚୌକିଦାର । କାରଣ ସେ ଅଞ୍ଚଳରେ ସେ ଥୁଲେ 
ଗୋଲକ ଦଫାଦାରଙ୍କ ତଳକୁ ମହାପ୍ରତାପୀ ବ୍ରିଟିଶ ସରକାରଙ୍କ ପ୍ରତିନିଧ୍ବ । କିନ୍ତୁ 
ନୈଶବିଦ୍ୟାଳୟ ଓ ତାଡ଼ି ବିରୋଧୀ ଅଭିଯାନ ଫଳରେ ଦୁଇବର୍ଷ ପରେ ଏହିମାନଙ୍କ 
ଆତ୍ଜ ଭୀମ, ଶ୍ରୀରାମ, କାଙ୍ଗାଳୀ, ବଙ୍ଗାଳୀ, ଯଦୁ, ଫକୀର ଆଦି ସୁରେନ୍ଦ୍ର ପଟ୍ଟନାୟକଙ୍କ 
ଚେଲାମାନେ ଯହୁଁ ତାଡ଼ି ପିଇବା ଛାଡ଼ି ତାଡ଼ି ବିରୁଦ୍ଧରେ ପ୍ରଚାର ଆରମ୍ଭ କଲେ, ନିତ୍ୟାନନ୍ଦଙ୍କ 
ବାଗ୍‌ଦା-ବିଜୟ ବନ୍ଦ ହୋଇଗଲା । କେତେଦିନ ପରେ ଆନନ୍ଦପୁରରେ ବିନୋଦ 
କାନୁନଗୋଙ୍କ ଚେଲା କାଶୀ, ଅକୂର, ବଇଁଶି, ବୋଧି, ଆନନ୍ଦ, ରାଧୁ ପରଭୂତି ମଧ୍ଯ 
ଆନନ୍ଦପୁର, କଣ୍ତପୋଇ ଆଦି ଗୀରେ ତାଡ଼ି ବନ୍ଦ ଅଭିଯାନ ଚଳାଇଲେ । ବାଗ୍‌ଦା, 
ହଳଦୀଅଣ୍ଟା, ଆନନ୍ଦପୁରର ଯୁବକମାନେ ତାଡ଼ି ଛାଡ଼ିଦେବା ପରେ କେବଳ ଚନ୍ଦ୍ର, ମୁକୁତା, 
ମହନ, ହୁରିଆ ଆଦି ପୁରୁଣା ପୋଖତ ପିଆଳି ନିତ୍ଯାନନ୍ଦଙ୍କ ସ୍ଥାୟୀ ଗରାଖ ହୋଇ 
ରହିଲେ । 


ନିଶା ନିବାରଣ କାମରେ ସବୁଠାରୁ ତତ୍ପର ହେଲେ ନୈଶବିଦ୍ଯାଳୟର 
ଛାତ୍ରମାନେ । ସେମାନେ ଦିନରେ ଗାଭ ଜଗନ୍ତି, ମୁଲ ଲାଗନ୍ତି, ନିଜର ବିଲବାଡ଼ି ଥିଲେ 
ବିଲବାଡ଼ି କାମ କରନ୍ତି । ସେବାଘରେ ସୂର୍ଯ୍ୟାସ୍ତ ପୁର୍ବରୁ ଖାଇବା କାମ ବଢ଼ିଯାଏ । 
ବିନୋଦବାବୁ ଓ ସୁରେନ୍ଦ୍ରବାବୁ ଖାଇସାରି ହରିଜନବସ୍ତି କୁ ଚାଲିଯାଆନ୍ତି । ଗାଭଜଗା 


୨୪୩ $@ କୁସୁମ ପରଶେ 


ପିଲା ତ ପାଠ ପଢ଼ନ୍ତି । କ୍ଷେତ୍ରବାସୀ, ଚକ୍ରଧରଙ୍କ ପରି ଗୂହସ୍ପମାନେ ମଧ୍ୟ କେନ୍ଦ୍ରକୁ 
ଆସନ୍ତି । ସେମାନଙ୍କ ସାଙ୍ଗରେ ଚାଷବାସଠାରୁ ଆରମ୍ଭ କରି ସ୍ଵାଧୀନତା ଆନ୍ଦୋଳନ ଯାଏ 
ବିଭିନ୍ନ ପ୍ରକାର ଆଲୋଚନା ହୁଏ । ଫଳରେ ସେମାନଙ୍କ ଜୀବନରେ ନୂଆ ଚିନ୍ତାଧାରାର 
ଅନୁପ୍ରବେଶ ହୁଏ । ଧୀରେ ଧୀରେ କଂଗ୍ରେସ ସଦସ୍ୟ ହେବା, ପ୍ରାଥମିକ କଂଗ୍ରେସ କମିଟି 
ଗଠନ କରିବା ଆଦି କାମ ଆଗେଇ ଚାଲେ । 


ଖଜୁରୀ ରସର ତାଡ଼ି କାରବାର କମିଯିବାର ରସର ବିନିଯୋଗ କିପରି ହେବ, 
ସେ ବିଚାର ପଡ଼ିଲା। ଗୁଣନିଧ୍ବାବୁ ( ମହାନ୍ତି) ଗ୍ରାମୋଦ୍ୟୋଗ କାମରେ ମୁଖ୍ୟ ଉଦ୍ୟୋକ୍ତା 
ଥାଆନ୍ତି । ସେ ଦାଢ଼ାରେ ହାତ ତିଆରି ଜୋତା, କଟକ ଥୋରିଆସାହିରେ ହାତ ତିଆରି 
କାଗଜ ଆଦି ତିଆରି କରିବା କାମ ଆରମ୍ଭ କରିଥାନ୍ତି । ବରୀରେ ଖଜୁରୀଗୁଡ଼ ତିଆରି 
ଶିଖାଇବା ପାଇଁ ସେ ପୁର୍ବବଙ୍ଗରୁ ନାସିରୁଦ୍ଦିନ୍‌ ମିଆଁ ଓ ଗବୁ ମିଆଁକୁ ଅଣାଇଲେ । ସେମାନେ 
ଖଜୁରୀଗଛରୁ ରସ କାଢ଼ିବାର ଓ ଗୁଡ଼ରନ୍ଧାର ନୂଆ ପଦ୍ଧତି ଶିଖାଇଲେ । ବାଗ୍‌ଦା ବିଲ 
ମଝିରେ ମାଳ ମାଳ ଚୁଲି ହେଲା । ଅକ୍ତର ଜେନା, ବଂଶୀ ଜେନା ପ୍ରଭୂତି ହେଲେ ପ୍ରଥମ 
ଶିକ୍ଷାଥ୍ଥୀ । କଂଗ୍ରେସୀ ମନ୍ତ୍ରୀମଣ୍ଜଳ ଗଠନ ହେବାରୁ ସରକାରୀ ବୂତଭ୍ତି ପାଇ ନାନା ଆଡ଼ୁ 
ଶିକ୍ଷାର୍ଥୀମାନେ ଆସିଲେ । ଯେଉଁ ପିଲାମାନେ ବରୀରେ ଖଜୁରୀ ଗୁଡ଼ ତିଆରି କରୁଥୁଲେ 
ସେମାନେ ସମସ୍ତେ ୧୯ ୪ ୨ର ଭାରତଛାଡ଼ ଆନ୍ଦୋଳନରେ ଯୋଗ ଦେଇ ଜେଲ୍‌ 
ଗଲେ । ଫଳରେ ପୁଣି ଖଜୁରୀ ରସରେ ତାଡ଼ି ତିଆରି କରିବା ଲୋକେ ଲାଇସେନ୍‌ସ 
ନେଲେ ଏବଂ ଗୁଡ଼ ରନ୍ଧା ନାମରେ ତାଡ଼ି କାରବାର ଚଳାଇଲେ । ସେଥ୍ବପାଇଁ ଗୋପବାବୁ 
୧୯୪୫ରେ ଜେଲ୍‌ରୁ ମୁକୁଳିବା ପରେ ଖଜୁରୀ ଗୁଡ଼ ରନ୍ଧା ବନ୍ଦ କରିଦେଲେ । 
୧୯ ୫୫ର ଘରଭଙ୍ଗା ବନ୍ୟା ପରେ ଲୋକଙ୍କୁ କାମ ଯୋଗାଇବା ଦୃଷ୍ଟିରୁ ସେବାଘରର 
ତଦାନୀନ୍ତନ ସଂ ଚାଳିକା ପ. ତୁଙ୍ଗବିଦ୍ୟା ଦେବୀ ଖଜୁରୀ ଗୁଡ଼ ତିଆରି ଯୋଜନା ଦେବାରୁ 
ଗୋପବାବୁ କୋରାପୁଟରୁ ତାଙ୍କୁ ଲେଖିଲେ ଯେ ମଦ ବିରୁଦ୍ଧରେ ପ୍ରବଳ ଜନମତ ସୃଷ୍ଟି 
ନ କରି ଯେଉଁ ଲୋକେ ତାଡ଼ି ବସାଇ ଜାଣନ୍ତି ଓ ତାଡ଼ି ପିଅନ୍ତି ସେମାନଙ୍କ ଦ୍ଵାରା ଖଜୁରୀ 
ଗୁଡ଼ ତିଆରି କରାଇବାର ପରିଣାମ ହେବ ସେମାନେ ଲୁଚେଇ ଛପେଇ ତାଡ଼ି କରି 
ପିଇବେ ଓ ବିକିବେ । 

ସେବାଘରର କାର୍ଯ୍ୟସୂଚୀ ମଧ୍ୟ କ୍ରମେ ବଦଳୁଥାଏ । ପ୍ରଥମେ ଆମର ଧ୍ୟେୟ 
ଥିଲା ପ୍ରତ୍ୟେକ ବ୍ୟକ୍ତିଗତ ଭାବରେ ବସ୍ତ୍ରସ୍ଵାବଲମ୍ବୀ ହେବା ସଙ୍ଗେ ସଙ୍ଗେ ଗୀରେ ଖଦୀ, 
ନିରକ୍ଷରତା ଦୂରୀକରଣ, ଗୀ ସଫେଇ, ଓ୩ଷଧ ବିତରଣ, ନିଶାନିବାରଣ ଆଦି କାମ 

ଜ୍‌ ୨୮୩୩ ୨୮୩ 


କରିବେ । ଗୀରେ ସୂତାକଟା ଆଦି ଖଦୀ କାମ ଚାଲିବାର କିଛିଦିନ ପରେ ସେବାଘରେ 
ବାଡ଼ିବଗିଚା ଆରମ୍ଭ ହେଲା ଏବଂ ଗାଗୁଡ଼ିକରେ ମଧ୍ୟ ନୂଆ ନୂଆ ପନିପରିବା ଉତ୍ପାଦନ 
ଆରମ୍ଭ ହେଲା । ତା'ପରେ ଗୋ-ସେବା କାମ ଆଗ ସେବାଘରେ ଆରମ୍ଭ ହୋଇ ବିଭିନ୍ନ 
ଗୀରେ ହରିଆନା ଷଣ୍ଢ ରଖାଯାଇ ମିଶ୍ରିତ ଗୋ ଜାତି ସୃଷ୍ଟି କରିବା କାମ ଚାଲିଲା । 
ତାହାପରେ ଠିକ୍‌ ହେଲା ଛୋଟ ଛୋଟ ଝିଅଙ୍କୁ ସେବାଘରେ ରଖି ସେମାନଙ୍କୁ ଭଲ 
ସଂସ୍ଟାର ଦେବାକୁ ହେବ । କାରଣ ଗାନ୍ଧିଜୀ ହରିଜନ ପଦଯାତ୍ରାବେଳେ ରମାଦେବୀଙ୍କୁ 
କହି ଯାଇ ଥଲେ ତୁମେ ଝିଅମାନଙ୍କୁ ସଣ୍ଠଣା ଶିଖାଇବ । ଏହି ନିଷ୍ପରି ନିଆଯିବାରୁ ବରୀ 
ଅଞ୍ଚଳରୁ ଓ ଅନ୍ୟ ଆଡ଼ୁ ନୂଆ ନୂଆ ଝିଅମାନେ ସେବା ଘରକୁ ଆସିଲେ । ସମ୍ବଲପୁରରୁ 
ଆସିଲେ ବିଷାଦିନୀ, ପାର୍ବତୀ ( ଗିରି) | ଗଞ୍ଜାମରୁ ଗାୟତ୍ରୀ, କଟକରୁ ଶୀତଳା, ବାସନ୍ତୀ 
ଓ ମିନତୀ, ରଳୋଙ୍ଗରୁ କିରଣଲେଖା, ଅଟିରାରୁ ଶକୁନ୍ତଳା, ଆକଙ୍କୋଇରୁ ଉମା, 
ଜଗତ୍‌ସିଂହପୁରରୁ ବିଷ୍ପୃପ୍ରିୟା, ରମ୍ପାରୁ ହେମ ଓ ଉମା ସେବାଘରର ବାସିନ୍ଦା ହେଲେ । 
ସେମାନଙ୍କୁ ପାଠ ପଢ଼ାଇବାକୁ ପୁରୀରୁ ଆସିଲେ ନାରାୟଣ ମହାପାତ୍ର । ହିନ୍ଦୀ ଶିଖାଇଲେ 
ରଘୁନାଥ ପୁରୋହିତ ଓ ହୃଷିକେଶ ବାବୁ । ଲଚ୍ଛମନ ଖାଡ଼ଙ୍ଗା ହେଲେ ସଙ୍ଗୀତ ଶିକ୍ଷକ । 
ଝିଅମାନଙ୍କ ମଧ୍ୟରୁ ଶୀତଳା, ଗାୟତ୍ରୀ ଆଦି ଛୋଟ ଛୋଟ ଝିଅଙ୍କୁ ଗାଧୋଇ ଦେବାଠାରୁ 
ସେମାନଙ୍କର କୁର୍ତା ସିଲେଇ କରିବା ଯାଏ ନାନାପ୍ରକାର କାମ ଆମେ ମୁଣ୍ଡେଇଲୁ । 
ଭୋର ପ୍ରାର୍ଥନା ଚାରିଟାରେ ହୁଏ । ସାବରମତୀ ଆଶ୍ରମରେ ପ୍ରଚଳିତ ‹ ପ୍ରାତଃ ସ୍କରାମିଂ 
ଶ୍ଳୋକ, ଭଜନ, ଧୂନ ଓ ବିପଦୌ ନେବ ବିପଦଃ ଥୁଲା ପ୍ରାର୍ଥନାର କ୍ରମ । ପ୍ରାର୍ଥନା ପରେ 
ପିଲାଙ୍କୁ ତେଲ ଲଗେଇ ଦେଇ ଟିଉବ୍‌ଉଏଲ୍‌ ପାଖରେ ଗାଧୁଆଇ ଦେବା କାମ ସରିଲେ 
ସେମାନେ ସୀତାର ବା ଏସ୍‌ରାଜ ରେୟାଜ୍‌ କରନ୍ତି, ଆମେ ବଡ଼ମାନେ ସୁତାକାଟୁ । 
ରାତି ପାହିଲେ ପିଲାଏ ଯିବେ ପ୍ରାତଃଭ୍ରମଣରେ, ଆମେ ସଫାଇ କାମରେ ଲାଗିବୁ । 
ଜଳଖିଆ ପରେ ସେମାନଙ୍କ ପାଠପଢ଼ା ଆରମ୍ଭ ହୁଏ । ଏହିପରି ଭାବରେ ସେମାନଙ୍କ 
କଳକାକଳିରେ ସେବାଘର ଗୁଞ୍ଜରି ଉଠିଲା । ସେମାନଙ୍କ ସୂତାକଟା, ତୁଳାବଛା, ତୁଳାଭିଣା 
ଦେଖ୍ବା, ହସ୍ତାକ୍ଷର ଖାତାରେ ଉପର ଧାଡ଼ି ଲେଖ୍ପଦେବା, ଶୋଇବା ଆଗରୁ ଗୋଡ଼ 
ଧୋଇ ଶୋଇବାରେ ଅଭ୍ୟସ୍ତ କରାଇବା ଆଦି ନାନାପ୍ରକାର “ ପିଲା ଜଞ୍ଜାଳ " ଆମକୁ 
ଲାଗିଲା । ଏହି ପିଲାଙ୍କ ମଧ୍ଯରୁ ଅନେକେ ୧୯ ୪ ୨ ଆନ୍ଦୋଳନରେ ନିଜ ନିଜର 
କରାମତି ଦେଖେଇଥିଲେ । ଖଦୀଯାତ୍ରା ସଭା ସମ୍ମିଳନୀରେ ଯୋଗଦେବା ତ ସେମାନଙ୍କର 
ନିତ୍ୟକର୍ମ ଥୁଲା । 


୨୪୫ ୭ କୁସୁମ ପରଶେ 


ପୁଣି ଗୋଟାଏ ବିଚାର ଚାଲିଲା କର୍ମୀମାନଙ୍କ ସ୍ତ୍ରୀମାନେ ସହଧର୍ମଚାରିଣୀ ହେଲେ 
ସିନା କର୍ମୀମାନେ ପୂର୍ଣ୍ଣପ୍ାଣରେ କାମ କରି ପାରିବେ । ସ୍ତ୍ରୀମାନଙ୍କର ବିଚାର ଯଦି ଭିନ୍ନ 
ହେବ ସେମାନେ କର୍ମୀମାନଙ୍କୁ ସବୁବେଳେ ପଛକୁ ଟାଣିବେ । ଆରମ୍ଭ ହେଲା 
କର୍ମୀପତ୍ନଵୀମାନଙ୍କର ଶୁଭାଗମନ । ବଂଶୀଧର ନାୟକ କଟେଜ୍‌ ଟ୍ୟାନେରୀ ଚଳାନ୍ତି । 
ତାଙ୍କ ସ୍ତ୍ରୀ ଉତ୍ତମା ଦେବୀ ଶିଶୁ କନ୍ୟାଟିଏ କୋଳରେ ଧରି ସୁଆରିରେ ବସି ଆସିଲେ । 
ପିଲାଟି ଗୋଡ଼ ଛନ୍ଦୁଥାଏ !। ଯାହାକୁ କହନ୍ତି ରିକେଟି ଓ ପ୍ରିମ୍ୟାଟିଓର୍‌ ବେବୀ । ରମାଦେବୀ 
ସ୍ଵୟଂ ଶିଶୁଟିର ଦାୟିତ୍‌ ନେଲେ । ଷୋଡ଼ଶୀ ଉତ୍ତମା ଏତେ ଦୁର୍ବଳ ଶିଶୁକୁ ଧରି ଜାଣନ୍ତି 
ନାହିଁ । ରମାଦେବୀ ପିଲା ଧରିବା ଶିଖାଇବାକୁ ବସିଲେ ସେ କହନ୍ତି ‹ “ ବେଜାୟ ଚେଞ୍ଚେରା 
ଲାଗୁଛି ।”” ତେଣୁ ରମାଦେବୀଙ୍କ ଶିଶୁପାଳନ ଓ ରାତ୍ରିଜାଗରଣ ପୂରା ଦମ୍‌ରେ ଆରମ୍ଭ 
ହୋଇଗଲା । ବାମନବାବୁ ପ୍ରଭୂତି ସଫା କହିଦେଲେ ଏ ପିଲା ବଞ୍ଚୁବ ନାହିଁ। ରମାଦେବୀ 
ଜଂଘ ହଳଦିଆ କରିବାକୁ ତା 'ପିଛା ଲାଗିଛନ୍ତି । ରମାଦେବୀ ନିରୁତ୍ତର ରହି ଆଚରଣରେ 
ସୁଚେଇଲେ - ପିଲା ଅବଶ୍ୟ ବଞ୍ଚୁବ । କଳାପାତି ପରି ବକଟେ କଲ୍ୟାଣୀକୁ ହଳଦୀ 
ଲଗାଇ ଦେବାଠାରୁ ଆରମ୍ଭ କରି ତା' କନାପଟା ଧୋଇବା କାମ ସେ ନିଜେ କଲେ | 
ଭଗବାନ ତାଙ୍କ ମାନ ରଖିଲେ । ଗ୍ରାଜୁଏଟ୍‌ କଲ୍ୟାଣୀ ନିଜେ ବର୍ତମାନ ପାଞ୍ଚୋଟି ପିଲାର 
ଜନନୀ । ସମଲାଇପଦରରୁ ଆସିଲେ ରାମଚନ୍ଦ୍ର ପୁରୀଙ୍କ ସ୍ତ୍ରୀ ଅମୃତା ଦେବୀ । ସମ୍ବଲପୁରର 
ସରୁ ଚାଉଳ ଖାଇବାରେ ଅଭ୍ୟସ୍ତ ଅମୂତ ଅପା ଧୋୟା ଅଞ୍ଚଳର ପୁଟିଆ ଧାନର ନାଲି 
ଚାଉଳର ମୋଟ ଭାତ ଅତି କଷ୍ଟରେ ଗିଳନ୍ତି । ଗୌନ୍ରିଆ ଘର ଝିଅ ସେ । ପାଇଖାନା 
ସଫା ତାଙ୍କୁ ସୁହେଇବ ? ସେହି ଅମୂତ ଅପା ୧୯ ୪୪ ରେ ରାମଚନ୍ଦ୍ରପୁରୀ ଜେଲ୍‌ରେ 
ଥିବାବେଳେ ସମଲାଇପଦରର ଗରିବ ଦୁଃଖୀଙ୍କୁ ସୁତାକଟେଇ ସେ ସୂତା ସମ୍ବଲପୁରକୁ 
ଆଣି ବିକି ସେମାନଙ୍କୁ ଢ଼ୋକ ଦେଲେ । ଏହିପରି ଭାବରେ ଅକୁର ଜେନାଙ୍କ ସ୍ତ୍ରୀ ବସନ୍ତ, 
ପରମାନନଦଙ୍କ ସ୍ତ୍ରୀ ଗଂଗା, କ୍ଷେତ୍ରବାସୀ ବରାଳଙ୍କ ସ୍ତ୍ରୀ ଇଚ୍ଛା, ଗୋକୁଳ ବାବୁଙ୍କ ସ୍ତ୍ରୀ କନକ 
ଦେବୀ, ମଥୁରୀନାଥଙ୍କ ସ୍ତ୍ରୀ ସୁଭଦ୍ରା ଆଦି ସେବାଘରେ ଆସି ଭରପୁର ହେଇ ଗଲେ । 
ପୁଣି ଅନେକ ଆଡ଼ୁ ଅନେକ ପ୍ରାପ୍ତବୟସ୍କା ମହିଳା ଆସିବାକୁ ଚାହିଁବାରୁ ସେମାନଙ୍କ ପାଇଁ 
ମଧ୍ୟ ତାଲିମ ବ୍ୟବସ୍ତ୍ରା ହେଲା । ବରଗଡ଼ରୁ ପ୍ରଭାଦେବୀ, ତେନ୍ତୁଳିପଦାରୁ କ୍ଷେତ୍ରମଣି 
ଦେବୀ, କାକଟପୁରରୁ ବିମଳା ଦେବୀ, ଏରସମାରୁ ବେଲ ଦେବୀ, କେନ୍ଦ୍ରାପଡ଼ାରୁ 
ସୁଧାନିଧ୍ଵୟ, କଲିକତାରୁ ବୀଣା, ଢ଼ାକାରୁ ଉଷା, ବ୍ରହ୍ଗିରିରୁ ଦୁର୍ଗାଁ ଆଦି ଆସି ପହଞ୍ଚୁଯିବାରୁ 
ବିଧିବଦ୍ଧ ଭାବରେ ତାଲିମ ଶିବିର ଚାଲିଲା । ଗୋପବାବୁ ସେବାଘରେ ଥ୍ରବାବେଳେ 


ଅମୂତ ଅନୁଭବ @ ୨୪୬ 


ନିଜେ ସେମାନଙ୍କୁ ପାଠ ପଢ଼େଇଲେ । ସିଲେଇ, ସୂତାକଟା, ହିନ୍ଦୀଶିକ୍ଷା ଆଦି ପାଇଁ 
ମଧ୍ୟ ଶିକ୍ଷକ ନିଯୁକ୍ତ ହେଲେ । ସେବାଘରେ ତାଲିମ ନେବା ପରେ ଏହି ଭଉଣୀମାନେ 
ବିଭିନ୍ନ ଗୀରେ କେନ୍ଦ୍ର ସ୍ଥାପନ କରି ଗଠନମୁଳକ କାମରେ ଲାଗିଲେ । 


ଆମର ଗୋଟାଏ କାର୍ଯ୍ୟକ୍ରମ ଥୁଲା “ “ଖଦୀ ଯାତ୍ରାଂ'” । ସୂତାକଟାଳୀ ଥବା 
ଅଞ୍ଚଳମାନଙ୍କରେ ଏହି ଖଦୀଯାତ୍ରା ହୁଏ । ଆମେ ସେଠାକୁ ପଦଯାତ୍ରା କରି ଯାଉ । 
ବିଭିନ୍ନଆଡ଼ୁ କଟାଳୀମାନେ ପଦଯାତ୍ରା କରି ଆସି ଖଦୀଯାତ୍ରାରେ ଯୋଗ ଦିଅନ୍ତି । ଆମ 
ହାତରେ ବାକ୍ସ ଅରଟ ଦେଖୁ ଲୋକେ ପଚାରନ୍ତି ଆଜି କେଉଁଠି ଯାତ୍ରା ହେବ ? ଆମେ 
ଆମ ରହଣୀ ସ୍ଫ୍ରାନରେ ଯେଉଁଠି ସାଧାରଣ ସଭା ହେବାର ଥାଏ ସେହି ସ୍ଥାନର ନାମ 
କହିଦେଉ | ପ୍ରକୃତରେ ତ ଆମର ସେଇଟା ଥୁଲା ସ୍ଵରାଜ୍ୟଯାତ୍ରା । ଖଦୀଯାତ୍ରାରେ ଯୋଗ 
ଦେଇଥିବା ପ୍ରତ୍ୟେକ ଦଳପାଇଁ ଅଲଗା ଅଲଗା ଚୂଲି, ହାଣ୍ଡି ଓ ସିଧାର ବ୍ୟବସ୍ଥା ହୁଏ । 
ନିର୍ଦ୍ଦିଷ୍ଟ ସମୟ ମଧ୍ୟରେ ସବୁ ଦଳ ରୋଷେଇ ଶେଷ କରି ନିର୍ଦ୍ଦିଷ୍ଟ ସମୟରେ ଖାଇ 
ବସନ୍ତି । ବିଭିନ୍ନ ଦଳର ଭୋଜନ ମନ୍ତ୍ରଧ୍ଵନି (ଓଁ ସହନା ବବତୁ, ସହନୌ ଭୁନକ୍ତ, 
ସହବୀର୍ଯ୍ୟଂ କରଇ ବହୈ ମା ବିଦ୍ବିଷାବହୈ” ଏକ ଅଭୁତ ପ୍ରେରଣା ଆଣି ଦିଏ। ବିଶ୍ରାମ 
ପରେ ସମୁହ ସୁତ୍ରଯଜ୍ଞରେ ସମସ୍ତେ ଯୋଗ ଦିଅନ୍ତି । ସୂତ୍ର ଯଜ୍ଞ ସାଙ୍ଗରେ ଜାତୀୟ 
ସଙ୍ଗୀତ ଓ ଭଜନ ମଧ୍ୟ ବୋଲାହୁଏ । ତା'ପରେ ଆରମ୍ଭ ହୁଏ ବୌଦ୍ଧିକ ଆଲୋଚନା । 
ଏହି ବ୍ୟବସ୍ଥା ଏତେ ଭଲ ଭାବରେ ଚାଲୁଥୁଲା ଯେ ମନେ ହେଉଥିଲା ନୂଆ ସମାଜ 
ରଚନାର ବାସ୍ତବ ରୂପ ଏହି ଖଦୀଯାତ୍ରାର ଅଭିଜ୍ଞତାରୁ ଜନ୍ମଲାଭ କରିବ । ଏହି ଆଲୋଚନା 
ସଭାରେ ଖଦୀ କାମ ବାବଦରେ ଯେଉଁମାନଙ୍କର କିଛି ସନ୍ଦେହ ଥିଲା, ସେମାନେ ତାହା 
ବ୍ୟକ୍ତ କରୁଥିଲେ ଓ ଖଦୀଦର୍ଶନର ସମର୍ଥକମାନେ ନିଜ ବିଚାର ବ୍ୟକ୍ତ କରୁଥିଲେ । 
ଥରେ ପଣ୍ଡିତ ନେହେରୁ ସୂତାକଟାଟାକୁ “ ବୁଢ଼ୀ ମାଇପଙ୍କ କାମ' କହିଥିଲେ | ସେହି 
ପରିପ୍ରେକ୍ଷୀରେ ଯାଜପୁର ଖଦୀଯାତ୍ରାରେ ଶ୍ରୀ ସୁରେନ୍ଦ୍ରନାଥ ଦ୍ବିବେଦୀ ଓ ଶ୍ରୀ କୃପାସିନ୍ଧୁ 
ପଣ୍ଡା ଖଦୀ ବୁଢ଼ୀ ମାଇପଙ୍କ କାମ ବନାମ ଖଦୀ ଶୋଷଣହୀନ ସମାଜର ସଂସ୍ଥାପକ 
ଉପରେ ଆଲୋଚନା କଲେ । 


ଏ ଖଦୀଯାତ୍ରା ଛଡ଼ା ରଚନାତ୍ମକ କର୍ମୀସମ୍ମିଳନୀରେ ଯୋଗ ଦେବାକୁ ବା କୌଣସି 
ବିଶେଷ କର୍ମକେନ୍ଦ୍ର ଦେଖିବା ପାଇଁ ଆମେ ଦଳବଦ୍ଧ ହୋଇ ପଦଯାତ୍ରା କରି ଯାଇଥିଲୁ । 
ଗଣେଶ୍ଵରପୁର, ଆଗରପଡ଼ା ଆଦି ଗଲାବେଳେ ବାଟରେ ଗୋପବାବୁ ଭଟି, ରଘୁବଂଶ 
ଆଦିରୁ ଶ୍ଳୋକ ଆବୂରି କରି ବୁଝାନ୍ତି । ଆଚାର୍ଯ୍ୟ ମହାଶୟ ରାତିରେ ତାରା ଚିହ୍ନାଇ 
ଦିଅନ୍ତି । ଏହାଛଡ଼ା ଜନସମ୍ପର୍କ ଓ ସାଧାରଣ ସଭା କାର୍ଯ୍ୟକ୍ରମ ତ ଅବଶ୍ୟାମ୍ଭବୀ ଥିଲା । 


୨୪୭ ୭ କୁସୁମ ପରଶେ 


ଆମର ଗୋଟିଏ ଉତ୍ସବ ଦିନ ଥ୍ରଲା ମଇ ଏକତ୍ରିଶ ତାରିଖ । ଅବଶ୍ୟ ଜାତୀୟ 
ସପ୍ତାହ ( ଏପ୍ରିଲ୍‌ ଛଅରୁ ତେର ତାରିଖ), ସ୍ବାଧୀନତା ଦିବସ ( ଜାନୁଆରୀ ଛବିଶ), ଗାନ୍ଧୀ 
ଜୟନ୍ତୀରେ ଆମେ ସଭା ଶୋଭାଯାତ୍ରା ଖଦୀ ବିକ୍ରୀ ଆଦି କାର୍ଯ୍ୟକ୍ରମ ପାଳନ କରୁ କିନ୍ତୁ 
ମଇ ଏକତ୍ରିଶ ତାରିଖଟି ଆମର ଗୋଟାଏ ଖାସ୍‌ ଉତ୍ସବ । କାରଣ ୧ ୯ ୩୪ରେ ସେଦିନ 
ଗାନ୍ଧିଜୀ ବରୀ ଆସିଥିଲେ । ଓଡ଼ିଶା ବାହାରୁ ଜଣେ ନେତାଙ୍କୁ ନିମନ୍ତ୍ରଣ କରି ଆଣି 
ସମ୍ମିଳନୀ, ଗ୍ରାମୋଦ୍ୟୋଗ ପ୍ରଦର୍ଶନୀ ଆଦି ଆୟୋଜିତ ହୁଏ । ବର୍ଷେ ଆସିଥିଲେ ସତୀଶଚନ୍ଦ୍ର 
ଦାସଗୁପ୍ତ । ସମ୍ମିଳନୀ ସରିଲା । ସେବାଘରକୁ ଫେରି ଆସି ସେ ହଠାତ୍‌ କହିଲେ- ମୁଁ ତମ 
ହାତ ଦେଖିବି । ଆମେ ଭାବିଲୁ ଆମ ଭାଗ୍ୟ ଦେଖିବେ ନା କ”ଣ ? କିନ୍ତୁ ସେ ହାତ 
ପାପୁଲିଟି ଧରି ହାତପତ୍ରକୁ ଚିପି ଚିପି ବିଣ୍ଡି ଅଛି କି ନାହିଁ ଦେଖିଲେ ଏବଂ ବିଣ୍ଡି ଦେଖି 
ଖୁସି ହୋଇ ଟଲଷ୍ଟୟଙ୍କ ।, ୭ମ ॥୩€ ୮୦୦ ଗପର ମାର୍ଥା କିପରି ଶଇତାନ ହାତରେ ବିଣ୍ଡି 
ନ ଥୁବାର ଦେଖି ସେ କାମ ନ କରି ଖାଏ ବୋଲି ଜାଣିପାରି ତାକୁ ଅବଜ୍ଞା କଲା ସେହି 
କଥାଟି ଶୁଣେଇ କୁମାରସମ୍ଭବର ‹ ଶିରୀଷ ପୁଷ୍ପାଧ୍ରକ ସୁକୁମାର୍ଯ୍ୟୋ ବାହୁ ତ୍ବଦିୟୌ'”ର 
ଆଦର୍ଶକୁ ସେ ମଳିନ କରିଦେଲେ । ଆଉ ବର୍ଷେ ବାବୁ ରାଜେନ୍ଦ୍ରପ୍ରସାଦ ଆସିବା ସ୍ଥିର 
ହେଲା । ତାଙ୍କ ପାଇଁ ଆମ ମଧ୍ୟରେ ସବୁଠାରୁ ଭଲ କଟାଳୀର ହାତକଟା ସୂତାର ଜୋଡ଼ 
ବୁଣା ହେଲା । ପଣ୍ଡିତ ବାସୁଦେବ ମହାପାତ୍ର ପ୍ରଶସ୍ତ ଲେଖବେଲେ ୯“ ରାଜେନ୍ଦ୍ରନାମା 
ଶୀଳପୁଣ୍ୟକର୍ମା ପ୍ରସାଦ ସଙ୍ଗ୍ୟୋଃତ୍ର ଶୁଭାଗତ ଯଃ । ସ୍ଵରାଜ୍ୟ ସଂଗ୍ରାମ ଜୟାଭିଳାଷୀ 
ସୋଃୟଂ ଚିରାୟୁ ଲଭତାଂ ମନସ୍ବୀ' । ହଠାତ୍‌ ତାଙ୍କ ଗସ୍ତକ୍ରମ ରଦ୍ଦ ହେଲା । କିନ୍ତୁ ଆମ 
ସମ୍ମିଳନୀ ଓ ପ୍ରଦର୍ଶନୀ ରଦ୍ଦ ହେଲା ନାହିଁ । 

କଂଗ୍ରେସ ସଦସ୍ୟ ସଂଗ୍ରହ, ପ୍ରାଇମେରୀ କଂଗ୍ରେସ କମିଟି ଗଠନ, କଂଗ୍ରେସର 
ନିର୍ଦେଶ ଅନୁସାରେ ବିଭିନ୍ନ କାର୍ଯ୍ୟକ୍ରମ ପାଳନ ବିଧିବଦ୍ଧ ଭାବରେ ଚାଲିଥାଏ । ଅମଟପୁରର 
ରଙ୍ଗାଧର ଦାସ, ଧାରପୁରର ବୀରବର ରଥ, ଅରଙ୍ଗାବାଦର ଗୋବର୍ଵନ ପୁହାଣ, 
ଆନନ୍ଦପୁରର ଭଗୀରଥ ଦାସ, ପଘିଡ଼ାର ହଳଧର ଶାହାଣୀ, ରତ୍ନଗିରିର ଜଗବନ୍ଧୁ ଜେନା 
ପ୍ରମୁଖ ଏ ସଂଗଠନ କାମରେ ଅଧ୍ଵକ ସମୟ ଦେଉଥାନ୍ତି । କଂଗ୍ରେସର ନିର୍ଦ୍ଦେଶାବଳୀ 
ଛାପି ବାଣ୍ଟୁବା ମଧ୍ୟ ଏହି କାମର ଅଙ୍ଗ ହୋଇଥାଏ । ଗୋପବାବୁଙ୍କ ଦ୍ଵାରା ସଂପାଦିତ 
ସତ୍ୟାଗ୍ରହୀ ପତ୍ରିକାରେ ଏ ବିଷୟରେ ବରାବର ଟିପ୍‌ପଣୀ ବାହାରେ । ଗୋପବାବୁ 
ନିଜେ ସ୍ଵତନ୍ତ୍ର ପରିପତ୍ର ଛାପି ବାଣ୍ଟ ଲୋକଙ୍କୁ କଂଗ୍ରେସ ସଂଗଠନର ମୁଳ ଉଦ୍ଦେଶ୍ୟ 
ବୁଝାଇବାକୁ ଚେଷ୍ଟା କରନ୍ତି । ସେ ସବୁ ପରିପତ୍ରର ଗୋଟିଏ ନମୁନା - 


ଅମୂତ ଅନୁଭବ $ ୨୪୮ 


ନିବେଦନ 


ବନ୍ଧୁ, 

ଆପଣ କଂଗ୍ରେସର ଜଣେ ସଭ୍ୟ ହୋଇଛନ୍ତି । ଖଣ୍ଡିଏ କାଗଜରେ ଦସ୍ତଖତ କରି 
ଚାରିଅଣା ଚାନ୍ଦା ଦେଇଛନ୍ତି । ଲୋକେ ତ ଟଙ୍କା କଉଡ଼ି ଧାର ଦେଲାବେଳେ ଦଲିଲ 
ଦସ୍ତାବେଜ୍‌ରେ ଦସ୍ତଖତ କରିଥାନ୍ତି । ଏଠି ବି ଦଲିଲରେ ଦସ୍ତଖତ କରିଛନ୍ତି, ଓଲଟି ପୁଣି 
ହାତରୁ ଚାରିଅଣା ପଇସା ଦେଇଛନ୍ତି । ଦଲିଲ ରେଜେଷ୍ଟୀ ଫିସ୍‌ ଦେଲାଭଳି ଏ କଂଗ୍ରେସ 
ଚାନ୍ଦା ଦେଇଛନ୍ତି । କଥାଟି ହେଉଛି ଆପଣ ଗୋଟିଏ ପ୍ରକାରର ଚୁକ୍ତି ପତ୍ରରେ ଦସ୍ତଖତ 
କରିଛନ୍ତି । ଏ ଚୁନ୍ତି କାହା ସାଙ୍ଗରେ କରିଛନ୍ତି ? ଏ ସଂକଳ୍ପ କ'ଣ ପାଇଁ କରିଛନ୍ତି ? 
ଆପଣ ଏ ଚୁକ୍ତି ଆପଣା ଦେଶ ସାଙ୍ଗରେ କରିଛନ୍ତି । ଦେଶର ଦଶର ମଙ୍ଗଳ ପାଇଁ 
ସ୍ଵବରାଜ୍ୟ ଲୋଡ଼ା । ସେହି ସ୍ଵରାଜ୍ୟ ପାଇଁ ଆପଣ ଦସ୍ତଖତ୍‌ କରି ଦେଇଛନ୍ତି । ସେଥ୍ରପାଇଁ 
ଆପଣ କିଛି ନା କିଛି କରିବେ ବୋଲି ଚୁକ୍ତି କରିଛନ୍ତି । ମନରେ ସଂକଳ୍ପ କରିଛନ୍ତି 
ଆପଣଙ୍କ ବଳକୁ ଅନେଇ ଆପଣ ଯଥାଶଣକ୍ଡି ସ୍ଵରାଜ୍ୟ ପାଇଁ ଚେଷ୍ଟା କରିବେ । ଏଥୁରେ 
ନଗଦ ଲାଭ ନାହିଁ । ଏଥ୍ରରେ ଯେ ଲାଭ ତାହା ଭବିଷ୍ୟତକୁ ମିଳିବ । ସେ ଲାଭ ଆମର 
ଇଷ୍ଟ ଲାଭ । ସେ କେବେ ମିଳିବ ତାହା ସମସ୍ତଙ୍କ ଚେଷ୍ଟା ଉପରେ ନିର୍ଭର କରେ । 
ଚେଷ୍ଟା କଲେ ତ ଦିନକରେ ମିଳି ପାରେ । ଏ ଚୁକ୍ତିରେ ସଂକଳ୍ପରେ ଗୋଟିଏ ବିଶେଷ 
କଥା ଅଛି । ଯେମିତି ପାରେ ସେମିତି ସ୍ଵରାଜ୍ୟ ହେବ ନାହିଁ । କଂଗ୍ରେସର ଉଦ୍ଦେଶ୍ୟ 
ଫାରମ୍‌ରେ ଲେଖା ଅଛି ' ଶାନ୍ତିପୂର୍ଣ୍ଣ ଓ ନ୍ୟାୟସଙ୍ଗତ ଉପାୟରେ ସ୍ଵରାଜ୍ୟ ପ୍ରାପ୍ତି" -ନ୍ଯାୟରେ 
ଚଳିବାକୁ ହେବ- ତେବେ ଯାଇ ସ୍ଵରାଜ୍ୟ ପାଇବା । ସତ୍ୟଛଡ଼ା ନ୍ୟାୟ ନାହି | ଅହିଂସାକୁ 
ଛାଡ଼ି ଶାନ୍ତି ନାହିଁ । ସେଥୁପାଇଁ କଂଗ୍ରେସର ମୁଳମନ୍ତ୍ର ହେଉଛି ସତ୍ୟ ଓ ଅହିଂସା । ସେହି 
ସତ୍ୟ ଓ ଅହିଂସା ବାଟ ଧରି ଆପଣଙ୍କୁ ଚୁକ୍ତି ରକ୍ଷା କରିବାକୁ ହେବ । ସଂକଳ୍ପ ସାଧନ 
କରିବାକୁ ହେବ । 


ଏ ବ୍ରତର ସାଧନ ପାଇଁ ତପସ୍ୟା ଦରକାର । ଖାଲି ମୁନିରଷି ବଣରେ ବସି 
ତପସ୍ୟା କରନ୍ତି ନାହି । ପ୍ରତ୍ୟେକ ମଣିଷ ଆପଣା ଉଦ୍ଦେଶ୍ୟ ସାଧନ ପାଇଁ ନିଜର ସଂକଳ୍ପ 
ସିଦ୍ଧି ପାଇଁ ଯେ କଷ୍ଟ ସ୍ଵୀକାର କରେ ତାକୁ ହିଁ ତପଶ୍ଚର୍ଯ୍ୟା କହନ୍ତି । ଏ ତପଶ୍ଚର୍ଯ୍ୟାରେ 
ସତ୍ୟ ଓ ଅହିଂସା ମୁଳମନ୍ତ - ସେଥୁଯୋଗୁ ମନ ଶୁଦ୍ଧ ହେବା ଆବଶ୍ୟକ | କଷ୍ଟ ସ୍ଵୀକାର 


୧୬୬ ୬୮୫ ୬୮୮ 


ଅର୍ଥ ସ୍ଵାର୍ଥତ୍ୟାଗ । ସେଥ୍ରପାଇଁ ଆପଣଙ୍କୁ ସ୍ବରାଜ୍ୟ ପାଇ କଛ ସ୍ଵାର୍ଥ ତ୍ୟାଗ କରିବାକୁ 


୨୪୯ ୭ ଜୁସୁମ ପରଶେ 


ହେବ । ସବୁବେଳେ ଆପଣା ଚିନ୍ତା କରି କରି ମଣିଷର ମନ ବିଷର୍ଣ୍ମ ମଳିନ ହୋଇଯାଏ । 
ବେଳେବେଳେ ସ୍ଵାର୍ଥ-ଚିନ୍ତା ଛାଡ଼ି ଦେଶ- ଚିନ୍ତା ଆବଶ୍ୟକ । 


ଏ ତପଶ୍ଚର୍ଯ୍ୟାରେ ଆପଣ ଏକା ନୁହଁନ୍ତି, ଆଉ ଅନେକ କଂଗ୍ରେସ ସଭ୍ୟ 
ହୋଇଛନ୍ତି । ସେଥ୍ଵପାଇଁ ଏ କାମରେ ସାଧନା ପାଇଁ ସଂଘ ଲୋଡ଼ା । ସଂଘବଦ୍ଧ ହୋଇ 
କାମ କଲେ ଫଳ ଶୀଘ୍ର ମିଳେ । ଆଜି କଂଗ୍ରେସ ସେଥ୍ବପାଇଁ ମହାସଂଘ । ଆପଣମାନଙ୍କୁ 
ପ୍ରାଇମେରୀ କମିଟୀ ଜରିଆରେ ଦେଶ ପାଇଁ ଦଶଙ୍କ ପାଇଁ କିଛି କରିବାକୁ ହେବ । 


ଆପଣ କମିଟୀରେ ବସି ଗୀର ଭଲ ମନ୍ଦ ଯେଉଁଥିରେ ହେଉଛି ବା ହେବ, ସେ 
କଥା ଆଲୋଚନା କରନ୍ତୁ । - ( ୧) ନିଜେ ଗାଁର ସ୍ବାସ୍ଥ୍ୟ ପାଇଁ ସାହି ପଡ଼ିଶାର ଭଲ ପାଇଁ 
ଆପଣା ଗୀ ପରିଷ୍କାର ରଖନ୍ତୁ: ଆପଣ କୁ-ଅଭ୍ୟାସମାନ ଛାଡ଼ି ଗୀ ଆଖପାଖ ମଇଳା 
କରନ୍ତୁ ନାହି । ( ୨) ଗୀର ପଇସା ଗୀରେ ରଖନ୍ତୁ - ବିଦେଶୀ ଜିନିଷର ଚକମକରେ 
ଭୁଲନ୍ତୁ ନାହିଁ -ଟିକିଏ କଷ୍ଟ ସ୍ଵୀକାର କରି ଆପଣା ଦେଶର ମୋଟାରୋଟାରେ ସନ୍ତୁଷ୍ଟ 
ହୁଅନ୍ତୁ । ଗାରେ ବିଦେଶୀ ଚିଜ କିପରି ତିଆରି ହେବ, ତା'ର ଯତ୍ନ ନିଅନ୍ତୁ । (୩) ବାହା 
ଶ୍ରାଦ, ପୁଣ୍ୟପର୍ବରେ ବାଜେ ଖରଚ କରି ରଣଣ୍ରସ୍ତ ହୁଅନ୍ତୁ ନାହି । ବୃଥା ଆଡ଼ମ୍ବରରେ 
ଲାଭ ନାହିଁ । ( ୪) ଆପଣା ପଇସା ପରକୁ ଦିଅନ୍ତୁ ନାହିଁ । ଗୀର ଇଜ୍ଜତ ପଦାରେ ପକାନ୍ତୁ 
ନାହି, ଗୀ କଳି ଗାଁରେ ତୁଟାନ୍ତୁ । ତେବେ ଆମର ଯେ ସତ୍ୟ ଅହିଂସା ଆଶ୍ରୟ ଏ କଥା 
ଭୁଲିବା ନାହିଁ । ପଞ୍ଚାୟତ ନିରପେକ୍ଷ ହେବା ଆବଶ୍ୟକ । ପଞ୍ଚାୟତି ନିଷ୍ଣରିରେ ଜୋର 
ଜୁଲମ ରଖିବେ ନାହିଁ । ଜୋରିମାନା, ବାସନ୍ଦ ଏ ସବୁ କରିବାର ନୁହଁ ! ( ୫) ଅନ୍ୟାୟ 
ଜୁଲମକୁ ଡ଼ରିବେ ନାହି । ଆପଣ ଡ଼ରିଲେ ଆପଣଙ୍କ ଦେଖାଦେଖି ଅନ୍ୟ ସାହିପଡ଼ିଶା 
ଡ଼ରିବେ । ଯେ ଡ଼ରାଉଛି ସେ ବେଶି ଡ଼ରାଇବ । ଦେଶର ଜଣଙ୍କର କ୍ଷତି ବେଶି ହେବ । 
ସେଥ୍ଵପାଇଁ ମନରୁ ଭୟ ଦୂର କରି ସତ୍ୟ, ଅହିଂସା ପଥରେ ରହି ଅସତ୍ୟ ଅନ୍ୟାୟର 
ବିରୋଧ କରନ୍ତୁ । ( ୬) ଅଳସୁଆ ହୋଇ ବସନ୍ତୁ ନାହିଁ - ସମସ୍ତେ ଅଳସୁଆ ହେବେ | 
ଅଳସୁଆ ହେଲେ ହିଂସା ବଢ଼େ । ଯେ ନିଜେ ପରିଶ୍ରମ ନକରି ଖାଏ ଅନ୍ୟର ପରିଶ୍ରମରୁ 
ଉତ୍ପନ୍ନ ଖାଇ ଚଳେ ସେ ହିଂସା କରେ । ସେଥୁରେ ଅସମତା ବଢ଼େ, ଅଶାନ୍ତି ବଢ଼େ | 
( ୭) ନିଶାଦ୍ରବ୍ୟ ବ୍ୟବହାର କରନ୍ତୁ ନାହିଁ । ସେଥୁରେ ବୁଦଛି ମଳିନ ହୁଏ, ଧନ ସମ୍ପି 
ଉଡ଼ିଯାଏ । ସର୍ବନାଶ ହୁଏ । ଗୀରୁ ନିଶାଖିଆ ବନ୍ଦ କରାନ୍ତୁ । (୮) “ନର ଦେହେ 
ନରାୟଣ” ଅଛନ୍ତି । ମନୁଷ୍ୟକୁ ଅନ୍ଥୁଆଁ କରି ନାରାୟଣଙ୍କର ଅବମାନନା କରନ୍ତୁ ନାହିଁ । ହିନ୍ଦୁ 
ଧର୍ମର ରକ୍ଷା ପାଇଁ ଅସ୍ପୃଶ୍ୟତା ଭୂତକୁ ତଡ଼ନ୍ତୁ । ଦେଶ ଭାଇଙ୍କୁ ଆଜି ଅସ୍ପୃଶ୍ୟ କରିଥାଉଁ 


ଅମୂତ ଅନୂଭବ $® ୨୫୦ 


ବୋଲି ଆମ କଳା ଲୋକେ ଆଜି ଦେଶ ବିଦେଶରେ ଅନ୍ୟଙ୍କ ପାଖରେ ଅସ୍ପଶ୍ୟ । ନିଜେ 
ଅନ୍ୟାୟ ଜୁଲମ ବନ୍ଦ ନ କଲେ ଆମ ଉପରେ ଅନ୍ୟାୟ ଜୁଲମ ବନ୍ଦ ହେବେ ନାହି । 


ବରୀ, କଟକ ଆପଣଙ୍କର 
୧୧.୧୦.୩୮ ଗୋପବନ୍ଧୁ ଚୌଧୁରୀ 


( ବିଶେଷ ଦ୍ରଷ୍ଟବ୍ୟ : ପ୍ରାଥମିକ କଂଗ୍ରେସ କମିଟି ଗଢ଼ିବାକୁ ହେଲେ ଗୋଟିଏ 
ଗାରେ ବା ଗୋଟିଏ ୟୁନିୟନ୍‌ରେ କେତୋଟି ଗୀରେ ମିଶି ପଚାଶ ଜଣରୁ ବେଶି ସଭ୍ୟ 
ଥିବେ ଏବଂ ସେମାନଙ୍କର କାମ ଚଳେଇବାକୁ ସବୁବେଳେ ଖଦଡ଼ ପିନ୍ଧୁଥୁବା ଦୁଇଜଣ 
କାର୍ଯ୍ୟକର୍ରା ଥିବେ । ସଭ୍ୟ ହେବାର ତିନିମାସ ପରେ କଂଗ୍ରେସ କମିଟି ସବୁ ତଦାରଖ କରି 
ପ୍ରାଥମିକ କମିଟିକୁ ମଞ୍ଜୁରୀ ଦେଲେ ଚାନ୍ଦା ପଇସାରୁ ତାଙ୍କ ଅଂଶ ତାଙ୍କୁ ମିଳିବ ।) 


ପ୍ରାଥମିକ କମିଟି ଗଠନଠାରୁ ଆରମ୍ଭ କରି ପ୍ରାଦେଶିକ କଂଗ୍ରେସ କମିଟିର ସଭାପତି 
କାମ, ପ୍ରାଦେଶିକ ଟ୍ରାଇବୁନାଲ ଦାୟିତ୍‌୍‌ ଏପରିକି ଡ଼ିଷ୍ଚିକ୍ସ୍‌ ବୋର୍ଡ଼ ସଭ୍ୟ ପଦ ପାଇଁ ପ୍ରାର୍ଥୀଙ୍କ 
ନିମନ୍ତେ ପ୍ରଚାର କାର୍ଯ୍ୟ ମଧ୍ୟ ଗୋପବାବୁ ବିଭିନ୍ନ ସମୟରେ ତୁଲାଇଲେ । ଆମେମାନେ 
ତ ସେ କାମରେ ଲାଗୁଥିଲୁ, ସ୍ଥାନୀୟ କର୍ମୀ ବାହାର କରି ସେମାନଙ୍କୁ ବିଚାର ବୁଝାଇ 
ସଂଗଠନ କାମରେ ଲଗାଇବାକୁ ସବୁବେଳେ ଉଦ୍ୟମ ଚାଲିଥିଲା । ଥରେ ଶ୍ରୀ ଭଗବତୀ 
ଚରଣ ପାଣିଗ୍ରାହୀ ଜଣେ ଅଭିଯୋଗକାରୀ ଭାବରେ ବରୀ ଯାଇ ସେବାଘରେ ବାଉଁଶ 
ପେଲାଦିଆ ଝାଟିମାଟି କାନ୍ଧୁ ଘରେ ପ୍ରାଦେଶିକ ଟ୍ରାଇବୁନାଲ ବସୁଥୁବାର ଦେଖ ତାଙ୍କର 
ଆୟତ ଚକ୍ଷୁ ବିସ୍ଫାରିତ ହୋଇଗଲା । ଟ୍ରାଇବୁନାଲର ଅନ୍ୟତମ ସଭ୍ୟ ଥିଲେ ଆଚାର୍ଯ୍ୟ 


ମହାଶୟ । ଭଗବତୀବାବୁଙ୍କ ଭାଷାରେ ମୁଁ ଥିଲି ଟ୍ରାଇବୁନାଲ୍‌ର ଶିରସ୍ତାଦାର । 


ଗୋପବାବୁଙ୍କ ନିର୍ବାଚନ ପ୍ରଚାର ଓ ପରବର୍ତୀ ପ୍ରତିକ୍ରିୟା ମଧ୍ୟ ନିଆରା ଥୁଲା । 
ଶ୍ରୀ ଭଗୀରଥ ଦାସ ଥୁଲେ କଂ ଗ୍ରେସ ପକ୍ଷରୁ ଜିଲ୍ଲାବୋଡ଼ର ସଦସ୍ୟପଦ ପ୍ରାର୍ଥୀ । ଗୋପବାବୁ 
ଭଗୀରଥ ବାବୁଙ୍କ ପାଇଁ ପ୍ରଚାର କରି ଉଆର୍ବ୍ରା ଚାଲିଗଲେ । ଯିବା ପୂର୍ବରୁ ଗୋବର୍ଦନ 
ପୁହାଣ, ଗଣେଶ ମହାନ୍ତି ପ୍ରଭୂତିଙ୍କୁ ଡ଼କାଇ କହିଗଲେ - ଭଗୀରଥ ବାବୁ ନିଶ୍ଚୟ 
ଜିତିବେ କିନ୍ତୁ ସାବଧାନ ! ସେ ଜିତିବା ଖବର ପାଇବା ପରେ ତମେମାନେ ଶୋଭାଯାତ୍ରା 
ଆଦି କରି ଉଲ୍ଲାସ ପ୍ରକାଶ କରିବ ନାହି । ଭଗୀରଥବାବୁ ଜିତିବା ଖବର ପାଇ ଗଣେଶ 
ବାବୁ ପ୍ରଭୃତି ଏତେ ଉଲ୍ଲସିତ ହେଲେ ଯେ ଗୋପବାବୁଙ୍କ ସତର୍କ ବାଣୀ ପାଶୋରି 


୨୫୧ ୫୭ କୁସୁମ ପରଶେ 


ପକେଇଲେ । ଶୋଭାଯାତ୍ରା କରି ବାଣ ଫୂଟେଇ ପ୍ରତିପକ୍ଷ ଘର ଆଗରେ ବାଜା ବଜେଇ 
' ଭଚ୍ଛନ ଦଶା” ହେଲେ । ଗୋପବାବୁ ଉଆର୍ଦାରୁ ଫେରି ଏ ସବୁ ବ୍ୟାପାର ଜାଣି ଗଣେଶ 
ବାବୁଙ୍କୁ ଡ଼କାଇ ଏ ପ୍ରକାର ଆନନ୍ଦ ଉଲ୍ଲାସ ଯେ ଅହିଂସା ବିଚାର ବିରୋଧୀ ଏବଂ ଏହାର 
ପ୍ରତିକ୍ରିୟା ବିଷମ ଏ କଥା ଅତି ବିରକ୍ତ ହୋଇ ବୁଝାଇଲେ । ଗଣେଶ ବାବୁ ଗୋପବାବୁଙ୍କ 
ତତ୍ତ୍ଵବ୍ୟାଖ୍ୟା ଓ ରାଗ ଦେଖ୍ଧ କଳାକାଠ ପଡ଼ିଗଲେ। ସେ ଅତି ବିରସ ବଦନରେ ସେବାଘର 
ଡ଼ିହରୁ ଓହ୍ଲେଇବା ବେଳେ ଆମେ ପଚାରିଲୁ, ଗଣେଶ ବାବୁ ! କ'ଣ ହେଲା କି ? 
ଗଣେଶ ବାବୁ ଆମ ଆଡ଼କୁ କଟମଟ କରି ଚାହିଁ କହିଲେ, “ବେଉଷଣ' । ମୋଟ 
ଉପରେ ଗୋପବାବୁଙ୍କ କ୍ରୋଧକୁ କର୍ମୀମାନେ “ ବେଉଷଣ' ଭାବୁଥିଲେ | 


କିନ୍ତୁ ଗୋପବାବୁ, ରମାଦେବୀ ପରବର୍ତୀ ସମୟରେ କଂଗ୍ରେସ କାମରୁ ଓହରି 
ଗଲେ । କୌଣସି ଦାୟିତ୍ବରେ ରହିବା ତ ଦୂରର କଥା, ୧୯ ୪୦ ମସିହାରୁ କଂଗ୍ରେସର 
ଚାରିଅଣିଆ ସଦସ୍ୟ ସୁଦ୍ଧା ହେଲେ ନାହିଁ । ସେଥ୍ଵପାଇଁ ରମାଦେବୀଙ୍କୁ ପଢ଼ିଆରୀ ମହାଶୟ 
କହିଥିଲେ - ଗୋପବାବୁ କଂଗ୍ରେସରୁ ଅଲଗା ହୋଇଗଲେ ବୋଲି ତୁମେମାନେ କଦାପି 
ଭାବ ନାହିଁ ଯେ ବ୍ରିଟିଶ ସରକାର ତୁମ ଉପରେ ସଦର୍କ ଦୃଷ୍ଟି ରଖିନାହି । ତୁମମାନଙ୍କର 
ପ୍ରତ୍ୟେକ ଗତିବିଧି ପ୍ରତି ସେ ଲକ୍ଷ୍ୟ ରଖିଛି । 


ପଢ଼ିହାରୀ ମହାଶୟ ତ ଏତିକି କହିଲେ । ଆମେ ଗାଇଗୋରୁ, ବାରିବଗିଚା 
କାମରେ ସମୟ ଦେଉଥାଉ ବୋଲି ଅନେକ ଆମକୁ ମଠ ମହନ୍ତ କହୁଥିଲେ । ପୁଣି 
ପ୍ରାର୍ଥନା, ପାଇଖାନା ସଫା, ମସଲା ଦିଆ ହୋଇ ନ ଥିବା ତରକାରୀ ଖିଆ ଆଦି ଯୋଗୁ 
“ କର୍ରାଉଜା' ଗାନ୍ଧୀଙ୍କ “ˆ ହନୁକରଣକାରୀ'” ମଧ୍ୟ କହୁଥିଲେ । ଆମ ଭିତରୁ କେହି 
ଅସୁସ୍ତ ହେଲେ ତ ଏ ପ୍ରକାର ପ୍ରେମାକ୍ରମଣର ସୀମା ରହୁ ନ ଥଲା । ସତେ ଯେପରି 
କଟକ ବଡ଼ ଡ଼ାକ୍ତରଖାନାର ସବୁ ରୋଗୀ ସେବାଘରର ଗଠନମୁଳକ କର୍ମୀ ! 


ମୁସଲମାନ ଗୋଷ୍ଠୀଙ୍କ ସହିତ ସମ୍ପର୍କ ସ୍ଥାପନ କରିବା ପାଇଁ ବିଶେଷ ଭାବରେ 
ମଙ୍ଗଳା ଦେବୀ ଓ ମୁଁ ବଛା ହେଲୁ । ଅରଙ୍ଗାବାଦ ଓ ବରୀ ମୁସଲମାନ ବସ୍ତିରେ 
ସୂତାକଟା ପ୍ରୌଢ଼ ଶିକ୍ଷା କାମ ଆମେ ଆରମ୍ଭ କଲୁ । ଆଶୁଞ୍ଜଙ୍କ ପୁଅ ଆୟୁବ୍‌ ଆସି ଆମ 
ସାଙ୍ଗରେ ରହିଲେ । ବରୀ ମିଆଙ୍କ ନାତୁଣୀଙ୍କର ବରମ୍‌ବରଦାରେ ଶ୍ଵଶୁର ଘର । 
ବରମବରଦାରୁ ବରୀ ଆସିବା ବେଳେ ତାଙ୍କ ବଳଦ ଗାଡ଼ି ନିଶ୍ଚୟ ସେବାଘର ଆଗରେ 
ଅଟକିବ । ଯେତେ ରାତି ହୋଇଥାଉ ପଛକେ ସେ ସେବାଘରକୁ ଆସି ସମସ୍ତଙ୍କୁ 
ଉଠେଇବେ । ଗୋପବାବୁ ମଧ୍ୟ ସେଥରୁ ବାଦ ପଡ଼ିବେ ନାହିଁ । ମୁସଲମାନୀ ରୀତିରେ 


ଅମୂତ ଅନୁଭବ $ ୨୫୨ 


ସେ ଖୁବ୍‌ ପର୍ଦ୍ଦା ମାନୁଥୁଲେ । କିନ୍ତୁ ଗୋପବାବୁଙ୍କୁ ସେ ଆଡ଼ ତ ହୁଅନ୍ତି ନାହିଁ; କାନ୍ଧରେ 
ହାତ ପକେଇ ସାଙ୍ଗ ହୁଅନ୍ତି । ଗୋପବାବୁ ବରାବର କହୁଥିଲେ - ମୁଁ ପିଲାଦିନେ 
ମୁସଲମାନ ମା'ର କ୍ଷୀର ଖାଇଛି । ତେଣୁ ମୋ ଶିରା ଉପଶିରାରେ ମୁସଲମାନ ରକ୍ତ 
ପ୍ରବାହିତ । 

ମିଆଁଙ୍କ ନାତୁଣୀ ଏ କଥା କେମିତି ଜାଣିଲେ କେଜାଣି ସେ ଗୋପବାବୁଙ୍କୁ ' ମୋ 
ମିଆଁ” କହି ସମ୍ବୋଧନ କରନ୍ତି । ଜୋବା ବିବି, ହାଜୁବିବି ପ୍ରଭୂତି ଅନେକ ଭଉଣୀ 
ଆମର କଟାଳୀ ହୋଇଗଲେ । କଟାଳୀ ହେବା ଯେଡ଼େ ବଡ଼ କଥା ନୁହେଁ ସେମାନଙ୍କ 
ସହିତ ଯେଉଁ ଏକପ୍ରକାର ପାରିବାରିକ ସମ୍ପର୍କ ହୋଇଗଲା, ତାକୁ ଦେଖୂ ଆଶାଦେବୀ 
ପ୍ରମୁଖ ବହିରାଗତ ଅତିଥି ବିସ୍ମିତ ହେଲେ । 

ଠିକ୍‌ ସେହିପରି ମୁଲିଆ ଶ୍ରେଣୀ ସହିତ ଏକରୂପ ହେବା ପାଇଁ ଗୋଖଣୀ, ଶ୍ରୀରାମ 
ପ୍ରଭୂତିଙ୍କ ସଙ୍ଗେ ଆମେ ଧାନ କାଟିଲୁ । ପର ବିଲରେ ଧାନ କାଟି ମୁଲ ମୁଣ୍ଡେଇ 
ଆସିବାର ଅନୁଭୂତି ବାସ୍ତବିକ ରୋମାଞ୍ଚକର । ଆମର ଅନେକ ପରମାତ୍ନୀୟ ଓ 
ଗୋପବାବୁଙ୍କ ର ସହରୀ ଘନିଷ୍ଠ ବନ୍ଧୁ ଏହାର ବିରୋଧ କରି ଚିଠି ଲେଖିଲେ । କିନ୍ତୁ 
ଆମର ତ ଅବସ୍ଥା ହୋଇଥାଏ - 

“ ଏହା ରାମଧୁନ ଲାଗି । ସ୍ଵରାଜ୍ୟ ଧୁନ ଲାଗି ।' 

ସେଥ୍ବପାଇଁ ସେନାପତି ଗାନ୍ଧୀ ଯାହା କହିବ ତାହାହିଁ ବେଦ । 

ଗାନ୍ଧୀ-ସେବା ସଂଘ ସ୍ଥାପିତ ହେଲା ୧୯ ୨୩ ମସିହାରେ । ଗାନ୍ଧୀବାଟରେ 
ଚାଲୁଥିବା ବ୍ୟକ୍ତିଙ୍କ ମଧ୍ୟରେ ପରସ୍ପର ବିଚାର ବିନିମୟ ଥୁଲା ଏହାର ଉଦ୍ଦେଶ୍ୟ । ଶେଠ୍‌ 
ଯମୁନାଲାଲ ବଜଚ୍ଚାଜଙ୍କ ଉଦ୍ୟମରେ ଏହି ଅନୁଷ୍ଠାନ ଗଠିତ ହୋଇଥିଲା । ୧୯୩୪ 
ପରଠାରୁ ପ୍ରତିବର୍ଷ ଏହି ସଂଘର ସଦସ୍ୟମାନଙ୍କର ବାର୍ଷିକ ବୈଠକ ନିୟମିତ ରୂପେ 
ବସୁଥ୍ବଲା । ଗୋପବାବୁ ଏହି ସଂଘର ଟ୍ରଷ୍ଟୀ ଥିଲେ । ସଂଘର ପ୍ରଥମ ସଭାପତି ହୋଇଥିଲେ 
ଶେଠ୍‌ ଜମୁନାଲାଲ ବଜାଜ । ଦ୍ବିତୀୟ ସଭାପତି ହେଲେ ପ୍ରଖ୍ୟାତ ଗାନ୍ଧୀ ବିଚାର ବିଶାରଦ 
କିଶୋରଲାଲ ମଶିଧ୍ଵାଲା । ସଂପାଦକ ଥ୍ବଲେ ରଘୁନାଥ ଶ୍ରୀଧର ଧୋତ୍ରେ । ରାଜନୈତିକ, 
ସାମାଜିକ, ଆର୍ଥିକ ଓ ଆଧ୍ୟାତ୍ମିକ କ୍ଷେତ୍ରରେ ଗାନ୍ଧୀ ବିଚାର ଅନୁସାରେ ପ୍ରଯୋଗ କାର୍ଯ୍ୟ 
କରୁଥିବା କର୍ମୀମାନଙ୍କର ସମ୍ମିଳନୀରେ ଗାନ୍ଧିଜୀ ମଧ୍ୟ ଯୋଗ ଦେଉଥିଲେ । ଏହି ବାର୍ଷି କ 
ସମ୍ମିଳନୀର ୩ୟ ଅଧ୍ଲବେଶନ କର୍ଣ୍ଣାଟକର ହୁବ୍‌ଲୀଠାରେ ଅନୁଷ୍ଠିତ ହେଲା । 
ସାଧାରଣ ସଦସ୍ୟ ଭାବରେ ଆଚାର୍ଯ୍ୟ ମହାଶୟ, ହୋତା ମହାଶୟ ଓ ରମାଦେବୀ ସେହି 


୨୫୩ $ କୁସୁମ ପରଶେ 


ସମ୍ମିଳନୀକୁ ଯାଇଥୁଲେ । ବିନୋଦ କାନୁନଗୋ ମଧ୍ୟ ସେମାନଙ୍କ ସାଙ୍ଗରେ ସମ୍ମିଳନୀରେ 
ଯୋଗ ଦେଇଥିଲେ । ସେଠାରେ ହୋତା ମହାଶୟ ଆସନ୍ତା ବର୍ଷକୁ ଏହି ସମ୍ମିଳନୀ 
ଓଡ଼ିଶାରେ କରିବୀ ପାଇଁ ଆଗ୍ରହ ପ୍ରକାଶ କଲେ । ଆପଣା ମଧ୍ୟରେ ପରାମର୍ଶ କରି 
ପରବର୍ରୀ ସମ୍ମିଳନୀ ଓଡ଼ିଶାରେ କରିବା ପାଇଁ ପ୍ରସ୍ତାବ ଦିଆଗଲା । ଏହା ଶୁଣିବାମାତ୍ରେ 
ସର୍ଦାର ବଲ୍ଲଭଭାଇ ପଟେଲ୍‌ ରମାଦେବୀଙ୍କୁ କହିଲେ - ନିଖିଳ ଭାରତୀୟ ସ୍ତରର ସମ୍ମିଳନୀ 
କରିବା ପାଇଁ ତମେମାନେ କ'ଣ ସମର୍ଥ ? ଅର୍ଥାତ୍‌ ସେ ଏ ପ୍ରସ୍ତାବର ବିରୋଧ କଲେ । 
ମାତ୍ର ଗାନ୍ଧିଜୀ ଅତି ଆଗ୍ରହରେ ଓଡ଼ିଶା ପ୍ରସ୍ତାବକୁ ଅନୁମୋଦନ କରିବାରୁ ସର୍ଦାର ନୀରବ 
ରହିଲେ | 

ଗୋପବାବୁ ପ୍ରଭୂତି ହୁବ୍‌ଲିରୁ ଫେରିବା ପରେ ସମ୍ମିଳନୀ ପାଇଁ ପୁର୍ବପ୍ରସ୍ତୁତି ଚାଲିଲା । 
ଏହି ସମ୍ମ୍ନଳନୀର ବ୍ଯବସ୍ଥା ବାବଦରେ କେତେଗୁଡ଼ିଏ ନିୟମ ମାନିବାକୁ ପଡୁଥିଲା । 
ପ୍ରଥମତଃ ଏ ସମ୍ମିଳନୀ ଗୀରେ ହିଁ ହେବ-ଅଥଚ ପାଖରେ ରେଳ ଷ୍ଟେସନ ଥିବ । 
ସେଥୁପାଇଁ ଡ଼େଲାଙ୍ଗ ଷ୍ଟେସନ ନିକଟସ୍ଥ ବେରବୋଇରେ ଏ ସମ୍ମିଳନୀ ହେବା ସ୍ତିର 
ହେଲା । ଦ୍ଵିତୀୟତଃ ସମ୍ମିଳନୀ ସ୍ଥାନର ଦଶମାଇଲ ବ୍ୟାସାର୍ଦ୍ଧ ମଧ୍ୟରୁ ସମ୍ମିଳନୀ ପାଇଁ 
ଆବଶ୍ୟକ ଖାଦ୍ୟ ପଦାର୍ଥ ସଂଗ୍ରହ କରିବାକୁ ହେବ । ସେଥୁପାଇଁ ହୋତା ମହାଶୟ 
ଦୈନିକ ଅନ୍ତତଃ ହଜାରେ ଲୋକଙ୍କ ପାଇଁ ଆବଶ୍ୟକ ପନିପରିବାର ପରିମାଣ ସାତଦିନ 
ନିମନ୍ତେ ହିସାବ କରି ପନିପରିବା ଚାଷ କରାଇବା ପାଇ ଗୀ ଗା ବୁଲିଲେ । ବିଶ୍ଵନାଥ 
ପରିଡ଼ାଙ୍କର କାମ ହେଲା ସମ୍ମିଳନୀ ବେଳକୁ ଗୀମାନଙ୍କରେ କେତେ ଦୁହୀଳିଆ ଗାଭ 
ଥୁବେ ତାଂର ତଥ୍ୟ ସଂଗ୍ରହ କରିବା ଏବଂ ଲୋକଙ୍କୁ ଅନ୍ଯ ଗୀରୁ ସେହି ସମୟକୁ 
ଦୁହୀଳିଆ ଗାର କାଟ ଆଣିବାକୁ ପ୍ରବର୍ରାଇବା । ସମ୍ମିକନୀରେ କେବଳ ଗାଭ କ୍ଷୀର ଓ 
ଗୁଆ ଘିଅ ବ୍ୟବହୃତ ହେବ। ସେଥୁପାଇଁ ନିର୍ଦିଷ୍ଟ ସୀମା ମଧ୍ୟରୁ ଗୁଆ ଘିଅ କିଣି ଝୋବାରେ 
ପୁରାଇ ମାଟିରେ ପୋତା ହେବା କାମ ମଧ୍ୟ ବିଶ୍ଵନାଥ ବାବୁ କଲେ । ବୈଦ୍ୟନାଥ ଦାସ 
ଖଦୀ ପ୍ରତିଷ୍ଠାନରୁ କନ୍‌ଡ଼େନ୍‌ସଡ଼୍‌ ମିଲ୍‌କ ତିଆରି ଓ ସଂରକ୍ଷଣ କାମ ଶିଖି ଆସି 
ବେରବୋଇରେ ରହି କଣ୍ଡେନ୍‌ସଡ଼୍‌ ମିଲ୍‌କ ତିଆରି କଲେ । ମାତ୍ର ତାହା ସଫଳ ହେଲା 
ନାହିଁ । ଅତିଥୁଙ୍କୁ କେବଳ ପଇଡ଼ ପାନୀୟ ହିସାବରେ ଯୋଗାଇବାକୁ ଆଗ୍ରହୀ ହୋଇ 
ଆଚାର୍ଯ୍ୟ ମହାଶୟ ଷୋଳ ଶାସନରୁ ହଜାର ହଜାର ପଇଡ଼ ଓ ପ୍ରତିନିଧ୍ଵ ନିବାସ 
ପାଇଁ ନଡ଼ି ଆ ଚାଞ୍ଚ ଯୋଗାଡ଼ରେ ଲାଗିଲେ । ଓଡ଼ିଶାର ବଡ଼ି ଓ ପିଠାପଣା ଅତିଥଙ୍କୁ 
ଖୁଆଇବା ପାଇଁ ଚଣାହାଟା, ନାରାଣପୁର ଆଦିରୁ ସୁଦକ୍ଷା ମହିଳାଙ୍କୁ ସ୍ଵେଚ୍ଛାସେବିକା 


ଅମ୍ୂତ ଅନୁଭବ ୫ ୨୫୪ 


ଭାବରେ ସଂଗ୍ରହ କରିବା ଦାୟିତ୍ବ୍‌ ନେଲେ ରମାଦେବୀ । ସମ୍ମିଳନୀର ଆଉ ଗୋଟିଏ 
ନିୟମ ଥିଲା ଖାଇବା ଖରଚ ଚାରିଅଥଣାରୁ ଅଧ୍ବକ ହେବ ନାହି । ଏହି ନିୟମ ମାନି 
ଅତିଥସଙ୍କୁ କିପରି ସୁଷମ ସୁସ୍ଵାଦୁ ଓଡ଼ିଶୀ ଖାଦ୍ୟ ଓ ପର୍ଯ୍ୟାପ୍ତ ଦୁଧ ଦହି ଦିଆଯିବ ସେ ସବୁ 
ହିସାବ କରି ଆହାର ପ୍ରକାର ସ୍ତ୍ରିର ହେଲା । 

ପୁଣି ଆମଆଡ଼ୁ କେତେଗୁଡ଼ିଏ ନିୟମ ଜାରି କରାଗଲା - ପ୍ରଥମ କଥା ସମୁହ 
ସୂତ୍ରଯଜ୍ଞରେ ଯେଉଁ ସୂତା କଟା ହେବ, ସେ ବଳଣା ଆମର ଭଲ ଭିଣାଳୀମାନେ ତିଆରି 
କରିବେ । ଦ୍ବିତୀୟ କଥା ହେଲା ଯେ ଯେଡ଼େ ଗୁରୁତ୍ବପୂର୍ଣ୍ଣ ଦାୟିତ୍‌ ତୁଲାଉ ଥାନ୍ତୁ ନା 
କାହିକି, ସମୂହ ସୂତ୍ରଯଜ୍ଞରେ ଗାନ୍ଧିଜୀଙ୍କ ସହ ସମସ୍ତେ ସୂତା କାଟିବେ । ତେଣୁ ସମ୍ମିଳନୀ 
ବେଳେ ସୂତ୍ରଯଜ୍ଞ ଘଣ୍ଟା ପଡ଼ିଲେ ସବୁ କର୍ମୀ ଓ ସ୍ଵେନ୍ଚାସେବକ ସାମରିକ ଅନୁଶାସନ 
ରକ୍ଷା କଲାପରି ସୁତ୍ର ଯଜ୍ଞ ସ୍ଥାନରେ ଏକତ୍ର ହେଉଥାନ୍ତି । ଭାରତର ଶ୍ରେଷ୍ଟ ସତ୍‌ପୁରୁଷ ଆମ 
ହାତ ତିଆରି ବଳଣାରେ ସୁତା କାଟୁଛନ୍ତି ଏବଂ ଆମେ ମଧ୍ୟ ତାଙ୍କ ସାଙ୍ଗରେ ସୂତା 
କାଟୁଛୁ ବିଚାରି ମନରେ ଏକ ଅପୁର୍ବ ପୁଲକ ଅନୁଭବ କରୁଥାଉ । 


ସମ୍ମିଳନୀ ୧୯ ୩୮ ମସିହା ମାର୍ଚ୍ଚ ମାସରେ ଅନୁସ୍ପିତ ହେଲା । ସମ୍ମିଳନୀ ସହିତ 
ଓଡ଼ିଶାର ସର୍ବପ୍ରକାର ଚାରୁକଳା ଓ ଗ୍ରାମୋଦ୍ୟୋଗର ନମୁନା ଭାରତ ଆଗରେ ଉପସ୍ଥାପିତ 
କରିବା ଉଦ୍ଦେଶ୍ୟରେ ଗୋଟିଏ ପ୍ରଦର୍ଶନୀ କରିବା ସ୍ତରର ହେଲା । ସତ୍ୟବାଦୀ ନନ୍ଦ ଓ 
ବ୍ରଜମୋହନ ସିଂହ ଏ ସବୁ ସାମଗ୍ରୀ ଓ ତା ସହିତ ଏ ସବୁ ତିଆରି କରୁଥ୍ରବା କାରିଗର 
ଯେପରି ପ୍ରଦର୍ଶନୀରେ ତିଆରି ପ୍ରଣାଳୀ ଦେଖାଇ ପାରିବେ ସେପରି ଦକ୍ଷ କାରିଗର 
ସଂଗ୍ରହ କରିବାକୁ ସାରା ଓଡ଼ିଶା ଚଷିଲେ | ସମ୍ମିଳନୀ ଓ ପ୍ରଦର୍ଶନୀ ସାଜସଢ଼ା, ପ୍ରବେଶଦ୍ଵାର 
ତିଆରି ଦାୟିତ୍ବରେ ରହିଲେ ଉପେନ୍ଦ୍ର କିଶୋର ଦାସ ( ମଲାଜହ୍ନ), ବିପିନ ବିହାରୀ 
ଚୌଧୁରୀ ଓ ମନମୋହନ ଚୌଧୁରୀ । ସଫେଇ - ବିଶେଷରେ ପାଇଖାନା ସଫେଇ 
ଦାୟିତ୍ବରେ ରହିଲେ ସର୍ବଶ୍ରୀ ଲାଲବିହାରୀ ପଟ୍ଟନାୟକ, ନିତ୍ୟାନନ୍ଦ କାନୁନଗୋ ଓ ବିନୋଦ 
କାନୁନଗୋ। ନିତ୍ୟାନନ୍ଦ କାନୁନଗୋ ସେତେବେଳେ ଓଡ଼ିଶାରେ କଂଟଗ୍ରେସୀ ମନ୍ତ୍ରୀ ମଣ୍ଡଳରେ 
ଜଣେ ମନ୍ତ୍ରୀ ଥୁଲେ । ସୁରେନ୍ଦ୍ର ପଟ୍ଟନାୟକ କାର୍ଯ୍ୟାଳୟ, ଗୋକୁଳାନନ୍ଦ ମହାନ୍ତି ଟଙ୍କା 
ପଇସା, ଅନ୍ତର୍ଯ୍ୟାମୀ ପଣ୍ଡା ହିସାବ ରମାଦେବୀ ଭୋଜନ ବ୍ୟବସ୍ପା ଏବଂ ସ୍ବୟଂ 
ଆଚାର୍ଯ୍ୟ ମହାଶୟ ଅତି ଥର ଚର୍ଚ୍ଚା ଦାୟିତ୍ବରେ ରହିଲେ । ସେବାଘରର ସାନ ସାନ 
ଝିଅମାନଙ୍କର ଗୋଟାଏ ୮୪୮୮ ୮8୮୪ ଗଢ଼ା ହୋଇଥାଏ । ସେମାନେ ଚାରିଆଡ଼େ 
ବୁଲୁଥାନ୍ତି । କେଉଁଠି ଟିକିଏ ଛିଣ୍ଡା କାଗଜ ବା ଆବର୍ଜନା ପଡ଼ି ଥିବାର ଦେଖୁବା ମାତ୍ରେ 


୨୫୫ ୭ କୁସୁମ ପରଶେ 


ଗୋଟେଇ କରି ଯଥାସ୍ଫାନରେ ଫିଙ୍ଗି ଆସନ୍ତି । ସମ୍ମିଳନୀ ଶେଷ ଦିନରେ ଅଧ୍ଵବେଶନରେ 
ସମ୍ମିଳନୀ ସଂକ୍ରାନ୍ତୀୟ ଆୟବ୍ୟୟ ହିସାବ ନିକାଶ ହୋଇ ପେଶ୍‌ ହୁଏ । ଗୋପବାବୁ 
ହିସାବ ପଢ଼ି ଶୁଣାଇବା ବେଳେ ଚାରିଅଣାରୁ ଅଧ୍ବକ ଖାଇବା ଖରଚ ପଡ଼ିଛି କି ନାହିଁ, 
ସେହି କଥାକୁ ଯମୁନାଲାଲଳୀ ପ୍ରଭୂତି ଲକ୍ଷ୍ୟ ରଖି ଥାଆନ୍ତି । ଯାହାହେଉ, ସମ୍ମିଳନୀ 
ସୁରୁଖୁରୁରେ ସରିଲା । ସଙ୍ଦାର ପଟେଲ ତାଙ୍କ ଉଦ୍‌ଯାପନ ଭାଷଣରେ କହିଲେ, ‹ ' ... 
ଓଡ଼ିଶା ଗୋଟିଏ ଦୂରବର୍ରୀ ପ୍ରଦେଶ । ଗୋପବାବୁ ଏଠାକୁ ଆମକୁ ନିମନ୍ତ୍ରଣ କଲେ। ଆମ 
ସୁବିଧା ଓ ଆରାମ ପାଇଁ ଏତେ ସାମଗ୍ରୀ ଏକତ୍ର କଲେ । ସପରିବାରେ ଆମ ସେବାରେ 
ଭୋଜନାଳୟରେ ଭଉଣୀମାନେ କେଡ଼େ ଆଦରରେ ଆମର ଆତିଥ୍ୟ ତପ୍ପରତାର ସହିତ 
କଲେ । ପରିଚ୍ଛନ୍ନତା ରକ୍ଷା କରିବା ପାଇଁ ସ୍ଵେଚ୍ଛାସେବକ କେତେ ତପ୍ପର ରହିଲେ । ମୁଁ 
ସମସ୍ତଙ୍କ ଉପକାର ସ୍ଵୀକାର କରୁଛି । ମୋ ମତରେ ଏହାହି ହେଉଛି ପ୍ରତ୍ୟକ୍ଷ ସ୍ଵରାଜ୍ୟର 
ବ୍ୟାବହାରିକ ତାଲିମ ...|' ' ଯେଉଁ ସର୍ଦାର ପଟେଲ ଓଡ଼ିଶାରେ ସମ୍ମିଳନୀ ସଫଳ ହେବା 
ବାବଦରେ ସନ୍ଦେହ ପ୍ରକାଶ କରିଥିଲେ ତାଙ୍କରି ମୁହଁରୁ ଏ ପ୍ରଶସ୍ତ ଶୁଣି ଆମ ହୃଦୟଜ୍ବାଳା 
ପ୍ରଶମିତ ହେଲା । 


ସମ୍ମିଳନୀର ବ୍ୟବସ୍ଥା କାମରେ ଏତେ ବ୍ୟସ୍ତ ରହିବାକୁ ପଡୁଥାଏ ଯେ ସମ୍ମିଳନୀର 
ଆଲୋଚନା ଶୁଣିବାକୁ ଆମମାନଙ୍କୁ ଆଦୌ ବେଳ ମିଳୁ ନ ଥାଏ । ଆମ ଭିତରୁ କେବଳ 
ବିନୋଦ କାନୁନ୍‌ଗୋ ବେଳ ଉଣ୍ଡି ଯାଇ ମୁଖ୍ୟ ଆଲୋଚନା ଶୁଣି ଆସୁଥିଲେ । ଆମେମାନେ 
ବେଳେ ବେଳେ ସମ୍ମିଳନୀ ମଣ୍ଡପ ବାଟେ ଗଲା ଆଇଲା ବେଳେ ଟିକିଏ ଛିଡ଼ା ହୋଇ 
ଯାଇ ନେତାମାନଙ୍କ କଥା ଶୁଣି ଦେଉ । ପଣ୍ଡିତ ନେହେରୁଙ୍କ ଛଡ଼ା କଂଗ୍ରେସର ପ୍ରାୟ ସବୁ 
ବଡ଼ ବଡ଼ ନେତା ଏପରିକି ମୌଲାନା ଆଜାଦ ସୁଦ୍ଧା ଏହି ସମ୍ମିଳନୀରେ ଉପସ୍ଥିତ ଥୁଲେ । 
ସର୍ଦ୍ଦାର ପଟେଲ, ବାବୁ ରାଜେନ୍ଦ୍ର ପ୍ରସାଦ, ଆଚାର୍ଯ୍ୟ କୃପାଳିନୀଙ୍କ ଭଳି ପୋଖତ 
ରାଜନୀତିଜ୍ଞ, କାକାସାହେବ କାଲେଲ୍‌କର, ଦାଦା ଧର୍ମାଧିକାରୀ, ମହାଦେବ ଦେଶାଇ, 
କିଶୋରଲାଲ ମଶିଓୱ୍‌ଲା, ଶ୍ରୀକୃଷ୍ଣଦାସ ଜାଜୁ ପ୍ରମୁଖଙ୍କ ଭଳି ପଣ୍ଡିତ, ଶିକ୍ଷାବିତ୍‌, ସଂଗଠକ 
ପୁଣି ସ୍ଵାମୀ ଅଭୟ ଦେବ, ଜେଠାଲାଲଭାଇ ଆଦିଙ୍କ ପରି ସେବାନିପୁଣ ସତ୍ପୁରୁଷଙ୍କ 
ସାନ୍ନିଧ୍ୟ ଆମକୁ କୋଟିନିଧ୍ଵ ପରି ଲାଗୁଥାଏ । ସମ୍ମିଳନୀରେ ଗୋଟାଏ ମୁଖ୍ୟ ଆଲୋଚନା 
ବିଷୟ ଥିଲା କଂଗ୍ରେସୀ ମନ୍ତ୍ରୀମଣ୍ଡଳ ଓ ସାଂପ୍ରଦାୟିକ ଗଣ୍ଡଗୋଳ । ଗାନ୍ଧିଜୀ ଦୂଢଜଭାବରେ 
କହୁଥାନ୍ତି ଯେ ଦଙ୍ଗାହଙ୍ଗାମାରେ ଯଦି ଗୁଳି ଚଳାଇ ପରିସ୍ଥିତି ଆୟତ୍ତାଧ୍ବନ କରାଗଲା 
ତେବେ ସେ ମନ୍ତ୍ରୀମଣ୍ଡଳ ଅନୁପଯୁକ୍ତ ବୋଲି ପ୍ରମାଣିତ ହେଲା । ଦଙ୍ଗାହଙ୍ଗାମା ଲାଗିଲେ 


ଅମୂତ ଅନୁଭବ ¢$ ୨୫୬ 


କଂଗ୍ରେସ ଲୋକ ଗଣେଶ ଶଙ୍କର ବିଦ୍ୟାର୍ଥୀଙ୍କ ପରି ଦଙ୍ଗା ଲାଗିଥୁବା ସ୍ଫାନରେ ପହଞ୍ଚି 
ଆବଶ୍ୟକ ପଡ଼ିଲେ ଶହୀଦ ହୋଇଯିବା ଉଚିତ୍‌ | ଶାନ୍ତି-ସେନାର ଗୁରୁତ୍ବ ସେ ନେତୃଦୁନ୍ଦଙ୍କୁ 
ବୁଝାଉଥାନ୍ତି । 


ସମ୍ମିଳନୀରେ ଆଉ ଗୋଟିଏ ଆଲୋଚ୍ୟ ବିଷୟ ଥିଲା - ଦେଶରେ ଯେଉଁ 
ପ୍ରାଦେଶିକତା ଦେଖା ଦେଇଛି, ବିହାରି ବଙ୍ଗାଳୀଙ୍କୁ ବିଦେଶୀ ମଣୁଛନ୍ତି, ସେ ବିପଦ 
କିପରି ଦୂର ହେବ | 

ଦେଶରୁ ଜଳାଭାବ ଦୂର କରିବା, ଫାଶୀଦଣ୍ଡ ଉଠେଇ ଦେବା, ମୌଳିକ 
ଶିକ୍ଷାର ପ୍ରୟୋଗ ଚଳାଇବା ଆଦି ଉପରେ ଆଲୋଚନା ଓ ପ୍ରସ୍ତାବ ଗ୍ରହଣ 
କରାଯାଇଥିଲା । ଗୋଟିଏ ଛୋଟିଆ ଘଟଣା ସମ୍ମିଳନୀରେ ଖୁବ୍‌ ଚାଞ୍ଚଲ୍ୟ ସୃଷ୍ଟି କରିଥିଲା । 
ତାହା ହେଉଛି କସ୍ତୁରବା ଓ ମହାଦେବ ଦେଶାଇଙ୍କ ସହଧର୍ମିଣୀଙ୍କର ଜଗନ୍ନାଥ ଦର୍ଶନ । 
ପୂରୀ ଜଗନ୍ନାଥ ମନ୍ଦିର ଭିତରକୁ ହରିଜନମାନେ ଯାଇ ପାରୁ ନ ଥୁବାରୁ ଗାନ୍ଧିଜୀ ଓ 
ଭାରତର ଆଉ ଅନେକ କର୍ମୀ ସେ ମନ୍ଦିର ଭିତରକୁ ସ୍ଵେଚ୍ଛାରେ ଯାଉ ନ ଥିଲେ । 
କସ୍ତୁରବା ମଧ୍ୟ ହରିଜନ ଯାଇ ପାରୁ ନ ଥିବା ମନ୍ଦିରମାନଙ୍କୁ ଦେବଦର୍ଶନ ପାଇଁ ଯିବା 
ଛାଡ଼ି ଦେଉଥିଲେ । ପୁରୀର ପଣ୍ଡାମାନେ କଧସ୍ତୁରବାଙ୍କୁ ବୁଝାଇ ଦେଲେ ଯେ ଏହି 
ମନ୍ଦିରରେ ହରିଜନମାନେ ମଧ୍ଯ ଦେବଦର୍ଶନ କରନ୍ତି । ପଣ୍ଡାଙ୍କ କଥାରେ ବିଶ୍ଵାସ କରି 
ସେ ଦୁର୍ଗାବା ମନ୍ଦିର ଭିତରକୁ ଚାଲିଗଲେ । ଗାନ୍ଧିଜୀ ଏହା ଯେତେବେଳେ ଜାଣିଲେ 
ତାଙ୍କର ରକ୍ତଚାପ ସଙ୍ଗେ ସଙ୍ଗେ ବଢ଼ିଗଲା । ପଚାଶବର୍ଷ କାଳ ଗାନ୍ଧିଜୀଙ୍କ ସଙ୍ଗେ 
ଘରକରଣା କରିବା ପରେ ଯେ କସ୍ତୁରବା ଏହି ଭୁଲ କଲେ ସେଥୁପାଇଁ ଗାନ୍ଧିଜୀ 
ସମସ୍ତଙ୍କ ସମକ୍ଷରେ ଦୁଃଖ ପ୍ରକାଶ କଲେ । 


ଓଡ଼ିଶାରେ କଂଗ୍ରେସ ଭିତରେ ଫଟାଫଟି ହୋଇ ସେ ବର୍ଷ ଦୁଇଟି ସମାନ୍ତରାଳ 
ପ୍ରାଦେଶିକ କଂଗ୍ରେସ କମିଟି ଗଢ଼ା ହୋଇଥିଲା । କଂଗ୍ରେସ ହାଇକମାଣ୍ଡ-ସର୍ଦାର ପଟେଲ, 
ବାବୁ ରାଜେନ୍ଦ୍ର ପ୍ରସାଦ ଓ ମୌଲାନା ଆଜାଦଙ୍କର ଏକ ବୈଠକ ବେରବୋଇରେ ବସିଲା । 
ଗୋପବାବୁଙ୍କୁ ପ୍ରାଦେଶିକ କଂଗ୍ରେସ କମିଟିର ସଭାପତି ବାଛି ଏହି ଜଟିଳ ପରିସ୍ଥିତିର 
ସମାଧାନ କରାଗଲା । 

ଗାନ୍ଧୀ ସେବା ସଂଘ ପକ୍ଷରୁ ଓଡ଼ିଶାରେ କେତେଗୁଡ଼ିଏ ଖଦୀକେନ୍ଦ୍ର ଚାଲୁଥିଲା । 
ଜୀବରାମଜୀ କଲ୍ୟାଣଜୀ କୋଠାରୀଙ୍କ ଦ୍ଵାରା ପ୍ରଦତ୍ତ ନାମାଙ୍କିତ ଦାନ ଏକଲକ୍ଷ ଟଙ୍କା 
ଏହି ଖଦୀ କେନ୍ଦ୍ର ମାନଙ୍କରେ ବ୍ୟୟି ତ ହେଉ ଥିଲା । ଜୀବରାମଜୀ ନିଜର ବ୍ୟବସାୟ 


୨୫୭ ୭ କୁସୁମ ପରଶେ 
ଛାଡ଼ି ଗାନ୍ଧିଜୀଙ୍କ ନିର୍ଦ୍ଦେଶରେ ୧୯ ୨ ୩ରେ ଓଡ଼ିଶା ଆସି ଓ ପରେ ଗରଦପୁରରେ 
ଆଶ୍ରମ ସ୍ତ୍ରାପନ କରିଥୁଲେ । କ୍ରମେ ସୋରୋ ପୁରପାଭ ଆଶ୍ରମ, ଆଗରପଡ଼ା କର୍ମମନ୍ଦିର, 
ଆଳି ଖଦୀକେନ୍ଦ୍ର, ଝାଡ଼ପିଞ୍ଜଳ କେନ୍ଦ୍ର, ରାଇପୁର ଖଦୀ କେନ୍ଦ୍ର ଆଦି ଏଗାରଟି କେନ୍ଦ୍ରରେ 
ଗାନ୍ଧୀ ସେବାସଂଘ ପକ୍ଷରୁ ଗଠନମୂଳକ କାମ ଚାଲିଥିଲା । ଏହି କେନ୍ଦ୍ରର କର୍ମୀମାନଙ୍କୁ 
ତାଲିମ ଦେବା ପାଇଁ ବରୀରେ ଚାଟୁବାବୁଙ୍କ ସଞ୍ଚାଳନାରେ କର୍ମୀ ତାଲିମ ଶିବିର ମଧ୍ୟ 
ଗାନ୍ଧୀ ସେବା ସଂଘ ପକ୍ଷରୁ ଚାଲିଥିଲା । ଏ ତାଲିମ ଶିବିରର ବହୁ ଛାତ୍ର ଏବେ ସୁଦ୍ଧା 
ଗ୍ରାମୋତ୍‌ଥାନ କାମରେ ଲାଗିଛନ୍ତି । ସ୍ଵନାମଧନ୍ୟ ବିଶ୍ଵନାଥ ପଟ୍ଟନାୟକ ତନ୍ଜଧ୍ୟରୁ 
ଜଣେ | 


ପ୍ରଭିନ୍‌ସିଆଲ୍‌ ଅଟୋନମୀ ବା ପ୍ରାଦେଶିକ ସ୍ଵାୟତ୍ତ ଶାସନ ଜାରି ହେବା ପରେ 
ଓଡ଼ିଶାରେ ଓ ଭାରତର ଆଉ ଛଅଟି ପ୍ରଦେଶରେ କଂଗ୍ରେସୀ ମନ୍ତ୍ରୀମଣ୍ଡଳ ଗଠିତ ହେଲା । 
ଗାନ୍ଧୀ ଏହି କଂଗ୍ରେସୀ ମନ୍ତ୍ରୀମାନଙ୍କୁ ମଦ୍ୟ ନିଷେଧ କାର୍ଯ୍ୟକ୍ରମ ଗ୍ରହଣ କରିବାକୁ ସୁଚେଇବାରୁ 
ସେମାନେ ଯୁକ୍ତି କଲେ ଯେ ଅବକାରୀ ବିଭାଗର ଆୟରେ ଶିକ୍ଷା ବିଭାଗର ଖରଚ 
ଭରଣା ହେଉଥୁବାରୁ ମଦ୍ୟ ନିଷେଧ ଦ୍ଵାରା ଶାସନ କ୍ଷେତ୍ରରେ ଜଟିଳତା ଦେଖାଦେବ । 
ଗାନ୍ଧିଜୀ ଦକ୍ଷିଣ ଆଫ୍ରିକାରେ ଥୁବା ବେଳୁ ଶିକ୍ଷାର ପରିବର୍ତନ ଘଟାଇବା କଥା ଚିନ୍ତା 
କରୁଥିଲେ । ଉଚ୍ଚଶିକ୍ଷା କଥା ତେଣିକି ଥାଉ ଗୁଜରାତୀରେ ପ୍ରଚଳିତ ବର୍ଣ୍ଣ ପରିଚୟ 
ତାଙ୍କର ପସନ୍ଦ ନ ହେବାରୁ ସେ ନିଜେ “ ବାଳପୋଥୀ” ରଚନା କରି ପିଲାଙ୍କୁ 
ପଢ଼େଇଥୁଲେ । କଂଗ୍ରେସୀ ମନ୍ତ୍ରୀମାନଙ୍କର ଉପଯୁକ୍ତ ଯୁକ୍ତି ଶୁଣି ସେ ହରିଜନ ପତ୍ରିକାରେ 
ଶିକ୍ଷା ବିଷୟରେ ଆଲୋଚନା ଆରମ୍ଭ କରିଦେଲେ ଗାନ୍ଧିଜୀଙ୍କର ଶିକ୍ଷା ସମ୍ବନ୍ଧୀୟ ବିଚାରକୁ 
ଭାରତର ବିଶିଷ୍ଟ ଶିକ୍ଷାବିତ୍‌ଙ୍କ ଆଗରେ ଉପସ୍ଥାପିତ କରିବା ଉଦ୍ଦେଶ୍ୟରେ ଶ୍ରୀ ଶ୍ରୀମନ୍ନାରାୟଣ 
ଅଗ୍ର୍‌ାଲ ଉଆର୍ଵଧାରେ ଗୋଟିଏ ରାଷ୍ଟ୍ରୀୟ ଶିକ୍ଷା ସମ୍ମିଳନୀ କରିବାର ଯୋଜନା ପ୍ରସ୍ତୁତ 
କଲେ । ଡ଼କ୍ତ୍‌ର ପ୍ରଫୁଲ୍ଲ ଚନ୍ଦ୍ର ରାୟଙ୍କ ଅଧ୍ୟକ୍ଷତାରେ ଏହି ସମ୍ମିଳନୀ ଅନୁଶ୍ଵିତ ହେଲା । 
ଗୋପବାବୁ ଏହି ସମ୍ମିଳନୀକୁ ଆହୁତ ହୋଇଥିଲେ । ଡ଼କ୍ଟର ଜାକିର ହୁସୈନ, ମେଘନାଦ 
ସାହା, ଇ. ଠବଲରୁ ଆର୍ଯ୍ୟନାୟକମ୍‌, କାକା ସାହେବ କାଲେଲକର, ଆଶା ଦେବୀ, 
ବିନୋବାଜୀ, ସୈୟଜନ୍‌ ଅହମ୍ମଦ୍‌ ଆଦି ଶିକ୍ଷାବିତ୍‌ମାନେ ଏହି ସମ୍ମିଳନୀରେ ଯୋଗ 
ଦେଇ ଶିକ୍ଷା ବିଷୟରେ ଗାନ୍ଧିଜୀଙ୍କ ବିଚାର ଶୁଣିଲେ ଏବଂ ରାଷ୍ଟ୍ରୀୟ ଶିକ୍ଷାର ରୂପରେଖ 
ବିଷୟରେ ବିଚାର ବିନିମୟ କଲେ । ବହି ପାଠ ସହିତ ଉତ୍‌ପାଦକ ଉଦ୍‌ଯୋଗ ଯୋଗ 
କରାଯିବା ଉଚିତ ବୋଲି କହି ଉତ୍କଳ ଗୌରବ ମଧୁସୂଦନ ଦାସ ହସ୍ତ ଉଦ୍ୟୋଗ ସହିତ 


ଅମୂତ ଅନୁଭବ @ ୨୫୬ 


କଂଗ୍ରେସ ଲୋକ ଗଣେଶ ଶଙ୍କର ବିଦ୍ୟାର୍ଥୀଙ୍କ ପରି ଦଙ୍ଗା ଲାଗିଥ୍ୁବା ସ୍ଫ୍ରାନରେ ପହଞ୍ଚୁ 
ଆବଶ୍ୟକ ପଡ଼ିଲେ ଶହୀଦ ହୋଇଯିବା ଉଚିତ୍‌ | ଶାନ୍ତି-ସେନୀର ଗୁରୁତ୍ବ ସେ ନେତୃବୁନ୍ଦଙ୍କୁ 
ବୁଝାଉଥାନ୍ତି । 


ସମ୍ମିଳନୀରେ ଆଉ ଗୋଟିଏ ଆଲୋଚ୍ୟ ବିଷୟ ଥୁଲା - ଦେଶରେ ଯେଉଁ 
ପ୍ରାଦେଶିକତା ଦେଖା ଦେଇଛି, ବିହାରି ବଙ୍ଗାଳୀଙ୍କୁ ବିଦେଶୀ ମଣୁଛନ୍ତି, ସେ ବିପଦ 
କିପରି ଦୂର ହେବ । 

ଦେଶରୁ ଜଳାଭାବ ଦୂର କରିବା, ଫାଶୀଦଣ୍ଡ ଉଠେଇ ଦେବା, ମୌଳିକ 
ଶିକ୍ଷାର ପ୍ରୟୋଗ ଚଳାଇବା ଆଦି ଉପରେ ଆଲୋଚନା ଓ ପ୍ରସ୍ତାବ ଗ୍ରହଣ 
କରାଯାଇଥିଲା । ଗୋଟିଏ ଛୋଟିଆ ଘଟଣା ସମ୍ମିଳନୀରେ ଖୁବ୍‌ ଚାଞ୍ଚଲ୍ୟ ସୃଷ୍ଟି କରିଥୁଲା । 
ତାହା ହେଉଛି କସ୍ତୁରବା ଓ ମହାଦେବ ଦେଶାଇଙ୍କ ସହଧର୍ମିଣୀଙ୍କର ଜଗନ୍ନାଥ ଦର୍ଶନ । 
ପୁରୀ ଜଗନ୍ନାଥ ମନ୍ଦିର ଭିତରକୁ ହରିଜନମାନେ ଯାଇ ପାରୁ ନ ଥୁବାରୁ ଗାନ୍ଧିଜୀ ଓ 
ଭାରତର ଆଉ ଅନେକ କର୍ମୀ ସେ ମନ୍ଦିର ଭିତରକୁ ସ୍ଵେଚ୍ଛାରେ ଯାଉ ନ ଥିଲେ । 
କସ୍ତୁରବା ମଧ୍ୟ ହରିଜନ ଯାଇ ପାରୁ ନ ଥିବା ମନ୍ଦିରମାନଙ୍କୁ ଦେବଦର୍ଶନ ପାଇଁ ଯିବା 
ଛାଡ଼ି ଦେଉଥିଲେ । ପୁରୀର ପଣ୍ଡାମାନେ କସ୍ତୁରବାଙ୍କୁ ବୁଝାଇ ଦେଲେ ଯେ ଏହି 
ମନ୍ଦିରରେ ହରିଜନମାନେ ମଧ୍ଯ ଦେବଦର୍ଶନ କ ରନ୍ତି । ପଣ୍ଡାଙ୍କ କଥାରେ ବିଶ୍ଵାସ କରି 
ସେ ଦୁର୍ଗାବା ମନ୍ଦିର ଭିତରକୁ ଚାଲିଗଲେ । ଗାନ୍ଧିଜୀ ଏହା ଯେତେବେଳେ ଜାଣିଲେ 
ତାଙ୍କର ରକ୍ତଚାପ ସଙ୍ଗେ ସଙ୍ଗେ ବଢ଼ିଗଲା । ପଚାଶବର୍ଷ କାଳ ଗାନ୍ଧିଜୀଙ୍କ ସଙ୍ଗେ 
ଘରକରଣା କରିବା ପରେ ଯେ କସ୍ତୁରବା ଏହି ଭୁଲ କଲେ ସେଥୁପାଇଁ ଗାନ୍ଧିଜୀ 
ସମସ୍ତଙ୍କ ସମକ୍ଷରେ ଦୁଃଖ ପ୍ରକାଶ କଲେ । 


ଓଡ଼ିଶାରେ କଂଗ୍ରେସ ଭିତରେ ଫଟାଫଟି ହୋଇ ସେ ବର୍ଷ ଦୁଇଟି ସମାନ୍ତରାଳ 
ପ୍ରାଦେଶିକ କଂଗ୍ରେସ କମିଟି ଗଢ଼ା ହୋଇଥିଲା। କଂଗ୍ରେସ ହାଇକମାଣ୍ଡ-ସର୍ଦାର ପଟେଲ, 
ବାବୁ ରାଜେନ୍ଦ୍ର ପ୍ରସାଦ ଓ ମୈଲାନା ଆଜାଦଙ୍କର ଏକ ବୈଠକ ବେରବୋଇରେ ବସିଲା । 


ଗୋପବାବୁଙ୍କୁ ପ୍ରାଦେଶିକ କଂଗ୍ରେସ କମିଟିର ସଭାପତି ବାଛି ଏହି ଜଟିଳ ପରିସ୍ଥିତିର 
ସମାଧାନ କରାଗଲା । 

ଗାନ୍ଧୀ ସେବା ସଂଘ ପକ୍ଷରୁ ଓଡ଼ିଶାରେ କେତେଗୁଡ଼ିଏ ଖଦୀକେନ୍ଦ୍ର ଚାଲୁଥିଲା । 
ଜୀବରାମଜୀ କଲ୍ୟାଣଜୀ କୋଠାରୀଙ୍କ ଦ୍ଵାରା ପ୍ରଦତ୍ତ ନାମାଙ୍କିତ ଦାନ ଏକଲକ୍ଷ ଟଙ୍କା 
ଏହି ଖଦୀ କେନ୍ଦ୍ରମାନଙ୍କରେ ବ୍ଯୟି ତ ହେଉଥିଲା । ଜୀବରାମଜୀ ନିଜର ବ୍ୟବସାୟ 


୨୫୭ @ କୁସୁମ ପରଶେ 


ଛାଡ଼ି ଗାନ୍ଧିଜୀଙ୍କ ନିର୍ଦ୍ଦେଶରେ ୧୯ ୨୩ରେ ଓଡ଼ିଶା ଆସି ଓ ପରେ ଗରଦପୁରରେ 
ଆଶ୍ରମ ସ୍ଥାପନ କରିଥିଲେ । କ୍ରମେ ସୋରୋ ପୁରପାଭ ଆଶ୍ରମ, ଆଗରପଡ଼ା କର୍ମମନ୍ଦିର, 
ଆଳି ଖଦୀକେନ୍ଦ୍ର, ଝାଡ଼ପିଞ୍ଜଳ କେନ୍ଦ୍ର, ରାଇପୁର ଖଦୀ କେନ୍ଦ୍ର ଆଦି ଏଗାରଟି କେନ୍ଦ୍ରରେ 
ଗାନ୍ଧୀ ସେବାସଂଘ ପକ୍ଷରୁ ଗଠନମୂଳକ କାମ ଚାଲିଥିଲା । ଏହି କେନ୍ଦ୍ରର କର୍ମୀମାନଙ୍କୁ 
ତାଲିମ ଦେବା ପାଇଁ ବରୀରେ ଚାଟୁବାବୁଙ୍କ ସଞ୍ଚାଳନାରେ କର୍ମୀ ତାଲିମ ଶିବିର ମଧ୍ୟ 
ଗାନ୍ଧୀ ସେବା ସଂଘ ପକ୍ଷରୁ ଚାଲିଥିଲା । ଏ ତାଲିମ ଶିବିରର ବହୁ ଛାତ୍ର ଏବେ ସୁଦ୍ଧା 
ଗ୍ରାମୋତ୍ଥାନ କାମରେ ଲାଗିଛନ୍ତି । ସ୍ଵବନାମଧନ୍ୟ ବିଶ୍ଵନାଥ ପଟ୍ଟନାୟକ ତନ୍ମଧ୍ୟରୁ 
ଜଣେ । 


ପ୍ରଭିନ୍‌ସିଆଲ୍‌ ଅଟୋନମୀ ବା ପ୍ରାଦେଶିକ ସ୍ଵାୟତ୍ତ ଶାସନ ଜାରି ହେବା ପରେ 
ଓଡ଼ିଶାରେ ଓ ଭାରତର ଆଉ ଛଅଟି ପ୍ରଦେଶରେ କଂଗ୍ରେସୀ ମନ୍ତ୍ରୀମଣ୍ଡଳ ଗଠିତ ହେଲା । 
ଗାନ୍ଧୀ ଏହି କଂଗ୍ରେସୀ ମନ୍ତ୍ରୀମାନଙ୍କୁ ମଦ୍ୟ ନିଷେଧ କାର୍ଯ୍ୟକ୍ରମ ଗ୍ରହଣ କରିବାକୁ ସୁଚେଇବାରୁ 
ସେମାନେ ଯୁକ୍ତି କଲେ ଯେ ଅବକାରୀ ବିଭାଗର ଆୟରେ ଶିକ୍ଷା ବିଭାଗର ଖରଚ 
ଭରଣା ହେଉଥୁବାରୁ ମଦ୍ୟ ନିଷେଧ ଦ୍ଵାରା ଶାସନ କ୍ଷେତ୍ରରେ ଜଟିଳତା ଦେଖାଦେବ । 
ଗାନ୍ଧିଜୀ ଦକ୍ଷିଣ ଆଫ୍ରିକାରେ ଥୁବା ବେଳୁ ଶିକ୍ଷାର ପରିବର୍ଭନ ଘଟାଇବା କଥା ଚିନ୍ତା 
କରୁଥିଲେ । ଉଚ୍ଚଶିକ୍ଷା କଥା ତେଣିକି ଥାଉ ଗୁଜରାତୀରେ ପ୍ରଚଳିତ ବର୍ଣ୍ଣ ପରିଚୟ 
ତାଙ୍କର ପସନ୍ଦ ନ ହେବାରୁ ସେ ନିଜେ “ ବାଳପୋଥୀ” ରଚନା କରି ପିଲାଙ୍କୁ 
ପଢ଼େଇଥିଲେ । କଂଗ୍ରେସୀ ମନ୍ତ୍ରୀମାନଙ୍କର ଉପଯୁକ୍ତ ଯୁନ୍ତି ଶୁଣି ସେ ହରିଜନ ପତ୍ରିକାରେ 
ଶିକ୍ଷା ବିଷୟରେ ଆଲୋଚନା ଆରମ୍ଭ କରିଦେଲେ। ଗାନ୍ଧିଜୀଙ୍କର ଶିକ୍ଷା ସମ୍ବନ୍ଧୀୟ ବିଚାରକୁ 
ଭାରତର ବିଶିଷ୍ଟ ଶିକ୍ଷାବିତ୍‌ଙ୍କ ଆଗରେ ଉପସ୍ଥାପିତ କରିବା ଉଦ୍ଦେଶ୍ୟରେ ଶ୍ରୀ ଶ୍ରୀମନ୍ନାରାୟଣ 
ଅଗ୍ର୍‌ାଲ ଉଆର୍ଧାରେ ଗୋଟିଏ ରାଷ୍ଟ୍ରୀୟ ଶିକ୍ଷା ସମ୍ମିଳନୀ କରିବାର ଯୋଜନା ପ୍ରସ୍ତୁତ 
କଲେ । ଡ଼କ୍ତର ପ୍ରଫୁଲ୍ଲ ଚନ୍ଦ୍ର ରାୟଙ୍କ ଅଧ୍ୟକ୍ଷତାରେ ଏହି ସମ୍ମିଳନୀ ଅନୁଷ୍ଠିତ ହେଲା । 
ଗୋପବାବୁ ଏହି ସମ୍ମିଳନୀକୁ ଆହୁତ ହୋଇଥିଲେ । ଡ଼କ୍ଟର ଜାକିର ହୁସୈନ, ମେଘନାଦ 
ସାହା, ଇ. ଠବଲରୁ ଆର୍ଯ୍ୟନାୟକମ୍‌, କାକା ସାହେବ କାଲେଲକର, ଆଶା ଦେବୀ, 
ବିନୋବାଜୀ, ସୈୟଜନ୍‌ ଅହମ୍ମଦ୍‌ ଆଦି ଶିକ୍ଷାବିତ୍‌ମାନେ ଏହି ସମ୍ମିଳନୀରେ ଯୋଗ 
ଦେଇ ଶିକ୍ଷା ବିଷୟରେ ଗାନ୍ଧିଜୀଙ୍କ ବିଚାର ଶୁଣିଲେ ଏବଂ ରାଷ୍ଟ୍ରୀୟ ଶିକ୍ଷାର ରୂପରେଖ 
ବିଷୟରେ ବିଚାର ବିନିମୟ କଲେ । ବହି ପାଠ ସହିତ ଉତ୍‌ପାଦକ ଉଦ୍‌ଯୋଗ ଯୋଗ 
କରାଯିବା ଉଚିତ ବୋଲି କହି ଉତ୍କଳ ଗୌରବ ମଧୁସୂଦନ ଦାସ ହସ୍ତ ଉଦ୍ୟୋଗ ସହିତ 


ଅମୂତ ଅନୁଭବ @ ୨୫୮ 


ମସ୍ତିଷ୍କର ବିକାଶର ସମ୍ବନ୍ଧ ସଂକ୍ରାନ୍ତରେ ଗାନ୍ଧିଜୀଙ୍କୁ ଯାହା କହିଥିଲେ ସେ କଥା ସେ ଏହି 
ସମ୍ମିଳନୀରେ ଉଲ୍ଲେଖ କରିଥିଲେ । ଶିକ୍ଷାକୁ ସ୍ଵାବଲମ୍ବୀ କରିବା ସିଦ୍ଧାନ୍ତ ମଧ୍ୟ ସେ 
ସମ୍ମିଳନୀରେ ଉପସ୍ଥାପିତ କଲେ । ବହୁ ଆଲୋଚନା ପରେ ଡ଼କ୍ଟର ଜାକିର ହୁସୈନଙ୍କ 
ଅଧ୍ୟକ୍ଷତାରେ ଗୋଟିଏ କମିଟି ରାଷ୍ଟ୍ରୀୟ ଶିକ୍ଷା ଯୋଜନା ପ୍ରସ୍ତୁତ କରିବା ପାଇଁ ଗଢ଼ା 
ହେଲା । ଏହି କମିଟି ଯେଉଁ ରିପୋର୍ଟ ଦେଲେ ତାହା ଜାକିର ହୁସୈନ କମିଟି ନାମରେ 
ଖ୍ୟାତ ଏବଂ ଏହି କମିଟି ଦ୍ଵାରୀ ପ୍ରସ୍ତୁତ ହୋଇଥୁବା ଶିକ୍ଷା ଯୋଜନାକୁ ପ୍ରଥମେ ଉଆର୍ୀ 
ଶିକ୍ଷା ପଦ୍ଧତି, ପରେ ମୌଳିକ ଶିକ୍ଷା ପଦ୍ଧତି କୁହାଗଲା । ଗାନ୍ଧିଜୀ ଏହି ପଦ୍ଧତିକୁ “ ନୟୀ 
ତାଲିମ' କହିଲେ ଏବଂ ଏହାର ସୂତ୍ର ପ୍ରସ୍ତୁତ କଲେ, “ ଜୀବନ ପାଇଁ ଜୀବନ ମାଧ୍ୟମରେ 
ଜୀବନବ୍ୟାପୀ ଶିକ୍ଷା ।”” କଂଗ୍ରେସୀ ମନ୍ତ୍ରୀମଣ୍ଡଳ ନିଜ ନିଜ ପ୍ରଦେଶରେ ଏହି ଶିକ୍ଷାର 
ପରଖ ଚଳାଇବାକୁ ସ୍ଥିର କଲେ ଏବଂ ଏହି ଶିକ୍ଷା ବିଷୟରେ ସମ୍ୟକ୍‌ ଧାରଣା ଜନ୍ଟାଇବା 
ପାଇଁ ନିଜ ନିଜ ପ୍ରଦେଶରୁ ଶିକ୍ଷା ବିଭାଗୀୟ କର୍ମକର୍ରାଙ୍କୁ ଉଆର୍ଵାଁ ପଠାଇଲେ । ଓଡ଼ିଶାରୁ 
ସର୍ବଶ୍ରୀ ମହେଶଚନ୍ଦ୍ର ପ୍ରଧାନ, ଶରତଚନ୍ଦ୍ର ମହାରଣା ଓ ରଘୁନାଥ ମହାନ୍ତି ସରକାରଙ୍କ 
ପକ୍ଷରୁ ଉଆର୍ଵାଁ ଗଲେ । ଓଡ଼ିଶାରେ ଏହି ପରଖ ଚଳାଇବା ସ୍ଥିର ହେଲାରୁ ସରକାର 
ଗୋପବାବୁଙ୍କ ଅଧ୍ୟକ୍ଷତାରେ ବୋର୍ଡ଼ ଅଫ୍‌ ବେସିକ୍‌ ଏଡୁକେସନ୍‌ ଗଠନ କରି ପୁଣି 
ସର୍ବଶ୍ରୀ କିଶୋରଚନ୍ଦ୍ର ପଣ୍ଡା, ଶ୍ରୀନିବାସ ମିଶ୍ର, କାହୁଚରଣ ମହାନ୍ତି, ଲାଲବିହାରୀ 
ପଟ୍ଟନାୟକ, ଗୋବିନ୍ଦଚନ୍ଦ୍ର ଦାସ, ଶରତଚନ୍ଦ୍ର ମହାରଣା ଓ ଡ଼ାକ୍ତର ରାମକୃଷ୍ଣ ପଟ୍ଟନାୟକଙ୍କୁ 
ଉଆର୍ଦା ତାଲିମ ପାଇଁ ପଠାଇଲେ । ଗାନ୍ଧୀ ସେବା ସଂଘ ପକ୍ଷରୁ ଏହି ପରଖ ପାଇଁ 
ସେବାଘରୁ ମୋତେ ଉଆର୍ବାଁ ପଠାହେଲା । ଉଆର୍ଵାରେ ଡ଼କ୍ଟର ଜାକିର ହୁସୈନ୍‌, ଆଶା 
ଦେବୀ, ଇ. ଡ଼ବଲ୍ୟୁ ଆର୍ଯ୍ୟନାୟକମ୍‌, ଯେ.ସି., କୁମାରପ୍ପା, ଜେ.ବି. କୃପାଲିନୀ, 
ବିନୋବାଜୀ, ବଲ୍ଭ ସ୍ବାମୀ, କାକା କାଲେଲକର, ଶ୍ରୀ କୃଷ୍ଣଦାସ ଜାଜୁ ଆମକୁ ମୌଳିକ 
ଶିକ୍ଷାର ମୁଳତତ୍ତ୍ଵବ ବୁଝାଇଲେ ¦ ଗାନ୍ଧିଜୀ ମଧ୍ୟ ତାଙ୍କ ଆଶା ଆକାଂକ୍ଷା ଶୁଣାଇଲେ । ପଶ୍ଡିତ 
ନେହେରୁ ଓ ନେତାଜୀ ସୁଭାଷ ବୋଷଙ୍କୁ ମୁଁ ଏହି ସମୟରେ ଭେଟିବା ସୁଯୋଗ ପାଇଲି । 
ମୁଁ ଉଆର୍ଵାା ମହିଳାଶ୍ରମରେ ରହି ବିଦ୍ୟା ମନ୍ଦିର, ଗଗନୱଵାଡ଼ି, ନାଲବାଡ଼ି, ପଓନାର, 
ସେବାଗ୍ରାମ ଯାଇ ଭାଷଣ ଶୁଣେ | ବିଦ୍ୟାମନ୍ଦିର ଓ ସେବାଗ୍ରାମରେ ପ୍ରାକ୍ତିସିଂ ସ୍କୁଲ ମଧ୍ୟ 
ଆରମ୍ଭ ହୋଇଥାଏ । ଶନିବାର ସକାଳେ ବିନୋଚ୍ଚୀଙ୍କ ଭାଷଣ ପରେ ଆଉ କିଛି ପାଠ୍ୟ 
ନ ଥାଏ । ତେଣୁ ବିନୋବାଚ୍ଚୀଙ୍କ ଭାଷଣ ପରେ ମୁଁ ସେବାଗ୍ରାମକୁ ଯାଇ ଆଶା ଦେବୀଙ୍କ 
ଘରେ ରହେ । ସୋମବାର ପାହାନ୍ତାକୁ ଫେରିଆସେ । 


୨୫୯ ୭ ବଦୁସୁମ ପରଶେ 


ଗାନ୍ଧିଜୀଙ୍କ ସନ୍ନିଧ୍ଲାଭ କରିବାର ଏଇଟା ହେଲା ମୋର ତୃତୀୟ ସୁଯୋଗ । 
ହରିଜନ-ପଦଯାତ୍ରା ବେଳେ ଆମେ ତାଙ୍କର ନିକଟ ସମ୍ପର୍କକୁ ଆସିଥୁଲୁ । ଆମ ସଙ୍ଗେ 
କଥାବାର୍ରା କରି ଆମର ଶକ୍ତି ସାମର୍ଥ୍ୟକୁ କଳି ଆମର ବିକାଶ ଘଟାଇବା ପ୍ରତି ସେ ଦୃଷ୍ଟି 
ଦେଇଥିଲେ । ପୁଣି ବେରବୋଇ ସମ୍ମିଳନୀ ବେଳେ ସାତଦିନ ପାଇଁ ତାଙ୍କର ସାନ୍ନିଧ୍ୟ 
ମିଳିଥୁଲା । ସମ୍ମିଳନୀର ଝଂଝଟିଆ କାମ ଭିତରେ ଥାଇ ସୁଦ୍ଧା ଗାନ୍ଧିଜୀଙ୍କ ଶୋଇବା 
ବେଳ ହେଲେ ମୁଁ ତାଙ୍କ ପାଖକୁ ଯାଇ ତାଙ୍କ ଗୋଡ଼ ଘଷି ଦେଉ ଦେଉ ସେ ମହାଦେବ 
ଦେସାଇ, ଫ୍ୟାରେଲାଲଜୀ ଆଦିଙ୍କ ସଙ୍ଗେ ଯାହା ଆଲୋଚନା କରୁଥିଲେ ତାହା ଶୁଣୁଥୂଲି 
ଏଠାରେ ଗୋଟିଏ ଘଟଣା ଉଲ୍ଲେଖ କଲେ ବୋଧହୁଏ ଅପ୍ରାସଙ୍ଗିକ ହେବ ନାହିଁ ଯେ 
୧୯ ୩୪ରେ ଗାନ୍ଧିଜୀ ଓଡ଼ିଶାରେ ପଦଯାତ୍ରା କଲାବେଳେ ଶ୍ରୀ ନିତ୍ୟାନନ୍ଦ କାନୁନ୍‌ଗୋ 
ତାଙ୍କ ପିଲାକୁ କୌଣସି ଅନୁଷ୍ଠାନକୁ ପାଠ ପଢ଼ିବା ପାଇଁ ପଠାଇବା ସଂକ୍ରାନ୍ତରେ ପଢ଼ିହାରୀ 
ମହାଶୟ ଓ ରମାଦେବୀ ଗାନ୍ଧିଜୀଙ୍କ ସହିତ କଥାବାର୍ତା କରିଥିଲେ । ସେତେବେଳେ 
ଗାନ୍ଧିଜୀ ଯାହା କହିଥିଲେ, ତା'ର ସାରମର୍ମ ହେଉଛି ବାପ ମାଆଙ୍କ ପାଖରେ ପିଲା 
ରହିବା ଭଲ । ତଦ୍ଵାରା ପିଲାକୁ ଶିକ୍ଷା ଦେବା ଦୃଷ୍ଟିରୁ ବାପ ମାଆ ସଂଯତ ହୋଇ ଆଚରଣ 
କରନ୍ତି ଏବଂ ସନ୍ତାନ ମଧ୍ୟ ବାପ ମାଆଙ୍କଠାରୁ ଯେଉଁ ସଂସ୍କାର ପାଏ ତାହା ଅନ୍ୟତ୍ର 
ମିଳିବା ସହଜ ନୁହେଁ । ବୋଧହୁଏ ଏହି ବିଚାର ଦୃଷ୍ଟିରୁ ମୁଁ ବାପମାଆଙ୍କୁ ଛାଡ଼ି ଅନ୍ୟ 
କେଉଁଆଡ଼େ ଶିକ୍ଷା ପାଇବାକୁ ଯାଇ ନ ଥିଲି । ବେରବୋଇରେ ଗାନ୍ଧିଜୀ ଗୋପବାବୁଙ୍କୁ 
କହିଲେ ଯେ ତୁମେ ଏଣିକି ଅନ୍ନପୂର୍ଣ୍ରାକୁ ତୁମ ସାଙ୍ଗରେ ଉଆର୍ଦା ଆଣିବ । ସେଥବପାଇଁ 
ବେରବୋଇ ସମ୍ମିଳନୀ ପରେ ମୁଁ ପ୍ରଥମେ ଉଆର୍ଦାଁ ଗଲି ଏବଂ ଆଶା ଦେବୀଙ୍କ ସୁପାରିଶରେ 
ପୁଣି ୧୯୩୮ ଅକ୍ଟୋବର ମାସରେ ମୌଳିକ ଶିକ୍ଷା କାମରେ ଉଆର୍ବ୍ା ଗଲି । ପ୍ରଥମ 
ଯେଉଁଦିନ ଉଆର୍ବାରୁ ସେବାଗ୍ରାମ ଗଲି, କସ୍ତୁରବା ପଚାରିଲେ କାହା ସାଙ୍ଗରେ ଆସିଛ 
? ମୁଁ କହିଲି ‹ “ ଏକା |” ' ଗାନ୍ଧିଜୀ ଖୁସି ହୋଇ କହିଲେ - ମୁଁ ଚାହେଁ ଯେ ଝିଅମାନେ 
ଏହିପରି ଏକା ଯିବା ଆସିବା କରିବାର ସାହସ ଅର୍ଜନ କରନ୍ତୁ | ମୋତେ ଆଉ ପାଏ 
କିଏ । ମୁଁ ପ୍ରତି ଶନିବାର ଓ ସୋମବାରରେ ଏକାଟିଆ ଉଆର୍ବାଁ - ସେବାଗ୍ରାମ ଯିବା 
ଆସିବା କଲି । ସେତେବେଳେ ସେବାଗ୍ରାମକୁ ପକ୍କା ସଡ଼କ ହୋଇ ନ ଥିଲା । ଠାଏ 
ଠାଏ ଅନ୍ୟ ଗାକୁ ଯିବାକୁ ପାଦଚଲା ବାଟ ଭାଙ୍ଗି ଯାଇଥୁବାରୁ ବାଟବଣା ହେବାର 
ସମ୍ଭାବନା ଥିଲା ଏବଂ ଅସାମାଜିକ ଲୋକେ ଏହାର ସୁଯୋଗ ନେଉଥିଲେ । ମୋତେ 
ଏତେ କଥା ଜଣା ନ ଥ୍ରିଲା । ଏକା ଯିବା ଆସିବା କରିବାଟା ଗାନ୍ଧିଜୀ ପସନ୍ଦ କରନ୍ତି- 


ଅମୂତ ଅନୁଭବ @ ୨୬୦ 


ଏହି କଥା ଭାବି ମୁଁ ଏକା ଚାଲିଥାଏ । ମୁଁ ସେବାଗ୍ରାମକୁ ଏକା ଯାଉଥୁବା ବେଳେ 
ଉଆର୍ଵଧାରେ ମୋର ପରିଚିତ ଶିକ୍ଷା ବିଭାଗୀୟ କର୍ମକର୍ତା ବା ବିଶିଷ୍ଟ ଲୋକେ ତାଙ୍କ 
ମୋଟର କାର୍‌ରେ ଯାଉ ଯାଉ ମୁଁ ଏକା ଯାଉଥୁବାର ଦେଖି ବିସ୍ଲୟ ପ୍ରକାଶ କରନ୍ତି । 
ଏପରି ବିସ୍ଲିତ ହେବାର କାରଣ ମୁଁ ବୁଝି ପାରୁ ନ ଥାଏ । ସେମାନେ ଜୋର୍‌ କରି 
ସେମାନଙ୍କ କାର୍‌ରେ ମୋତେ ସେବାଗ୍ରାମ ନେଇ ଯାଆନ୍ତି ଏବଂ ଆଶା ଦେବୀଙ୍କ ପାଖରେ 
ମୁଁ ଏକା ଆସୁଥିବା ବ୍ୟାପାର ଘେନି ଅଭିଯୋଗ କରନ୍ତି । ଆଶାଦେବୀ ହସି ହସି ଗୋଟିଏ 
ଉତ୍ତର ଦିଅନ୍ତି - ‹ “ ଅନ୍ପୁଣ୍ଵା ଗୋଟିଏ ବ୍ୟତିକ୍ରମ |' ' 

ଥରେ ସୋମ ପାହାନ୍ତାରେ ସେବାଗ୍ରାମରୁ ଉଆର୍ଵାଁ ଆସିବା ବେଳେ ମୁଁ ବାଟବଣା 
ହୋଇ ବାଜରା ବିଲରେ ଛିଡ଼ାହୋଇ ବାଟଠାବ କରିବାକୁ ଚାରିଆଡ଼କୁ ଚାହୁଁଛି ଏହି 
ସମୟରେ ସୁଶୀଳା ନାୟର ଓ ଶାରଦା ବେନ୍‌ଙ୍କ କାନ୍ଧରେ ହାତ ପକାଇ ଗାନ୍ଧିଜୀ ସେଠାରେ 
ପହଞ୍ଚୁଗଲେ । ସେଇଟା ତାଙ୍କର ପ୍ରାତଃଭ୍ରମଣ ସମୟ । ସୋମବାର ଗାନ୍ଧି ଜୀଙ୍କ 
ମୌନଦିବସ । ମୋତେ ଆଖିଠାରରେ ପଚାରିଲେ - ବ୍ୟାପାରଟା କ'ଣ ? ମୁଁ କହିଲି 
ଉଆର୍ବାଁ ଯାଉ ଯାଉ ବାଟବଣା ହୋଇ ଯାଇଛି । ଗାନ୍ଧିଜୀ ଆଗ ବୁହେ ହସିଲେ। ତା'ପରେ 
ମୋ କାନଧରି ମୋତେ ଟାଣି ଟାଣି ନେଇ ବାଟରେ ପହଞ୍ଚାଇ ଦେଇ ଜୋରରେ ଆଗକୁ 
ପେଲିଦେଲେ । ଭାବୁଥାଏ ଆଃ, ଚିର ଜୀବନ ଯଦି ଏଇ କାନଧରି ବାଟ ଦେଖାଇ 
ଦେବା ସୁଯୋଗଟା ପାଆନ୍ତି । ପୁଣି ଭାବିଲି ଯେତିକି ପାଇଲି ସେତିକି ପାଇବାକୁ ମୁଁ 
ଭାଜନ କି ? 


ଗାନ୍ଧିଜୀ ସେବାଗ୍ରାମ ଆଶ୍ରମରେ ଥ୍ରବାବେଳେ ମୁଁ ଆଶ୍ରମକୁ ଗଲେ ତାଙ୍କ କୁଡ଼ିଆ 
ପିଣ୍ଡାରେ ଚୁପ୍‌ଚାପ୍‌ ବସିରହି ଅନ୍ୟମାନଙ୍କ ସାଙ୍ଗରେ ତାଙ୍କର କଥାବାର୍ତା ଶୁଣିବାକୁ ସୁଖ 
ପାଏ। ସେ ସାନ୍ଧ୍ୟତ୍ରମଣରେ ଗଲାବେଳେ ତାଙ୍କ ପଛେ ପଛେ ଚାଲେ। ସର୍ଦ୍ଦାର ପଟେଲ, 
ବାବୁ ରାଜେନ୍ଦ୍ରପ୍ରସାଦ ଆଦିଙ୍କ ସଙ୍ଗେ ସେ ଯାହା କଥାବାର୍ରା ହୁଅନ୍ତି, ତାକୁ ଶୁଣିବାକୁ 
ଚେଷ୍ଟା କରେ । ସେଠି ତ ଗୋପନୀୟ କିଛି ନ ଥାଏ ! ଉଆର୍ଵାରେ ଶୀତ ପ୍ରବଳ । 
ଆଶ୍ରମରେ ଭୋର ଚାରିଟାରେ ପ୍ରାର୍ଥନା ହୁଏ । ପ୍ରାର୍ଥନା ଘଣ୍ଟା ବାଜିଲେ ଆଶାଦେବୀଙ୍କ 
ଘରୁ ଆଶ୍ରମକୁ ଯାଇ ପ୍ରାର୍ଥନା ସରିଲା ପରେ ଗାନ୍ଧିଜୀଙ୍କ ଗୋଡ଼ ଘଷିଦିଏ । “ଓଡ଼ିଆ 
ମାଲିଶ” ତାଙ୍କର ଭାରି ପସନ୍ଦ । ସେ ସମୟରେ ମୋର ଦେହରେ ପକାଇବାକୁ ଗରମ 
ଚାଦର ବା ଗରମ କପଡ଼ାର କୁର୍ତା ନ ଥିଲା । କେବଳ ସେମିଜ୍‌ ବ୍ଲାଉଜ ଓ ଶାଢ଼ୀ 
ପିନ୍ଧି ମୁଁ ସେଠି ଚଳିଯାଉଥୁଲି | ଗାନ୍ଧିଜୀ ମୋତେ ସେପରି ଦେଖୁବା ମାତ୍ରେ ଲୀଳାବତୀ 


୨୬୧ € କୁସୁମ ପରଶେ 


ବହନ୍‌ଙ୍କ ସାଲ୍‌ ଆଣି ଘୋଡ଼େଇ ଦିଅନ୍ତି । ସେ ମୁହଁ ତେଣିକି ବୁଲାଇବା ମାତ୍ରେ ମୁଁ ସାଲଟି 
ଥୋଇଦେଇ ଆସେ । 

ଦିନେ ସେ ତାଙ୍କ କୁଡ଼ିଆ ପିଣ୍ଡାରେ ଖାଉଥାନ୍ତି, ମୁଁ ଚୁପ୍‌ଚାପ୍‌ ବସିଥାଏ । ସେ 
ହଠାତ୍‌ କହିଲେ, ‹ ' ତୁ ତ ତୁପ୍ଚାପ୍‌ ବସୁ | କାରଣ ତୁ ମୋ ଅବସ୍ପାଟା ବୁଝୁଛୁ । ମୁଁ ଏତେ 
କାମରେ ବ୍ୟସ୍ତ ଯେ କାହା ଆଡ଼କୁ ମୁଣ୍ଡ ଟେକି ଚାହିଁବାକୁ ମଧ୍ୟ ମୋତେ କଷ୍ଟ । କିନ୍ତୁ 
ସମସ୍ତେ ଏତକ ବୁଝନ୍ତି ନାହିଁ ।'” ମୋପରି ନଗଣ୍ୟ ମଣିଷକୁ ନିକଟତର ଅନ୍ତରତର 
କରିବାର କି ଅଦ୍ଭୁତ ପ୍ରକ୍ରିୟା ! ଭାରତର ଲକ୍ଷ ଲକ୍ଷ ଲୋକଙ୍କୁ ସେ କେତେପ୍ରକାର 
ସ୍ଵେହ ଡ଼ୋରିରେ ବାନ୍ଧି ରଖିଥିଲେ ! 

ମଦାଳସାଙ୍କର ପ୍ରଥମ ସନ୍ତାନ ନଷ୍ଟ ହୋଇଗଲା । ଡ଼ାକ୍ତର କହିଲେ ଜୀବିତ 
ସନ୍ତାନ ଲାଭ କରିବା ତାଙ୍କ ପକ୍ଷରେ ଆଉ ସମ୍ଭବ ନୁହେଁ । ଗାନ୍ଧିଜୀ ଏହା ଶୁଣିଥାନ୍ତି । 
ମଦାଳସାଙ୍କର ପୁଣି ସନ୍ତାନ ସମ୍ଭାବନା ହେବାମାତ୍ରେ ଗାନ୍ଧିଜୀ ତାଙ୍କୁ ସେବାଗ୍ରାମ ଆଶ୍ରମକୁ 
ନେଇଗଲେ। ତୃତୀୟ ମାସ ପର୍ଯ୍ୟନ୍ତ ଆଉନ୍‌ସ ଗ୍ଲାସରେ ମାପ କରି କେବଳ କମଳାରସ 
ଓ ମହୁ ଖାଇବାକୁ ଦେଲେ । ଲୋକେ ପଚାରିବାରୁ ଜବାବ ମିଳିଲା ତାର ସମସ୍ତ ପ୍ରାଣଶକ୍ତି 
ସନ୍ତାନ ପୋଷଣ କରିବାରେ ନିୟୋଜିତ ହେବା ଦରକାର । ସାଧାରଣ ଖାଦ୍ୟ ଖାଇଲେ 
ସେ ଖାଦ୍ୟକୁ ହଜମ କରିବାରେ ତାର ପ୍ରାଣଶକ୍ତି ଖରଚ ହେବ । ମଦାଳସା ନଖାଇ 
ନଖାଇ ଅତି ଦୁର୍ବଳ ହୋଇଗଲେ । ଗାନ୍ଧିଜୀ ନିଜେ ତାକୁ ଟେକିଆଣି ଖରାରେ ଶୁଆନ୍ତି, 
ନିଜେ ତେଲ ମାଲିଶ କରି ଦିଅନ୍ତି । ଗର୍ଭପାତର ସମୟ ଉତ୍ତୀର୍ଣ୍ଣ ହୋଇ ଯିବାରୁ ଚତୁର୍ଥ 
ମାସରେ ଗାନ୍ଧିଜୀ ମଦାଳସାଙ୍କୁ ଗାଭଦୁଧରେ ଜଡ଼ାତେଲ ମିଶାଇ ପିଇବାକୁ ଦେଲେ । 
ଦୁଧରଙ୍କୁଣୀ ମଦାଳସାଙ୍କୁ ସେଇ ଦୁଧ ଅମୂତପରି ଲାଗିଲା । ସାତମାସ ପୁରି ଗଲାରୁ 
ମଦାଳସା ସାଧାରଣ ଖାଦ୍ୟ ଖାଇଲେ । ଆଠମାସ ପୁରିବା ଯାଏ ଆଶ୍ରମରେ ରହି ନଅମାସ 
ଚାଲିଲାରୁ ମଦାଳସା ଘରକୁ ଯାଇ ଯଥା ସମୟରେ ସନ୍ତାନ ପ୍ରସବ କଲେ । ବ୍ରିଟୀଶ 
ସରକାର ସଙ୍ଗେ ତାଳ ପକେଇବା ଲୋକ ପ୍ରସୂତି ପରିଚର୍ଯ୍ୟାରେ ଏପରି ମନପ୍ରାଣ 
ଢ଼ାଳେ ବୋଲି କେହି ପରତେ ଯିବ ? 


ବିନୋବାଜୀଙ୍କ ସାନଭାଇ ବାଳକୃଷ୍ଣଙ୍କୁ ଗାନ୍ଧିଜୀ ଶରଧାରେ ଡ଼ାକନ୍ତି ବାଲ୍‌କୋବା । 
ଚମତ୍କାର ଭଜନ ବୋଲନ୍ତି, ସେତାର ବଜାନ୍ତି, ସଂସ୍ତୃତ ଉଚ୍ଚାରଣର ପଟାନ୍ତର ନାହିଁ । 
ତାଙ୍କୁ ଯକ୍ଷ୍ମାରୋଗ ହେଲା । ଏବଭଳି ସେତେବେଳେ ଯକ୍ଷ୍ମାର ଚିକିତ୍ସା ନ ଥଲା । ଡ଼ିଆଁ 
ରୋଗ ବୋଲି ଯକ୍ଷ୍ମା ରୋଗୀକୁ ସମସ୍ତଙ୍କ ସାଙ୍ଗରେ ରଖାଯାଉ ନ ଥ୍ବଲା । ତାଙ୍କ ପାଇଁ 


ଅମୂତ ଅନୁଭବ @ ୨୬୨ 


ଆଶ୍ରମ ଠାରୁ ଦୂରରେ କୁଡ଼ିଆ ତିଆରି ହେଲା । ଆଶ୍ରମରୁ ଖାଦ୍ୟ ତିଆରି ହୋଇଯାଏ । 
ନିତି ସନ୍ଧ୍ୟାରେ ଗାନ୍ଧିଜୀ ତାଙ୍କୁ ଦେଖିବାକୁ ଯାଆନ୍ତି । ପ୍ରାକୃତିକ ଚିକିତ୍ସା ବତାନ୍ତି । ସେଥୁରେ 
ବାଲକୋବାଜୀ ସଂପୁର୍ଣ୍ଣ ସୁସ୍ତ ହେଲେ । ଉରଲୀ କାଞ୍ଚନରେ ପ୍ରାକୃତିକ ଚିକିତ୍ସାଳୟ ସ୍ପରାପନ 
କଲେ। 


ଭଶିତ୍ବ ବଶିଶ୍ଵ ଆଦି ଯେଉଁ ସବୁ ଏଶ୍ଵର୍ଯ୍ୟ କଥା ଶୁଣାଯାଏ, ତାହାର ସତ୍ଯତା 
ସଂବନ୍ଧରେ କାହାରି ସନ୍ଦେହ ରହିବ ନାହିଁ ଯଦି କେହି ଗାନ୍ଧିଜୀଙ୍କୁ ଭଲଭାବରେ 
ପର୍ଯ୍ୟବେକ୍ଷଣ କରିବ । ହଜାର କାହିକି ଲକ୍ଷ ଲକ୍ଷ କହିଲେ ଅତ୍ୟୁକ୍ତି ହେବନାହିଁ, ଏତେ 
ଲୋକଙ୍କୁ ମନେ ରଖିବା, ସେମାନଙ୍କ ମଧ୍ଯରୁ କାହାକୁ କେଉଁ କାମରେ ଲଗାଇଲେ 
ତାର ଶକ୍ତିର ବିକାଶ ଓ ଦେଶର କଲ୍ୟାଣ ହେବ ତାହା କଳିବା, କିଏ କଣ ଭଲପାଏ 
ତାହା ମନେରଖି ଯୋଗାଇବୀ କଣ ସାଧାରଣ ମଣିଷର କର୍ମ ! 


ଥରେ ଉଆର୍ଵାରେ ଜମୁନାଲାଲ ବାଜାଜଙ୍କ କୋଠିରେ କଂଗ୍ରେସ କାର୍ଯ୍ୟକାରୀ 
କମିଟିର ବୈଠକରେ ଯୋଗ ଦେବାକୁ ସବୁ ସଦସ୍ୟ ଠୁଳ ହୋଇଥାନ୍ତି । ନିତ୍ୟାନନ୍ଦ 
କାନୁନଗୋ ମଧ୍ୟ କୌଣସି କାର୍ଯ୍ୟୋପଲକ୍ଷ୍ୟେ ସେଠାରେ ଥାଆଡ୍ି । ଆଖୁରସକଢ଼ା କଳ 
ନେଇ ଆଖୁରସ ବିକାଳୀ ଆସିବାରୁ ନେତାମାନେ ତାଙ୍କୁ ଘେରିଗଲେ । ଆଖୁବାଲା ରସ 
କାଢ଼ି ଗିଲାସ ବଢ଼ାଇବାମାତ୍ରେ ନିତ୍ୟାନନ୍ଦ ବାବୁ ସେ ଗିଲାସ ଧରି ତାଙ୍କର ପିଇଦେଲେ । 
ପୁଣି ରସ ଦେଲାରୁ ସେ ପୁଣି ପିଇଗଲେ । ଏହିପରି ବାରମ୍ବାର ସେ ପିଉଥାନ୍ତି, ସମସ୍ତେ 
ହୋ ହୋ ହୋଇ ହସୁଥାନ୍ତି । ଗାନ୍ଧିଜୀ ବୈଠକରେ ଯୋଗ ଦେବାକୁ ସେବାଗ୍ରାମରୁ 
ଆସିଲେ । ହସଶୁଣି ହସର କାରଣ ପଚାରିଲେ ନିତ୍ୟାନନ୍ଦ ସବୁ ଆଖୁରସ ପିଇଯାଉଛନ୍ତି 
ଶୁଣି ' “ ଆଛା ନିତ୍ୟାନନ୍ଦର ଆଖୁରସ ପସନ୍ଦ' ' କହି ବୈଠକକୁ ଚାଲିଗଲେ | ଏ ଘଟଣା 
ପ୍ରାୟ ବର୍ଷେ ପରେ ନିତ୍ୟାନନ୍ଦ ବାବୁ ଗାନ୍ଧିଜୀଙ୍କୁ ଭେଟିବାକୁ ବାରଦୋଳୀ ଯାତ୍ରା କଲେ । 
ବାଟରେ ଲୋଡ଼ରେ ଗାଧୁଆପାଧୁଆ ସାରିବାକୁ ଅଟକିଲେ । ଗାଧୋଇସାରି ଗାଧୁଆଘରୁ 
ବାହାରି ଦେଖିଲେ ଜଣେ ମହିଳା ଆଖୁରସ ଗିଲାସରେ ଧରି ଛିଡ଼ା ହୋଇଛନ୍ତି । ନିତ୍ୟାନନ୍ଦ 
ବାବୁ ପ୍ରଶ୍ନବାଚକ ଦୃଷ୍ଟିରେ ଚାହିବାରୁ ଜବାବ ମିଳିଲା ବାପୁ ଖବର ପଠାଇଛନ୍ତି - 
ନିତ୍ୟାନନ୍ଦ ଭାଇ ଆଖୁରସ ପସନ୍ଦ କରନ୍ତି । ତାଙ୍କୁ ଆଖୁରସ ପିଆଇବ । ଏହିପରି ଅଗଣିତ 
ଲୋକଙ୍କୁ ସେ ସ୍ଵେହସୁଧା ଦାନ କରୁଥିଲେ । 


ମୁଁ ଉଆର୍ଦାଁରେ ଥୁବାବେଳେ ଗାନ୍ଧିଜୀ ମଗନ ସଂଗ୍ରହାଳୟ ଉଦ୍‌ଘାଟନ କଲେ । 
ସେହି ଉଦ୍‌ଘାଟନ ଭାଷ ଣରେ ଗାନ୍ଧିଜୀ କହିଲେ ଏ ମଗନ ସଂଗ୍ରହାଳୟ ଖଦୀ ଓ 


୨୬୩ @ କୁସୁମ ପରଶେ 


ଗ୍ରାମୋଦ୍ୟୋଗ ପାଇଁ ଉଦ୍ଦିଷ୍ଟ ।| ମାତ୍ର ଏହାର ଯେଉଁ ବିଶେଷତ୍ବ ରହିଛି, ତାହା ଉପଲବ୍ଧି 
କରିବା ଦରକାର । ମୋଗଲ ରାଜତ୍ବ୍‌ ସମୟରେ ଭାରତରେ ଖଦୀ ଥ୍ରଲା । ଇଷ୍ଟ୍‌- ଇଣ୍ଡିଆ 
କୋମ୍ପାନୀ ଅମଳରେ ମଧ୍ୟ ଖଦୀ ଓ ସୂତାକଟା ଥିଲା । ତଥାପି ଭାରତ ଗୋଲାମ 
ହେଲା । ମୁଁ ଯେଉଁ ଖଦୀ ଓ ଗ୍ରାମୋଦ୍ୟଗ ଚାହୁଁଛି ତାହାଦ୍ଵାରା ଏ ଦେଶ ଅହିଂସା ଉପାୟରେ 
ସ୍ଵାଧୀନ ହେବ ଏବଂ ସେହି ସ୍ଵାଧୀନତା ମଧ୍ୟ ଅହିଂସା ଉପାୟରେ ରକ୍ଷା କରିବ । ଖଦୀ 
ପଛରେ ରହିଥିବା ବିଚାରକୁ ବୁଝିବା ଦରକାର । 

ଉଆର୍ବାରେ ରହିବା ଫଳରେ ମୌଳିକ ଶିକ୍ଷା, ମହିଳାଶ୍ରମର ବ୍ୟବସ୍ଥା, କାଲୱାଡ଼ିର 
ଖଦୀକାମ, ଖଦୀ ଯାତ୍ରା, ସେହି ସମୟରେ କଂଗ୍ରେସୀ ମହଲରେ ଚାଲିଥିବା ରାଜନୈତିକ 
ଚିନ୍ତାଧାରା, ଗ୍ରାମ ସଂଗଠନ ଆଦି ବାବଦରେ ବହୁ ମୁଲ୍ୟବାନ ଅଭିଜ୍ଞତା ହାସଲ ହେଲା । 
ଆଶାଦେବୀଙ୍କ ପରି ମହିୟସୀ ମହିଳା ଓ ବିନୋବାଜୀ, ଆର୍ଯ୍ୟନାୟକ୍ମ୍ଜୀ, କାକାସାହେବ 
କାଲେଲକରଙ୍କ ପରି ସତ୍ପୁରୁଷଙ୍କ ସାନ୍ନିଧ୍ୟ ଲାଭ କରିବା ସେମାନଙ୍କର ଜୀବନ ସହିତ 
ପରିଚିତ ହେବା ଫଳରେ ନୂଆ ପଥରେ ପଥ୍ଧକ ଭାବରେ ମୋତେ ଯେଉଁ ପାଥେୟ 
ମିଳିଲା, ତାହା ଅଦ୍ୟାପି ବଳ ଦେଉଛି, ସାନ୍ତ୍ବନା ଦେଉଛି | ଭଆର୍ବାରୁ ହିନ୍ଦୁସ୍ତାନୀ ତାଲିମି 
ସଂଘର ସ୍ଵେଚ୍ଛାସେବିକା ଭାବରେ ମୁଁ ତ୍ରିପୁରା କଂଗ୍ରେସ ଅଧ୍ଲବେଶନରେ ଯୋଗ ଦେଲି ଓ 
ପ୍ରଦର୍ଶନୀରେ ତାଲିମି ସଂଘର ଷ୍ଟଲ୍‌ରେ କାମ କଲି । ତ୍ରିପୁରାର କଂଗ୍ରେସ ଅଧ୍ବେଶନ, 
ସୁଭାଷବାବୁଙ୍କ ଅସୁସ୍ଥତା, ପନ୍ଛୁ ରେଜଲ୍ବସନ୍‌ ଆଦି ଯେଉଁ ଘଟଣାଗୁଡ଼ିକ ସ୍ଵାଧୀନତା 
ଆନ୍ଦୋଳନରେ ଗୁରୁତ୍ବପୂର୍ଣ୍ଣ ବୋଲାଉଛି, ସେ ସବୁ ପ୍ରତ୍ୟକ୍ଷ ଦେଖିବା ଓ ଶୁଣିବା କେତେ 
ଆନନ୍ଦଦାୟକ ଓ ରୋମାଞ୍ଚକର ତାହା ବର୍ଣ୍ଣ ହେବ ନାହି । 


ତ୍ରିପୁରା କଂଗ୍ରେସ ଅଧ୍ଵବେଶନରୁ ଫେରି ପୁଣି ଗାନ୍ଧୀ ସେବାସଂଘ ସମ୍ମିଳନୀରେ 
ଯୋଗ ଦେବାକୁ ମୁଁ ବିହାର ଗଲି । ସେଠାରେ ସଂଘର ସଦସ୍ୟମାନେ ଯେପରି ଆପଣାର 
ଲୋକପରି ବ୍ୟବହାର କଲେ ତାହା ପାଶୋରି ହେବନାହିଁ । ବରୀ ଅଞ୍ଚଳର ପ୍ରୟୋଗ 
କାର୍ଯ୍ୟ ସହିତ ମୋର ଉପଯୁକ୍ତ ଅଭିଜ୍ଞତାଗୁଡ଼ିକର କୌଣସି ପ୍ରତ୍ୟକ୍ଷ ସଂପର୍କ ନାହିଁ । ମାତ୍ର 
ଗାରେ ରହି ଗଠନମୁଳକ କାମ କରୁଥ୍ନବା ଜଣେ ସାଧାରଣ ସ୍ତରର କର୍ମୀ ନିଖିଳ ଭାରତୀୟ 
ସ୍ତରର କର୍ମୀ ଓ ନେତାଙ୍କ ଠାରୁ କିପରି ସ୍ଵେହ ଶ୍ରଦ୍ଧା ଗାନ୍ଧୀ ଅମଳରେ ପାଉଥୁଲେ ଏବଂ 
ନିଜକୁ ଗୋଟାଏ ବିରାଟ ସଂଗଠନର ଅଙ୍ଗ ମଣି ଆଡ୍ଲବିଶ୍ଵାସ ଲାଭ କରୁଥୁଲେ ସେତିକି 
ସୂଚେଇବା ପାଇଁ ଏ ଘଟଣାଗୁଡ଼ିକ ଉଲ୍ଲେଖ କରିବାକୁ ମନ ଡ଼ାକିଲା । 

ଉଆର୍ବା- ତ୍ରିପୁରା- ବିହାରରୁ ଓଡ଼ିଶା ଫେରିବା ବେଳକୁ ରାମଚନ୍ଦ୍ରପୁରରେ ମୌଳିକ 
ଶିକ୍ଷାର ପରଖ ଚାଲିବା ସ୍ର ହୋଇ ସାରିଲାଣି । ଗୁଣନି ଧ୍ବାବୁ ବ୍ରାହ୍ମଣୀ କୂଳରେ 


ଅମୃତ ଅନୁଭବ @ ୨୬୪ 


ଉଇହୁଙ୍କା ଓ ଗୋଖରସାପ ସମନ୍ଵିତ ପଣସ ମଠରେ ପଲାମାରି ରହି ମୁଣ୍ଡରେ ଠେକା 
ଭିଡ଼ି ଘର ତିଆରି କାମରେ ଲାଗିଗଲେଣି । ଟ୍ରେନିଂ ସ୍କୁଲର ପରିଚାଳକବୁନ୍ଦ ଓ 
ଗୁରୁଛାତ୍ରମାନେ ନିର୍ଦ୍ଦିଷ୍ଟ ସମୟରେ ଆସିଯିବାରୁ ଟ୍ରେନିଂ ସ୍କୁଲ ଓ ପ୍ରାକ୍‌ଟିସିଂ ସ୍କୁଲ କାମ 
ଆରମ୍ଭ ହେଲା । ହୋତା ମହାଶୟ ଉଦ୍‌ଘାଟନ ଉତ୍ସବରେ ଭାଷଣ ଦେଇ କହିଲେ - 
“‹ ଏହା ହେଉଛି କୋଡ଼ିକାଙ୍କ ବିଶ୍ବବିଦ୍ୟାଳୟ୮” । ପରଖ କାମ କେତେମାସ ଚାଲିବା 
ପରେ ଶିକ୍ଷା ବିଭାଗ ଡ଼ିରେକ୍‌ଟର ତ୍ରିପାଠୀ ସାହେବ, ଲିଙ୍ଗରାଜବାବୁ ମିଶ୍ର ଓ ଆର୍ଯ୍ୟ 
ନାୟକମ୍‌ଜୀ ରାମଚନ୍ଦ୍ରପୁର ଆସିଲେ ବୋର୍ଡ଼ ଅଫ୍‌ ବେସିକ୍‌ ଏଡୁକେସନର ବୈଠକରେ 
ଯୋଗ ଦେବା ସଙ୍ଗେ ସଙ୍ଗେ ମୌଳିକ ଶିକ୍ଷାର ସର୍ଜମୀନ ପରିଚୟ ହାସଲ କରିବା 
ପାଇଁ ପ୍ରଥମଦଳ ଗୁରୁଛାତ୍ରଙ୍କ ତାଲିମୀ ଶେଷ ହେବାମାତ୍ରେ ଅରଂଗାବାଜ, ରଲେଂ, 
ବାଲବିଲ, ଅନ୍ଯାସପୁର, ହାଟସାହି ମନ୍ଦାରୀ, ବେଗରାପୁର, ରାମପୁର, ଚନ୍ଦନପୁର, 
ପଟଣା, ଶମୁ, ରାମଚନ୍ଦ୍ରପୁର) ହଳଦିବସନ୍ତ ଓ ଧାରପୁରର ମୌଳିକ ବିଦ୍ୟାଳୟରେ 
କାମ ଆରମ୍ଭ ହେଲା । ପୂର୍ବରୁ କହିଛି ବ୍ରାହ୍ମଣୀ ଖରସୁଆ ମଧ୍ୟବର୍ତୀ ବରୀ ଅଞ୍ଚଳରେ 
ଗୋଟିଏ ମାତ୍ର ଅପର ପ୍ରାଇମେରୀ ସ୍କୁଲ ଥଲା ଓ ପରେ ମାଇନର ସ୍କୁଲ ଆରମ୍ଭ ହେଲା । 
ଏତେଗୁଡ଼ିଏ ଗାରେ ତାଲିମୀ ପ୍ରାପ୍ତ ଶିକ୍ଷକଙ୍କ ଦ୍ଵାରା ବ୍ୟବସ୍ଥିତ ଭାବରେ ବିଦ୍ୟାଳୟ 
ଚାଲିବା ଫଳରେ ବରୀ ଅଂଚଳରେ ଶିକ୍ଷା କ୍ଷେତ୍ରରେ ଏକ ବିପୁଳ ପରିବର୍ତନ ଘଟିଲା 
ଏବଂ ଗ୍ରାମବାସୀଙ୍କ ମନରେ ଗୋଟିଏ ନୂଆ ଆଶା ସଂଚରିତ ହେଲା । ହାଟ ସାହିର 
ଇନ୍ଦ୍ରମଲ୍ଲ କହିଲେ ଘାସକଟା ଠାରୁ ଘୋଡ଼ାଚଢ଼ା ଯାଏ ଏହି ପାଠ ଆମକୁ ପୋଷେଇବ । 
ଏ ଶିକ୍ଷା ପଦ୍ଧତିର ବିରୋଧ ମଧ୍ୟ ହେଲା । ଛୋଟ ଛୋଟ ପିଲାଗୁଡ଼ାଙ୍କ ହାତରେ କାମ 
କରେଇ ସେମାନଙ୍କ ବୁଦ୍ଧି ମୋଟ କରିଦେଇ ଗାନ୍ଧି ବାଲାମାନେ ଦେଶଟାକୁ ବଳଦଗାଡ଼ି 
ଯୁଗକୁ ନେଇଯିବେ, ବିଜ୍ଞାନ ଓ ପ୍ରଯୁକ୍ତି ବିଦ୍ୟା କ୍ଷେତ୍ରରେ ଦେଶ ପଛରେ ପଡ଼ିଯିବ, 
ଏଇଟା ଥିଲା ସେମାନଙ୍କର ଚିନ୍ତା ଓ ଉଦ୍‌ବେଗ । ହାତରେ କାମ କଲେ ମଧସ୍ତିଷ୍କର ବିକାଶ 
ହୁଏ ନାହିଁ - ଏ ଧାରଣା ସେ ଯୁଗର ପାଠୁଆ ଲୋକଙ୍କର ମଧ୍ଯ ଥିଲା | ଏବେ ପୁଣି 
୯୦2୦-୦୮6୮1୦ €©ଠଧଠଥା।୦୮ ଉପରେ କେତେ ସେମିନାର କେତେ ସିମୋସିଅମ୍‌ ହୋଇ 
ଲାଗିଛି । 


ଏଣେ ସେବାଘରେ ଆମକାମକୁ ଆହୁରି ବ୍ୟାପକ କରିବା ପାଇଁ ସେବାଘରର 
ମହିଳା କର୍ମୀମାନେ ବିଭିନ୍ନ ଅଂଚଳରେ ଖେଳେଇ ହେଇଯିବାକୁ ଲାଗିଲେ । ଗୋଦାବରୀ 


୬ ୨୬୩୩ ୨୬୭୩ 


ଦେବୀ ଗଲେ ରତ୍ନଗିରି, ଶୋଭାଦେବୀ କିଛି ଦିନ ଏରଡ଼ା ଓ ଗହାଳୀରେ ରହି ଗଲେ 


୨୬୫ $ କୁସୁମ ପରଶେ 


ସୁବର୍ଣ୍ଣପୁର ( ଗଞ୍ଜାମ) ସୁଶୀଳା ଦେବୀ ନୀଳାପଦା ମଙ୍ଗଳାଦେବୀ ପୁରୀ ଜିଲ୍ଲାର ବ୍ରହ୍ମଗିରିକୁ 
ଗଲେ । ମୋତେ ପଠାହେଲା ବୀରନରସିଂହପୁର ବ୍ରାହ୍ମଣ ଶାସନକୁ । ବେଲଦେବୀ 
ଗଣେଶ୍ବରପୁରରେ କ୍ଷେତ୍ରମଣି ଦେବୀ ବାଗଲପୁରରେ କର୍ମକେନ୍ଦ୍ର କଲେ । ଏହି 
କେନ୍ଦ୍ରମାନଙ୍କରେ ଆମେ ସୂତାକଟା, ତୁଳାଭିଣା ସହ, ନିରକ୍ଷରତା ଦୂରୀକରଣ, 
ହୋମିଓପାଥି ଓଁଷଧ ଦେବା, ଛୋଟ ପିଲାଙ୍କୁ ବ୍ୟାୟାମ ଓ ଡ଼୍ରିଲ୍‌ ଶିଖାଇବା, ଗୀ ସ୍ତୀଲୋକଙ୍କୁ 
ନୂଆ ବିଚାର ସହିତ ପରିଚିତ କରିବା ପାଇଁ ସଦ୍‌ଗ୍ରନ୍ଧୁ ଶୁଣାଇବୀ, ଅକ୍ଷର କାନଦେବା, 
ନିଶାନିବାରଣ, ଅସୃଶ୍ୟତା ଦୂରୀକରଣ ଆଦି କାମ କରୁଥିଲୁ | ଯାହାଙ୍କ ଘରେ ରହୁଥିଲୁ 
ସେ ଆମକୁ ଖାଇବାକୁ ଦେଉଥିଲେ । ଆମେ ସୁତାକାଟି ନିଜଲୁଗା, ଲୁଗାବୁଣା ମଜୁରୀ 
ତୁଳାକାମ, ରଙ୍ଗସୂତା ଦାମ ଦେଉଥିଲୁ । ସେଥୁପାଇଁ ହିସାବ କରି ପ୍ରତିଦିନ ନିର୍ଦ୍ଦିଷ୍ଟ 
ପରିମାଣର ସୂତା ଆମେ କାଟୁଥିଲୁ । ଏହାଛଡ଼ା ଗାନ୍ଧିଜୀଙ୍କ ଜନ୍ମଦିନରେ ଲକ୍ଷେଗଜ ସୂତା 
କାଟି ତାଙ୍କୁ ଭେଟି ଦେଉଥିଲୁ । ଓଡ଼ିଶାର ଚାରିଆଡୁ ଏ ସୂତାଭେଟି ସଂଗ୍ୂହୀତ ହୋଇ 
ଅକ୍‌ଟୋବର ୨ ତାରିଖ ଦିନ ଗାନ୍ଧିଜୀଙ୍କ ନିକଟକୁ ତାରବାର୍ରାଁ ଯାଉଥୁଲା - କୋଟିଏ 
ଗଜ ସୁତା ସହ ଓଡ଼ିଶା ଆପଣଙ୍କୁ ପ୍ରଣାମ କରିଛି ' ' (୦୮55 078୩ 8୮7$ \|||) & ୦୮୦୮ 
)/8୮୯ ୦୮ |।&ମ ଧ 504୮ \/ 87୮.) ଧରାବନ୍ଧା ପାରିଶ୍ରମିକ ଆମକୁ ମିଳୁ ନ ଥିଲା | ତେଲ, 
ସାବୁନ ଆଦି ପାଇଁ ଖର୍ଚ୍ଚ ମୁରବୀମାନେ ଯୋଗାଡ଼ କରି ଦେଉଥୁଲେ । 


୧ ୯ ୩୪ ରୁ ଗାରେ ଏ ପ୍ରକାର କାମ କଲାବେଳେ ସେବାଘରେ ରହି ପ୍ରତିଦିନ 
ବିଭିନ୍ନ ଗୀକୁ ଯାଇ ପୁଣି ଅନୁଷ୍ଠାନକୁ ଫେରି ଆସି ପାରୁଥିଲୁ । ଏବେ ଆମକୁ ଏକାଟିଆ 
କୌଣସି ଗାରେ କୌଣସି ପରିବାର ଭିତରେ ରହି କାମ କରିବାପାଇଁ ପଠାହେଲା । 
ଅନୁଷ୍ଠାନରେ ଗୋଟିଏ ଆଦର୍ଶ ବା ଲକ୍ଷ୍ୟକୁ ସମସ୍ତେ ଗ୍ରହଣ କରିବା ହେତୁ ଆଦର୍ଶ 
ଅନୁସାରେ ଚଳିବା ସହଜ । ଗୀରେ ଏକାଟିଆ ପରିବାର ଭିତରେ ରହିଲେ ସେମାନଙ୍କ 
ସଂସ୍କାର ସଙ୍ଗେ ସାଲିଶ କରିବାର ସମ୍ଭାବନା ଥାଏ । ସେ ଆମ ମାଳୀ ପିନ୍ଧିବେ କି ଆମକୁ 
ତାଙ୍କ ମାଳୀ ପିନ୍ଧେଇବେ - ଏ ଆଶଙ୍କା ମଧ୍ଯ ଆମ ମନରେ ଥାଏ | ଅବଶ୍ଯ ଏ ନୂଆ 
ପରଖ- ଜନ ସମ୍ପର୍କ ବଢ଼େଇବାର ଏ ନୂଆ ପଦ୍ଧତିରେ କାମକଲାବେଳେ ଯେଉଁ ସଂଗ୍ରାମର 
ମୁକାବିଲା କରିବାକୁ ପଡ଼େ, ସେଇଟା ମଧ୍ୟ ସ୍ବରାଜ୍ୟ ସଂଗ୍ରାମର ଗୋଟାଏ ଅଂଶ ବିଚାରି 
ଆମେ ସେଥେ୍ରୁ ଆନନ୍ଦ ପାଉ । ପ୍ରାୟ ପଚାଶ ବର୍ଷ ପୁର୍ବେ ଅବିବାହିତା ଯୁବତୀ ଝିଅ ଗୀ 
ଦାଣ୍ଡରେ ଚାଲି ଘରେ ଘରେ ବୁଲିବାଟା ଲୋକଙ୍କର ଦୃଷ୍ଟି- କଟୁ ହେଉଥାଏ ! ସେଥୁପାଇଁ 
ସମାଲୋଚନା ଶୁଣିବାକୁ ପଡ଼େ, ଅପବାଦ ମୁଣ୍ଡେଇବାକୁ ପଡ଼େ | ଅନୁଷ୍ଠାନରେ ଥିଲାବେଳେ 


ଅମୃତ ଅନୁଭବ ୭ ୨୬୬ 


ଅନୁଷ୍ଠାନର ସଂଚାଳକ ଆମର ଢ଼ାଲ ହୁଅନ୍ତି । ଗୀରେ ଏକାଟିଆ କାମ କଲାବେଳେ 
ସୁରକ୍ଷିତ ହେବା ବୂଭ୍ଭି- ନିଜକୁ ନିଜେ ରକ୍ଷା କରିବା ବୂରିର ବିକାଶ ଘଟେ । 

୧୯୪ ୦ରେ ମୁଁ ବୀର ନରସିଂହପୁର ଶାସନକୁ ଗଠନମୁଳକ କାମ କରିବାକୁ 
ଗଲି । ସେତେବେଳେ ଶାସନରେ ଝିଅବୋହୂ ଦାଣ୍ଡରେ ଦେଖାଦେବା ଅଭାବନୀୟ ବ୍ୟାପାର 
ଥିଲା । ଗୀ ମୁଣ୍ଡରେ ଥ୍ଵବା ପୋଖରୀରୁ ଝିଅ ବୋହୂ ବାଡ଼ିପଟେ ଯାଇ ପାଣି ଆଣୁଥିଲେ । 
ସେତିକିବେଳେ ଗାଁ ବୋହୂଝିଅ ପରସ୍ପରକୁ ଭେଟୁଥୁଲେ । ସେଥୁପାଇଁ ନାରୀମହଲରେ 
କୁହାଯାଉଥିଲା - “ ରାନ୍ଧଣା ବଡ଼ ଗଞ୍ଜଣା ଧାନକୂଟା ବଡ଼ ଦୁଃଖ; ଯାଉଣୁ ଆସୁଥୁ ମୁରୁକି 
ହସା ପାଣିଅଣା ବଡ଼ ସୁଖ ।” ବୋହୂମାନେ ଗୁରୁଜନମାନଙ୍କୁ କଥା କହୁ ନ ଥଲେ ! 
ହାତରେ କାଚମୁଠାକୁ ଦେଖେଇ ଦେଲେ ଶାଶୁ, କପାଳରେ ଚିତା ଦେଲାପରି ହାତ ଦେଲେ 
ଶଶୁର ବୁଝାଉ ଥିଲା । ଏହିପରି ଭାବରେ ଡ଼ାଲି, ଚାଉଳ, ତେଲ ଲୁଣ ଠାରୁ ଆରମ୍ଭ କରି 
ସ୍ଵପ୍ନ ବୃତ୍ତାନ୍ତ ସୁଦ୍ଧା ବୋହୂମାନେ ଅତି ସୁନ୍ଦର ଭାବରେ ଠାରରେ ବ୍ୟକ୍ତ କରିବାରେ ନିପୁଣା 
ଥିଲେ । ବୀରନରସିଂହପୁରରେ ହାରାମଣି ଗୋଟିଏ ଝିଅ, ମାଇନର ସ୍କଲକୁ ପାଠପଢ଼ିବାକୁ 
ଯାଉଥିଲେ । ହାରାମଣି ସ୍ଵନାମଧନ୍ୟ ଅର୍ଥନୀତିଜ୍ଞ ଶ୍ରୀ ସଦାଶିବ ମିଶ୍ରଙ୍କ ଭାଣିଜୀ । ନାରୀ 
ସମାଜରେ ଘୂତତଣ୍ଡୂଳ ତୈଳ ଲବଣ ବସ୍ତ ଇନ୍ଧନ ସାଙ୍ଗକୁ ମୁଖ୍ୟ ଆଲୋଚନା ଓଷାବାର 
ବିଭାବ୍ରତର ସ୍ମୁଳ ବିଧିବିଧାନ ହି ଥୁଲା । ଏପରି ସ୍ଥଳେ ଅରଟ ଓ ଭିଣା ସାଙ୍ଗକୁ ନୀରସ 
ସଦ୍‌ଗ୍ରନ୍ଥ ଦ୍ଵାରା ମୁଁ ସେମାନଙ୍କୁ ଆମ ବିଚାର ଆଡ଼କୁ ଆକୃଷ୍ଟ କରିପାରିବି କି ନାହିଁ ସେ 
ବିଷୟରେ ମୋ ମନରେ ଦ୍ବିଧା ଥିଲା । ମାତ୍ର ଅଳପ ଦିନେ ଆମେ ପରସ୍ପର ସ୍ନେହ ପାଶରେ 
ଆବଦ୍ଧ ହେଲୁ । ମୋର କଟାଳୀ ସଂଖ୍ଯା ଓ ଛାତ୍ରୀ ସଂଖ୍ୟା ମାସକ ମଧ୍ୟରେ ଷାଠିଏ 
ହୋଇଗଲା । ସକାଳେ ଆସନ ନମସ୍କାର କରିବା ପିଲାଙ୍କ ସଂଖ୍ୟା ମଧ୍ୟ ବଢ଼ିଚାଲିଲା । 
ଏସବୁ କାମ ସାଙ୍ଗକୁ ହୋମିଓପାଥି ଓଁ ଷଧ ମଧ୍ୟ ଦେଉଥାଏ ଶ୍ରୀ ଦୟାନିଧ୍ଵ ମିଶ୍ରଙ୍କ ଘରେ 
ମୁଁ ଥାଏ । ଉଜ୍ଜଳନାନୀ ହୋଇଥାନ୍ତି ମୋର ମୁରବୀ । ବୀରନରସିଂହପୁରରେ ସେ ବେଳରେ 
ଦୟାନିଧୂବାବୁଙ୍କ ଏକମାତ୍ର କୋଠାଘର ହୋଇଥାଏ ମୋର ଡ଼ିସପେନ୍‌ସାରୀ । ଉଜ୍ଜଳନାନୀଙ୍କର 
ଦ୍ବିତୀୟ ପୁତ୍ରର ମୃତ୍ୟୁହେତୁ ସେ ସବୁବେଳେ ଶୋକାଭିଭୂତା ହୋଇ ରହୁଥାନ୍ତି । ସାନ 
ଭଉଣୀ ଭାବରେ ତାଙ୍କ ମନ ବହଲେଇବା ପାଇଁ ମଧ୍ୟ ପାରୁପର୍ଯ୍ୟନ୍ତ ଚେଷ୍ଟା କରୁଥାଏ । 
ମାତ୍ର ମୋର ସେ ପ୍ରକାର ଚେଷ୍ଟା ଯେ କେତେଦୂର ନିରଥିକ ଥ୍ରଲା, ତାହା ପରିଣତ 
ବୟସରେ ବୁଝିପାରିଲି । ଉଜ୍ଜଳନାନୀଙ୍କର ଯେଉଁ ପୁଅଟି ବାହୁଡ଼ି ଯାଇଥଲା, ସେ 
ଦିନେ ହଳଦୀ ଲଗେଇ ହାତ ପଛକୁ କରି ତାଙ୍କ ବାଡ଼ି ଦୁଆରେ ଛିଡ଼ା ହୋଇଥିଲା । 


୨୬୭ € କୁସୁମ ପରଶେ 


ସେହି ହଳଦିଆ ହାତଛାପ ବାଡ଼ି ଦୁଆରେ ରହିଯାଇ ଥାଏ । ଉଜ୍ଜଳନାନୀ ଯେପରି ଭାବରେ 
ବାଡ଼ି ଦୁଆରେ ବସି ସେହି ହାତ ଛାପକୁ ଦେଖି ଲୋତକ ଢ଼ାଳନ୍ତି, ତାକୁ ଦେଖିଲେ- 
ଏପରିକି ଆଜି ମନେ ପଡ଼ିଲେ ସୁଦ୍ଧା ହୃଦ କରତି ହୋଇଯାଏ । 

ଯାହାହେଉ, ଯାହାସବୁ ଗଠନମୁଳକ କାମ ଆମେ କରୁଥାଉ ତାର ମୁଳ ଉଦ୍ଦେଶ୍ୟ 
ଥାଏ ଲୋକଙ୍କୁ ସ୍ବରାଜ୍ଯ ସଂଗ୍ରାମ/ ସମାଜ ପରିବର୍ତନ ଆଡ଼କୁ ମୁହାଇଁ ଦେବା । 
ବୀରନରସିଂ ହପୁରରେ ଛୁଆଁ ଛୁଇଁ ଛାଡ଼ିବା ଆଦି କ୍ଷେତ୍ରରେ କୌଣସି ପରିବର୍ଭନ ଘଟୁ 
ନଥବାରୁ ଆଚାର୍ଯ୍ୟ ମହାଶୟ ବୀରନରସିଂହପୁର ଆସିଲେ ମୁଁ ତାଙ୍କ ପାଖରେ ମନ 
ଉଣା କରେ । ସେ ମୋତେ ଧୈର୍ଯ୍ୟ ଧରିବା ପାଇଁ ନାନା ଉଦାହରଣ ଦେଇ ଉପଦେଶ 
ଦିଅନ୍ତି। ଦିନେ ଆଚାର୍ଯ୍ୟ ମହାଶୟଙ୍କ ସାଙ୍ଗରେ ପଣ୍ଡିତ ହୋତା ମହାଶୟ, 
ବୀରନରସିଂହପୁରରେ ମହାଶୟା ଲକ୍ଷ୍ମୀ ନାନୀ ଓ ସୁନାମଣୀ ଦେବୀ ପହଞ୍ଚୁ ଗଲେ । 
ଉତନ୍ପଳନାନୀ ତ ସେମାନଙ୍କୁ ଆଡ଼ହେବେ, କଦାପି ପରଷିବେ ନାହିଁ । ଅଗତ୍ୟା ମୁଁ 
ଠାଆକରି ଆଚାର୍ଯ୍ୟ ମହାଶୟ ପ୍ରମୁଖଙ୍କୁ ଖାଇବାକୁ ଡ଼ାକିବାକୁ ଦାଣ୍ଡକୁ ଗଲି । ତାଙ୍କ 
ସଙ୍ଗେ ଗାର ସାଆନ୍ତ ବ୍ରାହ୍ମଣ ଶ୍ରୀ ହରି ରଥ ବସି କଥାଭାଷା ହେଉଥାନ୍ତି । ରଥ 
ଆପଣେଙ୍କ ସାଙ୍ଗରେ ତାଙ୍କର ଦୁଇ ବିଧବା ମାଇଁଙ୍କୁ ସୂତାକଟା ଶିଖାଇବାକୁ ବୀରଭଦ୍ରପୁର 
ଯାଉଥୁବାରୁ ମୁଁ ତାଙ୍କ ସହିତ ନିଃସଂକୋଚରେ କଥାବାର୍ତା କରୁଥିଲି । ତେଣୁ ତାଙ୍କୁ 
ମଧ୍ୟ ଖାଇବାକୁ ଡ଼ାକି ବାଟା ଶିଷ୍ଟାଚାର ହେବ ବିଚାରି ତାଙ୍କୁ ଖାଇବାକୁ ଡ଼ାକିଲି । ସେ 
ଉଠିଆସି ହାତ ଧୋଇ ଠାଆରେ ବସିଲେ ଏବଂ ମୋ ପରଷା ଭାତ ତିଅଣ ଖାଇଲେ । 
ଉଜ୍ଜଳନାନୀ ପଛପଟ ବାରଣ୍ଡାରେ ଖିଡ଼ିକୀ ଉହାଡ଼ରେ ଥାଇ ସବୁ ତଦାରଖ କରୁଥିଲେ । 
ରଥେ ଆପଣେ ତାଙ୍କ ଘରେ ମୋ ପରଷା ଭାତ ତିଅଣ ଖାଇବାର ଦେଖି ତାଟକା 
ହୋଇଗଲେ । ଯେଉଁ ସାଆନ୍ତମାନେ ସାଧାରଣ ବ୍ରାହ୍ମଣଙ୍କ ଘରେ ସଙ୍ଖୃଡ଼ି ହୁଅନ୍ତି ନାହିଁ 
ଏବଂ ସାଧାରଣ ବ୍ରାହ୍ମଣ ତାଙ୍କ ଘରକୁ ଖାଇବାକୁ ଗଲେ ପିଢ଼ାପାଣି ଧରି ଯିବା ଚଳଣି 
ଯେଉଁଠାରେ ଚଳୁଛି ସେଠାରେ ଜଣେ ବ୍ରାହ୍ମଣେତର ଝିଅହାତରୁ ଭାତ ଖାଇବାଟା 
ରାହାଙ୍ଗରେ ପ୍ରକୃତରେ ଅଷ୍ଟମ ଆଶ୍ଚର୍ଯ୍ୟ । ଖିଆପିଆ ସରିଲାରୁ ପଣ୍ଚଡିତ ମହାଶୟ ମୋ 
ପିଠିରେ ଗୋଟିଏ ବାଇଶି ପଳିଆ ବିଧା ବସେଇ ଦେଇ କହିଲେ - “ ତୁ ତ ରାହାଙ୍ଗରେ 
ଗୋଟିଏ ବିପ୍ଲବ କରିଦେଲୁ ! ' ' 

ସାକ୍ଷୀଗୋପାଳରେ ସେହିବର୍ଷ ରଚନାତ୍ଲକ କର୍ମୀ ସମ୍ମିଳନୀ ହେଲା । 
ବୀରନରସିଂହପୁରରୁ ସର୍ବଶ୍ରୀ ହରି ରଥ, କାଶୀନାଥ ମିଶ୍ର ପ୍ରମୁଖ ସମ୍ମିଳନୀରେ ଯୋଗ 


ଅମୂତ ଅନୁଭବ ® ୨୬୮ 


ଦେବାକୁ ଯାଇ ହରିଜନମାନଙ୍କ ସହିତ ଏକା ଫଂ୍ତିରେ ବସି ମଧ୍ୟାହ୍ନ ଭୋଜନ କଲେ । 
ଆଚାର୍ଯ୍ୟ ମହାଶୟ ମୋ ମୁଁହକୁ ଚାହିଁ ଖାଲି ହସୁଥାନ୍ତି । 

ବୀରନରସିଂହପୁରର ଝୋଟି ଲେଖାଠାରୁ ଆରମ୍ଭ କରି ଗ୍ରାମବାସୀଙ୍କର ଏ ଅକିଞ୍ଚନ 
ପ୍ରତି ଅହେତୁକ ସ୍ଵେହ ମୋ ଜୀବନରେ ମଧୁରତମ ସ୍ବତିମାନଙ୍କ ମଧ୍ୟରୁ ଅନ୍ୟତମ । 


ଜର୍ମାନୀ ପୋଲାଣ୍ଡ୍‌ ଆକ୍ରମଣ କରିବା ପରେ ୩.୯.୪୯ ରେ ଇଂଲଣ୍‌ ସହିତ 
ଯୁଦ୍ଧ ଲାଗିଯିବାରୁ ବ୍ରିଟିଶ ସରକାର ଭାରତବର୍ଷକୁ ଏହି ଯୁଦ୍ଧ ସହିତ ଜଡ଼ିତ କରିବାର 
ପ୍ରତିବାଦ ସ୍ବରୂପ କଂଗ୍ରେସୀ ମନ୍ତ୍ରୀ ଇସ୍ତଫା ଦେଲେ । ତାହା ପରେ ଓଡ଼ିଶା ସରକାର 
ରାମଚନ୍ଦ୍ରପୁର ଠାରେ ଚାଲିଥିବା ସରକାରୀ ମୌଳିକ ଶିକ୍ଷା- ପ୍ରୟୋଗକୁ ବନ୍ଦ କରିଦେବା 
ପାଇଁ ନିଷ୍ପରି କରି ତଦନୁସାରେ କାର୍ଯ୍ୟାନୁଷ୍ଠାନ କଲେ । ମାତ୍ର ଏହି ମୌଳିକ 
ବଦ୍ୟାଳୟମାନଙ୍କରେ କାମ କରୁଥିବା ଶିକ୍ଷକମାନେ ସ୍ଵେଚ୍ଛାପ୍ରଣୋଦିତ ହୋଇ ଏହି ମୌଳିକ 
ଶିକ୍ଷାର ପରଖକୁ ଚାଲୁ ରଖିବାପାଇଁ ଆଗ୍ରହ ପ୍ରକାଶ କଲେ । ଏହି ପରଖ ସକାଶେ 
ସେମାନେ ସରକାରୀ ଚାକିରୀର ଲୋଭ ଛାଡ଼ିଲେ । ତେଣୁ ଆଚାର୍ଯ୍ୟ ମହାଶୟଙ୍କ 
ଅଧ୍ୟକ୍ଷତାରେ ଉତ୍କଳ ମୌଳିକ ଶିକ୍ଷାପରିଷଦ ଗଠିତ ହୋଇ ବେସରକାରୀ ଭାବରେ 
ଏହି ସ୍କୁଲଗୁଡ଼ିକ ମଧ୍ୟରୁ ସାତୋଟି ସ୍କୁଲ ଚଳାଇବା ସ୍ଥିର ହେଲା । ସବାଶ୍ରୀ କୃଷ୍ଣୁଚନ୍ଦ୍ର 
ସାହୁ, ଶ୍ଯାମସୁନ୍ଦର ପାଣିଗ୍ରାହୀ, ରଷି ବେହେରା, ଗୋଲକ ଚନ୍ଦ୍ର ନାୟକ, ଗୋପୀନାଥ 
ଦାଶ, ଘନଶ୍ଯାମ ଖଣ୍ଡୁଆଳ, ନାରାୟଣ ମିଶ୍ର, ମଧୁସୂଦନ ସାହୁ, ଶରତଚନ୍ଦ୍ର ମହାରଣା 
ସନ୍ନ୍ୟାସୀପୁର, ବାଲିବିଲ, ରଳୋଙ୍ଗ, ଅରଙ୍ଗାବାଦ, ରାମଚନ୍ଦ୍ରପୁର, ହାଟସାହି ଓ 
ହଳଦୀବସନ୍ତରେ ଅସରକାରୀ ମୌଳିକ ବିଦ୍ୟାଳୟ ଚଳାଇବାକୁ ଅଣ୍ଟା ଭିଡ଼ିଲେ । ଏ 
କାମ ପାଇଁ ଆରମ୍ଭରେ କୌଣସି ଆର୍ଥିକ ବ୍ୟବସ୍ଥା ଆଦୌ ନ ଥିଲା । ଗ୍ରାମବାସୀଙ୍କ 
ସହଯୋଗ, ଗାନ୍ଧିଜୀଙ୍କର ଆଶୀର୍ବାଦ ଓ ସାମୟିକ ଅର୍ଥ ବ୍ୟବସ୍ଥା, ହିନ୍ଦୁସ୍ଥାନୀ ତାଲିମୀ 
ସଂଘର ତତ୍ତ୍ବାବଧାନ ହେଲା ମୁଳ ପାଣ୍ଡି । ରାଜକୃଷ୍ଣ ବୋଷ ରମାଦେବୀଙ୍କୁ ଲେଖିଲେ, 
କୌଣସି ଆନ୍ଦୋଳନ ଚାଲିଥିବା ବେଳେ ଉତ୍ତେଜନାର ବଶବର୍ରୀ ହୋଇ ତ୍ୟାଗ କରିବା, 
ଚାକିରୀ ଛାଡ଼ିବା ସହଜ ହୁଏ । ମାତ୍ର ଏ କ୍ଷେତ୍ରରେ ଶିକ୍ଷକମାନେ ଯେ ସରକାରୀ ନୀତିର 
ପ୍ରତିବାଦ କରି ସ୍ମ୍ରରମନରେ ଚାକିରୀ ଛାଡ଼ିଲେ ସେଥଵପାଇଁ ମୁଁ ସେମାନଙ୍କୁ ଅଭିନନ୍ଦନ 
ଚ୍ଣାଉଛି । 


ଏହି ମୌଳିକ ଶିକ୍ଷା ପରିଷଦ କାମରେ ସାହାଯ୍ୟ କରିବା ପାଇଁ ମୁଁ 
ବୀରନରସିଂହପୁରରୁ ବରୀ ଫେରିଆସିଲି ଏବଂ ଅରଙ୍ଗାବାଦ ମୌଳିକ ବିଦ୍ୟାଳୟର 


୨୬୯ ୭ କୁସୁମ ପରଶେ 


ଶିକ୍ଷୟତ୍ରୀ ଭାବରେ କାମରେ ଯୋଗ ଦେଲି । ସେ ବର୍ଷ ମୌଳିକ ଶିକ୍ଷା ସମ୍ମିଳନୀ 
ଦିଲ୍ଲୀରେ ହେଲା ଏବଂ ଓଡ଼ିଶାର ଶିକ୍ଷକମାନେ ସାହସିକ ପଦକ୍ଷେପ ନେଇଥବବା ହେତୁ 
ସମ୍ମିଳନୀରେ ଓଡ଼ିଶାର ସୁଖ୍ୟାତି ଶୁଣିବାକୁ ମିଳିଲା । ଦିଲ୍ଲୀରେ ଜାମିଆ ମିଲିଆ ଇସ୍‌ଲାମିଆ 
ନାମକ ଜାତୀୟ ଅନୁଷ୍ଠାନର ଅଧ୍ୟାପକମାନଙ୍କର ବିଦ୍‌ବରା ଓ ତ୍ୟାଗ ମୋ ଉପରେ 
ଗଭୀର ପ୍ରଭାବ ପକାଇଥିଲା । ପରବର୍ତୀ କାଳର ରାଷ୍ଟ୍ରପତି ଡ଼କ୍ଟର ଜାକୀର ହୁସେନ ଏହି 
ଅନୁଷ୍ଠାନର କର୍ମକର୍ତା ଥିଲେ । ସେ ଓ ତାଙ୍କର ସୁଯୋଗ୍ୟ ସହକର୍ମୀମାନେ ଜାତୀୟବାଦୀ 
ହୋଇଥିବାରୁ ସରକାର ସେମାନଙ୍କୁ ସୁନଜରରେ ଦେଖୁ ନଥିଲେ । ତେଣୁ ଅନୁଷ୍ଠାନକୁ 
ସରକାରୀ ସାହାଯ୍ୟ ମିଳୁ ନ ଥିଲା । ଅଧ୍ୟାପକମାନେ ସମସ୍ତେ ଉଚ୍ଚଶିକ୍ଷିତ ହୋଇଥ୍ବଲେ 
ହେଁ ମାତ୍ର ପଚସ୍ତରି ଟଙ୍କା ମାସିକ ବେତନ ନେଉଥିଲେ ଏବଂ ସେହି ବେତନରୁ ଅର୍ଥ 
ସଞ୍ଚୟ କରି ନିଜ ନିଜର ଜ୍ଞାନ ବଢ଼େଇବା ପାଇଁ ଅଧ୍ଵକାଂଶ ଅଧ୍ୟାପକ କେମ୍‌ରିଜ, 
ଅକ୍‌ସଫୋର୍ଡ଼ ଓ ଜର୍ମାନୀରେ ପାଠ ପଢ଼ି ଡ଼କ୍ଟ୍‌ରେଟ୍‌ ହାସଲ କରିଥିଲେ । ମାତ୍ର ସେମାନଙ୍କ 
ଚାଲି ଚଳନ ବେଶଭୁଷାରୁ ଏହା କଳି ହେଉ ନ ଥଲା । ଜାକୀର ସାହେବ ଓ ତାଙ୍କର 
ସହକର୍ମୀମାନଙ୍କ ଆଚରଣରେ ବିଦ୍ୟା ଦଦାତି ବିନୟଂ ଚରିତାର୍ଥ ହୋଇଥିଲା । ଇସ୍‌ଲାମ 
ସଂସ୍କୃତିର ପ୍ରତ୍ୟକ୍ଷ ପରିଚୟ ସେହିମାନଙ୍କ ଠାରୁ ମୁଁ ପାଇଲି । 

ସମ୍ମିଳନୀ ପରେ ପରେ ଦିଲ୍ଲୀରୁ ହରଦ୍ଵାର-ହୃଷିକେଶ-ଲଚ୍ଛମନଝୋଲା ଯିବା 
ଫଳରେ ସେଠାରେ ଗଛ ଉପରେ ଭାଡ଼ି ବାନ୍ଧି ରହି ତପସ୍ୟା କରିବା, ନିର୍ଜନ ସ୍ତ୍ରାନରେ 
ଗଛମୁଳେ ବସି ଆଗ୍ରହୀ ଶ୍ରୋତାକୁ ଆଧ୍ଯାତ୍ନିକ ବାଣୀ ଶୁଣାଉଥ୍ବବା ସାଧୁ ସନ୍ଥୁମାନଙ୍କୁ 
ଦେଖ ହଜାର ହଜାର ବର୍ଷ ପୂର୍ବର ପରି ମୋତେ ଲାଗିଲା । ଭାରତୀୟ ସଂସ୍କୃତିର 
ପ୍ରତ୍ୟକ୍ଷ ଦର୍ଶନ ମିଳିଲା । ଡ଼େରାଡୁନୁର କନ୍ୟାଗୁରୁକୂଳ ଓ ହରିଦ୍ଵାରର ଗୁରୁକୁଳର ଶିକ୍ଷା 
ବ୍ୟବସ୍ଥା ଦେଖବବା ମାନସରେ ସେ ଅନୁଷ୍ଠାନକୁ ଗଲୁ ଏବଂ ସେବାଘର-କନ୍ୟା ଗାୟତ୍ରୀ 
ଡ଼େରାଡୁନ କନ୍ୟା ଗୁରୁକୂଳରେ ପଢ଼ୁଥିବାରୁ ତାକୁ ମଧ୍ୟ ଦେଖ୍ବଲୁ । ଏ ସବୁ ଶିକ୍ଷା 
ଅନୁଷ୍ଠାନ ଦେଖୂବା ଫଳରେ ଆମର ଯେଉଁ ଅଭିଜ୍ଞତା ହେଲା ତାହା ମୌଳିକ- ଶିକ୍ଷାର 
ପରଖରେ ସହାୟ ହେଲା । 

ସେତେବେଳକୁ ବିଶ୍ଵ-ଯୁଦ୍ଧ ଘମାଘୋଟ ଲାଗିଗଲାଣି । ଯୁଦ୍ଧ-ନୀତି ଦୃଷ୍ଟିରୁ ଏହି 
ସମୟରେ ଭାରତ ସରକାର ଗୋଟିଏ ଅଡ଼ିନାନ୍‌ସ ଜାରି କଲେ ଯେ ଯୁଦ୍ଧ ସଂକ୍ରାନ୍ତରେ 
ସରକାରଙ୍କ ମଞ୍ଜୁରୀ ପାଇଥ୍ବବା କୌଣସି ସମ୍ବାଦ ବା ମତାମତ କେହି ପ୍ରକାଶ କଲେ, 
ତାହା ଦଣ୍ଡନୀୟ ହେବ । ଏହାର ପ୍ରତିବାଦରେ ଗାନ୍ଧିଜୀ “ ବାଣୀ ସ୍ଵାଧୀନତା ସତ୍ୟାଗ୍ରହ 


ଅମୂତ ଅନୁଭବ @ ୨୭୦ 


ଆରମ୍ଭ କଲେ । ଏହା ଥଲା ବ୍ୟକ୍ତିଗତ ସତ୍ୟାଗ୍ରହ । ଯେଉଁମାନେ ସତ୍ୟାଗ୍ରହ କରିବେ 
ସେମାନଙ୍କର ଜୀବନବୃୂଭାନ୍ତ ଗାନ୍ଧିଜୀଙ୍କ ପାଖକୁ . ପ୍ରଥମେ ପଠାଯାଇଥିଲା | ସେ ଯାହାକୁ 
ସତ୍ୟାଗ୍ରହ କରିବାକୁ ଅନୁମତି ଦେଇଥଲେ ସେ ହି କେବଳ ସତ୍ୟାଗ୍ରହ କରି ପାରୁଥିଲେ । 
୧୧ ଅକ୍ଟୋବର ୧୯ ୪୦ ରେ ଏହି ବାଣୀ ସତ୍ୟାଗ୍ରହ ଆରମ୍ଭ ହେଲା । ବିନୋବାଜୀଙ୍କୁ 
ଗାନ୍ଧିଜୀ ଏଥିରେ ପ୍ରଥମ ସତ୍ୟାଗ୍ରହୀ ରୂପେ ବାଛିଲେ । ବିନୋବାଚ୍ଚୀ, ପଣ୍ଡିତ ନେହୁରୁ, 
ଓଡ଼ିଶାରେ ମନମୋହନ ଚୌଧୁରୀ ପ୍ରମୁଖ କେତେଜଣଙ୍କୁ ଛାଡ଼ିଦେଲେ ଗାନ୍ଧିଜୀ ଆଉ 
କାହାରିକୁ ସଭାରେ ବକ୍କୁତା ଦେବାକୁ ଅନୁମତି ଦେଉ ନ ଥିଲେ । “ ସରକାରଙ୍କୁ ଏହି 
ଯୁଦ୍ଧରେ ସାହାଯ୍ୟ କରିବା ପାପ ବା ହରାମ' ' ସଭାରେ ସତ୍ୟାଗ୍ରହୀ କେବଳ ଏତିକି 
କହିବା ପରେ ଗିରଫ ହେଉଥିଲେ । ପ୍ରତିପକ୍ଷ ଯୁଦ୍ଧରେ ବିବ୍ରତ ଥିବାବେଳେ କେବଳ 
ରାଷ୍ଟ୍ରର ଆତ୍ମସମ୍ମାନ ରକ୍ଷାପାଇଁ ଏହି ସମୟରେ ବ୍ୟକ୍ତିଗତ ସତ୍ୟାଗ୍ରହ ଗାନ୍ଧିଜୀ ଆରମ୍ଭ 
କରିଥିଲେ । ବରୀ ଅଞ୍ଚଳରେ ମନମୋହନ ଚୌଧୁରୀ ଏହି ସତ୍ୟାଗ୍ରହ ପରିଚାଳନା 
ଦାୟିତ୍ବରେ ଥିଲେ । ଅଲିଆବାଦର ମଧୁସୁଦନ ଜେନା, ଆନନ୍ଦପୁରର ଅକୁର ଜେନା, 
ବାଗ୍‌ଦାର ରତ୍ନାକର ଜେନା, ପ୍ରିୟମ୍ଦା ଦେବୀ, ମନମୋହନ ଚୌଧୁରୀ ପ୍ରଭୂତି ଏହି 
ସତ୍ୟାଗ୍ରହରେ ଯୋଗ ଦେଇ ଜେଲ୍‌ ଯାଇଥିଲେ । ଆମେମାନେ ସେତେବେଳେ ମୌଳିକ 
ଶିକ୍ଷାରେ ଲାଗିଥାଉ । ସତ୍ୟାଗ୍ରହରେ ଯୋଗ ଦେବାକୁ ମନ ହୁକୁହୁକୁ ହେଉଥାଏ । ଗାନ୍ଧିଜୀ 
ସେତେବେଳେ ସତ୍ୟାଗ୍ରହ ଅପେକ୍ଷା ମୌଳିକ- ଶିକ୍ଷା-ପରଖ ଉପରେ ଅଧକ ଗୁରୁତ୍ବ 
ଆରୋପ କରୁଥିବାରୁ ସତ୍ୟାଗ୍ରହ କରିବା କଥା ନୋହିଲା । 


ମନମୋହନ ଚୌଧୁରୀଙ୍କ ଗିରଫ ଓ ବିଚାର ବ୍ୟାପାରଟା ଆମୋଦ ଦାୟକ 
ହୋଇଥିଲା। ଗାନ୍ଧିଜୀଙ୍କ ନିର୍ଦୈଶ ଥୁଲା ଯେ ସତ୍ୟାଗ୍ରହୀମାନେ ବୁଲି ବୁଲି ଯୁଦ୍ଧକୁ ସାହାଯ୍ୟ 
ନ କରିବା କଥା ସଭା କରି କହିବେ ଏବଂ ଗୋଟିଏ ଗୀରେ ଦିନକରୁ ଅଧ୍ଵକ କାଳ 
ରହିପାରିବେ ନାହି । ସାଧାରଣତଃ ଏହି ସତ୍ୟାଗ୍ରହୀମାନେ ଦ୍ବିତୀୟ ସଭାରେ ଗିରଫ 
ହୋଇ ଯାଉଥାଟଚ୍ତି । ମାତ୍ର ବିଂଝାରପୁର ପୋଲିସ ସବ୍‌ଇନସପେକ୍ଟର ମନମୋହନ 
ଚୌଧୁରୀଙ୍କ ପ୍ରତି ବିଶେଷ ମମତା ହେତୁ ତାଙ୍କୁ ଗିରଫ କରିବାକୁ କରଛଡ଼ା ଦେଲେ । 
ଫଳରେ ମନମୋହନ ବାବୁ ଗାକୁ ଗୀ ବୁଲି ସଭା କରି କରି ଧର୍ମଶାଳାରେ ପଶିବାରୁ ସେ 
ଥାନାର ସବଇନ୍‌ସପେକ୍ଟର ତାଙ୍କ ଅଣ୍ଟାରେ ଦଉଡ଼ିବାନ୍ଧି ତାଙ୍କୁ ଯାଜପୁର ନେଲେ । 
ଯାଜପୁରରେ ତାଙ୍କର ବିଚାର ହୋଇ ତାଙ୍କୁ ଗ ଶ୍ରେଣୀୟ ଓ ସଶ୍ରମ କାରାଦଣ୍ଡ ମିଳିଲା । 
ଗଦାଧର ବାବୁ ( ଦତ୍ତ) କଥା ପ୍ରସଙ୍ଗରେ ମ୍ୟାଜିଷ୍ଟ୍ରେଟଙ୍କୁ ପଚାରିଲେ - ମନମୋହନକୁ 


୨୭୧ ୭ କୁସୁମ ପରଶେ 


ଆପଣ ଗ ଶ୍ରେଣୀଭୁକ୍ତ କଲେ କହିକି ? ମ୍ୟାଜିଷ୍ଟ୍ରେଟ କହିଲେ କୋର୍ଟର ନିୟମ 
ଅନୁସାରେ ମୁଁ ତାଙ୍କୁ ଜାତି ପଚାରିବାରୁ ସେ “ ମୋଚି ' କହିଲେ | ମୁଁ ପୁଣି ପଚାରିବାରୁ 
ସେ କହିଲେ “ ଚମଡ଼ାକାମ କରୁଥୁବା ମୋଟି” ଆଇନ୍‌ ଅନୁସାରେ ମୋଚି ଚମାର 
ଆଦିଙ୍କୁ ଗ ଶ୍ରେଣୀ ସଜା ଦେବା କଥା । ବୋଲିବା ବାହୁଲ୍ୟ ମନମୋହନ ଭାଇ 
କଟେଜ୍‌ ଟ୍ୟାନେରୀରେ ଚମଡ଼ା ଟ୍ୟାନିଙ୍ଗ କାମ କରୁଥିବାରୁ ନିଜକୁ ମୋଚି କହିଥୁଲେ । 
ଆମେ ସେତେବେଳେ ମୌଳିକ ଶିକ୍ଷା ପରଖରେ ମଶଗୁଲ ଥାଉ । ସେଥ୍ଵପାଇଁ ପଢ଼ିଆରୀ 
ମହାଶୟ ମୋତେ ବ୍ୟଙ୍ଗ କରି କହିଲେ-ତେଣେ ଲଢ଼େଇ ଲାଗିଛି, ଏଣେ ତୁ ଚାଟଶାଳୀ 
ଅବଧାନ ହୋଇ ବସି ଥାଆ । ମାତ୍ର ଆମ ମୌଳିକ- ଶିକ୍ଷା ପରଖକୁ ହିନ୍ଦୁସ୍ତାନୀ ତାଲିମୀ 
ସଂଘ କି ଦୃଷ୍ଟିରେ ଦେଖୁଥିଲେ ଏବଂ ତାହା ଉପରେ କେତେ ଗୁରୁତ୍ବ୍‌ ଦେଉଥୁଲେ 
ତାହାର ଆଭାସ ସଂଘର ସଂପାଦିକା ଶ୍ରୀମତୀ ଆଶା ଦେବୀ ଆର୍ଯ୍ୟନାୟକମ୍‌ଙ୍କର ଖଣ୍ଡି ଏ 
ଚିଠିରୁ ମିଳିବ । 


କଲ୍ୟାଣୀୟାସୁ ଯାଜପୁର ରୋଡ଼୍‌ 
ସ୍ନେହର ମା ଅନ୍ନେପୂର୍ଣ୍ରା, ୧୨.୯,୪୧ 


ନିରାପଦରେ ଆସି ଏଇକ୍ଷଣି ଯାଜପୁର ରୋଡ଼୍‌ ଷ୍ଟେସନ୍‌ରେ ପହଞ୍ଚିଲି । ଟ୍ରେନ୍‌ 

ଆସିବାକୁ ଟିକିଏ ବିଳମ୍ବ ଅଛି । ସେଥ୍ଵପାଇଁ ତୁମକୁ ଏ ଚିଠି ଲେଖିବା ପାଇଁ ଭାବିଲି । 
20୦୦୦‹ ୬୨୦୦୦୦‹ ୬2୦୦୦୦‹ ୬2୦୦୦୦୯ 

ମୁଁ ଫେରିଯାଇ ଓଡ଼ିଶାର ମୌଳିକ ଶିକ୍ଷା ସମ୍ବନ୍ଧରେ “ ନଇ ତାଲିମ୍‌' ( ପତ୍ରିକା) ପାଇଁ 

ଗୋଟାଏ ଲେଖା ପ୍ରସ୍ତୁତ କରିବି । ସେଇଟା ପରେ ଆମ ବାର୍ଷିକ ବିବରଣୀରେ ଯୋଗ 

କରିଦେବି । ଦୁଇଟି ଜିନିଷ ମୁଁ ଆଣିବାକୁ ଭୁଲିଗଲି । ତୁମେ ଯେତେ ଶୀଘ୍ର ସମ୍ଭବ 

ସେବାଗ୍ରାମ ଠିକଣାରେ ହିନ୍ଦୀ ଭାଷାରେ ତାହା ପଠାଇ ଦେବ । 

୧. ଛୋଟ ପିଲାଙ୍କ ପାଇଁ ଯେଉଁ ସାହିତ୍ୟ ତିଆରି ହେଉଛି, ତାର ନମୁନା ସ୍ବରୂପ 
ତୁମେ ଲେଖୁଥିବା ଗୋଟିଏ ବା ଦୁଇଟି ଗଳ୍ପ ପଠେଇବ । ସେହି ଦୁଷ୍ଟ ଝିଅଟିର ଗଳ୍ଛଟି 
ଯେ ଲେଖିଛନ ଯେ ଯାତ୍ରାକୁ ଯାଇ ପାରିଲା ନାହିଁ, ତାହାର ନାଆଁଟା ମୁଁ ପାଶୋରି ପକେଇଛି | 
ସେହି ଗଳ୍ପଟି ପଠାଇବ ଏବଂ ତାର ସାତଦିନର କାମ କଥା ଲେଖିବ । ଆଉ ଦ୍ଵିତୀୟ 
ଶ୍ରେଣୀ ଉପଯୋଗୀ କୌଣସି ୦୮୫୮ ୦୦୮।୮୦୦ ଲେଖା ତୁମ ପାଖରେ ଥିଲେ ତାହା ମଧ୍ୟ 
ପଠାଇବ । 


ଅମୂତ ଅନୁଭବ @ ୨୭୨ 


୨ . ଶିକ୍ଷକମାନଙ୍କ ଡ଼ାଏରୀର ନମୁନା | ପ୍ରଥମ ସୋପାନ ପାଇଁ ତୁମର ଦିନକର 
ଡ଼ାଏରୀ ପଠାଇବ । ତୁମେ ଯେପରି ଜାଣିଶୁଣି ପିଲାଙ୍କୁ ଖରାପ ତକଲୀ ଦିଅ, ତକଲୀ 
ବାଣ୍ଟିବାବେଳେ ଗଣିବା ଅଭ୍ୟାସ କରାଅ, ସୁତା କାଟୁକାଟୁ ପିଲାଏ ତୁମକୁ ସୁତା କଲି 
ଦେଖାନ୍ତି, ସୂତା ଗୁଡ଼ାଇବାବେଳେ ଯେଉଁ ଯେଉଁ ପ୍ରକ୍ରିୟା କର, ସବୁ ବିଶଦଭାବରେ 
ଦେବ ଏବଂ ସେକେଣ୍ଠ୍‌ ଗ୍ରେଡ଼୍‌ ପାଇଁ ମଧୁ ( ମଧୁସୂଦନ ମିଶ୍ର) ଙ୍କର ଡ଼ାଏରୀରୁ ଗୋଟାଏ 
ଦିନ ବାଛିକରି ଦେବ । ଏପରି ଦିନ ଦେବ ଯେଉଁ ଦିନ ପିଲାଏ ୦୮୫୮ \/୦୮‹ ସମ୍ବନ୍ଧରେ 
ପ୍ରଶ୍ନ ପଚାରିଥିବେ । ତାହା ସାଙ୍ଗରେ ରାତିରେ ତାରା ଚିହ୍ନିବା ପ୍ରୋଗ୍ରାମ୍‌ଟା ଯୋଡ଼ିଦେବ । 


ତୁମ ବାପାଙ୍କୁ ମୁଁ ଗୋଟାଏ କଥା ପଚାରିବାକୁ ଭୁଲିଗଲି । ସେପ୍‌ଟେମ୍ବର ମାସର 
ଖରଚ ଚଳାଇବା ପାଇ ହାତରେ ଟଙ୍କା ଅଛି ନା ତାଲିମୀ ସଂଘର କିଛି ଞଧ୍ୟ୍୮୦୫ 
ପଠାଇବି ? ସେପ୍‌ଟେମ୍ବର ମାସଟା ସେ ଓ ଦିଦି ଗାନ୍ଧୀ ଜୟନ୍ତୀ କାମରେ ବ୍ୟସ୍ତ ରହିବେ । 
ମୌଳିକ ଶିକ୍ଷା ପାଇଁ ଟଙ୍କା ସଂଗ୍ରହ କରିବା ସେମାନଙ୍କ ପକ୍ଷରେ ସୁବିଧାଜନକ ହେବନାହିଁ 
। ତାଙ୍କୁ ପଚାରି ମୋତେ ଜଣାଇବ । ଶିକ୍ଷକମାନଙ୍କୁ ବେତନ ଦେବା ବିଳମ୍ବ ହେଲେ 
ସେମାନେ ଅଧୀର ହୋଇ ପାରନ୍ତି । ଦୁଇ ବର୍ଷର ଯୋଜନା ଓ ବଜେଟ୍‌ ଯେତେ ଶୀଘ୍ର 
ପାରିବ ପଠାଇ ଦେବ । ସେହି ବଜେଟ୍‌କୁ ଧରି ମୁଁ ବାପୁଜୀଙ୍କୁ ଆକ୍ରମଣ କରିବି । 
ଅବଶ୍ୟ ଅହିଂସାତ୍ନକ ଆକ୍ରମଣ । ମାର୍ଚ୍ଚ ଏକତ୍ରିଶ ତାରିଖ ପର୍ଯ୍ୟନ୍ତ ଗୋଟାଏ ସ୍ଵତନ୍ତ୍ର 
ବଜେଟ କରି ଦେବାକୁ ମୁଁ ଶରତ୍‌ ( ମହାରଣା) ଙ୍କୁ କହିଛି । 


ଆଉ ଗୋଟାଏ ଜିନିଷ ବଜେଟରେ ରଖା ହୋଇନାହିଁ । 5510 ଠୋଧଠଷୋ୦୮ 
\#9/66¦¿ ର ଖରଚ |! ବାପାଙ୍କୁ ପଚାରିବ ସେଇଟା ମୌଳିକ ଶିକ୍ଷା ବଜେଟର ଅନ୍ର୍ୁକୁ 
ହେବ ନା ।୦୯ଞ॥୨ ମିଳିଯିବ । ଗୋଟାଏ ଭଲ ପ୍ରଦର୍ଶନୀ କଲେ ଟିକିଏ ଖରଚ ହେବ । 


ତୁମେ, ମଙ୍ଗଳା, ପ୍ରଭା ସମସ୍ତେ ମୋର ସ୍ନେହାଶୀର୍ବାଦ ନେବ | ମା ବାପାଙ୍କୁ 
ପ୍ରଣାମ ଦେବ । ଏ କେତେଦିନ ତମକୁ ବହୁତ ଖଟଣି ପଡ଼ିଲା । ଟିକିଏ ବିଶ୍ରାମ କରିବ । 
ମୋ ଅକ୍ଷର ପଢ଼ି ନ ପାରିଲେ ମଙ୍ଗଳାକୁ ପଢ଼ି ଦେବାକୁ କହିବ । 


ଇତି 
ତମର 
ମାସୀମା 


୨୭୩ @ କୁସୁମ ପରଶେ 


ଶସ ୩ ୨୬୩ 


ମୌଳିକ ଶିକ୍ଷା ପରଖରେ ଲାଗିଥୁବା ବେଳେ ଯୁଦ୍ଧ ପରିସ୍ଫିତି ଦୃତ ବଦଳୁଥାଏ । 
ଜାପାନ ଜର୍ମାନୀ ସାଙ୍ଗରେ ସାଙ୍ଗ ହେବା ପରେ ପୂର୍ବପଟେ ସିଙ୍ଗାପୁର ବର୍ମା ଆଦି ଜାପାନ୍‌ 
ଦଖଲ କରି ଯାଉଥାଏ । କଟକ ଜିଲ୍ଲଳ୍‌ର ବେଣାହାର ବାଲିକୁଦା ନିକଟବର୍ତୀ ସମୁଦ୍ର 
ଉପକୂଳରେ ଜାପାନ୍‌ ମିତ୍ରପକ୍ଷର ଜାହାଜ ବୁଡ଼ାଇ ଦେଲା । ଆହତ ନୌସେନା କଟକ 
ବଡ଼ ଡ଼ାକ୍ତରଖାନାକୁ ବୁହାହୋଇ ଆସିଲେ । ସେଦିନ ସକାଳ ଓଳି ସେ କମାଣ ଗର୍ଚ୍ଚ 
ବନ୍ଧ ଡ଼ିହଃ ବାଲିଆକୁ ଶୁଭିଲା, ଏସବୁ ଘଟଣାରୁ ଯୁଦ୍ଧ କ୍ଷେତ୍ର ଆମ ପାଖକୁ ପାଖେଇ 
ଆସୁଥିବା ପରି ଲାଗୁଥାଏ । ସରକାର ବାଲିକୁଦା ଅଞ୍ଚଳରେ ସାମରିକ ଘାଟି ସ୍ଥାପନ 
ଆରମ୍ଭ କଲାରୁ ଗାନ୍ଧିଜୀ ମୀରାବେନ୍‌କୁ ଓଡ଼ିଶା ପଠେଇଲେ । ସୈନ୍ଯ ଛାଉଣୀର ଆଖପାଖ 
ଗୀର ସ୍ତ୍ରୀ ଲୋକମାନଙ୍କ ପ୍ରତି ସୈନ୍ୟମାନେ ଅଶିଷ୍ଟ ବ୍ୟବହାର ନ କରିବା ପାଇଁ ନିର୍ଦ୍ଦେଶ 
ଦେବାକୁ ବଡ଼ଲାଟଙ୍କୁ ଗାନ୍ଧିଜୀ ଜଣାଇବାରୁ ବଡ଼ଲାଟ ସ୍ତ୍ରୀଲୋକମାନଙ୍କୁ ଗାରୁ ଅପସରଣ 
କରିବାକୁ କହିଲେ | ଜାପାନର କ୍ରମାଗତ ବିଜୟ ଫଳରେ ଭାରତର ଧନଜୀବନ ଆଉ 
ବ୍ରିଟଶ୍‌ ଅଧୀନରେ ନିରାପଦ ନୁହେଁ ବୋଲି ଗୋଟାଏ ଧାରଣା ସାଧାରଣ ଲୋକଙ୍କ 
ମନରେ ଜନ୍ନିଲା। ଗାନ୍ଧିଜୀ ତ ହରିଜନ ପତ୍ରିକାରେ ଏ ବିଷୟରେ ନିୟମିତ ଲେଖୁଥାନ୍ତି । 
ପରିସ୍ପିତି ଗୋଟାଏ ଆସନ୍ନ ଝଡ଼ର ସୂଚନା ଦେଉଥାଏ । ୧ ୯ ୪ ୨ ମାର୍ଚ୍ଚ ମାସରେ କ୍ରିପ୍‌ସ 
ପ୍ରପୋଜାଲକୁ ଗାନ୍ଧିଜୀ ତମାଦି ଦଲିଲ କହି ପ୍ରତ୍ୟାଖାନ କଲେ ଏବଂ ବରାବର କହିଲେ 
ଯେ ବ୍ରିଟିଶ ସରକାର ଗଣତନ୍ତ୍ରର ସୁରକ୍ଷା ପାଇଁ ଲଢୁଥୁବାରୁ ଭାରତକୁ ସ୍ଵରାଜ୍ୟ ଦେଇ, 
ନିଜର ନୈତିକ ବଳ ବଢ଼ଉ ଏବଂ ସିଙ୍ଗାପୁର, ମାଲୟ ଓ ବର୍ମାର ପରିସ୍ିତି ଏ ଦେଶରେ 
ସୃଷ୍ଟି ନ କରୁ । 

ଏହିପରି ପରିସ୍ତିତିରେ ୧୯ ୪ ୨ ମସିହା ଜୁଲାଇ ମାସରେ ଗୋପବାବୁ ସେବାଗ୍ରାମ 
ଗଲେ । ସେଠାରୁ ଫେରି ବରୀ ଅଞ୍ଚଳର କର୍ମୀମାନଙ୍କର ଗୋଟିଏ ବୈଠକ ସେବାଘରକୁ 
ଡ଼ାକିଲେ । ସେହି ବୈଠକରେ ସେ କହିଲେ ଯେ ଗାନ୍ଧିଜୀ ଗୋଟିଏ ଆନ୍ଦୋଳନ ଆରମ୍ଭ 
କରିବା ପାଇଁ ଦେଶବାସୀଙ୍କୁ ଡ଼ାକରା ଦେବା କଥା ଭାବୁଛନ୍ତି । ଆନ୍ଦୋଳନର ରୂପରେଖ 
କଅଣ ହେବ, ତାହା ସେ ଏ ପର୍ଯ୍ୟନ୍ତ କଳ୍ପନା କରି ନାହାନ୍ତି । ମାତ୍ର ଏଥରର ଆନ୍ଦୋଳନ 
ଅନ୍ୟ ସବୁ ଆନ୍ଦୋଳନ ଅପେକ୍ଷା ଅଧ୍ରକ ତୀବ୍ର ହେବ । ଏହି ଅହିଂସା ଆନ୍ଦୋଳନରେ ଯଦି 
ଅକସ୍ନାତ ଚୌରୀଚୌରା ପରି କୌଣସି ହିଂସାକାଣ୍ଡ ଘଟିବ, ସେଥୁପାଇଁ ସେ ଆନ୍ଦୋଳନ 
ଯେ ପ୍ରତ୍ୟାହାର କରିବେ ନାହି ତାହାର ଆଭାସ ମଧ୍ୟ ତାଙ୍କ କଥାବାର୍ରାରୁ ମିଳିଲା । ଏହି 
ଆଲୋଚନା ପରେ ଆମେ ମନେ ମନେ ଆନ୍ଦୋଳନ ପାଇଁ ପ୍ରସ୍ତୁତ ହୋଇଗଲୁ । 


ଅମୂତ ଅନୁଭବ @ ୨୭୪ 


ଧାରା ଶ୍ରାବଣ । ଅଗଷ୍ଟ ଦଶ ତାରିଖ ସକାଳ । ରାମଚନ୍ଦ୍ରପୁର ମୌଳିକ ବିଦ୍ୟାଳୟ 
ପରିସରର ଦିନଚର୍ଯ୍ୟା ଯଥାରୀତି ଆରମ୍ଭ ହୋଇଥାଏ । ଛାତ୍ରାବାସ ପିଲାଏ ଜଳଖିଆ 
ଖାଇ ସ୍କୁଲକୁ ଯାଇ ସାରିଥାଚ୍ି । ବାଗ୍‌ଦାର ମୁରଲୀ ଜେନା ଆସି ମୋ ହାତକୁ ଖଣ୍ଡେ ଚିଠି 
ବଢ଼ାଇ ଦେଲା । ମଙ୍ଗଳା ଦେବୀ ଚୁମ୍ବକରେ ଲେଖିଛନ୍ତି । ଗୋପବାବୁ ପ୍ରଭୂତି କଟକରେ 
ଗିରଫ ହୋଇ ଗଲେଣି। ଗୁଣନିଧ୍ବ ବାବୁ ଆସିଛନ୍ତି । ତୁ ଓ ଶରତ୍‌ବାବୁ ଶୀଘ୍ର ସେବାଘରକୁ 
ଆସ । ରାମଚନ୍ଦ୍ରପୁରରୁ ସେବା ଘରର ଦୂରତ୍ବ ଅଢ଼େଇ ମାଇଲ ବା ଚାରି କିଲୋମିଟର । 
ଆମେ ଦୁହେଁ ତତ୍‌କ୍ଷଣାତ୍‌ ପଦବ୍ରଜରେ ସେବାଘର ଆଡ଼କୁ ଚାଲିଲୁ । ସେବାଘରେ ପହଞ୍ଚୁ 
ଗୁଣନିଧ୍ବ ବାବୁଙ୍କ ଠାରୁ ଶୁଣିଲୁ ଯେ ଗୋପବାବୁ, ନବବାବୁ, ରମାଦେବୀ, ମନମୋହନ 
ବାବୁ, ପଢ଼ିହାରୀ ମହାଶୟ ଆଦି ମୁଖ୍ୟ ମୁଖ୍ୟ କର୍ମୀ ସମସ୍ତେ ଏକାଦିନେ ଗିରଫ ହୋଇ 
ଯାଇଛନ୍ତି । ସେମାନଙ୍କ ସହିତ କୌଣସି ପ୍ରକାର ପରାମର୍ଶ କରିବାକୁ ସୁଦ୍ଧା କେହି ସମୟ 
ପାଇଲେ ନାହିଁ । କେବଳ ମାଳତୀ ଚୌଧୁରୀ ବମ୍ବେ ନିଖିଳ ଭାରତ କଂଗ୍ରେସ କମିଟି 
ବୈଠକରୁ ଫେରି ନାହାନ୍ତି । ସେବାଘର ଦଖଲ କରିନେବାକୁ ବିଂଝାରପୁର ଥାନାକୁ 
ନିର୍ଦ୍ଦେଶ ଆସିଗଲାଣି । ତେଣୁ ଗୁଣନିଧ୍ଵବାଦୁ ସେବା ଘର ଦଖଲ କରେଇ ନ ଦେବାକୁ 
ଏଠାକୁ ଆସିଛନ୍ତି। ଏହାର ଅର୍ଥ ହେଲା ସେବାଘରେ ଗିରଫ ହେବା ପାଇଁ ସ୍ଥିର କରିଛନ୍ତି । 
ମେଘ ଦେଖିଲେ ମୟୁର ଯେପରି ନାଚିବା ଆରମ୍ଭ କରେ, ଆନ୍ଦୋଳନ ଆରମ୍ଭ ହେବା 
ଖବର ପାଇ ଆମ ମନମୟୁର ସେହିପରି ନୂତ୍ୟ ଆରମ୍ଭ କରିଦେଲା । ସଙ୍ଗେ ସଙ୍ଗେ 
ଗୋବର୍ଦନ ବାବୁ (ପୁହାଣ) ଓ ଭଗୀରଥ ବାବୁ ( ଦାସ) ମଧ୍ୟ ଖବର ପାଇ ସେବାଘରେ 
ଆସି ପହଞ୍ଚୁଲେ । ସ୍ଥିର ହେଲା ଗୁଣନିଧ୍ଵବାବୁ ଓ ମଙ୍ଗଳାଦେବୀ ସେବାଘରେ ରହିବେ 
। ଶରତ୍‌ ବାବୁ ଓ ଚୂନୀ କଟକ ଯାଇ ଗୋପବାବୁ ବା ରମାଦେବୀଙ୍କୁ ସାକ୍ଷାତ୍‌ କରିବା 
ପାଇଁ ଚେଷ୍ଟା କରିବେ । ନିଖିଳ ଭାରତ କଂଗ୍ରେସ କମିଟିର ସଭ୍ୟମାନଙ୍କ ମଧ୍ୟରୁ 
କେହି ଯଦି ଓଡ଼ିଶା ଫେରି ପାରିଥୁବେ ସେମାନଙ୍କ ସହିତ ଯୋଗସୂତ୍ର ରକ୍ଷା କରି 
ଆନ୍ଦୋଳନ ଆରମ୍ଭ ହେବ । ଏହି ଆଲୋଚନା ନ ସରୁଣୁ ବିଂଝାରପୁରରୁ ପୁଲିସ 
ସବଇନ୍‌ସପେକ୍ଟର ନବାବ ଖୀ ସେବାଘର ଦଖଲ ପରୁଆନା ଧରି ପହଞ୍ଚୁଗଲେ । 
ମଙ୍ଗଳାଦେବୀ ଓ ଗୁଣନିଧ୍ଵବାବୁ ତାଙ୍କୁ ଜଣାଇ ଦେଲେ ଯେ ସେ ଦୁହେଁ ସେବାଘର 
ଦଖଲ ଛାଡ଼ିବେ ନାହିଁ । ଏ ପ୍ରକାର ପରିସ୍ଥିତି ଉପୁଜିଲେ କି ପଦକ୍ଷେପ ନେବାକୁ 
ହେବ, ସେ ଆଦେଶ ସବ୍ଇନ୍‌ସପେକ୍ସରଙ୍କୁ ମିଳି ନ ଥିଲା | ସେଥୁପାଇଁ ସେ ଯାଜପୁରକୁ 
ଏ ବିଷୟରେ ଆଦେଶ ମାଗି ଧାଉଡ଼ିଆ ପଠାଇଲେ । ବରୀରୁ ଯାଜପୁର ପ୍ରାୟ ବାର 

ମାଇଲ । ବଷ୍ଷୀ ଦିନ, ନଭ ପାରି । ଲେଉଟ ଖବର ଆସୁ ଆସୁ ଏଗାର ତାରିଖ ହେଲା | 
ପୁଲିସ୍‌ ଦୁହିଙ୍କୁ ଗିରଫ କଲେ । କିନ୍ତୁ ଘରେ ଚାବି ପକାଇବା ଉପାୟ ନାହିଁ, କାରଣ 
ପଲାଘର ବାଉଁଶ କବାଟରେ ଶିକୁଳି ନାହିଁ । ସବ୍‌ଇନ୍‌ସପେକ୍ଟର ଜଗୁଆଳି ରଖିଦେଇ 
ଗଲେ । 

.ଆମେ ଦୁହେଁ ରାମଚନ୍ଦ୍ରପୁର ଫେରି ଆସିଲୁ । ସେତେବେଳେ ଯେଉଁ ସାତଟି 
ବେସରକାରୀ ମୌଳିକ ସ୍କଲ ଚାଲିଥିଲା, ତା'ର ଶିକ୍ଷକମାନଙ୍କର ଗୋଟାଏ ଜରୁରୀ 
ବୈଠକ ଡ଼କା ହେଲା। ବୈଠକରେ ସ୍ଥିର ହେଲା ଆମେ କଟକରୁ ଆନ୍ଦୋଳନ ସମ୍ପର୍କରେ 
ବୁଝାସୁଝା କରି ଆସିଲେ କାମ ଆରମ୍ଭ ହେବ । ମୌଳିକ ଶିକ୍ଷା ପରିଷଦର ଶିକ୍ଷକଙ୍କ 
ମଧ୍ୟରୁ ଜଣେ ଶିକ୍ଷକଙ୍କ ଛଡ଼ା ଆଉ ସମସ୍ତେ ଆନ୍ଦୋଳନରେ ଯୋଗ ଦେବାକୁ ନିଷ୍ପରି 
କଲେ । 


ଦୁହେଁ କଟକ ଅଭିମୁଖେ ବାହାରିଲୁ । ରାମଚନ୍ଦ୍ରପୁରରୁ ଯାଜପୁର ପ୍ରାୟ ପନ୍ଦର 
ମାଇଲ । ତହିକୁ ବର୍ଷୀଦିନ । ବାଜିରୀ ବରଗଛ ପାଖରେ ବେଳ ବୁଡ଼ିଗଲା । ପାଟ ପାରି 
ହୋଇ ଖରସୁଆଁ କୂଳରେ ପହଞ୍ଚୁଲା ବେଳକୁ ରାତି । ମେଘ ଘୋଟି ତାରାଟିଏ ସୁଦ୍ଧା ଦିଶୁ 
ନ ଥାଏ । ଭଜକୂଷ୍ଣନାଥ ଲଣ୍ଠନଟିଏ ଧରି ଆମକୁ ବାଟେଇ ଦେବାକୁ ଯାଇଥାଚ୍ତି । ଘାଟ 
ନାହା ଆରପାରିରେ ଥାଏ । କାରିକ ରାଢ଼ୀଙ୍କୁ ବହୁତ ଡ଼ାକ ମାରିବାରୁ ସେ ଏପାରିକି 
ନାହା ଆଣି ଲଣ୍ଠନ ଆଲୁଅରେ ଆମ ମୁହଁ ଦେଖି ଘୋଷଣା କଲେ ଯେ ନଭରେ ମଉଜା 
ଉଠେଇଛି । ତମକୁ ନାହାରେ ପାରି କରିବାକୁ ମୋ ଛାତି ପତଉ ନାହି । ଆମେ ବହୁତ 
ବଳେଇଲାରୁ ହୁଲିରେ ପାରି କରିଦେବାକୁ ରାଜି ହେଲେ । ଗୁହାଳୀରେ ପହଞ୍ଚୁ ରେବା 
ରାୟଙ୍କ ଦେବୀମେଲାରେ ରାତି କଟେଇଲୁ । ଜାଙ୍ଗୁଲୁ ଜାଙ୍ଗୁଲୁ ରାତି ପାହି ଆସୁଥାଏ, 
ଯାଜପୁର ମୁହାଇଲୁ । 

କଟକରେ ପହଞ୍ଚି ଜାଣିଲୁ ଜଣେ ସୁଦ୍ଧା ନିଖିଳ ଭାରତ କଂଗ୍ରେସ କମିଟି ସଦସ୍ୟ 
ବମ୍ବେରୁ ଫେରି ନାହାନ୍ତି । ହଠାତ୍‌ ଗିରଫଦାରୀ ଫଳରେ କଟକରେ ଗୋଟାଏ 
କିଂକର୍ତବ୍ୟବିମୁଢ଼ ଅବସ୍ଥା ସୃଷ୍ଟି ହୋଇଥାଏ । ସଭାଟିଏ ସୁଦ୍ଧା ହୋଇ ପାରି ନ ଥାଏ । 
ଗୋପବାବୁ ପ୍ରଭୂତିଙ୍କ ସଙ୍ଗେ ଦେଖା କରିବା ଉଦ୍ଦେଶ୍ୟରେ ଜେଲ୍‌ ଫାଟକକୁ ଯାଇ 
ଜାଣିଲୁ ଯେ ଭାରତ ସରକାରଙ୍କ ଆଦେଶ ନ ଆସିବା ଯାଏ ସିକ୍ୟୁରିଟି ପ୍ରିଜନରଙ୍କୁ 
କୌଣସି ମୁଲାକାତୀ ଦିଆଯିବ ନାହିଁ । ସବୁ ଆଶା ପାଣି ଫାଟିଲା । ରାତି ହେଲାରୁ ଆମେ 
ଦୁହେଁ ଓ ନବବାବୁଙ୍କ ଝିଅ ଉତ୍ତରା ତେଳେଙ୍ଗା ବଜାର ହେମନ୍ତ ବାବୁ ଓକିଲଙ୍କ ବସାକୁ 

ଗଲୁ । ଅନିଲ ବାବୁ ଘୋଷ) ଓ ଦାଶରଥ୍ଧ ବାବୁ ବେହେରା) ସେଠାକୁ ଆସିଲେ । ବହୁ 
ଆଲୋଚନା ପରେ କଟକରେ ଗୋଟାଏ ସାଧାରଣ ସଭା କରିବା ସ୍ତ୍ରିର ହେଲା । ସମସ୍ତେ 
ତ ଗିରଫ ହେବା ପାଇଁ ଉତ୍ସ୍‌କ ହୋଇ ରହିଥାଉ । ଏଣେ ଆନ୍ଦୋଳନ ଚଳାଇବା ମୋହ 
ମଧ୍ୟ ଥାଏ । ଗୌରୀଶଙ୍କର ପାର୍କ ପାଖରେ ପରଦିନ ( ୧ ୨.୮. ୪ ୨) ସଂଧ୍ୟାକୁ ସଭା 
ହେବ ଏବଂ ଦାଶରଥୀବାବୁ ସେ ସଭାରେ ଭାଷଣ ଦେବେ ବୋଲି ସ୍ଥିର ହେଲା । 


ତେଲେଙ୍ଗା ବଜାରରୁ ଫେରି ଖବର ପାଇଲୁ ଯେ ମାଳତୀ ଦେବୀ ବନ୍ଝେରୁ 
ମାନ୍ଦ୍ରାଜ ବାଟେ ଆସି ଭୁବନେଶ୍ବରରେ ଭୁବନାନନ୍ଦ ଦାସଙ୍କ ଘରେ ପହଞ୍ଚୁଛନ୍ତି । ଆମ 
ପାଇଁ ସେ ଖଣ୍ଡିଏ ଛୋଟିଆ ହାତଲେଖା କାଗଜ ପଠାଇଥାଆନ୍ତି । ତାହାର ଶିରୋନାମା 
ଥାଏ “ କର ବା ମର ' | ସରକାରୀ ବ୍ୟବସୁକୁ ଅଚଳ କରିଦେଇ ସମାନୋରାଳ ସ୍ବାଧୀନ 
ସରକାର ଗଢ଼ିବା, ସରକାରୀ କର୍ମଚାରୀଙ୍କୁ ଚାକିରୀ ଛାଡ଼ିବା ପାଇଁ ପ୍ରବର୍ତାଇବା, ଗ୍ରାମେ 
ଗ୍ରାମେ ମରଣସେନା ସଂଗଠନ କରିବା, ରେଳ ଡ଼ାକ ଆଦି ଯୋଗାଯୋଗ ନଷ୍ଟ କରି 
ଦେବାକୁ ସେଥୁରେ ନିର୍ଦ୍ଦେଶ ଦିଆ ହୋଇଥାଏ । ପୁର୍ବ ଆନ୍ଦୋଳନମାନଙ୍କରେ ଏ ଧରଣର 
କାର୍ଯ୍ୟକ୍ରମ ନ ଥିଲା । ଗାନ୍ଧୀ- ବିଚାର ଅନୁସାରେ ଏ କାର୍ଯ୍ୟକ୍ରମ ଅହିଂସ କି ନାହିଁ ଏହା 
ବୁଝାଇବାକୁ କେହି ନେତା ଜେଲ୍‌ ବାହାରେ ନ ଥ୍ରିଲେ । ବୁଡ଼ିଗଲା ଲୋକକୁ କୁଟାଖିଅ 
ଆଶ୍ରା ପରି ଆମେ ଏ କାର୍ଯ୍ୟକ୍ରମକୁ ପାଇ ବରଭିଗଲୁ । ପରଦିନ ସଭାରେ ଜନସାଧାରଣଙ୍କୁ 
ଏହି କାର୍ଯ୍ୟକ୍ରମ ଶୁଣାଇ ଦେବା ସ୍ଥିର ହେଲା । ତାଂ ପରଦିନ ଗୌରୀଶଙ୍କର ପାର୍କରେ 
ସଭା ହେଲା । ବହୁତ ଲୋକ ଜମିଲେ । ଦାଶରଥୀ ବାବୁ ବତ୍କୁତା ଦେବାକୁ ଠିଆ ହେଲାରୁ 
ପୁଲିସ୍‌ ତାଙ୍କୁ ଗିରଫ କଲେ । ଉପସ୍ତିତ ଜନତା ଗୋଟିଏ ଶୋଭାଯାତ୍ରା କରି ଚୌଧୁରୀ 
ବଜାର ଆଡ଼କୁ ମୁହୀାଇବା ମାତ୍ରେ ପୁଲିସ୍‌ ଲାଠିକୁ ଲାଠି ଛନ୍ଦି ଦେଇ ଲୋକଙ୍କୁ 
ଅଟକାଇଲେ ॥ ଲୋକେ କିଛି ସମୟ ଅଟକି ଜୟଧ୍ଵନି ଦେଇ ଖେଳେଇ ହୋଇଗଲେ । 
ସେହି ରାତିରେ ମାଳତୀ ଦେବୀ ଛଦ୍ମ ବେଶରେ କଟକ ଆସି ଆମକୁ ନି.ଭା.କଂ. କମିଟି 
ବୈଠକର ବିବରଣୀ, ବମ୍ବେରେ ସଭା, ଲୁହବୁହା ଗ୍ଯାସ ପ୍ରୟୋଗ, ଲାଠି ଚାର୍ଜ ଆଦି 
ଖବର ଶୁଣାଇଲେ ଏବଂ ପରଦିନ କଲେଜ ଛକରେ ସଭା କରି ଗିରଫ ହେବେ ବୋଲି 
କହିଲେ । 

ରାମଚନ୍ଦ୍ରପୁରକୁ ଲେଉଟି ଆସି ଶିକ୍ଷକମାନଙ୍କ ସହିତ ଆନ୍ଦୋଳନର କାର୍ଯ୍ୟକ୍ରମ 
କଥା ଆଲୋଚନା ହେଲା । ଏହାକୁ ଗୀଏ ଗୀଏ କାର୍ଯ୍ୟକାରୀ କରିବା ପାଇଁ ଲାଗି 
ପଡ଼ିଲୁ । ବ୍ରାହ୍ମଣୀ ନଦୀର ଦୁଇ କୂଳରେ ଥିବା ଗୀଗୁଡ଼ିକରେ ସଭା କରି ଚୌକିଦାର, 


୨୭୭ @ କୁସୁମ ପରଶେ 


ଦଫାଦାର ଓ ପ୍ରେସିଡ଼େଣ୍ଟଙ୍କ ଇସ୍ତଫାପତ୍ର ସଂଗ୍ରହ କରିବା, ଚଉକିଦାର ପୋଷାକ 
ପୋଡ଼ିବା, ଗୀ ପଞ୍ଚାୟତ ଗଢ଼ିବା, ମରଣସେନା ସଂଗଠନ କରିବା କାମ ଜୋର୍‌ସୋର୍‌ରେ 
ଚାଲିଲା । 


ବରୀ ପଟରେ ସେବାଘରୁ ମଙ୍ଗଳା ଦେବୀ ଓ ଗୁଣନିଧବ ବାବୁ ଗିରଫ ହେବା 
ଖବର ପାଇ କଲ୍ୟାଣପୁରରୁ ଗୋଦାବରୀ ଦେବୀ ଅଟିରାରୁ ଶକୁନ୍ତଳା ଓ ରଳୋଙ୍ଗରୁ 
କିରଣଲେଖା ଆସି ସେବାଘର ପୁନର୍ଦଖଲ କଲେ । ଭଗୀରଥବାବୁ, ପ୍ରିୟମ୍ବଦା ଦେବୀ, 
ହରପ୍ରିୟା ଦେବୀ ଓ ଉଷାଦେବୀଙ୍କ ସହିତ ଦଳବଦ୍ଧ ହୋଇ ସେମାନେ ବରୀରୁ ବାଲିଆପାଳ 
ମଧ୍ୟରେ ଥିବା ଗୀମାନଙ୍କରେ ସଭା କଲେ । ଗୋବର୍ଵନ ପୁହାଣ, ବୀରବର ରଥ, 
ଅକ୍ରୁର ଜେନା ଆଦି ଅରଂଗାବାଦ, ଧାରପୁର ଆଦି ଅଞ୍ଚଳରେ ସଂଗଠନ କଲେ । 
ବୈଦ୍ୟନାଥ ଖରସୁଆ ସେପାରିରେ, ବାଞ୍ଚାନିଧ୍ଵ ବାଇଁଶିରିଆରେ, ରଙ୍ଗାଧରବାବୁ 
ଅମଟପୁରରେ, ବାସୁଦେବ ସାମଲ ବାଲିବିଲରେ, ପଦ୍ନାଭ ରାୟ ଛତ୍ରପଡ଼ାରେ, ମଧୁବାଚୁ 
ଅଲିଆବାଦରେ, ରତ୍ନଗିରିରେ ଜଗବନ୍ଧୁ ଜେନା, ବାଗଦାରେ ରତ୍ନାକର, ସଦୂ ଆଦି ବହୁ 
ଗ୍ରାମବାସୀ ବାହାରି ସଭା ଆଦି କରିବା ଫଳରେ ବରୀ ଅଞ୍ଚଳ ତାତିଲା । ପୁରୀର 
ମଧୁନନ୍ଦ ଓ ବାଗଲପୁରର ଜଗନ୍ନାଥ ଦାସ ରାମଚନ୍ଦ୍ରପୁରରେ ଶିକ୍ଷକ ତାଲିମ୍‌ ନେଉଥିଲେ । 
ବିଂଝାରପୁର ଥାନା ପୋଡ଼ିବା ପାଇଁ କଳ୍ପନା ଜଳ୍ପନା ଚାଲିଲାରୁ ଜଗନ୍ନାଥ ଦାସ ବାଗଲପୁର 
ଫେରିଯାଇ ସେଠାରେ ଆନ୍ଦୋଳନ ଚଳାଇଲେ । ମଧୁନନ୍ଦ ପ୍ରଚାର କାର୍ଯ୍ୟରେ କାଇପଡ଼ା 
ଯାଇଥିଲେ । ଥାନା, ଡ଼ାକଘର ଦଖଲ କରିଦେବା କଥାଟା ତାଙ୍କ ମୁଣ୍ଡରେ ଥାଏ । 
କାଇପଡ଼ା ଡ଼ାକଘରେ ପଶି ସେ ଡ଼ାକ ମୁନସୀକୁ ଚାକିରୀରୁ ଇସ୍ତଫା ଦେବା ପାଇଁ ବୁଝାଉ 
ବୁଝାଉ ଡ଼ାକଘର କାଗଜପତ୍ର ଟାଣି ଆଣି ପୋଡ଼ି ଦେଲେ । ସେ ପର୍ଯ୍ୟନ୍ତ ଡ଼ାକଘର 
ପୋଡ଼ିବା କାର୍ଯ୍ୟକ୍ରମ କଥା ବିଚାରକୁ ଆସି ନ ଥାଏ । ବିନା ପରାମର୍ଶରେ ଏହା କରି 
ରାମଚନ୍ଦ୍ରପୁରରେ ଆମକୁ ଏ ଖବର ଶୁଣାଇ ସେ ପ୍ରଚାର କାର୍ଯ୍ୟରେ କୁଶୁପୁର ଆଡ଼େ 
ଚାଲିଗଲେ । 


କଟକରେ ସରକାରୀ ମହଲରେ ଟହଳ ପଡ଼ିଗଲା ଯେ ବରୀରେ ସରକାରୀ 
କଳ ଆଉ କାମ କରୁନାହିଁ । ପୁଣି କାଦୁଅ ଯୋଗୁ ବରୀକୁ ଯିବାକୁ ସରକାରୀ ଲୋକଙ୍କୁ 
ସୁହାଏ ନାହିଁ । ତଥାପି ଡ଼ାକଘର କାଗଜ ପୋଡ଼ା ଖବର ପାଇ କଟକରୁ ପୁଲିସ ଫଉଜ 
କାଇପଡ଼ା ଆସିଲେ । ଯୋଗକୁ ଠିକ୍‌ ସେହିଦିନ କାଇପଡ଼ା ଗୋଲାରେ ଗୋଟିଏ 
ସଭା ହେବା ସ୍ଫିର ହୋଇଥାଏ । ବେସରକାରୀ ମୌଳିକ ସ୍କୁଲ ଶିକ୍ଷକ ରଷି ବେହେରା 


ଅମୂତ ଅନୁଭବ @ ୨୭୮ 


କାଇପଡ଼ା ଓ ତା' ଆଖପାଖ ଗାରେ ଆନ୍ଦୋଳନ ଦାୟିତ୍ବରେ ଥାନ୍ତି । ସେଦିନ ସଭାରେ 
ସେ ଭାଷଣ ସେବା ସ୍ଥିର ହୋଇଥାଏ । ଶରତ୍‌ବାବୁଙ୍କର ମଧ୍ୟ ସେ ସଭାକୁ ଯିବାର 
ଥିଲା । ସେ ଜ୍ବରରେ ଶଯ୍ୟାଶାୟୀ ହେବାରୁ ଚୁନୀ କାଇପଡ଼ା ଯିବା ସ୍ଥିର ହେଲା । ପ୍ରାୟ 
ଦିନ ଗୋଟାଏ ବେଳେ କାଇପଡ଼ା ଅଭିମୁଖେ ବାହାରିଲି । ସନ୍ଯାସୀପୁର ତୋଟାରେ 
ଦେଖିଲି ହାଟସାହିର କୃଷ୍ଣ, ରାମ ଆଦି ମରଣସେନାରେ ନାମ ଲେଖାଇଥିବା ଯୁବକମାନେ 
ଖୁବ୍‌ ଉତ୍ତେଜିତ ହୋଇ କାଇପଡ଼ା ଆଡୁ ଆସୁଛନ୍ତି । ସେମାନେ ତୋଟାରେ ମୋତେ 
ଦେଖି ଏକାସାଙ୍ଗରେ ପାଟିକରି କଥା କହି ଲାଗିଲେ । ଅନେକ କଷ୍ଟରେ ବୁଝିଲି ଯେ 
କାଇପଡ଼ାକୁ ବନ୍ଧୁକଧାରୀ ଫଉଜ ଆସିଥିବା ଖବର ପାଇ ସେମାନେ କାଇପଡ଼ା ଗୋଲାକୁ 
ଫଉଜ ଦେଖୁବାକୁ ଆସିଥିଲେ । ପୂର୍ବରୁ ତ ସେଠାରେ ସଭା ହେବା କଥା ଥଲା । ତେଣୁ 
ଆଉ ଅନେକ ଗୀ ଲୋକ ମଧ୍ୟ ଜମା ହେଲେ । ଲୋକ ଟହଳି ବଢ଼ି ଲାଗିବାରୁ ପୁଲିସ୍‌ 
ସାହେବ ପଚାରିଲେ- ତୁମେମାନେ ଏଠାରେ କାହିକି ଜମା ହୋଇଛ ୮ ହୃଷିଭାଇ 
(ରାୟ) କହିଲେ - ଆଜି ଏଠାରେ ସଭା ହେବ | ପ୍ରଶ୍ନ ହେଲା କିଏ ସଭା କରିବ ? 
ଉତ୍ତର ମିଳିଲା - “ ରମାଦେବୀ ' | ପୁଲିସ୍‌ ସାହେବ ହସିଲେ | କାରଣ ରମାଦେବୀ 
ସେତେବେଳେ ଜେଲ୍‌ରେ । ପୁଲିସ୍‌ ସାହେବ ଭିଡ଼ ଭାଙ୍ଗିଦେବାକୁ ହୁକୁମ ଦେବାରୁ 
ଫଉଜ ବେୟନଟ ଝମଝମ କରି ଲୋକଙ୍କ ଆଡ଼କୁ ମାଡ଼ି ଆସିଲେ । ଫଳରେ ବହୁ 
ଲୋକ ପଳେଇଗଲେ । କିନ୍ତୁ ମରଣ ସେନା ତ ପଛଘୁଞ୍ଚା ଦେବେ ନାହିଁ । ସେମାନେ ନିଜ 
ନିଜ ସ୍ଥାନ ଛାଡ଼ିଲେ ନାହି। ପୁଲିସ ସାହେବଙ୍କ ହୁକୁମରେ ହୃଷିଭାଇ ପ୍ରଭୂତି କେତେଜଣଙ୍କୁ 
ଗିରଫ କରି ନିଆଗଲା । କୃଷ୍ଣ ପ୍ରଭୂତିଙ୍କ ବକ୍ତବ୍ୟ ହେଲା - ଆଜି କାଇପଡ଼ାରେ ସଭା 
କରିବାକୁ ଯେତେବେଳେ କୁହାଯାଇଛି, ସେଠାରେ ନିଶ୍ଚୟ ସଭା କରିବାକୁ ହେବ। କୃଷ୍ଣ 
ଉଚ୍ଛନ୍ନ ହୋଇ କହୁଥାନ୍ତି । ଆମ ଭାଇଙ୍କୁ ଧରି ନେଇଗଲେ । ଚାଲ ଆମେ ତାଙ୍କୁ ଖଲାସ 
କରି ଆଣିବା । ରଷିବାବୁଙ୍କ ନେତୃତ୍ବରେ ସେମାନେ କାଇପଡ଼ା ଆଡ଼କୁ ମୁହୀାଇଲା 
ବେଳକୁ କେହି ଜଣେ ଧାଇଁ ଧାଇଁ ଆସି କହିଲେ ଯେ ପୁଲିସ ଫଉଜ ହୃଷିଭାଇ 
ପ୍ରଭୂତିଙ୍କୁ ନେଇ ପାଟରେ ଥୁବା ଡ଼ଙ୍ଗା ଆଡ଼କୁ ଯାଉଛନ୍ତି । ଅଳ୍ପ କେତେଜଣ ପୁଲିସ 
କାଇପଡ଼ା ଗୋଲାରେ ଅଛନ୍ତି । ଏକଥା ଶୁଣିବା ମାତ୍ରେ ସେମାନେ ଡ଼ଙ୍ଗା ପାଖକୁ 
ଯାଇ ପୁଲିସକୁ ଚାକିରୀ ଛାଡ଼ି ବାକୁ ଓ ହୃଷିଭାଇ ପ୍ରଭୂତି ଙ୍କୁ ଛାଡ଼ିଦେବା ପାଇଁ ଦାବୀ 
କରିବାକୁ ପାଟ ଆଡ଼କୁ ଧାଇଁଲେ । ସନ୍ୟାସୀପୁରର ଗଦାଧର ପାଲିତ ସେହି ତୋଟାରେ 
ଉପସ୍ଥିତ ଥୁଲେ । କାଳେ ପୁଲିସ ଡ଼ଙ୍ଗାରେ ପଳେଇବେ, ସେଥିପାଇଁ ସେମାନେ ପବନ 


୨୭୯ @ କୁସୁମ ପରଶେ 


ପରି ଉଡ଼ି ଚାଲିଥାନ୍ତି । ମୁଁ ସେମାନଙ୍କ ସଙ୍ଗେ ତାଳ ରଖ ଚାଲି ନ ପାରି ଆଉ ଗୋଟାଏ 
ଅବାଟରେ ବାଡ଼ ଡ଼େଇଁ ପଶି ପାଟକୁ ଯିବାକୁ ଧାଇଁଲି । ଅବାଟରେ ଦଉଡୁ ଦଉଡୁ 
ଗୋଟିଏ ଉଚ୍ଚ କିଆବାଡ଼ ପଡ଼ିଲା । ଜଣେ ଲୋକ ସେଠାରେ କ'ଣ କାମ କରୁଥିଲେ । 
ତାକୁ ପାଟକୁ ଯିବା ବାଟ ପଚାରୁ ପଚାରୁ ଗୁଳି ଫୁଟିବା ଶବ୍ଦ ଶୁଣାଗଲା । ସେ ଲୋକଙ୍କୁ 
ସାଙ୍ଗରେ ଧରି ଦଉଡ଼ି ଦଉଡ଼ି ଯାଇ ଦେଖିଲି ହାଟସାହି ରାମଙ୍କୁ ଦୁଇଜଣ ଟେକି ଆଣୁଛନ୍ତି । 
ତା'ଦେହରୁ ରକ୍ତ ଝରୁଛି | ପିନ୍ଧା ଶାଢ଼ୀର ପଣତ ଚିରି ତା” କ୍ଷତ ବ୍ୟାଣ୍ଡେଜ କରି ଆଗକୁ 
ଆଗେଇଲା ବେଳକୁ ହାଡ଼ିବନ୍ଧୁ ପଣ୍ଡା ଓ ସାଉଁଟି ମଳିକଙ୍କୁ ଟେକି ଆଣିବାର ଦେଖିଲି । 
ସୁପ୍ରଭାତ ସେମାନଙ୍କ ସାଙ୍ଗରେ ଆସୁଥାଏ । ତା'ର ବୟସ ସେତେବେଳେ ନଅବର୍ଷ 
ହେବ । ତା'ର ବାହୁ ବାୟୋନଟ୍‌ ରେ ଖଣ୍ଡିଆ ହୋଇ ରକ୍ତ ବୋହି ଯାଉଥାଏ । ତାଂ' 
ବ୍ୟାଣ୍ଡେଜ ବାନ୍ଧିବା ବେଳେ କୃଷ୍ଣ ଦଉଡ଼ି ଆସି କହିଲେ ପାଟରେ ମାୟାଧର ଭୂୟାୀ ପଡ଼ି 
ରହିଛନ୍ତି । ସେତେବେଳକୁ ସାନନ୍ଦ ସ୍ଵାଇଁଙ୍କୁ ମଧ୍ୟ ଲୋକେ ଟେକି ଆଣିଲେଣି । ମୁଁ 
ମାୟାଧର ପାଖକୁ ଯିବାକୁ ବାହାରିବାରୁ ଉପସ୍ଥିତ ଲୋକେ କହିଲେ - ଫଉଜ ବର୍ରମାନ 
ରକ୍ତମୁଖା ହୋଇଛନ୍ତି, ଆପଣ ପାଟକୁ ଯାଆନ୍ତୁ ନାହିଁ । ମାୟାଧରକୁ ପାଟରେ ଛାଡ଼ିଦେଇ 
ମୁଁ ଆସିବି କିପରି ? ମୁଁ ଏକୁଟିଆ ପାଟ ଆଡ଼କୁ ଦଉଡ଼ିଲାରୁ କୃଷ୍ଣ ଓ ସୁପ୍ରଭାତ ମୋ 
ସାଙ୍ଗରେ ଗଲେ । ପାଟରେ ପହଞ୍ଚୁ ଦେଖୂଲି ମାୟାଧର ମୁହଁମାଡ଼ି ପଡ଼ିଛନ୍ତି । ତାଙ୍କର 
ଡ଼ାହାଣ ପାଖ କଣ୍ଠାହାଡ଼ ସନ୍ଧିରେ ବେୟନଟ ଫୁଟାଇ ଦିଆହୋଇଛି । ସେଥୁରୁ ରକ୍ତ ସ୍ରାବ 
ହୋଇ ସେହି ସ୍ଥାନରେ ଥୁବା ଗୋଟିଏ ଛୋଟ ଖାଲିଆରେ ପାଦ ବୁଡ଼ିଯିବା ଭଳି ରକ୍ତ 
ଜମା ହୋଇଛି । କୃଷ୍ଣ, ସୁପ୍ରଭାତ ଓ ମୁଁ ମାୟାଧରଙ୍କୁ ଉଠାଉ ଉଠାଉ ଦେଖିଲୁ ଯେ ପୁଲିସ 
ଫଉଜ ଡ଼ବଲ ମାର୍ଚ୍ଚ କରି ପୁଣି କାଇପଡ଼ା ଆଡ଼କୁ ଆସୁଛନ୍ତି । ମୁଁ ସେତେବେଳେ 
ଭାବୁଥାଏ ମାୟାଧର ବଞ୍ଚୁଛନ୍ତି । ମାନବିକତାର ଦ୍ଵାହି ଦେଇ ମାୟାଧରକୁ ପୁଲିସ ଡ଼ଙ୍ଗାରେ 
ବିଂଝାରପୁର ଡ଼ାକ୍ତରଖାନାକୁ ନେଇ ଯିବାକୁ ମୁଁ ଫଉଜ ସରଦାରଙ୍କୁ କହିଲି - ଅବଶ୍ଯ 
ଭାଷା କଠୋର ହୋଇଗଲା । ସେମାନେ କୌଣସି ଜବାବ ନ ଦେଇ ଗୋଲା ଆଡ଼େ 
ଗଲେ ଓ ଗୋଲାରେ ଛାଡ଼ି ଆସିଥିବା ପୁଲିସ ସିପେଇଙ୍କୁ ସାଙ୍ଗରେ ଧରି ଡ଼ଙ୍ଗାକୁ ଫ୍ରେରି 
ଆସିଲେ । ଏହି ହତ୍ୟାକାଣ୍ଡ ପରେ ସେମାନେ ସନ୍ତସ୍ତ ହୋଇ ପଡ଼ିଥ୍ବବାଟା ସ୍ପଷ୍ଟ ଜଣା 
ପଡୁଥାଏ । କୃଷ୍ଣ ଓ ମୁଁ ମାୟାଧରଙ୍କ ଶବକୁ ଉଠାଇ ଟେକି ଟେକି ପାଟରୁ ସଡ଼କକୁ 
ଆଣିଲୁ । ପୁଲିସ ଚାଲିଯିବାର ଜାଣି ଲୋକେ ଗୋଟି ଗୋଟି ହୋଇ ଆସି ମାୟାଧରକୁ 
କାନ୍ଧେଇ ହାଟସାହିକୁ ଆଣିଲେ । ହାଟସାହିରେ ପହଞ୍ଚି ଶୁଣିଲି ସାଉଁଟିର ଶବକୁ ବ୍ରାହ୍ମଣୀରେ 


ଅମୂତ ଅନୁଭବ $ ୨୮୦ 


ଭସାଇ ଦିଆଯାଇଛି । ଗ୍ରାମବାସୀ ମାୟାଧରଙ୍କ ଶବକୁ କାନ୍ଧେଇ ଗ୍ରାମ ପ୍ରଦକ୍ଷିଣ କରାଇ 
ଅଜାଣ ପଡ଼ିଆରେ ସମାଧ୍ଧ ଦେଲେ । ନିଧ୍ଵ ସାମଲ, ରାମ ପ୍ରଭୂତିଙ୍କୁ ଚିକିତ୍ସା ପାଇଁ 
ଡ଼ଙ୍ଗାରେ କେନ୍ଦ୍ରାପଡ଼ା ପଠାଇବା ବ୍ଯବସ୍ଥା କରାଗଲା । ସେଦିନ ଗହ୍ନା ପୁନେଇ ୨୬ 
ଅଗଷ୍ଟ ୧୯୪୨ | 


କାଇପଡ଼ା ଗୁଳିକାଣ୍ଡ ପୂର୍ବରୁ ଗୋଦାବରୀ ଦେବୀ ପ୍ରଭୂତି ତା ୨୦.୮.୪ ୨ରେ 
ବାଲିଆପାଳରେ ଗିରଫ ହୋଇ ସାରିଥିଲେ । ବୀରବାବୁ, ଗୋବର୍ଵନ ବାବୁ, ଗୋବିନ୍ଦ 
ସାମଲ, ଧ୍ରବରାୟ ପ୍ରଭୂତି କାମ କରୁଥାନ୍ତି । ଏହି ସମୟରେ ପୁହାଣ ପରିବାର ଓ 
ଗୋଖେଇ ଜେନାଙ୍କ ମଧ୍ୟରେ ଥବା ଗୋଟାଏ ପାରିବାରିକ କଳିର ସୁଯୋଗ ନେଇ 
କେତେକ ଲୋକ ଗୋଖେଇ ଜେନାଙ୍କ ଘର ପୋଡ଼ିଦେଲେ । ଥାନାରେ ଏତଲା 
ଦିଆହେଲାରୁ ପୁଲିସ ଆସିଲେ ଏବଂ ଏହି ଘରପୋଡ଼ିକୁ ଆନ୍ଦୋଳନ ସହିତ ଯୋଡ଼ି 
ଗୋବର୍ଦନ ବାବୁ ଓ ତାଙ୍କ ଭାଇମାନଙ୍କୁ ଘରପୋଡ଼ି ଅପରାଧରେ ଗିରଫ କଲେ । ଏହି 
ବ୍ୟନ୍ତିଗତ କଳି ବଢ଼ି ଲୋକଙ୍କ ମନ କାଳେ ଆନ୍ଦୋଳନରୁ ଓହରି ଯିବ, ଏହି ଆଶଙ୍କାରେ 
ଆମେ ବରୀ ଅରଂଗାବାଦ ଓ ତା' ଆଖପାଖ ଗୀରେ ଅଧ୍ବକ ସମୟ ଦେଇ କାମ କଲୁ । 
ବରୀ ଓ ଅରଂଗାବାଦ ମୁସଲମାନ ଗୋଷ୍ଠୀଙ୍କ ସହିତ ଆମର ପୂର୍ବରୁ ଘନିଷ୍ଠତା ଥୁବାରୁ 
ସେମାନେ ଆନ୍ଦୋଳନ ପ୍ରତି ଅନୁକୂଳ ଥୁଲେ । ବରୀ ଦରଗାହ ଆଗରେ ସମସ୍ତେ ମିଳିମିଶି 
ଆନ୍ଦୋଳନ ଚଳାଇବା ପାଇଁ ନିଷ୍ପରି କଲେ । 


ତା ୩୦.୮. ୪ ୨ ଦିନ ଅଣଭଦିଆ ବରୀରୁ ଖବର ଆସିଲା ଯେ କାଲି ରାତିରେ 
କଟକରୁ ଜଣେ ଆଡ଼ିସନାଲ ଡ଼ିଷ୍ଠିକ୍୍‌ ମାଜିଷ୍ଟ୍ରେଟ, ଆଡ଼ିସନାଲ ପୁଲିସ ସୁପରିଣ୍ଟେ ଣ୍ଡେଣ୍ଟ ଓ 
ପୁଲିସ ଫଉଜ ଆସି ମାଉଣ୍ଠ୍‌ ଉପରେ ମାଇନର୍‌ ସ୍କୁଲରେ ରହିଛନ୍ତି । ସେମାନେ ସାଙ୍ଗରେ 
ବହୁତ ବିଂଝାରପୁରିଆ ମୁସଲମାନ ଆଣିଛନ୍ତି । ଛଅହଜାର ଟଙ୍କା ସାମୁହିକ ଜୋରିମାନା 
ଆଦାୟ କରିବାକୁ ସେମାନେ ଏହି ବିଂଝାରପୁରିଆଙ୍କୁ ପିଆଦା ନିଯୁକ୍ତ କରିବେ । ମାଉଣ୍୍‌ 
ଉପରକୁ ହାବିଲଦାର ବିରାଡ଼ି ଛୁଆଟିଏ ସୁଦ୍ଧା ଛାଡ଼ି ଦେଉନାହି । ପ୍ରକୃତ ଘଟଣା ଜାଣିବା 
ପାଇଁ ଶରତ୍‌ ବାବୁ ଓ ମୁଁ ବରୀ ଗଲୁ । ମାଜିଷ୍ଟ୍ରେଟ୍‌ ସ୍କୁଲ ଘରେ କଚେରୀ କରୁଥାଆନ୍ତି । 
ମ୍ୟାଜିଷ୍ଟ୍ରେଟ୍‌ ଆମକୁ ଦେଖି ସେ ଓ ଗୋପବାବୁ ଏକାଦିନ ଡ଼େପୁଟୀ ଚାକିରୀରେ ଯୋଗ 
ଦେଇଥିବା ପୁଣ୍ୟ ସତି ଶୁଣାଇ ସାରି ତାଙ୍କ ପାଖରେ ଗଦା ହୋଇଥୁବା କାର୍ଟିଜ୍‌ ବାକ୍‌ସଗୁଡ଼ିକ 
ଦେଖାଇ କହିଲେ । ଏ ଅଞ୍ଚଳରୁ ଛଅହଜାର ଟଙ୍କା ଆଦାୟ କରିବା ପାଇଁ ଦରକାର 
ପଡ଼ିଲେ ଏ ଛଅହଜାର କାର୍ଟିଁ ଜ୍‌ ଖରଚ କରିବା ପାଇଁ ମୋତେ ଏଠାକୁ ପଠାଯାଇଛି । 


୨୮୧ € କୁସୁମ ପରଶେ 


ଆମେ ବରୀକୁ ଯାଇ ଗୀ ଭିତରେ ବୁଲିଲୁ । ଛଅ ହଜାର ଟଙ୍କା ନ ଦେବା ପାଇଁ 
ଲୋକଙ୍କୁ ପ୍ରବର୍ତାଇବା କିଛି କଠିନ କଥା ନ ଥ୍ବଲା । କିନ୍ତୁ ଜୋରିମାନା ନ ଦେଲେ ଘରେ 
ପାଣ ପଠାଣ ପୂରାଇ ଦିଆ ହେବ, ଝିଅବୋହୁଙ୍କ ଇଜ଼ତ ଚାଲିଯିବ, ଜାତିଚ୍ୟୁତ ହେବାକୁ 
ହେବ ଏହି ଭୟରେ ଲୋକେ ଛାନିଆ ହୋଇ ଯାଇଥାନ୍ତି । ଆଡ଼ିସ୍‌ନାଲ୍‌ ପୁଲିସ୍‌ 
ସୁପରିଣ୍ଟେଣ୍ଡେଣ୍ଟ ଜ୍ୟୋତିଷଚନ୍ଦ୍ର ଘୋଷ ନିଜେ ଜୋରିମାନା ଆଦାୟ କାମ ଦେଖୁଥାନ୍ତି । 
ତାଙ୍କ ସାଙ୍ଗରେ ଯେତେ ପୁଲିସ୍‌ ଥାଂ ନ୍ତି ତାହାଠାରୁ ବେଶି ରହିଥାନ୍ତି ବିଂଝାରପୁରିଆ । 
ହିନ୍ଦୁଧର୍ମର ଜାତିପ୍ରଥା କିପରି ଆମକୁ ଦୁର୍ବଳ କରି ରଖିଛି ଏବଂ ବ୍ରିଟିଶ୍‌ ସରକାର କିପରି 
ଭେଦନୀତି ପ୍ରୟୋଗ କରି ଏ ଦେଶ ଶାସନ କରୁଛନ୍ତି, ତାହାର ପଦାର୍ଥ ପାଠ ମୋତେ 
ସେହିଦିନ ବରୀରେ ମିଳିଲା । 

ସମୁହ ଜୋରିମାନା ଆଦାୟ ସରିବା ପର୍ଯ୍ୟନ୍ତ ମ୍ୟାଜିଷ୍ଟ୍ରେଟ୍‌ ତାଙ୍କ ଦଳବଳ ସହ 
ମାଇନର ସ୍କୁଲରେ ରହିଲେ । ସମୁହ ଜୋରିମାନା ଆଦାୟ କରି ସାରି ସେବାଘର କଟେଜ 
ଟ୍ୟାନେରୀ ଓ ଖଦୀ କର୍ମୀ ତାଲିମ କେନ୍ଦ୍ର ଘରର ମଥାନ ଶ୍ରେଣୀ କାଟି ଦେଇ ଦୁଇପାଖ 
ଚାଳ ଦୁଇପଟକୁ ଖସାଇ ସେବାଘର ଲାଇବ୍ରେରୀର ବହିଗୁଡ଼ିକ ଟିରି ସଡ଼କରେ ଗଦେଇ 
ଧ୍ବସ୍ତ ବିଧ୍ଵସ୍ତ ସେବାଘରେ ପ୍ରହରୀ ଜଗେଇ ସେମାନେ ୨. ୯.୪ ୨ ତାରିଖରେ ଆମକୁ 
ଗିରଫ କରି ଡ଼ଙ୍ଗାରେ ବସାଇ ବିଂଝାରପୁର ଆଣିଲେ । ଶିକ୍ଷକ ଓ ଅଭିଜ୍ଞ କର୍ମୀମାନେ 
ଗିରଫ ହେବା ପରେ ମୌଳିକ ସ୍କଲର ଛାତ୍ରମାନେ ଶୋଭାରାଣୀ ପଣ୍ଡାଙ୍କ ସହିତ ମିଶି 
ଆନ୍ଦୋଳନ ଚଳାଇବାରୁ କଟେଜ୍ଚ ଟ୍ୟାନେରୀରେ ଗୋଟିଏ ପୁଲିସ୍‌ ଫାଣ୍ଡି ବସିଲା ଏବଂ 
ପୁଲିସ୍‌ ଗୀ ଗୀ ଘର ଘର ପଶି ସ୍ଵନ୍ଥ ଆନ୍ଦୋଳନକାରୀଙ୍କୁ ଗିରଫ କଲେ । 


ଗାନ୍ଧିଜୀଙ୍କ ନିଦ୍ଦେଶରେ ଗୀକୁ ଆସି ଆମେ ଗୋ-ସେବା, ମହୁଚାଷ ଆଦି କାମରେ 
ଲାଗିଥୁବାରୁ ଆମର ବହୁ ପ୍ରତ୍ୟକ୍ଷ ସଂଗ୍ରାମୀ ବନ୍ଧୁ ମତବ୍ୟକ୍ତ କରିଥିଲେ ଯେ ଏ କାମ 
ସ୍ଵରାଜ୍ୟ" ଆନ୍ଦୋଳନକୁ ସାହାଯ୍ୟ କରିବ ନାହି । ଗାନ୍ଧିଜୀ ଦୃଢ଼ ଭାବରେ କହୁଥ୍ୁଲେ ଏହି 
ସବୁ କାମ ମାଧ୍ୟମରେ ଲୋକ ସମ୍ପର୍କ ସ୍ଥାପନ କଲେ ଯଥାର୍ଥ ଗଣ- ଜାଗରଣ ନିଶ୍ଚୟ 
ହେବ। ରଚନାତ୍କକ ବା ଗଠନମୁଳକ କାମ ମଧ୍ୟରେ ଯେ ସ୍ଵରାଜ୍ୟସ୍ମୃହା ଜାଗ୍ରତ କରିବାର 
ଶକ୍ତି ଛପି କରି ରହିଥିଲା ତାହା ବରୀରେ ୧୯ ୪ ୨ ରେ ଦେଖୁବାକୁ ମିଳିଲା । 

ଗୋରାସଜେଣ୍ଟ ଜନ୍‌ ସାଇବ ଓ ଅତିରିକ୍ତ ପୁଲିସ ସୁପରିନ୍‌ଟେଣ୍ଡେଣ୍ଟ ଶ୍ରୀ ଜେ.ସି. 
ଘୋଷଙ୍କ ତତ୍ବାବଧାନରେ ଆମକୁ କଟକ ଜେଲକୁ ଅଣାଗଲା | ପ୍ରାୟ ଦଶବର୍ଷ ପରେ 
ପୁଣି ମୁଁ ବାରନମ୍ବର ଉଆର଼଼ରେ ପ୍ରବେଶ କଲି | ସେତେବେଳକୁ ସେଠାରେ ରମାଦେବୀ, 


ଅମୂତ ଅନୁଭବ € ୨୮୨ 


ମାଳତୀ ଦେବୀ, ପ୍ରିୟମ୍ବଦା ଦେବୀ ପ୍ରଭୂତି ଆସ୍ଥାନ ଜମେଇ ସାରିଥାନ୍ତି | ତାଜା ଖବର 
ଶୁଣିବା ପାଇଁ ସେମାନେ ମୋତେ ଘେରିଗଲେ । ଉତ୍ତେଜନା ପ୍ରଶମିତ ହେବାରୁ ମୁଁ ଓର୍ଡ଼ 
ଭିତରେ ଜାଗା ଖଣ୍ଡିଏ ବାଛି ବିଛଣାପତ୍ର ମେଲେଇ ଦେଇ ତୁରନ୍ତ ମାଳତୀ ଦେବୀଙ୍କ 
ସଙ୍ଗୀତ ଶିକ୍ଷା ବର୍ଗରେ ସାମିଲ ହୋଇଯାଇ ବୋଲିଲି - 

' ` ତୋମାରା ପତାକା ଯାରେ ଦାଓ ତାରେ 

ବହିବାରେ ଦାଓ ଶକତି 

ଯୋମାର୍‌ ସେବାର ମହାନ୍‌ ବ୍ରତ 

 ସହିବାରେ ଦାଓ ଭକତି !' ' 


କଟକ ଜେଲ୍‌ରେ ପ୍ରଥମ ଦଫାରେ ବର୍ଷେ ଏଗାର ମାସ ଓ ଦ୍ବିତୀୟ ଦଫାରେ 
ପାଞ୍ଚ ମାସ କଟାଇଲି । ତେଣେ ଆଗାଖୀ ପ୍ରାସାଦରେ ଅଗଷ୍ଟ ପନ୍ଦର ତାରିଖ ଦିନ ପ୍ରଥମେ 
ବଳି ପଡ଼ିଲେ ମହାଦେବ ଦେଶାଇ । ପରବର୍ତୀ ଆକର୍ଷଣ ହେଲେ ଶ୍ରୀମତୀ କସ୍ତୁରବା 
ଗାନ୍ଧୀ । ମହାଶିବରାତ୍ରି ଦିନ ମହାତ୍ଲା ଗାନ୍ଧୀଙ୍କ କୋଳରେ `ମଥା ରଖି ଏହି ମହାସତୀ 
ଦେଶପାଇଁ ଶହୀଦ ହେଲେ । ତାହାପରେ ମହାତ୍କା ଗାନ୍ଧୀ ଜ୍ଵରାକ୍ରାନ୍ତ ହୋଇ ଜେଲ୍‌ 
ଡ଼ାକ୍ତରମାନଙ୍କ ଦ୍ଵାରା ଚିକିତ୍ସିତ ହୋଇ ଯେତେବେଳେ ଜଣାପଡ଼ିଲା ଯେ ଆଉ ତାଙ୍କର 
ବଞ୍ଚୁବାର ସମ୍ଭାବନା ନାହିଁ ସେତେବେଳେ ତାଙ୍କୁ କାରାମୁକ୍ତ କରାଗଲା । ପ୍ରତ୍ୟକ୍ଷଦର୍ଶୀ 
ଆଶାଦେବୀ ଆର୍ଯ୍ୟନାୟକମ୍‌ଙ୍କ ଠାରୁ ଶୁଣିବା କଥା-ସେବାଗ୍ରାମରେ ପହଞ୍ଚିଲା ବେଳକୁ 
ବାପୁଙ୍କ ଦେହରେ ତାତି ଭରି ହୋଇଥାଏ । ଖୁଁ ଖୁଁ କାଶ ହେଉଥାଏ, ପାଦ ଯୋଡ଼ିକ 
ମେଘ ବରଷୁ ଥାଏ ¦ ବାପୁ ସାନ୍ଧ୍ୟ ଭ୍ରମଣରେ ବାହାରିଲେ । ଗୋଡ଼ ଚଳୁ ନଥାଏ, ଟାଣି 
ଘୋଷାରି ହୋଇ ଚାଲିବାକୁ ଚେଷ୍ଟା କରୁଥାନ୍ତି । ସେ ଦୃଶ୍ୟ ଯେ ଦେଖିଛି, ତା ଆଖିରେ 
ଲୁହ ରହି ନାହିଁ । ଧୀରେ ଧୀରେ ସେହି ମାଟିତାଟି କଟିସ୍ଥାନ ଆଦି କରି ସେ ମାରକ 
ଦଶାରୁ ସେ ଉଧୁରିଲେ । ତାଙ୍କର ଅଧ୍ଵକାଂଶ ସହକର୍ମୀ ସେତେବେଳେ ଜେଲ୍‌ ଭିତରେ 
ଥାଆନ୍ତି । ଗାନ୍ଧିଜୀଙ୍କର ସହକର୍ମୀ ଥୁଲେ ତିନି ପ୍ରକାରର । ରାଜନୈତିକ ସ୍ଵାଧୀନତା 
ହାସଲ କରିବା ପାଇଁ କଂଗ୍ରେସ ମାଧ୍ୟମରେ ରାଜନୈତିକ ଚେତନା ଆଣିବା, ଆନ୍ଦୋଳନ 
ଆରମ୍ଭ ହେଲେ ସେଥୁରେ ଝାସ ଦେବା ସହକର୍ମୀ ଥୁଲେ ପଣ୍ଡିତ ଜବାହାରଲାଲ ନେହେରୁ, 
ମୌଲାନା ଆବୁଲ କାଲାମ୍‌ ଆଜାଦ୍‌ ଆଦି । କଂଗ୍ରେସ ମାଧ୍ୟମରେ ରାଜନୈତିକ ଚେତନା 
ଆଣିବା ଓ ଆନ୍ଦୋଳନରେ ଯୋଗ ଦେବା ସଙ୍ଗେ ସଙ୍ଗେ ଖଦୀ ଗ୍ରାମୋଦ୍ୟୋଗ ଆଦି 


୨୮୩ $€ ଦୁସୁମ ପରଶେ 


ରଚନାତ୍ଳକକ କାମରେ ମଧ୍ୟ ସମୟ ଦେଉଥୁବା ସହକର୍ମୀ ଥୁଲେ ଆଚାର୍ଯ୍ୟ ଜେ.ବି. 
କୃପାଲାନୀ, ସର୍ଦ୍ଦାର ବଲ୍ଭଭାଇ ପଟେଲ, ବାବୁ ରାଜେନ୍ଦ୍ରପ୍ରସାଦ ପ୍ରଭୂତି । ଉପଯୁକ୍ତ 
ଦୁଇପ୍ରକାର ସହକ ମାଙ୍କ ମଧ୍ୟରୁ ବଛାବଛା ବ୍ୟକ୍ତି କଂଗ୍ରେସ କାର୍ଯ୍ୟକାରୀ ସମିତିର 
ସଦସ୍ୟ ଥଲେ । ଏମାନଙ୍କ ବ୍ୟତୀତ ସତୀଶଚନ୍ଦ୍ର ଦାସଗୁପ୍ର, କାକା ସାହେବ କାଲେଲକର, 
କିଶୋର ମଶରୁୱାଲା, ବିନୋବା ଭାବେ, ଶ୍ରୀକୃଷ୍ମଦାସ ଜାଜୁ, ଜେ.ସି କୁମାରପ୍ପା ଆଦି 
ବହୁ ସୁପଣ୍ଡିତ ଓ ନିଷ୍ଠାପର ବ୍ୟନ୍ତି ଭାରତର ସବୁ ପ୍ରଦେଶରେ ଗାନ୍ଧୀ ବିଚାର ଅନୁସାରେ 
ନାନାପ୍ରକାର ରଚନାତ୍କକ କାମରେ ନିଜକୁ ବୁଡ଼େଇ ରଖୁଥୁଲେ, ଅଥଚ ଆନ୍ଦୋଳନ 
ଆରମ୍ଭ ହେବା ମାତ୍ରେ ଆନ୍ଦୋଳନରେ ଝାସ ଦେଉଥଲେ । ଉଦାହରଣ ସ୍ଵରୂପ ଗାନ୍ଧିଜୀ 
ଗୁଜରାଟୀ ଭାଷାରେ ଗୋଟିଏ ପ୍ରାମାଣିକ ଅଭିଧାନର ଅଭାବ ଅନୁଭବ କରି କାକା 
ସାହେବଙ୍କୁ ଏହି ଅଭିଧାନ ରଚନା କରିବାକୁ ନିର୍ଦ୍ଦେଶ ଦେଲେ ଏବଂ କାକା ସାହେବ 
ସେ କାର୍ଯ୍ୟ ସୁସଂପନ୍ନ କଲେ । ଭାରତରେ ତିଆରି ହୋଇ ପାରୁ ନ ଥବା ଓଷଧ ଓ 
ଗ୍ଲୁକୋଜ ଆଦି ପଦାର୍ଥ ଭାରତରେ ତିଆରି କରିବା ପାଇଁ ଗାନ୍ଧିଜୀ ସତୀଶ ବାବୁଙ୍କୁ 
ସୁଚେଇଲେ । ସତୀଶବାଚୁ ସେହି କାଯ୍ୟରେ ଲାଗି ସାଫଲ୍ୟମଣ୍ଡିତ ହେଲେ । ଜେ.ସି. 
କୁମାରପ୍‌ପା ଭାରତର ଗ୍ରାମ୍ୟ ଅର୍ଥନୀତି ଓ ଚାଷୀର ରଣ ସମସ୍ୟା ତଥା ଆର୍ଥିକ ଉନ୍ନତି 
ପାଇଁ ବିଭିନ୍ନ ଗୀ ସର୍ଭେ କରି ନାନାପ୍ରକାର ଗ୍ରାମୋଦ୍ୟୋଗର ପ୍ରସାର ଦିଗରେ କାମ 
କରୁଥିଲେ । ବିନୋବାଜୀ ତ ମୌଳିକଶିକ୍ଷାର ପ୍ରୟୋଗ ଓ ଖଦୀ- ପ୍ରୟୋଗ କ୍ଷେତ୍ରରେ 
ମାର୍ଗଦର୍ଶକ ଥିଲେ । ଏମାନେ ଓ ଏହିପରି ଶତ ଶତ ବିଦ୍ଵାନ୍‌ ସହକର୍ମୀଙ୍କୁ ଭାରତର 
ବିଭିନ୍ନ ଜେଲ୍‌ରେ ବ୍ରିଟିଶ୍‌ ସରକାର ବନ୍ଦୀ କରି ରଖିଥୁଲେ। ଗାନ୍ଧିଜୀ ଓ ଏହି କର୍ମୀମାନଙ୍କ 
ଭିତରୁ କେତେକ କାରାମୁକ୍ତ ହେବାରୁ ସେବାଗ୍ରାମରେ ନିଖିଳ ଭାରତ ଚରଖା ସଂଘର 
ଗୋଟିଏ ବୈଠକ ବସିଲା। ସେତେବେଳକୁ ରମାଦେବୀ କାରାମୁକ୍ତ ହୋଇ ସାରି ଥ୍ବବାରୁ 
ଏବଂ ସେ ନିଖିଳ ଭାରତ ଚରଖା ସଂଘର ଟ୍ରଷ୍ଟୀ ଥୁବାରୁ ଶ୍ରୀ ଭଶ୍ଵରଲାଲ ବ୍ୟାସଙ୍କ 
ସଙ୍ଗେ ସେବାଗ୍ରାମ ବୈଠକରେ ଯୋଗ ଦେଲେ । ସେହି ବୈଠକରେ ଗାନ୍ଧିଜୀ 
ଚରଖାସଂଘର କାର୍ଯ୍ୟ ପ୍ରଣାଳୀକୁ ବଦଳାଇ ଅଧ୍ଧକ ବିପ୍ଲବାତ୍କକ କାର୍ଯ୍ୟ ପଦ୍ଧତି ଗ୍ରହଣ 
କରିବା ପାଇଁ ପ୍ରସ୍ତାବ ଦେଲେ। ତାଙ୍କର ସେହି ବଳ୍ୁତା ରାଷ୍ଟ୍ର ପାଇଁ ଏକ ପ୍ରକାର ଭବିଷ୍ୟତବାଣୀ 
ଥିଲା କହିଲେ ଅତ୍ୟୁକ୍ତି ହେବ ନାହିଁ । ସେ କହିଲେ , ‹ ' ସ୍ବାଧୀନତା ଆସୁଛି ଏବଂ ଯେତେଶୀଘର 
ଏହା ଆସିବ ବୋଲି ଆପଣମାନେ ଭାବୁଛନ୍ତି, ତାହାଠାରୁ ଏହା ଆହୁରି ଚଞ୍ଚଳ ଆସିବ କିନ୍ତୁ 
ଏହା ମୋ ପରିକହିତ ସ୍ଵାଧୀନତା ନୁହେଁ । ସବୁଠାରୁ ତଳେ ପଡ଼ି ରହିଥିବା ଲୋକର 


ଅମୂତ ଅନୁଭବ $ ୨୮୪ 


ଉତ୍ଥାନ ଏ ସ୍ଵାଧୀନତା ଦ୍ଵାରା ହେବ ନାହିଁ । ତେଣୁ ଆମକୁ ଚରଖା ମାଧ୍ୟମରେ ଏ କାମ 
କରିବାକୁ ହେବ । 


2୦୦୦୦‹ ୬୨୦୦୦୦୯ 2୦୦୦୦୯‹ ୨୦୦୦୦‹ 


ଦୁଧରେ ମିଶ୍ରି ମିଶିଗଲା ପରି ଆମକୁ ଲୋକଙ୍କ ସହିତ ମିଶି ଯିବାକୁ ହେବ, 
ତାହା ସଙ୍ଗେ ସଙ୍ଗେ ବୌଦ୍ଧିକ ବିକାଶ ପାଇଁ ସମୟ ଦେବାକୁ ହେବ । ଆମେ ଭବିଷ୍ୟତରେ 
ଯେଉଁ ଅହିଂସାତ୍ମକ ସମାଜ ରଚନା କରିବାକୁ ଚାହୁଁଛୁ, ଏହି ଉପାୟରେ ସେହି ଜାଗରଣ 
ସୃଷ୍ଟି କରିବାକୁ ହେବ । 


‹ ' ହିଂସାବାଦୀଙ୍କ ଘରକୁ ଗଲେ ଦେଖିବ, କେଉଁଠି ବାଘ ଚମଡ଼ା ଟଙ୍ଗା ହୋଇଛି 
ତ କେଉଁଠି ହରିଣ ଚମଡ଼ା | କାନ୍ଛରେ ଖଣ୍ଡା ବନ୍ଧୁକ ଝୁଲୁଥୁବ । ମୋତେ ମୁସୋଲିନୀଙ୍କ 
ପାଖକୁ ନେଇ ଯାଇଥିଲେ । ସେଠାରେ ଦେଖିଲି ଚାରିପାଖରେ ଅସ୍ତ୍ରଶସ୍ତ୍ର ରହିଛି । ସେହିପରି 
ଆମପାଇଁ ଅହିଂସାର ପ୍ରତ୍ୟକ୍ଷ ଦର୍ଶନ କରାଇବାର ପ୍ରତୀକ ହେଉଛି ଚରଖା । ମୁସୋଲିନୀଙ୍କ 
ଦରବାରରେ ତରବାରୀ କହୁଥିଲା, ତମେ ଯଦି ମୋତେ ଛୁଇଁବ ମୁଁ ତୁମକୁ ହାଣିବି । 
ମୋତେ ଛୁଇଁ, ମୋ ପ୍ରତାପ ଦେଖ । ସେଠି ତରବାରୀରୁ ହିଂସାର ପ୍ରତ୍ୟକ୍ଷ ଦର୍ଶନ 
ମିଳୁଥିଲା । ସେହିପରି ଆମକୁ ଚରଖାର ପ୍ରତାପ ସିଦ୍ଧି କରିବାକୁ ହେବ । 


“ ' ମୁସଲମାନଙ୍କ ରାଜୁତି ବେଳେ ଚରଖା ଚାଲୁଥିଲା | ସେ ସମୟରେ ଢ଼ାକାରେ 
ମଲ୍‌ମଲ୍‌ ତିଆରି ହେଉଥିଲା । ମାତ୍ର ଚରଖା ଥୁଲା କାଙ୍ଗାଳପଣିଆର ନିଦର୍ଶନ । ରାଜାଙ୍କ 
ଲୋକେ ସ୍ତ୍ରୀ ଲୋକଙ୍କୁ ଓ ତଳଶ୍ରେଣୀର ଲୋକଙ୍କୁ ବେଠି ଖଟଉ ଥିଲେ । ଇଷ୍ଟଇଣ୍ଡିଆ 
କମ୍ପାନୀ ମଧ୍ୟ ସେୟା କରିଲେ । କୌଟିଲ୍ୟ ଅର୍ଥଶାସ୍ତ୍ରରେ ମଧ୍ୟ ତାହାହିଁ ଲେଖା ହୋଇଛି । 
ସେହି ଯୁଗରୁ ଚରଖା ଜୋର୍‌ ଜବରଦସ୍ତର ପ୍ରତୀକ ହୋଇ ରହିଥିଲା । କଟାଳିକୁ ପୋଷେ 
ଚାଉଳ ବା ଦୁଇଟା ପାହୁଲା ମିଳୁଥିଲା । ଅଥଚ ସେହିମାନଙ୍କ ଦ୍ଵାରା ଉତ୍ପାଦିତ ମଲ୍‌ମଲ୍‌ 
ପିନ୍ଧି ବାଦଶାହଙ୍କ ବେଗମ୍‌ମାନେ ବିବସ୍ତ୍ର ଦେଖା ଯାଉଥିଲେ । କିନ୍ତୁ ମୁଁ ଆପଣମାନଙ୍କୁ 
ଯେଉଁ ଚରଖା ଦେଉଛି ତାହା ହେଉଛି ଅହିଂସାର ପ୍ରତୀକ । 


2୦୦୦୦୯ 2୦୦୦୦୯ 2୦୦୦୦୯ 2୦୨୦୦୦୯ 

ନୂଆ ଉତ୍ସାହରେ ସ୍ତ୍ରୀଲୋକ ଗୀରେ ଏହି କାମ କରିବା ପାଇଁ ଆମେ ଯଦି ଲାଗି 
ପଡ଼ିବା ତେବେ ଆମର ଗୋଲାମୀ ଶେଷ ହୋଇଯିବ । ଆମର ପ୍ରତ୍ୟେକ ଗୀ ସ୍ଵାଧୀନ ଓ 
ସ୍ଵାବଲମ୍ବୀ ହେବ । ଏହାହିଁ ହେବ ପ୍ରକୃତ ସ୍ଵରାଜ୍ୟ, ପ୍ରକୃତ ଗଣତନ୍ତ୍ର । 


୨୮୫ $ କୁସୁମ ପରଶେ 


“ “ ସେଥୁପାଇଁ ଯେ ସୂତା କାଟିବ, ବୁଝି ବିଚାରି କରି କାଟ | ଯେ କାଟିବ ସେ 
ପିନ୍ଧିବ । ଯେ ପିନ୍ଧିବ ସେ କାଟିବ ।' 


୬2୦୦୦୦‹ ୨୦୦୦୦୯ 2୦୦୦୦୯ 


ଗାନ୍ଧିଜୀଙ୍କର ଏହି ଗ୍ରାମ ସ୍ବାବଲମ୍ବନ ତତ୍ତ୍ଵ ଉପରେ ସେବାଗ୍ରାମରେ ସାତଦିନ 
କାଳ ଆଲୋଚନା ହୋଇ ଚରଖା ସଂଘର କାର୍ଯ୍ୟକୁ ନୂଆ ପଦ୍ଧତିରେ ଚଳାଇବା ସ୍ତ୍ରିର 
ହେଲା। ସେଥୁପାଇଁ ଏହାକୁ କୁହାଗଲା, “ “ ଚରଖା ସଂଘର ନବ ସଂସ୍ଟରଣ' ' | ସାତଲକ୍ଷ 
ଗାକୁ ସଂଗଠିତ କରିବା ପାଇଁ ସାତଲକ୍ଷ ଯୁବକ ଗୀରେ ନିଜେ ସ୍ଵାବଲମ୍ବୀ ହୋଇ ରହି 
ଗାଲୋକଙ୍କୁ ଖଦୀ ଗ୍ରାମୋଦ୍ୟୋଗ, ମୌଳିକ ଶିକ୍ଷା ଆଦି ଦ୍ଵାରା ସ୍ଵାବଲମ୍ବୀ ହେବାକୁ 
ପ୍ରବର୍ତାଇ ଶୋଷଣମୁକ୍ତ କରିବେ ଏବଂ ବେଳ ଆସିଲେ ଅହିଂସାତ୍କକ ପ୍ରଣାଳୀରେ ଶୋଷକ 
ଶ୍ରେଣୀର ମୁକାବିଲା କରିବେ, ଏହାହି ଥିଲା ସେ ଯୋଜନାର ମୁଳ ଲକ୍ଷ୍ୟ । ଓଡ଼ିଶାରେ 
ସଦ୍ୟ ଜେଲ୍‌ ଫେରନ୍ତା ଯୁବକ ସର୍ବଶ୍ରୀ ଅଲେଖ ପାତ୍ର, ଶକ୍ତିଶେଖର ଦାସ, ବ୍ରଜସୁନ୍ଦର 
ଦାସ, ବଂଶୀଧର ଉପାଧ୍ୟାୟ ପ୍ରମୁଖ ଏହି ଯୋଜନା ଅନୁସାରେ କାମ କରିବାକୁ ଅଣ୍ଟା 
ଭିଡ଼ିଲେ । ଏହାକୁ କୁହାଗଲା - ସମଗ୍ର ଗ୍ରାମସେବା ଯୋଜନା । 


ଲୋକମାତା କପ୍ତୁରବା ଆଗାଖୀ ପ୍ରାସାଦରେ ଦେହତ୍ୟାଗ କରିବା ପରେ ଦେଶବାସୀ 
ତାଙ୍କର ସୂତିରକ୍ଷା ପାଇଁ ଏକ କୋଟି ତିରିଶ ଲକ୍ଷ ଟଙ୍କା ସଂଗ୍ରହ କରି ୧୯ ୪୪ ମସିହା 
ଅକ୍ଟୋବର ଦୁଇ ତାରିଖ ଦିନ ଗାନ୍ଧିଜୀଙ୍କୁ ଏହି ଟଙ୍କା ଭେଟି ଦେଲେ । ଗୀ ଗହଳରେ 
ମହିଳା ଓ ଶିଶୁମାନଙ୍କର ସର୍ବାଙ୍ଗୀନ ଉନ୍ନତିମୁଳକ କାମରେ ଏହି ଅର୍ଥ ବ୍ୟୟ ହେବ 
ବୋଲି ଘୋଷଣା କରି ଗାନ୍ଧିଜୀ କସ୍ତୁରବା ଗାନ୍ଧୀ ରାଷ୍ଟୀୟ ସ୍ଲାରକ ଟ୍ରଷ୍ଟ ନାମରେ ଏକ 
ସଂସ୍ଫ୍ରା ଗଢ଼ି ଏହି ଟ୍ରଷ୍ଟ ହାତରେ ଉକ୍ତ ଅର୍ଥ ସମର୍ପଣ କଲେ । କେବଳ ମହିଳାମାନଙ୍କ 
ଦ୍ଵାରା ଗା ଗହଳର ମହିଳାମାନଙ୍କର ଉତ୍ଥାନ ନିମନ୍ତେ ଏହି ଅର୍ଥର ବିନିଯୋଗ ହେବ 
ବୋଲି ଗାନ୍ଧିଜୀ ଘୋଷଣା କରିବା ପରେ ଉଆର୍ଵାରେ ସମଗ୍ର ଭାରତର ବିଶିଷ୍ଟ ସମାଜସେବୀ 
ମହିଳା ଓ ଏହି ଅର୍ଥ ସଂଗ୍ରହକାରୀମାନଙ୍କର ଗୋଟିଏ ଗୋଟିଏ ବୈଠକ ବସିଲା । 
ଓଡ଼ିଶାରୁ ରମାଦେବୀଙ୍କ ସାଙ୍ଗରେ ମୁଁ ଏହି ବୈଠକରେ ଯୋଗ ଦେବାର ସୁଯୋଗ 
ପାଇଥୁଲି । 

ସେବାଗ୍ରାମରେ ତ ଏକତ୍ର ହେବାମାତ୍ରେ ଆମେମାନେ ଅଗଷ୍ଟ ଆନ୍ଦୋଳନର 
ଅଭିଜ୍ଞତା ବିଷୟରେ ଆଗ ଏକ ଅପର ସହିତ ଆଲୋଚନା ଆରମ୍ଭ କରିଦେଲୁ । ସମଗ୍ର 


ଅମୂତ ଅନୁଭବ ¢$ ୨୮୬ 


ଭାରତର ମହିଳା ସମାଜ ଏକତ୍ର ହୋଇ ଗୋଟିଏ ପରିବାର ଭଳି ଦେଶ ପାଇଁ ସହିଥ୍ବବା 
ଦୁଃଖ ଓ ତଜ୍ଜନିତ ସାତ୍ତ୍ଵିକ ଆନନ୍ଦ କଥା ପରସ୍ପରକୁ ଶୁଣାଇବା ରାଷ୍ଟ୍ରୀୟ ସଂହତିର କେଡ଼େ 
ମହାନ୍‌ ଉଦାହରଣ ! ! 


ସେବାଗ୍ରାମରେ ଦେଖିଲୁ ଗାନ୍ଧିଜୀ ସ୍ତ୍ରୀଲୋକମାନଙ୍କ ଦ୍ଵାରା ଗୀ ଗହଳର ସ୍ତ୍ରୀ 
ଲୋକମାନଙ୍କର ସେବା କରିବା କଥାଟି ଘୋଷଣା କରିଥିବାରୁ ଉଚ୍ଚଶିକ୍ଷିତା ଓ ସହରରେ 
କାମ କରୁଥିବା ଅତି ବିଦୂଷୀ ମହିଳାମାନେ ସୁଦ୍ଧା ଅଡ଼ୁଆରେ ପଡ଼ି ଯାଇଛନ୍ତି । ସେମାନଙ୍କ 
ମଧ୍ୟରୁ ବହୁସଂଖ୍ୟକ ମହିଳା ଆନ୍ଦୋଳନରେ ଯୋଗଦେଇ କାରାବରଣ କରି ବହୁ 
ଦୁଃଖକଷ୍ଟ ସହିଥୁଲେ ମଧ୍ୟ ଗୀ ଗହଳରେ କାମ କରିବାରେ ଅଭ୍ୟସ୍ତ ନ ଥୁଲେ । ଏପରିକି 
ଗ୍ରାମ ସେବା ସମ୍ବନ୍ଧରେ ଅନେକଙ୍କର ଆଦୌ କୌଣସି ଧାରଣା ନ ଥଲା । ଦ୍ଵିତୀୟତଃ 
ଏତେଗୁଡ଼ାଏ ଟଙ୍କା ଏହି ଅନଭିଜ୍ଞା ମହିଳାମାନଙ୍କ ହାତରେ ଧରେଇଦେବାକୁ ଅନେକଙ୍କର 
ଛାତି ପତଉ ନ ଥୁଲା । କିନ୍ତୁ ଗାନ୍ଧିଜୀ ନିଜ ନୀତିରେ ଦୂଢ଼ ରହିଲେ । ସେ କଥା ଛଳରେ 
ଏହା ମଧ୍ୟ କହିଲେ ଯେ ମହିଳାମାନେ ଯଦି ଏହି ଦାୟିତ୍ଵ ତୁଲାଇବାକୁ ଯାଇ କୌଣସି 
ଭୁଲ କରି ପକାଇବେ, ତାହାକୁ ସୁଦ୍ଧା ମୁଁ ବରଦାସ୍ତ କରିବି । ଆମର ମନେହେଲା 
ଗାନ୍ଧିଜୀ ସମ୍ଭବତଃ ମହିଳାମାନଙ୍କ ମଧ୍ୟରେ ସଂସ୍ଥା ପରିଚାଳନା ଓ ଗୀ ଗହଳରେ 
ମହିଳାମାନଙ୍କର ଉତ୍ଥାନ ପାଇଁ ଗଠନମୁଳକ କାମ କରିପାରିବାର ଶକ୍ତିର ବିକାଶ 
ଘଟାଇବାକୁ ଚାହୁଁଥାନ୍ତି । ଯାହାହେଉ, ଭାରତର ବିଭିନ୍ନ ପ୍ରଦେଶରୁ ଏହି ଟ୍ରଷ୍ଟର କାମ 
ପାଇଁ ଯେଉଁସବୁ ଯୋଜନା ଆସିଥିଲୀ ସେଥୁରେ ସହରରେ ସ୍କୁଲ, କଲେଜ ହାସପାତାଳ 
ଆଦି ସ୍ଥାପନ କରିବା କଥା ଥିଲା । ସୌଭାଗ୍ୟକ୍ରମେ ଓଡ଼ିଶାର ଯେଉଁ ଯୋଜ ନା ଯାଇଥଲା 
ତାହା ମୁଖ୍ୟତଃ ଗାଉଁଲି ସ୍ତ୍ରୀଲୋକମାନଙ୍କର ଉନ୍ନତି ବିଧାନମୁଳକ ଥଲା । ତେଣୁ ସର୍ବପ୍ରଥମେ 
ଓଡ଼ିଶାର ମହିଳା କର୍ମୀ ତାଲିମ ଶିବିର ଓ କନ୍ୟାଶ୍ରମ ଯୋଜନା ହିଁ ଗାନ୍ଧି ଜୀଙ୍କ 
ଆଶୀର୍ବାଦଭାଜନ ହେଲା । 


ମୋ ଉପରେ ନିଷେଧାଜ୍ଞା ଜାରିହୋଇ ରହି ଥରୁବାରୁ ଓଡ଼ିଶା ଫେରି ପୁଣି ଗିରଫ 
ହୋଇ ଜେଲ୍‌ ଯିବାକୁ ମୋ ମନ ହୁକୁହୁକୁ ହେଉଥାଏ । କାରଣ ଗୋପବନ୍ଧୁ ଚୌଧୁରୀ ଓ 
ମନମୋହନ ଚୌଧୁରୀ ସେତେବେଳେ ସୁଦ୍ଧା କଟକ ଜେଲ୍‌ରେ ବନ୍ଦୀ ଥାଆନ୍ତି । କିନ୍ତୁ 
ଗାନ୍ଧିଜୀ ମୋତେ ସେବାଗ୍ରାମରେ ରହି ହିନ୍ଦୁସ୍ତାନୀ ତାଲିମୀ କାମରେ ସାହାଯ୍ୟ କରିବାକୁ 
ଆଦେଶ ଦେଲେ । ସେ ଆଦେଶ ଶିରୋଧାର୍ଯ୍ୟ କରି ମୁଁ ସେବାଗ୍ରାମରେ ରହି ଖଦୀ 


କଂ କା ଓ 


ବିଦ୍ୟାଳୟର ବୁଣାଇ ବିଭାଗରେ ଲୁଗା ବୁଣା ଶିଖିଲି । ଲୁଗାବୁଣାଟା ଠାଏ ବସି ରହି 


୨୮୭ ୭ କୁସୁମ ପରଶେ 


କରିବା କାମ । ଏପରିକି ତାଳି କାଢ଼ିବା କାମ ଯେ ସାଧାରଣତଃ ଖୋଲା ଜାଗାରେ ଏ 
ମୁଣ୍ଡୁ ସେ ମୁଣ୍ଡ ଯିବା ଆସିବା କରି କରିବାକୁ ହୁଏ, ସେ କାମ ସୁଦା ଘର ଭିତରେ ବସି 
କରିବାକୁ ହେଉଥାଏ । ଜେଲ୍‌ ଭିତରେ ମୁଁ ଅର୍ଶରୋଗ ଅର୍ଜନ କରିଥୁଲି । ଆଠଣଘଣ୍ଟା 
ଠାଏ ବସି ରହିବା ଫଳରେ ଅର୍ଶ ମୁଣ୍ଡ ଟେଵିଲା । ମୋର ଯନ୍ତ୍ରଣା ଦେଖି ଆଶାଦେବୀ 
ଆର୍ଯ୍ୟନାୟକମ୍‌ ବିଚଳିତ ହୋଇ ଗାନ୍ଧିଜୀଙ୍କ ପାଖରେ ରହୁଥିବା ଡ଼କ୍ଟର ସୁଶୀଳା ନାୟାରଙ୍କୁ 
ମୋତେ ପରୀକ୍ଷା କରିବା ପାଇଁ କହିଲେ । ଡ଼କ୍ଟର ନାୟାର ପରୀକ୍ଷା କରି ଅସ୍ଫରୋପଚାର 
କରିବାକୁ କହିଲେ । କଥାଟା ଗାନ୍ଧିଜୀଙ୍କ କାନକୁ ଗଲା । ସେ ତୁରନ୍ତ ସିଦ୍ଧାନ୍ତ ନେଲେ - 
ଅସ୍ତ୍ରୋପଚାର କରିବାକୁ ହେବ । ମୁଁ ଅରାଜି ହେବାରୁ ସେ ମୋତେ ଡ଼ାକି କରି କହିଲେ 
ମୋ ବାପାଙ୍କର ଭଗନ୍ଦର ରୋଗରେ ମୃତ୍ୟୁ ହୋଇଥିଲା । ତେଣୁ ମୋ ମନରେ ଗୋଟାଏ 
ଅବଶୋଷ ରହି ଯାଇଛି ଯେ ତାଙ୍କର ଅସ୍ଫୋପଚାର କରାଯାଇଥିଲେ ସେ ନିଶ୍ଚୟ ରୋଗମୁକ୍ତ 
ହୋଇଥାନ୍ତେ । ତୋ ଅର୍ଶରୋଗ ଯଦି ଅସ୍ଫ୍ରୋପଚୀର ଦ୍ଵାରା ଭଲ ହେବ ତେବେ ମୁଁ ଟିକିଏ 
ଆତ୍ନପ୍ରସାଦ ଲାଭ କରିବି । ଏ ଯୁକ୍ତିକୁ ଖଣ୍ଡନ କରିବାକୁ ଆଉ କି ଉତ୍ତର ଅଛି ? ଅଗତ୍ୟା 
ମୁଁ ଉଆର୍ଵାଁ ହାସ୍‌ପାତାଳକୁ ଗଲି ଏବଂ ମୋର ଅର୍ଶର ଅସ୍ଫରୋପଚାର କରାଗଲା । ସେ 
ସମୟରେ ପ୍ରଚଳିତ ଚିକିତ୍ସା ଅନୁସାରେ ମୋତେ କେବଳ ତରଳ ଖାଦ୍ୟ ମୁଖ୍ୟତଃ ବାର୍ଲି 
ପିଇ ସାତଦିନ ରହିବାକୁ ପଡ଼ିଲା । ଖରାଦିନ, ଭୋକରେ ମୁଁ ଚି ଚି ହେଉଥାଏ । 
ଗରମରେ ଦେହ ଜଳିଗଲା ପରି ଲାଗୁଥାଏ । ବିଛଣାରେ ଉଠି ବସିବାକୁ ସୁଦ୍ଧା ବଳ ପାଉ 
ନ ଥାଏ । ସେଦିନ ସୋମବାର । ହଠାତ୍‌ ଗାନ୍ଧିଜୀ ଆସି ମୋ ବିଛଣା ପାଖରେ ଠିଆ 
ହୋଇ ମୋ ମୁଣ୍ଡରେ ହାତ ବୂଲାଇ ଦେଲେ । ମୁଁ ବିହ୍ବଳ ହୋଇ ତାଙ୍କ ହାତ ଧରି 
ପକାଇଲି । କେଡ଼େ ଶୀତଳ ସ୍ପର୍ଶ ¦ ରୋଗତାପ ଜର୍ଜରିତ ଦେହରେ ଯେପରି ଶୀତଳ 
ପ୍ରଲେପ ବୋଳି ହୋଇଗଲା - ମନେ ପଡ଼ିଗଲା, 

' “ ତାପହରଣ ତୋମାର ଚରଣ 

ଅସୀମ ଶରଣ ଦୀନଜନାର !' ' 

ଏହି ବ୍ୟକ୍ତିଗତ ଅନୁଭୂତିଟି ଉଲ୍ଲେଖ କରିବାର ଉଦ୍ଦେଶ୍ୟ ହେଉଛି ମୋ ଭଳିଆ 
ଜଣେ ନଗଣ୍ୟ କର୍ମୀର ଦୁଃଖସୁଖ ସହିତ ନିଜକୁ ଯୋଡ଼ି ଅତି ଆପଣାର କରି ପାରିବାର 
କଳାର କିପରି ସାର୍ଥକ କଳାକାର ଗାନ୍ଧିଜୀ ଥୁଲେ ତାହା ଦର୍ଶାଇବା । ଉଆର୍ଵାରେ ଥିବାବେଳେ 
ଏହିପରି ବହୁ ଦୃଷ୍ଟାନ୍ତର କାହାଣୀ ମୁଁ ସାରା ଭାରତର ମୋ ପରି ନଗଣ୍ୟ କର୍ମୀଙ୍କ ମୁହଁରୁ 
ଶୁଣିଛି । 


ଅମୂତ ଅନୁଭବ ® ୨୮୮ 


ଉଆର୍ବାରେ ରହି ଟିକିଏ ସାଷ୍ଟାମ ହେଲାରୁ ମୁଁ ଓଡ଼ିଶା ଫେରିଲି । ସେତେବେଳକୁ 
ଗୋପବନ୍ଧୁ ଚୌଧୁରୀ ପ୍ରଭୂତି ବନ୍ଦୀ ଥଲେ ହେଁ ଶ୍ରୀ ହରେକୃଷ୍ଣ ମହତାବ ପ୍ରମୁଖ ମୁକୁଳି 
ସାରିଥାନ୍ତି । ନିର୍ବାଚନ ପାଇଁ ସଜବାଜ ମଧ୍ୟ ଆରମ୍ଭ ହୋଇ ଯାଇଥାଏ । ମୁଁ କଟକରେ 
ପହଞ୍ଚୁବା ମାତ୍ରେ ସର୍ବଶ୍ରୀ ରାଜକୃଷ୍ଣ ବୋଷ ଓ ନିତ୍ୟାନନ୍ଦ କାନୁନଗୋ ମୋତେ ବିଧାନ 
ସଭାର ସଦସ୍ୟପଦ ପାଇଁ ପ୍ରାର୍ଥୀ ହେବାକୁ କହିଲେ । ମହତାବବାବୁ ମଧ୍ୟ ଏ ପ୍ରସ୍ତାବରେ 
ସମ୍ମତି ଦେଇଛନ୍ତି ବୋଲି ମୁଁ ଶୁଣିଲି । ଭୋଟର୍‌ ତାଲିକାରେ ମୋର ନାଆଁ ନ ଥୁଲା । 
ତେଣୁ ମୋତେ ଯଥାବିଧି ଭୋଟର୍‌ ତାଲିକାଭୁକ୍ତ ମଧ୍ୟ କରାଗଲା । ମାତ୍ର ମୁଁ ପ୍ରାର୍ଥୀ 
ହେବାକୁ ଆଦୌ ରାଜି ନ ହେବାରୁ ରାଜକୃଷ୍ଣ ବାବୁ ଓ ନିତ୍ୟାନନ୍ଦ ବାବୁ ମୋତେ ଭର୍ସନା 
କଲେ । ମୋର ଏକମାତ୍ର ଯୁକ୍ତି ଥିଲା ବିଧାନ- ସଭାର ସଦସ୍ୟ ଦାୟିତ୍ବ ତୁଲାଇବା ମୋର 
ସ୍ଵବଧର୍ମ ନୁହେଁ- ପରଧର୍ମ ଭୟାବହ । ରମାଦେବୀଙ୍କୁ ମଧ୍ୟ ବିଧାନ ସଭାର ସଦସ୍ୟ ପଦ 
ପାଇଁ ପ୍ରାର୍ଥୀ ହେବାକୁ ବାବୁ ରାଜେନ୍ଦ୍ର ପ୍ରସାଦ ପତ୍ର ଲେଖିଲେ । ‹ “ ଧାନକୁଟା ଛାଡ଼ି ଚଷୁ 


କୁଟିବାକୁ ଯିବାକୁ ମୋର ମନ ହେଉନାହିଁ! ' କହି ସେ ନାସ୍ତିବାଣୀ ଶୁଣାଇଲେ | 


ସାକ୍ଷୀଗୋପାଳରେ ସୁନାମଣି ଦେବୀ ଓ ପଣ୍ଡିତ ହୋତା ମହାଶୟଙ୍କ ପରିଚାଳନାରେ 
କର୍ମୀମାନଙ୍କ ସହଧମ୍ମିଣୀମାନଙ୍କର ଗୋଟିଏ ଶିବିର ଆରମ୍ଭ ହୋଇଥିଲା । ଯାଜପୁରର 
ବିପିନ ବିହାରୀ ମହାନ୍ତିଙ୍କ ସ୍ତ୍ରୀ ତିଳୋଉମା, ଛତ୍ରପଡ଼ାର ପଦ୍ମନାଭ ରାୟଙ୍କ ସ୍ତ୍ରୀ ରଜନୀ 
ଦେବୀ, ଅଦ୍ଵୈତ ପ୍ରସାଦ ଦାସଙ୍କ ସ୍ତ୍ରୀ ଶାରଦା ପ୍ରମୁଖ ଏହି ଶିବିରରେ ଯୋଗ ଦେଇଥିଲେ । 
ମୁଁ ସେହି ଶିବିର କାମରେ ଲାଗି ପଡ଼ିଲି । 

ଉତ୍କଳ ମୌଳିକ ଶିକ୍ଷା ପରିଷଦର ଶିକ୍ଷକ କର୍ମୀମାନେ କାରାମୁକ୍ତ ହେବା ପରେ 
ମୌଳିକ ଶିକ୍ଷାର ପରଖକୁ ପୁନରୁଜୀବିତ କରିବା ପାଇଁ ଲାଗି ପଡ଼ିଲେ । ବନ୍ୟା ହେତୁ 
ବରୀ ଅଞ୍ଚଳର ଲୋକେ ଖାଦ୍ୟାଭାବ ଭୋଗୁଥିବାରୁ ଶିକ୍ଷକମାନେ ପ୍ରଥମେ ରିଲିଫ୍‌ କାମରେ 
ଲାଗି ପଡ଼ିଲେ । ତାହାପରେ ଶ୍ରୀ ଭଗୀରଥ ଦାସଙ୍କ ପ୍ୂଷ୍ଠପୋଷକତାରେ ପୁଣି 
ବିଦ୍ୟାଳୟଗୁଡ଼ିକ ଆରମ୍ଭ କରାଗଲା । ମୌଳିକ-ଶିକ୍ଷା ପୁଣି ପଲ୍ଲବିଲା । ସର୍ବଶ୍ରୀ ରାଜକୃଷ୍ଣ 
ବୋଷ, ସୁଧୀର ଘୋଷ, ପଦ୍ମନାଭ ରାୟ ପ୍ରମୁଖ ଯେଉଁ କର୍ମୀମାନେ ଜେଲ୍‌ରୁ ଖଲାସ 
ହୋଇ ନ ଥଲେ, ସେମାନଙ୍କ ପିଲାଙ୍କୁ ରାମଚନ୍ଦ୍ରପୁର ଅଣାଯାଇ ଗୋଟିଏ ଛାତ୍ରବାସ 
ସ୍ଥାପନ କରାଗଲା । ବୈକୁଣ୍ଠନାଥ ମହାନ୍ତି ଉଆର୍ଦାା ଯାଇ ଦାଣ୍ଡିଆ ନାଚ ଶିଖି ଆସିଲେ । 
ଗାର ଯୁବକ, ମୌଳିକ ବିଦ୍ଯାଳୟ ଛାତ୍ରମାନଙ୍କ ଦାଣ୍ଡିଆ ନାଚ ଓ ଜାତୀୟ ସଙ୍ଗୀତ 
ତାନରେ ` ବାଣୀଶ୍ରୀଂ ' ' ପୁଣି ମୁଖରିତ ହୋଇ ଏକ ନୂଆ ସାଂସ୍କୃତିକ ଚେତନା ସୃଷ୍ଠି 

୧. ରାମଚନ୍ଦ୍ରପୁର ମୌଳିକ ବିଦ୍ୟାଳୟର ନାମ 


୨୮୯ ୭ କୁସୁମ ପରଶେ 


ହେଲା । ଆଜି ମଧ୍ୟ ସେ ଗୀତଲହରୀ କାନରେ ବାଜୁଛି - 
“ ` ସ୍ରାଜ ଦୁଆରେ ହାଜର ହେଲାଣି 
ଗଢ଼ ବସି ତା ବିଧାନରେ 
ଗାନ୍ଧୀ ବୋଲ ଏବେ ମାନରେ 
କିମ୍ବା । 
ସତ୍ୟ ଅହିଂସାକେ ସାଧନୌ ସେ ଚଲୋ 
କରନେ ସ୍ଵରାଜ୍ୟକା ବିଧାନରେ 
ଲଲ୍‌କାରା ଗାନ୍ଧୀ ମହାଗାଜନେ - ' ' | 


ସର୍ବଶ୍ରୀ ବାସୁଦେବ ମହାନ୍ତି, ଫକୀର ମିଶ୍ର ପ୍ରମୁଖ ନୂଆ ନୂଆ କର୍ମୀ ଆସି ଏହି 
ପ୍ରୟୋଗରେ ଯୋଗ ଦେବାକୁ ଲାଗିଲେ । ଜନସାଧାରଣଙ୍କ ଆର୍ଥିକ ସାହାଯ୍ୟ ଉପରେ 
ନିର୍ଭର କରି ଏ କାମ ଚାଳୁଥୁବାରୁ କର୍ମୀମାନଙ୍କୁ ବହୁତ ଅଭାବ ଅନାଟନ ସହିବାକୁ 
ପଡୁଥାଏ । ଇତି ମଧ୍ୟରେ କଂଗ୍ରେସୀ ମନ୍ତ୍ରୀମଣ୍ଡଳ ଗଢ଼ା ହେବାରୁ ଏହି ସରକାର ମୌଳିକ 
ଶିକ୍ଷାର ଏହି ପ୍ରୟୋଗର ପୂଷ୍ଠପୋଷକତା କରିବେ ବୋଲି ଅନେକ ଆଶା କରିଥିଲେ । 
ମାତ୍ର ଏ ମନ୍ତ୍ରୀମଣ୍ଡଳ ଏହି ପ୍ରୟୋଗ ଚଳାଇବା ଦିଗରେ କୌଣସି ଆଗ୍ରହ ପ୍ରକାଶ କଲେ 
ନାହି । ଭୁତପୂର୍ବ ମୁଖ୍ୟମନ୍ତ୍ରୀ ଶ୍ରୀ ବିଶ୍ଵନାଥ ଦାସ ଏ ବିଷୟରେ ମନ୍ତ୍ରୀମାନଙ୍କ ସଙ୍ଗେ 
ଆଲୋଚନା କରି ଯେତେବେଳେ ଆଚାର୍ଯ୍ୟ ହରିହର ଦାସଙ୍କ ଭଳି ଶିକ୍ଷାବିତ୍‌ଙ୍କ ନେତୃତ୍ଵରେ 
ଏ ପ୍ରୟୋଗ ଚାଲୁଥିବାରୁ ଏହାର ଗୁରୁତ୍ବ ସେମାନଙ୍କର ହୃଦ୍‌ବୋଧ କରିଥିଲେ 
ସେତେବେଳେ ଯାଇ ସରକାର ଆଥ୍ଥିକ ସାହାଯ୍ୟ ଦେବାକୁ ମଙ୍ଗିଲେ ସିନା ମାତ୍ର ମୌଳିକ- 
ଶିକ୍ଷାକୁ ସରକାରୀ ମାନ୍ୟତା ଦେଲେ ନାହିଁ । ଫଳରେ ଏହି ବିଦ୍ୟାଳୟରେ ପଢ଼ୁଥବା 
ଛାତ୍ର କୌଣସି ବିଶ୍ଵ- ବିଦ୍ୟାଳୟରେ ପଢ଼ି ପାରିଲେ ନାହି, ଅଥଚ ମୌଳିକ ବିଦ୍ୟାଳୟରେ 
ପାଠ ପଢ଼ି ଏକାଧ୍ଵକ କୃତୀ ଛାତ୍ର ଆମେରିକା ଓ ଜାପାନର ବିଶ୍ଵ-ବିଦ୍ୟାଳୟରେ ପାଠ 
ପଢ଼ିବା ପାଇଁ ଯୋଗ୍ୟ ବିବେଚିତ ହେଲେ । ମୌଳିକ ଶିକ୍ଷା- ପ୍ରୟୋଗର ଏହି ଅଧ୍ୟାୟଟି 
ଅତ୍ୟନ୍ତ ବେଦନାଦାୟକ । ମୌଳିକ ଶିକ୍ଷାର ପ୍ରୟୋଗରେ ଦୋଷତ୍ରୁଟି ଯେ ଆଦୌ ନ 
ଥିଲା, ତାହା ନୁହେଁ, ପ୍ରୟୋଗ ଚାଲିଥିବା ବେଳେ ତ ତାହା ରହିବା ସ୍ଵାଭାବିକ, ମାତ୍ର 
ମଣିଷକୁ ନେଇ ଏ ଶିକ୍ଷାର ପ୍ରୟୋଗ ହେଉଥବାରୁ ସେହି ମଣିଷକୁ ତ ପୁଣି ଥଇଥାନ 
କରିବାର ଦାୟିତ୍‌ ମଧ୍ୟ ସମାଜ ଓ ସରକାର ବହନ କରିବା ଉଚିତ ! କର୍ମବିମୁଖ ଶିକ୍ଷାକୁ 


ଅମୂତ ଅନୁଭବ @ ୨୯୦ 


କର୍ମ ଅଭିମୁଖୀ କରିବା ପାଇଁ ଆଜିକାଲି ଯେଉଁ ପ୍ରୟାସ ଚାଲିଛି, ସେ ସମୟରେ ମୌଳିକ 
ଶିକ୍ଷାର ପ୍ରୟୋଗକୁ ସମାଜ ଓ ସରକାର ସହାନୁଭୂତି ପୂର୍ଣ୍ଣ ଦୃଷ୍ଟିରେ ଦେଖୁଥିଲେ ଆଜିର 
ସମସ୍ୟାର ସମାଧାନରେ ତାହା ସାହାଯ୍ୟ କରିଥାନ୍ତା । ମାତ୍ର ଓଲଟା ଏହି ମୌଳିକ ଶିକ୍ଷାର 
ପ୍ରୟୋଗକୁ ଚଳାଇବାକୁ ଯାଇ ୧ ୯ ୪୦ ରୁ ୧୯ ୫ ୬ ପର୍ଯ୍ୟନ୍ତ ଯେତେ ନିନ୍ଦା ଦୁଃଖକ୍ଲେଶର 
ସମ୍ମୁଖୀନ ହେବାକୁ ପଡ଼ିଲା ତାହା ସ୍ଵାଧୀନତା ଆନ୍ଦୋଳନ ପାଇଁ ଭୋଗିଥିବା ଦୁଃଖକଷ୍ଟ 
ଠାରୁ କିଛି ଉଣା ନୁହେଁ । ପୁଣି ୧୯୪୫ ରେ ରାମଚନ୍ଦ୍ରପୁର ସ୍କୁଲ ଘରେ ନିଆଁ ଲାଗି 
ଏନ୍‌ସାଇକ୍ଲୋପେଡ଼ିଆ ବ୍ରିଟାନିକାଠାରୁ ଆରମ୍ଭ କରି ମାଇକ୍ରୋସ୍ଟୋପ ଯାଏ ବହୁ ମୁଲ୍ୟବାନ 
ସାଧନ ସାମଗ୍ରୀ ଭସ୍ମୀଭୂତ ହୋଇଗଲା । ଏ ସବୁ ବିଘ୍ନକୁ ଆଚାର୍ଯ୍ୟ ମହାଶୟ “ ଶ୍ରେୟାଂସି 
ବହୁବିଘ୍ନାନି” କହି ହଜମ କରିଯିବା ବାତାବରଣ ସୃଷ୍ଟି କଲେ । 


ମୌଳିକ- ଶିକ୍ଷାର ପ୍ରୟୋଗ କ୍ଷେତ୍ର ରାମଚନ୍ଦ୍ରପୁରରେ ହିଁ କତ୍ସୁରବା ଗାନ୍ଧୀ ରାଷ୍ଟ୍ରୀୟ 
ସ୍ଲାରକ ଟ୍ରଷ୍ଟ ପକ୍ଷରୁ ମହିଳା କର୍ମୀ ତାଲିମ ଶିବିର ୧୯ ୪ ୬ ମସିହାରେ ଆରମ୍ଭ ହେଲା । 
ସମଗ୍ର ଭାରତରେ ଟ୍ରଷ୍ଟର କାମକୁ ସଂଗଠିତ କରିବା ପାଇଁ ଗାନ୍ଧିଜୀ ପ୍ରତି ପ୍ରଦେଶରେ 
ଜଣେ ଲେଖା ମହିଳା ପ୍ରତିନିଧ୍ବ ନିଯୁକ୍ତ କରିଥିଲେ । ଓଡ଼ିଶା ପାଇଁ ସେ ରମାଦେବୀଙ୍କୁ 
ପ୍ରତିନିଧ୍ଵ ନିଯୁକ୍ତ କଲେ । ୧୯ ୪୬ ମସିହା ଜୁନ୍‌ ପନ୍ଦର ତାରିଖରେ ରାମଚନ୍ଦ୍ରପୁରର 
କନ୍ୟାଶ୍ରମ ଓ ମହିଳାକର୍ମୀ ତାଲିମ ଶିବିର ତଦାନୀନ୍ତନ ରାଜସ୍ଵ ମନ୍ତ୍ରୀ ଶ୍ରୀ ନବକୃଷ୍ଣ 
ଚୌଧୁରୀଙ୍କ ଦ୍ଵାରା ଉଦ୍‌ଘାଟିତ ହେଲା । କୁମାରୀ ମଙ୍ଗଳା ସେନ୍‌, କୁମାରୀ ଶକୁନ୍ତଳା 
ମହାନ୍ତି ଓ ମୁଁ ଏହି କାମର ଦାୟିତ୍ବ ନେଲୁ । କାରାମୁକ୍ତ ହେବା ପରେ କୁମାରୀ ପାର୍ବତୀ 
ଗିରି ଆମ ସଙ୍ଗେ ଯୋଗ ଦେଲେ । ପାର୍ବତୀ ପରବର୍ତୀ କାଳରେ ନାନାବିଧ ସମାଜ 
ସେବା ନିମନ୍ତେ ରାଷ୍ଟ୍ରୀୟ ପୁରସ୍କାର ପାଇଲେ । 


ମାତୃଭାଷାରେ ବାଲ୍‌ବାଡ଼ି ରେ ଶିକ୍ଷା ଦେବାର ପରଖ ସର୍ବ ପ୍ରଥମେ ଏହି 
ରାମଚନ୍ଦ୍ରପୁରଠାରେ ଆରମ୍ଭ ହେଲା । ଗୁଜରାଟରେ ମ୍ୟାଡ଼ାମ୍‌ ମଣ୍ଟେ ସରୀଙ୍କ ପ୍ରବର୍ତନାରେ 
ଶ୍ରୀ ଗୀଜୁଭାଇ ବଧେକା ଓ ତାରାବହନ ମୋଦକ ଯେପରି ମାତୃଭାଷାରେ ଶଶୁ ଶିକ୍ଷା 
ଦେବା ପାଇଁ ବହୁ ସଂଖ୍ୟାରେ ବାଲବାଡ଼ି ଚଳାଇଥିଲେ, ଓଡ଼ିଶାରେ ତାହା ସେତେବେଳକୁ 
ହୋଇ ନ ଥିଲା । କଟକ ସହରରେ ସେଣ୍ଟ୍‌ ଯୋଶେଫ୍‌ସ କନ୍‌ଭେଣ୍ଟରେ ଯେଉଁ ବାଲବାଡ଼ି 
( ନର୍ସରୀ ସ୍ଲ) ଚାଲିଥିଲା ତାହାର ମାଧ୍ୟମ ଥିଲା ଇଂରାଜୀ | ଛୋଟ ପିଲା କିଛି ଅର୍ଥ ନ 
ବୁଝି ଯନ୍ତ୍ରଚାଳିତ ବତ୍‌ ଇଂରାଜୀ କବିତା ଆବୂରି କରୁଥିଲେ । ଅଥଚ ଶିକ୍ଷାବିତ୍‌ମାନେ 
ଛୋଟ ଶିଶୁକୁ ମାତୃଭାଷା ମାଧ୍ୟମରେ ଶିକ୍ଷା ଦେବା ଉଚିତ ବୋଲି ଦୃଢ଼ ମତ ପୋଷଣ 


୨୯୧ € କୁସୁମ ପରଶେ 


କରୁଥିଲେ । ମୌଳିକ ଶିକ୍ଷାର ବିଶେଷଜ୍ଞମାନେ ମଧ୍ୟ ଏଥୁ ସହିତ ଏକମତ ଥିବାରୁ 
ରାମଚନ୍ଦ୍ରପୁରରେ ପ୍ରଥମେ ଏ ପରଖ ଆରମ୍ଭ ହେଲା । ଶ୍ରୀମତୀ ଛାୟା ପରିଡ଼ା ଏ କାମ 
ପାଇଁ ବଛା ହୋଇଥିଲେ । ଏହା ପରେ ପରେ ବରୀରୋେ ଶ୍ରୀମତୀ ସୁମିତ୍ରା ଚୌଧୁରୀ 
ଗୋଟିଏ ବାଲବାଡ଼ି ଚଳାଇଲେ । ତା'ପରେ କୁମାରୀ ପ୍ରେମଲତା ଜେନା ଉଆର୍ଵାରୁ 
ତାଲିମ ପାଇ ଆସି ଏ କାମରେ ଲାଗିଲେ । ପରବର୍ତୀ କାଳରେ ସୁମିତ୍ରା ଚୌଧୁରୀ 
କସ୍ତୁରବା ସ୍ଳାରକ ଟ୍ରଷ୍ଟର ପ୍ରତିନିଧ୍ଵ ହେଲେ ଓ ପ୍ରେମଲତା କୋରାପୁଟରେ କାମ କଲେ । 


ଏହି ସମୟରେ ଶ୍ରୀମତୀ ରମ୍ଭାଦେବୀ ଜୁଡ଼ିଆ, ତାଙ୍କ ସ୍ବାମୀ ଶ୍ରୀ ଗୋବର୍ଧନ ଦାସ 
ଜୁଡ଼ିଆଙ୍କ ସଙ୍ଗେ ପ୍ରଥମେ ବରୀ ଆସିଲେ । ରମ୍ଭାଦେବୀ ବିହାରର ଝିଅ, ଗୁଜରାତର 
ବୋହୂ, ମାତ୍ର ଲାଳିତପାଳିତ ହୋଇଥିଲେ କଲିକତାରେ । ପିଲାଦିନୁଁ ପ୍ରେମଚାନ୍ଦଙ୍କ 
ଉପନ୍ୟାସ ପଢ଼ି ଦେଶ ସେବା କରିବା ପାଇଁ ତାଙ୍କ ମନରେ ତୀବ୍ର ଆକାଂକ୍ଷା ଜାତ 
ହୋଇଥିଲା । ଅଳ୍ପ ବୟସରେ ବିବାହ କରିବା ପରେ ଗୋଟିଏ ପୁତ୍ରସନ୍ତାନ ଜାତ ହେବା 
ପରେ ସେ ପାଠ ପଡ଼ି ବି.ଏ. ପାସ୍‌ କରି ବି.ଏଡ଼୍‌ ପଢ଼ିଲେ । ଏହି ସମୟରେ ସେ 
ଗାନ୍ଧିଜୀଙ୍କ ସଂସ୍ପର୍ଶକୁ ଆସିଲେ ଏବଂ ତାଙ୍କ ପ୍ରବର୍ତନାରେ ସେ ସଭର୍ରୁକ ସେବାଗ୍ରାମ 
ଗଲେ । ସେଠାରେ କିଛିଦିନ ରହିବା ପରେ ଶ୍ରୀମତୀ ସରଳା ଦେବୀଙ୍କ ମାଧ୍ୟମରେ 
ରମାଦେବୀଙ୍କ ସହ ପତ୍ର ବିନିମୟ କରି ବରୀକୁ ଆସି ଗ୍ରାମ-ସେବା କାମରେ ଲାଗିଲେ । 
ତାଙ୍କ ସ୍ଵାମୀ ଜଣେ ଧନୀ ବ୍ୟବସାୟୀ । ତେଣୁ ସେ ବିଳାସବ୍ୟସନରେ ଜୀବନ କଟାଇବାରେ 
ଅଭ୍ୟସ୍ତ ଥୁଲେ । କିନ୍ତୁ ଦେଶ-ସେବା ନିଶା ତାଙ୍କୁ ଏପରି ଘାରିଲା ଯେ ଆମ ସଙ୍ଗେ 
ଚାଳଛପର ମାଟିଘରେ ରହି ତଳେ ବସି ଖାଇଲେ, ରୋଗୀ-ସେବା କଲେ, ପାଇଖାନା 
ସଫା କରିବାକୁ ମଧ୍ୟ ପଛେଇଲେ ନାହିଁ । ବୋଲିବା ବାହୁଲ୍ୟ ରଚନାତ୍ମକ କର୍ମୀ ମାତ୍ରେ 
ପାଇଖାନା ବ୍ୟବହାର କରିବା ଓ ପାଇଖାନା ସଫା କରିବାଟାକୁ ଅବଶ୍ୟ କର୍ତବ୍ୟ ମଣୁ 
ଥିଲେ । ପରବର୍ରୀ କାଳରେ ରମ୍ଭାଦେବୀ ହରିଦାସପୁରଠାରେ ସେବା ସମିତି ନାମକ 
ସଂସ୍ପା ସ୍ଥାପନ କରି ଗ୍ରାମ-ସେବା କାର୍ଯ୍ୟ କଲେ ଏବଂ ସେଥୁପାଇଁ ରାଷ୍ଟ୍ରୀୟ ପୁରସ୍କାର 
ମଧ୍ୟ ପାଇଲେ । 


କୁମାରୀ ଅନ୍ନପୂଣ୍ଠା ଦାସ ବି.ଏ. ପାସ୍‌ କରି ଡ଼େପୁଟୀ ମ୍ୟାଚ୍ଚିଷ୍ଟ୍ରେଟ ଚାକିରୀ 
ପାଇବା ସମ୍ଭାବନା ମଧ୍ୟରେ ଥିଲେ । ରମ୍ଭାଦେବୀ ତାଙ୍କର ବ୍ୟକ୍ତିତ୍ଵର ଯଶୋଗାନ 
ଲୋକମୁଖରେ ଶୁଣି ତାଙ୍କୁ ଗାନ୍ଧୀ-ବିଚାର ଅନୁସାରେ ଗଠନମୂଳକ କାମ କରିବା ପାଇଁ 
ପ୍ରରୋଚିତ କଲେ । ଅନ୍ନପୂର୍ଣ୍ଣା ଦେବୀ ପ୍ରଥମେ ମୌଳିକ ଶିକ୍ଷାର ପରଖରେ ଯୋଗ 


ଅମୂତ ଅନୁଭବ € ୨୯୨ 


ଦେଇ ରମାଦେବୀଙ୍କ ପରେ କଧତୁୁରବା ଗାନ୍ଧୀ ରାଷ୍ଟ୍ରୀୟ ସ୍ଲାରକ ଟ୍ରଷ୍ର ପ୍ରତିନିଧ୍ଵ ହେଲେ । 
ସେ ନିଖିଳ ଭାରତୀୟ ସ୍ତରରେ ଶାନ୍ତିସେନା ବିଦ୍ୟାଳୟର ପରିଚାଳନାର ଦାୟିତ୍ବ ମଧ୍ୟ 
ଦଶବର୍ଷିକାଳ ବହନ କରିଥିଲେ । 


୧୯୪୯ ରେ ଡ଼କ୍ତଛର ତୁଙ୍ଗବିଦ୍ୟା ଗୋପବାବୁଙ୍କ ପ୍ରବର୍ଚନାରେ ସରକାରୀ ଚାକିରୀ 
ଛାଡ଼ି କସ୍ତୁରବା ଗାନ୍ଧୀ ରାଷ୍ଟ୍ରୀୟ ସ୍କାରକ ଟ୍ରଷ୍ଟର ତତ୍ବାବଧାନରେ ମାତୃମଙ୍ଗଳ ଓ ଶିଶୁ 
କଲ୍ୟାଣ ` କାମରେ ଆତ୍ଲନିୟୋଗ କଲେ । ପରେ ସେ ଟଷ୍ଟ୍ରର ପ୍ରତିନିଧ୍ଵ ହେଲେ ଓ 
ରାଷ୍ଟ୍ରୀୟ ପୁରସ୍ଟ୍‌ାର ପାଇଲେ । 


ଆମେମାନେ ଏହିପରି ନୂଆନୂଆ ଉଚ୍ଚ ଶିକ୍ଷିତା ମହିଳା କର୍ମୀଙ୍କ ଗହଣରେ ରହି 
ରଚନାତ୍କକ କାମରେ ବୁଡ଼ି ରହିଥୁବା ବେଳେ ଦିଲ୍ଲୀରେ ଶାସନ ପରିଷଦ ଗଠିତ ହେଲା 
ଏବଂ ଢିନ୍ଜା ସାହେବ ପ୍ରତ୍ଯକ୍ଷ ସଂଗ୍ରାମ ଦିବସ ପାଳନ କରିବା ପାଇଁ ତାଙ୍କର 
ଅନୁଗାମୀମାନଙ୍କୁ ଡ଼ାକରା ଦେଲେ । ଦେଶରେ ବିଶେଷରେ ବଙ୍ଗପ୍ରଦେଶ ଓ ପଞ୍ଜାବରେ 
ସାଂପ୍ରଦାୟିକତାର ନିଆଁ ଜଳି ଉଠିଲା । ଗାନ୍ଧିଜୀ ନୂଆଖାଲିରେ ଶାନ୍ତି ଯାତ୍ରା ଆରମ୍ଭ 
କଲେ । ଓଡ଼ିଶାରୁ ଗୋପବନ୍ଧୁ ଚୌଧୁରୀ, ମାଳତୀ ଚୌଧୁରୀ, ଡ଼ାକ୍ତର ରବି ଘୋଷ ଓ 
ସୁଦତ୍ତା ବାନାଜ୍ଚି ନୂଆଖାଲି ଯାଇ ଶାନ୍ତି ସଂସ୍ଥାପନା କାମରେ ଲାଗିଲେ । ନୂଆଖାଲିର 
ଦଙ୍ଗା ବିଧ୍ବସ୍ତ ଅଞ୍ଚଳରେ ସୁଦ୍ଧା ଗାନ୍ଧିଜୀ କୁମାରୀ ମନୁଗାନ୍ଧୀ ପରି ଯୁବତୀ ଝିଅମାନଙ୍କୁ 
ଅନ୍ଧାର ରାତିରେ ଏକାଟିଆ ଯିବା ପାଇଁ ଉତ୍ସାହିତ କରୁଥିଲେ । ନାରୀ ନିଜର ଇଜ୍ଜତ ରକ୍ଷା 
କରିବା ପାଇଁ ନିଜେ ସମର୍ଥ ହେବା ଆବଶ୍ୟକ ଏବଂ ଏହି ଯୋଗ୍ୟତା ହାସଲ କରିବାରେ 
ଆଧ୍ୟାତ୍ମିକ ଶକ୍ତି ବା ରାମନାମ ହି ନାରୀକୁ ସାହାଯ୍ୟ କରିପାରିବ, ଗାନ୍ଧିଜୀଙ୍କର ଏହି 
ବିଶ୍ଵାସ ନୂଆଖାଲିର ଧର୍ମାନ୍ତରିତ ମହିଳାମାନଙ୍କ ସଂସ୍ପର୍ଶକୁ ଆସି ଦୃଢ଼ତର ହୋଇଥିଲା । 
ଆମେ ନୂଆଖାଲିଠାରୁ ବହୁ ଦୂରରେ ଥାଇ ସୁଦ୍ଧା ଆପଣା ମଧ୍ୟରେ ଏହି ସାହସିକତା ବା 
ଆତ୍ନଶକ୍ତି ବଢ଼ାଇବା ପାଇଁ ନାନାପ୍ରକାର ଉପାୟ ଅବଲମ୍ବନ କରୁଥିଲୁ । 


୧୯ ୪ ୭ ମସିହା ଅଗଷ୍ଟ ପନ୍ଦର ଆସିଲା । ଭାରତରୁ ବ୍ରିଟୀଶ ସରକାର ଏଡ଼େ 
ଶୀଘ୍ର ଅପସରି ଯିବ ବୋଲି ମୁଁ ତ ଛାର, ଆଚାର୍ଯ୍ୟ ମହାଶୟ ସୁଦ୍ଧା କଳ୍ପନା କରି ନ 
ଥିଲେ । ଅଗଷ୍ଟ ଚଉଦ ରାତିଟି ଉଚ୍ଚାଗର ରହି ଆମେ ରାତି ବାରଟା ବାଜିବା ମାତ୍ରେ 
ପତାକା ପୀଠରେ ଏକତ୍ର ହୋଇ ଜାତୀୟ ସଙ୍ଗୀତ ବୋଲିଲୁ । ସେଦିନର ମନଃ ସ୍ଥିତି 
ଅବଣ୍ଠନୀୟ । ରାତିସାରା ଯେ ଯାହାକୁ ଦେଖୁଥାଉ, ଖାଲି କୁଣ୍ଢେଇ ପକାଉଥାଉ, କହିବାକୁ 
ଭାଷା ପାଉ ନ ଥାଉ । କି ଅନିର୍ବଚନୀୟ ଆନନ୍ଦ । ଆତ୍ମୋପଲନ୍ଧିରେ ଏହିପରି ଆନନ୍ଦ 
ହେଉଥ୍ଵବ ପରା ! 


୨୯୩ @ କୁସୁମ ପରଶେ 


ରାତି ପାହିଲାରୁ ପତାକା ଉତ୍ତୋଳନ ଆଦି କାର୍ଯ୍ୟକ୍ରମ ଆରମ୍ଭ ହେଲା । 
ରାମଚନ୍ଦ୍ରପୁରରେ ସେଦିନ ସନ୍ଧ୍ୟାରେ ସହଭୋଜନ କାର୍ଯ୍ୟକ୍ରମ ରଖାଗଲା । ଆମେ ତ 
ପାରୁପର୍ଯ୍ୟନ୍ତ ଗରିବଙ୍କ ପରି ଚଳୁଥାଉ, ସେଦିନ ସହଭୋଜନରେ କ୍ଷୀରି ଆହାର ପ୍ରକାରରେ 
ସ୍ଥାନ ପାଇଲା । 

ଏହି ଆୟୋଜନ ଚାଲିଛି, ରମାଦେବୀ ଓ ଗୋପବାବୁ ବରୀରୁ ଚାଲି ଚାଲି ଆସି 
ପହଞ୍ଚୁଲେ । ଦୁହେଁ ଉପବାସ କରିଥାନ୍ତି, ଚିନ୍ତାଗ୍ରସ୍ତ ଦିଶୁଥାନ୍ତି । ନବଲବ୍ଧ ସ୍ଵାଧୀନତା 
ପାଇବାର ଆନନ୍ଦରେ ଆମେ ଯେତେବେଳେ ଉଲ୍ଲସିତ, ସେତେବେଳେ ସେ ଗାନ୍ଧିଜୀଙ୍କର 
ଚେତାବନୀ ମନେ ପକାଇ ଏହି ସ୍ଵାଧୀନତାର ଯଥାଯଥ ଉପଯୋଗ ଦେଶବାସୀ କରି 
ପାରିବେ କି ନାହିଁ ବିଚାରି ଚିନ୍ତା ସାଗରରେ ବୁଡ଼ି ଯାଇଥାନ୍ତି । 

କେତେଦିନ ପରେ ଆମେ ଜାଣିଲୁ ଅଗଷ୍ଟ ପନ୍ଦର ଉପଲକ୍ଷ୍ୟେ ଦିଲ୍ଲୀ 
ଯେତେବେଳେ ଆଲୋକମାଳା ବିଭୂଷିତ ହୋଇ ଇନ୍ଦ୍ରପୁରୀ ପରି ଦିଶୁଥୂିଲା, ସେତେବେଳେ 
ଗାନ୍ଧିଜୀ କଲିକତା ନଗରୀରେ ଉପବାସ ରହି ଗୋଟିଏ ଅନ୍ଧାରୁଆ ଘରେ ବସି ଆତୁନିରୀକ୍ଷଣ 


କରୁଥିଲେ । 
ସେଦିନ ଜାଣିଲି ଆମେ କେତେ ହାଲୁକା । 


ଦେଶ ସ୍ଵାଧୀନ ହେବା ପରେ ଗଠନମୁଳକ କର୍ମୀଙ୍କ କ'ଣ ହେବ, କେଉଁ ପ୍ରକାର 
ଆଭିମୁଖ୍ୟ ଘେନି ସେମାନେ ନିଜର କର୍ମପନ୍ଛା ସ୍ତ୍ର କରିବେ, ଶହ ଶହ କାହିକି ହଜାର 
ହଜାର ଗଠନମୁଳକ କର୍ମୀଙ୍କ ଆଗରେ ଏ ପ୍ରଶ୍ନ ଉଭା ହେଲା । ଗଠନମୁଳକ କାମ 
କରୁଥିବା କର୍ମୀମାନେ ଏକାଠି ହୋଇ ଏ ବିଷୟରେ ଗାନ୍ଧିଜୀଙ୍କ ଉପସ୍ଥିତିରେ ବିଚାର 
ବିନିମୟ କରିବା ପାଇଁ ଓ ଗାନ୍ଧିଜୀଙ୍କ ନିର୍ଦ୍ଦେଶ ପାଇବା ପାଇଁ ଉଆର୍ଦାରେ ଏକ ସମ୍ମିଳନୀ 
ଡ଼କା ହେଲା । ଗୋପବନ୍ଧୁ ଚୌଧୁରୀ ଏହି ସମ୍ମିଳନୀରେ ଯୋଗ ଦେବା ପାଇଁ ୧୯ ୪୮ 
ମସିହା ଜାନୁଆରୀ ଏକତ୍ରିଶ ତାରିଖ ଦିନ ବରୀରୁ ଯାଜପୁର ବାଟେ ଉଆର୍ବା ଅଭିମୁଖେ 
ଯାତ୍ରା କଲେ । 


ଆମେ ଆମର ନିତ୍ୟକର୍ମରେ ନିରତ ଥାଉ, ମାତ୍ର ମନ ଥାଏ ଉଆର୍ବାରେ । 
୧୯ ୪୪ରେ ଗାନ୍ଧିଜୀ ଚରଖାସଂଘର କର୍ମୀମାନଙ୍କୁ କହିଥୁଲେ ଯେ ଯେଉଁ ସ୍ଵରାଜ୍ୟ 
ଆସୁଛି ତାହା ମୋ ପରିକଛତ ସ୍ଵରାଜ୍ୟ ନୁହେଁ । ଅହିଂସାର ମୂଳଦୁଆ ଉପରେ ପ୍ରତିଷ୍ଠିତ 
ଯେଉଁ ସର୍ବପ୍ରକାରେ ସମତ୍ବର ଉପାସକ ସମାଜର କଳ୍ପନା ସେ କରିଥିଲେ ସେଥ୍ଵପାଇଁ 
ସ୍ବାଧୀନ ଭାରତରେ କେଉଁ ଧରଣର କାମ କରିବାକୁ ହେବ, ସେହି ସ୍ବରାଜ୍ୟୋଭର 


ଅମୂତ ଅନୁଭବ @ ୨୯୪ 


କାର୍ଯ୍ୟକ୍ରମର ରୂପରେଖ ଜାଣିବା ପାଇଁ ଆମେ ଉଦ୍‌ଗ୍ରୀବ ହୋଇ ରହିଥାଉ !। ତାହା ସାଙ୍ଗକୁ 
ପୁଣି ମଦନ ଲାଲଙ୍କର ଗାନ୍ଧିଜୀଙ୍କ ପ୍ରାର୍ଥନା ସଭାରେ ବୋମା ନିକ୍ଷେପ ଘଟଣା ଏକ 
ବଜ୍ଛରପାତର ସୂଚନା ଦେଉଥାଏ । ଅବଶ୍ୟ ଗାନ୍ଧିଜୀଙ୍କୁ ହତ୍ୟା କରିବା ପାଇଁ ବହୁବାର 
ଉଦ୍ୟମ ହୋଇଗଲା । ଦକ୍ଷିଣ ଆଫ୍ରିକାରେ ମୀର୍‌ ଆଲମ୍‌ଙ୍କ ଠେଙ୍ଗା ପାହାରରୁ ସେ ବରି 
ଯାଇଥିଲେ । ଅସ୍ପୃଶ୍ୟତା ନିବାରଣ ଆନ୍ଦୋଳନ ପାଇଁ ଗସ୍ତ କଲାବେଳେ ଆଜମେର 
ନିକଟରେ ତାଙ୍କ ଉପରକୁ ବୋମା ଫିଙ୍ଗା ହୋଇଥିଲା । ରାଜକୋଟ ସତ୍ୟାଗ୍ରହ ବେଳେ 
ଯେଉଁ ଲୋକ ଗାନ୍ଧିଜୀଙ୍କୁ ହତ୍ୟା କରିବା ପାଇଁ ସଜ ହୋଇ ଆସିଥିଲା, ଗାନ୍ଧିଜୀ ହଠାତ୍‌ 
ଅସହ୍ୟ ଉଦର ଯନ୍ତ୍ରଣାରେ କାତର ହୋଇ ସେହି ଲୋକର କୋଳକୁ ଆଉଜି ଯାଇଥିଲେ 
ଏବଂ ସେ ଲୋକକୁ ତାଙ୍କୁ ମୋଟର କାର୍‌ ଯାଏ ଧରି ଧରି ନେଇ ଯିବାକୁ ଅନୁରୋଧ 
କରିଥିଲେ | “ ' ଅହିଂସାୟାଂ ପ୍ରତିଷ୍ଠାୟାଂ ତତ୍ସନ୍ନିଧୌ ବୈରତ୍ଯାଗ' ' ପ୍ରାଞ୍ଜଳ ଯୋଗ 
ସୂତ୍ରର ଏହି ଉକ୍ତିକୁ ସାର୍ଥିକ କରି ସେ ଲୋକ ସେଦିନ ଗାନ୍ଧିଜୀଙ୍କୁ ମାରିବା ପରିବର୍ଭେ 
ହାତ ଧରି ଧରି ନେଇ ଯାଇଥିଲେ । ଏ ସବୁ ଘଟଣା ଶୁଣିବା ମାତ୍ରେ ମନକୁ ଗୋଟିଏ 
କଥା ଆସୁଥିଲା - ‹' ' ଯାହାକୁ ରଖିବେ ଅନନ୍ତ | ' ' 

ବୁଦ୍ଧିରେ ବୁଝୁ ଥିଲେ ସୁଦ୍ଧା ଭାରତୀୟ ସଧବା ନାରୀ ଯେପରି କଳ୍ପନା କରେ ଯେ 
ସେ ବଞ୍ଚୁଥିବା ଯାଏ ତା ସ୍ଵାମୀ ନିଶ୍ଚୟ ବଞ୍ଚି ରହିବେ, ସେହିପରି ଆମ ମନ ଆମ ବୁଝଵିକୁ 
ଅଗ୍ରାହ୍ୟ କରି ମନେ ମନେ ଭାବିଥିଲା ଯେ ଆମେ ବଞ୍ଚୁଥିବା ଯାଏ ଆମ ଗାନ୍ଧିଜୀ ବଞ୍ଚୁଥିବେ । 
ଏ କ୍ଷେତ୍ରରେ ମାନସିକ ପ୍ରସ୍ତୁତିର ପ୍ରଶ୍ନ ନ ଥାଏ । 

ମୁଁ ମହିଳା ତାଲିମ ଶିବିରର ବରଡ଼ା ତାଟି ଘେରା ପାଇଖାନା ସଜାଡୁ ଥାଏ । 
ସମୟ ଦିନ ବାରଟା ହେବ । ଆକୁଳୀ ମେକାପ ମୋତେ ଡ଼ାକି ଡ଼ାକି ଆସି କହିଲେ- 
ଯାଜପୁରରୁ ଶୁଣି ଆସିଲି ଗାନ୍ଧିଜୀଙ୍କୁ କିଏ ଗୁଳି କରି ମାରି ଦେଇଛି । ତତ୍‌କ୍ଷଣାତ୍‌ ସେହି 
ସ୍ଥାନରୁ ବରୀ ଆଡ଼କୁ ମୁହାଁଇ ଚାଲିଲି । ବାଟଯାକ ମୁହଁରେ ଗୀତା ଆବୂରି କରୁଥାଏ, 
ଅନ୍ତରରେ ଗୋଟିଏ ବ୍ୟାକୁଳ ପ୍ରଶ୍ନ କ'ଣ ହେଲା ! 

ବରୀରେ ପହଞ୍ଚୁ ଦେଖିଲି ଗୋପବାବୁ ଏ ଖବର ପାଇ ଅଧାବାଟରୁ ଫେରି 
ଆସିଛନ୍ତି । ସେ ଓ ମନମୋହନ ଭାଇ ସ୍ତବଵ୍ଧହୋଇ ବସିଛନ୍ତି । ରମାଦେବୀ ଓ ସୁମିତ୍ରା 
ଦେବୀ ଜାଆଳା ଶିଶୁ ଦୁଇଟିକୁ କ୍ଷୀର ପିଆଉଛନ୍ତି । ମୁଁ ପଚାରିଲି - କ'ଣ କରିବା ? 
ବିନା କ୍ଲୋରୋଫର୍ମରେ ପଠାଘାଆରେ ଅସ୍ଫୋପଚାର ହେବାବେଳେ ହଲଚଲ ନ ହେବା 
ଲୋକ ମନମୋହନ ଚଉଧୁରୀ ପିଲାଙ୍କ ପରି ରାହା ଧରି କାନ୍ଦିଲେ । ଗୋପବାବୁ କିଛି 


୨୯୫ ୭ କୁସୁମ ପରଶେ 


ଉତ୍ତର ନ ଦେଇ ବଡ଼ ପାଟିରେ ଭଗବଦ୍‌ଗୀତା ଆବୂତି କରିବା ଆରମ୍ଭ କରିଦେଲେ । 
କିଛିକ୍ଷଣ ପରେ ଆର୍ଭବନ୍ଧୁ ମହାନ୍ତି/ ଗଣେଶ ମହାନ୍ତି, ବୃନ୍ଦାବନ ଜେନା ଆଦି କର୍ମୀମାନେ 
ଆସି ପହଞ୍ଚୁଲେ । ଶୋକ ବାଣ୍ଟ ହୋଇଗଲା । 


ପରଦିନ ରାମଚନ୍ଦ୍ରପୁର ଝାଉଁ ବଗିଚାରେ ପ୍ରାର୍ଥନା ସଭା ଅନୁଷ୍ଢିତ ହେଲା । 
ଗୋପବାବୁ କହିଲେ - ତାଙ୍କର ଅସମାପ୍ତ କାମକୁ ସମ୍ପନ୍ନ କରିବା ପାଇଁ ଆମେ ଜୀବନ 
ପଣ କଲେ ଆମେ ତାଙ୍କର ସାନ୍ନିଧ୍ୟ ଲାଭ କରିବା । ସେ ଥିଲେ ଅନାସକ୍ତ ପୁରୁଷ । 
ଅନାସକ୍ତି ଥୁଲା ତାଙ୍କ ଜୀବନର ଧ୍ରବପଦ । ତାଙ୍କ ପାଇଁ ଆମେ ଯଦି ଗୋଟିଏ ଗୋଟିଏ 
ଆସକ୍ତି ଛାଡ଼ି ପାରିବା, ତାହାହି ତାଙ୍କ ପ୍ରତି ଉପଯୁକ୍ତ ଶ୍ରଦ୍ଧା ନିବେଦନ ହେବ । 

ପ୍ରାର୍ଥନା ଘରେ ଗୋପବାବୁ ରବୀନ୍ଦ୍ରନାଥଙ୍କ “ ଶିଶୁତୀର୍ଥ' ଆମୂଳବୂଳ ଆବୂଭି 
କଲେ । କଥିତ ଅଛି ରାମଙ୍କ ଜନ୍ମ ପୂର୍ବରୁ ରାମାୟଣ ରଚିତ ହୋଇଛି । ସେହିପରି 
ଗାନ୍ଧିଜୀଙ୍କ ମୃତ୍ୟୁପୂର୍ବରୁ ବିଶ୍ଵକବି ତାଙ୍କର ମୃତ୍ୟୁର ବର୍ଣ୍ଣନା ““ ଶିଶୁତୀର୍ଥ'' ରେ କରି 
ଯାଇଛନ୍ତି:- 

“ “ ...ସଂଶୟେ ଆମ୍ରା ତାକେ ଅସ୍ବୀକାର କରେଛି 

କ୍ରୋଧେ ଆମ୍‌ରା ତାକେ ହନନ କରେଛି 

ପ୍ରେମେ ଆମ୍‌ରା ତାକେ ଗ୍ରହଣ କରବୋ 

କେନନା ମୂତ୍ୟୁର ଦ୍ଵାରା ସେ ଆମାଦେର 

ସକଲେର ମଧ୍ୟେ ସଂଜୀବିତ !' ' 


ଆଳିମାଳିକା 


ଦିଲ୍ଲୀର ଲାଲ୍‌କିଲ୍ଲା ଉପରେ ଭାରତର ଜାତୀୟ ପତାକା ଉଡ଼ିବ - ଏଇଟା ଥୁଲା 
ଜୀବନର ସବୁଠାରୁ ବଡ଼ ସୁଖ ସ୍ଵପ୍ନ । ସେ ସ୍ଵପ୍ନ ସଫଳ ହେବା ସଙ୍ଗେ ସଙ୍ଗେ ସେ ମଧ୍ୟ 
ଚାଲିଗଲା ଯାହାର ହସହସ ମୁହଁଟି ଥୁଲା ଜୀବନ-ପଥ ସଂକଟର ଶ୍ରେଷ୍ଠ ପାଥେୟ । 
ଆନନ୍ଦଠାରୁ ଦୁଃଖ ବଳେଇ ପଡ଼ିଲା । ‹“ ମୃତ୍ୟୁ ଦ୍ଵାରା ସେ ଆମ ମଧ୍ୟରେ ସଂଜୀବିତ ' ' 
ବିଶ୍ବକବିଙ୍କର ଏହି କଥାପଦକ ହେଲା ସବୁଠାରୁ ବଡ଼ ସମ୍ବଳ | ' “ ରାମଠାରୁ ରାମନାମ 
ବଡ଼, ରାମନାମ ଠାରୁ ରାମଙ୍କ କାମ ବଡ଼' ' ବୋଲି ତ ସେହି ଲୋକ ବାରମ୍ୟର କହି 
ହେଉଥିଲେ । ପୁଣି ମ୍ନତ୍ୟୁ ପାଖରେ ହାର ନ ମାନିବାର ସାଧନା ତ ସେହି ଶିଖାଇଥିଲା ! 
ତେଣୁ ପୁଣି ଜପ ଆରମ୍ଭ ହେଲା “ ଚରୈବତି ଚରୈବତି” | 

ସ୍ଵରାଜ୍ୟ ପରେ ଗଠନମୂଳକ କାମ କରୁଥୁବା କର୍ମୀଙ୍କ ଭୂମିକା କ'ଣ ହେବ, 
ସେ ବିଷୟରେ ଆଲୋଚନା କରିବା ପାଇଁ ଗାନ୍ଧିଜୀଙ୍କର ସେବାଗ୍ରାମ ଯିବା କଥା ଥିଲା । 
ସେ ଆଲୋଚନା ତ ହୋଇ ପାରିଲା ନାହି, ସେହି ବର୍ଷ ୧୯ ୪୮ ମସିହା ମାର୍ଚ୍ଚ ୧୩ 
ତାରିଖରେ ସେବାଗ୍ରାମଠାରେ ସମଗ୍ର ଭାରତବର୍ଷରେ ଗଠନମୂଳକ କାମ କରୁଥୁବା କର୍ମୀ 
ଏକତ୍ର ହେଲେ । ପଣ୍ଡିତ ଜବାହାରଲାଲ ନେହେରୁ ଓ ତାଙ୍କ ପରି ରାଜନୈତିକ 
କ୍ଷେତ୍ରରେ କାମ କରୁଥୁବା ବହୁ କର୍ମୀ ମଧ୍ୟ ଏହି ସମ୍ମିଳନୀରେ ଯୋଗ ଦେଲେ । 
ସେହି ସମ୍ମିଳନୀରେ ଭାଷଣ ଦେଇ ବିନୋବାଜୀ କହିଲେ ଯେ ଦେଶ ମଧ୍ୟରେ 
ସର୍ବୋଦୟର ଆଦର୍ଶ ପ୍ରତି ଆସ୍ଫ୍ରାବାନ ବ୍ୟନ୍ତିଙ୍କ ମଧ୍ଯରେ ପରସ୍ପର ସମ୍ପର୍କ ରକ୍ଷା ଓ ବିଚାର 
ବିନିମୟ ନିମନ୍ତେ ସର୍ବୋଦୟ ସମାଜ ନାମରେ ଗୋଟିଏ ଅନୁଷ୍ଠାନ ରହୁ । ଏହି ସର୍ବୋଦୟ 
ସମାଜର ଉଦ୍ଦେଶ୍ୟ ହେବ ସତ୍ୟ ଓ ଅହିଂସାର ମୂଳଦୂଆ ଉପରେ ଏପରି ଏକ ସମାଜ 
ରଚନା କରିବା ଯହିରେ କାହାରିକୁ ଶୋଷଣ କରିବାର ଅବକାଶ ରହିବ ନାହି । ଏହି 
ସର୍ବୋଦୟ ସମାଜରେ ବ୍ୟକ୍ତି ଓ ସମୂହ ଉଭୟଙ୍କର ସର୍ବାଙ୍ଗୀନ ବିକାଶ ଘଟିବାର 
ସୁଯୋଗ ରହିବ । ଏହାର ମୌଳିକ ସିଦ୍ଧାନ୍ତ ହେବ - ' “ କୌଣସି ଲକ୍ଷ୍ୟ ଲାଭ ନିମନ୍ତେ 


୨୯୭ ୭ ଆଳିମାଳିକା 


ସେ ଲକ୍ଷ୍ୟ ଯେପରି ଶୁଦ୍ଧ ହେବା ଉଚିତ, ସେ ଲକ୍ଷ୍ୟଲାଭ କରିବାର ଉପାୟ ମଧ୍ୟ 
ସେହିପରି ଶୁଦ୍ଧ ହେବା ଉଚିତ । ବିନୋବାଜୀଙ୍କ ସୂଚନା ଅନୁସାରେ ସେହି ମାର୍ଚ୍ଚ ୧୩ 
ତାରିଖ ଦିନ ସବୋଦୟ ସମାଜ ଗଠିତ ହେଲା । ଏହି ସର୍ବୋଦୟ ପ୍ରେମୀମାନେ 
ଆପଣା ମଧ୍ୟରେ ବିଚାର ବିନିମୟ କରିବା ନିମନ୍ତେ ବର୍ଷରେ ଥରେ ଏକତ୍ର ହେବା 
ମଧ୍ୟ ସ୍ଫ୍ରିର ହେଲା । ଏହି ସମ୍ମିଳନୀ ଜାନୁୟାରୀ ୩୦ ତାରିଖଟିକୁ ସର୍ବୋଦୟ ଦିବସରୂପେ 
ପାଳନ କରିବା ପାଇଁ ଏବଂ ଗାନ୍ଧିଜୀଙ୍କ ଚିତାଭସ୍କ ବିସର୍ଜିତ ହୋଇଥିବା ସ୍ଥାନମାନଙ୍କରେ 
ଫେବୃଆରୀ ୧୨ ତାରିଖରେ ସର୍ବୋଦୟ ମେଳା ସଂଗଠନ କରିବା ପାଇଁ ପ୍ରସ୍ତାବ 
ଗ୍ରହଣ କଲେ । 


ମୋର ସ୍ଵାମୀ ଏହି ସମୟରେ ଅସୁସ୍ତୁ ଥବାରୁ ମୁଁ ଏହି ସମ୍ମିଳନୀରେ ଯୋଗ 
ଦେବାକୁ ଯାଇ ନ ଥିଲି । ଏହି ସମ୍ମିଳନୀ ଚାଲିଥିଲା ବେଳେ ମୋ ସାନଭାଇ ବିନାୟକ 
ସ୍ଵେଚ୍ଛାରେ ମୃତ୍ୟୁବରଣ କଲା । ଅତି ଅଳ୍ପ ବୟସରେ ସେ ସଂଗଠନାତ୍ନକ କାମରେ ନିଜର 
ପାରଦର୍ଶିତାର ପରିଚୟ ଦେଇଥିଲା । କଟକର ମେହେନ୍ତର ସଂଘ ଗଠନ କରିବାରେ 
ସେ ଥିଲା ଅନ୍ୟତମ ଅଗ୍ରଣୀ । ପାଠ ପଢ଼ିବା ସଙ୍ଗେ ସଙ୍ଗେ ଏସବୁ କାମ କରିବାରେ ସେ 
ଆନନ୍ଦ ପାଉଥିଲା । ସେ ଚାଲିଯିବା ଫଳରେ ଚୌଧୁରୀ ପରିବାରର ଅଣ୍ଟା ଭାଙ୍ଗି ଗଲା । 


ଯାହାହେଉ, ସେତିକିବେଳେ ଭାରତବର୍ଷରେ ଯେତେ ରଚନାତ୍ମକ କାମ କରୁଥିବା 
ଅନୁଷ୍ଠାନ ସେତେବେଳେ ଥିଲେ ସେସବୁ ଅନୁଷ୍ଠାନଗୁଡ଼ିକୁ ଏକତ୍ର କରିବା ପାଇଁ 
ଅନୁଷ୍ଠାନଗୁଡ଼ିକର ପ୍ରତିନିଧ୍ଵମାନେ ଏକତ୍ର ବସି ବିଚାର କରି ' ସର୍ବ ସେବା ସଂଘ” ନାମରେ 
ଗୋଟିଏ ଅନୁଷ୍ଠାନ ଗଠନ କଲେ । ୧୯ ୪୯ ମସିହା ମାର୍ଚ୍ଚ ମାସରେ ସର୍ବ ସେବା 
ସଂଘର ପ୍ରଥମ ବୈଠକ ବସିଲା ଏବଂ ୫.୧.୫ ୧ରେ ଏହା ଏକ ରେଜଢେଷ୍ଟୀଭୁକ୍ତ 
ଅନୁଷ୍ଠାନରେ ପରିଣତ ହେଲା । ଶୋଷଣହୀନ ସମାଜ ପ୍ରତିଷ୍ଠା କରିବା ପାଇଁ ସତ୍ୟ, 
ଅହିଂସାକୁ ଲକ୍ଷ୍ୟ ହାସଲର ମାଧ୍ୟମରୂପେ ଗ୍ରହଣ କରିବା ସଙ୍ଗେ ସଙ୍ଗେ ଏହି ଲକ୍ଷ୍ୟ 
ସାଧନର ଗୋଟିଏ ପଦକ୍ଷେପ ଭାବରେ ଭାରତୀୟ ନାଗରିକଙ୍କୁ ଗ୍ରାମଅଭିମୁଖୀ କରାଇବା, 
ଗାନ୍ଧିଜୀଙ୍କ ଦ୍ଵାରା ପ୍ରବରିତ ବାଇଶ ପ୍ରକାର ରଚନାତ୍କକ କାମଦ୍ଵାରା ଭାରତର ଗ୍ରାମବାସୀଙ୍କ 
ମଧ୍ୟରୁ ଦାରିଦ୍ର୍ୟ, ଅସ୍ଵାସ୍ଥ୍ୟ ଓ ଅଜ୍ଞାନକୁ ଦୂର କରିବା ମଧ୍ୟ ସଂଘର ଲକ୍ଷ୍ୟ ହେଲା । ଏହି 
ବାଇଶ ପ୍ରକାର ରଚନାତ୍କକ କାମ ହେଉଛି - ଅସ୍ପଶ୍ୟତା ନିବାରଣ, ଜାତିଭେଦ ନିରାକରଣ, 
ଖଦୀ ଓ ଗ୍ରାମୋଦ୍ୟୋଗ, କୃଷିର ଉନ୍ନତି, ଗୋ-ସେବା, ମୌଳିକ ଶିକ୍ଷା, ଗ୍ରାମସଫାଇ, 
ସ୍ଵାସ୍ଥ୍ୟରକ୍ଷା, ନିଶାନିବାରଣ, ସାଂପ୍ରଦାୟିକ ଏକତା, ମହିଳାମାନଙ୍କର ସମାନ ଅଧ୍କାର 


ଅମୂତ ଅନୁଭବ € ୨୯୮ 


ଓ ସମାନ ମର୍ଯ୍ୟାଦା ପ୍ରତିଷ୍ଠା, ଦେଶର ବିଭିନ୍ନ ଭୀଷାର ବିକାଶ ରାଷ୍ଟ୍ରଭାଷାର ପ୍ରସାର, 
ଆର୍ଥିକ ସମାନତା, ଶ୍ରମିକଙ୍କ ଉନ୍ନତି ପାଇଁ କାର୍ଯ୍ୟ ଆଦିବାସୀ ସେବା, କୁଷ୍ଠରୋଗୀ 
ସେବା, ଛାତ୍ରମାନଙ୍କ ବିକାଶ ପାଇଁ କାର୍ଯ୍ୟ, ସଂକଟତ୍ରାଣ କାର୍ଯ୍ୟ ଓ ପ୍ରାକୃତିକ ଚିକିତ୍ସା । 

ଏହା ସହିତ ଏ ପ୍ରସ୍ତାବ ମଧ୍ଯ ଗୃହୀତ ହେଲା ଯେ ନିର୍ବାଚନ ଦ୍ଵାରା ବଛା ଯାଉଥବା 
କୌଣସି ରାଜନୈତିକ ଦଳର ବା ବିଧାନସଭାର ସଦସ୍ୟ ସଂଘର ସଦସ୍ୟ ହୋଇ ପାରିବେ 
ନାହିଁ । ନିର୍ବାଚନରେ ପ୍ରାର୍ଥୀ ନ ହୋଇ ସୁଦ୍ଧା ସଂଘ ସଦସ୍ୟ ବିଧାନ ସଭା ବା ସଂସଦର 
ସଦସ୍ୟ ହୋଇ ପାରିବେ ନାହିଁ । ନର୍ବାଚନ ପ୍ରଚାର କାର୍ଯ୍ୟରେ ମଧ୍ୟ ସଂଘର ସଦସ୍ୟ 
ସକ୍ରିୟ ଅଂଶ ଗ୍ରହଣ କରି ପାରିବେ ନାହି । ମୋଟକଥା, ଗାନ୍ଧିଜୀ କଂଗ୍ରେସକୁ ଭାଙ୍ଗିଦେଇ 
ଲୋକସେବକ ସଂଘ ଗଢ଼ିବା ପାଇଁ ଯେଉଁ ଇଚ୍ଛାପତ୍ର ମୃତ୍ୟୁର ଅବ୍ୟବହିତ ପୁର୍ବରୁ ଚିଠା 
କରିଥିଲେ ସେହି ଉଦ୍ଦେଶ୍ୟର ଆଂଶିକ ପୁରି ଏହି ସଂଘ ଗଢ଼ା ହେବାଦ୍ଵାରା ହେଲା ବୋଲି 
ଆମେ ଭାବିଲୁ । 


୧୯୪୭ ମସିହା ଅଗଷ୍ଟ ୧୫ ତାରିଖରେ ଭାରତରେ ଯେଉଁ ସରକାର 
ଗଢ଼ାହେଲା ସେ ସରକାର ଉପରେ ନିର୍ଭର କରି କୌଣସି ଗଠନମୁଳକ ଅନୁଷ୍କାନ 
ଚଳାଇବା ଉଚିତ ନୁହେଁ ବୋଲି ଗାନ୍ଧିଜୀ ଉଆର୍ଵାର ମହିଳାଶ୍ରମର କର୍ମକର୍ତାଙ୍କ ପାଖକୁ 
ଲେଖିଥିବା ଚିଠିରୁ ଆଭାସ ମିଳିଥୁଲା । ସେ ଚିଠିରେ ଗାନ୍ଧିଜୀ ଲେଖୁଥିଲେ ଯେ ଯଦି 
ନିଜ ଶକ୍ତିରେ ଅନୁଷ୍ଠାନ ଚଳାଇ ନ ପାରିବ ତେବେ ତୁମେମାନେ ସେ ଅନୁଷ୍ଠାନକୁ 
ଭାଙ୍ଗିଦେଇ କୌଣସି ଗାକୁ ଚାଲିଯାଇ ଗାରେ କେନ୍ଦ୍ର କରି ଗ୍ରାମବାସୀଙ୍କ ପରି ଜୀବନ 
କଟାଇ ଗ୍ରାମ ଉତ୍ଥାନ କାମରେ ଲାଗିବା ଶ୍ରେୟଷ୍କର ହେବ । ତେଣୁ ଦେଶ ସ୍ବାଧୀନ 
ହେବା ପରେ ମଧ୍ୟ ଆମେ ଏକ ପ୍ରକାରେ ସରକାରୀ ପ୍ରଭାବରୁ ଅଲଗା ରହିଲୁ । 


ଇତିମଧ୍ୟରେ ଚରଖା ସଂଘର ନବସଂସ୍କ୍‌ରଣ ଅନୁସାରେ ଓଡ଼ିଶାରେ ଉତ୍‌କଳ 
ଖଦୀମଣ୍ଡଳଂ ଏବଂ ଆଦିବାସୀ- ଉନ୍ନୟନ ଉଦ୍ଦେଶ୍ୟରେ ଉତ୍‌କଳ ନବଜୀବନମଣ୍ଡଳ” 
ଗଢ଼ା ସରିଥାଏ । କସ୍ତୁରବା ସ୍କାରକ ନିଧ୍ଵ ଓ ଉତ୍କଳ ନବଜୀବନ ମଣ୍ଡଳର କର୍ମୀ ତାଲିମ 
କାମରେ ଆମେ ଲାଗି ପଡ଼ିଲୁ । 


୧୯ ୫ ୦ ମସିହା ମାର୍ଚ୍ଚ ମାସରେ ଅନୁଗୁଳରେ ନିଖିଳ ଭାରତୀୟ ସର୍ବୋଦୟ 


୧ ଉଜ୍ଜଳ ଖଦୀମଣ୍ଡଳ ୨ ୧.୮.୪ ୭ରେ ଗଠିତ ହେଲା | 
୨ ଉଚ୍କଳ ନବଜୀବନମଣ୍ଡଳ ଗଢ଼ା ହେଲା ୨୪. ୧୦. ୧୯ ୪୮ରେ | ରେଢେଷ୍ଟ୍ରୀଭୁକ୍ତ ହେଲା 
୧୮.୬.୧୯ ୫ ୭ରେ | କର୍ମୀ ତାଲିମ ଶିବିର ୧୯ ୪୯ରେ | 


୨୯୯ ୭ ଆଳଳିମାଳିଵକା 


ସମ୍ମିଳନୀ ଅନୁଷ୍ଠିତ ହେଲା । ବେରବୋଇର ଗାନ୍ଧୀ ସେବା ସଂଘ ସମ୍ମିଳନୀ ପରେ ମୋ 
ଜାଣିବାରେ ଓଡ଼ିଶାରେ ଏଇଟି ନିଖିଳ ଭାରତୀୟ ସ୍ତରରେ ଦ୍ବିତୀୟ ସମ୍ମିଳନୀ । ସର୍ବୋଦୟ 
ସମାଜର ଦୁଇହଜାରରୁ ଉତ୍ଗି ସଦସ୍ୟ ଏହି ସମ୍ମିଳନୀରେ ଯୋଗ ଦେଇଥିଲେ । ଅଭ୍ୟର୍ଥନା, 
ଯାତାୟତ, ପ୍ରଦର୍ଶନୀ, ନିବାସ ବ୍ଯବସ୍ା, ଭୋଜନ ଆଦି ପାଇଁ ହୋଇଥିବା ଯୋଜନାବଦ୍ଧ 
ବ୍ୟବସ୍ଥା ଏପରି ନିଖୁଣ ହୋଇଥିଲା ଯେ ଓଡ଼ିଶାର ବ୍ୟବସ୍ଥା ଶକ୍ତି ସମଗ୍ର ଭାରତର ଦୃଷ୍ଟି 
ଆକର୍ଷଣ କଲା । ଏହି ସମ୍ମିଳନୀ ଉପଲକ୍ଷ୍ୟେ ଯେଉଁ ପ୍ରଦର୍ଶନୀ ହୋଇଥିଲା ସେଥ୍ରରେ 
ଓଡ଼ିଶାର ଇତିହାସର ମୁଖ୍ୟ ଘଟଣାଗୁଡ଼ିକ ଚିତ୍ର ଆକାରରେ ପ୍ରଦର୍ଶିତ ହୋଇ ସେହି 
ଚିତ୍ରଗୁଡ଼ିକର ଗୋଟିଏ ଚିତ୍ରପଞ୍ଜୀ ପ୍ରସ୍ତୁତ ହୋଇ ରାଷ୍ଟ୍ରଭାଷାରେ ଚିତ୍ରର ବିଷୟବସ୍ତୁ 
ତତ୍‌ସହିତ ଦିଆ ଯାଇଥିଲା । ଗୋପବନ୍ଧୁ ଚୌଧୁରୀଙ୍କ ପରିକନ୍ଥନା, ପଣ୍ଡିତ ନୀଳକଣ୍ଠ 
ଦାସଙ୍କ ବିଷୟବସ୍ତୁ ନିର୍ବାଚନ, ଉପେନ୍ଦ୍ର କିଶୋର ଦାସ ଓ ଓଡ଼ିଶାର ମୁରଲୀଧର ଟାଲି 
ପ୍ରମୁଖ ପ୍ରଖ୍ୟାତ ଚିତ୍ର ଶିଳ୍ପୀଙ୍କ ତୂଳିକା ମିଶି ଏହି ଏତିହାସିକ ଚିତ୍ରଗୁଡ଼ିକୁ ଅତି ଚିତ୍ତାକର୍ଷକ 
କରି ପାରିଥିଲେ । ଓଡ଼ିଶାରେ ଏହା ଏକ ସଂପୁର୍ଣ୍ଣ ନୂଆ ପ୍ରଯୋଜନା । ବର୍ତମାନ ଏହି 
ଚିତ୍ରଗୁଡ଼ିକ ଭୁବନେଶ୍ବରସ୍ଥ ରାଜଭବନର ଶୋଭାବର୍ଶନ କରୁଛି । 

ବିନୋବାଜୀଙ୍କର ଏହି ସମ୍ମିଳନୀରେ ଯୋଗ ଦେବା କଥା ଥୁଲା ମାତ୍ର ' ରଷିଖେତି' 
ଓ “ କାଞ୍ଚନମୁକ୍ତି' ପ୍ରୟୋଗକୁ ଛାଡ଼ି ସେ ଆସିଲେ ନାହିଁ । 

ମୋଟ ଉପରେ ସ୍ଵରାଜ୍ୟ ହାସଲ ହେବା ପରେ ମଧ୍ୟ ଆମେମାନେ ଗଠନମୁଳକ 
କାମରେ ମଶଗୁଲ୍‌ ହୋଇ ରହିଲୁ । ସ୍ଵେଚ୍ଛାରେ ଗରିବଙ୍କ ପରି ଚଳିବା, ଗୀ ପିଲାଙ୍କ 
ସହିତ ଗୀ ମୌଳିକ ବିଦ୍ୟାଳୟରେ ନିଜ ପିଲାଙ୍କୁ ପାଠ ପଢ଼ାଇବା ଓ ପାରୁ ପର୍ଯ୍ୟନ୍ତ ଦେହ 
ମିହନ୍ତ କରି ଚଳିବାର ବ୍ୟକ୍ତିଗତ ସାଧନା ମଧ୍ୟ ଜାରି ରହିଲା । 


ଦିନେ ମୁଁ ପାର୍ବତୀକୁ “ ସୟାନୀ କନ୍ଯା ସେ ' ପଢ଼ାଉ ପଢ଼ାଉ ଭାବିଲି ଓଡ଼ିଶାର 
ଝିଅମାନଙ୍କ ପାଇଁ ଏହି ଧରଣର ଖଣ୍ଡେ ବହି ଦରକାର । କୈଶୋରରେ ଗୂହ ଶିକ୍ଷକ ଶ୍ରୀ 
ଚନ୍ଦ୍ରଶେଖର ମିଶ୍ର '\#/|1ଞ¦ & ,/୦(।୮ଠ ଠ1୮ ୦(ଠ|୮।।୦|୯୮୦/ ? ” ବହିଟି ମୋତେ ପଢ଼ିବାକୁ 
ଦେଇ ମୋର ଅଶେଷ ଉପକାର ସାଧନ କରିଥିଲେ । ମାତ୍ର ସେତେବେଳେ ସବୁ ଝିଅ ଏ 
ବିଚାର ଜାଣିବା ଉଚିତ ଏ କଥା ଉପଲବ୍ଧ କରିବାର ବୟସ ମୋର ହୋଇ ନ ଥରିଲା । 
ବର୍ତମାନ ବହିଟି ଓଡ଼ିଆରେ ଅନୁବାଦ କରିବାକୁ ମନ ବଳିଲା । ଏ କାମ ମୁଁ ସ୍ଵାନ୍ତ ସୁଖାୟ 
ଆରମ୍ଭ କଲି । କିଛି କାଳ ପରେ ଉତ୍କଳ ଖଦୀମଣ୍ଡଳ “ ତରୁଣୀ କନ୍ୟାଙ୍କ ପ୍ରତିଂ ନାମରେ 
ଏହି ଅନୁବାଦକୁ ଛାପିଲେ । ସେହି ସମୟରେ ମୋର ଦ୍ଵିତୀୟ ସନ୍ତାନ ସମ୍ଭାବନା ହୋଇ 


ଅମୃତ ଅନୁଭବ @ ୩୦୦ 


ଥିବାରୁ ମୁଁ ଗାରେ ବୁଲି ପ୍ରତ୍ୟକ୍ଷ ଗ୍ରାମସେବା କାମ କରି ପାରିଲି ନାହି । କସ୍ତୁରବା ସ୍କାରକ 
ଟ୍ରଷ୍ଟ୍‌ର ମହିଳା ତାଲିମ ଶିବିର ସଞ୍ଚାଳନାର ଦାୟିତ୍ବରୁ ମଧ୍ୟ ଅବ୍ୟାହତି ନେଲି । ତେଣେ 
' ସ୍ତ୍ରୀ ପୁରୁଷ ମର୍ଯ୍ୟାଦା” “ ଗୀତା ପ୍ରବଚନ” ' ମୌଳିକ ଶିକ୍ଷା' ' ସଂକ୍ଷିପୂ ଆତ୍ମକଥା” ଆଦି 
ବିନୋବା ଓ ଗାନ୍ଧୀ ସାହିତ୍ୟ ଅନୁବାଦ ଆରମ୍ଭ କଲି । ଭୁଦାନ ଆନ୍ଦୋଳନ ଆରମ୍ଭ ହେବା 
ପରେ ' ଗ୍ରାମସେବକ” ପତ୍ରିକା ପାଇଁ ବିନୋବା ପ୍ରବଚନ ଓ ବିନୋବା ସାହିତ୍ୟ ଅନୁବାଦ 
ମୋର ମୁଖ୍ୟ କାମ ହେଲା । ପରେ ଗାନ୍ଧୀ ଶତବାର୍ଷିକୀ ଉପଲକ୍ଷେ ଗାନ୍ଧୀ ସ୍ଲାରକ ନିଧି 
ଯେତେବେଳେ ଗାନ୍ଧୀ ରଚନାବଳୀ ଓଡ଼ିଆରେ ଛାପିବାକୁ ସଂକଳ୍ପ କଲେ ସେତେବେଳେ 
ନିଧ୍ବ ନନ୍ଦବାବୁଙ୍କୁ ( ନନ୍ଦକିଶୋର ଦାସ, ଭୂତପୁର୍ବ ବାଚସ୍ପତି ) ଓ ମୋତେ ଗାନ୍ଧୀସାହିତ୍ୟ 
ଅନୁବାଦ କରିବା ପାଇଁ ନିର୍ଦୈଶ ଦେଲେ । ମୁଁ ଜାଣିଥିଲି ଯେ ଏ ପ୍ରକାର ରଚନା ଅନୁବାଦ 
କରିବା ପାଇଁ ଓଡ଼ିଆ ଭାଷା ଉପରେ ମୋର ଦଖଲ ନାହି । ମାତ୍ର ଅନନ୍ୟୋପାୟ ହୋଇ 
ମୋତେ ଏ କାମ ଆବୁରିବାକୁ ପଡ଼ିଲା । ଧି 

ଏହି ଅନୁବାଦ କାମ କଲାବେଳେ ମୁଁ ବିଚାରିଲି - ମୁଁ ଯେଉଁ ବିଷୟ ଅନୁବାଦ 
କରୁଛି ତାହା ସହିତ ମୋର ଜୀବନର, ମୋର ଆଚରଣର ଯୋଗସାଧିତ ହେବା ଉଚିତ | 
ସେଥ୍ଵପାଇଁ ଅନୁବାଦ କରୁଥୁବା ବହିର କୌଣସି ଗୋଟିଏ ଉପଦେଶ ନିଜ ଜୀବନରେ 
କାର୍ଯ୍ୟାନ୍ଵିତ କରିବାକୁ ମୋର ଉଦ୍ୟମ ଆରମ୍ଭ ହେଲା । ଏ ସାଧନା ମୋ ପାଇଁ ଅତ୍ୟନ୍ତ 
ଉପଯୋଗୀ ହେଲା ସତ୍ୟ ମାତ୍ର ତାହା କେଡ଼େ କଷ୍ଟସାଧ୍ଯ ତାହା ମଧ୍ୟ ମୁଁ ଅଳ୍ପଦିନେ କଳି 
ପାରିଲି । ଉଦାହରଣ ସ୍ଵରୂପ ' ଅନାସକ୍ତି ଯୋଗ” ଗାନ୍ଧୀଭାଷ୍ୟ ଗୀତା ଅନୁବାଦ କଲାବେଳେ 
ମୁଁ ଦ୍ଵାଦଶ ଅଧ୍ୟାୟର 

ୟସ୍କାନ୍ନୋଦ୍‌ବିଜ ତେ ଲୋକୋ 

ଲୋକାନ୍ନକୋଦ୍‌ବିଜତେ ଚୟଃ 

ହର୍ଷାମର୍ଶଭୟୋଦ୍‌ବେଗୈରମ୍ମୁ କ୍ତ ୟଃ 

ସଚ ମେ ପ୍ରିୟଃ । 

ଯାହା ଦ୍ଵାରା ଲୋକେ ଉଦ୍‌ବିଗ୍ନ ହୁଅନ୍ତି ନାହିଁ, ଯେ ଲୋକଙ୍କ ଦ୍ଵାରା ଉଦ୍‌ବିଗ୍ନ ହୁଏ 
ନାହିଁ, ଯେ ହର୍ଷ, କ୍ୋଧ, ଭର୍ଷା, ଭୟ ଓ ଉଦ୍‌ବେଗରୁ ମୁକ୍ତ, ସେ ମୋର ପ୍ରିୟ | 

ଶ୍ଳୋକଟିକୁ ନିଜ ଜୀବନରେ ଆଚରିବା ପାଇଁ ବର୍ଷେ ଉଦ୍ୟମ କରି ତାହା ମୋ 
ପକ୍ଷରେ ବିଶେଷ କରି ମୋ ପରି ଜଣେ ସନ୍ତାନବତୀ ପକ୍ଷରେ ଅସାଧ୍ୟସାଧନ ପରି 
ମନେ ହେଲା । ରବୀନ୍ଦ୍ରନାଥ ମା' ମନର ଉଦ୍‌ବେଗକୁ ବର୍ଣ୍ଠନା କରି କହିଛନ୍ତି, “ “ ଭୟେ 


୩୦୧ ୭ ଆଳିମାଳିକା 


ଭୟେ ରଇ ବୁଝିବା ହାରାଇ ଭେବେ ମରି ଏକ୍‌ଟୁ ସରେ ଦୀଡ଼ାଲେ ।”' ” ନଛକୁ ଗାଧୋଇ 
ଯାଇ ବା ଖେଳିବାକୁ ଯାଇ ସନ୍ତାନ ଯଥା ସମୟରେ ଘରକୁ ନ ଫେରିଲେ କିମ୍ବା ସ୍କୁଲ 
ଫେରନ୍ତା ବେଳକୁ ବର୍ଷା ହୋଇ ବିଜୁଳି ଘଡ଼ଘଡ଼ି ମାରିଲେ ଯେଉଁ ଉଦ୍‌ବେଗ ମା 
ମନରେ ଜନ୍ମେ ସେଥରୁ ମୁକ୍ତ ହେବା କି କଠିନ ସାଧନା ତାହା ମର୍ମେ ମର୍ମେ ଉପଲବ୍ଧି 
କଲି କିନ୍ତୁ ତଥାପି ମୁଁ ଏ ଉଦ୍ୟମ ଛାଡ଼ିଲି ନାହିଁ । ଏ ପ୍ରକାର ଉଦ୍ୟମ ଯେ ମୋର ଅକୁନ୍ଦା 
ଜୀବନକୁ ସାଇତିବାରେ ସହାୟକ, ତାହା ଅଳ୍ପଦିନେ ଉପଲବ୍ଧି କଲି । 


୧୯ ୫୧ ମସିହା ଅଗଷ୍ଟ ମାସ ବେଳକୁ କୋରାପୁଟ ଜିଲ୍ଲାର ରାମ୍‌ନାଗୁଡ଼ୀ ଓ 
ଆଖପାଖ ଅଞ୍ଚଳରେ ଏକପ୍ରକାର ଦୁରଭିକ୍ଷ ପରିସ୍ତିତି ଉପୁଜିଲା । କୋରାପୁଟର ମୁଖ୍ୟ 
ରଚନାତ୍ନକ କର୍ମୀ ବିଶ୍ଵନାଥ ପଟ୍ଟନାୟକ ଗୋପବାବୁ ଓ ଆଚାର୍ଯ୍ୟ ମହାଶୟଙ୍କୁ ଏ କଥା 
ଜଣାଇଲେ । ବିଶ୍ଵନାଥବାବୁ ୧୯ ୪ ୦ରୁ ଗାନ୍ଧୀ ସେବାସଂଘ ପକ୍ଷରୁ କୋରାପୁଟର 
କୁଜେନ୍ଦ୍ରୀ ଗୀରେ ରହି ଗଠନମୂଳକ କାମ କରୁଥିଲେ । ୧୯ ୪ ୨ର “ଭାରତଛାଡ଼' 
ଆନ୍ଦୋଳନ ବେଳେ ତାଙ୍କ ଦ୍ଵାରା ଅନୁପ୍ରାଣିତ ହୋଇ ବହୁ ସଂଖ୍ୟକ କୋରାପୁଟବାସୀ 
ଆନ୍ଦୋଳନରେ ଯୋଗ ଦେଇ କାରାବରଣ କରିଥିଲେ । କୁଜେନ୍ଦ୍ରୀରେ କପାଚାଷ ଠାରୁ 
ଆରମ୍ଭ କରି ଲୁଗା ବୁଣାଯାଏ ସ୍ଵାବଲମ୍ବୀ ଖଦୀ କାମକୁ ସେ ଏପରି ଭାବରେ ସଂଗଠିତ 
କରିଥିଲେ ଯେ ଗାନ୍ଧିଜୀଙ୍କ ଉକ୍ତି .... ଜୋ ପହନେ ସୋ କାତେ, ଜୋ କାତେ ସୋ 
ପହନେ, ଜୋ କାତେ ସୋ ସମଝ ବୁଝ୍କର କାତେ ' '- ସେଠାରେ ସାକାର ରୂପ 
ଧରିଥିଲା । ୧୯ ୫ ୫ ରେ କୁଜେନ୍ଦ୍ରୀର କାମ ଦେଖି ବିନୋବାଜୀ କହି ଥୁଲେ, “ ଏଠାରେ 
ମୋତେ ସ୍ଵରାଜ୍ୟର ପ୍ରତ୍ୟକ୍ଷ ଦର୍ଶନ ମିଳିଲା |୮ନ କୋରାପୁଟରେ ବେଳ ଥାଉଁ ଥାଉଁ 
ସଂକଟତ୍ରାଣ କାମ ଆରମ୍ଭ ନ କଲେ ଅବସ୍ଥା ଅସମ୍ଭାଳ ହେବ ବୋଲି ବିଶ୍ଵନାଥବାବୁ 
ବାରମ୍ବାର ଚେତାଉଥାନ୍ତି । ଗୋପବାବୁ ସେତେବେଳେ ବରୀର ଦୁଧେଇ ନାମକ ସ୍ଥାନରେ 
ଥାନ୍ତି । ସ୍ଵବରାଜ୍ୟ ପରେ ଶାସନକଳର ଆଭିମୁଖ୍ୟ ଏବଂ ଦେଶର ଆର୍ଥିକ ଓ ସାମାଜିକ 
ପରିସ୍ପିତିର ଯଥା ପୂର୍ବଂ ତଥା ପର ଅବସ୍ଥା ଦେଖି ସେ ଘୋର ଉଦ୍‌ବେଗରେ କାଳ 
କାଟୁଥାନ୍ତି । ଦିନେ ଦିନେ ସାରା ରାତି ଉନ୍ନିଦ୍ର ରହି ସେ ବରୀ ବନ୍ଧରେ ଟହଲୁଥ୍ରବାର 
ମଧ୍ଯ ଦେଖାଯାଇଛି । ଏହି ସମୟରେ ‹ ' ଆମେ କାହାରିକୁ ଭୋଟ୍‌ ଦେବୁ ନାହି ' 
ଶିରୋନାମାରେ ଏକ ନିବେଦନ ଗୋପବାବୁ ଓ ତାଙ୍କର କେତେକ ସହକର୍ମୀଙ୍କ 
ସ୍ଵାକ୍ଷରରେ ପ୍ରକାଶ ପାଇଥୁଲା । ଏଥୁପାଇଁ ସେ କେତେକ ରାଜନୀତିଜ୍ଞଙ୍କର ପରିହାସର 
ପାତ୍ର ମଧ୍ୟ ହୋଇଥିଲେ । ସେତେବେଳେ ସେ ଗାଡ଼ି ମୋଟର୍‌ରେ ଚଢ଼ି ବା ଛାଡ଼ି 


ଅମୂତ ଅନୁଭବ € ୩୦୨ 


ଦେଇଥିବାରୁ ଭଶ୍ଵରଲାଲ ବ୍ୟାସ, ମାଳତୀ ଦେବୀ ଓ ରମାଦେବୀ ଅବସ୍ଥା ଅନୁଧ୍ୟାନ 
କରି ତୁରନ୍ତ ପ୍ରତିକାର କରିବା ଉଦ୍ଦେଶ୍ୟରେ କୋରାପୁଟ ଗଲେ । ଜିଲ୍ଲାପାଳଙ୍କୁ ସାଙ୍ଗରେ 
ଧରି ଗାଏଁ ଗାଏଁ ବୁଲି ପରିସ୍ତିତି ଅନୁଧ୍ୟାନ କରି ସଙ୍ଗେ ସଙ୍ଗେ ଖାଦ୍ୟ ବାଣ୍ଟିବା ବ୍ୟବସ୍ଥା 
ମଧ୍ୟ ସେମାନେ କଲେ । କସ୍ତୁରବା ମହିଳା ତାଲିମ ଶିବିରର ଶାରଳା ହୋତା, କେତକୀ 
ମହାନ୍ତି, ମାଳତୀ ବିଶ୍ଵାଳ ପ୍ରଭୂତି ବଣ ଜଙ୍ଗଲରେ ପଶି ଲୋକଙ୍କୁ ଖାଦ୍ୟ ବାଣ୍ଟିବା କାମରେ 
ଲାଗି ପଡ଼ିଲେ । ରାମ୍‌ନାଗୁଡ଼ା ବ୍ଲକ୍‌ର ପାହାଡ଼ ଉପରେ ଥବା ଗା ଗୁଡ଼ିକରେ ନିଜେ 
ବୋହି ନେଇ ଖାଦ୍ୟ ପହଞ୍ଚାଇବା ଅସମ୍ଭବ । ସ୍ଥାନୀୟ ଲୋକେ ତ ଅନାହାରରେ ଜର୍‌ଜର । 
ଏହି ମହିଳା କର୍ମୀମାନେ ଶଙ୍କରପ୍ରସାଦ ଓ ଗଣେଶ ପ୍ରସାଦ ନାମକ ଦୁଇଟି ହାତୀ ପିଠିରେ 
ରସଦ ଲଦି ନିଜେ ସବାର ହୋଇ ପାହାଡ଼ ଉପରକୁ ଯାଇ ଲୋକଙ୍କ ଜୀବନ ରକ୍ଷା 
କଲେ । ଏହି ସ୍ଵଳ୍ପ ଶିକ୍ଷାପ୍ରାପ୍ରା ଭଉଣୀମାନେ ଯେତେବେଳେ କର୍ମୀ ତାଲିମ ଶିବିରକୁ 
ତାଲିମ ନେବାକୁ ଆସିଥିଲେ, ସେତେବେଳେ ଆମର ଅନେକ ପୁରୁଣା ଓ ଅଭିଜ୍ଞ ସହକର୍ମୀ 
ମୁହଁମୋଡ଼ି ନାସିକା କୁଞ୍ଚନ କରି ଏମାନଙ୍କ ପାଇଁ ସମୟ ଶକ୍ତି ଓ ସଂପଦର ବୃଥା ଅପଚୟ 
ହେଉଛି ବୋଲି ମତବ୍ଯକ୍ତ କରିଥିଲେ । ସଂକଟତ୍ରାଣ କାମରେ ଏହି ଭଉଣୀମାନଙ୍କର 
ପାରଗତା ଦେଖି ସେମାନଙ୍କର ସେ ଧାରଣା ବଦଳିଲା। ମୁଁ ମଧ୍ୟ ମୋ ଶିକ୍ଷାଥିନୀମାନଙ୍କର 
କାର୍ଯ୍ୟଦକ୍ଷତା ଦେଖି ଆତ୍ଲପ୍ରସାଦ ଲାଭ କଲି । ପ୍ରକୃତରେ ଭାରତର ଗୀ ଗହଳରେ 
ରହିଥୁବା ସ୍ଵଳ୍ପ ଶିକ୍ଷିତା ଏପରି କି ନିରକ୍ଷରା ଭଉଣୀଙ୍କ ମଧ୍ୟରେ ଯେଉଁ ପ୍ରବଳ କର୍ମଶକ୍ତି 
ଛପିକରି ରହିଛି ତାହା ଗାନ୍ଧିଜୀ ଠିକ୍‌ କଳି ପାରିଥିଲେ ବୋଲି ସ୍ଵାଧୀନତା ଆନ୍ଦୋଳନରେ 
ଓ ରଚନାତ୍ମକ ସେବା କ୍ଷେତ୍ରରେ ସେହି ଗାଉଁଲି ଭଉଣୀମାନଙ୍କୁ ଟାଣି ଆଣି ସେମାନଙ୍କର 
ପ୍ରକୃତ ସ୍ବରୁପର ପରିଚୟ ଦେଶ ଆଗରେ ଥୋଇଦେଲେ । 


ସେହି ୧୯୫ ୧ ମସିହା ଏପ୍ରଲ ଅଠର ତାରି ଖରେ ହାଇଦ୍ରାବାଦରେ 
ତେଳେଙ୍ଗାନାଠାରେ ଆଉ ଗୋଟିଏ ଘଟଣା ଘଟିଲା । ଶିବରାମପଲ୍ଲୀରେ ସର୍ବୋଦୟ 
ସମ୍ମିଳନୀରେ ଯୋଗ ଦେଇ ବିନୋବାଜୀ ଉଥଆର୍ଦ୍ଧା ଆଡ଼କୁ ଚାଲି ଚାଲି ଫେରିବା ବାଟରେ 
ତେଲେଙ୍ଗାନା ଗଲେ । ସେଠାରେ ପୂର୍ବରୁ ସାମ୍ୟବାଦୀମାନଙ୍କ ନେତୃତ୍ବରେ ଧନୀ ଜମି 
ମାଲିକଙ୍କ ବିରୁଦ୍ଧରେ ହିଂସାତ୍ମକ ଆନ୍ଦୋଳନ ଚାଲିଥିଲା । ସରକାରଙ୍କ ପୁଲିସ ଓ ଅର୍ଥବଳ 
ସେଠାରେ ଶାନ୍ତି-ରକ୍ଷା କରିବାରେ ବିଫଳ ହୋଇ ସାରିଥିଲା । ସାମ୍ୟବାଦୀ ଓ ସେମାନଙ୍କର 
ସମର୍ଥକମାନେ ଧନୀ ଜମି ମାଲିକଙ୍କ ଉପରେ ଆକ୍ରମଣ ଚଳାଇଥିଲେ । ଏବଂ 
ତେଲେଙ୍ଗାନାର ଆଖପାଖ ବଣ ଜଙ୍ଗଲରେ ଆତ୍ଲଗୋପନ କରୁଥିଲେ । ପକ୍ଷାନ୍ତରେ 


୩୦୩ ୭ ଆଳିମାଳିକା 


ପୁଲିସ ଓ ଧନୀ ଲୋକେ ନିରୀହ ଭୂମିହୀନମାନଙ୍କୁ ଶାନ୍ତି ରକ୍ଷା ନାମରେ ଉତ୍ପୀଡ଼ନ 
କରୁଥିଲେ । ଘଟଣାର ପ୍ରତ୍ୟକ୍ଷ ଅଭିଜ୍ଞତା ହାସଲ କରିବା ଉଦ୍ଦେଶ୍ୟରେ ବିନୋବାଜୀ 
ତେଲେଙ୍ଗାନା ଗଲେ । ପୋଚମପଲ୍ଲୀ ଗାଁରେ ସେ ଭୁମିହୀନଙ୍କ ସହିତ ଅଶାନ୍ତିର କାରଣ 
ସମ୍ବନ୍ଧରେ ଆଲୋଚନା କଲେ । ସେମାନେ କହିଲେ ଯେ ଯଦି ଆମକୁ ଅଶି ଏକର ଜଳ 
ଜମି ମିଳିଯାନ୍ତା ଆମେ ଏ ଗଣ୍ଡଗୋଳରେ ପଶନ୍ତୁ ନାହିଁ । ସେଦିନ ସାଂଧ୍ୟସଭାରେ 
ବିନୋବାଜୀ ଭୂମିହୀନମାନଙ୍କ କଥା ଉପସ୍ଫ୍ାପିତ କଲାରୁ ରାମଚନ୍ଦ୍ର ରେଡ଼୍‌ଡ଼ି ନାମକ 
ଜଣେ ଭୁମିମାଲିକ ଏକଶହ ଏକର ଜମି ଦେବେ ବୋଲି ଘୋଷଣା କଲେ । ଏପ୍ରକାର 
ଭୂମିଦାନ ପ୍ରକୃତରେ ମିଳିବ କି ନାହିଁ ଏବଂ ସମସ୍ୟାର ସମାଧାନରେ ସହାୟକ ହେବ କି 
ନାହି ପରଖିବାକୁ ବିନୋବାଜୀ ତେଲେଙ୍ଗାନାରେ ପଦଯାତ୍ରା କଲେ । ଭୁମିହୀନଙ୍କୁ 
ଦେବାପାଇଁ ତାଙ୍କୁ ହଜାର ହଜାର ଏକର ଜମି ସେଠାରେ ଦାନସୂୁତ୍ରରେ ମିଳିଲା ଏବଂ 
ସେହି ଜମି ବିତରିତ ହେବାରୁ ପରିସ୍ତିତି ବଳଦିଲା । ତେଲେଙ୍ଗାନାର ବିଶେଷ ପରିସ୍ଥିତିରେ 
ଏ ଦାନ ମିଳିଲା କି ପ୍ରକୃତରେ ଲୋକ ହୃଦୟ ଏ ବିଚାରଧାରାକୁ ସ୍ଵାଗତ କଲା ତାହା 
ପରଖିବା ପାଇଁ ବିନୋବାଜୀ ଉଆର୍ଦ୍ାରୁ ଦିଲ୍ଲୀ ଯିବା ବାଟରେ ମଧ୍ୟ ଭୂମି ମାଗିଲେ 
ଏବଂ ଜମି ମିଳିଲା । ଫଳରେ ଏହି ଆନ୍ଦୋଳନ ଭାରତର ବିଭିନ୍ନ କ୍ଷେତ୍ରରେ କାମ 
କରୁଥିବା ସର୍ବୋଦୟ ସେବକଙ୍କ ଦୃଷ୍ଟି ଆକର୍ଷଣ କଲା । ଭୁଦାନ ଆନ୍ଦୋଳନ ଆରମ୍ଭ 
ହେବା ପୂର୍ବରୁ ବିନୋବାଜୀ “ କାଞ୍ଚନମୁକ୍ତି'ଂର ପ୍ରୟୋଗ ପଓନାର ଗାରେ କରୁଥିଲେ । 
ଟଙ୍କା ପଇସା ବିନିମୟରେ ସମାଜର ଅତ୍ୟାବଶ୍ୟକ ଜିନିଷ କିଣାବିକା ଫଳରେ ସେହି 
ଜିନିଷର ଦରଦାମ ସରକାର ବା ଧନୀମାନେ ଧାର୍ଯ୍ୟ କରୁଛନ୍ତି । ଫଳରେ ଗୀରେ ଉପ୍ଵନ୍ନ 
ହେଉଥିବା ପଦାର୍ଥ ଓ ବଡ଼ବଡ଼ କଳକାରଖାନାରେ ଉପ୍ରନ୍ନ ହେଉଥବା ଜିନିଷର ମୁଲ୍ୟରେ 
ଅନୁପାତ ଠିକ୍‌ ହେଉନାହି । ତଦ୍ଵାରା ଗୀର ଚାଷୀ ଓ କାରିଗରଙ୍କ ଆର୍ଥିକ ଅବସ୍ତା ଦିନୁଁଦିନ 
ଖରାପ ଆଡ଼କୁ ଯାଉଛି । ଏହାର ଅହିଂସାତ୍ନକ ପ୍ରତିରୋଧର ପରଖ ଥରିଲା କାଞ୍ଚନମୁକ୍ତି । 

ସବୋଦୟ ସମାଜର ସଂପାଦକ ଭାବରେ ସେହି ସମୟରେ ଗୋପବାବୁ ସାରା 
ଭାରତରେ ଗସ୍ତ କରୁଥିଲେ ଏବଂ ବିଚାର ବିନିମୟ ପାଇଁ ମଧ୍ୟେ ମଧ୍ୟେ ବିନୋବାଜୀଙ୍କୁ 
ଭେଟୁଥିଲେ । ପଡ଼ୋଶୀ ଦେଶ ଚୀନ୍‌ରେ ଭୁମି ବିତରଣ ଆରମ୍ଭ ହୋଇ ଯାଇଥୁବା ସ୍ଥଳେ 
ଭାରତ ସରକାର ସେ ଦିଗରେ ନିଶ୍ଚେଷ୍ଟ ରହିଥିଲେ, ଏହାର ପରିଣତି ବିଷୟରେ ସେ 
ଦୁହିଙ୍କ ମଧ୍ୟରେ ଯେଉଁ ଆଲୋଚନା ହେଉଥିଲା, ଆମମାନଙ୍କ କାନଯାଏ ସେ କଥା 


ଆସୁଥିଲା । । 


ଅମୂତ ଅନୁଭବ € ୩୦୪ 


ଭୂଦାନ ବିଚାରକୁ ଓଡ଼ିଶାବାସୀ କେତେଦୂର ଗ୍ରହଣ କରିବେ ତାହା ପରଖ୍ରବାକୁ 
ଗୋପବାବୁ ଓ ରମାଦେବୀ ୧ ୯ ୫ ୧ ମସିହା ଡ଼ିସେମ୍ବର ୨୪ ତାରିଖରୁ ପଦଯାତ୍ରା 
ଆରମ୍ଭ କଲେ । ସୌରୀକ ବାଟେ ଅନୁଗୁଳ ନିକଟସ୍ଥ ଟାଇଁସି ଗାକୁ ଯାଇ ସେଠାରେ 
ଗଠନମୁଳକ କର୍ମୀ ସମ୍ମିଳନୀରେ ଯୋଗ ଦେଇ ସେ ଦୁହେଁ ପୁରୀ ଆସିଲେ । ପୁରୀରୁ 
ଚିଲିକା କୂଳେ କୂଳେ ଗଞ୍ଜାମ ଯାଇ କୋରାପୁଟ, କଳାହାଣ୍ଡି, ବଲାଙ୍ଗୀର, ସମଲପୁର 
ପରିକ୍ରମା କରି ସାତ କୋଶିଆଗଣ୍ଡରେ ପାରିହୋଇ ସେମାନେ କଟକ ଆସିଲେ । ସବୋଦୟ 
ବିଚାରର ମୁଖପତ୍ର ' ଗ୍ରାମସେବକ 'ରେ ସେମାନଙ୍କର ଅଭିଜ୍ଞତା ପ୍ରକାଶ ପାଇଲା | ଭୂଦାନ 
କାମ ଯଥାଯଥ ଭାବରେ କରାଗଲେ ଅହିଂସାତ୍କକ ପନ୍ଛାରେ ଭୂମି ସମସ୍ୟାର ସମାଧାନର 
ବାଟ ଫିଟିବ ବୋଲି ସେ ଦୁହିଙ୍କ ମନରେ ଆଶାର ସଂଚାର ହେଲା ଓଡ଼ିଶାରେ ଖଣ୍ଡସାହି 
ଗୀରେ ଓଡ଼ିଶା ଭୁଦାନ ଯଜ୍ଞ ସମିତି ଗଠିତ ହେଲା । ଶରତଚନ୍ଦ୍ର ମହାରଣା ମୌଳିକ ଶିକ୍ଷା 
କ୍ଷେତ୍ରରୁ ଆସି ଏହି ସମିତିର ସଂଯୋଜକ ହେଲେ । ପରେ ଭୁଦାନ ଜମି ବାଣ୍ଟିବା ପାଇଁ 
ସରକାରୀ ଭୁଦାନ ଯଜ୍ଞ ସମିତି ଗଢ଼ା ହେବାରୁ ୧୯ ୫୮ରେ ଉତ୍କଳ ସବ୍ବୋଦୟ ମଣ୍ଡଳ 
ଗଢ଼ା ହେଲା । 


୧୯ ୫୩ ମସିହାରେ ବିହାରର ଚାନ୍ଦିଲଠାରେ ସବୋଦୟ ସମ୍ମିଳନୀ ଅନୁଷ୍ଠିତ 
ହେଲା । ଆମେମାନେ ବହୁ ସଂଖ୍ୟାରେ ଏହି ସମ୍ମିଳନୀରେ ଯୋଗ ଦେଲୁ । ଭୁଦାନ 
ଆନ୍ଦୋଳନ ଯେ ଗୋଟାଏ ଭିକମଗା ଆନ୍ଦୋଳନ ନୁହେଁ ଏହା ମୁଳରେ ପ୍ରଥମେ ସମାଜରେ 
ବିଚାର ପରିବର୍ତନ ଘଟାଇ ତା' ଉତ୍ତାରୁ ଜୀବନ ପରିବର୍ତନ ଓ ସମାଜ ପରିବର୍ରନ 
ଘଟାଇବାର ପ୍ରକ୍ରିୟା ରହିଛି ଏବଂ ଜନସାଧାରଣ ଓ ସରକାରଙ୍କ ଛଡ଼ା ଆଉ ଏକ ତୃତୀୟ 
ଶକ୍ତିର ଆବଶ୍ୟକତା ଶୋଷଣହୀନ ସମାଜ ଗଢ଼ିବା ପାଇଁ ଆବଶ୍ୟକ, ଏହା ବିନୋବାଜୀ 
ଏହି ସମ୍ମିଳନୀରେ ପ୍ରତିପନ୍ନ କଲେ । ସେତେବେଳକୁ ସମଗ୍ର ଭାରତରେ ଭୁଦାନର 
ଚେର ମାଡ଼ିଲାଣି ଏବଂ ବହୁ ଉଚ୍ଚଶିକ୍ଷିତ ଯୁବକ, ଯୁବତୀ ଏହି ଆନ୍ଦୋଳନରେ ଝାସ 
ଦେଲେଣି । ଠିକ ସ୍ଵାଧୀନତା ଆନ୍ଦୋଳନ ବେଳର ଉନ୍ନାଦନା ଏହି ସମ୍ମିଳନୀରେ ଦେଖା 
ଦେଇଥାଏ । ଓଡ଼ିଶାରୁ ଶୈଳବାଳା ମହାନ୍ତି, ଶୈଳବାଳା ପଟ୍ଟନାୟକ, ରୁକ୍କିଣୀ ସ୍ଵାଇଁ 
ଆଦି ବହୁ ମହିଳା ଗୀ ଗୀ ବୁଲି ଭୁଦାନ ବାରାଁ ପ୍ରଚାର କରୁଥାନ୍ତି । କସ୍ତୁରବା ସ୍କାରକ 
ଟ୍ରଷ୍ଟର ମହିଳା କର୍ମୀମାନେ ମଧ୍ୟ ଏ କାମରେ ମନପ୍ରାଣ ଢ଼ାଳି ଦେଇଥାନ୍ତି । “ କହ କେ 
ରୋକିବ ପକାଇ ଚାବି', “ ଜଳଳ ଗଗନେ ଆଜି ଜୟଶଙଂ ନାଦ ' ଆଦି ସଙ୍ଗୀତରେ 
ଗଗନ ପବନ ମୁଖରିତ ହେଉଥାଏ | ଏହି ସମ୍ମିଳନୀରେ ପ୍ରତିନିଧ୍ଵମାନେ ଖାଇ ସାରିବା 


୩୦୫ $୭ ଆଳିମାଳିକା 


ଆସ ୨୭୭୭ ୬୧୭॥ 


ପରେ ଯେଉଁ ଅଇଠା ପତ୍ର ଫିଙ୍ଗି ଦିଆ ଯାଇଥଲା, ସେହି ପତ୍ରକୁ ଛୋଟ ଛୋଟ ପିଲା 
ଚାଟୁଥୁବାର ଦେଖ ଗୋପବାବୁ ସମ୍ମିଳନୀରେ ଭାଷଣ ଦେଇ କହିଲେ - ଆମେ ଯଦି 
ଭାରତର ଏହି ଦାରିଦ୍ର୍ୟ ଦୂର ନ କରି ପାରିବା, ଏହି ଶୋଚନୀୟ ଅବସ୍ତ୍ରାକୁ ଶୀଘ୍ର ନ 
ବଦଳାଇବା ତେବେ ଏହି ସମ୍ମିଳନୀ ବ୍ୟର୍ଥ ହେବ । ଲୋକେ କହିବେ ‹ ‹\#/)୫୮୩ ମଠ୮୩ 

ଚାନ୍ଦିଲ ସମ୍ମିଳନୀରୁ ଫେରି ଓଡ଼ିଶାର ଗୋଟିଏ ଗୋଟିଏ ଅଞ୍ଚଳ ଧରି ହଜାରେ 
ଦାତା ହଜାରେ ଏକର ଜମି ସଂଗ୍ରହ ଅଭିଯାନ ଆରମ୍ଭ ହେଲା ଏବଂ ଏହି ଅଭିଯାନ 
ପରେ ଭୁଦାନ ମେଳାରେ ଦାତା ସହସ୍ର ନାମ ପାଠ କରାଗଲା । କର୍ମୀମାନେ ଗାଏଁ ଗାଏଁ 
ବୁଲି ଏ କାମରେ ଲାଗିଲେ । ଆମେ ଆମ ଶୈଶବ ଅବସ୍ଥା ଯେପରି ସ୍ବାଧୀନତା 
ଆନ୍ଦୋଳନର ଉନ୍ନାଦନା ମଧ୍ୟରେ କଟାଇଥିଲୁ ଆମ ପିଲାଏ ସେହିପରି ଏ ଭୁମିକ୍ରାନ୍ତି 
ଆନ୍ଦୋଳନର ଉନ୍ନାଦନା ଭିତରେ ବଢ଼ିଲେ । ଆମେ ଯେମିତି କଂଗ୍ରେସିଆଙ୍କ ପିଲା 
ବୋଲେଇଥୁଲୁ, ସେମାନେ ସେହିପରି ଭୂଦାନିଆଙ୍କ ପିଲା ବୋଲେଇଲେ | ମୋର ତ 
ଭୂଦାନ ସାହିତ୍ୟ ଅନୁବାଦ ହୋଇଥାଏ ମୁଖ୍ୟ କାମ । ମାତ୍ର ୧୯୩୧ ମସିହାରେ 
ଜୈନମନ୍ଦିର ସଭାରେ ଜେଲ୍‌ ନ ଯାଇଥୁବା ସତ୍ୟାଗ୍ରହୀଙ୍କୁ ଅଲଗା କରି ବସାଇବା କଥା 
ସ୍କରଣ କରି ମୁଁ ପ୍ରତ୍ୟକ୍ଷ ଭାବରେ ଭୁଦାନ ସଂଗ୍ରହ କାମ ମଧ୍ୟ କଲି । 


ମଣିଷ ଯେ ନିଃସ୍ଵାର୍ଥପର ମନୋବୃରିରେ ଭୂମିହୀନଙ୍କୁ ଜମି ଦେଇପାରେ ଏହା 
ଅନେକ ଗୀ ମାମଲତକାର ଆଦୌ ବିଶ୍ଵାସ କରିପାରୁ ନ ଥିଲେ। ସେମାନଙ୍କର ଆପ୍ରବାକ୍ୟ 
ଥିଲା - “ ମଣିଷ ଦେବାକୁ ମରିବାକୁ ଭଲପାଏ ନାହି |” ମୋର ମନେ ଅଛି ଯେଉଁଦିନ 
ଶ୍ରୀ ମୋତିଲାଲ ପଣ୍ଡିତ ଜମିର ପ୍ଲଟ୍‌ ନମ୍ବର ସହ ଏକହଜାର ଏକର ଜମିର ଦାନପତ୍ର 
ପୂରଣ କରି ପଠାଇଲେ ସେଦିନ ସେ ଦାନପତ୍ର ଓ ପ୍ଲଟ୍‌ ନମ୍ବର ଆଦି ଦେଇ ମୋତେ 
ମୋତିବାବୁଙ୍କ ଅଲିପୁର କଟିରୀର ଗୁମାସ୍ତାଙ୍କ ପାଖକୁ ପଠାହେଲା । କାରଣ ପ୍ଲଟ୍‌ ନମ୍ବର 
ଅନୁସାରେ ଜମି ଚିହ୍ନଟ ପାଇଁ ସେ ଗୁମାସ୍ତାଙ୍କ ସାହାଯ୍ୟ ଦରକାର ହେଉଥୁଲା । ମୁଁ 
ଗୁମାସ୍ତାଙ୍କ ହାତକୁ ମୋତିବାବୁଙ୍କ ଚିଠି ଓ କାଗଜପତ୍ର ବଢ଼ାଇ ଦେଲି । ସେ ହଜାରେ 
ଏକର ଜମିର ଦାନପତ୍ର ଦେଖି ଘଡ଼ିଏ ଥକ୍‌କାମରା ହୋଇ ବସିଗଲେ । ଧର୍ମଶାଳା 
ନିକଟରେ ରସୁଲପୁରରେ ଥବା ପକ୍ଟା କଚେରୀ ଘର ସମେତ ସମୁଦାୟ ଅବ୍‌ବଲ୍‌ 
ନମ୍ବର ଜମି ମୋତିବାବୁ ନିଜେ ସ୍ବାକ୍ଷର କରି ଦାନ କରିଥିବାର ପଢ଼ି ସୁଦ୍ଧା ସେ ତାକୁ 
ବିଶ୍ଵାସ କରି ପାରୁ ନ ଥାନ୍ତି, ଶେଷରେ ଫ କରି ନିଃଶ୍ଵାସଟାଏ ପକେଇ ସେ କହିଲେ - ବାବୁ 


ଅମୂତ ଅନୁଭବ @ ୩୦୬ 


ରସୁଲପୁର କଟିରୀଘର ସୁଦ୍ଧା ଭୁଦାନକୁ ଦେଇ ଦେଲେ ! ସେ ତ ଅଲିପୁର ସମ୍ପରିର 
ଦଶଗୁଣ ହେବ। ସର୍ବଶ୍ରୀ ବିଜୟ ମଲ୍ଲ, ଗିରିଜାଶଙ୍କର ରାୟ ପ୍ରମୁଖ ବହୁ ଦାତା ବହୁତ ଭଲ 
ଜମି ଦାନ କଲେ । ସେ ଜମିକୁ ଚଷୁଥିବା ଭୂମିହୀନ ମୁଲିଆଙ୍କ ମଧ୍ୟରେ ଯେତେବେଳେ 
ସେ ଜମି ବିତରିତ ହେଲା, ସେମାନଙ୍କ ମୁହଁର ଭାବ ଭୁଲି ହେବ ନାହିଁ । 

ଅନେକେ ଅଭିଯୋଗ କରୁଥିଲେ ଯେ ଭୁଦାନକୁ ଦାତାମାନେ ପାହାଡ଼, ବାଲି, 
ନଭ ଦାନ କରିଛନ୍ତି । ଏହି ପ୍ରସଙ୍ଗରେ ଗାନ୍ଧିଜୀଙ୍କର ଗୋଟିଏ କଥା ଆମେ ବରାବର 
କହୁଥିଲୁ । ୧୯ ୪ ୫ରେ ଗାନ୍ଧିଜୀ ତାଲିମୀ ସଂଘକୁ ଯେଉଁ ଜମି କିଣାଇ ଦେଲେ ସେ 
ଜମି ଟାଙ୍ଗର ଓ ବନ୍ଧ୍ୟା ବୋଲି ସେଠା ଲୋକେ କୁହାକୋହି ହେଲେ । ଗାନ୍ଧିଜୀ ସେ କଥା 
ଶୁଣି କହିଲେ - ପୁଥୁବୀରେ କୌଣସି ଜମି ବନ୍ଧ୍ୟା ନୁହେଁ । କେଉଁ ଜମି କେଉଁ ଫସଲ 
ଉପୁଜାଇ ପାରିବ ସେ ଜ୍ଞାନ ଅର୍ଜନ କରିବା ଦରକାର । ମୁଁ ଦକ୍ଷିଣ ଆଫ୍ରିକାରେ ଆଶ୍ରମ 
ପାଇଁ ଯେଉଁ ଜମି କିଣିଥୁଲି ଲୋକେ ସେ ଜମିକୁ ନିକମା କହିଥିଲେ । ମାତ୍ର ମୁଁ ସେଥୁରେ 
ସୁନା ଫଳେଇଲି । ବାସ୍ତବରେ ମୁକ୍ତେଶ୍ଵର ବେଉରିଆ ଜାପାନ୍‌ରୁ କୃଷି ତାଲିମ ପାଇ 
ଆସିବା ପରେ ସେବାଗ୍ରାମର ସେହି ଟାଙ୍ଗରା, ବନ୍ଧ୍ୟା ଜମିରେ ଲକ୍ଷ ଟଙ୍କାର ଅଙ୍ଗୁର, 
କମଳା ଫଳେଇଲେ । 

ବାଲିଅନ୍ତା ଓ ଅନ୍ୟତ୍ର ଭୂଦାନସୂତ୍ରରେ ଯେଉଁ ବାଲିଜମି ମିଳିଥୁଲା ସେ ଜମିକୁ 
ଦର୍ଶାଇ ଲୋକେ ଥଟ୍ଟା ଖେଳୁଥିଲେ । ବର୍ତମାନ ସେହି ଜମିରେ ଝାଉଁ, ଲଙ୍କାଆମ୍ଭ ଚାଷରୁ 
ହଜାର ହଜାର ଟଙ୍କା ଆୟ ହେଉଛି । ଗୋଖାମାନେ ନଭରୁ ମାଛ ଧରି ଲାଭବାନ୍‌ 
ହେଉଛନ୍ତି । ସେଥୁପାଇଁ ଭୂଦାନ ଆନ୍ଦୋଳନର ଅନ୍ୟତମ ସିଦ୍ଧାନ୍ତ ହେଉଛି ଯେଉଁ ଲୋକ 
ଜମିର ଯଥାଯଥ ବିନିଯୋଗ କରି ପାରିବ ଜମି ତାହାରି ହାତକୁ ଗଲେ ଦେଶ ସମୂଦ୍ଧ 
ହେବ । 


୧୯ ୫ ୫ ମସିହା ଜାନୁଆରୀରେ ଓଡ଼ିଶାରେ ବିନୋବାଜୀଙ୍କର ପଦଯାତ୍ରା ଆରମ୍ଭ 
ହେଲା । ସେପ୍‌ଟେମ୍ବରରେ ସେ ଓଡ଼ିଶାରୁ ଆନ୍ଧ୍ୁରେ ପ୍ରବେଶ କଲେ । ମନମୋହନ 
ଚଉଧୁରୀ ତାଙ୍କ କ୍ରାନ୍ତି ଯାତ୍ରା ବହିରେ ଏହି ଯାତ୍ରାର ସରସ ବର୍ଣ୍ଣନା କରିଛ ନ୍ତି । ବିନୋବାଜୀ 
ଏହି ଆନ୍ଦୋଳନର ମୁଳ ବିଚାରକୁ ଲୋକଙ୍କ ଆଗରେ ଉପସ୍ଫାପିତ କଲେ । ଭୂଦାନ 
ଆନ୍ଦୋଳନ ଯେ ଏକ ଅହିଂସାତ୍ନକ ସମାଜ ପରିବର୍ଭନର ବାର୍ତାବହ, ଭୂଦାନ- ଗ୍ରାମଦାନ 
- ଶାନିସେନା- ସର୍ବୋଦୟ ଯାତ୍ରା- ଆଚାର୍ଯ୍ୟକୁଳ ଆଦି ଯେ ସର୍ବୋଦୟର ସମଗ୍ର ବିପୁବର 
କାର୍ଯ୍ୟକ୍ରମ ତାହାର ବିଶଦ ବ୍ୟାଖ୍ୟା ସେ କଲେ । ଗ୍ରାମଦାନରେ ଗୀ ଜମିର ମାଲିକାନା 


୩୦୭ ୭ ଆଳଳିମାଳିକା 


ସ୍ଵନ୍ତ୍ଵ ଗ୍ରାମଂ ସଭା ହାତରେ ରହିଲେ କିପରି ଲୋକେ ଅଯଥାରେ ଜମି ଖରିଦ ବିକ୍ରୀ କରି 
ପାରିବେ ନାହି ପୁଣି ବାଣ୍ଟକୁଣ୍ଟ ଖାଇବା, ଗୀ କଳି ଗ୍ରାମସଭାରେ ତୁଟାଇବା, ଗୀରେ 
ଗ୍ରାମପାଣ୍ଠି ରଖ୍ପବା ଆଦି ବିଚାରକୁ କୋରାପୁଟ ଲୋକେ ଗ୍ରହଣ କଲେ ଏବଂ ସେଠାରେ 
ଗ୍ରାମଦାନ ଅଭିଯାନ ଆଶାତୀତ ଭାବରେ ସଫଳ ହେଲା । 


“ ‹ ଆମ ଗୀରେ ଭୂମିହୀନ ରହିବେ ନାହିଁ, ରହିବେ ନାହି' ” ଜୟଘୋଷରେ 
କୋରାପୁଟ କମ୍ପିଲା । ଘୋର ବର୍ଷାରେ କର୍ମୀମାନେ ଯେପରି ନାନା ଅସୁବିଧାର 
ସମ୍ମୁଖୀନ ହୋଇ ଏବଂ ବାରମ୍ବାର ଅସୁସ୍ଫ ହୋଇ ସୁଦ୍ଧା ଗ୍ରାମଦାନ ସଂଗ୍ରହ କାମ 
କଲେ ତାହା ନ ଦେଖିଲେ ବିଶ୍ବାସ କରିବା କଷ୍ଟ । ଦଶମନ୍ତପୁରର ବାଘବଣ, 
ଫଳଫଳୁଆର ପ୍ରଖର ସ୍ରୋତ, ମାଳଜ୍‌ରର ଜ୍ାଳା ଯନ୍ତ୍ରଣା ସୁଦ୍ଧା ସେମାନଙ୍କ ଉତ୍ସାହକୁ 
ଅବନମିତ କରି ପାରିଲା ନାହିଁ । ମହିଳା କର୍ମୀମାନେ ମଧ୍ୟ ପୁରୁଷଙ୍କ ସମକକ୍ଷ ହୋଇ 
ଗ୍ରାମଦାନ ସଂଗ୍ରହ କରୁଥାନ୍ତି । 

ଏହା ପରେ ପରେ ଗୁଣନିଧ୍ବ ବାଟୁ ( ମହାନ୍ତିକ୍ର ମନମୋହନ ଚଉଧୁରୀ, 
ରମାଦେବୀ ଆଦି ଜମି ବାଣ୍ଟିବା କାମରେ ଲାଗି ପଡ଼ିଲେ । ରତନ ଦାସ, ଶାନ୍ତି ଦେବୀ, 
ବୂନ୍ଦାବନ ଜେନା, ଅଲେଖ ପାତ୍ର, ନିଶାକର ଦାସ, ବାଜୀ ମହମ୍ମଦ, ବିଶ୍ବନାଥ ପଟ୍ଟନାୟକ, 
ମାଳତୀ ବିଶ୍ଵାଳ, ଶଚୀବାଳା ପଣ୍ଡା ଆଦି କର୍ମୀମାନେ ଆନ୍ଦୋଳନକୁ ସଫଳ କରିବା 
ପାଇଁ ଜୀବନ ପଣ କରି ଲାଗିଥାନ୍ତି । ଏ ଭୂମିବିତରଣ ସାଙ୍ଗକୁ ପୁଣି କୋରାପୁଟର 
ଭୟଙ୍କର ୟଜ୍‌ରୋଗ ବିତାଡ଼ନ ଅଭିଯାନ ମଧ୍ୟ ଚାଲିଲା । ଭ୍ରାମ୍ୟମାଣ ୟଜ୍‌ ଚିକିତ୍ସା 
କେନ୍ଦ୍ର ଗ୍ରାମେ ଗ୍ରାମେ ୟଜ୍‌ ଚିକିତ୍ସା କାମ ଆରମ୍ଭ କଲେ । ଉତ୍କଳ ନବଜୀବନ ମଣ୍ଡଳର 
କର୍ମୀ ଓ ଭୂଦାନ କର୍ମୀମାନଙ୍କୁ ୟଜ୍‌ ଚିକିତ୍ସା ତାଲିମ ଦିଆହେଲା । ପୁଣି ସର୍ବସେବାସଂଘ 
ପକ୍ଷରୁ ଅଣପୀ ସାହେବ ସେଠାରେ ନିର୍ମାଣ କାମ ଆରମ୍ଭ କଲେ । ଏସବୁ କାମ ଚାଲିଥ୍ଵଲା 
ବେଳେ ଗୋପବାବୁ ବାରମ୍ବାର କହୁଥାନ୍ତି ଯେ କର୍ମୀ ଓ ଗୀ ଲୋକଙ୍କର ନୈତିକ ଉତ୍ଥାନ 
ପାଇଁ କାମ ନ କରି କେବଳ ଆର୍ଥିକ ଉନ୍ନତି ପାଇଁ କାମ କଲେ ସେ କାମ କଲ୍ୟାଣପ୍ରଦ 
ହେବ ନାହି । 

ମୁଁ ମୋ ଅନୁବାଦ କାମ ତୁଲାଇବା ସଙ୍ଗେ ସଙ୍ଗେ ମଝିରେ ମଝିରେ 
ବିନୋବାଜୀଙ୍କ ପଦଯାତ୍ରାରେ ଯୋଗ ଦେଉଥାଏ । ୧୯ ୩୮ରେ ମୌଳିକ ଶିକ୍ଷା 
ସଂକ୍ରାନ୍ତରେ ମୁଁ ଉଆର୍ଦଧ୍ଧାରେ ଥିବାବେଳେ ତାଙ୍କ ସଂସ୍ପର୍ଶରେ ଆସିଥୁଲି । ଏବେ ଗୀତା 
ପ୍ରବଚନର ଓଡ଼ିଆ ଅନୁବାଦ ଯାଞ୍ଚ କଲାବେଳେ ମୋତେ ତାଙ୍କ ନିକଟରେ ରହିବାକୁ 


ଅମୂତ ଅନୁଭବ @ ୩୦୮ 


ପଡୁଥାଏ। ଓଡ଼ିଶାରେ ପ୍ରବେଶ କରିବାର ବହୁ ବର୍ଷ ପୁର୍ବରୁ ସେ ଓଡ଼ିଆ ଲିପି ଶିଖି ଓଡ଼ିଆ 
ବହି ପଢ଼ି ପାରୁଥିଲେ । ତେଣୁ ଗୀତା ପ୍ରବଚନର ଓଡ଼ିଆ ତର୍ଜମା ସେ ପଢ଼ିପାରୁଥୁଲେ 
ଏବଂ ଭାଷା ମଧ୍ୟ ସଂଶୋଧନ କରୁଥିଲେ । ପ୍ରତିଦିନ ରହଣୀରେ ପହଞ୍ଚୁବା ପରେ ସେ 
ଜଗନ୍ନାଥ ଦାସଙ୍କ ଭାଗବତ ଶୁଣୁଥିଲେ ଓ ବିଶ୍ରାମ ବେଳେ ମୁଳ ସଂସ୍କୃତ ଭାଗବତ ସହିତ 
ଓଡ଼ିଆ ଭାଗବତକୁ ମିଳାଉଥିଲେ । ମୁଁ ପଦଯାତ୍ରାରେ ଥିବାବେଳେ ଓଡ଼ିଆ ଭାଗବତ ପଢ଼ି 
ଶୁଣାଇବା ଧନ୍ଦାଟି କରୁଥିଲି । ଓଡ଼ିଶାରେ ଏହି ଭାଗବତ ପାଠର ଫଳସ୍ବରୂପ ଭାଗବତ 
ଧର୍ମ-ସାର ପ୍ରସୂତ ହୋଇ ପାରିଲା | 


ସେ ବିଭିନ୍ନ ଲୋକଙ୍କ ସହିତ ବିଭିନ୍ନ ପ୍ରକାର ଆଲୋଚନା କଲାବେଳେ ଆମେ 
ସେଠାରେ ଉପସ୍ଥିତ ରହି ପାରୁଥିଲୁ । ଭୂଦାନ, ଗ୍ରାମଦାନ ଆନ୍ଦୋଳନ ବିଷୟରେ ତ 
ଆଲୋଚନା ହେଉଥିଲା, ତାତ୍ଵ୍ରିକ ଆଲୋଚନା ମଧ୍ୟ ହେଉଥିଲା । ଦିନେ ଆଚାର୍ଯ୍ୟ 
ମହାଶୟ ତାଙ୍କୁ ପଚାରିଲେ - ଗୀତା ପ୍ରବଚନରେ `‹ ବିକର୍ମ'ର ଯେଉଁ ଅର୍ଥ ସେ କରିଛନ୍ତି, 
ତାହା କେଉଁଠୁ ପାଇଲେ ? ଏହି ସନ୍ଦର୍ଭରେ ସେଠାକୁ ଶ୍ରୀଧର ସ୍ଵାମୀ, ଶଙ୍କରାଚାର୍ଯ୍ୟ, 
ତିଲକ ମହାରାଜ ଓ ଜ୍ଞାନଦେବ ବିଜେ କଲେ ଅର୍ଥାତ୍‌ ସେମାନଙ୍କ ଗୀତାଭାଷ୍ୟ ମଧ୍ୟ 
ଆଲୋଚିତ ହେଲା। ଗୀତା ପ୍ରବଚନର ବିକର୍ମର ବ୍ୟାଖ୍ୟା ଜ୍ଞାନେଶ୍ଵରୀ ଅନୁସାରୀ ବୋଲି 
ସେ କହିଲେ । 


ମୁଁ ପଦଯାତ୍ରାରେ ରହୁଥିବା ବେଳେ ବିନୋବାଜୀ ରହୁଥିବା ଘର କାନ୍ଦରେ ଓଡ଼ିଆ 
ସୁଭାଷିତ ଲେଖି ଦେଉଥିଲି । ବିନୋବାଜୀ ତାକୁ ପଢୁଥିଲେ, ଦିନେ ଦିନେ ସେହି ଉକ୍ତି 
ଉପରେ ଭାଷଣ ଦେଉଥିଲେ । ଦିନେ ମୁଁ ଲେଖିଥୁଲି - 

“ “ ଜାତୀୟ ମମତା ବିଶ୍ଵଜ୍ଚନ ପ୍ରୀତି, 

ଉତ୍କଳବାସୀର ହେଉ ଏହା ନୀତି !' ' 

ବିନୋବାଜୀ ତାକୁ ପଢ଼ି ମୋତେ ଡ଼ାକି କହିଲେ - ଏ ଦୁଇଟି ପଂଲ୍ଲିରେ ମୋର 
ବିଚାର ସ୍ପଷ୍ଟ କରି ବୁଝାଇ ଦିଆହୋଇଛି । ଆଉ ଦିନେ ଲେଖିଥିଲି - 

' ' ମହାତ୍ନା ଭାଷଣ ମହାତ୍ା କଷଣ, 

ଜଗତେ ନ ଯାଏ କେଭେଁ ଅକାରଣ !'” 

ସେଦିନ ସେ କହିଲେ - ଓଡ଼ିଆରେ ଏ ଯେଉଁ କଷଣ ଶବ୍ଦଟି ଅଛି ତାହା ଭାରତର 
ଅନ୍ୟ କୌଣସି ଭାଷାରେ ନାହି । କଷ୍‌ ଧାତୁରୁ କଷଣ କି ସୁନ୍ଦର ଶବ୍ଦ ! ଏହିପରି କେତେ 
କଥା ! 


୩୦୯ ୭ ଆୀଳିମାଳିକା 


୧୯ ୫୫ରେ ଦଳେଇ ଘାଇ ଭାଙ୍ଗିଲା। ଆଚାର୍ଯ୍ୟ ମହାଶୟ ଟାଇଫଏଡ଼୍‌ ରୋଗରେ 
ଆକ୍ରାନ୍ତ ହୋଇ କଟକରେ ଥାଆନ୍ତି । ,ସଚ୍ଚିଦାନନ୍ଦ ମହାନ୍ତି, ବିଶ୍ବନାଥ ପରିଡ଼ା ଏହିପରି 
ଆମେ ଅଳ୍ପ କେତେଜଣ କଟକରେ ଥାଉ । ଆଉ ସମସ୍ତେ କୋରାପୁଟ ଗ୍ରାମଦାନ 
ଅଭିଯାନରେ ମାତିଥାନ୍ତି । ତେଣୁ ସେ ବର୍ଷ ରାମଚନ୍ଦ୍ରପୁର ବାଣୀଶ୍ରୀର ଶିକ୍ଷକ ଓ କସ୍ତୁରବା 
ସ୍କାରକ ଟ୍ରଷ୍ଟର ଅନ୍ନପୂର୍ଣ୍ଣା ଦାସ ଅନସୂୟା ମହାପାତ୍ର, ଜୀବନମଣି ମହାନ୍ତିଙ୍କ ବ୍ୟତୀତ 
ଆଉ କେହି ସଂକଟତ୍ରାଣ କାମ କରି ପାରିଲେ ନାହି । 


୧୯୫ ୬ ମସିହା ଶେଷ ଆଡ଼କୁ ବିନୋବାଜୀ ` ତନ୍ତ୍ରମୁକ୍ତି ନିଧିମୁନ୍ତିଂ କଥା କହିଲେ । 
ଏ ପର୍ଯ୍ୟନ୍ତ ଭୂଦାନ ଗ୍ରାମଦାନ କାମ ଭୂଦାନ ଯଜ୍ଞ ସମିତି (ବେସରକାରୀ) ତତ୍ତ୍ଵାବଧାନରେ 
ଚାଲୁଥିଲା । ଗାନ୍ଧୀ ସ୍କାରକ ନିଧ୍ଵ ଭୂଦାନ ଯଜ୍ଞ ସମିତିକୁ ଆର୍ଥିକ ସାହାଯ୍ୟ ଦେଉଥିଲେ । 
ଉତ୍କଳ ନବଜୀବନ ମଣ୍ଡଳ, କସ୍ତୁରବା ସ୍ଲାରକ ଟ୍ରଷ୍ଟ୍‌ ଆଦି ଅନୁଷ୍ଠାନର ଯେଉଁ କର୍ମୀ 
ଭୂଦାନ କାମ କରୁଥିଲେ ସେମାନେ ନିଜ ନିଜ ଅନୁଷ୍ଠାନରୁ ଅର୍ଥ ସାହାଯ୍ୟ ନେଉଥ୍ବଲେ । 
ବିନୋବାଜୀ କହିଲେ ଯେ ଏହି ଆନ୍ଦୋଳନ ବର୍ରମାନ ଯେଉଁ ସ୍ତରକୁ ଆସିଗଲାଣି, 
ତାହାକୁ କୌଣସି ସଂସ୍ଥା ମଧ୍ୟରେ ଆବଦ୍ଧ ନ ରଖି ତାହାର ପରିସର ବ୍ୟାପକ କରି 
ଦେବାକୁ ହେବ । ଲୋକେ ଓ କର୍ମୀମାନେ ବୁଝିବା ଦରକାର ଯେ ଏହା ଏକ ଜନ 
ଆନ୍ଦୋଳନ । ତେଣୁ ଆନ୍ଦୋଳନ ଜନଆଧାରିତ ହୋଇ ଚଳିବା ଦରକାର । ଏହା ପୂର୍ବରୁ 
ସେ ଭାରତରେ ଗଠନମୁଳକ କାମରେ ଲିପ୍ତ ଥୁବା କର୍ମୀମାନଙ୍କୁ ସବୁ କାମ ଛାଡ଼ି ଏହି 
ଭୂମି ସମସ୍ୟାର ସମାଧାନ କାମରେ ଲାଗିପଡ଼ିବାକୁ ଡ଼ାକରା ଦେଇଥିଲେ । ତାଙ୍କର 
ଯୁନ୍ତି ଥିଲା ଯେ ଅହିଂସାତ୍ଲକ ଉପାୟରେ ଆମେ ଯଦି ଗ୍ରାମୋଦ୍ୟୋଗପ୍ରଧାନ ଭୁମିକ୍ରାନ୍ତକୁ 
ଶୀଘ୍ର ସଫଳ କରି ସମାଜରେ ସାମାଜିକ, ଆର୍ଥିକ, ଶୈକ୍ଷଣିକ ଓ ସାଂସ୍କୃତିକ କ୍ଷେତ୍ରରେ 
ପରିବର୍ତନ ନ ଆଣିବା, ଶାସନ ବ୍ୟବସ୍ଥାକୁ ବିକେନ୍ଦ୍ରିତ କରିବା ପାଇଁ ଲୋକଙ୍କ ମଧ୍ୟରେ 
ଚେତନା ଆଣି ଗ୍ରାମସଭା ଗଢ଼ି ପ୍ରତ୍ୟେକ ଗାକୁ ଛୋଟ ଛୋଟ ଗଣରାଜ୍ୟରେ ପରିଣତ 
କରି ସୁଚିନ୍ତିତ ଭାବରେ ଶାସନ କ୍ଷମତାକୁ ଗୀ ଓ କେନ୍ଦ୍ର ମଧ୍ଯରେ ବାଣ୍ଟ ନ ଦେବା 
ତେବେ ଶାସନ ବ୍ୟବସ୍ଥା କେନ୍ଦ୍ରିତ ହେବା ଫଳରେ ଏହି ଖଦୀ ମୌଳିକ ଶିକ୍ଷା ଆଦି 
କାମଗୁଡ଼ିକ ଆପେ ଆପେ ଭୁଷୁଡ଼ି ପଡ଼ିବ । “ “ଏକ୍‌ ସଧେ ସବ୍‌ ସଧେ ସବ୍‌ ସଧେ ସବ୍‌ 
ଜାଏ” ”' ଥିଲା ତାଙ୍କର ଆପ୍ତ ବାକ୍ଯ । ଫଳରେ ଓଡ଼ିଶାରେ ମୌଳିକ ଶିକ୍ଷା କ୍ଷେତ୍ରରେ 
କାମ କରୁଥିବା ସର୍ବଶ୍ରୀ ଫକୀର ମିଶ୍ର, ସୁଧାଂଶୁ ଶେଖର ଦାସ, ଶରତ୍‌ ଚନ୍ଦ୍ର ମହାରଣା 
ଆଦି ଭୁଦାନ କାମରେ ଲାଗିଥିଲେ । ଉତ୍କଳ ଖଦୀମଣ୍ଡଳର ମନମୋହନ ଚଉଧୁରୀ, 


ଅମୂତ ଅନୁଭବ @ ୩୧୦ 


ବିଶ୍ଵନାଥ ପରିଡ଼ା ଆଦି ମଧ୍ୟ ଏ କାମ ଧରିଲେ । ବର୍ଭମାନ ଏ ତନ୍ତ୍ରମୁକ୍ତି, ନିଧିମୁକ୍ତି 
ବିଚାର ଅନୁସାରେ ଭୁଦାନ ଯଜ୍ଞ ସମିତିକୁ ଭାଙ୍ଗିଦେଇ ପ୍ରତ୍ୟେକ ଜିଲ୍ଲାରେ ଭୁଦାନ 
ଗ୍ରାମଦାନ ଆନ୍ଦୋଳନର ସଂଚାଳନା ପାଇଁ ଜଣେ ଜଣେ ନିବେଦକ ନିଯୁକ୍ତ ହେଲେ । 
ସାଧାରଣ ଚାନ୍ଦାଦାତା ଯାହା ଚାନ୍ଦା ଦେଲେ ବା ସମ୍ପରିଦାନ ଦେଲେ ସେଇଥ୍ବରେ ସେମାନେ 
ଚଳିଲେ । 

୧୯ ୫ ୭ ମସିହା ସୁଦ୍ଧା ସମଗ୍ର ଭାରତରେ ଭୂମି ସଂଗ୍ରହ ଓ ବିତରଣ କାମ ଶେଷ 
କରି ତାହାପରେ ନିର୍ମାଣ କାମରେ ଲାଗିବା ପାଇଁ ବିନୋବାଜୀ ଡ଼ାକରା ଦେଲେ । 
ଦେଶର ପ୍ରତ୍ୟେକ ପରିବାରରୁ ଜଣେ ସ୍ଵେଚ୍ଛାସେବକ ବର୍ଷେ ଏହି କାମ ପାଇଁ ସମୟ 
ଦେବ ଓ ତାଙ୍କର ଯୋଗାଯୋଗ - ସେହି ପରିବାର ବହନ କରିବେ, ଏହା ହେଲା 
ତାଙ୍କର ଅର୍ଥ ବ୍ୟବସ୍ଥା । ସେ କହିଲେ ଏହି ସ୍ଵେଚ୍ଛାସେବକ ଓ ତାଙ୍କ ପରିବାରର ଲୋକେ 
ବିଚାରିବେ ଯେ ପରିବାରର ଜଣେ ବିନୋବାର ଜେଲ୍‌ରେ ବର୍ଷଟିଏ ରହିବ । ଯେଉଁମାନେ 
ବର୍ଷେ ଏପରି ଭାବରେ ସମୟ ଦେଇ ପାରିବେ ନାହିଁ ସେମାନେ ଅନ୍ତତଃ ମାସେ ସମୟ 
ଏହି କାମ ପାଇଁ ଦେବେ ଯାହା ଫଳରେ ୧ ୯ ୫ ୭ ଶେଷ ସୁଦ୍ଧା ଭୁମିକ୍ରାନ୍ତି କାର୍ଯ୍ୟ ସମ୍ପନ୍ନ 
ହେବ । ଭାରତରେ ଯେପରି ଏକା ଦିନରେ ଏକା ସମୟରେ ପ୍ରତି ଘରେ ଦୀପାବଳି 
ଉତ୍ସବ ସେହିପରି ସାରା ଭାରତରେ ଏକା ଦିନକେ ପାଳନ କରାଯାଇ ଗ୍ରାମେ ଗ୍ରାମେ 
ଭୁମିହୀନଙ୍କୁ ଜମି ବାଣ୍ଟି ଦିଆଯାଉ । 

ସେ ବ୍ୟକ୍ତିତ୍ଵ, ସେ ବିଚାରସମୂଦ୍ଧ ଭାଷା ଆମମାନଙ୍କୁ ଚୁମ୍ବକ ପରି ଟାଣି 
ନେଉଥାଏ । ସେ କହୁଥାନ୍ତି ୧୭ ୫ ୭ରେ ପଲାସି ଯୁଦ୍ଧ, ୧୮୫ ୭ରେ ସିପାହୀ ବିଦ୍ରୋହ 
ହେଲା । ୧୯ ୫ ୭ରେ ଭୁମିକ୍ରାନ୍ତି ଘଟାଇ ନିଜର ପୁରୁଷାର୍ଥ ପ୍ରତିପନ୍ନ କରିବାକୁ ହେବ 


ଭୂଦାନ କାମରେ ଲାଗିଥିବା କର୍ମୀମାନେ ତନ୍ତ୍ରମୁକ୍ତ ନିଧିମୁକ୍ତ ହୋଇ କାମ କରିବା 
ପାଇଁ ସକଳ୍ପବଦ୍ଧ ହେଲେ । ଏଥୁପାଇଁ ସେମାନେ ଯେଉଁ କଷ୍ଟ ସହିଲେ ତାହା ଜେଲ୍‌ 
କଷ୍ଟଠାରୁ ଶତଗୁଣ ବଳି ପଡ଼ିଲା । ମାଳତୀ ବିଶ୍ଵାଳ କସ୍ତୁରବା ସ୍ଲାରକ ନିଧିରୁ ଅର୍ଥ 
ସାହାଯ୍ୟ ନ ନେଇ ବର୍ଷେ ଜନଆଧାରିତ ହୋଇ ଚଳିବାକୁ ସଂକଳ୍ପ କଲେ । ଆଦିବାସୀ 
ଅଞ୍ଚଳ । ମାଣ୍ଡିଆ ପେଜ ସେମାନଙ୍କର ଖାଦ୍ୟ । ପତର ଠୋଲାରେ ମାଣ୍ରି ଆ ପେଜ ଖାଇ 
ସେ କାମ କରୁଥାନ୍ତି । ଗୁଣୁପୁର ଅଞ୍ଚଳରେ କେବଳ ବୋଇତି କଖାରୁ ସିଝା ଖାଇ 
ସେ ଦିନ ଦିନ କାହିକି ସପ୍ତାହ ସପ୍ତାହ କଟାଇଲେ । କର୍ମୀମାନଙ୍କ ପରିବାର ମଧ୍ୟ 
ଏହି ଭୁମିକ୍ରାନ୍ତି ପାଇଁ ଅଶେଷ ଦୁଃଖ ବରଣ କଲେ । ଆମ ପରିବାରରେ ଗୋପବାବୁ, 


୩୧୧ ୭ ଆଳିମାଳିକା 


ରମାଦେବୀ, ମନମୋହନ ଚଉଧୁରୀ, ଶରଚ୍ଚନ୍ଦ୍ର ମହାରଣା, ବିନୋବା ଜେଲ୍‌କୁ 
ଚାଲିଗଲେ । ସୁମିତ୍ରା ଚୌଧୁରୀ ବାଣୀଶ୍ରୀର ଉତ୍ତର ମୌଳିକ ବିଭାଗରେ କାମ କରୁଥାନ୍ତି । 
ପାରିଶ୍ରମିକ ମାସକୁ ପଚସ୍ତରୀ ଟଙ୍କା । ମୁଁ ତ ଅନୁବାଦ କାମ କରୁଥାଏ । ଉତ୍କଳ ଖଦୀମଣ୍ଡଳ 
ଏଥୁପାଇଁ ମୋତେ ଦେଉଥାନ୍ତି ମାସକୁ ଷାଠିଏ ଟଙ୍କା । ସେହି ୧୯୩୧ ମସିହା କଥା 
ସ୍ମରଣ କରି ଅନ୍ତତଃ ମାସେ ବିନୋବା ଜେଲରେ ରହି ଆସିବାକୁ ମନ ଉଚ୍ଛନ୍ନ ହେଲା । 
ସାନପୁଅକୁ ପାଞ୍ଚବର୍ଷ ପୁରିଥାଏ । ଦୁହିଁଙ୍କୁ ବସେଇ ସବୁକଥା ବୂଝାଇଲି । କାରଣ ମୁଁ 
ଭାବିଲି ସେମାନଙ୍କୁ ନ ବୁଝାଇ ମୋର ଆତ୍ମତୂପ୍ତି ପାଇଁ ସେମାନଙ୍କୁ ଛାଡ଼ିଗଲେ ସେମାନେ 
ଆନ୍ଦୋଳନ ପ୍ରତି ବୀତସ୍ପୃହ ହୋଇଯାଇ ପାରନ୍ତି । ସେମାନେ ଚାହିଲାରୁ ସୁମିତ୍ରା ଚୌଧୁରୀଙ୍କ 
ପାଖରେ ସେମାନଙ୍କୁ ଛାଡ଼ି ମୁଁ ମାସକ ପାଇଁ କେନ୍ଦୁଝର ଗଲି । 


ରମାଦେବୀ କେନ୍ଦୁଝର ଜିଲ୍ଲାର ନିବେଦକ ନିଯୁକ୍ତ ହୋଇଥିଲେ । ଅତୀତରେ 
କେନ୍ଦୁଝର ରାଜା ନାବାଳକ ଥିଲାବେଳେ ତାଙ୍କ ବାପା ଗୋପାଳବଲ୍ଲଭ ଦାସ ସେହି 
ଗଡ଼ଜାତ ରାଜ୍ୟର ରିସିଭର ନିଯୁକ୍ତ ହୋଇଥିଲେ । ରାଜାଙ୍କ ସହିତ ତାଙ୍କର ପିତାପୁତ୍ର 
ସମ୍ପର୍କ ସ୍ଥାପିତ ହୋଇଥଲା । ଗୋପାଳବଲ୍ଲଭ କେନ୍ଦୁଝରରେ ରିସିଭର ଥ୍ବବାବେଳେ 
“ ' ଭୀମାଭୂୟା' ' ଉପନ୍ୟାସ ଲେଖିଥିଲେ | କେନ୍ଦୁଝର ରାଜପରିବାର ସହିତ ଏ ପ୍ରକାର 
ସମ୍ପର୍କ ଥିବାରୁ ରମାଦେବୀ ପ୍ରଥମେ କେନ୍ଦୁଝ ର ରାଜା ଓ ରାଣୀଙ୍କ ଠାରୁ ଭୂଦାନ ସଂଗ୍ରହ 
କଲେ । ଯାହାହେଉ, ତାଙ୍କ ନିର୍ଦେଶରେ ମୁଁ ଆନନ୍ଦପୁର ସବ୍‌ଡ଼ିଭିଜନର ଓରାଳୀ ଗାର 
କୀର୍ତନବାବୁଙ୍କ ସ୍ତ୍ରୀ ଉଷା ଦେବୀଙ୍କ ସଙ୍ଗେ ମାସଟିଏ ପଦଯାତ୍ରା କଲି | ବିଚିତ୍ର ଅନୁଭୂତିରେ 
ସେ ପଦଯାତ୍ରା କଟିଲା । ପ୍ରଥମ ଦିନ ଡ଼ଙ୍କୁରୀ ଗୀରେ ସଭା ହେଲା | ଭୂମିବାନ୍‌ ଲୋକେ 
ଭୂଦାନ ନାଆଁ ଶୁଣି ଏପରି ଛାନିଆ ହେଲେ ଯେ ଆଦୌ ସଭାକୁ ଆସିଲେ ନାହିଁ । ଗଁ 
ମଝିରେ ସଭା ହେଉଥାଏ । ମରେଇ ଗୀର ନିତ୍ୟାନନ୍ଦ ବାବୁ, ପଦ୍ମନାଭ ବାବୁ ଓ ଆଉ 
କେତେଜଣ ଭୂମିହୀନ ସଭାରେ ବସିଥାନ୍ତି । ଆମେ ଭୁଦାନ, ଗ୍ରାମଦାନ ଆନ୍ଦୋଳନର 
ଉଦ୍ଦେଶ୍ୟ ବୁଝାଉଥାଉ । ଆମେ ବୁଝି ପାରୁଥାଉ ଯେ ଲୋକେ ଘର ଭିତରେ ଥାଇ ଆମ 
କଥାକୁ କାନ ଡ଼େରିଛନ୍ତି । ରାତି ପ୍ରାୟ ଏଗାରଟାରେ ସଭା ମଉଳିଲା । ପାଞ୍ଚଲକ୍ଷ ଗାର 
ଲୋକଙ୍କର ସୁଖ ସ୍ଵାଚ୍ଛନ୍ଦ୍ୟ ପ୍ରତି ଦୃଷ୍ଟି ଦେବା ପାଇଁ ଦେଶରେ ପଞ୍ଚାବନ ଲକ୍ଷ ଚାକର 
ସରକାର ଗୀ ଲୋକଙ୍କ ପଇସାରୁ ଦରମା ଦେଇ ନିଯୁକ୍ତ କରିଛନ୍ତି ଅର୍ଥାତ୍‌ ପ୍ରତ୍ୟେକ ଗୀ 
ପାଇଁ ଏଗାରଜଣ ଚାକର ସରକାର ଖଞ୍ଚଜିଛନ୍ତି, ଗୀର ଧାନ, ତୈଳବୀଜ, ଝୋଟ ଆଦି 
କଞ୍ଚାମାଲ ଶସ୍ତାରେ ଧନୀ ବ୍ୟବସାୟୀମାନେ କିଣି ନେଇ ତହିଁରେ ଚାଉଳ, ତେଲ, ଅଖା 


ଅମୂତ ଅନୁଭବ @ ୩୧୨ 


ଆଦି କଳରେ ତିଆରି କରି ତାହା ପୁଣି ମହରଗରେ ଗୀକୁ ବିକୁଛନ୍ତି । ଗାଁ କଳିଗୋଳ 
କଚିରୀକୁ ଯିବା ଫଳରେ ଗୀ ପଇସାରେ ଓକିଲ ହାକିମଙ୍କ ଅବସ୍ତ୍ରା ବଦଳୁଥିବା ସ୍ଥଳେ ଗୀ 
ଲୋକେ ସବେସ୍ଵାନ୍ତ ହେଉଛନ୍ତି । ଅହିଂସାତ୍ଳକ ଉପାୟରେ ଏହି ଶୋଷଣରୁ ମୁକ୍ତ ହେବାର 
ଉପାୟ ହେଉଛି ‹ ' ଗୀ ମେଳି” ' | ଗୀରେ ଭୂମିହୀନ ଭୂମିବାନ୍‌ ଭେଦ ରହିବ ନାହି, 
ଏଇଟା ହେବ ଗୀ ମେଳିର ପ୍ରଥମ ସୋପାନ । ଗୀ ସଭା ଗୀ କଳି ଭାଙ୍ଗିବ, ଗୀରେ 
ଉତ୍ପାଦନ ହେଉଥିବା ଜିନିଷର ଦରଦାମ୍‌ ଠିକ୍‌ କରିବ, ଗ୍ରାମପାଣ୍ଠି ଗଢ଼ି ମହାଜନ ଦାଉରୁ 
ରକ୍ଷା ପାଇବ, ଆଦି କଥା ଶୁଣି ଏମାନେ ଜବରଦସ୍ତି ଜମି ଛଡ଼ାଇ ନେବାକୁ ଆସି 
ନାହାନ୍ତି - ଏ କଥା ହୃଦ୍‌ ବୋଧ ହେବାରୁ ଲୋକେ ଗୋଟି ଗୋଟି ହୋଇ ଘର ଭିତରୁ 
ବାହାରି ଆସି ସଭାରେ ବସିଲେ । 


ଡ଼ଙ୍କୁରୀ ଗାରେ ୧ ୯ ୫ ୭ରେ କୂଅ ନ ଥିଲା । ଗୋଟିଏ ପୋଖରୀରେ ଶୌଚକ୍ରିୟା, 
ଗାଧୁଆ, ଲୁଗାକଚା, ରୋଷେଇ, ପାଣିପିଆ, ଗୋରୁ ଗାଧୁଆ ଆଦି କାମଗୁଡ଼ିକ ସମ୍ପାଦିତ 
ହେଉଥାଏ । ସଫା ପାଣି ମୁନ୍ଦିଏ ପିଇବା ଲୋଭରେ ଗୀ କାରବାର ବନ୍ଦ ହେଲାରୁ ରାତି 
ବାରଟା ପରେ ସେ ପୋଖରୀରୁ ପାଣି ମୁନ୍ଦିଏ ଆଣି ସାଇତିଲୁ । ଏ ସବ୍‌ଡ଼ିଭିଜନ୍‌ର ବହୁତ 
ଗୀରେ ସେତେବେଳେ ଏହିପରି ପୋଖରୀ ପାଣିରେ ସର୍ବକାର୍ଯ୍ୟସାଧନ ହୋଇଥ୍ବବାର 
ଦେଖଲୁ । ଯାହାହେଉ, ପାଣି ତ ଅଛି ! ଆଦୌ ପାଣି ନ ମିଳୁଥିବା ବା ଅମେଇପାଳ 


୬୩ ୨୬ ୬୬୩ କ୍ଷୟ 


ତିଖିରି ପରି ଖରାଦିନେ ଲୁଣାପାଣି ତ ନାହିଁ ! 


ଉଷାଦେବୀ ଓ ମୁଁ ଦୁଇଟା ଭୁଆଷୁଣୀ ଏପରି ଗାଏଁ ଗାଏଁ ବୁଲୁଥିବାର ଦେଖ୍ର 
ଲୋକେ ଆଚନ୍ବିତ ହେଉଥାନ୍ତି । କିନ୍ତୁ ଅଧ୍ଵକାଂଶ ଗୀର ଲୋକେ କୀରଁନ ବାବୁଙ୍କୁ ଜାଣି 
ଥୁବାରୁ ଉଷାଦେବୀଙ୍କ ପରିଚୟ ପାଇଲେ ଆଉ ଅଚିହ୍ନା ବାରନ୍ତି ନାହି । ଚିହ୍ନା ଗାଁରେ 
ସହଜରେ ମୁଠିଏ ଖାଇବାକୁ ମିଳେ ସିନା ମାତ୍ର ଲୋକେ ବିଶେଷକରି ସ୍ତ୍ରୀଲୋକ ବିଚିତ୍ର 
ବିଚିତ୍ର ପ୍ରଶ୍ନ ପଚାରନ୍ତି । ସ୍ଵାମୀପୁତ୍ର ଛାଡ଼ି ଏପରି ବୁଲିବାଟା ଯେ ମର୍ଯ୍ୟାଦାହାନିକର ସେ' 
କଥା ମଧ୍ୟ ଆମକୁ ବୁଝାନ୍ତି । ସଭାରେ ଆମ ବକ୍ତବ୍ୟ ଶୁଣି ସାରିଲା ପରେ ଲୋକଙ୍କ 
ଧାରଣା ବଦଳେ । ରାତିରେ ଦିନେ ଦିନେ ମୁଠିଏ ମିଳେ, ଦିନେ ଦିନେ ନିଶାପାଳନ 
ହୁଏ । ଥରେ ଏହିପରି ନିଶାପାଳନ କରି ଆମେ ବଡ଼ି ଭୋରରୁ ଉଠି ଆଉ ଗୋଟିଏ ଗୀକୁ 
ବାହାରିଲୁ । ରାତି ଦଶଟାଯାଏ ସଭାରେ କଥା କହି କହି ସଭା ସରିଲାବେଳକୁ ହି ଭୋକ 
କରିଯାଏ । ସକାଳୁ ତ ଭୋକରେ କରଡ଼ି ଜଳେ । ସେହି ଭୋକରେ ପରବର୍ରୀ ରହଣିରେ 
ପହଞ୍ଚିବା ପାଇଁ ବାଟ ସାରୁଥାଉ । ବାଟରେ ଗୋଟାଏ ଆମ୍ବ ଗଛ ମୁଳେ କଞ୍ଚା ଆମ୍ଭଟିଏ 


୩୧୩ ୭ ଆଳିମାଳିକା 


ଝଡ଼ି ପଡ଼ିଥିଲା । ଉଷାଦେବୀ ଆମ୍ମଟିକୁ ସାଉଁଟି ସାରି ଦେଖିଲେ କିଛି ଦୂରରେ ଜଣେ 
ଲୋକ ଛିଡ଼ାହୋଇ ଆମକୁ ତରାଟି ଚାହୁଁଛି । ଆମେ ଭାବିଲୁ ସେ ବୋଧହୁଏ ସେ ଗଛ 
ମାଲିକ । ତା' ଗଛ ଆମ୍ବ ନେଇଥ୍ବବାରୁ ଆମକୁ ଏଥର ମରାମତ କରିବ । ସାମାନ୍ୟ 
ଆମ୍ବଟିଏ ପାଇଁ ଏମିତି ବିକଳିଆ କାମ କଲୁ ବୋଲି ଲାଜରା ହେଲା ବେଳକୁ ସେ 
ଲୋକଟି ଆସି ଉଷାଦେବୀଙ୍କୁ ଜୁହାର ହେଲା । ସେ ହେଉଛି ଉଷାଦେବୀଙ୍କ ଧର୍ମପୁଅ । 
ଉଷାଦେବୀ ତାକୁ ପଚାରିଲେ - ତମ ହାଣ୍ରିରେ ପଖାଳ ଅଛି ? ସେ ରଜକପୁଅ ତାକୁ 
କଲବଲ କରି ଚାହିଲା । ଉଷାଦେବୀ ଆଉ ତା ଉତ୍ତରକୁ ଅପେକ୍ଷା ନ କରି ତାଙ୍କ ଘରକୁ 
ପଶିଯାଇ ହାଶ୍ଚିଶାଳରୁ ଦୁଇବେଲା ପଖାଳ ନିଜେ ବାଢ଼ିଆଣି ଆମ୍ବଟିକୁ ପନିକୀରେ ଦୁଇଫାଳ 
କରି କାଟି ଫାଳେ ମୋତେ ଦେଇ ଆର ଫାଳକ ଲଗାଇ ପଖାଳ ଖାଇବା ଆରମ୍ଭ 
କରିଦେଲେ । ପର ଗଛ ଆମ୍ବ ବିନାନୁମତିରେ ନେବା, ପରଘରେ ଅନଧ୍କାର ପ୍ରବେଶ 
କରି ହାଣ୍ଡିଶାଳୁ ଭାତ ବାଢ଼ିଆଣି ଖାଇବା ଆଦି ସୌଜନ୍ୟ ବିରୁଦ୍ଧ କାମ ସବୁ ଉଷାଦେବୀ 
ସେଦିନ ଅମ୍ଳାନ ବଦନରେ କରିଗଲେ । “ ' ବୁଭୁକ୍ଷିତଃ କିଂ ନ କରୋତି ପାପମ୍‌ |' ' 


ଆନନ୍ଦପୁରରେ ୧ ୯ ୫ ୭ରେ ଯକ୍ଷ୍ମାରୋଗର ପ୍ରାଦୁର୍ଭାବ ବହୁତ ଥୁଲା । ଗୋଟିଏ 
ଗୋଟିଏ ପରିବାରରେ ତିନି ଚାରିଜଣ ଯକ୍ଷ୍ମାରୋଗୀ ଆମେ ଦେଖିଲୁ । ଆମେ ସେମାନଙ୍କ 
ସଙ୍ଗେ ଏକା ଘରେ ରହୁ । ସେମାନଙ୍କ ବାସନରେ ଖାଉ | ବାରଣର ପ୍ରଶ୍ନ ନ ଥାଏ । 


ଆମେ ବୁଲୁଥିବା ଅଞ୍ଚଳରେ ଆମେ ବେଶ୍‌ ଅନୁଭବ କରିଥିଲୁ ଯେ ବଡ଼ ବଡ଼ 
ଜମିମାଲିକମାନେ ବୁଝି ସାରିଥିଲେ ଏଣିକି ଏତେ ଜମି ସେମାନେ ଆଉ ରଖି ପାରିବେ 
ନାହିଁ। ଅନେକ ଗୀର ଲୋକ ସଭାରେ କହିଦେଇଥାନ୍ତି - ଏହିମାନେ ବୁଲି ବୁଲି କହିଥୁଲେ 
ଯେ ରାଇଜରେ ରଜା ରହିବ ନାହିଁ, ରଜା ରହିଲା ନାହିଁ । ପୁଣି ଏମାନେ ବୁଲି ବୁଲି 
କହିଲେଣି ଜମି ମାଲିକାନା ରହିବ ନାହି । ତେଣୁ ତାହା ମଧ୍ୟ ଯିବ । ଭୁମିହୀନଙ୍କୁ ନିଜ 
ଜମିର ଷଷ୍ଠାଂଶ ଦେବାକୁ ଜମିମାଲିକମାନଙ୍କର ମାନସିକ ପ୍ରସ୍ତୁତି ହୋଇ ସାରିଥିଲା । 
ଏକ ନୂଆ ସମାଜ ବ୍ୟବସ୍ଥା ପାଇଁ ବାତାବରଣ ମଧ୍ୟ ଅନୁକୂଳ ଜଣା ପଡୁଥାଏ, ଅନ୍ତତଃ 
କେନ୍ଦୁଝର ଜିଲ୍ଲାରେ ଆନନ୍ଦପୁର ସବଡ଼ିଭିଜନ୍‌ରେ ଏପ୍ରକାର ବାତାବରଣ ଆମେ 
ଦେଖୁଥିଲୁ । 

ଆନନ୍ଦ ପୁର ପଦଯାତ୍ରା ସାରି ରମାଦେବୀଙ୍କ ନିର୍ଦ୍ଦେ ଶରେ ଗୁଣନିଧ୍‌ବ ବାବୁଙ୍କ 
ସାଙ୍ଗରେ ଗଡ଼କୁ ଆସି ଶ୍ରୀ ବଂଶୀଧର ପଟ୍ଟନାୟକଙ୍କୁ ଦେଖା କଲି । ତାଙ୍କ ସୂଚନା 
ଅନୁସାରେ କଣ୍ଠିଆପଡ଼ା ଗୀକୁ ଗଲୁ । ସେ ଗୀର ଧନେଶ୍ବର ଭାଇ ପ୍ରଭୂତି ସ୍ଵେଚ୍ଛା 


ଅମୂତ ଅନୁଭବ @ ୩୧୪ 


ପ୍ରଣୋଦିତ ହୋଇ କପାଚାଷ କରି ସୂତାକାଟି ଲୁଗା ବୁଣୁଥାନ୍ତି । ଗ୍ରାମଦାନର ବିଚାର ଶୁଣି 
ସେମାନେ ଗ୍ରାମଦାନ କରିବାକୁ ଇଚ୍ଛା ପ୍ରକାଶ କଲେ ମାତ୍ର ଗୁଣନିଧ୍ଵ ବାବୁଙ୍କର କଟକରେ 
ଜରୁରୀ କାମ ଥ୍ବବାରୁ ଆମେ ଦାନପତ୍ର ପୂରଣ କରାଇବା ପାଇଁ ସେ ରାତି ସେଠାରେ 
ରହି ପାରିଲୁ ନାହି । ରମାଦେବୀ ପରେ ସେ ଗୀକୁ ଗଲେ, ସେ ଗୀ ଗ୍ରାମଦାନ ହେଲା | 
ରମାଦେବୀ ସେହି ଗୀରେ ସହକର୍ମୀମାନଙ୍କ ସହିତ ରହି ଆଖପାଖରେ ଗ୍ରାମଦାନ ସଂଗ୍ରହ 
କାମ କଲେ। 


କଣ୍ଟଆପଡ଼ା ସଭା ପରେ ସେହି ରାତିରେ ଆମେ ଉଦୟପୁର ଆସିଲୁ । ରାତି 
ବହୁତ ବେଶୀ ହୋଇଗଲା | ତଥାପି ଲୋକେ ଏକତ୍ର ହୋଇ ସଭାରେ ଗ୍ରାମଦାନ ବିଚାର 
ଶୁଣିଲେ । ଝଟଝଟିଆ ବେଳେ ଆମେ ରାଜନଗର ବାଟେ କେନ୍ଦୁଝର ଗଡ଼କୁ ଯିବାକୁ 
ବାହାରିଲୁ । ବାଟରେ ପାଷାଣଗର୍ଭା ବୈତରଣୀ ପଡ଼ିଲା । ପାଣି ଜଙ୍ଘେ, ମାତ୍ର ସ୍ରୋତ 
ପ୍ରଖର । ତାହା ସାଙ୍ଗକୁ ପଥର ଶିଉଳି ବଲବଲ । ପଦେ ପଦେ ଗୋଡ଼ ଖସିବା ଭୟ । 
ବିଛଣା ଧରି ସେ ' ଦୋଳା' ପାରି ହେବା ବେଳେ ଗୁଣନିଧି ବାବୁ ପାଣି ତୋଡ଼ ସମ୍ଭାଳି 
ନ ପାରି ସେହି ଜଙ୍ଘେ ପାଣିରେ ଭାସିଗଲେ । ଘଣ୍ଟା, ଚଷମା, କଲମ ଭାସିଗଲା । 
କୌଣସି ପ୍ରକାରେ ଉଠି ଦୋଳା ପାରିହୋଇ ଆମେ ଜାତୀୟ ରାଜପଥକୁ ଆସି କରଣ୍ଜଆ 
ବସ୍‌କୁ ଅପେକ୍ଷା କଲୁ । ସହଯାତ୍ରୀ ମଧ୍ୟ ଯୁଟିଲେ । ବସ ଆସିଲା । ବସ୍‌ ଛାତ ଉପରେ 
ସୁଦ୍ଧା ଯାତ୍ରୀ ବୋଝେଇ ହୋଇଥାନ୍ତି । ସେତେବେଳେ ଶ୍ରୀମତୀ ସୁମିତ୍ରା ଚୌଧୁରୀ ଜାଆଁଳା 
ପିଲା ଦୁଇଟିଙ୍କ ସହ ରାମଚନ୍ଦ୍ରପୁରରେ ବାଣୀଶ୍ରୀର ଉତ୍ତର ମୌଳିକ ବିଭାଗରେ ଶିକ୍ଷକତା 
କରୁଥିଲେ । ବିବାହ ପୁର୍ବରୁ ସୁମିତ୍ରା ଚୌଧୁରୀ କୃଷ୍ଣନଗର କଲେଜରେ ବି.ଏସ.ସି. 
ପର୍ଯ୍ୟନ୍ତ ପଢ଼ି ସେବାଗ୍ରାମରେ ହିନ୍ଦୁସ୍ତାନୀ ତାଲିମୀ ସଂଘରେ ମୌଳିକ ଶିକ୍ଷାର ଶିକ୍ଷକ 
ତାଲିମ ନେଇଥିଲେ ।` ୧୯ ୪ ୬ରେ ଆଶାଦେବୀ ଆର୍ଯ୍ୟନାୟକଙ୍କ ମଧ୍ୟସ୍ଥତାରେ 
ସେବାଗ୍ରାମରେ ମନମୋହନ ଭାଇଙ୍କ ସହିତ ତାଙ୍କର ବିବାହ ଆଶ୍ରମ ପଦ୍ଧତିରେ ହେଲା । 
ସେ ବିବାହରେ ଭୋଜିଭାତ ହୋଇ ନ ଥିଲା । ବରକନ୍ୟା ପ୍ରଥମେ ଗାନ୍ଧିଜୀଙ୍କ ପାଖକୁ 
ଯାଇ ତାଙ୍କୁ ପ୍ରଶାମ କରି ତାଙ୍କ ଉପଦେଶ ଓ ଆଶୀର୍ବାଦ ଗ୍ରହଣ କଲେ । ସେଦିନ 
ଉପବାସ କରି ଦୁହେଁ ପଞ୍ଚଯଜ୍ଞ ଅର୍ଥାତ୍‌ ବୃକ୍ଷରୋପଣ, ଗୀତା ପାଠ, ଗୋଶାଳା ସଫାଇ, 
ସୂତ୍ରଯଜ୍ଞ ଓ ଗୁରୁଜନଙ୍କୁ କୂଅରୁ ପାଣି କାଢ଼ି ଦେବା କାମ କଲେ । ତାହାପରେ ବେଦମନ୍ତ୍ର 
ପାଠ କରାଯାଇ ବିବାହ କାର୍ଯ୍ୟ ସମ୍ପନ୍ନ ହେଲା । ବିବାହ ବେଳେ ଆଶାଦେବୀ ସମସ୍ତଙ୍କୁ 
କଞ୍ଚା ଚିନାବାଦାମ ଦାନା ଓ ଗୁଡ଼ ହାତେ ହାତେ ବାଣ୍ଟ ଦେଲେ । ସୁମିତ୍ରା ଦେବୀ ବିବାହ 


୩୧୫ ୫ ଆଳାିମାଳିକା 


ପରେ ବରୀରେ ରହି ପୂର୍ବ ମୌଳିକ ବିଦ୍ୟାଳୟ ଚଳାଉଥ୍ରଲେ । ମଧ୍ୟେ ମଧ୍ୟେ 
ଭୂଦାନ, ଗ୍ରାମଦାନ କାମ ମଧ୍ୟ କରୁଥିଲେ । ୧୯୫୨ରୁ ଗୋପବାବୁଙ୍କୁ ସାରା 
ଓଡ଼ିଶାରେ ଭୂଦାନ, ଗ୍ରାମଦାନ କାମରେ ବୁଲିବାକୁ ପଡୁଥିଲା | ତଥାପି ସେ ବସ୍ବାଲା 
ଆମକୁ ନେବାକୁ ମନା କଲେ । ସଞ୍ଜ ବୁଡ଼ି ଆସୁଥାଏ । ଜଣେ ରସିକ ସହଯାତ୍ରୀ 
ନଜିର ଦେଖେଇଲେ ଯେ ରନ୍ତଳେଇ ହୁକୁମ ବେଳେ ସେ ନିଜେ ବସ୍‌ ଡ୍ରାଇଭର 
ଥାଇ ଏହାର ଦୁଇଗୁଣ ଯାତ୍ରୀଙ୍କୁ ରନ୍ତଳେଇ ନେ” ଆଣ କରିଛନ୍ତି । ତାଙ୍କ ଯୁକ୍ତି ବଳରେ 
ଆମେ ବସ୍‌ରେ ଠେସା ହେଲୁ । 


୧୯ ୫୦ ବନ୍ୟାରେ ମନମୋହନ ଚୌଧୁରୀ ରହୁଥ୍ରବା ଘରେ ପାଣି ପଶି ଘର 
ଭାଙ୍ଗି ଯାଇଥିଲା । ତାହାପରେ ଦୁଧେଇରେ ଡ଼ିହ ବାନ୍ଧି ସେମାନେ ଘର କଲେ: । 
୧୯ ୪୪ରେ ଗାନ୍ଧିଜୀ ପାଞ୍ଚଲକ୍ଷ ଯୁବକଙ୍କୁ ଗୀରେ ଗୀଲୋକଙ୍କ ପରି ସ୍ଵାଶ୍ରୟୀ ହୋଇ 
ରହି ଗୀ ଲୋକଙ୍କୁ ଆର୍ଥିକ ସ୍ଵାଧୀନତା ପାଇଁ ଅହିଂସାତ୍ମକ ଉପାୟରେ ଲଢ଼ିବା ପାଇଁ 
ପ୍ରସ୍ତୁତ କରିବାକୁ କହିଥିଲେ । ତଦନୁସାରେ ସମଗ୍ର ଗ୍ରାମସେବା ଯୋଜନା ନାମରେ 
ଗୋଟିଏ ଯୋଜନା ପ୍ରସ୍ତୁତ ହୋଇଥିଲା । ଭାରତର ବହୁ ଯୁବକ ଏହି ଯୋଜନା ଅନୁସାରେ 
କାମ କରିବା ପାଇଁ ଗୀକୁ ଚାଲି ଯାଇଥିଲେ । ଓଡ଼ିଶାରେ ବଂଶୀଧର ଉପାଧ୍ୟାୟ, 
ଶକ୍ତିଶେଖର ଦାସ, ଅଲେଖ ପାତ୍ର ପ୍ରଭୂତି ଏହି ଯୋଜନା ଅନୁସାରେ କାମ କରୁଥିଲେ । 
ମନମୋହନ ଭାଇ ମଧ୍ୟ ସ୍ଵାଶ୍ରୟୀ ହୋଇ ଏ କାମ କରିବା ପାଇଁ ମନ କରି ଦୁଧେଇରେ 
ରହିଥିଲେ । ମାତ୍ର ଭୂଦାନ ଆନ୍ଦୋଳନ ଆରମ୍ଭ ହେବାରୁ ସେ ଯୋଜନା ଫସରଫାଟି 
ଗଲା । ମନମୋହନ ଭାଇ ଭୂଦାନ ଗ୍ରାମଦାନ କାମରେ ଲାଗିଲେ । ମଧ୍ୟେ ମଧ୍ୟେ ଆସି 
ଦୁଧେଇରେ ରହୁଥୁଲେ । ୧୯ ୫୭ରେ ରମାଦେବୀ କେନ୍ଦୁଝରରେ ଥାନ୍ତି, ଗୋପବାବୁଙ୍କୁ 
ଦୁଧେଇରେ ଜ୍ଵର ହେଲା । କୁଇନାଇନ୍‌ ଖାଇ ଜର ଛାଡ଼ିଲା ନାହିଁ । ସ୍ଵାମୀ ବିଚିତ୍ରାନନ୍ଦ 
ଦାସ ଓ ଗୁଣନିଧ୍ ବାବୁ ତାଙ୍କୁ ଚିକିତ୍ସା ପାଇଁ କଟକ ଯିବାକୁ ଲେଖ଼୍ଲେ । ଅଳ୍ପକାଳ 
ପୂର୍ବରୁ ସାରଙ୍ଗଧର ବାବୁ ଓ ଗୋଦାବରୀଶ ବାବୁଙ୍କ ଦେହାନ୍ତ ହୋଇଥାଏ । ଗୋପବାଦବୁ 
ସ୍ଵାମୀଜୀଙ୍କୁ ଲେଖିଲେ - ସାରଙ୍ଗଧର ବାବୁ ଓ ଗୋଦାବରୀଶ ବାବୁଙ୍କ ସଙ୍ଗେ 
ହାସ୍‌ପାତାଳରେ ଦେଖା କରିବା ଇଚ୍ଛା ମୋର ନାହିଁ । ସେ ଜଳ ଚିକିତ୍ସା ଆରମ୍ଭ କଲେ । 
ମୁଁ ତାଙ୍କ ପାଖରେ ରହିଲି । ତାଙ୍କ ଭାଣିଜୀ ଡ଼ାକ୍ତର ତୁଙ୍ଗବିଦ୍ୟା କସ୍ତୂରବା ମାତୂମଙ୍ଗଳ 
କେନ୍ଦ୍ରରୁ ଆସି ତାଙ୍କର ତତ୍ଵ୍‌ ନେଉଥାଏ । କଟିସ୍ବାନ ଓ ପେଟରେ ମାଟିପଟି ଦେବା 
ପରେ ଜର ଛାଡ଼ିଲା । ରମାଦେବୀଙ୍କର ମହୀଶୁର ୟେଲ୍‌ୱାଲ୍‌ ସର୍ବଦଳୀୟ ସମ୍ମିଳନୀକୁ 


ଅମୂତ ଅନୁଭବ @ ୩୧୬ 


ଯିବାର ଥାଏ । ଗୋପବାବୁଙ୍କ ଜ୍ଵର ଖବର ପାଇ ସେ ୟେଲ୍‌ୱାଲ୍‌ ଯିବା ସ୍ପ୍ରଗିତ ରଖି ତାଙ୍କ 
ପାଖକୁ ଆସୁଛନ୍ତି ବୋଲି ଲୋକମୁଖରୁ ଖବର ପାଇ ତାଙ୍କୁ ଟେଲିଗ୍ରାମ କଲେ “ “^୮ 
(1୮୦୮ |)]5 ୦ଞ୮୦ 9୮୦୦୦୦୦ /⁄1// 5076” '. ଜଳ ଚିକିସାରେ ସୁସୁ ହୋଇ ସେ ବାରି 
ବଗିଚାରେ କାମ କଲେ । ସେହି ସମୟରେ ଉକ୍ରଳ ବିଶ୍ଵବିଦ୍ୟାଳୟ ତାଙ୍କୁ ଡ଼କ୍ଟରେଟ୍‌ 
ଉପାଧ୍ର ଦେବା ପାଇଁ ସ୍ଥିର କଲେ । କୁଳପତି ପରିଜାଙ୍କ ଚିଠି ପାଇ ସେ ତାଙ୍କୁ ଏହି 
ମର୍ମରେ ଲେଖିଲେ - 


ଭାଇ ପରିଜା, 


ଯେତିକି ପାଠ ପଢ଼ିଛି, ତାହା ଜନତା ସହିତ ଏକରୂପ ହେବାରେ ଅନ୍ତରାୟ 
ହେଉଛି । ତେଣୁ ଡ଼କ୍ଟ୍‌ରେଟ୍‌ ଉପାଧ୍ଵ ଗ୍ରହଣ କରି ଜନସାଧାରଣଙ୍କ ଠାରୁ ଆହୁରି ଦୂରେଇ 
ଯିବାକୁ ମୋ ମନ ଡ଼ାକୁ ନାହିଁ। ୧୯୫ ୭ ଡ଼ିସେମ୍ବରରେ କଟକରେ ଶାନ୍ତିସେନା ଶିବିରରେ 
ଯୋଗ ଦେଇ ସେ ପୁଣି ବରୀ ଫେରିଗଲେ । 


୧୯ ୫୮ ମସିହା ମାର୍ଚ୍ଚ ମାସରେ ବ୍ରହ୍ମପୁରରେ ବାଷ୍ଷିକ କର୍ମୀ ସମ୍ମିଳନୀ ହେଲା । 
ରମାଦେବୀ ବ୍ରହ୍ମପୁର ଯାଇ ଖରାତରା ନ ମାନି ସମ୍ମିଳନୀ ପାଇଁ ଅର୍ଥ ସଂଗ୍ରହ କଲେ । 
ସେଠାରେ ତାଙ୍କୁ ଜ୍ଵର ହେଲା । କେନ୍ଦୁଝର ଜିଲ୍ଲାରେ ସେ ବର୍ଷ ମରୁଡ଼ି ହେତୁ ଫସଲହାନି 
ହୋଇଥିଲା । ରମାଦେବୀ ଓ କର୍ମୀମାନେ ଜନଆଧାରିତ ହୋଇ ଚଳୁଥ୍ରବାରୁ ପେଟ 
ପୁରାଇ ଖାଇବାକୁ ପାଉ ନ ଥିଲେ । ଆମ୍ବଡ଼ା, ପୋଡ଼ା ମୁଢ଼ି ବା ସଜନା ଶାଗ ଓ ଭାତ 
ଥିଲା ଖାଦ୍ୟ । ରମାଦେବୀ ପୁରୁଷ କର୍ମୀଙ୍କୁ ତାଙ୍କ ଭାଗ ଭାତରୁ କାଢ଼ି ଦେଉଥିଲେ । 
ଏହିପରି ବହୁଦିନ ସ୍ଵନ୍ଛାହାରରେ ରହିବା ଫଳରେ ଏ ଜ୍ଵର ହେଲା ବୋଲି ଚିକିତ୍ସକ 
ସନ୍ଦେହ କରୁଥାଚି । 

ଗୋପବାବୁ ପୁଣି ଗ୍ରାମଦାନ ଗସ୍ତ ଆରମ୍ଭ କରିବା ଉଦ୍ଦେଶ୍ୟରେ କଟକ ଆସିଲେ । 
ରମାଦେବୀଙ୍କ ଅସୁସ୍ଥତା ହେତୁ ଗସ୍ତ ତାରିଖ ବଦଳାଇଲେ । ୧ ୯ ୫ ୮ ମସିହା ଏପ୍ରିଲ 
ସତେଇଶ ତାରିଖ ଦିନ ଡ଼କ୍ଟର ମାୟାଧର ମାନସିଂହ ହ ସସ୍ତ୍ରୀକ ତାଙ୍କୁ ଦେଖା କରିବା ପାଇଁ 
ଆସିଲେ। ବିଭିନ୍ନ ପ୍ରଦେଶର ଜାତୀୟ ଖାଦ୍ୟ ବିଷୟରେ ଆଲୋଚନା କରୁ କରୁ ଗୋପବାବୁ 
ତାଙ୍କୁ କହିଲେ, ' ' ଓଡ଼ିଶାର ଜାତୀୟ ଖାଦ୍ଯ ପଖାଳ ' | 

' ' ଉତ୍କଳେ ପଖାଳ ସଂଜୀବନୀ ସୁଧା 


ହରେ ଏକାଧାରେ ଭୋକଶୋଷ ବାଧା !' ' 


୩୧୭ ୭ ଆଳିମାଳିକା 


ସେହି ଏପ୍ରିଲ ଅଣତ୍ରିଶ ତାରିଖ ଦିନ ସେ ଶାଗ ପଖାଳ ଖାଇ ହରି ( ଆଚାର୍ଯ୍ୟ 
ହରିହର ଦାସ) ଭାଇନାଙ୍କ ସଙ୍ଗେ ଭୁବନେଶ୍ବର ଗଲେ । ସେଠାରେ ରାଜପଥରେ 
ବିଲାତି ମଦର ବିଜ୍ଞାପନ ଦେଖି ଏବଂ ଜନୈକ ବିଧାୟକଙ୍କ ମୁହଁରୁ ବିଧାୟକମାନେ 
ମଦ ପିଇ ମାଡ଼ ମରାମରି ହେବା ବିବରଣ ଶୁଣି ଅତ୍ୟନ୍ତ ବ୍ୟଥିତ ହେଲେ । 

ରାତିରେ ହଠାତ୍‌ ସେ ଝିଅକୁ ବୁଢ଼ୀ ବୁଢ଼ୀ ଡ଼ାକିଲେ ଓ ଶ୍ଵାସ କଷ୍ଟ ହେଉଥ୍ଵବା 
କଥା କହିଲେ । କଟିସ୍ଵାନ କରିବା ପାଇଁ ପାଣି ଟବ୍‌ରେ ବସିଲେ । ହଠାତ୍‌ କହିଲେ - 
“' ମୁଁ କ'ଣ ଦେଖୁଛି ! କି ସୁନ୍ଦର ଆଲୋକ ! କି ଦିବ୍ୟ ଆଲୋକ ! ଆସିଛ ଯେବେ 
ପ୍ରଭୁ କୋଳକୁ ନିଅ । ଦୟାମୟ ! କରୁଣାମୟ ! ତମରି ଇଚ୍ଛା ପୂର୍ଣ୍ଣ ହେଉ ।' ' ଜଣେ 
ସହକର୍ମୀ କୃଷ୍ଣପ୍ରିୟା ଦାସ ବିହ୍ବଳ ହୋଇ କହିଲେ-' ' ଜୟଗୁରୁ! '| ' ' ହଁ ଜୟଗୁରୁ | 
ଏଥର ମୋତେ ଶୁଆଇ ଦିଅ ମୁଁ ମରିଯାଏଁ' ' କହି ଗୋପବାବୁ ମଥା ନୁଆଁଇ ଦେଲେ | 
ଅଗଣାରେ ଗୋପବାବୁ ଲଗାଇଥୁବା ମଲ୍ଲୀ ଗଛରେ ଫୂଲ ଫୂଟି ବାସୁଥାଏ, ଦକ୍ଷିଣା 
ପବନ ବହୁଥାଏ, ବୈଶାଖ ଶୁକ୍, ଦଶମୀର ଜହ୍‌ ଆକାଶରେ ମୁଦୁ ମୃଦୁ ହସୁଥାଏ | ଆଉ 
କେଉଁ ଦିବ୍ୟ ଆଲୋକ ଗୋପବାବୁଙ୍କୁ କେଉଁଠାକୁ ବାଟ କଢ଼େଇ ନେଇଗଲା କିଏ 
ଜାଣେ ? 


ଡ. ଶରତ ମିଶ୍ର ଜଗି ବସି ରମାଦେବୀଙ୍କୁ ମୃତ୍ୟୁ ମୁଖରୁ ଫେରାଇ ଆଣିଲେ କିନ୍ତୁ 
ବିଛଣାରୁ ସେ ଉଠିଲେ ନାହିଁ । ଶ୍ରୀମତୀ ରମ୍ଭା ଦେବୀଙ୍କ ସ୍ଵାମୀ ଶ୍ରୀ ଗୋବର୍ଦନ ଦାସ 
ଦୁତିୟାଙ୍କ ମୂତ୍ୟୁ ସମ୍ବାଦ ଶୁଣି ମୋ ଦୁଃଖଠାରୁ ରମ୍ଭାଦେବୀଙ୍କ ଦୁଃଖ ବଳି ପଡ଼ିଲା କହି 
ସେ ଓଧିର୍ଯ୍ୟ ଧରିଲେ ଓ ରମ୍ଭାଦେବୀଙ୍କୁ ବମ୍ବେରୁ ଓଡ଼ିଶାକୁ ଆଣିବା ପାଇଁ ନବବାବୁ 
ମାଳତୀ ଦେବୀଙ୍କ ସଙ୍ଗେ କଥାବାର୍ତା କଲେ । ଏପ୍ରିଲ ଅଠେଇଶ ତାରିଖ ଗୋପବାବୁଙ୍କ 


ମୃତ୍ୟୁର ଠିକ୍‌ ପୂର୍ବଦିନ ଦୂତିୟାଜୀଙ୍କର ଦେହାନ୍ତ ହୋଇଥିଲା । 


ସୁମିତ୍ରା ଚୌଧୁରୀ ଓ ମୁଁ ବିଚାର କରି ଠିକ୍‌ କଲୁ ଯେ ରମାଦେବୀଙ୍କ ପାଖରେ 
ଆମ ଦୁହିଙ୍କ ମଧ୍ଯରୁ ଜଣେ ରହିବୁ । ତଦନୁସାରେ ମୁଁ କଟକରେ ରମାଦେବୀଙ୍କ ପାଖରେ 
ଭିହିଲି । ୧୯୩୪ ରୁ ୧୯୫୮ ପର୍ଯ୍ୟନ୍ତ ଦୁଇଟି ଯୁଗ ଯେଉଁ ଗ୍ରାମ୍ୟ ଚଳଣିରେ ବହୁ 
ସାଧନା କରି ଅଭ୍ୟସ୍ତ ହୋଇଥିଲି ଏବଂ ଗୀର ପରିବେଶ ସହିତ ନିଜକୁ ସ୍ଵେହ ଡ଼ୋରରେ 
ବାନ୍ଧି ଦେଇଥିଲି, ତାହାକୁ ଛିନ୍ନ କରି ପୁଣି କଟକକୁ ଫେରି ଆସିଲି । 

ସେ ବର୍ଷ ମେ' ମାସରେ ପଣ୍ଠରପୁରରେ ସର୍ବୋଦୟ ସମ୍ମିଳନୀ ହେଲା । 
ରମାଦେବୀଙ୍କ ସାଙ୍ଗରେ ମୁଁ ପଣ୍ଠରପୁର୍‌ ଗଲି । ବିନୋବାଜୀଙ୍କ ଆଗ୍ରହାତିଶଯ୍ୟ ହେତୁ 


ଅମୂୂତ ଅନୁଭବ $ ୩୧୮ 


ରମାଦେବୀ ଏହି ସମ୍ମିଳନୀରେ ଅଧ୍ୟକ୍ଷା ହେଲେ । ବର୍ଷକ ମଧ୍ୟରେ ବିହାରର ଲକ୍ଷ୍ମୀବାବୁ, 
ଉତ୍ତର ପ୍ରଦେଶର ବାବା ରାଘବ ଦାସ ଓ ଓଡ଼ିଶାର ଗୋପବାବୁଙ୍କର ଦେହାନ୍ତ ହୋଇ 
ଯାଇଥିଲା । ତିନିଜଣ ଘନିଷ୍ଠ ସାଥୀଙ୍କୁ ହରାଇ ସ୍ପ୍ରିତପ୍ରଜ୍ଞ ବିନୋବାଜୀ ସମ୍ମିଳନୀରେ ସୁଦ୍ଧା 
ବାରମ୍ବାର ଆଖିରୁ ଲୁହ ପୋଛୁଥାନ୍ତି । ବାବୁ ରାଜେନ୍ଦ୍ର ପ୍ରସାଦ ମଧ୍ୟ ସେହି ସମ୍ମିଳନୀକୁ 
ଆସିଥିଲେ । ସେତେବେଳେ ସେ ଭାରତର ରାଷ୍ଟ୍ରପତି । ହଜାରିବାଗ ଜେଲ୍‌ରେ ସହବନ୍ଦୀ 
ଭାବରେ ଗୋପବାବୁଙ୍କ ସଙ୍ଗେ ତାଙ୍କର ଘନିଷ୍ଠତା ଥୁଲା । ତାଙ୍କ ଭଉଣୀ ଭଗବତୀ 
ଦେବୀ ରମାଦେବୀଙ୍କ ସଙ୍ଗେ ହଜାରିବାଗ ଜେଲରେ ଥିଲେ । ରାଜେନ୍ଦ୍ରବାବୁ ରମାଦେବୀ 
ଓ ତାଙ୍କର ସମୁଦାୟ ପରିବାରକୁ ଭେଟି ଶୋକ ପ୍ରକାଶ କଲେ । ଦୁଃଖ କିୟତ୍‌ ପରିମାଣରେ 
ବାଣ୍ଟ ହୋଇଗଲା । 


ତନ୍ଦ୍ରମୁନ୍ତି ନିଧି ମୁକ୍ତି ପରେ ମୁଖ୍ୟତଃ ଭଶ୍ଵରଲାଲ ବ୍ୟାସ ଓ ରମାଦେବୀ ମୁଖ୍ୟତଃ 
ଅର୍ଥ ସଂଗ୍ରହ କରୁଥିଲେ । ରମାଦେବୀ ଆଉ ଚାନ୍ଦା ପାଇଁ ବୁଲି ପାରିଲେ ନାହିଁ । ଅନୁବାଦ 
କରିବା ସଙ୍ଗେ ସଙ୍ଗେ ଗୁଣନିଧ୍ବ ବାବୁଙ୍କ ସହିତ ମିଶି ଅର୍ଥ ସଂଗ୍ରହ କାର୍ଯ୍ୟରେ ଲାଗିଲି । 
କଟକରେ ଶାନ୍ତିସେନା ବିଦ୍ୟାଳୟ, ଲୋକନୀତି ବିଦ୍ୟାଳୟ, ସର୍ବୋଦୟ ପାତ ସ୍ରାପନା 
ଆଦି କାମ ସର୍ବଶ୍ରୀ ଫକୀର ମିଶ୍ର, ଇନ୍ଦିରା ଦେବୀ, ବିକ୍ରମ ବିଶ୍ବାଳଙ୍କ ତତ୍ବାବଧାନରେ 
ଚାଲିଥାଏ। କୁଶଧ୍ଵଜ ମେହେର୍‌, ଅନାଦି ନାୟକ, ନିର୍ମଳଚନ୍ଦ୍ର ରାୟ ଆଦି ମଧ୍ୟ କାମରେ 
ଲାଗିଥାନ୍ତି । ଏହି ସମୟରେ ଶ୍ରୀମତୀ ନନ୍ଦିନୀ ଶତପଥୀ ସର୍ବୋଦୟ ଆନ୍ଦୋଳନରେ 
ଯୋଗ ଦେଲେ । ସବୌଦୟ ପାତ୍ର ସ୍୍ରାପନା, ' ଗ୍ରାମସେବକ ' ପତ୍ରିକା ପାଇଁ ବିନୋବା 
ସାହିତ୍ୟ ଅନୁବାଦ କରିବା, ସଭାସମିତିରେ ସବୋଦୟ ବିଚାର ବୁଝାଇବା ଆଦି କାମ 
ସେ କରୁଥାନ୍ତି । 

ବିନୋବାଜୀ କହୁଥାନ୍ତି ଯେ ଭାରତରେ ଏପରି ଅଞ୍ଚଳ ସୃଷ୍ଟି କରାଯାଉ ଯେଉଁଠି 
ଲୋକେ ସବୁ ସମସ୍ୟାର ସମାଧାନ ସ୍ଵେହ ସଦ୍‌ଭାବନା ରକ୍ଷା କରି କରି ପାରିବେ । 
ଲୋକେ ପୁଲିଶ ଓ କୋର୍ଟ କଚିରୀର ଆଶ୍ରୟ ନ ନେଇ ଶାନ୍ତି ରକ୍ଷା କରିବେ । ଲୋକଙ୍କ 
ମନରେ ଯେଉଁ ବଦ୍ଧମୂଳ ଧାରଣା ହୋଇଛି ଯେ ପୁଲିଶ ଓ ଅଦାଲତ ବିନା ସମାଜ ତିଷ୍ଠିବ 
ନାହି, ସେ ଧାରଣା ବଦଳାଇ ଲୋକେ ଯେ ନିଜେ ଶାନ୍ତି ରକ୍ଷା କରିବାକୁ ନ୍ୟାୟ ବିଚାର 
କରିବାକୁ ସକ୍ଷମ, ସେ ଆତ୍ମବିଶ୍ଵାସ ଲୋକଙ୍କ ମଧ୍ୟରେ ଜାଗ୍ରତ କରିବାକୁ ହେବ । ଗୀ 
କଳିଗୋଳ ପାଇଁ ପୁଲିଶ ଓ ଅଦାଲତର ଆଶ୍ରୟ ନେବାରେ ଯେତେ ଗୀ ଧନ ଅପବ୍ୟୟ 
ହେଉଛି, ତାହାକୁ ବନ୍ଦ କରିବାକୁ ହେବ | ଏହି ପ୍ରସ୍ତାବକୁ ପରଖିବା ପାଇଁ ୧୯୫୯ରେ 


୩୧୯ ୬୭ ଆଳଳିମାଳିକା 


ରମାଦେବୀ ବରୀ ଅଞ୍ଚଳକୁ ଗଲେ ଏବଂ ଗୀାଲୋକଙ୍କୁ ନେଇ ସମନ୍ବୟ ସମିତି ନାମରେ 
ଗୋଟିଏ ସମିତି ଗଢ଼ି ଗା କଳି ଗୀ ଲୋକଙ୍କ ଦ୍ଵାରା ଗୀରେ ତୁଟାଇବା ପରଖ ଆରମ୍ଭ 
କଲେ। ବେଞ୍ଜରାପୁରର ବାଇଧର ଜେନା, ହଳଦୀବସନ୍ତର ଗୟାଧର ଜେନା, ରାମପୁରର 
ଗୋବିନ୍ଦ ସାମଲ ଆଦି ଗୀ ଲୋକେ ଏ କାମରେ ହାର୍ଦ୍ଦିକ ସହଯୋଗ କଲେ । ବହୁତ ବଡ଼ 
ବଡ଼ ମୋକଦ୍ଦମା ଆପୋଷରେ ରଫା ହୋଇଗଲା । ଦିନେ ଦିନେ ଏହି ରଫା କାମରେ 
ରାତି ପାହିଯାଏ । ରଫାର ଗୋଟିଏ ସର୍ତ ଥାଏ ଉଭୟ ପକ୍ଷ ଆନ୍ତରିକତା ସହକାରେ 
ରଫା କରିବା ପାଇଁ ରାଜି ହେବେ ଏବଂ ଅତୀତର ଭୂଲ ତ୍ରୁଟିକୁ ଆଦୌ ନ ଦର୍ଶାଇ ରଫା 
କରିବାରେ ଯାହା ସାହାଯ୍ୟ କରିବ ସେହିପରି କଥା ଆଲୋଚନା କରିବେ । 


ସମନ୍ଵୟ ସମିତି କାମ ସଙ୍ଗେ ଗାର କେତୋଟି ଝିଅକୁ ପାଖରେ ରଖି ତାଲିମ 
ଦେବା କାମ ମଧ୍ୟ ଚାଲିଥାଏ । ବରୀ ଅଞ୍ଚଳରେ ବର୍ଷାଦିନିଆ ଫସଲ ଧୋଇରେ 
ଯାଉଥ୍ବବାରୁ ଶୀତଦିନେ ଉଠାଜଳସେଚନ ଦ୍ଵାରା ଚାଷ ଓ ବର୍ଷାଦିନେ ସୂତାକଟା ବା 
ସେହିପରି ଧନ୍ଦାଦ୍ଵାରା ଜୀବିକା ଅର୍ଜନ ଯୋଜନା କାର୍ଯ୍ୟକାରୀ କରିବା ପାଇଁ ମଧ୍ୟ 
ଗୀଲୋକଙ୍କଦ୍ଵାରା ଚେଷ୍ଟା କରାଯାଇଥାଏ । ଶ୍ରମିକମାନେ ନିଜ ମଧ୍ୟରେ ସହଯୋଗ 
ସମିତି ଗଢ଼ି (କୋ-ଅପରେଟିଭ୍‌ ସୋସାଇଟି) ଛୋଟ ଛୋଟ ରାସ୍ତା ତିଆରି ଆଦି କାମ 
ଠିକା ନେବେ। ତଦ୍ଵାରା ସେମାନଙ୍କର ସଙ୍ଗଠନଶଣ୍ତି ଓ କାର୍ଯ୍ୟଦକ୍ଷତା ବଢ଼ିବ - ସେଥୁପାଇଁ 
ମଧ୍ୟ ବିଭିନ୍ନ ଗୀକୁ ଯାଇ ସେମାନଙ୍କ ସଙ୍ଗେ ଆଲୋଚନା କରାଯାଇଥାଏ । 


ଶ୍ରୀମତୀ ରମ୍ଭାଦେବୀ ବମ୍ବେରୁ ଓଡ଼ିଶା ଆସି କିଛିକାଳ କସ୍ତୁରବା ସ୍ଲାରକ ନିଧିର 
ସଞ୍ଚାଳନା କରିବା ପରେ ହରିଦାସପୁରରେ ନିଜର ରୁଚି ଅନୁସାରେ ଏକ ସ୍ବତନ୍ତ୍ର ସଂସ୍ଥା 
ସ୍ତ୍ରାପନ କରିବାକୁ ପାଇଁ ଚାହିଲେ । ସର୍ବଶ୍ରୀ ଫକୀର ମିଶ୍ର ଓ ଶରଚ୍ଚନ୍ଦ୍ର ମହାରଣାଙ୍କ 
ଉଦ୍ୟମରେ ହରିଦାସପୁର ନିକଟସ୍ଥ କଦଳାମଠର ଅଧ୍ରକାରୀ ଚକ୍ରଧର ଦାସ ଏହି ସଂସ୍ତ୍ରା 
ପାଇଁ ପାଞ୍ଚ ଏକର ଜମି ଦେଲେ । ମାତ୍ର ସେଠି ରହି କାମ ଆରମ୍ଭ କରାଯିବ କିପରି ? 
କଦଳା ମଠରେ ରହି ପୋଖରୀ ପାଣିରେ ଚଳି କାମ ଆରମ୍ଭ କରିବା ରମ୍ଭାଦେବୀଙ୍କ 
ପକ୍ଷରେ ସମ୍ଭବ ନୁହେଁ । ସେଥ୍ଵପାଇଁ ରମାଦେବୀଙ୍କ ଅନୁମତିକ୍ରମେ ମୁଁ ୧୯୫୯ 
ମସିହା ଅକ୍ଟୋବର ମାସରେ ହରିଦାସପୁର ଯାଇ କଦଳା ମଠରେ ନିଶ୍ଚିନ୍ତ ଚିତ୍ତରେ 
ଆସ୍ସ୍ରାନା ଜମାଇଲି । କାରଣ ସୁମିତ୍ରା ଚୌଧୁରୀ ଓ ଶରତ୍‌ଚନ୍ଦ୍ର ମହାରଣା ରମାଦେବୀଙ୍କ 
ପାଖରେ ରହି ତାଙ୍କୁ ସାହାଯ୍ୟ କରୁଥାନ୍ତି । ମଠ ଆଖପାଖର ଝିଅଙ୍କୁ ପାଠ ପଢ଼ାଇବା, ଗୀ 
ରୋଗୀଙ୍କୁ ୩୍ଚଷଧ ଦେବା, ବିଭିନ୍ନ ଗୀକୁ ଯାଇ ଗୀ ଲୋକଙ୍କ ସାଙ୍ଗରେ ସମ୍ପର୍କ ସ୍ତ୍ରାପନ 


ଅମୂତ ଅନୁଭବ @ ୩୨୦ 


କରିବା ଆଦି କାମ ଆରମ୍ଭ କଲି । ସ୍ସେବା ସମିତି ଶ୍ରୀ ସାଧୁଚରଣ ମହାନ୍ତିଙ୍କ ସଭାପତିତ୍ବରେ 
ଗଠିତ ହୋଇ ରେଜେଷ୍ଟ୍ରୀଭୁକ୍ତ ହେଲା। ମଧ୍ୟେ ମଧ୍ୟେ କଟକ ଆସି ସର୍ବଶ୍ରୀ ବୀଣାଦେଭ, 
ଜ୍ୟୋତ୍ସ୍ନା ଦେଭ, ସୁନ୍ଦରମଣି ପରିଜାଙ୍କ ସହ ବୁଲି ସେବାସମିତି ପାଇଁ ଅର୍ଥ ସଂଗ୍ରହ 
କରାଗଲା । ଦୀପାବଳି ଦିନ ରମାଦେବୀ ସେବାସମିତି ଘରେ ଶୁଭ ଦେଲେ । ଚାରିମାସ 
ସେଠାରେ ରହି ଅନ୍ନପୂର୍ଣ୍ଣା ସାମନ୍ତରାୟ ଆସିବାରୁ ମୁଁ ପୁଣି ରମାଦେବୀଙ୍କ ପାଖକୁ ଫେରି 
ଆସିଲି। 

ପ୍ରଜାସୁୟ ଯଜ୍ଞର ଅଶ୍ଵ ପରି ସନ୍ଥ ବିନୋବା ପଞ୍ଜାଳ ପାରି ହୋଇ କାଶ୍ମୀର 
ପରିକ୍ରମା ସୀରି ପଞ୍ଜାବରେ ପ୍ରବେଶ କରି ଘୋଷଣା କଲେ ଯେ ଆନ୍ଦୋଳନର ବିକାଶ 
ପାଇଁ ଓ ନିଜର ଆଧ୍ୟାତ୍ମିକ ସାଧନା ନିମନ୍ତେ ସେ ଅଜ୍ଞାତ ସଂଚାର କରିବେ । ନିର୍ମଳା 
ଦେଶପାଣ୍ଡେ, ` କୁସୁମ ଦେଶପାଣ୍ଡେ ଆଦି ଯେଉଁମାନେ ତାଙ୍କ ଭାଷଣ ଟିପୁଥିଲେ ଏବଂ 
ଯେଉଁମାନେ ସେ ସବୁ ଭାଷଣ ଟାଇପ୍‌ କରୁଥିଲେ ସେମାନଙ୍କୁ ସମସ୍ତଙ୍କୁ ସେ ଅନ୍ୟତ୍ର 
ପଠାଇ ଦେଲେ । ସଭା ପାଇଁ ମାଇକ୍‌ରେ ପ୍ରଚାର ଓ ସଭାରେ ଲାଉଡ଼୍‌ସ୍ପିକର୍‌ ବ୍ୟବହାର 
ବନ୍ଦ ହୋଇଗଲା । କେବଳ ମହାଦେବୀ ତାଇ ଜୟଦେବ ଭାଇ ଓ ବାଲ୍‌ଭାଇ ତାଙ୍କ 
ସାଙ୍ଗରେ ରହିଲେ । ଫଳରେ ବିନୋବାଜୀଙ୍କ ଗତିବିଧି ବିଷୟରେ କେହି କିଛି ଜାଣି 
ପାରିଲେ ନାହି। ଭାରତବ୍ୟାପୀ ଏତେବଡ଼ ଆନ୍ଦୋଳନର ହଜାର ହଜାର କର୍ମୀ କର୍ମକ୍ଷେତ୍ର 
ନାନା ସମସ୍ୟା ବିଷୟରେ ବିନୋବାଜୀଙ୍କ ସହିତ ଆଲୋଚନା କରି ପାରିଲେ ନାହି । 
ବିନୋବାଜୀଙ୍କର ପ୍ରିୟ ଶିଷ୍ୟ ବଲ୍ଲଭସ୍ଵାମୀ ସେତେବେଳେ ସର୍ବସେବା ସଂଘର ସଭାପତି 
ଥାନ୍ତି । ସେ ବିନୋବାଜୀଙ୍କୁ କହିଲେ ଯେ ପ୍ରତି ପ୍ରଦେଶର ଜଣେ ଜଣେ କର୍ମୀ ମାସେ 
ଲେଖା ତାଙ୍କ ପଦଯାତ୍ରାରେ ରହିବେ । ତଦ୍ଵାରା ସେ କର୍ମୀ ଓ ବ୍ୟକ୍ତିଗତ ଭାବରେ 
ଲାଭବାନ ହେବେ । ସର୍ବସେବା ସଂଘ ମଧ୍ୟ ସେମାନଙ୍କ ଜରିୟାରେ ଆପଣଙ୍କ ଚିନ୍ତା ଓ 
କାର୍ଯ୍ୟଧାରା ସହିତ ସମ୍ପର୍କ ରକ୍ଷା କରି ପାରିବ । ବିନୋବାଜୀ ଏହି ପ୍ରସ୍ତାବରେ ସମ୍ମତ 
ହେବାରୁ ବଲ୍ଲଭସ୍ଵାମୀ ମୋତେ ପଞ୍ଜାବ ଯାଇ ପଦଯାତ୍ରାରେ ଯୋଗଦେବାକୁ ନିର୍ଦଦୈଶ 
ଦେଲେ । ରମାଦେବୀ ଓ ବେଲା ପରିଜାଙ୍କ ସହ ୧୯ ୬୦ ମସିହା ମାର୍ଚ୍ଚ ମାସରେ ମୁଁ 
ପଞ୍ଜାବ ଗଲି । ଲୁଧିଆନାରୁ କର୍ନାଲ୍‌ ଜିଲ୍ଲାର ପଟି କଲ୍ୟାଣ ପର୍ଯ୍ୟନ୍ତ ଆମେ ପଦଯାତ୍ରାରେ 
ରହିଲୁ । ବିନୋବାଜୀଙ୍କର ଦିନଯାକର ଭାଷଣ ଟିପି ଉତ୍ତାରି ସର୍ବସେବାସଂଘ୍କୁ ପଠାଇବା 
ଥିଲା ମୋର ନିତ୍ୟକର୍ମ । ଟାଇପିଷ୍ଟ ବା ଟାଇପ୍‌ରାଇଟର୍‌ ନ ଥଲା । ପଞ୍ଜାବର କନକନିଆ 
ଶୀତରେ ପାହାନ୍ତାରୁ ପଦଯାତ୍ରା ଆରମ୍ଭ ହୁଏ । କେଉଁଦିନ ପାଞ୍ଚ ମାଇଲ ତ କେଉଁଦିନ 


୩୨୧ ୭ ଆଳାିମାଳିକା 


ଦଶ ମାଇଲ । ଦିନେ ଦିନେ ଚଉଦ ମାଇଲ । ତାଙ୍କ ସାଙ୍ଗରେ ଚାଲିକରି ବାଟରେ ସେ 
ଯାହା ଗୁରୁତ୍ବପୂର୍ଣ୍ଣ ଆଲୋଚନା କରନ୍ତି ସେ ସବୁକୁ କାନ ଡ଼େରିବାକୁ ହୁଏ । କିଛିବାଟ 
ଚାଲିବା ପରେ ସୁର୍ଯ୍ୟୋଦୟର ଅବ୍ୟବହିତ ପୂର୍ବରୁ କୌଣସି ଖୋଲାଜାଗାରେ ସମସ୍ତେ 
ବୂତ୍ତାକାରରେ ବସନ୍ତି । ବିନୋବାଜୀ ନିଜେ ଆବୂଭି କରନ୍ତି- 

ସତ୍ୟେନ୍‌ ଲଭ୍ୟସ୍‌ ତପସା ସମ୍ୟକ୍‌ ଜ୍ଞାନେନ 

ବ୍ରହ୍ମଚର୍ଯ୍ୟେଣ ନିତ୍ୟମ୍‌ 

ଅନ୍ତଃଶରୀରେ ଜ୍ୟୋତିର୍ମୟୋହି ଶୁଭ୍ର ୟଂ 

ପଶ୍ୟନ୍ତି ଯତୟଃ କ୍ଷୀଣ ଦୋଷାଃ ॥ 

ସତ୍ୟମେବ ଜୟତେ ନାନୃତଂ ସତ୍ୟେନ ପଚ୍ଛା 

ବିତତୋ ଦେବଯାନଃ 

ୟଂ ପଶ୍ୟତି ରଷୟେ ହ୍ୟାପ୍ତକାମାଃ ୟତ୍ରତତ୍‌ 

ସତ୍ୟସ୍ୟ ପରମଂ ନିଧାନମ୍‌ ॥ 

ତାହାପରେ କିଛି ସମୟ ସମସ୍ତେ ଧ୍ୟାନ କରନ୍ତି । 

ଚାରି ପାଞ୍ଚ ହଜାର ବର୍ଷ ପୂର୍ବର ବୈଦିକ ଯୁଗକୁ ଫେରିଗଲା ପରି ଲାଗେ । 
ଧ୍ୟାନ ପରେ ବିନୋବାଜୀ କିଛି କହନ୍ତି । ରହଣୀରେ ପହଞ୍ଚି ସେଠାରେ ଅଭ୍ୟର୍ଥନା ପାଇଁ 
ଏକତ୍ର ହୋଇଥିବା ଜନସମାବେଶରେ ଭାଷଣ ଦିଅନ୍ତି । ତା” ପରେ ସନ୍ଧ୍ଯା ପ୍ରବଚନ । 
ଏହା ମଧ୍ୟରେ ତାଙ୍କୁ ଭେଟିବାକୁ ଆସୁଥିବା ବିଭିନ୍ନ ସଂସ୍ଥାର ଲୋକଙ୍କ ସଙ୍ଗେ ବାଟ 
ଚାଲିଲା ବେଳେ, ଖରାବେଳେ କଥାବାର୍ଭା କରୁଥିଲେ | ସନ୍ଧ୍ଯା ପ୍ରାର୍ଥନା- ସଭାରେ ସେ 
ଯେ କେବଳ ଭୁଦାନ ଗ୍ରାମଦାନ କଥା କହୁଥିଲେ ତାହା ନୁହେଁ, ଦେଶର ବିଭିନ୍ନ ସମସ୍ୟା 
ବିଷୟରେ ଆଲୋଚନା କରୁଥିଲେ । କରନାଲ୍‌ରେ ସେ କହିଲେ, ' “... ମୁଁ ଦେଖୁଛି 
ସମସ୍ତେ ଚାହୁଁଛନ୍ତି ଭ୍ରଷ୍ଟାଚାର ନ ହେଉ । ଏଇଟା ଭଲ ଲକ୍ଷଣ | ଭ୍ରଷ୍ଟାଚାର କିପରି କମିବ 
ସେ ବିଷୟରେ ଭାବିଲା ବେଳକୁ ମୁଁ ଦେଖୁଛି ଆମ ଭିତରେ ଲୋଭ ବଢ଼ିଛି । ଆମର 
ଆର୍ଥିକ ବ୍ୟବସ୍ଥା ଏଥୁପାଇଁ ଦାୟୀ । ପାଞ୍ଚଶହ ବର୍ଷ ପୂର୍ବେ ଏ ଦେଶରେ ଯେତେ କାମ 
କ୍ରୋଧ ଥୁଲା ବର୍ତମାନ ତାହା ତାହାଠାରୁ ଅଧ୍ଵକ ହୋଇଛି ବୋଲି କହିହେବ ନାହି । 
ପ୍ରାଚୀନ ଯୁଗର ରଷିମାନେ ତ ବହୁତ ରାଗୁଥିଲେ । ଆଜିର ପିଲା ସେ ରଷିମାନଙ୍କ 
କ୍ରୋଧ କଥା ଶୁଣି କହୁଛନ୍ତି - ସେମାନେ ଏତେ ରାଗୁଥ୍ବଲେ କାହିକି ? ଆମ ପୁରାଣରେ 


ଅମୂତ ଅନୁଭବ @ ୩୨୨ 


ରଷିମାନଙ୍କ କାମ-ବାସନା କଥା ମଧ୍ୟ ଅଛି । ଅନ୍ୟର ଝିଅକୁ ହରଣ କରି ନେଇ୍ଵ୍‌ଯିବା ତ 
ଗୋଟାଏ ସାଧାରଣ କଥା ଥଲା । ରାମାୟଣ ଆଦି କାବ୍ୟ ଏହି କଥାକୁ ମୂଳକରି ଚରିତ 
ହୋଇଛି । ଏ ଯୁଗରେ ଏ ଧରଣର କାବ୍ୟ ଚଳି ପାରିବ ନାହି । କାରଣ ଲୋକେ ଏହାକୁ 
ଭଲ ଦୃଷ୍ଟିରେ ଦେଖିବେ ନାହିଁ । ପୁର୍ବେ କାହାରି ଝିଅକୁ ବଳ ପ୍ରୟୋଗ କରି ନେଇଯାଇ 
ତାକୁ ବିଭା ହେଉ ଥଲେ । ଏବେ ସେ କଥା ଆଉ ଚଳୁ ନାହିଁ । ପ୍ରାଚୀନ ଯୁଗରେ 
କାମବାସନା ଯେତେ ଥଲା ଏ ଯୁଗରେ ତାହା କମିଛି, କିନ୍ତୁ ଲୋଭ ଯେ ବହୁତ ବଢ଼ିଛି 
ଏଥୁରେ କୌଣସି ସନ୍ଦେହ ନାହିଁ । ଯୁଗ ଥୁଲା ଯେତେବେଳେ ପୁରୁଷ ଚାରିଜଣ ସ୍ତ୍ରୀଙ୍କୁ 
ବିଭା ହେଉଥିଲେ । ପୁଣି ଗର୍ବ ସହକାରେ କହୁଥିଲେ ଅମୁକର ହଜାରେ ସ୍ତ୍ରୀ ଅଛନ୍ତି । 
ଏଇଟା ଗୌରବ ମନେ କରାଯାଉଥିଲା । ଆଜି ଯଦି କାହାର ଦୁଇଟି ସ୍ତ୍ରୀ ହୋଇ ଯାଉଛି 
ସେ ଲାଜରେ ସେ କଥା ଲୁଚାଉଛି । ଏହିରୂପେ କ୍ରୋଧ ଓ କାମବାସନା କମିଥ୍ବାର 
ଦେଖାଯାଉଛି । ପ୍ରାଚୀନ ଯୁଗରେ କ୍ରୋଧରେ ଯୁଦ୍ଧ କରୁଥିଲେ। ଏ ଯୁଗର ଯୁଦ୍ଧ କ୍ରୋଧମୁଳକ 
ହେଉନାହି, ବିଚାରମୁଳକ ହେଉଛି । ଆଜିକାଲିକା ଯୁଦ୍ଧରେ କ୍ରୋଧ ଚଳିବ ନାହିଁ । 
କାରଣ ମୁଣ୍ଡ କଟାକଟି ଯୁଦ୍ଧ ଆଉ ନାହି । ବୋମା ପକାପକି ଯୁଦ୍ଧ ଚାଲିଛି । ବୋମା 
ପକା ଯୁଦ୍ଧରେ ହିସାବ କରି ବୋମା ପକାଇବାକୁ ହୁଏ ଯେ ଯଦି କରନାଲରୁ ଜଲନ୍ଧର 
ଉପରେ ବୋମା ବୃଷ୍ଟ କରିବାକୁ ହେବ ତେବେ ଏଇ ଉଚ୍ଚତା ଓ ଏହି କୋଣରୁ ବୋମା 
ପକାଇବାକୁ ହେବ । ତେଣୁ ଏ ଯୁଦ୍ଧରେ ମୁଣ୍ଡ ଥଣ୍ରା ରଖ ଲଢ଼ିବାକୁ ହୁଏ । ବିଜ୍ଞାନ 
ଯୁଗରେ କ୍ରୋଧ ଚଳିବ ନାହି । କିନ୍ତୁ ମଣିଷର ମନଟା ଲୋଭରେ ଛନ୍ଦି ହୋଇ ଯାଇଛି । 
ଏହାର କାରଣ ହେଉଛି ପଇସା । ପଇସାଟା ଲଫଙ୍ଗା । ଲଫଙ୍ଗାର ଅର୍ଥ ହେଲା ଯାହାର 
କଥାର ଠିକ୍‌ ନାହିଁ । ପଇସା ସେଇଆ କରୁଛି । ଆଜି ଗହମ ଟଙ୍କାରେ ଅଢ଼େଇ ସେର, 
କାଲି ଦୁଇ ସେର, ପରଦିନକୁ ଦେଢ଼ ସେର | ଏହି ଲଫଙ୍ଗା କାରବାର ଯୋଗୁ ସବୁ 
ଦୂଷିତ ହୋଇ ଯାଉଛି । ଲୋଭ ବଢ଼ୁଛି ସମାଜରେ ନାନା ଦୋଷ ଦୁର୍ବଳତା ଦେଖା 
ଦେଉଛି, ଭ୍ରଷ୍ଟାଚାର ବଢୁଛି । ତେଣୁ ସମସ୍ତେ କହୁଛନ୍ତି ସମାଜର ପତନ ହୋଇଛି । ମାତ୍ର 
ପ୍ରକୃତରେ ସମାଜର ପତନ ହୋଇନାହି, ସମାଜ ରଚନା ତଳକୁ ଖସି ଯାଇଛି । 
ସମାଜ ସେ ପର୍ଯ୍ୟନ୍ତ ତଳକୁ ତଳକୁ ଖସିବ ଯେଉଁ ପର୍ଯ୍ୟନ୍ତ ସରକାର ହାତରେ ସବୁ 
କ୍ଷମତା ଠୁଳ ହୋଇ ରହିବ । ପରମେଶ୍ବର ସୁଦ୍ଧା ନିଜ୍ବ ହାତରେ ସବୁ କ୍ଷମତା ରଖି 
ନାହାନ୍ତି । ସେ ଯାହାର ଯେତିକି ବୁଝି ଲୋଡ଼ା ତାକୁ ସେତିକି ବୁଦ୍ଧି ବାଣ୍ଡ ଦେଇଛନ୍ତି । 
ସେ ଯଦି ବୁଝିର ଗୋଟାଏ ବଡ଼ ଭଣ୍ଡାର ଦିଲ୍ଲୀରେ ରଖି ଦେଇଥାନ୍ତେ ଏବଂ ଯାହାର 


୩୨୩ ® ଆଳିମାଳିକା 


ଯେତେବେଳେ ଯେତେ ବୁଦି ଦରକାର ତାକୁ ସେତିକି ବୁଝି ଦିଲ୍ଲୀରୁ ତାଙ୍କୁ ପଠାଇବାକୁ 
ପଡ଼ୁଥାନ୍ତା ତେବେ ସେ ଝାଳନାଳ ହୋଇ ଯାଉଥାନ୍ତେ । ସେ ତ କ୍ଷୀର ସମୁଦ୍ରରେ 
ଯୋଗନିଦ୍ରାରେ ଶୋଇଛନ୍ତି । ସେ ଏପରି ଭାବରେ ବୁଝି ବାଣ୍ଟ ଦେଇ ଅଲଗା ରହିଛନ୍ତି 
ଯେ ଶଶ୍ଵର ଅଛନ୍ତି କି ନାହିଁ ସେ ବିଷୟରେ ଲୋକେ ଯୁକ୍ତି ତର୍କ କରୁଛନ୍ତି । କିନ୍ତୁ ଆମର 
ତ ଦିଲ୍ଲୀ ଓ ଚଣ୍ଡୀଗଡ଼ରେ କ୍ଷମତା ଭଣ୍ଡାର ରହିଛି । ଆପଣମାନେ ସେଠାରେ କାମ 
ତୁଲାଇବାକୁ ଲୋକ ବାଛିକରି ପଠଉଛନ୍ତି । ସେ ଠିକ୍‌ କାମ ନ କଲେ ଆପଣ ଭାବୁଛନ୍ତି 
ଆଉ ଜଣକୁ ପଠେଇଦେବା । ଏମିତି ବାରମ୍ବାର କେତେ ନୂଆ ଲୋକ ବାଛୁଥୁବେ ? 
ଆପଣମାନେ ଚିନ୍ତା କରିବା ଦରକାର ଯେ ଏ ବ୍ୟବସ୍ତା ହିଁ ଭୁଲ୍‌ । ଦିଲ୍ଲୀ, ଲଣ୍ଡନ, 
ଓଏାଁଶିଂଟନ୍‌ରେ ସବୁ ବ୍ୟବସ୍ଥା ହେବ ଏବଂ ଜନସାଧାରଣ ସୁଖୀ ହେବେ, ତାହା କଦାପି 
ହୋଇ ପାରିବ ନାହିଁ । ପୁଣି ଏ ଦଳଗତ ରାଜନୀତି ଥିବାଯାଏ ଭ୍ରଷ୍ଟାଚାର ମଧ୍ୟ ଦୂର 
ହେବ ନାହିଁ । ଇଂରେଜଙ୍କ ରାଜତ୍ଵ ବେଳେ ପଣ୍ଡିତ ନେହେରୁ କହିଥୁଲେ ଯେ ସ୍ଵରାଜ୍ୟ 
ହେଲେ ଆମେ କଳାବଜାରୀକୁ ଫାଶୀଖୁଣ୍ଟରେ ଝୁଲେଇବୁ । ବାରବର୍ଷ ହେଲା ସ୍ଵରାଜ୍ୟ 
ହେଲାଣି, କେତେଜଣକୁ ଫାଶୀଖୁଣ୍ଟରେ ଝୁଲା ହେଲାଣି ? ତେଣୁ ମନେ ରଖନ୍ତୁ ଯଦି 
କେନ୍ଦ୍ରରେ କ୍ଷମତା ଠୁଳ ହୋଇ ରହିବ ଏବଂ ସେହିମାନେ ଆମ ପାଇଁ ସବୁ କଥା ଚିନ୍ତା 
କରିବେ ଓ ଯୋଜନା କରି କାମ କରିବେ ତେବେ ଏହିପରି ଚାଲିଥ୍ୁବ । ସରକାର 
ହାତକୁ ସବୁ କ୍ଷମତା ବଢ଼ାଇ ଦେବା ଫଳରେ ଆମେ ପୁରୁଷାର୍ଥହୀନ ହୋଇ ଯାଉଛୁ । 
ସରକାରଙ୍କ ଠାରୁ କୌଣସି ସାହାଯ୍ୟ ନ ନେବାକୁ ମୁଁ କହୁନୀହିଁ ମାତ୍ର ଲୋକେ ଯଦି 
ସ୍ବତଃପ୍ରବୂର୍ଭ ହୋଇ ନିଷ୍କାମ ସେବା ନ କରିବେ ତେବେ ସମାଜର ଉନ୍ନତି ହେବ 
ନାହି ।...' ' 

ଆର୍ଯ୍ୟମାନଙ୍କର ଆଦି ନିବାସ, ମହାକାବ୍ୟ ମହାଭାରତର ନାୟକମାନଙ୍କର 
ଲୀଳାସ୍ତ୍ଵଳ, ଗୁରୁ ନାନକ, ଗୁରୁ ତେଗ୍୍‌ବାହାଦୂର, ଗୁରୁ ଗୋବିନ୍ଦ ସିଂହ ଆଦିଙ୍କ ବୀରତ୍‌ 
ଓ ସାହସିକତା ଠାରୁ ଆରମ୍ଭ କରି ଜାଲିଆନ୍‌ୱାଲାବାଗ୍‌ ହେତୁ ପଞ୍ଜାବ ପ୍ରତି ମନରେ 
ଗଭୀର ଶ୍ରଦ୍ଧା ପିଲାଦିନୁ ରହିଥୁଲା । ସେଠାକୁ ଯାଇ ସେଠା ଭୂମିରେ ପାଦ ରଖିଲା 
ବେଳକୁ ମହାଭାରତର ଘଟଣା ଆଖି ଆଗରେ ନାଟି ଉଠିଲା । କୁରୁକ୍ଷେତ୍ର ରହଣୀ ଦିନ 
ତ ବାସ୍ତବ ଜଗତରୁ ମୋ ମନ ହଜାର ହଜାର ବର୍ଷ ପଛକୁ ଚାଲିଗଲା । ମନଶ୍ଚକ୍ଷୁରେ 
ଦେଖିଲି - କୃଷ୍ଣ ଭଗବାନ ପାଞ୍ଚଖଣ୍ଡ ପଡ଼ା ମାଗିବାକୁ କୁରୁସଭାକୁ ଯାଉଛନ୍ତ - ବାଗପଥ, 
ସୋନପଥ, ପାନିପଥ୍‌ | ହରିୟାନାର ଉଚ୍ଚାରଣ ବାସ୍ତବରେ '“ ହରିୟାନ୍‌'- ହରି ଅର୍ଥାତ୍‌ 


ଅମୂତ ଅନୁଭବ @ ୩୨୪ 


ବାସୁଦେବ କୃଷ୍ଣଙ୍କ ଯାନ- ରଥ ଯେଉଁ ଭୂମି ପରିକ୍ରମା କରିଥଲା ତାହାର ନାମ ହରିୟାନ 
- ଏ କଥା ସର୍ଦ୍ଦାର କାକାଜୀଙ୍କ ମୁହଁରୁ ଶୁଣି ମୋ ରୋମ ଟାଙ୍କୁରି ଉଠିଲା । ପଞ୍ଜାବ- 
ଅବିଭକ୍ତ ପଞ୍ଜାବର ଏହି ଧୁଳି ସହିତ ବାସୁଦେବ କୃଷ୍ଣଙ୍କ ପଦଧୂଳି ମିଶି କରି ରହିଛି - 
ଏ କଥା ମନକୁ ଆସିବାମାତ୍ରେ ସେ ଧୂଳିକୁ ଦେହରେ ବୋଳି ହୋଇଯିବା ପାଇଁ ମନ 
ଡ଼ାକିଲା । 

ପଞ୍ଜାବବାସୀଙ୍କ ଉଦ୍ୟମଶୀଳତା ପଞ୍ଜାବୀ ମହିଳାମାନଙ୍କର ସାହସିକତା ମୋତେ 
ମୁଗ୍‌ଧ କଲା । ପଞ୍ଜାବୀ ହେଉଛନ୍ତି ଯଥାର୍ଥରେ କ୍ଷତ୍ରିୟ ବର୍ଣ୍ଚ ଯାହାକୁ କହନ୍ତି ୮୮୫୮୩ା 
୮୦୦୦ ବହୁ ସଂଖ୍ୟାରେ ସେମାନେ ଯୁଦ୍ଧ ବିଭାଗରେ ଯୋଗ ଦିଅନ୍ତି । ତେଣୁ ପଞ୍ଜାବର 
ସଂସ୍କୃତି ଭିନ୍ନ ପ୍ରକାର । ଭାରତ ଉପରେ ଯେତେ ଯେତେ ଆକ୍ରମଣ ହୋଇଛି ସେ ସବୁର 
ମୁକାବିଲା କରିଛନ୍ତି ଏହି ପଞ୍ଜାବୀମାନେ । ତେଣୁ ପଞ୍ଜାବର କ୍ଷତ୍ରିୟ ରମଣୀ ଏକ ଭିନ୍ନ 
ଉପାଦାନରେ ଗଢ଼ା । ଗାଏଁ ଗାଏଁ ମହିଳା ସତ୍ସଂଗ । ଶହଶହ ମହିଳା ସନ୍ଧ୍ୟାରେ ଏକତ୍ର 
ହୋଇ ଭଜନ ବୋଲନ୍ତି । ଆଜିଯାଏ କାନରେ ବାଜୁଛି । 

' ` ଡ଼ଗମଗ ଡ଼ୋଲତ ମେରୀ ନୈୟା 

ପାର କରୋ ତୋ ଜାନୁ ଖବୈୟା ।' ' 


ଆତିଥେୟତାର ତ ତୁଳନା ନାହିଁ । ସ୍କୁଲ କଲେଜର ଅଧ୍ୟାପିକାମାନେ ହି ଆମର 
ଚର୍ଚ୍ଚା କରୁଥ୍ଲେ । ଶିକ୍ଷିତ ଗୁରୁଜନ ଶ୍ରେଣୀର ସଙ୍ଦାରମାନେ ଆମ ହାତରୁ ଅଇଣ୍ଠା ବାସନ 
ଛଡ଼ାଇ ନେଇ ନିଜେ ମାଜୁଥୁଲେ । ଏତେ ସ୍ନେହ ! ଏତେ ଆଦର ।  ଆର୍ଯ୍ୟତ୍ଵର ଲକ୍ଷଣ 
ଯେ କୁହାଯାଇଛି “ ସଃ ଚ ନିତ୍ୟ ପ୍ରସନ୍ନାତ୍ନା ମୂଦୁ ପୂର୍ବଂ ଚ ଭାଷତେ । ଇତ୍ୟାଦି ସେହି 


@ <> ¿ଅଆ 


ଲକ୍ଷଣ ଗୁଡ଼ିକର ପ୍ରତ୍ୟକ୍ଷ ଦର୍ଶନ ମୋତେ ମିଳିଲା । 


ଯେଉଁ ହରିୟାନ ଗାଭ ବଳଦଙ୍କୁ ବରି ଜଳବାୟୁରେ ଅଭ୍ୟସ୍ତ କରାଇବା ପାଇଁ 
ଆପ୍ରାଣ ଉଦ୍ୟମ କରିଥ୍ଲୁ, ଘରେ ଘରେ, ବିଲରେ ରହଟ୍‌ ଚଲଉଥୁବାବେଳେ ସେମାନଙ୍କୁ 
ଦେଖି ପେଟ ପୁରି ଯାଉଥାଏ । ଦଣ୍ଡେ ନ ଆଉଁଷି ଥୟ ଧରି ରହି ହୁଏ ନାହିଁ । କୃଷ୍ଣ 
ବାସୁଦେବଙ୍କ ଗୋରକ୍ଷା ଗୋସଂବର୍ଵ ନର ପ୍ରୟୋଗ କ୍ଷେତ୍ର ଦେଖି ଜୀବନ ଧନ୍ୟ ମଣିଲି । 


କିନ୍ତୁ ଗୋଟିଏ ବିପଜ୍ରନକ ଜିନିଷ ହେଉଛି ପଞ୍ଜାବୀ ଗିଲାସରେ କ୍ଷୀର । ମାତୂପ୍ରତିମ 
ଲକ୍ଷ୍ମୀଦେବୀ ତିର୍ଖା ଯେତେବେଳେ ରାତିରେ ଶୋଇବା ଆଗରୁ ବାର ଇଞ୍ଚିଆ ପିତଳ 
ବାଲଟିରେ କ୍ଷୀର ଓ ଦଶବାରଟା ଏକ ଲିଟର କ୍ଷୀର ସମ୍ଭେଇଲା ପରି ପଞ୍ଜାବୀ ଗିଲାସ 
ଧରି ସାହାଯ୍ୟକାରୀଙ୍କ ସହ ଆମ ରହଣୀକୁ ବିଜେ କରନ୍ତି ମୋର ରୀତିମତ ହୃତ୍‌କମ୍ପ 


୩୨୫ ୭ ଆଳିମାଳିକା 


ଆରମ୍ଭ ହୋଇଯାଏ । ପଖାଳଖିଆ ପାକମ୍ପଳୀ ବିଚାରିକୁ ରକ୍ଷା କରିବା ପାଇଁ ମୁଁ ସିଡ଼ିତଳ 
ଘରେ, ଲନ୍‌ରେ ବା ପାଇଖାନା ପଛପଟେ ଆତ୍ଗୋପନ କରେ | 


ପଞ୍ଜାବରେ କାମ ସାରି ଆମେ ଦିଲ୍ଲୀ ଆସି ମୂଦୁଳା ସାରାଭାଇଙ୍କ ଘରେ ରହିଲୁ । 
ତାଙ୍କ ମାଆ ସରଳା ସାରାଭାଇ ରମାଦେବୀଙ୍କର ଘନିଷ୍ଠ ବନ୍ଧୁ । ମୂଦୁଳାଙ୍କ ସଙ୍ଗଠନ ଶକ୍ତି 
ସାହସିକତା ସତ୍ୟାଗ୍ରହ ଆନ୍ଦୋଳନ ବେଳେ ସମଗ୍ର ଭାରତର ଦୃଷ୍ଟି ଆକର୍ଷଣ କରିଥିଲା 
। ସେ ସମୟରେ କାଶ୍ମୀର ସଂକ୍ରାନ୍ତୀୟ ବ୍ୟାପାର ହେତୁ ଦିଲ୍ଲୀର ଉପର ମହଲରେ ତାଙ୍କୁ 
ଏକପ୍ରକାର ବାସନ୍ଦ କରା ଯାଇଥାଏ । ରମାଦେବୀ ଚାଣକ୍ୟପୁରୀରେ ତାଙ୍କରି ଘରେ 
ରହିଲେ। ମୋର ପିତୃ ବନ୍ଧୁ ରାଷ୍ଟ୍ରପତି ବାବୁ ରାଜେନ୍ଦ୍ର ପ୍ରସାଦ ରମାଦେବୀ ଦିଲ୍ଲୀ ଆସିଥବା 
ଖବର ପାଇ ତାଙ୍କୁ ସାକ୍ଷାତ କଲେ ଏବଂ ରାଷ୍ଟ୍ରପତି ଭବନରେ ରହିବା ପାଇଁ ଆମନ୍ତ୍ରଣ 
କଲେ । ରମାଦେବୀ ସସମ୍ମାନରେ ସେହି ଆମନ୍ତ୍ରଣ ପ୍ରତ୍ୟାଖ୍ୟାନ କରି କହିଲେ ଯେ 
ମୂଦୁଳା ଆଜିକାଲି ନିଜକୁ ନିଃସଙ୍ଗ ଓ ଏକାକୀ ବୋଧ କରୁଛି । ତେଣୁ ମୁଁ ତାରି ପାଖରେ 
ରହିବାକୁ ସ୍ଫ୍ରିର କରିଛି । ସେଥର ଦିଲ୍ଲୀରେ ଆମେ ଯାହାକୁ ଭେଟିଲୁ ସେମାନେ ସମସ୍ତେ 
ଆମେ ମୂଦୁଳାବେନ୍‌ଙ୍କ ଘରେ ରହିଛୁ ଶୁଣି ଆଶ୍ଚର୍ଯ୍ୟାନ୍ଵିତ ତ ହେଲେ ଟିକିଏ ଭୟଭୀତ 
ହେବାର ମଧ୍ୟ ଆମେ ଅନୁଭବ କଲୁ । 


ପରବର୍ରୀକାଳରେ ଇନ୍ଦିରା ଗାନ୍ଧୀ, ସେତେବେଳେ ସମସ୍ତଙ୍କର ଆଦରର ଇନ୍ଦୁ- 
ଇନ୍ଦୁଜୀଙ୍କୁ ଫ୍ଲ ହୋଇଥୁବାରୁ ରମାଦେବୀ ତାଙ୍କୁ ଦେଖୁବାକୁ ପ୍ରଧାନମନ୍ତ୍ରୀ ଭବନକୁ ଗଲେ । 
ତାଙ୍କର ତରୁଣୀସୁଲଭ ସଳଜ୍ଜ ନମ୍ର ବ୍ୟବହାର ତାଙ୍କର ଦୈହିକ ସୌନ୍ଦର୍ଯ୍ୟକୁ ଅଧ୍ଵକ 
କମନୀୟ କରି ଦେଇଥୁଲା । ପ୍ରଧାନମନ୍ତ୍ରୀଙ୍କ କନ୍ୟାଭାବରେ ନୁହେଁ ସର୍ବତ୍ୟାଗୀ ନେହେରୁ 
ପରିବାରର ଉତ୍ତରାଧ୍ରକାରୀ ଭାବରେ ତାଙ୍କ ପ୍ରତି ମୋର ପୂର୍ବଶ୍ରଦ୍ଧା ତାଙ୍କର ଏହି ମୃଦୁ ଓ 
ସୌଜନ୍ୟପୁର୍ଣ୍ଚ ବ୍ୟବହାର ଫଳରେ ଶତଗୁଣିତ ହେଲା । 


ଗ୍ରାମଦାନ ଭୂଦାନ ଆନ୍ଦୋଳନର ଅବିଜ୍ଛେଦ୍ୟ ଅଙ୍ଗ ହେଲା ଶାଚ୍ି-ସେନା | ଶାନ୍ତି- 
ସେନାର ବିଚାର ୧ ୯ ୩୮ ମସିହାରେ ' ଗାନ୍ଧୀ ସେବା ସଂଘ' ସମ୍ମିଳନୀରେ ବୁଝାଇବାକୁ 
ଯାଇ ଗାନ୍ଧିଜୀ କହିଥିଲେ - ଦେଶରେ ଏପରି ଗୋଟିଏ ନିର୍ଭୀକ ସ୍ଵେଚ୍ଥାସେବକ ଦଳ 
ରହିବା ଉଚିତ, ଯେଉଁ ଦଳ କୌଣସି ସ୍ଥାନରେ ଦଙ୍ଗାହାଙ୍ଗାମା ବା ଅଶାନ୍ତି ହେଲେ 
ନିଜକୁ ଆହୂତି ଦେବାକୁ ପଛେଇବ ନାହିଁ । ଗାନ୍ଧିଜୀ କହିଥୁଲେ- ଶାନ୍ତି- ସୈନିକ ଉପଦ୍ରବ 
ବେଳେ ଓ ଶାନ୍ତି ବେଳେ କାର୍ଯ୍ୟରତ ରହେ । ଦୁଇଟି ଲଢ଼ୁଥିବା ଦଳ ମଧ୍ୟରେ ଭଲ 
ସମ୍ପର୍କ ସ୍ଥାପନ କରିବାର ସୁଯୋଗ ଯେ ଉଣ୍ଡି ବୁଲୁଥାଏ । ଝଗଡ଼ା ଆରମ୍ଭ ହେବା ଆଗରୁ 


ଅମୂତ ଅନୂଭବ ®@ ୩୨୬ 


ସେ ପରିସ୍ତିତିକୁ ସମ୍ଭାଳିବାକୁ ଯତ୍ନ କରିବ, କିନ୍ତୁ ଯେକୌଣସି ବିପଦର ମୁକାବିଲା 
କରିବାକୁ ସେ ପ୍ରସ୍ତୁତ ରହିବ । ଜନତାର କ୍ରୋଧକୁ ଶାନ୍ତ କରିବା ପାଇଁ ସେ ନିଜ 
ଜୀବନକୁ ମଧ୍ୟ ସଂକଟାପନ୍ନ କରିବ । 

ସତ୍ୟ ଓ ଅହିଂସାର ମୂଳଦୂଆ ଉପରେ ପ୍ରତିଶ୍ଚିତ ସମାଜରେ ଅହିଂସାତ୍ଳକ 
ଉପାୟରେ ଶାନ୍ତିରକ୍ଷା କରିବା କାମ ଶାନ୍ତି ସେନା ସଂଗଠନ ଦ୍ଵାରା ସାଧ୍ଵତ ହେବ । 
ସେଥୁପାଇଁ ଗ୍ରାମଦାନ ଆନ୍ଦୋଳନରେ ଶାନ୍ତି-ସେନା ସଂଗଠନ ଉପରେ ଖୁବ୍‌ ଗୁରୁତ୍ବ 
ଦିଆ ଯାଉଥିଲା । 


ମହିଳା ଶାନ୍ତି-ସେନାମାନଙ୍କ ପାଇ ନିଖିଳ ଭାରତୀୟ ସ୍ତରରେ ଗୋଟିଏ ମହିଳା 
ଶାନ୍ତିସେନା ବିଦ୍ୟାଳୟ ଚଳାଇବା ପାଇଁ ବିନୋବାଜୀ କପ୍ତୁରବା ସ୍କାରକ ଟ୍ରଷ୍ଟକୁ 
ସୂଚେଇଲେ ଏବଂ ଏହି ବିଦ୍ୟାଳୟ ଚଳାଇବା ପାଇଁ ମୋତେ ଓ ଅନ୍ନପୂର୍ଣ୍ଣା ଦାସଙ୍କୁ କାଶୀ 
ଯିବା ପାଇଁ ଲେଖିଲେ | ୧୯ ୬୦ ଡ଼ିସେମ୍ବରରେ ଆମେ ଦୁହେଁ ମୋ ସାନପୁଅ କର୍ମଦେବକୁ 
ସାଙ୍ଗରେ ନେଇ କାଶୀ ଗଲୁ । ନିର୍ମଳା ଦେଶପାଣ୍ଡେ ସେହି ବିଦ୍ୟାଳୟର ମୁଖ୍ୟ ପରିଚାଳିକା 
ହେବା କଥା ଥିଲା । ସେ ଅସୁସ୍ତ ହେବାରୁ ଶ୍ରୀମତୀ ସରଜୁ ତାଇ ଧୋତ୍ରେଙ୍କୁ ଆମକୁ 
ସାହାଯ୍ୟ କରିବାକୁ ଅନୁରୋଧ କଲୁ । ଦାଦା ଧର୍ମାଧିକାରୀ ଓ ଶଙ୍କର ରାଓ ଦେଓଙ୍କ 
ମାର୍ଗଦର୍ଶନ ଆମକୁ ମିଳିଲା । ବିଦ୍ୟାଳୟର ପାଠ୍ଯକ୍ରମ ଉଚ୍ଚକୋଟୀର ଥଲା । କାଶୀ 
ବିଦ୍ୟାପୀଠର ଅଧ୍ୟାପକଗଣ ଅଚ୍ୟୁତ ପଟ୍ଟବର୍ଦନ ପାଠ୍ୟକ୍ରମ ଅନୁସାରେ ବିଦ୍ୟାର୍ଥିନୀଙ୍କୁ 
ଶିକ୍ଷା ଦେଲେ । ବୌଦ୍ଧିକ ଜ୍ଞାନ ସଙ୍ଗେ ସଙ୍ଗେ ପ୍ରତ୍ୟକ୍ଷ ସେବା କାର୍ଯ୍ୟର ପଦାର୍ଥ ପାଠ 
ଦେବା ଓ ସମାଜରେ ଅଶାନ୍ତିର ମୁଳ କାରଣ ନିରୂପଣ କରିବା ପାଇଁ ଅଶାନ୍ତି ଦମନର 
ଉପାୟ ବାହାର କରି ଜନସମ୍ପର୍କ ସ୍ତରାପନ କରିବା ମଧ୍ୟ ସେହି ପାଠ୍ୟକ୍ରମର ଅଙ୍ଗ ଥ୍ବଲା । 
ସପ୍ତାହରେ ଗୋଟିଏ ଦିନ ଆମେ ଦଳ ଦଳ ହୋଇ ଛାତ୍ରୀମାନଙ୍କ ସହ ସହର ଭିତରକୁ 
ଯାଇ ଜନ ସମ୍ପର୍କ ସ୍ଥାପନ କରୁଥୁଲୁ ଏବଂ ଅପରିଚିତ ସ୍ଫାନରେ ଅପରିଚିତ ଗୂହସ୍ପଙ୍କ 
ସଙ୍ଗେ ସଂପର୍କ ସ୍ଫ୍ରାପନ କରି କିପରି ନିଜର ମଧ୍ୟାହ୍ନ ଭୋଜନ ସଂଗ୍ରହ କରିବାକୁ ହୁଏ 
ସେ ବିଷୟରେ ମଧ୍ୟ ପଦାର୍ଥପାଠ ନେଇଥୁଲୁ । ଓଡ଼ିଶାରେ ଶାନ୍ତିଏସେନା ଶିବିରରେ 
ଏସବୁ କରାଯାଉଥିବାରୁ ଆମେ ଦୁହେଁ ଏପ୍ରକାର କାମ କରିବାରେ ଅଭ୍ୟସ୍ତ ଥୁଲେ ହେଁ 
ଦେବଧାମ କାଶୀନଗରରେ ଅହରହ ଘଟୁଥିବା ଅନେକ ବିଚିତ୍ର ଘଟଣା ଆମକୁ ବହୁ 
ମୂଲ୍ୟବାନ ତଥ୍ୟ ଯୋଗାଇଲା । ଗୋଟିଏ ଦିନର ଅନୁଭୂତି ଉଦାହରଣ ସ୍ଵରୂପ ଉଲ୍ଲେଖ 
କରିବି - 


୩୨୭ ୭ ଆଳିମାଳିକା 


ଗୋଟିଏ ସପ୍ତାହରେ ମୁଁ ଦଳେ ଛାତ୍ରୀଙ୍କୁ ସଙ୍ଗରେ ନେଇ ଡ଼ି.ଏ.ଭି. କଲେଜର 
ଆଖପାଖ ଅଞ୍ଚଳରେ ସମ୍ପର୍କ ସ୍ଥାପନ କରିବାକୁ ଗଲି । ସେହି କଲେଜର ଜଣେ ଅଧ୍ୟାପକ 
ବିଶ୍ଵନାଥଜୀଙ୍କର ଆମେ ସେଦିନ ଅତିଥି ହେଲୁ । କଥା ପ୍ରସଙ୍ଗରେ ସେ ମୋତେ କହିଲେ 
ଯେ ଆପଣଙ୍କର ଏପ୍ରକାର ଯୋଜନା ଏ ଦେଶରେ ନୂଅଆ। ଏ କାମ ଦ୍ଵାରା ସମାଜବିଜ୍ଞାନୀକୁ 
ବହୁତ ନୂଆ ତଥ୍ୟ ମିଳିବ । ଏହା କହି ସେ ମୋତେ କାଶୀ ସହରର ଗତ ଚାଳିଶ ବର୍ଷର 
ଜନଗଣନା ବିବରଣୀ ପଢ଼ିବା ପାଇଁ କହିଲେ । ଆମେ ସେନ୍‌ସସ୍‌ ରିପୋର୍ଟ ପଢ଼ି, 
ଆଲୋଚନା କରି ପର ସପ୍ତାହରେ ବିଶ୍ଵନାଥଜୀଙ୍କ ପାଖକୁ ଗଲୁ । ସେନସସ୍‌ ରିପୋର୍ଟରେ 
ଦେଖିଲୁ ଯେ ଚାଳିଶ ବର୍ଷ ମଧ୍ୟରେ ବାରାଣସୀରେ ମୁସଲମାନମାନଙ୍କ ସଂଖ୍ୟା ବହୁତ 
ବଢ଼ି ଯାଇଛି । ଏହାର କାରଣ ଅନୁସନ୍ଧାନ କରି ଜାଣିଲୁ ଯେ କାଶୀର ଆଖପାଖ ଅଞ୍ଚଳର 
ଗୀମାନଙ୍କରେ କୌଣସି ବୋହୂ ଝିଅଙ୍କର ଚାରିତ୍ରିକ ସ୍ପଳନ ହେଲେ ପରିବାରର ମୁଖିଆ 
ନିଜର ମର୍ଯ୍ୟାଦା ରକ୍ଷା ପାଇଁ ବିଶ୍ଵନାଥ ଦର୍ଶନ ବାହାନାରେ ସେ ଝିଅକୁ କାଶୀକୁ ଆଣି 
ମୁସଲମାନ ବସ୍ତି ପାଖରେ ଛାଡ଼ିଦେଇ ଯାଆନ୍ତି । ସେହି ନିରାଶ୍ରୟ ହିନ୍ଦୁ ଝିଅଟିକୁ 
ମୁସଲମାନମାନେ ହି ଆଶ୍ରୟ ଦିଅନ୍ତି । ଆଜନ୍ମରୁ ହିନ୍ଦୁ ସଂସ୍କାରରେ ଲାଳିତପାଳିତ ସେହି 
ଝିଅ କ୍ଷଣକର ସ୍କଳନ ଯୋଗୁଁ ବାଧ୍ୟ ହୋଇ ନିଜର ରୀତିନୀତି ଓ ରୁଚିକୁ ବିସର୍ଜନ ଦେଇ 
ଯାହାକୁ ଅଭକ୍ଷ୍ୟ ମଣିଥୁବଲା, ତାହାକୁ ହି ଖାଏ ଅଥଚ ଏହି ସ୍ପଳନରେ ଭାଗୀଦାର ପୁରୁଷକୁ 
କୌଣସି ଦଣ୍ଡ ସହିବାକୁ ବା ଘର ଓ କୁଳ ତ୍ୟାଗ କରିବାକୁ ପଡ଼େ ନାହିଁ । ଏପରି ସ୍ପଳେ 
ସେହି ଝିଅ ଓ ତା'ର ଗର୍ଭଜାତ ଶିଶୁ ଯେ ହିନ୍ଦୁଧର୍ମ ବିଦ୍ଵେଷୀ ହେବେ, ଏଥରେ ସନ୍ଦେହ 
ନାହି । 

ଶାନ୍ତିସେନା ବିଦ୍ୟାଳୟରେ ସମଗ୍ର ଭାରତରୁ ଛାତ୍ରୀ ଆସିଥିବାରୁ ବିଦ୍ୟାଳୟରେ 
ନିଖିଳ ଭାରତୀୟ ସ୍ତରରେ ସାଂସ୍କୃତିକ କାର୍ଯ୍ୟକ୍ରମ ସଂଗଠନ କରିବା ବେଶ୍‌ 
ହାସ୍ୟୋଦ୍ଦୀପକ ହେଇଥାଏ । ଉଦାହରଣ ସ୍ବରୂପ ହିମାଳୟାଗତା କନ୍ୟାମାନେ 
ବସନ୍ତୋତ୍ସବ ପାଳନ କରିବା ପାଇଁ ଆୟୋଜନ କଲାରୁ ଦକ୍ଷିଣଭାରତାଗତା କନ୍ୟାମାନେ 
ବସନ୍ତୋତ୍ସବଭ ଅର୍ଥ ହି ବୁଝି ପାରିଲେ ନାହିଁ । ଏଥିପାଇଁ ରୀତିମତ ଭୁଗୋଳ ପଢ଼ାଇ 
ବୁଝାଇବାକୁ ପଡ଼ିଲା ଯେ କର୍ଣ୍ରାଟକ ଆଦି ଅଞ୍ଚଳ ହେଉଛି ଚିରବସନ୍ତର ରାଜ୍ୟ । 
ହିମାଳୟର ତୁଷାରପାତ ପରେ ବସନ୍ତ ରତୁରେ କୋଇଲିର କୁହୁତାନ, ଗଛମାନଙ୍କରେ 
କିଶଳୟର ଶୋଭା ସେଠା ଅଧିବାସୀଙ୍କୁ କେତେ ଆନନ୍ଦ ଓ ଆଶ୍ଵାସନା ଦିଏ ତାହା 
ଆମେ କଳିବା ସହଜ ନୁହେଁ । 


ଅମୂତ ଅନୁଭବ @ ୩୨୮ 


ସେହିପରି ଉତ୍ତରଭାରତରେ ଶିବପାର୍ବତୀଙ୍କ ପୁଅ କାର୍ରିକେୟ ଚିରକୁମାର 
ହୋଇଥିବା ସ୍ଫ୍ଵଳେ ଦକ୍ଷିଣଭାରତରେ ସେ ପଲକୀ ମହାରାଜ ବୋଲାଇ ସସ୍ତ୍ରୀକ ବସବାସ 
କରୁଥିବା କଥା ଶୁଣି ମହାଦ୍ନ୍ଦ୍‌ ଉପୁଜିଲା । ଆମେ ତାଙ୍କୁ ବୁଝାଇଲୁ ଯେ କୁମାର କାରିକ 
ଅବିବାହିତ ଅବସ୍ତାରେ ଦକ୍ଷିଣଭାରତ ଭ୍ରମଣକୁ ଯାଇ ସେଠାରେ ବିବାହ କରିଛନ୍ତି । ସେ 
ଯୁଗରେ ଡ଼ାକଘର, ଟେଲିଫୋନ୍‌ ଆଦିର ବ୍ୟବସ୍ପା ନ ଥିବାରୁ ଏବଂ ନାରଦ ମୁନି ଏକ 
ମାତ୍ର ସାମ୍ବାଦିକ ହୋଇଥିବାରୁ ସେ ଏ ସମ୍ବାଦଟି ଅସାବଧାନତାବଶତଃ ଉତ୍ତରଭାରତରେ 
ପ୍ରଚାର କରି ନାହାନ୍ତି | ବର୍ଭମାନ ନିଖିଳ ଭାରତ ଶାନ୍ତିସେନା ବିଦ୍ୟାଳୟର ଛାତ୍ରୀମାନଙ୍କ 
ଦ୍ଵାରା ଏ ସମ୍ବାଦ ପ୍ରଚାରିତ ହେବ । ଏହିପରି ଖାଇବା ବେଳେ ମଧ୍ୟ ଦ୍ବନ୍ଦ । ସମସ୍ତଙ୍କ 
ମନୋବୂଭି - ' “ ମୋ ଭାଲୁକୁଣୀ ଚହଟ ଚିକ୍କଣ ତୋ ଭାଲୁକୁଣୀ କେମା | ” ' ରାଷ୍ଟ୍ରୀୟ 
ସଂହତି ରକ୍ଷା ପାଇଁ କେତେ ଉଦାର ଓ ନମ୍ର ହେବାକୁ ହେବ ଏବଂ ବୁଦଵିକୁ କେତେ ଓଡ଼ 
ଚଷିବାକୁ ହେବ ତାହା ଏହି ବିଦ୍ୟାଳୟରେ ଜାଣିଲୁ । ଧନ୍ୟ ସେ ଅନ୍ନପୁର୍ଣ୍ଣା ଦାସ ଯେ 
ଦଶବର୍ଷ କାଳ ନିରବଚ୍ଛିନ୍ନ ଭାବରେ ଏ କାମ ସୁଚାରୁ ରୂପେ ସମ୍ପନ୍ନ କଲେ ! ବିଦ୍ୟାଳୟରେ 
ଭାରତର ପ୍ରତ୍ୟେକ ଭାଷାର ଭଜନ ଶିଖା ହେଉଥୁଲା । ଛାତ୍ରୀମାନେ ଚେବ୍ରୋଲ ଯିବା 
ବାଟରେ ପୁରୀ ଆସିଲେ। ଅନ୍ୟ ଭାଷାଭାଷୀଙ୍କ ମୁହଁରୁ ଓଡ଼ିଆ ଭଜନ ଶୁଣି ଅଭ୍ୟର୍ଥନାକାରୀ 
ମୁଗ୍‌ଧ ହୋଇଗଲେ । 


କାଶୀରେ ହୋଲି ଉତ୍ସବ ମହା ସମାରୋହରେ ପାଳିତ ହୁଏ । ସ୍ତ୍ରୀ ପୁରୁଷ 
ପରସ୍ପରକୁ ଅଶ୍ଳୀଳ ଭାଷାରେ ବ୍ୟାଜଗାଳି ଦେବା ଏବଂ କାଦୁଅ ଏପରିକି ନର୍ଦ୍ଦମାର 
ମଇଳା ଫିଙ୍ଗାଫିଙ୍ଗି ହେବାଟା ଏହି ଉତ୍ସବର ଗୋଟିଏ ଅଙ୍ଗ । ସେଦିନ ଶିବପାର୍ବତୀଙ୍କ 
ବିବାହ “ ବାରାତ୍‌! ବାହାରେ | ବାରାତ୍‌ ବା ଶୋଭାଯାତ୍ରାକାରୀମାନେ ବଡ଼ ଅଶୋଭନୀୟ 
ଆଚରଣ କରନ୍ତି । 


ଆମେମାନେ ଠିକ କଲୁ ଯେ ଏ ବର୍ଷ ଅନ୍ତତଃ କାଶୀର ଆମେ ରହୁଥିବା ଅଞ୍ଚଳ 
ରାଜଘାଟରେ ହୋଲି ଉତ୍ସବ ସୁରୁଚିସମ୍ପନ୍ନ ଭାବରେ ପାଳନ କରିବା ପାଇଁ ଉଦ୍ୟମ 
ହେବ । ସେଥୁପାଇଁ ଅନ୍ନପୁଣ୍ଣ୍ା ଦାସ, ଆମ ଶାନ୍ତି ସେନା ବିଦ୍ୟାଳୟର ଛାତ୍ରୀ ଓ ସ୍ମାନୀୟ 
ସର୍ବୋଦୟ କର୍ମୀ ମାସେ ପୂର୍ବରୁ ରାଜଘାଟର ପ୍ରତି ସାହିରେ ଆଲୋଚନା ସଭା କରି ଏ 
ବିଷୟରେ ଲୋକଙ୍କୁ ବୁଝାଇଲେ । ଶେଷରେ ସ୍ଥିର ହେଲା ହୋଲି ଦିନ ଗାଳି ଦିଆଦେଇ 
ବନ୍ଦ ହେବ । ଶିବ-ପାର୍ବତୀଙ୍କ ବାରାତ୍‌ ରାଜଘାଟରେ ଆମେ ରହୁଥିବା ସ୍ଥାନ ସାଧନା- 
କେନ୍ଦ୍ରକୁ ଆସିବେ ଓ ସମୁହ ପ୍ରାର୍ଥନା ହେବ । ଆମ କର୍ମୀମାନେ ହୋଲି ଦିନ ରାଜଘାଟରେ 


୩୨୯ ୭ ଆଳିମାଳିକା 


୬୩ ୨୯୩୭ ୨୩୭ 


ପଇଁତରା ମାରି ପରିସ୍ଥିତି ଅନୁଧ୍ୟାନ କରୁଥାନ୍ତି । ଶେଷରେ ବାରାତ୍‌ ଆସି ସାଧନା କେନ୍ଦ୍ର 
ଦ୍ଵାରଦେଶରେ ପହଞ୍ଚୁଲା, ଜଣେ ପୁଅ ପିଲାକୁ ପାର୍ବତୀ ସଜାଇଥାନ୍ତି । ସମସ୍ତେ ବନାରସୀ 
ଭାଙ୍ଗ ଖାଇ ଭୋଳ । ନାଲି ନାଲି ଆଖି ଓ ଅଣାୟତ୍ତ ଅଙ୍ଗଭଙ୍ଗୀ । ଏସବୁ ଦେଖି ଆମ 
ବିଦ୍ୟାଳୟର ଛାତ୍ରୀମାନେ ବିଶେଷରେ ଦକ୍ଷିଣ ଭାରତର ଝିଅମାନେ ଝାଉଁଳି ପଡ଼ିଲେ । 
ମାତ୍ର ସେ ବେଳରେ ତ ଆଉ ପଛଘୁଞ୍ଚା ଦେବା କଥା ନାହିଁ । ଛାତ୍ରୀମାନଙ୍କୁ ଅନ୍ନପୂର୍ଣ୍ଣା 
ଦାସଙ୍କ ଜିମା ଛାଡ଼ି ମୁଁ ଶୋଭାଯାତ୍ରାକାରୀଙ୍କ ଆଡ଼କୁ ଆଗେଇ ଗଲି । ସେମାନଙ୍କ ମଧ୍ୟରୁ 
ଜଣେ ଅପ୍ରକୂତିସ୍ଥ ବ୍ୟକ୍ତି ହାତରେ ଅବିର ଧରି ମୋ ପାଖକୁ ଲାଗିଆସି କହିଲେ ' ତମଠେଇଁ 
ରଙ୍ଗ ବୋଳିବି ।” ସଙ୍ଗେ ସଙ୍ଗେ ତାଙ୍କ ପିଠି ଆଉଁଷ୍ି ପକେଇ ମୁଁ କହିଲି - ' ନିଶ୍ଚୟ 
ନିଶ୍ଚୟ ।' ସେ ମୋ ମୁହଁରେ ରଙ୍ଗ ବୋଳିଦେଲେ । ମୁଁ ତାଙ୍କରି ହାତରୁ ଅବିର ନେଇ 
ତାଙ୍କ ମୁଣ୍ଡ ଉପରେ ଛିଞ୍ଚି ଦେଇ “ ଯୁଗ ଯୁଗ ଜୀଓ ' କହି ଆଶୀର୍ବାଦ କଲି | ସଙ୍ଗେ ସଙ୍ଗେ 
ବାତାବରଣ ବଦଳି ଗଲା । ଅନ୍ୟ ସମସ୍ତେ ମୋ ଗୋଡ଼ରେ ଅବିର ଦେଇ ମୋତେ 
ପ୍ରଣାମ କଲେ, ମୁଁ ସେମାନଙ୍କ ମୁଣ୍ଡ ଉପରେ ଅବିର ଛିଞ୍ଚୁ ଆଶୀର୍ବାଦ କଲି । ଦୁଇ ଯୁଗରୁ 
ଅଧକ କାଳ ପୂର୍ବର କଥା । ଲୋଳଚର୍ମ ଓ ତିଳତଣ୍ଡୁୂଳିତ କେଶଭାର ଯେଉଁ ସମ୍ମାନର 
ଅଧ୍ବକାରୀ, ତାହା ମୁଁ ହାସଲ କରି ନେଲି ଅକ୍ଲେଶରେ । ତାହାପରେ ସାଧନା- କେନ୍ଦ୍ରର 
ବରଣା ନଦୀ କୂଳ ପ୍ରାର୍ଥନା ସ୍ଥଳରେ ସମସ୍ତେ ଏକତ୍ର ବସିଲୁ । ଆମ ଛାତ୍ରୀ ପ୍ରମିଳା ' ଜୟ 
ଜଗଦୀଶ ହରେ” ବୋଲିଲେ । ସମସ୍ତେ ତାକୁ ଦୋହରେଇଲେ । ତା'ପରେ ସରବତ୍‌ 
ପିଆ ଆରମ୍ଭ ହେଲା | ଏହି ରୂପେ ସମାରୋହଟି “ ମଧୁରେଣ' ସମାପ୍ତ ହେଲା | ରାଜଘାଟ 
ଲୋକେ ଆମ କାର୍ଯ୍ୟକ୍ରମକୁ ପସନ୍ଦ କଲେ । ସ୍ତ୍ରୀଲୋକେ ଯେ ହୋଲିର ବୀଭସ୍ସ ରସ 
ଶାନ୍ତିରସରେ ପରିଣତ କରିବାର ଶକ୍ତି ଧାରଣ କରନ୍ତି, ଗାନ୍ଧିଜୀଙ୍କର ସେହି ବିଶ୍ବାସ ଓ 
ଉକ୍ତି ପ୍ରତି ପ୍ରତ୍ୟେକ କର୍ମୀଙ୍କ ବିଶ୍ଵାସ ଦୃଢ଼ ହେଲା । 
କାଶୀ ନଗରୀ-ବରୁଣା ଅସୀ ନଦୀର ମଧ୍ୟବର୍ତୀ ଦେବନଗରୀ ବାରାଣସୀ 

ଭାରତର ହଜାର ହଜାର ବର୍ଷ ପୂର୍ବର ପ୍ରାଚୀନ ସ୍ଵତିକୁ ଧରି ରଖିଛି । ମାଲବ୍ୟ ସେତୁ 
ଉପରେ କିମ୍ବା ବରୁଣା ଗଙ୍ଗା ସଂଗମ ସ୍ଥାନରେ ଛିଡ଼ା ହୋଇ ଉତ୍ତରବାହିନୀ ଗଙ୍ଗା ଓ 

କାଶୀ ନଗରୀକୁ ଚାହିଁଲେ ମନ ପୌରାଣିକ ଯୁଗରେ ପରିକ୍ରମା ଆରମ୍ଭ କରିଦିଏ । 

ଭାରତରେ ସମ୍ଭବତଃ ସମଗ୍ର ପୂଥୁବୀରେ ବାରାଣସୀ ଏକମାତ୍ର ଦେବଧାନୀ- ଯାହାର 

ଭାଷା ଦେବଭାଷା, ଯାହାର ଲିପି ଦେବନାଗରୀ | ପଞ୍ଚବିଂଶ ଶତାବ୍ଦୀର କବୀର ଚୌରା, 

ତୁଳସୀଘାଟ କାଲିକା ପରି ଲାଗେ-ଯେତେବେଳେ ହରିଶ୍ଚନ୍ଦ୍ର ଘାଟ, ମଣିକର୍ଣ୍ରିକା ଘାଟ, 


ଅମୂତ ଅନୁଭବ @ ୩୩୦ 


ଦଶାଶ୍ଵମେଧ ଘାଟର ଏତିହ୍ୟ ମନେ ପଡ଼ିଯାଏ । ହରିଶ୍ଚନ୍ଦ୍ର ଘାଟକୁ ଯିବାମାତ୍ରେ ତ 
ମୂତପୁତ୍ରକୁ କୋଳରେ ଧରି ଶୈବ୍ୟା ଓ ହରିଶ୍ଚନ୍ଦ୍ରଙ୍କର ପୁନମିଳନ ଦୃଶ୍ୟ ମନଶ୍ଚକ୍ଷୁରେ 
ଜୀବନ୍ତ ହୋଇ ଉଠେ । ବାରାଣସୀରେ ଘୁଷୁରୀ ପଲକୁ ଦେଖୂବା ମାତ୍ରେ ମନକୁ ଆସେ 
ଏମାନେ ସେହି ଚଣ୍ଡାଳ ହରିଶ୍ଚନ୍ଦ୍ରଙ୍କ ଘୁଷୁରୀ ପଲର ବଂଶଧର ହୋଇ ଥିବେ ପରା । 


ବାରାଣସୀରେ ମନେ ପଡ଼ଡ୍ତି ଶଙ୍କରାଚାର୍ଯ୍ୟ ଓ ଉଭୟଭାରତୀ, ଯେଉଁ 
ଭଉୟଭାରତୀଙ୍କ ଦାଣ୍ଡରେ ଶୁଆସାରି ସୁଦ୍ଧା ବେଦମନ୍ତ୍ର ଉଚ୍ଚାରଣ କରୁଥିଲେ । ଆଚାର୍ଯ୍ୟ 
ଗୃହରେ ବଟୁମାନଙ୍କର ବିଶୁଦ୍ଧ ସଂସ୍କୃତ ଉଚ୍ଚାରଣ ସମନ୍ଵିତ ବେଦପାଠ ଶୁଣିଲେ ସେହି 
ବେଦ ଉପନିଷଦ୍‌ ଯୁଗରେ ଥ୍ରବା ପରି ମନେ ହୁଏ । 


ଜୁନ୍‌ ୧୯୬୧ରେ ଏହି ବିଦ୍ୟାଳୟ ରାଣୀ ଅହଲ୍ୟାବାଇଙ୍କ ସ୍ୃତି ସୁରଭିତ ଇନ୍ଦୋର 
ନିକଟସ୍ପ କସ୍ତୁରବା ଗ୍ରାମକୁ ସ୍ଥାନାନ୍ତରିତ ହେଲା । ସେଠାରେ ଦୁଇମାସ କଟାଇବା ପରେ 
ମୋ ଶାଶୁଙ୍କ ଅସୁସ୍ଥତା ସମ୍ବାଦ ପାଇ ଓଡ଼ିଶା ଫେରି ଆସିଲି । ଶାଶୁ ୧୯୬୨ ମସିହା 
ଏପ୍ରିଲ ଦଶ ତାରିଖରେ ପ୍ରାଣତ୍ୟାଗ କଲେ । ଉନବିଂଶ ଶତାବ୍ଦୀର ସଂସ୍ାର ଅନୁସାରେ 
ସବୁ ରୀତିନୀତି ସେ ମାନୁଥୁଲେ ହେଁ ମୋତେ କେତୋଟି ବିଷୟରେ ପ୍ରଶ୍ରୟ ଦେଉଥିଲେ । 
ମୁଁ ଶାଶୁଘରକୁ ପ୍ରଥମ କରି ଯାଇ ଦେଖିଲି ସେଠାରେ ଛୁଆଁ ଅଛୁଆଁ ଭେଦ, ପର୍ଦ୍ଦା ପ୍ରଥା, 
ଗହଣା ପିନ୍ଧିବା ଆଦି ସାଧାରଣ ଓଡ଼ିଆ ଘରର ଚଳଣି ରହିଛି । ୧୯୩୪ରେ ଗାନ୍ଧି ଜୀଙ୍କୁ 
ମୁଁ ମୋ ହାତରେ ପିନ୍ଧିଥିବା ସୁନାଚୁଡ଼ି ଦେବା ବେଳେ ସେ କହିଲେ ଯେ ତୁ ଯଦି ଆଉ 
କେବେ ହେଁ ସୁନା ନ ପିନ୍ଧିବୁ ତେବେ ମୁଁ ତୋ ଗହଣା ନେବି । ମୁଁ ହଁ ଭରିଥିଲି । ତେଣୁ 
ଶାଶୁଘରକୁ ଆସି ସେଠା ଚଳଣିରୁ କାହାକୁ ମାନିବି କାହାକୁ ମାନିବି ନାହି ଚିନ୍ତା କରି ଠିକ୍‌ 
କଲି ଯେ ଗହଣା ପିନ୍ଧିବି ନାହି । ଛୁଆଁଛୁଇଁ ମାନିବି ନାହି । ମୋର ଉଦାର ହୃଦୟା ଶାଶୁ 
ମୋ ଯୋଗୁ ତଥାକଥିତ ଅଛୁଆଁ ଲୋକଙ୍କୁ ରୋଷେଇ ଖଞ୍ଜାରେ ପୁରାଇବାକୁ ସୁଦ୍ଧା 
ପଶ୍ଚାତ୍‌ପଦ ହେଲେ ନାହି । ତାଙ୍କ ଅନ୍ତେ ମୋ ଶାଶୁଘର ଜୀବନ ବହୁ ପରିମାଣରେ 
ନୀରସ ହୋଇଗଲା । 

ଶାଶୁଙ୍କ ମୃତ୍ୟୁ ପୂର୍ବରୁ ପରମ ସ୍ଵେହୀ ଗୁଣନିଧ୍ଵ ବାବୁଙ୍କର ୧୯୬୧ ଡ଼ିସେମ୍ବର 
ସତର ତାରିଖରେ ଦେହାନ୍ତ ହୋଇ ସାରିଥିଲା । ସାର୍ବଜନୀନ ସେବା କ୍ଷେତ୍ରରେ ଗୁଣନିଧ୍ର 
ବାବୁଙ୍କ ସହିତ ଯେଉଁ ଘନିଷ୍ଠ ଆତ୍ନୀୟତା ଥୁଲା ସେ ଘନିଷ୍ଠତା ନିକଟ ଆତ୍ମୀୟଙ୍କ ସହିତ 
ମଧ୍ୟ ନ ଥିଲା । ତାଙ୍କ ବିୟୋଗରେ ସାର୍ବଜନୀନ ସେବା କ୍ଷେତ୍ରରେ ମିଳିତ ଭାବରେ 
କାମ କରିବାର ଆନନ୍ଦ ବହୁ ପରିମାଣରେ ଉଣା ହୋଇଗଲା । 


୩୩୧ ୭ ଆଳିମାଳିକା 


ନବକୃଷ୍ଣ ଚୌଧୁରୀ ସର୍ବସେବାସଂଘର ଅଧ୍ୟକ୍ଷ ଥା' ନ୍ତି। ଦିନେ ସେ ଓ ରମାଦେବୀ 
କଥାବାର୍ତା ହେଲେ ଯେ ଅହମଦାବାଦ ଆଦି ସହରରେ ଯେପରି ବହୁ ସଂଖ୍ୟାରେ 
ଛୋଟ ପିଲାଙ୍କ ପାଇଁ ନର୍ସରୀ ସ୍କୁଲ ବା ବାଲବାଡ଼ୀ ଚାଲିଛି, କଟକରେ ସେପରି କରାଗଲେ 
ଭଲ ହୁଅନ୍ତା । ରମାଦେବୀ ଏହି ନର୍ସରୀ ସ୍କୁଲ ବା ବାଲବାଡ଼ୀ ଓଡ଼ିଆ ଭାଷା ମାଧ୍ୟମରେ 
ଚଳାଇବା ପାଇଁ ୧୯ ୪ ୫ ରୁ ଉଦ୍ୟମ କରୁଥିଲେ । ମାତ୍ର ତାହା ରାମଚନ୍ଦ୍ରପୁର, ବରୀ 
ଆଦି ଗାରେ ଚାଲୁଥିଲା । ଓଡ଼ିଶାରେ ବାଲବାଡ଼ୀର ବହୁଳ ପ୍ରଚାର ଉଦ୍ଦେଶ୍ୟରେ ସେ 
ଶ୍ରୀମତୀ ନଳିନୀ ଦେବୀ, ପ୍ରେମଲତା, ମଦନ ମୋହନ ସାହୁ, ମଙ୍ଗଳା ଦେବୀ ଓ 
ରମ୍ଭାଦେବୀଙ୍କୁ ବାଲବାଡ଼ୀ ଶିକ୍ଷକ ତାଲିମ ନେବାକୁ ଓଡ଼ିଶା ବାହାରକୁ ପଠାଇଥୁଲେ 
ଏବଂ ୧୯ ୫ ୦ ରେ ବାଲବାଡ଼ୀ ଶିକ୍ଷକ ତାଲିମ କେନ୍ଦ୍ର ମଧ୍ଯ ଚଳାଇଥ୍ୁବଲେ । କଟକରେ 
ସେତେବେଳେ ସେଣ୍ଟର୍‌ ଯୋଶେଫୁ କନ୍‌ଭେଣ୍ଟ୍‌ରେ ନର୍ସରୀ ସ୍କୁଲ ଥୁଲା । ସେଠାରେ 
ଇଂରାଜୀ ମାଧ୍ୟମରେ ଶିକ୍ଷା ଦିଆଯାଉଥିଲା । ଶିଶୁ ମନୋବୈଜ୍ଞାନିକମାନଙ୍କ ମତରେ 
ମାତୃଭାଷାରେ ହିଁ ପ୍ରଥମେ ଶିଶୁକୁ ଶିକ୍ଷା ଦେବା ଉଚିତ । ସେହି ଦୃଷ୍ଟିରୁ କଟକ ସହରରେ 
ଓଡ଼ିଆ ଭାଷା ମାଧ୍ୟମରେ ଏକ ନର୍ସରୀ ସ୍କୁଲ ବା ବାଲବାଡ଼ୀ ଆରମ୍ଭ କରିବାକୁ ସେ 
ମନ ବଳାଇଲେ। ମଙ୍ଗଳା ଦେବୀ, ବିଦ୍ଯୟୁତ୍ଲତା ମହାନ୍ତିଙ୍କ ସହିତ ମୁଁ ଏଥ୍ବପାଇଁ ପାଠ୍ୟକ୍ରମ 
ପ୍ରସ୍ତୁତ କରିବା, ଅର୍ଥ ସଂଗ୍ରହ କରିବା ଆଦି କାମରେ ଲାଗିଲି । କଟକ ସହରର 
ବାଖରାବାଦରେ ୧୯.୩. ୧୯ ୬୨ ରେ ଏହି ବାଲବାଡ଼ୀ ସୁପିତ ହେଲା | ଏହା ଶିଶୁବିହାର 
ନାମରେ ନାମିତ ହେଲା । ବର୍ତମାନ ଏହା ଚାନ୍ଦନୀଚୌକସ୍ଥ୍‌ ଶିଶୁଭବନର ପରିସର 
ମଧ୍ୟରେ କାର୍ଯ୍ୟ କରୁଛି । ଭଶ୍ଵରଲାଲ ବ୍ୟାସ ଛାତ୍ର ତାଲିକାରେ ସର୍ବପ୍ରଥମେ ନାମ 
ଲେଖାଇ ଏ ଅନୁଷ୍ପାନଟି ଉଦ୍‌ଘାଟନ କଲେ । ବାସନ୍ତୀ ମିଶ୍ର, ଅନୁସୂୟା ମହାପାତ୍ର 
ହେଲେ ପ୍ରଥମ ଶିକ୍ଷୟତ୍ରୀ । ମଣ୍ଡେସରୀ ପଦ୍ଧତିରେ ତାଲିମପ୍ରାପ୍ତା ହୀରାବେନ୍‌ ମଧ୍ୟ ଏ 
ଅନୁଷ୍ଠାନରେ ଯୋଗ ଦେଲେ । ସର୍ବଶ୍ରୀ ନଳିନୀ ଦେବୀ ରାଉତରା, ଅ. ବୈଦ୍ୟନାଥ 
ରଥ ହେଲେ ପରାମର୍ଶଦାତା । କିଛିକାଳ ପରେ ଶ୍ରୀ ଦୁଃଖିଶ୍ୟାମ ମିତ୍ରଙ୍କ ଅଧ୍ୟକ୍ଷତାରେ 
ଏହାର ପରିଚାଳନା ସମିତି ଗଠିତ ହେଲା । ସର୍ବଶ୍ରୀ ଶୈଳେନ୍‌ ରାୟ, ବସନ୍ତକୁମାରୀ 
ଦେବୀ, ରମାଦେବୀ, ଶରଚଚନ୍ଦ ମୁଖାର୍ଚି ଆଦି ଏହି ସମିତିର ସଦସ୍ଯ ହେଲେ ବାଲବାଡ଼ୀ 
ପାଇଁ କୌଣସି ନିର୍ଦ୍ଦିଷ୍ଟ ପାଠ୍ୟକ୍ରମ ପୂର୍ବରୁ ନ ଥଲା । ଶିଶୁ ସାହିତ୍ୟ ସଂଗ୍ରହ ମଧ୍ୟ ନ 
ଥିଲା । ଓଡ଼ିଆ ଭାଷାରେ ବାଲବାଡ଼ୀ ଉପଯୋଗୀ କବିତା, ଗଳ, ନାଟକ, ଗୀତ ଆଦି 
ସଂଗ୍ରହ କରିବା ଓ ରଚନା କରିବା ମଧ୍ୟ ଆମେ ଆରମ୍ଭ କଲୁ । ଏବେ ତ ଓଡ଼ିଶା ଏ 
କ୍ଷେତ୍ରରେ ଅଗ୍ରଗତି କଲାଣି । 


ଅମୂତ ଅନୁଭବ $ ୩୩୨ 


ଏହି ବାଲବାଡ଼ୀକୁ ସୁସଂଗଠିତ କରିବା କାମରେ ମାତିଥିବୀା ବେଳେ ଡ଼ିସେମ୍ବରରେ 
ଚୀନ୍‌ ଭାରତ ସଂଘର୍ଷ ଆରମ୍ଭ ହେଲା । ୧୯ ୬ ୨ ମସିହା ଅକ୍ଟୋବର । ‹ ' ହିନ୍ଦୀଚିନୀ” 
ଭାଇ ଭାଇ ଘୋଷ ଦେବାରେ ଅଗ୍ରଣୀ ପଣ୍ଡିତ ନେହେରୁ ସିଲୋନ୍‌ ଗସ୍ତରେ ଯିବା 
ବାଟରେ ଘୋଷଣା କରିଦେଇ ଗଲେ - ' ଦୋଜ୍‌ ୟେଲୋ ଶିପ୍‌ ! ମେକ୍‌ ଦେମ୍‌ ଆଉଟ୍‌ |!' ' 
ଭାଇକୁ ହିଁ ଭାଇ ଏପରି ଗାଳି ଦେଇପାରେ 1 ମାଂ ଗର୍ଭରେ ହି ତ ଭଗାରୀର ବାସ ।! 
ସଂସ୍କୃତରେ ଶତ୍ରୁକୁ “ ସପତ୍ନ' କୁହାଯାଏ ପରା ! ଭାଇ ଭାଇ ଭିତରେ ଜମିବାଡ଼ି, ହିଡ଼ବାଡ଼ 
ନେଇ ପଫୌଜିଦାରୀ ଆରମ୍ଭ ହୋଇଗଲା । ଯୁଦ୍ଧ ଘୋଷଣା ହେଲାଦିନ ମୁଁ କଟକରେ 
ଥାଏ । ସେଦିନ ନାରୀ ସେବା ସଂଘ ପକ୍ଷରୁ ତୁରନ୍ତ ସଭା ଡ଼କା ହେଲୀ । ମୋତେ ସଭାକୁ 
ଡ଼ାକିଥାନ୍ତି । ଯୁଦ୍ଧ ସଂକ୍ରାନ୍ତରେ ସର୍ବୋଦୟ ମଣ୍ଡଳର ଆଭିମୁଖ୍ୟ କ'ଣ ହେବା ଉଚିତ, 
ବିନୋବାଜୀ କ'ଣ ଭାବୁଛନ୍ତି, କିଛି ଜାଣି ନ ଥାଏ । ଏପରି ସ୍ଥଵଳେ ସଭାରେ କ'ଣ 
କହିବି ସେହି କଥା ଭାବୁଥାଏ । ଯୁଦ୍ଧ ଘୋଷଣା ହେବାବେଳୁ ମୋ ମନେ ମନେ ମୁଁ 
ଭାବୁଥାଏ ଚୀନ୍‌ର ଦାରିଦ୍ର୍ୟ ଦୂର କରିବା ପାଇଁ ସେମାନେ ଯାହା କରିଛନ୍ତି, ଭାରତକୁ 
ଆସିଲେ ସେମାନେ ଭାରତର ଦାରିଦ୍ର୍ୟ ଦୂର କରିବା ପାଇଁ ସେହି ଉପାୟ ଅବଲମ୍ବନ 
କରିବେ । କିନ୍ତୁ ତାହା ହେବ ହିଂସାତ୍ଳକ ପଦ୍ଧତିରେ । ଆମେ ଭୂଦାନ ଗ୍ରାମଦାନ ଆଦି 
ଦ୍ଵାରା ସେହି ଦାରିଦ୍ର୍ୟ ଦୂର କରିବା କାମ ଅହିଂସାତ୍ଳକ ଉପାୟରେ କଲୁ । ଲୋକେ 
ସେ ବିଚାର ଘେନିଲେ ନାହିଁ । ଚୀନ୍‌ ଆମକୁ ଗୋଲାମ କରି ସେହି କଥା କରାଇବ 
ଏଇଟା ଆମ ପାଇଁ କେତେବଡ଼ ଅପମାନ ! କିନ୍ତୁ ସଭାରେ ତ ଏ ମନ କଥା କହିବାର 
ନୁହେଁ । ତେଣୁ ସଭାରେ କହିଲି ଯେ ଯୁଦ୍ଧ ଲାଗିଗଲେ ପୁରୁଷମାନେ ଯୁଦ୍ଧକ୍ଷେତ୍ରକୁ 
ଯାଆନ୍ତି କିମ୍ବା ଯୁଦ୍ଧ ସଂକ୍ରାନ୍ତୀୟ କାମରେ ଲାଗନ୍ତି । ସେ ପରିସ୍ଥିତିରେ ଦେଶର 
ସ୍ତ୍ରୀଲୋକମାନେ ଶିକ୍ଷା, ସ୍ବାସ୍ଥ୍ୟ ଯାତାୟତ ଏପରି କି କେତେକାଂଶରେ ପ୍ରଶାସନର 
ଦାୟିତ୍ବ ମଧ୍ୟ ତୁଲାଇଥୁବାର ୟୁରୋପର ଯୁଦ୍ଧବେଳର ଇତିହାସରେ ଦେଖାଯାଏ । ଗତ 
କେତେ ଶହ ବର୍ଷ ହେଲା ଭାରତ ଭୂମିରେ ଯୁଦ୍ଧ ହୋଇ ନାହି । ଭାରତୀୟ ସୈନ୍ୟ ଅନ୍ୟ 
ଦେଶକୁ ଯାଇ ଲଢ଼େଇ କରିଛନ୍ତି । ସେଥ୍ରପାଇଁ ପଞ୍ଜାବୀ, ଜାଠ ଆଦି ୮୫୮୩ ୮୫୦ 
ବୋଲାଉଥିବା ଜାତିର ନାରୀ ସମାଜକୁ ଛାଡ଼ିଦେଲେ ଯୁଦ୍ଧକାଳୀନ ପରିସ୍ପି ତିରେ 
ଆମେମାନେ ନିଜର କର୍ତବ୍ୟ ସମ୍ବନ୍ଧରେ ଆଦୌ ସଚେତନ ନୋହୁଁ । ଏହି ଚେତନା 
ଆଣିବା ପାଇଁ ନାରୀସମାଜ ମଧ୍ୟରେ ଆମକୁ କାମ କରିବାକୁ ହେବ । ହଠାତ୍‌ ଉଡ଼ାଜାହାଜ 
ଆକ୍ରମଣ ହେଲେ କ'ଣ କରିବାକୁ ହେବ, ଘରକରଣା କାମ ସହିତ ଯୁଦଵ କରୁଥିବା 


୩୩୩ ୭ ଆଳଳିମାଳିକା 


ସୈନ୍ୟକୁ ସାହାଯ୍ୟ କଲା ଭଳି କି କାମ ଆମେ କରି ପାରିବା, ଏ ବିଷୟରେ ଆଲୋଚନା 
କରିବା ଦରକାର ଏବଂ ପ୍ରତ୍ୟେକ ସ୍ତ୍ରୀଲୋକ ଯେପରି ପ୍ରଥମୋପଚାର (୮୮୫ 90୦) 
ଶିଖିବ ସେଥୁପାଇଁ ଠାଆକୁ ଠାଆ ଫାଷ୍ଟଏଡ଼୍‌ ଶିଖାଇବା ପାଇଁ ଆମକୁ ଉଦ୍ୟମ ଆରମ୍ଭ 
କରି ଦେବାକୁ ହେବ । ଯୁଦ୍ଧ ଦୀର୍ଘକାଳ ହେଲେ ତ ଡ଼ାକଘର, ଡ଼ାକ୍ତରଖାନା, ସ୍ଲ ଆଦି 
ଚଳାଇବା ପାଇଁ ଆମେ ସ୍ତ୍ରୀ ଲୋକମାନେ ପ୍ରସ୍ତୁତ ରହିବା ଦରକାର । ବିଶ୍ଵଯୁଦ୍ଧ ବେଳେ 
ଶ୍ରୀମତୀ ସୁଧାଂଶୁ ମାଳି ରାୟ ବିଲାତରେ ଥ୍ରଲେ । ମୋର ଏହି ପ୍ରସ୍ତାବ ଯେ ବାସ୍ତବଧର୍ମୀ 
ତାହା ସେ ନିଜ ଅନୁଭୁତିରୁ କହିଲେ । 


ଏହି ଆଲୋଚନା ଅନୁସାରେ ଡ଼କ୍ଟର ଗୁରୁପ୍ରସାଦ ମହାନ୍ତି ବାଖରାବାଦରେ ସାହିର 
ମହିଳାମାନଙ୍କୁ ତୁରନ୍ତ ଫାଷ୍ଟ ଏଡ଼୍‌ ଶିଖାଇବା ଆରମ୍ଭ କରି ଦେଲେ । ଅନ୍ୟତ୍ର ମଧ୍ୟ ଏ 
ଉଦ୍ୟମ ଚାଲିଲା । ମାତ୍ର ଯୁଦ୍ଧ ବନ୍ଦ ହେବା ମାତ୍ରେ ଏ ଉତ୍ସାହରେ ଭଟ୍ଟା ପଡ଼ିଗଲା । 


ପଶ୍ଚିମବଙ୍ଗର ହରିଶ୍ଚନ୍ଦ୍ରପୁର ପିପ୍‌ଲାରେ ସର୍ବସେବାସଂଘର ଛଅମାସିଆ ବୈଠକ 
ଏହି ଯୁଦ୍ଧ ଲାଗିଥିବାବେଳେ ବସିଲା । ରମାଦେବୀ ସଂଘର ସଦସ୍ୟ । ସେ ସେଠାକୁ 
ଗଲେ । ମୁଁ ସାଙ୍ଗରେ ଗଲି । ବିନୋବାଜୀ ଆସାମ ଯାତ୍ରା ଶେଷ କରି ପୂର୍ବ ପାକିସ୍ତାନ 
ବାଟେ ପଶ୍ଚିମବଙ୍ଗରେ ପ୍ରବେଶ କରିଥାନ୍ତି । ତାଙ୍କ ସାଙ୍ଗରେ ନିର୍ମଳା ଦେଶପାଣ୍ଡେ, 
କୁସୁମ ଦେଶପାଣ୍ଡେ ତ ନ ଥାନ୍ତି । କାଳିନ୍ଦୀ ସରବଟେ ଅସୁସ୍ଥ ଥାନ୍ତି । ଚୀନ-ଭାରତ 
ସଂଘର୍ଷ ସଂକ୍ରାନ୍ତରେ ବିନୋବାଜୀ କ'ଣ କହୁଛନି ବା ଭାବୁଛନ୍ତି କିଛି କେହି ଜାଣି ପାରୁ 
ନ ଥାନ୍ତି। ଅନ୍ୟ ରିପୋର୍ଟର ରଖିବା ତ ପଞ୍ଜାବ ପ୍ରବେଶ ବେଳୁ ସେ ବନ୍ଦ କରି ଦେଇଥାନ୍ତି । 
ପିପ୍‌ଲାରେ ସର୍ବସେବା ସଂଘର ସଦସ୍ୟମାନେ ବିନୋବାଜୀଙ୍କୁ କହିଲେ ଯେ ଦେଶର ଏ 
ଘଡ଼ିସନ୍ଧି ବେଳେ ତାଙ୍କର ବିଚାର ଧାରା ସମଗ୍ର ଭାରତର କର୍ମୀମାନେ ଓ ଲୋକେ 
ଜାଣିବା ଦରକାର । ତେଣୁ ଜଣେ ରିପୋର୍ଟର ସାଙ୍ଗରେ ରଖିବା ପାଇଁ ସେ ଅନୁମତି 
ଦିଅନ୍ତୁ । କେହି ଜଣେ ମୋ ନାଆଟା ସେଠି କହିଦେଲେ । ବିନୋବାଜୀ ତୁରନ୍ତ ତାକୁ 
ସମର୍ଥନ କଲେ । ମୋତେ ଜ୍ଵର ହୋଇଥାଏ । ଏ କଥା ଶୁଣି ବଳିକୁ ଗଲା ଛେଳି ପରି 
ଥରି ଥରି ମୁଁ ଯେତେ କରୁଣ ସ୍ଵରରେ ପ୍ରତିବାଦ କଲି, ସମସ୍ତେ ପାଟିତୁଣ୍ଡ କରି ମୋ 
ସ୍ଵରକୁ ବୁଡ଼େଇ ପକେଇଲେ । 

ଚୀନ୍‌ର ଅଗ୍ରଗତି ଓ ଭାରତର ଶିଥୁଳତା ଦେଖି ବିନୋବାଜୀଙ୍କ ପରି ସ୍ତିରବୁଦି 
ବ୍ଯକ୍ତି ସୁଦ୍ଧା ବିଚଳିତ ହେଉଥାନ୍ତି । ଦେଶର ସ୍ବାଧୀନତା ବିପନ୍ନ ତଥାପି ଲୋକେ 
ବେପରବାୟ - ଏଇଟା ତାଙ୍କୁ ଅସହ୍ୟ ବୋଧ ହେଉଥାଏ । ପୁଣି ଦିଲ୍ଲୀରୁ ତାଙ୍କ ପାଖକୁ 


ଅମ୍ପତ ଅନୁଭବ $ ୩୩୪ 


ଆସୁଥିବା କର୍ମୀମାନେ କହୁଥାଡି ଯେ ଦିଲ୍ଲୀର ନିତିଦିନିଆ ଭୋଗବିଳାସ ମଉଜ ମଜଲିସ୍‌ 
ଏ ଯୁଦ୍ଧ ବେଳରେ ସୁଦୀ ଅବ୍ୟାହତଂ ରହିଛି । ଦିଲ୍ଲୀର କ୍ଲବ୍‌ମାନଙ୍କରେ ଓ ଅନ୍ୟାନ୍ୟ 
ମନୋରଞ୍ଜନାତ୍ମକ କାର୍ଯ୍ୟକ୍ରମରେ ଲୋକେ ନିଶ୍ଚିନ୍ତ ଚିତ୍ତରେ ଯୋଗ ଦେଉଛନ୍ତି । କେବଳ 
ଲାଲବାହାଦୂର ଶାସ୍ତ୍ରୀ ରାତି ଦୁଇଟା ପର୍ଯ୍ୟନ୍ତ ସଚିବାଳୟରେ ଆଲୁଅ ଜାଳି କାମ କରୁଛନ୍ତି । 
ଏହା ସାଙ୍ଗକୁ ଆସାମରୁ ଆସୁଥିବା ପ୍ରତ୍ୟକ୍ଷଦର୍ଶୀଙ୍କ ଠାରୁ ନେଫାରେ ଚୀନ୍‌ ସୈନ୍ୟଙ୍କ 
ତପ୍ପରତା, ଭାରତୀୟ ସେନାପତିଙ୍କ ଶିଥିଳତା ସାଙ୍ଗକୁ ଟସ୍କ୍ର କୋମ୍ପାନୀର ସଡ଼କ ତିଆରି 
କେଳେଙ୍କାରୀ, ସୈନ୍ଯକୁ ଶୀତବସ୍ତ ଯୋଗାଇବାରେ ଭ୍ରଷ୍ଟାଚାର ଆଦି ସମ୍ବାଦ ଶୁଣିବାକୁ 
ମିଳୁଥାଏ । ବିନୋବାଜୀଙ୍କର ଉଦ୍‌ବେଗ ଓ ମନୋବେଦନା ସାଧାରଣ ସଭାରେ ତାଙ୍କ 
ଭାଷଣରେ ପରିସ୍କୁଟ ହୋଇ ଉଠୁଥାଏ । ଲୋକଙ୍କୁ ଚେତାବନୀ ଦେଇ ସେ ବାରମ୍ବାର 
କହୁଥାନ୍ତି ଯେ ଚୀନ ଆକ୍ରମଣର ମୁକାବିଲା ଯେ କେବଳ ଯୁଦ୍ଧକ୍ଷେତ୍ରରେ କରିବାକୁ 
ହେବ ତାହା ନୁହେଁ । ତାହାର ସଶସ୍ତ୍ର ଆକ୍ରମଣ ଓ ବୈଚାରିକ ଆକ୍ରମଣର ପ୍ରତିରୋଧ 
ପାଇଁ ଆମ ଦେଶରେ ଥୁବା ଜାତିଭେଦ, ଧର୍ମଭେଦ ସର୍ବୋପରି ଥିଲାବାଲା ନଥିଲାବାଲା 
ଭେଦକୁ ଦୂର କରିବାକୁ ହେବ । ମିରଜାଫର, ଜୟଚନ୍ଦ୍ର ଆଦିଙ୍କ ଉଦାହରଣ ଦେଇ 
ଭାରତ ଇତିହାସରେ ସ୍ଵାଧୀନତା କେଉଁ କାରଣରୁ ବିପନ୍ନ ହୋଇଛି, ତାହା ମଧ୍ୟ କହୁଥାନ୍ତି | 
ସ୍ଵାଧୀନ ଦେଶରେ ଶିକ୍ଷାରେ ଶାରୀରିକ ଉକ୍କର୍ଷ ଓ ମାନସିକ ତପ୍ପରତାର ବିକାଶ ପାଇଁ 
ଯେଉଁ ବ୍ୟବସ୍ଥା ପାଠ୍ୟକ୍ରମରେ ରହିବା କଥା ତାହା ଏ ଦେଶରେ ନାହିଁ, ସାରା ଦେଶ 
ବେପାରବାୟ ଭାବରେ ଜୀବନ କଟାଉଛି ଆଦି କଥା ସେ ବାରମ୍ବାର କହୁଥାନ୍ତି । 
ସେଇଥୁପାଇଁ ଭୂମିହୀନ ଭୂମିବାନ୍‌ର ଭେଦ ମେଣ୍ଟାଇବା ଭଡ଼ାରେ ମଧ୍ୟ ଗୁରୁତ୍‌ ଆରୋପ 
କରୁଥାନ୍ତି । 

ଚୀନ୍‌ ଭାରତ ସଂଘର୍ଷର ବହୁ ପୁର୍ବରୁ ଆସାମରେ ପୂର୍ବପାକିସ୍ଥାନ ଓ ଚୀନ୍‌ର 
ଅନୁପ୍ରବେଶ (।୮୮॥॥୮୫୩୦୮) ଆରମ୍ଭ ହୋଇ ଯାଇଥିଲା । ଏହି ଅନୁପ୍ରବେଶକାରୀମାନଙ୍କର 
ବିଶ୍ଵାସଘାତକତା ପରାକାଷ୍ଠା ଅନୁଭୂତ ହେଲା ଏହି ସଂଘର୍ଷ ବେଳେ । ଆସାମରେ 
ପଦଯାତ୍ରା କଲାବେଳେ ବିନୋବାଜୀ ଗ୍ରାମଦାନକୁ 0616706€6 ୮ଞ]୦୮ ଯେ ବାରମ୍ାର 
କହିଥିଲେ ତାହା ପଛରେ ଏହି ବିଚାର ଥିଲା ଯେ ଆଜି ଗୀର ଜମି ମାଲିକର ଜମି 
ବିକ୍ରୀ କରିବାର ଅଧ୍କାର ଥିବାରୁ ସେ ଯାହାଠାରୁ ଅଧ୍ରକ ମୂଲ୍ୟ ପାଉଛି, ତାକୁ ଜମି 
ବିକୁଛି । ଗାଁର ବା ଦେଶର ସ୍ଵାର୍ଥ ପ୍ରତି ଦୃଷ୍ଟି ଦେଉନାହି। ଯେଉଁ ଲୋକକୁ ଜମି ସେ ବିକିଲା 
ସେ ଲୋକ ଗୀ ବା ଦେଶର ହିତୈଷୀ କି ନାହିଁ, ତାହା ବିଚାରକୁ ଆଣୁ ନାହିଁ । ଜମି ବିକ୍ରୀ 


୩୩୫ ୭ ଆଳିମାଳିକା 


କ୍ଷମତା ଗ୍ରାମସଭା ହାତରେ ରହିଲେ କେଉଁ ଲୋକ ଜମି କିଣୁଛି ତାହା ଗ୍ରାମବାସୀ 
ଜାଣିବେ ଏବଂ ସେ ଲୋକଙ୍କୁ ଜମି ବିକିଲେ ଗୀ ଓ ଦେଶର କ୍ଷତି ହେବ କି ନାହିଁ ତାହା 
ବିଚାର କରିବେ । ଆସାମ ସୀମାନ୍ତ ରାଜ୍ୟ। ସେଠାରେ ଅନୁପ୍ରବେଶ ବନ୍ଦ କରିବାର ଏହା 
ଏକ ଉପାୟ ବୋଲି ବିନୋବାଜୀ ସେ ବେନୁ କହିଥିଲେ । ଛାଡ଼ନ୍ତୁ ସେ କଥା । 


ଏହି ଯୁଦ୍ଧବେଳେ ଆସାମରେ ଥ୍ବବା ଅଣ-ଆସାମୀ ସରକାରୀ ହାକିମ ଓ 
ଅନ୍ୟମାନେ ଆସାମ ଛାଡ଼ି ପଳାଇ ଆସିଲେ । ଏପରିକି ସେଠାରେ ମୁଖ୍ୟ ହାକିମ ସୁଦ୍ଧା 
ଟ୍ରେଜେରୀର ଭାରତୀୟ ମୁଦ୍ରା କାଳେ ଚୀନ୍‌ର ହସ୍ତଗତ ହୋଇଯିବ ଏହି ଭୟରେ ଲକ୍ଷ 
ଲକ୍ଷ ଟଙ୍କାର ନୋଟ୍‌ ଜାଳି ଦେଇ ସେଠାରୁ ପଳେଇ ଆସିଲେ । ଆସାମୀମାନଙ୍କ ମଧ୍ୟରେ 
ଏହି ଘଟଣା ଘୋର ପ୍ରତିକ୍ରିୟା ସୃଷ୍ଟି କଲା । ଭାରତର ଅନ୍ୟ ପ୍ରଦେଶର ଲୋକଙ୍କ ପ୍ରତି 
ସେମାନଙ୍କ ମନରେ ବିତୃଷ୍ଣା ସୃଷ୍ଟି ହେଲା । ଏହି ମନୋଭାବ ବଦଳାଇବା ପାଇଁ ଏବଂ 
ଯୁଦ୍ଧ ପରିସ୍ଥିତି ବିଷୟରେ ବିଶଦ ଭାବରେ ଜାଣିବା ପାଇଁ ଶାନ୍ତିସେନା ମଣ୍ଡଳ ପକ୍ଷରୁ 
ରମାଦେବୀ, ବେଲା ପରିଜା ଓଡ଼ିଶାରୁ ଆସାମ ଗଲେ ! ସେଠାରେ ସେମାନେ ନେଫା 
ଅଞ୍ଚଳରେ ବୁଲିଲେ । ଚୀନ୍‌ରେ ସୈନ୍ଯ ବିଭାଗରେ ଯେଉଁ ସମଭାବ ଉପରୁ ତଳଯାଏ 
ଖାଇବା, ପିନ୍ଧିବା, ରହିବା ଆଦିରେ ରହିଛି, ବନ୍ଦୀ ଭାରତୀୟ ସୈନ୍ଯମାନଙ୍କଠାରୁ ସେମାନେ 
ତା'ର ବିବରଣୀ ଶୁଣିଲେ ଏବଂ ସେମାନଙ୍କ ଉପରେ ଏହାର ଗଭୀର ପ୍ରଭାବ ପଡ଼ିଥିବାର 
ମଧ୍ୟ ଲକ୍ଷ୍ୟ କଲେ । ନେଫାରେ ଭାରତ ସରକାର ସ୍ଵାଧୀନତା ପରେ ଯାହା ଉନ୍ନୟନ 
କାମ କରିଛନ୍ତି ତାହା ତୁଳନାରେ ଚୀନ୍‌ ସରକାର ସେମାନଙ୍କର ଉନ୍ନତି ସାଧନ ପାଇଁ 
ସେମାନଙ୍କର ଶିକ୍ଷାଦିକ୍ଷା ପାଇଁ କିପରି ଗଠନମୁଳକ କାମ କରିଛନ୍ତି ତାହାର ପରିଚୟ 
ମିଳିଲା । 

ଏଠାରେ ଗୋଟିଏ ପୁରୁଣା ସୃତି ଉଲ୍ଲେଖ କଲେ ବୋଧହୁଏ ଅପ୍ରାସଙ୍ଗିକ ହେବ 
ନାହିଁ। ୧୯ ୪ ୨ ରେ ଭାରତଛାଡ଼ ଆନ୍ଦୋଳନରେ ଗିରଫ ହୋଇ ବିନୋବାଜୀ ଗୋପବନ୍ଧୁ 
ଚୌଧୁରୀ ପ୍ରଭୂତି ୧୯୪ ୫ରେ ଜେଲରୁ ଖଲାସ ହେଲେ । ସେମାନେ ଖଲାସ ହେବା 
ପୂର୍ବରୁ ବୁଝିଥିଲେ ଏବଂ ଗାନ୍ଧିଜୀ ମଧ୍ୟ ୧୯୪୪ରେ ଚରଖାସଂଘର ବୈଠକରେ 
କହିଥୁଲେ ଯେ ଭାରତ ଅଦୂର ଭବିଷ୍ୟତରେ ସ୍ଵାଧୀନତା ହାସଲ କରିବ । ଜେଲ୍‌ରୁ 
ବାହାରି କେତେକ ଘନିଷ୍ଠ ସହକର୍ମୀଙ୍କ ଗହଣରେ ଥୁଲାବେଳେ ବିନୋବାଜୀ ଭାରତର 
ସୀମାନ୍ତ ଅଞ୍ଚଳ ନେଫା, ଲଦାଖ ଆଦିକୁ ମାନଚିତ୍ରରେ ଦେଖାଇ କହିଥିଲେ ଯେ ଏହି 
ସୀମାନ୍ତ ଅଞ୍ଚଳରେ ଯଦି ନିଦା ଗଠନମୁଳକ କାମ ଏବହୁଁ କରା ନ ଯିବ ତେବେ ଭାରତ 
ସ୍ଵାଧୀନ ହେବା ପରେ ଏହି ଅଞ୍ଚଳଗୁଡ଼ିକୁ ଭାରତର ଅନ୍ତର୍ଗତ କରି ରଖିବା କଷ୍ଟସାଧ୍ୟ 


ଅମୂତ ଅନୁଭବ $ ୩୩୬ 


ହେବ । କାରଣ ଏହି ଅଞ୍ଚଳଗୁଡ଼ିକର ଭାଷା ଓ ଚାଲିଚଳଣି ଏବଂ ପଡ଼ୋଶୀ ରାଜ୍ୟର 
ଭାଷା ଓ ଚାଲିଚଳଣି ମଧ୍ୟରେ ସାଦୃଶ୍ୟ ରହିଛି । ତେଣୁ ଭାରତୀୟ ସଂସ୍କୃତିକୁ ସେମାନଙ୍କ 
ମଧ୍ୟରେ ପୁରାଇ ଦୃଢ଼ୀଭୂତ କରିବା ଦରକାର । ପ୍ରକୃତରେ ଦେଖାଗଲା, ଚୀନ୍‌-ଭାରତ 
ସଂଘର୍ଷ ବେଳେ ଅଣଆସାମୀ ସରକାରୀ ଲୋକେ ଆସାମ ଛାଡ଼ି ପଳାଇ ଆସୁଥିବା 
ସ୍ଫ୍ଵଳେ ଯୁଦ୍ଧକ୍ଷେତ୍ରର ଅନତିଦୂରରେ ଥବା ରଚନାତ୍କକ କର୍ମକେନ୍ଦ୍ରର ମହିଳା କର୍ମୀମାନେ 
ଲୋକଙ୍କୁ ସାହସର ସହିତ ଚୀନ୍‌ ସହିତ ଅସହଯୋଗ କରିବା ପାଇଁ ପ୍ରବର୍ତାଇ ପାରିଲେ 
ଏବଂ ସେମାନେ ସେ ସ୍ଫରାନ ଛାଡ଼ି ଚାଲିଗଲେ ନାହି । 


ଟୀନ୍‌ ପକ୍ଷରୁ ସିଜ୍‌ଫାୟାର୍‌ ଘୋଷିତ ହେବାରୁ ଉଦ୍‌ବେଗ ତ ଦୂର ହେଲା ମାତ୍ର 
ପରାଜୟର ଗ୍ଳାନିରେ ହୃଦୟ ଘାରିଲା । 


ଗାନ୍ଧିଜୀ ଯେ ୧୯୩୪ ମସିହାରେ ପୁରୀରୁ ଭଦ୍ରଖ ପର୍ଯ୍ୟନ୍ତ ପଦଯାତ୍ରା କରିଥୁଲେ 
ତାହା ସ୍ଲରଣ କରିବା ନିମନ୍ତେ ଆମେ ପ୍ରତିବର୍ଷ ଭଦ୍ରଖରୁ ପଦଯାତ୍ରା ଆରମ୍ଭ କରି 
ପୁରୀରେ ଫେବୃୟାରୀ ବାର ତାରିଖ ପୂର୍ବରୁ ପହଞ୍ଚି ସର୍ବୋଦୟ ମେଳାରେ ଯୋଗ 
ଦେଉଥିଲୁ । ଏହା ଫଳରେ ଲୋକଙ୍କ ସହିତ ଦୁଃଖସୁଖ ହେବା ଓ ବିଚାର ବିନିମୟ 
କରିବାର ସୁଯୋଗ ମିଳୁଥିଲା । ରାଜ୍ୟର ଶାସନଠାରୁ ଆରମ୍ଭ କରି ଛୋଟ ପିଲାଙ୍କ 
ପାଠପଢ଼ା ଯାଏ ବିଭିନ୍ନ ବିଷୟରେ ଆମେ ଗୀ ଲୋକଙ୍କ ସହିତ ଆଲୋଚନା କରୁଥିଲୁ 
ଏବଂ ଲୋକଙ୍କର ସମାଜ, ଶାସନ ବିଷୟରେ ମତାମତ ମଧ୍ଯ ଜାଣୁଥିଲୁ । ଲୋକେ 
ଆମ ରହିବା ଖାଇବା କଥା ବୁଝୁଁଥିଲେ । ଏହି ପଦଯାତ୍ରା ଯୋଗୁ ଅନେକ ନୂଆ ତଥ୍ୟ 
ମଧ୍ୟ ଆମେ ସଂଗ୍ରହ କରି ପାରୁଥିଲୁ । ଉଦାହରଣ ସ୍ଵରୂପ, ଜିଗିନୀ ପାଟପୁର ରହଣୀରୁ 
ଆସିବା ବେଳକୁ ବାଟରେ ପୁରୁଣା ସାଥୀ ବାନରସେନା ଗୋଲକ ମିଶ୍ରଙ୍କ ସଙ୍ଗେ 
ଦେଖା ହେଲା। ମୁଁ ତାଙ୍କୁ ରାଜ୍ୟ ସମାଚାର ପଚାରିଲି । ଗୋଲକ ଗମ୍ଭୀର ମୁଦ୍ରାରେ 
କହିଲେ- ଗୋଟାଏ ବଡ଼ କଥା ଏ ବର୍ଷ ଦେଖି ପାରୁ ନାହିଁ ? ସାଲେପୁର ବ୍ଲକ୍‌ରେ 
ହଜାର ହଜାର ଏକର ଜମିରେ ବିରି ଚାଷ ହୋଇଛି । ମୁଁ ଚାରିଆଡ଼କୁ ଚାହିଁ ଦେଖିଲି 
ବିରି ଗଛର ଚିହ୍ନବର୍ଣ୍ଣ ନାହି । ପ୍ରଶ୍ନବାଚକ ଦୃଷ୍ଟିରେ ଗୋଲକ ମୁହଁକୁ ଚାହିଁଲାରୁ ଉତ୍ତର 
ମିଳିଲା - ଜଣେ ବିଶିଷ୍ଟ ସରକାରୀ ହାକିମଙ୍କ ପୁଅର ବିଭାଘର ନିମନ୍ତ୍ରଣ ରକ୍ଷା କରିବା 
ପାଇଁ ଗୋଷ୍ଠୀ ଉନ୍ନୟନ ବିଭାଗର ବଡ଼ କରଁୋଁ କେନ୍ଦ୍ରାପଡ଼ା ଯାଇଥିଲେ । ସେଠାରେ 
ଦିୟତାଂ ଭୁଜ୍ୟତାଂ ବ୍ୟାପାରରେ ଉତ୍ତମ ପାନୀୟର ବ୍ୟବସ୍ଥା ହୋଇଥିଲା । ତେଣୁ ବଡ଼କର୍ତା 
କେନ୍ଦ୍ରାପଡ଼ାରୁ ଫେରିବା ବେଳେ ପ୍ରକୃତି ସ୍ଫ ନ ଥୁଲେ । ସାଲେପୁର ବ୍ଲକ୍‌ ଅଫିସ୍‌ରେ 


୩୩୭ ୬୭ ଆଳିମାଳିକା 


ଗାଡ଼ିରୁ ଓହ୍ଲାଇ ସେ ସାତ ଆଠଜଣ ଚାଷୀଙ୍କୁ ବିରି ବିହନ ବାଣ୍ଟଲେ । ଏହା ବାଣ୍ଟିଲା 
ବେଳେ ଫଟୋ ମଧ୍ଯ ଉଠିଲା । ଏହାପରେ ସାଲେପୁର ବ୍ଲକ୍‌ରେ ହଜାର ହଜାର ଏକର 
ଜମିରେ ବିରି ଚାଷ ହୋଇଛି, ମାତ୍ର ତାହା କାଗଜ କଲମରେ | 


ଲୋକେ ସଚେତନ ନ ହେଲେ ଗ୍ରାମ ଗୋଷ୍ଠୀ ଉନ୍ନୟନ ଯୋଜନାରୁ ଯାହା 
ଉପକୂତ ହେବା କଥା, ତାହା ହୋଇ ପାରିବ ନାହି | ଏହି କଥାଟା ଶିଶୁଆ ରହଣୀରେ ଗୀ 
ଲୋକଙ୍କ ସାଙ୍ଗରେ ଆଲୋଚନା କଲାବେଳେ ଆମେ ` ବିରି ଚାଷ ' ଉଦାହରଣ ଦେଲୁ | 
ଶିଶୁଆର କେତେଜଣ ପୋଖତ ଚାଷୀ କହିଲେ - ଆମ ଧାନଚାଷ କଥା ଶୁଣ । ଆମେ 
ଆମର କେତେ ପୁରୁଷରୁ ଚାଷବାସ କରି ଚଳୁଛୁ । ଆରବର୍ଷ ବି.ଡ଼ି.ଓ ଆମ ଗାକୁ ଆସି 
କହିଲେ- ତୁମେ ଲେଖିଦିଅ ଯେ ଅମୁକ ଧାନର ବିହନ ବୁଣି ଆମର ଏତେ ମହଣ ଧାନ 
ଅଧ୍ରକ ହୋଇଛି । ତା'ହେଲେ ତୁମକୁ କୋଡ଼ିଏ ଟଙ୍କା ଲେଖା ମିଳିବ । ଆମେ ସେ 
ବିହନ ଆଖିରେ ଦେଖିନାହୁଁ । ମାତ୍ର ଏଇ କଥାଟା ଲେଖିଦେଲେ ଯଦି ମାଗଣାରେ 
କୋଡ଼ିଏ ଟଙ୍କା ମିଳିବ, ତେବେ ଲେଖିଦେଲେ କ୍ଷତି କ'ଣ ? ଆମେ ଏୟା ବିଚାରି 
ଲେଖିଦେବାକୁ ରାଜି ହେଲୁ । 

ଏହି କଥାଟା ଆମେ ଭେଡ଼ା ରହଣୀର ଲୋକଙ୍କୁ ଶୁଣାଇବା ମାତ୍ରେ ସେ ଗାର 
କେତେଜଣ କହିଲେ-ଏଇ କଥା ! ଆମ ଗୀାକୁ ସାକ୍ଷରତା ଦୂରୀକରଣ ପାଇଁ ସରକାରୀ 
ପଇସା ଆସେ । ନିରକ୍ଷର କେହି ପଢ଼ନ୍ତି ନାହିଁ। କେତେଜଣ ପାଠ ପଢ଼ିଥିବା ଲୋକ 
ଲେଖି ଦିଅନ୍ତି ଯେ ଆମେ ପାଠ ପଢ଼ି ଶିଖୁଛୁ । ସେହିମାନଙ୍କ ଦସ୍ତଖତ୍‌ ଉପରେ ଟଙ୍କା 
ମିଳେ । କିଛି ଟଙ୍କା ସେମାନେ ନିଅନ୍ତି, କିଛି ନିଅନ୍ତି ସଂପୂକ୍ତ କର୍ମଚାରୀ । ପରବର୍ରୀ 
ରହଣୀରେ ଏ କଥାଗୁଡ଼ିକ କହିବାରୁ ସେଠା ଲୋକେ କହିଲେ- ଆମ ଗା ହାଲ ଶୁଣ । 
ଆମେ ଚାଷୀ, ଆମର ବୁଆଠାରୁ ରୁଆ ବେଶି | ଏଠା ଗ୍ରାମସେବକ ସରକାରଙ୍କୁ ରିପୋର୍ଟ 
ଦେଲେ - ଏ ଅଞ୍ଚଳରେ ଜାପାନୀ ଚାଷର ପ୍ରବର୍ତନ ସେ ଭଲ ଭାବରେ କରି ପାରିଛନ୍ତି । 
ରିପୋର୍ଟ ପାଇ ତାଙ୍କ ଉପର ହାକିମ ଜାପାନୀ ଚାଷ ଦେଖିବାକୁ ଆସିଲେ । ଗ୍ରାମସେବକ 
ତାଙ୍କୁ ଆମ ରୁଆ ବିଲ ଦେଖେଇ ଦେଇ କହିଲେ - ଆଉ ଟିକିଏ ଭିତରେ ଆହୁରି ଭଲ 
ଚାଷ ହୋଇଛି । ଆପଣ ଦେଖି ଆସିଲେ ଭଲ ହୁଅନ୍ତା । କିନ୍ତୁ ଟିକିଏ କାଦୁଅ ପଡ଼ିବ । 
ହାକିମ କହିଲେ - ଏଠି ତ ଭଲ ଚାଷ ହୋଇଛି, ଭିତରକୁ ଯିବା କି ଦରକାର ? 


ଏ ତ ଗଲା ଗୋଷ୍ଠୀ ଉନ୍ନୟନ ଦୁଃଖ ସୁଖ । ଚୀନ୍‌ ଭାରତ ସଂଘର୍ଷ ପରେ ସ୍କରଣ 
ଯାତ୍ରା କରି ଆମେ ଚନ୍ଦନପୁର ଗୀରେ ପହଞ୍ଚି ଲୋକଙ୍କ ସଙ୍ଗେ ସବୁ ବର୍ଷ ପରି ଦୁଃଖସୁଖ 


ଅମୂତ ଅନୁଭବ @ ୩୩୮ 


ହେଲୁ । ଯୁଦ୍ଧ କଥା ପଡ଼ିଲା । ସାଆନ୍ତମାନେ କହିଲେ - ଗାନ୍ଧିଜୀ ହରିଜନଙ୍କୁ ଯେତେ 
ମୁଣ୍ଡରେ ବସେଇଲେ କ'ଣ ହେବ, ସେମାନେ ଭାରି ସ୍ବାର୍ଥପର, ତାଙ୍କଠେଇଁ ଯେ 
ଆତ୍ଲବୋଧ ନାହିଁ । ଏହି ଆମରି ଗୀରେ ଭୋଇମାନଙ୍କୁ ଯୁଦ୍ଧବେଳେ ଆମେ କହିଲୁ ଯେ 
ଆମେ ତ ସବୁବେଳେ ପିଣ୍ଡାରେ ବସି ବସି ଅକର୍ମଣ୍ୟ ହୋଇ ଗଲୁଣି, ଆମ ଦେଇ ତ 
ଲଢ଼ାଲଢ଼ି ହୋଇ ପାରିବ ନାହିଁ । ତୁମେମାନେ ବାହାପିଟି ଚଳୁଛ, ମଜଭୁତ ଅଛ, ଯୁଦ୍ଧରେ 
ନାମ ଲେଖାଅ । ସେମାନେ କହିଲେ- ସାଆନ୍ତେ ! ସେ କଥା ହୋଇ ପାରିବ ନାହି । 
ଆମେ ଯୁଦ୍ଧକୁ ଗଲେ ଆମ ପିଲାକବିଲାଙ୍କୁ କିଏ ପାଳିବ ? ଆପଣ କହିଲେ ଭଲା, 
ପିଲାଛୁଆଙ୍କୁ ପାଳିବେ ବୋଲି ଦେଶରକ୍ଷା କାମରେ ଯିବାକୁ ମନା କରିବା ଉଚିତ କି ? 
ଆମେ କହିଲୁ - ଆପଣ କାହିକି ସେମାନଙ୍କୁ କହିଲେ ନାହିଁ ଯେ ଆମେ ସମସ୍ତେ 
ଗୋଟିଏ ପରିବାର । ତୁମେ ପାରିଲାର, ତେଣୁ ତୁମେ ଯୁଦ୍ଧକୁ ଯାଅ | ତୁମ ପିଲାକ ବିଲାଙ୍କ 
କଥା ଆମକୁ ଲାଗିଲା । ଆମେ ସେମାନଙ୍କୁ ସମ୍ଭାଳିବୁ । ସାଆନ୍ତମାନେ ମୋ କଥାରେ 
କିଛି ଜବାବ ଦେଲେ ନାହି । 


ଆଉ ଗୌଟାଏ ଗୀରେ ଖଣ୍ଡେଇତ ହରିଜନ ଅମେଳ ହୋଇଥିଲା । ସେ ଗୀର 
ହରିଜନଙ୍କ ମନ ବିଡ଼ିବା ପାଇଁ କହିଲି, ତୁମେ ସବୁ ଯୁଦ୍ଧକୁ ଚାଲିଯାଅ | କାଞ୍ଚି ଯୁଦ୍ଧବେଳେ 
ଗଜପତି ପୁରୁଷୋତ୍ତମଦେବଙ୍କ ସାଙ୍ଗରେ ଜେନା, ସାମଲ, ବାରିକ, ବେହେରା ଆଦି 
ଛତିଶ ପାଟକ ଯୁଦ୍ଧକୁ ଯାଇଥିଲେ । ଗଜପତି କାଞ୍ଚି ବିଜୟ ପରେ ସେମାନଙ୍କ ଉପରେ 
ତୋଷ ହୋଇ କିଛି ମାଗିବାକୁ ସେମାନଙ୍କୁ କହିବାରୁ ସେମାନେ କହିଲେ, ଛାମୁ ! ଆମେ 
ତ ଖଣ୍ଡାଇତ ସାଙ୍ଗରେ ସମସରି ଯୁଦ୍ଧରେ ଲଢ଼ିଲୁ । ତାହାହେଲେ ଆମେ କାହିକି ଖଣ୍ଡାୟତ 
ନ ବୋଲାଇବୁ ? ଛାମୁ ମନ୍ତ୍ରୀଙ୍କ ସଙ୍ଗେ ମନ୍ତ୍ରଣା କରି କହିଲେ - ତୁମେମାନେ ଆଜିଠାରୁ 
ଖଣ୍ଡାୟତ ବୋଲାଇବ, ମାତ୍ର ତୁମ ପଦବୀ ବା ସାଙ୍ଗିଆ ପୁର୍ବବତ୍‌ ରହିବ । ସେହିଦିରନୁଁ 
ଜେନା, ସାମଲ, ଗୋଚ୍ଛାୟତ ଆଦି ସର୍ବପ୍ରକାର ସାଙ୍ଗିଆ ଖଣ୍ଡାୟତମାନଙ୍କର ଥୁବାର 
ଦେଖାଯାଏ । ତୁମେମାନେ ସେହିପରି ଏ ଯୁଦ୍ଧକୁ ଗଲେ ତୁମ ହାତକୁ ଅସ୍ତ୍ର ଆସିଯିବ । 
ତୁମେ ଖଣ୍ଡାୟତ ପାଲଟି ଯିବ । ଯୁବକ ହରିଜନମାନେ କିଛି ସମୟ ନୀରବ ରହି 
କହିଲେ, ଅପା ! ଆମେ ଏଇକ୍ଷଣି ଯୁଦ୍ଧକୁ ଯିବୁ ନାହିଁ । ଏ ଖଣ୍ଡାୟତମାନେ ସାଆନ୍ତ 
ବୋଲେଇ ଏତେ ଦିନଯାଏ ନାନା ସୁଖସୁବିଧା ମାରି ନେଉଛନ୍ତି । ସେମାନେ ଆଗ 
ଯୁଦ୍ଧକୁ ଯାଇ ସାରନ୍ତୁ, ତା' ପରେ ଆମେ ଯିବୁ । 


ଆଉ ଗୋଟିଏ ଆଲୋଚନା ସଭାରେ ଜଣେ ବିଲମୁଲିଆ କହିଲେ - ଆମର 
ଚୀନ୍‌ ଆଇଲେ କେତେ, ରଷିଆ ଅଇଲେ କେତେ ? ଜଣେ ଚାଷୀ ତା' ବଳଦକୁ 


୩୩୯ ୭ ଆଳିମାଳିକା 


କହିଲା - ବେଗି ବେଗି ଚାଲ | ଚୋର ଆସୁଛି ! ତୋତେ ନେଇଯିବ | ବଳଦ କହିଲା- 
ମୋ ପାଇଁ ତୁ ଓ ଚୋର ସମାନ । ତୁ ମୋତେ ହଳରେ ଯୋଚୁଚୁ, ପାଞ୍ଚଣରେ ଅଡ଼ଉଛୁ | 
ଚୋର ମଧ୍ୟ ମୋତେ ସେଇତା କରିବ । ଆମେ ମଳିମୁଣ୍ଡିଆ ସେହି ବଳଦ ପରି । ୟୀଙ୍କ 
ପାଖରେ ଖଟି ମୂଲ ନେଉଛୁ, ତାଙ୍କ ପାଖରେ ଖଟି କରି ମୁଲ ନେବୁ । ଆମକୁ ହାତ 
ଚକିରେ ବସାଇ କେହି ଖାଇବାକୁ ଦେଉ ନାହାନ୍ତି କି ଦେବେ ନାହି । 


ସବୁଠାରୁ ଟାଣୁଆ ପାହାର ଆମ ଉପରେ ବସିଲା ବାଲିଅନ୍ତା ରହଣୀରେ । 
ବାଲିଅନ୍ତାରେ ନିକୁଞ୍ଜ ବିହାରୀଙ୍କ ମନ୍ଦିର ଦ୍ଵାର ଗାନ୍ଧିଜୀ ୧୯୩୪ରେ ହରିଜନଙ୍କ ପାଇଁ 
ଖୋଲିଥିଲେ । ସେଥଵପାଇଁ ସ୍କରଣ ଯାତ୍ରାରେ ଯିବାବେଳେ ସେହି ମନ୍ଦିରର ମୁଖଶାଳାରେ 
ରହିବାକୁ ଭାରି ଭଲ ଲାଗେ । ନଦୀରେ ଗାଧୋଇ ଆସି ଦେବଦର୍ଶନ କରିବାର ଆନନ୍ଦଟି 
ବର୍ଷକରେ ଥରେ ଏଇଠି ଉପଭୋଗ କରିବାକୁ ମିଳେ । ଆମେ ନଦୀରେ ଗାଧୋଇବା 
ବେଳେ କେତେଜଣ ମୁଲିଆଣୀ ଆମ ସାଙ୍ଗରେ ଗାଧୋଇଲେ । ସେମାନେ ଭୋଇ 
ସାହିର ବୋହୁଝିଅ । ଗାଧୋଇ ସାରି ସେମାନଙ୍କୁ ଆମେ କହିଲୁ ଚାଳା- ନିକୁଞ୍ଜବିହାରୀଙ୍କୁ 
ଦର୍ଶନ କରିବା । ସେମାନେ ମୁହୂର୍ତେ ବିଳମ୍ବ ନ କରି ଜବାବ ଦେଲେ- ସେ ଠାକୁର 
ଯାହାକୁ ଭଲ ଖାଇବାକୁ ଭଲ ପିନ୍ଧିବାକୁ ଦେଇ ଭଲରେ ରଖିଛି, ସେହିମାନେ ଯାଆନ୍ତୁ 
ସେ ଠାକୁର ଦର୍ଶନ କରିବେ । ଆମେ ମୁଣ୍ଡଝାଳ ତୁଣ୍ଡରେ ମାରି ପେଟ ପୋଷୁ । ଆମର 
ସେ ଠାକୁର ଦର୍ଶନ ଦରକାର ନାହିଁ । ଏ କଥା ଶୁଣି ମଥାରେ ବଜ୍ରପାତ ହେଲା ପରି 
ଲାଗିଲା । ଅଦ୍ବୈତ, ଅଭେଦ, ସମତ୍‌ ଆଦି ହିନ୍ଦୁଧର୍ମର ମୁଳତରା ଯେତେ ବୟାନ କଲେ 
କ”ଣ ହେବ ? ଆମ ଆଚରଣରେ ଯେଉଁ ବିଷମତା, ଭେଦ ଓ ଦ୍ଵୈତଭାବନା ପୂରି 
ରହିଛି ତାହାରି ଯୋଗୁ ଦେଶର ଗରିବ ଲୋକେ ଧର୍ମ ପ୍ରତି କିପରି ବୀତଶ୍ରଦ୍ଧ ହେଉଛନ୍ତି 
ତାହାର ଉଦାହରଣ ଉପଯୁକ୍ତ ଭରରରୁ ମିଳିଲା । 


୧୯ ୬୩ ଅଗଷ୍ଟ ମାସରେ ଶୀର୍ଷା ( ମୟୁରଭଞ୍ଜ) ବାଟେ ବିନୋବାଜୀ ଦ୍ଵିତୀୟ 
ଥର ଓଡ଼ିଶାରେ ପ୍ରବେଶ କଲେ । ମୟୁରଭଞ୍ଜ, ବାଲେଶ୍ଵର, କଟକ, ଢ଼େଙ୍କାନାଳ, 
ବଣେଇ, ସୁନ୍ଦରଗଡ଼, ସମ୍ବଲପୁର, ବଲାଙ୍ଗିର, କଳାହାଣି ଜିଲ୍ଲାରେ ପଦଯାତ୍ରା କରି ସେ 
ଖଡ଼ିଆଳ ରୋଡ଼ ବାଟେ ମଧ୍ୟପ୍ରଦେଶକୁ ଗଲେ । ପଦଯାତ୍ରାର ବ୍ୟବସ୍ଥା, ଅର୍ଥ ସଂଗ୍ରହ, 
ଗ୍ରାମଦାନ ସଂଗ୍ରହ ଆଦି କାମରେ ଆମେମାନେ ଲାଗି ପଡ଼ିଲୁ । 


ଏହି ପଦଯାତ୍ରା ଆରମ୍ଭ ହେବା ପୁର୍ବରୁ ଶ୍ରୀମତୀ ଆଶା ଦେବୀ ଆର୍ଯ୍ୟ ନାୟକମ୍‌ 
ମୋତେ ପଶ୍ଚି ମବଙ୍ଗକୁ ପଠାଇବା ପାଇଁ ରମାଦେବୀଙ୍କୁ ଲେଖିଲେ । ସେତେବେଳେ 


ଅମୂତ ଅନୁଭବ @ ୩୪୦ 


ବିନୋବାଜୀ ପଶ୍ଚିମବଙ୍ଗରେ ପଦଯାତ୍ରା କରୁଥାନ୍ତି । ସେ ତ ଯେଉଁ ପ୍ରଦେଶରେ ବୁଲୁଥାନ୍ତି 
ସେହି ପ୍ରଦେଶର ସାହିତ୍ୟ ପଢ଼ନ୍ତି । ପଶ୍ଚିମବଙ୍ଗରେ ସେ ରବୀନ୍ଦ୍ର ନାଥଙ୍କ ଗୀତ ବିତାନର 
ପୂଜା ଅଂଶଟି ପଢ଼ିବା ଆରମ୍ଭ କରିଥାନ୍ତି । ତାଙ୍କ ସ୍ଵାଗତ ସଭା ପ୍ରାର୍ଥନା ସଭାରେ ମଧ୍ୟ 
ରବୀନ୍ଦ୍ର ସଙ୍ଗୀତ ହିଁ ବୋଲା ହେଉଥାଏ । ତେଣୁ ତାଙ୍କର ଅଧ୍ଵକାଂଶ ଭାଷଣରେ ସେ 
ସଭାରେ ବୋଲା ହୋଇଥୁବା ରବୀନ୍ଦ୍ର ସଙ୍ଗୀତ ଉପରେ ଭାଷଣ ଦେଉଥାନ୍ତି । ଏହି 
ସଙ୍ଗୀତ ଓ ସଙ୍ଗୀତ ସମ୍ବନ୍ଧୀୟ ଭାଷଣଗୁଡ଼ିକର ସଂକଳନ କରି ତାହାକୁ ପୁସ୍ତକାକାରରେ 
ପ୍ରକାଶ କରିବା ଉଦ୍ଦେଶ୍ୟରେ ଆଶା ଦେବୀ ମୋତେ ଡ଼କାଇଥାନ୍ତି । ମୁଁ ପଦଯାତ୍ରାରେ 
ବିନୋବାଜୀଙ୍କ ସାଙ୍ଗରେ ରହି ଏ କାମ କଲି । ଗୀତ ବିତାନ ଅଧ୍ୟୟନ କରିବା 
ଫଳରେ ବିନୋବାଙ୍କର ରବୀନ୍ଦ୍ରନାଥଙ୍କ ସମ୍ବନ୍ଧରେ ଯେଉଁ ଧାରଣା ଥିଲୀ ତାହା ବଦଳି 
ଗଲା ବୋଲି ସେ ଜୋଡ଼ାସାକୋରେ ରବୀନ୍ଦ୍ର ନାଥଙ୍କ ଜନ୍ମସ୍ଫାନରେ ନିଜ ଭାଷଣରେ 
କହିଲେ । ସେ କହିଲେ ଯେ ଗୀତ ବିତାନ ଅଧ୍ୟୟନ ପୁର୍ବରୁ ଏବଂ ପଶ୍ଚିମବଙ୍ଗରେ 
ପଦଯାତ୍ରା କରିବା ଆଗରୁ ସେ ଯାହା ରବୀନ୍ଦ୍ର ସାହିତ୍ୟ ଅଧ୍ୟୟନ କରିଥିଲେ ସେଥିରୁ 
ତାଙ୍କର ଧାରଣା ହୋଇଥିଲା ଯେ ରବୀନ୍ଦ୍ର ନାଥ ଜଣେ ମହାନ୍‌ ସଂସ୍କାରକ । ମାତ୍ର ଗୀତ 
ବିତାନ ଅଧ୍ୟୟନ କରିବା ପରେ ତାଙ୍କର ହୃଦ୍‌ବୋଧ ହେଲା ଯେ ସେ ଜଣେ ସାଧକ 
ଥିଲେ ଏବଂ ସିଦ୍ଧି ମଧ୍ୟ ଲାଭ କରିଥିଲେ । ' ପେୟେଛି ମୋ ଛୁଟି' ଗୀତଟି ଆବୁୂରି 
କରି ସେ ରବୀନ୍ଦ୍ରନାଥଙ୍କ ସିଦ୍ଧି ଲାଭ ପ୍ରତିପନ୍ନ କରିଥିଲେ । ଏହି ସଂକଳନ “ ପୂଜାଗୀତ ' 
ନାମରେ ପ୍ରକାଶ ପାଇଲା । ମାତ୍ର ସେଥୁରେ ମୁଳ ଉଦ୍ୟୋକ୍ତା ଆଶା ଦେବୀଙ୍କର ନାମ 
ରହିଲା ନାହି । ପୂଥିବୀରେ ଏହିପରି ଅନେକ କାମରେ ମୁଳ ଉଦ୍ୟ୍ୋକ୍ତାଙ୍କ ନାମ 
ଧରାପୂଷ୍ଠରୁ ଲୁଚି ଯାଉଛି ଓ ଯାଇଛି । 


ପୂଜାଗୀତ ସଂକଳନ ଶେଷ କରି ଓଡ଼ିଶାରେ ବିନୋବାଜୀଙ୍କର ପଦଯାତ୍ରାର 
ଆୟୋଜନରେ ଲାଗିଲି । ସେତେବେଳକୁ କୋରାପୁଟର ସର୍ବୋଦୟ କର୍ମୀଙ୍କ ମଧ୍ୟରେ 
ଟିକିଏ ଟିକିଏ ବୈମନସ୍ୟର ଆଭାସ ମିଳିବା ଆରମ୍ଭ ହୋଇଥାଏ । ସେଥୁପାଇଁ 
ବିନୋବାଜୀଙ୍କୁ କୋରାପୁଟ ନେବା ପାଇଁ ଆମେ ସବୁମନ୍ତେ ଚେଷ୍ଟା କରୁଥାଉଁ। ସେ ସ୍ପଷ୍ଟ 
ଭାବରେ ତାଙ୍କର ମତ ବ୍ୟକ୍ତ କରି ନ ଥାନ୍ତି । କଳାହାଣ୍ଡି ଜିଲ୍ଲାର ପ୍ରଥମ ରହଣୀରେ 
ଗୋଟିଏ ଖୋଲା ପଡ଼ିଆରେ ତମ୍ବୁ ଭିତରେ ରହିବା ବ୍ୟବସ୍ଥା ହୋଇଥାଏ । ଶୀତଦିନ । 
ପ୍ରତ୍ୟେକ ତମ୍ବୁ ପାଖରେ ଧୁନି ଲାଗିଥାଏ । ବିନୋବାଜୀ ସନ୍ଧ୍ଯା ପ୍ରାର୍ଥନା ପରେ ତମ୍ବୁ 
ଦୂଆର ମୁହଁରେ ନିଆଁ ପୋଉଁ ପୋଉଁ କହିଲେ - ମୁଁ ଚିନ୍ତା କରି ଦେଖିଲି ଯେ କୋରାପୁଟରେ 


୩୪୧ ୭ ଆଳିମାଳିକା 


ଯାହା କାମ ହୋଇଛି ଓ ଆଉ ଯାହା ଘଟିଛି, ତଦ୍ବାରା ମୋଟ୍‌ ଉପରେ କୋରାପୁଟ ଜିଲ୍ଲା 
ନିଶ୍ଚିତ ରୂପେ ଲାଭବାନ ହୋଇଛି । କ୍ଷତି ଯାହା ହୋଇଛି ତାହା ଅତି ସାମାନ୍ୟ । ତେଣୁ 
ସେଥ୍ଵପାଇଁ ଚିନ୍ତା କରିବା ଦରକାର ନାହିଁ । ଏତକ କହି ସେ ଯେ କୋରାପୁଟ ଏଥର 
ଯିବେ ନାହିଁ ତାହା ଆମକୁ ସୂଚେଇ ଦେଲେ। ତଥାପି କାଳେ ତାଙ୍କର ମତ ବଦଳିବ ଏହି 
ଆଶାରେ ତାଙ୍କ ସଙ୍ଗେ ପଦଯାତ୍ରାରେ ଜଗନ୍ନାଥ ନାୟକ ଓ ମୁଁ ରାୟପୁର ପର୍ଯ୍ୟନ୍ତ ରହିଲୁ । 
ମାତ୍ର ସେତେବେଳକୁ ବିନୋବାଜୀ ଉଆର୍ଵୀ ଯିବାକୁ ମନ ସ୍ତ୍ର କରି ସାରିଥିଲେ । 


ଏଥରକ ପଦଯାତ୍ରାର ପ୍ରଭାବ ବଲାଙ୍ଗିର ଓ ରାଉରକେଲା ଉପରେ ଭଲ ଭାବରେ 
ପଡ଼ିଲା । ବଲାଙ୍ଗିରରେ ବିନୋବାଜୀ ଶ୍ରୀ ରାଜେନ୍ଦ୍ର ନାରାୟଣ ସିଂଦେଓଙ୍କ ସଙ୍ଗେ 
ଦେଖାକଲେ । ପୂର୍ବରୁ କଳାହାଣ୍ଡିରେ ଶ୍ରୀ ପ୍ରତାପକେଶରୀ ଦେଓ ଗୋପବାବୁଙ୍କ ସହିତ 
ପଦଯାତ୍ରା କରିଥୁଲେ ଏବଂ ଜମି ମଧ୍ୟ ଦାନ କରିଥିଲେ । ମାତ୍ର ଶ୍ରୀ ସିଂଦେଓଙ୍କର 
ସର୍ବୋଦୟ ଆନ୍ଦୋଳନ ପ୍ରତି ନାତିଶୀତୋଷ୍ଣ ମନୋଭାବ ଥ୍ଵଲା ପରି ମନେ ହେଉଥଲା । 
ବିନୋବାଜୀଙ୍କ ସଙ୍ଗେ ସାକ୍ଷାତ୍‌ କରିବା ପରେ ଏବଂ ଗାନ୍ଧୀ ଶତବାର୍ଷିକୀ ସମାରୋହ 
ଉପଲକ୍ଷେ ଦାଦା ଧର୍ମାଧିକାରୀଙ୍କ ଭାଷଣ ଶୁଣିବା ପରେ ସେ ସବୌଦୟ ବିଚାର ପ୍ରତି 
ଆକୃଷ୍ଟ ହେଲେ ବୋଲି ଆମେ ଅନୁଭବ କରିଥିଲୁ । 


ରାଉରକେଲାର ସାଧାରଣ ସଭାରେ ଜନସମାବେଶ ଦେଖି ରାଉରକେଲା 
କାରଖାନାର ଜେନେରାଲ ମ୍ୟାନେଜର ସୁୟମ୍‌ରାଜାଜୀ ମତ ଦେଲେ ଯେ ଏହା ପୂର୍ବରୁ 
କୌଣସି ସଭା ଏପରି କି ପଣ୍ଡିତ ନେହେରୁଙ୍କ ସଭା ସୁଦ୍ଧା ଏପରି ସୁନ୍ଦର ଭାବରେ 
ରାଉରକେଲାରେ ହୋଇ ନ ଥ୍ରଲା । କେବଳ ' ଗୀତା ପ୍ରବଚନ ' ଏହି ସଭା ପରେ ବିକ୍ରୀ 
ହୋଇଥିଲା ଆଠଶହ । ବିନୋବାଜ୍ୀ ରାଉରକେଲାରୁ ତିନିଶହ ଶାନ୍ତି ସେବକ ସଂଗ୍ରହ 
କରିବା ପାଇଁ ସୂଚାଇଲେ । ରାଉରକେଲା କାରଖାନାର ବହୁ ଅଫିସର ଯଥା ସବ୍ବଶ୍ରୀ 
ନରେଶ ନାୟକ, ହିରଣ୍ଟୟ ମହାନ୍ତି, ପରବର୍ତୀ କାଳରେ କାରଖାନାର ଜେନେରାଲ 
ମ୍ୟାନେଜର ପଦରେ ନିଯୁକ୍ତ ହୋଇଥିବା ଅଗ୍ରୱ୍ାଲ ସାହେବ ପ୍ରମୁଖ ଶାନ୍ତିଏସେବକ 
ହେଲେ। ଏହାର ପରିଣାମ ଜଣା ପଡ଼ିଲା ୧ ୯ ୬୪ ର ସାଂପ୍ରଦାୟିକ ଗଣ୍ଡଗୋଳ ବେଳେ । 


ଏ ପଦଯାତ୍ରାରେ ବିନୋବାଜୀଙ୍କ ସହିତ ବ୍ଯକ୍ତିଗତ ଘନିଷ୍ଠତା ଟିକିଏ ଅଧ୍ଵକ 
ହେଲା । ସନ୍ଧ୍ୟା ପ୍ରାର୍ଥନା ପରେ ସେ ଦିନେ ଦିନେ ମୋତେ କାହାଣୀ କହିବାକୁ କହନ୍ତି । 
ଦିନେ ଦିନେ ମରାଠୀ ଭାଷାରେ ନିଜେ କାହାଣୀ କହି ମୋତେ ତାର ଓଡ଼ିଆ ଅନୁବାଦ 
କରିବାକୁ କହନ୍ତି । ଅନ୍ୟାନ୍ୟ ବିଷୟ ମଧ୍ୟ ଆଲୋଚିତ ହୁଏ । ଦିନେ ସେ କହିଲେ-ନିଜ 


ଅମୂଚ ଅନୁଭବ ¢$ ୩୪୨ 


ଚିତ୍ତକୁ ପ୍ରସନ୍ନ ରଖିବା ହେଉଛି ଗୋଟାଏ ବଡ଼ ସମାଜ ସେବା । ଝାଡ଼ୁ ଦେବା, ରିପୋଟିଂ 
କରିବା, ରୋଗୀ ସେବା, ରୋଷେଇ ଆଦି ମଧ୍ୟ ସେବା, ମାତ୍ର ଚିର ପ୍ରସନ୍ନ ରଖିବା 
ହେଉଛି ସବୁଠାରୁ ବଡ଼ ସେବା, କାରଣ ତଦ୍ଵାରା ଆଖପାଖର ଲୋକଙ୍କ ଚିତ୍ତ ମଧ୍ଯ 
ପ୍ରସନ୍ନ ହୁଏ । ଗୋଟିଏ ଶିଶୁକୁ ଆଣି ଆମ ମଝିରେ ଶୁଆଇ ଦିଆଗଲେ ସେ ହସିଲେ 
ଆମେ ସମସ୍ତେ ପ୍ରସନ୍ନ ହୋଇଯିବା। ସୂର୍ଯ୍ୟ ଉଇଁଲେ ସୃଷ୍ଟି ପ୍ରସନ୍ନ ହୁଏ । ଫୁଲଟିଏ ଛାଏଁ 
ଫୁଟେ, ମାତ୍ର ତାକୁ ଦେଖୁବା ଲୋକର ଚିତ୍ତ ପ୍ରସନ୍ନ ହୋଇଯାଏ । ଫୂଲ ବା ସେ ଶିଶୁ 
କିଛି ଦିଏ ନାହିଁ କି ନିଏ ନାହିଁ । ମଣିଷକୁ ପ୍ରସନ୍ନ କରିପାରିବା ଗୋଟାଏ ବଡ଼ କାମ । 
ତତ୍‌କ୍ଷଣାତ୍‌ ଖୁଡ଼ୀ ଶିଖାଇଥୁବା ରବୀନ୍ଦ୍ରନାଥଙ୍କ ଗୀତ ମନେ ପଡ଼ିଗଲା - 

 ‹ ନୟନ ଦୁଟି ମେଲିଲେ କବେ ପରାଣ ହବେ ଖୁସି 

ଯେ ପଥ ଦିୟା ଚଲିୟା ଯାବ ସବାରେ ଯାବ ତୁଷି ।'” 


ସୁକିନ୍ଦା ରହଣୀରେ ଏହିପରି ଗଳ୍ପ କରୁ କରୁ ସେ କହିଲେ, ଉପନିଷଦ୍ରେ 
ଯଜ୍ଞର ତିନୋଟି ବିଭାଗ ରହିଛି - ରଷୋପାସନା, ମଧ୍ଯାହୁ ଉପାସନା ଓ ସାନ୍ଧ୍ୟ ଉପାସନା | 
ଏହା ଯଥାକ୍ରମେ ଗାୟତ୍ରୀ, ତ୍ରିଷ୍୍‌ପ୍‌ ଓ ଜଗତୀ ଛନ୍ଦରେ ରଚିତ ଚବିଶ, ଚଉରାଳିଶ ଓ 
ଅଠଚାଳିଶ ଅକ୍ଷରର ମନ୍ତ୍ର। ମଣିଷର ବୟସ ମଧ୍ୟ ସେହିପରି ଭାବରେ ବିଭକ୍ତ ହୋଇଛି । 
ମଣିଷର ଆୟୁ ଏକଶହ ଷୋଳ ବର୍ଷ । ପ୍ରଥମ ଚବିଶ ବର୍ଷ ମଣିଷ ବ୍ରହ୍ମଚର୍ଯ୍ୟ ପାଳନ 
କରି ଜୀବନ କଟାଇବ । ତାହାପର ଚଉରାଳିଶ ବର୍ଷ ସେ ଯଜ୍ଞକର୍ମ କରିବ । ତାହାପର- 
ଅଠଚାଳିଶ ବର୍ଷ ସେ ଧ୍ୟାନ-ଚିନ୍ତନରେ କଟାଇବ ଅର୍ଥାତ୍‌ ଭାବନାତ୍ଳକୃକ ସେବା କରିବ । 
ଘୋର ଆଙ୍ଗିରସ ରଷି ବାସୁଦେବ କୃଷ୍ଣଙ୍କୁ ଏହି ତତ୍ତ୍ଵ କହିଥିଲେ । ମହାଭାରତ ଯୁଦ୍ଧବେଳକୁ 
ବାସୁଦେବ କୃଷ୍ଣଙ୍କୁ ଅଠଷଠି ବର୍ଷ ହୋଇଥ୍ବାରୁ ସେ ଅସ୍ତ୍ରଧାରଣ କଲେ ନାହିଁ । ମଣିଷର 
ବୟସ ବଢ଼ିବା ସଙ୍ଗେ ସଙ୍ଗେ କର୍ମର ସ୍ଵରୂପ ମଧ୍ୟ ବଦଳାଇବା ବିଧେୟ । 


୪ == =¬ 


ଆଉଦିନେ କହିଲେ, ମୁଁ ବ୍ରିଟିଶ ଜେଲରେ ଥିଲାବେଳେ ଗୀତା, ଉପନିଷଦ, ସନୁ 
ସାହିତ୍ୟ ପଢ଼ିବା ପାଇଁ ଚାହିବାରୁ ସରକାର ବିନା ଆପରିରେ ତାହା ଦେଲେ । ସରକାରଙ୍କୁ 
ଜଣା ନ ଥୁଲା ଯେ ସେହି ସାହିତ୍ୟରେ ଅସଲ ବିପ୍ଲବର ତତ୍ଵ ରହିଛି । ଚାଳିଶ ବର୍ଷ 
ହେଲା ଆମର ଏ ଅହିଂସାତ୍ନକ ଯୁଦ୍ଧ ଚାଲିଛି । ସମଗ୍ର ବିଶ୍ଵର ପ୍ରତ୍ୟେକ ଦେଶ ଓ 
ପ୍ରତ୍ୟେକ ମଣିଷ ଭିତରୁ ଓ ବାହାରୁ ସ୍ଵାଧୀନ ନ ହେବା ପର୍ଯ୍ୟନ୍ତ ଏ ଯୁଦ୍ଧ ଚାଲି ଥୁବ । 
ଏ ସବୋଦୟ ବିଚାର- ସମସ୍ତଙ୍କର କଲ୍ୟାଣ ଏବଂ କାହାରି ହିତର ଅନ୍ୟ କାହାରି ହିତ 
ସହିତ ବିରୋଧ ନ ରହିବା ବିଚାରଟା ଆମ ଦେଶର ପୁରୁଣା ବିଚାର । କିନ୍ତୁ ତାହା 


୩୪୩ ୭ ଆଳିମାଳିକା 


କାର୍ଯ୍ୟରେ ସାଧ୍ଵତ ହୋଇ ନାହିଁ । ବିଜ୍ଞାନ ଯୋଗୁ ଏହାକୁ କାର୍ଯ୍ୟକାରୀ କରିବା ଏଣିକି 
ସହଜ ହେବ । 


ଗ୍ରାମଦାନ ଭୁଦାନ ଆନ୍ଦୋଳନ ଯେ ଅହିଂସାତ୍ନମକ ଲଢ଼େଇ ଏ କଥାଟା ବିନୋବାଜୀ 
ଖୋଲାଖୋଲି ସଭାରେ କହୁ ନ ଥଲେ, ମାତ୍ର ତାଙ୍କର ଏ ସବୁ ଆଲୋଚନାରୁ ଏହା 
ଜଣା ପଡ଼ି ଯାଉଥିଲା । ଅନ୍ୟାୟର ପ୍ରତିରୋଧ ବା ପ୍ରତିକାର କିପରି ପୁରାପୁରି ଅହିଂସାତ୍ଳକ 
ପଦ୍ଧତିରେ ହେବ, ସେଥରୁ କୌଣସି ମନ୍ଦ ପ୍ରତିକ୍ରିୟା ଆଦୌ ଉପୁଜିବ ନାହି, ସେ 
ବିଷୟରେ ସେ ଚିନ୍ତା କରୁଥିଲେ । ଏହି ଆନ୍ଦୋଳନ ଥିଲା ତା'ର ପ୍ରୟୋଗଶାଳା । 
ମାନବ ସମାଜ୍ଚରେ ଅହିଂସାର ଉତ୍ତରୋରର ବିକାଶର ଲକ୍ଷଣ ବିଷୟରେ ସେ ଦିନେ 
କହୁ କହୁ କହିଲେ, ପ୍ରଚଳିତ ରାଜ୍ୟ ଶାସନର ନୀତି ହେଉଛି - ୩965 ୧୪¥॥ \||) 
9୮୦ଥଞ16€୮ 6\/|| ମୁସା ( ମୋଜେସ୍‌ ) କହିଥିଲେ -9€651|51 6\/1|,⁄/||) ୭ଠାଯଥା 6\/1| ଅର୍ଥାତ୍‌ 
ଯେ ତୁମର ଗୋଟଏ ଦାନ୍ତ ଉପାଡ଼ିଛି ତା'ର ତୁମେ ଗୋଟିଏ ଦାନ୍ତ ଉପାଡ଼ ( ଗୋଟିଏ 
ବଦଳରେ ଦୁଇଟି ଦାନ୍ତ ଉପାଡ଼ ନାହିଁ) ଯୀଶୁଖ୍ରୀଷ୍ଟ କହିଲେ -ମଃ5୫।୫। ୮୦। 6\/1. ଅର୍ଥାତ୍‌ 
ମନକୁ ଉପେକ୍ଷା କରି ତୁମେ ମୈତ୍ରୀ ଓ କରୁଣାର ପଚ୍ଚିଟିଭ କାମ କର । ଗାନ୍ଧୀ ଓ 
ଟଲଷ୍ଟୟ କହିଲେ -୩€5151 €¥॥ \¥|[) ୮୦୮-,୪1୦।୫ମ୮୦୦. ଯେତେବେଳେ ସମାଚ୍ଚରେ 
ଅହିଂସାର ପୂର୍ଣ୍ଣ ବିକାଶ ହେବ ସେତେବେଳେ ଅନ୍ୟାୟ ପ୍ରତିକାରର ଅହିଂ ସାତ୍ନକ ପନ୍ଛା 
ହେବ -/ 5$$151 11୩6 ୦୮୮୦୫୭॥୮ ୮)୫୮ 1୮ ୮୦୮1 11ମାପଧ ମଠ [151 |$ ୮୦୮-\/101©୮। &5- 
51518୮06. ଶୁଦ୍ଧ ଅହିଂସା ହେଉଛି ପ୍ରତିପକ୍ଷ କିପରି ଠିକ୍‌ ବାଟକୁ ଆସିବ ସେ ଦିଗରେ 
ତାକୁ ସାହାଯ୍ୟ କରିବା । 

ଏହିସବୁ କଥାରୁ ବିନୋବାଜୀ ଅହିଂସାତ୍ନକ ପନଚ୍ଛାରେ ସମାଜର ସବୁ ସମସ୍ୟାର 
ସମାଧାନ କଥା ଚିନ୍ତା କରୁଥିବା ଜଣା ପଡୁଥାଏ । ଦେଶର ଯେ କୌଣସି ସମସ୍ୟାର 
ସମାଧାନ ପାଇଁ ଅହିଂସାର ପ୍ରୟୋଗରୁ ବିଚ୍ୟୁତ ହେବା ସେ ଠିକ୍‌ ମଣୁ ନ ଥାନ୍ତି । 
କାରଣ ହିଂସାତ୍ମକ ପନ୍ଛାର ଚରମ ଉତ୍କର୍ଷ ସାଧିତ ହେବା ପରେ ମାନବ ସମାଜ 
ଆଗରେ ଅହିଂସା ହି ହେବ ଏକ ମେବ ପଟ୍ଛା । ସାମୂହିକ ଭାବରେ ସେହି ଅହିଂସା 
ପ୍ରଣାଳୀ ପ୍ରୟୋଗ କରିବାର ଟେକ୍‌ନିକ୍‌ ବାହାର କରିବା ଦ୍ଵାରା ମାନବ ସମାଜ ସମୂଦ୍ଧ 
ହେବ, ତେଣୁ ସେହି ଟେକ୍ନିକ୍‌ ପରଖିବାକୁ ଶୋଷଣ ଓ ବିଷମତାକୁ ଲୋପ କରି 
ସାମ୍ୟଯୋଗୀ ସମାଜ ସ୍ଥାପନ କରିବା ପାଇଁ ଏ ଆନ୍ଦୋଳନ ଗୋଟାଏ ମାଧ୍ୟମ ବୋଲି 
ମନେ ହେଉଥାଏ । 


ଅମୂତ ଅନୁଭବ @ ୩୪୪ 


ବିନୋବାଜୀଙ୍କର ଗୋଟିଏ ଜୀବନ ଦର୍ଶନ ମୋତେ ଗଭୀର ଭାବରେ ପ୍ରଭାବିତ 
କଲା ଏବଂ ଗାନ୍ଧୀ-ଜୀବନ ଦର୍ଶନକୁ ସହଜ ବୋଧଗମ୍ୟ କରାଇ ଦେଲା । ନୀରୀ ନରକର 
ଦ୍ଵାର, କାମିନୀ କାଞ୍ଚନ ପୁରୁଷକୁ ପତନ ଆଡ଼କୁ ନେଇ ଯାଆନ୍ତି, ମୋକ୍ଷକାମୀ ବା 
ଆଧ୍ଯାତ୍ଲିକ ସାଧନାରେ ବ୍ରତୀ ପୁରୁଷମାନେ ନାରୀଠାରୁ ଦୂରରେ ରହିବା ଉଚିତ୍‌ ବୋଲି 
ଆଧ୍ୟାତ୍ମିକ ସାଧନା କ୍ଷେତ୍ରରେ ଯେଉଁ ଆପ୍ତବାକ୍ୟମାନ ରହିଛି ତାହା ନାରୀ ମନରେ ସୁଦ୍ଧା 
ନିଜ ବାବଦରେ ଘୂଣା ସୃଷ୍ଟି କରୁଥିବାର ମୁଁ ଅନୁଭବ କରିଛି ଏବଂ ନାରୀ ଜାତି ମଧ୍ୟରେ 
ସୁଦ୍ଧା ଏ ବାବଦରେ ଏକ ଅପରକୁ ଅପରାଧୀ କରିବାର ବୂଭି ଦେଖିଛି । ଗାନ୍ଧିଜୀ ଦୂଢ଼ 
ଭାବରେ ଏହି ବିଚାର ଉପରେ କୁଠାରଘାତ କରିଥୁଲେ, ଉଦାହରଣ ସ୍ବରୂପ ଲକ୍ଷ୍ମଣଙ୍କର 
ବ୍ରହ୍ମଚର୍ଯ୍ୟ ଯେତେବେଳେ “ “ ନାହଂ ଜାନାମି କେୟୁରେ ନାହଂ ଜାନାମି କୁଣ୍ଡଲେ ନୂପୁରେ 
ତ୍ଭିଜାନାମି ନିତ୍ୟଂ ପାଦାଭି ବନ୍ଦନାତ୍‌' ' ଉଚ୍ଚ ପ୍ରଶଂସିତ ହେଉଥିଲା ସେତେବେଳେ 
ସେ ସେ ପ୍ରକାର ବ୍ରହ୍ଲଚର୍ଯ୍ୟକୁ ପୁରାପୁରି ନାପସନ୍ଦ କରିଥୁଲେ । ହାତ ପୋଡ଼ିଯିବ ବୋଲି 
ନିଆଁ ପାଖରୁ ଦୂରେଇ ରହିବା ଅପେକ୍ଷା ନିଆଁକୁ ଯଥାଯଥ ଭାବରେ ବ୍ୟବହାର କରି 
ଶିଖିବା ହି ଉଚିତ - ଏଇଟା ଥିଲା ତାଙ୍କର ମତ | ସେଇଥୁପାଇଁ ତାଙ୍କ ନେତୃତ୍ବରେ ଏ 
ଦେଶରେ ଅଭୁତପୂର୍ବ ନାରୀ ଜାଗରଣ ହୋଇ ପାରିଲା । 


ବିନୋବାଜୀ ଆଉ ଗୋଟିଏ ବିଚାର ଦର୍ଶନରେ ବିପ୍ଲବ ଘଟାଇଲେ । ସ୍ତ୍ରୀ, ପୁତ୍ର 
ପରିବାର ପ୍ରତି ସ୍ନେହ ମମତା ବା ଆସକ୍ତି ଓ ଧନାଗମ ତୃଷ୍ଣାରୁ ମୁକ୍ତ ନ ହେଲେ ଆଧ୍ୟ୍ୟାତ୍ନିକ 
ସାଧନା କରି ହେବ ନାହିଁ । ସନ୍ତାନ, ପରିବାର ପ୍ରତି ମଣିଷର ସ୍ନେହ ମମତା ହି ମଣିଷକୁ 
କର୍ମ କରିବା ପାଇଁ ମୁଖ୍ୟତଃ ପ୍ରେରଣା ଦେଇଥାଏ । ସେହି ସ୍ଵେହ ମମତାରୁ ନିଜକୁ 
ଓହରେଇ ଆଣି ବୈରାଗୀ ନ ହେଲେ ମୁକ୍ତି ମିଳିବ ନାହିଁ - ଏଇଟା ଗୋଟାଏ ଜୀବନ 
ଦର୍ଶନ । ଅବଶ୍ୟ ରବୀନ୍ଦ୍ରନାଥ କହିଛନ୍ତି ଯେ “ “ ବୈରାଗ୍ୟ ସାଧନେ ମୁକ୍ତି ସେ ଆମାର୍‌ 
ନହେ, ଅସଂଖ୍ୟ ବନ୍ଧନ୍‌ ମାଝେ ମହାନନ୍ଦମୟ ଲଭିବ ମୁକି ସ୍ବାଦ୍‌-”' କିନ୍ତୁ ବିନୋବାଜୀ 
ଏ ବିଚାରକୁ ଆଉ ଗୋଟାଏ ସ୍ତରକୁ ନେଇଯାଇ କହିଲେ ଯେ ସନ୍ତାନ ଓ ପରିବାର ପ୍ରତି 
ତୁମର ଯେଉଁ ସ୍ଵେହ ଓ ଆସକ୍ତି ରହିଛି ତାକୁ ଆହୁରି ପ୍ରସାରିତ କରିଦିଅ । ସ୍ନେହର 
` ପରିସରକୁ ବ୍ୟାପକ କରିବାରେ ହିଁ ମଣିଷ ଜୀବନର ସାର୍ଥକତା ନିହିତ । ସ୍ପେହ ଯେତେ 
ବ୍ୟାପକ ହେବ, ଆନନ୍ଦ ସେତେ ସହଜଲବ୍ଧ ହେବ | ଧନ ସଂଗ୍ରହ କରିବାର ଯେଉଁ 
ସାମର୍ଥ୍ୟ ଓ ବାସନା ତୁମ ମନରେ ରହିଛି, ତାକୁ ପରିବାରର ସ୍ବାର୍ଥ ସାଧନାରେ 
ଆବଦ୍ଧ ନ ରଖି ସମାଜର ନିଜ ଗୀର ସ୍ଵାର୍ଥ ସାଧନାରେ ନିୟୋଜିତ କର । ଅବଶ୍ୟ ଏ 


୩୪୫ ୭ ଆଳଳିମାଳିକବା 


ସବୁ ତତ୍ତ୍ଵ ବୁଝାଇବାର ମାଧ୍ୟମ ଥରିଲା ଗ୍ରାମଦାନ ରଷିଆରେ ସାମୁହିକ (୦୦॥୦୩୫ 
୮୫୮୮୩୮୦) ର ପ୍ରଚଳନ ଦ୍ଵାରା ଉତ୍ପାଦନ ବୃଦ୍ଧି ଆଶାନୁରୂପ ନ ହେବାରୁ ଚାଷୀକୁ ବ୍ୟକ୍ତିଗତ 
ଭାବରେ ଚାଷ କରିବା ପାଇଁ ଅଳ୍ପ ଅଳ୍ପ ଜମି ଦିଆଯିବା ଉଦାହରଣ ଦର୍ଶାଇ ନିଜ ସନ୍ତାନ, 
ନିଜ ପରିବାର ପାଇଁ ଖଟିବା ପଛରେ ଯେ ଗୋଟାଏ ପ୍ରକାର ପ୍ରେରଣା ରହିଛି ତାହା ରକ୍ଷା 
କରିବାକୁ ଗ୍ରାମଦାନରେ ଜମିର ମାଲିକାନା ସତ୍ବ ଗ୍ରାମସଭା ହାତରେ ଦେଇ କିଛି ଜମି 
ବ୍ୟକ୍ତିଗତ ରୁଚି ଅନୁସାରେ ( ଅବଶ୍ୟ ଯେଉଁ ରୁଚି ସମୁହ ସ୍ଵାର୍ଥର ବିରୋଧୀ ହୋଇ ନ 
ଥିବ) ଏବଂ କିଛି ଜମି ସମବାୟ ପଦ୍ଧତିରେ ଚାଷ କରିବା ବିଚାର ସେ ଦେଶ ଆଗରେ 
ଥୋଇଥିଲେ । ଏଇ ସଂଦର୍ଭରେ ସେ ସ୍ଵେହ ମମତା ଓ ଧନାରାମ ତୃଷ୍ଣାକୁ ପ୍ରସାରିତ କରି 
ମଣିଷକୁ “ ' ବିଶ୍ବମୈତ୍ରୀ”” ଆଡ଼କୁ ବା ନିଜକୁ ସମସ୍ତଙ୍କ ମଧ୍ୟରେ ଦେଖିବା ବୂରି ଆଡ଼କୁ 
ଆଗେଇ ନେବାକୁ ପ୍ରରୋଚିତ କରୁଥିଲେ । ଏହି ସୁନ୍ଦର ସଜୀବ ବିଶ୍ଵକୁ ମାୟା ମାୟା କହି 
ମିଥ୍ୟା ପ୍ରତିପନ୍ନ କରାଇବା- ଜୀବନ ଦର୍ଶନକୁ ମୋ ପରି ଜଣେ ସନ୍ତାନବତୀ ଅଜ୍ଞାନୀ ସ୍ତ୍ରୀ 
ପକ୍ଷରେ ଗ୍ରହଣ କରିବା ବଡ଼ କଷ୍ଟସାଧ୍ୟ ହେଉଥିଲା । ସ୍ଵେହକୁ ପ୍ରସାରିତ କରିବାର 
ବିନୋବା ଜୀବନ ଦର୍ଶନ ମୋତେ ସହଜ ବୋଧ ହେଲା । ମୁଁ ମୋର ବ୍ୟକ୍ତିଗତ 
ଅନୁଭୁତିକୁ ମନେ ପକାଇଲି । ମୋର ପ୍ରଥମ ସନ୍ତାନ ହେବା ପରେ ମୋର ମନେ ହେଲା 
ମୋର ଭଲ ପାଇବାର ପୁଞ୍ଜ ନିଃଶେଷ ହୋଇଗଲା । ଯେତେବେଳେ ମୋର ଦ୍ଵିତୀୟ 
ଥର ସନ୍ତାନ ସମ୍ଭାବନା ହେଲା, ମୋ ମନରେ ସବୁଠାରୁ ବଡ଼ ଦ୍ଦ୍ଦ୍‌୍‌ ସୃଷ୍ଟି ହେଲା ଯେ ମୁଁ 
ମୋର ପ୍ରଥମ ସନ୍ତାନକୁ ତ ସବୁ ସ୍ଵେହ ଦେଇ ସାରିଛି, ଏହାପାଇଁ ତ ମୋ ପାଖରେ ଆଉ 
କିଛି ନାହିଁ, ମୁଁ ଏହାକୁ ବଞ୍ଚତ କରି କେତେ ବଡ଼ ପାପ ନ କରିବି ! ମାତ୍ର ଦ୍ବିତୀୟ ସନ୍ତାନ 
ଭୂମିଷ୍ଠ ହେବା ମାତ୍ରେ ମୋର ପ୍ରଥମ ସନ୍ତାନକୁ ମୁଁ ଯେତିକି ଭଲ ପାଉଥୁଲି ଏହାକୁ ମଧ୍ୟ 
ସେତିକି ଭଲ ପାଇଲି । ଏହା ଅନୁଭବ କରି ମୁଁ ଆଶ୍ଚର୍ଯ୍ୟାନ୍ଵିତ ହେଉଥିଲି । ସ୍ଵେହର 
ପରିସର ବଢ଼େଇ ବଢ଼େଇ ସମଗ୍ର ବିଶ୍ଵକୁ ଭଲ ପାଇବାର ଏ ଯେଉଁ ପଦ୍ଧତି ବିନୋବାଚ୍ଚୀ 
ବତେଇଲେ ତାହା ସହିତ ମୋର ସେହି ସନ୍ତାନ ସ୍ଵେହ ଦୃନ୍ଦ୍୍‌ର ଅନୁବନ୍ଧ କରି ମୁଁ ଉପଲବ୍ଧି 
କଲି ଯେ ମଣିଷ ମନରେ ଏତେ ସ୍ଵେହ ପୁରି ରହିଛି ଯେ ସମଗ୍ର ବିଶ୍ଵକୁ ଭଲ ପାଇ ସାରି 
ସୁଦ୍ଧା ସେ ସ୍ବେହ ଶେଷ ହେବ ନାହିଁ । ସ୍ନେହର ପରିସର ବଢ଼ାଇ ସଂକୀର୍ଣ୍ର ସ୍ଵାର୍ଥ ପାଖରୁ ମୁକ୍ତ 
ହେବାର ଏହି ସାଧନାରୁ ମୋତେ ବହୁତ ଆଶ୍ଵାସନା ମିଳିଲା । 


ଅନେକ ଦିନରୁ ମନରେ ଜମି ରହିଥୁବା ଅନେକ ଛୋଟ ଛୋଟ ପ୍ରଶ୍ନର ଉତ୍ତର 
ମୋତେ ବିନୋବା ସନ୍ଵୈଧିରୁ ମିଳୁଥିଲା । ଉଦାହରଣ ସ୍ଵରୂପ ମୁଁ ଶ୍ରୀ ଚନ୍ଦ୍ରଶେଖର ମିଶ୍ରଙ୍କ 


ଅମୃତ ଅନୂଭବ ୭ ୩୪୬ 


ପାଖରେ ପିଲାଦିନେ ପାଠ ପଢୁଥିଲା ବେଳେ ଦିନେ ସେ ଗଛରୁ ଫୁଲ ଛିଣ୍ଡାଇବା କିପରି 
କୁରୁଚିପୂର୍ଚ୍ଚ ଆଚରଣ ତାହା ମୋତେ ବୁଝାଇଲେ । ତାଙ୍କର ବୁଝାଇବା ଶୈଳୀ ମୋତେ 
ଏତେଦୂର ପ୍ରଭାବିତ କଲା ଯେ ଘରେ ଫୁଲଦାନୀ ରଖି ଫୂଲ ସଜାଇବା ବା କାହାରିକୁ 
ଫୁଲମାଳ ଦେଇ ଅଭ୍ୟର୍ଥନା କରିବା ସୁଦ୍ଧା ମୋତେ ସୁହାଇଲା ନାହି । ସେଥ୍ଵପାଇଁ ନଡ଼ିଆ 
ଦେଇ ଅଭ୍ୟର୍ଥନା କରିବା ଚଳଣି ଚଳାଇବା ପାଇଁ ମୁଁ ଚେଷ୍ଟା କଲି । ଠାକୁର ପୂଜାରେ 
ଫୁଲ ଲାଗି କରିବା ବିଧି ତ ରହିଛି । ମାତ୍ର ମୋ ବିବେକ ଠାକୁର ପୂଜା ପାଇଁ ଫୁଲ 
ଛିଣ୍ଡାଇବାଟାକୁ ଆଦୌ ଅନୁମୋଦନ କରେ ନାହିଁ । ମାତ୍ର ମୁଁ ତାର ବିରୋଧ କରି ପାରୁ 
ନ ଥାଏ । ବିନୋବାଜୀ ଠାକୁର ପୂଜାରେ ଫୁଲ ଲାଗି କରିବାର ଗୋଟାଏ ସୁନ୍ଦର ଅର୍ଥ 
କରି କହିଲେ - ଶଶ୍ଵରଙ୍କ ଠାରେ ସୁମନ ଲାଗି କରିବା ବିଧି ରହିଛି । ସୁମନର ଅର୍ଥ 
ହେଲା ସୁନ୍ଦର ଶୁଭ ମନ । ନିଜ ମନକୁ ସୁନ୍ଦର, ଶୁଭ, ସ୍ବଚ କରି ଠାକୁରଙ୍କ ପୂଜା କରିବା 
ହି ପ୍ରକୃତ ସୁମନ ଲାଗି । ମୋତେ ସମାଧାନ ମିଳିଗଲା । 

ଅହିଂସା ପ୍ରଥମଂ ପୁଷ୍ପଂ 

ଦ୍ବିତୀୟଂ କରଣଗ୍ରହଃ 

ତୃତୀୟଞ୍ଚ ଭୂଦେୟ 

ଚତୁଥଥଂ କ୍ଷାନ୍ତିରେବ ଚ ॥ 

ଶମସ୍ତୁ୍‌ ପଞ୍ଚମଂ ପୁଷ୍ପଂ 

ଦମଃ ଷଷ୍ଠଂ ଚ ସପ୍ତମମ୍‌ 

ଧ୍ୟାନଂ ସତ୍ୟଂ ଚାଷ୍ଟମଂଚ 

ହ୍ୟେତୈସ୍ତୁଷ୍ୟତି କେଶବଃ ॥ 

( ଅହିଂସା, ଇନ୍ଦିୟ ସଂଯମ ସବୁ ଜୀବଙ୍କ ପ୍ରତି ଦୟା, କ୍ଷମା, ଶମ, ଦମ, ଧ୍ୟାନ 
ଓ ସତ୍ୟ ଏହି ଆଠୋଟି ଫୁଲ ଲାଗି କଲେ ଭଗବାନ ତୋଷ ହୁଅନ୍ତି । ) 

ସ୍ଵରାଜ୍ୟ ପରେ ସେକ୍ଯୟୁଲାର ଶବ୍ଦଟା ବହୁତ ବ୍ଯବହୃତ ହେଲା । (5୦୪୮ 
5୫୮୦) ସେକ୍ୟୁଲାର୍‌ ଷ୍ଟେଟ୍‌-ଧର୍ମ ନିରପେକ୍ଷ ରାଷ୍ଟ୍ର ଶବ୍ଦଟାରେ ସର୍ବଧର୍ମ ସମଭାବ କଥାଟା 
ପରିସ୍ତୁଟ ହେଉ ନ ଥିଲା । ଦିନେ ବିନୋବାଜୀ ଗପ କରୁ କରୁ କହିଲେ ସେକ୍ୟୁଲାର 
ବୋଇଲେ ନିର୍ମଳ କର୍ମ । ସମାଜରେ ଏକତା ଓ ସଦ୍‌ଭାବନାର ପ୍ରସାର ପାଇଁ ଯେଉଁ କର୍ମ 


୯୪୮ ଓ“- ଏ ଏ 


କରାଯାଏ ତାହାହି ନିର୍ମଳ କର୍ମ । ଯୁକ୍ତିଟାରେ ମନ ମାନିଗଲା । 


୩୪୭ ୫ ଆଳିମାଳିକା 


ଦିନେ ସେ କହିଲେ - ସନ୍ତାନ ତିନି ପ୍ରକାର - ଯୋଗଜନ୍ୟ, ଭୋଗଜନ୍ୟ ଓ 
ପାପଜନ୍ୟ । ଯେଉଁ ବାପ ମାଆ ଯଜ୍ଞକର୍ମ ଅର୍ଥାତ୍‌ ପରୋପକାର ଓ ଶରୀରଶ୍ରମ କରନ୍ତି 
ଏବଂ ଭଗବାନଙ୍କୁ ସନ୍ତାନ ମାଗନ୍ତ ପୁଣି ସନ୍ତାନ ଉପଯୁକ୍ତ ମଣିଷର ରୂପ, ଗୁଣ, ସ୍ଵାସ୍ଥ୍ୟ 
ଧାରଣ କରି ଆସିବ, ସେ ଦିଗରେ ସତତ ସାବଧାନ ରହନ୍ତି, ସେମାନଙ୍କ ସନ୍ତାନ 
ଯୋଗଜନ୍ୟ । 


ଯେଉଁ ବାପ ମାଆ ଯଜ୍ଞ କର୍ମ କରନ୍ତି ମାତ୍ର ସନ୍ତାନ କାମନା କରୁ ନ ଥାନ୍ତି ସ୍ତ୍ରୀ 
ପୁରୁଷ ଭୋଗରୁ ଯେଉଁ ସନ୍ତାନ ଜନ୍ମଲାଭ କରେ, ତାହାକୁ ବାସଲ୍ୟ ମମତାର ବଶବର୍ତୀ 
ହୋଇ ପାଳନ କରନ୍ତି ସେ ସନ୍ତାନ ଭୋଗଜନ୍ୟ । 


ଯେଉଁ ବାପମାଆ କୌଣସି ଶରୀରଶ୍ରମ ବା ପରୋପକାର ନ କରି 
ବିନାଶ୍ରମରେ ସୁଖ ଭୋଗ କରନ୍ତି ଏବଂ ସନ୍ତାନ ଲାଭର ବାସନା ନ ଥାଇ ଯେଉଁ 
ସନ୍ତାନ ଭୋଗରୁ ଜନ୍ମଲାଭ କରେ, ସେହି ପାପଜନ୍ଯ ସନ୍ତାନ ପୁଥୁବୀକୁ ଭାରସ୍ଵରୂପ 
ହୋଇଥାଏ । ଦିନେ ସ୍ଵର୍ଗ ନରକ କଥା ପଡ଼ିଲା । ବିନୋବାଜୀ କହିଲେ ମଣିଷ 
ଯେପରି ନିଦରେ ଶୋଇଥିବା ବେଳେ ସୁଖସ୍ବପ୍ନ ଦେଖିଲେ ତାହା ଅବାସ୍ତବ 
ହୋଇଥିଲେ ହେଁ ସୁଖ ଅନୁଭବ କରେ ପୁଣି ଦୁଃସ୍ଵପ୍ନ ଦେଖିଲେ ଦୁଃଖରେ କାତର 
ହୁଏ ଏବଂ ଆଦୌ ସ୍ଵପ୍ନ ନ ଦେଖୂ ଗଭୀର ନିଦରେ ଶୋଇ ପଡ଼ିଲେ ପ୍ରଶାନ୍ତି 
ଅନୁଭବ କରେ ସେହିପରି ଜୀବାତ୍ମା ଯଦି ନିଜ ମନକୁ ବାସନାମୁକ୍ତ କରି ପାରିଥାଏ, 
ମୃତ୍ୟୁ ପରେ ସେ ପ୍ରଶାନ୍ତି ଲାଭ କରେ । ଶୁଭ ବାସନା ଘେନି ମରିଥିଲେ ସୁସସ୍ଵପ୍ନ 
ଦେଖବା ପରି ସୁଖ ଭୋଗ କରେ, ଦୁର୍ବାସନା ଘେନି ମରିଥିଲେ ଦୁଃସ୍ବପ୍ନ ଦେଖୁବା 
ପରି ଯାତନା ଅନୁଭବ କରେ । ଏହାହିଁ ନିର୍ବାଣ, ସ୍ବର୍ଗ ଓ ନରକ | 


ଏହିପରି ଏଣୁତେଣୁ କେତେ କଥା ।! 


ରାୟପୁରରେ ସର୍ବୋଦୟ ସମ୍ମିଳନୀରେ ତ୍ରିବିଧ କାର୍ଯ୍ୟକ୍ରମ- ଗ୍ରାମଦାନ, ଶାନ୍ତିସେନା 
ଓ ଗ୍ରାମାଭିମୁଖୀ ଖଦୀ- ଗ୍ରହଣ କରିବା ପ୍ରସ୍ତାବ ଗୃହୀତ ହେଲା । ସେଠାରୁ ଫେରିବା 
ପରେ ନିଖିଳ ଭାରତ ଜାତୀୟ କଂଗ୍ରେସର ବାର୍ଷିକ ଅଧ୍ଵବେଶନରେ ଯୋଗ ଦେଉଥୁବା 
ପ୍ରତିନିଧ୍ମାନଙ୍କୁ ଭୂଦାନ ଗ୍ରାମଦାନ ଆନ୍ଦୋଳନ ପ୍ରତି ଆକୃଷ୍ଟ କରିବା ଉଦ୍ଦେଶ୍ୟରେ ପ୍ରଦର୍ଶନୀ 
ଓ ପ୍ରଚାରପତ୍ର ପ୍ରସ୍ତୁତ କରିବା କାମରେ ଲାଗିଲୁ । ମନେ ପଡୁଥାଏ ୧୯୩୧ ମସିହାରେ 
ପୁରୀରେ କଂଗ୍ରେସ ଅଧ୍ଵବେଶନ ହେବା କଥା ଥିଲା । କେତେ ଆୟୋଜନ, କେତେ 
ଅରଦୋଳି ଲାଗିଥିଲା । 


ଅମୂତ ଅନୁଭବ € ୩୪୮ 


୧୯୬୪ ମସିହାରେ ପ୍ରଥମ ଥର ପାଇଁ ଏ ଅଧ୍ବେଶନ ଭୁବନେଶ୍ବରରେ 
ହେଲା । ବ୍ୟବସ୍ଥା, ସାଜସଜ଼ା ଆଦି ସମୁଦାୟ ଆୟୋଜନ ପ୍ରତିନିଧ୍ଵମାନଙ୍କ ଦ୍ଵାରା ପ୍ରଶଂସିତ 
ହେଲା । ବିଜୁ ପଟ୍ଟନାୟକଙ୍କ ପ୍ରତିପକ୍ଷ ଓ କଟୁ ସମାଲୋଚକ ସୁଦ୍ଧା ତାଙ୍କର କାର୍ଯ୍ୟଦକ୍ଷତା 
ଓ ରୁଚିଜ୍ଞାନର ସ୍ତାବକ ପାଲଟି ଗଲେ । 


ପ୍ରଦର୍ଶନୀରେ ଭୁଦାନ ଗ୍ରାମଦାନ ଆନ୍ଦୋଳନରେ ବିଚାର ପ୍ରଚାର ଓ ଆନ୍ଦୋଳନର 
ଅଗ୍ରଗତି ଦର୍ଶାଇବା ଉଦ୍ଦେଶ୍ୟରେ ଷ୍ଟଲ୍‌ ଖୋଲା ହେଲା । ଚିତ୍ତାକର୍ଷକ ଇଂରାଜୀ ଭାଷାରେ 
ରିପୋର୍ଟ ଛପାଇ ପ୍ରତ୍ୟେକ ପ୍ରତିନିଧ୍ବଙ୍କ ପାଖରେ ତାହା ପହଞ୍ଚାଇବାକୁ ପାରୁ ପର୍ଯ୍ୟନ୍ତ 
ଚେଷ୍ଟା କରି ସଫଳ ହେଲୁ । ବିନୋବାଜୀଙ୍କର ବକ୍ତୁତାଗୁଡ଼ିକର ଯେଉଁ ରେକର୍ଡ଼ 
ଲୋକସମ୍ପର୍କ ବିଭାଗଙ୍କ ଆନୁକୁଲ୍ୟରେ ତିଆରି ହୋଇଥିଲା, ସେହି ରେକର୍ଡ଼ ବଜାଇବା 
ଦ୍ଵାରା ପ୍ରତିନିଧି ଓ ସାଧାରଣ ଲୋକେ ବିନୋବାଜୀଙ୍କର ବକ୍ତବ୍ୟ ଶୁଣି ପାରିଲେ । 


୧୯ ୬୪ ମସିହା ମାର୍ଚ୍ଚ ଅଠର ତାରିଖ ରାତି ସାଢ଼େ ଏଗାରଟା । ରାଉରକେଲାରୁ 
କ୍ଷେତ୍ରବାସୀ ପତି ଟେଲିଫୋନ୍‌ ଯୋଗେ ରମାଦେବୀଙ୍କୁ ଜଣାଇଲେ ଯେ ପୂର୍ବ ପାକିସ୍ତାନରୁ 
ଆସୁଥୁବା ଶରଣାର୍ଥୀଙ୍କ ସ୍ପେଶାଲ ଟ୍ରେନ୍‌ ରାଉରକେଲା ବାଟେ ମଧ୍ୟପ୍ରଦେଶକୁ ଯାଉଥବା 
ବେଳେ ଗାଡ଼ି ଷ୍ଟେସନରେ ଅଟକୁଛି । ଶରଣାର୍ଥୀମାନେ ସେମାନଙ୍କ ଉପରେ ହୋଇଥୁବା 
ଅତ୍ୟାଚାରର ବଣ୍ତବନା କରୁଛନ୍ତି । ଲୋକେ ତାହା ଶୁଣି ଉତ୍ତେଜିତ ହେଲେଣି । ଯେକୌଣସି 
ସମୟରେ ସାଂପ୍ରଦାୟିକ ଗଣ୍ଡଗୋଳର ସମ୍ଭାବନା ଦେଖାଗଲାଣି । ତେଣୁ ମୁଖ୍ୟମନ୍ତ୍ରୀଙ୍କୁ 


୬୨୬୩ ୭୭୩ ୨୩୭୩ 


ଏହା ଜଣାଇ ପରିସ୍ତିତିର ମୁକାବିଲା କରିବା ଦରକାର । 


ରାତି ପାହିଲାରୁ ରମାଦେବୀଙ୍କ ନିଙ୍ଦୈଶରେ ମୁଖ୍ୟମନ୍ତ୍ରୀ ଶ୍ରୀ ବୀରେନ୍‌ ମିତ୍ରଙ୍କୁ 
ଦେଖାକରି ଏ ଖବର ଦେଲି । ସେ କଥାଟା ହସରେ ଉଡ଼ାଇଦେଇ କହିଲେ - ‹ ' ମା'କୁ 
କହିବୁ ସେ ନିଶ୍ଚିନ୍ତ ରହିବ । ରାଉରକେଲାରେ ଦଂଗା ହେବ ନାହିଁ ।' ' କିନ୍ଧୁ ରମାଦେବୀ 
ଟେଲିଫୋନ୍‌ ଯୋଗେ ନବକୃଷ୍ଣ ଚୌଧୁରୀଙ୍କୁ ରାଉରକେଲା ପରିସ୍ଥିତି ଜଣାଇ ରାଉରକେଲା 
ଯିବା ପାଇଁ କହିଲେ । ନବକୃଷ୍ଣ ଚୌଧୁରୀ, ରାଧାଶ୍ୟାମ ମହାରାଜ ଓ ଶରତଚନ୍ଦ୍ର ମହାରଣା 
ରାଉରକେଲାକୁ ଏବଂ ହରମୋହନ ପଟ୍ଟନାୟକ, ନିର୍ମଳଚନ୍ଦ୍ର ରାୟ ଝାରସୁଗୁଡ଼ାକୁ ଯିବା 


ସ୍ଥିର ହେଲା । 

ରାତି ବାରଟାବେଳେ ରାଉରକେଲା ଶାଚ୍ତି କେନ୍ଦ୍ରର ପରିଚାଳକ ଶ୍ରୀ କ୍ଷେତ୍ରବାସୀ 
ପତିଙ୍କ ଠାରୁ ଟେଲିଫୋନ ଯୋଗେ ଖବର ମିଳିଲା ଯେ ରାଉରକେଲା ଫଳଦୋକାନ 
ପାଖରେ ଜଣକୁ ମାରିଦିଆଗଲାଣି । ଦଂଗା ଆରମ୍ଭ ହେଲାଣି । ପୁଲିସ ପରିସ୍ପିତି ସମ୍ଭାଳିବାକୁ 


୩୪୯ ୭ ଆଳଳିମାଳିକା 


ଅସମର୍ଥ । ଉଡ଼ାଜାହାଜ ଯୋଗେ ସୈନ୍ୟଙ୍କୁ ଅଣାଇବା ଦରକାର । ଲାଇଟ୍‌ନିଙ୍ଗ କଲ୍‌ କରି 
ମୁଖ୍ୟମନ୍ତ୍ରୀଙ୍କୁ ଏହା ଜଣାଇବାରୁ ସେ କହିଲେ ଯେ, ସେ ସୈନ୍ୟ ପଠାଇବା ବ୍ୟବସ୍ଥା 
କରି ସାରିଲେଣି । 

ରାଉରକେଲାରେ ଲୋକେ କିପରି ଉନ୍ନତ୍ତ ହୋଇ ଅମାନୁଷିକ କାରବାର କଲେ 
ତାହାର ତଥ୍ୟସମ୍ବଳିତ ବର୍ଣ୍ଣନା “ 7/#76 /6 ୦୫୫୮ ପୁସ୍ତିକାରେ ଦିଆହୋଇଛି । 
ସାଧାରଣତଃ ଅନେକେ ଭାବନ୍ତି ଯେ ହିନ୍ଦୁମାନେ କ୍ରୁରକର୍ମା ହୁଅନ୍ତି ନାହିଁ । ମାତ୍ର 
ରାଉରକେଲାରେ ଯାହା ଘଟିଲା, ତାହା ମହାଭାରତର ଦ୍ରୌପଦୀ ବସ୍ତ୍ର ହରଣ, ଯତୁଗୃହଦାହ 
ଆଦିଠାରୁ ବଳିଗଲା । ବ୍ରିଗୋଡ଼ିଅର ରେଜା ତାଙ୍କର ରେଜିମେଣ୍ଟ ନେଇ ପହଞ୍ଚୁବା ପରେ 
ମଧ୍ୟ ରାଉରକେଲା ଶାନ୍ତ ହୋଇ ନ ଥିଲା । ନବକୃଷ୍ଣ ଚୌଧୁରୀଙ୍କ ସହିତ ପରାମର୍ଶ କରି 
ସେ ଶାନ୍ତିସ୍ଥାପନ କାମ ଆରମ୍ଭ କଲେ । ମାଳତୀ ଚୌଧୁରୀଙ୍କ ସାଙ୍ଗରେ ମୁଁ ରାଉରକେଲା 
ଯାଇ ଦେଖିଲି ଜଲ୍‌ଦାରେ ଦଂଗାରେ ହତ ମୃତଦେହକୁ ପୋଡ଼ିବା ପାଇଁ ସୈନ୍ଯଦଳ 
ଯେଉଁ ନିଆଁ ଜାଳିଥୁଲେ ତାହା ଏପ୍ରିଲ ଚାରି ତାରିଖ ପର୍ଯ୍ୟନ୍ତ ଜଳୁଛି । 

ସମୁଦାୟ ସୁନ୍ଦରଗଡ଼ ଜିଲ୍ଲାର ଦଂଗାହତମାନଙ୍କ ବିଧବା ପତ୍ନୀ, ଆତ୍ନୀୟ ଓ 
ସନ୍ତାନସନ୍ତତିଙ୍କୁ ଥଇଥାନ କରିବା କାମରେ ଆମେ ଲାଗିପଡ଼ିଲୁ । ସେମାନେ ଏ 
ଘଟଣାପରେ ହତବୁଵି ହୋଇଯାଇଥାନ୍ତି । ଏକନମ୍ବର ସେକ୍ଟରରେ କେତେଗୁଡ଼ିଏ 
କୋଠାଘର ନୂଆ ତିଆରି ହୋଇଥାଏ । ସେଥ୍ବରେ ଲୋକ ରହି ନ ଥାନ୍ତି । କେତେଜଣ 
ଲୋକ ଆସି ନବବାବୁଙ୍କୁ ଖବର ଦେଲେ ଯେ ସେହି ଘର ଭିତରେ ଜଣେ ମୁସଲମାନ 
ଲୋକ ଲୁଚି ରହିଛି । (ସବୁ ମୁସଲମାନଙ୍କୁ ସେତେବେଳେ ତ୍ରାଣ ଶିବିରରେ ରଖାଯାଇଥାଏ) 
ନବବାବୁଙ୍କ ନିର୍ଦ୍ଦେଶରେ ମୁଁ ଗୋଟିଏ ଷ୍ଟେସନୱାଗନ୍‌ରେ ବସି ସେହି ମୁସଲମାନ୍‌ ଭାଇକୁ 
ଆଣିବାକୁ ଗଲି । ପ୍ରତ୍ୟେକ କୋଠାରେ ଖୋଜି ଖୋଜି ଗୋଟିଏ କୋଠାରେ ଭିତରୁ ଦ୍ଵାର 
ବନ୍ଦ ଥୁବୀର ଦେଖ ଦ୍ଵାର ବାଡ଼େଇଲି । ଅନେକ ସମୟ ପର୍ଯ୍ୟନ୍ତ ଦ୍ଵାର ବାଡ଼େଇବା ପରେ 
ଲୋକଟି ଦ୍ଵାର ଖୋଲିଲେ । ତାଙ୍କର ଦୃଷ୍ଟିରେ ଆତଙ୍କ ଫୁଟି ଉଠିଥାଏ । ସେ ହତଚକିତ 
ହୋଇ ଚାହିଁ ରହିଲେ । ମୁଁ ତାଙ୍କୁ ମୋ ସାଙ୍ଗରେ ଗାଡ଼ିକୁ ଆସିବାକୁ କହିଲି । ଦୁଇ ତିନି 
ମିନିଟକାଳ ସେ ମୋ ମୁହଁକୁ ବକା ହୋଇ ଚାହିଁ ରହିଲେ । ମୁଁ ତାଙ୍କ ପିଠି ଆଉଁଷି 
ପ୍ରବୋଧନା ଦେବା ପରେ ସେ ଆସି ଗାଡ଼ିରେ ବସିଲେ । ମାର୍ଚ୍ଚ ୧୯ ତାରିଖର ମଣିଷ 
ଶିକାର ଦେଖି ସେ ଭୟରେ ସେଠାରେ ଲୁଚି ରହିଥିଲେ । ଜଣେ ଗୁର୍ଖା ପ୍ରହରୀ ତାଙ୍କୁ 
ମଧ୍ୟେ ମଧ୍ୟେ କିଛି ଖାଦ୍ୟ ଆଣି ଦେଉଥ୍ରଲେ । ସୈନ୍ୟ ଶିବିରକୁ ଯିବା ବାଟରେ ମୁଁ 


ଅମୂତ ଅନୁଭବ $ ୩୫୦ 


ଝୋପ୍‌ଡ଼ି ମାର୍କେଟ୍‌ ପାଖରେ ତାଙ୍କୁ ପଚାରିଲି - ' “ ଏଇଟା କେଉଁ ଜାଗୀ ?”” ସେ 
ଭୟବିହ୍‌ଳ ଦୃଷ୍ଟିରେ ମୋତେ ଚାହିଁ କହିଲେ - ‹ ' ମୁଁ ଜାଣେ ନାହିଁ !” ' 

ସାମୟିକ ଉତ୍ତେଜନାର ବଶବର୍ତୀ ହୋଇ ଅମାନୁଷିକ ନିଷୁର କୃତ୍ୟ କରିସାରିବା 
ପରେ ନିଜକୃତ ପାପ ଭୟରେ ରାଉରକେଲା ସହର ମୂୃତନଗରୀ ପରି ସ୍ତବ୍‌ଧ ହୋଇ 
ଯାଇଥାଏ । କାରଖାନା ମଧ୍ୟ ବନ୍ଦ ହୋଇଯାଇଥାଏ । ଲୋକେ ଘରୁ ବାହାରୁ ନ ଥାନ୍ତି । 
ଆମେ ଦଶ ବାର ଜଣ ସକାଳେ ରାମଧୁନ ଗାଇ ପ୍ରଭାତଫେରୀ ଆରମ୍ଭ କଲୁ । ଉତ୍କଳ 
ନବଜୀବନ ମଣ୍ଡଳ, କସ୍ତୁରବା ସ୍ଲାରକ ଟ୍ରଷ୍ଟ, ସର୍ବସେବାସଂଘ ପକ୍ଷରୁ ଶାନ୍ତି ସୈନିକମାନେ 
ଆମ ସାଙ୍ଗରେ ବୁଲିଲେ । ସ୍ଥାନୀୟ ଶାନ୍ତି ସେବକମାନେ ମଧ୍ୟ ଆମ ସହିତ ଯୋଗଦେଲେ । 
ରାମଧୁନ୍‌ ସହିତ ଆମର ଜୟଘୋଷ ( ସ୍ଲୋଗାନ୍‌) ଥିଲା - 


ଆମର ଧର୍ମ-ମାନବ ଧର୍ମ 
ଆମର ଜାତି-ମାନବ ଜାତି 
ଆମର ସେବା - ମାନବ ସେବା 
ଆମର ମନ୍ତ୍ର - ଜୟ ଜଗତ୍‌ 


ଉଦିତନଗରରେ ଏହି ଜୟଘୋଷ ଶୁଣି ଗୋଟିଏ ଛୋଟପିଲା ତା ମାଙ୍କୁ ପଚାରିଲା, 
““' ମା ଆମର କି ଜାତି ?'' ମା କହିଲେ - ' ମାର୍‌ୱାଡ଼ିଂ' | ଓକିଲ ଶ୍ରୀ ଧନଞ୍ଜୟ 
ମହାନ୍ତିଙ୍କ ସ୍ତ୍ରୀଙ୍କୁ ତାଙ୍କ ଲରିଆଣୀ ପଚାରିଲା - ' ପଚାରିବି ପଚାରିବି ବୋଲୁହେଁ, ପଚରି 
ନାହି ପାରେ ମା ! ତମେ ତ ହେଲ ମହାନ୍ତି, ନନା ବାମୁଣ, ମୁହିଁ ଗଉଡ଼, ହିନ୍ଦୁ ହିନ୍ଦୁ ଯେ 
ବୋଲୁଛନ୍‌ ହିନ୍ଦୁ କାଣ୍‌ ଗୋ ?” ' ଏଇ ହେଲା ହିନ୍ଦୁ ମହିମା ! 

ଥଇଥାନ୍‌ କାମକୁ ବ୍ୟାପକ କରିବା ପାଇଁ ବିଶ୍ରା ଓ କୁଆଁରମୁଣ୍ଡାରେ ଆମେ ଦୁଇଟି 
କର୍ମୀଶିବିର କଲୁ । ଡ଼କ୍ଟର କୁଳମଣି ମହାପାତ୍ର ରତନ ଦାସ, ଅମରନାଥ ଭାଇ, 
ମନମୋହନ ଭାଇ ପ୍ରମୁଖ ଶିବିରରେ ବିଭିନ୍ନ ବିଷୟରେ ଶିକ୍ଷା ଦେଲେ । ଦଂଗାର 
କାରଣ ଅନୁସଂଧାନ୍ନ କରି ଯେଉଁ ତଥ୍ୟସବୁ ମିଳୁଥାଏ ତାହା ଆଦୌ ଗୌରବଜନକ 
ନୁହେଁ । ରାଉରକେଲା କାମ ପାଇଁ ବିଭିନ୍ନ ଅନୁଷ୍ଠାନରୁ କର୍ମୀ ସେଠାକୁ ପଠାଇବା ଓ ଅର୍ଥ 
ସଂଗ୍ରହ କରିବା କାମରେ ମୁଁ କଟକ-ରାଉରକେଲା ଦଉଡ଼ାଧାପଡ଼ା କରୁଥିଲି | ଭାରତ 
ସେବକ ସମାଜର ରଘୁବାବୁ, ହିନ୍ଦ୍‌ ସେବକ ସଂଘର ମଧୁବାବୁ, ଖଣ୍ଡଗିରି ତପୋବନରୁ 


ସ୍ଵାମୀ ଆନନ୍ଦସ୍ଵରୂପ ପ୍ରମୁଖ ବହୁ ଦାୟିତ୍ବସମ୍ପନ୍ନ ସ୍ଵେଛ୍ଚାସେବକ ରାଉରକେଲାରେ ଶାନ୍ତି 


୩୫୧ ୭ ଆଜଢିମାଳିବା 


ସ୍ଥାପନ କାମରେ ଲାଗିଗଲେ । ଉତ୍‌କଳ ନବଜୀବନ ମଣ୍ଡଳ ରାଉରକେଲାରେ ସ୍ଥାୟୀ 
କେନ୍ଦ୍ର ସ୍ଥାପନ କରିବା ପରେ ଅଗଷ୍ଟ ମାସରେ ଆମେ ରାଉରକେଲା ଛାଡ଼ିଲୁ । ଏହି 
କାମରେ ଲାଗିଥୁବାବେଳେ ପଣ୍ଡିତ ନେହେରୁ ଧରାଧାମ ତ୍ୟାଗ କରି ଚାଲିଗଲେ । 


ସେପ୍‌ଟେମ୍ବର ୧୯୬୪ ସତେଇଶ ତାରିଖ ସକାଳେ ରମାଦେବୀ କୌଣସି 
କାମରେ ବାଖରାବାଦ ଛକବାଟେ ଯାଉଥ୍ବଵବା ବେଳେ ଜଣେ ପଥଚାରୀ କହିଲେ - 
“କଲେଜ ଛକରେ ଛାତ୍ର ପୁଲିସ ମରାମରି ଚାଲିଛି, ଆପଣ କଣ ଏପାଖରେ ?” 
ରମାଦେବୀ ଏ ଖବର ପାଇବା ମାତ୍ରେ ଘଟଣା ଜାଣିବା ପାଇଁ ନିର୍ମଳଚନ୍ଦ୍ର ରାୟ, ସୁଚିତ୍ରା 
ଚୌଧୁରୀ, ଶରତଚନ୍ଦ୍ର ମହାରଣା ଓ ଅନ୍ନପୂର୍ଣ୍ଣା ମହାରଣାଙ୍କୁ ସାଙ୍ଗରେ ନେଇ ରେଭେନ୍‌ସା 
କଲେଜ ଆଡ଼କୁ ମୁହାଁଇଲେ । ରାଣୀହାଟ ଛକ ପାଖରୁ ଲୋକଭିଡ଼ ଓ ଅଶ୍ଳୀଳ ବୋଲି 
ଆରମ୍ଭ ହେବାର ଦେଖିଲୁ । ଭିଡ଼ ପାରିହୋଇ କଲେଚ୍ଚର ମୁଖ୍ୟ ପ୍ରବେଶଦ୍ଵାରରେ ପହଞ୍ଚି 
ଦେଖିଲୁ ପୁଲିସ ପଇଁତରା ମାରୁଛନ୍ତି । ପୋଡ଼ା ଜୀପ୍‌କାର୍‌ଟିଏ ରାସ୍ତାରେ ପଡ଼ିଛି । କଲେଜ୍‌ 
ହତା ଭିତରେ ଟେନିସ୍‌ କୋର୍ଟରେ ଛାତ୍ରମାନେ ଜମା ହୋଇଛନ୍ତି । ହତା ଭିତରେ ପଶି 
ଛାତ୍ରସଭା ଆଡ଼କୁ ଯିବା ବେଳେ କଲେଚ୍ଚର ପ୍ରିନ୍‌ସିପାଲ ରମାଦେବୀଙ୍କୁ ହତାରେ ନ 
ରହିବା ପାଇଁ ନିର୍ଦ୍ଦେଶ ଦେଲେ । ଆମେ ହତା ବାହାରକୁ ଆସି ପ୍ରଭାବଶାଳୀ 
ଅଭିଭାବକମାନଙ୍କୁ ପରିସ୍ଥିତି ବିଷୟରେ ଅବହିତ କରିବା ପାଇଁ ଭିନ୍ନ ଭିନ୍ନ ବ୍ୟକ୍ତିଙ୍କୁ 
ସାକ୍ଷାତ୍‌ କରିବାକୁ ଗଲୁ | 

ଏଥପୁର୍ବରୁ ମେଡ଼ିକାଲ କଲେଜ୍‌ରେ ଇଣ୍ଟର୍ଣ୍ରିସିପ୍‌ ମାମଲାକୁ ଘେନି ଯେଉଁ ଛାତ୍ର 
ଧର୍ମଘଟ ହୋଇଥଲା, ତାହାର ସମାଧାନ ପାଇଁ ଆମେ କାମ କରିଥିଲୁ | ସର୍ବଶ୍ରୀ ପ୍ରମୋଦ 
ସାମନ୍ତରାୟ, ଜେନାମଣି ନରେନ୍ଦ୍ର କୁମାର, ଭବାନୀକୁମାର ଆଦି ଥିଲେ | ଛାତ୍ରନେତା 
ବିଜୟ ପଟ୍ଟନାୟକ ଓ ଆଉ ଜଣେ ଛାତ୍ର ଆମରଣ ଅନଶନ କରିଥାନ୍ତି । ସେହି ଧର୍ମଘଟର 
ସମାଧାନ ପାଇଁ କାମ କଲାବେଳେ ମୁଁ ଏହି ଅଭିଜ୍ଞତା ଅର୍ଜନ କରିଥିଲି ଯେ ଛାତ୍ରମାନେ 
ପ୍ରଥମେ ଧର୍ମଘଟ ଆରମ୍ଭ କରନ୍ତି ସିନା, ମାତ୍ର ପରେ ତାହା ଉପରେ ଅନ୍ୟମାନେ ଏପରି 
ଏକାଧିପତ୍ୟ ବିସ୍ତାର କରନ୍ତି ଯେ ସେମାନେ ନ ଚାହିଲେ ସମାଧାନ ଅତ୍ୟନ୍ତ କଷ୍ଟସାଧ୍ୟ 
ହୁଏ । ଏଥରକ ଛାତ୍ର ଧର୍ମଘଟର ପରିଣତି ମଧ୍ୟ ସେୟା ହେଲା । “ “ ରୁହା କୋଚଟକୁ 
କମାର କୋଚଟ" ' | ରମାଦେବୀ ପ୍ରାଣପଣ କରି ସମାଧାନର ବାଟ ଫିଟାଇବା ପାଇଁ 
ଉଦ୍ୟମ କଲେ । ଆଚାର୍ଯ୍ୟ ମହାଶୟ ଆମରଣ ଅନଶନ କରିବାପାଇଁ ସୂଚାଇଲେ । 
ତଥାପି ପ୍ରରୋଚକମାନେ ସମାଧାନ କରାଇ ଦେଉ ନ ଥାନ୍ତି । ସେହି ଘଟଣାବଳୀ 


ଅମୂତ ଅନୁଭବ @ ୩୫୨ 


ଲିପିବଦ୍ଧ କଲେ ଗୋଟିଏ ପୋଥି ହେବ । ଯାହାହେଉ, ଶେଷରେ ଗୁଲଜାରୀଲାଲ ନନ୍ଦା 
ଆସି ଧର୍ମଘଟ ଉଦ୍‌ଯାପନ କରାଇଲେ । ଏହି ଧର୍ମଘଟରେ ମୋର ଗୋଟିଏ ନୂଆ 
ଅଭିଜ୍ଞତା ହେଲା ଯେ ଅଭିଭାବକମାନଙ୍କର ଏହି ଛାତ୍ର ଲାଞ୍ଚିନା ପାଇଁ ଆଦୌ ଚିନ୍ତାଦକ 
ନ ଥିଲା । ଛାତ୍ରମାନେ ମଧ୍ୟ ଅଭିଭାବକମାନଙ୍କ ପ୍ରତି ଧର୍ମଘଟ ସମାଧାନ ବାବଦରେ 
ବିଶ୍ଵାସ ସ୍ଥାପନ କରୁ ନ ଥିଲେ । “୭ 

ରାଉରକେଲା ଗଣ୍ଡଗୋଳ, ଛାତ୍ର ଧର୍ମଘଟ ଆଦି ନୈମିଭିକ ବ୍ୟାପାରରେ ସମୟ 
ଦେବା ସଂଗେ ସଂଗେ ଗାନ୍ଧୀ ସାହିତ୍ୟ ଅନୁବାଦ ଓ ଗ୍ରାମଦାନ ଆନ୍ଦୋଳନ ସଂକ୍ରାନ୍ତୀୟ 
କାମ ମୋର ନିତ୍ୟକର୍ମ ହୋଇଥାଏ । ଗ୍ରାମଦାନୀ ଗୀର ଗ୍ରାମବାସୀଙ୍କ ଶିବିର ଓ କର୍ମୀ 
ଶିବିରରେ ଯୋଗଦେବାକୁ କେନ୍ଦୁଝର, ବଲାଙ୍ଗିର, କଳାହାଣ୍ଡି। କୋରାପୁଟ ଆଦି 
ଜିଲ୍ଲାମାନଙ୍କରେ ବୁଲିବାକୁ ପଡୁଥାଏ । ଏ ସବୁ ଅଂଚଳରେ ରମାଦେବୀ ହଜାର ହଜାର 
ମାଇଲ ଚାଲି ଚାଲି ସର୍ବୋଦୟ ଆନ୍ଦୋଳନର ବାର୍ତା ପ୍ରଚାର କରିଥିଲେ ଏବଂ ଗ୍ରାମଦାନ 
ସଂଗ୍ରହ କରିଥୁଲେ । କୋରାପୁଟର ନାରାୟଣ ପାଟଣା, ବିଜାପୁର, ପାଡୁଆ, ତରାଗା, 
ସିପାହୀପୁଟ, ଜୟପୁର, ନବରଂଗପୁର, ତୁମଠୁଲି, ବୁର୍ଜା ଆଦି ସ୍ାନରେ ଶିବିର 
ହେଲାବେଳେ ମୁଁ ଦେଖିଛି ସେଠା କର୍ମୀ ଓ ଗୀ ଲୋକଙ୍କ ନାମଧାମ ତାଙ୍କ ନଖଦର୍ପଣରେ 
ଥାଏ । କୋରାପୁଟର ନିବିଡ଼ ଅରଣ୍ୟ ମଧ୍ୟସ୍ଥିତ ଗାଗୁଡ଼ିକର ଆଦିବାସୀମାନଙ୍କ ମଧ୍ୟରେ 
“ ବିନୋବା ମହାପ୍ରଭୁ'ଙ୍କ ନୂଆ ବିଚାର କିପରି ଭାବରେ ଚେର ମାଡ଼ିଛି, ତାହା ଶିବିରରେ 
ସେମାନଙ୍କ ଆଲୋଚନାରୁ ଜଣା ପଡୁଥାଏ । ପଶ୍ଚିମବଙ୍ଗର କ୍ଷିତୀଶ ରାୟ ଚୌଧୁରୀ 
ସେମାନଙ୍କର ‹ ବାଣ୍ଟକରି ଖାଇବା” ଧର୍ମ ବିଚାରକୁ ଶୁଣି ଅଭିଭୂତ ହୋଇ ପଡୁଥାନ୍ତି । 
ବିଶ୍ବନାଥ ପଟ୍ଟନାୟକଙ୍କ ଲୋକଶିକ୍ଷଣ ଟେକ୍‌ନିକ୍‌କୁ ମଧ୍ୟ ସେ ଉପଭୋଗ କରୁଥାନ୍ତି । 
ଗୋଟିଏ ସଭାରେ ବୃନ୍ଦାବନ ଜେନା ପ୍ରସ୍ତାବ କଲେ ଯେ ସୀତାରାମ ପୁଜାରୀ ଏହି 
ସଭାରେ ସଭାପତି ହେବେ । ସଭାରେ ଯୋଗ ଦେଇଥିବା ଶହ ଶହ ଆଦିବାସୀ ସେ 
ପ୍ରସ୍ତାବକୁ ଶୁଣି ନ ଶୁଣିଲା ପରି ଚୁପ୍‌ ରହିଲେ - ବିଶ୍ଵନାଥ ପଟ୍ଟନାୟକ ଛିଡ଼ା ହୋଇ 
କହିଲେ- “ ସଭାରେ ଏତେ ଲୋକ ବସିଛ, ସମସ୍ତ ଏକାସାଙ୍ଗରେ କଥା କହିଲେ 
ଗୋଳମାଳ ହେବ ତ ? ' ସଭାରୁ ସମସ୍ତେ ଏକ ସ୍ବରରେ କହିଲେ -' ହଇ ହଇ ଆଜ୍ଞା 
ସତ କଇଲୁ !' 

ବି.ପ-ଜଣେ କେହି ବସି ତୁ କହ ତୁ କହ, କହି ଜଣ ଜଣକୁ ଡ଼ାକି କୁହାଇଲେ 
ସଭା ହେବ ତ ? 


୩୫୩ ୭ ଆଳିମାଳିକା 


ଉତ୍ତର - ହଇ ହଇ ଆଜ୍ଞା ସତ କଲଇଲୁ | 


ବି.ପ - ଏହି ଡ଼ାକିକରି କୁହାଇବା କାମ ଯେ କରିବ ସେହି ଲୋକକୁ ସଭାପତି 
କହୁଛନ୍ତି । 

ଏହି ବ୍ୟାଖ୍ୟା ଶୁଣିବା ପରେ ସୀତାରାମ ଭାଇ ଛିଡ଼ା ହୋଇ କହିଲେ-“ ମୁଁ 
ସଭାପତି ହେଲି । ମୁଁ ଯାହାକୁ ଡ଼ାକି “ତୁ କହ” କହିବି, ସେ ସଭାରେ କହିବ | ଏହା 
ପରେ ସଭାକାର୍ଯ୍ୟ ଆରମ୍ଭ ହେଲା । ବିଶ୍ଵନାଥ ପଟ୍ଟନାୟକ ୧୯ ୪୦ରୁ କୋରାପୁଟ 
ଜିଲ୍ଲାରେ ରହି ଏହି ଲୋକ- ଶିକ୍ଷଣ କାମ ନିରବହିନ୍ନ ଭାବରେ କରୁଛନ୍ତି । ସେ ଅବିବାହିତ, 
ମାତ୍ର କୋରାପୁଟରେ ତାଙ୍କ ଝିଅ-ଜ୍ଵାଇଁ, ପୁଅ- ବୋହୁଙ୍କ ସଂଖ୍ଯା ଗଣି ବାହାର କରିବା 
କଷ୍ଟସାଧ୍ୟ । ୧୯୪୨ ଆନ୍ଦୋଳନରେ ତାଙ୍କ ନେତୃତ୍ବରେ ଶହ ଶହ ଆଦିବାସୀ 
ଆନ୍ଦୋଳନରେ ଯୋଗ ଦେଇ ଜେଲ୍‌ ଯାଇଥୁଲେ । ପୁଣି କୁଜେନ୍ଦ୍ରୀ ଗାର ଖଦୀ କାମକୁ 
ସେ ଏପରି ସଂଗଠିତ କରିଥିଲେ ଯେ ୧୯ ୫ ୫ ରେ ବିନୋବାଜୀ କହିଲେ - ଗାନ୍ଧୀ 
ପରିକହ୍ଛତ ସ୍ଵରାଜ୍ୟର ପ୍ରତ୍ୟକ୍ଷଦର୍ଶନ ମୋତେ ଏହି କୁକଜେନ୍ଦ୍ରୀରେ ମିଳିଲା ।” 


କୋରାପୁଟରେ ଲୋକ ଶିକ୍ଷଣ ଓ ଭୂମିକ୍ରାନ୍ତିର ଅସଂଖ୍ୟ ଦୃଷ୍ଟାନ୍ତ ଦେଖି ବିନୋବାଜୀ 
ନିଆଁ ପୋଉଁ ପୋଉଁ କହିଥିଲେ, ଯେ ‹ “ କୋରାପୁଟରେ ଲାଭ ବହୁତ ହୋଇଛି, ତାହା 
ଉପଲବ୍ଧି କଲି | '” 

ଓଡ଼ିଶା ବାହାରୁ ଯେଉଁମାନେ ସର୍ବୋଦୟ ଆନ୍ଦୋଳନ କାମରେ ଆସି ଗସ୍ତ 
କରୁଥାନ୍ତି ସେମାନଙ୍କ ବକ୍ତୃତା, ଅନୁବାଦ ଓ ସେବାଯତ୍ନ ପାଇଁ ସେମାନଙ୍କ ସାଙ୍ଗରେ 
ମଧ୍ୟ ବୁଲିବାକୁ ପଡୁଥାଏ । ସେମାନେ ସମସ୍ତେ ଯେ କେବଳ ଗ୍ରାମଦାନର ବିଚାର ହିଁ 
ଶୁଣାଉ ଥାନ୍ତି ତାହା ନୁହେଁ । ଶୋଷଣ ମୁକ୍ତ ସାମ୍ୟଯୋଗୀ ସମାଜ ଗଠନ ପଥରେ 
ଯେତେ ଯାହା ଅନ୍ତରାୟ ରହିଛି, ସେଗୁଡ଼ିକ ଲୋକ ସମ୍ମୁଖରେ ସ୍ପଷ୍ଟ କରି ଦେଉଥାଚ୍ତି । 
ଶ୍ରୀ ଧୀରେନ୍‌ ମଜୁମଦାର ଓଡ଼ିଶା ଗସ୍ତରେ ଆସିଥୁବା ବେଳେ ତାଙ୍କ ସାଙ୍ଗରେ ରହିବାର 
ସୁଯୋଗ ମୋତେ ମିଳିଲା | ଧୀରେନ୍‌ ଭାଇ ତିନୋଟି ମୁଖ୍ୟ ଶୋଷଣ ସଂସ୍ଥା - ସରକାରୀ 
ବ୍ଯବସ୍ଥା ବିଚାର ବିଭାଗୀୟ ବ୍ଯବସ୍ଥା, ଗାରୁ କଞ୍ଚାମାଲ ନେଇ କଳକାରଖାନାରେ 
ପଣ୍ୟଦ୍ରବ୍ୟ ତିଆରି କରି ପୁଣି ତାକୁ ଗୀରେ ମହଙ୍ଗାରେ ବିକିବା ଅର୍ଥନୀତି ବ୍ୟବସ୍ଥା 
କଥା ଲୋକଙ୍କୁ ବୁଝାଇଥାନ୍ତି । ଏହାର ନିରାକରଣ ବିଷୟରେ ଲୋକଙ୍କ ସଙ୍ଗେ ଆଲୋଚନା 
କରୁଥାନ୍ତି । ମୋର କାମ ଥାଏ ଦୋଭାଷୀ ହୋଇ ସେମାନଙ୍କ ବିଚାରକୁ ବୁଝାଇବା । 
ସମ୍ବଲପୁରର ପାଣିମୋରା ଗୀର ଲୋକେ ଧୀରେନ୍‌ ଭାଇଙ୍କ ସଙ୍ଗେ ଏ ସବୁ ବିଷୟରେ 


ଅମୂତ ଅନୁଭବ $ ୩୫୪ 


ଏପରି ସୁନ୍ଦର ଭାବରେ ଆଲୋଚନା କଲେ ଯେ ଧୀରେନ୍‌ ଭାଇ କହିଲେ - ମୁଁ ସମଗ୍ର 
ଭାରତରେ ବୁଲିଛି ମାତ୍ର ଏପରି ବିଚାରସଂପନ୍ନ ଗ୍ରାମଲୋକ କେଉଁଠି ହେଲେ ଦେଖୁିନାହି । 


ଏହା ମଧ୍ୟରେ ଇନ୍ଦୋରର ମହିଳା ସମ୍ମିଳନୀରେ ଯୋଗ ଦେଇଥିବା ବେଳେ 
ମାନ୍ଦ୍ରାଜରେ ଭାଷା ଶିକ୍ଷା ସମସ୍ୟାକୁ ଘେନି ଗଣ୍ଡଗୋଳ ହେବାରୁ ବିନୋବାଜୀ ଅନଶନ 
ଆରମ୍ଭ କଲେ । ସେ ପାଞ୍ଚଦିନ ଅନଶନ କରିବା ପରେ ସମାଧାନର ସୂତ୍ର ବାହାରିବାରୁ ଓ 
ଉଭୟପକ୍ଷଙ୍କ ଦ୍ଵାରା ତାହା ସ୍ଵୀକୃତ ହେଲାରୁ ସେ ଅନଶନ ଛାଡ଼ିଲେ । ଇନ୍ଦୋରରୁ 
ଫେରିବା ବାଟରେ ରମାଦେବୀ ବିନୋବାଜୀଙ୍କୁ ଭେଟିବାକୁ ୱ୍ାର୍ଵାରେ ଅଟକିଲେ । 
ରମାଦେବୀଙ୍କୁ ଦେଖି ସେ ତାଙ୍କର ଦୁର୍ବଳତା ସତ୍ତ୍ଵେ ହସି ହସି କହିଲେ - ‹ ' ଆଜି ମଣିଷ 
ଆଗରେ ଯେତେ ସମସ୍ୟା ଦେଖାଦେଇଛି, ସେ ସମସ୍ଯା ସଂକୀର୍ଣ୍ଣ ମନୋଭାବ ଘେନି 
ସମାଧାନ ହୋଇ ପାରିବ ନାହି । ରାଷ୍ଟ୍ର-ରାଷ୍ଟ୍ର ମଧ୍ୟରେ ସୀମାନ୍ତ ସମସ୍ୟା, ଧର୍ମ ଓ 
ସଂପ୍ରଦାୟ ସମସ୍ୟା, ବେପାରବଣିଜ ସମସ୍ୟା, ଶୋଷଣମୁକ୍ତି ଓ ପୋଷଣମୁକ୍ତି ସମସ୍ୟା 
ନାନାରୂପ ଧରି ବିଶ୍ଵ ଆଗରେ ରହିଛନ୍ତି । ଏସବୁଗୁଡ଼ିକର ଉଦ୍‌ଭବ ଦେହାସକ୍ତିରୁ ହୋଇଛି । 
ଆମେ ଯେଉଁ କେତୋଟି ଆଶ୍ରମ ଆରମ୍ଭ କରିଛୁ ତାହା ବ୍ରହ୍ମବିଦ୍ୟା ସାଧନା ପାଇଁ ଉଦ୍ଦିଷ୍ଟ । 
ଚିତ୍ତଶୁଛି, ନିରହଂକାରିତା ଓ ସମୂହ ସାଧନା ଏହାର ମୁଳତତ୍ତ୍ଵବ । ଆମର ସବୁ କାମ 
ବ୍ରହ୍ମବିଦ୍ୟାମୁଳକ ହୋଇ ପାରିଲେ ସର୍ବୋଦୟ ଓ ବିଶ୍ଵଶାନ୍ତି ସ୍ଥାପିତ ହୋଇ ପାରିବ ।' ' 


ସେପ୍‌ଟେମ୍ବର ୧୯ ୬୫ରେ ପାକ୍‌-ଭାରତ ଯୁଦ୍ଧ ଆରମ୍ଭ ହେଲା । ଚୀନ୍‌-ଭାରତ 
ଯୁଦ୍ଧରେ ଭାରତର ପରାଜୟ ଦେଶବାସୀଙ୍କ ମନରେ ଯେଉଁ ଗ୍ଳାନି ଆଣି ଦେଇଥୁଲା 
ଶାସ୍ତ୍ରୀଜୀଙ୍କ ପ୍ରଧାନମନ୍ତ୍ରୀତ୍୍‌ରେ ତାହା ଦୂର ହୋଇଗଲା । ଭାରତୀୟ ସେନାବାହିନୀ ଏହି 
ଯୁଦ୍ଧରେ ଯେଉଁ ପରାକ୍ରମ ଦେଖାଇଲେ ତଦ୍ଵାରା ଭାରତର ଲପୁତା ଗ୍ରନ୍ଛି ଦୂର ହୋଇଗଲା । 


୧୯ ୬୯ ରେ ଗାନ୍ଧୀ ଶତବାର୍ଷିକୀ ସମାରୋହର ଆୟୋଜନ ପାଇଁ ୧୯ ୬୫ 
ମସିହା ଅକ୍ଟୋବର ମାସରେ ଅନୁଗୁଳରେ ଗୋଟିଏ ସଭା ହେଲା । ସେହି ସଭାରେ 
ରମାଦେବୀଙ୍କୁ ଗାନ୍ଧୀ ଶତବାର୍ଷିକୀ ଆୟୋଜନ ସମିତି ଓ ଗାନ୍ଧୀ ସ୍ଲାରକ ନିଧିର ଅଧ୍ୟକ୍ଷା 
ବଛାଗଲା । କେନ୍ଦ୍ରୀୟ ଗାନ୍ଧୀ ସ୍କାରକ ନିଧିର ସଂପାଦକ ଶ୍ରୀ ଦେବେନ୍ଦ୍ରଗୁପ୍ତ ମୋତେ ଏହି 
ସମିତି ଓ ନିଧିର ସଂପାଦକ ହେବାକୁ ବଳାଇଲେ | ମୁଁ ସେତେବେଳକୁ ରମାଦେବୀଙ୍କ 
କାମରେ ତାଙ୍କୁ ସାହାଯ୍ୟ କରିବା ପାଇଁ ମନସ୍ଥିର କରି ସାରିଥୁବାରୁ କୌଣସି ପଦପଦବୀର 
ଦାୟିତ୍ବ ନ ନେବାକୁ ଠିକ୍‌ କରି ସାରିଥିଲି । ସେଥୁପାଇଁ ସଂପାଦକ ପଦରେ ନ ରହି 
ସଂପାଦକଙ୍କୁ ସବୁମନ୍ତେ ସାହାଯ୍ୟ କରିବାକୁ ପ୍ରତିଶୃତି ଦେଇ ମୁଁ ତାଙ୍କ ସ୍ଵେହାକ୍ରମଣରୁ 


୩୫୫ “୭ ଆଳଳିମାଳିକା 


ନିଜକୁ ରକ୍ଷାକଲି । ଶ୍ରୀ ନନ୍ଦକିଶୋର ଦାସ ( ପୂର୍ବତନ ବାଚସ୍ପତି) ଏହି ସମିତିର ସଂପାଦକ 
ହେଲେ । ମୁଁ ଗାନ୍ଧୀ ସାହିତ୍ୟ ଅନୁବାଦ ଓ ଅନ୍ୟାନ୍ୟ କାମରେ ତାଙ୍କୁ ସାହାଯ୍ୟ କଲି । ପ୍ରାୟ 
ଛଅମାସ ପରେ କେନ୍ଦ୍ର ଶତବାର୍ଷିକୀ ସମିତି ରାଜ୍ୟର ମୁଖ୍ୟମନ୍ତ୍ରୀମାନଙ୍କୁ ରାଜ୍ୟସ୍ତରୀୟ 
ସମିତିର ସଭାପତି କରିବା ପାଇଁ ସ୍ଫ୍ରିର କଲେ । ଏହା ଫଳରେ ରମାଦେବୀ ଅଧ୍ୟକ୍ଷା 
ପଦରୁ ଅବ୍ୟାହତି ନେଲେ। ମାତ୍ର ତ୍ରିବିଧ କାର୍ଯ୍ୟକ୍ରମ, ମହିଳା ଶିବିର, ଗାନ୍ଧୀ ରଚନାବଳୀ 
ଓଡ଼ିଆ ଭାଷାରେ ଅନୁବାଦ କରି ପ୍ରକାଶ କରିବା ଆଦି କାମରେ ଆମେ ଲାଗି ରହିଲୁ । 


୧୯ ୬୬ ଜାନୁଆରୀରେ ପ୍ରଧାନମନ୍ତ୍ରୀ ଶାସ୍ତ୍ରୀଜୀଙ୍କର ମୃତ୍ୟୁ ହେଲା । “ ମୁହୂର୍ତ 
ଜ୍ଵଳିତୋ ଶ୍ରେୟ” ଉକ୍ତିଟି ନିଜ ଜୀବନରେ ଚରିତାର୍ଥ କରି ସେ ଆମମାନଙ୍କୁ ପୁଣ୍ୟ 
ପ୍ରେରଣା ଦେଇଗଲେ। ନିମ୍ନ ମଧ୍ୟବିର ପରିବାରର ସତ୍‌ଲୋକ ଯେ ଭାରତର ପ୍ରଧାନମନ୍ତ୍ରୀ 
ହୋଇପାରିବେ, ଏହି ଆଶା ଓ ବିଶ୍ବାସ ସେ ଭାରତର ଜନପ୍ରାଣରେ ସୃଷ୍ଟି କରିଦେଇ 
ଗଲେ । ଶାସ୍ତ୍ରୀଜୀଙ୍କ ସଙ୍ଗେ ଘନିଷ୍ଠ ପରିଚୟ ନ ଥିଲେ ହେଁ ଜଣେ ଅତି ଆପଣାର 
ଲୋକକୁ ହରାଇଲା ପରି ବୋଧହେଲା । 


ସେହି ୧୯ ୬୬ ମସିହା ମାର୍ଚ୍ଚ ମାସରେ ରମାଦେବୀ ସବ୍ବୋଦୟ କର୍ମୀ ଶ୍ରୀ 
ଗୋପାଳ ପ୍ରସାଦ ଦାସଙ୍କ ଠାରୁ କଳାହାଣ୍ଡିରେ ଫସଲହାନିଜନିତ ପରିସ୍ଥିତିର ଖବର 
ପାଇ ମୟୁରଭଞ୍ଜ ଗସ୍ତ ବାତିଲ କରି କଳାହାଣ୍ଡି ଗଲେ । ନୂଆପଡ଼ା ସବ୍‌ଡ଼ିଭିଜନର 
ଭେଲା ଗୀରେ ପହଞ୍ଚି ପଞ୍ଚାୟତ ସମିତି ଚେୟାରମ୍ୟାନ ଶ୍ରୀ ଜଗଦୀଶ ପ୍ରସାଦ ଯୋଷୀଙ୍କ 
ସହିତ ଭେଲା ଓ ଦେଓଦରହା ବରନ୍ଦାପାଟ ଆଦି ଗୀ ବୁଲି ଯାହା ଦେଖ୍ୁଲୁ ପ୍ରଥମେ କିଛି 
ବୁଦ୍ଧିବାଟ ଦିଶିଲା ନାହିଁ । ଲୋକେ ନିମପତ୍ର, ଅଶ୍ଵତ୍ଥପତ୍ର ସିଝାଇ ଖାଉଥିବା ଦୃଶ୍ୟ ନିଜ 
ଆଖରେ ଦେଖିଲୁ । ଅନାହାର ମୃତ୍ୟୁର ଅବ୍ୟବହିତ ପୁର୍ବରୁ ମଣିଷ କିପରି ହୋଇଯାଏ 
ତାହା ଦେଖିଲୁ । ଖାଇବାକୁ ନ ପାଇ ମୂତପ୍ରାୟ ହୋଇ ପଡ଼ି ରହିଥୁବା, ପ୍ରେତପରି 
କଙ୍କାଳସାର ହୋଇ ବୁଲୁଥିବା ଲୋକ ଦେଖିଲୁ । ରମାଦେବୀ ମୁଣ୍ଡରେ ହାତ ଦେଇ 
ବସିଯାଇ କହିଲେ - “' ମୁଁ କି ଅପରାଧ କରିଛି ବୋଲି ଛଶ୍ଵର ମୋତେ ଏ ଦୃଶ୍ୟ 
ଦେଖାଉଛନ୍ତି ! ' ' 

ତୁରନ୍ତ ପ୍ରତିକାର ବ୍ଯବସ୍ଫା ପାଇଁ କଟକ ଫେରିଲୁ । ବିରଜା ପ୍ରସାଦ ରାୟ 
ସବୁକଥା ଶୁଣି ସଙ୍ଗେ ସଙ୍ଗେ ପାଞ୍ଚହଜାର ଟଙ୍କା ଭୋଜନକେନ୍ଦ୍ର ପାଇଁ ଦେଲେ । 
ଶରତଚନ୍ଦ୍ର ମହାରଣା ଭୋଜନକେନ୍ଦ୍ର ଆରମ୍ଭ କରିବା ପାଇଁ ସଙ୍ଗେ ସଙ୍ଗେ କଳାହାଣ୍ଡି 
ଚାଲିଗଲେ । ଏହାପରେ କଟକର ବିଶିଷ୍ଟ ଲୋକଙ୍କର ଏକ ବୈଠକ ଡ଼ାକି ରମାଦେବୀ 


ଅମୃତ ଅନୁଭବ $ ୩୫୬ 


୬୩୫ ୬୩୩ ୨୮୭୩ 


କଳାହାଣ୍ଡି ପରିସ୍ଥିତି ସଂକ୍ରାନ୍ତରେ ଏକ ବିବୂରି ଦେଲେ । ଉତ୍କଳ ରିଲିଫ୍‌ କମିଟି ଗଠିତ 
ହେଲା । ରାଜ୍ୟପାଳ ଖୋସ୍‌ଲା ସାହେବ ରମାଦେବୀଙ୍କ ମୁହଁ ରୁ କଳାହାଣ୍ଡି ପରିସ୍ପିତି କଥା 
ଶୁଣି ତୁରନ୍ତ ଦଶହଜାର ଟଙ୍କା ରେଡ଼୍‌କ୍ରସ୍‌ ସୋସାଇଟିରୁ ଦେଲେ ଏବଂ ନିଜେ କଳାହାଣ୍ଡି 
ଯାଇ ସ୍ଵଚକ୍ଷୁରେ ସେଠା ଅବସ୍ଥା ଦେଖି ଆସି ରମାଦେବୀଙ୍କୁ ଡ଼କାଇ ଅଶ୍ରୁସିକ୍ତ ନେତ୍ରରେ 
ସେଠା ଅନୁଭୂତି ବର୍ଣ୍ଣନା କଲେ । ସମଗ୍ର ଭାରତରୁ ଦାନର ସୁଅ ଛୁଟିଲା । ଉତ୍କଳ ରିଲିଫ୍‌ 
କମିଟି ୧ ୨୦ଟି ଭୋଜନକେନ୍ଦ୍ରରେ ହଜାର ହଜାର ଲୋକଙ୍କୁ ଖାଦ୍ୟ ଯୋଗାଇଲେ । 
ପାଣି ଯୋଗାଇବା ପାଇଁ \//&୮ ୦ମ \\/ 8) ସଂସା ଚାରୋଟି ପୋଖରୀ ଖୋଳାଇଲେ | 
ଲୋକେ ଟିକିଏ ସାଷ୍ଟମ ହେଲାରୁ ସୂତାକଟା, ପୋଖରୀ ଖୋଳା ଆଦି କାମରେ 
ହାତଦେଲେ । କୋଡ଼ି କୋଦାଳ ସୁଦ୍ଧା ସେମାନଙ୍କୁ ଯୋଗାଇବାକୁ ପଡ଼ିଲା । ପିତୃମାତୃହୀନ 
ଶିଶୁଙ୍କ ପାଇଁ ଶ୍ରୀମତୀ ସ୍ନେହଲତା ପତିଙ୍କ ପରିଚାଳନାରେ ବାଳାଶ୍ରମ ସ୍ଥାପିତ ହେଲା । 
ଦେଶର ଭିନ୍ନ ଭିନ୍ନ ରିଲିଫ ସଂସ୍ଥା ମଧ୍ୟ କଳାହାଣ୍ଡି, ବଲାଙ୍ଗୀର, ସମ୍ବଲପୁର, ସୁନ୍ଦରଗଡ଼ର 
ମରୁଡ଼ିଗ୍ରସ୍ତ ଅଞ୍ଚଳରେ କାମକଲେ । ତନ୍ମଧ୍ୟରୁ ଗୁଜରାଟର ସନ୍ଗ୍‌ ରଣଛୋଡ଼ ଦାସ 
ମହାରାଜଙ୍କର ଶିଷ୍ୟମାନେ ସୁନ୍ଦରଗଡ଼ରେ ଯେପରି ଭକ୍ତିଭାବନା ଘେନି ସଂଗଠିତ ଭାବରେ 
କାମ କରୁଥିଲେ ତାହା ପ୍ରକୃତରେ ଉଲ୍ଲେଖଯୋଗ୍ୟ । ରଣଛୋଡ଼ ଦାସ ମହାରାଜଙ୍କ 
ଶିଷ୍ୟମାନେ ପାଳିକରି ଟ୍ରକ୍‌ରେ ଖାଦ୍ୟଦ୍ରବ୍ୟ ଆଣି ପ୍ରତିଦିନ ୧୮୦ ୦୦ (ଅଠର ହଜାର) 
ଲୋକଙ୍କୁ ଖାଇବାକୁ ଦେଉଥାନ୍ତି । ମହାରାଜ ରମାଦେବୀଙ୍କୁ କହିଲେ-' “ ଏ ଲୋକେ 
ଅତ୍ୟନ୍ତ କ୍ଷୁଧିତ । ସେମାନଙ୍କୁ କେହି କେଭେ ପାଖରେ ବସାଇ ଯତ୍ନକରି ମନବୋଧ କରି 
ଖୁଆଇ ନାହିଁ । ତେଣୁ ମୁଁ ମୋ ସାଥୀମାନଙ୍କୁ କହିଛି, ତୁମେ ନିଜ ପିଲାଙ୍କୁ ଯେପରି 
ଯତ୍ନରେ ସୁସ୍ଵାଦୁ ଖାଦ୍ୟ ଖୁଆଅ ଏମାନଙ୍କୁ ସେହିପରି ଖୋଇବ ।' ” ୧୮୬ ୬ରେ ନଅଙ୍କ 
ଦୁଭିକ୍ଷରେ ତ୍ରାଣକାର୍ଯ୍ୟ କରିଥିବା ଏହି କୃଶଦେହୀ ତପସ୍ଵୀଙ୍କର ଲୋକଙ୍କପ୍ରତି ମମତା 
ଦେଖି ମୁଁ ଅଭିଭୂତ ହୋଇଗଲି । 

ଏ କାମ ସାଙ୍ଗରେ ମୋର ଅନୁବାଦ କାମ ମଧ୍ୟ ଚାଲିଥାଏ । ‹ ଦକ୍ଷିଣ ଆଫ୍ରିକା 
ସତ୍ୟାଗ୍ରହ” ଓ ' ସ୍ଥ୍ରିତପ୍ରଜ୍ଞ ଦର୍ଶନ” ୭ ଅନୁବାଦ ମୁଁ 7ଏହି ସମୟରେ ଶେଷ କଲି । ଆମର 
ଅନେକ ସାଥୀ ଏହି ରିଲିଫ୍‌ ବା ସଙ୍କଟତ୍ରାଣ କାମଟା କ୍ରାନ୍ତି ସାଧନ ପଥରେ ବାଧକ 
ବୋଲି ଏହି ସମୟରେ ମତ ଦେଲେ । ହଜାର ହଜାର ଲୋକଙ୍କୁ ଅନାହାର ମୂତ୍ୟୁ 
କବଳରୁ ରକ୍ଷା କରିବା ମଧ୍ୟ ଗୋଟାଏ ସାମାଜିକ କର୍ତବ୍ୟ । ଏହି ବିଚାରପ୍ରଣୋଦିତ 
ହୋଇ ଆମେ କଳାହାଶ୍ଚଡି ଓ ବଲାଙ୍ଗୀରରେ ରିଲିଫ୍‌ କାମରେ ମନପ୍ରାଣ ଢ଼ାଳିଦେଲୁ । 


୩୫୭ ୫୭ ଆଳିମାଳିକା 


ଗାନ୍ଧୀ ସ୍କାରକନିଧିର ଅଧ୍ୟକ୍ଷା ଭାବରେ ଏହି କାମ ଭିତରେ ରମାଦେବୀଙ୍କୁ 
ବାଙ୍ଗାଲୋର ସମ୍ମିଳନୀକୁ ଯିବାକୁ ପଡ଼ିଲା । ଦୁଇ ସମ୍ପାଦକ ସର୍ବଶ୍ରୀ ନନ୍ଦକିଶୋର ଦାସ ଓ 
ଫକୀର ମିଶ୍ରଙ୍କ ସହିତ ମୁଁ ମଧ୍ୟ ରମାଦେବୀଙ୍କ ସଙ୍ଗେ ବାଙ୍ଗାଲୋର ଗଲି । ଫେରିବା 
ବାଟରେ ଦକ୍ଷିଣ ଭାରତରେ ଗଠନମୁଳକ କାମର ପ୍ରାଣକେନ୍ଦ୍ର ଗାନ୍ଧୀଗ୍ରାମ ଓ ନାଲୁପଟିର 
କାମ ଦେଖିଆସିଲୁ । ଶ୍ରୀ ଅରୁଣାଚଳମ୍‌ ଓ ଶ୍ରୀମତୀ ସୌନ୍ଧ୍ରମ୍‌ଙ୍କ ରଚନା ଦେଖି ତାଙ୍କୁ 
ବିଚିତ୍ରକର୍ମା ମଣିଲି । ମଦୁରାଇରେ ଥୁବା ଗାନ୍ଧୀ ସଂଗ୍ରହାଳୟ ପରି ଗୋଟିଏ ଓଡ଼ିଶାରେ 
ଗଢ଼ିବା ପାଇଁ ମନ ବଳାଇ କଟକ ସ୍ଵରାଜ୍ୟ ଆଶ୍ରମରେ ଏହା କରିବା ପାଇଁ ଆଶ୍ରମର 
ଟ୍ରଷ୍ଟୀମଣ୍ଡଳକୁ ରମାଦେବୀ ଅନୁରୋଧ-ପତ୍ର ଲେଖିଲେ । ମାତ୍ର ତାହା ହୋଇ ପାରିଲା 
ନାହି । ଦକ୍ଷିଣ- ଭାରତର କର୍ମୀମାନଙ୍କର କର୍ମତପ୍ପରତା ଓ ସଚୋଟପଣିଆ ଆମ ମନକୁ 
କିଣିନେଲା । 

କଳାହାଣ୍ଡି-ବଲାଙ୍ଗୀରରେ ସଙ୍କଟତ୍ରାଣ କାମ ବନ୍ଦ ହେଲା । ସେଠା ବାଳାଶ୍ରମ 
ପିଲା କସ୍ତୁରବା ସ୍ଲାରକ ଟ୍ରଷ୍ଟର ସତ୍ୟଭାମାପୁର କେନ୍ଦ୍ରକୁ ଆସି ରହିଲେ । ଏହି କାମରେ 
୭ ୭ ୬୮ କିଲୋମିଟର ବୁଲିବାକୁ ପଡ଼ିଥିଲା । 


“ କୁମାର ଘର ବୋହୂ, ଝାଟିକି ନ ଗଲେ ମାଟିକି ଯାଉ' ନୀତିରେ ଆମେ ଗାନ୍ଧୀ 
କସ୍ତୁରବା ଶତବାର୍ଷିକୀ ସମାରୋହ ଆୟୋଜନରେ ଲାଗିଲୁ । ଗାନ୍ଧୀ ରଚନାବଳୀ ପ୍ରକାଶନ 
ତ୍ରିବିଧ କାର୍ଯ୍ୟକ୍ରମର ପ୍ରସାର ଆଦି ସାଙ୍ଗକୁ ଗ୍ରାମେ ଗ୍ରାମେ ନାରୀ- ଜାଗରଣ ଉଦ୍ଦେଶ୍ୟରେ 
ମହିଳା ଶିବିର ସଂଗଠନ କରିବା କାର୍ଯ୍ୟକ୍ରମ କସ୍ତୁରବା ଗାନ୍ଧୀ ରାଷ୍ଟ୍ରୀୟ ସ୍ଲାରକ ଟ୍ରଷ୍ଟ 
ପକ୍ଷରୁ ଆୟୋଜିତ ହେଲା । ବୈଦେହୀ ପଣ୍ଡା ଓ ମେନକା ମହାପାତ୍ର ବିଭିନ୍ନ ଜିଲ୍ଲାକୁ 
ଯାଇ ସ୍ଥାନୀୟ ଲୋକଙ୍କ ସହଯୋଗରେ ଏ ଶିବିର ସଂଗଠନ କଲେ । କୌଣସି ସ୍କୁଲ, 
ମହିଳା ସମିତି ଘର ବା କୌଣସି ଅବସ୍ଥାପନ୍ନ ଗ୍ରାମବାସୀଙ୍କ ଚଉପାଢ଼ୀରେ ଏହି ଶିବିର 
କରାଯାଉଥିଲା । ଯେଉଁ ଭଉଣୀମାନେ ରାତିରେ ରହି ପାରୁଥିଲେ ସେମାନେ ରାତିରେ 
ରହୁଥିଲେ । ଅଧ୍ବକାଂଶ ଶିବିରାର୍ଥିନୀ ଘର କାମ ସଅଳ ସଅଳ ସାରି ଦିନ ବାରଟାରୁ 
ସଂଧ୍ୟା ଛଅଟା ଯାଏ ଶିବିରରେ ରହୁଥିଲେ । ମଧ୍ୟାହ୍ନରେ ସହଭୋଜନ ଅନିର୍ବାର୍ଯ୍ୟ 
ଥିଲା । ସମସ୍ତେ ଏକାପଂଲକ୍ତିରେ ବସି ଖାଉଥୁଲେ । 

ବାପଘର ଛାଡ଼ି ପରଘରକୁ ଆସି ପରକୁ ଆପଣାର କରିବାର ଯେଉଁ ସଂସ୍କାର ଓ 
ସାଧନା ମହିଳା-ସମାଜ ମଧ୍ୟରେ ପ୍ରଚଳିତ, ତାହାକୁ ପରିବାରର କଲ୍ୟାଣ ପାଇଁ ଆହୁରି 
ପ୍ରସାରିତ କରି ଗୀକୁ ଆପଣାର କରିବା ସାଧନାର ଯୁଗ ଆସିଛି - ଏଥୁପାଇଁ ଘରକାମ 


ଅମୂତ ଅନୁଭବ ® ୩୫୮ 


୬୭ ୭୭ ୬୩ ୧¦୭ ୯୩୯ ୧୭ 


ସାଙ୍ଗକୁ କିଛି କିଛି ଗ୍ରାମସେବା କାମ ମଧ୍ୟ ସ୍ତ୍ରୀସମାଜକୁ କରିବାକୁ ହେବ ଏବଂ ନିଜର 
ମର୍ଯ୍ୟାଦା ନିଜେ ରକ୍ଷା କରିବାକୁ ସମର୍ଥ ହେବା ପାଇଁ ନିଜର ଆଧ୍ୟାତ୍ମିକ ଶକ୍ତିର ବିକାଶ 
କରିବାକୁ ହେବ - ଏହା ଥିଲା ଶିବିରର ମୁଖ୍ୟ ଆଲୋଚ୍ୟ ବିଷୟ | ଏହା ସାଙ୍ଗରେ ଶିଶୁ 
ପାଳନ, ସୁଷମ ଖାଦ୍ଯ, ସଫାଇ, କୀଉ୍ତନ, ଭଜନ ଆଦି ମଧ୍ୟ ଶିକ୍ଷା ଦିଆଯାଉଥିଲା | 
୧-ବ୍ୟସନ ମୁକ୍ତି, ୨- କଳହ ମୁକି, ୩-ଅସୁଚିତାରୁ ମୁକ (ଗୀ ସଫେଇ) ୪- ଅଜ୍ଞାନରୁ 
ମୁକ୍ତି (ସ୍ଵାଧ୍ୟାୟ ଓ ପ୍ରାର୍ଥନାମଣ୍ଡଳ ଆଦି), ୫- କୁସଂସ୍କାର ମୁକ୍ତି (ଯୌତୁକ, ବିଭାବ୍ରତ 
ଆଦିରେ ବୁଥାଡ଼ମ୍ବରାଦି) ୬- ମାନବ-ସେବା ହି ନାରାୟଣ ସେବା ବିଚାରରେ 
ପ୍ରତିବେଶୀର ସେବା ନିମନ୍ତେ ପ୍ରବର୍ନା ଦେବା ପାଇଁ ଉଦ୍ୟମ ହେଉଥିଲା । ଆମେ ଏହି 
ଶିବିରମାନଙ୍କରେ ଯୋଗ ଦେଉଥୁଲୁ । 


ବିନୋବାଜୀ ଆମକୁ ବୁଝାଇଥ୍ୁବଲେ ଯେ ସମାଜ ପରିବର୍ତନ ହେଉଛି ମାର୍କ୍ସ୍‌ 
ଆଦି କମ୍ୟୁନିଷ୍ଟଙ୍କ ଧ୍ୟେୟ । ବ୍ୟକ୍ତିର ହୃଦୟ ପରିବର୍ତନ ଥୁଲା ସମର୍ଥ ରାମଦାସ, ଚୈତନ୍ଯ, 
ନାନକ, କବୀର ପ୍ରମୁଖ ସାଧୁସନ୍ଧଙ୍କ ଧ୍ୟେୟ । ବିଚାର ପରିବର୍ରନ ହେଲା ଶଙ୍କରାଚାର୍ଯ୍ୟ, 
ରାମାନୁଜାଚାର୍ଯ୍ୟ ପ୍ରମୁଖ ଆଚାର୍ଯ୍ୟଙ୍କ ଧ୍ୟେୟ । ଆମ ସର୍ବୋଦୟ ଆନ୍ଦୋଳନରେ ଏ 
ତିନୋଟିଯାକ ଧ୍ୟେୟର ସମାବେଶ ହୋଇଥିବାରୁ ଆମକୁ ଅଧ୍ବକରୁ ଅଧ୍ନକ କର୍ମକୁଶଳତା 
ତତ୍ତ୍ଵଶୋଧନ ଓ ହୃଦୟ ପରିବର୍ରନ ପାଇଁ ସାଧନା କରିବାକୁ ହେବ । ସେଥ୍ଵପାଇଁ ନାନା 
କାର୍ଯ୍ୟକ୍ରମ ମାଧ୍ୟମରେ ଲୋକ-ଚିତ୍ତକୁ ଏହି ବିଚାର ଆଡ଼କୁ ଢ଼ଳେଇବା ପାଇଁ ଉଦ୍ୟମ 
ଚାଲିଥାଏ । 


ମନ ବିଚାରେ ଆନ, କର୍ମ ବିଚାରେ ଆନ, ୱର୍ଵାରେ ସର୍ବ-ସେବା- ସଂଘର 
ଗୋଟିଏ ଆଲୋଚନା ସଭାରେ ଯୋଗଦେଇ ଫେରିବା ଟିକଟ କିଣିବାକୁ ଯାଇ କଟକ 
ଟିକଟ ପାଇଲୁ ନାହିଁ । ବନ୍ୟାଯୋଗୁ ରେଳ ଯାତାୟାତ ବନ୍ଦ ବୋଲି ଖବର ପାଇ 
ରମାଦେବୀ ଓଡ଼ିଶା ଫେରିବାକୁ ଉଚ୍ଛନ୍ନ ହେଲେ । ଝାରସୁଗୁଡ଼ାବାଟେ ଓଡ଼ିଶାରେ ପଶି 
ଜାଣିଲୁ ଯେ ବଳଙ୍ଗ, ଗଙ୍ଗାହାର ବନ୍ୟାରେ ମୟୁରଭଞ୍ଜ-ବାଲେଶ୍ବର ଜିଲ୍ଲାରେ ଲୋକେ 
ବିପନ୍ନ । ଜୀପ୍‌ ଟ୍ରେଲରରେ ଚୁଡ଼ାବସ୍ତା ଲଦି ରମାଦେବୀ ଓ ଚଉଦକୁଲାଟର ବସନ୍ତ 
କୁମାରୀ ଦେବୀଙ୍କ ସଙ୍ଗେ ଯାତ୍ରାରମ୍ଭ ହେଲା । ରବି ସାହୁ, ଶରତଚନ୍ଦ୍ର ମହାରଣା ମଧ୍ୟ 
ସାଙ୍ଗରେ ଥାନ୍ତି । ବାଲେଶ୍ଵର- ମୟୁରଭଞ୍ଜ ରାସ୍ତା କଡ଼ରେ ଆଶ୍ରୟ ନେଇଥୁବା ଲୋକେ 
ସବୁ ରିଲିଫ୍‌ ଜିନିଷ ମାଡ଼ିବସି ନେଇଯାଉଥିବାରୁ ମୟୁରଭଞ୍ଜରେ ସାହାଯ୍ୟ ପହଞ୍ଚାଇ 
ହେଉନାହିଁ ଶୁଣି ରାତି ବାରଟା ପରେ ବାଲେଶ୍ଵରରୁ ବାହାରି ଆମେ ରାତାରାତି ସେ 


୩୫୯ ୭ ଆଳାିମାଳିକା 


ସ୍ଥାନ ପାରି ହୋଇଗଲୁ । ରମାଦେବୀ ତାଙ୍କ ଚିରାଚରିତ କାର୍ଯ୍ୟପଦ୍ଧତି ଅନୁସାରେ 
ଜିଲ୍ଲାପାଳଙ୍କୁ ଭେଟି ବଡ଼ସାହି, ମାଣିତ୍ରୀ ଆଦି ଅଞ୍ଚଳକୁ ଚୁଡ଼ାବସ୍ତା ସହ ବାହାରିଗଲେ । 
ଓଃ, ସେ କି ଦୃଶ୍ୟ ! ଆରପଟ ଗୀର ପ୍ରତ୍ୟେକଟି ଘର ଭାଙ୍ଗିଥାଏ । ହାତୀଶାଳ ପରି 
ଲଦଉ କାନ୍ଛର ବିରାଟ ବିରାଟ ମାଟିଘର । ବଢ଼ିପାଣି ଲାଗିବା ମାତ୍ରେ କାନ୍ଦୁ ମିଳେଇଯାଇ 
ଘର ଭୁଷୁଡ଼ିଛି । ବନ୍ୟାର କରାମତି ଏମାନଙ୍କୁ ଅଜଣା । ବାସନକୁଶନ, ଧାନଚାଉଳ 
ସବୁ କାନ୍ରୁତଳେ । ଲୋକେ ଶୁନ୍ୟଦୃଷ୍ଟିରେ ଆମକୁ ଚାହିଁ ରହିଲେ । ପାଟିରୁ କଥା 
ବାହାରୁ ନ ଥାଏ । ଆଗ ଛୋଟପିଲାଙ୍କୁ ଚୁଡ଼ା ଖାଇବାକୁ ଦେଇ ରମାଦେବୀ ଗ୍ରାମବାସୀଙ୍କୁ 
କହିଲେ, ' ' ତୁମେମାନେ ଦଶ ବାରଜଣିଆ ଦଳ କରି ପରସ୍ୁର ସାହାଯ୍ୟରେ ଖଣ୍ଡେ 
ଖଣ୍ଡେ ଚାଳିଆ ଛିଡ଼ା କରିଦିଅ । ଏହି ଚାଳିଆ ଛିଡ଼ା ହେବା ଯାଏ ଆମେ ତୁମକୁ ଓ ତୁମ 
ପରିବାରକୁ ଚୁଡ଼ା ଖାଇବାକୁ ଦେବୁ ।” ' ଲୋକଙ୍କ ପିଣ୍ଠରେ ପ୍ରାଣ ପଶିଲା ପରି ଲାଗିଲା । 
ମାଣିତ୍ରୀରୁ ଆରମ୍ଭ କରି ଗଙ୍ଗାହାର ବଳଙ୍ଗକୂଳିଆ ସବୁ ଗୀଗୁଡ଼ିକର ଏହି ଦଶା ଦେଖିଲୁ । 
ଲୋକେ ଯେ ଯାହା ଚାଳ ଉପରେ ହତାଶ ହୋଇ ବସିଥାନ୍ତି । କେହି ଜଣେ ଅଧେ 
ଉଦ୍ଯମୀ ମାଟିକାନ୍ଛୁ ତାଡ଼ି ବାସନ ବାହାର କରୁଥାନ୍ତି । ରମାଦେବୀଙ୍କର ପରସ୍ପର 
ସହଯୋଗରେ ଚାଳିଆ ଟେକା ପ୍ରସ୍ତାବ ଲୋକଙ୍କ ମନକୁ ପାଇଲା । ସ୍ତ୍ରାନୀୟ ସର୍ବୋଦୟ 
କର୍ମୀ ପ୍ରଶାନ୍ତ ମହାନ୍ତିଙ୍କୁ ଏ କାମର ତତ୍ବାବଧାରକ କରି ପିଲାଙ୍କ ମଧ୍ୟାହ୍ନ ଭୋଜନ, 
ଟେଷ୍ଟ ରିଲିଫ୍‌, ବିହନ ଯୋଗାଣ, ଅସ୍ତ୍ରାୟୀ ସରକାରୀ ଚାଉଳଗୋଲା ଖୋଲିବା ଆଦିର 
ବ୍ୟବସ୍ଥା ପାଇଁ ରମାଦେବୀଙ୍କ ସାଙ୍ଗରେ ବାରିପଦା ଫେରିଲୁ । ଗଙ୍ଗାହାର ବଳଙ୍ଗକୂଳର 
ଏକାବନ ଖଣ୍ଡ ଗୀରେ ଉକ୍ରଳ ରିଲିଫ୍‌ କମିଟି ଏହି ସହଯୋଗ ପଦ୍ଧତିରେ ଘର 
କରାଇଲେ । ମୋରପ ବ୍ଲକ୍‌ର ଏକତାଳୀ, ହାଣ୍ଡିଧୁଆ, ସୁମିତ୍ରାଦେଇପୁର ଆଦି ଗୀ 
ବୁଲି ଭୋଗରାଇ ଓ ବାଲିଆପାଳରେ ପାଣି ଛାଡ଼ିବା ମାତ୍ରେ କିପରି କିଛି ଚାଷ ହୋଇ 
ଯଥାଶୀଘ୍ର ସମ୍ଭବ ଫସଲ ଉତ୍ପାଦନ ହେବ, ସେ ବିଷୟରେ ଗ୍ରାମବାସୀଙ୍କ ସଙ୍ଗେ 
କଥାବାର୍ରା କରି ବିହନ ଯୋଗାଇବା ବ୍ୟବସ୍ଥା ହେଲା । ସପବୁଣାଳୀ ବାଉଁଶ କାମ କଲା 
ଲୋକ, କୁମ୍ଭାର, ତନ୍ତୀ ଆଦି କାରିଗରଙ୍କୁ ସେମାନଙ୍କ ସରଞ୍ଜାମ ତୁରନ୍ତ ଯୋଗାଣ 
ବ୍ୟବସ୍ଥା ସାଙ୍ଗକୁ ବାଲିଆପାଳରେ ଇନ୍ନଡ଼ା, ରସଲପୁର, ଡ଼ାଙ୍ଗରପଦା, ପାଳପଡ଼ା ଆଦି 
ବନ୍ୟାବିଧ୍ଵସ୍ତ ଗୀରେ ସଙ୍ଗେ ସଙ୍ଗେ ମଧ୍ୟାହ୍ନ ଭୋଜନ କେନ୍ଦ୍ର ଆରମ୍ଭ କରାଗଲା । 
ଯୁଦ୍ଧକାଳୀନ ଜରୁରୀ ପରିସ୍ଥିତିର ତପ୍ପରତାରେ ଏ କାମ କରାଯାଉଥିବାରୁ ଗୋଟୀଏ 
ପ୍ରକାର ଆତ୍ମସନ୍ତୋଷ ଏ କାମରୁ ମିଳୁଥାଏ । 


ଅମୂତ ଅନୁଭବ @ ୩୬୦ 


ଓଡ଼ିଶାରେ ତ ବନ୍ୟା, ମରୁଡ଼ି, ଦୁଭିକ୍ଷ ଦେହଘଷା ହୋଇଯାଇଛି | ତା ସାଙ୍ଗକୁ 
ବାତ୍ୟା ଆସି ଜୁଟିଗଲା । ୧୯୬୭ ଅକ୍‌ଟୋବର ନଅ ତାରିଖ ଦିନ ମେଘୁଆ ପାଗ କରି 
ପବନ ପିଟିଲା । ମଧ୍ୟେ ମଧ୍ୟେ ଝିପି ଝିପି ବର୍ଷା ହେଉଥାଏ । 


ରମାଦେବୀଙ୍କ ଭାଇ ନିକୁଞ୍ଜ କିଶୋର ଦାସଙ୍କର ଅକ୍ଟୋବର ଦଶ ତାରିଖରେ 
ଦେହାନ୍ତ ହେଲା । ତାଙ୍କ ଘରେ ଚିଫ୍‌ ଇଞ୍ଜନିୟରଙ୍କ ସ୍ଫ୍ରୀ ମିନତି ମହାନ୍ତି କହିଲେ ଯେ 
ତୋଫାନରେ ଟଛ ଉପୁଡ଼ି ପାରାଦୀପ ଯିବା ରାସ୍ତା ବନ୍ଦ ହୋଇଯାଇଛି । କଲେକ୍ଟରଙ୍କୁ ଏ 
ବିଷୟରେ ପଚାରିବା ପାଇଁ ଟେଲିଫୋନ୍‌ ଏକ୍‌ସଚେଞ୍ଜକୁ ନମ୍ବର ମାଗିବାରୁ ଗୋଟିଏ 
ଅପରିଚିତ କଣ୍ଠ ଏକ୍‌ସଚେଞ୍ଚରୁ ଶୁଣାଗଲା - “ ମା ! ଆପଣ ଆଗ ଆମ ଗୀ ପଙ୍କପାଳକୁ 
ଯାଆନ୍ତୁ । ପରେ ଜାଣିଲୁ ତାଙ୍କ ନାମ ଅଦ୍ଵୈତ ପ୍ରସାଦ ମହାପାତ୍ର । 


ଗଛ ଉପୁଡ଼ି ବାଟ ବନ୍ଦ । ଫଳରେ ସରକାରୀ କଳ ଅଚଳ । କଲେକ୍ଟର କିନ୍ତୁ 
ସଠିକ୍‌ ବିବରଣୀ ପାଇ ନ ଥାନ୍ତି । ଆରମ୍ଭ ହେଲା ପଦଯାତ୍ରା । ରେଭେନ୍ଡା କଲେଜ ଛାତ୍ର 
ଉଦୟଚାନ୍ଦ ବିଶ୍ଵାଳ ଗଲେ ରାଜନଗର । ଆଳି, କନିକା, ଚାନ୍ଦବାଲି ଅବସ୍ୁ| ଦେଖିବାକୁ 
ଚାଲିଲେ ରବି ସାହୁ ଓ ଶ୍ୟାମସୁନ୍ଦର ବିଶ୍ଵାଳ । କୁଜଙ୍ଗ, କେନ୍ଦ୍ରାପଡ଼ା, ପଟାମୁଣ୍ଡାଇକୁ 
ଗଲେ ଶରତଚନ୍ଦ୍ର ମହାରଣା ଓ ମନୋରଞ୍ଜନ ପାଢ଼ୀ । ସାଙ୍ଗରେ ସମସ୍ତେ କିଛି କିଛି 
ନଗଦ ଟଙ୍କା ସାହାଯ୍ୟ ଦେବାକୁ ନେଲେ । ରମାଦେବୀ ପୁରୁସି ରୋଗ ଭୋଗିବା ପରେ 
ଅଧ୍ବକ ବାଟ ଚାଲିପାରୁ ନ ଥାନ୍ତି । ବ୍ରିଗେଡ଼ିଅର ସଂଗ୍ରାମ କେଶରୀ ରାୟଙ୍କ ଜିପ୍‌ରେ 
ତାଙ୍କ ସାଙ୍ଗରେ ଭଶ୍ଵରଲାଲ ବ୍ୟାସ ପ୍ରମୁଖ କେତେଜଣ ଗଲୁ ଆଗ ପଙ୍କପାଳ । ତାପରେ 
ମାର୍ଶାଘାଇ କୁମ୍ଭାରସାହି ପର୍ଯ୍ୟନ୍ତ । ନଡ଼ିଆ ଗଛଗୁଡ଼ିକ ତଳେ ଲୋଟୁଥାନ୍ତି । କୌଣସି 
ଘରେ ଛପର ନ ଥାଏ। ମାଶାଘାଇ ବ୍ଲକ୍‌ ଅଫିସ୍‌ ଧ୍ଵସ୍ତବିଧ୍ଵସ୍ତ, ଲୁଣା ନଭ ପୋଲ ଉପରେ 
ପଡ଼ିଥିବା ବିରାଟ ବିରାଟ ସ୍ଲାବ୍‌ ଉଡ଼ିଯାଇଥାଏ । ପୁରା ଧାନଗଦା ଗୋଟାଏ ଗାରୁ ଆଉ 
ଗୋଟାଏ ଗାକୁ ଉଡ଼େଇ ନେଇ ସେମିତି ଗଦାମଡ଼ା ଥୋଇ ଦେଇଛି । ତାରଖୁଣ୍ଟ ଧନୁ 
ପରି ବଙ୍କା । 


ମଇଁଷୀଙ୍କର ପାଣି କାଦୁଅରେ ଶରଧା । ସେମାନେ ବଣ ବିଲକୁ ପଳେଇ 
ଯାଇଥିବାରୁ ବର୍ରି ଯାଇଥାନ୍ତି । ଗାଇ ବଳଦ ଘରମୁହୀ । ପଘା ଫିଟାଇଦେବା ସତ୍ତ୍ଵେ 
ଗୁହାଳରେ ପଶି କାନ୍ଧ ପଡ଼ି ମରି ଶୋଇଥାନ୍ତି । ଘରେ କାନ୍ଦ ତଳେ ପଦାରେ ତୋଫାନରେ 
ନିଃଶ୍ଵାସ ନେଇ ନ ପାରି ମଣିଷ ମରି ଶୋଇଥାନ୍ତି । ଧାନଗଛର ପତ୍ର ସୁଦ୍ଧା ତୋଫାନରେ 
ଚିରି ହୋଇ ସୂତାଖିଅ ପରି ହୋଇ ଯାଇଥାଏ। ସେ ଦୃଶ୍ୟ ବର୍ଣ୍ଣନାତୀତ । 


୩୬୧ ୭ ଆଳିମାଳିକା 


କେନ୍ଦ୍ରାପଡ଼ା କଲେଜ୍‌ରେ ଆସ୍ଫ୍ରାନ ଜମେଇ ସଂକଟତ୍ରାଣ କାମ ଆରମ୍ଭ ହେଲା । 
ଜୟପ୍ରକାଶ ନାରାୟଣ ରମାଦେବୀଙ୍କ ଟେଲିଗ୍ରାମ୍‌ ପାଇ ବିହାର ରିଲିଫ୍‌ କମିଟିରୁ 
ନଗଦ ଲକ୍ଷେ ଟଙ୍କା ସାଙ୍ଗକୁ ପ୍ରତିଦିନ ଏକ ଟ୍ରକ୍‌ ଖାଦ୍ୟଶସ୍ୟ, ତେଲ, ଗୁଣ୍ଡଦୁଧ, 
ଲୁଗାପଟା ପଠାଇ ଉତ୍କଳ ରିଲିଫ୍‌ କମିଟିର ଗୋଦାମ ବୋଝେଇ କରିଦେଲେ । ଶ୍ରୀ 
ଶ୍ରୀକାନ୍ତ ପଣ୍ଡା ଥା'ଠି ସେ ଗୋଦାମ ତତ୍ବାବଧାରକ । ଯାଉଛି ଯେତେ, ଆସୁଛି ସେତେ । 
ତାଙ୍କର ଆନନ୍ଦ କହିଲେ ନ ସରେ । କିନ୍ତୁ ନାକ ପୋଛିବାକୁ ବେଳ ନାହିଁ । ଦୁଗ୍‌ଧ 
ବଣ୍ଟନ କେନ୍ଦ୍ର, ମଧ୍ୟାହ୍ନ ଭୋଜନ କେନ୍ଦ୍ର, ମୂତଲୋକଙ୍କ ପରିବାରକୁ ଆର୍ଥିକ ସାହାଯ୍ୟ 
ଦାନ, ଅନାଥ ପିଲାଙ୍କ ଥଇଥାନ, ନାଉରୀକୁ ଡ଼ଙ୍ଗା, ତନ୍ତୀଙ୍କୁ ତନ୍ତ, କେଉଟଙ୍କୁ ଜାଲ, 
କୁମ୍ଭାରକୁ ମୁଳଧନ, ଚାଷୀଙ୍କ ପାଇଁ ନୂଆ ପାଣିପମ୍ପ ଓ ଘେରିବନ୍ଧ ଯୋଗାଇବା ସାଙ୍ଗକୁ 
ମଢ଼ ଉଠାଇବା, କୁଅ ଶୋଧନ, ଓଷଧ ବିତରଣ, ଚାଳିଆ ତିଆରି ଆଦି କାମ 
ପୂରାଦମ୍‌ରେ ଚାଲିଲା । ମାନନୀୟ ରାଧାନାଥ ରଥ ଓ ରମାଦେବୀ ଚର୍‌କୀପରି 
ବାତ୍ୟାବିଧ୍ଵସ୍ତ ଅଞ୍ଚଳରେ ବୁଲୁଥାନ୍ତି । ଜୟ ପ୍ରକାଶଜୀଙ୍କ ଦ୍ଵାରା ପ୍ରଦତ୍ତ ପ୍ରଚୁର ଖାଦ୍ୟଶସ୍ୟ 
ଯୋଗାଇ ଏ କାମ କରାଯାଉଥାଏ । 


ଏହା ସାଙ୍ଗକୁ ଅନ୍ୟ ନୈମିର୍ରିକ କାମ ମଧ୍ୟ ଜୁଟୁଥାଏ । ଯଥା ଓଡ଼ିଆ-ତେଲୁଗୁ 
ଦ୍ଵନ୍ଦ । ଓଡ଼ିଶାର ମୁଖ୍ୟମନ୍ତ୍ରୀ ରମାଦେବୀଙ୍କୁ ଏହି ମର୍ମରେ ପତ୍ର ଲେଖିଲେ ଯେ ଆନ୍ଧ୍ରପ୍ରଭା 
ପତ୍ରିକାରେ ପ୍ରକାଶ ପାଉଥୁବା ଏକ ପ୍ରବନ୍ଧକୁ ମୁଳ କରି ଯେଉଁ ଉତ୍ତେଜନା ଦେଖା 
ଦେଇଛି ଆପଣ ତାର ସମାଧାନ ପାଇଁ ତପ୍ନର ହୁଅନ୍ତୁ । ମୁଖ୍ୟମନ୍ତ୍ରୀ ଅବଶ୍ଯ ଏ ଚିଠି 
ଲେଖିଥିଲେ ୩୦ ଏପ୍ରିଲ, ୧୯୬୭ରେ, କିନ୍ତୁ ଏ ଶାନ୍ତି ସ୍ଥାପନା କାମ କ”ଣ ତୁରନ୍ତ 
ଶେଷ ହୁଏ! 

ବାତ୍ୟା ଜଞ୍ଜାଳ ସରିବା ପରେ ପରେ ଚିନ୍ତା ପଡ଼ିଲା ମରୁଡ଼ି ପାଇଁ । ଓଡ଼ିଶାର 
ଆଠୋଟି ଜିଲ୍ଲାରେ ୧୯ ୬୮ ମସିହାରେ ମରୁଡ଼ି ପଡ଼ିଲା । ଏହାର ପ୍ରତିକାର ପାଇଁ 
ରମାଦେବୀ ଆବୁରୋଡ଼ରେ ଜୟପ୍ରକାଶଜୀଙ୍କ ପରାମର୍ଶ ଲୋଡ଼ିଲେ । ତାଙ୍କ ଉଦ୍ୟମରେ 
ଦିଲ୍ଲୀରେ ଥୁବା ପୂଥିବୀର ସମୁଦାୟ ରିଲିଫ୍‌ ସଂସ୍ଥାର ଏକ ବୈଠକରେ ରମାଦେବୀ 
ଓଡ଼ିଶା ପରିସ୍ଥିତି ବଖାଣିଲେ । ମୁଖ୍ୟମନ୍ତ୍ରୀ ସିଂହଦେଓ ଯୋଗକୁ ସେତେବେଳେ ଦିଲ୍ଲୀରେ 
ଥାନ୍ତି । ଉତ୍କଳଭବନରେ ତାଙ୍କୁ ସାକ୍ଷାତ୍‌ କରି ଭୁବନେଶ୍ବରରେ ଏହି ସଂସ୍ଥାମାନଙ୍କର ଏକ 
ବୈଠକ ଡ଼ାକି ବାର ଦିନ ବାର ଠିକ ହେଲା । ଶ୍ରୀ ରାମନାଥନ୍‌ ଓ ରାଜସ୍ଵମନ୍ତ୍ରୀ ସୁରେନ୍ଦ୍ର 
ପଟ୍ଟନାୟକଙ୍କ ଉପସ୍ତିତିରେ ଏ ବୈଠକ ଭୁବନେଶ୍ଵରରେ ବସିଲା | ସଂସ୍ଥାମାନେ ଗୋଟିଏ 


ଅମୃତ ଅନୁଭବ € ୩୬୨ 


ଗୋଟିଏ ଜିଲ୍ଲା ସମ୍ଭାଳିବାର ଦାୟିତ୍ବ ବାଣ୍ଡ ନେଲେ । କାମଟି ସୁରୁଖୁରୁରେ ସମାଧାନ 
ହେଲା। ˆ 


ଦଶପଲ୍ଲାର ମରୁଡ଼ି ଅବସ୍ଥାର ମୁକାବିଲା କରିବା ପାଇଁ ରମାଦେବୀ ସେଠାରେ 
ବନ୍ଧ ତିଆରି ଆଦି କାମ ସାଙ୍ଗକୁ ସ୍ତ୍ରୀଲୋକଙ୍କ ପାଇଁ ଯେଉଁ ଧାନକୁଟା ଯୋଜନା ପ୍ରସ୍ତୁତ 
କଲେ, ସେ ବିଷୟରେ ସେ ଆଲୋଚନା କରିବା ପାଇଁ ପ୍ରଧାନମନ୍ତ୍ରୀ ଇନ୍ଦିରାଗାନ୍ଧୀଙ୍କୁ 
ଭେଟିଲେ । ସେହି ନମ୍ର ସୌଜନ୍ୟପୁର୍ଣ୍ଣ ବ୍ୟବହାର ସହିତ ଏକ ଦୂଢତାବ୍ୟଞ୍ଜକ ଦୃଷ୍ଟି 
ତାଙ୍କଠାରେ ଦେଖିଲି । ଏ ଯୋଜନା ପାଇଁ ସେ ଲକ୍ଷେ, ବା ଦୁଇଲକ୍ଷ ଟଙ୍କା ଦେବେ 
ବୋଲି କହିଲେ । ମାତ୍ର ବିଭାଗୀୟ ସଚୀବ କୋଡ଼ିଏ ହଜାର ଟଙ୍କା ମଞ୍ଜୁର କଲେ । 
ମନେ ପଡ଼ିଗଲା - ' ' ରାଜା ଯାହା ଦେଲେ ହରଷେ........'' ” ସେକ୍ରଟେରିଏଟ୍‌ର 
ବଙ୍ଗଳା ଅନୁବାଦ ' “ˆ ମହାକରଣ'' ପରା !! `“ 


ଗାନ୍ଧୀ ଶତବାର୍ଷିକୀ ଉପଲକ୍ଷେ ତ୍ରିବିଧ କାର୍ଯ୍ୟକ୍ରମ ସଂକ୍ରାନ୍ତରେ ଆଲୋଚନା 
କରିବାକୁ ରମାଦେବୀଙ୍କ ସାଙ୍ଗରେ ବିନୋଦ ମହାନ୍ତି ଓ ମୁଁ ଜମ୍ବୁ ଅଞ୍ଚଳକୁ ଗଲୁ । 
ଟାଙ୍କିବେଲାରୀ ଖ୍ରୀଷ୍ଟିଆନ୍‌ ପଡ଼ାରେ ରାତି କଟେଇ ପରଦିନ ଜମ୍ବୁ ଯାଇ ସ୍କୁଲଘର 
ବାରଣ୍ଡାରେ ବସିଯାଇଛୁ - ଜଣେ ସାନ୍ତାଳ ସ୍ତୀଲୋକ ଫୁଲନାଡ଼ ଲାଗିଥିବା ସଦ୍ୟପ୍ରସୂତ 
ଶିଶୁଟିଏ କୋଳରେ ଧରି ଆସି ରମାଦେବୀଙ୍କୁ କହିଲେ -“ ମୋତେ ଏହି ଅବସ୍ଥାରେ 
ଘରୁ ବାହାର କରିଦିଆଯାଇଛି ।” ଘଟଣା ବୁଝିବାକୁ ବିନୋଦବାବୁ ଓ ମୁଁ ସେ ସ୍ତୀଲୋକ 
ସାଙ୍ଗରେ ତତ୍‌କ୍ଷଣାତ୍‌ ଘଟଣାସ୍ଥଳକୁ ଯାତ୍ରା କଲୁ । ପ୍ରାୟ ଅଢ଼େଇମାଇଲ ଚାଲିବା ବାଟରେ 
ବାଟ ଦୁଇପାଖ ଧାନବିଲ ଆମକୁ ଚମ୍ବୁ ପରିସ୍ଥିତି ନୀରବ ଭକ୍ଷଣରେ କହିଦେଲା । 


ଏହି ଅଞ୍ଚଳ ପୂର୍ବେ ବର୍ଦମାନ ରାଜାଙ୍କ ଜମିଦାରୀ ଅନ୍ତର୍ଗତ ଜଙ୍ଗଲ ଥିଲା । 
ବର୍ଦମାନ ରାଜା ଏହି ଜମିକୁ ପଟ୍ଟା ଦେବାକୁ ଚାହିବାରୁ ଏହି ଘନ ଜଙ୍ଗଲର ଜନ୍ତୁଭୟ, 
ସନ୍ତସନ୍ତିଆ ମାଟି ହେତୁ ବାତକଫି ଜ୍ବର, ସର୍ବୋପରି ଲୁଣାପାଣି' ଯୋଗୁ କେହି ଓଡ଼ିଆ ଏ 
ଢମିକୁ ପଟ୍ଟା ନେଲେ ନାହିଁ । ମେଦିନୀପୂରର ବଙ୍ଗାଳୀ ଚାଷୀ ଏ ଜମି ପଟ୍ଟା ନେଇ 
ହେନ୍ତାଳ ବଣ ସଫା କରି ପଲାମାରି ରହି ଲୁଣା ପାଣିରେ ତେନ୍ତୁଳି ପକେଇ ପିଇ 
ଜମିରେ ଲୁଣା ଘେରିବଦ୍ଧ ଦେଇ ପଡ଼ିଆ ଜମିକୁ ଉଠିଆ କଲେ । ଅବଶ୍ୟ ମାର୍ଶାଘାଇ, 
ମହାକାଳପଡ଼ା ଅଞ୍ଚଳରୁ କନ୍ଧାଚାଷୀ ଆସି କନ୍ଧା ଚାଷ କରି ଚାଲିଯାଉଥୁଲେ ଏବଂ ଧାନ 
ପାଚିଲେ କାଟି ନେଉଥିଲେ । ମାତ୍ର ସେମାନଙ୍କ ସଂଖ୍ୟା ବହୁତ କମ୍‌ ଥିଲା। ବଙ୍ଗାଳୀମାନେ 
ଚ୍ଚମିକୁ ଚାଷୋପଯୋଗୀ କରି ସୁନା ଫଳେଇବାରୁ କେତେକ ମାମଲତକାର ସେ ଜମି 


୩୬୩ ୭ ଆଳାିପମାଳିକୀ 


ଦଖଲ କରିବା ପାଇଁ ଲୋକଙ୍କୁ ମତେଇଲେ। ଫଳରେ ବିଭ୍ରାଟ ଆରମ୍ଭ ହେଲା । ବଙ୍ଗାଳୀ 
ଚଷିଥ୍ବବା ଜମିରେ ଓଡ଼ିଆ ବିହନ ବୁଣିଲେ, ବଙ୍ଗାଳୀ ବୁଣିଥିବା ଜମିରେ ଓଡ଼ିଆ ବାଛିଲେ | 
ଏହିପରି ହେଉ ହେଉ ଧାନକଟା ବେଳ ଆସିଲା ଓ ଉଭୟପକ୍ଷ ଧାନକାଟିବାକୁ ବିଲକୁ 
ଯିବାରୁ ଗଣ୍ଡଗୋଳ ଆରମ୍ଭ ହେଲା । ଅସ୍ତ୍ର ଭିତରେ ତ ଠେଙ୍ଗାବାଡ଼ି, ଦା' କଟୁରୀ, 
ପନିକୀ ପନ୍ଥା ତେଣ୍ଟା ! ସେହି ଅସ୍ତ୍ର ସଂଗ୍ରହ କରି ଉଭୟପକ୍ଷ ମାରପିଟ୍‌ ଆରମ୍ଭ କଲେ । 
ଠାଏ ଠାଏ ମ୍ୟାଜିଷ୍ଟେଟ୍‌ ଜମି ଉପରେ ୧ ୪ ୪ ଜାରିକଲେ । ଯେଉଁ ବଙ୍ଗାଳୀ, ସୁନୀତି, 
ପେଟଛେଲା, ବେଣାକନ୍ଦା, ଖରନାସୀ ଆଦିରେ ସପରିବାରେ ବସବାସ କରି ବହୁତ 
ଜମି ଦଖଲକରି ମେଦିନୀପୁରରୁ ଚାଷୀ ଆଣି ଜମି ଭାଗ ଲଗାଉଥ୍ଵଲେ ଏବଂ ଧାନ 
ପ୍ରଦେଶ ବାହାରକୁ ରପ୍ତାନୀ କରିବା ଉପରେ ସରକାରୀ କଟକଣା ଥ୍ରବାବେଳେ 
ରାଜନୈତିକ ଦଳ ଓ ସଂପୂକ୍ତ ରାଜପୁରୁଷଙ୍କୁ ଉତ୍କୋଚ ଦେଇ ସମୁଦ୍ରପଥରେ ନୌକାରେ 
ଧାନ ରପ୍ତାନୀ କରିବା କାରବାରରେ ଲିପ୍ତ ଥୁଲେ, ସେମାନେ ଏ ଘଟଣାରେ କ୍ଷିପ୍ତ 
ହୋଇ ଉଠିଲେ । ମଜାର କଥା ହେଉଛି ମେଦିନୀପୁରରୁ ଯେଉଁ ଲୋକଙ୍କୁ ଭାଗରେ ଜମି 
ଦେଇ ସେମାନେ ଶୋଷଣ କରୁଥିଲେ ସେମାନଙ୍କ ମଧ୍ୟରୁ ଅନେକେ ଓଡ଼ିଆଙ୍କ ସଙ୍ଗେ 
ଯୋଗଦେଲେ । ଜମ୍ବୁରେ ଏହି ଦଙ୍ଗାଗୋଳ ଆରମ୍ଭ ହେବାକୁ ଯାଉଥୁବା ବେଳେ ଆମେ 
ସେଠାରେ ପହଞ୍ଚିଲୁ । ତ୍ରିବିଧ କାର୍ଯ୍ୟକ୍ରମ କଥାକୁ ପେଡ଼ିରେ ପୁରେଇ ଦେଇ ଆମେ 
ଉଭୟ ଦଳକୁ ଡ଼କାଇ ଏକାଠି ବସାଇଲୁ । ଶାନ୍ତିପୂର୍ଣ୍ଣ ନ୍ୟାୟସଙ୍ଗତ ଉପାୟରେ ଏ ଅଡୁଆ 
ତୁଟାଇବାକୁ ରମାଦେବୀ ସେମାନଙ୍କୁ ନିବେଦନ କଲେ । ରାତି ବାରଟା ଯାଏ ପାଟିତୁଣ୍ଡ, 
ଯୁକ୍ତିତକ ହୋଇ କିଏ କେତେ ଧାନ ପାଇବେ ତାହା ନିଷ୍ଣଭ୍ତି ହେଲା । ସର୍ବଶ୍ରୀ ଶ୍ରୀଧର 
ସାମଲ, ଜଗନ୍ନାଥ ନାୟକ, ଗଙ୍ଗାଧର ମହାପାତ୍ର ପ୍ରମୁଖ ସ୍ଵେଚ୍ଚସେବକ ଭାବରେ ଏ 
ସମାଧାନରେ ସାହାଯ୍ୟ କଲେ । ବେଣାକନ୍ଦା ସୁନୀତିରେ ପରିସ୍ତିତି ଆହୁରୀ ଜଟିଳ 
ହୋଇଥାଏ। ସର୍ବଶ୍ରୀ ଫକୀର ରାଉତ, ଅର୍ଜୁନ ବେହେରା ଆଦି ମୁଖିଆଙ୍କୁ ଭେଟିଲାବେଳକୁ 
ଦେଖଲୁ ସେମାନଙ୍କ ଆସ୍ଥାନରେ ଶହ ଶହ ଲୋକ ଗୋଟାଏ ହାତରେ ଠେଙ୍ଗା ଅନ୍ୟ 
ହାତରେ ଦାଆ ଧରି ଧାନ କାଟିବାକୁ ଉଦ୍ୟତ । ରମାଦେବୀ ଡ଼କାଇବା କଥା କହି 
ଫକୀର ରାଉତ ଅପେକ୍ଷା କରିବାକୁ କହିବା ମାତ୍ରେ ଶହ ଶହ ଠେଙ୍ଗା ତଳେ ପଡ଼ିଗଲା, 
ପୂରାପୁରି ସାମରିକ କାଇଦାରେ । ତେଣେ ଶକ୍ତିପଦ ଦାସ, ଅମୁଲ୍ୟ ବେରା, ଅଖିଳ ଦାସ 
ପ୍ରଭୂତି ଦା' କଟୁରୀ ଧରି “ ନବବାଂଲା' ସୁାପନ କରିବା ପାଇଁ ଚିତ୍କାର କରୁଥାନ୍ତି | ଏ 
ତ୍ରିମୁଭି ଏପରି ସ୍ଵଭାବର ଯେ ସେଠା ବଙ୍ଗାଳୀମାନେ ସୁଦ୍ଧା ସେମାନଙ୍କ ଅନ୍ୟାୟ ଆଚରଣ 


ଅମୃତ ଅନୁଭବ ¢$ ୩୬୪ 


ବିରୁଦ୍ଧରେ ଆମକୁ କହୁଥାନ୍ତି । ଯାହାହେଉ, ଉଭୟପକ୍ଷ ବସି ଗଣ୍ଡଗୋଳ ମୀମାଂସା 
ହୋଇଗଲା । ଶ୍ରୀ ଫକୀର ରାଉତ ଏ ଅଡ଼ୁଆ ତୁଟାଇବାରେ ନିଜର ଉଦାରତାର ପରିଚୟ 
ଦେଲେ। 


ଡ଼ଙ୍ଗାରେ ଗୋଟିଏ ଗୀରୁ ଅନ୍ୟ ଗୀକୁ ଗଲାବେଳକୁ ଶହ ଶହ ସ୍ତ୍ରୀଲୋକ ପିଲା 
କାଖେଇ ନଦୀ କୂଳେ କୂଳେ ଡ଼ଙ୍ଗା ସାଙ୍ଗରେ ଚାଲିଚାଲି କହୁଥାନ୍ତି -  “ ମା! ଆପଣ 
ଆମକୁ ରକ୍ଷା କରିବାକୁ ଆସିଛନ୍ତି । ଆପଣ ରକ୍ଷା ନ କଲେ ଏ ପିଲାଛୁଆ ଓ ଆମେ 
ବଂଚିବୁ ନାହିଁ। ଜମ୍ବୁରେ ଅସ୍ଥାୟୀ ଭାବରେ ନିଯୁକ୍ତ ହୋଇଥିବା ମ୍ୟାଜିଷ୍ଟ୍ରେଟ୍‌ ରମାଦେବୀଙ୍କୁ 
କହିଲେ ଯେ ଆପଣ ଯାହା କରୁଛନ୍ତି, ସେ ଖବର ମୁଁ ପାଉଛି । ଆପଣ ଏଥ୍ରରେ 
ହସ୍ତକ୍ଷେପ ନ କରିଥିଲେ ମୁଁ ନିଶ୍ଚିତରୂପେ ଗୁଳି ଚଳାଇଥାଆନ୍ତି । ସେ ପୁଣି ରମାଦେବୀଙ୍କୁ 
ଖରନାସୀ ଯିବାକୁ ଅନୁରୋଧ କଲେ । ରାମନଗର ହାଟରେ ବିରାଟ ସମାଧାନ-ସଭା 
ହେଲା । ମଧ୍ୟସ୍ଥ ନିଷ୍ପରି କଲେ ଯେ ଏକ ଏକର ଜମି ରଖିଥିବା ବଙ୍ଗାଳୀ ସେ ଜମିର 
ସବୁ ଶସ୍ୟ ପାଇବେ । ଦେଢ଼ରୁ ସାଢ଼େ ତିନି ଏକର ଜମିର ବଙ୍ଗାଳୀ ମାଲିକ ବାରଅଣା 
ଓ ଜବରଦସ୍ତ ବାଛିଥିବା ବା ବୁଣିଥିବା ଓଡ଼ିଆ ଚାରଣା ଫସଲ ପାଇବେ । ସାଢ଼େ ତିନି 
ଏକରରୁ ଆଠ ଏକର ଜମିଥିବା ବଙ୍ଗାଳୀ ମାଲିକର ଫସଲ ଅଧା ଅଧା ବଣ୍ଟାହେବ । 
ଆଠ ଏକରରୁ ଅଧକ ଜମିର ମାଲିକ ଚାରଣା, ଓଡ଼ିଆ ବାରଣା ପାଇବେ । କହିବା 
ବାହୁଲ୍ୟ ଏଥୁରୁ ବହୁପରିମାଣ ଜମି ଜବରଦଖଲ କରାଯାଇଥିଲା । ସର୍ବଶ୍ରୀ ପଦ୍ମଚରଣ 
ନାୟକ, ମହାକାଳପଡ଼ାର ନୁସିଂହ ବାବୁ ଓ ଶ୍ରୀଧର ସାମଲ ଏହି ସମାଧାନ ପାଇଁ ଅକ୍ଳାନ୍ତ 
ପରିଶ୍ରମ କଲେ । ଆମେ ଥିଲୁ ପଛପାଳିଆ । ଜମ୍ବ୍‌ରେ ଯେତେ ଜମି ଅଛି ତାହାର 
ପାଞ୍ଚଗୁଣ ଏକର ଲେଖା ଜମି ଦେବା ଲୋଭ ଦେଖାଇ ମାମଲତକାରମାନେ ଯେ 
ସେମାନଙ୍କୁ ଡ଼ାକି ଆଣିଛନ୍ତି - ଏହି ପ୍ରତିଶ୍ରୁତିର ଅସତ୍ୟତା ତଥ୍ୟ ସହିତ ପ୍ରତିପନ୍ନ କରିବା 
ଆଦି କାମ କରୁଥୁିଲୁ । , 

“ଓ ଶାନ୍ତି ଶାନ୍ତି ଶାନ୍ତିଂ ଉଚ୍ଚାରଣ କରି ଲଞ୍ଚ୍‌ରେ ପାରାଦ୍ଵୀପରେ ପହଞ୍ଚୁ ବସ୍‌କୁ 
ଅପେକ୍ଷା କରିଛୁ, ଜଣେ ଭଦ୍ରବ୍ୟକ୍ତି କହିଲେ, ଶୀଘ୍ର କଟକ ବାହାରି ଯାଆନ୍ତୁ। କଟକରେ 
ଭାରି ଗଣ୍ଡଗୋଳ-ସକାଳ ଦଶଟାରେ କରଫ୍ୟୂ ଘୋଷିତ ହେବ । 


ଯାହାହେଉ, ଆମେ ସବୌଦୟ କାର୍ଯ୍ୟାଳୟରେ ପହଞ୍ଚିବା ପରେ କର୍ଫ୍୍ୟ ଘୋଷିତ 
ହେଲା । କଟକରେ ପହଞ୍ଚି ଜାଣିଲୁ ଖ୍ରୀଷ୍ଟ କଲେଜର ଛାତ୍ରମାନେ ଫୂଟବଲ ଖେଳରେ 
ଜିଣି ବାଜା ବଜେଇ ଶୋଭାଯାତ୍ରା କଲେ । ସେଇଥ୍ଵରୁ ଏ ଖଳବ ଉପୁଜି ଦୋକାନ 


୩୬୫ ୭ ଆଳିମାଳିକା 


ପୋଡ଼ା ଲୁଟତରାଜ ଆଦି ଘଟିଛି । ଟେଲିଫୋନ୍‌ ଯୋଗେ ଯୋଗାଯୋଗ ସ୍ଥାପନ କରି 
ସର୍ବଶ୍ରୀ ଡ଼କ୍‌ଟର ବୀଣା ଦେଭ, ଡ଼କ୍ଟର ଜ୍ୟୋତ୍ା ଦେଭ, ବ୍ରିଗେଡ଼ିଅର ସଂଗ୍ରାମ କେଶରୀ 
ରାୟ, ସୁଧାଂ ଶୁମାଳି ରାୟ, ପ୍ରଭାମୟୀ ଦାସ ପ୍ରମୁଖ ଟାଣୁଆ ଟାଣୁଆ ବିଚାରବନ୍ତ ଶାନ୍ତି- 
ସେବକ ବାହାରି ତୁରନ୍ତ କଟକ ସହରରେ ବୁଲି ଶାନ୍ତିରକ୍ଷା ଓ ଥଇଥାନ କାମ ତୁଲାଇଲେ । 
ଆମେ ସେମାନଙ୍କୁ ପୀରୁ ପର୍ଯ୍ୟନ୍ତ ସାହାଯ୍ୟ କଲୁ । 


ଏହିପରି ଭାବରେ ଦୁର୍ଭିକ୍ଷ, ବନ୍ୟା, ବାତ୍ୟା, ସାଂପ୍ରଦାୟିକ ଗଣ୍ଡଗୋଳ, ଛାତ୍ର 
ଧର୍ମଘଟ ଆଦି ବ୍ୟାପାରରେ ଆମକୁ ଏତେ ସମୟ ଦେବାକୁ ପଡ଼ିଲା ଯେ ସର୍ବୋଦୟ 
ବିଚାର ପ୍ରଚାର କାମରେ ସମୁଦାୟ ସମୟ ଦେବା ଅସମ୍ଭବ ହୋଇଗଲା। ମାତ୍ର ଟଲଷ୍ଟୟ 
ଗୋଟିଏ ଗଳ୍ପରେ କହିଛନ୍ତି ଯେଉଁ ମୁହୂର୍ତରେ ଯେଉଁ କାମ କରିବା ଅନିର୍ବାର୍ଯ୍ୟ ବୋଧ 
ହେବ ତାହାହି ସେହି ମୁହୂର୍ରର ପ୍ରଥମ କର୍ରବ୍ୟ। ଏହି ଉକ୍ତି ଅନୁସାରେ ସବୁ ସମୟ ଦେଇ 
ସର୍ବୋଦୟ ବିଚାର ପ୍ରଚାର କରି ପାରିଲୁ ନାହିଁ ବୋଲି ଆମ ମନରେ କୌଣସି ଶୋଚନା 
ରହିଲା ନାହିଁ । ଯାହା ସମୟ ପାଉଥାଉଁ ଓଡ଼ିଶାର ବିଭିନ୍ନ ଜିଲ୍ଲାରେ ବୁଲି ସର୍ବୋଦୟ ବାର୍ରା 
ପ୍ରସାର କାମ ଓ ଅର୍ଥ ସଂଗ୍ରହ କାମ କରୁଥାଉଁ ଏବଂ ବହୁ ମନୋରଞ୍ଜନାତ୍କକ ସମାଲୋଚନାର 
ସମ୍ମୁଖୀନ ହେଉଥାଉ । ଉଦାହରଣ ସ୍ଵରୂପ ବିଧାନ ସଭାର ସଦସ୍ୟମାନଙ୍କ ସହିତ ଅର୍ଥ 
ସଂଗ୍ରହ ମାଧ୍ୟମରେ ନିର୍ମଳଚନ୍ଦ୍ର ରାୟ ଓ ମୁଁ ଭୁବନେଶ୍ବର ଗଲୁ। ମୟୁରଭଞ୍ଜର ପ୍ରସନ୍ନବାବୁଙ୍କୁ 
ଦେଖା କରି କହିଲି - ଗତବର୍ଷ ଆପଣ ବଶଟଙ୍କା ଚାନ୍ଦା ଦେଇଥିଲେ । ଏ ବର୍ଷ 
କୋଡ଼ିଏ ଟଙ୍କା ଦେବେ। ସେ କହିଲେ-' ମୁଁ ସର୍ବୋଦୟ କାମ ପାଇଁ ଆଦୌ ଚାନ୍ଦା ଦେବି 
ନାହିଁ। ସର୍ବୋଦୟ ଭିତରେ ଗୋଳମାଳ ପଶିଲାଣି । ମୁଁ ଏଥର ନକ୍ସଲାଇଟ ହୋଇଯିବି ।' 
ମୁଁ କହିଲି -‹ ଭଲ ହେଲା | ମୋର ପରବର୍ରୀ ପିଢ଼ିର ଯୁବକ ସମାଜ-ପରିବର୍ରନ ପାଇଁ କି 
ଉପାୟ ଚିନ୍ତା କରୁଛନି, ସେହି କଥାଟା ଜାଣିବାକୁ ମୁଁ ଚାନ୍ଦା ସଂଗ୍ରହ ବାହାନାରେ ବୁଲୁଛି । 
ଆପଣଙ୍କର ମତାମତ ଜାଣ୍ଠି ମୁଁ ଅତ୍ୟନ୍ତ ଆନନ୍ଦିତ । କାଲି ଏ କଥାଟା ଖବର କାଗଜରେ 
ଛାପିଦେଲେ ବହୁ ଲୋକ ଉପକୂତ ହେବେ । ଶ୍ରୀ ବାଙ୍କ ବିହାରୀ ଦାସ ସେଠାରେ 
ଉପସ୍ଥିତ ଥିଲେ । ସେ ହସି ହସି କହିଲେ -“ ପ୍ରସନ୍ନ ବାବୁ ! ଆପଣ ଯାହା କହନ୍ତୁ, 
ଚୁନୀଅପାଙ୍କ ପାଖରେ ଆପଣ ହାରିଲେ ।' ପ୍ରସନ୍ନ ବାବୁ ମଧ୍ଯ ହସି ହସି ପ୍ରସନ୍ନ ଚିତ୍ତରେ 
ମୋତେ ଚାନ୍ଦା ଦେଲେ । 


ତାଙ୍କ ପାଖରୁ ଶ୍ରୀ ନିଶାମଣି ଖୁଣ୍ଟିଆଙ୍କ ପାଖକୁ ଆମେ ଚାନ୍ଦା ପାଇଁ ଗଲୁ । 
ସେଠାରେ ଶ୍ରୀ ବିରଜା ପ୍ରସାଦ ରାୟ ଓ କେତେଜଣ ଯୁବକ ବସିଥାନ୍ତି । ମୁଁ ପ୍ରସନ୍ନବାବୁଙ୍କ 


ଅମୂତ ଅନୁଭବ @ ୩୬୬ 


କଥା କହିବାରୁ ବିରଜାବାବୁ ତାଙ୍କର ସ୍ଵଭାବସୁଲଭ ଧୀର ଗମ୍ଭୀର ଅଥଚ ବିହ୍ଵଳାତ୍କକ 
କଣ୍ଠରେ କହିଲେ - ' ପ୍ରସନ୍ନ ବାବୁଙ୍କ କଥା ଠିକ୍‌ । ସର୍ବୋଦୟ ବାଲାଙ୍କଠାରୁ ଯାହା 
ପ୍ରତ୍ୟାଶା କରାଯାଉ ଥିଲା, ସେମାନେ ତାହା କରି ପାରିଲେ ନାହିଁ !” ମୁଁ କହିଲି - 
' ପ୍ରତ୍ୟାଶା କଲେ କାହିଁକି ? ବିଚାରି ଦେଖନ୍ତୁ, ସମାଜରେ ଯେଉଁମାନେ ଯୋଗ୍ୟତମ 
ବ୍ୟକ୍ତି ସେମାନେ ମୁଣ୍ଡଝାଳ ତୁଣ୍ଡରେ ମାରି ଚାଷକାମ କରି ମୁଲ ଲାଗି ଚଳୁଛନ୍ତି । ତାଙ୍କର 
ପରବର୍ତୀ ଶ୍ରେଣୀର ଯୋଗ୍ୟଲୋକେ ଅଧ୍ୟାପନା କାର୍ଯ୍ୟ କରନ୍ତି ବା ପ୍ରତିଯୋଗିତାମୂଳକ 
ପରୀକ୍ଷା ଦେଇ ରାଜପୁରୁଷ ହୁଅନ୍ତି । ତାଙ୍କ ପରର ଯୋଗ୍ୟବ୍ଯକ୍ତି ହେଉଛନ୍ତି ବିଧାନ 
ସଭାର ସଦସ୍ୟ । ତାଙ୍କ ତଳକୁ ରହିଛନ୍ତି ନିର୍ବାଚନରେ ପ୍ରାର୍ଥୀ ହୋଇ ହାରିଥୁବା ଲୋକେ । 
ଏମାନଙ୍କ ପରେ ଯେତେକ ବଳିଲେ ସେହିମାନଙ୍କ ମଧ୍ୟରୁ ଆମେ ସବୋଦୟବାଲା 
ବାହାରିଛୁ । ଚାଷୀ ମୁଲିଆ, ରାଜପୁରୁଷଙ୍କ କଥା ଥାଉ, ଯେଉଁମାନେ ବିଧାନ ସଭାର 
ସଦସ୍ୟ ସେମାନେ ବିଧାନସଭାରେ ପେଶ୍‌ ହେଉଥୁବା ବିଲ୍‌ଗୁଡ଼ିକର ଅର୍ଥ ସମସ୍ତେ ବୁଝ ନ୍ଥ 
କି ? ' ' ବିରଜାବାବୁ ନାସ୍ତିସୂଚକ ମୁଣ୍ଡ ହଲେଇଲେ । ମୁଁ ପୁଣି କହିଲି- “ ଆଛା ! ସେ 
ବିଲ୍ର ଅର୍ଥ ନ ବୁଝିଲେ ନାହି, ଧୈର୍ଯ୍ୟଧରି ଆସେମ୍ବ୍ହଲରେ ବସି ତାହା ଶୁଣବି କି 
? ' ଉରର ମିଳିଲା ‹ ' ନା' ' | ‹ ଆଛା ନ ଶୁଣିଲେ ନାହିଁ ସେମାନେ ନିଜ ଆସନରେ ବସି 
ଅନ୍ତତଃ ତୁଳାଇଲେ ସୁଦ୍ଧା ସଭାଗୂହ ପୁରିଲା ପରି ଦିଶନ୍ତାନ ତାହା ନ କରି ସେମାନେ ନିଜ 
ନିଜ ବସାକୁ ପଳାଇ ଆସନ୍ତି ନା ନାହିଁ ?' ଉଭରରେ ବିରଜା ବାବୁ “ ' ହଁ” ' ଭରିଲେ | 
ମୁଁ ନମ୍ର ଭାବରେ ପଚାରିଲି - ଯେଉଁଠି ବିଧାୟକମାନଙ୍କର ଯୋଗ୍ଯତା ଏୟା ସେଠାରେ 
ବିଚରା ସର୍ବୋଦୟବାଲାଙ୍କ ଠାରୁ ଆପଣ କଣ ସବୁ ପ୍ରତ୍ୟାଶା କରୁଥିଲେ ? ' ' ଏ କଥାବାରା 
ଶୁଣି ଉପସ୍ଥିତ ଯୁବକମାନେ ଖୁବ୍‌ ହସିଲେ । ନିଶାମଣିବାବୁ ନିର୍ମଳବାବୁଙ୍କୁ 
ପଚାରିଲେ, ' ଗତବର୍ଷ ମୁଁ କେତେ ଦେଇଥିଲି ?' ନିର୍ମଳବାବୁ କହିଲେ, “ କୋଡ଼ିଏ 
ଟଙ୍କା ।” ନିଶାମଣିବାବୁ ଶାଡିସୁଧାଙ୍କୁ ଡ଼ାକି ତିରିଶ ଟଙ୍କା ଆମକୁ ଦେବା ପାଇଁ ବରାଦ 
କଲେ । 

ହାୟ ! ଆଜି ଥକ୍କାମରା ହୋଇ ଫେରିବା ବେଳକୁ ସ୍ମିତମୁଖରେ ଭାତ ପରିଷିବାକୁ 
ଶାନ୍ତିସୁଧା ନାହାନ୍ତି କି ଯେତେ ଥଟିଲି କଥା କହିଲେ ଛଳ ନକରି ତାକୁ ଉପଭୋଗ 
କରିବାକୁ ନିଶାମଣି ନାହାନ୍ତି । 

ଜୀବନର ନାଟ୍ୟଶାଳାରେ ପୁଣି ବିୟୋଗାତ୍ନକ ଦୃଶ୍ୟର ଅଭିନୟ ଆରମ୍ଭ 
ହେଲା ।୧୯ ୬୯ ଜାନୁଆରୀ ୧୫ ତାରିଖ ଦିନ ବ୍ୟାସଜୀଙ୍କ ଛାତିରେ ଯନ୍ତ୍ରଣା ଆରମ୍ଭ 


୩୬୭ ୭ ଆଳଜିଗମାଳିକା 


ହେଲା । ଏହା ପୁର୍ବରୁ ଭଦ୍ରଖରେ ଥରେ ଏହି ହୃଦ୍‌ରୋଗ ଦେଖାଦେଇ ସାରିଥିଲା । ତାଙ୍କୁ 
ଭଦ୍ରଖକୁ ଦେଖିବାକୁ ଯାଇ ପାଖରେ ବସିଥାଏ । କିଛି ସମୟ ନୀରବ ରହି ବ୍ୟାସଜୀ 
କହିଲେ -“ “ ମୋର ଯାହା କରିବାର କଥା ତାହା କରିସାରିଛି | ଏପରି କୌଣସି କାମ 
କରି ନାହିଁ ଯେଉଁଥିପାଇଁ ଅନୁତାପ କରିବାକୁ ହେବ । ତେଣୁ ମୃତ୍ୟୁ ଆସିବ ତ ଆସୁ, 
ଚିନ୍ତା ନାହିଁ। ଏପରି ବେପରବାୟ ହୋଇ ଏ କଥାଟା କହି ପାରିବେ କେତେଜଣ ? ' ' 

ଡ଼ାକ୍ତର ହାସପାତାଳକୁ ନେବାକୁ କହିଲେ । ସାଙ୍ଗରେ ହାସପାତାଳକୁ ଗଲି । 
ବାଟସାରା ଯନ୍ତ୍ରଣାରେ “' ହରି ଓଁ ହରି ଓ' ' କହୁଥାନି | ହାସପାତାଳରେ ପହଞ୍ଜୁବା ପରେ 
ଆଉ କଥା କହି ପାରିଲେ ନାହିଁ, ଶେଷକଥା ‹ ' ହରି 0” ' | ଧୀରେ ଧୀରେ ଅବସୁ ଭଲ 
ଆଡ଼କୁ ଆସିଲା । ବ୍ୟାସଜୀ ଚଲାବୁଲା କଲେ । ଡ଼ାକ୍ତର ଅନୁମତି ଦେବାରୁ ରମାଦେବୀ 
ନିଖିଳ ଭାରତୀୟ ମହିଳା ସମ୍ମିଳନୀରେ ସଭାପତିତ୍ଵବ କରିବା ପାଇଁ ଇନ୍ଦୋର ଗଲେ । 
ଫେବୃଆରୀ ଏଟାର ତାରିଖରେ ଏହି ହ୍ୟାପ୍ତକାମା ସତ୍‌ପୁରୁଷ ଦେହଛାଡ଼ି ଚାଲିଗଲେ । 
ଗଲେ ଗୋଦବନ୍ଧୁ ଚୌଧୁରୀ, ଗୁଣନିଧି ମହାନ୍ତି, ଭଶ୍ବରଲାଲ ବ୍ୟାସ । ରହିଲେ ଆଚାର୍ଯ୍ୟ 
ମହାଶୟ, ହୋତା ମହାଶୟ ଓ ରମାଦେବୀ - ଏମାନେ ଅଭେଦାତ୍କା ଥିଲେ । ତିନ୍‌ 
ଗଲେ, ତିନ୍‌ ରହିଲେ | 

ଅଗଷ୍ଟ ମାସରେ ବିନୋଵାଜୀଙ୍କର ତୃତୀୟ ଓଡ଼ିଶା ଗସ୍ତ ଶେଷ ହେଲା । ଅକ୍ଟୋବର 
ମାସରେ କୋରାପୁଟର ଗରଣ୍ଡା ଗୀରେ ଦୀନବନ୍ଧୁ ଚୌଧୁରୀଙ୍କୁ ହତ୍ୟା କରାଗଲା । 
ଜାଣିବା ଶୁଣିବା ଲୋକେ କହିଲେ ଯେ ନକ୍‌ସଲପନ୍ଥୀମାନେ ତାଙ୍କୁ ହତ୍ୟାକଲେ । ପୂର୍ବରୁ 
ମାଳତୀ ବିଶ୍ବାଳଙ୍କ ଜରିଆରେ ଆମେ ଜାଣିଥିଲୁ ଯେ ଆନ୍ଧରପଟୁ ନକ୍‌ସଲପନ୍ଛୀମାନେ 
କୋରାପୁଟ ଆସି ସେମାନଙ୍କ ସଙ୍ଗଠନ ଦୂଢ଼ କରୁଛନ୍ତି । ଏ ହତ୍ଯା ସମ୍ବାଦ ପାଇବା 
ମାତ୍ରେ ରମାଦେବୀଙ୍କ ସାଙ୍ଗରେ କୋରାପୁଟ ଗଲି । ଆମେ ରାୟଗଡ଼ା, କୋରାପୁଟ, 
କାକିରିଗୁମା, ଜୟପୁର, ନବରଙ୍ଗପୁର ଆଦି ଅଞ୍ଚଳରେ ବୁଲି ଧନୀଲୋକଙ୍କୁ ଏହି ଦୀନବନ୍ଧୁ 
ଚୌଧୁରୀ ହତ୍ୟାକାଣ୍ଡ ସମ୍ପର୍କରେ ବର୍ତମାନ ପରିସ୍ଥିତି ବୁଝାଇ କହିଲୁ ଯେ ପୁଲିସ ଓ 
ସୈନ୍ଯବଳରେ ଏ ପ୍ରକାର ଆନ୍ଦୋଳନକୁ ମୁଳପୋଛ କରିଦେବା ଉଦାହରଣ ଇତିହାସରେ 
ନାହିଁ । ତେଣୁ ବୁଦ୍ଧିମାନ୍‌ ଧନୀଲୋକେ ବର୍ତମାନ ଏ ପ୍ରକାର ପଦକ୍ଷେପ ନେବା ଦରକାର 
ଯଦ୍ଦ୍ାରା ଗରିବ ଲୋକଙ୍କର ଦୃଦ୍‌ବୋଧ ହେବ ଯେ, ଧନୀମାନେ ଗରିବଙ୍କ ଅଭାବ 
ଅସୁବିଧା ଦୂର କରିବାକୁ ତପ୍ପର ହେଲେଣି | ପୁରୁଣା କରଜ ଛାଡ଼ କରିଦେବା, ବନ୍ଧକୀ 
ଜମି ଫେରସ୍ତ ଦେବା, ଗୋତି ପ୍ରଥା ଉଠାଇଦେବା, ଭୁମିହୀନଙ୍କୁ ଜମି ଓ ହଳନଙ୍ଗଳ 


ଅମୃତ ଅନୁଭବ @ ୩୬୮ 


ଦେବା, ଜମି ଅନୁପାତରେ ରାଜସ୍ଵ କମାଇବା, ବନରକ୍ଷକମାନେ ନିଜର ଆଚରଣ 
ବଦଳାଇବା ଆଦି କାର୍ଯ୍ୟ କରିବା ପାଇଁ ଗୋଟିଏ ନିବେଦନପତ୍ର ସର୍ବଶ୍ରୀ ଆନନ୍ଦରାଓ 
କୁମୁଦନ୍‌, କୃଷ୍ଣଚନ୍ଦ୍ର ବକ୍ସିପାତ୍ର, କାମେୟା, କାମେଶ୍ବର ରାଓ, ଉଦୟ ପଣ୍ଡା, ରାଧାକୃଷ 
ତୁଳ ପ୍ରମୁଖଙ୍କ ସ୍ଵାକ୍ଷରରେ ଛାପା ହୋଇ ବିତରିତ ହେଲା । ମାତ୍ର ଆମେ ଲକ୍ଷ୍ୟ କଲୁ ଯେ 
ଏ ପ୍ରକାର କାମ କରିବାଟାକୁ ଆମର କେତେକ ସର୍ବୋଦୟ କର୍ମୀ ନାପସନ୍ଦ କଲେ । 
ଜଣେ ପରିଷ୍କାର କହିଲେ, ଅହଁଂସାତୃକ ଉପାୟରେ ବିଷମତା ଦୂର କରିବା କଥା ଆମେ 
ପାରୁପର୍ଯ୍ୟନ୍ତ ଏହି ଶୋଷକ ଶ୍ରେଣୀକୁ ବୁଝାଇଲୁ । ଏମାନେ ବୁଝିଲେ ନାହି । ବର୍ତମାନ 
ହାଣ ଖାଇକରି ଯଦି ସେମାନଙ୍କ ଆଖି ଫିଟେ, ତେବେ ଯଥା ଲାଭ । ମୁଁ ବ୍ୟକ୍ତିଗତ 
ଭାବରେ ଭାବିଲି ଯେ ଗାନ୍ଧିଜୀ ଅହିଂସାଦ୍ଵାରା ଅନ୍ୟାୟର ପ୍ରତିରୋଧ କରିବା ପାଇଁ ଯେଉଁ 
ଟେକ୍‌ନିକ୍‌ ବାହାର କରିଛନ୍ତି ଏବଂ ସେ ଟେକ୍‌ନିକରେ ପୁରାପୁରି ସଫଳ ହୋଇ ନାହାନ୍ତି; 
ମାତ୍ର ସେ ଟେକ୍‌ନିକ୍‌ ଅବଶ୍ୟ ସଫଳ ହେବ ବୋଲି ଯେ ସେ କହିଯାଇଛନ୍ତି, ସେହି 
ପ୍ରୟୋଗରେ ଆମେ ହେଉଛୁ “ ଗାନ୍ଧିଜୀଙ୍କ ଗିନିପିଗ୍‌' ' | ତେଣୁ ଅହିଂସାତୃକ ଉପାୟରେ 
ସମାଜରେ ଅନ୍ୟାୟର ପ୍ରତିରୋଧ କରିବା ଓ ଶାନ୍ତିରକ୍ଷା କରିବା ପାଇଁ ଆମର ବୁଛିବଳ 
ଥିବାଯାଏ କାମ କରିଯିବାକୁ ହେବ । ଫଳ ନରନାରାୟଣରୂପୀ ଭଗବାନଙ୍କ ହାତରେ । 


୧୯ ୬୯ରେ ବିହାର ପ୍ରଦେଶରେ ରାଜଗିରଠାରେ ସର୍ବୋଦୟ ସମ୍ମିଳନୀ 
ହେଲା । ଏଥୁପୁର୍ବରୁ ହୋଇଥିବା ସର୍ବୋଦୟ ସମ୍ମିଳନୀମାନଙ୍କରେ ଏତେ ସଂଖ୍ୟକ ଲୋକ 
କେବେହେଁ ଯୋଗ ଦେଇ ନ ଥିଲେ । ମାତ୍ର ସମ୍ମିଳନୀରେ ଲକ୍ଷେ ଲୋକ ଯୋଗଦେବା 
ଓ ସମାଜ ପରିବର୍ତନ ବା ସଂପୁର୍ଣ୍ଣ କ୍ରାନ୍ତିକୁ କାର୍ଯ୍ୟାନ୍ନିତ କରିବାରେ ଯେ ଆକାଶପାତାଳ 
ଫରକ ରହିଛି, ତାହା ତ ଜଣାଶୁଣା ! ଏହି ସମ୍ମିଳନୀରେ ଯୋଗ ଦେବାକୁ ଯାଇ 
ରାଜଗିରରେ ରମାଦେବୀ ପ୍ରାତଃପ୍ରାର୍ଥନା ପରେ ବିନୋବାଜୀଙ୍କୁ ଭେଟି ଦୀନବଂଧୁ ଚୌଧୁରୀ 
ହତ୍ୟାର ସର୍ବଶେଷ ବିବରଣୀ ଶୁଣାଇଲେ । ବିନୋବାଚ୍ଚୀ ସବୁ ଶୁଣିସାରି କହିଲେ - 
“ ଏଣିକି ମଣିଷ ମଣିଷ ମାଂସ ଖାଇବା ବେଳ ଆସୁଛି । ଏସବୁର ମୁଳ କାରଣ ହେଉଛି 
ବିଷୟାସକ୍ତି । ବିଷୟାସକ୍ତି ନ ଗଲେ ଏ ହଣାମରା ପିଟାପିଟି ମଧ୍ୟ ଯିବନାହିଁ। ଆପଣମାନେ 
ଶାନ୍ତିସେନା କାମ କରୁଛନ୍ତି; ମାତ୍ର ସେଥ୍ରପାଇଁ ଅନୁମତି କାହିଁ ? ଅର୍ଥାତ୍‌ ଲୋକେ 
ଘରେ ଘରେ ଶାଚ୍ତି-ପାତ୍ର ବସାଇ ଶାନ୍ତି-ସେନାଙ୍କୁ ମାନ୍ୟତା ଦେଲେଣି କି ? ଆମେ ମୁଳ 
ସମସ୍ୟା ଦାରିଦ୍ର୍ୟ, ଅଜ୍ଞାନ ଓ ସାଂପ୍ରଦାୟିକତା ଦୂର କରିବା ପାଇଁ କାମ କରୁଛୁ । ତେଣୁ 
ଏ ଘଟଣାରେ ଘାବରା ହେବାର କୌଣସି କାରଣ ନାହିଁ । ଆଜିକାଲି ଦେଶରେ ଧର୍ମଘଟ, 


୩୬୯ ୬୭ ଆଳାିମାଳିକା 


ଷ୍ଟ୍ରାଇକ୍‌ ଆଦି ହେଲେ ଲୋକେ ରେଳଗାଡ଼ି ମୋଟରଗାଡ଼ି ଆଦି ପୋଡ଼ୂଛନ୍ତି । ମୁଁ ତ 
କହୁଛି - ସେଗୁଡାକ ନ ପୋଡ଼ି ମଣିଷ ମାର । ତାହାହେଲେ ଯେଉଁମାନେ ବଞ୍ଚିବେ 
ଅନ୍ତତଃ ସେମାନେ ସେସବୁ ଜିନିଷ ଭୋଗ କରି ପାରିବେ !' 


ସର୍ବ ସେବା ସଂଘର ସଭାପତି ଶ୍ରୀ ଜଗନ୍ନାଥନ୍‌ ଏହି କଥାବାର୍ରାବେଳେ ସେଠାରେ 
ଉପସ୍ଥିତ ଥୁଲେ । ବିନୋବାଜଚ୍ଟୀଙ୍କ କଥା ଶୁଣି ସେ ଶିହରି ଉଠି କହିଲେ - ' ଏ ବେଦାନ୍ତୀର 
ହୃଦୟ ତ ବଡ଼ କଠୋର ! ' ' ବିନୋବାଜୀ ଗମାର ହୋଇଯାଇ କହିଲେ “ ' କଠୋର 
ବୋଲି କୁହା ଯାଇଥାନ୍ତା ଯଦି ତେରବର୍ଷ କାଳ ଚାଲି ଚାଲି ବୁଲି ଦେଶବାସୀଙ୍କୁ ଏକଥା 
କହି ସତର୍କ କରି ଦିଆଯାଇ ନ ଥାନ୍ତା ।”'' ଏତିକି କହି ସେ ଚୁପ୍‌ ହୋଇଗଲେ | ତାଙ୍କର 


ସା ୨ ଏସତ 


ମର୍ମବେଦନା ମୁଖମୁଦ୍ରାରେ ସ୍ପଷ୍ଟ ପ୍ରତିବିମ୍ବିତ ହେଉଥାଏ । 


୧୯ ୬୯ ଡ଼ିସେମ୍ବରରେ ଗାନ୍ଧୀ ଶାନ୍ତି- ପ୍ରତିଷ୍ଠାନର ସେକ୍ରେଟାରୀ ରାଧାକୃଷ୍ଣନ୍‌ଜୀ 
ମୋତେ ଖାନ୍‌ ଅବଦୁଲ ଟଫରର ଖାନ୍‌ଙ୍କ ସଙ୍ଗେ ରହିବା ପାଇଁ ଟେଲିଗ୍ରାମ କଲେ । 
ଖାନ୍‌ସାହେବ ହଜାରିବାଗ ଜେଲ୍‌ରେ ରହିଥିବାବେଳେ ଗୋପବାବୁଙ୍କ ସହିତ ତାଙ୍କର 
ଘନିଷ୍ଠ ସଂପର୍କ ସ୍ତ୍ରାପିତ ହୋଇଥିଲା । ସହଜେ ତ ଗାନ୍ଧୀ ଅନୁଗାମୀ ଭାବରେ ଦୁହେଁ ଏକା 
କ୍ଷେତ୍ରରେ କାମ କରୁଥିଲେ ! ଖାନ୍‌ ସାହେବଙ୍କ ଦ୍ଵାରା ସଙ୍ଗଠିତ “ ଖୁଦାଇ ଖିଦମତଗାର୍‌' 
ସ୍ଵାଧୀନତା ଆନ୍ଦୋଳନରେ ଯେଉଁ ବୀରତ୍‌ ପ୍ରଦର୍ଶନ କରିଥୁଲେ ସେଥୁପାଇଁ ଖାନ୍‌ ସାହେବ 
ଜଣେ ବୀର ଯୋଦ୍ଧୀ ଭାବରେ ଆମର ଆଦର୍ଶ ଥଲେ। ଏହି ଛଅଫୁଟ ତିନିଇଞ୍ଚ ଦୈର୍ଘ୍ୟବିଶିଷ୍ଟ 
ସୁଦର୍ଶନ ପୁରୁଷ ୧୮୯ ୧ ରେ ଜନ୍ମଗ୍ରହଣ କରିଥିଲେ । ଯୌବନରେ ସୈନ୍ୟବିଭାଗରେ 
ଯୋଗଦେଇ ଦେଖିଲେ ସେ ସେହି ବିଭାଗର ଗୋରା ସୈନ୍ଯମାନେ ଭାରତୀୟ 
ସୈନ୍ଯମାନଙ୍କ ପ୍ରତି ଅପମାନଜନକ ବ୍ୟବହାର କରୁଛନ୍ତି । ଏକୋଇଶ ବର୍ଷ ବୟସରେ 
ସେ ହାଜୀ ଅବଦୁଲ୍‌ ଓାହିଦ୍‌ଙ୍କ ସଂସ୍ପର୍ଶକୁ ଆସି ସୀମାନ୍ତ ପ୍ରଦେଶରେ ସମାଜ ସଂସ୍କାର 
କାମରେ ଲାଗିଲେ । ଶିକ୍ଷାର ପ୍ରସାର ପାଇଁ ସ୍କୁଲ ବସାଇବାରୁ ରକ୍ଷଣଶୀଳ ମୋଲ୍ଲାମାନେ 
ଓ ବ୍ରିଟିଶ ସରକାର ତାଙ୍କ କାମର ବିରୋଧ କଲେ । ଯୌବନରେ ତାଙ୍କ ସ୍ତ୍ରୀଙ୍କର ଇଚ୍ଛାମୃତ୍ୟୁ 
ହେଲା । ତାଙ୍କ ପୁଅ ଅସୁସ୍ତ ହୋଇ ବଞ୍ଚୁବା ଆଶା ରହିଲା ନାହିଁ । ସମସ୍ତେ ହତାଶ 
ହେବାସ୍ତଳେ ତାଙ୍କ ସ୍ତ୍ରୀ ଅସୁସ୍ତ ପୁଅ ନିକଟରେ ବସି ଭଣଶ୍ଵରଙ୍କ ନିକଟରେ ପ୍ରାର୍ଥନାକରି 
ପୁଅ ବଞ୍ଚୁବା ପାଇଁ ଆଶୀର୍ବାଦ ଭିକ୍ଷା କଲେ । 


ପୁଅ ବଞ୍ଚୁଲା । କିନ୍ତୁ ମାଆଙ୍କର ମୁୃତ୍ୟୁହେଲା । ତାଙ୍କର ଦ୍ବିତୀୟ ସ୍ତ୍ରୀ ମଧ୍ୟ ହଜ୍‌ 
କରିବାକୁ ଯାଇଥିବାବେଳେ ଗୋଡ଼ ଖସି ପଡ଼ିଯାଇ ପ୍ରାଣ ହରାଇଲେ । ଖାନ୍‌ସାହେବ ଏହି 


ଅମୂତ ଅନୁଭବ @ ୩୭୦ 


ହଜ୍‌ ଯାତ୍ରାବେଳେ ଆରବ, ଇରାକ୍‌, ଇରାନ୍‌, ପାଲେଷ୍ଟାଇନ୍‌ ଆଦି ଦେଶକୁ ଯାଇ ଜାଣିଲେ 
ଯେ ବ୍ରିଟିଶ ସରକାର ଭାରତୀୟ ସୈନ୍ୟଙ୍କ ଦ୍ଵାରା ଏ ଦେଶମାନଙ୍କରେ ଅତ୍ୟାଚାର 
କରାଉଥୁବା ହେତୁ ଏ ଦେଶଲୋକେ ଭାରତୀୟଙ୍କୁ ଘୃଣା କରୁଛନ୍ତି । ଫଳରେ ସେ 
ଆହୁରି ସରକାର-ବିରୋଧୀ ହୋଇଗଲେ | ୧୯ ୧୯ ରେ ସେ ରୌଲାଟ୍‌ ଆକ୍ତର ବିରୋଧ 
କରି ଛଅମାସ ଜେଲ୍‌ରେ ରହିଲେ । କାରାମୁକ୍ତ ହେବାପରେ ସମଗ୍ର ପ୍ରଦେଶରେ 
ଠାଆକୁଠାଆ ସ୍କୁଲ ବସାଇଲେ । ପୁଣି ୧୯ ୨୦ରେ ଖିଲାଫତ୍‌ ଆନ୍ଦୋଳନରେ ଯୋଗଦେବା 
ଅପରାଧରେ ତାକୁ ତିନିବର୍ଷ ବନ୍ଦୀଶାଳାରେ ରହିବାକୁ ପଡ଼ିଲା । ସଶ୍ରମ କାରାବାସ ଦଣ୍ଡ 
ମିଳିଥୁବାରୁ ପ୍ରତିଦିନ ଚକିରେ ତାଙ୍କୁ ତିରିଶ ସେର ଅଟା ପେଶବାକୁ ପଡ଼ୁଥୁଲା । ଏଥରକ 
ମୁକ୍ତହେବା ପରେ ୧୯ ୨୯ ରେ ସେ ଖୁଦାଇ ଖିଦ୍‌ମତଗାର (/^୮୮/ ୦୮ ୭୮୭୮) 
ନାମକ ସ୍ଵେଚ୍ଛାସେବକ ବାହିନୀ ଗଢ଼ିଲେ । ଏହି ସମୟରେ ସେ ଗାନ୍ଧିଜୀଙ୍କର ଅହିଂ ସାତ୍ମକ 
ପ୍ରତିରୋଧ ଦ୍ଵାରା ପ୍ରଭାବିତ ହେଲେ । ୧ ୯୩୦ ମସିହାରେ ଖାନ୍‌ସାହେବଙ୍କ ଗିରଫର 
ପ୍ରତିବାଦ କରି ଶୋଭାଯାତ୍ରା କରୁଥିବା ବେଳେ ପେଶ୍‌ୱାର ଓ କିସାଖାନୀ ବଜାରରେ ଏହି 
ପଠାନ୍‌ ଖୁଦାଇ ଖିଦ୍‌ମତ୍ଗାର ବାହିନୀ ଯେପରି ଅହିଂସ ରହି ଛାତିରେ ଗୁଳିଖାଇ ପ୍ରାଣଦେଲେ 
ତାହା ଦେଶର ସ୍ଵାଧୀନତାର ଇତିହାସରେ ବୀରତ୍ବର ଦୀପସ୍ତମ୍ଭ ହୋଇ ରହିଲା। ଖାନ୍‌ସାହେବ 
ଅଶିହଜାର ସ୍ଵେଚ୍ଛାସେବକଙ୍କର ଯେଉଁ ବିରାଟ ଅହିଂସା ସଙ୍ଗଠନ ଗଢ଼ିଲେ ସେଥ୍ରରେ 
ଜେନେରାଲ, କଣ୍ଠେଲ, କ୍ୟାପଟେନ୍‌ ଆଦି ପଦ ୮୫୩ ୩୯ ୮6 ଥିଲା | ଏହାର 
ଗୁପ୍ତଚର ବିଭାଗ ସମଗ୍ର ପ୍ରଦେଶରେ କାମ କରୁଥିଲା । ପଠାନ୍‌ ବୋଇଲେ କେବଳ 
ମୁସଲମାନ ବୁଝାଏ ନାହି । ପଠାନ୍‌ ଜାତିର ଲୋକଙ୍କ ମଧ୍ୟରେ ହିନ୍ଦୁ ଓ ମୁସଲମାନ 
ଉଭୟ ଧର୍ମର ଲୋକ ଅଛନ୍ତି । ପଠାନ୍‌ ଜାତି ଅଳ୍ପକେ ଉତ୍ୟକ୍ତ ହୁଅନ୍ତି । ମାଡ଼ ଖାଇ 
ସହିଯିବା ସେମାନଙ୍କ ଜାତକରେ ନାହିଁ । ବିଶେଷକରି ସ୍ତ୍ଦୀ ଲୋକଙ୍କ ଆଗରେ ମାଡ଼ 
ଖାଇବା ସେମାନଙ୍କ ପାଇଁ ବଡ଼ ଅପମାନ । ସ୍ଵଭାବତଃ ସେମାନେ ପ୍ରତିଶୋଧପରାୟଣ । 
ଅପମାନର ପ୍ରତିଶୋଧ ନ ନେବା ଅହିଂସ ଅସହଯୋଗ ଅସ୍ତ୍ର ଧାରଣ କରିବା ସେମାନଙ୍କ 
ପକ୍ଷରେ ଜାଣି ଅଷ୍ଟମ ଆଶ୍ଚର୍ଯ୍ୟ । ଖାନସାହେବ ସେମାନକୁ କୋରାନ୍‌ ସରୀଫର `“ ସବ୍ର 'ର 
ଅର୍ଥ ବୁଝାଇଦେଲେ ଯେ ଧୈର୍ଯ୍ୟ ହି ମଣିଷକୁ ପ୍ରକୃତ ବିଜୟୀ କରେ । ପଠାନ୍‌ମାନେ 
ଏହି ବିଚାରପ୍ରଣୋଦିତ ହୋଇ ଯେତେବେଳେ ମଦ ଦୋକାନରେ ପିକେଟିଂ 
କରିବାବେଳେ ମାଡ଼ଖାଇ ସୁଦ୍ଧା ହାତ ଉଞ୍ଚେଇଲେ ନାହି - ସେତେବେଳେ ତାହା ଦେଖି 
ଲୋକେ ଚକିତ ହେଲେ । ପୁଣି ସୀମାନ୍ତର ପାହାଡ଼ିଆ ଅଞ୍ଚଳରେ ବେପାଶ କରିବା ପାଇଁ 


୭ 


୩୭୧ @€ ଆିଜ୍ଞାନିକା 


ପେଶ୍‌ୱାର ଓ ଅନ୍ୟତ୍ର ଖୁଦାଇ ଖିଦ୍‌ମତ୍‌ଗାରଙ୍କର ଏ ଅପମାନ ସହିବା ଦୃଶ୍ୟ ଦୈଜ୍ଞ ନିଜ 
ଅଞ୍ଚଳରେ ତାହା ପ୍ରଚାର କଲେ । ଖୁଦାଇ ଖିଦ୍‌ମତ୍‌ଗୀରଙ୍କ ସଂଖ୍ୟା ଲକ୍ଷେକୁ ଛୁଇଁଲା । 
ବ୍ରିଟିଶ ସରକାର ଏହି ସଂଗଠନର ଗୁରୁତ୍ବ ଉପଲ୍‌ବଧ୍ଵ କଲେ । କାରଣ ଏହା ` ଏକ 
ସମାନ୍ତରାଳ ସରକାର ଭଳି କାମକଲୀା।। ସରକାର ଏହି ସଂଗଠନକୁ ବେଆଇନ ଘୋକ୍ଷଣା 
କରି ଜିଲ୍ଲାସ୍ତରୀୟ ଜିର୍ଗାର ସମ୍ପାଦକଙ୍କ ଠାରୁ ଆରମ୍ଭ କରି ସୁବେଦାରଯାଏ ସମସ୍ତକୁ 
ବନ୍ଦୀ କଲେ। ଏହି ମହାନ୍‌ ଯୋଦ୍ଧା- ଯାହାକୁ ଆମେ ` ସୀମାନ୍ତ ଗାନ୍ଧୀ” କହୁଥିଲୁ ଉଃ" ତକୁ 
ଖଣ୍ଡ ଖଣ୍ଡ କରିବାର ବିରୋଧ କରିଥୁବାରୁ ଷୋଳବର୍ଷ କାଳ ପାକିସ୍ତାନର୍ରେ .ଜାଛୁରୁଦ୍ଧ 
ହୋଇ ରହିଥିଲେ । ଏହି ମହାନ୍‌ ପୁରୁଷଙ୍କ ସାନ୍ନିଧ୍ୟ ଲାଭକୁ ମୁଁ ଜନ୍ମଜନ୍ମାନ୍ତର ଶଵିଶ୍ୟର 
ଫଳ ବୋଲି ବିଚାରିଲି । 

ଦେଶ ବିଭାଗ ଫଳରେ ଯେଉଁ ବେଦନା ତାଙ୍କ ହୃଦୟରେ ପୁଞ୍ଜଭୂତ ହୋଇ 
ରହିଥାଏ ତାହା ତାଙ୍କର ପ୍ରତ୍ୟେକ ଭାଷଣରେ ଫୁଟି ଉଠୁଥାଏ । ଯୋଗକୁ ଜ୍ଞେ ଭାରତ 
ବର୍ଷରେ ପାଦଦେବା ବେଳକୁ ଗୁଜରାତର ସାଂପ୍ରଦାୟିକ ଗଣ୍ଡଗୋଳ ଘଟି ଯାଇଥାଏ । 
ସେହି ଦଙ୍ଗାଗୋଳର ପରିଣାମ ସେ ଅହମଦାବାଦରେ ପ୍ରତ୍ୟକ୍ଷ ଦେଖି ଆସିଥାଆନ୍ତି । 
କଲିକତାର ପ୍ରଥମ ଭାଷଣରେ ହି ସେ କହିଲେ- ଗାନ୍ଧିଜୀଙ୍କ ଅମଳରେ ମୁଁ ଯେଉଁଠି 
ପ୍ରେମ, ଅହିଂସା, ସେବା, ମନୁଷ୍ଯତ୍‌, ସତ୍ୟ ଦେଖୁଥିଲି ସେ ସ୍ାନରେ ଘୁଣା, ହିଂସା, 
ଲୁଟତରାଜ ଓ ପଶୁତା ଦେଖୁଛି । ଏହା ଫଳରେ ଭାରତର ଇଜ୍ଜତ କମୁଛି । ଆପଣମାନେ 
ଗାନ୍ଧୀକୁ ଭୁଲି ଯାଇଛନ୍ତି । ଗାନ୍ଧୀକୁ ଭୁଲିଲେ ଗାନ୍ଧୀର କିଛି ଲୋକସାନ ହେବ ନାହି । 
ଆପଣମାନଙ୍କର ହି କ୍ଷତି ହେବ । ଗାନ୍ଧୀକୁ ଭୂଲିଯିବା ଫଳରେ ଏ ଦେଶରେ ହିନ୍ଦୁ, 
ମୁସଲମାନ, ବଙ୍ଗାଳୀ, ଆସାମୀ? ଆଦି ନାନାପ୍ରକାର କଳିଗୋଳ ବଢ଼ି ଚାଲିଛି । ଧର୍ମ 
ନାମରେ ସୁଦ୍ଧା ପିଟାପିଟି ଚାଲିଛି । ହିନ୍ଦୁ ହିନ୍ଦୁ ଭିତରେ, ବ୍ରାହ୍ମଣ ଅବ୍ରାହ୍ମଣ ମଧ୍ଯରେ, 
ସିୟା ସୁନ୍ନି ମଧ୍ୟରେ କଳି । ଧର୍ମ ନାମରେ କଳି କରିବା, ମାରପିଟ୍‌ କରିବା ଧର୍ମ 
ନୁହେଁ । ହିଂସାଦ୍ଵାରା କୌଣସି ସମାଧାନ ହୋଇପାରେ ନାହିଁ । ଅହିଂସା ଅର୍ଥାତ୍‌ ପ୍ରେମ ହିଁ 
ମଣିଷକୁ ମଣିଷ ସହିତ ଯୋଡ଼େ । ଅହମ୍ମଦାବାଦରେ ମୋତେ ଅରଟ ଦେଖାଇଲେ । 
ଗାନ୍ଧିଜୀଙ୍କ ପ୍ରତିମୁରି ଉନ୍ଜନୋଚନ କରିବାକୁ କୁହାଗଲା । ଏସବୁ କରି କି ଲାଭ ? କେବଳ 
ଅରଟ ଚଳାଇଲେ କ'ଣ ହେବ ? ଅରଟକୁ ତ ଗାନ୍ଧିଜୀ ସେବା ଓ ପ୍ରେମର ମାଧ୍ୟମ 
କରିଥିଲେ, ' 

ରାଉରକେଲା ସଭାରେ ସେ ଦୀର୍ଘ ଭାଷଣ ଦେଇଥିଲେ । କାରଣ ଏହି ସଭାର 
ଶ୍ରୋତାମାନଙ୍କର ଅନୁଶାସନ ରକ୍ଷା ତାଙ୍କୁ ପ୍ରଭାବିତ କରିଥିଲା । ଅନ୍ୟ ସଭାମାନଙ୍କରେ 


ଅମୂତ ଅନୁଭବ @ ୩୭୨ 


ଜୟଘୋଷ ଦିଆ ଯାଉଥିବାରୁ ସେ ବିରକ୍ତ ହୋଇ ଯାଉଥିଲେ । ଏ ସଭାଟିର ସୁନ୍ଦର 
ଗାମ୍ଭୀର୍ଯ୍ୟପୂର୍ଣ୍ଣ ପରିବେଶ ତାଙ୍କୁ ମନକଥା କହିବାପାଇଁ ପ୍ରେରିତ କଲା - 


““ମୋ ପ୍ରତି ଆପଣମାନଙ୍କର ଏହି ସ୍ଵେହ ପାଇଁ ମୁଁ ଧନ୍ୟବାଦ ଦେଉଛି । ତେରବର୍ଷ 
କାଳ ମୁଁ ବହୁତ ଦୁଃଖ ଓ ନିର୍ଯ୍ୟାତନା ସହି ସହି ଆପଣଙ୍କ ଭାରତବର୍ଷକୁ ଆସିଛି । 
ଆପଣମାନଙ୍କର ପ୍ରେମ ଓ ଗାନ୍ଧିଜୀଙ୍କ ସ୍ବୃତି ମୋତେ ଭାରତକୁ ଭିଡ଼ି ଆଣିଛି । ଏଠାକୁ 
ଦୁଇଟି ଉଦ୍ଦେଶ୍ୟ ଘେନି ମୁଁ ଆସିଛି । ଗୋଟିଏ ହେଉଛି - ଗାନ୍ଧୀ ଶତବାଷିକୀ ସମାରୋହରେ 
ମୁଁ ଯୋଗ ଦେବି । ଅନ୍ୟଟି ହେଉଛି ଭାରତର ଲୋକେ କିପରି ଚଳୁଛନ୍ତି ତାହା ଦେଖିବି । 
ଅନେକ ବର୍ଷ ପରେ ଭାରତରେ ବୁଲି ମୁଁ ଦେଖୁଛି ଯେ ଭାରତବାସୀ ଗାନ୍ଧିଜୀଙ୍କୁ ପୁରାପୁରି 
ଭୁଲି ଯାଇଛନ୍ତି । ଗାନ୍ଧିଜୀଙ୍କ ବାଟ ଥୁଲା ପ୍ରେମର ବାଟ । ଭାରତରେ ମୁଁ ଖାଲି ହିଂସା ଓ 
ଘୂଣା ଦେଖୁଛି । ଗାନ୍ଧିଜୀଙ୍କ ବାଟ ଥୁଲା ସତ୍ୟ ଓ ନ୍ୟାୟର ବାଟ । ମୁଁ ଏଠାରେ କେବଳ 
ଅନ୍ୟାୟ ଦେଖୁଛି । ଆପଣମାନେ ଯେ ଏଡ଼େ ଚାଣ୍ଡେ ଗାନ୍ଧିଜୀଙ୍କୁ ଭୁଲିଗଲେ ସେଥୁପାଇଁ 
ମୋର ଅବଶୋଷ ହେଉଛି । ଏ ସ୍ଵାଧୀନତା ଆପଣଙ୍କୁ ଗାନ୍ଧିଜୀଙ୍କ ଠାରୁ ମିଳିଛି । ଅଥଚ 
ଆପଣମାନେ ଟାନ୍ଧିଜୀଙ୍କ ରାସ୍ତା ଛାଡ଼ିଦେଲେ । 


ଦ୍ବିତୀୟ କଥା ହେଲା ଆମେ ଯେ ଗାନ୍ଧିଜୀଙ୍କ ସାଥୀ ଥିଲୁ, ଦେଶକୁ ସ୍ବାଧୀନ 
କରିବାକୁ ଚାହୁଁଥିଲୁ, ଆମେ ଦେଶ ଉପରେ ରାଜୁତି କରିବା ପାଇଁ ତାହା କରୁନ ଥ୍ୁଲୁ । 
ଏ ଦେଶରୁ ଇଂରେଜ ଚାଲିଗଲେ ଦେଶର କଲ୍ୟାଣ ହେବ, ଇଂରେଜମାନେ ଯେଉଁ 
ଦୁଃଖକଷ୍ଟ ସୃଷ୍ଟି କରିଛନ୍ତି ଓ ହିନ୍ଦୁ ମୁସଲମାନ୍‌ ଦ୍ଵେଖଭାବ ଆଦି ଲୋପପାଇବ ବୋଲି 
ଆମେ ଭାବିଥିଲୁ । ମୁଁ ଭାବିଲି ଯେଉଁଥ୍ୁ ପାଇଁ ଆମେ ଭାରତକୁ ସ୍ଵାଧୀନ କରିବା ପାଇଁ 
ଚାହୁଁଥିଲୁ, ଏତେ କଷ୍ଟ ସହିଥ୍ଲୁ ସେ ଉଦ୍ଦେଶ୍ୟ ପୂରଣ ହୋଇଛି କି ନାହିଁ ତାହା ଭାରତକୁ 
ଯାଇ ଦେଖି ଆସିବି । ଏଠାରେ ତିନିମାସ କଟେଇକରି ଦେଖୁଛି ଧନୀମାନଙ୍କର ସହରରେ 
ଉନ୍ନତି ହୋଇଛି । ଗରିବଙ୍କର ଉନ୍ନତି ହୋଇ ନାହିଁ ( ସଭାରେ ଜିନ୍ଦାବାଦ ଧ୍ଵନି) । ମୁଁ 
ଜଢିନ୍ଦାବାଦ ଶୁଣିବାକୁ ଏ ଦେଶକୁ ଆସି ନାହି । ମୋ କଥା ଆପଣମାନେ ଶୁଣନ୍ତୁ । ମୁଁ 
ଦେଖୁଛି ଦିଲ୍ଲୀରେ ବହୁତ ଉନ୍ନତି ହୋଇଛି । କୋଠାବାଡ଼ି ତିଆରି ହୋଇଛି । ସଡ଼କ, 
କାରଖାନା, ବିଳାସବ୍ୟସନ ବଢ଼ିଛି | କିନ୍ତୁ ଗୀକୁ ଯାଇ ଅଲଗା ଦୃଶ୍ୟ ଦେଖୁଛି । ରାଷ୍ଟ୍ର ଓ 
ରାଷ୍ଟ୍ରର ଜନତା ତ ଗୀରେ ରହନ୍ତି ! ଗୀର ଉନ୍ନତି ଉପରେ ରାଷ୍ଟ୍ରର /ଞ୍ଞ)ା୦ମର ଉନ୍ନତି 
ନିର୍ଭର କରେ । ଗାଁରେ ସେହି କଳିଗୋଳ, ଅତ୍ୟାଚାର ଚାଲିଛି । ପିଲାକୁ ଖାଇବାକୁ ମିଳୁ 
ନାହିଁ, ସେମାନଙ୍କ ପାଦରେ ଜୋତା ସୁଦ୍ଧା ନାହିଁ | 


୩୭୩ ୭ ଆଳଳିମାଳିକା 


ହେ ହିନ୍ଦୁ ଓ ମୁସଲମାନ ! ସମସ୍ତେ ଏକାଠି ବସିକରି ଦେଖ, ତୁମ ଦଶା କ'ଣ 
ହୋଇଛି । ଏ ଦେଶ କେଉଁ ଦିଗକୁ ଗତି କରୁଛି । ଉନ୍ନତି ଆଡ଼କୁ ନା ଅବନତି ଆଡ଼କୁ ! 
ଦେଶର ଇଜ୍ଜତ ହେଉଛି ସବୁଠାରୁ ବଡ଼ ଜିନିଷ । ମୋତେ କାକାସାହେବ କାଲେଲ୍‌କର 
କହିଲେ ଯେ, ତାଙ୍କୁ ଜାପାନ୍‌ର ଲୋକେ କହିଲେ-ଆମେ ପୁଟ୍ବେ ଭାରତକୁ ସମ୍ମାନ 
କରୁଥ୍ବଲୁ, ଏବେ ତା ପ୍ରତି ଆମର ସେ ସମ୍ମାନ ନାହି । ପୂଥ୍ବବୀରେ ଭାରତର ଆଉ ଇଜ୍ଜତ 
ନାହିଁ । କାହିକି ନାହି ତାହା ବିଚାର କର । 


ବାଇଶ ବର୍ଷ ହେଲା ଏ ଦେଶେ ସ୍ଵାଧୀନ ହେଲାଣି । ଆମ ଖାଦ୍ୟଶସ୍ୟ ଆମେ 
ଉତ୍ପାଦନ କରିପାରୁ ନାହୁଁ | ଆମେରିକା, ରଷିଆ, ଅଷ୍ଟେଲିଆକୁ ଆମେ ଗହମ ମାଗୁଛୁ | 
କେବଳ ଖାଦ୍ୟଶସ୍ୟ ନୁହେଁ, ପଇସା ମଧ୍ୟ ମାଗୁଛୁ । ତାହାହେଲେ ଆପଣମାନେ 
ମାଗିଖିଆ ହୋଇଗଲେଣି । ଖାଲି ଆପଣା ଭିତରେ କଳି କରୁଛନ୍ତି, ଗରିବ ଲୋକଙ୍କ 
କଥା ଆଦୌ ଚିନ୍ତା କରୁ ନାହାନ୍ତି । ଦେଶ ଯେ ସର୍ବନାଶ ଆଡ଼କୁ ଗତି କରୁଛି, ସେ 
କଥା ଟିକିଏ ଭାବନ୍ତୁ । ସ୍ଵର୍ଗରୁ ଓହ୍ଲାଇଆସି କେହି ଦେଶକୁ ସୁଧାରେ ନାହିଁ । ଜର୍ମାନୀ, 
ରଷିଆ ଓ ଜାପାନକୁ ଦେଖନ୍ତୁ । ଜର୍ମାନୀ ଦୁଇଟା ଯୁଦ୍ଧ ଲଢ଼ିଲା । ତାହାର ଉନ୍ନତି ଓ 
ସମୂଦ୍ଧି ଦେଖନ୍ତୁ । ସେ ନିଜ ଗୋଡ଼ରେ ଛିଡ଼ା ହୋଇଛି । ଜାପାନ୍‌ ଉପରେ ଆଟମ୍‌ବମ୍‌ 
ପକା ହେଲା । ତଥାପି ଦେଖ ସେ ଆଜି ଏ ଦେଶକୁ ସାହାଯ୍ୟ କରୁଛି । ତୁମେ ଏଡ଼େ 
ବଡ଼ (/4୍୩୦୮) ନେଶନ୍‌ | ତୁମ ଦଶା କାହିକି ଏପରି ହେଲା ? କେଉଁ ଦୁଃଖ ତୁମ 
ଉପରେ ପଡ଼ିଛି ବୋଲି ତୁମେ ମାଗି ଖାଉଚ ? ଦେଶ ତୁମର, ସରକାର ତୁମର, ଏ 
ଦୁର୍ଦ୍ଦଶାର କାରଣ ତୁମେ ବାହାର କର । ଏକତା, ଜାତୀୟତା ଦେଶପ୍ରେମ ଯେଉଁ 
ଦେଶରେ ବଢ଼େ, ସେ ଦେଶ ଉପରକୁ ଉଠେ | ଜାପାନ କାହିକି ଆଗେଇଛି ସେ କଥା 
ବିଚାରକର । ଜାପାନ୍‌ ଗୋଟିଏ ଜାତି । ଜର୍ମାନୀରେ ବୁଲିଲାବେଳେ ମୁଁ ଯଦି ସେଠା 
ଲୋକଙ୍କୁ ପଚାରେ - ତୁମେ କିଏ ? ସେ କହନ୍ତି, ମୁଁ ଜର୍ମାନ | ଫ୍ରାନ୍ସ ଓ ଇଂଲଣ୍ଡରେ 
ମଧ୍ୟ ମୁଁ ଏହିପରି ଜବାବ ପାଇଲି । କେହି କହିଲେ ନାହିଁ ଯେ ମୁଁ ଖ୍ରୀଷ୍ଟିଆନ୍‌ ବା 
ଇହୁଦୀ ବା ବୌଦ୍ଧ । 

ଭାଇ ଓ ଭଉଣୀମାନେ ! ଏ ଭାରତ ଗୋଟାଏ ବିଚିତ୍ର ଦେଶ । ଏ ଦେଶରେ 
ରାଷ୍ଟ୍ରୀୟତା ପରିବର୍ତେ ଧର୍ମ ସମ୍ପ୍ଦଦାୟ ସହିତ ଲୋକଙ୍କର ସଂପର୍କ ବେଶି । ପ୍ରଥମେ ରାଷ୍ଟ୍ର 
ଓ ତାହା ପରେ ଧର୍ମ । ମାତ୍ର ଭାରତରେ ତାହା ନାହିଁ । ପ୍ରକୃତରେ ଏହା ଏକ ବିଚିତ୍ର 
ଦେଶ । ପୂୁଥ୍ବବୀରେ ଯେତେ ଧର୍ମ ଅଛି ସବୁ ଧର୍ମ ମାନବିକତା, ପ୍ରେମ, ସତ୍ଯ, ନ୍ୟାୟ, 


ଅମୂତ ଅନୁଭବ @ ୩୭୪ 


ଭଗବତ୍‌ ସୃଷ୍ଟି, ଜୀବଙ୍କ ସେବା କରିବା ପାଇଁ ନିର୍ଦ୍ଦେଶ ଦେଇଛି । ଭାରତରେ ଧର୍ମ 
ନାମରେ ଲୁଟ୍‌ତରାଜ, ମୀରପିଟ୍‌, ଘରପୋଡ଼ି ଚାଲିଛି | ଅହିଂସା ଓ ମାନବିକତା ହିଁ 
ଅସଲ ଧର୍ମ । ହେ ଗରିବ ଲୋକେ ।! ତୁମକୁ ବ୍ରାହ୍ମଣ ଅବ୍ରାହ୍ମଣ, ସିୟା ସୁନ୍ନୀ ଛୁଆଁ ଅଛୁଆଁ 
ଆଦି ପ୍ରକାର ପ୍ରକାରର ଲଢ଼େଇରେ ଲଗେଇ ଦିଆ ହେଉଛି । ତୁମର ଦେଶ ଓ ସମାଜ 
ପାଇଁ ଚିନ୍ତା ନାହିଁ । ତୁମେ ଚିନ୍ତା କରି ଦେଖ-ଭାରତ ପାକିସ୍ତାନ କଳିରେ ଧନୀଲୋକ 
କେତେ ମରିଛନ୍ତି ! ତୁମେ ଭାବୁନାହଁ ଏ ଦେଶ ତୁମର । ଗରିବଙ୍କର ଭୋଟ୍‌ ବେଶି । 
ତୁମେ ଯାହାକୁ ଚାହିବ ତାକୁ ଶାସନ ଗାଦିରେ ବସାଇ ପାରିବ । ଗାଦିରୁ ଉତ୍ତାରି ଦେଇ 
ପାରିବ । କିନ୍ତୁ ତୁମକୁ ତ କଳିରେ ଲଗେଇ ଦିଆ ହେଉଛି ! ହିନ୍ଦୁ, ମୁସଲମାନ୍‌, 
ଖ୍ରୀଷ୍ଟିୟାନ୍‌ ସମସ୍ତେ ଗରିବ । ତୁମେ କଳିଗୋଳ ଛାଡ଼ । ସମସ୍ତେ ଏକତ୍ର ବସି ନିଜ ଅବସ୍ତା 
ଚିନ୍ତା କର । ପରସ୍ପରକୁ ବୁଝାଅ ଯେ, ଏ ଦେଶ -ଏ ଭାରତ ଆମର | ତୁମେ ସମସ୍େ 
ମିଳିମିଶି ଏପରି ଲୋକ ହାତରେ ଦାୟିତ୍ବ ଦିଅ ଯେଉଁ ଲୋକ ଦେଶ କଥା ଚିନ୍ତା କରୁଥିବ 
ଓ ସ୍ବାର୍ଥପର ହୋଇ ନ ଥିବ । ବିଳାସବ୍ୟସନରେ ଯେ ଜୀବନ କଟାଇବାକୁ ଚାହୁଁଛନ୍ତି 
ସେହିମାନେ ଏ କଳିଗୋଳ ଭିଆଉଛନ୍ତି । 


ହେ ଯୁବକ ଓ ଛାତ୍ରଭାଇମାନେ ! ତୁମଠାରୁ ମୁଁ ବହୁତ ଆଶା କରେ । ରାଷ୍ଟ୍ରକୁ 
ଗଢ଼ିବା ଓ ଉନ୍ନତ କରିବାରେ ତୁମମାନଙ୍କର ହାତ ଥାଏ । ହେ ଯୁବକମାନେ ! ତୁମେମାନେ 
ଚିନ୍ତା କର ଯେ ଆମେ ଭିକାରୀ ପାଲଟି ଗଲୁଣି । ଜାପାନ, ରଷିଆ, ଜର୍ମାନୀକୁ ଦେଖ | 
ମଣିଷ ପରି ବଞ୍ଚୁବା ଶିଖ । ଦିଲ୍ଲୀରେ ବଡ଼ ବଡ଼ କୋଠାବାଡ଼ି ହୋଇଛି ଅଥଚ ହରିଜନ 
ଭାଇ ଅଭିଯୋଗ କରୁଛନ୍ତି ଯେ, ଆମକୁ କୂଅରୁ ପାଣି ନେବାକୁ ଦିଆଯାଉ ନାହି । 
ସେମାନଙ୍କୁ ମାରିବା ପାଇଁ ଯୋତା ଉଠାଉଛନ୍ତି । ଏ ଅପରାଧ ତୁମମାନଙ୍କର । ତୁମେ 
ଛୁଟିରେ ଗୀକୁ ଯାଅ, ଲୋକଙ୍କୁ ଚୁଝାଅ ଯେ ଏ ଦେଶ, ଏ ସରକାର ତୁମର । ତୁମ 
ଭୋଟରେ ଏ ସରକାର ଗଢ଼ା ହୋଇଛି । ଅଥଚ ତୁମ ଅବସ୍ଥା ଏପରି ହୋଇଛି । ତୁମେ 
ସଚ୍ଚୋଟ ଲୋକଙ୍କୁ ଭୋଟ ଦିଅ । ସେପରି ଲୋକ ଶାସନକୁ ଆସିଲେ ତୁମ ଦୁଃଖ ଦୂର 
ହେବ। ସଭା ସମ୍ମିଳନୀ ଦ୍ଵାରା ଏହା ହେବ ନାହିଁ । ଗୀରେ ବୁଲି ଜଣ ଜଣ କରି ଲୋକଙ୍କୁ 
ଏହା ବୁଝାଇବାକୁ ହେବ । ତାହାହେଲେ ଏ ଦେଶର ଦୁଃଖ ଦୁର୍ଦ୍ଦଶା ପରସ୍ପର ପ୍ରତି ଘ୍ଣା 
ଓ କଳିଗୋଳ ଦୂର ହେବ । ଏଇଥୁପାଇଁ ମୁଁ ବିନୋବାଜୀଙ୍କୁ କହିଥୁଲି, ୧୦୦ ବର୍ଷ 
ଚେଷ୍ଟାକଲେ ଗ୍ରାମଦାନରେ ଯାହା ହେବ ନାହିଁ ରାଜନୈତିକ କ୍ଷମତା ଦ୍ଵାରା ୭ ଦିନରେ 
ତାହା ହେବ। 


୩୭୫ ୭ ଆଳାିମାଳିକା 


ଖାନ୍‌ସାହେବଙ୍କ ସଙ୍ଗେ ପଶ୍ଚିମ ବଙ୍ଗ ଓ ଓଡ଼ିଶାରେ ଦଶଦିନ କଟେଇବା ପରେ 
ବିଦାହେବା ଦିନ ମୁସଲମାନ ମହିଳାଙ୍କ ମଧ୍ୟରେ କାମ କରିବା କଥା ସେ ମୋତେ 
କହିଲେ । ମୁଁ ମୁସଲମାନ ମହିଳା ସମୀଜରେ ବରୀରେ ଓ ଅନ୍ୟତ୍ର କାମ କରିବା କଥା 
କହି ତାଙ୍କୁ ପଚାରିଲି ଯେ, ଇସ୍‌ଲାମ୍‌ରେ ଯେ ରୋଜା, ନମାଜ, ହଜ୍‌, ଜେହାଜ୍‌, 
ଜକାତ୍‌ ପାଇଁ ନିର୍ଦ୍ଦେଶ ଦିଆଯାଇଛି - ଅନେକ ବନ୍ଧୁ ଜେହାଦ୍ର ଅର୍ଥ ଅନ୍ୟ ଧର୍ମାବଲମ୍ବୀଙ୍କ 
ବିରୁଦ୍ଧରେ ଯୁଦ୍ଧ କରିବା ତାହାର ଅର୍ଥ ବୋଲି କହୁଛନ୍ତି । ଖାନ୍‌ସାହେବ କହିଲେ - ତୁମେ 
ସେମାନଙ୍କୁ ବୁଝାଇବ ଯେ ଜେହାଦ୍‌ର ପ୍ରକୃତ ଅର୍ଥ ହେଉଛି ମଜ୍ଲୁମ୍‌; ଅର୍ଥାତ୍‌ 
ଅତ୍ୟାଚାରିତକୁ ଜାଲିମ୍‌- ଅର୍ଥାତ୍‌ ଅତ୍ୟାଚାରୀ ହାତରୁ ରକ୍ଷା କରିବା । ଲୋକଙ୍କୁ ଖୁଦାଙ୍କ 
ଧର୍ମକଥା ଶୁଣାଇବା ଏବଂ ସେଥୁପାଇଁ ଦୁଃଖ କଷ୍ଟ ସହିବା ହି ଜେହାଦ୍‌ । ପୈଗମ୍ବର 
ମହମ୍ମଦଙ୍କର ଜୀବନର କେଉଁ ଘଟଣାର ଉଦାହରଣ ଦ୍ଵାରା ଉପରୋକ୍ତ କଥା ପ୍ରତିପନ୍ନ 
କରିହେବ ଏବଂ ହଜରତ ମହମ୍ମଦ ଅହିଂସାର ସମର୍ଥକ ଥୁଲେ ବୋଲି ପ୍ରମାଣ କରିହେବ 
ପଚାରିବାରୁ ସେ କହିଲେ, ପୈଗମ୍ବର ମହମ୍ମଦ ମକ୍କାରେ ଥିବାବେଳେ ଧର୍ମପାଇଁ 
ବହୁତ କଷ୍ଟ ସହିଥୁଲେ ହେଁ ତରବାରୀ ଧାରଣ କରି ନ ଥୁଲେ । ତାଙ୍କ ଗୋଡ଼କୁ ବାନ୍ଧି 
ଦିଆହୋଇଥୁଲା, ବହୁତ ନିର୍ଯ୍ୟାତନା ତାଙ୍କୁ ସହିବାକୁ ପଡ଼ିଲା, ତଥାପି ସେ ଖଣ୍ଡା ଧରିଲେ 
ନାହି । ସେଥ୍ଵପାଇଁ ମୁଁ ଗାନ୍ଧିଜୀଙ୍କୁ କହିଥିଲି ଯେ, ଆପଣ କିଛି ନୂଆ କଥା କହୁ ନାହାନ୍ତି । 
ପୈଗମ୍ବର ଆମକୁ ଏହି ଶିକ୍ଷା ଦେଇଥୁଲେ । ଆମେ ତାକୁ ପାଶୋରି ପକେଇଥୁଲୁ | 
ଆପଣ ତାକୁ ମନେ କରେଇଦେଲେ । 


ବିନୋବାଜୀ ୧୯ ୫ ୫ ରେ ଓଡ଼ିଶାରେ ପଦଯାତ୍ରା କରୁଥୁବା ବେଳେ ଜଗନ୍ନାଥ 
ଦାସଙ୍କ ଭାଗବତ ପ୍ରତିଦିନ ପାଠ କରୁଥୁଲେ ଓ ସଂସ୍କୃତ ଭାଗବତ ସହିତ ତାହା ମିଳାଉ 
ଥିଲେ । ଏହା ଫଳରେ “ କୋରାନ୍‌ସାର', ' ନାମଘୋଷାସାର” ପରି ସଂସ୍କୃତ ଭାଗବତରୁ 
ସେ “ ଭାଗବତ ଧର୍ମସାର'” ସଂକଳନ କଲେ । ଆଚାର୍ଯ୍ୟ ମହାଶୟ ଏହି “ ଭାଗବତ 
ଧର୍ମସାଇ' କୁ ଓଡ଼ିଆ ଗଦ୍ୟ ଅନୁବାଦ ଓ ଜଗନ୍ନାଥ ଦାସଙ୍କ ଅନୁବାଦ ସହ ଛାପିବାକୁ ମନ 
ଲମ୍ମୀଇରଲ । ସେ ନିଜେ ଦୃଷ୍ଟିଶକ୍ତି ହରାଇ ଥୁବାରୁ ପୁରୀର ଜଣେ ଖ୍ୟାତନାମା ପଶ୍ଚିତଙ୍କୁ 
ଏହା ଅହୁକାଦ କରିବା ପାଇଁ କହିଲେ । ମାତ୍ର ତାଙ୍କ ଅନୁବାଦ ଆଚାର୍ଯ୍ୟ ମହାଶୟଙ୍କର 
ଏବଂ ବିନୋବାଜୀଙ୍କର ମଧ୍ୟ ମନକୁ ପାଇଲା ନାହିଁ । ଆଚାର୍ଯ୍ୟ ମହାଶୟ ମୋତେ 
ଏହାକୁ ଅନୁବାଦ କରିବାକୁ ଆଦେଶ ଦେଲେ । ମୋ ମୁଣ୍ଡରେ ବଜ୍ଛପାତ ହେଲା 
ପରି ମୋତେ ଲାଗିଲା । ଏକେ ମୋର ସଂସ୍କୃତ ଜ୍ଞାନ “ ନଦୀ ବହତି ବେଗେନ' ରେ 


ଅମୂତ ଅନୁଭବ @ ୩୭୬ 


ସୀମାବଦ୍ଧ ତହିଁକୁ ପୁଣି ଯେଉଁ ଶ୍ରୀମଦ୍‌ଭାଗବତର ଅର୍ଥ କରିବା ବେଳେ ମହାପଣ୍ଡିତ ସୁଦ୍ଧା 
ସତର୍କ ସାବଧାନ ରହନ୍ତି । ସେ ସ୍ଥଳରେ ମୋତେ ଏ ଦଣ୍ଡ ଦେବାର କାରଣ ବୁଝି ପାରିଲି 
ନାହିଁ । ଆଚାର୍ଯ୍ୟ ମହାଶୟଙ୍କ ଖାତିରରେ ତାହା ଅନୁବାଦ କଲି । ଅନୁବାଦ ସରିବା 
ବେଳକୁ ଆଚାର୍ଯ୍ୟ ମହାଶୟ ତାକୁ ସଂଶୋଧନ କରିବା ଅବସ୍ଥାରେ ନ ଥିଲେ । “ ମଲା 
ଜହ୍ନ'ର ଲେଖକ ଉପେନ୍ଦ୍ର କିଶୋର ଦାସ ତାହାକୁ ସଂଶୋଧନ କଲେ । ଓଡ଼ିଆ “ ଭାଗବତ 
ଧର୍ମସାର” ଛାପା ହୋଇ ଆଡ୍ଲପ୍ରକାଶ କଲାବେଳକୁ ଉଭୟଙ୍କର ଭଗବତ୍‌ ପ୍ରାପ୍ତି ହୋଇ 
ସାରିଥିଲା । 


ମୁଁ ଆଜ୍ଚିଯାଏ ଆଶା ବାନ୍ଧି ରହିଛି ଯେ ଜଣେ ପ୍ରକୃତ ଭାଗବତପ୍ରେମୀ ପଣ୍ଡିତ 
ଓଡ଼ିଆରେ ପୁଣି ଥରେ “ ଭାଗବତ ଧର୍ମସାର”' ଅନୁବାଦ କରିବେ | 


୧୯ ୭୦ ମସିହା ଫେବୃଆରୀ ମାସରେ ମୁଁ ପଓନାରସ୍ପିତ ବ୍ରହ୍ନବିଦ୍ୟା ମନ୍ଦିରର 
ସ୍ପେହ ସମ୍ମିଳନୀରେ ଯୋଗ ଦେବାକୁ ଗଲି । ନିର୍ମଳା ଦେଶପାଣ୍ଡେଙ୍କ ନାମ ଆଜି 
କାହାରିକୁ ଅବିଦିତ ନାହି । ସେ ନାଗପୁର କଲେଜରେ ଅଧ୍ୟାପନା କରୁଥିବା ବେଳେ 
ବିନୋବା ବିଚାରଦ୍ଵାରା ପ୍ରଭାବିତ ହୋଇ ଭୂଦାନ ଗ୍ରାମଦାନ ଆନ୍ଦୋଳନରେ ଯୋଗ 
ଦେଲେ ଏବଂ ଆଧ୍ୟାତ୍ନ ସାଧନା ପାଇଁ ବେଦ ଅଧ୍ୟୟନ କରିବା ପାଇଁ ବାରାଣସୀ 
ଗଲେ । ବାରାଣସୀର ବେଦକ ବ୍ରାହ୍ମଣମାନେ ନାରୀର ବେଦ ଅଧ୍ୟୟନ କରିବାର 
ଅଧକାର ନାହିଁ କହି ତାକୁ ବେଦ ପଢ଼ାଇଲେ ନାହିଁ । ସେତେବେଳେ ବିନୋବାଜୀ 
ଘୋଷଣା କରିଥିଲେ ଯେ ଯେଉଁ ମହିଳା ବେଦ ଅଧ୍ୟୟନ କରିବାକୁ ଚାହିବେ ମୁଁ 
ତାଙ୍କୁ ବେଦ ପଢ଼ାଇବି । ଭାରତ ସାରା ପଦଯାତ୍ରା କଲାବେଳେ ବିନୋବାଜୀ ଅନୁଭବ 
କଲେ ଯେ ବହୁ ମହିଳା ବେଦାଧ୍ୟୟ ନ କରିବାକୁ ଓ ଆଧ୍ୟାତ୍ମିକ ସାଧନା କରିବା ପାଇଁ 
ଚାହୁଁଛନ୍ତି । ଫଳରେ ୧୯ ୫୮-୫ ୯ ରେ ମହିଳାମାନଙ୍କ ପାଇଁ ବ୍ରହ୍ନବିଦ୍ୟା ମନ୍ଦିର 
ସ୍ତ୍ରାପନ କରିବା ବିଚାର ତାଙ୍କ ମନକୁ ଆସିଲା । ଭାରତରେ ଏ ପର୍ଯ୍ୟନ୍ତ ଯେଉଁମାନେ 
ବ୍ରହ୍ମବିଦ୍ୟା ସାଧନା କରୁଥିଲେ ସେମାନେ ଭିକ୍ଷା ବା ସମାଜର ଦାନ ଉପରେ ନିର୍ଭର 
କରୁଥିଲେ । ବିନୋବାଜୀ କହିଲେ ଏଣିକି ଯେଉଁମାନେ ବ୍ରହ୍ମବିଦ୍ୟା ସାଧନା କରିବେ 
ସେମାନେ ଭିକ୍ଷା ବା ଦାନ ନ ନେଇ ନିଜର ଦେହମିହନ୍ତଦ୍ଵାରା ଅନ୍ନବସ୍ତ୍ର ଉତ୍ପାଦନ ବା 
ସଂଗ୍ରହ କରିବେ । ବ୍ରହ୍ନ- ବିଦ୍ୟା ସାଧନା ପାଇଁ ସମାଜ ଉପରେ ବୋଝ ହେବାର ଯୁଗ 
ଆଉ ନାହିଁ । ଫଳରେ ବ୍ରହ୍ଳବିଦ୍ୟା ମନ୍ଦିରର ଭଉଣୀମାନେ ଦେହମିହନ୍ତ କରି ମୂଲିଆଙ୍କ 
ସଙ୍ଗେ ସମରସ ହୋଇ ଆଧ୍ୟାତ୍ମିକ ସାଧନା ଆରମ୍ଭ କଲେ । ସବୋଦୟ ଆନ୍ଦୋଳନରେ 


୩୭୭ $ ଆଳଳିମାଳିକା 


ଉଚ୍ଚଶିକ୍ଷିତା ବା ଉଚ୍ଚ ରାଜକାର୍ଯ୍ୟରେ ନିଯୁକ୍ତ ଥୁବା ଅନେକ ମହିଳା ନିଜ ଧନ୍ଦା ଛାଡ଼ି 
ଯୋଗ ଦେଇଥିଲେ । ସେମାନଙ୍କ ମଧ୍ୟରୁ ବାଛି ବାଛି କେତେଜଣଙ୍କୁ ବ୍ରହ୍ମବିଦ୍ୟା ମନ୍ଦିରକୁ 
ପଠା ହୋଇଥୁଲା। ସ୍ଵେଚ୍ଛାପ୍ରଣୋଦିତ ଦାରିଦ୍ର୍ୟବ୍ରତ ଓ ଶରୀରଶ୍ରମ ସାଙ୍ଗକୁ ସମୁହ ସାଧନା 
ଏଠା ସାଧନାର ବିଶେଷତ୍ବ । ସ୍ନେହ ସମ୍ମିଳନୀ ପରେ ଠଞମ୦ଠା୩୮ମ \/⁄ଷା 465 1୩ |ମଠୀଞମ 
£ଠଧଠଷ|୦୮ ଉପରେ ହେଉଥିବା ନିଖିଳଭାରତୀୟ ସରର ସେମିନାରରେ ଯୋଗ ଦେବାକୁ 
ମୁଁ ସେବାଗ୍ରାମ ଗଲି । ଏହି ସମୟରେ ବିନୋବାଜୀ ଶିକ୍ଷାର ଗୋଟିଏ ସୁତ୍ର ଆମକୁ 
ଶୁଣାଇଲେ - 


ମୁଲୋଦ୍ୟୋଗଃ ସଗଣିତ 
ମାତୃଭାଷା ସରାଷ୍ଟ୍ରକା । 
ସମାଜ ସୂଷ୍ଟି ବିଜ୍ଞାନେ 
ଚିତ୍ରଂ ସଂଗୀତମେବଚ ॥ 


ଓଡ଼ିଶା ଫେରି ଠ୍ୟେଠା[୦୮ ୮୦୮ & 1 ¡୩୮୩ ଉପରେ ଏକ ସେମିନାରରେ ଯୋଗ 
ଦେବାକୁ ଡ଼ାକରା ଆସିଲା । ଓଡ଼ିଶାର ବହୁ ସ୍ଵନାମଧନ୍ୟ ଶିକ୍ଷାବିତ୍‌ ଏହି ସେମିନାରରେ 
ଯୋଗ ଦେଇଥିଲେ । ସେମାନଙ୍କ ମଧ୍ୟରୁ କେହି ପରିବର୍ତିତ ପରିସ୍ଫିତିରେ ସୁତାକଟା 
ସମ୍ବଳିତ ମୌଳିକ ଶିକ୍ଷା ଅଚଳ ବୋଲି କହିଲେ । ମୋ ପାଳି ପଡ଼ିବାରୁ ସୀତାଙ୍କର ଉଚ୍ତି 
“ ସ୍କାରୟେ ନ ତ୍ବାଂ ଶିକ୍ଷୟେଂ ବୃରିରେ ହସ୍ତଚାଳନାର ବିକାଶ ସହିତ ମସ୍ତିଷ୍କର ବିକାଶର 
ଯେ ଅବିଚ୍ଛେଦ୍ୟ ସମ୍ବନ୍ଧ ରହିଛି ସେଥିପାଇଁ ମୌଳିକ ଶିକ୍ଷାରେ ହସ୍ତ ଶିଳ୍ପ ଉପରେ ଗୁରୁତ୍ବ 
ଦିଆଯିବା ସଙ୍ଗେ ସଙ୍ଗେ ଶିଶୁର ବୂରିଶୋଧନ, ମନୋରଞ୍ଜନାତ୍ନକ କାର୍ଯ୍ୟକ୍ରମରେ ମାର୍ଜିତ 
ରୁଚିର ବିକାଶ, ଗଣତାନ୍ତ୍ରିକ ପଦ୍ଧତିରେ କାର୍ଯ୍ୟ କରିବାର ଅଭ୍ୟାସ, ସହଯୋଗ ସହଭୋଗ 
ଆଦି ତତ୍ତ୍ଵଗୁଡ଼ିକ ମୌଳିକ ଶିକ୍ଷାରେ ରହିଛି ତତ୍‌ପ୍ରତି ବିଦ୍ଵାନମାନଙ୍କ ଦୃଷ୍ଟି ଆକର୍ଷଣ 
କରିବାର ନମ୍ର ପ୍ରୟାସ କଲି । 

ଜୈନ ଗୁରୁ ଆଚାର୍ଯ୍ୟ ତୁଳସୀ ପଦଯାତ୍ରା କରି କଣ୍ଟାବାଞ୍ଚିରେ ପହଞ୍ଚି ରମାଦେବୀଙ୍କ 
ସଙ୍ଗେ କଥାବାରା କରିବା ପାଇଁ ଇଚ୍ଛାପ୍ରକାଶ କଲେ । ତାଙ୍କ ଶିଷ୍ୟମାନଙ୍କ ବ୍ୟବସ୍ଥା 
ଅନୁସାରେ ରମାଦେବୀ ମୋଟର୍‌କାର୍‌ରେ କଣ୍ଟାବାଞ୍ଚି ଗଲେ । ସାଙ୍ଗରେ ଥାଉ ପ୍ରଶାନ୍ତ 
ମହାନ୍ତି ଓ ମୁଁ । ସେଦିନ ସାଧାରଣ ସଭାରେ ଆଚାର୍ଯ୍ୟଶ୍ରୀ ଜାତିଭେଦ, ସାମ୍ପଦାୟିକତା, 
ଧନୀନିର୍ଧନ ଭେଦର ବିରୋଧ କରି ଯେପରି ଟାଣଟାଣ କଥା କହିଲେ ତାହା ଶୁଣି ମନେ 


ଅମୃତ ଅନୁଭବ ® ୩୭୮ 


ହେଉଥାଏ ଜଣେ ଟାଣୁଆ ସାମ୍ୟବାଦୀ ଏ ସଭାରେ ବକ୍ତୃତା ଦେଉଛନ୍ତି । ଓଡ଼ିଶାରେ 
ଅଣୁବ୍ରତ ଆନ୍ଦୋଳନ ଓ ସର୍ବୋଦୟ ଆନ୍ଦୋଳନ କିପରି ପାଖାପାଖି ଚାଲି ପାରିବ ସେହି 
ବିଷୟରେ ସେ ରମାଦେବୀଙ୍କ ସହିତ ଆଲୋଚନା କଲେ । 


ପରଦିନ କୃଷ୍ଣକୁମାରୀ ନାମ୍ନୀ ଜଣେ ଉଣେଇଶ କୋଡ଼ିଏ ବର୍ଷ ଝିଅ ଆଚାର୍ଯ୍ୟଙ୍କ 
ଠାରୁ ଦୀକ୍ଷା ନେଇ ଶିଷ୍ୟତ୍‌ ଗ୍ରହଣ କଲେ । ଏହି ଦୀକ୍ଷାଦାନ ଉତ୍ସବରେ ଯୋଗ ଦେବାକୁ 
ସମଗ୍ର ଭାରତରୁ ହଜାର ହଜାର ଜୈନ ସ୍ତ୍ରୀ ପୁରୁଷ ଆସିଥରଲେ । ଦୀକ୍ଷାଦାନର ପୁର୍ବଦିନ 
ଏହି ଝିଅଟିକୁ ବହୁମୁଲ୍ୟ ବସ୍ତ୍ରାଳଙ୍କାର ପିନ୍ଧାଇ ଚତୁର୍ଦ୍ଦେୋଳାରେ ବସାଇ ଆଚାର୍ଯ୍ୟଶ୍ରୀଙ୍କ 
ପାଖକୁ ଶୋଭାଯାତ୍ରାରେ ଅଣାଗଲା । ଘଟଣା କ'ଣ: ଜାଣିବାକୁ ମୁଁ ପଚରାପଚରି କରି 
କୃଷ୍ଣକୁମାରୀଙ୍କ ଘରକୁ ଯାଇ ତାଙ୍କ ବାପ, ମା”ଙ୍କୁ ଦେଖାକଲି । ସେମାନେ କହିଲେ, 
ଝିଅଟି ପିଲାଦିର୍ନୁଁ ସାଂସାରିକ ଆମୋଦ ପ୍ରମୋଦ ପ୍ରତି ବୀତସ୍ମୃହ। ସେ ବରାବର ବାପମାଆଙ୍କୁ 
କହେ ଯେ ମୁଁ ବଡ଼ ହେଲେ ସାଧ୍ଵୀ ହେବି । ତା'ର ବିବାହ ବୟସ ହେବାରୁ ବାପମାଆ 
ବିବାହ ଆୟୋଜନ କରିବାରୁ ସେ ବିଭା ହେବାକୁ ମନା କଲା । ତହୁଁ ଆଚାର୍ଯ୍ୟଶ୍ରୀଙ୍କ 
ସଙ୍ଗେ ପରାମର୍ଶ କରି ତାକୁ କଣ୍ଟାବାଞ୍ିର ପରମାର୍ଥିକ ଶିକ୍ଷଣ ସଂସ୍ଥାରେ ଛାଡ଼ିଲେ । 
ସେଠାରେ ରହି ସେ ତିନି ଚାରିବର୍ଷ ଧର୍ମାଚରଣ କରିବା ପରେ ଆଚାର୍ଯ୍ୟଶ୍ରୀ ତାକୁ ଏ 
ବର୍ଷ ଦୀକ୍ଷା ଦେବାକୁ କହିଲେ । ଦୀକ୍ଷା ଦେବା ପରେ ସେ ଆଉ ଗହଣା, ଭଲ ଲୁଗା 
ପିନ୍ଧିବ ନାହି । ମୃତ୍ୟୁ ପର୍ଯ୍ୟନ୍ତ ଗାଧୋଇବ ନାହିଁ । ସେଥ୍ଵପାଇଁ ତାକୁ ଆଜି ଭଲ କରି 
ଗାଧୁଆଇ, ଗହଣା ପାଟଶାଢ଼ୀ ପିନ୍ଧାଇଲୁ | 

ପରମାର୍ଥିକ ଶିକ୍ଷଣ ସଂସ୍ଥା କଥା ଶୁଣି ଆମେ ସେ ସଂସ୍ତାାକୁ ଗଲୁ । ୧୯୫୦ 
ମସିହାରୁ ଏହି ସଂସ୍ଥା ଝିଅମାନଙ୍କୁ ପରମାର୍ଥ ଶିକ୍ଷା ଦେଉଛି । ସେଠାରେ ଉଣେଇଶ ଜଣ 
ଝିଅଙ୍କୁ ଦେଖିଲୁ । ସେମାନେ ବ୍ରହ୍ମଚାରିଣୀ । ଜୈନ ଧର୍ମଶାସ୍ତ୍ର ପାଠ ସାଙ୍ଗରେ ସିଲେଇ, 
ଚିତ୍ରାଙ୍କନ ଓ ପୋଥି ନକଲ କାମ ସେମାନେ କରନ୍ତି । ସେମାନେ କେହି ରୋଷେଇ 
କରନ୍ତି ନାହିଁ କି ରୋଷେଇ ଜାଣନ୍ତି ନାହିଁ । ସାଧ୍ଵୀମାନଙ୍କୁ ଭିକ୍ଷାନ୍ନ ସମ୍ବଳ କରି ବଞ୍ଚିବାକୁ 
ହୁଏ । ତେଣୁ ରୋଷେଇ, ହଣ୍ଡାମଜା, ପରଷା ଧନ୍ଦାରୁ ଛୁଟି | ଦୁଇଖଣ୍ଡରୁ ଅଧକ ଲୁଗା 
ବ୍ୟବହାର କରିବା ସେମାନଙ୍କ ପାଇଁ ନିଷିଦ୍ଧ । ପାଣି ଓ ନିଆଁର ଉପଯୋଗ ପାରୁପୂର୍ଯ୍ୟନ୍ତ 
କମ୍‌ କରିବା ପାଇଁ ସେମାନଙ୍କୁ ତାଲିମ ଦିଆଯାଏ । ଦୀକ୍ଷା ନେବା ଦିନ ସେମାନେ 
ଗାଧାନ୍ତି । ମୃତ୍ୟୁପରେ ସେମାନଙ୍କ ଶବକୁ ଗାଧୁଆଇ ଦିଆହୁଏ । ଏହିପରି କଠୋର 
ଜୀବନ ବରଣ କରିବା ପାଇଁ ସ୍ଵେଚ୍ଛାରେ ଏହି ଝିଅମାନେ ପଣ କରିଥିବାର ଦେଖି 


୩୭୯ ୭ ଆଳିମାଳିକୀ 


ଅବଳା ବୋଲାଉଥିବା ନାରୀ ଇଚ୍ଛାକଲେ କେତେ ଦୃଢ଼ପଣ କରି ପାରନ୍ତି ତାହାର ପରିଚୟ 
ପାଇ ଆତ୍ନପ୍ରସାଦ ଲାଭ କଲି । 


ପରଦିନ ସକାଳ ଓଳି କୃଷ୍ଣକୁମାରୀ ଅଷ୍ଟ ଅଳଙ୍କାର ମଣ୍ଡ ହୋଇ ଚତୁର୍ଦ୍ଦୋଳାରେ 
ସଭାସ୍ତ୍ରଳକୁ ଆସିଲା । ଆଚାର୍ଯ୍ୟ ତୁଳସୀ ମଣ୍ଡପ ଉପରେ ବସି ଗୋଟି ଗୋଟି କରି ତା 
ବାପ, ଭାଇ ଓ ମାଆକୁ ଡ଼ାକି କୃଷ୍ଣକୁମାରୀ ଦୀକ୍ଷା ନେବାରେ ସେମାନଙ୍କର କୌଣସି 
ଆପଭି ଅଛି କି ବୋଲି ବଡ଼ ପାଟିରେ ପଚାରିଲେ । ବାପ, ଭାଇ ଛିଡ଼ା ହୋଇ ସମ୍ମତି 
ଦେଲେ । ମାଆ ସମ୍ମତି ଦେବା ପାଇଁ ଛିଡ଼ା ହୋଇ ସମ୍ମତିସୂଚକ ମୁଣ୍ଡ ହଲାଇ ମୁର୍ଛିତ 
ହୋଇ ପଡ଼ିଗଲେ । ମୁଁ ଜାଣିଶୁଣି ସଭା ଆରମ୍ଭରୁ ତାଙ୍କ ପାଖରେ ତାଙ୍କ ମନୋଦଶା 
ଜାଣିବାକୁ ବସିଥିଲି । ପ୍ରଥମୋପଚାରରେ ଲାଗିଗଲୁ । ଦୁଇଜଣ ସାଧ୍ବୀ କୃଷ୍ଣକୁମାରୀକୁ 
ସାଙ୍ଗରେ ନେଇ ସଭାସ୍ଥଳରୁ ଚାଲିଗଲେ । ଆଚାର୍ଯ୍ୟଶ୍ରୀଙ୍କ ଭାଷଣ ଓ ଗୀତ ଚାଲିଥାଏ । 
ପ୍ରାୟ ଘଣ୍ଟାଏ ପରେ କୃଷ୍ଣକୁମାରୀ ସଭାକୁ ଫେରି ଆସିଲା - ନିରାଭରଣା, ମୁଣ୍ଡିତକେଶା, 
ଶ୍ଵେତାମ୍ବରା । ପ୍ରଶାନ୍ତ ମହାନ୍ତି କୃଷ୍ଣକୁମାରୀର ରୂପାନ୍ତର ଦେଖି ବିହ୍୍‌ଳ ହୋଇଗଲେ । 

ଆଚାର୍ଯ୍ୟଶ୍ରୀ ମୋତେ ସଭାରେ କିଛି କହିବାକୁ ଡ଼ାକିଲେ । ମୁଁ କହିଲି - ଆଜି 
ମୋର ଗୋଟିଏ ଅପୂର୍ଣ୍ଣ ବାସନା ପୂର୍ଣ୍ଣ ହେଲା । ଖଣ୍ଡଗିରିକୁ ଗଲେ ସମ୍ରାଟ୍‌ ଖାରବେଳ 
ରାଣୀମାନଙ୍କ ସହ କିପରି ଜୈନଧର୍ମରେ ଦୀକ୍ଷିତ ହୋଇଥିବେ, ସେ ଦୃଶ୍ୟ କେଡ଼େ 
ହୃଦୟସ୍ପର୍ଶୀ ହୋଇଥୁବ, ସେହିସବୁ କଥା ଖଣ୍ଡଗିରିର ପଥର ଉପରେ ବସି ମୁଁ କଚ୍ପନା 
କରେ ଏବଂ ମନଶ୍ଚକ୍ଷୁରେ ସେ ଦୃଶ୍ୟ ଦେଖିବା ପାଇଁ ଚେଷ୍ଟା କରେ । ସେହି ଭବ୍ୟ ଦୃଶ୍ୟ 
ଆଜି ସ୍ଵଚକ୍ଷୁରେ ଦେଖିବାର ସୌଭାଗ୍ୟ ମୁଁ ଆଚାର୍ଯ୍ୟଶ୍ରୀଙ୍କ ଅନୁଗ୍ରହରୁ ଲାଭ କଲି । 


ଆମେ ସର୍ବୋଦୟ- ବିଚାର ଅନୁସାରେ କରୁଣାମୁଳକ କ୍ରାନ୍ତି ପାଇଁ ନିଜ ନିଜ 
ସାମର୍ଥ୍ୟ ଅନୁସାରେ ଉଦ୍ୟମ ଚଳାଇଥୁବବା ବେଳେ ଦେଶରେ ଆଉ ଏକ ପନ୍ଛାରେ ବିପ୍ଲବ 
ସଂଘଟିତ କରିବା ପାଇଁ ଆପ୍ରାଣ ଉଦ୍ୟମ ଚାଲିଥାଏ । ଏହି ବିପ୍ଲବୀମାନେ ପଶ୍ଚି ମବଙ୍ଗର 
ନକ୍ସଲବାଡ଼ୀ ଠାରେ ଜମି ଦଖଲ କାର୍ଯ୍ୟକ୍ରମ ଆରମ୍ଭ କରିଥିବାରୁ ସେମାନଙ୍କୁ 
ନକ୍‌ସଲପନ୍ଛଧୀ କୁହାଯାଉଥାଏ । ମାର୍କସପନ୍ଛୀ କମ୍ୟୁନିଷ୍ଟ ଓ ନକ୍ସଲପନ୍ଜୀଙ୍କ ମଧ୍ୟରେ 
ମତଭେଦ ଥିବାରୁ ପଶ୍ଚିମବଙ୍ଗରେ ଖାସକରି କଲିକତାରେ ଉଭୟ ଦଳ ମଧ୍ୟରେ ଘୋର 
ସଂଘର୍ଷ ଚାଲିଥାଏ । ୧୯ ୭୦-୭ ୧ ରେ କଲିକତାର ଅବସ୍ଥା ଏପରି ହେଲା ଯେ ସ୍କୁଲ 
ଭିତରେ, କାରଖାନାରେ, ବୀଚବଜାରରେ, ଚାହା ଦୋକାନରେ, ରାତି ଅଧରେ ଘର 
ଭିତରେ ପଶି ଏକ ଦଳ ଅନ୍ୟ ଦଳର ଲୋକଙ୍କୁ ହତ୍ୟା କରୁଥାନ୍ତି । କେହି କୌଣସି କାମରେ 


ଅମୂତ ଅନୁଭବ @ ୩୮୦ 


ଘରୁ ବାହାରକୁ ଗଲେ ସେ ନିରାପଦରେ ଫେରିବ ଏ ଭରସା ଘର ଲୋକର ନ ଥାଏ । 
କଲିକତାର ଗୋଟିଏ ଗୋଟିଏ ଅଞ୍ଚଳରେ ଗୋଟିଏ ଗୋଟିଏ ଦଳ ଆଧିପତ୍ୟ ବିସ୍ତାର 
କରି ସେ ଅଞ୍ଚଳକୁ ନିଜ ଦଖଲରେ ରଖିଥାନ୍ତି । ଅନ୍ୟ ଦଳର ଅଧ୍ବକୃତ ଅଞ୍ଚଳର ନିରୀହ 
ନିରପେକ୍ଷ ଲୋକ ସୁଦ୍ଧା ସେ ଅଞ୍ଚଳକୁ ଗଲେ ତାକୁ ହତ୍ୟା କରାଯାଉଥାଏ । 


କଲିକତାର ଏହି ଭୟଙ୍କର ବାତାବରଣକୁ ବଦଳାଇବା ଉଦ୍ଦେଶ୍ୟରେ ପଶ୍ଚିମ 
ବଙ୍ଗର ବିଶିଷ୍ଟ ସର୍ବୋଦୟ କର୍ମୀ ସର୍ବଶ୍ରୀ ଚାରୁଚନ୍ଦ୍ର ଭଣ୍ଡାରୀ, କ୍ଷିତୀଶ ରାୟ ଚୌଧୁରୀ 
ପ୍ରମୁଖ କଲିକତାର ଉପଦ୍ରୁତ ଅଞ୍ଚଳରେ ଶାନ୍ତି-ଯାତ୍ରା କରି ଲୋକ ସମ୍ପର୍କ ସ୍ଥ୍ରାପନ କରି ଏ 
ଭୟ ଭାଙ୍ଗିବା ପାଇଁ ଉଦ୍ୟମ କରିବାକୁ ସ୍ଥିର କଲେ । ଭାରତର ବିଭିନ୍ନ ପ୍ରଦେଶର ଶାନ୍ତି- 
ସେବକ ଏହି ଶାନ୍ତି-ଯାତ୍ରାରେ ଯୋଗ ଦେବାକୁ ଆସିଲେ । 


୧୬ ଜାନୁଆରୀ ୧୯୭୧ରେ କଧପତୁରବା ଗାନ୍ଧୀ ରାଷ୍ଟ୍ରୀୟ ସ୍କାରକ ଟ୍ରଷ୍ଟର 
ପଶ୍ଚିମବଙ୍ଗ ଶାଖାର ପ୍ରତିନିଧ୍ଵ ଶ୍ରୀମତୀ ଅମ୍ବାଳିକା ରାୟ ଚୌଧୁରୀ ଗୋଟିଏ ମହିଳା 
ଶିବିର ସଂଚାଳନା କାମରେ ସାହାଯ୍ୟ କରିବା ପାଇଁ ତାର ଯୋଗେ କଲିକତାକୁ ମୋତେ 
ଡ଼କାଇଲେ । ଏହି ଶିବିର କାମ ତୁଲାଇବା ସଙ୍ଗେ ସଙ୍ଗେ ମୁଁ ପ୍ରତିଦିନ ଶାନ୍ତି- ଯାତ୍ରାରେ 
ଯୋଗ ଦେଉଥାଏ। ଆମେ ପ୍ରତିଦିନ ଭୋରରେ ପୁର୍ବଦିନରୁ ସ୍ଥିର ହୋଇଥୁବା ସ୍ତ୍ରାନରେ 
ଏକତ୍ର ହୋଇ ଶାନ୍ତିଯାତ୍ରା ଆରମ୍ଭ କରୁଥାଉ ଏବଂ ପୁ ନିର୍ଦ୍ଦିଷ୍ଟ ସ୍ଥାନରେ ପହଞ୍ଚି ସେଠା 
ଲୋକଙ୍କ ସଙ୍ଗେ କଥାବାର୍ଭା କରି ନିଜ ନିଜ ରହିବା ସ୍ଫ୍ରାନକୁ ଫେରୁ । ମୁଁ ସେଥର 
ବାଲିଗଞ୍ଜ ପ୍ଲେସ୍‌ରେ ରହିଥାଏ । ଜାନୁଆରୀ ୨୦ ତାରିଖ ଦିନ ଆମେ ଦେଶପ୍ରିୟ 
ପାର୍କରୁ ଯାତ୍ରା ଆରମ୍ଭ କରି ବେଲଲୋ ବାଟେ ସଦର୍ଣ୍ର ପାର୍କକୁ ଆସିଲୁ । ଜଣେ ଯୁବକ 
ଆସି ପଚାରିଲେ “ମୁଁ ଯଦି ଏ ଶାନ୍ତିଓଯାତ୍ରାରେ ଯୋଗ ଦେବି ତେବେ ମୋତେ 
କେତେ ପଇସା ମିଳିବ ୧? ତାଙ୍କ ସଙ୍ଗେ ଆମ କାମ ଓ ଉଦ୍ଦେଶ୍ୟ ବିଷୟରେ ଆଲୋଚନା 
କରିବାରୁ କେତେଜଣ ଯୁବକ ରୁଣ୍ଡ ହୋଇଯାଇ କ୍ଷିତୀଶବାବୁଙ୍କୁ ପଚାରିଲେ- ଆପଣ 
କ'ଣ ପ୍ରକୃତରେ ଭାବୁଛନ୍ତି ଯେ ଏ ଶାନ୍ତି-ଯାତ୍ରା ଦ୍ଵାରା କିଛି ଲାଭ ହେବ ? କ୍ଷିତୀଶ 
ବାବୁ କହିଲେ- ଆମର ତ ସେ ବିଶ୍ଵାସ ଅଛି । ଆପଣମାନେ କ'ଣ ଭାବୁଛନ୍ତି ତାହା 
ଚାଲନ୍ତୁ ଆଲୋଚନା କରିବା । ପିଲାଏ କହିଲେ -ଭଲ କଥା, କିନ୍ତୁ ଆପଣ ଗାନ୍ଧୀ 
ନାଆଁ ଧରିବେ ନାହି । କ୍ଷିତୀଶ ବାବୁ କହିଲେ - ଉତ୍ତମ, ଆପଣମାନେ ମଧ୍ୟ ମାର୍କସ୍‌, 
ଲେନିନଙ୍କ ନାମ ଧରିବେ ନାହିଁ । ସେଇଠି ସ୍ଫରିର ହେଲା ଯେ ଆମେ ରାତିରେ ଜଣ 
ଜଣ ହୋଇ ସେମାନଙ୍କ ସାଙ୍ଗରେ ଯାଇ ଆତ୍ଲଗୋପନ କରି ରହିଥିବା ସେମାନଙ୍କ 
ମୁଖିଆଙ୍କୁ ଭେଟିବୁ । 


୩୮୧ ୭ ଆଳିମାଳିକା 


ଏହି କଥାବାର୍ଭା ପରେ ତାଙ୍କର ଆମର ଭେଟାଭେଟି ଗୋପନରେ ଚାଲିଲା। ମୁଁ 
ଯେଉଁ ଦୁଇଜଣ ଯୁବକଙ୍କୁ ଭେଟିଲି ସେ ଦୁହେଁ ପୁଣି ଦୂଇ ମତବାଦର ଲୋକ । ଜଣେ 
ହେଉଛନ୍ତି ୪୪୦।୩୮୦୮। | ସେ ଟାଟା, ବିରଲା ଶ୍ରେଣୀୟ ଲୋକଙ୍କ ବିରୁଦ୍ଧରେ ସଂଗଠନ 
କରୁଥା'ନି । ଆଉ ଜଣେ ସି.ପି.ଆଇ.ଏମ୍‌( ଏଲ୍‌) ଅର୍ଥାତ୍‌ ନକ୍ସଲପନ୍ୁୀ | ସେମାନେ 
ଜୋତଦାର ଅର୍ଥାତ୍‌ ବଡ଼ ବଡ଼ ଜମି ମାଲିକଙ୍କ ଓ ବଡ଼ ଚାଷୀଙ୍କ ବିରୁଦ୍ଧରେ ସଂଗ୍ରାମରତ । 
ଆରମ୍ଭରୁ ମୁଁ କହିଦେଲି ଯେ ଆପଣ ଯେପରି ଆପଣଙ୍କ ଆଦର୍ଶରେ ଦୃଢ଼ ମୁଁ ମଧ୍ୟ 
ସେହିପରି ମୋ ଆଦର୍ଶ ପ୍ରତି ଏକନିଷ୍ଠ । ଏ ଆଲୋଚନାର ମୁଳ ଉଦ୍ଦେଶ୍ୟ ହେଉଛି, 
ଦୁଃଖ ମୁଳ ନିବାରଣ ପାଇଁ ଆପଣମାନେ ଓ ଆମେ ଯେଉଁ ବାଟ ଧରିଛୁ ସେ ବିଷୟରେ 
ପରସ୍ପରକୁ ସ୍ପଷ୍ଟ ଧାରଣା ଦେବା । ନକ୍‌୍ସଲପନ୍ଛୀ ଭାଇ କହିଲେ - ଦିଦି ! ଆପଣଙ୍କର ଓ 
ଆମର ଲକ୍ଷ୍ୟ ଏକ, ପଟ୍ଛା ଭିନ୍ନ। ମୁଁ ତାଙ୍କୁ ଷ୍ଟେଟସ୍‌ମ୍ୟାନ୍‌ରେ ବାହାରିଥିବା ବିନୋବାଜୀଙ୍କ 
ବିବୂରି ଶୁଣାଇଲି - \'୦()୮ &1୮୮ ¡5 ୮୦1) 001 ୮୩୦୩୦୦ ¡5 ///୮୦୮୦. ବୋଲିବା ବାହୁଲ୍ୟ 
ଆମେ ବଙ୍ଗଳା ଭାଷାରେ କଥାବାର୍ରା ହେଲୁ । ମୁଁ ପଚାରିଲି- ଆପଣମାନେ ଭାଇସ୍‌ 
ଚାନ୍‌ସେଲର ଗୋପାଳ ସେନ୍‌ଙ୍କୁ କାହିକି ହତ୍ୟା କଲେ ? ଜବାବ ମିଳିଲା ଗୋପାଳ 
ସେନ ଏ ଦେଶରେ ଆମେରିକାନ୍‌ ଶିକ୍ଷାପଦ୍ଧତି ଚଳାଇବାରେ ଅନ୍ୟତମ ମୁଖ୍ୟ ପଣ୍ଡା 
ଥିଲେ। ସେଥ୍ବପାଇଁ ତାଙ୍କୁ ମାରିଦେଲୁ । ମୁଁ ପଚାରିଲି- ବାଟରେ ଘାଟରେ ଲୋକଙ୍କୁ ମାରି 
ଦେଉଛନ୍ତି କାହିକି ? ସେ କହିଲେ - ଶାସନ କଳକୁ ବିଭ୍ରାନ୍ତ କରିବାକୁ ଓ ପୋଲିଶ 
ଅତ୍ୟାଚାରର ପ୍ରତିଶୋଧ ନେବାକୁ ଏହା କରାଯାଉଛି । ମୁଁ ପଚାରିଲି- ମଣିଷକୁ ମଣିଷ 
ବିନା କାରଣରେ ନୃଶଂସ ଭାବରେ ହତ୍ୟା କରିବାର ଯେଉଁ ମନୋବୂରି ଏହାଦ୍ଵାରା 
ଗୋଟାଏ ଶ୍ରେଣୀର ଲୋକଙ୍କ ମଧ୍ୟରେ ବିକଶିତ ହେଉଛି, ତାହାର ଭବିଷ୍ଯତ ପରିଣତି 
କ'ଣ ହେବ ? ସେ କହିଲେ ବିପୁବର ପ୍ରାରମ୍ଭିକ ଅବସ୍ଥାରେ ଏହି ଶ୍ରେଣୀର ଲୋକ 
ଦରକାର ହୁଅନ୍ତି । ସେମାନଙ୍କୁ ଆମେ ଲୁମ୍ପେନ୍‌ କହୁ । ଆମ ବିପ୍ଲବ ସଫଳ ହେବା ପରେ 
ଆମେ ସେମାନଙ୍କୁ ମଧ୍ୟ ସଫା କରିଦେବୁ । 


ଗ୍ରାମଦାନ ଆନ୍ଦୋଳନ ସଂକ୍ରାନ୍ତରେ ମୟୁରଭଞ୍ଜ ଜିଲ୍ଲାରେ ବୁଲିବା ବେଳେ 
ପଶ୍ଚିମ ବଙ୍ଗର ଗୋପୀବଲ୍ଲଭପୁର, ବିହାରର ବହଡ଼ାଗୋଡ଼ା, ଓଡ଼ିଶାର ଶୁଳିଆପଦା 
ବ୍ଲକ୍‌ର ଶାଳୁଆ ଡ଼ହର ଅଞ୍ଚଳରେ ଗୋପନରେ ଗରିଲା ସୈନ୍ଯ ସଂଗଠନ ଚାଲିଥ୍ୁବାର 
ସୁରାଖ ଆମକୁ ମିଳିଥୁଲା । ସେଥ୍ବପାଇଁ ସେ ଅଞ୍ଚଳ ସହିତ ଯୋଗସୁତ୍ର ରକ୍ଷା କରିବା ପାଇଁ 
ନାରୀ କର୍ମୀ ମଧ୍ୟ ରହିଥୁଲେ । ସନ୍ତୋଷ ରାଣା, ଜୟଶ୍ରୀ ରାଣାଙ୍କ ଲୋକଙ୍କ ସଙ୍ଗେ ଏହି 


ଅମ୍ପତ ଅନୁଭବ ¢$ ୩୮୨ 


ନାରୀକର୍ମୀମାନଙ୍କର ଦେଖାସାକ୍ଷାତ ହେଉଥିଲା । ଆନ୍ଧ୍ର ଓଡ଼ିଶା ସୀମା ପରି ବଙ୍ଗ ବିହାର 
ଓଡ଼ିଶାର ଏହି ଅଞ୍ଚଳକୁ ଏକ “ ' ମୁକ୍ତ ଅଞ୍ଚଳ!” ରେ ପରିଣତ କରିବାକୁ ସେମାନେ 
ଯେଉଁ ସଂଗଠନ ଚଳାଇଥ୍ବୁଲେ ଏବଂ ଗୋପୀବଲ୍ଲଭପୁରରେ ତାହା କିପରି ବ୍ୟର୍ଥ ହେଲା 
ସେ ବିଷୟରେ ମୋ ଠାରୁ ଶୁଣି ତାଙ୍କର ହୃଦ୍‌ବୋଧ ହେଲା ଯେ ତାଙ୍କ ଆନ୍ଦୋଳନ 
ବିଷୟରେ ମୁଁ କିଛି ମାତ୍ରାରେ ଉୟାକିବ୍‌ହାଲ୍‌ ଅଛି । ତେଣୁ ସେ ଆହୁରି ଉତ୍ସାହିତ ହୋଇ 
ମୋତେ ତାଙ୍କ ବିଚାର ବୁଝାଇବାକୁ ଆରମ୍ଭ କରନ୍ତେ ୧,୦୮॥॥୩୦ମ।୫। କହିଲେ-ମିଛରେ 
କାହିଁକି ବକର ବକର ହେଉଛ, ସେ କିଛି ବୁଝି ପାରିବେ ନାହି । ନକ୍ସଲପନ୍ଛୀ ଭାଇ 
କହିଲେ- “ ' ନା ନା ଦିଦି ବୁଝୁଛି |['” ନକ୍ସଲପନ୍ଜୀଙ୍କ ବିଚାର ଅନୁସାରେ ପଚିଶ ତିରିଶ 
ବର୍ଷ ବୟସରୁ ଅଧ୍ବକ ବୟସ୍କ୍‌ ମଣିଷର ବିଚାର ବୁଝିବା ଓ ବଦଳିବା ପ୍ରାୟ ସମ୍ଭବ ନୁହେଁ । 
ତେଣୁ .... | ସେ ବନ୍ଧୁ ' “ ଦିଦି ବୁଝୁଛି” ' କହିବା ମାତ୍ରେ ମୁଁ ଟିକିଏ ପରିହାସ କରି କହିଲି 
-ତାହାହେଲେ ଆପଣଙ୍କ ସିଦ୍ଧାନ୍ତ ବଦଳିଲା | କାରଣ ପଚାଶ ବର୍ଷରୁ ଉର୍ଧ ବୟସରେ 
ମଧ୍ୟ ମୋର ବୋଧଶକ୍ତି ଅଛି ବୋଲି ଆପଣ ସ୍ଵୀକାର କଲେ । 


ତିନୋଟି ରାତି ସେମାନଙ୍କ ସଙ୍ଗେ କଥାବାର୍ତା କରି ମୋର ଧାରଣା ହେଲା 
ଯେ ସେମାନଙ୍କ ପନ୍ଛା ଗାନ୍ଧୀ ପଚ୍ଛାଠାରୁ ଭିନ୍ନ ସତ୍ୟ ମାତ୍ର ବିପ୍ଲବ ପାଇଁ, ଦୁଃଖ ମୂଳ 
ନିବାରଣ ପାଇଁ ସର୍ବସ୍ଵ ତ୍ୟାଗ କରି ନିଜର ଜୀବନ ବଳି ଦେବା ପାଇଁ କୃତସଂକଳ୍ପ 
ହୋଇ ସେମାନେ ଯେପରି ତ୍ୟାଗ କରୁଛନ୍ତି, ସେହି ତ୍ୟାଗକୁ ପ୍ରଶଂସା ନ କରି ରହିହେବ 
ନାହି । 

ସେତେବେଳକୁ ଶ୍ରୀ ନାଗଭୂଷଣ ପଟ୍ଟନାୟକ କଲିକତାରେ ଗିରଫ ହୋଇ 
ସାରିଥାନ୍ତି ଏବଂ ତାଙ୍କରି ଦଳର ଲୋକେ ତାଙ୍କୁ ଧରେଇ ଦେବା କଥା ମୁଁ ସେହିମାନଙ୍କ 
ମୁହଁରୁ ଶୁଣି ସାରିଥାଏ । ଶେଷଦିନ ମୁଁ ତାଙ୍କୁ ପଚାରିଲି - ଆପଣମାନଙ୍କ ମଧ୍ୟରେ 
ପରସ୍ପର ପ୍ରତି ଯେଉଁ ବିଶ୍ଵାସଘାତକତା ଆରମ୍ଭ ହୋଇଛି, ଆମେ ବ୍ରିଟିଶ ସହିତ ଲଢ଼ୁଥିବା 
ବେଳେ ସନ୍ତ୍ରାସବାଦୀଙ୍କ ମଧ୍ୟରେ ତାହା ଘଟୁଥିଲା । ମାତ୍ର ଆପଣମାନଙ୍କ ମଧ୍ୟରୁ ଅନେକେ 
ଯେ ପାର୍ଟିର ଶୃଙ୍ଖଳା ମାନି ନିଜର ଘନିଷ୍ଠ ବନ୍ଧୁ ଓ ଆଡ୍ନୀୟଙ୍କୁ ହତ୍ୟା କରିବା ପରେ ଅସ୍ଥିର 
ଚିତ୍ତ ହେଉଛନ୍ତି ପୁଣି ସେମାନେ କାଳେ ଦୁର୍ବଳ ମନୋଭାବ ହେତୁ ଦଳର ଗୋପନୀୟତା 
ରକ୍ଷା କରି ପାରିବେ ନାହିଁ ବୋଲି ଆପଣଙ୍କୁ ତାଙ୍କୁ ହତ୍ୟା କରିବାକୁ ପଡୁଛି, ସେମାନଙ୍କର 
ଏହି ହୃଦୟ ଦୌର୍ବଲ୍ୟର କାରଣ କ'ଣ ? କିଛି ସମୟ ନୀରବ ରହି ସେ କହିଲେ- 
ଆମେ ତ କାରଣ ଖୋଜି ପାଉ ନାହୁଁ । ଆପଣ କ”ଣ ଭାବୁଛନ୍ତି ? 


୩୮୩ ୭ ଆଳିମାଳିକା 


ମୁଁ କହିଲି - ଆମ ଅମଳର ସନ୍ତାସବାଦୀମାନେ କାହାରିକୁ ହତ୍ୟା କଲାବେଳେ ସେମାନଙ୍କ 
ହାତରେ ବନ୍ଧୁକ ଓ ପକେଟ୍‌ରେ ଗୀତା ରହୁଥିଲା । କାହାରିକୁ ହତ୍ୟା କଲାବେଳେ ସେମାନେ 
ବିଚାରୁଥୁଲେ - ଏହାର ଶରୀରଟା ନଷ୍ଟ ହୋଇଯିବ ମାତ୍ର ଆତ୍ନା ମରିବ ନାହିଁ । ତେଣୁ 
ହତ୍ୟା କରି ସାରିବା ପରେ ତାଙ୍କ ମଧ୍ୟରେ ) ହୃଦୟ ଦୌର୍ବଲ୍ୟ ଦେଖା ଦେଉ ନ ଥୁଲା । 
ଆପଣମାନେ ଆଡ୍ନାର ଧାର ଧାରନ୍ତି ନାହିଁ, ଯାହାକୁ ହତ୍ଯା କରୁଛନ୍ତି ତାକୁ ଆପଣ 
ମାରିଦେଲେ ତା'ର ମୁଁ ସବୁ ଶେଷ କରିଦେଲି ଏହି ବିଚ୍ଛେଦ ଦୁଃଖରେ ହତ୍ୟା କରିବା 
ଲୋକର ଚିତ୍ତଭ୍ରମ ଘଟୁଛି ବୋଲି ମୋର ଧାରଣା । ବନ୍ଧୁ ଏ କଥା ଶୁଣି ନୀରବ 
ରହିଲେ । ଶେଷରେ ତାଙ୍କୁ କହିଲି-ଆପଣ ତ ଗୀା-ଗଣ୍ଡାରେ ସାଧାରଣ ଲୋକଙ୍କୁ ଆପଣଙ୍କ 
ବିଚାର ବୁଝାଉଛନ୍ତି। ମାତ୍ର ଗାଁ ଲୋକେ ସେ ବିଚାର ଦ୍ଵାରା ପ୍ରଭାବିତ ହୋଇ ଆନ୍ଦୋଳନରେ 
ଯୋଗ ଦେଉଛନ୍ତି କି ? ୧୯୩୦ ମସିହା ଲବଣ ସତ୍ୟାଗ୍ରହ ବେଳେ ଗାନ୍ଧିଜୀଙ୍କ 
ଡ଼ାକରାରେ ଯେପରି ଥିଲାବାଲା ନ ଥିଲାବାଲା ନି ର୍ବିଶେଷରେ ଜନସାଧାରଣ ବହୁ 
ସଂଖ୍ୟାରେ ଆନ୍ଦୋଳନରେ ଯୋଗ ଦେଲେ, ଆପଣଙ୍କ ଆନ୍ଦୋଳନ ପ୍ରତି ଲୋକେ 
ସେପରି ଆକୃଷ୍ଟ ହେଉଛନ୍ତି କି ? ଅଳ୍ପ ଦିନ ତଳେ ଗୋପୀବଲ୍ଲଭପୁରରେ ଘଟିଥୁବା 
ଗୋଟିଏ ଘଟଣା ସ୍ଳରଣ କରାଇ ଦେଇ ମୁଁ ଏ ପ୍ରଶ୍ନ କଲି । ସେ ମୋ ପ୍ରଶ୍ନର ଉତ୍ତର ନ 
ଦେଇ ଓଲଟି ମୋତେ ପଚାରିଲେ - ଏ ବିଷୟରେ ଆପଣଙ୍କ ମତ ମୁଁ ଶୁଣିବାକୁ 
ଚାହେଁ । ମୁଁ କହିଲି - ମୁଁ ଅନୁମାନ କରୁଛି ଲୋକେ ଯେଉଁ ଭାଷା, ଯେଉଁ ଉଦାହରଣ, 
ଯେଉ ସଂସ୍କାରକୁ ଦେଖି ଶୁଣି ବଢ଼ି ଆସିଛନ୍ତି ଆପଣମାନେ ସେହି ଭାଷା ସେହି 
ଉଦାହରଣ ପ୍ରୟୋଗ କରୁ ନାହାନ୍ତି । ଗାନ୍ଧିଜୀ ତାହା କରୁଥୁଲେ । ଉଦାହରଣ ସ୍ଵରୂପ 
କଣ୍ଠକୁ ଅଂପାକ୍ତେୟ କରିବା, ଅଶ୍ବତ୍ଥାମାକୁ ପିଠୋଭ ପାଣି ଗୋଳି ପେଇବା, କୁନ୍ତୀର 
ପୁଅକୁ ପୈତୂକ ସମ୍ପରିରୁ ବଞ୍ଚୁତ କରିବା ଫଳରେ ଯେ ମହାଭାରତ ଯୁଦ୍ଧ ହେଲା ସେ 
କଥା କୁହାଯାଇ ପାରନ୍ତା ନାହିଁ କି ? 


ଦୁଇବନ୍ଧୁ ସମସ୍ଵରରେ କହିଲେ “ “ ଏ କଥାଟା ଭାବି ଦେଖିବାକୁ ହେବ !'' 


ଏହାର ଅଳ୍ପଦିନ ପରେ କଲିକତାରେ ସି.ଆର୍‌.ପି.ଙ୍କର ତାଣ୍ଡବଲୀଳା ଆରମ୍ଭ 
ହୋଇଗଲା । 


୧୯୭୧ ମସିହା ଫେବୃଆରୀ ୨୧ ତାରିଖ ପଂକୋଦ୍ଧାର ଏକାଦଶୀ ସୂର୍ଯ୍ୟ ଉଇଁ 


ଆସିବା ବେଳକୁ ଆଚାର୍ଯ୍ୟ ମହାଶୟଙ୍କ ଜୀବନ ପ୍ରଦୀପ ଲିଭିଗଲା । ପୁରାଣ ଶାସ୍ତ୍ରରେ 
ଅଛି ଯୋଗୀ, ସାଧକମାନେ ଇଚ୍ଛା କଲେ ନିଜର ଆକୁୃତିକୁ ସାନ ବଡ଼ କରି ପାରୁଥିଲେ । 


ଅମୂତ ଅନୁଭବ @ ୩୮ ୪ 


ହନୁମାନ- ସୁରସା ରାକ୍ଷସୀ ସଂବାଦରେ ହନୁମାନ ସୁମେରୁ ପର୍ବତ ପରି ବିଶାଳ ଦେହୀ 
ହୋଇ ପୁଣି ଅତି ଲଘୁ ରୂପ ଧରି ସୁରସା କବଳରୁ ଉଧୁରିଥୁଲେ ବୋଲି ରାମାୟଣରେ 
ବର୍ଣ୍ଣିତ ହୋଇଛି । ଆଚାର୍ଯ୍ୟ ମହାଶୟ ତାଙ୍କ ରୁଜୁ ଗୌର ତନୁକୁ ସାନବଡ଼ କରିଦେଇ ନ 
ଥିଲେ ସିନା ମାତ୍ର ବାଳବୂଦ୍ଧାଯୁବା ନିବିଶେଷରେ ସମସ୍ତଙ୍କ ସହିତ ବନ୍ଧୁ ଭଳି ମିଶି 
ମନକଥା ବୁଝି ଯାହାଙ୍କର ଯେପରି ସାନ୍ତ୍ଵନା, ରଙ୍ଗରସ ବା ଉପଦେଶ ଲୋଡ଼ା ତାଙ୍କୁ 
ତାହା ଦେବାର ଅଦୁତ ଶକ୍ତି ତାଙ୍କର ଥିଲା । ସ୍ବାଧୀନତା ଆନ୍ଦୋଳନ ବେଳେ ଓ ପରେ 
ଯେଉଁ ନାରୀ ଜାଗରଣ ଓଡ଼ିଶାରେ ହୋଇଛି, ସେଥୁରେ ଆଚାର୍ଯ୍ୟ ମହାଶୟଙ୍କର ଅବଦାନ 
ଭାଷାରେ ବର୍ଣି ହେବ ନାହିଁ । ଝିଅମାନଙ୍କ ସହିତ କିପରି ମିଶିବା ଉଚିତ ତାହାର ଜ୍ଵଳନ୍ତ 
ଉଦାହରଣ ହେଉଛନ୍ତି ଆଚାର୍ଯ୍ୟ ମହାଶୟ । ଦଶରଥ ତନୟ ରାମଙ୍କୁ ମର୍ଯ୍ୟାଦା ପୁରୁଷୋତ୍ତମ 
କୁହାଯାଇଥାଏ । ମୋ ଜାଣିବାରେ ଆଚାର୍ଯ୍ୟ ମହାଶୟ ଥିଲେ ମର୍ଯ୍ୟାଦା ପୁରୁଷୋତ୍ତମ । 
ସର୍ବତ୍ର ଅନରିସ୍ନେହ, ସ୍ତୀ ପୁରୁଷ ନିବିଶେଷରେ ସମସ୍ତଙ୍କ ପ୍ରତି ଜ୍ୟୋତ୍ସ୍ନା ପରି ସ୍ଵିଗ୍‌ଧ 
ସ୍ଵେହ ଢ଼ାଳି ଦେବ ଆଉ କିଏ ? 

ବିପଦ ଭିତରକୁ ଟାଣି ନେଇଯାଇ ନାନା ପ୍ରତିକୂଳ ପରିସ୍ଥିତି ମଧ୍ୟରେ ଜନସେବା 
କରିବାରେ ଯେଉଁ ଅନାବିଳ ଆନନ୍ଦ ରହିଛି, ବସନ୍ତ ରୋଗୀ ହଇଜା ରୋଗୀଙ୍କ ସେବା କରି 
କରାଇ ସେ ଆନନ୍ଦ ଚାଖି ଶିଖାଇବ କିଏ ? ନିତ୍ୟକର୍ମ ସାରି ବ୍ରାହ୍ମମୁହୂର୍ତୂରେ ସେହି ବୈଦିକ 
ଯୁଗର ରଷି ପରି ଧ୍ୟାନସ୍ଥ ହୋଇ ଯାଉଥିବା ଆଚାର୍ଯ୍ୟ ମହାଶୟ ଯେତେବେଳେ ନିଜେ 
ପାଣିକୁ ଡ଼େଇଁ ବୁଡ଼ା ପହଁରା ଦେଇ ଆମକୁ ମଧ୍ୟ ବୁଡ଼ା ପହଁରା ଦେବା କଳା ଶିଖାନ୍ତି 
ସେତେବେଳେ ସେ ଯେ ଆମର ଗୁରୁଗରିୟାନ୍‌ ସେ କଥା ତ ମନେ ରହେ ନାହିଁ। 
ସେତେବେଳେ ସେ ହୁଅନ୍ତି ଆମ ଖେଳସାଥୀ, ଘର କୋଣରୁ ସଦ୍ୟ ବାହାରି ଆସିଥିବା 
ଝିଅବୋହୂଙ୍କୁ ଯୁକ୍ତିଯୁକ୍ତ ଭାଷାରେ ବଲ୍ପୁତା ଦେବାକୁ ଶିଖାଇବେ ଆଚାର୍ଯ୍ୟ ମହାଶୟ । 
ପଦଯାତ୍ରାରେ ଚାଲି ଚାଲି ଥକାମରା ହେଲା ବେଳକୁ କିଏ ଜଣେ ଡ଼ିସ୍‌ପେନ୍‌ସାରୀକୁ ଡ଼ିସେଣ୍ଟ୍ର 
ଆଇଡିଆକୁ ଡ଼ାଇରିଆ କହିଥିଲେ, ତାକୁ ନକଲ କରି ଆମକୁ ହସାଇବେ ଆଚାର୍ଯ୍ୟ ମହାଶୟ । 
ଅନ୍ଧାର ରାତିରେ ହଇଜା ମଳୁ ପାଖରୁ ଫେରିବା ବେଳେ ବା ଘରପୋଡ଼ି ନିଆଁ ଲିଭାଇ 
ଫେରିବା ବେଳେ ଆକାଶରେ କାଳପୁରୁଷ, ଦିବ୍ୟଶ୍ଵାନ ଚିହ୍ଲେଇବେ ଆଚାର୍ଯ୍ୟ ମହାଶୟ । 
ଆଶା ନିରାଶା, ଅପ୍ରତ୍ଯାଶିତ ଆଘାତର ମୁକାବିଲା କରିବା ପାଇଁ ସଞ୍ଚିତ କର୍ମ, କୟମାଣ 
କର୍ମ, ପରାରବଧ୍‌ ତର୍‌ ବୁଝେଇବେ ଆଚାର୍ଯ୍ୟ ମହାଶୟ | ନିଜର ଅଭାବ ଅସୁବିଧାକୁ 
ଠେଲି ଦେଇ ପାଖ ଲୋକଙ୍କର ସାମାନ୍ୟତମ ଅଭାବ ଅସୁବିଧା ଦୂର କରିବା ପାଇଁ 


୩୮୫ ୭ ଆଳିମାଳିକା 
ଦୃଷ୍ଟିହୀନ ଅବସ୍ଥାରେ ବୃଦ୍ଧ ବୟସରେ ସୁଦ୍ଧା ତାଙ୍କର ବ୍ୟାକୁଳତା ଦେଖିଲେ ତାଙ୍କୁ 
““ ଆତ୍ନୋପମ୍ୟେନ ସର୍ବତ୍ର-' ” ର ଅବତାର ମନେ ହୁଏ | 

ପବିତ୍ରତାର ପ୍ରତିମୁର୍ତି ସେ ଯାହାଙ୍କ ମୁହଁରୁ କେବେ ଅଶ୍ଳୀଳ କଥା ପଦେ ବାହାରିବା 
ତ ଦୂରର କଥା ଯାହାଙ୍କ ଆଗରେ ଅଭଦ୍ର ବ୍ୟକ୍ତି ମଧ୍ୟ ଶୀଳବାନ୍‌ ହୋଇଯାଏ । ସେହି 
ପୁରୁଷ ସହିତ ମିଶିବାର ସୌଭାଗ୍ୟ ଓଡ଼ିଶାର ମହିଳା କର୍ମୀମାନଙ୍କୁ ମିଳିଥ୍ୁଲା ବୋଲି 
ସେମାନେ ନିଃଶଙ୍କ ଚିତ୍ତରେ ସମାଜ ଉପରେ ବିଶ୍ଵାସ ସ୍ଥ୍ରାପନ କରି ନିଆଁକୁ ଡ଼େଇଁଥିଲେ । 

ସେହି ଆଚାର୍ଯ୍ୟ ମହାଶୟ ଚାଲିଗଲେ - 

ସଖେତି ମନ୍ତ୍ଵା ପ୍ରସଭଂ ଯଦୁଲ୍ତଂ 

ହେ କୃଷ୍ଣ ହେ ଯାଦବ ହେ ସଖେତି 

ଅଜାନତା ମହିମାଙ୍କ ତବେଦଂ 

ମୟାପ୍ରମାଦାତ୍‌ ପ୍ରଣୟେନ ବାପି 

ୟଚ୍ଚବହାସାର୍ଥମସତ୍‌ କୃତୋଏସି 

ବିହାର ଶଯ୍ୟାଶନ ଭେକବେଷ୍ଟ 

ଏକୋଏଥବାପୀଚ୍ୟୁତ ତତ୍‌ ସମକ୍ଷଂ 

ତତ୍‌କ୍ଷାମୟେ ତ୍ଵାମହପ୍ରମେୟ ମ୍‌ 

ପିତାସି ଲୋକସ୍ୟ ଚରାଚରସ୍ୟ 

ତ୍ଵମସ୍ୟ ପୂର୍ଜଶ୍ଚ ଗରୁଗରିୟାନ 

ନ ତ୍ଵତ୍‌ ସମୋଃସ୍ତ୍ୟଭ୍ୟଧିକ୍ୟ କୁତୋଃନ୍ୟୋ 

ଲୋକତ୍ରୟେଅପ୍ୟପ୍ରତିମ ପ୍ରଭାବ ॥ 

ତସ୍ମାତ୍‌ ପ୍ରଣମ୍ୟ ପ୍ରଣିଧାୟ କାୟଂ 

ପ୍ରସାଦୟେ ତ୍ଵାମହମୀଶ ମୀଡ଼୍ୟମ୍‌ 

ପିତେବ ପୁତ୍ରସ୍ୟ ସଖେବ ସଖ୍ଖୁଃ ପ୍ରିୟଃ 

ପ୍ରିୟାୟାହଁସି ଦେବ ସୋଜୁମ୍‌ ॥ 

୧୯ ୭୧ ମସିହା ମଇ ମାସରେ ନାସିକ୍‌ ଠାରେ ସର୍ବୋଦୟ ସମ୍ମିଳନୀ ହେଲା । 
ସେତେବେଳକୁ ପୁର୍ବ-ପାକିସ୍ଫାନରେ ଗୃହଯୁଦ୍ଧ ଆରମ୍ଭ ହୋଇ ଭାରତକୁ ଲକ୍ଷ ସଂଖ୍ୟାରେ 


ଅମୂତ ଅନୁଭବ $ ୩୮୬ 


ଶରଣାର୍ଥୀ ପଳାଇ ଆସିବାକୁ ଆରମ୍ଭ କଲେଣି । ଜୟପ୍ରକାଶ୍‌ଜୀ ଏହି ସମ୍ମିଳନୀରେ ପୁର୍ବ- 
ପାକିସ୍ଥାନ୍‌ ସମସ୍ୟା ଉପରେ ସାଢ଼େ ତିନିଘଣ୍ଟା କାଳ ଭାଷଣ ଦେଲେ ଏବଂ ପୂର୍ବପାକିସ୍ତାନ 
ସମସ୍ୟା ପ୍ରତି ପୂଥ୍ବବୀର ବିଭିନ୍ନ ଦେଶର ଦୃଷ୍ଟି ଆକର୍ଷଣ କରାଇବୀ ଉଦ୍ଦେଶ୍ୟରେ ସେ 
ବିଦେଶ ଭ୍ରମଣ କରିବେ ବୋଲି ମଧ୍ୟ ସୂଚେଇଲେ । ଏହି ସମ୍ମିଳନୀରେ ଭାରତର 
ଜନସାଧାରଣଙ୍କୁ ପୂର୍ବ- ପାକିସ୍ତାନ ସମସ୍ଯା ବିଷୟରେ ଜଣାଇବା ପାଇଁ କର୍ମୀମାନେ ସଭା, 
ସେମିନାର ଆଦି ସଂଗଠନ କରିବା ପ୍ରସ୍ତାବ ଗୃହୀତ ହେଲା । ତଦନୁସାରେ ନିଜ ନିଜ 
ପ୍ରଦେଶକୁ ଫେରିବା ପରେ ଆମର ଏହା ହି ହେଲା ମୁଖ୍ୟ କାମ । 


ମାତ୍ର ଜୁନ୍‌ ଶେଷ ବେଳକୁ ପରିସ୍ତ୍ତିତି ଭିନ୍ନ ରୂପ ଧରିଲା । ଶାନ୍ତି ସେନା ମଣ୍ଡଳ 
ପକ୍ଷରୁ ଶ୍ରୀ ନାରାୟଣ ଦେଶାଇଙ୍କର ପରିପତ୍ର ଆସିଲା ଯେ ପଶ୍ଚିମବଙ୍ଗର ଶରଣାର୍ଥୀ 
ଶିବିରଗୁଡ଼ିକରେ ହଇଜାରେ ପ୍ରତିଦିନ ଶହ ଶହ ଶରଣାର୍ଥୀ ପ୍ରାଣ ହରାଉଛନ୍ତି । ପଶ୍ଚିମବଙ୍ଗ 
ସରକାରଙ୍କ ପକ୍ଷରେ ଏ ପରିସ୍ତିତିକୁ ସମ୍ଭାଳିବା ଅସମ୍ଭବ ହେଲାଣି ବୋଲି ସେ ରାଜ୍ୟ 
ସରକାରଙ୍କ ମୁଖପାତ୍ର ସୁଚେଇଲେଣି । ତେଣୁ ଏ ମହାମାରି ଦାଉରୁ ଦେଶକୁ ରକ୍ଷା 
କରିବା ନିମନ୍ତେ ସ୍ଵେଚ୍ଛାସେବୀ ସଂସ୍ଥାମାନେ ଆଗେଇ ଆସିବା ଦରକାର । ରମାଦେବୀ 
ଏ ପରିପତ୍ର ପାଇବା ମାତ୍ରେ ସର୍ବୋଦୟ କର୍ମୀମାନଙ୍କ ସହ ପରାମର୍ଶ କରି ମୁଖ୍ୟମନ୍ତ୍ରୀ ଶ୍ରୀ 
ବିଶ୍ଵନାଥ ଦାସ, ଶ୍ରୀରାମଚନ୍ଦ୍ର ଭଞ୍ଜ ମେଡ଼ିକାଲ କଲେଜର କର୍ରୁପକ୍ଷ ଓ କସ୍ତୁରବା ଗାନ୍ଧୀ 
ରାଷ୍ଟ୍ରୀୟ ସ୍ଲାରକ ଟ୍ରଷ୍ଟର ପ୍ରତିନିଧ୍ଵ ଶ୍ରୀମତୀ ସୁମିତ୍ରା ଚୌଧୁରୀଙ୍କ ସଙ୍ଗେ କଥାବାରାଁ କରି 
ଗୋଟିଏ ସ୍ଵେଚ୍ଛାସେବକ ଦଳ ସହ ପଶ୍ଚିମବଙ୍ଗ ଯିବାକୁ ସଜ ହେଲେ । ଶ୍ରୀ ବିରଜା 
ପ୍ରସାଦ ରାୟ ପ.ବଙ୍ଗ ସରକାରଙ୍କ ସଂପୁକ୍ତ ବିଭାଗର ମୁଖ୍ୟ କର୍ାଁଙ୍କ ସଙ୍ଗ ଆଲୋଚନା 
କରିବାକୁ ଗଲେ । ରାଜ୍ୟ ସରକାରଙ୍କ ପକ୍ଷରୁ ସଂପୂକ୍ତ ବିଭାଗର କର୍ାଁ ମତ ଦେଲେ ଯେ 
ସଲ୍‌ଟ୍‌ ଲେକ୍‌ ଅଞ୍ଚଳରେ ଶରଣାର୍ଥୀ ସେବା କରିବା ସୁବିଧାଜନକ ହେବ ସତ୍ୟ ମାତ୍ର 
ପଶ୍ଚିମ ଦିନାଜପୁରର ପରିସ୍ତିତି ଆପଣମାନଙ୍କ ସାହାଯ୍ୟ ଲୋଡୁଛି । ପ. ଦିନାଜପୁରର 
ହିଲି ବ୍ଲକ୍‌ ଗୋଟାଏ ନାସିପରି ପୁର୍ବ ପାକିସ୍ତାନ ଭିତରକୁ ପଶି ଯାଇଥ୍ବବାରୁ ତାହାର 
ତିନିପଟ ପ.ପାକିସ୍ତାନ ଦ୍ଵାରା ବେଷ୍ଚିତ । ସେଥୁପାଇଁ ସେହି ବିପଜ୍ଜନକ ଅଞ୍ଚଳରେ କୌଣସି 
ସ୍ଵେଚ୍ଛାସେବୀ ସଂସ୍ଥା କାମ କରିବାକୁ ଚାହୁଁନାହାନ୍ତି। ଅଥଚ ସେଠାରେ ପ୍ରତିଦିନ ଶହ ଶହ 
ଶରଣାଥୀ ହଇଜାରେ ଆକ୍ରାନ୍ତ ହୋଇ ପ୍ରାଣ ହରାଉଛ ନ୍ତି । ବିରଜାବାବୁଙ୍କ ଠାରୁ ଏହା 
ଶୁଣିବା ପରେ ପଶ୍ଚିମ ଦିନାଜପୁରକୁ ହିଁ ସେବାକ୍ଷେତ୍ର ରୂପେ ବାଛିବା ସ୍ଥିର ହେଲା । 
ଗାନ୍ଧୀସ୍କାରକ ନିଧି ଗୋଟାଏ ରେଜିଷ୍ଟାଡ଼ ସଂସ୍ଫ୍ରା ହୋଇଥୁବାରୁ ଏହି ସଂସ୍ଫ୍ା ମାରଫତ୍‌ 


୩୮୭ ୬୭ ଆାଳାିମାଳିକା 


କାମ କରିବା ପାଇଁ ଓଡ଼ିଶା ରିଲିଫ୍‌ ପାର୍ଟିର ତେତ୍ରିଶ ଜଣ ସ୍ଵେଚ୍ଛାସେବକ ଓ ସ୍ଵେଚ୍ଛାସେବିକା 
ପଶ୍ଚିମବଙ୍ଗ ଯାତ୍ରା କଲେ । ଏମାନଙ୍କ ମଧ୍ୟରୁ ଦଶଜଣ ଥିଲେ ହାଉସ୍‌ ସର୍ଜନ୍‌ । ଜଣେ 
ଡ଼ାକ୍ତର ଓ ନସିଂ ତାଲିମ ପାଇଥ୍ଵବା ମହିଳା କର୍ମୀମାନେ । ମୁଖ୍ୟମନ୍ତ୍ରୀ ଶ୍ରୀ ଦାସ୍‌ ଯାତ୍ରା 
ଖରଚ ବାବଦକୁ ନଗଦ ଦଶହଜାର ଟଙ୍କା ପଠାଇ ଦେଲେ । 


କଟକରୁ ପଶ୍ଚିମ ଦିନାଜପୁରର ଜିଲ୍ଲା ମହକୁମା କାଲୁରଘାଟର ଦୂରତ୍ବ ଆଠଶହ 
ଛପନ କିଲୋମିଟର । ସ୍ଥଳପଥ ଓ ଜଳପଥରେ ଏହି ଦୂରତ୍ବ ଅତିକ୍ରମ କରି ଆମେ 
କାଲୁରଘାଟରେ ପହଞ୍ଚିବା ବେଳକୁ ଝଡ଼ି ବରଷା ଆରମ୍ଭ ହୋଇଗଲା । ଚାରିଆଡ଼େ 
କାଦୁଅ ପଚର ପଚର, ତା' ସାଙ୍ଗକୁ ଗଛମୂଳେ, ସଡ଼କ କଡ଼ରେ ଯତ୍ର ଯତ୍ର ହଇଜା 
ରୋଗାକ୍ରାନ୍ତ ଶରଣାର୍ଥୀଙ୍କ ମ୍ରତଦେହ । ମାହୀନଗର ଗ୍ରାମସେବକ ତାଲିମ କେନ୍ଦ୍ରରେ 
ଆସ୍ଥାନ ଜମେଇ ଜିଲ୍ଲାପାଳଙ୍କ ସହିତ ପରାମର୍ଶ କରି ହଇଜା ବିରୁଦ୍ଧରେ ସଣ୍ଡୁଆସୀ 
ଆକ୍ରମଣ ଆରମ୍ଭ ହେଲା । ଦଳ ଦଳ ହୋଇ ସ୍ଵେଚ୍ଛାସେବକମାନେ ସଡ଼କ, ବଜାର ବସ୍ତି 
ଗୀ, ସଲ, କଲେଜ ଆଦିରେ ପଶିଯାଇ ଟୀକା ଦେବା ଆରମ୍ଭ କରିଦେଲେ । ଆଉ 
ଗୋଟିଏ ଛୋଟିଆ ଦଳ ରହିଲେ ହଇଜା ରୋଗୀକୁ ଓଶଷଧ, ସାଲାଇନ୍‌, ପଥ୍ଯ ଆଦି 
ଦେବା ପାଇଁ। ପ୍ରତିଦିନ ହଜାର ହଜାର ଲୋକଙ୍କୁ ହଇଜା ଟୀକା ଦିଆହେଲା । ଅକ୍‌ସଫାମ୍‌ 
ନାମକ ଏକ ଆନ୍ତର୍ଜାତିକ ସ୍ଵେଚ୍ଛାସେବୀ ସଂସ୍ଥାର ଫିଲଡ଼୍‌ ଡ଼ାଇରେକ୍ସ୍ର ଶ୍ରୀ ଏଲେନ୍‌ 
ଲେବର ଓଡ଼ିଶା ରିଲିଫ ପାର୍ଟିର କର୍ମୀଙ୍କ ସାହସିକତା ଓ କାର୍ଯ୍ୟଦକ୍ଷତା ସ୍ଵଚକ୍ଷୁରେ ଦେଖି 
' ମୋନୋଜେଟ' ଇଞ୍ଜେକସନ୍‌ ସିରିଞ୍ଜ, କଲେରା ଟୀକା ଓ ନାନା ପ୍ରକାର ଓଷଧ ସାଙ୍ଗକୁ 
କମ୍‌ପ୍ଲାନ୍‌ ଜାତୀୟ ରୋଗୀ ଖାଦ୍ୟ ବ୍ୟାରେଲ ଭରତି କରି ବିଲାତରୁ ଆଣି ଉଡ଼ାଜାହାଜ 
ଯୋଗେ ଆମ ପାଖରେ ପହଞ୍ଚାଇ ଦେଲେ । ଫଳରେ ସପ୍ତାହକ ମଧ୍ୟରେ ହିଲି ବ୍ଲକ୍‌ରେ 
ହଇଜା ନିୟନ୍ତ୍ରିତ ହୋଇଗଲା । ଜିଲ୍ଲାପାଳ, ଓଡ଼ିଶା ରିଲିଫ ପାର୍ଟିର କର୍ମୀ ଓ ଡ଼ାକ୍ତରଙ୍କ 
ମଧ୍ୟରୁ କେତେଜଣଙ୍କୁ ଇସ୍‌ଲାମପୁର ପଠାଇ ଦେଲେ । ସେଠାରେ ସେତେବେଳେ ଶ୍ରୀ 
ଶାମଲ ଥିଲେ ଏସ୍‌.ଡ଼ି.ଓ | 

ପୂର୍ବପାକିସ୍ତାନ୍‌ ସୀମାକୁ ଲାଗିଥିବା ଗୀଗୁଡ଼ିକରେ କାମ କରିବା ପାଇଁ ଆମେ 
ସୀମାନ୍ତଠାରୁ ଅଳ୍ପ ଦୂରରେ ତ୍ରିମୋହିନୀ ଗୀର ସ୍କୁଲହତାରେ ତମ୍ବୁ ପକେଇ ରହିଲୁ । 
ତମ୍ବୁରେ ରହିବା, ଖାଇବା, ରୋଷେଇ, ଡ଼ାକ୍ରଖାନା ଚାଲୁ ହୋଇଗଲା | ବର୍ଷାର 
ବିରାମ ନ ଥାଏ । ତମ୍ବୁ ଭିତରେ ପାଣି ପଶି ଯାଉଥାଏ । ବାଉଁଶ ଭାଡ଼ି କରି ତାହାରି 
ଉପରେ ରହିବାକୁ ପଡ଼ିଲା । ତ୍ରିମୋହିନୀ, ନତପଡ଼ା ଓ ଇସ୍‌ଲାମ୍ପୁରରେ ତିନୋଟି 


ଅମୂତ ଅନୁଭବ @ ୩୮୮ 


ହାସପାତାଳ ଓଡ଼ିଆ ଡ଼ାକ୍ତରମାନେ ତମ୍ବୁରେ ଚଳେଇଲେ । ହଇଜା ନିୟନ୍ତ୍ରିତ ହେବା 
ପରେ ଅକ୍ସଫାମ୍‌ ଓଡ଼ିଶା ରିଲିଫ୍‌ ପାର୍ଟିକୁ ପାନୀୟଜଳ, ପାଇଖାନା ଆଦି ସଫାଇ କାମ, 
ଖାଦ୍ୟ ଓ ଛୋଟ ପିଲାଙ୍କ ପାଇଁ ଦୁଗ୍‌ଧ ଯୋଗାଣ, ଶୀତବସ୍ତ୍ର, ବଡ଼ ଡ଼ାକ୍ତରଖାନାକୁ 
ରୋଗୀଙ୍କୁ ନେବା ପାଇଁ ଆମ୍ବୁଲାନସ୍‌ ଆଦିର ବ୍ୟବସ୍ଥା ପାଇଁ ସବୁମନ୍ତେ ସାହାଯ୍ୟ କରିବାକୁ 
ପ୍ରତିଶ୍ରୁତି ଦେଲେ । ଏକଲକ୍ଷ କୋଡ଼ିଏ ହଜାର ଜନସଂଖ୍ୟା ବିଶିଷ୍ଟ ହିଲି ଅଞ୍ଚଳରେ 
ଶରଣାର୍ଥୀ ଓ ସ୍ଫ୍ାନୀୟ ଅଧ୍ରବାସୀଙ୍କୁ ଉପରୋକ୍ତ ପ୍ରକାରେ ସାହାଯ୍ୟ ଯୋଗାଇବାର 
ଆୟୋଜନ ଚାଲିଲା। ହିଲି ସୀମାନ୍ତ ଅଞ୍ଚଳ ହୋଇଥିବାରୁ ଭାରତ ପୂର୍ବପାକିସ୍ତାନ ମଧ୍ୟରେ 
ଅବିରତ ଗୋଳା ବିନିମୟ ଚାଲିଥାଏ । ରାତିରେ କମାଣ ମୁହଁର ନିଆଁ ସୁଦ୍ଧା 
ଦେଖାଯାଉଥାଏ । କର୍ମୀମାନେ ଜୀବନ ବିପନ୍ନ କରି ଗୀ ଗୀ ବୁଲି କୋଡ଼ିଏ ହଜାର 
ପିଲାଙ୍କୁ ପ୍ରତିଦିନ କ୍ଷୀର ବାଣ୍ଡୁଥାନ୍ତି । ରୁଗ୍‌ଣ ଶିଶୁଙ୍କ ପାଇଁ ଭୋଜନକେନ୍ଦ୍ର ନଳକୂଅ 
ଖୋଳା, ଲୁଗା, କମଳ, ଚାଦର ବଣ୍ଟା, ରୁଗ୍ଣ ଶିଶୁଙ୍କ ପାଇଁ ବାଉଶରେ ଖଟ ଯୋଗାଇବା 
ଆଦି କାମ ସେମାନେ କରୁଥାନ୍ତି । ବର୍ଷା ଦିନଟାରେ ଭିଟାମାଟି ଛାଡ଼ି ଏକବସ୍ତ୍ରେ ପଳାଇ 
ଆସିଥ୍ବା ଶରଣାର୍ଥୀମାନେ ଧାନବିଲରେ ପଡ଼ି ରହିଥା' ନ୍ତି । ଭାରତ ସରକାର ଓ ରାଜ୍ୟ 
ସରକାର ଯେଉଁ ଟୀର୍‌ପୋଲିନ୍‌ ଯୋଗାଇ ଦେଉଥାନ୍ତି ତାହା ସମୁଦ୍ରକୁ ଶଙ୍ଖେ ପାଣି 
ପରି । ସେମାନଙ୍କ ମାନସିକ ସ୍ତ୍ରିତି ତ ଆହୁରି ଦୟନୀୟ ହୋଇଥାଏ । ପଣଶ୍ଚି ମ ପାକିସ୍ତାନୀଙ୍କ 
ଗୁଳିରେ କାହାର ସ୍ଵାମୀ, କାହାର ବାପ, କାହାର ମାଆ, କାହାର ପୁଅଝିଅ ହତ ହୋଇଛନ୍ତି 
ବା ପ୍ରାଣ ବିକଳରେ କେଉଁଠି ରହି ଯାଇଛି । ଆତ୍ମୀୟ ଶୋକରେ କେହି ପାଗଳ ହୋଇ 
ବୁଲୁଛି । ଦିନ ଦିନ ଧରି ନ ଖାଇ ନ ପିଇ ଚାଲି ଚାଲି ଭାରତ ସୀମାରେ ପାଦ ଦେଇ 
କିଏ ବସିପଡ଼ି ଧକଉଛି, ବସ୍‌ଷ୍ଟାଣ୍ଟ, ବଜାର, ରାସ୍ତାକଡ଼ରେ ପିମ୍ପୁଡ଼ି ଧାର ପରି ପିଲା 
କାଖେଇ ଲୋକଙ୍କ ଧାଡ଼ି ଛୁଟିଛି । ଦିନେ ସକାଳେ ଚେମେଣି ଚଢ଼େଇ ପରି ଶୀରଣ୍ଣ୍ର 
ଶିଶୁଟିଏ କାଖରେ ଜାକି ଜଣେ ଲୋକ ଆମ କ୍ୟାମ୍ପକୁ ଆସିଲା । ତା'ର ନାମ ନିତାଇ 
ଗୋପାଳ ମାନି । ଘର ରାଜସାହି ଜିଲ୍ଲାର ନାଟୋର୍‌ରେ । ଶୀତସକାଳଟାରେ ପୁଅକୁ 
କାଖେଇ ଦାଣ୍କରେ ଛିଡ଼ା ହୋଇ ଗରମ ଚାହା ପିଇ ପିଇ ପଡ଼ି ଶା ସାଙ୍ଗରେ କଥାବାର୍ଭା 
ହେଉଥାଏ, ଭିଣୋଇ ବୁଲି ଆସିଥାନ୍ତି । ଭିଣୋଇ, ମାଂ, ସ୍ତ୍ରୀ ଓ ଭଉଣୀ ଚୁଲୀ 
ପାଖରେ ବସି ଚା' ପିଇପିଇ ଗପସପ ହେଉଥା' ନି । ହଠାତ୍‌ ପଡ଼ିଶା ଘରେ ନିଆଁ 
ଲାଗିଗଲା । ଜଣେ ଲୋକ ଦଉଡ଼ି ଆସି କହିଲା - ଖାନ୍‌ମାନେ ( ପଣ୍ଚିମ ପାକି ସ୍ତାନୀ 
ସୈନ୍ୟ) ଆସୁଛନ୍ତି । ନିତାଇ ଗୋପାଲ ଦାଣ୍ଡ ପଟୁ ବାରିପଟକୁ ଚାଲିଗଲା ବେଳକୁ 


୩୮୯ ୫୭ ଆାଳାିମାଳିକା 


ଖାନ୍‌ମାନେ ଘରେ ପଶିଗଲେ । ନିତାଇର ସାନ ଭାଇ ଘର ଭିତରୁ ବାହାରକୁ ବାହାରି 
ଆସିଲା । ତାକୁ ସେମାନେ ଗୁଳିକରି ମାରି ଦେଲେ । ଚୂଲିମୁଣ୍ଡରେ ବସିଥୁବା ଗର୍ଭବତୀ 
ସ୍ତ୍ରୀ, ମାଂ, ଭଉଣୀ, ଭିଣୋଇ ସମସ୍ତଙ୍କୁ ସଙ୍ଗେ ସଙ୍ଗେ ଗୁଳି କରି ମାରି ଦିଆ ହେଲା । 
ନିତାଇ କାଠପିତୁଳା ପରି ଦେଖୁଥାଏ । ଜଣେ କିଏ ନିତାଇକୁ ଠେଲି ଦେଇ କହିଲା - 
ଦେଖୁଛ କ'ଣ ? ପିଲାଟିକୁ ବଞ୍ଚାଇବାକୁ ଚାହଁ ତ ଏହି ବାରିପଟେ ପଳାଅ | ସେହିଦିନୁ 
ପିଲାଟିକୁ କାଖେଇ ନିତାଇ ଚାଲିଛି, ଚାଲିଛି | ମାସେ କାଳ ଚାଲି ଚାଲି ଜୁଲାଇ ଏକତ୍ରିଶ 
(୧୯ ୭୧) ତାରିଖ ଦିନ ସେ ଭାରତରେ ପଶି ମୁରାରୀପୁର ଭୋଜନ କେନ୍ଦ୍ରରେ ଭାତ 
ଖାଇଲା । ଅସ୍ତିଚର୍ମସାର ପିଲାଟାକୁ ବୈଦେହୀ ପଣ୍ଡା କୋଳ କରିନେଲେ । 


ଦିନେ ବସ୍‌ଷ୍ଟାଣ୍ଡକୁ ଯାଇ ଦେଖିଲୁ ପାବ୍‌ନା ଜିଲ୍ଲାରୁ ଦେଢ଼ମାସ ହେଲା ଚାଲି 
ଚାଲି ଆସି ଦଳେ ଶରଣାର୍ଥୀ ଥକ୍‌କାମରା ହୋଇ ବସିଛନ୍ତି । ତାଙ୍କ ମଧ୍ୟରୁ ଜଣେ 
ସ୍ତ୍ରୀଲୋକ ଖାନ୍‌ମାନଙ୍କ ଅତ୍ୟାଚାର ଭୟରେ ସ୍ଵାମୀ, ଶାଶୁ, ବଡ଼ପୁଅ, କୋଳପୁଅକୁ ଧରି 
କନାକତରା ଜାକି ଭାରତକୁ ଆସୁଥିଲା । ମୁଣ୍ଡରେ ବୋଝ ଥିବାରୁ ସ୍ଵାମୀ ଟିକିଏ ପଛରେ 
ପଡ଼ିଗଲା । ବାଟରେ ଖାନ୍‌ମାନଙ୍କ ହାବୁଡ଼ରେ ପଡ଼ିଯିବାରୁ ସେମାନେ ଗୁଳି କରି ପୁଅ 
ଦୁହିଙ୍କୁ ଓ ଶାଶୁକୁ ମାରିଦେଲେ । ସ୍ତ୍ରୀଲୋକଟିକୁ ଉପଭୋଗ କରିବାକୁ ବ୍ୟାରାକ୍‌କୁ 
ନେଇଗଲେ । ସେଠାରେ ୧ ୪ ୫ ଜଣ ସ୍ତ୍ରୀଲୋକଙ୍କ ସାଙ୍ଗରେ ତାକୁ ଏଗାରଦିନ ରଖି 
ଉପଭୋଗ କରି ତା'ପରେ ବିଦା କରିଦେଲେ । ସ୍ଵାମୀ କେଉଁଠି ସେ ଜାଣେ ନାହି | 
ଦଳେ ଭାରତ ଯାତ୍ରୀଙ୍କ ସାଙ୍ଗରେ ସେ ସୀମା ପାର ହୋଇ ଆସିଛି । ସବୁବେଳେ ଶାଶୁ ଓ 
ପୁଅକୁ ଖାନ୍‌ମାନେ କେମିତି ଗୁଳି କଲେ, ତାକୁ କେମିତି ବ୍ଯାରାକ୍‌କୁ ନେଇ ତାଂ 
ଉପରେ ଅତ୍ୟାଚାର କଲେ, ସେହିକଥା ସେ ବାରମ୍ବାର କହି ଲାଗିଥାଏ | ତା'କୁ ଭଲା 
କିଏ କି ସାନ୍ତ୍ବନା ଦେବ ! କିଛିଦିନ ବାଲୁରଘାଟରେ ରହି ସେ ପାତିରାମ ଚାଲିଗଲା । 
ଆମେ ଖବର ନେଇ ଜାଣିଲୁ ଯେ ଦୈବଯୋଗକୁ ପାତିରାମରେ ସ୍ଵାମୀ ସ୍ତ୍ରୀ ଭେଟାଭେଟି 
ହେଲେ । ତାଂର ସ୍ଵାମୀ ସ୍ତ୍ରୀ ସ୍ଵମୁଖରୁ ସବୁ . ଶୁଣି କହିଲା - ' “ ମୋ ସ୍ତ୍ରୀର ତ ଏଥୁରେ କିଛି 
ଭୁଲ ନାହିଁ ।” ମୁଁ କାହିକି ତାକୁ ତ୍ୟାଗ କରିବି ? ସ୍ବାମୀର ଆଦରଯତ୍ନ ପାଇ ଧୀରେ 
ଧୀରେ ତା'ର ମସ୍ତିଷ୍ପବିକୃତ ଦୂର ହେଲା | ଦଶରଥତନୟ ମର୍ଯ୍ୟାଦାପୁରୁଷୋତ୍ତମ ରାମଚନ୍ଦ୍ର 
ମହାପ୍ରଭୁଙ୍କ ପ୍ରତି ମୋର ଯେତେ ଶ୍ରଦ୍ଧାଭନ୍ତି ରହିଛି ତାହାର ଶତଗୁଣ ଶ୍ରଦ୍ଧାଭନ୍ତି ଏହି 
ପୁରୁଷଟିର ଶ୍ରୀଚରଣରେ ମୁଁ ଅର୍ପଣ କଲି | 

ଏହିପରି ଶତଶତ ଘଟଣା ଶୁଣି ଶୁଣି ସଙ୍କଟତ୍ରାଣ କାମ କରିବା ସଙ୍ଗେ ସଙ୍ଗେ 
ଏହି ଘଟଣାଗୁଡ଼ି କୁ ମଧ୍ୟ ଆମେ ଲି ପିବଦ୍ଧ କରିବା ଆରମ୍ଭ କଲୁ । ଶରଣାର୍ଥୀମାନଙ୍କ 


ଅମୂତ ଅନୁଭବ @ ୩୯୦ 


ସହିତ ଆମେ ଘନିଷ୍ଠ ହେଲୁ । ରମାଦେବୀ ସେମାନଙ୍କର ‹ “ କଉାଁମା' ” ବନିଗଲେ | 
ଫଳରେ ପୂର୍ବପାକିସ୍ତାନର ରାଜନୈତିକ ପରିସ୍ଥିତି, ବଙ୍ଗଳାଭାଷୀ ମୁସଲମାନମାନଙ୍କ 
ସହିତ ପଶ୍ଚିମ ପାକିସ୍ତାନିଙ୍କର ଘୂଣାପୁର୍ଣ୍ଣ ବ୍ୟବହାର, ବଙ୍ଗଳା ଭାଷା ପ୍ରତି ସେମାନଙ୍କର 
ତାତ୍ସଲ୍ୟ ଭାବ, ସରକାରୀ ଚାକିରୀରେ ପାତର ଅନ୍ତର, ଉଭୟ ପାକିସ୍ତାନ ମଧ୍ୟରେ 
ଜିନିଷପତ୍ରର ଦରଦାମର ତାରତମ୍ୟ, ପୁର୍ବପାକିସ୍ତାନରେ ବସବାସ କରିଥିବା ବିହାରୀ 
ମୁସଲମାନମାନଙ୍କର କୀର୍ରିକଳାପ ଆଦି ନାନା ଲୋମହର୍ଷଣକାରୀ କାହାଣୀ ଆମେ ଶୁଣିଲୁ । 
ମୁଜିବୁର ରହମାନ୍‌ ହିନ୍ଦୁ ମୁସଲମାନ ନିର୍ବିଶେଷରେ କିପରି ସମସ୍ତଙ୍କର ଶ୍ରଦ୍ଧାର ପାତ୍ର 
ତାହା ପ୍ରତ୍ୟକ୍ଷ ଅନୁଭବ କଲୁ। ଦେଶପାଇଁ ବହୁ ନିର୍ଯ୍ୟାତନା ସହି ଓ ସାମ୍ପ୍ରଦାୟିକ ସଙ୍କୀର୍ଣ୍ତତା 
ଠାରୁ ଦୂରରେ ରହି ସେ ଏ ଶ୍ରଦ୍ଧା ଅର୍ଜନ କରିଛନ୍ତି । ମାତ୍ର ତାଙ୍କର ଅନୁଗାମୀମାନଙ୍କ ପ୍ରତି 
ସେମାନେ ଭିନ୍ନଭାବ ପୋଷଣ କରନ୍ତି । 

ପିଲାଦିନୁ ଆନ୍ଦୋଳନରେ ମିଶିଥ୍ବା ହେତୁ ପ୍ରଚାର- ପତ୍ର ସଂଗ୍ରହ କରିବାକୁ ମୁଁ 
ଭଲପାଏ । ତେଣୁ ପୂର୍ବ ପାକିସ୍ତାନର ପ୍ରଚାର- ପତ୍ରର ନମୁନା ମଧ୍ୟ ସଂଗ୍ରହ କରିବାକୁ 
ଚେଷ୍ଟା କଲି। ଗୋଟିଏ ପ୍ରଚାର- ପତ୍ରର ଅନୁବାଦର ନମୁନା ଏଠାରେ ଦେଲେ ବୋଧହୁଏ 
ଅପ୍ରାସଙ୍ଗିକ ହେବ ନାହି । 


ସୁନାର ବଙ୍ଗଳା ଶ୍ମଶାନ କାହିଁକି ? 


ବୈଷମ୍ୟ ବିଷୟ ବାଂଲାଦେଶ ପଣ୍ଚି ମ ପାକିସ୍ତାନ 
ରାଜସ୍ଵ ବିଭାଗ ବ୍ୟୟ ୧୫୦୦କୋଟି ୫୦୦୦କୋଟି 
ଉନ୍ନୟନ ବିଭାଗ ବ୍ୟୟ ୩୦ ୦ ୦ କୋଟି ୬୦୦ ୦କୋଟି 
ବୈଦେଶିକ ସାହାଯ୍ୟ ୨୦% ୮୦% 

କେନ୍ଦ୍ରୀୟ ସରକାରୀ ଚାକିରୀ ୧୦% ୯୦% 

ସାମରିକ ବିଭାଗ ଚାକିରୀ ୧୫% ୮୫% 

ଚାଉଳ ଗହମ ଟ ୫୦.୦୦ ଟ୨୫.୦୦ 
ଅଟା ଗହମ ଟ ୩୦.୦୦ ଟ ୧୫.୦୦ 
ସୋରିଷତେଲ ସେର ଟ ୫.୦୦ ଟ. ୨.୫୦ 
ସୁନା ଭରି ଟ ୧୭୦.୦୦ ଟ ୧୩୪.୦୦ 


୩୯୧ ୭ ଆଳିମାଳିକା 


ଆଉ ସେ ଗୀତ ! 
“ “ ସୋନା ସୋନା ସୋନା 
ଲୋକେ ବଲେ ସୋନା 
ସୋନା ନହେ ତେ ଖାଣ୍ଟ, 
ଯତ ଆଛେ 

ଖୀଟି ତାର ଚେୟେ ଖୀଟି 
ବାଂଲାମାୟେର ମାଟି ।' ” 


ଆମ ବସ୍ତ୍ରନଗରୀର ଅନତୀଦୂର ତିଓରରେ ଭାରତ ସେବାଶ୍ରମ ଅନୁଷ୍ଠାନ । 
ସେ ଅନୁଷ୍ଠାନର ମନି ମହାରାଜ ମଧ୍ୟ ସଙ୍କଟତ୍ରାଣ କାମ କରୁଥାନ୍ତି । ଅନୁଷ୍ଠାନ ହତାରେ 
ମୁନ୍ତି ଫୌଜ “ “ କୁଚ୍କାଓୟାଦ୍‌' ' କରନ୍ତି | ମୋତେ ଦିନେ ସେଠାକୁ ସେମାନେ ଡ଼ାକି 
ନେଲେ ଲୁଙ୍ଗି ପିନ୍ଧି, କେହି କେହି ଅଣ୍ଟାରୁ ଫିଟି ପଡ଼ୁଥିବା ଲୁଙ୍ଗିକୁ ଗୋଟାଏ ହାତରେ 
ସମ୍ଭାଳି ସେମାନେ ତଡ୍ରରିଲ୍‌ କରୁଥାନ୍ତି। ଇସଲାମପୁରର ଜଣେ ଓଡ଼ିଆ ସରକାରୀ ହାକିମ ଶ୍ରୀ 
ଚନ୍ଦ୍ରଶେଖର ଶାମଲଙ୍କୁ ମୁନ୍ତିଫୌଜଙ୍କ ବୀରତ୍ଵ ସମ୍ବନ୍ଧରେ ପଚାରି ଯାହା ଶୁଣିବାକୁ ମିଳିଲା, 
ସେଗୁଡ଼ାକ ନ ଲେଖିଲେ ଭଲ । ଯାହାହେଉ, ସୀମାନ୍ତ ଅଞ୍ଚଳରେ କାମ କରିବା ଫଳରେ 
ଗୋଳା ବିନିମୟ, ରାସ୍ତାକଡ଼ରେ ମାଇନ୍‌ ବିଛାଣ, ଟ୍ୟାଙ୍କ ଯାତାୟାତ ପୁଣି ଟ୍ୟାଙ୍କକୁ ଶତ୍ରୁ 
ଦୃଷ୍ଟରୁ ଲୁଟେଇ ରଖ୍ସବା କୌଶଳ ( କ୍ୟାମୋଫ୍ଲଜ୍‌) ଆଦି ଯୁଦ୍ଧ ପ୍ରସ୍ତୁତିର ଅନେକ ଦୃଶ୍ୟ 
ଦେଖିବାକୁ ମିଳିଲା। ହିଲିର ବି.ଡ଼ି.ଓ ଦିନେ ' “ କରାମା' ”'କୁ ପାକ୍‌ ରଣସଢ଼ା ଦେଖାଇବାକୁ 
ହିଲି ନେଇଗଲେ । ଆମେ ମଧ୍ୟ ଡ଼ାଳୁଅ ଯୋଗୁ କାନ୍‌ସିରି ପାଣି ପାଇଲୁ । ଏପଟେ 
ଭାରତ, ସେପଟେ ପୁବ୍ବ ପାକିସ୍ତାନ, ମଝିରେ ପାକିସ୍ତାନ୍‌ ରେଳପଥ । ପାକିସ୍ତାନର ସୀମାରେ 
୨ ୫-୩୦ ଫୁଟ୍‌ ଛଡ଼ାରେ ଚେକ୍ପୋଷ୍ରେ ବାଲିବସା ସଜେଇ ବଲୁଚି ସୈନ୍ଯ ଭାରତ 
ଆଡ଼କୁ ମେଶିନ୍‌ଗନ୍‌ ଲାଖ କରି ବସିଛନ୍ତି । ମୁଁ ଓଲୁଙ୍କ ପରି ମୁହଁ କରି ବି.ଡ଼ି.ଓ.ଙ୍କୁ 
ପଚାରିଲି - ସେମାନେ ତ ସଜବାଜ ହୋଇ ରହିଛନ୍ତି | ଭାରତ ପକ୍ଷରୁ ଯୁଦ୍ଧ ପ୍ରସ୍ତୁତିର 
କାହିଁ କିଛି ଲକ୍ଷଣ ତ ଦିଶୁ ନାହିଁ । ବି.ଡ଼ି.ଓ. ମୋ ପ୍ରତି କୃତ୍ରିମ କ୍ରୋଧ ପ୍ରକାଶ କରି 
ଖୁବ୍‌ ପାଟିରେ କହିଲେ - ' ' ପାକିସାନ ନ ଆମର ମିତ ରାଷ୍ୁ | ସେମାନେ ମୁଲିଫୌଜଙ୍କ 
ସଙ୍ଗେ ଲଢ଼ିବାକୁ ସଜ ହୋଇ ବସିଛନ୍ତି । ଆମର ସମର ସଜା କାହି କି ହେବ ? 
ମାତ୍ର ଏ କଥାରେ ମୋ ମନରୁ ସଂଶୟ ଗଲା ନାହିଁ । ବିପଦର ସମ୍ଭାବନା ସତ୍ତେ 


ଅମୂତ ଅନୁଭବ @ ୩୯୨ 


ମୁଁ ଦଳଛଡ଼ା ହୋଇ ଏକାଟିଆ ଅନ୍ଧିସନ୍ଧିରେ ପଶି ବୁଲି ଦେଖିଲି ଗଛ ଉପରେ, ବାଉଁଶ 
ବୁଦା ଭିତରେ, ଘରୋଇ ଲୋକଙ୍କ ଘର ଭିତରେ ଭାରତୀୟ ସେନା ଟ୍ରିଗର୍‌ ଉପରେ 
ହାତ ପକେଇ ବସି ଏକ ଧ୍ୟାନରେ ପାକିସ୍ତାନ ଆଡ଼କୁ ଚାହିଁଛନ୍ତି । କାମୋଫୁଜ୍‌ର ଅତି 
ଉପାଦେୟ ପଦାଥିପାଠ ମିଳିଲା । 


ଗୋଳା ବିନିମୟ ବଢ଼ିଗଲାରୁ ମେଜର୍‌ ଝା ସାହେବଙ୍କ ଆଦେଶରେ ଦୁଇ ଜଣ 
ସୈନ୍ୟ ଆସି ଆମ ବସ୍ତ୍ରନଗରୀରେ ବଙ୍କର୍‌ ତିଆରି କରାଇଲେ । ମରାଠା ରେଜିମେଣ୍ଟ୍‌ର 
ମେଜର୍‌ ଝା କର୍ରାମା (ରମାଦେବୀ) ଙ୍କ ସଙ୍ଗେ ଆଡ୍ନୀୟତା ଜନ୍ମି ସାରିଥ୍ବଲା । ମଝିରେ 
ମଝିରେ ସେ ଆମ ଶିବିରକୁ ଆସି ପ୍ରାଥ୍ଥନାରେ ଯୋଗ ଦେଉଥାନ୍ତି, ଛୋଟ ପିଲାଙ୍କ 
ଖାଇବା ଦେଖନ୍ତି, ହସି ହସି କହନ୍ତି-' “ ମରୁଭୂମିରେ ଏହି ସାାନଟି ଓଏସିସ |'' ଦିନେ 
ରମାଦେବୀ ତାକୁ କହିଲେ - ଆପଣମାନେ ତ ଡ଼େଙରା ଦେଇ ସ୍ଥାନୀୟ ଲୋକଙ୍କୁ 
ତ୍ରିମୋହିନୀ ଛାଡ଼ି ଚାଲିଯିବାକୁ ନିଦ୍ଦୈଶ ଦେଲେଣି । ଆମେ ଯେ ଏଠି ହସ୍ପିଟାଲ୍‌, 
ଭୋଜନକେନ୍ଦ୍ର, ଶରଣାର୍ଥୀ ପିଲାଙ୍କ ଚାଟଶାଳୀ ଆଦି ପସରା ମେଲିଛୁ, ଆମେ ମଧ୍ୟ 
ଏଠୁ ହଟିଯିବୁ ତ ? ମେଜର ଝାଁ ଆକର୍ଣ୍ଣବିସ୍ତୃତ ହସଟାଏ ହସି ଦେଇ କହିଲେ, 
““ ମାତାଜୀ ! ଆପଣ ବେଫିକର୍‌ ରହନ୍ତୁ | ଆମେ ଏ ପାକ୍‌ ସୈନ୍ଯକୁ ଢ଼ାକ୍କା ଯାଏ 
ତଡ଼ିନେବୁ । ଆପଣ କେବଳ ଆପଣଙ୍କ ହସ୍ପିଟାଲ ଉପରେ ବଡ଼ କରି ଲାଲ କ୍ରଶ୍‌ ଚିହ୍ନ 
ଦେଇ ଦିଅନ୍ତୁ । ତାହା ହେଲେ ଆମ ପକ୍ଷରୁ ବୋମାବର୍ଷଣ ଆରମ୍ଭ ହେଲେ ଏଠାରେ 
ବୋମା ପଡ଼ିବ ନାହି । ” ' ଓଡ଼ିଶା ରିଲିଫ୍‌ ପାର୍ଟିକୁ ଏ ପ୍ରକାର ପ୍ରଶ୍ରୟ ଦେବାର କାରଣ 
ହେଲା ମିଲିଟାରୀ ବେସ୍‌ ହସ୍ପିଟାଲ ହିଲିଠାରୁ ଷାଠିଏ ମାଇଲ୍‌ ଦୂରରେ ରାଣୀଗଞ୍ଜଠାରେ 
ଅବସ୍ତିତ । ତେଣୁ ହିଲିରେ ଥ୍ରବା ଜବାନ୍‌ମାନେ ଓଡ଼ିଆ ରିଲିଫ୍‌ ପାର୍ଟିର ହସ୍ପିଟାଲ୍‌ରେ 
ଚିକିତ୍ସତ ହେଉଥାନ୍ତି । ଆମ ହସ୍ପିଟାଲ୍‌ର ବ୍ଯବମ୍ଥାପକ ଥାଂନ୍ତି ବିଲାତ ଫେ ରନ୍ତା 
ଏଫ.ଆର.ସି.ଏସ୍‌ କଟକର ସାଧନ ରାୟ, ୩ଷଧ ଓ ପଥ୍ୟ ଆସୁଥାଏ ସିଧା ବିଲାତରୁ | 
ସେଥୁପାଇଁ ବ୍ରିଗେଡ଼ିଅର୍‌ଙ୍କ ହସଟା କାନଯାଏ ଲମ୍ବିଗଲା । କିନ୍ତୁ ହାୟ, ବିଶ୍ଵାସଘାତକମାନଙ୍କ 
କଥାରେ ବିଶ୍ଵାସ କରି ମରାଠା ରେଜିମେଣ୍ଟ ପାକ୍‌ ହିଲି ଉପରେ ଆକ୍ରମଣ ଚଳାଇ 
ଯେତେବେଳେ ପାକ୍‌ ଆକ୍ରମଣରେ ମୂଳପୋଛ ହୋଇ ଗଲେ ମେଜର୍‌ ଝା ମଧ୍ୟ 
ସେହିଠାରେ ପ୍ରାଣ ହରାଇଲେ । 


ପଣ୍ଠି ମ ଦିନାଜପୁରରେ ଓଡ଼ି ଶା ରିଲିଫ୍‌ ପାର୍ଟି ଯୁଦ୍ଧକ୍ଷେତ୍ର ରେ ଯୁଦ୍ଧକାଳୀନ 
ତତର୍ଘରତାର ସହିତ କାମ କଲେ | ଯୁଦ୍ଧ ଶେଷ ହେବାପରେ ପାର୍ଟିର ସଞ୍ଚାଳକ ଶ୍ରୀ 


୩୯୩ ୭ ଆଳିମାଳିକା 


କ୍ଷେତ୍ରବାସୀ ପତି ଓ ଅନ୍ୟ କର୍ମୀମାନେ ଶରଣାର୍ଥୀମାନଙ୍କ ସାଙ୍ଗରେ ବାଂଲାଦେଶକୁ ଯାଇ 
ସେମାନଙ୍କ ଘରେ ଛାଡ଼ିଦେଇ ଆସିଲେ । 


ଯୁଦ୍ଧକ୍ଷେତ୍ରରେ ରହି କାମ କରିବାର ଅଭିନବ ଅଭିଜ୍ଞତା ଓଡ଼ିଶା ରିଲିଫ୍‌ କମିଟିର 
କର୍ମୀମାନେ ହାସଲ କଲେ । ନାନା ବିପଦ ଓ ବିଷାଦ ମଧ୍ୟରେ ଦିନ କଟୁଥ୍ୁଲେ ହେଁ 
ଗୋଟାଏ ବିଚିତ୍ରପ୍ରକାର ଆତ୍ନପ୍ରସାଦ ସେ କାମରୁ ମିଳୁଥ୍ବଲା । ଗୋଟିଏ ବଡ଼ କଥା 
ହେଲା, ଆନ୍ତଜାତିକ ସେବା- କ୍ଷେତ୍ରରେ ଓଡ଼ିଆ ପୁଅ ଝିଅଙ୍କର ସୁନାମ ବୃଦି ହେଲା । 
ଅକସ୍‌ଫାମ୍‌ର ଜୁଲିଆନ୍‌ ଫ୍ରାନ୍‌ସିସ୍‌ ଚିଠି ଲେଖିଲେ- 

ପ୍ରିୟ ରମାଦେବୀ, 


ଏ ଚିଠି ନେଇ ସୁରେଶ୍‌ ଆପଣଙ୍କ ପାଖରେ ପହଞ୍ଚୁଲା ବେଳକୁ ଆପଣ ସୁସ୍ତ 
ଥିବେ ବୋଲି ଆଶା କରୁଛି । ସୁରେଶ୍‌ଙ୍କୁ କଟକକୁ ପଠାଇବାର ମୁଖ୍ୟ କାରଣ ହେଲା 
ହିଲିର ଘଟଣାବଳୀ ସଂକ୍ରାନ୍ତୀୟ ଚାକ୍ଷୁସ ବିବରଣୀ ଆପଣ ତାହାଙ୍କଠାରୁ ପାଇବେ । ପୁଣି 
ହିଲିରୁ ଗଙ୍ଗାରାମପୁରକୁ ଚାଲି ଆସିଥୁବା ଶରଣାର୍ଥୀଙ୍କ ମଧ୍ୟରେ ଓଡ଼ିଶା ରିଲିଫ୍‌ ପାର୍ଟି 
କାମ କରିବା ପାଇଁ ଆପଣଙ୍କ ଅନୁମତି ଆବଶ୍ୟକ । ବାସ୍ତବିକ୍‌, ଆପଣଙ୍କର କର୍ମୀଦଳଟିର 
କୃତି ବିସ୍ଲୟକର । ବାଲୁର୍‌ଘାଟ୍‌ର କାମକୁ ସାଫଲ୍ୟମଣ୍ଡିତ କରିବା ପାଇଁ ଆପଣମାନେ 
ଯେଉଁ କାର୍ଯ୍ୟ କରିଛନ୍ତି, ସେଥିପାଇଁ ଆମେ ଯେତେ ଧନ୍ୟବାଦ ଦେଲେ ତାହା ଯଥେଷ୍ଟ 
ହେବ ନାହିଁ । ଆପଣମାନଙ୍କର କଠିନ ପରିଶ୍ରମ, ସହଯୋଗ ଓ ପରାମର୍ଶ ପାଇଁ ଆମେ 
ଚିରକୃତଜ୍ଞ । (ଇତି) 

ଆପଣଙ୍କର ଅନ୍ତରଙ୍ଗ 
ଜୁଲିଆନ୍‌ ଫ୍ରାନ୍‌ସିସ୍‌ 
ଆଜି ଜୀବନ- ସନ୍ଧ୍ୟାରେ ସୁଦ୍ଧା ବେଳେ ବେଳେ ଶୁଭିଯାଉଛି । 
“ସୋନାର ବାଂଲା ଆମି ତୋମାୟ ଭାଲବାସି ”” 


କାର୍ରିକ ଝଡ଼ି । ତମ୍ବରେ ବସା। ବର୍ଷନ୍ତା ପାଣି ହାବୁକା ମାରି ତମ୍ବୁ ଭିତରକୁ ପଶି 
ଆସୁଛି । ପାଣି କାଦୁଅରେ ବୁଲି ଗୋଡ଼ ଆଙ୍ଗୁଠି ସନ୍ଧି ବାଲିଖାଇ ନରଖର । ଶରଣାର୍ଥୀମାନଙ୍କ 
ଦୁଃଖ ଦୁର୍ଦ୍ଦଶା ବର୍ଣ୍ଣବାକୁ ଭାଷା ନାହିଁ। ମେଘ ଅନ୍ଧାର ରାତି, ମେଘ ଢ଼ାଳୁଛି । ଯେ ଯାହା 
ତମ୍ବୁରେ ବାଉଁଶ ଭାଡ଼ିରେ ଜାକିଜୁକି ହୋଇ ବସି କିଏ କେତେଦିନିଆ ଝଡ଼ି ଦେଖିଛି 
ତାହାରି ପାକୁଳି ଚାଲିଛି । ବୈଦେହୀ ପଣ୍ଡା ତାଙ୍କ ଦଦରା ରେଡ଼ିଓଟି ଧରି ବର୍ଷାରେ ତିନ୍ତି 


ଅମୃତ ଅନୁଭବ @ ୩୯୪ 


ତିନ୍ତି ଆସି କହିଲେ - ଓଡ଼ିଶାରେ ତୋଫାନ ହୋଇ ଲୁଣା ମାଡ଼ି ଆସି ରାଜ ନଗର 
ଅଞ୍ଚଳରୁ ଦଶହଜାର ଲୋକଙ୍କୁ ଭସେଇ ନେଇଛି। କ୍ଷୟକ୍ଷତି ଏ ପର୍ଯ୍ୟନ୍ତ କଳନା କରାଯାଇ 
ନାହଁ । 

' ‹ ଉଠୋ ମୁଶାଫିର୍‌ ! ବାଧୋ ଗଠରିୟା' ' - ସେହି ବର୍ଷଣମୁଖର ରାତିରେ 
ଓଡ଼ିଶା ଆସିବା ପାଇଁ ରମାଦେବୀଙ୍କ ପ୍ରସ୍ତୁତି ଆରମ୍ଭ ହୋଇଗଲା । କ୍ଷେତ୍ରବାସୀ ପତି, 
ଅନ୍ନପୂର୍ଣ୍ଣା ମହାନ୍ତି/ ଶରତଚନ୍ଦ୍ର ମହାରଣା, ଶ୍ୟାମସୁନ୍ଦର ବିଶ୍ଵାଳ, କିଶୋର ସ୍ଵାଇଁ, ବୈଦେହୀ 
ପଣ୍ଡା, ବୈଦ୍ୟନାଥ ଦାସ, ଗଣେଶଚନ୍ଦ୍ର ମହାନ୍ତି, ମଙ୍ଗଳା ସେନଗୁପ୍ତ ପ୍ରଭୂତି ସଙ୍କଟତ୍ରାଣ 
କାମର ବିଭିନ୍ନ ବିଭାଗର ମୁଖ୍ୟ ଦାୟିତ୍ଵରେ ଥୁବା କର୍ମୀ ସେହି ରାତିରେ ଏକତ୍ର ହୋଇ 
କିଏ ବାଲୁରଘାଟ କାମ ସମ୍ଭାଳିବେ, କିଏ ଓଡ଼ିଶା ଫେରିବେ ତାହା ଠିକ୍‌ ହୋଇଗଲା | 
ଦୁଇଟା ହାସପାତାଳ, ଲକ୍ଷ ଲକ୍ଷ ଟଙ୍କାର କମ୍ବଳ, ଗାଡ଼ି ଗାଡ଼ି ଓଷଧପତ୍ର ଯଥାଯଥ 
ବିନିଯୋଗର ବ୍ୟବସ୍ଥା କରି କଉଁାଁମା' ବାଲୁରଘାଟ୍‌ ଛାଡ଼ିଲେ | 


ମତ୍‌ ନଂ କସା 


କଲିକତାରେ ମାରୁଆଡ଼ି ରିଲିଫ ସୋସାଇଟି ଓ ଅକ୍‌ସଫାମ୍‌ର କର୍ତାଙ୍କୁ ଭେଟି 
ହାଓଡ଼ାରେ ପହଞ୍ଚି ବୋଧ ହେଲା କଲିକତାର ସବୁ ଓଡ଼ିଆ ସେଦିନ ଓଡ଼ିଶା ଫେରିବାକୁ 
ଷ୍ଟେସନରେ ରୁଣ୍ଡ ହୋଇଛନ୍ତି । କୌଣସି ପ୍ରକାରେ ଠେଲାପେଲା ହୋଇ ରେଳଡ଼ବାରେ 
ଚଢ଼ି କଟକରେ ପହଞ୍ଚି ଜଣାଗଲା “ କଟକ ଜିଲ୍ଲା ସାଇକ୍ନଳୋନ୍‌ ରିଲିଫ୍‌ କମିଟି” ଗଠିତ 
ହୋଇ ସଙ୍କଟତ୍ରାଣ କାମ ଆରମ୍ଭ କରାଯାଇଛି । ବର୍ତମାନ କେଉଁଠି ଚୂଆ, କେଉଁଠି 
ପାଣିକଳ, କେଉଁଠି ଘେରିବନ୍ଧ, କେଉଁଠି ବିହନ ବ୍ୟବସ୍ତା କଲେ ଚାଷୀ ଶୀଘ୍ର ଫସଲ 
ଉତ୍ପାଦନ କରି ପାରିବ । ଅମ୍ବର ଚରଖା, ବାଉଁଶ କାମ, ମାଟିକାମ ଆଦି କି କାମ 
କରାଇଲେ ଲୋକେ କାମ ପାଇବେ ତାହା ତଦାରଖ କରିବା ପାଇଁ ରମାଦେବୀ 
ମହାକାଳପଡ଼ା, ମାର୍ଶାଘାଇ, ରାଜନଗର ଆଦି ଅଞ୍ଚଳରେ ଚରକୀ ପରି ବୁଲିବା ଆରମ୍ଭ 
କରିଦେଲେ । ଶ୍ରୀ ରାଧାନାଥ ରଥଙ୍କ ସଙ୍ଗେ ( ୬. ୧୧. ୭ ୧) ପରାମର୍ଶ କରି ଦୁହେଁ ଠିକ୍‌ 
କଲେ ଯେ ଉକ୍ରଳ ରିଲିଫ୍‌ କମିଟି ପକ୍ଷରୁ ରମାଦେବୀ ଏଥର ରିଲିଫ୍‌କାମ କରିବେ 
ନାହି । କାରଣ ସେ ସେତେବେଳକୁ କମିଟିର ହିସାବ ଅଡ଼ିଟ୍‌ କରାଇ ସଭାପତି ପଦରୁ 
ଅବ୍ୟାହତି ନେଇ ସାରିଥା ନ୍ତି । 


ଏଥରକ ତୋଫାନ ସୁନିଆ ତୋଫାନ୍‌, ନାଗର ଚଉଠି ତୋଫାନ, ସତଷଠିର 
ଦଶରା ତୋଫାନ୍ର କାନ କାଟି ଦେଇଥାଏ । ରାଜନଗର, ଚାନ୍ଦବାଲି, ଜମ୍ବୁ ଆଦି 
ସମୁଦ୍ରକୂଳିଆ ଅଞ୍ଚଳର ଧ୍ଵଂସ ଲୀଳା ସାଙ୍ଗକୁ କାହି ଧର୍ମଶାଳା, ବଡ଼ଚଣା, ରେମୁଣା ଆଦି 


୩୯୫ ୭ ଆଳିମାଳିକା 


ଅଞ୍ଚଳର ଘରଦ୍ବାର ଉଜୁଡ଼ି ଗଛ ଉପୁଡ଼ି ଛାରଖାର ହୋଇ ଯାଇଥାଏ । ସମୁଦ୍ରକୂଳର ଘନ 
ଜଙ୍ଗଲକୁ ନଷ୍ଟ କରି ଧାନ ଜମିରେ ପରିଣତ କରାଯିବା ଫଳରେ ସାମୁଦ୍ରିକ ଝଡ଼ରେ 
ସମୁଦ୍ର ପାଣିର ନିରଙ୍କୁଶ ବିହାରର ଏ ପରିଣତି କେତେ ଭୟଙ୍କର! କିନ୍ତୁ ଆମେ ତ 
ଢ଼ୋକେ ପିଇ ଦଣ୍ଡେ ଜିଇବା ଲୋକ । ଭବିଷ୍ୟତର ବିପର୍ତିକୁ କଳି ତଦନୁସାରେ ସତର୍କ 
ହୋଇ ଚଳିବା ଆମ ଜାତକରେ ନାହିଁ । ଏବେ କି ଜଙ୍ଗଲ ସାଫି ଚାଲିଛି । 


ଗୁଜରାତରୁ ପଶ୍ଚିମ ଦିନାଜପୁରରେ ସଙ୍କଟତ୍ରାଣ କାମ କରିବା ପାଇଁ ଆସିଥବବା 
ଛାତ୍ର ଓ କର୍ମୀମାନେ ରବିଶଙ୍କର ମହାରାଜଙ୍କ ନିର୍ଦ୍ଦେଶରେ ଓଡ଼ିଶା ରିଲିଫ୍‌ ପାର୍ଟି ସାଙ୍ଗରେ 
ମିଶି କାମ କରୁଥିଲେ । କୁମାରୀ କାଶୀବେନ୍‌ ମେହେତା ସେମାନଙ୍କ ମଧ୍ୟରୁ ଜଣେ । 
ସେ ତୋଫାନ୍‌ ପରିସ୍ଥିତି ଦେଖିବା ପାଇଁ ଓଡ଼ିଶା ଆସିଲେ । ସେ ଅତୀବ କରୁଣ ଦୃଶ୍ୟ 
ଦେଖି ମର୍ମାହତ ହୋଇ ରବିଶଙ୍କର ମହାରାଜଙ୍କୁ ଏଠା ପରିସ୍ଥିତି ଜଣାଇଲେ । ମହାରାଜ 
ଶ୍ରୀମତୀ ମଣିବେନ ନାନାବଟୀଙ୍କୁ ସାଙ୍ଗରେ ନେଇ ଓଡ଼ିଶା ଆସି ରାଜନଗର, ଜମ୍ବୁ, 
ଚାନ୍ଦବାଲି, ହରିଦାସପୁର, ରେମୁଣା, ବରୀ ଆଦି ଅଞ୍ଚଳରେ ବୁଲି ଗୃହହୀନ ଲୋକଙ୍କ 
ଅବସ୍ଥା ଦେଖି ପ୍ରଥମେ ଗହହୀନଙ୍କ ପାଇଁ ଘର ତିଆରି କରାଇବା ଉପରେ ଗୁରୁତ୍ଵ 
ଆରୋପ କଲେ । ଘର ନ କଲେ ଶୀତରତୁ ଆସିଗଲେ ଲୋକଙ୍କର ଦୁର୍ଦ୍ଦଶାର ସୀମା 
ରହିବ ନାହିଁ - ଏହାହି ଥିଲା ତାଙ୍କର ଯୁକ୍ତି । ମହାରାଜ ମୁଖ୍ୟମନ୍ତ୍ରୀ ସମ୍ବାଦ ବଡ଼ ହୃଦୟସ୍ପର୍ଶୀ 
ହେଲା । ମହାରାଜ କହିଲେ - ଘର ତିଆରି ପାଇଁ ମୁଁ ପ୍ରଥମ ଦଫାରେ ଦୁଇଲକ୍ଷ ଦେବି, 
ଆପଣ ଦୁଇଲକ୍ଷ ଦିଅନ୍ତୁ । ମୁଖ୍ୟମନ୍ତ୍ରୀ ତାଙ୍କର ସ୍ବଭାବସୁଲଭ ହସ ହସି କହିଲେ - 
‹ ‹ ଦେବି' ' | ରମାଦେବୀ ପରିହାସ ଖେଳିଲେ - ‹ ' ଦୁଇ ବ୍ରାହ୍ମଣଙ୍କ ଏ ସଭଦାରେ ମୁଁ 
ସାକ୍ଷୀ ରହିଲି” ଜଣେ ରାଜପୁରୁଷ ମୁଖ୍ୟମନ୍ତ୍ରୀଙ୍କୁ ମନେ ପକେଇ ଦେଲେ - ସରକାର 
ଏପରି ଭାବରେ ଟଙ୍କା ଦେବାଟା ବିଧି ବହିର୍ଭୁତ ହେବ । ମୁଖ୍ୟମନ୍ତ୍ରୀ କହିଲେ - କିହୋ 
ବ୍ୟକ୍ତିକୁ ଦେଖିବି ନା ବିଧିକୁ ଧରି ବସିବି ! 

ଆଜି ଶ୍ରୀ ବିଶ୍ଵନାଥ ଦାସ ନାହାନ୍ତି, ରବିଶଙ୍କର ମହାରାଜ ନାହାନ୍ତି, ରମାଦେବୀ 
ମଧ୍ୟ ନାହାନ୍ତି । କାଳ କାହାକୁ ବା କବଳିତ ନ କରେ । ମାତ୍ର ସତ୍‌କର୍ମ ତ କାଳଜୟୀ 
ନା ! 

ଘର ତିଆରି ଆରମ୍ଭ ହେଲା । ଚାରିଲକ୍ଷ ସରିଲା । ମହାରାଜ ଆହୁରି ଚାରିଲକ୍ଷ 
ପଠାଇଲେ । ବାସନ ଆସିଲା, ଲୁଗା ଆସିଲା | ଅରଟ, ନଡ଼ିଆଗଛ, ଠାଆକୁ ଠାଆ କୂଅ, 
ଘେରିବନ୍ଧ, ପାଣି କଳ, ଯେତେଦୂର ଯାଏ ବୁଝି ଖେଳିଲା ସାହାଯ୍ୟ ଚାଲିଲା | 


ଅମୂତ ଅନୁଭବ ¢$ ୩୯୬ 


ଅକସ୍ଫାମ୍‌ ପକ୍ଷରୁ ବିଜେକଲେ ରେମଣ୍ଡ ସାହେବ । ମହାକାଳପଡ଼ା ମାର୍ଶାଘାଇ 
ଅଞ୍ଚଳରେ ଚାଷର ଉନ୍ନତି ପାଇଁ ଅକ୍ସଫାମ୍‌ ଅର୍ଥ ଯୋଗାଇଲା । କିନ୍ତୁ ରେମଣ୍ଡ ସାହେବଙ୍କର 
ଭାରି ଝୁଙ୍କ - ଲୋକଙ୍କୁ ସଞ୍ଚୟ କରିବା ପାଇଁ ପ୍ରରୋଚିତ କରିବାକୁ ହେବ । ଭବିଷ୍ୟତରେ 
ପରମୁଖାପେକ୍ଷୀ ନ ହେବା ପାଇଁ ସଞ୍ଚୟ କରିବା ଦରକାର - ଏଇ କଥାଟା ରେମଣ୍ଡ ଗୀ 
ଗା ବୁଲି ଗାଲୋକଙ୍କ ମେଳରେ ଚେକା ପକେଇ ବସି ଲୋକଙ୍କ ମୁଣ୍ଡରେ ପୂରାଇବାକୁ 
ପାରୁପର୍ଯ୍ୟନ୍ତ ଚେଷ୍ଟା କଲେ । ନିଜର ପିଲାଦିନ କଥା ବଣ୍ଣନା କରି ସେ ପ୍ରାୟ ସବୁ 
ସଭାରେ କହୁଥାନ୍ତି ଯେ ସେ ନିଜେ ହେଉଛନ୍ତି ଗୋଟିଏ ଫ୍ରେଞ୍ଚ କାନାଡ଼ିଆନ୍‌ ପରିବାରର 
ପିଲା । ଫ୍ରେଞ୍ଚ୍‌ କାନାଡ଼ିଆନ୍‌ମାନେ ତାଙ୍କ ପିଲାଦିନରେ ଗରିବ ଥିଲେ । କାରଣ ସେମାନେ 
ସଞ୍ଚୟ କରି ଜାଣି ନ ଥିଲେ । ସେହି ଗୋଷ୍ଠୀର ଜଣେ ମହାନୁଭବ ବ୍ୟକ୍ତି ସେମାନଙ୍କ 
ମଧ୍ୟରେ ସଞ୍ଚୟ କରିବା ବୃତ୍ତିକୁ ବଢ଼ାଇବା ପାଇଁ କାମ କଲେ । ସେ ହାଟ, ବଜାର, 
ଗୀର୍ଜା, ବିଦ୍ୟାଳୟ ସର୍ବତ୍ର ବୁଲି ଲୋକଙ୍କୁ ସଞ୍ଚୟର ମହିମା ବୁଝାଇଲେ । ରେମଣ୍ଡ 
ସାହେବଙ୍କ ଗରିବ ବାପା ପ୍ରଥମେ ମାତ୍ର ଟଙ୍କାଟିଏ ସଞ୍ଚୟ କଲେ । ରେମଣ୍ଡ ସେତେବେଳେ 
ଚାହାଳିରେ ପଢୁଥା ' ନ୍ରି । ସେ ମଧ୍ୟ ଏହି ବିଚାରଦ୍ଵାରା ପ୍ରଭାବିତ ହୋଇ ନିଜ ଜଳଖିଆ 
ଖିଆ ପଇସାରୁ ଏକ, ଦୁଇ ପେନି ସଞ୍ଚୟ କରିବାକୁ ଲାଗିଲେ | ଏହି ସଞ୍ଚୟ ବୂରି ଯୋଗୁ 
ତାଙ୍କର ପାଞ୍ଚୋଟି ଭାଇ ପାଠ ପଢ଼ି ପାରି ନ ଥିବା ସ୍ଥଳେ ସେ ପାଠ ପଢ଼ି ପାରିଲେ । ଏହି 
ସଞ୍ଚୟ ବୂରିର ବିକାଶ ଫଳରେ ଆଜି ଫ୍ରେଞ୍ଚ କାନାଡ଼ିଆନ୍‌ ଜାତି ସମ୍ପଦ୍ଧି ଲାଭ କରିଛି । 
ସମବାୟ ନୀତିରେ ସେମାନେ ସତୁରୀ କୋଟି ଡ଼ଲାରର କୋଠାବାଡ଼ି କଲେଣି। ରେମଣ୍ଡଙ୍କ 
କଥା କହିବା ଶୈଳୀ ମନୋମୁଗ୍‌ଧକର । ତାଙ୍କ ସଭାରୁ ଫେରିବା ବାଟରେ ନାଉରିଆଠାରୁ 
ଆରମ୍ଭ କରି ରିକ୍‌ସାଚାଳନ ଯାଏ ଯାହାଙ୍କ ସଂସ୍ପର୍ଶରେ ମୁଁ ଆସୁଥାଏ ତାଙ୍କୁ ଏ ସଞ୍ଚୟ 
ଗାଥା ଶୁଣାଉଥାଏ । ଆମେ ତନ୍ତ୍ରମୁକ୍ତ ନିଧିଯୁକ୍ତ କର୍ମୀ ତ “ ଅଦ୍ୟଭକ୍ଷ ଧନୁର୍ଗୁଣ” ଶ୍ରେଣୀର । 
ତଥାପି... | 

ମହାରାଜ ଲୋକଙ୍କ ପାଇଁ ଘର ତିଆରି କରିବା ବନ୍ଦୋବସ୍ତ କରିଦେଇ 
ନିଭସ୍ତର ହେଲେ ନାହିଁ । ଘର ତିଆରି ସଙ୍ଗେ ସଙ୍ଗେ ଲୋକଙ୍କ ମଧ୍ୟରେ ଶୁଭସଂସ୍କାର 
ଆଣିବା ପାଇଁ କ' ଣ କରିବାକୁ ହେବ, ନିଜ ଅନୁଭୁତିରୁ ସେ ସେକଥା ମଧ୍ା। ଆମକୁ 
ବତେଇ ଦେଲେ । ସେ ତ ବିଚିତ୍ରକର୍ମା ପୁରୁଷ । ଗୁଜରାତର ଖେଡ଼ା, ବରୋଦା ଓ 
ମହେଶାଣା ଜିଲ୍ଲାର ୧୧୩ ଖଣ୍ଡ ଗୀର ଜୟରାମପେଶାର (୦୩୮୮୮ଞ 1୩୦6) ଲୋକଙ୍କୁ 
ସେ ଚୋରୀ ଛଡ଼େଇ ପାରିଲେ । ଗୁଜରାତର ଆଦିବାସୀ ବହୁଳ ଅଞ୍ଚଳରେ ଲେଙ୍ଗୁଟି ମାରି 


୩୯୭ ୭ ଆଳଳିମାଳିକା 


ବେକରେ ପଥରମାଳି ପକେଇ ସବୁବେଳେ ଫାରଶା କଟୁରୀ ଧରି ବୁଲୁଥିବା ଆଦିବାସୀଙ୍କୁ 
ଦେଖି ଗାନ୍ଧିଜୀ ଯେତେବେଳେ ଅତ୍ୟନ୍ତ ବ୍ୟଥତ ହୋଇ ସେମାନଙ୍କ ମଧ୍ୟରେ ଶୁଭ 
ସଂସ୍କାର ଆଣିଦେବା ପାଇଁ ନିବେଦନ କଲେ, ସେତେବେଳେ ଏ କାମକୁ ମୁଣ୍ଡେଇବାରେ 
ଅଗ୍ରଣୀ ହୋଇଥିଲେ ରବିଶଙ୍କର ମହାରାଜ ଓ ଠକ୍‌କର ବାପା | ବହୁ ଗୁଜୁରାତୀ ଯୁବକ 
ଠକ୍କର ବାପା ଓ ମହାରାଜଙ୍କ ଦ୍ଵାରା ଅନୁପ୍ରାଣିତ ହୋଇ ଆଦିବାସୀ ଉତ୍ଥାନ କାମରେ 
ଆତ୍ନୋତ୍ସର୍ଗ କଲେ । ଫଳରେ ଏବେ ପ୍ରାୟ ଅର୍ଦର ଶତାବ୍ଦୀ ପରେ ସେହିମାନଙ୍କ ଉତ୍ତରପୁରୁଷ 
ନିଜ ପୂର୍ବପୁରୁଷଙ୍କ ରୀତିନୀତିକୁ ଅବିଶ୍ଵାସୀ ମଣୁଛନ୍ତି । 

ଯେଉଁଠି ହୁଏ ବିପତ୍ତିର ଆବିର୍ଭାବ, ସେଇଠି ହୁଏ ମହାରାଜଙ୍କ ଶୁଭାଗମନ । 
୧୯୭୦-୭୧ରେ ଗୁଜରାତର ବିପତ୍ତିରେ ଏକ କୋଟି ଟଙ୍କା ସଂଗ୍ରହ କରି ସଂକଟତ୍ରାଣ 
କାମ କରାଇଲେ । ମାନ୍ଦ୍ରାଜର ଭୂତପୁର୍ବ ରାଜ୍ୟପାଳ ପଟୱାରୀଜୀ ଥୁଲେ ମହାରାଜଙ୍କ 
ବୋଲକରା । ଗୁଜରାତର ବହୁ ଅଭିଜ୍ଞ ବ୍ୟକ୍ତି ମହାରାଜଙ୍କ ନିର୍ଦ୍ଦେଶରେ କାମ କରିବାକୁ 
ସବୁବେଳେ ଅଣ୍ଟାଭିଡ଼ି ରହିଥାନ୍ତି । ବାଂଲାଦେଶ ଶରଣାର୍ଥୀଙ୍କ ପାଇଁ ସେ ସଂଗ୍ରହ କରିଥୁଲେ 
ବାଇଶଲକ୍ଷ ଟଙ୍କା । ଓଡ଼ିଶାର ତୋଫାନଗ୍ରସ୍ତ ଅଞ୍ଚଳ ବୁଲି ସେ ଗୁଜରାତକୁ ଅର୍ଥ ସଂଗ୍ରହ 
କରିବା ପାଇଁ ଗଲାବେଳେ ଆମକୁ ଉଦ୍‌ବୋଧନ ଦେଇ କହିଲେ-ଓଡ଼ିଶା ଉପରେ ଏଡ଼େ 
ବଡ଼ ବିପଭି ପଡ଼ିଛି କିନ୍ତୁ ବିପନ୍ନ ଲୋକଙ୍କ ମୁହଁରେ ଦୈନ୍ଯର ଆଭାସ ସୁଦ୍ଧା ନାହିଁ । 
ଗାନ୍ଧିଜୀ କହିଥ୍ବଲେ ହିନ୍ଦୁ ମୁସଲମାନ୍‌ ଏକତା, ଅସୁଶ୍ୟତା ନିବାରଣ, ଅନୁବସ୍ତର ସ୍ଵାବଲମ୍ବନ 
ଓ ରାଷ୍ଟ୍ରୋପଯୋଗୀ ଶିକ୍ଷା ଚଳିଲେ ଯାଇ ଆମେ ସ୍ଵରାଜ୍ୟ- ସୁଖ ଭୋଗ କରି ପାରିବା । 
ତେଣୁ ବିପରିର ସ୍ଥାୟୀ ପ୍ରତିକାର କିପରି ହେବ, ଲୋକେ କିପରି ସ୍ଵାବଲମ୍ବୀ ହେବେ, 
ସେ ଦିଗରେ ଚିନ୍ତା କରିବା ଦରକାର । 

ମହାରାଜଙ୍କ ଓଡ଼ିଶା ଗସ୍ତ ବେଳେ ତାଙ୍କ ଭାଷଣ ଲୋକଙ୍କୁ ଓଡ଼ିଆରେ ବୁଝାଇବା 
ଓ ଲୋକଙ୍କ ବକ୍ତବ୍ଯ ମହାରାଜଙ୍କୁ ହିନ୍ଦିରେ ବୁଝାଇବା ଥଲା ମୋର ମୁଖ୍ୟ ଧନ୍ଦା । 
ମହାରାଜ ଓଡ଼ିଆ ବୁଝି ପାରୁଥିଲେ । ତାଙ୍କର ବକ୍ତବ୍ୟ ଲୋକଙ୍କୁ ଓଡ଼ିଆରେ ଯଥାଯଥ 
ଭାବରେ ବୁଝାଇ ଦିଆଯାଇ ଥୁବାର ଶୁଣିଲେ ସେ ପିଲାଙ୍କ ପରି ଖୁସି ହୋଇ ଯାଉଥିଲେ । 
ତାଙ୍କ ସାଙ୍ଗରେ ଧଉଳୀ ଯାଉ ଯାଉ ବାଟରେ ଭୁବନେଶ୍ବରର ସଚିବାଳୟ ପଡ଼ିଲା । ମୁଁ 
କହିଲି - ଦାଦା! ରାଜନଗରର ଯେଉଁ ଗୂହହୀନ ପ୍ରଜାଙ୍କୁ ଆପଣ ଦେଖି ଆସିଲେ 
ସେହିମାନଙ୍କ ସେବା ପାଇଁ ଏ ଅଟ୍ଟାଳିକା ଗଢ଼ା ହୋଇଛି । ମହାରାଜ ହସି ହସି ନୟାନ୍ତ 
ହେଲେ । 


ଅମୂୂତ ଅନୁଭବ @ ୩୯୮ 


ମହାରାଜଙ୍କ ପ୍ରଚେଷ୍ଟାରେ ଦୁଇହଜାରରୁ କିଞ୍ଚିତ୍‌ ଅଧ୍ୟଯକ ପରିବାର ପାଇଁ ଘର 
ତିଆରି ହେଲା । 


ଏ ସଂକଟତ୍ରାଣ କାମ ସଙ୍ଗେ ଗ୍ରାମଦାନ ସଂଗ୍ରହ ଅଭିଯାନ ମଧ୍ୟ ଚାଲିଥାଏ । 
ଉଦାହରଣ ସ୍ଵରୂପ ଢ଼େଙ୍କାନାଳର ଗଁଦିଆ ବ୍ଲକ୍‌ରେ ଗ୍ରାମଦାନ ଅଭିଯାନ ଚାଲିଲା । 
ଅଧ୍ୟାପକ ବଙ୍ଗ ସସ୍ତ୍ରୀକ ଗିଦିଆ ଆସିଲେ । ଏଗାରଟି ପଞ୍ଚାୟତରେ ଆମେ ଦଳଦଳ 
ହୋଇ ବୁଲିଲୁ । ବଙ୍ଗ ସାହେବ ରାଜପରିବାରରୁ ଭୂଦାନ ଆଣିବା ପାଇଁ ମନ ବଳାଇଲେ । 
ତେଣୁ ନାନୀ ସାହେବଙ୍କ ଆଡତ୍ଲଜ କୁମାର ସାହେବଙ୍କ ପାଖକୁ ଯାଇ ଭୂମିହୀନଙ୍କ ପାଇଁ 
ଜମି ଦାନ କରିବାକୁ ଅନୁରୋଧ କରାଗଲା । ତିନିଦିନ ପରେ ଉଦୁଉଦିଆ ଦି' ପହରଟାରେ 
କୁମାର ସାହେବ ମୋଟର ସାଇକେଲରେ ଗଁଦିଆ ଆସି କୋଡ଼ିଏ ଏକର ଜମି ଦାନ 
ଦେଇ ଗଲେ । ବଙ୍ଗ ସାହେବ ଉଜ୍ଛ୍‌ସିତ ହୋଇ କହିଲେ, ' ' ରମାଦେବୀଙ୍କ ପୁଣ୍ଯର 


ପ୍ରଭାବ ।' ' 


ସାତଦିନର ଅଭିଯାନ ଫଳରେ ଏକସ୍ତରୀ ଏକର ଜମି ବଣ୍ଟା ହେଲା । ସଂକଳ୍ପତ 
ଟଗ୍ରାମଦାନ ହେଲା ବୟାଳିଶଟି ଏବଂ ଶାନ୍ତିସେନା ବାହାରିଲେ ଏକାନବେ ଜଣ । 


ସଂକଟତ୍ରାଣ କାମରେ ବରୀ ଯାଇଥିବା ବେଳେ ଏପ୍ରିଲ ଉଣେଇଶ ତାରିଖ 
( ୧୯ ୭ ୨) ଦିନ ହଠାତ୍‌ କଟକରୁ ଟେଲିଫୋନ୍‌ ଯୋଗେ ଖବର ମିଳିଲା ଯେ ହୋତା 
ମହାଶୟ ସାନ୍ଧ୍ୟ ଭ୍ରମଣକୁ ଯାଇ ଆଉ ସବୋଦୟ କାର୍ଯ୍ୟାଳୟକୁ ଫେରି ନାହାନ୍ତି । ଅତ୍ୟନ୍ତ 
ବିଚଳିତ ହୋଇ ସମସ୍ତେ କଟକ ଫେରିଲୁ । ବୃଦ୍ଧାବସ୍ଥାରେ ହଠାତ୍‌ ସ୍ଵତି ବିଭ୍ରମ ଘଟି 
ମଣିଷ ନାମଧାମ ଭୁଲିଯାଏ । ସେଥୁପାଇଁ କୌଣସି ଅଜଣା ଅଚିହ୍ନା ସ୍ଥାନକୁ ଯାଇଥିବା 
ବେଳେ ସ୍ଵତି ବିଭ୍ରମ ଘଟିଲେ ଖୋଜ ଖବର ଆଦୌ ମିଳେ ନାହିଁ । ଏହିସବୁ କଥା ଭାବି 
ଆନୁସଙ୍ଗକ ବିପଦକୁ କଳନା କରି ବଡ଼ ବ୍ୟସ୍ତ ଲାଗୁଥାଏ । ପୁରୁଣା କଥା ମନେ ପଡ଼ି 
ଯାଉଥାଏ |! 


ହୋତା ମହାଶୟ ପୁରୀରେ ଗୋପବନ୍ଧୁ ଭବନରେ ରହୁଥିଲେ । ଗୋଟିଏ 
ଶିବିରରେ ଯୋଗ ଦେବାକୁ ରମାଦେବୀ ( ୯ମଇ ୧ ୯ ୬୯) ପୁରୀ ଯାଇ ଶିବିର କାମ 
ସାରି ହୋତା ମହାଶୟଙ୍କୁ ସାକ୍ଷାତ୍‌ କରିବାକୁ ଗଲେ । ହୋତା ମହାଶୟ ରମାଦେବୀଙ୍କର 
କେବଳ ସ୍ଵାଧୀନତା ସଂଗ୍ରାମ ବା ରଚନାତ୍ଳକ କାମର ସାଥୀ ନ ଥିଲେ । ସେ ଥିଲେ 
ତାଙ୍କର ବାଲ୍ୟାବସ୍ପାର ଗହ ଶିକ୍ଷକ । ହୋତା ମହାଶୟଙ୍କୁ ପ୍ରଣାମ କରି ସାରି ରମାଦେବୀ 
ତାଙ୍କୁ ପଚାରିଲେ - ଆପଣ ଖାଇଲେଣି ? ହୋତା ମହାଶୟ ଗୋପବନ୍ଧୁ ଭବନ ବାରଣ୍ଡାରେ 


୩୯୯ ୫୭ ଆଳିପମାଳିକା 


ପଦଚାରଣା କରୁ କରୁ କହିଲେ - “ “ ଉପବାସ ରହିବାକୁ ଅଭ୍ୟାସ କରୁଛି ।' 
ରମାଦେବୀଙ୍କ ମୁହଁ ଶେତୀ ପଡ଼ିଗଲା । ସେ କହିଲେ- ' ' ଆପଣ ଏଠି କାହିକି ଏକାଟିଆ 
ରହିବେ । ଚାଲନ୍ତୁ ସାଙ୍ଗ ହୋଇ କଟକରେ ରହିବା । ହୋତା ମହାଶୟ ପଚାରିଲେ - 
“ “ ସୁନାମଣି ? ' ' ରମାଦେବୀ କହିଲେ - ‹ ' ସେ ମଧ୍ୟ ଚାଲନ୍ତୁ |'” ହୋତା ମହାଶୟ 
ଆଖି ଛଳଛଳ କରି ରମାଦେବୀଙ୍କ ହାତ ଧରି ପକେଇ କହିଲେ - ‹ ' ତମର କେଡ଼େ 
ସାହସ ! ଦୁଇଟା ଅସମର୍ଥ ଲୋକର ବୋଝ ମୁଣ୍ଡେଇବାକୁ ଜାଣିଶୁଣି ବାହାରିଛ ! ' ' ଦୁହେଁ 
କିଛିକ୍ଷଣ ନୀରବ ରହିଲେ । ୧୯ ୬୯ ମସିହା ଜୁନ୍‌ ପହିଲାରେ ସେ କଟକ ଆସିଲେ । 


ଆଚାର୍ଯ୍ୟ ମହାଶୟଙ୍କ ଦେହାନ୍ତ ପରେ ହୋତା ମହାଶୟ ମୁହ୍ୟମାନ ହେଲା 
ପରି ଜଣା ପଡୁଥିଲେ । ମାତ୍ର ସେ ଯେ ହଠାତ୍‌ ଏପରି ଭାବରେ ନିରୁଦ୍ଦିଷ୍ଟ ହୋଇଯିବେ 
ଏହା କେହି କଳନା କରି ପାରି ନ ଥିଲେ । କଟକରେ ପହଞ୍ଚି ରମାଦେବୀ ଘରୋଇ 
ବିଭାଗ ସଚିବ ଶ୍ରୀ ପଦ୍ମନାଭ ମିଶ୍ର ଓ ସେହି ବିଭାଗର ମନ୍ତ୍ରୀ ନୀଳମଣି ରାଉତରାୟଙ୍କୁ 
ଭେଟି ହୋତା ମହାଶୟଙ୍କୁ ଠାବ କରିବା ପାଇଁ ପରାମର୍ଶ କଲେ । ଚାରିଆଡ଼କୁ ବେତାର 
ବାର୍ତା ପ୍ରେରିତ ହେଲା। ଦିନେ ବାଲେଶ୍ଵରର ଶ୍ରୀ ମିହିର ପାଣିଗ୍ରାହୀ ତାଙ୍କୁ ରେଳ ଷ୍ଟେସନ୍‌ରେ 
ଦେଖି ନିଜ ଘରକୁ ଆଣି କଟକକୁ ଖବର ଦେବାରୁ ସମସ୍ତେ ଆଶ୍ଵସ୍ତ ହେଲୁ । 


ହୋତା ମହାଶୟଙ୍କ ସାଙ୍ଗରେ କଟକରେ ପହଞ୍ଚୁବା ମାତ୍ରେ ବିନା ମେଘରେ 
ବଜ୍ରପାତ ପରି ମାମୁଁ ଉପେନ୍ଦ୍ର କିଶୋର ଦାସଙ୍କ ତିରୋଧାନ ସମ୍ବାଦ ପାଇଲୁ । ମାମୁଁ ଓ 
ମାଇଁ ( ଉର୍ମିଳା ଦେବୀ)ଙ୍କ ଅନାବିଳ ସ୍ଵେହ ଓ ଆମ କାମରେ ସହଯୋଗ କଥା ଆଖି 
ଆଗରେ ନାଚିଗଲା। ମାମୁଁ ମାଇଁଙ୍କ ଉପରେ ଆମର କେତେ ଅଳିଝଳି ! ସତ୍ୟଭାମାପୁରେ 
ବାଲି ପୋଖରୀ କୋଠିରେ ସେ ଗୀର ଧନୀ, ଧରମାମୁଁ ପ୍ରଭୂତିଙ୍କ ସାଙ୍ଗରେ କେତେ 
ଖେଳକୁଦ ! ୧୯୩୦ ରେ ଲବଣ ସତ୍ୟାଗ୍ରହ ଆରମ୍ଭ ହେଲା । ମାମୁଁ ମାଇଁ ବ୍ୟକ୍ତିଗତ 
ଭାବରେ ସବୁ ଖରଚ ତୁଲାଇ ସତ୍ୟଭାମାପୁରରେ ସୂତାକଟା, ତୁଳାଭିଣା, ଲୁଗାବୁଣା 
ଆଦି ଖଦୀ କାମ ଆରମ୍ଭ କଲେ । ମାଇଁ ସୂତା କାଟିଲେ, କିଛିଦିନ ଖଦୀ ମଧ୍ୟ ପିନ୍ଧିଲେ, 
୧ ୯ ୩୪ରେ ଗାନ୍ଧିଜୀ ଓଡ଼ିଶାରେ ପଦଯାତ୍ରା କଲାବେଳେ ସତ୍ୟଭାମାପୁରରେ ମାମୁଁ 
ଘରେ ଗୋଟିଏ ରାତି ରହିଲେ । ମାମୁଁ ନିଜ ହାତରେ ଅତିଥିମାନଙ୍କ ପାଇଖାନା ସଫା 
କଲେ । ହରିଜନ କାମ ପାଇଁ ମାଇଁ ଗାନ୍ଧିଜୀଙ୍କ ହାତରେ ଜଡ଼ଉ ପୁଷ୍ପହାରଟିଏ ଅର୍ପଣ 
କଲେ । ୧୯ ୩୮ ରେ ଗାନ୍ଧୀ ସେବାସଂଘ ସମ୍ମିଳନୀ ବେରବୋଇରେ ହେଲା । ମାମୁଁ 
ମାଇଁ ପତରକୁଡ଼ିଆରେ ରହି ପ୍ରଦର୍ଶନୀର ଓ ସାଜସଜ଼ାର ତର୍‌ାବଧାନ କଲେ । ୧୯୫୦ 


ଅମୂତ ଅନୁଭବ € ୪୦୦ 


ଓ ୧ ୯ ୫ ୫ରେ ଯଥାକ୍ରମେ ଅନୁଗୁଳ ଓ ପୁରୀରେ ସବୌଦୟ ସମ୍ମିଳନୀ ଉପଲକ୍ଷେ 
ଯେଉଁ ପ୍ରଦର୍ଶନୀ ହେଲା ସେଥିରେ ପ୍ରଦର୍ଶିତ ହେବା ପାଇଁ ଓଡ଼ିଶାର ଏତି ହାସିକ 
ଘଟଣାବଳୀକୁ ରୂପାୟିତ କରିବା ପାଇଁ ଓଡ଼ିଶାର ଯେଉଁ ଚିତ୍ରଶିଳ୍ପୀମାନେ ଆଗଭର ହେଲେ 
ମାମୁଁ ସେମାନଙ୍କ ମଧ୍ୟରୁ ଅନ୍ୟତମ । ଆମେ ହରିଜନ ବସ୍ତିରେ କାମ କରୁଥିବା ବେଳେ 
ଛୋଟ ପିଲାଙ୍କ ପାଇଁ ନାନାବାୟା ଗୀତ ଲେଖି ଦେଉଥିଲେ ମାମୁଁ । ତାଙ୍କର ଶେଷକୂତି 
ଥିଲା “ ଭାଗବତ ଧର୍ମସାର'” ସଂଶୋଧନ | ଆତ୍ନପ୍ରଚାରଠାରୁ ବହୁ ଦୂରରେ ରହି ଏହି 
ସାଧକ ଓଡ଼ିଆ ସାହିତ୍ୟର ରଚନା ଶୈଳୀରେ ଯୁଗାନ୍ତର ଆଣିଥିଲେ “ ମଲାଜହ୍ନ' ରଚନା 
କରି । “ ବାରୁଣୀ 'ରେ ତାଙ୍କର ସମ୍ପାଦନାର ରୁଚି ପ୍ରସୂଟିତ ହୋଇଥିଲା | ଅନେକ ଦିନର 
ଅନେକ କଥା ମନ ଭିତରୁ ଉହୁକ୍କି ଉଠିଲେ । ଥାଉ ସେ କଥା । 


୧୯ ୭ ୨ ମସିହା ଏପ୍ରିଲ ପନ୍ଦର ତାରିଖରେ ଚମ୍ବଲର ପ୍ରଖ୍ୟାତ ଦସ୍ୟୁ ମୋହର 
ସିଂହ, ମାଧୋ ସିଂହ, ପଞ୍ଚମ ସିଂହ ପ୍ରଭୂତି ସଦଳବଳେ ଜୟପ୍ରକାଶ ନାରାୟଣଙ୍କ 
ନିକଟରେ ଆତ୍ନ ସମର୍ପଣ କରିବା ଘଟଣା ବର୍ତମାନ ସର୍ବଜନବିଦିତ । ଏହା ପୁର୍ବରୁ 
୧୯ ୬୦ ମସିହାରେ ବିନୋବାଜୀ ଚମ୍ବଲ ଘାଟୀରେ ପଦଯାତ୍ରା କରୁଥିବା ବେଳେ 
ଦସ୍ୟୁ ଶିରୋମଣି ମାନସିଂହ ଦଳର ଲୁକ୍‌କା ସମେତ ଏଗାର ଜଣ ଦସ୍ୟୁ ବିନୋବାଜୀଙ୍କ 
ନିକଟରେ ପ୍ରଥମେ ଆଡତ୍ଲ-ସମର୍ପଣ କରିଥୁଲେ । ମେଜର ଜେନେରାଲ ଯଦୁନାଥ 
ସିଂହଙ୍କ ଅକ୍ଳାନ୍ତ ପରିଶ୍ରମ ଓ କର୍ମକୁଶଳତା ହେତୁ ଏହି ଦସ୍ୟୁଦଳ ଆତ୍ମସମର୍ପଣ କରିବାକୁ 
ରାଜି ହୋଇଥିଲେ । ୧୯ ୬୦ରେ ଯେଉଁ ମଣ୍ଜଟି ସେଠାରେ ପୋତା ହୋଇଥିଲା 
୧୯୭ ୨ରେ ସେଥିରୁ ଗଛ ହୋଇ ତାହା ପଲ୍ଲବିତ, ପୁଷ୍ପିତ ହୋଇ ସେଥୁରେ ଫଳ 
ଫଳିଲା । “ ଚମ୍ବଲର ବନ୍ଧୁକ ଗାନ୍ଧିଜୀଙ୍କ ପଦତଳେ” ଶିରୋନାମାରେ ମୋର ସେହି 
ଆତ୍ଲ-ସମର୍ପଣର ବର୍ଣନା “ ସମାଜ 'ରେ ସାନ ପାଇଥିଲା | ଶ୍ରୀ ଧବଳେଶ୍ବର ଚୌଧୁରୀ 
ପ୍ରମୁଖ ଅନେକେ ଏ ବିଷୟଟି ପ୍ରତି ଆଗ୍ରହାନ୍ତିତ ହୋଇ ମୋତେ ପତ୍ର ଲେଖିଲେ । 
ଗାନ୍ଧୀସ୍କାରକ ନିଧିଙ୍କ ଆନୁକୁଲ୍ୟରେ ଏହି ବିଷୟଟି “ ଦସ୍ୟୁ ହୃଦୟରେ ଦେବତା” 
ନାମରେ ପୁସ୍ତକାକାରରେ ପ୍ରକାଶ ପାଇଲା । 


ବ୍ରହ୍ମବିଦ୍ୟା ମନ୍ଦିରରେ ହେଉଥ୍ୁବବା ମିତ୍ର-ମିଳନରେ ଯୋଗ ଦେବା ପାଇଁ 
୧ ୯ ୭୩ର ପ୍ରାରମ୍ଭରେ ମୁଁ ପଓନାର ଗଲି । ଏହି ସମ୍ମିଳନୀରେ ସ୍ତ୍ରୀ-ଶକ୍ତି-ଜାଗରଣ 
ଉଦ୍ଦେଶ୍ୟରେ ସମଗ୍ର ଭାରତରେ ଏକା ସମୟରେ ଏକ ସପ୍ତାହ ମହିଳାମାନଙ୍କର ପଦଯାତ୍ରା 
କରିବା ପାଇଁ ପ୍ରସ୍ତାବ କରାଗଲା । ଏହି ସମ୍ମିଳନୀରେ ବିନୋବାଜୀ ସମାଜରେ ଶୀଳ 


୪୦୧ $ ଆଳିମାଳିକା 


ରକ୍ଷା କରିବା ପାଇଁ ବହୁସଂଖ୍ୟକ ବ୍ରହ୍ମଚାରିଣୀଙ୍କ ଆବଶ୍ୟକତା କଥା ବୁଝାଇ କହିଲେ । 
ଏହି ପ୍ରସଙ୍ଗରେ ସେ ବୋଧହୁଏ ସର୍ବ ପ୍ରଥମେ ‹ ମୁକ୍ତ-କାମ ସମ୍ପର୍କ' ସମ୍ବନ୍ଧରେ ଆଲୋଚନା 
କଲେ । ସେ କହିଲେ ଜନସଂଖ୍ୟା ବୃଦି ଦୃଷ୍ଟିରୁ ବ୍ରହ୍ମଚର୍ଯ୍ୟ ଏଣିକି ଅପରିହାର୍ଯ୍ୟ ହେବ । 
ସେଥ୍ଵପାଇଁ ଆସନ୍ତା ଏକହଜାର ବର୍ଷ ପାଇଁ ମହିଳାମାନଙ୍କର ସାଂସ୍କୃତିକ କାର୍ଯ୍ୟ ହେବ 
ସାମୁହିକ ବ୍ରହ୍ମବିଦ୍ୟା ସାଧନା । ସମାଜକୁ ବ୍ରହ୍ମଚାରିଣୀମାନେ ହି ବ୍ରହ୍ମଚର୍ଯ୍ୟର ମହିମା 
ବୁଝାଇ ପାରିବେ। ମୀରାବାଭ, ଅଣ୍ଡାଳ, ଲଲ୍ଲା, ଅଳକା ଓ ମୁକ୍ାାବାଭଙ୍କ ଭଳି ସାଧିକାଙ୍କୁ 
ଏଥୁପାଇଁ ଯେପରି ସାମାଜିକ ନିର୍ଯ୍ୟାତନା ସହିବାକୁ ପଡ଼ିଥିଲା, ଆଜି ଆଉ ସେପରି 
ନିର୍ଯ୍ୟାତନା ସେମାନ ଙ୍କୁ ସହିବାକୁ ପଡ଼ିବ ନାହି । 


ସମାଜରେ ଚାରି ଆଶ୍ରମର ସମନ୍ଵୟ ଗୂହସ୍ଫ୍ରାଶ୍ରମରେ ହୋଇଥିବାର ଦୃଷ୍ଟାନ୍ତ 
ଛାନ୍ଦୋଗ୍ୟ ଉପନିଷଦ୍‌ରେ ରହିଛି । ବ୍ରହ୍ଲଚର୍ଯ୍ୟଠାରୁ ଶାସ୍ତ୍ରସନ୍ମତ ଗୁହସ୍ଫାଶ୍ରମ ଅଧ୍ଵକ 
କଷ୍ଟସାଧ୍ୟ । କାରଣ କେବଳ ସନ୍ତାନ ପାଇଁ ଗର୍ଭାଧାନ ପ୍ରକ୍ରିୟାରେ ସଙ୍ଗମ କରିବା 
ହେଉଛି ଶାସ୍ତ୍ରସମ୍ମତ ଗୃହସ୍ଫାଶ୍ରମ । ବର୍ଚିମାନ ତ ଦୁଇଟି ସନ୍ତାନର ପିତା ଚାରିହଜାର 
ଥର ସଙ୍ଗମ କରୁଥିବ । ଏ ପ୍ରକାର ବ୍ଯଭିଚାର ଗୂହସ୍ଫାଶ୍ରମରେ ମଧ୍ୟ ହେଉଛି । 
ପାର୍ଥକ୍ୟ ଏତିକି ଯେ ନିଜର ବିବାହିତା ସ୍ତ୍ରୀ ସହିତ ହେଉଛି । ତେଣୁ ଭାରତବର୍ଷରେ 
ପାଞ୍ଚ ହଜାର ବ୍ରହ୍ମଚାରୀ ଅଛନ୍ତି. କହିଲେ ମୁଁ ତାହା ବିଶ୍ଵାସ କରିବି, ମାତ୍ର ପଚାଶଜଣ 
ଶାସ୍ତ୍ରସମ୍ମତ ଗହସ୍ଫ ଅଛନ୍ତି କହିଲେ ତାହା ବିଶ୍ଵାସ କରିବା କଠିନ ହେବ । ଏପରି ସ୍ସ୍ଳେ 
ମୁକ୍ତ କାମ- ବାସନାକୁ ନିୟନ୍ତ୍ରଣ କରିବା ପାଇଁ ବ୍ରହ୍ମଚର୍ଯ୍ୟ ହିଁ ଏକମାତ୍ର ପନ୍ଛା । ଏହା ହିଁ 
ହେବ ସାମାଜିକ ସେବା କାର୍ଯ୍ୟ । 


ପୁଣି ଗୃହସ୍ଥ ଅର୍ଥାତ୍‌ ପତିପତ୍ନୀ ସଂଯତ ଓ ଜ୍ଞାନୀ ହେଲେ ସନ୍ତାନ ନିଶ୍ଚିତ ରୂପେ 
ଭଲ ହେବେ । ସମସ୍ତେ ବ୍ରହ୍ମଚାରୀ ହେଲେ କୁଳ ବୁଡ଼ିଯିବ ବୋଲି ଭୟଭୀତ ହୁଅ 
ନାହିଁ । ବୁଝିରଖ ଯେ ଯେଉଁ ଗଛରେ ସର୍ବୋତ୍ତମ ଫଳ ଫଳିଯାଏ ସେ ଗଛର ଫଳ 
ନିକୃଷ୍ଟ ହେବାକୁ ଆରମ୍ଭ କରେ । ସେହିପରି ମନୁଷ୍ୟ କୁଳରେ ସର୍ବୋତ୍ତମ ସନ୍ତାନ 
ଜନ୍ମଲାଭ କରିବା ପରେ ସେ କୁଳର ସନ୍ତାନ ମଧ୍ୟ “ ଡ଼େଟରିଏଟ୍‌' କରେ | ବୁଦଵିମାନ 
ମହାପୁରୁଷ ଏହା ବୁଝି ନିଜ କୁଳ ବୁଡ଼େଇ ଦିଅନ୍ତି । ଏହାର ଉଦାହରଣ ହେଉଛନ୍ତି 
ଶଙ୍କରାଚାର୍ଯ୍ୟ । ମହାଜ୍ଞାନୀ ବ୍ୟାସଦେବଙ୍କ ପୁଅ ଶୁକଦେବଙ୍କ ପରେ ତାଙ୍କ କୁଳ ରହିଲା 
ନାହିଁ । ମହାତ୍ନା ଗାନ୍ଧୀ ମହାତ୍ମା ହେବା ପୂର୍ବରୁ ସନ୍ତାନର ପିତା ହୋଇ ସାରିଥୁଲେ, ତେଣୁ 
ତାଙ୍କ କୁଳ ରହିଲା । 


ଅମୂତ ଅନୁଭବ € ୪୦୨ 


ଶକ୍ତିର ମୂଳ ଉତ୍ସ ହେଉଛି ଅନ୍ତରାତ୍ନା । ଏହା ସ୍ତ୍ରୀ ପୁରୁଷ ଭେଦ ରହିତ । ଏହି 
ବୋଧ ଜନ୍ଜିଲେ ସ୍ତ୍ରୀ-ଶନ୍ତି ଜାଗ୍ରତ ହେବ। ତେଣୁ ପ୍ରଥମେ ଆବଶ୍ୟକ ନିଜର ପରିବର୍ଭନ । 
ତା'ପରେ ହେବ ସମାଜର ପରିବର୍ଭନ । ଚିତ୍ତଶୁଵିର ସାଧନା ଓ ସମାଜପରିବର୍ତନର 
ତମନ୍ନା ( ଇଚ୍ଛା) ଏ ଦୁଇଟିଯାକ ଲକ୍ଷ୍ୟ ଆଖି ଆଗରେ ରଖି ସମୁହ ପ୍ରୟାସ କରିବା 
ଆବଶ୍ୟକ । ଏଥୁପାଇଁ ମୋର ସୂତ୍ର ହେଉଛି ଏକଭାଗ ଖାଇବ, ଦୁଇଭାଗ ପାଣି ପିଇବ, 
ତିନିଭାଗ କାମ କରିବ, ଚାରିଭାଗ ହସିବ ଅର୍ଥାତ୍‌ ଚିତ୍ତପ୍ରସନ୍ନ ରଖିବ । ଚିତ୍ତପ୍ରସନ୍ନ 
ରଖିବା ହେଉଛି ସବୁଠାରୁ ବଡ଼ ସାଧନା ।' ' ସ୍ରଚିତ ଛୋଟିଆ ଶ୍ଲୋକଟିଏ ବୋଲି ସେ 
ଭାଷଣ ଶେଷ କଲେ । 


' “ କାଳ ଜାରଣମ୍‌ 


ସ୍ନେହ ସାଧନମ୍‌ 
କଟୁକ ବର୍ଜନମ୍‌ 
ଗୁଣ ବିବେଦନମ୍‌ ।' ' 
ଭାରତବର୍ଷରେ ଗୋଟିଏ ଯୋଗସୂତ୍ର ରକ୍ଷାକାରୀ ଲିପି ଯେ ଭାରତର 
ଭାବାତ୍ନକ ଏକତା ପାଇଁ ଅତ୍ୟାବଶ୍ୟକ ଏହା ୧୮୮୧ ରୁ ଉତ୍କଳ ଗୌରବ ମଧୁସୂଦନ, 
ଚ୍ଚଷ୍ଟିସ୍‌ ଶାରଦା ଚରଣ ମିତ୍ର ଓ ଶ୍ରୀ କୃଷ୍ଣସ୍ଵାମୀ ଆୟର, ସ୍ବାମୀ ଦୟାନନ୍ଦ ପ୍ରମୁଖ କହି 
ଆସିଛନ୍ତି ଏବଂ ଏକଲିପି ପରିଷଦ, ନାଗରୀ ପ୍ରଚାରିଣୀସଭା ଆଦି ଅନୁଷ୍ଠାନ ଗଢ଼ି ଏ 
ଦିଗରେ କାର୍ଯ୍ୟ ମଧ୍ୟ କରିଛନ୍ତି। ବିନୋବାଜୀଙ୍କ ଉଦ୍ୟମରେ ଭାରତର ବିଭିନ୍ନ ଭାଷାରେ 
ଅନୁବାଦିତ ହୋଇଥିବା “ ଗୀତା ପ୍ରବଚନ” ସେହି ଭାଷା ଅଥଚ ନାଗରୀ ଲିପିରେ 
ଛାପା ହୋଇଥିଲା ଏବଂ ପ୍ରତି ପ୍ରଦେଶରେ ସେହି ପ୍ରଦେଶର ଭାଷାରେ ପ୍ରକାଶ ପାଉ ଥୁବା 
ସର୍ବୋଦୟ ଆନ୍ଦୋଳନର ମୁଖପତ୍ରର ଏକ ନାଗରୀ ଲିପି ସଂସ୍କରଣ ପ୍ରକାଶର ଉଦ୍ୟମ 
ହେଉ ିଲା।। ଏହି ମିତ୍ର ମିଳନରେ ବିନୋବାଜୀ ନାଗରୀ ଲିପି ପ୍ରଚାର ଉପରେ ଗୁରୁତ୍୍‌ 
ଆରୋପ କରି କହିଲେ ଯେ ଭାରତର ଏକତା ରକ୍ଷା ପାଇଁ ଗୋଟିଏ ଯୋଗସୂତ୍ର 
ରକ୍ଷାକାରୀ ଲିପି (। 1୩ 5୦୮୮।) ରୂପେ ଯଦି ନାଗରୀ ଲିପିର ପ୍ରସାର ସର୍ବୋଦୟ କର୍ମୀମାନେ 
କରି ପାରିବେ ତେବେ ଆଗାମୀ ଏକହଜାର ବର୍ଷ ପାଇଁ ଭାରତର ଭାବାତ୍କକ ଏକତା ରକ୍ଷା 
କରିବାରେ ଏହା ସହାୟକ ହେବ । ଦିନେ ସକାଳେ ବିନୋବାଜୀ ହଠାତ୍‌ ମୋ ପାଖକୁ 
ଆସି ମୋ ହାତ ଧରିନେଇ ପାଖରେ ବସାଇ ମୋତେ ମଧ୍ୟ ସେ ଏହି ନାଗରୀ ଲିପିର 


୪୦୩ ୭ ଆଳିମାଳିକା 


ପ୍ରଚାର କରିବା ପାଇଁ ନିର୍ଦ୍ଦେଶ ଦେଲେ । ବିନୋବାଜୀଙ୍କର ମୋ ପ୍ରତି ଏ ବାସ୍ପଲ୍ୟ ସ୍ଲେହ 
ମୋତେ ଅଭିଭୂତ କଲା । 


ଚମ୍ବଲରେ ଦସ୍ୟୁମାନେ ଆଡ୍ନ ସମର୍ପଣ କରି ବନ୍ଦୀ ହେବା ପରେ ସେଠାରେ 
ଯେଉଁ ସମସ୍ୟାମାନ ଦେଖା ଦେଇଛି, ` ତାହାର ସମାଧାନ ପାଇଁ ସେ ଅଞ୍ଚଳରେ ମହିଳା 
ସର୍ବୋଦୟ କର୍ମୀମାନେ ଅନ୍ତତଃ ମାସେ ଲେଖା ପାଳିକରି ପଦଯାତ୍ରା କରିବା ଉଚିତ 
ବୋଲି ମଧ୍ୟ ସେ କହିଲେ ଏବଂ ମୋତେ ଅନ୍ତତଃ ମାସକ ପାଇଁ ରମାଦେବୀଙ୍କ ପାଖ 
ଛାଡ଼ି ଚମ୍ବଲ ଯିବାପାଇଁ ମଧ୍ୟ ନିର୍ଦୈଶ ମିଳିଲା । 

× × × × × × × × × × × × × × × × × × × × 
ଏହି ମିତ୍ର-ମିଳନ ଚାଲିଥୁବା ବେଳେ ମୁଁ ଗୋଟିଏ ଅଲୌକିକ ଘଟଣା ଦେଖିଲି । ବ୍ରହ୍ମବିଦ୍ୟା 
ମନ୍ଦିରରେ ସେ ସମୟରେ ସକାଳ ଆଠଟା ବେଳେ ସମୂହ ଧ୍ୟାନସାଧନା ହେଉଥ୍ଵଲା । 
ବିନୋବାଜୀ ରକ୍‌ବେଦର ମନ୍ତ୍ର 


ଓ ସମାନୀ ବ ଆକୂତିଃ 
ସମାନି ହୃଦୟାନି ବଃ 
ସମାନମସ୍ତୁ ବୋ ମନୋ 
ଯଥା ବଃ ସୁସହ ସତି ॥° 


( ତୁମମାନଙ୍କର ସଂକଳ୍ପ ଶକ୍ତି ବା ଲକ୍ଷ୍ୟ ସମାନ ହେଉ, ହୃଦୟର ଭାବନା 
ସମାନ ହେଉ । ମନ ଓ ମସ୍ତିଷ୍ଠ ସମାନ ହେଉ ଯଦ୍ଵାରା ତୁମମାନଙ୍କର ବଳ ଓ ସହନ 
ସାମର୍ଥ୍ୟ ଉତ୍ତମ ରୂପେ ଏକତ୍ର ପ୍ରକାଶିତ ହେବ ।) 


ଆବୂରି କରିବା ପରେ ଧ୍ୟାନ ଆରମ୍ଭ ହୁଏ । ଜାନୁଆରୀ ସାତ ତାରିଖ ଦିନ 
ସକାଳେ ‹ ଓ ଶାନ୍ତିଃ ଶାନ୍ତିଃ ଶାନ୍ତିଃ ଉଚ୍ଚାରଣ ପରେ ଧ୍ୟାନ ସରିବା ଉତ୍ତାରୁ କାନ୍ତାବେନ୍‌ 
ବସି ରହିଥିବାର ଦେଖି ଜଣେ ଭଉଣୀ ସେ କିଏ ଓ କାହିକି ଏପରି ବସିଛନ୍ତି ବୋଲି 
ମୋତେ ପଚାରିଲେ । ମୁଁ ତାଙ୍କ ପାଖକୁ ଯାଇ ଦେଖିଲି ସେ କାନ୍ତା ଓରଫ ଚନ୍ଦ୍ରକାନ୍ତା 
ସୁଖାସନ୍‌ରେ ହାତ ଅଞ୍ଜଳି ବନ୍ଦକରି ବସିଛନ୍ତି । ଅଞ୍ଜଳି ତଳେ କୁଙ୍କୁମ କୁଢ଼ ହୋଇଛି । 
ମୀରା ଭଟ୍ଟ ଓ ହରବିଲାସ ସାହ ତାଙ୍କ ପାଖରେ ଛି ଡ଼ା ହୋଇ କାନ୍ଦୁଛନ୍ତି । ଧନ୍ୟରେ 
ମଣିଷ ମନ, ! କ୍ଷଣକ ମଧ୍ୟରେ ମୋ ମନ କେତେ କଥା ଭାବି ପକେଇଲା | ବୋଧହୁଏ 
କାଣ୍ଡବହନ ଧ୍ୟାନ କରୁ କରୁ ଦେହ ଛାଡ଼ି ଚାଲିଗଲେ । ଆହା ମୋ କାନ୍ତା ବେନ୍‌ ! 


ଅମୂତ ଅନୁଭବ $ ୪୦୪ 


କେଡ଼େ ସ୍ନେହୀ, କର୍ମକୁଶଳୀ ଓ ବାଗ୍ମୀ । ହରବିଳାସ ଶାହ ଓ ସେ ଶିକ୍ଷୟିତ୍ରୀ ଥୁଲେ । 
ନାରାୟଣ ଦେଶାଇଙ୍କ ଭାଷଣ ଶୁଣି ଚାକିରୀ ଛାଡ଼ି ସର୍ବୋଦୟ ଆନ୍ଦୋଳନରେ ଦୁହେଁ 
ମିଶିଲେ । ବିନୋବାଜୀ ତାଙ୍କୁ କହିଲେ - ଦୁହେଁ ଏକ ମନ ଏକ ଆଡ୍ଲା ହୋଇ ଚିରଶୁଦ୍ଧିର 
ସାଧନା କରିବା ସଙ୍ଗେ ସଙ୍ଗେ ସମାଜ ପରିବର୍ତନ ପାଇଁ କାମ କର । ସେହିଦିନୁୁଁ ଦୁହେଁ 
ସାଙ୍ଗ ହୋଇ ଗୁଜରାତରେ କାମ କରୁଛନ୍ତି । ବିନୋବାଜୀ ଦୁହିଁଙ୍କୁ ଦେଖିବା ମାତ୍ରେ 
ହସଟାଏ ହସି କହନ୍ତି, ' ' ହରିଶବନ୍ଦ ଅଇଲେ' ' ଅର୍ଥାତ୍‌ ହରବିଲାସର ହର ଓ ଚନ୍ଦ୍ରକାନ୍ତାର 
ଚନ୍ଦ୍ର ମିଶି ହୋଇଛନ୍ତି ହରିଶ୍ଚନ୍ଦ୍ । ସେ କାନ୍ତା ଚାଲିଗଲା । ମଣିଷର ମନ କେଡ଼େ ଚାଣ୍ଡେ 
କେତେ କଥା ଭାବିଯାଏ । ମୋ ଆଖିରେ ଲୁହ ଜକେଇ ଆସିବା ବେଳକୁ ଦେଖିଲି ଯେ 
କାନ୍ତା ଆଖିରୁ ଧାର ଧାର ଲୁହ ବୋହି ଆସୁଛି ଏବଂ ତାଂର ଶୂନ୍ୟ ହାତରୁ କୁଙ୍କୁମ ଝରି 
ପଡ଼ୁଛି । କାନ୍ତା ବଞ୍ଚିଛି ଜାଣି ଆଶ୍ଵସ୍ତ ହେଲି । ପ୍ରାୟ ଦୁଇ ମିନିଟ ପରେ ବିନୋବାଜୀ 
ସେଠାକୁ ଆସି ସେ ଦୃଶ୍ୟ ଦେଖୂଲେ, ମାତ୍ର କୌଣସି ଓସ୍ସୁକ ପ୍ରକାଶ ନ କରି ସେଠାରୁ 
ଚାଲିଗଲେ । 


ସେହିଦିନ ସନ୍ଧ୍ୟାରେ ପରସ୍ପର ପରିଚୟ ସଭାରେ ହଠାତ୍‌ ସଭାସ୍ଥଳ ଗୋଟିଏ 
ସୁଗନ୍ଯ୍ନରେ ଆମୋଦିତ ହୋଇ ଉଠିଲା । ସଭା ମଉଳିବା ପରେ କାଳିନ୍ଦୀ ସରବଟେ ମୋ 
ପାଖକୁ ଆସି କହିଲେ - ଦେଖନ୍ତୁ, କାନ୍ତାବହନ ମୋ ହାତ ଧରି ପକାଇଲା ପରେ ମୋ 
ହାତରୁ କିପରି ସୁଗନ୍ଧ ବାହାରୁଛି । କିନ୍ତୁ ଲକ୍ଷ୍ୟ କରି ଦେଖାଗଲା ଯେ କାନ୍ତା ବେନ୍‌ 
ଆଦୌ ଜାଣିପାରୁ ନ ଥାନ୍ତି ଯେ ତାଙ୍କରି ଦେହରୁ ଏ ସୁଗନ୍ଧ ବାହାରୁଛି । ବ୍ୟାପାରଟା 
ବୁଝିବା ପାଇଁ ବହୁ ଲୋକଙ୍କୁ ପଚରାପଚରି କରି ଶୁଣିଲି ଯେ ବିନୋବାଜୀ ଏସବୁ 
ବ୍ୟାପାର ଦେଖିଶୁଣି କହିଛନ୍ତି ଯେ ଭଶ୍ଵରପ୍ରାପ୍ତି ନିମନ୍ତେ ଭଶଶ୍ଵରଙ୍କ ପକ୍ଷରୁ ଏହା ଏକ 
ଆଶ୍ଵାସନାର ଲକ୍ଷଣ । 

ମିତ୍ର-ମିଳନ ପରେ ପରସ୍ପର ଅନୁଭବବିନିମୟ ଉଦ୍ଦେଶ୍ୟରେ ହୋଇଥୁବା 
ଗୋଟିଏ ବୈଠକରେ ଯୋଗ ଦେବା ପାଇଁ ଡ଼ାକରା ଆସିଲା । ମହାରାଷ୍ଟ୍ର ବିଧାନ ସଭାର 
ଭୂତପୂର୍ବ ବାଚସ୍ପତି ତଥା ମହାରାଷ୍ଟ୍ର ଗାନ୍ଧୀ ସ୍କାରକ ନିଧିର ଅଧ୍ୟକ୍ଷ ଶ୍ରୀ ଭାରଦେ ମଧ୍ୟ 
ଏହି ବୈଠକରେ ଉପସ୍ତିତ ଥୁଲେ । ତାଙ୍କର କହିବା ପାଳି ପଡ଼ିବାରୁ ସେ ବର୍ତମାନ 
ପରିସ୍ପିତିର ବର୍ଣ୍ଣନା କରି ଗୋଟିଏ ସୁଭାଷିତ ଶୁଣାଇଲେ - 

ଜଣେ ଜ୍ଞାନୀ ଭିକ୍ଷୁ କାନ୍ଧରେ ଓଦା କଟ୍ଛା ପକାଇ ଯାଉଥୁବାର ଦେଖି ଜଣେ 
ତାଙ୍କୁ ପଚାରିଲେ- ଆଜ୍ଞା ! ଓଦା କନ୍ଛାଟା କାହିଁ କି କାନ୍ଧରେ ପକାଇଛନ୍ତି ? ଭିକ୍ଷୁ 


୪୦୫ ୭ ଆଳିମାଳିଚା 

କହିଲେ - ଏଇଟା କନ୍ଥା ନୁହେଁ, ମାଛଧରା ଜାଲ | 

ପ୍ରଶ୍ନକର୍ତା - ଆଚ୍ଛା, ଆପଣ ପଣ୍ଡିତ ଓ ସନ୍ନ୍ୟାସୀ, ପୁଣି ମାଛ ମଧ୍ୟ ଖାଉଛନ୍ତି ? 

ଭିକ୍ଷୁ- ମୁଁ ତ ସଂପୂର୍ଣ୍ଣ ନିରାମିଷାଶୀ । କେବଳ ୩ଷଧ ଭାବରେ ମୋତେ ମାଛ 
ଖାଇବାକୁ ପଡ଼େ । 

ପ୍ରଶ୍ନକର୍ତରା- ଆପଣଙ୍କର କି ରୋଗ ହୋଇଛି ? 

ଭିକ୍ଷୁଥରେ ବେଶୀଗୁଡ଼ାଏ ମଦ ପିଇ ଦେବା ଫଳରେ ଦେହଟା ଖରାପ 
ହେଲା । 

ପ୍ରଶ୍ନକର୍ତା- ଆଚ୍ଛା, ଆପଣ ମଦ ମଧ୍ୟ ପିଅନ୍ତି ? 

ଭିକ୍ଷୁ- ମୁଁ ମଦ୍ୟପ ନୁହେଁ । ମୁଁ ଜଣେ ଶୀଳବାନ୍‌ ବ୍ୟକ୍ତି । କିନ୍ତୁ କ'ଣ କରିବି ? 
ସ୍ତ୍ରୀଦାକ୍ଷିଣ୍ୟ ତ ଅଛି ! ଜଣେ ସ୍ତ୍ରୀଲୋକ ମଦ ପିଆଲା ଧରେଇ ଦେଲେ । ମନା କରିବି 
କେମିତି ? 

ପ୍ରଶ୍ନକର୍ତରା- ତେବେ ଆପଣ କ'ଣ ବ୍ୟଭିଚାରୀ ? 

ଭିକ୍ଷୁ - ମୁଁ ସଂପୂର୍ଣ୍ଣ ନୀତିବାନ୍‌ । ଅଧରାତିରେ ଲୋକେ ମୋତେ ମାରି 
ଗୋଡ଼େଇଲେ । ସବୁ ଘରର ଦ୍ଵାର ବନ୍ଦ । ଯେଉଁ ଘରର ଦ୍ଵାର ମେଲା ଥୁଲା ମୁଁ ସେଇ 
ଘରେ ପଶିଗଲି । 

ପ୍ରଶ୍ନକର୍ତା - ରାତି ଅଧରେ ଲୋକେ ଆପଣଙ୍କୁ ମାରି ଗୋଡ଼େଇଲେ କାହିକି ? 
ଆପଣ ଦୌଡ଼ିଲେ କାହିକି ? 

ଭିକ୍ଷୁ-ମୁଁ ଜଣକ ଘର କାନ୍ଧରେ ସିନ୍ଧି ଗାତ କରୁଥିଲି । ସେଥୁପାଇଁ ଲୋକେ 
ମତେ ଧରିବାକୁ ଆସିଲେ । ସେଥୁପାଇଁ ମୁଁ ଦୌଡ଼ିଲି । 

ପ୍ରଶ୍ନକର୍ତା - ତାହାହେଲେ ଆପଣ ଚୋରୀ ମଧ୍ୟ କରନ୍ତି ? 

ଭିକ୍ଷୁ_ଂମୁଁ ଚୋର ନୁହେଁ, ଜୁଆ ଖେଳିବା ପାଇଁ ଚୋରୀ କରିବାକୁ ବାଧ୍ୟ 
ହେଲି । 

ମଦ, ଲଟେରୀ ଆଦିକୁ ସମର୍ଥନ କରୁଥିବା ରାଜ୍ୟ ବ୍ୟବସ୍ଥାରେ ପୁଣ୍ୟକୁ ପ୍ରତିଷ୍ଠିତ 
କରିବା କିପରି କଷ୍ଟସାଧ୍ୟ ସେହି କଥାଟା ଶ୍ରୀ ଭାରଦେ ଉପଯୁକ୍ତ କାହାଣୀ ଶୁଣାଇ ଆମକୁ 
ଖୁବ୍‌ ହସାଇଲେ । ହସିସାରି ସମସ୍ତେ ଗୋଟିଏ ଗୋଟିଏ ମର୍ମଭେଦୀ ଦୀର୍ଘନିଃଶ୍ଵାସ ମଧ୍ୟ 
ପକାଇଲେ । 


ଅମୂତ ଅନୁଭବ @ ୪୦୬ 


ସେବାଗ୍ରାମର ସେ ଛୋଟିଆ ମୂଣ୍ଲୟ କୁଟୀରଟି । ସେଠାରେ ପୂଜାବେଦୀରେ 
ଦେବବିଗ୍ରହ ସମ୍ମୁଖରେ ପୁଜା ପ୍ରଦୀପ ଜଳେ ନାହି । ଧୂପପୁଷ୍ଣର ସୁଗନ୍ଧରେ ସେ ସ୍ଥାନ 
ଆମୋଦିତ ହୁଏ ନାହିଁ। ଭକ୍ତର ସ୍ତବଗାନ, ପୁରୋହିତର ମନ୍ତ୍ରପାଠରେ ସେ କୁଟୀର ମୁଖରିତ 
ନୁହେଁ । ତଥାପି ତାହା ଦେବାଳୟ । ଦୀନ ଦରିଦ୍ର ବେଶ ଧରି ଜଣେ ସତ୍ୟର ପୁଜାରୀ 
ସେଇଠି ବସି “ ସତ୍ୟରୂପୀ ଭଗବାନ 'ଙ୍କୁ ପୂଜା କରିଥ୍ବଲା ଏବଂ ସମଗ୍ର ବିଶ୍ଵର ମଣିଷକୁ 
ପ୍ରାଣଭରି ଭଲ ପାଇଥୁଲା । ତାହାରି ସ୍ଵବୃତି ସୌରଭରେ ସେ କୁଟୀର ଆମୋଦିତ । ଏକ 
ଅପୂର୍ବ ଶାନ୍ତି ଅନିର୍ବଚନୀୟ ବେଦନାପୁର୍ଣ୍ଣ ଅନୁଭୂତିରେ ଦର୍ଶକର ଚିତ୍ତ ସେଠାରେ ଆଚ୍ଛାଦିତ 
ହୋଇଯାଏ । ସେହି ଅବ୍ୟକ୍ତ ଅରୂପ ସତ୍ତାଠାରେ ମନପ୍ରାଣ ଢ଼ାଳିଦେଇ ଏକାନ୍ତବାସରେ 
ଶାନ୍ତି ସାଗରରେ ବୁଡ଼ି ରହିବାକୁ ପ୍ରାଣ ଉଚ୍ଚାଟ ହୁଏ । ପୁଣି ମନେ ପଡ଼ିଯାଏ - ସେ ସତ୍ୟର 
ପୁଜାରୀ କହି ଯାଇଛି ପରା ହିମାଳୟର ଏକାନ୍ତବାସ ସାଧନାରେ ଯେଉଁ ଶାନ୍ତି, ଯେଉଁ ମୁକ୍ତି 
ତାହା ଯଥାର୍ଥ ଶାଡି ଯଥାର୍ଥ ମୁକ୍ତି ନୁହେଁ ! ଲୋକାଳୟରେ ଜୀବନ ଜଞ୍ଜାଳ ମଧ୍ୟରୁ ମଣିଷ 
ଯେଉଁ ଶାନ୍ତିକୁ ଖୋଜି ଖୋଜି ପାଏ ତାହା ହି ପ୍ରକୃତ ଶାନ୍ତି । ““ ସକଲ୍‌ ବନ୍ଧନମାଝେ 
ମହାନନ୍ଦମୟ ଲଭିବ ମୁକ୍ତିର ସ୍ଵାଦ୍‌' ' ଓ ଶାତ୍ତିଃ ଶାନ୍ତିଃ ଶାନ୍ତିଃ । 

୧୯ ୭୩ ମସିହା ଏପ୍ରିଲ ମାସରେ କୁରୁକ୍ଷେତ୍ରରେ ନିଖିଳ ଭାରତୀୟ ମହିଳା 
ସମ୍ମିଳନୀରେ ରମାଦେବୀ ଅଧ୍ୟକ୍ଷତା କଲେ । ସେହି ସମ୍ମିଳନୀରେ ସ୍ଥିର ହେଲା ଯେ ସବୁ 
ପ୍ରଦେଶର ମହିଳା ସର୍ବୋଦୟ କର୍ମୀମାନେ ପାଳି କରି ଚମ୍ବଲରେ ମାସେ ଲେଖା ପଦଯାତ୍ରା 
କରିବେ । ମାସେ ପଦଯାତ୍ରା କରିବାକୁ ମୋତେ କୁହାଯିବାରୁ ମୁଁ ଟିକିଏ ଧର୍ମସଂକଟରେ 
ପଡ଼ିଲି । ୧୯ ୫୮ ମସିହା ଏପ୍ରିଲ ୨୯ ତାରିଖରେ ଗୋପବାବୁଙ୍କର ଦେହାନ୍ତ ହେଲା । 
ସେତେବେଳେ ରମାଦେବୀ ଆନ୍ତରିକ ଜ୍ଵରରେ ଶଯ୍ୟାଶାୟୀ ଥଲେ । ତେଣୁ ମୁଁ ଠିକ୍‌ କଲି 
ଯେ ପୁର୍ବପରି ରାମଚନ୍ଦ୍ରପୁର ବା ଅନ୍ୟତ୍ର ନ ରହି ରମାଦେବୀଙ୍କ ସାଙ୍ଗରେ ରହିବି । 
ପିଲା ଦୁଇଟି ସୁମିତ୍ରା ଚୌଧୁରୀଙ୍କ ପାଖରେ ରହି ରାମଚନ୍ଦ୍ରପୁର “ “ ବାଣୀଶ୍ରୀ” 'ରେ 
ପଢ଼ିବେ । ତଦନୁସାରେ କେବଳ ସର୍ବୋଦୟ ସାହିତ୍ୟ ଅନୁବାଦ କରିବା କାମଟି ମୁଁ 
କରୁଥିଲି । ପ୍ରାୟ ମୁଁ ଅନ୍ୟତ୍ର ଯାଉ ନ ଥିଲି । କେବଳ ବିନୋବାଜୀଙ୍କର ଆଗ୍ରହାତି ଶଯ୍ୟ 
ହେତୁ କାଶୀ ଓ ଇନ୍ଦୋରକୁ ଶାନ୍ତି ସେନା ବିଦ୍ୟାଳୟ ସଞ୍ଚାଳନା କାମରେ ଯାଇଥୁଲି । 
ସେତେବେଳେ ସୁମିତ୍ରା ଚୌଧୁରୀ ରାମଚନ୍ଦ୍ରପୁରରେ ରମାଦେବୀଙ୍କ ପାଖରେ ରହିଥିଲେ । 
ଚମ୍ବଲ ଯିବା କଥା ପଡ଼ିଲାରୁ ମଙ୍ଗଳା ସେନ୍‌ ରମାଦେବୀଙ୍କ ପାଖରେ ରହିବା ପ୍ରସ୍ତାବ 
ଉଠିଲା । ମୁଁ ନିଶ୍ଚିନ୍ତ ହୋଇ ଚମ୍ବଲ ଯିବାକୁ ହଁ ଭରିଲି । ମଙ୍ଗଳାଦେବୀ ବା ସୁମିତ୍ରା 


୪୦୭ ୭ ଆଳିମାଳିକା 


ଦେବୀ ବା ମୁଁ ଆମ ଭିତରୁ ଯେ କେହି ଜଣେ ରମାଦେବୀଙ୍କ ସାଙ୍ଗରେ ରହିବାକୁ ସ୍ପିର 
କରିଛୁ ସେ କଥା ରମାଦେବୀ ଜାଣୁ ନ ଥିଲେ । ସେ ଏହା ଜାଣି ପାରିଥ୍ବଲେ ସମ୍ଭବତଃ 
ଆମକୁ ବିଭିନ୍ନ କାମର ଦାୟିତ୍‌ବ୍‌ ଦେଇ ଦୂରେଇ ଦେଇଥାନ୍ତେ । ସେଥୁପାଇଁ ଏ ବାବଦରେ 
ବେଳେବେଳେ ଆମକୁ ଛଳନାର ଆଶ୍ରୟ ନେବାକୁ ପଡ଼ୁଥୁଲା । ସେଥ୍ରପାଇଁ ଦଣ୍ଡଭୋଗ 
ଯେ ଗଛିତ ରହିଛି ତାହା ଜାଣି ସୁଦ୍ଧା ଏହା କରିଥୁଲୁ । ଏହାକୁ ମୋହ କୁହାଯାଇ ପାରେ । 
କାରଣ ଅସଲ ତତ୍ତ୍ଵାବଧାରକ ତ ଅଦୃଶ୍ୟଭାବରେ ସବୁବେଳେ ତାଙ୍କ ପାଖେ ପାଖେ 
ରହିଥିଲେ । 


କୁରୁକ୍ଷେତ୍ର ବାହୁଡ଼ାଣି ଦିଲ୍ଲୀରେ ଜୟପ୍ରକାଶ ନାରାୟଣଙ୍କ ସହଧର୍ମିଣୀ ପ୍ରଭାବତୀ 
ଦେବୀ ଓଡ଼ିଶାରେ ଗାନ୍ଧିଜୀଙ୍କ ପଦଯାତ୍ରା ବେଳେ ତାଙ୍କ ସହିତ ଥୁବାରୁ ତାଙ୍କ ସହିତ 
ଘନିଷ୍ଠତା ସୃଷ୍ଟି ହୋଇଥିଲା । ଜୟପ୍ରକାଶଜୀ ତ ସହଜେ ଆମର । ପାଟନା ଯାଇ ଆମେ 
ଜେ.ପି.ଙ୍କୁ ଭେଟିଲୁ | ଅତ୍ରି, ଅନସୂୟା ପରି ଏହି ଦମ୍ପତି ଦେହାସକ୍ତିରୁ ସମ୍ପର୍ଣ୍ଣ ମୁକ୍ତ ଥାଇ 
କିପରି ଅଭିନ୍ନ ହୃଦୟ ଥୁଲେ ତାହା ଦୁହିଙ୍କୁ ଏକତ୍ର ଦେଖୂଲା ମାତ୍ରେ କଳି ହୋଇଯାଏ । 
ଯେତେବେଳେ ଜୟପ୍ରକାଶଜୀ ପ୍ରମାଣ କରିବାକୁ ଚାହାନ୍ତି ଯେ ପ୍ରଭାବତୀଙ୍କ ଟିକ୍‌ନିଖ୍‌ 
ବ୍ୟବସ୍ଥା ତାଙ୍କ ପାଇଁ କିଛି ଦରକାର ନାହିଁ ଏବଂ ପ୍ରଭାବତୀଙ୍କ ବ୍ୟବସ୍ଥା ବିନା ହରବର 
ହୁଅନ୍ତି, ତାଙ୍କର ସେହି ସ୍ରରିତିକୁ ଆମେ ମନପ୍ରାଣେ ଉପଭୋଗ କରୁ । ଥରେ ଜୟପ୍ରକାଶଜୀ 
ପ୍ରଭାବତୀଙ୍କୁ ସାଙ୍ଗରେ ନ ନେଇ ବିହାର ଗସ୍ତରେ ବାହାରି ଗଲେ । ରେଳ ଷ୍ଟେସନରୁ 
ଓହ୍ଲାଇ ଅଭ୍ୟର୍ଥନାକାରୀଙ୍କ ଫୁଲମାଳ ପିନ୍ଧା ସାଦର, ସମ୍ଭାଷଣ ପରେ ଯାଇ ସେ ଗାଡ଼ିରେ 
ବସିଗଲେ । ଦରକାରୀ କାଗଜପତ୍ର ମୁଣାଟି ରେଳଗାଡ଼ିରେ ରହିଗଲା । ରେଳଟଗାଡ଼ି 
ଷ୍ଟେସନ ଛାଡ଼ିବା ପରେ ଏହା ଆବିଷ୍ପତ ହେଲା । ଯାହାହେଉ, ସେ କାଗଜପତ୍ରକୁ ବହୁ 
କଷ୍ଟରେ ଉଦ୍ଧାର କରାଗଲା । ଜୟପ୍ରକାଶଜୀଙ୍କର ସ୍ଵହସ୍ତରେ କ୍ଷୌର କର୍ମଟି ଲକ୍ଷ୍ୟଣୀୟ । 
ଇଷତ୍‌ ଉଷୁମ ପାଣିରେ କ୍ଷୌରକର୍ମ ସାରି ଟିକିଏ କ୍ରିମ୍‌ ଲଗାଇବା ବେଳେ ତାଙ୍କର 
ମୁଖମୁଦ୍ରା ସୁଖସ୍ଵପ୍ନରେ ବିଭୋର ଥୁବା ପରି ଦିଶେ । ରହଣୀରେ ପହଞ୍ଚୁବା ପରେ ସେ 
ଟିକିଏ ଉଷୁମ ପାଣି କ୍ଷୌର ହେବା ପାଇଁ ମାଗିଲେ ¦ ‹ “ ବର୍ତମାନ ଆଣି ଦଉଛି ' ' କହି 
ଜଣେ ଆଉ ଜଣକୁ ସେ ଜଣକ ଆଉଜଣକୁ ସେ ଜଣକ ଆଉ ଜଣକୁ ବରାଦ କରି 
ଏହିପରି ଦଶ ବାରଜଣ ସେ ପାଣି ଢ଼ାଳକୁ ଆଣିବା ପାଇଁ ଲାଗି ପଡ଼ିଲେ । ଶେଷରେ 
ପାଣି ଯେତେବେଳେ ଆସିଲା ସେ ପାଣିପାତ୍ର ଏତେ ମଇଳା ଯେ ଜୟପ୍ରକାଶଜୀ ତାକୁ 
ଆଡ଼େଇ ଥୋଇଦେଲେ । 


ଅମୂତ ଅନୁଭବ $ ୪୦୮ 


କ୍ଷୌରକର୍ମ ସରିବା ପରେ ଚା' ଆସିଲା |। ପିଆଲା ଓ କପ୍‌ ବୋଧହୁଏ ତିଆରି 
ହେଲା ଦିନୁ ମଜା ହୋଇ ନାହିଁ। ସର୍ବାଙ୍ଗରେ ଚା' କଷ। ଛୁଁ ଛୁଁଆ ସ୍ଵଭାବର ଜୟ ପ୍ରକାଶଜୀ 
ସେ ଚା' ପିଆଲାରେ ଓଠ ଲଗାଇ ପିଆଲାଟି ଆଡ଼େଇ କରି ଥୋଇଦେଲେ । ଚା” 
ସରବତ୍‌ ପରି ମିଠା ଓ ଥଣ୍ଡା । ଜୟପ୍ରକାଶଜୀ ଜଣେ ଡ଼ାଏବିଟିସ୍‌ ରୋଗୀ । ପର ଗାଡ଼ିରେ 
ପ୍ରଭାବତୀଙ୍କୁ ଆଣିବାକୁ ଲୋକ ପଠାହେଲା । 

ପ୍ରିୟା ବିଚ୍ଛେଦ ବିଧୂର ଜୟପ୍ରକାଶ ବିଷର୍ଣ୍ଵତାର ପ୍ରତିମୁରି ପରି ଦିଶୁଥାନ୍ତି । 
ରମାଦେବୀଙ୍କୁ ଦେଖ୍ରବାମାତ୍ରେ ଆଖରରୁ ଧାର ଧାର ଲୁହ ବୋହିଗଲା । ପ୍ରଭାର ଯନ୍ତ୍ରଣା 
ବହୁତ ବଢ଼ିଗଲା । ମୁଁ ଡ଼ାକ୍ତରଙ୍କୁ ଟେଲିଫୋନ କରିବା ପାଇଁ ଉଠି ଛିଡ଼ା ହେବାରୁ ପ୍ରଭା 
ତାକୁ ମୁଁ ଛାଡ଼ି ନ ଯିବାକୁ ମୋତେ ବାରମ୍ବାର କହିଲା | ମୁଁ ତା'କଥା ନ ମାନି ଟେଲିଫୋନ 
କରିବାକୁ ଚାଲିଗଲି । ଆସି ଦେଖିଲି - ପ୍ରଭା ନାହି । ଏହି କଥା କେତେପଦ ସେ ବାରମ୍ବାର 
ଦୋହରେଇ ସାରି କହୁଥାନ୍ତି - ' “ ୟହୀ ତୋ କହାନୀ ହୈ' ' ଆମେ ବିଦା ହେଲାବେଳକୁ 
କହିଲେ - ' ' ମନମୋହନକୁ କହିବେ ସେ ମୋ ପାଖକୁ ଆସିବ !' ' 

ପୂର୍ବ ପ୍ରତିଶୂତି ଅନୁସାରେ ମେ ମାସ ଚାରି ତାରିଖରେ ମୁଁ ଗ୍ଵାଲିୟର୍‌ରେ 
ପହଞ୍ଚିଲି । “ ଚମ୍ବଲଘାଟି ଶାନ୍ତି ମିଶନ୍‌'ର କର୍ମୀ ମୋତେ ରହଣୀ ସ୍ଥାନରେ ପହଞ୍ଚାଇ 
ଦେଲେ । ସବ୍ବଶ୍ରୀ ନିର୍ମଳା ଦେଶପାଣ୍ଡେକ ସରୋଜ ଗୁପ୍ତା, ଇନ୍ଦାଆନନ୍ଦୀକର, 
ପ୍ରେମନାରାୟଣ ଶର୍ମା, ମଥୁରାପ୍ରସାଦ ନାମଦେବ ଓ ନାଥୁରାମ ଧାକଡ଼ ଏହି ପଦଯାତ୍ରାରେ 
ଥା' ନ୍ରି। ବିଛଣାପତ୍ର, ସବବୋଦୟ ସାହିତ୍ୟ ବୋହିବା ପାଇଁ ଗୋଟିଏ ବଳଦ ଗାଡ଼ି ସାଙ୍ଗରେ 
ଥାଏ । ଚାଳକର ନାମ ରାମଦୀନ୍‌ । ମଧ୍ୟପ୍ରଦେଶର ଭୁତପୂବ୍ବ ସ୍ଵାସ୍ଥ୍ୟମନ୍ତ୍ରୀ ଶ୍ରୀମତୀ 
ଚନ୍ଦ୍ରକଳା ସହାୟ, ପ୍ରଖ୍ୟାତ ସର୍ବୋଦୟ କର୍ମୀ ମହାବୀର ଭାଇ ଓ ହେମଦେବ ଶର୍ମା 
ଥିଲେ ମୁଖ୍ୟ ଉଦ୍ୟୋକ୍ତା । 


ମେ ମାସର ପ୍ରଚଣ୍ଡ ଖରାରେ ଆମ ପଦଯାତ୍ରା ଆରମ୍ଭ ହେଲା । ଝାଞ୍ଜ 
ପିଟିବା -ଯାହାକୁ ସେମାନେ “ଲୁ” କହନି - ଦିନ ଦଶଟାରେ ଆରମ୍ଭ ହେଉଥିଲା | 
କ୍ରମେ ତା'ର ପରାକ୍ରମ ବଢ଼ି ଚାଲିଲା | ଦିନେ ଦିନେ ଲଗାତାର ଅଠଚାଳିଶ ଘଣ୍ଟା ' ଲୁ' 
ବହିଲା । ଖରାକୁ ଏଡ଼େଇବାକୁ ଭୋର୍‌ ସାଢ଼େ ତିନିଟାରେ ଉଠି ବାଟଚଲା ଆରମ୍ଭ କଲୁ । 
ତଥାପି ସେ ଗରମ ପବନରେ ତଣ୍ଟି ଶୁଖି ଯାଉଥାଏ, ମୁହଁ ପୋଡ଼ିଗଲା ପରି ଲାଗୁଥାଏ | 
କଞ୍ଚାପିଆଜ ହାତରେ ମୁଠେଇ ଶୁଖିଲା ବରକୋଳି ଗୁଣ୍ଡ ପାଣିରେ ଗୋଳେଇ ପିଇ 
ଆମେ ସେ ' ଲୁ' ସଙ୍ଗେ ଯୁଝିଲୁ | ଗନ୍ତବ୍ଯ ସ୍ଥାନରେ ପହଞ୍ଚିବା ପରେ ଗୀରେ ସାହି ସାହି 


୪୦୯ ୭ ଆଳିମାଳିକା 


ବୁଲି ଆମ ଆଗମନ ବାର୍ରା ଆମେ ସମସ୍ତଙ୍କୁ ଜଣାଇ ଦେଉଁ । ଗୀ ସ୍କୁଲ, ପଞ୍ଚାୟତ ଘର, 
ମଠ ବା ଗୀ ମୁଖିଆଙ୍କ ଘର ଯେଉଁଠି ଆମ ରହିବା ସ୍ଥ୍ରିର ହୁଏ, ସେଠାରୁ କୂଅ ବା ନଦୀ 
ଦିନେ ଦିନେ ଏକ ବା ଦୁଇ କିଲୋମିଟର ଦୂର ହୋଇଯାଏ । ସେଠାରୁ ଗାଧୋଇ 
ଫେରିବା ବେଳକୁ ଦେହ ପୁଣି ତାତିଯାଏ, ଓଠ ଶୁଖିଯାଏ | ଖାଇବା ସ୍ଫାନ ମଧ୍ୟ ଦିନେ 
ଦିନେ ଦୂର ହୋଇଯାଏ । ଦିନେ ଦିନେ ଅଟା, ଡ଼ାଲି ସିଧା ମିଳେ, ଆମେ ନିଜେ ରାନ୍ଧି 
ଖାଉ । 


ଗାରେ ବୁଲିଲା ବେଳେ ସାନ ପିଲାଙ୍କୁ ଡ଼ାକି ଆଣି ଆମ ଭିତରୁ ଜଣେ ତାଙ୍କୁ 
କାହାଣୀ କହନ୍ତି, ଗୀତ ଶିଖାନ୍ତି, ଖେଳ ଖେଳାନ୍ତି। ଖରାବେଳେ ଘର ଘର ବୁଲି ରାମାୟଣ 
ଶୁଣିବା ପାଇଁ ସ୍ତ୍ରୀଲୋକଙ୍କୁ ଡ଼ାକିଆଣି “ ରାମଚରିତ ମାନସ' ରୁ ବଛା ବଛା ଅଂଶ ପାଠ 
କରି ସେମାନଙ୍କୁ ଶୁଣାଉ । ସେହି ବିଷୟ ସହିତ ଅନୁବନ୍ଧ ସ୍ଥାପନ କରି ଆମେ ଭାଷଣ 
ଦେଉ । ସନ୍ଧ୍ୟାରେ ହୁଏ ପୁରୁଷମାନଙ୍କର ପ୍ରାର୍ଥନା ସଭା । ସଭା ସରୁ ସରୁ ଦିନେ ଦିନେ 
ରାତି ଏଗାରଟା ବାରଟା ବାଜିଯାଏ । ପରଦିନ ଭୋର ସାଢ଼େ ତିନିଟାରୁ ଉଠୋ ମୁଶାଫିର 
ବାଧୋ ଗଠରିଆ । 


ଜଗନ୍ନାଥ ଧାମ, କାନ୍‌ପୁର, ଉଆର୍ଵା ଭଳି ଦୂର ରାଇଜରୁ ଆସି ଏପରି ଭାବରେ 
ସ୍ତ୍ରୀଲୋକ ଦଳବଦ୍ଧ ହୋଇ ବୁଲୁ ଥିବାର ଦେଖି ଲୋକେ ଆଚମ୍ବିତ ହୁଅନ୍ତି । ଅନେକ 
ସ୍ତ୍ରୀଲୋକ ଏ ଘଦଯାତ୍ରା ଦ୍ଵାରା ପ୍ରଭାବିତ ମଧ୍ୟ ହୁଅନ୍ତି । ପର୍ଦ୍ଦା ମାନି ଚଳୁଥିବା ହେତୁ ଏ 
ଅଞ୍ଚଳର ସ୍ତ୍ରୀଲୋକ ନିଜ ପରିବାର ଛଡ଼ା ଅନ୍ୟ କୌଣସି ବିଷୟରେ ଭାବୁ ନ ଥିଲେ । 
ଦିନେ ଯେ ଏ ପାର୍ଥିବ ପତିଗ୍ହ ଛାଡ଼ି ପରମପତିଙ୍କ ନିକଟକୁ ଯିବାକୁ ହେବ ଏବଂ 
ସେତେବେଳେ ପରୋପକାର ଓ ଭଶ୍ଵର- ଚିନ୍ତା ଆମର ପାଥେୟ ହେବ ଏହି ବିଚାରଟା 
ସେମାନଙ୍କର ହୃଦୟକୁ ଛୁଇଁଲା । ପୁଣି ସମାଜରେ ଶୀଳ ରକ୍ଷା ପାଇଁ, ସମାଜର କଲ୍ୟାଣ 
ପାଇଁ ନାରୀ ଯେ ନିଜର ପ୍ରିୟଜନ ବାପ ମାଆ ଭାଇ ବନ୍ଧୁ କୁଟୁମ୍ବ, ତଥା ଆଜନ୍ଳର 
ପରିବେଶକୁ ଛାଡ଼ି ପରଘରକୁ ଆସି ସେବା ଓ ଆତ୍ନତ୍ୟାଗ ବଳରେ ସେ ପରିବାରକୁ 
ଚଳାଉଛି ଏବଂ ଏହି ଆତ୍କତ୍ୟାଗ, ସେବା ଓ ପରକୁ ଆପଣାର କରିପାରିବା ଶକ୍ତି 
ବଳରେ ନାରୀ ମଧ୍ୟ ସମାଜରେ ଶାନ୍ତିରକ୍ଷାରେ ସହାୟକ ହୋଇ ପାରିବ, ଏ 
ବିଚାର ସେମାନଙ୍କ ମନକୁ ଘେନୁଥାଏ । ମହିଳାମାନେ ଏକତ୍ର ହୋଇ ପ୍ରାର୍ଥନା କରିବା, 
ସଦ୍‌ଗ୍ରନ୍ଦୁ ପଢ଼ିବା, ନିଜର ସାଇପଡ଼ିଶାଙ୍କ ସୁଖଦୁଃଖରେ ଭାଗି ହେବା, ଗୀ କଳି ଗୀରେ 
ଭାଙ୍ଗିବା ପାଇଁ ପୁରୁଷକୁ ପ୍ରବର୍ତାଇବା, ମଦ, ଜୁଆ ଆଦି ବ୍ୟସନରୁ ଗୀକୁ ମୁକ୍ତ କରିବା 


ଅମୃତ ଅନୁଭବ @ ୪୧୦ 


ଆଦି ଥାଏ ଆମର ଆଲୋଚ୍ୟ ବିଷୟ ¦ ପୁରୁଷଙ୍କ ସହିତ ବେଶୀ କଥାବାର୍ତା ହୁଏ ଚମ୍ବଲର 
ମୁଖ୍ୟ ସମସ୍ୟା ଦସ୍ୟୁ ଓରଫ ବାଗୀ-ସମସ୍ଯା ଉପରେ | 


ଭିଣ୍ଡି ଓ ଗ୍ବାଲିଅର ଜିଲ୍ଲାରେ ଆମେ ପଦଯାତ୍ରା କଲୁ । ଏ ଅଞ୍ଚଳର 
ପୁରୁଷମାନେ ସାଧାରଣତଃ ଛଅଫୁଟ ଉଚ୍ଚ ହୁଅନ୍ତି, ସମସ୍ତଙ୍କର ବଡ଼ ବଡ଼ କାଇଜରୀ 
ନିଶ। ଅଧ୍ନକାଂଶଙ୍କ ନୟନ ଅରୁଣାଭ । ସେଥୁପାଇଁ ନିର୍ମଳା ବହନ୍‌ କାନରେ ଫୁସ୍‌ଫୁସ୍‌ 
କରି କହନ୍ତି - ଏମାନେ ସମସ୍ତେ ମୋତେ ମାଧୋ ସିଂହ, ମୋହର ସିଂହ ପରି 
ଦିଶୁଛନ୍ତି । ମୋଟ ଉପରେ ରାଜପୁତ୍ର ତେଜନ୍ିତା ସାଙ୍ଗକୁ ତୁରକ୍‌ ମିଜାଜ୍‌ | ଗାଁ 
ଗହଳରେ ସୁଦ୍ଧା କାନ୍ଧରେ ବନ୍ଧୁକ । ସଭାରେ ବସିଥୁବା ବେଳେ ମଧ୍ୟ ବନ୍ଧହୁଁକଟିକୁ 
କୁଣ୍ଢେଇଥିବେ- ଏ ଦୃଶ୍ୟ ଦେଖୁବାରେ ଆଖି ଅଭ୍ୟସ୍ତ ନ ଥୁବାରୁ ଅଡ଼ୁଆ ଅଡୁଆ 
ଲାଗିବ ନା ନାହିଁ ? 


ନିର୍ମଳା ଦେଶପାଣ୍ଡେ ତିନିଦିନ ପରେ ବିଦା ହୋଇଗଲେ । ଆମେ ସେନ୍ଧ, 
କୁଆଁରୀ ଓ ଚମ୍ବଲ ନଦୀ କୂଳର ଗରିବର୍ତ୍କ ଇଂରାଜୀରେ ଯାହାକୁ (୮୫ଞ୪୩୮) ଓ ହିନ୍ଦୀରେ 
ବେହଡ଼୍‌ କହନ୍ତି, ସେହି ଅଞ୍ଚଳରେ ବୁଲିବା ଆରମ୍ଭ କଲୁ | ବର୍ଷୀପାଣି ସୁଅ ମାଟିକୁ ତାଡ଼ି 
ନାଳି କରି ଧୋଇ ନେଇ ଯାଇଛି । ଶହ ଶହ ବର୍ଷ ଧରି ପ୍ରକୃତିରାଣୀଙ୍କର ଏ ମାଟିଧୁଆ 
ଯୋଜନା ଫଳରେ ଠାଆକୁ ଠାଆ ଶହେ, ଦୁଇଶହ, ପାଞ୍ଚଶହ ଫୁଟ ଉଚ୍ଚର ମାଟିମୁଣ୍ଡିଆ 
ସୃଷ୍ଟି ହୋଇଛି । ଏହି ଅସଂଖ୍ୟ ମାଟିମୁଣ୍ଡିଆ ଚାରିପଟେ ଗୋଲଖଧନ୍ଦା ବା ଭୂଲଭୁଲେୟା 
ଚକ୍କର ପରି ଅସଂଖ୍ୟ ବାଟ ସେ ବର୍ଷାପାଣି ବହି ବହି ଫିଟିଛି । ସେ ମାଟି ମୁଣ୍ଡିଆ 
ଯୋଗୁ ପାଞ୍ଚଫୁଟ ଦୂରରେ ଠିଆ ହୋଇଥିବା ଲୋକକୁ ସୁଦ୍ଧା ଦେଖୁବା ସମ୍ଭବ ନୁହେଁ । 
ବାଟବଣା ହେବାର ଭୟ ପଦେ ପଦେ । ଏହି ଗିରିବର୍ତ୍ଧ ବା ବେହଡ଼୍‌ ଥୁଲା ଚମ୍ବଲର 
ଦସ୍ୟୁମାନଙ୍କର ଲୀଳାଭୂମି । କି ସୁନ୍ଦର ସେ ଗିରିବର୍ସ୍‌ । ଶହ ଶହ ମୟୁର ମୟୂରୀ ମୁଣ୍ଡିଆ 
ଉପରେ ଗଛ ଉପରେ ବସିଥୁବେ, ସମତଳ ଭୁମିରେ ବୁଲୁଥିବେ | ବଣିଠାରୁ ସୁନ୍ଦର 
ବଣିଜାତୀୟ ଗଲ୍‌ଭାଲ୍‌ ଚଢ଼େଇ, ତିଭିର୍‌, ସାତଭାୟା, ଚଟିଆ ଚଢ଼େଇଙ୍କ ସ୍ବାଗତିକା 
ସାଙ୍ଗକୁ କପୋତର ଶୋକଗୀତି । ନାଲି ମଖମଲ ଟୋପି ସାଙ୍ଗକୁ ପାଉଁ ଶିଆ ରଙ୍ଗର 
ଉପରାଣ ପକାଇ ସାରସ ଗ୍ରୀବା ଟେକି ଆମକୁ ଅଭ୍ୟର୍ଥନା କରନ୍ତି । ବେହଡ଼ରେ ଘଞ୍ଚ 
ବଣ ନାହିଁ । ଖରି ଜାତୀୟ ଗୋଟାଏ ପ୍ରକାର ଘାସ ଖରା ଝାଞ୍ଚରେ ପାଚିଲା ପଡ଼ି 
ଯାଇଥାଏ । କୋଉଠି କେମିତି ଗୋଟାଏ ଦୁଇଟା ଅର୍କ ବୁଦା, କରେଲୀ ନାମକ 
କଣ୍ଟାବୁଦା - ତା' ଫଳ ନୀ ଟେଣ୍ଟ | ଟେଣ୍ଡ ଆଚାର ହୁଏ । ଗୋଟାଏ ଅଧେ କାନକୋଳି 


୪୧୧ ୭ ଆଳିମାଳିକା 


କଣ୍ଟା ଗଛ, କଣ୍ଟା କୁସୁମ ଗଛରେ ବାସନ୍ତୀ ରଙ୍ଗର ଫୂଲ ସେ ରିକ୍ତ ବେହଡ଼୍‌ରେ 
ମନଲୋଭା । 
ବେହଡ଼୍‌ ପାରି ହୋଇ ଗୀ ଭିତରେ ପଶିବା ମାତ୍ରେ ତନ୍ହୀ ରାଜପୁତ୍‌ ନନ୍ଦିନୀଙ୍କ 
ତନୁଶ୍ରୀ ଓ ସୁମଧୁର କଣ୍ଠସ୍ଵର ଅଧା ପଥଶ୍ରମ ହରି ନିଏ । ମଥାରେ କଳସୀ ଧରି ଦୂରବାଟରୁ 
ପାଣି ଆଣୁଥିବାରୁ ଗ୍ରୀବାଭଙ୍ଗୀ ଅପୂର୍ବ, ମୁଣ୍ଡିଆ ଚଢ଼ା ଉତରା ଅନିର୍ବାର୍ଯ୍ୟ ହୋଇଥୁବାରୁ 
ସମସ୍ତେ ସୁମଧ୍ୟମା ଓ କୃଶୋଦରୀ । ଗୀରେ ପଶିବା ମାତ୍ରେ ବୀଣାଜିଣା ସ୍ଵରରେ ପଚାରନ୍ତି 
- କହାଁ କି ହୌ” ବେଳେବେଳେ କହିଦେବାକୁ ମନ ହୁଏ ‹ ' ନ ଘରକୀ ନ ଘାଟକୀ ' ' 
। ରାମାୟଣ ପାଠ ପରେ ଭଜନ ବୋଲିବାକୁ କହିଲେ ଅଧ୍ବକାଂଶ ସ୍ଥାନରେ ସେମାନେ 
ମୀରାବାଭଙ୍କ ଭଜନ ଶୁଣାନ୍ତି - 
ମୀରା ତେନେ ନୈନା ଗବାୟ ରୋୟରୋୟକେ 
ପଂଟୀ ନ ମୈଲୀ ହୋୟ ତେରୀ ଚୁନରିୟା 
ନୈନା ଗବାୟ ରୋୟରୋୟକେ 
ଜହର କେ ପ୍ୟାଲେ ରାଣାଜୀନେ ଭେଜେ 
ପିୟେ ତେନେ ଅମରିତ ହୋୟ 
କାଟନ ଶେଜେ ରାଣାଜୀନେ ଭେଜେ 
ମୀରା ପୌଢ଼ତ ଫୁଲକେ ହୋୟ 
ଘଂଗରୁ ପହନ ମୀରା ନାଚନ ଲାଗି 
ସିର ଘୁଘଟ ନ ହୋୟ 
ଚାର ଚୋର ଘର ରାଣାଜୀନେ ଭେଜେ 
ମୀରା ମିଲତେ ହି ଭାଇ ହୋୟ 
ସୀପକୀ ପିଟାରୀ ରାଣାଜୀନେ ଭେଜେ 
ମୀରା ପୁଜେ ଶାଲଗ୍ରାମ୍‌ ହୋୟ । 
ଏ ଭଜନ ବୋଲିବା ପରେ ଆତଡ଼୍ନଶକ୍ତି ବା ଆତ୍ନଜ୍ଞାନ ଦ୍ଵାରା ହିଁ ନାରୀ ନିଜର 
ଶୀଳ ରକ୍ଷା କରି ପାରିବ -ଏ କଥାଟା ବୁଝାଇବା ସହଜ ହୋଇଯାଏ | 
ଦୁଃଖସୁଖ ହେବାକୁ, ନିଜର ପାରିବାରିକ ସମସ୍ୟା ଶୁଣାଇବାକୁ ସେମାନେ 
ଉନ୍‌ମୁଖ ହୋଇ ରହିଥାନ୍ତି । ଦସ୍ୟୁମାନେ ଆତ୍ଲସମର୍ପଣ କରିବା ପୁର୍ବରୁ ସେମାନେ କିପରି 


ଅମୂତ ଅନୁଭବ @ ୪୧୨ 


ସବୁବେଳେ ଭୀତତ୍ରସ୍ତ ହୋଇ ରହୁଥ୍ବଲେ ସେ କଥା ମଧ୍ୟ କହନ୍ତି । ଅଡ଼ୋଖର ଗାର 
ମହିଳା ସଭାରେ ଗୀ ଝିଅ ବୋହୂ କହିଲେ, ଆମେ ସାରା ରାତି ପାଳି କରି'ଚେଭଁଥିଲୁ | 
ଟିକିଏ ଖୁଡ଼ଖାଡ଼୍‌ ହେଲେ ମୁଷାଟିଏ ଚାଲିଗଲେ ବା ପତ୍ରଟିଏ ସୁଦ୍ଧା ଝଡ଼ିବା ଶବ୍ଦ ହେଲେ 
ଦସ୍ୟୁ ଆସିଗଲେ ଭାବି ବରଡ଼ା ପତ୍ର ପରି ଥରୁଥିଲୁ । ଦିନରେ ସୁଦ୍ଧା ଆମେ ପଦାକୁ 
ବାହାରୁ ନ ଥୁଲୁ । ଥରେ ସ୍ଵରୂପ ସିଂ ଦଳ ଏ ଗୀ ଉପରେ ତିନିଘଣ୍ଟା କାଳ ଗୁଳି ବର୍ଷା 
କଲେ । ଲୋକେ ଘର ଭିତରେ ପେଟେଇ କରି ପଡ଼ି ରହିଥାନ୍ତି । ଦସ୍ୟୁଙ୍କ ଭୟରେ 
ସ୍ତ୍ରୀଲୋକମାନେ ଲୁଗାରେ ମଳତ୍ୟାଗ କରି ପକାନ୍ତି, କାରଣ ଲଖନ୍‌ ସିଂ ପରି କେତେକ 
ଚରିତ୍ରବାନ୍‌ ଡ଼କାୟତଙ୍କୁ ଛାଡ଼ିଦେଲେ ଅଧ୍ବକାଂଶ ବୁରାଚାରୀ ସ୍ପ୍ରୀଲୋକଙ୍କ ମର୍ଯ୍ୟାଦା ନଷ୍ଟ 
କରନ୍ତି । 

ଏତ ଗଲା ସ୍ତ୍ରୀ ଲୋକଙ୍କ କାହାଣୀ । ପୁରୁଷମାନେ କାନ୍ଧରେ ବନ୍ଧୁକ ପକାଇ 
ସୁଦ୍ଧା କିପରି ଆତଙ୍କିତ ହୋଇ ରହୁଥିଲେ, ତାହା ସେମାନେ ବଣ୍ଠନା କରନ୍ତି | ଡ଼ବ୍‌କା 
ଗୀର ପଟେଲ୍‌ କୈଳାସ ନାରାୟଣଜୀ କହିଲେ - ମୋହର ସିଂ ଦଳର ଡ଼କାୟତ 
ରାମସେବକ ଯୋଗୁଁ ଆମେ ଆଠବର୍ଷ କାଳ ଉପର ମହଲାରୁ ତଳ ମହଲାକୁ ଓହ୍ଲାଇ 
ନ ଥିଲୁ । ଯୁବତୀ ଝିଅ ବୋହୂଙ୍କୁ ଗ୍ବାଲିଅର ସହରରେ ରଖି ବୁଢ଼ୀ ମା” ଓ ତି ନିଭାଇ 
ଗାରେ ରହୁଥିଲୁ । ପାଇଖାନାକୁ ଗଲାବେଳେ ସୁଦ୍ଧା ଜଣେ ବନ୍ଧୁକ ଧରି ଜଗୁଥିଲା । 
ମୋର ୧ ୨୦ ବିଘା ଜମି ଜଙ୍ଗଲ ପାଖିଆ । ଡ଼କାୟତଙ୍କ ଭୟରେ ସେ ଜମି ପଡ଼ିଆ 
ପଡ଼ିଥାଏ । ମୋହର ସିଂ ଦଳ ପାଖ ଜଙ୍ଗଲକୁ ଆସିଲେ ଗାଇଆଳ ପିଲାଏ ଆସି 
ଖବର ଦିଅନ୍ତି । ସେ ସମୟର ଆତଙ୍କ କଳ୍ପନା କରି ହେବ ନାହିଁ । ରାମସେବକର 
ଜମିବାଡ଼ି ଥିଲା। ସେ ଗାଇ ମଇଁଷୀ ଚୋରୀ କରି ପୁଲିସ ଭୟରେ ବେହଡ଼କୁ ଚାଲିଯାଇ 
ଡ଼କାୟତ ପାଲଟି ଗଲା । ଶ୍ରୀମତୀ ଚନ୍ଦ୍ରକଳା ସହାୟ କହିଲେ, ମାନ ସିଂ ଅମଳରେ 
ଗ୍ବାଲିଅର ସହରର ଲୋକେ ପଦାକୁ ବାହାରିବାକୁ ଡ଼ରୁଥୁଲେ । ପେଟ୍ରୋଲ୍‌ ପମ୍ପ ପାଖ 
ମୁକ୍ତେଶ୍ଵର ମହାଦେବଙ୍କ ମେଳାରୁ ମାନସିଂ ଦଳ ଦଶ ବାରଜଣଙ୍କୁ ଅପହରଣ କରି 
ନେବା ଫଳରେ ସହରରେ ଆତଙ୍କ ବ୍ୟାପିଗଲା । ଶ୍ରୀମତୀ ସହାୟ କହୁଥାନ୍ତି- ମାନ ସିଂ 
ଯେଉଁଦିନ ପୁଲିସ ଗୁଳିରେ ହତ ହେଲା, ତାକୁ ଚିହ୍ନଟ କରିବା ପାଇଁ କଂପୁ ବସ୍‌ଷ୍ଟାଣ୍ଢ୍‌ 
ପଡ଼ିଆରେ ତା'ର ମୁତ ଦେହ ରଖାଗଲା | କେହି ତାକୁ ଚିହ୍ନଟ କରିବାକୁ ଆସିଲେ 
ନାହି । ଶେଷରେ ପୁଲିସ ଗାଡ଼ି ପଠେଇ ତାଂ ସ୍ତ୍ରୀ ରୁକ୍କିଣୀକୁ ଆଣିଲେ । ସେ ଶବ 
ଉପରେ କଚାଡ଼ି ପଡ଼ି ବାହୁନିବାରୁ ଶବ ଚିହ୍ନଟ ହେଲା । 


୪୧୩ ୭ ଆଳିମାଳିକା 


ମାନସିଂ ହତ ହେବାର ବହୁ କାଳ ଗତ ହୋଇ ଯାଇଥୁଲେ ହେଁ ତାଂ ପ୍ରତି 
ଗୋଟାଏ ଅଦ୍‌ଭୂତ ପ୍ରକାର ଶ୍ରଦ୍ଧା ଏ ପର୍ଯ୍ୟନ୍ତ ଲୋକଙ୍କ ମଧ୍ୟରେ ରହିଛି । ମାନସିଂର 
' ପିପ୍ଲୁସ୍‌ କୋର୍ଟ 'ର ନ୍ୟାୟବିଚାର ପ୍ରତି ସେଠାରେ ସମସ୍ତେ ଶ୍ରଦ୍ଧାବାନ । ରହାୱଲୀର 
ପଟୱାରୀ ସୀତାଗାମ ଶ୍ରୀବାସ୍ତବ କହିଲେ - ମାନସିଂ, ହରଗୋବିନ୍ଦ ସିଂ, ରୂପା ଓ ସୁଲତାନ 
ସ୍ତଦ୍ରୀଲୋକଙ୍କ ଉପରେ ଅତ୍ୟାଚାର କରୁ ନ ଥଲେ । ମାନସିଂ ଭାରି ଦୟାନୁ । ସେ 
ଦଳବଳ ଘେନି କୌଣସି ଗୀ ଭିତରେ ପଶିବା ମାତ୍ରେ ଚୌକିଦାରକୁ ଡ଼କେଇ ଆଣି 
କହିଦିଏ ଯେ ତୁ ପୁଲିସ୍‌ରେ ଏତଲା ଦେଇଦେବୁ ଯେ ମାନସିଂ ଏ ଗୀକୁ ଆସିଥୁଲେ । 
ଏତଲା ନ ଦେଲେ ପୁଲିସ୍‌ ତୋତେ କଷ୍ଟ ଦେବ । 


ଥରେ ଗୋଟିଏ ଗୀ ମୁଣ୍ଡରେ ପହଞ୍ଚି ମାନସିଂ ଖାଇବାପାଇଁ ଅଟା ମଗାଇଲା । 
ତାରି ଦଳର ଡ଼କାଏତ ଗୀରେ ପଶି ଗହମ ଅଟା ମାଗିଲେ । ସେ ଅଞ୍ଚଳର ସାଧାରଣ 
ଲୋକେ ଜୁଆରୀଅଟାରେ ରୁଟି ଖାଆନ୍ତି । କେବଳ ପଟେଲ ଘରେ ଗହମ ଅଟା ଥୁଲା । 
ସେ ପାଞ୍ଚ ସେର ଗହମ ଅଟା ଦେଲେ । ମାନସିଂ ଗହମ ଅଟା ଦେଖି କହିଲା- ଗହମ 
ଅଟା ତ ଲୋକେ ପର୍ବପର୍ବାଣୀରେ ଖାଆଡ୍ତି | ତମେ କାହିକି ଗହମ ଅଟା ଆଣିଲ ? ଯାଅ 
ଜୁଆରୀ ବା ବାଜରା ଅଟା ମାଗି ଆଣ । ଏ ଅଟା ଫେରାଇ ଦିଅ । 


ଆଉ ଥରେ ଜଣେ ଲୋକ ଗହଣା, ଟଙ୍କା ଧରି ତା ସ୍ତ୍ରୀକୁ ଆଣିବାକୁ ଶ୍ଵଶୁର 
ଘରକୁ ଯାଉଥିଲା । ତିନିଜଣ ଦସ୍ୟୁ ତା'ଠାରୁ ଗହଣା ଓ ଟଙ୍କା ଛଡ଼େଇ ନେଇ କହିଲେ 
ଆମେ ହେଉଛୁ ମାନସିଂ, ସୁବେଦାର ସିଂ ଓ ତହସିଲଦାର ସିଂ | ସେ ଲୋକଟି ଚାରିଆଡ଼େ 
କହି ବୁଲିଲା ଯେ ମାନସିଂ ମୋ ସ୍ତ୍ରୀର ଗହଣା ନେଇଗଲା । ରୂପା ଏ କଥା ଶୁଣି ସେ 
ଲୋକକୁ ମାନସିଂ ପାଖକୁ ଧରି ନେଇଗଲା । ମାନସିଂ ସବୁ କଥା ଶୁଣି ପ୍ରକୃତ ଚୋରକୁ 
ଧରି ତା'ଠାରୁ ଗହଣା ଓ ଟଙ୍କା ଆଣି ଫେରାଇଲା ପୁଣି ପାଞ୍ଚଶହ ଟଙ୍କା ଉପହାର ଦେଇ 
କହିଲା - ମୁହିଁ ହେଉଛି ମାନସିଂ | 

ଦସ୍ୟୁ ଲାଖନ ସିଂର ଉଦାରତା ସମ୍ବନ୍ଧରେ ମଧ୍ୟ ଆମେ ଅନେକ କାହାଣୀ 
ଶୁଣିଲୁ । ସେ ସବୁ ଲେଖିଲେ ତ ଗୋଟାଏ ବିରାଟ ପୋଥୁ ହେବ । ପୁଣି ଦସ୍ୟୁଦ୍ଵାରା 
ଅପହୃତ ହୋଇଥୁବା ବା ବନ୍ଦୀ ହୋଇଥୁବା ଲୋକଙ୍କ କାହାଣୀ ତ ଆଉ ପ୍ରକାରେ । 
ଦବୋହ ରହଣୀରେ ରାମଦାସ ତେରାସ୍୍‌ଦିୟ । ତାଙ୍କ ଅଭିଜ୍ଞତା ଶୁଣାଇଲେ - 
ଗୋଟାଏ ବିଭାଘର କାମରେ ସେ ତାଙ୍କ ଶଳା, ତାଙ୍କ ସମୁଧୀ ଓ ସମୁଧୀଙ୍କ 
ସମୁଧୀ ସାଙ୍ଗରେ ବସ୍‌ରେ ବସି ଝାନ୍‌ସି ଆଡ଼େ ଯାଉଥିଲେ । ବାଟରେ ଡ଼କାଏତ 

ହାବୁଡ଼ିଲେ । ସଡ଼କ ଦୁଇ ପାଖରୁ ଗୁଳି ଚାଲିଲା । ବସ୍‌ ଚକ ଫାଟିଲା । ଡ୍ରାଇଭର ଓ 
କ୍ଲିନର ମରିଗଲେ | ସମୁଧୀ ମଧ୍ୟ ମଲେ ।| ଶଳାଙ୍କ ହାତରେ ତିନିଟା ଗୁଳି ବାଜିଲା । 
ରାମଦାସଙ୍କ ଚିବୁକରେ କାଚ ପଶି ସେ ଲହୁଲୁହାଣ ହେଲେ । ଡ଼କାଏତ ଆଠଜଣଙ୍କୁ 
ଧରି ନେଇଗଲେ । ବଣରେ ସେମାନେ ଦିନକୁ ଦଶ ପନ୍ଦର ମାଇଲ ଚାଲନ୍ତି । ଏ 
ଆଠଜଣ ମଧ୍ୟ ଚାଲନ୍ତି । ସଡ଼କରେ ଚାଲିଲେ ପାଦ ଚିହ୍ନ ରହିଯିବ ବୋଲି ସେମାନେ 
ଅମଡ଼ା ବାଟରେ କଣ୍ଟାଝଂଟା ନ ମାନି ଚାଲନ୍ତି । ସେମାନଙ୍କର ବଢ଼ିଆ ମୋଟା 
ଖାକୀ ପୋଷାକ, ଆଣୁ ଲଗାୟତ ବୁଟ୍‌ । ବିଚରା ରାମଦାସ ଗୋଡ଼ରେ କଣ୍ଟା ପଶି 
ଅବସ୍ଫା କାହିଲ ହୋଇଯାଏ । ଏଇଟା ୧୯ ୭୧ ମସିହା ଆଶ୍ଵିନ ମାସର ଘଟଣା । 
ଅଠଚାଳିଶ ଦିନକାଳ ସେମାନେ ଏହିପରି ସେ ଡ଼କାଏତଙ୍କ ସାଙ୍ଗରେ ବୁଲିଲେ । 
ମଝି ରେ ମଝିରେ ମାରଧର କରୁଥାନ୍ତି । କିନ୍ତୁ ରାମଦାସକୁ ମାରନ୍ତି ନାହିଁ । କାରଣ 
ସେ ଦଳର ସର୍ଦ୍ଦାର ପଞ୍ଚମ ସିଂକୁ କାଭିକ ନିଗଡ଼ା ଜ୍ଵର ହେଲା । ରାମଦାସଙ୍କ 
ତୁଟୁକା ୩୭ଷଧ ଖାଇ ସେ ଜ୍ଵର ଛାଡ଼ିଲା । ସେଥୁପାଇଁ ପଞ୍ଚମ ତାଙ୍କ ପ୍ରତି ପ୍ରସନ୍ନ 
ଥାଂନ୍ତି । ଦିନେ ତାଙ୍କ ସମୁଧୀଙ୍କ ସମୁଧୀ ଉପରେ ମାଡ଼ ହେଲା । ରାମଦାସ ପ୍ରତିବାଦ 
କରିବାରୁ ଜଣେ ଡ଼କାଏତ ତାଙ୍କୁ ଗୁଳି କରିବା ପାଇଁ ଲାଖ କଲା । ରାମଦାସ ଅତି 
ଦୁଃଖରେ କୁର୍ତା ଖୋଲି ଦେଇ ଛାତି ଦେଖାଇ କହିଲେ-ଯେଉଁପରି ଦୁଃଖ ଦେଉଛ, 
ତାହାଠାରୁ ମରିଯିବା ଭଲ । ପଞ୍ଚମ ସିଂ ହସିକରି ଲାଖ କରିଥୁବା ଲୋକକୁ 
ନିବର୍ତାଇଲା । ଲକ୍ଷେ ଟଙ୍କା ଦେଲେ ରାମଦାସକୁ ଛଡ଼ାଯିବ ବୋଲି କୁହାଗଲା । 
ଅନେକ ଦର କଷାକଷି ହୋଇ ଡ଼କାଏତକୁ ତିରିଶ ହଜାର ପୁଣି ମଧ୍ୟସ୍ଥକୁ ପାଞ୍ଚହଜାର 
ଟଙ୍କା ଦେଇ ରାମଦାସ ମୁକୁଳିଲେ | 

ଆତ୍ନ ସମର୍ପଣ କରିବା ପରେ ପଞ୍ଚମ ସିଂ ଗ୍ଵାଲିଅର୍‌ ସେଣ୍ଟ୍ରାଲ୍‌ ଜେଲ୍‌ରେ 
ଥା'ନି, ମୁଁ ତାଙ୍କୁ ଦେଖିବା ପାଇଁ ହେମଦେବ ଭାଇଙ୍କ ସଙ୍ଗେ ଜେଲ୍‌ ଭିତରକୁ ଗଲି | 
ପଦଯାତ୍ରାରେ ଥୁବାବେଳେ ମୁଁ ପଞ୍ଚମ ସିଂ ଗୀକୁ ଯାଇ ତାଙ୍କ ଘର ଲୋକଙ୍କୁ ଓ ସେ 
ତିଆରି କରାଇଥିବା ଦେବୀ ମନ୍ଦିରକୁ ଦେଖି ଆସିଥିବା କଥା ପଞ୍ଚମ ସିଂଙ୍କୁ କହିଲି । ସେ 
ଛୋଟ ପିଲାପରି ମୋ ପଛେ ପଛେ ଜେଲ୍‌ ସାରା ବୁଲି ଗପ କରୁଥାନ୍ତି । ମାତାଜୀ ! 
ଆମେ ତ ପଶୁ ପାଲଟି ଯାଇଥିଲୁ । ସଜନ ଲୋକଙ୍କ ସଙ୍ଗେ ମିଶିବା ଆଶା କ 'ଣ ଆମର 
ଆଉ ଥିଲା । ଜୟପ୍ରକାଶ ନାରାୟଣଙ୍କ ଯୋଗୁ ଆପଣମାନଙ୍କୁ ଭେଟିଲୁ, କଥାବାର୍ତା 
ହେଲୁ, ପାଖରେ ବସିଲୁ | 

ପଞ୍ଚମ, ସ୍ବରୂପ ଓ ମୋହର ହେଉଛନ୍ତି ଅଭିନ୍ନ ହୃଦୟ ବନ୍ଧୁ । ଆତ୍ମସମର୍ପଣ 
କଥା ପଡ଼ିଲାରୁ ସେମାନେ ଆପଣା ଭିତରେ ସ୍ତ୍ରିର କରିଥିଲେ ଯେ ଆଗ ମୋହର ଜେ.ପି.ଙକୁ 
ଭେଟିବ, ଯଦି ସେତେବେଳେ କେହି ତା! ପ୍ରତି ବିଶ୍ଵାସଘଘାତକତା କରିବ, ତେବେ 
ସ୍ଵରୂପ ତା'ର ପ୍ରତିଶୋଧ ନେବ । ଯଦି ସେପରି କିଛି ନ ଘଟିବ ତେବେ ମୋହର ଓ 
ସ୍ବରୂପ ପଗଡ଼ିବଦଳା ଭାଇ ହୋଇଥିବାରୁ ଏକାସାଙ୍ଗରେ ଆତ୍ନସମର୍ପଣ କରିବେ । ଯଦି 
ସେତେବେଳେ କେହି ଦଗା ଦେବ ତେବେ ପଞ୍ଚମ ତା'ର ପ୍ରତିଶୋଧ ନେବ । ତାହା 
ଯଦି ନ ଘଟିଲା ତେବେ ମୋହର ଖବର ଦେଲେ ପଞ୍ଚମ ଆତ୍ନ ସମର୍ପଣ କରିବ । ଧନ୍ୟ 
କହିବ ଏ ସଂଗଠନକୁ ! ! ପଞ୍ଚମ ସିଂ ପୁଣି ଆତ୍ନ ସମର୍ପଣ କରିବା ପୁର୍ବରୁ ତା' ଦେବୀ 
ମନ୍ଦିରରେ ପୁଜା ଓ ଖାଣ୍ଟ ଘିଅଦୀପ ଜାଳିବାର ବନ୍ଦୋବସ୍ତ କଚିବା ପାଇଁ ଜମି କିଣି ଖଞ୍ଜା 
କରିଦେଇ ଆସିଲା । 


ଏ ଅଞ୍ଚଳର ଲୋକେ ସାମାନ୍ୟ କଥାରେ ଉତ୍ତେଜିତ ହୋଇ ମଣିଷକୁ ଜୀବନରେ 
ମାରି ଦିଅନ୍ତି । ତାଙ୍କର ନିଜ ଜୀବନକୁ ସୁଦ୍ଧା ଖାତର ନାହିଁ । ଏ ପ୍ରକାର ବୂରି କାହିକି 
ଏଠାରେ ସୃଷ୍ଟି ହୋଇଛି ତାହା ଜାଣିବା ପାଇଁ ଆମେ ପରୋକ୍ଷ ଭାବରେ ଅନେକଙ୍କ 
ସଙ୍ଗେ ଆଲୋଚନା କରୁ । ସେମାନଙ୍କ ମଧ୍ୟରୁ ଅଧ୍ବକାଂଶଙ୍କ ମତରେ ଏ ଅଞ୍ଚଳରେ 
' ‹ଅଲ୍ୁହ' ” ନାମକ ଯେଉଁ ପୋଥି ବର୍ଷାରତୁରେ ପାଠ କରିବାର ପ୍ରାଚୀନ ପରଂପରା 
ରହିଛି, ସେଥୁରେ କେବଳ ଯୁଦ୍ଧ, ଆପତିଶୋଧ ଆଦିର ରୋଚକ ଦର୍ଣନଜା ରହିଛି | ତାହାକୁ 
ଶୁଣି ଶୁଣି ଲୋକଙ୍କ ମତିଗତି ଏପରି ହୋଇଛି । ଆମେ ଅନୁରୋଧ କଲାରୁ ଜଣେ 
ଆମକୁ ‹ ' ଅଲ୍ଲହ' ' ଶୁଣାଇଲେ ¦ ' ' ଅଲ୍ହ”'” ଆବୁରି କରୁ କରୁ ତାଙ୍କ ମୁହଁ ଲାଲ 
ହୋଇଗଲା । ଉତେଜନାରେ ତାଙ୍କ ଦେହ ଥରିଲା । କୋଉ ଯୁଗରେ ଚନ୍ଦେରୀର ରାଜା 
ପରମାର ବଣକୁ ଶିକାର କରିବାକୁ ଯାଇ ଦୁଇଟି ମଣିଷ ଛୁଆ ପାଇଲେ। ସେହି ଅଜ୍ଞାତକୁଳଶୀଳ 
ପିଲା ଦୁଇଟିକୁ ବଢ଼ାଇ କୁଢ଼ାଇ ସେ ନିଜର ଦୁଇ ଶାଳୀଙ୍କୁ ବିଭା କରିଦେଲେ | ସେମାନଙ୍କର 
ତିନି ପୁଅ ହେଲେ ଅଲାହ, ଭଜଲ୍‌ ଓ ମଲ୍ଖାନ୍‌ | ଅଲାହ ଅଜ୍ଞାତକୁଳଶୀଳ ବାପର ପୁଅ 
ହୋଇଥୁବାରୁ ତାକୁ କେହି ଝିଅ ବିଭା କଲେ ନାହିଁ । ସେଥ୍ଵପାଇଁ ଅଲାହ ଲଢ଼େଇ କରି 
ଝିଅମାନଙ୍କୁ ଧରି ଆଣି ବିଭା ହେଲା । ଅଲାହର ପାଞ୍ଚଟା ପରାକ୍ରମୀ ଘୋଡ଼ା ଥ୍ବିଲେ । ସେ 
ଘୋଡ଼ାଙ୍କ ନାମ “ କବୂତରୀ ', ' ଚିତରଙ୍ଗୀ ', ' ହିରନାଗର ', “ ପପାଇହା' ଓ “ ବେହଦଲା' | 
ଅଲାହର ଯୁଦ୍ଧ ବିବରଣୀ ଏପରି ଭାଷାରେ ବଣ୍ଠିତ ହୋଇଛି ଯେ ତାକୁ ପଢ଼ିଲେ ବା 
ଶୁଣିଲେ କୁଆଡ଼େ ଚମ୍ବଲବାସୀଙ୍କ ରକ୍ତ ତାତି ଉଠେ । 


ଅମୂତ ଅନୁଭବ @ ୪୧୬ 


ହୁକୁମ୍‌ ସୁନାୟା ସରଦାରୌକୋ 

ଜଲ୍ଦୀ ଫୌଜେ କରୋ ତୈୟାର 

ହାଥୀ ଚଢ଼ୈୟା ଚଢ଼େ ହାଥୀପର୍‌ 

ଅଭର୍‌ ଘୋଡ଼ୌୋ ପର ଚଢ଼୍‌ ସୱାରା 

ତୋପୌ ଲଗାଦୋ ଚରଖିନ୍‌ ପର୍‌ 

ଅବ୍‌ ମତ୍‌ କରୋ ଜରାସିବାର୍‌ 

ସଜୋ ସୂରମୀ ଅବ ଜଲ୍‌ଦୀସେ 

କର୍‌ମେ ଲେ ଦୋ ଦୋ ତଲୱ୍‌ର । 

ଏଥିରେ ଭଲା ରକ୍ତ ତାତିବା କଥା କ'ଣ ଅଛି ! 


ଅକ୍ଟୋବର ଦୁଇ ତାରିଖରୁ ନଅ ତାରିଖ ପର୍ଯ୍ୟନ୍ତ ସମଗ୍ର ଭାରତର ସବୁ ଜିଲ୍ଲାରେ 
ସ୍ତ୍ରୀଶକ୍ତି-ଜାଗରଣ ସପ୍ତାହ ପାଳନ କରିବା ପାଇଁ ସ୍ଥିର ହେଲା । ତଦନୁସାରେ ମୁଁ ଓଡ଼ିଶାର 
ସବୁ ଜିଲ୍ଲାରେ ବୁଲି ବିଭିନ୍ନ ଅନୁଷ୍ଠାନର କର୍ମକର୍ତା ଓ କର୍ମୀଙ୍କୁ ସାକ୍ଷାତ କରି ଏହି ପଦଯାତ୍ରା 
ଆୟୋଜନରେ ଲାଗି ପଡ଼ିଲି । ସ୍ତ୍ରୀ-ଶକ୍ତି.ଜାଗରଣ ସପ୍ତାହର ଉଦ୍ଦେଶ୍ୟ ଓ କାର୍ଯ୍ୟକ୍ରମ 
ବୟାନ କରି ପ୍ରଚାରପତ୍ର ଛାପା ହେଲା। ପ୍ରତ୍ୟେକ ଜିଲ୍ଲାରେ ମହିଳା ଶିକ୍ଷା ଶିବିର ଚଳାଇ 
ପ୍ରଥମେ କମ୍ମୀମାନଙ୍କୁ ଆମର ଲକ୍ଷ୍ୟ ବିଷୟରେ ଭଲ କରି ବୁଝାଇ ସେମାନଙ୍କୁ ସଭାରେ 
ବକ୍ତୃତା ଦେବା କଳା ମଧ୍ୟ ଶିଖାଇବାକୁ ପଡ଼ିଲା । ଅବଶ୍ୟ ପୁରୁଣା କର୍ମୀମାନଙ୍କ ପାଇଁ ଏ 
ସବୁ ଆବଶ୍ୟକ ହେଲା ନାହି । କେତେଜଣ ଶିକ୍ଷୟିତ୍ରୀ ଓ ଗୃହସ୍ତ ଗ୍ରହିଣୀ ସାତଦିନ ଏ 
ପଦଯାତ୍ରାରେ ଯୋଗ ଦେବାକୁ ଇଚ୍ଛା କଲେ । ମନୁସ୍ତିର ପ୍ରଖ୍ୟାତ ଉକ୍ତି “ “ ସହସ୍ରଂ ତୁ 
ପିତୃନ୍‌ ମାତା ଗୌରବେଣାତିରିଚ୍ୟତେ ' ' ସମାଜ ବ୍ୟବସ୍ାରେ ନାରୀର ଦାୟିତ୍‌ ସୁଚାଉଛି 
। ଉପନିଷଦରେ ମାତୃଦେବ ଭବ କୁହାଯାଇ ନାରୀକୁ ଯେଉଁ ଶ୍ରେଷ୍ଠ ଆସନ ଦିଆ ଯାଇଛି 
ସେଥୁପାଇଁ ନାରୀ ସମାଜକୁ ନିଜର ଯୋଗ୍ୟତା ବଢ଼ାଇବାକୁ ହେବ । ଏ ପର୍ଯ୍ୟନ୍ତ ନାରୀ 
ନିଜକୁ ଅବଳା ବିଚାରି ଅନ୍ୟଦ୍ବାରା ନିଜର ନିରାପତା ରକ୍ଷା ହେବ ବୋଲି ଯେ ଭାବି 
ଆସିଛି, ଏଣିକି ନାରୀକୁ ଅଧ୍ଯାତ୍କ ଶକ୍ତି ବଳରେ ସୁରକ୍ଷିତା ହେବାର କଳା ଆୟତ୍ତ 
କରିବାକୁ ହେବ ଆଦି ବିଷୟଗୁଡ଼ିକ ସରଳ ଭାଷାରେ ଗୀର ମହିଳା ସମାଜକୁ ଏହି 
ଦାୟିତ୍ବ ସମ୍ବନ୍ଧରେ ଅବହିତ କରାଇବା ହି ଏହା ଏକ ଉଦ୍ୟମ ଥୁଲା । ୧୯ ୭୩ ମସିହାରେ 
ସ୍ତ୍ରୀଶକ୍ତି-ଜଚାଗରଣ ସପ୍ତାହ ପାଳନ କରାଯାଇ ଏହା ଫଳରେ ସ୍ତ୍ରୀ ସମାଜ ମଧ୍ୟରେ ଏକ 
ଆଲୋଡ଼ନ ସୃଷ୍ଟି ହୋଇଥିବାର ଲକ୍ଷ୍ୟ କରାଗଲା । 


୪୧୭ ୭ ଆଳଜିମାଳିକା 


୧୯ ୭ ୪ ମସିହାରେ ଆହୁରି ଅଧ୍ଵକ ସଂଖ୍ୟାରେ ମହିଳା ପଦଯାତ୍ରୀ କିପରି ଦଳ ଦଳ 
ହୋଇ ପଦଯାତ୍ରା କରି ଏ ବିଚାରକୁ ଅଧ୍ଵକ ବ୍ୟାପକ କରିବେ ସେ ଦିଗରେ ଚେଷ୍ଟା 
ଚାଲିଲା । ଓଡ଼ିଶାରେ ଶହେଟି ପଦଯାତ୍ରୀ ଦଳ ସପ୍ତାହେ ପଦଯାତ୍ରା କରିଥୁଲେ ଏବଂ 
କେତେ ଗୀରେ ମହିଳାମାନେ ଗୀକୁ ମଦ ଗଞ୍ଜେଇ ଆଦି ବ୍ୟସନରୁ ମୁକ୍ତ କରିବା, ଗୀ 
କଳି ଗୀରେ ନିଷ୍ପତ୍ତି କରିବା ପାଇଁ ଗ୍ରାମବାସୀଙ୍କୁ ପ୍ରବର୍ତାଇବା, ସପ୍ତାହରେ ଥରେ ସମୂହ 
ପ୍ରାର୍ଥନା ଓ ସଦ୍‌ଗ୍ରନ୍ଦୁ ପାଠ କରିବା, ଗୀ ଦେବାଳୟ, ଗାଧୁଆଘାଟ, ସ୍କୁଲଘର ଆଦିର 
ପରିଛନ୍ନତା ପ୍ରତି ଦୃଷ୍ଟି ଦେବା, ପ୍ରତିଦିନ ଅନ୍ଛ ସମୟ ପାଇଁ ହେଉ ପଛକେ କୌଣସି 
ଦୁଃଖୀ ବା ରୋଗୀର ପରିଚର୍ଯ୍ୟା କରିବା ଆଦି କାର୍ଯ୍ୟକ୍ରମ ହାତକୁ ନେଉଥୁଲେ । 

ଏହି କାମରେ ମୁଁ ଦୁଇଥର ଓଡ଼ିଶାର ସବୁ ଜିଲ୍ଲାରେ ବୁଲିଲି । ବିଭିନ୍ନ ଜିଲ୍ଲାରେ 
କାମ କରୁଥିବା ସାଥୀ ଓ ଭଉଣୀମାନଙ୍କ ସଙ୍ଗେ ଦେଖାସାକ୍ଷାତ ହେଲା । ଫ୍ରଲବାଣୀ 
ଜିଲ୍ଲାରେ ମୁଁ ବିଶ୍ଵନାଥ ପଟ୍ଟନାୟକଙ୍କ ବାଲିଗୁଡ଼ା କେନ୍ଦ୍ରରେ ମହିଳା ଶିବିରରେ ଯୋଗ 
ଦେଲି । ବିଶ୍ଵନାଥ ପଟ୍ଟନାୟକ ୧୯ ୪ ୦ ରୁ ନିରବହ୍ଛିନ୍‌ ଭାବରେ ଆଦିବାସୀ - ଉଆନ 
କାମ କରୁଛନ୍ତି । କୋରାପୁଟରେ ତାଙ୍କ କେନ୍ଦ୍ର କୁଜେନ୍ଦ୍ରୀରେ ଥୁଲା । ସମଗ୍ର କୋରାପୁଟର 
ଆଦିବାସୀ ସମାଜଙ୍କର ସେ “ ' ଆଜ୍ଞା'' | କେତେ ପୁଅଝିଅଙ୍କୁ ପାଠ ପଢ଼ାଇ ମଣିଷ 
କରିଛନ୍ତି, ବିଭା କରାଇଛନ୍ତି ତାହା କଳିବା କଠିନ । ୧୯ ୬୫ରେ ବିନୋବାଜୀଙ୍କର 
ଓଡ଼ିଶାଗସ୍ତ ପାଇଁ ଯେଉଁ କାର୍ଯ୍ୟକ୍ରମ ତିଆରି ହେଲା, ସେଥିରେ ଫୁଲବାଣୀ ସ୍ତ୍ରାନ ପାଇଲା । 
ଆଚାର୍ଯ୍ୟ ମହାଶୟ, ଗୋପବନ୍ଧୁ ଚୌଧୁରୀ ପ୍ରଭୂତି ବଉଦ ଯାଏ ଖେପି ଥୁଲେ । 
ଫୁଲବାଣୀରେ ବିନୋବା ଯାତ୍ରାର ବ୍ୟବସ୍ଥା କରିବା ପାଇଁ ବିଶ୍ଵନାଥ ପଟ୍ଟନାୟକ ଫୁଲବାଣୀ 
ଯାଇ ବାଲିଗୁଡ଼ାରେ ରହିଲେ । ବର୍ତମାନ ସେଠାରେ ଆଦିବାସୀ ଛାତ୍ରାବାସ, ବିଦ୍ୟାଳୟ, 
ଅନ୍ଧ ବିଦ୍ୟାଳୟ, ମୁକ ବଧୀର ବିଦ୍ୟାଳୟ, କୃଷି ପ୍ରୟୋଗକ୍ଷେତ୍ର, ସିଲାଇ ତାଲିମ, 
ଦାତବ୍ୟ ଚିକିତ୍ସାଳୟ, ବୃଦ୍ଧ ପରିଚର୍ଯ୍ୟା ଆଦି କାମ ଚାଲିଛି । 

ଫୁଲବାଣୀ ଜିଲ୍ଲାରେ ନବଜୀବନ ମଣ୍ଡଳର ରାଧାମଣି ସାହୁ, ଧୋବେନ୍ଦ୍ରୀ 
ମହାପାତ୍ର, କସ୍ତୁରବା ଟ୍ରଷ୍ଟର ବେଦମତୀ, ସୀମା ଆଦି ଏବଂ ବନବାସୀ ସେବାସମିତିର 
ଝିଅମାନେ ପଦଯାତ୍ରା ଚଳାଇବା ଦାୟିତ୍‌ ନେଲେ । 

କୋରାପୁଟରେ ନବରଙ୍ଗପୁରର ବାଜୀଭାଇଙ୍କ ସାହାଯ୍ୟରେ ଉମରକୋଟ 
ବିଜାପୁର ଅଞ୍ଚଳରେ ପାଡ଼ୁ ଆରେ ରାଧାଦେବୀ, ଶେମିଳି ଗୁଡ଼ାରେ ଶାନ୍ତି ସିଂ, 
ବୈପାରୀଗୁଡ଼ାରେ ସୁନୀତା, ମାଲକାନଗିରିରେ ବାବାଜୀ ନାୟକଙ୍କ ସାହାଯ୍ୟରେ ଦେବକୀ 


ଅମୂତ ଅନୁଭବ $ ୪୧୮ 


ପ୍ରଭୂତି, ଜୟପୁରରେ ପ୍ରେମଲତା, ରାୟଗଡ଼ାରେ ଶାନ୍ତି, ରୁଗୁଡ଼ିବାଇରେ ଅନ୍ନେପୂର୍ଣ୍ରା 
ସାମନ୍ତରାୟ, ଖାମ୍ବେସୀରେ ମାଳତୀ ବିଶ୍ଵାଳ ପ୍ରଭୂତି ଅଣ୍ଟା ଭିଡ଼ି ଗୀରୁ ନୂଆ ଝିଅଙ୍କୁ 
ବାହାର କରି ପଦଯାତ୍ରା ଦାୟିତ୍ବ ନେଲେ । ସମ୍ବଲପୁରରେ ପାର୍ବତୀ ଗିରି, ପ୍ରଭାଦେବୀ, 
ସରସ୍ଵତୀ ପ୍ରଧାନ, ସୈରିନ୍ଧୀ। ନାୟକ, ଟାଂପରସରାର ପ୍ରମୁଖ ଦାୟିତ୍ ମୁଣ୍ଡେଇଲେ । 
ବଲାଙ୍ଗିରକୁ ପ୍ରମିଳା ସ୍ଵାଇଁ ଗଲେ । କଳାହାଣ୍ଡିରେ ମଞ୍ଜଳା ଦେବୀ ଓ ରୂପବତୀ ଦେବୀ 
ବାହାରିଲେ । କେନ୍ଦୁଝରରେ ତୁଳସୀ ମୁଣ୍ଡା, ସଚ୍ଚିବାଳା ପଣ୍ଡା, ମୟୁରଭଞ୍ଜରେ ବିରଜା 
ମହାନ୍ତି ଓ କୁନ୍ଜିଜ ଢ଼େଙ୍କାନାଳରେ ବି. ଗୌରୀ ଅମ୍ମା, ଗଞ୍ଜାମରେ ସବିତା ସାହୁ, ସୀତା 
ଟୁତୂ, ସୁନ୍ଦରଗଡ଼ରେ ଖୁଲଣା ସୁନ୍ଦରୀ ଦେବୀ, ପୁରୀରେ ନାରୀସେବା ସଂଘର କର୍ମୀମାନେ, 
ବାଲେଶ୍ଵର ଓ କଟକରେ କସ୍ତୁରବା ଟ୍ରଷ୍ଟ ଓ ଗାନ୍ଧୀ ଓଡ଼ିଶା ବାଳାଶ୍ରମର କର୍ମୀମାନେ ଏ 
କାମ ତୁଲାଇଲେ । 


ଅନେକ ନୂଆ ଅଭିଜ୍ଞତା ଏ କାମରେ ଅର୍ଜନ କଲି । ଯେଉଁ ଲପୁତା ଗ୍ରନ୍ଦି ବିଂଶ 
ଶତାବ୍ଦୀର ଦ୍ବିତୀୟ ତୃତୀୟ ଦଶକରେ ମହିଳା ସମାଜ ମଧ୍ୟରେ ଫୁଟି ଦିଶୁଥୁଲା ସପ୍ତମ 
ଦଶକ ବେଳକୁ ସେଥୁରେ ଯେ ନିଶ୍ଚିତ ରୂପେ ପରିବର୍ତନ ଘଟିଥୁଲା, ତାହା ମର୍ମେ ମମୈ 
ଅନୁଭବ କଲି । 

ତାଳଚେରର ଯମୁନା ଦେବୀଙ୍କ ସଙ୍ଗେ ପଦଯାତ୍ରା ସମ୍ବନ୍ଧରେ ଆଲୋଚନା 
କରି ସାରି ମୁଁ ବି.ଡ଼ି.ଥ ମହାଶୟଙ୍କୁ ଭେଟି ସ୍ତ୍ରୀ-ଶକ୍ି- ଜାଗରଣ ସପ୍ତାହ କାର୍ଯ୍ୟକ୍ରମରେ 
ତାଙ୍କର ସହଯୋଗ ଲୋଡ଼ିବାକୁ ଗଲି | ବି.ଡ଼ି.୬. ସାହେବ ହସି ହସି ମୋତେ କହିଲେ- 
କିଛି ଦିନ ତଳେ ମୋ ସ୍ତ୍ରୀଙ୍କ ସଙ୍ଗେ ମୋର କୌଣସି ବିଷୟରେ ଯୁକ୍ତିତର୍କ ହେଉ ହେଉ 
ମୁଁ କହି ପକାଇଲି - ଯେତେହେଲେ ତ ତମେ ଝିଅ ପିଲାଟେ, ତମେ ଗୋଟାଏ କ'ଣ 
ମତ ଦେବ । ମୋ ସ୍ତ୍ରୀ ଏ କଥା ଶୁଣି ଚୁପ୍‌ ହୋଇଗଲେ । କିଛିଦିନ ପରେ ପ୍ରଧାନମନ୍ତ୍ରୀ 
ଇନ୍ଦିରା ଗାନ୍ଧୀଙ୍କର ଓଡ଼ିଶା ଆସିବା କଥା ଶୁଣାଗଲା । ମୋ ସ୍ତ୍ରୀ ଏ ଖବର ପାଇ ଅତି 
ନିରୀହ ଭାବ ଦେଖାଇ ମୋତେ ପଚାରିଲେ- ଇନ୍ଦିରା ଗାନ୍ଧୀ ଆସିଲେ ତୁମେ ତ ଭୁବନେଶ୍ଵର 
ଯିବ ? ମୁଁ ହଁ କଲି । ସେ ଯାହା ନିର୍ଦ୍ଦେଶ ଦେଇଯିବେ ତୁମେ ସବୁ ତ ତାକୁ ମାନିବ ? 
ମୁଁ ମୁଣ୍ଡ ଟୁଙ୍ଗାରିଲି । ମୋ ସ୍ତ୍ରୀ ଅଳ଼଼ ହସି କହିଲେ - ଇନ୍ଦିରା ଗାନ୍ଧୀ ଝିଅ ପିଲାଟେ ପରା ? 

ମହିଳାମାନଙ୍କ ମଧ୍ୟରେ ଆତ୍ନପ୍ରତ୍ୟୟ ଜନ୍ମୁଥିବାର ଆଭାସ ଏହିପରି ଅନେକ 
ଘଟଣାରୁ ମିଳିଲା | କିନ୍ତୁ ୧୯ ୭ ୫ରେ ଜରୁରୀକାଳୀନ ପରିସ୍ତିତି ଜାରି ହେବା ପରେ 
ଏହି ପଦଯାତ୍ରା ଆଉ ବ୍ୟାପକ ଭାବରେ ହେଲା ନାହିଁ । 


୪୧୯ ୬୭ ଆଳିମାଳିକା 


ମୋ ମନକୁ ବେଳେବେଳେ ଏହି ବିଚାର ଆସୁଛି ଯେ ପ୍ରଗତି ଓ ଆଧୁନିକତା 
ନାମରେ ଯେଉଁ କେତେଗୁଡ଼ିଏ ବିବୃତି ମହିଳା ସମାଜ ମଧ୍ୟରେ ପରିବ୍ୟାପ୍ତ ହେଉଛି 
ଗୋଟିଏ ସୁଚିନ୍ତିତ ବିଚାରକୁ ଘେନି ବହୁସଂଖ୍ୟକ ମହିଳା ଯଦି ଗୀରେ ବୁଲି ଲୋକସମ୍ପର୍କ 
ସ୍ଥାପନ କରନ୍ତେ ତେବେ ଗୋଟିଏ ରୁଚିସମ୍ପନ୍ନ ସଂଯତ ସମାଜ ବ୍ୟବସ୍ଥ୍ୟା କରିବାରେ 
ତାହା ନିଶ୍ଚୟ ସହାୟକ ହୁଅନ୍ତା । 


ଚମ୍ବଲ-ପଦଯାତ୍ରା, ସ୍ତୀ-ଶକି-ଜାଗରଣ ପଦଯାତ୍ରା, କେନ୍ଦୁଝରରେ ଜୁଆଙ୍ଗ 
ପୀଢ଼ରେ ରିଲିଫ୍‌ କାମ ଆଦିରେ ଆମେ ଲାଗିଥିବା ବେଳେ ଭାରତବର୍ଷରେ ଯେ ଗୋଟାଏ 
କ୍ଷୋଭପୁର୍ଣ୍ଣ ବାୟୁମଣ୍ଡଳ ସୃଷ୍ଟି ହେଉଛି ତାହା ଆମେ ସ୍ପଷ୍ଟ ଅନୁଭବ କରୁଥାଉ । 


ମାର୍ଚ୍ଚ ମାସରେ ମୁଁ ପଓନାରରେ ଥୁବାବେଳେ ମୋର ଜଣେ ପୁତ୍ରପ୍ରତିମ 
କର୍ମୀ ମୋତେ କହିଲେ ଯେ ଭାରତରେ କଳାଧନ ଦ୍ରୁତ ବଢ଼ି ଚାଲିଛି । ଏହି କର୍ମୀ 
ଜଣକ ଗୋଟିଏ କୋଟିପତି ପରିବାରର ହୋଇଥିବାରୁ ଏବଂ ଏହାଙ୍କ ଭଗ୍ନିପତି 
ଭାରତବର୍ଷର ଚେମ୍ବର ଅଫ୍‌ କମର୍ସ୍ର କର୍ମକର୍ତା ହୋଇଥୁବାରୁ ତାଙ୍କର କଳାଧନ ବୃଵି 
ବ୍ୟାପାର ସଂବନ୍ଧୀୟ ମତାମତ ଜାଣିବାକୁ ମୁଁ କାନ ଡ଼େରିଲି । ସେ କହିଲେ- ବଡ଼ 
ବଡ଼ ବ୍ୟବସାୟୀମାନେ ବିନୋବାଦୀଙ୍କୁ ସାକ୍ଷାତ କରି କହିଛନ୍ତି ଯେ ପ୍ରଧାନମନ୍ତ୍ରୀ ଶ୍ରୀମତୀ 
ଇନ୍ଦିରା ଗାନ୍ଧୀ ଏହି କଳାଧନ ବ୍ୟାପାର ସହିତ ସଂପ୍ୂକ୍ତ । ଜଣେ ବଡ଼ ବ୍ଯବସାୟୀ 
କୁଆଡ଼େ କହିଲେ ଯେ ଉତ୍ତର ପ୍ରଦେଶର ନିର୍ବାଚନ ପ୍ରଚାର ପାଇଁ ଆମେ ଯଦି ଷାଠିଏ 
କୋଟି ଟଙ୍କା କଳାଧନ ଦେଲୁ ତେବେ ନିଜ ପାଇଁ ଛ'ଶହ କୋଟି କଳା ଟଙ୍କା ନ 
ରଖିବୁ ବା କାହିକି ? ଏହିପରି ଆଉ କେତୋଟି କଥା କହି ପ୍ରଧାନମନ୍ତ୍ରୀଙ୍କ କାର୍ଯ୍ୟକଳାପ 
ପ୍ରତି ବିରୋଧ ଭାବ ସୃଷ୍ଟି ହେଉଥୁବା କଥା ସେ ମୋତେ ଏକାନ୍ତରେ କହିଲେ। ବ୍ୟାଙ୍କ 
ଜାତୀୟକରଣ, ରାଜା ମହାରାଜାଙ୍କ ଭତ୍ତାକାଟ, ବାଂଲାଦେଶ ମାମଲାରେ ପ୍ରଧାନ 
ମନ୍ତ୍ରୀଙ୍କର ଏକ ଉଜ୍ଜ୍ଵଳ ଭାବମୁରି ଦେଶ ଆଗରେ ଉଦ୍‌ଭାସିତ ହୋଇ ଉଠିଛି ବୋଲି 
ଆମେ ଅନେକେ ଭାବୁଥ୍ଲୁ । ଏ କଥା ଶୁଣି ମୁଁ ପଚାରିଲି - ବିନୋବାଜୀ ଏ ବିଷୟରେ 
କ'ଣ କହିଲେ ? ସହକର୍ମୀ କହିଲେ -ବିନୋବାଜୀ ତୂକାରାମ୍‌ଙ୍କର ଗୋଟିଏ ଭଜନ 
ବୋଲିଲେ- ‹ ' ଜଗ ବିନୋଦେ ବିହ୍‌ଳ ତସେ ........ ' ” ଅର୍ଥାତ୍‌ ଜଗତରେ ସମସ୍ତେ 
ଖୁବ୍‌ ଖୁସିରେ ଅଛନ୍ତି । ଦୁଃଖ ଆଦୌ ନାହି । ଯଦି କେହି ଦୁଃଖ କଥା କହୁଛନ୍ତି, 
ତାହାର ପ୍ରତିକାରର ଉପାୟ ବ୍ରହ୍ଲଚର୍ଯ୍ୟନ୍‌ ସଂଯମ ଆଦି କଥା କହିଲେ ସେ କଣ୍ଠପାତ 
କରୁ ନାହାନ୍ତି । ଲୋକେ ତାଙ୍କ ମର୍‌ଜିରେ ଚଳିବେ ଅଥଟ ଦୁଃଖ ଯିବ, ଏହା ହୋଇ ନ 


ଅମୂତ ଅନୁଭବ @ ୪୨୦ 


ପାରେ । ତେଣୁ ଲୋକଙ୍କ ଦୁଃଖ ନିବାରଣ ପାଇଁ ଅତ୍ଯୟଧ୍ଵକ ପ୍ରୟାସ କରିବା ଦରକାର 
ନାହି । 

ତା' ପରେ ହରବିଳାସ ବହନଙ୍କ ସଙ୍ଗେ ଗୁଜରାତର ଅଶାନ୍ତ ପରିସ୍ପ୍ିତି ବିଷୟରେ 
କଥାବାର୍ତା ହେଲା । ଖବରକାଗଜର ଖବରଠାରୁ ହରବିଳାସଙ୍କ କଥା ମୋ ପାଇଁ ଅଧ୍ଵକ 
ନିର୍ଭରଯୋଗ୍ୟ । ସେ କହିଲେ- ଗୁଜରାତରେ ଲୋକ ଆନ୍ଦୋଳନର କାରଣ ହେଉଛି 
ବିଧାନ ସଭା ନିର୍ବାଚନରେ ଶାସକ କଂଗ୍ରେସର ୧ ୪୦ ପ୍ରାର୍ଥୀ ଜିତିଲେ । ପ୍ରଧାନ ମନ୍ତ୍ରୀଙ୍କ 
ନି୍ଦେଶରେ ଘନଶ୍ୟାମ ଦାସ ଓଝା ମୁଖ୍ୟମନ୍ତ୍ରୀ ହେଲେ । ଲୋକେ ଏହା ପସନ୍ଦ କଲେ 
ନାହିଁ । ପୁଣି ଚିମନ୍‌ଲାଲ ଭାଇ ବହୁତ ପଇସାପତ୍ର ବିଞ୍ଚି ମୁଖ୍ୟମନ୍ତ୍ରୀ ହେଲେ ବୋଲି 
ଲୋକଙ୍କର ଧାରଣା ଜନ୍ମିଲା । ବିଧାୟକମାନେ ପଇସା ଖାଇ ଚିମନ୍‌ଲାଲ ଭାଇଙ୍କୁ ସମର୍ଥନ 
କରିଥିବା କଥା ପ୍ରଚାରିତ ହେବାରୁ ଛାତ୍ରମାନେ ସେମାନଙ୍କୁ ବିଦୁୁପ କରିବା ଉଦ୍ଦେଶ୍ୟରେ 
ଗୁଡ଼ିଏ ମେଣ୍ଢାଙ୍କୁ ଅଡ଼େଇ ଅଡ଼େଇବା ଶୋଭାଯାତ୍ରା ବାହାର କଲେ । 


ଏହାପରେ ଦରଦାମ ବଢ଼ିଯିବାରୁ ଛାତ୍ରାବାସର ଖରଚ ବଢ଼ିଲା । ପୁଣି ଟଙ୍କା 
ଦେଲେ ମଧ୍ୟ ଖାଇବା ଜିନିଷ ମିଳିଲା ନାହି । ମୋରବୀ ଇଞ୍ଜିନିୟରିଂ କଲେଜ ଆଦିର 
ଛାତ୍ରମାନେ ଭଙ୍ଗାରୁଜା କାମ ଏହି ଦରଦାମ ବୁଦ୍ଧିକୁ ଉପଲକ୍ଷ୍ୟ କରି ଆରମ୍ଭ କଲେ । 
ଫଳରେ ଲକ୍ଷ ଲକ୍ଷ ଟଙ୍କାର ସମ୍ପତି ନଷ୍ଟ ହେଲା । ଦରଦାମ ବୃଦ୍ଧି ରୋକିବା, ଭ୍ରଷ୍ଟାଚାର 
ବନ୍ଦ କରିବା ଓ ସରକାର ବଦଳାଇବା ପାଇଁ ଆନ୍ଦୋଳନ କଲେ । ଅଧ୍ୟାପକମାନେ ଓ 
ଜନସାଧାରଣ ଏଥୁରେ ସହଯୋଗ କଲେ । ଜାନୁଆରୀ ( ୧ ୯ ୭ ୪) ପଚିଶ ତାରିଖ ଦିନ 
ଏ ଆନ୍ଦୋଳନ ଆରମ୍ଭ ହେଲା । ଗୁଜୁରାତ ବନ୍ଦ ପାଳିତ ହେଲା । ସରକାର ବଦଳାଇବା 
ଦାବୀ କରି ଶୋଭାଯାତ୍ରା ମଧ୍ୟ ଆରମ୍ଭ ହେଲା । କରଫ୍ର୍ୟ ଜାରି ହେଲା । ଜାନୁଆରୀ 
ଛବିଶ ତାରିଖରେ ପରେଡ଼୍‌ ଇତ୍ୟାଦି ନ କରାଇ ଦେବାକୁ ଲୋକେ ଲାଗି ପଡ଼ିଲେ । ଗୁଳି 
ଚାଲିଲା । ଲୋକ ମଲେ । 


ଏ ଗୁଜରାତ ଅଶାନ୍ତି ଆରମ୍ଭ ହେବା ପୂର୍ବରୁ ଜୟପ୍ରକାଶ ନାରାୟଣ ୧୯୭୩ 
ମସିହା ଡ଼ିସେମ୍ବରରେ ନିର୍ବାଚନକୁ ଭୟମୁକ୍ତ ଓ ଭ୍ରଷ୍ଟୀଚାରମୁକ୍ତ କରିବା ପାଇଁ ଯୁବସମାଜକୁ 
ନିବେଦନ କରିଥାନି | ' “ ¥୦(|୩ ୮୦୮ 967୮୩0©୦୦୮୭୦\/” ” ଶିରୋନାମାରେ ତାଙ୍କର ଏହି 
ନିବେଦନ ଏକ ଏତିହାସିକ ତଥ୍ୟରେ ପରିଗଣିତ ହେବ । ସେ ଏହାରି ଉପରେ ଭାଷଣ 
ମଧ୍ୟ ଦେଲେ । ଭାଷଣର ପ୍ରଭାବ ଗୁଜରାତ ଉପରେ ପଡ଼ିଲା । ଗୁଜରାତର ସର୍ବୋଦୟ 
କର୍ମୀ ମଧ୍ୟ ଅହିଂସାର ସୀମାରେଖା ମଧ୍ୟରେ ରହି ଏହି ଆନ୍ଦୋଳନକୁ ସମର୍ଥନ କରୁଥିଲେ । 


୪୨୧ ୭ ଆଜିମାଳିକା 


ସେମାନେ ଜୟପ୍ରକାଶକୀଙ୍କୁ ଗୁଜରାତକୁ ଡ଼ାକିବା ପାଇଁ ମସୁଧା କଲେ । ଏହା ମଧ୍ୟରେ 
ଡ଼ିଫେନ୍‌ସ ଅଫ୍‌ ଇଣ୍ଡିଆ ରୁଲ୍‌ ଆଇନ ବଳରେ ବହୁ ଲୋକ ଗିରଫ ହେଲେ । ଉତ୍ତେଜନା 
ବଢ଼ିଲା । ରବିଶଙ୍କର ମହାରାଜଙ୍କୁ ଗୁଜରୀତର ମୁକୁଟହୀନ ସମ୍ରାଟ କୁହାଯାଏ । ସେ 
ଚିମନଲାଲ ଭାଇଙ୍କୁ ଭେଟି ମୁଖ୍ୟମନ୍ତ୍ରୀ ପଦରୁ ଇସ୍ତଫା ଦେଇ ଦେବାକୁ ବୁଝାଇଲେ । 
ମୁଖ୍ୟମନ୍ତ୍ରୀ ତାଙ୍କୁ କହିଲେ - “ “ ମରିବି ପଛକେ ଇସ୍ତଫା ଦେବି ନାହିଁ ।”' ମାତ୍ର ସେ 
ଲୋକଙ୍କ ଦାବୀ ଯୋଗୁ ନୁହେଁ, ଅନ୍ୟ କାରଣରୁ ଫେବୃଆରୀ ନଅ ତାରିଖରେ ମୁଖ୍ୟମନ୍ତ୍ରୀ 
ପଦରୁ ଇସ୍ତଫା ଦେଲେ । ସେ ଇସ୍ତଫା ଦେବା ପୂର୍ବରୁ ଗୁଜରାତରେ ଅଭୁତପୁର୍ବ ଗଣ 
ଆନ୍ଦୋଳନ ହୋଇଥଲା । ଉଦାହରଣ ସ୍ଵରୂପ ଗୁଜରାତର ସବୁ ସହରରେ ଏକା ସମୟରେ 
ସରକାରଙ୍କ ମୃତ୍ୟୁ ଘଣ୍ଟ ବାଜିଲା । 


ମୁଖ୍ୟମନ୍ତ୍ରୀ ଇସ୍ତଫା ଦେବା ପରେ ଅସାମାଜିକ ଲୋକଙ୍କର ଗୋଟିଏ ଦଳଙ୍କ 
ଦ୍ଵାରା ରାଜନୀତି କରୁଥିବା ଲୋକେ ଦଙ୍ଗାହାଙ୍ଗାମା ଲୁଟତରାଜ କରାଇଲେ । ପୁଣି କରଫ୍ୟୁ 
ଜାରି ହେଲା । ଛାତ୍ର ଓ ଅଧ୍ୟାପକ ଏହାର ପ୍ରତିବାଦ କରି ଉପବାସ କଲେ । ଲୋକଙ୍କ 
ଲୁଟତରାଜ ଦଙ୍ଗା ହାଙ୍ଗାମା ଠାରୁ ପୋଲିସ୍‌ର ଅତ୍ୟାଚାର ବଳେଇ ପଡ଼ିଲା । ବ୍ରିଟୀଶ 
ସରକାରର ଅତ୍ୟାଚାର ଏହା ଆଗରେ ଫିକା ପଡ଼ିଗଲା । ଲୋକେ ମନ୍ତ୍ରୀଙ୍କ ଉପରେ ଥ୍ରବା 
ଆକ୍ରୋଶ ପୋଲିସ୍‌ ଉପରେ ସାଧଲେ । ଟେକା ପଥର ଫିଙ୍ଗା ଚାଲିଲା । ପୋଲିସ୍‌ ମଧ୍ୟ 
ଘରେ ଘରେ ପଶି ନିର୍ଦୋଷ ଲୋକଙ୍କୁ ଠେଙ୍ଗେଇଲେ । 


ଫେବୃୟାରୀ ଏଗାର ତାରିଖରୁ ପନ୍ଦର ତାରିଖ ଜୟପ୍ରକାଶଜୀ ଗୁଜରାତରେ 
ଗସ୍ତ କଲେ ଏବଂ ଅହିଂସାତ୍କକ ପ୍ରଣାଳୀରେ ଆନ୍ଦୋଳନ ଚଳାଇବାକୁ ଲୋକଙ୍କୁ 
ବୁଝାଇଲେ । ଇତିମଧ୍ୟରେ ରାଷ୍ଟ୍ରପତି ଶାସନ ଜାରି ହୋଇଗଲା । 


ଏ ତ ଗଲା ଗୁଜରାତ ପ୍ରକରଣ । ବିହାର ଆନ୍ଦୋଳନର ସୂତ୍ରପାତ ହେଲା 
୧୯ ୭୪ ମସିହା ଫେବୃୟାରୀ ସତେଇଶ ତାରିଖରେ ବିଭିନ୍ନ କଲେଜ୍‌ ଓ ୟୁନିଭରସିଟିର 
ଛାତ୍ର ପ୍ରତିନିଧରମାନେ ପାଟନାରେ ଏକତ୍ର ହୋଇ ଛାତ୍ର ସଂଘର୍ଷ ସମିତି ଗଠନ କରି ମାର୍ଚ୍ଚ 
ଅଠର ତାରିଖରେ ବିହାର ବିଧାନ ସଭା ଘେରାଉ କରି ଏଗାରଟି ଦାବୀ ଉପସ୍ଫାପିତ 
କଲେ । ଫଳରେ ଛାତ୍ର ପୋଲିସ୍‌ ସଂଘର୍ଷ, ପୋଡ଼ାଜଳା ଆଦି ଆରମ୍ଭ ହେଲା । ଅବସ୍ଥା 
ଅସମ୍ଭାଳ ହେବାରୁ ବି.ଏସ୍‌.ଏଫ୍‌ ଓ ସି.ଆର୍‌.ପି. ଆସିଲେ | ମାର୍ଚ୍ଚ ଅଠର ତାରିଖର 
ଘଟଣାକୁ ଉପଲକ୍ଷ୍ୟ କରି ଜୟପ୍ରକାଶଜୀ ବିବୂତ୍ତି ଦେଲେ ଯେ ମୁଖ୍ୟମନ୍ତ୍ରୀ ଯେହେତୁ 


ଧେ ଓ ସୋ "ଂ 


ପରିସ୍ତିତିକୁ ଆୟତ୍ତ କରିପାରୁ ନାହାନ୍ତି, ସେ ଇସ୍ତଫା ଦେବା ଉଚିତ । ତହୁଁ ଛାତ୍ର ସଂଘର୍ଷ 


ଅମୂତ ଅନୁଭବ ® ୪୨୨ 


ବାହିନୀ ତାଙ୍କୁ ଭେଟି ଏ ଆନ୍ଦୋଳନରେ ନେତୃତ୍ବ ଗ୍ରହଣ କରିବାକୁ ଅନୁରୋଧ କଲେ । 
ଜେ.ପି. ସେମାନଙ୍କର ଦାବୀ ବିଷୟରେ ଟିକ୍ନିଖ୍‌ ଆଲୋଚନା କରି ଚାରୋଟି ଦାବୀକୁ 
ସମର୍ଥନ କରିବାକୁ ସମର୍ଥ ହେଲେ । ତାହା ହେଉଛି ( ୧) ଦୁର୍ନୀତି ନିବାରଣ, ( ୨) 
ଦରଦାମ ନିୟନ୍ତ୍ରଣ, (୩) ବେକାରୀ ଦୂରୀକରଣ ( ୪) ଶିକ୍ଷା ପଦ୍ଧତିରେ ପରିବର୍ତନ । 
ଛାତ୍ରମାନଙ୍କୁ ବିଭିନ୍ନ ରାଜନୈତିକ ଦଳରୁ ଅଲଗା ହୋଇଯାଇ ଛାତ୍ରୁଭାବରେ ଆନ୍ଦୋଳନ 
ଚଳାଇବାକୁ ଜୟପ୍ରକାଶଜୀ ସେମାନଙ୍କୁ ପ୍ରବର୍ତାଇଲେ ଏବଂ ସରକାର ଭାଙ୍ଗିବା ଉପରେ 
ଜୋର୍‌ ନ ଦେଇ ଗଣ ସଂଗଠନ ଉପରେ ଜୋର୍‌ ଦେବାକୁ କହିଲେ । 


ଏହି ସମୟରେ ଅର୍ଥାତ୍‌ ଏପ୍ରିଲ ପହିଲାରେ ପ୍ରଧାନ ମନ୍ତ୍ରୀ ଓଡ଼ି ଶାରେ 
ରାଜଭବନରେ ଭୁମିହୀନକୁ ଭୂମି ବାଣ୍ଟିବା ସମାରୋହରେ ଯୋଗ ଦେଇ ଯେଉଁ ଭାଷଣ 
ଦେଲେ ସେଥରରେ ଜୟପ୍ରକାଶଜୀଙ୍କ ବ୍ୟନ୍ତିଗତ ଚରିତ୍ରକୁ ଆକ୍ଷେପ କରି କେତେ କଥା 
କହିଲେ । ଜୟପ୍ରକାଶଜୀ ଯେ ଇନ୍ଦିରାଜୀଙ୍କୁ ବାଂଲାଦେଶ ସମସ୍ୟାବେଳେ ଓ ଅନ୍ୟାନ୍ୟ 
ପରିସ୍ଥିତିରେ ସମର୍ଥନ କରିଥୁଲେ ଏବଂ ଦୁହିଙ୍କ ମଧ୍ୟରେ ଯେଉଁ ପିତାପୁତ୍ରୀ ପର୍ଯ୍ୟାୟର 
ସମ୍ପର୍କ ପଣ୍ତିତ ନେହେରୁଙ୍କ ଅମଳରୁ ଗଡ଼ି ଆସିଥିଲା, ତହିଁରେ ତିକ୍ତତା ସୃଷ୍ଟ ହେଲା । 

ତେଣେ ବିହାରରେ ଏପ୍ରିଲ ଆଠ ତାରିଖ ଦିନ ମୁହଁରେ ପଟି ବାନ୍ଧି ହାତ 
ପଛକୁ କରି ଲକ୍ଷ ଲକ୍ଷ ଲୋକ ଶୋଭାଯାତ୍ରା କଲେ । ଶୋଭାଯାତ୍ରାର ପ୍ଲାକାର଼ରେ 
ଲେଖାଥୁିଲା- 


ହମଲା ଚାହୋ ଜୈସା ହୋଗା 
ହାତ ହମାରା ନହି ଉଠେଗା । 


କଟକର ଡ଼କ୍କୁର ଗିରିଜା ଶଙ୍କର ଦାସ ମହାପାତ୍ର ସେ ଶୋଭାଯାତ୍ରାର ପ୍ରତ୍ୟକ୍ଷଦର୍ଶୀ 
ଥିଲେ । ତାଙ୍କ ମତରେ ଏହା ଅତ୍ୟନ୍ତ ପ୍ରଭାବଶାଳୀ ଓ ପ୍ରେରଣାଦାୟକ ହୋଇଥିଲା । 

୪୨୩୩ @ ଆଳିମାଵିକା 


ଏହା ପରଦିନ ସାଧାରଣ ସଭାରେ ଜୟପ୍ରକାଶଜୀ ଘୋଷଣା କଲେ ଯେ 
ଆବଶ୍ୟକ ହେଲେ ଉପଯୁକ୍ତ ଦାବୀ ପୂରଣ ପାଇଁ ଅହିଂସାତ୍କକ ଆନ୍ଦୋଳନ ଚଳାଇବାକୁ 
ହେବ । ଏହାପରେ ଘେରାଓ ଆଦି ଆରମ୍ଭ ହେଲା । ସରକାରଙ୍କ ପକ୍ଷରୁ ଗୁଳି ଚାଲିଲା । 
ଗାଏ ଗାଏ ଗ୍ରାମସଭା ଗଠନ, ସହରରେ ଶହେ ପରିବାରକୁ ନେଇ ସମିତି ଗଠନ 
ଆଦି ସଂଗଠନାତ୍ଳକ କାମ ମଧ୍ୟ ଚାଲିଥାଏ । ଏକ କୋଟି ସ୍ଵାକ୍ଷର ସମ୍ବଳିତ ଦାବୀପତ୍ର 
ନେଇ ଛଅମାଇଲ ବ୍ୟାପି ଶୋଭାଯାତ୍ରା, ଇନ୍ଦିରା ବ୍ରିଗେଡ଼୍‌ ପକ୍ଷରୁ ଗୁଳିଚାଳନା, ଜେ.ପିଙ୍କ 
ଉପରେ ଠେଙ୍ଗାମାଡ଼ ଆଦି ଘଟଣା ସର୍ବଜନବିଦିତ । ଶ୍ରୀମନ୍ନାରାଣଜୀଙ୍କ ଭଳି ଧୀରସ୍ତିର 
ବ୍ୟକତ୍ତିମାନେ ସେତେବେଳେ ମତ ଦେଇଥିଲେ ଯେ ଆନ୍ଦୋଳନର ବାଗ୍‌ଡୋର 
ଜୟପ୍ରକାଶଜୀ ହାତକୁ ନେଇ ନ ଥିଲେ ବିହାର ଜଳିପୋଡ଼ି ଧ୍ଵଂସ ହୋଇ ଯାଇଥାନ୍ତା 
। ଦାଦା ଧର୍ମାଧିକାରୀଙ୍କ ପରି ଅଭିଜ୍ଞ ବ୍ୟକ୍ତି କହିଲେ ଯେ ଗାନ୍ଧୀ ଅମଳରେ ସତ୍ୟାଗ୍ରହ 
ଆନ୍ଦୋଳନରେ ଯେଉଁ ପରିମାଣରେ ହିଂସା ହୋଇଥିଲା, ବିହାର ଆନ୍ଦୋଳନରେ ତାହା 
ସୁଦ୍ଧା ହୋଇ ନ ଥଲା । 


ଏ ସବୁ ଘଟଣା ମଧ୍ୟରେ ପ୍ରଧାନ ମନ୍ତ୍ରୀ ଇନ୍ଦିିରାଜୀ ଜୟପ୍ରକାଶଜୀଙ୍କୁ ଚାଲେଞ୍ଜ 
କରି କହିଲେ ଯେ ଯଦି ତାଙ୍କ ପଛରେ ଲୋକମତ ଅଛି ତେବେ ନିର୍ବାଚନରେ ତାହା 
ପ୍ରମାଣ କରନ୍ତୁ । ଜୟପ୍ରକାଶଜୀ ଏହି ଚାଲେଞ୍ଜ ଗ୍ରହଣ କଲେ । ବିହାରର ଅଶାନ୍ତ 
ପରିସ୍ଥିତିର ପ୍ରଭାବ ସମଗ୍ର ଭାରତବର୍ଷ ଉପରେ ପଡ଼ିଲା । 


ବିକ୍ଷୁବ୍ଧ ଭାରତର ଏହି ପରିସ୍ପିତି ମଧ୍ୟରେ ଶ୍ରୀମତୀ ଇନ୍ଦିରା ଗାନ୍ଧୀଙ୍କ ନିର୍ବାଚନକୁ 
ଏଲାହାବାଦ ହାଇକୋର୍ଟ ଅସିଦ୍ଧ ଘୋଷଣା କଲେ । ତା'ପରେ ଚାଲିଲା ଏମରଜେନ୍‌ସି 
ପାଲା । ଏହି ଏମର୍‌ଚଜ୍ଚେନ୍ବିକୁ ଘେନି ଭାରତରେ ଏତେ ବହି ଲେଖା ହୋଇଛି ଯେ ସେ 
ବିଷୟରେ ଅଧ୍ବକ ଲେଖିବା ନିଷ୍କୟୋଜନ ବୋଧ ହେଉଛି । ୧୯ ୭ ୫ ମସିହା ଜୁନ୍‌ 
୨ ୬ ତାରିଖ ଦିନ ଏମରଜେନ୍‌ସି ଘୋଷିତ ହେଲା | ସେହିଦିନ ଅପରାହ୍ନ ତିନିଟାବେଳେ 
ବାଖରାବାଦରେ କଟକର ବହୁ ବିଶିଷ୍ଟ ବ୍ୟନ୍ତିଙ୍କର ଏକ ବୈଠକ ହୋଇ ଏମରଜେନ୍‌ସିର 
ବିରୋଧ କରିବା ସ୍ଥିର ହେଲା । ଲୋକଙ୍କୁ ଏହା ଜଣାଇଦେବା ପାଇଁ ରମାଦେବୀଙ୍କ 
ସ୍ଵାକ୍ଷରରେ ଗୋଟିଏ ପ୍ରଚାର ପତ୍ର ଛାପା ହୋଇ ବିତରିତ ହେଲା । ପୁଣି ନବକୃଷ୍ଣ 
ଚୌଧୁରୀ ରମାଦେବୀଙ୍କ ମିଳିତ ସ୍ଵାକ୍ଷରରେ ମଧ୍ୟ ପ୍ରଚାରପତ୍ର ଛାପା ହୋଇ ବିତରିତ 
ହେଲା । ନବବାବୁ, ମନମୋହନ ଚୌଧୁରୀ, ମନମୋହନ ସାହୁ, ଅନାଦି ନାୟକ, 
ସୁରେନ୍ଦ୍ର ମହାନ୍ତି/ ଗୋପାଳପ୍ରସାଦ ଦାସ ପ୍ରମୁଖ ବହୁ ସର୍ବୋଦୟ କର୍ମୀ ବନ୍ଦୀ ହେଲେ । 


ଅମୂତ ଅନୁଭବ @ ୪୨୪ 


ମାଳତୀ ଚୌଧୁରୀ ଓ କ୍ଷେତ୍ରବାସୀ ପତି ଭିନ୍ନ ଭିନ୍ନ ସ୍ଥାନରେ ଆତ୍ମଗୋପନ କରି ପ୍ରଚାରପତ୍ର 
ପ୍ରସାରିତ କଲେ । ମଂଗଳା ଦେବୀ ନିକୁଞ୍ଜକିଶୋର ଦାସଙ୍କ ସହିତ ମୁଁ ରମାଦେବୀଙ୍କ 
ସ୍ଵାକ୍ଷରରେ ବାହାରୁଥିବା ବୁଲେଟିନ୍‌ ଛାପିବା, ପୁଲିଶର ଶ୍ୟେନ ଦୃଷ୍ଟିରୁ ତାକୁ ରକ୍ଷା 
କରିବା ଓ ପ୍ରଦେଶର ବିଭିନ୍ନ ସ୍ଥାନକୁ ପଠାଇବା କାମରେ ଲାଗିଲୁ । ପ୍ରଚାର ପତ୍ରର 
ପ୍ରସାର ବନ୍ଦ କରି ନ ପାରି ସରକାର ତାଙ୍କୁ ଥୋରିଆସାହି ଗୁଣନିଧ୍ଵ ଭବନରେ ନଜରବନ୍ଦ 
କରି ରଖିଲେ । 

କ୍ରମେ ଓଡ଼ିଶାରେ ସ୍କୁଲ ଛାତ୍ରମାନେ ସୁଦ୍ଧା ଏମରଜେନ୍‌ସିର ବିରୋଧ କରି 
ସଭା ଶୋଭାଯାତ୍ରା କଲେ । ଅନେକ ସମୟରେ ଜଗୁଆଳୀ ପୁଲିଶ ଶୋଇ ପଡ଼ିବା ପରେ 
ବା ଅନ୍ୟ ଉପାୟରେ ଗୁଣନିଧ୍ଵ ଭବନକୁ ଗଭୀର ରାତ୍ରିରେ ସେମାନେ ରମାଦେବୀଙ୍କୁ 
ଦେଖବାକୁ ଆସୁଥିଲେ । ଜଣେ ପଚସ୍ତରୀ ବର୍ଷର ବୁଢ଼ୀ ମଧ୍ୟ ଏମରଜେନ୍‌ସିର ବିରୋଧ 
କରୁଛନ୍ତି, ଏଇଟା ସେମାନଙ୍କୁ ବଡ଼ ବିଚିତ୍ର ବୋଧ ହେଉଥିଲା । ଏହି ଛାତ୍ରମାନେ 
ମୂତ୍ୟୁଭୟକୁ ତୁଚ୍ଛ କରି ଏ କାମରେ ପଶିଥୁଲେ । ଥରେ ଢ଼େଙ୍କାନାଳର କେତେଜଣ ଛାତ୍ର 
ଢ଼େଙ୍କାନାଳ ସହରରେ ଶୋଭାଯାତ୍ରା କରି ଗିରଫ ହେଲେ । ସେମାନଙ୍କୁ ଯତନ ନଗରକୁ 
ନିଆଯାଇ ନାନାପ୍ରକାରେ ଭୟଭୀତ କରିବା ପାଇଁ ଚେଷ୍ଟୀ କରାଗଲା । ଭୟଭୀତ କରାଇ 
ସେମାନଙ୍କୁ ଶୋଭାଯାତ୍ରା କରିବା ପାଇଁ ପ୍ରରୋଚିତ କରିଥିବା ଲୋକ ବା ଅନୁଷ୍ଠାନର 
ନାମ ସେମାନଙ୍କଠାରୁ ଆଦାୟ କରିବା ଥିଲା ପୁଲିସର ଲକ୍ଷ୍ୟ । ସେ ପିଲାଏ କେବଳ 
ଏତିକି କହିଲେ ଯେ ‹ ' ଉପରୁ ଆଦେଶ ଆସୁଛି, ଆମେ ତାହା ପାଳନ କରୁଛୁ |' ' ରାତି 
ହେଲାରୁ ସେ ପିଲାଙ୍କୁ ଜଙ୍ଗଲ ଭିତରକୁ ନେଇଗଲେ । ସେଠାରେ କାଠଗଦାରେ ନିଆଁ 
ଲଗାଇ ଦିଆ ହୋଇଥାଏ । ପୁଲିସ୍‌ ସେ ପିଲାଙ୍କୁ କହିଲେ ଯଦି ତୁମ ନେତାଙ୍କ ନାମ ନ 
କହିବ ତେବେ ତୁମକୁ ଜୀଅନ୍ତା ଏ ନିଆଁକୁ ଫିଙ୍ଗିଦେବୁ । ପିଲାଏ ନିର୍ଭୀକ ଭାବରେ 
ଜବାବ ଦେଲେ - ଯାହା କହିଛୁ ସକାଳେ, ସେୟା କହିଛୁ ସଞ୍ଜରେ | ଏବେ ନିଆଁକୁ 
ଫିଙ୍ଗ ବା ସଙ୍ଗୀନ୍‌ ମୁନରେ ଗୁନ୍ଥ୍‌ ସେହି ଏକା ଜବାବ ମିଳିବ । ପୁଲିଶ ସୁପରିଟେଣ୍ଡେଣ୍ଟ 
ଲାଲ୍‌ ଏ ଘଟଣା ବିଶ୍ଵନାଥ ପଣ୍ଡିତଙ୍କୁ କହିବା ବେଳେ ଶ୍ରୀ ଲାଲ୍‌ ବିହ୍ଵଳ ହୋଇ କହିଲେ 
ଯେ ଆମ ଦେଶରେ ଏପରି ପିଲା ଅଛନ୍ତି ଜାଣି ମୋର ଗର୍ବ ହେଉଛି । 

ଏହିପରି ଅନେକ ଘଟଣା ଏମର୍‌ଜେନ୍‌ସିର ବିରୋଧ କରିବା ବେଳେ 
ଘଟିଥିଲା । ଅନେକ ହାସ୍ୟକର ଘଟଣା ମଧ୍ୟ ଆମକୁ ଉପଭୋଗ କରିବାକୁ ମିଳୁଥିଲା | 
କଲ୍ୟାଣପୁରର ପ୍ରାଣକୃଷ୍ଣ ପଟ୍ଟନାୟକ ଏମର୍‌ଜେନସି ବିରୋଧୀ ପ୍ରଚାରପତ୍ର ବିଂଝାରପୁର 


୪୨୫ ୭ ଆଳିମାଳିକା 


ଅଞ୍ଚଳରେ ବାଣ୍ଟୁଥିବା ବେଳେ ଗିରଫ ହେଲେ । ପୁଲିଶ ତାଙ୍କୁ ଯାଜପୁର ଚାଲାଣ କରି 
ତାଙ୍କ ବିରୁଦ୍ଧରେ ମୋକଦ୍ଦମା ଦାଏର୍‌ କଲେ । କେତେକ ଓକିଲ ସ୍ଵତଃପ୍ରବୃତ୍ତ ହୋଇ 
ପ୍ରାଣକୃଷ୍ଣ ବାବୁଙ୍କ ସପକ୍ଷରେ ମୋକଦ୍ଦମା ଲଢ଼ିବାକୁ ବାହାରିଲେ ।  ' ଇନ୍ଦିରା ଗାନ୍ଧୀଙ୍କ 
ଏକଛତ୍ରବାଦ ଶାସନର ବିରୋଧ କରନ୍ତୁ' ' ଶିରୋନାମାରେ ଏକ ପ୍ରଚାରପତ୍ର ପୁଲିଶ 
ବିଚାରକଙ୍କ ଆଗରେ ପେଶ୍‌ କରି ପ୍ରାଣକୃଷ୍ଣ ବାବୁଙ୍କ ଅପରାଧ ପ୍ରମାଣିତ କରିବାକୁ 
ବସିଲେ । ଜଣେ ଓକିଲ କହିଲେ - ‹ “ ଧର୍ମାବତାର !ଏକଛତ୍ରମାନେ ଗୋଟାଏ ଛତା | 
ଗୋଟାଏ ଛତା ତଳେ ସମସ୍ତେ ନ ରହିବାପାଇଁ ଏ ପ୍ରଚାରପତ୍ରରେ କୁହାଯାଇଛି, ଏଥୁରେ 
ଦୁଷଣୀୟ କଥା କ'ଣ ରହିଲା ? ' ' ବିଚାରକ ପ୍ରଚାରପତ୍ର ଖଣ୍ଡକ ପଢ଼ି ପ୍ରାଣକୃଷ୍ଣ ବାବୁଙ୍କୁ 
ପଚାରିଲେ - ଏ ପ୍ରଚାରପତ୍ର ଆପଣଙ୍କୁ କିଏ ଦେଲା ? ପ୍ରାଣକୃଷ୍ଣ ବାବୁ କହିଲେ 
“ ' ରମାଦେବୀ''” | ବିଚାରକ ପୁଲିଶକୁ ପଚାରିଲେ-ରମାଦେବୀଙ୍କୁ ଗିରଫ 
କରାହେଲାଣି ? ପୁଲିସ ନାସ୍ତି କଲେ । ବିଚାରକ କହିଲେ- ଆଗ ରମାଦେବୀଙ୍କୁ ଗିରଫ 
କରିସାର ତା ' ପରେ ଏହାଙ୍କ ବିଚାର ହେବ | ଦୁଇ ତିନିଦିନ ପରେ ବିଂଝାରପୁର ଥାନାର 
ଦାୟିତ୍ବରେ ଥବା ଦାରୋଗା ପୁଲିଶ ପୋଷାକ ପିନ୍ଧି ଗୁଣନିଧ୍ଵ ଭବନକୁ ଆସି ରମାଦେବୀଙ୍କୁ 
ସାକ୍ଷାତ କରିବାକୁ ଚାହିଁଲେ । ରମାଦେବୀ ଆସିଲାରୁ ସେ ସେହି ପୋଷାକ ପିନ୍ଧି 
ରମାଦେବୀଙ୍କୁ ସାଷ୍ଟାଙ୍ଗ ପ୍ରଣାମ କଲେ । ଦୁହେଁ ଚଉକୀରେ ବସିବା ପରେ ଦାରୋଗା 
ବାବୁ ସେ ପ୍ରଚାରପତ୍ର ଦେଖାଇ ରମାଦେବୀଙ୍କୁ ପଚାରିଲେ - ଏ ପ୍ରଚାରପତ୍ରରେ ଆପଣଙ୍କ 
ନାମ ଅଛି । ଏହା ଆପଣ କାଢ଼ିଛନ୍ତି ? ରମାଦେବୀ ହଁ ଭରିଲେ । ଦାରୋଗା ବାବୁ ପୁଣି 
ପଚାରିଲେ - ଏହା କେଉଁଠି ଛାପିଲେ ? ରମାଦେବୀ କହିଲେ ମୋ ପାଖରୁ ଏହା 
ସ୍ଵାକ୍ଷର କରାଇ ନେଇ ପିଲାଏ ଏହାକୁ କେଉଁଠି ଛାପନ୍ତି ମୁଁ ଜାଣେ ନାହି । ପୁଲିଶ 
ପଚାରିଲେ - ସେ ପିଲାଙ୍କ ନାମ ଧାମ ପରିଚୟ କ 'ଣ ? ରମାଦେବୀ କହିଲେ -ମୁଁ 
ସେମାନଙ୍କର ନାମ ଧାମ ଜାଣେ ନାହି । ଦେଖିଲେ କେଜାଣି ଚିହ୍ନିଲେ ଚିହ୍ନିପାରିବି । 
ପୁଲିସ ଦାରୋଗା ପୁଣି ଥରେ ପ୍ରଣାମ କରି ଚାଲିଗଲେ । ଏ କଥା ସତ୍ୟ ଯେ ବୁଲେଟିନ୍‌ 
କେଉଁଠି ଛପା ହେଉଥଲା କିଏ ଛାପୁଥିଲା ତାହା ରମାଦେବୀ ଜାଣି ନ ଥିଲେ । ସେ 
କଦାପି ପୁଲିଶ ଆଗରେ ସତ୍ୟ ଗୋପନ କରିବେ ନାହି । ଏହା ଜଣା କଥା ଥ୍ବବାରୁ ଆମେ 
ତାଙ୍କ ଆଗରେ ଏ ବିଷୟରେ ଆଦୌ ଆଲୋଚନା କରୁ ନ ଥିଲୁ । 


ଆମର କେତେକ ବନ୍ଧହୁଁ ଏ ଘଟଣା ଉତ୍ତାରୁ ପୁଲିଶ ସାହେବଙ୍କୁ ଏକାଧ୍ଵକ ଥର 
ପଚାରିଲେ - ରମାଦେବୀ ତ ପ୍ରଚାରପତ୍ର ବାଣ୍ଟ ଚାଲିଛନ୍ତି, ଶୋଭାଯାତ୍ରାରେ ମଧ୍ୟ 


ଅମୂତ ଅନୁଭବ @ ୪୨୬ 


ଯୋଗ ଦେଉଛନ୍ତି ତାଙ୍କୁ କେବେ ଗିରଫ କରିବେ ? ଜବାବ ମିଳିଲା - “  ଚାର୍ଜଶିଟ୍‌ 
ପ୍ରସ୍ତୁତ ହେଉଛି । ବିଶ୍ଵସ୍ତ ସୂତ୍ରରୁ ଶୁଣାଗଲା କଟକର କେତେଜଣ ବିଶିଷ୍ଟ ମହିଳା, 
ମୁଖ୍ୟମନ୍ତ୍ରୀ ଓ ପୁଲିଶ କର୍ରାଁଙ୍କୁ ଭେଟି କହିଥିଲେ ଯେ ରମାଦେବୀଙ୍କୁ ଗିରଫ କଲେ 
ତାହାର ପ୍ରତିବାଦ କରି ଆମେ ଆନ୍ଦୋଳନ କରିବୁ । ଯାହାହେଉ ଚାର୍ଜଶିଟ୍‌ ତିଆରି ହେଉ 
ହେଉ ଏମରଜେନ୍‌ସି ଉଠିଗଲା । 


ମାଳତୀ ଦେବୀଙ୍କୁ ଘେନି ଏହିପରି ହାସ୍ୟରସାତ୍ନକ ଘଟଣା ଘଟୁଥିଲା । ସେ 
ସମ୍ବଲପୁରରେ ଆତ୍ମଗୋପନ କରି ସାଇକ୍ଲୋଷ୍ଟାଇଲ କରି ପ୍ରଚାରପତ୍ର ଛାପି ବାଣ୍ଡୁଥିଲେ । 
ତାଙ୍କୁ ଜ୍ଵର ହେବାରୁ ସେ ଡ଼କ୍ଟର ସରସ୍ଵତୀ ସ୍ଵାଇଁଙ୍କ ଘରେ ରହିଲେ | ପୁଲିସ ପଚାରିବାରୁ 
ସରସ୍ଵତୀ ଦେବୀ ଜଣାଇ ଦେଲେ ଯେ ମାଳତୀ ଦେବୀ ତାଙ୍କ ଘରେ ଅଛନ୍ତି । ପୁଲିସ 
ପାଳି କରି ସରସ୍ଵତୀ ଦେବୀଙ୍କ ଘର ଆଗରେ ବସି ମାଳତୀ ଦେବୀଙ୍କୁ ଜଗିଥାନ୍ତି । 
ଜଗୁଆଳୀକୁ ନିର୍ଦେଶ ଥାଏ ଯେ ମାଳତୀ ଦେବୀ ସରସ୍ବତୀ ଦେବୀଙ୍କ ଘରୁ ଅନ୍ୟତ୍ର 
ଯିବାର ଦେଖିବା ମାତ୍ରେ ଥାନାକୁ ଖବର ଦେବ । ଜଣେ ଜଗୁଆଳୀ ଦିନେ ଥାନାକୁ 
ଖବର ଦେଲେ ଯେ ମାଳତୀ ଦେବୀ ସରସ୍ଵତୀ ଦେବୀଙ୍କ ଘରୁ ଚାଲିଗଲେ । ପୁଲିସ କରାଁ 
ସରସ୍ଵତୀ ଦେବୀଙ୍କୁ ଟେଲିଫୋନ କରି ଏ କଥା ପଚାରି ଜବାବ ପାଇଲେ ଯେ ସେ 
ବର୍ତମାନ ସୁଦ୍ଧା ଅସୁସ୍ତ୍ାବସ୍ଥାରେ ଅଛନ୍ତି । କର୍ତା ଜଗୁଆଳୀକୁ ପଚାରିଲେ - ମାଳତୀ 
ଦେବୀ ସେ ଘରୁ ଯିବାବେଳେ ତୁମେ ନିଜେ ଦେଖିଛ ? 


ଜଗୁଆଳୀ-ଆଜ୍ଞା ହଁ | 

କରାଁ - ସେ କ'ଣ ପିନ୍ଧିଥିଲେ ? 

ଜଗୁଆଳୀ - ନୀଳରଙ୍କ ପ୍ୟାଣ୍ଟ୍‌ ଓ ଧଳା ଟେରେଲିନ୍‌ ସାର୍ଟ | 

କର୍ତା ବଲବଲ କରି ଜଗୁଆଳୀ ମୁହଁକୁ ଚାହିଁ ରହିଲେ । ସୁସ୍ଥ୍ର ହୋଇ କଟକ 
ଆସିବା ପରେ ମାଳତୀ ଦେବୀ ନିଜ ଘରେ ୩.୨.୭ ୬ରେ ଗିରଫ ହେଲେ ଓ 
୧.୫.୭ ୬ରେ ଖଲାସ ହେଲେ | 


ଏହା ମଧ୍ୟରେ ଖବର ମିଳିଲା ଯେ ଜୟପ୍ରକାଶଜୀ ସାଂଘାତିକ ଭାବରେ 
ଅସୁସ୍ଥ ହୋଇ ପଡ଼ିବାରୁ ତାଙ୍କୁ ଜେଲ୍‌ରୁ ଖଲାସ କରାଯାଇଛି । ସେ ଦିଲ୍ଲୀରେ ଅଛନ୍ତି । 
ମାଳତୀ ଦେବୀ, ରମାଦେବୀ ଓ କ୍ଷେତ୍ରବାସୀ ପତି ତାଙ୍କୁ ଭେଟିବାକୁ ତୁରନ୍ତ ଦିଲ୍ଲୀ 
ଗଲେ । ଦେହ କୁଆପଥର ପରି ହେମାଳ, ଆଖି ଫୁଲି ପତା ସୁଦ୍ଧା ଓହଳି ପଡ଼ିଥାଏ । 


୪୨୭ ୭ ଆଳିମାଳିକା 


ବଞ୍ଚୁବାର କୌଣସି ଆଶା ଦିଶୁ ନ ଥାଏ । ଜୟପ୍ରକାଶଜୀ ଦୁଇ ଜାଆଙ୍କୁ ଦେଖି ଖୁସି 
ହୋଇ କାନ୍ଦି ପକାଇଲେ । ଏଣେ କୃଷ୍ଣା ଓ ବିଭୂତି ନବକୃଷ୍ଣ ଚୌଧୁରୀଙ୍କ ସହ ମୁଲାକାତ 
କରିବାକୁ ବାରିପଦା ଜେଲ୍‌କୁ ଯାଇ ମୁଲାକାତୀ ନ ପାଇ କଟକ ଫେରି ଆସିଲେ । ତାଙ୍କ 
ଗୋଡ଼ରେ ରକା ପଶିଛି ତେଣୁ ସେ ଚାଲି କରି ଆସି ପାରିବେ ନାହିଁ ବୋଲି ଜେଲ୍‌ 
ସୁପର୍‌ କହିଲେ । କୃଷ୍ଣାଠାରୁ ଏ ଖବର ସେହିଦିନ ରାତିରେ ପାଇ ମୁଁ ବିଭିନ୍ନ ସୁତ୍ରରୁ 
ନବବାବୁଙ୍କ ସମ୍ବନ୍ଧରେ ପ୍ରକୃତ ସମ୍ବାଦ ଜାଣିବାକୁ ଉଦ୍ୟମ କରି ବିଫଳ ହେଲି । ଚବିଶ 
ତାରିଖଟି ମହା ଉଦ୍‌ବେଗରେ କଟିଲା । ପଚିଶ ତାରିଖ ଦିନ ବିଭୁତି ପଚାରିବାରୁ 
ଡ଼ି.ଆଇ.ଜି. କହିଲେ ଯେ ନବବାବୁଙ୍କର ବେନ୍‌ ଥିମ୍‌ସିସ୍‌ ହୋଇଛି | ସେ ଚିକିସିତ 
ହେଉଛନ୍ତି । କୃଷ୍ଣା ଓ ମୁଁ ତୁରନ୍ତ ବାରିପଦା ଗଲୁ । ସେତେବେଳେ ସୁଦ୍ଧା ସେ ବନ୍ଦୀ । 
ଅନେକ କୁହାବୋଲା କଲାପରେ ନବବାବୁଙ୍କୁ ଦେଖା କରିବା ପାଇଁ ଆମକୁ ଅନୁମତି 
ପତ୍ର ମିଳିଲା । ନବବାବୁ ଆମକୁ ଦେଖି ଚିହ୍ନିଲେ ମାତ୍ର ଅସ୍ପଷ୍ଟ ଜଡ଼ିତ ସ୍ଵରରେ ଯାହା 
କହିଲେ କିଛି ବୁଝି ହେଲା ନାହିଁ । ପାଖରେ ଥବା ଶୁଶ୍ରୁଷାକାରୀ ଆମକୁ କହିଲେ - ତାଙ୍କୁ 
ଯେତେବେଳେ ଏଠାକୁ ଅଣାଗଲା ସେ ଗଁ ଗଁ ହେଉଥିଲେ। ଯାହାହେଉ, ସୁପରିଟେଣ୍ଡେଣ୍ଟ 
ଡ଼କ୍ଟର ବାନାର୍ଜି ଆମର ଧନ୍ୟବାଦାହଁ । ତାଙ୍କର ତତ୍ପରତା ଯୋଗୁଁ ନବବାବୁଙ୍କର ଯଥା 
ସମୟରେ ଚିକିତ୍ସା ହୋଇ ପାରିଲା । 


ଓଡ଼ିଶାରେ ଏମରଜେନ୍‌ସି ବିରୋଧୀ ଆନ୍ଦୋଳନର ସମ୍ପୂର୍ଣ ଚିତ୍ର 
ଏତିହାସିକମାନେ ଦେବେ । ମୋର ବକ୍ତବ୍ୟ ଏତିକି ଯେ ସ୍ଵରାଜ୍ୟ ପରେ ସର୍ବୋଦୟ 
ଆନ୍ଦୋଳନରେ କାମ କରୁଥୁବା ସ୍ଵାଧୀନତା ସଂଗ୍ରାମର ରଥୀମାନେ ସରକାରଙ୍କର ତ୍ରୁଟି 
ଦର୍ଶାଇବା ସଙ୍ଗେ ସଙ୍ଗେ ସରକାରଙ୍କୁ ନାନା କ୍ଷେତ୍ରରେ ସାହାଯ୍ୟ ମଧ୍ୟ କରୁଥୁଲେ । 
ଓଡ଼ିଶାରେ କଳାହାଣ୍ଡି ଦୁଭଭିକ୍ଷ, ରାଉରକେଲା ଗଣ୍ଡଗୋଳ, ବାଂଲାଦେଶ ଶରଣାର୍ଥୀ ସମସ୍ୟା 
ଆଦିରେ ସର୍ବୋଦୟକର୍ମୀଙ୍କ ବିବୃତି ଓ କାର୍ଯ୍ୟ ଏହାର ସାକ୍ଷୀ । ଏମରଜେନ୍‌ସୀ ବେଳେ 
ସର୍ବୋଦୟ କର୍ମୀ ଏହାର ବିରୋଧ କରିବାର ମୁଖ୍ୟ କାରଣ ହେଲା ଯେଉଁ ମୌଳିକ 
ଅଧ୍ଵକାରକୁ ରକ୍ଷା କରିବା ପାଇଁ ରଉଲାଟ ୟାକ୍ଟର ବିରୋଧ କରାଯାଇଥିଲା, ସ୍ଵାଧୀନ 
ଭାରତରେ ସେହି ମୌଳିକ ଅଧ୍ବକାରକୁ ଛଡ଼ାଇ ନେବା ପରେ ନୀରବଦ୍ରଷ୍ଟା ହୋଇ 
ବସିବା ଆମ୍ଭମାନଙ୍କ ପକ୍ଷରେ ଅସମ୍ଭବ ହୋଇ ପଡ଼ିଲା । ଜାତିର ବା ରାଷ୍ଟ୍ରର ମର୍ଯ୍ୟାଦା 
ରକ୍ଷା ଦୃଷ୍ଟିରୁ ସଂଖ୍ୟାରେ ମୁଷ୍ଟିମେୟ ହେଲେହେଁ ଆମମାନଙ୍କର ଏହି ବିରୋଧ ଠିକ୍‌ କି 
ଭୁଲ ତାହା ଆମର ଉରରପୁରୁଷ ବିଚାର କରିବେ | 


ଅମୃତ ଅନୁଭବ ® ୪୨୮ 


ଏମର୍‌ଜେନ୍‌ସିର କରାମତି ପରଖିବାକୁ ରମାଦେବୀ ବରୀ ଗଲେ। ମୁଁ ସାଙ୍ଗରେ 
ଗଲି । ମାତ୍ର ୧୯ ୪ ୨ର ବରୀ ଓ ୧୯ ୭ ୫ର ବରୀ ମଧ୍ୟରେ ଆକାଶ ପାତାଳ ପ୍ରଭେଦ 
ଦେଖ୍ବଲୁ । ଯେଉଁ ବରୀ ଅଞ୍ଚଳର ଲୋକେ ଭାରତଛାଡ଼ ଆନ୍ଦୋଳନରେ ଗୋଳାବାରୁଦ 
ଆଗରେ ଛାତି ପତେଇ ଦେଇଥିଲେ ସେହି ଅଞ୍ଚଳର ଲୋକେ ପୁଲିସର ଡ଼ରାଣରେ 
ରମାଦେବୀଙ୍କ ସଙ୍ଗେ କୁଶଳ ସମାଚାର ବିନିମୟ କରିବାକୁ ସୁଦ୍ଧା ଭରସିଲେ ନାହିଁ । 
ମୁଷ୍ଟିମେୟ କେତେଜଣ ବାହାରି ରମାଦେବୀଙ୍କ ପାଖକୁ ଆସି କଥାବାର୍ତା କଲେ । 
ଏମରଜେନ୍‌ସିର କୋକୁଆ ଭୟରେ ସମସ୍ତେ ଭୀତତ୍ରସ୍ତ । ରବୀନ୍ଦ୍ରନାଥ କହି ଯାଇଥୁଲେ: 


ଯଦି କେଇ କଥା ନ କୟ, 
ଓରେ ଓରେ ଓ ଅଭାଗା 
ଯଦି ସବାଇ ଥାକେ ମୁଖ ଫିରାୟେ 
ସବାଇ କରେ ଭୟ 
ତବେ ପରାଣ ଖୁଲେ ମୁଖ ଫୁଟେ ତୋର 
ମନେର କଥା ଏକଲା ବଲୋରେ ॥ 
ସେହି ଅନୁଭୁତି ଅଙ୍ଗେ ଲିଭେଇଲୁ । 
ବରୀରେ ତଥାପି ବିଭିନ୍ନ ଗାରେ ବୁଲିଲ୍ଲୁ। ବର୍ଷାଦିନ। ହୁଲିରେ ଯିବାକୁ ପଡୁଥାଏ । 
ରଳୋଙ୍ଗ, ପଘିଡ଼ା ଆଦି ଗୀକୁ ଗଲୁ । ସବୁ ପୁରୁଣା କମକ୍ଷେତ୍ର । ମାତ୍ର ଲୋକଙ୍କ ମଧ୍ୟରେ 
ସ୍ପନ୍ଦନ ଅନୁଭବ କଲୁ ନାହିଁ । ଆହୁରି ବୁଲି ବୁଲି ଏମରଜେନ୍ବିର ପ୍ରଭାବ କଳିବାର ଇଚ୍ଛା 
ଥୁଲା । ଖବର ପାଇଲୁ ହୋତା ମହାଶୟଙ୍କ ଗୋଡ଼ ଭାଙ୍ଗି ଯାଇଛି । ଏମରଜେନ୍ସି ଜାରି 
ହେବା ପରେ ହୋତା ମହାଶୟ ମଧ୍ୟେ ମଧ୍ୟେ ସ୍ଵଗତୋକ୍ତି କରନ୍ତି ' “ ଜୟପ୍ରକାଶ 
ଜିତିଗଲା !' ' 
ଆମେ ଡ଼ାକ୍ତରଖାନାରେ ତାଙ୍କ ପାଖରେ ପହଞ୍ଚୁବା ମାତ୍ରେ ମୋତେ କହିଲେ- 
ବୁଝିଲୁ ! ରାଧାନାଥ ରଥେ ମୋତେ ଦେଖିବାକୁ ଆସିଥିଲେ । ମୋତେ କହିଲେ ମୁଁ ଦିଲ୍ଲୀ 
ଯାଉଛି । ମୁଁ ତାଙ୍କୁ କହିଲି, '“ତୁମର ଦିଲ୍ଲୀ ଚଲୋ, ଆମର ଦେହାତ୍‌ ଚଲୋ !'” 
ସେହିପରି ଠୋ ଠୋ କଥା । ସେହିପରି ତେଜସ୍ଵୀ ମୁଖମୁଦ୍ରା । ବିପ୍ଲବର ପ୍ରତିମୂରି । 
୨୬.୭.୭୫ରେ ସେ ତେଜ ମହାତେଜରେ ବିଲୀନ ହୋଇଗଲା | ବିପ୍ଲବର 
ପ୍ରତିମୁଭରି ହୋତା ମହାଶୟ ଉଭେଇ ଗଲେ, ଦେହଟା ପଡ଼ି ରହିଲା । 


୪୨୯ ୬୭ ଆଳିମାଳିକା 


ସେ ବହୁ ପୁର୍ବରୁ ଭ୍ରାତୁପୁତ୍ର ବାଞ୍ଚାନିଧ୍ଵ ବାବୁଙ୍କୁ ତାଗଦା କରି କହିଥିଲେ- 
‹ “ ମୋହନ ନାୟକ ମୋତେ ମୁଖାଗ୍ନି ଦେବ |୮” ମୋହନ ନାୟକ ସେତେବେଳେ ମନ୍ତ୍ରୀ | 
ସେ ଗଞ୍ଜାମ ଗସ୍ତରେ ଯାଇଥିଲେ । ରମାଦେବୀଙ୍କ ଟେଲିଫୋନ୍‌ ପାଇ ଗୁଣନିଧ୍ଵ ଭବନକୁ 
ଆସି ହୋତା ମହାଶୟଙ୍କୁ ଜଗି ବସିଲେ, ସେହି ମୁଖାଗ୍ନି ଦେଲେ | ମୋହନ ନାୟକ 
ଥିଲେ ହୋତା ମହାଶୟଙ୍କ ମାନସ ପୁତ୍ର । 


ଏହି ଏମରଜେନ୍ବି ମଧ୍ୟରେ ବିନୋବାଜୀ ଗୋବଧ ବନ୍ଦ ପାଇଁ ଆମରଣ 
ଅନଶନ କରୁଥିବା ଖବର ଆସି ପହଞ୍ଚୁଲା । ବିନୋବାଜୀ ତ ମୌନ ଧାରଣ କରିଥଲେ 
ବର୍ଷକ ପାଇଁ । ଶ୍ରୀ ବସନ୍ତ ଶାଠେ ତାଙ୍କୁ ଦେଖା କରିବା ପାଇଁ ପଓନାର ଆସିଥିଲେ । 
କୁଆଡ଼େ ଆସିଛନ୍ତି ବୋଲି ବିନୋବାଜୀ ମୁଣ୍ଡ ହଲାଇ ପଚାରିବାରୁ ଶାଠେ କହିଲେ 
ବର୍ଭମାନ ପରିସ୍ଥିତି ସଂଦର୍ଭରେ । ବିନୋବାଜୀ କୁଆଡ଼େ ଖଣ୍ଡେ କାଗଜରେ ଲେଖିଦେଲେ 
' ‹ ଅନୁଶାସନ ପର୍ବଂ' ? ଶାଠେ ସେ କାଗଜ ଖଣ୍ଡକ ପକେଟରେ ପୁରେଇ ନେଇଗଲେ | 
ଆକାଶବାଣୀରେ ସରକାରୀ ମୁଖପାତ୍ର କହିଲେ-ବିନୋବାଢୀ ଏମରଜେନ୍ସିକୁ ଅନୁଶାସନ 
ପର୍ବ କହିଛନ୍ତି । ବିନୋବାଜୀଙ୍କ ପାଖଲୋକଙ୍କ ଠାରୁ ଆମେ ଏ କଥା ଶୁଣିଲୁ । ପୁଣି 
ଶୁଣିଲୁ ବିନୋବାଜୀଙ୍କ ପାଖକୁ ଇନ୍ଦିରାଜୀ ଆସି ପଚାରିଥିଲେ - ମୁଁ ପ୍ରଧାନମନ୍ତ୍ରୀ ପଦ 
ଛାଡ଼ିବି ନା ନାହିଁ। ବିନୋବାଜୀ କୁଆଡ଼େ ଲେଖିଦେଲେ ' ଡ଼ଟେ ରହୋ' ଏହି ସବୁ କଥା 
ଶୁଣି ଦେଶବାସୀଙ୍କର ଧାରଣା ହେଲା ଯେ ବିନୋବାଜୀ ଏମରଜେନି, ଓ ଇନ୍ଦିରାଗାନ୍ଧୀଙ୍କ 
କାର୍ଯ୍ୟକୁ ସମର୍ଥନ କରୁଛନ୍ତି । ଏହା ଫଳରେ ଦେଶର ବହୁ ଲୋକଙ୍କର ସେ ଶ୍ରଦ୍ଧା 
ହରାଇଲେ । 

ଯାହାହେଉ ଗୋବଧ ବନ୍ଦ ପାଇଁ ଅନଶନ କରିବା କଥା ଘୋଷଣା କରିବାରୁ 
ଅନେକେ ଭାବିଲେ ଯେ ଏଥର ବିନୋବାଜୀ ଇନ୍ଦିରାଜୀଙ୍କ କାର୍ଯ୍ୟର ବିରୋଧ ଏହି 
ଅନଶନ ଦ୍ଵାରା କରିବେ । 

ରମାଦେବୀ ଏ ଅନଶନ କରିବା ଖବର ପାଇବା ମାତ୍ରେ ପଓନାର ଗଲେ । 
ବିନୋବାଜୀଙ୍କ ସଙ୍ଗେ କଥାବାର୍ତା କରି ଆମେ ଓଡ଼ିଆରେ ପ୍ରଚାରପତ୍ର ଚିଠା କରି 
ବିନୋବାଜୀଙ୍କୁ ଦେଖାଇଲୁ । ସେ ତାହା ମଞ୍ଜୁର କଲେ । ଆମେ ଏମରଜେନ୍‌ସି ବିରୋଧୀ 
ପ୍ରଚାର- ପତ୍ରଗୁଡ଼ିକ ପ୍ରେସ୍୍‌ର ନାମ ନ ଦେଇ ଛାପୁଥୁବା କଥା ତାଙ୍କୁ କହିଲୁ । ଏ ଗୋବଧ 
ବନ୍ଦ ବିଷୟକ ପ୍ରଚାର-ପତ୍ର କୌଣସି ପ୍ରେସ୍‌ ନ ଛାପିଲେ ହାତରେ ଲେଖି ବା 
ସାଇକ୍ଲୋଷ୍ଟାଇଲ୍‌ କରି ବାଣ୍ଟିବାକୁ ସେ ନିର୍ଦ୍ଦେଶ ଦେଲେ । 


ଅମୂତ ଅନୁଭବ @ ୪୩୦ 


ଆମେ ଯେ ଏମରଜେନ୍‌ସିର ବିରୋଧ କରୁଛୁ, ଏହା ପଓନାରରେ ଏତେ 
ଲୋକ ପସନ୍ଦ କରିବେ ବୋଲି ଆମେ ଆଶା କରି ନ ଥୁଲୁ । ଧୀରେନ୍‌ ଭାଇ 
( ମଜୁମଦାର) ଙ୍କ ପାଖ ଲୋକ କହିଲେ - ଧୀରେନ୍‌ ଭାଇ କହୁଛନ୍ତି - ରାଜହଟ, 
ବାଳହଟ, ସ୍ତ୍ରୀ ହଟ ତ ପ୍ରଖ୍ୟାତ | ବର୍ରମାନ ରାଜହଟ ଓ ସ୍ତ୍ରୀହଜଟ ଏକତ୍ର ହୋଇଛି ତେଣୁ 
ଅବସ୍ଫା ସଙ୍ଗୀନ । ଦାଦା ଧର୍ମାଧିକାରୀ ତ ରମାଦେବୀ ଏମରଜେନ୍‌ସିର ବିରୋଧ 
କରୁଥୁବା କଥା ଶୁଣି ତାଙ୍କୁ ଶୁଭେଚ୍ଛା ଜଣାଇ କହିଲେ : ମୁଁ ସୁସ୍ତ୍ର ଥଲେ ଆପଣଙ୍କ ବାଟ 
ଧରିଥାନ୍ତି । ଏହିପରି ଅନେକ ପ୍ରକାରେ ଏମରଜେନ୍‌ସି ବିରୁଦ୍ଧରେ କାମ କରିବାକୁ 
ଉତ୍ସାହିତ କଲେ । 


ଓଡ଼ିଶାକୁ ଫେରି ବିଭିନ୍ନ ପ୍ରେସ୍‌କୁ ଯାଇ ଗୋହତ୍ୟା ବନ୍ଦ ସମ୍ବନ୍ଧୀୟ ପ୍ରଚାର- 
ପତ୍ର ଛପାଇବା ପାଇଁ ଚେଷ୍ଟା କଲୁ। କେହି ସେଥିକୁ ରାଜି ହେଲେ ନାହି । ତେଣୁ ହାତରେ 
ଲେଖି ବାଣ୍ଟିବା ଆରମ୍ଭ କରିଦେଲୁ । ଗୋବଧ ବନ୍ଦ କାମରେ ମୁଁ ବିଭିନ୍ନ ଜିଲ୍ଲାରେ 
ବୁଲିଲି । ଯେଉଠାକୁ ଯାଉଥାଏ ପଛେ ପଛେ ସ୍ପେଶାଲ ବ୍ରାଞ୍ଚର ଲୋକ ଚାଲିଥାନ୍ତି ଏବଂ 
ମୁଁ ଭେଟୁଥିବା ଲୋକଙ୍କୁ ନାନାପ୍ରକାରେ ଜେରା କରୁଥାନ୍ତି । ସମଗ୍ର ଭାରତରେ ଅଗଷ୍ଟ 
ଏଗାର ତାରିଖ ଦିନଟି ପ୍ରାଥ୍ଥନା ଦିବସ ରୂପେ ପାଳନ କରିବାକୁ ଏବଂ ପଦଯାତ୍ରା କରି 
ଲୋକଙ୍କୁ ଗୋବଧ ବନ୍ଦ କଥା ବୁଝାଇବା କାର୍ଯ୍ୟକ୍ରମ ସ୍ର ହୋଇଥାଏ । ତଦନୁସାରେ 
ଶ୍ୟାମଳୀ ମହାପାତ୍ର ଓ ମାଳତୀ ଦେବୀ କୋରାପୁଟ ଗଲେ । ମୁଁ ଏଗାର ତାରିଖ ଦିନ 
ମୟୁରଭଞ୍ଜର ନଳରାଜାରେ ପ୍ରାର୍ଥନା ସଭାରେ ଯୋଗ ଦେଲି । ଅଗଷ୍ଟ ତେର ତାରିଖରେ 
ଖବର ପାଇଲୁ ଯେ ପଦଯାତ୍ରା ଆଦି କାର୍ଯ୍ୟକ୍ରମ ସ୍ଥଗିତ ହେଲା । 


ବିନୋବାଜୀଙ୍କ ଇଚ୍ଛାନୁସାରେ ୩୦. ୬. ୭ ୬କୁ ସର୍ବସେବା ସଂଘର ଅଧ୍ୁବେଶନ 
ପଓନାରଠାରେ ହେବା ସ୍ଥିର ହେବା ଖବର ପାଇ ଆମେ ଅର୍ଥାତ୍‌ ରମାଦେବୀ, ମଙ୍ଗଳା 
ଦେବୀ ଓ ମୁଁ ପଓନାର ଗଲୁ । ଏହା ମଧ୍ୟରେ ଭାରତର ବିଭିନ୍ନ ରାଜ୍ଯର ଭାଇସ୍‌ 
ଚାନ୍‌ସେଲର୍‌, ଅବସରପ୍ରାପ୍ତ ଜଜ୍‌ ଓ ଅଧ୍ୟାପକ ତଥା ବିଶିଷ୍ଟ ନିରପେକ୍ଷ ବ୍ୟକ୍ତିଙ୍କର ଏକ 
ବୈଠକ ପ୍ରଓନାରରେ ହୋଇ ସାରିଥିଲା । ଏହା ଥିଲା “ ଆଚାର୍ଯ୍ୟକୁଳ” ବୈଠକ । ଏହି 
ବୈଠକରେ ମିଶାବନ୍ଦୀମାନଙ୍କୁ ,ମୁସଙ୍ତ କରି ଦେବାକୁ ଏମରଜେନ୍ସି ଉଠାଇ ଦେବାକୁ ଓ 
ସାନି ନିର୍ବାଚନ କରିବା ପାଇଁ ପ୍ରସ୍ତାବ ଗ୍ପହୀତ ହେଲା । ଶ୍ରୀମାନ୍‌ ନାରାୟଣଜୀ ଏହି 
ପ୍ରସ୍ତାବ ନେଇ ପ୍ରଧାନମନ୍ତ୍ରୀଙ୍କୁ ଦେବାକୁ ଦିଲ୍ଲୀ ଗଲେ । ମାତ୍ର ପ୍ରଧାନମନ୍ତ୍ରୀ ତାଙ୍କୁ 
ଦେଖା ଦେଲେ ନାହିଁ । ପୁଣି ଚଳିତ ବର୍ଷ ସେପ୍‌ଟେମ୍ବର ଏଗାର ତାରିଖରୁ ବିନୋବାଜୀ 


୪୩୧ ୭ ଆଳିମାଳିକା 


ଆମରଣ ଅନଶନ ଗୋବଧ ବନ୍ଦ ପାଇଁ କରିବେ ବୋଲି ଘୋଷଣା କରିବାରୁ ତାଙ୍କ 
ଭାଷଣ ସେନ୍‌ସର ହେଲା ଏବଂ ବ୍ରହ୍ମବିଦ୍ୟା ମନ୍ଦିରର ମୁଖପତ୍ର “ ' ମୈତ୍ରୀ”” ମଧ୍ୟ 
ସେନ୍‌ସର ସ୍ଵାଦ ଚାଖିଲା । ପୁଣି ଆଚାର୍ଯ୍ୟକୁଳ ପ୍ରସ୍ତାବର ପାଲଟା ଜବାବ ଦେବାକୁ 
ବମ୍ବେରେ ସରକାରଙ୍କ ଉଦ୍ୟମରେ ଏକ ଆଚାର୍ଯ୍ୟ ସମ୍ମିଳନୀ ମଧ୍ୟ ଅନୁଷ୍ଠିତ ହେଇ 
ଯାଇଥିଲା । 


ଏହି ପ୍ରକାର ପରିସ୍ଥିତିରେ ପଓନାରରେ ପହଞ୍ଚି ଦେଖିଲୁ ଧାମ୍‌ ନଦୀ କୂଳ 
ପୁଲିଶ ତମ୍ବୁରେ ବସ୍ତନଗରୀରେ ପରିଣତ ହୋଇଛି । ଶହ ଶହ ପୁଲିଶ ନିଯୁକ୍ତ 
କରାଯାଇଛନ୍ତି । ମୈତ୍ରୀ ପତ୍ରିକାର କାର୍ଯ୍ୟାଳୟ ଖାନତଲାସ କରାଯାଇ ଛାପା ହୋଇ 
ରହିଥିବା ' ' ମୈତ୍ରୀ” ପତ୍ରିକା ଓ ଅନ୍ୟ କାଗଜପତ୍ର ପୁଲିଶ ନେଇ ଯାଇଛନ୍ତି । 
ସର୍ବସେବାସଂଘ ଅଧ୍ଵବେଶନ ଆରମ୍ଭ ହେବା ମାତ୍ରେ ସମସ୍ତଙ୍କୁ ଗିରଫ କରି ନେବାକୁ 
ଦିଲ୍ଲୀରୁ ମୌଖିକ ଆଦେଶ ଆସିଛି । 


ଏହା ମଧ୍ୟରେ ଗୋଟିଏ ଅଘଟନ ଘଟିଗଲା । ହାଇଦ୍ରାବାଦର ପ୍ରଭାକରଜୀ 
ପ୍ରଧାନମନ୍ତ୍ରୀଙ୍କୁ ଭେଟି ମୈତ୍ରୀ ପତ୍ରିକା ବାଜ୍ୟାପ୍ତ ହେବା କଥା କହିବାରୁ ପ୍ରଧାନମନ୍ତ୍ରୀ 
ମହାରାଷ୍ଟ୍ର ସରକାରଙ୍କର ଏ କାର୍ଯ୍ୟରେ ବିସ୍ଲୟ ପ୍ରକାଶ କରି ଏ ବିଷୟରେ ସେ କିଛି 
ଜାଣନ୍ତି ନାହିଁ ବୋଲି କହିଲେ । ମହାରାଷ୍ଟ୍ର ସରକାର ଏ ଖବର ପାଇଁ ସ୍ତମ୍ଭୀଭୂତ ହେଲେ 
ଏବଂ ସର୍ବସେବାସଂଘର ସଦସ୍ୟଙ୍କୁ ଗିରଫ କରି ନେବାକୁ କେବଳ ମୌଖିକ ଆଦେଶ 
ମିଳିଥ୍ବବାରୁ “ ' ମୈତ୍ରୀ' ' ବ୍ୟାପାରରେ ଅପ୍ରସ୍ତୁତ ହେବା ଭଳି ଘଟଣା ଘଟିବା ଆଶଙ୍କାରେ 
ଲିଖିତ ଆଦେଶ ଦିଲ୍ଲୀରୁ ନ ଆସିଲେ ଆମେ ଗିରଫ କରିବୁ ନାହିଁ ବୋଲି ଅଡ଼ି ବସିଲେ । 
ଲିଖିତ ଆଦେଶ ଆସିଲା ନାହିଁ । ଆମର ଶ୍ରୀକୃଷ୍ଣ ଜନ୍ମସ୍ଫାନ ପୁନଦର୍ଶନ ହୋଇ ପାରିଲା 
ନାହି । ଭାରତର ବିଭିନ୍ନ ଅଞ୍ଚଳରୁ ଅଧ୍ଵବେଶନରେ ଯୋଗ ଦେବାକୁ ଆସିଥୁବା 
ଲୋକସେବକଙ୍କଠାରୁ ଏମର୍‌ଚଜେନ୍ସି ଜନିତ ଘଟଣାବଳୀ ଶୁଣିବାକୁ ମିଳିଲା । ସେ ସବୁ 
ବଣ୍ଟ୍ରନା କଲେ ପୋଥ୍ର ହେବ । 


ପୁଣି ପଓନାରରେ ଜୟଦେବଙ୍କ ଠାରୁ ଏହା ମଧ୍ୟ ଶୁଣିଲୁ ଯେ ଇନ୍ଦିରାଜୀ 
ବିନୋବାଜୀଙ୍କୁ ପଓନାରରେ ଭେଟିବା ପାଇଁ ଆସିଥିବା ବେଳେ ବିନୋବାଜ୍ନୀ ତାଙ୍କୁ 
କହିଥିଲେ ଯେ ସବୁ ବନ୍ଦୀଙ୍କୁ ମୁକ୍ତ କରି ଏମରଜେନ୍‌ସି ଉଠାଇ ଦିଅ । ଇନ୍ଦିରାଜୀ ତାଙ୍କୁ 
ସେ କଥା ଇନ୍ଦିରାଙ୍କ ଉପରେ ଛାଡ଼ି ଦେବାକୁ କହିଥ୍ବଲେ ଏବଂ ସେ ପୁଣି ସର୍ବସେବାସଂଘର 
ଟ୍ରଷ୍ଟି ରାମଚନ୍ଦ୍ର ନ୍‌ଜୀଙ୍କୁ ବନ୍ଦୀଥ୍ବବା ସର୍ବୋଦୟ କର୍ମୀଙ୍କ ତାଲିକା ମାଗିଥିଲେ । କେବଳ 


ଅମୃତ ଅନୁଭବ @ ୪୩୨ 


ସର୍ବୋଦୟ କର୍ମୀଙ୍କ ପ୍ରତି ଏ ଅନୁଗ୍ରହ ସ୍ଵୀକାର କରିବାକୁ ରାମଚନ୍ଦ୍ରନ ରାଜି ହେଲେ 
ନାହିଁ । ସେ ବୋଧହୁଏ ବୁଝି ପାରିଥିଲେ ଯେ ଏହି ଉପାୟରେ ଇନ୍ଦିରାଜୀ ସର୍ବୋଦୟ 
କର୍ମୀ ଓ ଅନ୍ୟମାନଙ୍କ ମଧ୍ୟରେ ଭେଦ ସୃଷ୍ଟି କରିବାକୁ ପାଞ୍ଚିଲେଣି । ରାମଚନ୍ଦ୍ରନ ଏ 
ବିଶେଷ ସୁବିଧା ନ ନେବାକୁ ବିନୋବାଜୀଙ୍କ ସଙ୍ଗେ କଥାବାର୍ତା କରିଥିଲେ ଏବଂ 
ବିନୋବାଜୀ ତାଙ୍କ ସହିତ ଏକମତ ହୋଇଥିଲେ । ରାମଚନ୍ଦ୍ରନଙ୍କ ପ୍ରତ୍ୟୁତ୍‌ପନ୍ନମତିତ୍ବ 
ଆଉ ଗୋଟିଏ ଫାଶରୁ ଦେଶକୁ ରକ୍ଷା କଲା। ଫେବୃୟାରୀ ( ୧୯ ୭ ୬) ସୁଦ୍ଧା ଇନ୍ଦିରାଜୀ 
ପ୍ରତିଶ୍ରୁତି ରକ୍ଷା ନ କରିବାରୁ ବିନୋବାଜୀ ମାର୍ଚ୍ଚରୁ ବଖତେ ଖାଇବା ଛାଡ଼ିଦେଲେ । 
ଇନ୍ଦିରାଜୀ ତାଙ୍କର ଏ ବକତେ ଖାଇବା ଛାଡ଼ିବା ଖବର ପାଇ ଉଦ୍‌ବେଗ ପ୍ରକାଶ କରି 
ତାଙ୍କର ମୁଲ୍ୟବାନ ଜୀବନ ଦେଶ ପାଇଁ ରକ୍ଷା କରିବା ଦୃଷ୍ଟିରୁ ଖାଦ୍ୟ ଗ୍ରହଣ କରିବା ପାଇଁ 
ଅନୁରୋଧ କଲେ । ବିନୋବାଜୀ ନିରୁତ୍ତର ରହିଲେ । ବିନୋବାଜୀଙ୍କ ଆମରଣ ଅନଶନ 
ସମ୍ବାଦ ପାଇ ରମାଦେବୀ ଓ ମୁଁ ପୁଣି ପଓନାର ଗଲୁ । ସଂବିଧାନରେ ଗୋବଧ ବାବଦରେ 
ଯାହା ନିର୍ଦେଶ ଅଛି ତଦନୁସାରେ ଏଣିକି ଗୋବଧ ନିୟନ୍ତ୍ରିତ ହେବ ବୋଲି ନିର୍ଭର 


କଂ ନୟ ୨୧ 


ପ୍ରତିଶ୍ରୁତି ମିଳିବାରୁ ଆମେ ପହଞ୍ଚୁବା ବେଳକୁ ବିନୋବାଜୀ ଅନଶନ ଛାଡ଼ିଥିଲେ । 


ମିଶାବନ୍ଦୀ ଅନାଦି ନାୟକ ଅକ୍ଟୋବର ସତେଇଶ ତାରିଖରେ ଭବାନୀପାଟଣା 
ଜେଲ୍‌ରୁ ପାରୋଲରେ ଖଲାସ ହୋଇ କଟକ ଆସିଲେ । ତାଙ୍କର ଆମେରିକାନ ସ୍ତ୍ରୀ 
ଶ୍ରୀମତୀ ପଲା ସେତେବେଳକୁ ଝିଅ ତପୁକୁ ସାଙ୍ଗରେ ନେଇ ଆମେରିକା ଯାଇ 
ସାରିଥିଲେ । ତାଙ୍କର ସୂତାହାଟ ବାସଭବନରେ ସ୍ପେଶାଲ ବ୍ରାଞ୍ଚ୍‌ର ଲୋକ ପଶ ତାଙ୍କୁ 
କିପରି ହଇରାଣ ହଟହଟା କଲେ ସେ ଏକ ସ୍ଵତନ୍ତ୍ର ଅଧ୍ୟାୟ । ବାଧ୍ୟହୋଇ ପଲା 
କଲିକତା ଯାଇ ଆମେରିକାର କନସୁଲେଟରେ ସବୁକଥା ଜଣାଇବାରୁ ସେମାନେ ରାଜ୍ୟ 
ସରକାରଙ୍କ ଉପରେ ଚାପ ଦେବାରୁ ପଲା ନିଷ୍ପତି ପାଇଲେ । 


କଟକରେ ଥିବାବେଳେ ଅନାଦି ଟେଲିଫୋନ ଯୋଗେ ପିଲାଙ୍କ ସଙ୍ଗେ 
କଥାବାର୍ତା କରିବା ପରେ ପରେ ମୋତେ କହିଲେଏ- ମୁଁ ଆମେରିକା ପଳେଇଯିବାକୁ 
ଚାହେଁ । ମୁଁ ତାଙ୍କୁ କହିଲି ଗାନ୍ଧିଜୀ ବନ୍ଦୀ ହେବା ପରେ ଦଣ୍ଡର ଅବଧି ଶେଷ ହେବାଯାଏ 
ଜେଲ୍‌ରେ ରହୁଥିଲେ । ଜୟପ୍ରକାଶଜୀ ଜେଲ୍‌ ପାଚେରୀ ଡ଼େଇଁ ପଳେଇଥିଲେ । ତମେ 
ନୀତିଦୃଷ୍ଟରୁ ବିଚାର କରି ତମ ବାଟ ଧର । ଅନାଦି ଏ ବିଷୟରେ ରମାଦେବୀଙ୍କ ସଙ୍ଗେ 
ଆଦୌ ଆଲୋଚନା କଲେ ନାହି । କାରଣ ରମାଦେବୀ ସମସ୍ତଙ୍କୁ ଜଣାଇ ଦେଇଥିଲେ 
ଯେ ସେ ଲୁଚେଇ କରି କୌଣସି କାମ କରିବେ ନାହିଁ ଏବଂ ପୁଲିସ ଆଗରେ ସତ୍ୟ 


୪୩୩ ୭ ଆଳିମାଳିକା 


କହିବେ । ବୋଧହୁଏ ସେଥୁପାଇଁ ତାଙ୍କୁ କିଛି ନ ଜଣାଇ ଅନାଦି କଟକରୁ ଟାଟା- 
ବନାରସ ବାଟେ ନେପାଳ ଚାଲିଗଲେ । ସେଠାରୁ ଆମେରିକା ଗଲେ । 


ଆଉଜଣେ ଅମରଧାମକୁ ଗଲେ ପ୍ରଭାମୟୀ ଦାସ । ଦାସେ ଆପଣେଙ୍କ 
ଦୈହିତ୍ରୀ । ଆମମାନଙ୍କୁ ସେ ନାନା କାମରେ ସହଯୋଗ କରୁଥିଲେ । ହିନ୍ଦୁ ମୁସଲମାନ 
ଗଣ୍ଡଗୋଳ ବେଳେ ଶାନ୍ତିସ୍ଥାପନା କାମରେ ସେ ମୁସଲମାନ ବସ୍ତିରେ କେତେ ବୁଲିଥ୍ୁଲେ। 
ମହିଳା ଶିବିର ଓ ସ୍ତ୍ରୀ ଶକ୍ତିଜାଗରଣ କାମରେ ତ ସେ ଅଗ୍ରଣୀ ଥ୍ରଲେ । ତାଙ୍କର 
ପ୍ରାଣଖୋଲା ହସ, ମୁରୁଜ ପକାଇବା, ଚିତା ଲେଖାଠାରୁ ଆରମ୍ଭ କରି ସାରଗର୍ଭକ 
ବକ୍ତୃତା ଦେବାଯାଏ ସବୁ କାମ ବୁଝଵିଶ୍ରୀମଣ୍ଡିତ ଥିଲା । ତାଙ୍କ ବିୟୋଗରେ ଯେଉଁ 
ରିକ୍ତତା ବୋଧ ହେଲା ତାହା ବୋଧହୁଏ ତାଙ୍କ ସଙ୍ଗେ ଦେଖା ହେବାଯାଏ ସେହିପରି 
ରହିବ । 

ଆଉଜଣେ ତ ମେଲାଣି ନେବାକୁ ସଜବାଜ ହୋଇ ବସି ରହିଥାନ୍ତି - ସେ 
ଆମ ଜୟପ୍ରକାଶଜୀ । ନବବାବୁଙ୍କ ଠାରୁ ଖଣ୍ଡେ ଚିଠି ନେଇ ତାଙ୍କ ପାଖକୁ କଲିକତା 
ଗଲି । ସେହି ଶିଶୁସୁଲଭ ମଧୁର ହସଟି ହସିଦେଇ ଗୋଟିଗୋଟି କରି ସମସ୍ତଙ୍କ 
କୁଶଳବାର୍ରା ପଚାରି ସାରି ମୁହଁଟି ଶୁଖେଇ କହିଲେ - ମୋ ଦେହଟା କିନ୍ତୁ ଭଲ ନାହି । 
ପାଖରେ ବସିଥୁବା ସାହାଯ୍ୟକାରିଣୀ ଜାନ୍‌କୀକୁ ପଚାରିଲେ ମୋର କ 'ଣ ହୋଇଛି ? 
ଜାନକୀ କହିଲେ କିଡ଼୍‌ନୀ କାମ କରୁନାହିଁ । ମୋ ଆଡ଼କୁ ଚାହିଁ ସେଇ କଥାଟା ସେ 
ଦୋହରେଇଲେ ‹ କିଡ଼୍‌ନୀ କାମ କରୁନାହି' ' । ପୁଣି ଜାନକୀକୁ ଚାହିଁ ପଚାରିଲେ - 
ସେଥୁପାଇଁ କ'ଣ କରାଯାଉଛି | ଜାନକୀ କହିଲେ- ଡ଼ାୟଲିସିସ୍‌ ହେଉଛି | ହଁ ପରା ! 
ମୋର ଡ଼ାୟଲିସିସ୍‌ ହେଉଛି । ଦେଖିଲ କେମିତି ମୋ ଗୋଡ଼ ଓ ହାତର ଶିର କାଟିଦେଇ 
ପଟି ବାନ୍ଧି ଦେଇଛନ୍ତି । ଜୟପ୍ରକାଶଜୀଙ୍କ ମୁହଁରୁ ଏ ପ୍ରକାର କଥା ଶୁଣି ମୋ ଭିତରୁ 
କୋହ ଉଠୁଥାଏ । କୌଣସି ପ୍ରକାରେ ଆତ୍ମସମ୍ବରଣ କରି ମନମୋହନ ଚୌଧୁରୀ 
ଜେଲରୁ ଦେଇଥିବା ଚିଠିଟି ହାତକୁ ବଢ଼ାଇ ଦେଲି, ଚିଠି ଉପରେ ଗୋଟିଏ ଅପରାଜିତା 
ପୁଷ୍ପଗୁଛ ଚିତ୍ରିତ ହୋଇ ଲେଖାଥୁଲା - 

ଆଦରଣୀୟ ଜୟପ୍ରକାଶଜୀ ! 

ସାଦର ପ୍ରଣାମ । ଅନ୍ନପୁର୍ଣ୍ଣା ସେ ସାରୀ ଜାନ୍‌କାରୀ ମିଲେଗୀ । ହମ୍‌ ସବ ପ୍ରସନ୍ନ 
ହେଁ । ବିଶ୍ଵଭରକା ଅଁଧେରା ଭୀ ଏକ ଛୋଟେ ଦୀପକ୍‌କୋ ବୁଝା ନହୀ ସକତା । ଇସ୍‌ 
ଶ୍ରଜ୍ଧାସେ ହମ୍‌ ଛୋଟେ ଛୋଟେ କାର୍ଯ୍ୟକର୍ରା ଡ଼ଟେ ହୁଏ ହେଁ । 


ଅମୃତ ଅନୁଭବ ¢$ ୪୩୪ 


ଆପ୍‌କୋ ଛଶ୍ଵର ଦୀର୍ଘାୟୁ କରେ । 
ଆପ୍‌କା 
ମନମୋହନ 
କଟକ 


ମନମୋହନଙ୍କ ଚିଠି ପଢ଼ିବା ପରେ ସେ ଓଡ଼ିଶା କାମ ବିଷୟରେ କଥାବାର୍ଭା 
ଆରମ୍ଭ କଲେ । ଆନ୍ଦୋଳନ କଥା ପଡ଼ିଲାରୁ ସେହି ପୁରୁଣା ତେଜସ୍ଵୀ ଜୟପ୍ରକାଶଙ୍କ 
ବୁଦିିମରା ଓ କଥନ ଶୈଳୀ ପୁଣି ଦେଖା ଦେଲା । ନବବାବୁଙ୍କ ଚିଠିର ଉତ୍ତର ମଧ୍ୟ ସେ 
ସ୍ଵହସ୍ତରେ ଲେଖିଦେଲେ । ଆଶ୍ଵସ୍ତ ହୋଇ ଫେରିଲି ଯେ ଶାରୀରିକ ଅସୁସ୍ଥତା ତାଙ୍କର 
ବୁଵି-ପ୍ରଭାକୁ ମ୍ଳାନ କରି ପାରିନାହି । 

ସେହି ଡ଼ିସେମ୍ବରରେ ପୁଣି ସର୍ବୋଦୟ ସମ୍ମିଳନୀରେ ଯୋଗ ଦେବାକୁ ପଓନାର୍‌ 
ଗଲୁ । ତୁର୍କମାନ୍‌ ଗେଟ୍‌ ହତ୍ୟାକାଣ୍ଡ ଠାରୁ ଆରମ୍ଭ କରି ଆଲକ୍ଵାରର ରାଜବଂଶ ଲୋପ 
ପର୍ଯ୍ୟନ୍ତ ଏମରଜେନ୍‌ସିର କରାମତି ପୁରାଣ ଶୁଣି ସ୍ତବ୍ଧ ହୋଇଗଲି । ଯେଉଁମାନେ 
ଏମରଜେନ୍‌ସିର ବିରୋଧୀ ସେମାନଙ୍କ ମତାମତ ତ ଶୁଣିଲି । କଂଗ୍ରେସ (ଆଇ) ର 
ବୋଧା ଲୋକେ କଂଣ ଭାବୁଛନ୍ତି ତାହା ଜାଣିବାକୁ ମୋର ମନ ହେଲା । କଂଗ୍ରେସ 
( ଆଇ) ରେ ଥିବା ଜଣେ ଘନିଷ୍ଠ ବନ୍ଧୁଙ୍କୁ ଭେଟି ଏମରଜେନ୍‌ସିର ସୁଫଳ ବିଷୟରେ 
ଜାଣିବାକୁ ଚାହିଲି । ସେ ତଳ ଓଠଟିକୁ ଓହଳେଇ ଦେଇ କହିଲେ ଏକ ଦୁଇ କରି 
ସୁଫଳ ଶୁଣ । ଏମରଜେନ୍ସି ଫଳରେ ୯ ୧) ସରକାରୀ କର୍ମଚାରୀଙ୍କ ଲାଞ୍ଚ ନେବା 
ବଢ଼ିଛି । ( ୨) କଂଗ୍ରେସ ଅନୁଷ୍ଠାନ କେବଳ କଳାଟଙ୍କା ବଳରେ ଚାଲିଛି । (୩) 
ଏମରଜେନ୍ସି ନ ଥାଇ ଡ଼କ୍ଟର ପ୍ରଫୁଲ୍ଲ ଘୋଷ ପଶ୍ଚି ମ ବଙ୍ଗଳାର ମୁଖ୍ୟମନ୍ତ୍ରୀ ଥିବାବେଳେ 
କର୍ମଚାରୀ ଯଥା ସମୟରେ ସଚୀବାଳୟକୁ ନ ଆସୁଥିବାର ଦେଖି ସେ ନିଜେ ଯଥା 
ସମୟରେ ଆସି ପ୍ରବେଶଦ୍ଵାରରେ ଛିଡ଼ା ହେବା ଫଳରେ କର୍ମଚାରୀ ଠିକ୍‌ ସମୟରେ 
ଆସିଲେ । ଏଇଥ୍ୁବପାଇଁ ଏମରଜେନ୍ି ଯାଏ କଥା ଯିବ ! ( ୪) ଏମରଜେନ୍‌ସି ନ ଥାଇ 
ହାଜୀ ମସ୍ତାନ ପ୍ରଭୂତି ଗିରଫ ହେଲେ । ସେଥଵପାଇଁ ତସ୍କରଙ୍କୁ ଧରିବାକୁ ଏମରଜେନ୍‌ସି 
କି ଦରକାର ? ( ୫) ଏମରଜେନ୍‌ସି ଜାରୀ ନ ହୋଇ ୧ ୯ ୭୧ ରେ କଲିକତାର 
ବ୍ୟାପକ ହାଣକାଟ ବନ୍ଦ କରାଯାଇ ପାରିଲା । ଏବେ କାହିକି ହୋଇ ନଥାନ୍ତା ?( ୬) 
ଏମରଜେନ୍ସି ଦ୍ଵାରା ଦେଶର ସବୁଠାରୁ ବଡ଼ କ୍ଷତି ହେଲା-ଗାନ୍ଧିଜୀ ଯେଉଁ ଭୟ ଭାଙ୍ଗି 
ଦେଇଥିଲେ ତାହା ପୁଣି ବ୍ୟାପିଗଲା । 


୪୩୫ ୭ ଆଳିପମାଳିକା 


ଏ ତ ଗଲା ( ଆଇ) କଂଗ୍ରେସବାଲାଙ୍କ ମତ । ଟିକିଏ କଂଗ୍ରେସ ସଂଗଠନର 
ମତ ବୁଝିବାକୁ ଦିନେ ଶ୍ରୀ ଦୀନ ବନ୍ଧୁଁ ସାହୁଙ୍କ ପାଖକୁ ଗଲୁ । ସେ ଆମ କଥା ଶୁଣି ଟିପେ 
ନାଶ ଶୁଂଘି ସାରି କହିଲେ - ଆମ କର୍ମଫଳ ଆମେ ଭୋଗନ୍ତୁ କାହିକି ? ୧୯୫୭-୫୮ 
ନିର୍ବାଚନରେ କଂଗ୍ରେସ ପ୍ରାର୍ଥୀ ସତାବନ ଜଣ ନିର୍ବାଚିତ ହେଲେ । ଦୀନବନ୍ଧୁ ବାବୁ 
ମନ୍ତ୍ରୀମଣ୍ଡଳ ନ ଗଢ଼ିବାକୁ ମତ ଦେଲେ । କମ୍ୟୁନିଷ୍ଠମାନଙ୍କ ସହିତ ରାତାରାତି ମେଣ୍ଟ 
ବାନ୍ଧି କଥାବାର୍ଭା କରି ସେମାନଙ୍କ ସହଯୋଗରେ ମନ୍ତ୍ରୀମଣ୍ଡଳ ଗଢ଼ିବା ସ୍ତ୍ରିର କରି ପରଦିନ 
ପାହାନ୍ତାରେ ମୋତେ ଶିଳ୍ପ ମନ୍ତ୍ରୀ ହେବାକୁ କୁହାଗଲା । ମୁଁ ଏ କଥା ଶୁଣି କାବା ହେଲି । 
ଯାହାହେଉ ମୁଁ ତ ଶିଳ୍ପମନ୍ତ୍ରୀ ହେଲି । କେନ୍ଦୁଝର ଉପନିର୍ବାଚନ ପାଇଁ ଟଙ୍କା ଦରକାର 
ହେଲା। ମୁଖ୍ୟମନ୍ତ୍ରୀ ମୋତେ ମିଶ୍ରିୱାଲା ପ୍ରଭୂତିଙ୍କ ଠାରୁ ଟଙ୍କା ଆଦାୟ କରିବାକୁ କହିଲେ । 
ମୁଁ ଟଙ୍କା ଆଦାୟ ନ କରି ସେମାନଙ୍କୁ ଡ଼କେଇ ଆଣି ମୁଖ୍ୟମନ୍ତ୍ରୀଙ୍କ ପାଖକୁ ନେଇଗଲି । 
ମୁଖ୍ୟମନ୍ତ୍ରୀ ମୁହିଁ ଖୋଲିବା ଆଗରୁ ସେମାନେ ପକେଟରୁ ନୋଟବିଡ଼ା କାଢ଼ି ଟେବୁଲ 
ଉପରେ ଥୋଇ ଦେଲେ । ସେ ଟଙ୍କା ବୀରେନ୍‌ ( ମିତ୍ର) ଜିମ୍ମା ରହିଳା | ମୋଟ ତିନିଲକ୍ଷ 
ଟଙ୍କା ସେମାନେ ଦେଇଗଲେ । ନିର୍ବାଚନବେଳେ ଝାଡ଼ଖଣ୍ଡ ନେତାଙ୍କୁ ହାତ କରିବା 
ପାଇଁ ଚେଷ୍ଟା ଚାଲିଲା । ନେତାଙ୍କର ଦୁଇ ସ୍ତ୍ରୀ । ଜଣଙ୍କର ସୁନା ଗହଣା ଅଛି । ଆଉ 
ଜଣଙ୍କର ତାହା ନ ଥିବାରୁ ସେ ରଷିଥବାରୁ ନେତା ବ୍ୟତିବ୍ୟସ୍ତ ହେଉଥୁଲେ । ସେଦିନ 
ଗୁରୁବାର । ଯାହାହେଉ ରାତିରେ ହରକି ଷନ ଭାଇଙ୍କୁ ଉଠାଇ ତାଙ୍କ ଦୋକାନ ଖୋଲାଇ 
ଗହଣା ଯୋଗାଇ ଦିଆଗଲା । ଏତିକି କହି ସେ ଆଉ ଟିପେ ନାଶ ଶୁଂଘିଲେ । ତାହାପରେ 
ବିରୋଧୀଦଳ ନେତାଙ୍କୁ ଗିରଫ କରି ମୁଖ୍ୟମନ୍ତ୍ରୀ ପ୍ରଧାନମନ୍ତ୍ରୀଙ୍କର ବିରକ୍ତିରାଜନ ହେବାରୁ 
ଦୀନବନ୍ଧୁବାବୁଙ୍କୁ ମୁଖ୍ୟମନ୍ତ୍ରୀ କିପରି ଦିଲ୍ଲୀ ପଠାଇଲେ, ଦୀନବନ୍ଧୁ ବାବୁ କିପରି ମୋରାର୍‌ଜୀ 
ଦେସାଇଙ୍କ ଠାରୁ ବିରୋଧୀଦଳ ନେତାଙ୍କୁ ଗିରଫ କରାଯାଇଥିବା ହେତୁ ଭତ୍ସନା ଶୁଣିଲେ 
ଆଦି କଥା ସବିସ୍ତାରେ ବର୍ଣ୍ଣନା କରି ଦୀନବନ୍ଧୁ ବାବୁ କହିଲେ ଆଜି ଇନ୍ଦିରା ଯାହା 
କରୁଛନ୍ତି ତାହା ଅଳ୍ପ ବହୁତେ କଂଗ୍ରେସ ଦଳରେ ହେଉଥଲା । ଇନ୍ଦିରା କେବଳ ଟିକିଏ 
ଦୁତ ଆଗେଇଲେ । ଏତେଦୂର ଆଗେଇଗଲେ ଯେ ଜୟପୁର ମହାରାଣୀ ଗାୟତ୍ରୀଦେବୀ 
ଓ ଗ୍ବାଲିଅର୍‌ର ରାଜମାତା ବିଜୟାରାଜେ ସିନ୍ଧିଆଙ୍କୁ ସୁଦ୍ଧା ତିହାର ଜେଲ୍‌ରେ ଏକବସ୍ତରେ 
ରଖି ନାନାପ୍ରକାର ଯାତନା ଦିଆଇଲେ । 


ଜାନୁଆରୀ ୧୯ ୭ ୭ ରେ ଓଡ଼ିଶାରେ ମିଶାବନ୍ଦୀଙ୍କୁ ଖଲାସ କରିବା ଆରମ୍ଭ 
ହେଲା । ଇନ୍ଦିରାଜୀ ମାର୍ଚ୍ଚ ୧୬ ତାରିଖରେ ନିର୍ବାଚନ ହେବ ବୋଲି ଘୋଷଣା କଲେ । 


ଅମୂତ ଅନୁଭବ $ ୪୩୬ 


ଆମେ ଅର୍ଥାତ୍‌ ରମାଦେବୀ, ମଙ୍ଗଳା ଦେବୀ, ଅନୁପୁର୍ଣାା ଦାସ, ସୁମିତ୍ରା ଚୌଧୁରୀ, 
ରମ୍ଭା ଦେବୀ, ଅନୁପୁର୍ଣ୍ା ମହାରଣା ଓ ଶଶୀରେଖା ସିଂହ ଆମର ମହିଳା କର୍ମୀ ସମ୍ମିଳନୀରେ 
ଯୋଗ ଦେବାକୁ ଇନ୍ଦୋର ଗଲୁ । ସେଠାରେ କଧ୍ତୁରବା ସ୍କାରକ ଟ୍ରଷ୍ଟର କାର୍ଯ୍ୟର ପ୍ରଭାବ 
ଉପରେ କହିବା ପାଇଁ ମୋତେ କୁହାଗଲା । ମୁଁ ଯାହା କହିଲି ତା'ର ସାରମର୍ମ ହେଉଛି 
-ସ୍ାଧୀନତା ଆନ୍ଦୋଳନ ଚାଲିଥିବା ବେଳେ କସୁରବା ଓ ସେହିପରି ଅନେକ ସାଧାରଣ 
ସ୍ତରର ମହିଳାଙ୍କର କର୍ମକୁଶଳତା ଦେଖି ଗାନ୍ଧିଜୀଙ୍କର ପ୍ରତ୍ୟୟ ଜନ୍ମିଲା ଯେ ଗୀର ଅଶିକ୍ଷିତା 
ବୋଲାଉଥିବା ମହିଳାମାନେ ମଧ୍ୟ ଉପଯୁକ୍ତ ବାତାବରଣରେ ତାଲିମ ପାଇଲେ ଆତ୍ଲବଳ 
ଓ ସ୍ଵେହ ବଳରେ ରାଷ୍ଟ୍ର-ସେବା କରି ପାରିବେ । ୧୯ ୪୫ ଖ୍ରୀଷ୍ଟାବ୍ଦରେ ଭାରତୀୟ 
ଗ୍ରାମ୍ୟ ନାରୀ ସମାଜ ଯେଉଁ ସ୍ତ୍ରିତିରେ ଥୁଲା, ସେହି ସ୍ତିତିର ମହିଳାଙ୍କୁ ଘେନି କସ୍ତୁରବା 
ସ୍କାରକ ଟ୍ରଷ୍ଟ ଯେଉଁ କାର୍ଯ୍ୟ କଲେ ସେହି କାର୍ଯ୍ୟର ମୁଲ୍ୟ ଶହେ ବର୍ଷ ପରେ ନିରୁପିତ 
ହେବ ଯେପରି ବୁଦ୍ଧଦେବଙ୍କ କାର୍ଯ୍ୟର ଅଢ଼େଇ ହଜାର ବର୍ଷ ପରେ ମୂଲ୍ୟାଙ୍କନ 
କରାଯାଉଛି । ମୋର ଧାରଣା ଟ୍ରଷ୍ଟର ମହିଳା କର୍ମୀମାନଙ୍କର ଗ୍ରାମ ଉନ୍ନୟନ କାର୍ଯ୍ୟଦ୍ଵାରା 
ପ୍ରଭାବିତ ହୋଇ ସମାଜ ମଙ୍ଗଳ ଉପଦେଷ୍ଟା ବୋର୍ଡ଼ ଗଠିତ ହେଲା । ମାତ୍ର ଏହି ସଂସ୍ଥା 
କର୍ମୀଙ୍କ ଗୁଣାତ୍ମକ ବିକାଶ ( ଧଯ୍ାଃ୪) ପ୍ରତି ଦୃଷ୍ଟି ନ ଦେଇ ସଂଖ୍ୟା ବୃଦ୍ଧି (ଧଧ8୩॥୪/) 
ଉପରେ ନଜର ଦେଲେ । ପୁଣି ଟ୍ରଷ୍ଟର ପ୍ରତିନିଧ୍ଵମାନେ ସ୍ଵନଳ୍ପଶିକ୍ଷିତା କର୍ମୀଙ୍କୁ ଯେପରି 
ସ୍ନେହ ଓ ସମ୍ମାନ ଦେଉଥିଲେ ଏବଂ କର୍ମୀର ନିଷ୍ଠା ଓ ଆନ୍ତରିକତା ଉପରେ ବିଶ୍ଵାସ 
ରଖୁଥିଲେ ସମାଜମଙ୍ଗଳ ବୋର୍ଡ଼ ରେ ତାହା ରହିଲା ନାହି । ତେଣୁ ସେଥୁରେ ଆଶାନୁରୂପ 
ଫଳ ଫଳିଲା ନାହିଁ । ବର୍ଭମାନ ବ୍ୟାପକ ଭାବରେ ମହିଳାମାନଙ୍କୁ ସେବା ଅଭିମୁଖୀ, ଶ୍ରମ 
ଅଭିମୁଖୀ ଓ ଜ୍ଞାନ ଅଭିମୁଖୀ କରିବା ପାଇଁ କାର୍ଯ୍ୟକ୍ରମ ପ୍ରସ୍ତୁତ କରିବାକୁ ହେବ । ଇନ୍ଦୋର 
ଫେରନ୍ତା ବାଟରେ ଆମେ ସାତଜଣ ପଓନାର ଯାଇ ବିନୋବାଜୀଙ୍କୁ ଦେଖାକଲୁ । 
ସେତିକିବେଳେ ବିନୋବାଜୀ ରମାଦେବୀଙ୍କୁ କହିଥୁଲେ- ଆପଣ ମହାସରସ୍ବତୀ । 
ରମାଦେବୀ ହସି କରି କଥାଟା ଉଡ଼େଇ ଦେବା ମତଲବରେ କହିଲେ - ସରସ୍ବତୀଙ୍କ 
ଚିହ୍ନବର୍ଣ୍ଣ ମୋଂଠାରେ ନାହି । ମୁଁ ତ ଅଜ୍ଞାନୀ । ବିନୋବାଜୀ କହିଲେ, ସରସ୍ବତୀଙ୍କ ପ୍ରଭା 
ଆପଣଙ୍କଠାରେ ସ୍ଵୟଂପ୍ରଭା ହୋଇଛି । ଆପଣ ହେଉଛନ୍ତି ସପ୍ତଶଚ୍ତି - କୀରି, ଶ୍ରୀ, 
ବାନ୍‌, ସୂତି, ମେଧ୍ଯ, ଧୁତି ଓ କ୍ଷମା |!” 


ଏହି ସମୟରେ ଢ଼େଙ୍କାନାଳ ଜିଲ୍ଲାର କେତେଗୁଡ଼ିଏ ଗାରେ ଜଳାଭାବ 
ଦେଖାଦେଲା । ମଙ୍ଗଳପୁର ନାମକ ଗାର ଚାରୋଟି ପୋଖରୀ ଶୁଖିଯାଇ ଲୋକେ ଓ 


୪୩୭ ୭ ଆଳିମାଳିକା 


ଗାଇଗୋରୁ ପାଣି ପାଇଲେ ନାହିଁ । ଏହି ଗୀର ପୋଖରୀ ଗୁଡ଼ିକ କିପରି ଖୋଳାହେବ, 
ସେ ଦିଗରେ ଉଦ୍ୟମ ଚାଲିଥାଏ । ଏହି ଜଳାଭାବ କଥା ଶୁଣି ଗୁଜରାତର ଶ୍ରୀମତୀ ରମା 
ଝବେରୀ ଏକ ଶହ ଟଙ୍କା ପ୍ରଥମେ ଦାନ କଲେ । ତାହାପରେ ଗୌତମ ବଜାଜଙ୍କ 
ଆନୁକୁଲ୍ୟରେ ଏକ ହଜାର ଟଙ୍କା ମିଳିଲା । ଡ଼କ୍ଟର ବଳଭଦ୍ର ପ୍ରସାଦ ବିହାର ରିଲିଫ 
କମିଟି ପକ୍ଷରୁ ଆଠହଜାର ଟଙ୍କା ପଠାଇଲେ । ଏହି ଅର୍ଥ ସହିତ ଆଚାର୍ଯ୍ୟ ମହାଶୟଙ୍କ 
ସୃତିକୁ ଜଡ଼ିତ କରିବା ଉଦ୍ଦେଶ୍ୟରେ ରମାଦେବୀ, ମଙ୍ଗଳାଦେବୀ ଓ ବିରଜାପ୍ରସାଦ 
ରାୟଙ୍କ ସଦସ୍ୟତାରେ ଆଚାର୍ଯ୍ୟ ହରିହର ସେବାସଂସ୍ତ୍ରା ନାମକ ଏକ ଅନୁଷ୍ଠାନ ଗଠନ 
କରି ' “ ଆଚାର୍ଯ୍ୟ ସରୋବର ' ' ଖୋଳିବା ଆରମ୍ଭ କରାଗଲା | ଅବଶ୍ୟ ପୁରୀରେ ଆଚାର୍ଯ୍ୟ 
ମହାଶୟଙ୍କ ଜନ୍ମ ଦିବସ ଓ ଶ୍ରାଦ୍ଧଦିବସ ପାଳନ ଉଦ୍ଦେଶ୍ୟରେ ୧୯ ୭ ୧ ମସିହାରେ 
ପଦ୍ମଚରଣ ସାମନ୍ତସିଂହାର, ଜୟକୃଷ୍ଣ ମହାନ୍ତି ଫକୀର ମିଶ୍ର, ରାମଚନ୍ଦ୍ର ଗୋଛିକାର 
ପ୍ରମୁଖଙ୍କ ସଦସ୍ୟତାରେ ଆଚାର୍ଯ୍ୟ ହରିହର ସ୍ୃତି ସଂସଦ ଗଠିତ ହୋଇ ଏହା ପୁରୀରେ 
କାର୍ଯ୍ୟ କରୁଥିଲା ଏବଂ ଏହାର କାର୍ଯ୍ୟ ପୁରୀ ମଧ୍ୟରେ ସୀମାବଦ୍ଧ ଥୁଲା । ଆଚାର୍ଯ୍ୟ 
ହରିହର ସେବାସଂସ୍ଥାାକୁ ପରବର୍ତୀ ସମୟରେ ଗଠିତ ଆଚାର୍ଯ୍ୟ ହରିହର ମେମୋରିଆଲ 
ଟ୍ରଷ୍ଟ୍‌ରେ ବିଲୀନ କରି ଦିଆଗଲା | ଏହି ଟ୍ରଷ୍ଟ ପକ୍ଷରୁ କଟକରେ କ୍ୟାନସର ଡ଼ିଟେକସନ 
ସେଣ୍ଟର ସ୍ତ୍ରାପନ କାର୍ଯ୍ୟପାଇଁ ଆମେମାନେ ଅର୍ଥ ସଂଗ୍ରହରେ ଲାଗିଲୁ । 


ମାର୍ଚ୍ଚ (୧୯ ୭ ୭)ରେ ନିର୍ବାଚନ ହେବା ସ୍ର୍ରିର ହେବାରୁ ରୁଗ୍ଣ ଶରୀର ଘେନି 
ଜୟପ୍ରକାଶଜୀ ସମଗ୍ର ଭାରତରେ ବୁଲି ଜନତା ଦଳ ସଂଗଠନ କଲେ । ବହୁ ସର୍ବୋଦୟ 
କର୍ମୀ ଭୋଟ ପ୍ରଚାର କାମରେ ଲାଗିଲେ । ନିର୍ବାଚନ ପ୍ରଚାର କାମରେ ଯୋଗ ନ ଦେବାକୁ 
ରମାଦେବୀ ସ୍ଥିର କଲେ । ନିର୍ବାଚନର ଫଳାଫଳ ଯେଉଁଦିନ ପ୍ରକାଶ ପାଇଲା ସେଦିନ 
ଲୋକଙ୍କ ମଧ୍ୟରେ ଘୋର ଉତ୍ତେଜନା ପ୍ରକାଶ ପାଇଲା । ଲୋକେ ଜନତା ଦଳକୁ ଭୋଟ 
ଦେବା ଦ୍ଵାରା ସେମାନେ ଯେ ଏମରଜେନ୍‌ସିର ବିରୋଧ କଲେ ତାହା ବୈଧାନିକ ଉପାୟରେ 
ଜଣାଇ ଦେଲେ । ଭାରତର ଜନସାଧାରଣ ପାଠୁଆ ନ ହେଲେ ମଧ୍ୟ ସେମାନଙ୍କର 
ହିତାହିତ ଜ୍ଞାନ ଅଛି, ତାହା ଏହି ନିର୍ବାଚନରେ ପ୍ରମାଣିତ ହେଲା । ମାତ୍ର ଜନତାଦଳ 
ଜନସାଧାରଣଙ୍କର ବିଶ୍ଵାସଭାଜନ ପ୍ରମାଣିତ ହେଲେ ନାହିଁ । କ୍ଷମତା ପାଇଁ ଜନତାଦଳରେ 
ଯେପରି ଛକାପଞ୍ଚା ନୀତି ଚାଲିଲା ଏବଂ ଶେଷରେ ଯେପରି ଜନତାଦଳ ଶାସନ ଗାଦିରୁ 
ଓହରି ଯିବାକୁ ବାଧ୍ୟ ହେଲେ ତଦ୍ଵାରା ଜନସାଧାରଣଙ୍କର ସେମାନଙ୍କ ଉପରୁ ଯେ ବିଶ୍ଵାସ 
ତୁଟିଗଲା ତାହା ପରବର୍ତୀ ନିର୍ବାଚନରେ ସେମାନେ ଜଣାଇ ଦେଲେ । 


ଅମୂୃତ ଅନୁଭବ @ ୪୩୮ 


ଏହି ସମୟରେ ମୁଁ ଲୋକଯାତ୍ରା ସଂଗଠନରେ ବ୍ୟସ୍ତ ଥୂଲି । ଦେଶରେ 
ବ୍ରହ୍ମବିଦ୍ୟାର ପ୍ରସାର ଓ ଭାରତର ସାଂସ୍କୃତିକ ଏକାତ୍ଲତା ରକ୍ଷା ନିମନ୍ତେ ସମଗ୍ର ଭାରତରେ 
ପଦଯାତ୍ରା କରିବା ପାଇଁ ସଂକଳ୍ପବଦ୍ଧ ହୋଇ ଇନ୍ଦୋରରୁ ଚାରିଜଣ ମହିଳା ପଦଯାତ୍ରା 
ଆରମ୍ଭ କରିଥୁଲେ । ସେମାନେ ଚାରିଜଣଯାକ ଉଚ୍ଚଶିକ୍ଷିତା, ବ୍ରହ୍ମଚାରିଣୀ ଓ ବାଗ୍ମୀ । 
କୁମାରୀ ହେମା ଉରାଳୀ ଓ କୁମାରୀ ଲକ୍ଷ୍ମୀଫୁକନ ଆସାମରୁ, କୁମାରୀ ନିର୍ମଳା ବେଦ 
ପଞ୍ଜାବରୁ ଆସିଥିଲେ । କୁମାରୀ ଦେବୀ ରିଝୱାନୀ ଥିଲେ ସିଂଧୀ । ସେମାନେ ଅକ୍ଟୋବର 
୧୯ ୭ ୭ରେ ଓଡ଼ିଶାରେ ପଦଯାତ୍ରା ଆରମ୍ଭ କରିବେ ବୋଲି ପତ୍ର ଲେଖ୍ରବାରୁ ରହଣୀ 
ସ୍ଥାନ ଠିକ୍‌ କରିବା ଆଦି ପଦଯାତ୍ରା ସମ୍ବନ୍ଧୀୟ ବ୍ୟବସ୍ଥା କାମରେ ମୋତେ ପୁଣି ଓଡ଼ିଶାସାରା 
ବୁଲିବାକୁ ପଡ଼ିଲା । ହେମା ଉରାଳୀ, ନିର୍ମଳା ବେଦ, ଦେବୀ ରିଝ ୱାନୀ ଓ ଲକ୍ଷ୍ମୀ ଫୁକନ 
ଚାରିଜଣଯାକ ବ୍ରହ୍ମଚାରିଣୀ ଓ ଶିକ୍ଷିତା ଥିଲେ । ଲକ୍ଷ୍ମୀଫୁକନ ଦୁତରେକ୍ଷା ଶିଖିବାରେ 
ସିଦ୍ଧହସ୍ତ ଥୁଲେ । ଓଡ଼ିଶାରେ ରହିବା ମଧ୍ୟରେ ସେ ଓଡ଼ିଆ ଶିଖି ଓଡ଼ିଆ ଭାଷାରେ 
ଭାଷଣ ଦେଲେ। ବାଲେଶ୍ଵରର ଲକ୍ଷ୍ମଣନାଥ ଠାରେ ଓଡ଼ିଶାରେ ପ୍ରବେଶ କରି କୋରାପୁଟରୁ 
ମଧ୍ୟପ୍ରଦେଶକୁ ଗଲେ । ସେମାନଙ୍କ ଦ୍ଵାଦଶବର୍ଷ ପଦଯାତ୍ରା ପୂରି ଉପଲକ୍ଷେ ପଓନାର 
ଠାରେ ଏକ ବିଶ୍ଵମହିଳା ସମ୍ମିଳନୀ ହେବା ସ୍ତର ହେଲା । ସେହି ସମ୍ମିଳନୀକୁ ପ୍ରତିନିଧ୍ଵ 
ପଠାଇବା, ସମ୍ମିଳନୀ ବିଷୟରେ ଅବହିତ କରାଇବା, ସମ୍ମିଳନୀର ବ୍ଯବସ୍ଥା କରିବା 
ମଧ୍ୟ ଗୋଟିଏ କାମ ହେଲା । 


ବିନୋବାଜୀ ନାଗରୀ ଲିପିର ପ୍ରଚାର ଉପରେ ଗୁରୁତ୍ବ ଦେବା କଥା ପୂର୍ବରୁ 
ଉଲ୍ଲିଖିତ ହୋଇଛି । ଓଡ଼ିଶାରେ ନାଗରୀ ଲିପି ପରିଷଦଟିଏ ଗଠନ କରିବା ପାଇଁ ଶ୍ରୀମାନ୍‌ 
ଅକ୍ଷୟ କୁମାର ମହାନ୍ତିଙ୍କ ସଙ୍ଗେ କଥାବାର୍ତା ହେଲା । ଅକ୍ଷୟ ରାଧାନାଥବାବୁ (ରଥ) , 
ରାଜକୂୃଷ୍ଣ ବାବୁ ( ବୋଷ) ଆଦିଙ୍କୁ ଭେଟି ଉତ୍କଳ ନାଗରୀ ଲିପି ପରିଷଦ ଗଠନ କଲେ । 
ମୁଁ ଏମରଜେନ୍‌ସିର ବିରୋଧ କରୁଥିବାରୁ ସରକାରଙ୍କର ସୁନାପୁଅ ତାଲିକାରେ ମୋ 
ନାମ ନ ଥଲା । ସେଥୁପାଇଁ ମୁଁ ପରିଷଦରେ ନ ରହିବା ପାଇଁ ପ୍ପିର କରିଥିଲି । ମାତ୍ର 
ରାଧାନାଥ ବାବୁ ଓ ରାଜକୂଷ୍ଣ ବାବୁଙ୍କର ଆଗ୍ରହାତିଶଯ୍ୟକୁ ଏଡ଼େଇ ନ ପାରି ଶେଷରେ 
ପରିଷଦର ସଦସ୍ୟ ହେଲି । ଶ୍ରୀ ଶତ୍ରୁଘ୍ନ ନାଥଙ୍କ ସଂପାଦନାରେ ବାହାରୁଥିବା “ ' ଓଡ଼ିଆ 
ବିଶ୍ଵନାଗରୀ” ” ପତ୍ରିକାର ସଂପାଦନା ଏବଂ ପତ୍ରିକା ପାଇଁ ଅର୍ଥ ସଂଗ୍ରହ କାମରେ ମୁଁ ତାଙ୍କୁ 
ସାହାଯ୍ୟ କଲି ଏବଂ ପରିଷଦର ବାର୍ଷିକ ଅଧ୍ବବେଶନର ଆୟୋଜନରେ ମଧ୍ୟ ସମୟ 
ଦେଲି । ସାରକଥା, ମୁଁ ସେଥୁରେ ଛନ୍ଦି ହେଲି । 


୪୩୯ ୭ ଆଳିମାଳିକା 


ଏହିପରି ଭାବରେ ଧୀରେ ଧୀରେ ଭୁଦାନ ଗ୍ରାମଦାନ ସଂଗ୍ରହ କାମରୁ ଆମେ 
ଦୂରେଇ ଯାଉଥିବା ବେଳେ ବିନୋବାଜୀ ଘୋଷଣା କଲେ ଯେ ଭୁଦାନ ସମିତି, 
ସର୍ବୋଦୟ ପରିଷଦ, ସର୍ବୋଦୟ ମଣ୍ଡଳ ଆଦି ଅନୁଷ୍ଠାନକୁ ଉଝେଇ ଦେବା ଉଚିତ | 
ରମାଦେବୀ ବିନୋବାଦଡୀଙ୍କୁ ବିଶ୍ଵନାଥ ପଟ୍ଟନାୟକ ଆଦିଙ୍କ ଉପସ୍ତିତିରେ ଲିଖିତ ଭାବରେ 
ପଚାରିଲେ ଯେ ଆପଣ ମୋତେ ଭୂଦାନ ଗ୍ରାମଦାନ କାମରେ ଲାଗିବା ପାଇଁ ନିର୍ଦେଶ 
ଦେଇଥିବା ସ୍ଥଳେ ଏବେ ଭୁଦାନ ସମିତି ଆଦିକୁ ଉଝେଇ ଦେବା କଥା କାହିକି 
କହିଲେ ? ବିନୋବାଜୀ କହିଲେ ସରକାର ତ ଭୁମିହୀନଙ୍କୁ ଭୂମିଦେବା କାମ ହାତକୁ 
ନେଲେଣି । ତାହାଛଡ଼ା ଜନସଂଖ୍ୟା ବୃଦ୍ଧି ଦୃଷ୍ଟିରୁ ଆଉ ଭୂଦାନ କାମ ହୋଇ ପାରିବ 
ନାହିଁ, ତେଣୁ ତୁମେ ଗାନ୍ଧିଜୀଙ୍କର ରଚନାତ୍ନକ କାମରେ ମନୋନିବେଶ କର | ଏହା 
୧୯ ୭ ୬ ମସିହା ଜୁନ ଛଅ ତାରିଖର ଘଟଣା । ବୁଢ଼ିଆଣୀ ନିଜ ପେଟରୁ ସୂତା କାଢ଼ି 
ଜାଲ ମେଲାଇ ବର୍ଷା ହେଲେ ଯେପରି ସେ ଜାଲକୁ ଗୋଟାଇ ନିଏ ବିନୋବାଜୀ 
ସେହିପରି ସମଗ୍ର ଭାରତରେ ଭୁଦାନ ଗ୍ରାମଦାନ ସଂଗଠନର ଜାଲ ବିଛାଇ ପୁଣି ତାକୁ 
ଗୋଟାଇ ନେଲା ପରି ମୋତେ ଲାଗିଲା । 


୧୯୩୧ରୁ୧୯ ୭ ୬- ଚାହୁଁ ଚାହୁଁ ପଇଚାଳିଶ ବର୍ଷ ବିତିଗଲା | ଘୋରଆଙ୍ଗିରସ 
ରଷିଙ୍କ ଦର୍ଶନ ଅନୁସାରେ ଚଉରାଳିଶ ବର୍ଷ ପ୍ରତ୍ୟକ୍ଷ କର୍ମ କରିବା ପରେ ମଣିଷ ଜୀବନ 
ଭାବନାତ୍ନକ ସେବାମୟ ହେବା ବିଧେୟ । ଗାନ୍ଧୀ ଦର୍ଶନ ଅନୁସାରେ ଏ ଦେହ ଅନ୍ନ 
ଗ୍ରହଣ କରୁଥୁବା ଯାଏ ଯାଜ୍ଞ କର୍ମ ଅବ୍ୟାହତ ରହିବା ଉଚିତ । ଯମୁନା ମାଉସୀ ( ପୁରୀର 
ସ୍ଵନାମଧନ୍ୟା ଯମୁନା ଦେବୀ)ଙ୍କ ଦର୍ଶନ ଅନୁସାରେ “ ' ଷାଠିଏ ବର୍ଷ ପୁରିଗଲେ ତେଣିକି 
ତୁମର ଖସିବା ବେଳ ଆସିଗଲା ଜାଣିବ । ଆଉ ଘାଣ୍ଟ ହେବା କଥା ନୁହେଁଟି । ତେବେ 
ଯେତେଦିନ ବଞ୍ଚିଥାଇଁ କିଛି କାମ କରୁଥିବା ତ !' ' ତେଣୁ ଏଣିକି ବିଭିନ୍ନ ସଂସା ଯଥା 
କସ୍ତୁରବା ଗାନ୍ଧୀ ରାଷ୍ଟ୍ରୀୟ ସ୍ଲାରକ ଟ୍ରଷ୍ଟ୍‌, ଆଚାର୍ଯ୍ୟ ହରିହର ଦାସ ମେମୋରିଆଲ ଟ୍ରଷ୍ଟ, 
ନାଗରୀ ଲିପି ପରିଷଦ, ଆଚାର୍ଯ୍ୟ ହରିହର ସ୍ତି ସଂସଦ, ହରିଦାସପୁରର ସେବା ସମିତି, 
ଗାନ୍ଧୀ ସ୍କାରକ ନିଧିର ଗାନ୍ଧୀ ସାହିତ୍ୟ ପ୍ରକାଶନ ବିଭାଗ, ଉକ୍ରଳ ସର୍ବୋଦୟ ମଣ୍ଡଳ ଆଦି 
ଯେଉଁ ଅନୁଷ୍ଠାନଗୁଡ଼ିକର ମୁଳଦୁଆ ପକାଇବାରେ ଜଣେ ସାଧାରଣ ମୁଲିଆଣୀ ଭଳି 
ସମୟ ଓ ଶକ୍ତି ଖଟେଇଥିଲି, ସେହି ଅନୁଷ୍ଠାନଗୁଡ଼ିକ ଯଦି ମୋର ସାହାଯ୍ୟ ଲୋଡ଼ିବେ 
ସେମାନଙ୍କୁ ଯଥାସମ୍ଭବ ସାହାଯ୍ୟ କରିବି କିନ୍ତୁ ମନେ ମନେ ସେଥୁରୁ ନିବୂତ୍ତ ହେବାପାଇଁ 
ମନସ୍ଫ୍‌ କଲି । ଗୋଟି ଏ ଚଉଦ ବର୍ଷର ଅଜ୍ଞ ବାଳିକା ପ୍ରଚଳିତ ସମାଜ ବ୍ୟବସ୍ଥାର 


ଅମୂତ ଅନୁଭବ $€ ୪୪୦ 


ଧରାବନ୍ଧା ଚଲାବାଟକୁ ଛାଡ଼ି ଦେଇ କେବଳ ଶ୍ରଦ୍ଧାକୁ ସମ୍ବଳ କରି ମହାତ୍ନାଗାନ୍ଧୀଙ୍କ 
ଗବେଷଣାଗାରର ଗିନିପିଗ୍‌ ହେବାପାଇଁ ସ୍ଵେଚ୍ଛାରେ ମନ ବଳାଇଥିଲା । ଯେଉଁ ଅହିଂସାତ୍କକ 
ବା ପ୍ରେମଭିରିକ ସମାଜ ରଚନା କରିବା ପାଇଁ ମହାତ୍ଳାଗାନ୍ଧୀ ଏ ଦେଶର ଲକ୍ଷ ଲକ୍ଷ 
ନାଗରିକଙ୍କୁ ଘେନି ସତ୍ୟାଗ୍ରହ, ସର୍ବୋଦୟ ଓ ଶାନ୍ତିସେନା ବିଚାରର ପ୍ରୟୋଗ ଚଳାଇଥ୍ରଲେ 
ଏବଂ ସମଗ୍ର ପୂଥୁବୀର ଚିନ୍ତାଶୀଳ ଲୋକେ ଆଜି ଯେଉଁ ହିଂସା ନିରପେକ୍ଷ ସମାଜ 
ରଚନା ଉପରେ ଗୁରୁତ୍ବ ଆରୋପ କରୁଛନ୍ତି ସେହି ସମାଜରେ ବ୍ୟଣ୍ତିର ଆଚରଣ କିପରି 
ହେବା ଉଚିତ ସେ ବିଷୟରେ ଗାନ୍ଧିଜୀ ଯାହା କହିଥିଲେ ତାକୁ ନିଜ ଜୀବନରେ ଆଚରିବା 
ପାଇଁ ଯେଉଁ ଘାତ ପ୍ରତିଘାତ, ହରଷ ବିଷାଦ, ବିପଦ ସମ୍ପଦ, ଦୁଃଖସୁଖର ଲହଡ଼ି ଭାଙ୍କି 
ଭାଙ୍ଗି ଏ ପଇଚାଳିଶଟି ବସନ୍ତ କଟିଲା ଏ ଅନାଦି ଅନନ୍ତ କାଳ ପ୍ରବାହରେ ସେହି 
ପଇଁଚାଳିଶ ବର୍ଷ ଗୋଟିଏ ଜଳକଣା ସଙ୍ଗେ ସୁଦ୍ଧା ସରି ନୁହେଁ, ପୁଣି ତାହା ଗୋଟିଏ 
ଜଳବିମ୍ବ ଭଳି କ୍ଷଣସ୍ଥାୟୀ । ତଥାପି ତହିଁରେ ପରମାତ୍ନାଙ୍କ ଅସ୍ତିତ୍ବ ବିଦ୍ଯମାନଃ ତେଣୁ 
ତାହା ହେୟ ନୁହେ । ଜ୍ଞାନ ବିହୀନ ଶ୍ରଦ୍ଧାଦ୍ଵାରା ଯେଉଁ କର୍ମ ସାଧ୍ଵତ ହୁଏ ସେଥୁରେ 
ଭୁଲଭ୍ରାନ୍ତି ଓ ମିଥ୍ୟା ଅହଙ୍କାର ରହିବା ହି ସ୍ଵାଭାବିକ ଏବଂ ରହିଥିବ ମଧ୍ୟ । କେବଳ 
ଭରସା ଏତିକି ‹ ' ନହି କଲ୍ୟାଣକୂତ୍‌ କଣ୍ଚିତ୍‌ ଦୁର୍ଗତିଂ ତାତ ଗଛତି ।' ' 


ମୁଠାଏ ଲୁଣରୁ ମହାଭାରତ 


୨୧ ମେ, ୧୯୩୦ | ୧୧୨ ଡ଼ିଗ୍ରୀ ଖରାରେ ବାଲିରେ ଖଇ ଫୂଟୁଥାଏ | 
ସରୋଜିନୀ ନାଇଡୁ ଅଢ଼େଇହଜାର ସତ୍ୟାଗ୍ରହୀଙ୍କ ଗହଣରେ ସୁରତ ଜିଲ୍ଲାର ଧରାପଶା 
ଲୁଣ ଗୋଲା ଅଧ୍ବକାର କରିବାକୁ ଅନୁକୂଳ କଲେ । ବିରାଟ ଲୁଣ କିଆରୀ ଚାରିପଟେ 
ଗହୀରିଆ ଖାଇ । ଖାଇ ଭିତର ପଟେ ତାର କଣ୍ଟାର ବାଡ଼ । ଏ ବାଡ଼କୁ ଜଗିଥାନ୍ତି ଛଅଜଣ 
ବ୍ରିଟିଶ ଜଗୁଆଳୀଙ୍କ ସହିତ ଚାରିଶହ ଗୁଜରାଟୀ ପୁଲିସ କନଷ୍ଟେବଳ । ସତ୍ୟାଗ୍ରହୀମାନେ 
ତାର ବାଡ଼ର ପ୍ରାୟ ଶହେ ଗଜ ଦୂରରେ ଠିଆ ହେଲେ । ସେମାନଙ୍କ ମଧ୍ଯରୁ ଦଳେ ଖାଇ 
ପାର ହୋଇ କଣ୍ଟା ବାହାରିଥିବା ତାରବାଡ଼ ପାଖରେ ପହଞ୍ଚୁଲେ । ପୁଲିସ୍‌ କର୍ତା ଆଦେଶ 
ଦେଲେ ଫେରିଯାଆ । ସତ୍ୟାଗ୍ରହୀମାନେ ସେ ଆଦେଶ ନ ମାନି ଆହୁରି ଆଗକୁ ମାଡ଼ି 
ଚାଲିଲେ । ଆମେରିକାର ୟୁନାଇଟେଡ଼୍‌ ପ୍ରେସ୍‌ର ସଂବାଦଦାତା ଉଏବ୍‌ ମିଲ୍‌ର୍‌ ଲେଖୁଛନ୍ତି 
- ଏତିକିବେଳେ ଅଫିସରଙ୍କ ଠାରୁ ହୁକୁମ ପାଇ ଭାରତୀୟ ପୁଲିସ କନ୍ଷ୍ବଲ ଆଗେଇ 
ଆସୁଥିବା ସତ୍ୟାଗ୍ରହୀଙ୍କ ଉପରେ ମାଡ଼ି ପଡ଼ିଲେ ଏବଂ ଲୁହାଗୋବ ବସିଥିବା ଠେଙ୍ଗାରେ ` 
ସେମାନଙ୍କୁ ନିସ୍ତୁକ ମାଡ଼ ଚଢ଼େଇଲେ । ବର୍ଷା ହେଲାପରି ଠେଙ୍ଗାମାଡ଼ ବସୁଥାଏ କିନ୍ତୁ 
ମାଡ଼ ରୋକିବାକୁ ଜଣେ ସୁଦ୍ଧା ସତ୍ୟାଗ୍ରହୀ ହାତ ଉଠାଉ ନ ଥାନ୍ତି | ପିଲାଏ ଖେଳିବାବେଳେ 
ଯେପରି ମାଟିରେ କାଠି ପୋତି ଏକା ପାହାରକେ ସେ କାଠିଗୁଡ଼ିକୁ ଶୁଆଇ ଦିଅନ୍ତି 
ପୁଲିସଙ୍କ ଲାଠି ମାଡ଼ରେ ସତ୍ୟାଗ୍ରହୀ ସେହିପରି ଶୋଇଗଲେ । ସତ୍ୟାଗ୍ରହୀଙ୍କ ମୁକୁଳା 
ମୁଣ୍ଡରେ ପୁଲିସ ଲାଠିର ଢୁ ଢୁ ଶବ୍ଦ ମୁଁ ଯେଉଁଠି ଠିଆ ହୋଇଥାଏ ସେଠାକୁ ଶୁଭୁଥାଏ । 
ସେ ଶବ୍ଦ ଶୁଣି ମୋ ଦେହ ଶୀତେଇ ଉଠୁଥାଏ । ଯେଉଁ ସତ୍ୟାଗ୍ରହୀ ଦୂରରେ ଛିଡ଼ା ହୋଇ 
ସେମାନଙ୍କ ପାଳିକୁ ଅପେକ୍ଷା କରିଥାନ୍ତି ସେମାନେ ସାଥୀଙ୍କ ମୁଣ୍ଡରେ ପଡୁଥିବା ଲାଠି 
ପାହାରରେ ନିଃଶ୍ଵାସ ରୋକି ସମବେଦନାରେ ଉହୁ ଉହୁ ହେଉଥାନ୍ତି । ଯେଉଁମାନଙ୍କ 
ମୁଣ୍ଡରେ ମାଡ଼ ବାଜୁଥାଏ, ସେମାନେ ବେହୋସ ହୋଇ ଭୁଇଁରେ ଲୋଟୁଥାନ୍ତି କିମ୍ବା 
ତାଳୁ ଫାଟିଯିବା ଯନ୍ତ୍ରଣାରେ ନିଃଶବ୍ଦରେ ଦେହ ସାଙ୍ଗୁଡ଼ି ଦେଉଥାନ୍ତି...... ଯେଉଁମାନେ 


ଅମୂତ ଅନୁଭବ @ ୪୪୨ 


ମାଡ଼ରୁ ବର୍ଭିଯାଇ ଚାଲିବାକୁ ସମର୍ଥ ଥାନ୍ତି ସେମାନେ ଧାଡ଼ି ନ ଭାଙ୍ଗି, ସଂକଳ୍ପ ନ ଛାଡ଼ି 
ମାଡ଼ ଖାଇ ତଳେ ଲୋଟିବା ପର୍ଯ୍ୟନ୍ତ ଆଗଉଥାନ୍ତି । ପ୍ରଥମ ଧାଡ଼ି ପୂରାପୁରି ତଳେ 
ଲୋଟିଯିବା ପରେ ଆଉ ଗୋଟିଏ ଧାଡ଼ି ଆଗଉଥାନ୍ତି । ଧ୍ଵେବ୍‌ ମିଲ୍‌ରଙ୍କ ଭାଷାରେ 
ପ୍ରତ୍ୟେକ ସତ୍ୟାଗ୍ରହୀ ଜାଣିଥିଲେ ଯେ କେତେ ମିନିଟ୍‌ପରେ ସେ ମାଡ଼ ଖାଇ ଭୂଇଁରେ 
ଲୋଟିବେ, ହୁଏତ ମାଡ଼ରେ ପ୍ରାଣ ଚାଲିଯିବ, ତଥାପି କାହାରିଠାରେ ଭୟ ବା ଦ୍ବିଧା ମୁଁ 
ଲକ୍ଷ୍ୟ କରିପାରି ନ ଥିଲି । ପ୍ରତ୍ୟେକ ମୁଣ୍ଡ ଉପରକୁ କରି ଧୀରସ୍ଥିର ଭାବରେ ଅଗ୍ରସର 
ହେଉଥାନ୍ତି । ରଣଗୀତ ବୋଲି କେହି ପ୍ରଚୋଦିତ କରୁ ନ ଥାଏ, ବାହାବାହା କହି କେହି 
ଉତ୍ସାହ ଦେଉ ନ ଥାଏ । ପୁଲିସ ମାଡ଼ି ଆସି ଯନ୍ତ୍ରଚାଳିତ ପରି ଦ୍ବିତୀୟ ଦଳର ସତ୍ୟାଗ୍ରହୀଙ୍କୁ 
ମାରି ଶୁଆଇ ଦେଲେ । ଜଣେ ସୁଦ୍ଧା ଆକ୍ରମଣର ପ୍ରତିରୋଧ କଲେ ନାହିଁ କି ଆତ୍ଲରକ୍ଷା 
କରିବା ପାଇଁ ଲେଶମାତ୍ର ଚେଷ୍ଟା କଲେ ନାହିଁ । ସତ୍ୟାଗ୍ରହୀ ମଧ୍ଯ ଯନ୍ତ୍ରଚାଳିତ ବେତ ମାଡ଼ 
ଖାଇ ଭୁଶାୟୀ ହେବା ପର୍ଯ୍ୟନ୍ତ ଆଗଉଥାନ୍ତି । 


ତୃତୀୟ ଦଳରେ ପଚିଶ ଜଣ ସତ୍ୟାଗ୍ରହୀ ଆସି ପୁଲିସ୍‌ଙ୍କ ସାମନାରେ ବସି 
ରହିଲେ । ଓ୍ତ୍‌ବ୍‌ ମିଲ୍‌ର ନିଜ ଆଖରେ ଦେଖୁ ଲେଖିଛନ୍ତି-ପୁଲିଶ୍‌ ଅତି ବର୍ବର ଭାବରେ 
ଏମାନଙ୍କ ତଳିପେଟ ଓ ଜାଉଁଳିରେ ଗୋଇଠା ମାରିଲାଗିଲେ । ପୁଲସ ଉତ୍ୟକ୍ତ ହୋଇ 
ଏମାନଙ୍କ ହାତ ଗୋଡ଼ ଧରି ଘୋଷାରି ଘୋଷାରି ନେଇ ଘାଇ ଭିତରେ ପକାଇ ଦେଲେ । 
ମୁଁ ଯେଉଁଠି ଠିଆ ହୋଇଥିଲି ତାରି ପାଖରେ ପୁଲିସ୍‌ ଜଣକୁ ଟାଣି ଆଣି ଖାଇକୁ ପେଲିଦେଲେ 
। ସେ ବିଚରା ପାଣିରେ ଭୁଷକରି ପଡ଼ିବାରେ ପୀଣି ଛିଟିକା ଆସି ମୋ ପିନ୍ଧାଲୁଗା ଓଦା 
ହୋଇଗଲା । ଆଉ ଜଣକୁ ଆଣି ଖାଇକୁ ଠେଲି ଦେଇ ତା ମୁଣ୍ଡରେ ଜଣେ ପୁଲିସ୍‌ ନିର୍ଘାତ 
ପାହାରେ କଷିଦେଲା। ରକ୍ତାସ୍ବାତ, ନିଶ୍ଚେଷ୍ଠା ସତ୍ୟାଗ୍ରହୀଙ୍କୁ ବହୁ ସମୟ ପର୍ଯ୍ୟନ୍ତ ଖଟିଆରେ 
ବୁହାଚାଲିଲା ।' 


ଜଣେ ଇଂରେଜ ଅଫିସର ଶ୍ରୀମତୀ ନାଇଡୁଙ୍କ ପାଖକୁ ଲାଗି ଆସି ତାଙ୍କ ଡ଼େଣାରେ 
ହାତ ମାରି କହିଲେ, ' ' ସରୋଜିନୀ ନାଇଡୁ, ତୁମକୁ ଗିରଫ କରାଗଲା, '” ଶ୍ରୀମତୀ 
ନାଇଡୁ ସେ ଅଫିସରଙ୍କ ହାତ ଛିଞ୍ଚାଡ଼ି ଦେଇ କହିଲେ - ଗିରଫ କଲ ତ, ଚାଲଯିବା । 
କିନ୍ତୁ ମୋତେ ଛୁଅଁ ନାହିଁ । ଏ ସତ୍ୟାଗ୍ରହରେ ଯୋଗ ଦେଇଥୁବା ଗାନ୍ଧିଜୀଙ୍କ ଦ୍ବିତୀୟ ପୁତ୍ର 
ମଣିଲାଲଙ୍କୁ ମଧ୍ଯ ଗିରଫ କରାଗଲା । 


““ ସକାଳ ଏଗାରଟା ବେଳକୁ ସୂର୍ଯ୍ୟତାପ ୧୧୭ ଡ଼ିଗ୍ରୀ ପର୍ଯ୍ୟନ୍ତ ବଢ଼ି ଯାଇଥାଏ । 
ଗାନ୍ଧୀବାଲାଙ୍କ ସତ୍ୟାଗ୍ରହ ବନ୍ଦ ହେଲା ।” ' ଅସ୍ଥାୟୀ ଭାବରେ ହୋଇଥିବା ହାସପାତାଳକୁ 


୪୪୩ € ମୁଠାଏ ଲୁଣଂଠୁ ମହାଭାରତ 


ଯାଇ ଞ୍ଚବ୍‌ ମିଲ୍‌ର ଦେଖୂଲେ ସେଠାରେ ଆହତ ହୋଇ ପଡ଼ିଛନ୍ତି ୩୨“, ଜଣ । 
ସେମାନଙ୍କ ମଧ୍ଯରୁ ଅନେକେ ସେ ପର୍ଯ୍ୟନ୍ତ ବେହୋସ ହୋଇ ରହିଥାନ୍ତି । ଅନ୍ୟମାନେ 
ମୁଣ୍ଡରେ ଦେହରେ ମାଡ଼ ଯୋଗୁ କଲବଲ ହେଉଥାନ୍ତି । ଦୁଇଜଣ ପ୍ରାଣ ହରାଇଥାନ୍ତି । 


ଏଇଟା ଗୋଟିଏ ଦିନର ଗୋଟିଏ ସ୍ଥାନର ଘଟଣା । ଏହାପରେ ମଧ୍ଯ ଧରାଷଣା 
ଦଖଲ ଅଭିଯାନ ଚାଲିଥିଲା ଏବଂ ଏହିପରି ଲବଣ ସତ୍ଯାଗ୍ରହ ଆରମ୍ଭ ହୋଇଥିଲା 
ସମଗ୍ର ଭାରତରେ । ପୁଣି ସମଗ୍ର ଭାରତରେ ସତ୍ୟାଗ୍ରହୀମାନେ ଏହିପରି ନିର୍ଯ୍ୟାତନା ସହି 
ଅହିଂସ ରହିଥିଲେ । କାରଣ ଗାନ୍ଧିଜୀଙ୍କ ନିର୍ଦ୍ଦେଶ ଥିଲା- ସତ୍ୟାଗ୍ରହୀ ହାତରେ ମୁଠାଏ ଲୁଣ 
ଭାରତରେ ଆତ୍ମସମ୍ମାନର ପ୍ରତୀକ । ତେଣୁ ହାତମୁଠା ପଛେ ମୋଡ଼ି ଭାଂଗି ଦିଆଯିବ 
କେହି ସ୍ଵେଚ୍ଛାରେ ମୁଠା ଫିଟାଇ ଲୁଣ ଦେବେ ନାହିଁ । ସତ୍ୟାଗ୍ରହୀକୁ ଗିରଫ କରାଗଲା 
ପରେ ସେ ମୁଠାଫିଟେଇ ଲୁଣ ସରକାରକୁ ଦେବ । 


୦୦ 


||୨॥ 
ଉଦ୍‌୍ଯୋଗ ପର୍ବ 


ଏଇ ସତ୍ୟାଗ୍ରହ ପରିଚାଳନା କରିବାର କ୍ଷମତା ଗାନ୍ଧିଜୀଙ୍କୁ ନିଖ୍ୂଳ ଭାରତ 
ଜାତୀୟ କଂଗ୍ରେସ ଦେଇଥିଲା । ଯେତେବେଳେ ୧୯ ୨୮ରେ ନେହେରୁ କମିଟି 
ପ୍ରସ୍ତୁତ କରିଥିବା ଭାରତର ଶାସନ ଖସଡ଼ା କଲିକତାର ଜାତୀୟ କଂଗ୍ରେସର ଖୋଲା 
ଅଧ୍ଵବେଶନରେ ଉପସ୍ଫାପିତ କରାଗଲା, ସେତେବେଳେ ସେଥୁରେ ଥିବା ୩ପନିବେଶିକ 
ସ୍ଵାୟତ୍ତଶାସନର ଦାବୀକୁ ବିରୋଧ କରିଥିଲେ ଜବାହାରଲାଲ ନେହେରୁ ଓ ସୁଭାଷଚନ୍ଦ୍ର 
ବୋଷ । ମାତ୍ର ଗାନ୍ଧିଜୀ, ଡ଼ ମୋତିଲାଲ ନେହେରୁ ପ୍ରମୁଖ ଓପନିବେଶିକ 
ସ୍ବାୟରଶାସନକୁ ସମର୍ଥନ କରିଥୁଲେ । ଭୋଟରେ ନେହେରୁ - ବୋଷଙ୍କ ପୁର୍ଣ ସ୍ବରାଜ୍ୟ 
ପ୍ରସ୍ତାବ କାଟ ଖାଇଗଲା । ସେତେବେଳେ ଗାନ୍ଧିଜୀ କହିଥୁଲେ ବର୍ଷକ ମଧ୍ଯରେ ଯଦି 
ଆମ ଦାବୀ ସରକାର ପୂରଣ ନ କରିବେ, ଆମେ ପୂର୍ଣ ସ୍ଵରାଜ୍ୟ ପାଇଁ ଲଢ଼େଇ 
କରିବୁ । ସେଥୁପାଇଁ ଏ ବର୍ଷଟି କଂଗ୍ରେସ ସଦସ୍ୟ ସଂଗ୍ରହ, କଂଗ୍ରେସ ସଂଗଠନକୁ 
ଅନୁଶାସନବଦ୍ଧ କରିବା, ଖଦୀ, ଅସ୍ପୃଶ୍ୟତା ନିବାରଣ, ନିଶା- ନିବାରଣ କାମରେ 
କଂଗ୍ରେସୀମାନେ ଲାଗିପଡ଼ିବା ସ୍ତ୍ର ହେଲା । 


ଅମୂତ ଅନୁଭବ @ ୪୪୪ 


ବ୍ରିଟିଶ ସରକାର ୩ପନିବେଶିକ ସ୍ଵାୟତ୍ତ ଶାସନ ଦେବାର କୌଣସି ଲକ୍ଷଣ 
ଦେଖାଗଲା ନାହିଁ । ଫଳରେ ୧୯ ୨୯ ମସିହା ଡ଼ିସେମ୍ବର ୩୧ ତାରିଖ ଦିନ ରାତି 
ବାରଟାରେ କଣ୍ଟ ପୁରିଲାରୁ ପୂର୍ଣ୍ତସ୍ଵରାଜ୍ୟ୍ର ପ୍ରସ୍ତାବ ଗୃହୀତ ହେଲା ଲାହୋର କଂଗ୍ରେସ 
ଅଧ୍ଵବେଶନରେ । 


ଗାନ୍ଧିଜୀ ସ୍ବାଧୀନତାର ଘୋଷଣା-ପତ୍ର ଚିଠାକଲେ ଏବଂ ଜାନୁଆରୀ ୨୬, 
୧୯୩୬ରେ ସମଗ୍ର ଭାରତରେ ସାଧାରଣ ସଭାରେ ଏହି ଘୋଷଣା ପତ୍ର ପାଠ କରାଯିବା 
ସ୍ଥିର ହେଲା । ତଦନୁସାରେ ଜାନୁଆରୀ ୨୭ ତାରିଖଟି ସ୍ଵାଧୀନତା ଦିବସ ବା ପୂର୍ଣ୍ର 
ସ୍ଵବରାଜ୍ୟ ଦିବସ ନାମରେ ନାମିତ ହେଲା । ହଜାର ହଜାର ସଭାରେ ହଜାର ହଜାର 
ଲୋକ ଏହି ଘୋଷଣା-ପତ୍ର ପାଠ କଲେ । ଓଡ଼ିଶାରେ ମଧ୍ଯ ସବୁ ଜିଲ୍ଲାରେ ଯେଉଁଠି 
କଂଗ୍ରେସ ସଂଗଠନ ଥିଲା, ସେଠାରେ ସଭାକରାଯାଇ ଘୋଷଣା-ପତର ପାଠ କରାଗଲା | 
ତତ୍‌ ସହିତ ଜାତୀୟ ପତାକା ଉତ୍ତୋଳନ କାର୍ଯ୍ୟକ୍ରମ ମଧ୍ଯ ରଖାଯାଇଥିଲା । ବ୍ରିଟିଶ 
ଶାସନରେ ଭାରତରେ ବ୍ରିଟିଶ ପତାକା ୟୁନିୟନ୍‌ ଜ୍ୟାକ୍‌ ହି ଦୁର୍ଗମାନଙ୍କରେ କୋଟ 
କଚେରୀରେ ଉଡୁଥିଲା । ଜାତୀୟ ସଂଙ୍ଗୀତ ମଧ୍ଯ ବୋଲା ହେଉଥିଲା “ ' ୦ଠଠ 53\/6 16 
।୮୮୦” ” ଏହା ଥିଲା ଇଂଲ୍ଯାଣ୍ଡର ଜାତୀୟ ସଂଗୀତ । 


କଟକ ସହରରେ କାଠଗଡ଼ା ସାହିରେ ଲୋକ-ସେବା ପ୍ରେସ୍‌ ପରିସର ମଧ୍ଯରେ 
' ' ଗାଅ ସ୍ବାଧୀନ ଭାରତ' ' ଗୀତ ବୋଲା ହୋଇ ଜାତୀୟ ପତାକା ଉଭୋଳିତ ହୋଇଥିଲା | 
ଶ୍ରୀ ବାଞ୍ଚାନିଧ୍ଵ ମହାନ୍ତି, ଶ୍ରୀ ବୀରକିଶୋର ଦାସଙ୍କ ଦ୍ଵାରା ରଚିତ ବନ୍ଦନା ଗୀତି 
' ଉଡ଼ିଖେଳରେ ଜାତି ପତାକା ଆଜି ଗାଇଥିଲେ | 


ଉପରଓଳି ମ୍ୟୁନିସିପାଲିଟି ପଡ଼ିଆରେ ଘୋଷଣା ପତ୍ର ପାଠ କରିବା ସ୍ଫରିର 
ହୋଇଥିଲା । ମାତ୍ର କଟକରେ ୧୪୪ ଧାରା ଜାରି ହେବାରୁ ଏବଂ ସେଦିନ କେହି 
ସରକାରୀ ଆଇନ ଅମାନ୍ୟ କରିବାକୁ ଗାନ୍ଧିଜୀ ନିଷେଧ କରିଥିବାରୁ ଗୋକୁଳାନନ୍ଦ 
ଚୌଧୁରୀଙ୍କ କାଠଯୋଡ଼ି କୂଳସ୍ଥିତ ଘର ହତାରେ ଏହି ସଭା ଆୟୋଜିତ ହେଲା । 
ରବୀନ୍ଦ୍ରନାଥ ଠାକୁରଙ୍କର “ ମୋରା ଭୟ କରବୋ ନା ଭୟ କରବୋନା' ଗୀତଟି ମାଳତୀ 
ଚୌଧୁରୀଙ୍କ ସହ ସୁରେନ୍ଦ୍ରନାଥ ପଟ୍ଟନାୟକ, ସୁଶୀଲ ଘୋଷ ଓ ଅନ୍ନପୁର୍ଣ୍ଣା ବୋଲିଥୁଲେ । 
ଶ୍ରୀ ବାଞ୍ଚାନିଧ୍ଵ ମହାନ୍ତି ବୋଲିଥୁିଲେ ବୀରବାବୁଙ୍କ ପ୍ରଖ୍ୟାତ ଗୀତ :- 


ବିଦ୍ରୋହୀ ଉଠ ସୈନିକ ଉଠ ରଣନାଶୀ ରଣସେବକ 
ମୁକ୍ତକଣ୍ତଡେ ଗାଅ ହେ ସର୍ବେ ଆମ୍ଭେ ସ୍ଵାଧୀନ ଯୁବକ 


୪୪୫ ୭ ମୁଠାଏ ଲୁଣରୁ ମହାଭାରତ 


ଭାରତ ସିଂହ ଜାଗ୍ରତ ଆଜି 
ଅଳସ ତନ୍ଦ୍ରା ଯାଇଅଛି ଭାଜି 
ଅତ୍ୟାଚାରୀର ମାନସରାଜ୍ୟେ ଆଣିଅଛି ଭୀମ ଚମକ 


ହଜାର ହଜାର ଲୋକଙ୍କ ଉପସ୍ପିତିରେ ଗୋପବଂଧୁ ଚୌଧୁରୀ କଟକରେ 
ଘୋଷଣା-ପତ୍ର ପାଠ କଲେ :- 


ଆମ୍ଭମାନଙ୍କର ବିଶ୍ଵାସ ଯେ ସ୍ଵାଧୀନ ହେବା, ନିଜର ପରିଶ୍ରମର ଫଳଭୋଗ 
କରିବା ଓ ଜୀବନର ଆବଶ୍ଯକ ସାମଗ୍ରୀ ହାସଲ କରିବାର ଅଧ୍ରକାର ଭାରତୀୟ 
ଜନସାଧାରଣଙ୍କର ଅଛି । ପୁଣି ଆମ୍ଭେମାନେ ବିଶ୍ଵାସ କରୁ ଯେ ଯଦି କୌଣସି ସରକାର 
ଜନସାଧାରଣଙ୍କୁ ଏହି ଅଧ୍ରକାରରୁ ବଞ୍ଚୁତ କରୁଥାଏ ବା ସେମାନଙ୍କ ଉପରେ ଅତ୍ୟାଚାର 
କରୁଥାଏ ତେବେ ସେ ସରକାରକୁ ବଦଳାଇ ଦେବାର ବା ମୁଳପୋଛ କରିଦେବାର 
ଅଧ୍ରକାର ମଧ୍ଯ ଜନସାଧାରଣଙ୍କ ଅଛି । 


ବ୍ରିଟିଶ ସରକାର ଭାରତୀୟ ମାନଙ୍କୁ ଯେ କେବଳ ଏହି ଅଧ୍ରକାରରୁ ବଞ୍ଚୁତ କରିଛି 
ସେତିକି ନୁହେଁ, ଅଧ୍ଵକନ୍ତୁ ଜନସାଧାରଣଙ୍କୁ ଶୋଷଣ କରି ସେହି ଶୋଷଣ ଉପରେ 
ନିଜକୁ ପ୍ରତିଷ୍ଚିତ କରିଛି ଏବଂ ଆର୍ଥିକ, ରାଜନୈତିକ, ସାଂସ୍କୃତିକ ଓ ଆଧ୍ୟାତ୍ନିକ ଦୃଷ୍ଟିରୁ 
ଭାରତବର୍ଷକୁ ଉଜାଡ଼ି ଦେଇଛି । 

ଆର୍ଥିକ ଦୃଷ୍ଟିରୁ ଆମ ଦେଶବାସୀଙ୍କ ଠାରୁ ସେମାନଙ୍କ ଆୟର ଅନୁପାତରେ 


ଅତ୍ୟଧ୍ରକ ଖଜଣା ନିଆ ଯାଉଛି । ଆମର ହାରାହାରି ଦୈନିକ ଆୟ ସାତ ପଇସା । ଆମେ 
ଯେଉଁ ଖଜଣା ଦେଉଛୁ ସେଥରୁ ଶତକଡ଼ା କୋଡ଼ିଏ ଭାଗ ଚାଷୀଙ୍କ ଠାରୁ ନିଆ ଯାଉଛି 
ଏବଂ ଶତକଡ଼ା ତିନିଭାଗ ଲୁଣ ଟିକସରୁ ଆଦାୟ ହେଉଛି । ଫଳରେ ପ୍ରତ୍ୟେକ ଗରିବ 
ପ୍ରଜାକୁ ଏ ଟିକସ ଭାର ମୁଣ୍ଡେଇବାକୁ ପଡୁଛି । 

ଗ୍ରାମ୍ୟଶିଳ୍ପକୁ ଧ୍ବଂସ କରି ଦିଆଯିବା ଫଳରେ ଚାଷୀ ବର୍ଷରେ ଚାରିମାସ ବେକାର 
ରହୁଛି । ହସ୍ତ ଶିନ୍ଧ ଅଭାବରେ ତାର ବୂଵି କୁଣ୍ଠିତ ହୋଇଯାଉଛି । ଶୁଳକ ଓ ମୁଦ୍ରା ବିନିମୟ 
ଯେଉଁ ବ୍ୟବସ୍ଥା ହୋଇଛି ତାହା ଚାଷୀକୁ ଆହୁରି କ୍ଷତିଗ୍ରସ୍ତ କରୁଛି । ଶୁଳକ ଆଇନ୍‌ରେ 
ବ୍ରିଟିଶ କଳମାଲିକଙ୍କ ପ୍ରତି ପକ୍ଷପାତ କରାଯାଉଛି । ଶାସନ କଳରେ ଅପବ୍ୟୟ ପୁରି 
ରହିଛି । ବିନିମୟ ପଦ୍ଧତିରେ ମନମୁଖୀ କାରବାର ଚାଲିଛି ଯାହାଫଳରେ କୋଟି କୋଟି 


ଟଙ୍କା ବିଦେଶକୁ ଚାଲିଯାଉଛି । 


ଅମୂତ ଅନୁଭବ @ ୪୪୬ 


ବ୍ରିଟିଶ ଅମଳରେ ରାଜନୀତିକ କ୍ଷେତ୍ରରେ ଭାରତର ଯେଉଁ ପତନ ହୋଇଛି 
ତାହା ଅତୀତରେ କେବେହେଁ ହୋଇ ନ ଥୁଲା । ଶାସନ ସଂସ୍କାର ଦ୍ଵାରା ଜନସାଧାରଣଙ୍କୁ 
ପ୍ରକୃତ ଶାସନ କ୍ଷମତା ମିଳି ନାହି । ଆମ ମଧ୍ଯରେ ଶୀର୍ଷସ୍ଫ୍ରାନୀୟ ବ୍ୟକ୍ତିଙ୍କୁ ସୁଦ୍ଧା ବ୍ରିଟୀଶ 
ଶାସକଙ୍କ ଆଗରେ ମୁଣ୍ତ ନୂଆଁଇବାକୁ ପଡ଼ୁଛି । ନିଜର ମତ ବ୍ଯକ୍ତ କରିବାର ବା 
ସ୍ଵାଧୀନଭାବରେ ପରସ୍ପର ସହିତ ମିଶିବାର ସ୍ଵାଧୀନତା ସୁଦ୍ଧା ଆମକୁ ଦିଆଯାଇ ନାହି । 
ଆମର ରାଜ୍ୟ ଶାସନ କରିବା ପ୍ରତିଭାକୁ ନଷ୍ଟ କରିଦିଆଯାଇଛି । 


ଆମ ସଂସ୍କୃତିକୁ ଲୋପ କରିଦେବା ଉଦ୍ଦେଶ୍ୟରେ ଇଂରାଜୀ ଶିକ୍ଷା ପଦ୍ଧତି ଆମକୁ 
ଆମ ପ୍ରକୃତ ଅବସ୍ଥାରୁ ଦୋହଲାଇ ଦେବାକୁ ଉଦ୍ୟମ ଚଳାଇଛି ଏବଂ ତାର ଦାସତ୍ଵ 
ଶୂଙ୍ଖଳରେ ବାନ୍ଧି ହୋଇ ରହିବା ପାଇଁ ଶିକ୍ଷା ଦେଉଛି । 


ଆମକୁ ନିରସ୍ତ୍ର କରାଯାଇ ଆଧ୍ଞାତ୍ନିକ ଦୃଷ୍ଟିରୁ ନପୁଂସକ କରି ଦିଆଯାଇଛି ଏବଂ 
ଆମ ଦେଶକୁ ଅଧ୍ବକାର କରି ଦେଇ ଥିବା ବିଦେଶୀ ସୈନ୍ୟ ବାହିନୀକୁ ଦେଖାଇ ଆମକୁ 
ଏହାହି ଜଣାଇ ଦିଆଯାଇଛି ଯେ ଆମେ ଆମ ଘର ବା ଦେଶକୁ ରକ୍ଷା କରିବାକୁ ସମର୍ଥ 
ନୋହୁଁ । 

ଆମମାନଙ୍କର ବିଶ୍ଵାସ, ଆମେ ଯଦି ଏହି ଅମଣିଷ ସରକାର ସହିତ ସହଯୋଗ 
ନ କରିବୁ ଓ ଏ ସରକାରକୁ ଖଜଣା ଟିକସ ଦେବା ବନ୍ଦ କରି ଦେବୁଁ ଏବଂ ଆମକୁ 
ଯେତେ ଉତ୍ଭେଜିତ କରାଗଲେ ସୁଦ୍ଧା ହିଂସା କରିବା ପାଇଁ ଆମେ ଉରେଜିତ ନ ହେବୁ 
ତେବେ ଏ ସରକାର ନିଶ୍ଚୟ ହଟିୟଯିବ । 


ଘୋଷଣା-ପତ୍ର ପାଠ କରାଗଲା । ମାତ୍ର ଗାନ୍ଧିଜୀ କେଉଁ ଧରଣର ଆନ୍ଦୋଳନ 
ଆରମ୍ଭ କରିବେ ତାହା କାହାରିକୁ ଜଣା ନ ଥାଏ । 

ଗାଅ ସ୍ଵାଧୀନ ଭାରତ ସ୍ଵାଧୀନ ଭାରତ ସ୍ବାଧୀନ ସ୍ଵାଧୀନ ସ୍ବାଧୀନରେ 

ଗାଏ ରାଗରେ ଭୂଧର ଅମ୍ବର ଚୁଂବିତ ଚାଲ ହିମାଚଳ ଗିରିବର କଂପିତ 

କଂପେ ବିଂଧ୍ଯଗିରି କାନନ କୁଞ୍ଜେ ଲଂଫେ ନିର୍ଝରିଣୀ ପ୍ରପାତ ପୁଞ୍ଜେ 

ଚପଳା ଚମକେ ଗଗନେ ପୁଲକେ ନୀରଦ ବିଲୀନରେ 

ପାବନୀ ଗଂଗା ଯମୁନା ସଂଗେ 

ସିଂଧୁ ମହାନଦୀ କାବେରି ରଂଗେପ୍ନାବିତ 

ଭୁବନ ସୁରଧୁନୀ ଶୋଭନ ରୂଚିତ ସ୍ଵାଧୀନରେ 


୪୪୭ ୭ ମୁଠାଏ ଲୁଣରୁ ମହାଭାରତ 


ବଂଗୋପସାଗର ଉତ୍କଳ ଦେଶେ 
ନରଉ୍ତନ କୀଉ୍ଭନ ଉନ୍‌ମତ ବେଶେ 
ଅଂଗେ ଅଂଗେ ତରଙ୍ଗ ରଙ୍ଗେ ସୂଚିତ ସ୍ଵାଧୀନରେ 
ଜାତୀୟ କେଡ଼େ ଉତର ଗର୍ବ 
ଖସିକୁଳ ଦର୍ପ କରିବ ସେ ଖର୍ବ 
ସେ ତ ଜାତୀୟ ଗୌରବ ଜାତୀୟ ସଂପଦ ଜାତୀୟ ଜୀବନରେ 
ରଚନା- ବାଞ୍ଚାନିଧ୍ଵ ମହାନ୍ତ । 


୦୦ 


॥ ୩॥ମ 


ଜାନୁଆରୀ ଛବିଶ ତାରିଖରେ ପୂର୍ଣ୍ର- ସ୍ଵରାଜ୍ୟ" ଦିବସ ପାଳିତ ହେବାର ପୂର୍ବଦିନ 
ଭାରତର ବଡ଼ଲାଟ ଲର୍ଡ଼ ଆର୍‌ଉଇନ୍‌ ଦିଲ୍ଲୀରେ ଲେଜିସଲେଟିଭ୍‌ ଆସେମ୍ବିରେ ଯେଉଁ 
ଭାଷଣ ଦେଲେ ତାକୁ ଅନୁଧ୍ୟାନ କରି ଗାନ୍ଧିଜୀ ୩୦. ୧.୩୦ ତାରିଖରେ ' ୟଙ୍କ ଇଣିଆ' 
ପତ୍ରିକାରେ ଗୋଟିଏ ପ୍ରବନ୍ଧ ଲେଖି ସ୍ପଷ୍ଟ କରିଦେଲେ ଯେ ବ୍ରିଟିଶ ସରକାରଙ୍କର ଭାରତକୁ 
ଓପନିବେଶିକ ସ୍ଵାୟତ ଶାସନ ଦେବା ମତଲବ ନ ଥ୍ରବା କଥା ବଡ଼ଲାଟଙ୍କ ଭାଷଣରୁ 
ବୁଝାପଡୁଛି । ଦେଶର ବିଭିନ୍ନ ଦଳର ଏକତା ଉପରେ ବଡ଼ଲାଟ ଜୋର ଦେଇଛନ୍ତି ମାତ୍ର 
ବିଦେଶୀ ସରକାର ନିଜର ସ୍ଵାର୍ଥ ବଜାୟ ରଖିବା ପାଇଁ ଏ ଦେଶର ଲୋକଙ୍କ ମଧ୍ୟରେ 
ଛୋଟ ଛୋଟା ସ୍ଵାର୍ଥ ପାଇଁ କଳି ସୃଷ୍ଟି କରୁଥିବା ଯାଏ ଏକତା ସ୍ପ୍ାପିତ ହେବ କିପରି ? 
କଂଗ୍ରେସ ଏହି ଦଳଗୁଡ଼ିକରୁ ନିଜକୁ ଅଲଗା କରିଦେଇ ଭଲ କରିଛି । ଜାନୁଆରୀ ଛବିଶ 
ତାରିଖର ସଭା ଶୋଭାଯାତ୍ରାରୁ ପ୍ରମାଣିତ ହୋଇଛି ଯେ ଲୋକଙ୍କ ହୃଦୟରେ କଂଗ୍ରେସ 
ହିଁ ପ୍ରଭୁତ୍ବ କରୁଛି । ସରକାର କେବଳ ଗୋଟିଏ କଥାରେ ନିରପେକ୍ଷ । ତାହା ହେଉଛି 
ହିନ୍ଦୁ ମୁସଲମାନ ଆଦି ସମ୍ପ୍ରଦାୟ ନିର୍ବିଶେଷରେ ସବୁ ଚାଷୀଙ୍କ ଠାରୁ ସେମାନଙ୍କର କଡ଼ାକ୍ରାନ୍ତି 
ଅସୁଲ କରିନେବା । 


ଗାନ୍ଧିଜୀ ଶାସନ ସଂସ୍କାରରେ ଏଗାରଟି ବିଷୟ ସ୍ଫାନ ଦେବାକୁ ପ୍ରସ୍ତାବ 
ଦେଇଥିଲେ : 


ଅମୂତ ଅନୂଭବ @ ୪୪୮ 


( ୧) ସମ୍ପୂର୍ଣ ନିଶା ନିବାରଣ | ( ୨ ) ମୁଦ୍ରା ବିନିମୟ ଦର କମାଇ ଟଙ୍କାକୁ ଏକ 
ଶିଲିଙ୍ଗ, ଚାରିପେନ୍‌ସ କରାଯାଉ । (୩) ଖଜଣା ଅଧା କରାଯାଉ ଏବଂ ଖଜଣା ଉପରେ 
ବିଧାନସଭାର ନିୟନ୍ତ୍ରଣ ରହୁ | ( ୪) ଲୁଣ ଉପରୁ ଟିକସ ଉଠାଇ ଦିଆଯାଉୟ | ( ୫ ) 
ସୈନ୍ଯବିଭାଗ ଖରଚ ଅଧା କରି ଦିଆଯାଉ । (୬) ବସ୍ତ୍ରଶିଳ୍ପକୁ ରକ୍ଷା କରିବା ପାଇଁ 
ବିଦେଶୀ ବସ୍ତ୍ର ଆମଦାନୀ ଉପରେ ଅଧ୍ବକ ଶୁଳ୍କ ବସୁ |। ( ୭) ଖଜଣା କମାଇ ଦେବା 
ଫଳରେ ଯେଉଁ ଆୟ ଉଣା ହେବ, ଉଚ୍ଚକର୍ମଚାରୀଙ୍କ ଦରମା ହାର ଅଧାଅଧି କମାଇ 
ଦେଇ ଆୟ ଓ ବ୍ୟୟକୁ ସମତୁଲ କରାଯାଉ । ( ୮) ଭାରତୀୟ ଉପକୂଳରେ କାରବାର 
କରୁଥିବା ଭାରତୀୟ ଜାହାଜାତି କାରବାରକୁ ସୁରକ୍ଷିତ କରିବା ପାଇଁ ଆଇନ କରାଯାଉ । 
( ୯ ) ଖୁଣୀ ଆସାମୀ ବା ହତ୍ୟା କରିଥିବା ଅପରାଧରେ କୋର୍ଟ କଚେରୀରେ ବିଚାର 
ହୋଇ ବନ୍ଦୀ ହୋଇଥିବା ଲୋକଙ୍କୁ ଛାଡ଼ି ସବୁ ରାଜନୈତିକ ବନ୍ଦୀକୁ ଖଲାସ କରି 
ଦିଆଯାଉ । ସବୁ ରାଜନୈତିକ ମୋକଦ୍ଦମା ଉଠାଇ ଦିଆଯାଉ ¦ ୧ ୨ ୪(କ) ଧାରା ଓ 
୧୮୧୮ ମସିହାର ରେଗୁଲେଶନ୍‌ ଓ ସେହି ପ୍ରକାରର ଅନ୍ୟ ଆଇନ୍‌ଗୁଡ଼ିକ ରଦ୍ଦ 
କରାଯାଉ । ନିର୍ବାସିତ ଭାରତୀୟଙ୍କୁ ସ୍ଵଦେଶକୁ ଫେରିବାକୁ ଅନୁମତି ଦିଆଯାଉ | ( ୧୦) 
ସି.ଆଇ.ଡ଼ି. ବା ଗୋଇନ୍ଦା ପୁଲିଶ ବିଭାଗ ଉଠେଇ ଦିଆଯାଉ କିମ୍ବା ତାହା 
ଲୋକପ୍ରତି ନିଧ୍ଵଙ୍କ ହାତରେ ରହୁ । ( ୧୧ ) ଆତ୍ଲରକ୍ଷା ପାଇଁ ଲୋକଙ୍କ ନିୟନ୍ତ୍ରଣରେ ଅସ୍ତ୍ର 
ରଖ୍ବବାକୁ ଅନୁମତି ଦିଆଯାଉ । 

ଗାନ୍ଧିଜୀ ବ୍ରିଟିଶ ସରକାରଙ୍କ ସଙ୍ଗେ ଏ ସବୁ ଆଲୋଚନା ଚଳେଇଥାନ୍ତି । ଏଣେ 
କଂଗ୍ରେସ ସଦସ୍ୟ ସଂଗ୍ରହ, ପ୍ରାଥମିକ, ଜିଲ୍ଲା କଂଗ୍ରେସ କମିଟି ଗଠନ ସାଙ୍ଗରେ ଖଦୀ 
କାମ ଭଳି ଗଠନମୁଳକ କାମ ଚାଲିଥାଏ । ଓଡ଼ିଶାରେ ନିଖିଳ ଭାରତ ଚରଖା ସଂଘ 
ପକ୍ଷରୁ ଖଦୀ କାମ ହେଉଥାଏ । ତାହାଛଡ଼ା ( ବୈରୀ) ଚମ୍ପାପୁର ହାଟ ଆଶ୍ରମ କାଦୁଆ 
( ସାକ୍ଷୀଗୋପାଳ) ଆଶ୍ରମ, ଗରଦପୁର ( ଭଦ୍ରଖ) ଜୀବରାମ କଲ୍ୟାଣଜୀ କୋଠାରୀଙ୍କ 
ଆଶ୍ରମ, ଜଗତ୍‌ସିଂହପୁର ଅଳକାଶ୍ରମରେ ଖଦୀ କାମ ଚାଲିଥାଏ । ଭାରତର ବିଭିନ୍ନ 
ପ୍ରଦେଶରେ ଉଦାହରଣ ସ୍ଵରୂପ ଗୁଜରାତରେ ସର୍ଦ୍ଦାର ବଲ୍ଲଭଭାଇ ପଟେଲ, କର୍ଣ୍ାଟକରେ 
ଗଙ୍ଗାଧର ରାଓ ଦେଶପାଣ୍ଡେ, ମାନ୍ଦରାଜରେ ଚକ୍ରବରୀୀ ରାଜଗୋପାଳ ଚାରୀ, ବଙ୍ଗଳାରେ 
ଯତୀନ୍ଦ୍ର ମୋହନ ସେନଗୁପ୍ତ ଓ ସତୀଶଚନ୍ଦ୍ର ଦାସଗୁପ୍ତ, ବିହାରରେ ବାବୁ ରାଜେନ୍ଦ୍ର 
ପ୍ରସାଦ, ଉତ୍ତରପ୍ରଦେଶରେ ମୋତିଲାଲ ନେହେରୁଙ୍କ ପରି ପୁରୁଖା ଲୋକେ ମଙ୍ଗ 
ଧରିଥାନ୍ତି । ଓଡ଼ିଶାରେ ଉତ୍କଳମଣି ଗୋପବନ୍ଧୁ ଦାସଙ୍କ ଦେହାନ୍ତ ୧୯ ୨୮ରେ ହେଲା । 


୪୪୯ ୭ ମୁଠାଏ ଲୁଣରୁ ମହାଭାରତ 


ଆଚାର୍ଯ୍ୟ ହରିହର ଦାସ, ପଣ୍ଡିତ ଲକ୍ଷ୍ମୀନାରାୟଣ ମିଶ୍ର, ପଣ୍ଡିତ ପ୍ରାଣକୃଷ୍ଣ ପଢ଼ିଆରୀ, 
ପଣ୍ଡିତ ନୀଳକଣ୍ଠ ଦାସ, ଲିଙ୍ଗରାଜ ମିଶ୍ର, ଗୋପବନ୍ଧୁ ଚୌଧୁରୀ, ପଣ୍ଡିତ କୃପାସିନ୍ଧୁ ହୋତା, 
ନନ୍ଦକିଶୋର ଦାସ ପ୍ରମୁଖଙ୍କ ସହ ସେମାନଙ୍କର ସହକର୍ମୀମାନେ ଏ କାମରେ ଲାଗି 
ପଡ଼ିଥାନ୍ତି। ସମସ୍ତେ ସ୍ଵରାଜ୍ୟ-ସଂଗ୍ରାମ ପାଇଁ ଲୋକଙ୍କୁ ପ୍ରସ୍ତୁତ ହେବାକୁ ଡ଼ାକରା ଦେଉଥାନ୍ତି 
କିନ୍ତୁ କେହି ଜାଣି ନ ଥାନ୍ତି ସଂଗ୍ରାମର ରୂପରେଖ କ'ଣ ହେବ । 


୧୫ ଫେବୃୟାରୀ, ୧ ୯୩୦ରେ ଗାନ୍ଧିଜୀ କଂଗ୍ରେସର କାର୍ଯ୍ୟକାରୀ ସମିତିର 
ବୈଠକରେ ଲବଣ ଆଇନ୍‌ ଅମାନ୍ୟ କରିବା ଯୋଜନା ଉପସ୍ଫ୍ଵାପିତ କଲେ । ସମିତିର 
ସଦସ୍ୟମାନେ ଏ ପ୍ରସ୍ତାବ ଶୁଣି ହତମ୍ଭମ୍ବ ହୋଇଗଲେ ଲୁଣ ଆଇନ ଅମାନ୍ୟ କରି କିପରି 
ଏତେବଡ଼ ସବିନୟ ଆଇନ ଅମାନ୍ୟ ଆନ୍ଦୋଳନକୁ ସଫଳ କରି ହେବ ।! ଗାନ୍ଧିଜୀ 
କହିଲେ - ଭାରତର ତିନି ପାଖରେ ସମୁଦ୍ର । ଅଥଚ ସେହି ଲୁଣ ଉପରେ ଟିକସ ବସାଇ 
ଲିଭରପୁଲ୍‌ରୁ ଆସୁଥୁବା ଲୁଣ ଖାଇବାକୁ ଯେ ସରକାର ଲୋକଙ୍କୁ ବାଧ୍ୟ କରୁଛନ୍ତି ଏହାଦ୍ଵାରା 
ଧନୀ ଗରିବ ସମସ୍ତେ ଶୋଷିତ ହେଉଛନ୍ତି । ତେଣୁ ଲୁଣ ଟିକସ ଯେ ଅନ୍ୟାୟ ଲୋକେ 
ତାହା ସହଜରେ ବୁଝିବେ ଏବଂ ହଜାର ହଜାର ମାଇଲ ବ୍ୟାପୀ ଉପକୂଳବର୍ରୀ ଅଞ୍ଚଳର 
ଲୋକେ ଏହି ଆନ୍ଦୋଳନରେ ଯୋଗ ଦେବେ । 


ଗାନ୍ଧିଜୀଙ୍କ ଯୁକ୍ତି ଶୁଣି ସାରିବା ପରେ ସମିତି ଗାନ୍ଧିଜୀଙ୍କୁ ସବିନୟ ଆଇନ ଅମାନ୍ୟ 
ଆନ୍ଦୋଳନ ବା ସତ୍ୟାଗ୍ରହ ଆନ୍ଦୋଳନ ଚଳାଇବା ପାଇ ଡ଼ିକ୍ତେଟର ବା ସେନାପତିର 
ଦାୟିତ୍‌ ଦେଲେ । ସେହିଦିନ ପ୍ରାର୍ଥନା ସଭାରେ ଗାନ୍ଧିଜୀ ତାଙ୍କ ଆଶ୍ରମରେ ଥ୍ରବା ସହକର୍ମୀଙ୍କୁ 
କହିଲେ - ““ ସାରା ପୁଥୁବୀ ବଡ଼ ଆଶା କରି ଆଶ୍ରମ ଆଡ଼କୁ ଚାହିଛି । ଆପଣଙ୍କୁ 
ଜେଲ୍‌ରେ ଭରତି କରାଯିବ । ମାଡ଼ ଖାଇବାକୁ ମଧ୍ୟ ପଡ଼ିପାରେ । ଅନାହାରରେ ରହିବା 
ପାଇଁ ମଧ୍ୟ ପ୍ରସ୍ତୁତ ରହିବାକୁ ହେବ । ଆପଣଙ୍କୁ ଆଶ୍ରମରୁ ତଡ଼ି ଦିଆଯାଇ ପାରେ କିମ୍ବା 
ଏହାଠାରୁ ଅଧ୍ରକ ବିପଦ ମୁଣ୍ଡାଇବାକୁ ପଡ଼ିପାରେ । କିନ୍ତୁ ଏ ସବୁ ଅବସ୍ଥାରେ ଆପଣଙ୍କୁ 
ମନରେ ଓ କାର୍ଯ୍ୟରେ ଅହିଂସ ରହିବାକୁ ହେବ । କ୍ରୁଦ୍ଧ ବା ଉତ୍ତେଳିତ ହେଲେ ଚଳିବ 
ନାହି । ଭଶ୍ଵର ମଧ୍ୟ ଆପଣଙ୍କ ପ୍ରତି ବିମୁଖ ହୋଇଯାଇ ପାରନ୍ତି । ତଥାପି ଆପଣ ଧୈର୍ଯ୍ୟ 
ହରାଇଲେ ଚଳିବ ନାହିଁ । ଆପଣମାନଙ୍କ ଲଲାଟରେ ଦୁଃଖକଷ୍ଟ ଲେଖା ହୋଇଛି । 
ରାମସୀତାଙ୍କୁ ମଧ୍ୟ କଷ୍ଟ ସହିବାକୁ ପଡ଼ିଥିଲା । ଭଗବାନ ଆପଣଙ୍କୁ ପରଖୁଛନ୍ତି । ଆପଣ 
ଯଦି ସେହି ପରୀକ୍ଷାରେ ଉତ୍ତୀର୍ଣ୍ଣ ହୋଇ ପାରିବେ ତେବେ ସବୁ ଅଭିଳାଷ ପୁର୍ଣ୍ଣ ହେବ । 
ଏହି ଆଶ୍ରମକୁ ଆତ୍ଲୋତ୍ସର୍ଗର ଦୀପଶିଖାରେ ଆଲୋକିତ କରିବାକୁ ହେବ । ଯେଉଁମାନେ 


ଅମୂତ ଅନୁଭବ @ ୪୫୦ 


ନିଜକୁ ଦୁର୍ବଳ ମଣୁଛନ୍ତି ସେମାନେ ଆଶ୍ରମ ଛାଡ଼ି ଚାଲି ଯାଆନ୍ତୁ । ଥରେ ଯୁଦ୍ଧରେ 
ପଶିବା ପରେ ପଛକୁ ହଟିଲେ ଆପଣ ତ କଳଙ୍କିତ ହେବେ, ଭାରତର ସୁନାମରେ ମଧ୍ୟ 
କଳଙ୍କ ଲାଗିବ । 


୦୦ 


॥ ୪ ॥ 
ଚରମ ପତ୍ର 


ଗାନ୍ଧିଜୀ ମାର୍ଚ୍ଚ ୨ ତାରିଖରେ ବଡ଼ଲାଟଙ୍କୁ ଏହି ମର୍ମରେ ଚିଠି ଲେଖି 
ଜଣାଇଲେ ଯେ ସବିନୟ ଆଇନ ଅମାନ୍ୟ କରିବା ପୂର୍ବରୁ ମିଳାମିଶାର ବାଟ 
ବାହାରିବା ଆଶାରେ ଆପଣଙ୍କୁ ଏ ଚିଠି ଲେଖୁଛି । 


ସେ ଲେଖିଲେ - ‹ ' ମୁଁ ଅହିଂସାରେ ବିଶ୍ବାସ କରେ | ଇଂରେଜ ଶାସନକୁ ମୁଁ 
ଗୋଟାଏ ଅଭିଶାପ ମଣୁଥୁଲେ ହେଁ ଜଣେ ସୁଦ୍ଧା ଇଂରେଜର ନ୍ୟାୟୋଚିତ ହିତ 
ବିରୁଦ୍ଧରେ ମୁଁ କଦାପି କାର୍ଯ୍ୟ କରିବି ନାହିଁ । ମୋର ଅନେକ ଇଂରେଜଙ୍କ ସଙ୍ଗେ 
ଘନିଷ୍ଠ ବନ୍ଧୁତା ଅଛି । ସେମାନଙ୍କ ମଧ୍ଯରୁ ଅନେକେ ମୋତେ ଯେଉଁ ତଥ୍ଯ 
ଯୋଗାଇଛନ୍ତି ସେଇଥୁରୁ ଇଂରେଜ ଶାସନ ଏ ଦେଶ ପାଇଁ କେତେ କ୍ଷତିକାରକ 
ତାହା ଜଣା ପଡ଼ି ଯାଇଛି । 


ଏହି ଇଂରେଜ ଶାସନ କ୍ରମାଗତ ଏ ଦେଶକୁ ଶୋଷଣ କରି ଏବଂ ସୈନ୍ୟ 
ବିଭାଗ ଓ ଶାସନ ବିଭାଗ ପାଇଁ ଅତିରିକ୍ତ ଖର୍ଚ୍ଚ କରି ଏ ଦେଶର କୋଟି କୋଟି 
ମୂକ ଜନତାକୁ ଦୀନଦରିଦ୍ର କରି ଦେଇଛି । 


ରାଜନୈତିକ ଦୃଷ୍ଟିରୁ ଏ ଶାସନ ଆମକୁ ଗୋଲାମ କରି ରଖିଛି । ଆମ 
ହାତରୁ ହତିଆର ଛଡ଼େଇ ନେଇ ଆମ ଆଡ୍ଲାକୁ ପଦଦଳିତ କରି ଦେଉଛି । ଫଳରେ 
ଆମେ କାପୁରୁଷ ପାଲଟି ଅସହାୟ ଅବସ୍ଫ୍ାରେ ରହିଲୁଣି । 


ମୁଁ ଆଶା କରିଥୁଲି ଯେ ଗୋଲଟେବୁଲ ବୈଠକରେ ଏହି ଆପରି 
ଅଭିଯୋଗଗୁଡ଼ି କ ଦୂର ହୋଇଯିବ । କିନ୍ତୁ ଆପଣ ସେ ବାବଦରେ ସ୍ପଷ୍ଟ କରିଦେଲେ 
ଯେ ପନିବେଶିକ ସ୍ବାୟତ୍ତଶାସନ ଦେବାର ପ୍ରତିଶ୍ରୁତି ବ୍ରି ଟିଶ୍‌ ମନ୍ତ୍ରୀମଣ୍ଡଳ ଦେଇ 
ପାରିବେ ନାହିଁ । ଏହିରୂପେ ଦିଲ୍ଲୀ ଆଲୋଚନା ଫଳବତୀ ନ ହେବାରୁ ୧୯୨୮ 


୪୫୧ ୫୭ ମୁଠାଏ ଲୁଣରୁ ମହାଭାରତ 


ମସିହାର କଲିକତା କଂଗ୍ରେସ ଅଧ୍ଵବେଶନରେ ଗ୍ଦହୀତ ହୋଇଥୁବା ପ୍ରସ୍ତାବକୁ 
କାର୍ଯ୍ୟକାରୀ କରିବା ଛଡ଼ା ଆଉ ଅନ୍ୟ ପଚ୍ଛା ଆମ ଆଗରେ ନାହି । 


ଭାରତକୁ ଶୋଷଣ କରିବା ପ୍ରକ୍ରିୟା ବନ୍ଦ ନ କଲେ ଭାରତ ଆହୁରି ଶୋଷି 
ହୋଇଯିବ । ମୁଦ୍ରା ବିନିମୟରେ ଟଙ୍କାକୁ ଏ ଶିଲିଂ ଛଅପେନ୍‌ସ ଅନୁପାତ ସ୍ତ୍ରିର କରାଯିବା 
ଫଳରେ କଲମ ଗାରକରେ କୋଟି କୋଟି ଟଙ୍କା ଭାରତରୁ ବିଦେଶକୁ ଚାଲି ଯାଉଛି । 


ଯେଉଁ ଖଜଣା ଟିକସରୁ ସରକାର ଏତେ ବେଶୀ ଆୟ କରୁଛନ୍ତି ତାହା ବୋଝରେ 
ଭାରତର ଅଣ୍ଟା ଭାଜି ପଡ଼ୁଛି । ସ୍ଥାୟୀ ବନ୍ଦୋବସ୍ତର ପ୍ରଚଳନ ଦ୍ଵାରା ଅନ୍ଧ କେତେକ 
ଜମିଦାର ହିଁ ଲାଭବାନ ହେଉଛନ୍ତି । ଜମିଦାର ଯେଉଁ ମୁହୂର୍ତରେ ଚାହୁଁଛନ୍ତି ରଇତମାନଙ୍କୁ 
ବେଦଖଲ କରିଦେଉଛନ୍ତି । ଭାରତକୁ ଶୋଷଣ କରି ପ୍ରାଣଶୂନ୍ୟ କରିଦେବା ହି ଏହି 
ଶାସନର ଉଦ୍ଦେଶ୍ୟ ବୋଲି ମନେ ହେଉଛି । ଏପରିକି ଯାହା ଜୀବନର ଅତ୍ୟାବଶ୍ଯକ 
ସାମଗ୍ରୀ ଲୁଣ ଭଳି ଜିନିଷ ଉପରେ ସୁଦ୍ଧା ଟିକସ ବସିଛି । ଏହି ଲୁଣ ଉପରେ ଧନୀଙ୍କ 
ଅପେକ୍ଷା ଗରିବମାନେ ଅଧ୍ବକ ନିର୍ଭର କରନ୍ତି । ମଦ ଓ ଅନ୍ୟ ନିଶାଦ୍ରବ୍ୟରୁ ଯେଉଁ ଆୟ 
ହେଉଛି ତାକୁ ମଧ୍ୟ ଏହି ଗରିବମାନେ ଦେଉଛନ୍ତି । ଏହା ଜନସାଧାରଣଙ୍କ ସ୍ଵାସ୍ଥ୍ୟ ଓ 
ନୈତିକତାକୁ ପାମ୍ପରା କରି ଦେଇଛି । ପେଷି ହୋଇ ଯାଉଥୁବା ପ୍ରଜାଙ୍କର ଆୟର ପଚ୍ଛା 
ହସ୍ତଶିଳ୍ପ ଅର୍ଥାତ୍‌ ସୁତାକଟା, ଲୁଗାବୁଣାକୁ ନଷ୍ଟ କରି ଦିଆଯାଇ ସେମାନଙ୍କ ଉପାର୍ଜନ 
କରିବାର କ୍ଷମତାକୁ ଲୋପ କରି ଦିଆଯାଇଛି । ପୁଣି ଭାରତ ଉପରେ ଯେଉଁ ରଣ ବୋଝ 
ଲଦା ହୋଇଛି ସେ କଥା ଉଲ୍ଲେଖ ନ କଲେ ଭାରତର ଦୁଃଖ ଦୁର୍ଦ୍ଦଶାର କାହାଣୀ 
ଅସମାପ୍ତ ରହିଯିବ । 

ସାରା ପୂଥ୍ୁବୀରେ ଏହି ସରକାର ସବୁଠାରୁ ବେଶୀ ଖର୍ଚ୍ଚାନ୍ତ କରାନ୍ତି ଏବଂ 
ଏଇଥିପାଇଁ ସରକାର ଏ ଅନ୍ୟାୟ ଗୁଡ଼ିକ କରୁଛନ୍ତି । ଉଦାହରଣସ୍ଵରୂପ ଆପଣ ମାସକୁ 
ଏକୋଇଶ ହଜାର ଟଙ୍କାରୁ ଅଧ୍ଵକ ବେତନ ନିଅନ୍ତି । ଅଥଚ ବିଲାତର ପ୍ରଧାନମନ୍ତ୍ରୀଙ୍କ 
ବେତନ ହେଉଛି ପାଞ୍ଚହଜାର ଚାରିଶହ ଟଙ୍କାରୁ କିଛି ଅଧ୍ଵକ । ବିଲାତବାସୀଙ୍କର 
ହାରାହାରି ଦୈନିକ ଆୟ ପ୍ରାୟ ଦୁଇଟଙ୍କା ହୋଇଥିବା ସ୍ଫଳେ ସେଠା ପ୍ରଧାନମନ୍ତ୍ରୀ 
ଦିନକୁ ଶହେ ଅଶୀଟଙ୍କା ଅର୍ଥାତ୍‌ ନବେ ଜଣ ଇଂରେଜଙ୍କ ଦୈନିକ ରୋଜଗାର ସଙ୍ଗେ 
ସମାନ ବେତନ ନିଅନ୍ତି । ଆମ ଦେଶରେ ମୁଣ୍ଡପିଛା ହାରାହାରି ଆୟ ହେଉଛି ପ୍ରାୟ 
ଦୁଇଅଣା । ଆପଣ ବେତନ ପାଆନ୍ତି ଦିନକୁ ସାତଶହ ଟଙ୍କାରୁ କିଛି ବେଶୀ । ଏହି ପରମାଶ୍ଚର୍ଯ୍ୟ 
ବିଷମତା ପ୍ରତି ଆପଣ ଟିକିଏ ଦୃଷ୍ଟି ପାତ କରି ଚିନ୍ତା କରିବେ । ଗୋଟିଏ କଠୋର 


ଅମୂତ ଅନୁଭବ @ ୪୫୨ 


ସତ୍ୟକୁ ବୁଝାଇବା ପାଇଁ ମୋତେ ଆପଣଙ୍କ ବ୍ୟକ୍ତିଗତ ବେତନର ଉଦାହରଣ ଦେବାକୁ 
ପଡ଼ିଲା । ବ୍ୟକ୍ତିଗତ ଭାବରେ ଆପଣଙ୍କୁ ମୁଁ ଏତେ ଶ୍ରଦ୍ଧା କରେ ଯେ ଆପଣଙ୍କୁ ବାଧିଲା 
ପରି କୌଣସି କଥା କହିବାକୁ ମୁଁ ଇଚ୍ଛା କରେ ନାହି । ଆପଣଙ୍କ ବେତନ ଆପଣ ଦାନ 
କରି ଦେଉଥିବା ମଧ୍ୟ ସମ୍ଭବ । ମାତ୍ର ଯେଉଁ ଶାସନ ଏହି ବ୍ୟବସ୍ଥା ରଖିଛି ତାକୁ 
ବଦଳାଇ ଦେବା ଉଚିତ । 


ଶାସନ ବ୍ଯବସ୍ଥାର ଖରଚ ବହୁତ କମେଇ ଦେଇ ପାରିଲେ ଖଜଣା ଟିକସ ଆଦି 
ମଧ୍ୟ କମେଇ ଦିଆଯାଇ ପାରିବ ଏବଂ ଏହା ଫଳରେ ଶାସନର ରୂପରେଖ ମଧ୍ୟ 
ବଦଳି ଯିବ । ବୋଧହୁଏ ଏହି ଆଶାରେ ଜାନୁଆରୀ ଛବିଶ ତାରିଖରେ ପାଳିତ ହୋଇଥୁବା 
ପୂର୍ଣ୍ଣ ସ୍ଵରାଜ୍ୟ ଦିବସରେ ଲକ୍ଷ ଲକ୍ଷ ଗ୍ରାମବାସୀ ଯୋଗ ଦେଲେ । ସେମାନଙ୍କ ପାଇଁ 
ସ୍ଵାଧୀନତାର ଅର୍ଥ ହେଉଛି ଏହି ବୋଝରୁ ମୁକ୍ତି । 


ଅହିଂସା ଦ୍ଵାରା ଇଂରେଜମାନଙ୍କର ହୃଦୟ ପରିବର୍ତନ ଘଟାଇ ଭାରତ ପ୍ରତି 
ସେମାନେ ଯେଉଁ ଅନ୍ୟାୟ କରୁଛନ୍ତି ତାହା ସେମାନଙ୍କୁ ଉପଲବ୍ଧି କରାଇବା ହିଁ ମୋର 
ଆକାଂକ୍ଷା । ମୁଁ ଇଂରେଜମାନଙ୍କର ଅକଲ୍ୟାଣ ଚାହେଁ ନାହିଁ । ୧୯୧୯ ପର୍ଯ୍ୟନ୍ତ ମୁଁ 
ଆଖିବୁଜି ସେମାନଙ୍କର ସେବା କରି ଆସିଛି । ମୋର ପ୍ରିୟ ଜନଙ୍କ ପାଇଁ ମୁଁ ଯେଉଁ ଅସ୍ତ୍ର 
ବ୍ୟବହାର କରିଥାଏ ସରକାରଙ୍କ ବିରୁଦ୍ଧରେ ମଧ୍ୟ ସେହି ଅସ୍ତ୍ର ଉତ୍ତୋଳନ କରିବି । ଏହି 
ଯୁଦ୍ଧରେ ସାଧାରଣ ଲୋକେ ମୋ ସହିତ ସହଯୋଗ କରିବେ । ଏ ଚିଠି ଯଦି ଆପଣଙ୍କ 
ଉପରେ କୌଣସି ପ୍ରଭାବ ନ ପକାଇବ ତେବେ ଚଳିତ ମାସ ଏଟାର ତାରିଖ ଦିନ ମୁଁ 
ଆଶ୍ରମର ସାଥୀଙ୍କୁ ସଙ୍ଗରେ ଧରି ଲୁଣ ଟିକସ ଅମାନ୍ୟ କରିବା ପାଇ ବାହାରିବି । 
ଗରିବଙ୍କ ଦୃଷ୍ଟିରୁ ଏହି ଆଇନଟିକୁ କୁ ମୁଁ ସବୁଠାରୁ ବଡ଼ ଅନ୍ୟାୟ ମଣୁଛି । ଏହି ସ୍ଵାଧୀନତା 
ଯୁଦ୍ଧ ଦେଶର ସବୁଠାରୁ ଗରିବ, ଲୋକଙ୍କ ପାଇଁ ହେବ । ଏହି ଚିଠିଟିକୁ ଆପଣ ମୋର 
ଧମକ ବୋଲି ବିଚାରିବେ ନାହିଁ । ଜଣେ ସବିନୟ ଆଇନ ଅମାନ୍ୟକାରୀର ଏପରି ଚିଠି 
ଲେଖିବାଟା ଗୋଟାଏ ପବିତ୍ର କର୍ତବ୍ୟ । ଏ ଚିଠିଟି ମୋର ଜଣେ ଇଂରେଜ ଯୁବକ 
ବନ୍ଧୁଙ୍କ ହାତରେ ପଠାଉଛି । ସେହି ବନ୍ଧୁ ଆମ ଦାବୀର ଓଟଚିତ୍ୟରେ ବିଶ୍ଵାସ କରନ୍ତି ଏବଂ 
ଅହିଂସା ପ୍ରତି ତାଙ୍କର ପୂର୍ଣ୍ଣ ଶ୍ରଦ୍ଧା ରହିଛି । ଏହି କାମ ପାଇଁ ତାଙ୍କୁ ଭଶ୍ଵର ମୋ ପାଖକୁ 
ପଠାଇଥ୍ବବା ଭଳି ମୋତେ ଲାଗୁଛି ।' ' 

ରେଜିନାଲ୍‌ଡ଼ ରୋନାଲ୍‌ଡ଼ ନାମକ ଜଣେ ଇଂରେଜଚ୍ଚ ଯୁବକ ଖଦୀ ଲୁଗା ପିନ୍ଧି 
ଗାନ୍ଧିଜୀଙ୍କର ଦୂତ ହୋଇ ବଡ଼ଲାଟଙ୍କ ପାଖକୁ ଯିବା ଘଟଣାରେ ଦେଶସାରା ଚହଳ 
ପଡ଼ିଗଲା । 


୪୫୩ ୭ ମୁଠାଏ ଲୁଣରୁ ମହାଭାରତ 


ବଡ଼ଲାଟଙ୍କ ପ୍ରାଇଭେଟ ସେକ୍ରେଟାରୀଙ୍କ ପାଖରୁ ଗାନ୍ଧିଢୀଙ୍କ ପାଖକୁ ଚିଠି ଆସିଲା 
ଯେଉଁବାଟ ଧରୁଛନ୍ତି ତଦ୍ଵାରା ନିଶ୍ଚିତ ରୂପେ ଆଇନଭଙ୍ଗ ଏବଂ ଶାନ୍ତି ବ୍ୟାହତ ହେଉଥ୍ବବାର 
ଜାଣି ସେ ଦୁଃଖିତ । 

ଏହି ଚିଠି ପାଇ ଗାନ୍ଧିଜୀ ୟଙ୍ଗ ଇଣ୍ଡିଆ ପତ୍ରିକାରେ ଲେଖିଥ୍ବଲେ, ' ' ମୁଁ ନତଢାନୁ 


ହୋଇ ରୁଟି ଭିକ୍ଷା କରିଥୁଲି, ମୋତେ ପଥର ମିଳିଛି ।' ” 


୦୦ 
(୫) 
ଦାଶ୍ଡୀ ଯାତ୍ରା 


ଅହମଦାବାଦ ନିକଟସ୍ଫ୍‌ ସାବରମତୀ ଆଶ୍ରମ ଠାରୁ ଦୁଇଶହ ମାଇଲ ଦୂର ଦାଣ୍ଡୀ 
ସମୁଦ୍ର କୂଳରେ ଲବଣ ଆଇନ ଅମାନ୍ୟ କରିବାକୁ ସ୍ପିର କରି ଗାନ୍ଧିଜୀ ଅଠସ୍ତରି ଜଣ 
ଆଶ୍ରମବାସୀଙ୍କ ସହ ୧୨ ମାର୍ଚ୍ଚ, ୧୯୩୦ତାରିଖରେ ପାଦରେ ଚାଲିଚାଲି ଦାଣ୍ଡୀ 
ଅଭିମୁଖେ ଯାତ୍ରା କଲେ । ପୁର୍ବଦିନ ସନ୍ଧ୍ୟା ପ୍ରାର୍ଥନା ସଭାରେ ଗାନ୍ଧିଜୀ କହିଲେ- ଏ ଯୁଦ୍ଧ 
କିଛି ନାଟସୁଆଙ୍ଗ ନୁହେଁ । ଏହା ହେଉଛି ଶେଷ ୟୁଦ୍ଧ । ଏ ଲଢ଼େଇରେ ଆପଣ ସ୍ଵରାଜ୍ୟ 
ହାସଲ କରି ଫେରିବେ କିମ୍ବା ନିଜର ପ୍ରାଣବଳି ଦେବେ । ଏ ଧର୍ମଯୁଦ୍ଧରେ ଆମକୁ 
ନିଜକୁ ଆହୁତି ଦେବାକୁ ହେବ । 

ମାର୍ଚ୍ଚ ବାରତାରିଖ ପ୍ରାତଃ ଉପାସନା ପରେ ଗାନ୍ଧିଜୀ ଅଠସ୍ତରୀ ଜଣ ସତ୍ୟାଗ୍ରହୀଙ୍କ 
ସହ ଦାଣ୍ଡୀ ଯାତ୍ରା ଆରମ୍ଭ କଲେ । ହଜାର ହଜାର ସ୍ତ୍ରୀ ପୁରୁଷ ଜମା ହୋଇ ଫୁଲମାଳ 
ଦେଉଥାନ୍ତି, ବାଟରେ ଫୁଲ ବିଛାଡ଼ି ଦେଇ ଜୟ ଧ୍ଵନି ଦେଉଥାନ୍ତି । ଗାନ୍ଧିଜୀ ଖଣ୍ଡିଏ 
ବାଉଁଶ ବାଡ଼ିରେ ଭରା ଦେଇ ଚାଲୁଥାଡ୍ତି । ବାଡ଼ିଟି ଇଞ୍ଚେ ମୋଟ ଓ ଚଉବନ ଇଞ୍ଚ 
ଲମ୍ବ । ବାଡ଼ି ଅଗରେ ଗୋଟିଏ ଲୁହା ମୁଦିଆ ବସିଥାଏ । ସତ୍ଯାଗ୍ରହୀମାନେ ଭଜନ 
ବୋଲୁଥାଂ ଚି, 

' ‹ ଶୁର ସଂଗ୍ରାମ କୋ ଦେଖ ଭାଗେ ନହି ? 

ଯୋ ଭାଗେ ସୋ ଶୁର ନହି । '” 


ଅମୂତ ଅନୁଭବ ୭ ୪୫୪ 


ଅଙ୍କାବଙ୍କା କଚ୍ଚା ସଡ଼କ ଅତିକ୍ରମ କରି ସେମାନେ ଚବିଶ ଦିନରେ ଦୁଇଶହ 
ମାଇଲ ବାଟ ସାରିଲେ । 


ଗୀ ଲୋକେ ସଡ଼କରେ ପାଣି ଛିଞ୍ଚି ଫୂଲପତ୍ର ବିଛେଇ ଦେଉଥାନ୍ତି । ମୂଦଙ୍ଗ 
ବଜାଇ କୀର୍ଭନ କରି ସାଙ୍ଗରେ ଚାଲୁଥାନ୍ତି | ବାଟଯାକ ତୋରଣ ତିଆରି ହୋଇ ସେଥୁରେ 
ଜାତୀୟ ପତାକା ଉଡୁଥାଏ । ଲୋକେ କେବଳ ଟିକିଏ ଗାନ୍ଧିଜୀଙ୍କୁ ଦେଖିବାକୁ, ମୁଣ୍ଡିଆ 
ମାରିବାକୁ ଦୂର ଗୀମାନଙ୍କରୁ ଆସି ସଡ଼କ କଡ଼ରେ ଛିଡ଼ା ହୋଇଥାନ୍ତି । ପ୍ରତିଦିନ ଦୁଇ 
ଚାରିଟା ଲେଖୀ ସଭାରେ ଗାନ୍ଧିଜୀ ବକ୍ତୃତା ଦେଉଥାନ୍ତି । ଖଦୀ ପିନ୍ଧିବାକୁ, ମଦ ଗଞ୍ଜେଇ 
ଅଫିମ ଛାଡ଼ିବାକୁ, ପିଲାକନିଆ ବିଭା ନ କରିବାକୁ, ଗାକୁ ପରିଚ୍ଛନ୍ନ ରଖିବାକୁ ଏବଂ 
ବେଳ ଆସିଗଲେ ଲବଣ ଆଇନ ଅମାନ୍ୟ କରିବାକୁ ଗାନ୍ଧିଜୀ ଓ ତାଙ୍କ ସହଯାତ୍ରୀମାନେ 
ଲୋକଙ୍କୁ ବୁଝାଉଥାନ୍ତି । 


ଯାତ୍ରୀମାନେ ଦିନକୁ ବାରମାଇଲ ଲେଖା ଚାଲି ସୁଦ୍ଧା ଗାନ୍ଧିଜୀ ଥକୁ ନ ଥାନ୍ତି । 
କେହି ସହଯାତ୍ରୀ ଥକିଗଲେ ବାଧ୍ୟ ହୋଇ ଶଗଡ଼ରେ ବସନ୍ତି । ଗାନ୍ଧିଜୀଙ୍କ ପାଇଁ ଗୀ 
ଲୋକେ ଗୋଟିଏ ଘୋଡ଼ା ଖଞ୍ଜ ଦେଉଥାନ୍ତି । ମାତ୍ର ସେ ଆଦୌ ସେ ଘୋଡ଼ାରେ ବସୁ 
ନାହାନ୍ତି । ତାଙ୍କ ବୟସ ସେତେବେଳକୁ ଏକଷଣଠି ବର୍ଷ । ସେ ପ୍ରତିଦିନ ଘଣ୍ଟାଏ ସୂତା 
କାଟୁଥାଡ୍ତି ଓ ନିତି ଡ଼ାଏରୀ ଲେଖୁଥାଡ୍ତି । ଗାନ୍ଧିଜୀ ଯେଉବାଟେ ଗଲେ ସେ ଗୀମାନଙ୍କରେ 
ତିନିଶହ ସରକାରୀ କର୍ମଚାରୀ ଚାକିରୀ ଛାଡ଼ିଦେଲେ । ବହୁ ଗ୍ରାମବାସୀ ତାଙ୍କ ସାଙ୍ଗରେ 
ଦାଣ୍ଡୀ ଚାଲିଲେ । କ୍ରମେ ପଦଯାତ୍ରୀଙ୍କ ସଂଖ୍ୟା ହଜାର ହଜାର ହୋଇଗଲା । ଲୋକଙ୍କ 
ମଧ୍ଯରେ ଏକ ଅଭୁତପୁର୍ବ ଚେତନା ଦେଖା ଦେଲା । 


ପଣ୍ଡିତ ଜବାହାରଲାଲ ନେହେରୁ ଲେଖିଛନ୍ତି - ‹ ' ଆମେ ତାଙ୍କୁ ଦାଣ୍ଡୀ ଯାତ୍ରାରେ 
ଭେଟିବାକ୍କ୍‌ ଗଲୁ । ସେଦିନ ସେ. ତାଙ୍କ ଦଳବଳ ସହ ଢମ୍ବୁସର ରହଣୀରେ ଥାଆନ୍ତି । 
ସେଠାରେ ଆମେ ତାଙ୍କ ସାଙ୍ଗରେ କେତୋଟି ଘଣ୍ଟା କଟେଇଲୁ । ତାହାପରେ ସେ 
ସଦଳବଳେ ଆଗ ରହଣୀକୁ ମୁହାଇଲେ । ସେ ହାତରେ ବାଡ଼ିଖଣ୍ଡେ ଧରିଥାନ୍ତି । 
ସହଯାତ୍ରୀମାନଙ୍କ ଆଗେ ଆଗେ ଥାଇ ସେ ଦୃଢ଼ତାର ସହିତ ପାଦ ପକାଉଥାନଚ୍ରି । କିନ୍ତୁ 
ତାଙ୍କ ଦୃଷ୍ଟ ଶାନ୍ତିପୂର୍ଣ୍ଣ ଓ ସ୍ଥିର ଥାଏ । 

ମନେ ହେଉଥାଏ ଯେପରି ହଠାତ୍‌ ବସନ୍ତ ରତୁ ଆସି ଯାଇଛି । ଦେଶର ଗ୍ରାମେ 
ଗ୍ରାମେ ନଗରେ ନଗରେ କେବଳ ସେହି ଲୁଣ ମାରିବା କଥା ଆଲୋଚନା ହେଉଥାଏ 
ଏବଂ ଲୁଣ ମାରିବା ପାଇଁ ବିଚିତ୍ର ବିଚିତ୍ର ଉପାୟମାନ ଉଦ୍‌ଭାବନା କରାଯାଉଥାଏ । 


୪୫୫ € ମୁଠାଏ ଲୁଣରୁ ମହାଭାରତ 


ପ୍ରଚାରପତ୍ର ବଣ୍ଟାଯାଇ ପଢ଼ିକରି ଲୋକଙ୍କୁ ଶୁଣାଇ ଏ ବିଷୟରେ ସୂଚନା ଦିଆଯାଉଥାଏ । 
ଆମେ ହାଣ୍ଡି କରେଇ ଯୋଗାଡ଼ କରି ଆଖର ଲୁଣ ଫଳେଇଲୁ । ଭଲ କି ମନ୍ଦ ସେ ପ୍ରଶ୍ନ 
ଆଦୌ ଉଠୁ ନ ଥଲା । ମୂଳଲକ୍ଷ୍ୟ ଥଲା ନିକିମା ଲୁଣ ଆଇନକୁ ଅମାନ୍ୟ କରିବା। ଲୁଣ 
ପଛକେ ଭଲ ନ ହେଉ ଏ କାମଟି ଆମେ କଲୁ , ଏହାହି ଥୁଲା ଆମର ଆନନ୍ଦ | 


ଯେତେବେଳେ ଆମେ ଦେଖିଲୁ ଯେ ଲୋକଙ୍କ ମଧ୍ୟରେ ବିପୁଳ ଉତ୍ସାହ ଓ 
ଲୁଣମାରିବା କାମ ଦାବାଗ୍ନି ପରି ବ୍ୟାପି ଯାଉଛି, ସେତେବେଳେ ଆମେ ଏ କଥା ଭାବି 
ଲଜିତ ହେଲୁ ଯେ ଗାନ୍ଧିଜୀ ଯେତେବେଳେ ଲୁଣ ଆଇନ ଅମାନ୍ୟ କରିବା କଥା ପ୍ରଥମେ 
କହିଲେ ଆମେ ଏହାର କାର୍ଯ୍ୟକ୍ଷମତା ସମ୍ବନ୍ଦରେ ସନ୍ଦେହ ପ୍ରକାଶ କରିଥିଲୁ । ବର୍ଭମାନ 
ଗାନ୍ଧିଜୀଙ୍କର ଜନତାକୁ ପ୍ରଭାବିତ କରିବାର ଲୋକଙ୍କୁ ସଂଗଠିତ କରି କାମ କରିବାର 
ଆଶ୍ଚର୍ଯ୍ୟଜନକ କୌଶଳକୁ ଦେଖି ଆମେ ସ୍ତମ୍ଭୀଭୂତ ହେଲୁ । ଯଥାର୍ଥରେ ଗୋଖଲେ 
ଗାନ୍ଧିଜୀଙ୍କ ବିଷୟରେ କହିଥ୍ୁଲେ ଯେ “ ' ମାଟି ପିଣ୍ଡୁଳାକୁ ବଡ଼ ବଡ଼ ବୀର ପୁରୁଷରେ 
ପରିଣତ କରିବାର ଶକ୍ତି ଏହି ପୁରୁଷଠାରେ ଅଛି ।' ' 

ଗାନ୍ଧିଜୀ ଛଅ ବର୍ଷ ହେଲା ଲୁଣ ଖାଇବା ଛାଡ଼ିଥାନ୍ତି । ବ୍ରିଟିଶ୍‌ର ଲୁଣ କାରବାରକୁ 
ସେ ଅତି ଘୂଣ୍ୟ ଏକଚାଟିଆ ବେପାର କହି ନିନ୍ଦା କରୁଥାନ୍ତି । ଭାରତର ଗରିବ ଚାଷୀ 
ମୁଲିଆ ଓ ସେମାନଙ୍କ ଗୋରୁଗାଭଙ୍କ ପାଇଁ ଲୁଣ ଅତ୍ୟାବଶ୍ୟକ ବୋଲି ସେ କହୁଥାନ୍ତି । 
କାରଣ ଗ୍ରୀଷ୍ମକଟିବନ୍ଧର ଅତ୍ୟଧ୍ଲକ ତାପରେ ପରିଶ୍ରମ କରୁଥିବା ଲୋକ ଦେହରୁ ଝାଳ 
ବୋହି ରକ୍ତରୁ ବହୁତ ଲବଣ ଅଂଶ ଚାଲିଯାଏ । _ 


ଏପ୍ରିଲ ପାଞ୍ଚ ତାରିଖ ରାତିଟି ପଦଯାତ୍ରୀ ସତ୍ୟାଗ୍ରହୀମାନେ ଭଜନ ବୋଲି 
କଟାଇଲେ । ରାତି ପାହିଲାରୁ ସମସ୍ତେ ଗାନ୍ଧିଜୀଙ୍କ ସଙ୍ଗେ ସମୁଦ୍ର କୂଳକୁ ଯାତ୍ରା କଲେ । 
ଗାନ୍ଧିଜୀ ସମୁଦ୍ର ଭିତରକୁ ପଶିଯାଇ ବୁଡ଼ ପକେଇ ଆସି କୂଳରେ ଲହଡ଼ି ଆସି ଛାଡ଼ି 
ଯାଇଥିବା ଲୁଣ ଟିକିଏ ହାତରେ ଧରିଲେ । ଶ୍ରୀମତୀ ସରୋଜିନୀ ନାଇଡୁ ଜୟଧ୍ଵନି 
ଦେଇ କହିଲେ, “ ' ମୁକିଦାତାଙ୍କର ଜୟ” ' | 


୦୦ 


ଅମୂତ ଅନୁଭବ @ ୪୫୬ 


(୬) 
ଦରିୟା ଦଖଲ 


ଦାଣ୍ଡୀରେ ଗାନ୍ଧିଜୀ ଲବଣ ଆଇନ ଅମାନ୍ୟ କରି ସାରିବା ପରେ ଚାରିଆଡ଼େ 
ଲବଣ ଆଇନ ଅମାନ୍ୟ କରିବାକୁ ନିର୍ଦେଶ ଦେଲେ । ଦାଣ୍ଡୀଠାରୁ ଚାରିମାଇଲ ଦୂର 
ଆଟ୍‌ ନାମକ ସ୍ହ୍ରାନରେ କେତେକ ସତ୍ୟାଗ୍ରହୀ ଲୁଣ ମାରିବାକୁ ଗଲେ । ସେମାନେ ଲୁଣ 
ମାରିବାକୁ ଆରମ୍ଭ କରିବାରୁ ପୁଲିଶ ସେମାନଙ୍କ ଠାରୁ ଲୁଣମାଟି ଛଡ଼େଇବାକୁ ଚେଷ୍ଟା 
କଲେ । ସତ୍ୟାଗ୍ରହୀ ଲୁଣମାଟି ମୁଠେଇ ଧରିବାରୁ ପୁଲିଶ ତାଙ୍କ ହାତ ମୋଡ଼ିଲେ । 
ଠେଲାଠେଲି କଲେ । ଫଳରେ ଜଣଙ୍କର ମଣିବନ୍ଧ ଜଖମ ହେଲା ଏବଂ ସାମାନ୍ୟ 
ରକ୍ତପାତ ମଧ୍ୟ ହେଲା । ଯେଉଁ ଗ୍ରାମବାସୀ ଦେଖଣାହାରୀ ଭାବରେ ସେଠାରେ ଥିଲେ 
ସେମାନେ ସମସ୍ତେ ହଠାତ୍‌ ସମୁଦ୍ରପନ୍ତାରେ ଲୁଣମାଟି ସାଉଁଟିବା ଆରମ୍ଭ କରିଦେଲେ 
। ସେମାନଙ୍କ ମଧ୍ୟରେ ପିଲା କାଖେଇଥୁବା ସ୍ତ୍ରୀଲୋକ ମଧ୍ୟ ବହୁ ସଂଖ୍ୟାରେ ଥୁଲେ । 
ଏତେ ସଂଖ୍ୟକ ଲୋକ ହଠାତ୍‌ ବହୁ ସଂଖ୍ୟାରେ ଲୁଣମାଟି ସଂଗ୍ରହ କରିବା ଦେଖି 
ପୁଲିଶ ନିଶ୍ଚେଷ୍ଟ ହୋଇଗଲେ । ସେଦିନ ସୋମବାର । ଗାନ୍ଧିଜୀ ସୋମବାର ଦିନ 
ମୌନବ୍ରତ ପାଳୁଥୁଲେ । ସେ ନିଜେ କିଛି କହି ପାରିବେ ନାହିଁ ବୋଲି ଶ୍ରୀମତୀ 
ସରୋଜିନୀ ନାଇଡୁ ଓ ନ୍ୟାୟମୂରି ଆବବାସ ତୟାବଜୀଙ୍କୁ ଆଟ୍‌କୁ ପଠାଇଲେ ଏବଂ 
ୟଙ୍ଗ ଇଣ୍ଡିଆ ପତ୍ରିକାରେ ଲେଖିଲେ - ' ' ଲୁଣ ହେଉଛି ରାଷ୍ଟ୍ରର ଆତୁ୍‌ସନ୍ନାନର ପ୍ରତୀକ 
। କେହି ଜବରଦସ୍ତି ହାତକୁ ମୋଡ଼ି ତାହା ଛଡ଼େଇ ନ ନେବା ଯାଏ ସେ ଲୁଣ କାହାରିକୁ 
ଦିଆଯିବ ନାହିଁ।”' ” ଆଟ୍‌ରେ ଲବଣ ଆଇନ ଅମାନ୍ୟକାରୀଙ୍କୁ କହିଲେ - ' “ ଆପଣମାନେ 
ଯେଉଁ ଲୁଣ ସଂଗ୍ରହ କରିଛନ୍ତି ତାକୁ ନିଜ ଛାତିରେ ଚାପିକରି ରଖିବାର ପୁର୍ଣ୍ଣ ଅଧ୍ଵକାର 
ଆପଣମାନଙ୍କର ଅଛି । ଏହା ହିଂସା ନୁହେଁ । ଆମ ନିଜ ଦେହର ରକ୍ତ ପରି ଏ ଲୁଣ 
ଆମର ପ୍ରିୟ । ମୋର ଆଶା ଆପଣଙ୍କ ଧୈର୍ଯ୍ୟ ଓ କଷ୍ଟ ସହିବା ଶକ୍ତି ଦ୍ଵାରା ପୁଲିଶଙ୍କ 
ହୃଦୟ ପରିବର୍ତନ ହେବ । ପୁଲିସର ଜୋର ଜବରଦସ୍ତିକୁ ଖାତର ନ କରି ଆପଣଙ୍କର 
ନିଜ କାମ କରିଯିବା ଉଚିତ । 


ଏପ୍ରିଲ ନଅ ତାରିଖରେ ଗାନ୍ଧିଜୀ ସମଗ୍ର ଭାରତକୁ ଏହି ମର୍ମରେ ବାର୍ତା ଦେଲେ 
ଯେ ଆଜି ରାତି ଅଧରେ ମୋତେ ଯେଉଁ ଖବର ମିଳିଛି ସେଥୁରୁ ମୁଁ ଜାଣୁଛି ଯେ 
ଲୋକେ ମୋ କଥାକୁ ହୃଦୟରେ ଘେନିଛନ୍ତି । ଗୁଜରାତ୍‌ରେ ସମୁଦାୟ ଜନତା ଗୋଟାଏ 
ବିଶାଳ ସମୁଦ୍ର ପରି ଉଛ୍ଛୁଳି ପଡ଼ିଥିବା ପରି ବୋଧ ହେଉଛି । ଆଟ୍‌ ଓ ଭୀମ୍‌ରୀଡ଼ରେ 


୪୫୭ ୭ ମୁଠାଏ ଲୁଣରୁ ମହାଭାରତ 


ହଜାର ହଜାର ସ୍ତ୍ରୀ ପୁରୁଷ ନିର୍ଭୟରେ ଲୁଣ ମାରିବା ଦୃଶ୍ୟ ମୁଁ ନିଜ ଆଖିରେ ଦେଖିଛି । 
ଏଇଟା କିଛି ବଦମାସୀ ନୁହେଁ । ସେଠାରେ ହିଂସାର କୌଣସି ଲକ୍ଷଣ ମୁଁ ଦେଖିଲି 
ନାହିଁ । ସେମାନେ ସମ୍ପୂର୍ଣ ଶାନ୍ତ ଓ ଅହିଂସ ଥୁଲେ । ସରକାରୀ ହାକିମମାନେ ହିଁ ସୀମା 
ଅତିକ୍ରମ କରିଥୁଲେ । ଗୁଜରାତରେ ପରୀକ୍ଷିତ ଲୋକପ୍ରିୟ ଲୋକସେବକମାନଙ୍କୁ ଗୋଟି 
ଗୋଟି କରି ଗିରଫ କରାଯାଇ ସାରିଲାଣି । ତଥାପି ଲୋକେ ଘାବରା ବା ଆତକ୍ିତ ନ 
ହୋଇ ସମ୍ପୂର୍ଣ୍ଣ ଅହିଂସ ରହିଛନ୍ତି ଏବଂ ଏହି ସତ୍ୟାଗ୍ରହରେ ଅଧ୍ଵକ ସଂଖ୍ୟାରେ ଯୋଗ 
ଦେଉଛନ୍ତି । ଶୁଭକ୍ଷଣରେ ଆରମ୍ଭ ହୋଇଥବା ଏହି ଯୁଦ୍ଧ ଯଦି ଶେଷପର୍ଯ୍ୟନ୍ତ ଅହିଂସ 
ରହିବ ତେବେ ଭାରତ ନିକଟ ଭବିଷ୍ୟତରେ ନିଶ୍ଚୟ ସ୍ଵରାଜ୍ୟ ହାସଲ କରିବ ଏବଂ 
ବିଶ୍ଵକୁ ଭାରତ ତା'ର ଗୌରବଶାଳୀ ଅତୀତର ଉପଯୁକ୍ତ ପଦାର୍ଥପାଠ ଦେବ । 


ଆତ୍ନ ବଳିଦାନ ଓ ତ୍ୟାଗ ବିନା ଯେଉଁ ସ୍ଵାଧୀନତା ହାସଲ କରାଯାଏ ତାହା 
ଚିରଞ୍ଜିବୀ ହୋଇପାରେ ନାହିଁ । ସେଥ୍ଵପାଇଁ ମୁଁ ଚାହେଁ ମୋ ଦେଶଲୋକେ ନିଜର 
ସାଧ୍ୟାନୁସାରେ ସବୁଠାରୁ ବେଶୀ ଆଡ୍ନତ୍ୟାଗ କରିବାକୁ ପ୍ରସ୍ତୁତ ହୋଇ ଯାଆନ୍ତୁ । ପ୍ରକୃତ 
ତ୍ୟାଗ ବା ଆତ୍ମବଳିଦାନରେ ଗୋଟି ଏ ପକ୍ଷକୁ ସବୁ କଷ୍ଟ ସହିବାକୁ ପଡ଼େ । ଅନ୍ୟର ପ୍ରାଣ 
ନ ନେଇ ନିଜର ପ୍ରାଣ ଦେବା, ଜୀବନ ଦେଇ ଜୀବନ ଲାଭ କରିବା କଳାରେ ସିଦିହସ୍ତ 
ହେବାକୁ ପଡ଼େ । ଭଗବାନ ଭାରତକୁ ଏହି ମନ୍ତ୍ରସିଦ୍ଧି ଦିଅନ୍ତୁ । 


ଆଜି ସତ୍ୟଯାଗ୍ରହୀ ହାତ ମୁଠାରେ ଥ୍ରବା ମୁଠାଏ ଲୁଣ ଭାରତର କେବଳ 
ଆତ୍ନସମ୍ମାନର ପ୍ରତୀକ କାହିଁକି ତାହାର ସର୍ବସ୍ଵର ପ୍ରତୀକ ପାଲଟିଛି । ତେଣୁ ହାତମୁଠା 
ପଛେ ମୋଡ଼ି ଭାଙ୍ଗି ଦିଆଯିବ କେହି ନିଜ ଇଚ୍ଛାରେ ଲୁଣ ଛାଡ଼ିଦେବେ ନାହିଁ । ଏ 
ସରକାର ଯଦି ସଭ୍ୟ ସରକାର ହୋଇଥିବେ ତେବେ ସେ ବେଆଇନ ଲୁଣ ତିଆରି 
କରୁଥୁବା ଲୋକଙ୍କୁ ଜେଲ୍‌ ଦେବେ । ସତ୍ୟାଗ୍ରହୀ ଗିରଫ ହେବା ପରେ ଖୁସିରେ ମୁଠା 
ଫିଟେଇ ଲୁଣ ସରକାରଙ୍କୁ ଦେଇଦେବ ଏବଂ ନିଜ ଦେହକୁ ମଧ୍ୟ ଜେଲର୍‌ମାନଙ୍କ 
ଜିମାରେ ଛାଡ଼ିଦେବ । ନିର୍ଦ୍ଦୋଷ ସତ୍ୟାଗ୍ରହୀର ହାତମୁଠାରୁ ଲୁଣ ଛଡ଼ାଇବାଟା ଡୁଚ୍ଛା 
ବର୍ବରତା ଛଡ଼ା ଆଉ କିଛି ନୁହେଁ । ଏହି ଅପମାନର ଏକମାତ୍ର ଜବାବ ହେଉଛି ହାତ 
ପଛେ ଭାଙ୍କିଯିବ, ମୁଠା ହୁଗୁଳିବ ନାହି । ଏହି ଅଭଦ୍ରତାର ଉତ୍ତର ଅଭଦ୍ରତା ଦ୍ଵାରା 
ନୁହେଁ, ଶାନ୍ତ ରହି ଭଶ୍ଵରଙ୍କ ନାମ ଜପି କଷ୍ଟ ସହିକରି ଦେବାକୁ ହେବ । 

ମୁଁ ଗିରଫ ହେବା ପରେ ମୋ ସାଥୀମାନେ ଘାବରା ହେବେ ନାହିଁ । ଏହି 
ଆନ୍ଦୋଳନକୁ ଭଶ୍ଵର ବାଟ କଢ଼ଉଛନ୍ତି । ସେ ଆମ ସମସ୍ତଙ୍କ ହୃଦୟରେ ଅଛନ୍ତି । ଆମେ 


ଅମୂତ ଅନୁଭବ @ ୪୫୮ 


ତାଙ୍କ ପ୍ରତି ନିଷ୍ଠାବାନ ହେଲେ ସେ ନିଶ୍ଚୟ ଆମକୁ ଠିକ୍‌ ବାଟ ଦେଖାଇବେ । ପ୍ରତ୍ୟେକ 
ଗାର ଲୋକେ ଲୁଣ ମାରନ୍ତୁ କିମ୍ବା ସତ୍ୟାଗ୍ରହୀ ମାରିଥୁବା ଲୁଣ ଗୀକୁ ଆଣନ୍ତୁ | ଭଉଣୀମାନେ 
ମଦ, ଗଞ୍ଜେଇ, ଅଫିମ ଦୋକାନ ବା ବିଲାତି ଲୁଗା ଦୋକାନରେ ଧାରଣା ( ପିକେଟିଂ) 
ଦିଅନ୍ତୁ । ପ୍ରତି ଘରେ ବୁଢ଼ାରୁ ଯୁବକ ଯାଏ ସମସ୍ତେ ତକଲୀରେ ସୂତା କାଟି ପ୍ରତିଦିନ 
ଗଦା ଗଦା ସୂତା ଜମେଇ ଦି ଅନ୍ତୁ । ହିନ୍ଦୁ, ମୁସଲମାନ ଶିଖ୍‌, ପାର୍ସୀ, ଖ୍ରୀଷ୍ଟିଆନ ଆପଣା 
ମଧ୍ୟରେ ଆକସ୍କିକ ଏକତା ପ୍ରତିଷ୍ଠା କରନ୍ତୁ । ଛାତ୍ରମାନେ ସରକାରୀ ସ୍କୁଲ କଲେଜ ଛାଡ଼ି 
ଦିଅନ୍ତୁ । ସରକାରୀ କର୍ମଚାରୀ ଚାକିରୀକୁ ପଦାଘାତ କରି ଜନସାଧାରଣଙ୍କ ସେବାରେ 
ଲାଗନ୍ତୁ । ସେତେବେଳେ ଆମେ ଦେଖିବା ପୂର୍ଣ୍ଣ ସ୍ଵରାଜ ଆମ ଦ୍ଵାର ଖଡ଼ଖଡ଼ କରୁଛି । 


୦୦ 


(୭) 
ଆନ୍ଦୋଳନ ବ୍ୟାପିଗଲା 


ଗାନ୍ଧିଜୀ ଏହି ନିର୍ଦେଶ ଦେବାପରେ ସମଗ୍ର ଭାରତରେ ଲବଣ ସତ୍ୟାଗ୍ରହ ଆରମ୍ଭ 
ହୋଇଗଲା । ଭାରତର ହଜାର ହଜାର ମାଇଲବ୍ୟାପୀ ଉପକୂଳବର୍ତୀ ଗୀମାନଙ୍କରେ 
ଲବଣ ଆଇନ ଅମାନ୍ୟ ଚାଲିଲା । ପୁଲିସଙ୍କ ଅତ୍ୟାଚୀର ମଧ୍ୟ ତେଜିଲା । ଗାନ୍ଧିଜୀ 
କହିଥୁବା ମତେ ସରକାର ଯେତେ ମାରିଲେ ପିଟିଲେ ସୁଦ୍ଧା ସେ ଲୁଣ ମୁଠେଇଥୁବା 
ମୁଠା ଖୋଲୁ ନ ଥାନ୍ତି । ମାତ୍ର ସେମାନଙ୍କୁ ଗିରଫ କରାଗଲେ ଲୁଣ ଦେଇ ଦେଉଥାନ୍ତି । 
ସତ୍ୟାଗ୍ରହୀମାନେ ବିଚ୍‌ବଜାରରେ ଏ ଲୁଣ ବିକୁଥାନ୍ତି । ପୁଲିସ ଅତ୍ୟାଚାରର ପ୍ରତିବାଦ 
କରି ଆସେମ୍ବଲିର ଅଧ୍ୟକ୍ଷ ଶ୍ରୀ ବିଠ୍ଠଲ ଭାଇ ପଟେଲ ତାଙ୍କ ଅଧ୍ୟକ୍ଷ ପଦରୁ ଇସ୍ତଫା 
ଦେଲେ । ପଣ୍ଡିତ ମଦନମୋହନ ମାଲବ୍ୟ ନରମପନ୍ଛୀ ନେତା ବୋଲାଉଥୁଲେ ହେଁ 
ଆସେମ୍ଲି ସଭ୍ୟ ପଦରୁ ଇସ୍ତଫା ଦେଇ ବିଲାତି ବର୍ଜନ କରିବା ପାଇଁ ଦିଲ୍ଲୀରେ ବିରାଟ 
ସାଧାରଣ ସଭାରେ ବକ୍ତୃତା ଦେଲେ ଏବଂ ଏହି ବେଆଇନ ଲୁଣ କିଣି ଆଇନ ଅମାନ୍ୟ 
କଲେ । ବମ୍ବେ ସହରର କଂଗ୍ରେସ-କାର୍ଯ୍ୟାଳୟର ଛାତ ଉପରେ ଚୂଲି ଜାଳି ଲୁଣ 
ମରାହେବାରୁ ପୁଲିସ ସେ କାର୍ଯ୍ୟାଳୟ ଉପରେ ଚଢ଼ଉ କଲେ । ସେଠାରେ ଷାଠିଏ 
ହଜାର ଲୋକ ଜମା ହେଲେ । ପୁଲିସ ଶହ ଶହ ଲୋକଙ୍କ ହାତରେ ହାତ କଡ଼ି ପିନ୍ଧାଇ 
ଅଣ୍ଟାରେ ଦଉଡ଼ି ବାନ୍ଧି ହାହତକୁ ନେଲେ । ଅହମଦାବାଦରେ ହଜାର ହଜାର ଲୋକ 
ମନଇଚ୍ଛା ଦାମ ଦେଇ ବେଆଇନ ଲୁଣ କିଣିଲେ। ଗାନ୍ଧିଜୀ ଦାଣ୍ଡିରେ ଯେଉଁ ଲୁଣ ସଂଗ୍ରହ 


୪୫୯ ୫୭ ମୁଠାଏ ଲୁଣରୁ ମହାଭାରତ 


କରିଥୁଲେ ସେ ଲୁଣ ଷୋଳଶହ ଟଙ୍କାରେ ନିଲାମ ହେଲା । ପଣ୍ଡିତ ଜବାହାରଲାଲ 
ନେହେରୁ ଲବଣ ଆଇନ ଅମାନ୍ୟ ଅପରାଧରେ ଗିରଫ ହେଲେ । ଏଲାହାବାଦରେ 
ମୁଖ୍ୟ ସଡ଼କର ଚଉମୁହାଣୀରେ ଲୁଣ ରାନ୍ଧି ପଣ୍ତିତ ମୋତିଲାଲ ନେହେରୁ ଗିରଫ 
ହେବା ଫଳରେ ସହରରେ ଅପୂର୍ବ ଉନ୍ାଦନା ଦେଖା ଦେଲା । ବଙ୍ଗଳାରେ ବାରିଷ୍ଟର 
ଯତୀନ୍ଦ୍ରମୋହନ ସେନଗୁପ୍ତ ସାଧାରଣ ସଭାରେ ବିଦେଶୀ ବର୍ଜନ କରିବାକୁ କହି ଗିରଫ 
ହେଲେ । ସତୀଶ ଚନ୍ଦ୍ର ଦାସଗୁପ୍ତ ମହିଷବାଗାନରେ ଲବଣ ଆଇନ ଅମାନ୍ୟ କରି ଗିରଫ 
ହେଲେ । ବିହାର ପ୍ରଦେଶରେ ସତର ଜଣ କାଉନସିଲ ସଭ୍ୟ ସଭ୍ୟପଦରୁ ଇସ୍ତଫା 
ଦେଇ ଆନ୍ଦୋଳନରେ ଯୋଗ ଦେଲେ । ପାଟନାରେ ହଜାର ହଜାର ଲୋକ ସହରର 
ଉପକଣ୍ଠରେ ଲୁଣ ମରା ହେଉଥୁବା ସ୍ଫ୍ରାନକୁ ଯିବାକୁ ବାହାରିଲାରୁ ପୁଲିଶ ସଦର ରାସ୍ତା 
ଅବରୋଧ କଲେ । ଲୋକେ ଫେରି ନ ଯାଇ ସଡ଼କ ଦୁଇ କଡ଼ରେ ବିଲ ପଡ଼ିଆରେ 
ଚାଳିଶ ଘଣ୍ଟା କାଳ ଶୋଇ ରହିଲେ । ଏ ଅଭିଯାନର ନେତୃତ୍ବ୍‌ ନେଇଥୁଲେ ବିହାରର 
ଅପ୍ରତିଦ୍ଵନ୍ଦୀ ନେତା ବାବୁ ରାଜେନ୍ଦ୍ରପ୍ରସାଦ ଯେ କି ସ୍ଵାଧୀନ ଭାରତର ପ୍ରଥମ ରାଷ୍ଟ୍ରପତି 
ହେଲେ । ପୁଲିସ ଭିଡ଼ ଭାଙ୍ଗିଦେବାକୁ ରାଜେନ୍ଦ୍ରବାବୁଙ୍କୁ ନିର୍ଦ୍ଦେଶ ଦେଲେ । ରାଜେନ୍ଦ୍ରବାବୁ 
ସେ ଆଦେଶ ନ ମାନିବାରୁ ପୁଲିସ ଲୋକଙ୍କ ଉପରେ ଘୋଡା ସୱାର ଫୌଜ ଚଳାଇ 
ଦେବେ ବୋଲି ଘୋଷଣା କଲେ । ତଥାପି ଲୋକେ ପଳାଇଲେ ନାହିଁ । ଘୋଡ଼ସୱାର 
ମାଡ଼ି ଆସିବାରୁ ଲୋକେ ସଡ଼କ ଉପରେ ଲମ୍ବ ଲମ୍ବ ଶୋଇଗଲେ । ଘୋଡ଼ା ସେମାନଙ୍କୁ 
ମାଡ଼ି ଚକଟି ନ ଦେଇ ସେମାନଙ୍କ ପାଖରେ ଛିଡ଼ା ହୋଇଗଲେ । ତହୁଁ ପୁଲିସ କନେଷ୍ଟବଳ 
ଆସି ଲୋକଙ୍କୁ ଗୋଟି ଗୋଟି କରି ଟେକି ନେଇ ଟ୍ରକରେ ବୋଝେଇ କଲେ । ଜଣକୁ 
ଟେକିନେଲେ ଆଉ ଜଣେ ଆସି ତାଙ୍କ ସ୍ଥାନରେ ଶୋଇ ଯାଉଥାନ୍ତି । 


ମହାଦେବ ଦେଶାଇ ବୋଝେ ବେଆଇନ ଲୁଣ ମୁଣ୍ଡାଇ ଆଣୁଥିବା ବେଳେ 
ଗିରଫ ହେଲେ । ଗାନ୍ଧିଜୀଙ୍କ ସାନପୁଅ ଦେବଦାସ ଗାନ୍ଧୀ ଦିଲ୍ଲୀରେ, ତୃତୀୟ ପୁତ୍ର 
ରାମଦାସ ସାବରମତୀ ଆଶ୍ରମରେ ଓ ଦ୍ଵିତୀୟ ପୁତ୍ର ମଣିଲାଲ ଧରାଷଣାରେ ଗିରଫ 
ହେଲେ । ଗୁଜରାତ ବିଦ୍ୟାପୀଠର ଛାତ୍ର ଅଧ୍ୟାପକମାନେ ଲୁଣମାରି ଗିରଫ ହେଲେ । 
ମାନ୍ଦ୍ରାଜରେ ଆନ୍ଦୋଳନକୁ ଦବାଇବା ପାଇଁ ପୁଲିଶ ନିର୍ବିଚାରରେ ଲାଠି ଚାଳନା କଲେ । 
ମାନ୍ଦ୍ରାଜ, କର୍ଣ୍ରାଟକ, ପଞ୍ଜାବରେ ଆନ୍ଦୋଳନ ବ୍ୟାପିଲା । 

ଓଡ଼ିଶାରେ ମାର୍ଚ୍ଚ ୧ ୬ ତାରିଖରେ ଉକ୍କଳ ପ୍ରାଦେଶିକ କଂଗ୍ରେସ କମିଟି ଓଡ଼ିଶାରେ 
ସତ୍ୟାଗ୍ରହର ମାର୍ଗଦର୍ଶନ କରିବାକୁ, ସତ୍ୟାଗ୍ରହ କରିବା ପାଇଁ ସ୍ମ୍ରାନ ନିରୂପଣ କରିବାକୁ 


ଅମୂତ ଅନୁଭବ ® ୪୬୦ 


ଏବଂ ଆଇନ ଅମାନ୍ୟ କରିବାର ତାରିଖ ନିର୍ଵାରଣ କରିବାକୁ ଗୋପବନ୍ଧୁ ଚୌଧୁରୀଙ୍କୁ 
କ୍ଷମତା ଦେଲେ । ସେହି ମାସ ଉଣେଇଶ ତାରିଖରେ କଟକ ସହରରେ ସତ୍ୟାଗ୍ରହୀ 
ସଂଗ୍ରହ ଉଦ୍ଦେଶ୍ୟରେ କାଠଯୋଡ଼ି ବାଲିରେ ଗୋଟିଏ ସାଧାରଣ ସଭା ଆହୂତ ହେଲା । 
ଦାଣ୍ଡୀ ଯାତ୍ରା ଆରମ୍ଭ ହେବା ପରେ ଗୁଜରାତରେ ବିପୁଳ ଉତ୍ସାହ ଦେଖା ଦେଇଥିଲା । 
ମାତ୍ର ଓଡ଼ିଶାରେ ତାହାର କୌଣସି ପ୍ରତିକ୍ରିୟା ଦେଖା ଦେଇ ନ ଥଲା । ସେଥୁପାଇଁ 
ଓଡ଼ିଶାରେ ଆନ୍ଦୋଳନର ସଫଳତା ବାବଦରେ ସହଯ୍ଦେହ ଜନ୍ମିଥବଲା । ପୁଲିଶ ସଭାସ୍ସ୍ରାନକୁ 
ଆସି ଗୋପବନ୍ଧୁ ଚୌଧୁରୀ, ପୂର୍ଣ୍ଚଚନ୍ଦ୍ର ବୋଷ, ଯଦୁମଣି ମଙ୍ଗରାଜ, ରାଜକୃଷ୍ଣ ବୋଷ 
ପ୍ରମୁଖଙ୍କ ଉପରେ ୧୪୪ ଧାରା ଜାରି କଲେ । ସହରର ଲୋକେ ଏ ଖବର ପାଇ 
ସଭାରେ ବହୁ ସଂଖ୍ୟାରେ ଉପସ୍ପିତ ହେଲେ । ଗୋପବନ୍ଧୁ ଚୌଧୁରୀ ଓ ପୂର୍ଣ୍ଣଚନ୍ଦ୍ର ବୋଷ 
୧୪ ୪ ଧାରା ଅମାନ୍ୟ କରି ଭାଷଣ ଦେଲେ । ଏହା ଫଳରେ ଅପ୍ରତ୍ୟାଶିତ ଭାବରେ 
ସଭାରେ ଉପସ୍ଥିତ ଥୁବା ସତେଇଶ ଜଣ ବ୍ୟକ୍ତି ସତ୍ୟାଗ୍ରହୀର ପତ୍ରିକାପତ୍ରରେ ସ୍ଵାକ୍ଷର 
କଲେ । ଓଡ଼ିଶାର ଉପକୂଳବର୍ତୀ ଗ୍ରାମ ବାଲେଶ୍ଵର ଜିଲ୍ଲାର ଇଞ୍ଚୁଡ଼ି ଟଟାଣରେ ଲବଣ- 
ସତ୍ୟାଗ୍ରହ କରାଯିବା ସ୍ଥ୍ରିର ହେବାରୁ ସୁରେନ୍ଦ୍ରନାଥ ଦୀସ, ଭୋଳାନାଥ ମହାପାତ୍ର ପ୍ରମୁଖ 
ସେ ଅଞ୍ଚଳରେ ବୁଲି କ୍ଷେତ୍ର ପ୍ରସ୍ତୁତ କରିବାରେ ଲାଗି ପଡ଼ିଲେ । ଚାରିଆଡ଼େ ସଭା 
କରାଯାଇ ଲବଣ ସତ୍ୟାଗ୍ରହ ବିଷୟରେ ଚଟ୍ଚା- ଆଲୋଚନା ଚାଲିଲା । 


ଇଞ୍ଚୁଡ଼ିରେ ସତ୍ୟାଗ୍ରହ କରିବା ପାଇଁ କଟକରୁ ୬. ୪.୩୦ ତାରିଖରେ କୋଡ଼ିଏ 
ଜଣ ସତ୍ୟାଗ୍ରହୀ ବାଲେଶ୍ଵରକୁ ପଦବ୍ରଜରେ ଯିବା ସ୍ଥିର ହେଲା । ଗୋପବନ୍ଧୁ ଚୌଧୁରୀ 
୧୪୪ ଧାରା ଅମାନ୍ୟ କରିଥବା ହେତୁ ଯେ କୌଣସି ମୁହୂର୍ତରେ ସେ ଗିରଫ ହୋଇଯିବାର 
ସମ୍ଭାବନା ଥ୍ବବାରୁ ତାଙ୍କ ପରେ ଆଚାର୍ଯ୍ୟ ହରିହର ଦାସ ସତ୍ୟାଗ୍ରହର ପରିଚାଳକ ହେବା 
ସ୍ଥିର ହେଲା। ନିର୍ଦିଷ୍ଟ ଦିନ / ଗୋକୁଳାନନ୍ଦ ଚୌଧୁରୀଙ୍କ ବାସଭବନରେ ସ୍ଫରାପିତ ହୋଇଥିବା 
ସତ୍ୟାଗ୍ରହୀ ଶିବିରରୁ କୋଡ଼ିଏ ଜଣ ସତ୍ୟାଗ୍ରହୀ ପ୍ରାତଃ ପ୍ରାର୍ଥନା ଓ ଗୀତା ପାଠ ପରେ 
ଯାତ୍ରା ଅନୁକୂଳ କଲେ । ଶ୍ରୀମତୀ ଆଶାଲତା ଆଚାର୍ଯ୍ୟ, ମାଳତୀ ଚୌଧୁରୀ ଓ ରମାଦେବୀ 
ସେମାନଙ୍କୁ ପୁଷ୍ପମାଲ୍ୟାଦି ପିନ୍ଧାଇ ଅନୁକୂଳ କରାଇଲେ । ସତ୍ୟାଗ୍ରହୀମାନୈ ନିଜ ବିଛଣା 
ଓ ପରିଧେୟ ପିଠିରେ ବାନ୍ଧିଥାନ୍ତି । କେହି କେହି ଥଳିରେ ପୂରାଇ କାନ୍ଧରେ 
ଝୁଲାଇଥାନ୍ତି । କେହି ଗୀତ ବୋଲିଲେ ନାହିଁ କି କି ଜୟଧ୍ଵନି ଦେଲେ ନାହିଁ । ଶାନ୍ତ 
ଗମ୍ଭୀର ବାତାବରଣରେ ଏ ଯାତ୍ରା ଆରମ୍ଭ ହୋଇଥଲା । ଯୋବ୍ରାଠାରେ ମହାନଦୀ ପାରି 
ହୋଇ ବର୍ଷା ଓ କୁଆପଥର ମାଡ଼ ଖାଇ ସେମାନେ ପଦଯାତ୍ରା କରି ଗଲାବେଳେ ବାଟରେ 


୪୬୧ ୭ ମୁଠାଏ ଲୁଣରୁ ମହାଭାରତ 


ଲୋକେ ଆଶାତୀତ ଭାବରେ ସତ୍ୟାଗ୍ରହୀଙ୍କୁ ସମ୍ବର୍ଦନା ଜ୍ଞାପନ କଲେ । ଏହି 
ସତ୍ୟାଗ୍ରହୀଙ୍କୁ ସହଯୋଗ ନ କରିବା ପାଇଁ ସରକାରଙ୍କ ପକ୍ଷରୁ ଚେତାବନୀ 
ଦିଆଯାଇଥିଲା । ସରକାରୀ ଚୌକୀଦାରମାନେ ଗୀ ଗୀ ବୁଲି ଏ ଚେତାବନୀ ଦେବା 
ଫଳରେ ସତ୍ୟାଗ୍ରହୀଙ୍କ ଯାତ୍ରା ସମ୍ବାଦ ଗ୍ରାମେ ଗ୍ରାମେ ପ୍ରଚାରିତ ହେଲା । ଲୋକେ 
ବହୁ ସଂଖ୍ୟାରେ ସଭାକୁ ଆସିଲେ । ଗାଁ ଗହଳରେ ସ୍ତ୍ରୀଲୋକ ମାନେ ସୁଦ୍ଧା ପରଦା 
ଛାଡ଼ି ସଭାକୁ ଆସି ସତ୍ୟାଗ୍ରହୀଙ୍କୁ ଅଭ୍ୟର୍ଥନା କଲେ । ବାପ ଭାଇଙ୍କୁ ସୁଦ୍ଧା ଆଡ଼ 
ହୋଇ ରହୁଥିବା ଝିଅବୋହୂ ଘର କୋଣରୁ ବାହାରି ଆସି ଶଙ୍ଖ ବଜାଇ ହୁଳହୁଳି 
ପକାଇ ସତ୍ୟାଗ୍ରହୀଙ୍କୁ ବନ୍ଦାପନା କଲେ । ଏଥ୍ରପାଇଁ ସେମାନଙ୍କୁ ନିନ୍ଦା ଅପବାଦ ମଧ୍ୟ 
ସହିବାକୁ ପଡ଼ିଲା । କଟକ ଜିଲ୍ଲା କଲ୍ୟାଣପୁର ଜିଲ୍ଲାର ଜଣେ ପ୍ରାଇମେରୀ ସ୍କଲ ଛାତ୍ରୀ 
ଗୋଦାବରୀ ତାଙ୍କର ଜଣେ ଆତଡ୍ନୀୟଙ୍କ ପ୍ରବର୍ଭନାରେ ଆଚାର୍ଯ୍ୟ ହରିହର ଦାସଙ୍କ 
ଗଳାରେ ଫୁଲମାଳ ଦେଲେ ବୋଲି ଗୀର ମୁରବୀମାନେ ତାଙ୍କ କାର୍ଯ୍ୟକୁ ନିନ୍ଦା କରି 
ତାଙ୍କୁ ଏକପ୍ରକାର ବାସନ୍ଦ କଲେ । କୌଣସି ଝିଅ କୌଣସି ପୁରୁଷ ଗଳାରେ ଫୂଲମାଳ 
ତ ସ୍ବୟମ୍ବର ସଭାରେ ହି ଦିଏ । ଏପରି ଫୁଲମାଳ ଦେବା ଚଳଣି ହେଲେ ଝିଅମାନେ 
' ବେକାଇଦା ' ହୋଇଯିବେ - ଏହା ଥିଲା ସେମାନଙ୍କର ଯୁକ୍ତ | 


୮. ୪.୩୦ ରେ କେନ୍ଦ୍ରାପଡ଼ା ସବ୍ଡ଼ିଭରିଜନର କୃଶୁନପୁରଠାରେ ଗୋପବନ୍ଧୁ 
' ଚୌଧୁରୀ ଗିରଫ ହେଲେ | ଆଚାର୍ଯ୍ୟ ହରିହର ଦାସଙ୍କ ନେତୃତ୍ବରେ ସତ୍ୟାଗ୍ରହୀମାନେ 
ରେଳ ଯୋଗେ ବାଲେଶ୍ଵର ଯାତ୍ରା କଲେ । କାରଣ ନି.ଭା.କଂ. କମିଟିରୁ ନର୍ଦ୍ଦେଶନାମା 
ଆସିଲା ଯେ ୧୩. ୪.୩୦ ଜାଲିୟାନୱାଲାବାଗ ଦିବସରେ ସମଗ୍ର ଭାରତରେ ଲବଣ 
ସତ୍ୟାଗ୍ରହ କରାଯିବ । ସତ୍ୟାଗ୍ରହୀମାନେ ବାଲେଶ୍ଵରରେ ପହଞ୍ଚି ବ୍ରିଟିଶ ବଣିକ ଓଡ଼ିଶାରେ 
ବାଣିଜ୍ୟ କରିବା ପାଇଁ ଯେଉଁ କୋଠିରେ ସନନ୍ଦ ଗ୍ରହଣ କରିଥ୍ଵଲେ ସେହି “ ' ପରମିଟ' ' 
କୋଠିରେ ସତ୍ୟାଗ୍ରହ ଶିବିର ସ୍ଥାପନ କଲେ । 

ପ୍ରଥମ ଦଳ ସତ୍ୟାଗ୍ରହୀଙ୍କ ନାମ : 

୧. ଆଚାର୍ଯ୍ୟ ହରିହର ଦାସ, ପୁରୀ; ୨. ଦୁର୍ଗାପ୍ରସାଦ ଗୁରୁ, ସମ୍ବଲପୁର; ୩. 
ଗୋକୁଳାନନ୍ଦ ମହାନ୍ତି, ବାଲେଶ୍ଵର; ୪. ବିଶ୍ବନାଥ ହୋତା, ବାଲେଶ୍ବର; ୫. ଗୋଲକ 
ବିହାରୀ ଦେ, ବାଲେଶ୍ଵର; ୬. ଘନଶ୍ଯାମ ପଟ୍ଟନାୟକ, ଗଞ୍ଜାମ; ୭. ଚକ୍ରପାଣି 
ରାଉଳ, ଗଞ୍ଜାମ; ୮. ଡ. କୃପାସିନ୍ଧୁ ଭୁଲ, ଅନଗୁଳ; ୯. ପ.ରଘୁନାଥମିଶ, ପୁରୀ; 
୧୦. ମୁରାରି ତ୍ରିପାଠୀ, ପୁରୀ; ୧୧. ସୁଦର୍ଶନ ପହରାଜ, କଟକ; ୧ ୨. ଗୁଣନିଧି 


ଅମୂତ ଅନୁଭବ @ ୪୬୨ 


ମହାନ୍ତି। କଟକ; ୧୩. ଗୌରାଙ୍ଗ ଚରଣ ଦାସ, କଟକ; ୧୪. ବନମାଳୀ ପୂଷ୍ଟି, 
କଟକ; ୧୫. ବିନୋଦ ଚୌଧୁରୀ, କଟକ; ୧ ୬. ରାମପରସାଦ ସାହୁ, କଟକ; ୧୭. 
ସୁଧାଂଶୁ ଗୁପ୍ରଚ କଟକ; ୧୮. କୂପାସିନ୍ଧୁ ଖୁଣ୍ଟଡିଆଃ କଟକ; ୧୯. ରଘୁନାଥ ଦାସ, 
କଟକ; ୨୦. ଗୋପବନ୍ଧୁ ଚୌଧୁରୀ, କଟକ | 


୦୦ 


॥ ୮ ।॥ 

ଏପ୍ରିଲ ତେର ତାରିଖ ମହାବିଷୁବ ସଂକ୍ରାନ୍ତି ଦିନ ଇଞ୍ଚୁଡ୍ରେ ଲବଣ ସତ୍ୟାଗ୍ରହ 
ଆରମ୍ଭ ହେଲା । ଶମ୍ଭୁ ଶତପଥୀ ତାଙ୍କ ବାଡ଼ିରେ ସତ୍ୟାଗ୍ରହୀମାନଙ୍କୁ ରହିବା ପାଇଁ ଗୋଟିଏ 
ଚାଳିଆ ଦେଇ ଅସୀମ ସାହସ ଦେଖାଇଲେ। ମାତ୍ର ଏହା ପୁର୍ବରୁ ଶ୍ରୀ ଜୀବରାମ କଲ୍ୟାଣଜୀ 
କୋଠାରୀ ନିଖିଳ ଭାରତ କଂଗ୍ରେସ କମିଟିର ବୈଠକରୁ ଫେରିବା ବେଳେ ସାଙ୍ଗରେ 
ଲୁଣମାଟି ଆଣିଥିଲେ । ଲୁଣ କିପରି ମରାହୁଏ ତାହା ସେ ଗୁଜରାତରେ ଦେଖି ଆସିଥିଲେ । 
ନିଜେ ଲୁଣ ମାରି ଶିଖିବା ପାଇଁ ସେ ଖୋଲାଜାଗାରେ ସେହି ଲୁଣମାଟି ନେଇ ଲୁଣ 
ମାରିବା ଆରମ୍ଭ କରିଦେଲେ । ଫଳରେ ସେ ଓ ସୁରେନ୍ଦ୍ର ନାଥ ଦାସ ୧୧.୪.୩୦ 
ତାରିଖରେ ଗିରଫ ହୋଇଗଲେ । 


୧ ୨ ଏପ୍ରିଲ ରାତିରେ ଆଚାର୍ଯ୍ୟ ହରିହର ଦାସ ବାର ଜଣ ସତ୍ୟାଗ୍ରହୀଙ୍କ ସାଙ୍ଗରେ 
ବାଲେଶ୍ଵରରୁ ବାର ମାଇଲ ଦୂର ଇଞ୍ଚୁଡ଼ି ଯାଇ ତୁଣ୍ଡରାରେ ଶମ୍ଭୁ ଶତପଥୀଙ୍କ ବାଡ଼ିରେ 
ହୋଇଥିବା ଚାଳିଆରେ ରାତିରେ ରହିଲେ । ପରଦିନ ଜାଲିୟାନୱ୍‌ଲା ଦିବସରେ ସେ 
ସାଥୀମାନଙ୍କ ସହିତ ଇଞ୍ଚୁଡ଼ି ଚଟାଣକୁ ଯାଇ ଲୁଣମାଟି ସାଉଁଟିବା ସଙ୍ଗେ ସଙ୍ଗେ ଗିରଫ 
ହେଲେ । ତାଙ୍କ ସାଥୀ ସତ୍ୟାଗ୍ରହୀମାନଙ୍କୁ ପୁଲିସ ଗିରଫ ନକରି ଲୁଣମାଟି ସାଉଁଟିବାରେ 
ବାଧା ଦେଲେ | ଜଣେ ଜଣେ ସତ୍ୟାଗ୍ରହୀଙ୍କ ମୁଠାରୁ ଲୁଣମାଟି ଛଡ଼େଇବା ପାଇଁ ପାଞ୍ଚଛଅ 
ଜଣ ଲେଖା ପୁଲିସ ଲାଗିଥାନ୍ତି । ପୁଲିସ ସତ୍ୟାଗ୍ରହୀଙ୍କ ମଣିବନ୍ଧକୁ ମୋଡୁଥାନ୍ତି । ବୁଢ଼ା 
ଆଙ୍ଗୁଠିକୁ ମୋଡ଼ି ବଙ୍କା କରି ଲୁଣମାଟି ଛଡ଼ାଇ ନେବାକୁ ଚେଷ୍ଟା କରୁଥାନ୍ତି । 
ସତ୍ୟାଗ୍ରହୀମାନେ ଏ ଆକ୍ରମଣ ସତ୍ତ୍ଵେ ମୁଠା ଫିଟାଉ ନ ଥାନ୍ତି । କାରଣ ତାଙ୍କରି ମୁଠା 
ଭିତରେ ସତେ ଯେପରି ଭାରତର ଇଢ୍ତତ ରହିଛି ! ବିନୋଦ ଚୌଧୁରୀ ଜଣେ ବୃଦ୍ଧ 
ସତ୍ୟାଗ୍ରହୀ । ତାଙ୍କୁ ଭୂଇଁରେ ଗଡ଼େଇ ଦେଇ ପୁଲିସ ବୁଟ୍‌ ପିନ୍ଧା ଗୌଡ଼ରେ ତାଙ୍କ ହାତ ଓ 
ଗୋଡ଼ ଉପରେ ଚଢ଼ି ଗଲେ । ତାଙ୍କ ଦେହରୁ ରକ୍ତ ବୋହି ଯାଉଥାଏ । ତଥାପି ସେ 


୪୬୩ ୭ ମୁଠାଏ ଲୁଣରୁ ମହାଭାରତ 


ମୁଠା ଫିଟାଉ ନ ଥାନ୍ତି । ଏ ଦୃଶ୍ୟ ଦେଖି ଜଣେ ସହାନୁଭୁତିଶୀଳ ପୁଲିସ ଅଫିସରଙ୍କ 
ଆଖିରୁ ଲୁହ ବୋହିଗଲା । ଏ ସବୁ ଅତ୍ୟାଚାର ସତ୍ତ୍ଵେ ସତ୍ଯାଗ୍ରହୀମାନେ ଲୁଣମାଟି 
ସଂଗ୍ରହ କରି ଆଣି ଶିବିରରେ ଲୁଣ ମାରିଲେ ଏବଂ ବାଲେଶ୍ଵରରେ ସେ ଲୁଣ ବିକ୍ରୀ 
ହେଲା । ଲୋକେ ସେ ଲୁଣକୁ ମହାପ୍ରସାଦ ପରି ପବିତ୍ର ମନେ କରୁଥାନ୍ତି । ଏ ଲୁଣ 
ଓଡ଼ିଶାର ବିଭିନ୍ନ ଜିଲ୍ଲାକୁ ମଧ୍ୟ ପଠାଗଲା । 


ପ୍ରତିଦିନ ସକାଳୁ ଦିନ ବାରଟା ଯାଏ ପୁଣି ଉପରଓଳି ତିନିଟାରୁ ଛଅଟା ଯାଏ 
ଏହି ରୂପେ ଲୁଣମାଟି ସଂଗ୍ରହ ଅଭିଯାନ ଚାଲିଲା । ପୋଲିସ ସତ୍ୟାଗ୍ରହୀଙ୍କ ଦୁଇହାତକୁ 
ପଛପଟକୁ ନେଇ ଗୋଇଠା ମାରି ସଂଗ୍ଧହୀତ ମାଟି ଖେଳାଇ ଦିଅନ୍ତି । ଲୁଣମରା ହାଣ୍ଡି 
ପିଟି ଭାଙ୍ଗି ଦିଅନ୍ତି । ଅଶ୍ଳୀଳ ଭାଷାରେ ଗାଳିଗୁଲଜ କରନ୍ତି । ଶେଷକୁ ନିରୁପାୟ ହୋଇ 
ଗିରଫ କରନ୍ତି । ହଜାର ହଜାର ଗ୍ରାମବାସୀ ପ୍ରତିଦିନ ଆସି ଏ ଦୃଶ୍ୟ ଦେଖନ୍ତି । ଓଡ଼ିଶାର 
ଚାରିଆଡ଼ୁ ଦଳଦଳ ସତ୍ୟାଗ୍ରହୀ ଇଞ୍ଚୁଡ଼ିରେ ପହଞ୍ଚୁଥାନ୍ତି । ସୁଦୂର ସମ୍ବଲପୁର, କଲିକତାରୁ 
ସତ୍ୟାଗ୍ରହୀମାନେ ଆସୁଥାନ୍ତି । ସେମାନେ ବାଟଯାକ ଜାତୀୟ ସଙ୍ଗୀତ ବୋଲି ବୋଲି 
ଆସୁଥାନ୍ତି । ସତ୍ୟାଗ୍ରହୀଙ୍କ ସାହସ ଓ ସହିବା ଶକ୍ତି କ୍ରମେ ଗ୍ରାମବାସୀଙ୍କ ମଧ୍ୟରେ ସଂକ୍ରମିତ 
ହେଲା। ଲୋକନାଥ ଦାସ, ବିଶୁ ଦାସ, ଉଦୟନାଥ ମହାନି, ପ୍ରାଣକୃଷ ସାହା, ମଧୁସୁଦନ 
ମହାନ୍ତି ପ୍ରମୁଖ ଗ୍ରାମବାସୀ ସତ୍ୟାଗ୍ରହ ଶିବିରକୁ ଆସି ସତ୍ୟାଗ୍ରହୀର ଶପଥ ପତ୍ର ପୂରଣ 
କରି ସତ୍ୟାଗ୍ରହ କଲେ । 

ବାଲେଶ୍ବରରୁ ଇଞ୍ଚୁଡ଼ି ଯିବା ପାଇଁ ଥ୍ବବା ନିମ୍‌କୀ ସଡ଼କ (5ଞ॥ ୮080) କଡ଼ରେ 
ଚାଉଳିଆ ବରଗଛ । ସେହି ଚାଉଳିଆ ବର ପାଖରେ ସତ୍ୟାଗ୍ରହୀ ଲୁଣ ଧରି ବାଲେଶ୍ଵରକୁ 
ଆସୁଥିବା ବେଳେ ପୁଲିସ ଚଢ଼ାଉ କଲେ । ଲୁଣ ଛଡ଼ାଇ ନେବା ପାଇଁ ସତ୍ୟାଗ୍ରହୀଙ୍କ 
ଉପରେ ଠେଙ୍ାମାଡ଼ ହେଲା । ଧାରଧାର ରକ୍ତ ବୋହି ଯାଉଥାଏ । ତଥାପି ସତ୍ୟାଗ୍ରହୀ 
ଲୁଣ ଛାଡ଼ିଲେ ନାହିଁ । ସେ ଲୁଣ ବାଲେଶ୍ଵରକୁ ଆସି ରାଷ୍ଟ୍ରୀୟ ପତାକା ଭଳି ସମ୍ମାନିତ 
ହେଲା । ଏ ସବୁ ଦୃଶ୍ୟ ଦେଖି ଲୋକେ ଡ଼ରିବେ କ'ଣ ଓଲଟା ପୁଲିସ ଓ ସରକାରୀ 
କର୍ମଚାରୀଙ୍କୁ ବାସନ୍ଦ କଲେ । 


୧୯.୪.୩୦ ରେ ବାଲେଶ୍ଵରରେ ଭତ୍କଳ ପ୍ରାଦେଶିକ କଂଗ୍ରେସ କମିଟିର 
କାର୍ଯ୍ୟକାରୀ ସମିତିର ବୈଠକ ବସିଲା । ସେତେବେଳକୁ ଗାନ୍ଧିଜୀ କହିଲେଣି ଦେଶର 
ସବୁ ଲୁଣ ଲୋକଙ୍କର । ସମିତି ଷୋଷଣା କଲେ ଯେ ଗ୍ରାମବାସୀ ମଧ୍ୟ ଲୁଣ ମାରିବା 
ଆରମ୍ଭ କରି ପାରିବେ । ଏ ପର୍ଯ୍ୟନ୍ତ ବିଧିବଦ୍ଧ ଭାବରେ ଶପଥ ପତ୍ରରେ ସ୍ଵାକ୍ଷର 


ଅମୂତ ଅନୁଭବ @ ୪୬୪ 


କରିଥିବା ସତ୍ୟାଗ୍ରହୀ ଲୁଣ ମାରୁଥିଲେ । ଏବେ ଗ୍ରାମବାସୀ ଏ ଅନୁମତି ପାଇ ଲୁଣ 
ମାରିବାକୁ ଆଗେଇ ଆସିଲେ । ଗଣଆନ୍ଦୋଳନ ଆରମ୍ଭ ହେଲା । କଅଁରପୁର, ସାରଥା 
ବୋଇତା, ରସାଳପୁର, ତୁଣ୍ଡରୀ ଶ୍ରୀଜଙ୍ଗ, ଇଞ୍ଚଜୁଡ଼ି ଆଦି ଗୀରୁ ଶହ ଶହ ଲୋକ ଲୁଣ 
ମାରିବା ଆରମ୍ଭ କରିଦେଲେ । ଏପ୍ରିଲ କୋଡ଼ିଏ ତାରିଖ ଦିନ କିରଣବାଳା ସେନ୍‌, 
ମାଳତୀ ଚୌଧୁରୀ ଓ ରମାଦେବୀ ଇଞ୍ଚୁଡ଼ିରେ ପହଞ୍ଚି ଲୁଣ ମାରିଲେ । ତାଙ୍କ ଡ଼ାକରାରେ 
ଶ୍ରୀଜଙ୍ଗ, ରସାପୁର ଆଦି ଗାଆଁର ଝିଅ ବୋହୂ ଘରକୋଣରୁ ବାହାରି ଆସି ଶଙ୍ଖ ବଜାଇ 
ଲୁଣ ମାରିବାକୁ ଗଲେ । ସମଗ୍ର ଭାରତରେ ଏହି ଅଭୁତପୂର୍ବ ନାରୀ ଜାଗରଣ ଦେଖି 
ସମଗ୍ର ପୂଥ୍ବବୀ ବିସ୍କରତ ହେଲା । ଜାତୀୟ କବି ବୀର କିଶୋର ଦାସ ଲେଖିଥିଲେ - 

ଶୟନେ ସ୍ଵପନେ କିବା ଜାଗରଣେ 

ସେହି ଗାନ୍ଧୀ କଥା ଭାବୁଛି 

କି ମନ୍ତର କଲା ସଭିଙ୍କୁ ଟାଣିଲା 

ବଡ଼ ଆଚମ୍ବିତ ଲାଗୁଛି । 

ଶୁଣି ଯେ ଡ଼ରଇ ମେଘ ଘଡ଼ଘଡ଼ି 

ବାହାରି ନ ଥିଲା ଘରୁ ଗୋଡ଼କାଢ଼ି 

ସେହି ନାରୀ ଆଜି ସମୁଦ୍ର ପନ୍ତାରେ 

ଲୁଣ ଲାଗି ଜାଳ ଭାଙ୍ଗୁଛି 

ଦୋତାଲା ଉପରେ ବିଳାସରେ ଶୋଇ 

ଅଳସେ ଯେ ଧନୀ ମାରୁଥିଲେ ହାଇ 

କତା ପିଟୁଛନ୍ତି ଜୋତାମାଡ଼ ଖାଇ 

ଜୀବନକୁ ଦେଇ ମୁରୁଛି । 

ବଇଦୀ ମହାନ୍ତି ଟୁଙ୍ଗୀ 

ଓଡ଼ିଶାରେ ଲବଣ-ସତ୍ୟାଗ୍ରହର ଅନ୍ୟତମ ରଣାଙ୍ଗନ ହେଲା କୁଜଙ୍ଗ । ଡ଼ାକ୍ତର 
ବ୍ରଜନାଥ ମିଶ୍ର, ମାଳତୀ ଚୌଧୁରୀ ଓ ରମାଦେବୀ ସେଠାକୁ ଲବଣ ସତ୍ୟାଗ୍ରହ ପାଇଁ 
କ୍ଷେତ୍ର ପ୍ରସ୍ତୁତ କରିବାକୁ ଗଲେ । ସରକାରଙ୍କ ପକ୍ଷରୁ ସେମାନଙ୍କୁ ପ୍ରତିରୋଧ କରିବା 
ପାଇଁ ଗଲେ ଡ଼େପୁଟି ମ୍ୟାଜିଷ୍ଟ୍ରେଟ ଶ୍ରୀ ମାଧବ ମିଶ୍ର । ମାଧବ ବାବୁ କୁଜଙ୍ଗ ଅଞ୍ଚଳରେ 
ଡ଼େଙ୍ଗୁରା ବଜାଇ ଘୋଷଣା କଲେ ଯେ ସତ୍ୟାଗ୍ରହୀମାନଙ୍କୁ ଯେ ରହିବାକୁ ସ୍ଥାନ ଦେବ, 


୪୬୫ ୫୭ ମୁଠାଏ ଲୁଣରୁ ମହାଭାରତ 


ଖାଇବାକୁ ଅନ୍ନ ଦେବ, ଯେ ସଭାକୁ ଯାଇ ତାଙ୍କ କଥା ଶୁଣିବ କିମ୍ବା ତାଙ୍କୁ ଡ଼ଙ୍ଗାରେ ପାରି 
କରିବ, ତାକୁ ଜେଲ୍ଦଣ୍ଡ ଦିଆଯିବ ଏବଂ ତା ସମ୍ପରି କୋରଖ ହେବ |! ଏ ଘୋଷଣା ଶୁଣି 
ଲୋକେ ବରଡ଼ା ପତ୍ର ପରି ଥରିଲେ । ସତ୍ୟାଗ୍ରହୀଙ୍କୁ ରହିବାକୁ ଥାନ ଦଉଛି କିଏ ? 


କୁଜଙ୍ଗକୁ ଲାଗି ପାଟପୁରରେ ଥ୍ବଲା ବଇଦୀ ମହାନ୍ତି ଟୁଙ୍ଗୀ । ବଇଦୀ ମହାନ୍ତିଙ୍କ 
ବୟସ ଷାଠିଏରୁ ଉଦ୍ଧବ ହେବ । ସେ ଟୁଙ୍ଗୀରେ ସେ ଏକା ରହୁଥାନ୍ତି । ବୋଲକରା 
ପିଲାଟିଏ ବୋଲହାକ, ରନ୍ଧାବଢ଼ା କରେ | ସେହି ଟୁଙ୍କୀରେ ମାଳତୀ ଦେବୀ, ରମାଦେବୀ 
ଓ ଡ଼. ବ୍ରଜନାଥ ମିଶ୍ର ଆଶ୍ରୟ ନେଲେ । ବଇଦୀ ମହାନ୍ତି ସେମାନଙ୍କୁ ଅନ୍ନ ମୁଠିଏ ମୁଠିଏ 
ମଧ୍ୟ ଦେଲେ । ଟୁଙ୍ଗୀ ବାଡ଼ିରେ ଗୋଟିଏ ଆମ୍ବ ଗଛରେ ଆମ୍ବ ପାଚିଥାଏ । ବଇଦୀ 
ମହାନ୍ତି ଆମ୍ବ ପରେଇ ଟୁଙ୍ଗୀରେ ପଚେଇ ଥାଆନ୍ତି । କୁଜଙ୍ଗରେ ସେ ଯୁଗରେ ପରିବା 
ଚାଷ ହେଉ ନ ଥରିଲା । ମାଛ, ପାନ, ଧାନ, ନଡ଼ିଆର ମନଇଢ୍ା କାରବାର | ଟୁଙ୍ଗୀରେ 
ମାଛଖିଆ ନିଷିଦ୍ଧ । ବଇଦୀ ମହାନ୍ତି ପ୍ରତିଦିନ ଗୋଟିଏ ସଯତ୍ନେ ରକ୍ଷିତ ବାଇଗଣ ଧରି 
ଖାଉଟି ସଂଖ୍ୟା ଅନୁସାରେ ନୋଳା ନୋଳା କରି କାଟନ୍ତି । ଭାତ ଯେତେ ଇଚ୍ଛା ଖାଇପାର, 
ମାତ୍ର ତୁଣରେ ବାଇଗଣ ସେହି ନୋଳାଏ । ଖାଇବା ବେଳେ ଗୋଟିଏ ଆମ୍ବ ବାହାର କରି 
ଖାଉଟି ହିସାବ କରି ଆମ୍ବଟି କାଟି ନୋଳାଏ ନୋଳାଏ ଖାଇବାକୁ ଦିଅନ୍ତ । ସେତିକି 
ଦେବାକୁ ତ କୁଜଙ୍ଗ ରାଇଜରେ କେହି ଭରସିଲେ ନାହିଁ । ଧନ୍ୟ ବଇଦୀ ମହାନ୍ତିଙ୍କ 
ହେମତ ! ସତ୍ୟାଗ୍ରହୀଙ୍କୁ ସେ ବାସ ଦେଲେ, ଗ୍ରାସ ମଧ୍ୟ ଦେଲେ | 


ଦିନସାରା ବୋହୂ ଭୂଆଷୁଣୀ ପରି ତିନିହେଁ ଟୁଙ୍ଗୀରେ ରହନ୍ତି । କାରଣ କେହି 
ତାଙ୍କୁ ତ କଥା କହିବାକୁ ଟେକି ଚାହିବାକୁ ସୁଦ୍ଧା ମନା । ରାତିରେ ସମସ୍ତଙ୍କ ଘରେ ତାଟି 
କବାଟ ପଡ଼ିଲେ ବଣୀକୂଳ ଗଡ଼ରୁ ଆସନ୍ତି ସାଆନ୍ତେଏ ନାରାୟଣ ବୀରବର ସାମନ୍ତ । 
ସତ୍ୟାଗ୍ରହ ସମାରମ୍ଭର ପରିକଳ୍ପନା ଚାଲେ । କିପରି ମିଶ୍ର ଆପଣଙ୍କ ନଜର ଏଡ଼େଇ 
ଲୋକଙ୍କୁ ଏକତ୍ର କରି ଲୁଣମରା ହୋଇ ପାରିବ । ଶେଷରେ ସ୍ଥିର ହେଲା ବ୍ରଜବାବୁ ଓ 
ମାଳତୀ ଚୌଧୁରୀ ଯିବେ ପୋତାନଭ | ମାଝିଷ୍ଟ୍ରେଟ୍‌ ମିଶ୍ରଙ୍କ ରହଣୀ ସ୍ତ୍ରାନରୁ ତାହା ଦୂର । 
ବାଟ ମଧ୍ୟ ଦୁର୍ଗମ । ମିଶ୍ରେ ଆପଣେ ଆଡ଼ାଚୌଡ଼ାର ଲୋକ । ଟେକା କିଆରୀରେ 
ଚଲାବାଟରେ ଚଉକିଆଙ୍କ କାନ୍ଧରେ ହାତ ପକେଇ ଯାଉ ଯାଉ ଲୁଣମରା କାର୍ଯ୍ୟକ୍ରମ 
ସମ୍ପନ୍ନ ହୋଇଯିବ । ରମାଦେବୀ ଯିବେ ପାରାଦ୍ଵୀପ ଉଆସକୁ । ସେଠାରେ କୁଜଙ୍ଗ ରାଣୀ 
ଭାବବତୀ ପାଟମହାଦେରଙ୍କୁ ପ୍ରଭାବିତ କରି ତାଙ୍କୁ କାଳିଆପାଟକୁ ନେଇ ପାରିଲେ ବହୁ 
ଲୋକ ତାଙ୍କ ସଙ୍ଗେ ଲୁଣ ମାରିବାକୁ ନିଶ୍ଚୟ ବାହାରିବେ । 


ଅମୂତ ଅନୁଭବ ¢$ ୪୬୬ 


ରମାଦେବୀ ଗଡ଼କୁଜଙ୍ଗକୁ ରାତିଏ ରାତିଏ ଯାଇ ରାଣୀଙ୍କୁ ଭେଟି ସତ୍ୟାଗ୍ରହ 
କାହାଣୀ ଶୁଣେଇଲେ । ସରୋଜିନୀ ନାଇଡୁ, କସ୍ତୁରବା ଗାନ୍ଧୀ। କମଳା ଦେବୀ 
ଚଟ୍ୋପାଧ୍ୟାୟ ଆଦିଙ୍କ କୀରିକଳାପ ଶୁଣି ରାଣୀ ଲୁଣମାରି ଯିବାପାଇଁ ପ୍ରସ୍ତୁତ ହେଲେ । 
ଦିନରେ ତ ସତ୍ୟାଗ୍ରହୀଙ୍କୁ ଡଙ୍ଗାରେ ପାରି କଲେ ଧରପଗଡ଼ ଲାଗିବ । ନିଶା ଗରଜିଲାରୁ 
ରାଣୀଙ୍କ ଚାକରମାନେ ରମାଦେବୀଙ୍କୁ ଓ ରାଣୀଙ୍କୁ ଡ଼ଙ୍ଗାରେ ପାରି କରି ନେଇଗଲେ । 
ଛାପିଛାପିକା କାଳିଜହ୍ନ ପଡ଼ିଥାଏ। ରାଣୀ କାଳିଆପାଟରେ ବିଜେ କଲେ । କାଳିଆପାଟରେ 
ହୁରି ପଡ଼ିଗଲା ନିଜେ ରାଣୀ ବିଜେ କରିଛନ୍ତି ଲୁଣ ମାରିବା ପାଇଁ । ରାତି ପାହିଲା 
ବେଳକୁ ଶହ ଶହ ଝିଅ ବୋହୂ ଟୋକେଇ ପାଛିଆ ଧରି ହୁଳହୁଳି ପକେଇ ରାଣୀଙ୍କ 
ଗହଣରେ ଗଲେ ଗଣ୍ଡକୀପୁରରେ ଲୁଣ ମାରିବାକୁ । ଶହ ଶହ ସ୍ଫକ୍ରୀଲୋକଙ୍କ ମୁଣ୍ଡରେ 
ଲୁଣମାଟି ଟୋକେଇ । ଗଣ୍ଡିଏ ପାଞ୍ଚୋଟି ପୁଲିଶ କ 'ଣ କରିପାରନ୍ତେ ? ସେମାନେ 
ଜଳଜଳ ଚାହିଥାନ୍ତି । କୁଜଙ୍ଗରେ ଲବଣ ସତ୍ୟାଗ୍ରହର ଶୁଭାରମ୍ଭ ହୋଇଗଲା । 


ପୋତ ନଭରେ ବ୍ରଜବାବୁ, ଶତୃଘ୍ନ ସାହୁଙ୍କ ସାଙ୍ଗରେ ମାଳତୀ ଚୌଧୁରୀ ଲୁଣ 
ମାରିଲେ । ଦେଖଣାହାରୀ ଥାଟ ପଟାଳୀ ଭାଙ୍ଗୁଥାନ୍ତି । ମ୍ୟାଜିଷ୍ଟେଟ ସାହେବ ଦୁଇଜଣ 
ଚଉକିଆଙ୍କ କାନ୍ଧରେ ଭାରାଦେଇ ଚାଲି ପୋତାନଭରେ ପହଞ୍ଚୁଲା ବେଳକୁ ସତ୍ୟାଗ୍ରହ 
ପର୍ବ ସାରି ମାଳତୀ ଚୌଧୁରୀ ସେ ସ୍ତ୍ରାନ ଛାଡ଼ି ଚାଲି ଗଲେଣି । ମ୍ୟାଜିଷ୍ଟ୍ରେଟଙ୍କର ହାକିମୀ 
ଚାଲି । ମାଳତୀ ଦେବୀ ଖୋଦ୍‌ ରବୀନ୍ଦ୍ରନାଥ ଠାକୁରଙ୍କ ଛାତ୍ରୀ; ବାଲିହରିଣ ପରି କ୍ଷିପ୍ରଗତିରେ 
ସେ ଚାଲି ପାରନ୍ତି । ଏ ଦୁହିଙ୍କ ଭେଟାଭେଟି ହେବା ହେଲାନାହି । ମ୍ୟାଜିଷ୍ଟ୍ରେଟ ସାହେବ 
ରହଣୀକୁ ଫେରିବା ବେଳେ ଗାର ଚଗଲା ପିଲାଏ ଗୀତ ବୋଲିଲେ- ‹ ' ହାକିମ ନନା 
ହାକିମ ନନା 


ଲୁଣ ମରା ହେଲା ପଛକୁ ଅନା !' ' 
( ଏଠାରେ ଜାଣି ଶୁଣି ମ୍ୟାଜିଷ୍ଟ୍ରେଟଙ୍କ ନାମ ଉହ୍ଯା ରଖାଯାଇଛି ।) 


ଏହିପରି ଭାବରେ କୁଜଙ୍ଗରେ ଲବଣ ସତ୍ୟାଗ୍ରହ ଜୋରସୋରରେ ଚାଲିଲା । 
ମ୍ୟାଜିଷ୍ଟ୍ରେଟ୍‌ ମିଶ୍ରଙ୍କ ଶତ ଚେଷ୍ଟା ବିଫଳ ହେଲା । ସ୍ଥାନୀୟ ଛାତ୍ର ଓ ଗ୍ରାମବାସୀ ସତ୍ୟାଗ୍ରହୀ 
ଶପଥ-ପତ୍ରରେ ସ୍ଵାକ୍ଷର କରି ଆନ୍ଦୋଳନରେ ଯୋଗ ଦେଲେ । ସାବିତ୍ରୀ ଅମାବାସ୍ୟା 
ବେଳକୁ ମୌସମୀବାୟୁ ପ୍ରବାହିତ ହେବାରୁ ଲୁଣମରା ବନ୍ଦ ହେଲା । 


ଗଞ୍ଜାମ ଜିଲ୍ଲାରେ ଶ୍ରୀମତୀ ସରଳା ଦେବୀ ହୁମାକୁ ଲବଣ- ସତ୍ୟାଗ୍ରହ କରିବା 
ପାଇଁ ଯାଉଥ୍ବବା ବେଳେ ବାଟରେ ଅମ୍ଫାନରେ ରେଳଗାଡ଼ିକୁ ଅଟକାଇ ତାଙ୍କୁ ଗିରଫ 


୪୬୭ ୭ ମୁଠାଏ ଲୁଣରୁ ମହାଭାରତ 


କରାଗଲା। ଶ୍ରୀ ନିରଞ୍ଜନ ପଟ୍ଟନାୟକ ହୁମାରେ ଲବଣ ସତ୍ୟାଗ୍ରହର ନେତୁତ୍ବ୍‌ ନେଇଥୁଲେ । 
ତାଙ୍କ ଦ୍ଵାରା ପରିଚାଳିତ ଉଦ୍‌ଯୋଗ ମନ୍ଦିରରେ ସତ୍ୟାଗ୍ରହୀ ଶିବିର ସ୍ଥାପିତ ହୋଇଥିଲା । 


ପୁରୀ ଜିଲ୍ଲାର ଅସ୍ତରଙ୍ଗଠାରେ ପଣ୍ଡିତ ନୀଳକଣ୍ଠ ଦାସ ସତ୍ୟାଗ୍ରହୀ ଶିବିର 
ପରିଚାଳନା କରିଥିଲେ । ସ୍ତ୍ରାନୀୟ ସତ୍ୟାଗ୍ରହୀ ମଧୁସୂଦନ ମିଶ୍ରଙ୍କ ନେତୃତ୍ବରେ ଏଠାରେ 
ଗ୍ରାମବାସୀ ଲବଣ ସତ୍ୟାଗ୍ରହ କରିଥିଲେ । ସତ୍ୟାଗ୍ରହୀଙ୍କୁ ମାଡ଼ ମାରିବା, ଗିରଫ କରିବା, 
ଲୁଣମାଟି ଛଡ଼ାଇ ନେବା ଆଦି ପୁଲିସୋଚିତ ଅତ୍ୟାଚାର ସେଠାରେ ମଧ୍ୟ ହୋଇଥିଲା । 


୦୦ 


|| ୯॥ 
ହରତାଳ 


ଲବଣ ଆଇନ୍‌ ଅମାନ୍ୟ ଥଲା ପ୍ରଥମ କାର୍ଯ୍ୟକ୍ରମ । ମାତ୍ର ସଚକାରଙ୍କର କୌଣସି 
ଅନ୍ୟାୟର ପ୍ରତିବାଦ କରିବାର ମାଧ୍ୟମ ଥୁଲା ହରତାଳ ଓ ସଭା ଶୋଭାଯାତ୍ରା । ଗାନ୍ଧିଜୀଙ୍କୁ 
୧୯୩୦ ମେ” ୫ ତାରିଖ ରାତି ବାରଟା ପଇଚାଳିଶ ମିନିଟ୍‌ରେ କରାଚୀଠାରେ ଗିରଫ 
କରାଗଲା । ସୋଲାପୁରରେ ଏ ଖବର ପହଞ୍ଚୁବା ମାତ୍ରେ ସେଠା କାରଖାନାର ଶ୍ରମିକମାନେ 
ଥାନା କଚେରୀ କାବୁ କରି କଚେରୀରେ ଜାତୀୟ ପତାକା ଉଡ଼ାଇ ବ୍ରିଟିଶ ଶାସନରୁ 
ସ୍ଵାଧୀନ ହେଲେ ବୋଲି ଘୋଷଣା କଲେ | ଅବସ୍ତାକୁ ଆୟତ୍ତ କରିବା ପାଇଁ ସରକାର 
ସେଠାରେ ଗୁଳି ଚଳାଇଲେ । 


ସୀମାନ୍ତ ଗାନ୍ଧୀ ଖାନ୍‌ ଅବଦୁଲ ଗଫ୍‌୍ଫର ଖାଙ୍କୁ ଗିରଫ କରାଗଲା ! ଉତ୍ତର- 
ପଶ୍ଚିମ ସୀମାନ୍ତ ପ୍ରଦେଶରେ ସୀମାନ୍ତ ଗାନ୍ଧୀ ଖୁଦାଇ ଖିଦ୍‌ମତଗାର ନାମକ ସ୍ଵେଚ୍ଛାସେବକ 
ବାହିନୀ ୧୯୨୯ରୁ ସଂଗଠନ କରିଥିଲେ । ସେମାନେ ସତ୍ୟାଗ୍ରହରେ ଯୋଗ 
ଦେଇଥିଲେ । ସୀମାନ୍ତ ଗାନ୍ଧୀଙ୍କ ଗିରଫର ପ୍ରତିବାଦ କରି ସେମାନେ ପେଶାୱ୍ଵାରରେ 
ଗୋଟିଏ ଶୋଭାଯାତ୍ରା ବାହାର କଲେ । କିସ୍‌ସାଖାନି ବଜାରଠାରେ ବିଟିଶ କମାଣ୍ଡର 
ଶୋଭାଯାତ୍ରାକୁ ଭାଙ୍ଗିଦେବାକୁ ଆଦେଶ ଦେଲେ । ଶୋଭାଯାତ୍ରା ନ ଭାଙ୍ଗିବାରୁ ସେଠାରେ 
ନିଯୁକ୍ତ ଥିବା ଗଢ଼ବାଲି ରେଜିମେଣ୍ଟର ପ୍ଲାଟୁନ୍‌ କମାଣ୍ଡର ଚନ୍ଦ୍ର ସିଂହଙ୍କୁ ମେସିନ୍‌ଗନ୍‌ 
ଚଳାଇବାକୁ ଆଦେଶ ଦେଲେ । ହଜାର ହଜାର ନିରସ୍ତ୍ର ଶୋଭାଯାତ୍ରାକାରୀଙ୍କ ଉପରେ 
ମେସିନ୍‌ଗନ ଚଳାଇବାକୁ ମନା କରି ଦେବାରୁ ବ୍ରିଟିଶ କମାଣ୍ଡର କ୍ୟାଣ୍ଟନମେଣ୍ଟରୁ ଗୋରା 


ଅମୂତ ଅନୁଭବ @ ୪୬୮ 


ଫଉଜ ଅଣାଇ ଶୋଭାଯାତ୍ରାକାରୀଙ୍କ ଉପରେ ମେଶିନ୍‌ଗନ୍‌ ଚଳାଇଲେ । ଯେଉଁ ପଠାନ୍‌ 
ଜାତି ମୁହଁରେ ପ୍ରତିବାଦ ନ କରି ଗୁଳିରେ ପ୍ରତିବାଦ ଜଣାଇବାରେ ଅଭ୍ୟସ୍ତ, ସେହି 
ପ୍ରତିଶୋଧପରାୟଣ ପଠାନ୍‌ ବୀର ଛାତିରେ ଗୁଳି ଖାଇ ମଲେ, ହାତ ଉଠେଇଲେ ନାହି | 
ଚାରିଶହ ବାରଜଣ ଖୁଦାଇ ଖିଦମତ୍ଗାରଙ୍କ ଛାତିରେ ଗୁଳି ବାଜି ମୃତ୍ୟୁ ହୋଇଥିଲା । 
ଶହ ଶହ ଆହତ ହେଲେ । କିସ୍‌ସାଖାନି ବଜାରର ମାଟି ଶହୀଦ ରକ୍ତରେ କର୍ଦ୍ଦମାକ୍ତ 
ହୋଇଗଲା । ପ୍ଲାଟୁନ୍‌ କମାଣ୍ଡର ଚନ୍ଦ୍ରସିଂହଙ୍କୁ ମଧ୍ୟ କୋର୍ଟ ମାର୍ଶାଲ ହୋଇ ଚଉଦବର୍ଷ 
କାରାଦଣ୍ଡ ଦିଆଗଲା । 

ଏହି ପଠାନ୍‌ ଖୁଦାଇ ଖିଦମତ୍‌ଗାରଙ୍କୁ ଉତେଜିତ କରିବା ପାଇଁ ବ୍ରିଟିଶ ସେନା 
ତାଙ୍କ ପାଚିଲା ଫସଲକୁ ପୋଡ଼ି ଦେଉଥିଲେ । ତାଙ୍କ ଘରେ ପଶି ସ୍ତ୍ରୀ ଓ ପିଲାଙ୍କୁ 
ଅପମାନ କରୁଥିଲେ । ତାଙ୍କ ମୁହଁରେ ଥୋପି ମାରି ମୁହଁକୁ ବିକୃତ କରି ଦେଉଥିଲେ । 
ସେମାନଙ୍କୁ ଲଙ୍ଗଳା କରି ମୁହଁରେ ଚୂନକାଳି ବୋଳି ହାତରେ ହାତକଡ଼ି ଗୋଡ଼ରେ 
ବେଡ଼ି ଅଣ୍ଟାରେ ଦଉଡ଼ି ବାନ୍ଧି ସେମାନଙ୍କୁ ବଜାରରେ ବୁଲାଉଥିଲେ । ଦୁର୍ଦ୍ଦଷ ପଠାନ୍‌ 
ତଥାପି ଅହିଂସା ପଥରୁ ହୁଡ଼ିଲେ ନାହି | ଓଲଟା ଏସବୁ ଅତ୍ୟାଚାର ଚାଲିଥୁବା ବେଳେ 
ଗୀତ ବୋଲୁଥିଲେ- 

ଆମେ ଆଲ୍ଲାଙ୍କ ସୈନ୍ଯଦଳ 

ଜୀବନ ଯୁଦ୍ଧେ ନୋହୁଁ ଆମେ ଭୀତ 

ଶକ୍ତି ଆମର ଆତ୍ଲବଳ 

ଆମେ ଆରଭେଇ ଚାଲୁ ଧର୍ମପଥେ 

ତୁଚ୍ଛ କରି ମରଣକୁ 

ଧନରତ୍ନ ଲୋଡ଼ୁ ନା ଆମେ 

ଧରି ରଖୁ ସାହସକୁ 

ଆଲ୍ଲାଙ୍କ ନାମ ଧରି ମୁଖେ 

ସଦା ଆମେ ରହୁ ସୁଖେ 

ଆଲ୍ଲା ଆମର ଅସଲ ବଳ ॥ 

ଗାନ୍ଧିଜୀ ଗିରଫ ହେବାରୁ କଟକରେ ହରତାଳ ହେଲା । ସରକାରୀ କଲେଜ, 
ସ୍କୁଲ ଖୋଲାଥାଏ । ମାଳତୀ ଚୌଧୁରୀ, ରମାଦେବୀ ରେଭେନ୍ନା କଲେଜକୁ ବନ୍ଦ କରିବା 


୪୬୯ ୫୭ ମୁଠାଏ ଲୁଣରୁ ମହାଭାରତ 


ପାଇଁ ଗଲେ । ଛାତ୍ରମାନଙ୍କୁ ବୁଝାଇବା ପାଇଁ ଟେନିସ୍‌ କୋର୍ଟରେ ଖେଳୁଥିବା ଛାତ୍ରଙ୍କ 
ପାଖକୁ ଗଲେ । ଇଂରେଜ ପ୍ରିନ୍‌ସିପାଲଙ୍କ ଠାରୁ ଖବର ପାଇ ଗୋରା ମ୍ୟାଜିଷ୍ଟ୍ରେଟ 
ମାରୁଡ଼ ସାହେବ ନିଜେ ରେଭେନ୍ଡା କଲେଜକୁ ଆସି ମାଳତୀ ଚୌଧୁରୀଙ୍କୁ କହିଲେ- 
ଆପଣମାନେ ଆନ୍ଦୋଳନ କରିବେ ବୋଲି କଂଣ ପିଲାଙ୍କୁ ଖେଳିବାକୁ ସୁଦ୍ଧା ଦେବେନାହିଁ ? 
ମାଳତୀ ଚୌଧୁରୀ ତାଙ୍କୁ କହିଲେ-ଆୟାଲାଁଣ୍ଡରେ ସିନ୍‌ଫିନ୍‌ ମୁଭମେଣ୍ଟ ( ସ୍ଵାଧୀନତା 
ଆନ୍ଦୋଳନ) ଚାଲିଥୁଲା ବେଳେ କ'ଣ ହେଉଥିଲା ? ମାର୍‌ଉଡ଼୍‌ ସାହେବ ମୁଣ୍ଡ ପୋତି 
ସେଠାରୁ ଚାଲିଗଲେ । ସେ ଥିଲେ ଆୟାରଲ୍ୟାଣ୍ଡର ଅଧ୍ରବାସୀ । 


କଟକରେ ଗୋପବନ୍ଧୁ ଚୌଧୁରୀଙ୍କ ଗିରଫ ଉପଲକ୍ଷେ ଏପ୍ରିଲ ନଅ ତାରିଖରେ 
ହରତାଳ ହେଲା । କେତେକ ସ୍କୁଲ ଛାତ୍ର ସେଦିନ ହରତାଳରେ ଯୋଗ ଦେବା 
ଅପରାଧରେ ସ୍କୁଲରୁ ବିତାଡ଼ିତ ହେଲେ । ଅବଶ୍ୟ ନିଜର ଭୁଲ ସ୍ବୀକାର କରିଥୁଲେ 
ସେମାନେ ସ୍କୁଲରେ ପଢ଼ି ପାରିଥାନ୍ତେ । ସେମାନେ ହେଉଛନ୍ତି ବିନୋଦ କାନୁନ୍‌ଗୋ, 
ବଳରାମ ପତି, ସୁରେନ୍ଦ୍ର ନାଥ ପଟନାୟକ, ବିପିନ ବିହାରୀ ମହାନ୍ତି, ସୁରେନ୍ଦ୍ରନାଥ 
ଦ୍ବିବେଦୀ, ଗୋକୁଳାନନ୍ଦ ବେହେରା, ଗଚେନ୍ଦ୍ର ଦାସ, ବେଣୁଧର କାନୁନ୍‌ଗୋ | ଏମାନେ 
ପ୍ରତ୍ୟେକେ ଥିଲେ କୃତୀ ଛାତ୍ର । ସ୍କୁଲ ପାଠ ଛାଡ଼ିବା ହେତୁ ସେମାନେ ଅଭିଭାବକଙ୍କ 
ଗଞ୍ଜଣା ମଧ୍ୟ ସହିଥିଲେ । 


କଟକରେ ସ୍କୁଲରେ ପିକେଟିଂ କଲାବେଳେ ଭରତ୍‌ ସିଂହ ଓ ତାଙ୍କ ସାଥୀଙ୍କ 
ଉପରେ ପୁଲିସ ବୁଟ୍‌ ପିନ୍ଧି ଚଢ଼ି ସେମାନଙ୍କୁ ମାଡ଼ି ମକଟି ଦେଲେ । ଡ଼କ୍ଟର ରଜନୀକାନ୍ତ 
ଘୋଷ ତାଙ୍କ ଡ଼ାକ୍ତରଖାନାରେ ସେମାନଙ୍କର ଚିକିତ୍ସା କରି ସାହସିକତାର ପରିଚୟ 
ଦେଇଥିଲେ । 


୦୦ 


|| ୧୦ || 
ପିକେଟିଂ 
ମୌସୁମୀବାୟୁ ପ୍ରବାହିତ ହେଲାରୁ ଲବଣ ସତ୍ୟାଗ୍ରହ ବନ୍ଦ ହେଲା । ଗାନ୍ଧିଜୀ 


ଦାଣ୍ଡୀ ଯାତ୍ରା କରିବା ବେଳେ ଅନେକ ମହିଳା ତାଙ୍କ ସଙ୍ଗେ ସତ୍ୟାଗ୍ରହୀ ଭାବରେ ଯାତ୍ରା 
କରି ଲବଣ ସତ୍ୟାଗ୍ରହରେ ଯୋଗ ଦେବାକୁ ଚାହିଁଥିଲେ । ସେତେବେଳେ ସେମାନଙ୍କୁ 


ଅମୂତ ଅନୁଭବ $ ୪୭୦ 


ଗାନ୍ଧିଜୀ କହିଥିଲେ - ମୁଁ ଯଦି ଭଉଣୀମାନଙ୍କୁ ସାଙ୍ଗରେ ନେବି ତେବେ ବ୍ରିଟିଶ ସରକାର 
କହିବେ ମୁଁ ମହିଳାମାନଙ୍କ ଦ୍ଵାରା ପରିବେଷ୍ଠିତ ହୋଇ ତାଙ୍କ ସଙ୍ଗେ ଲଢ଼ିବାକୁ ବାହାରିଛି । 
ଭଉଣୀମାନେ ବିଦେଶୀ ବର୍ଜନ, ଖଦୀ ଓ ନିଶାନିବାରଣ କାର୍ଯ୍ୟରେ ଲାଗି ପଡ଼ନ୍ତୁ । 
ଏପ୍ରିଲ ୩୦ ତାରିଖରେ ସେ ' ୟଙ୍ଗ୍‌ ଇଣ୍ଡିଆ' ପତ୍ରିକାରେ ଭଉଣୀମାନଙ୍କୁ ସତ୍ୟାଗ୍ରହରେ 
ଯୋଗଦେବାକୁ ଡ଼ାକରା ଦେଲେ । ଭାରତର ବିଭିନ୍ଜ୍‌ ପ୍ରଦେଶରେ ଶ୍ରୀମତୀ ସରୋଜିନୀ 
ନାଇଡୁ ଓ ଆଉ ଅନେକ ମହିଳା ଲବଣ ସତ୍ୟାଗ୍ରହରେ ଯୋଗ ଦେଇ ସାରିଥିଲେ । ତାହା 
ସଙ୍ଗେ ସଙ୍ଗେ ନିଶାନିବାରଣ ଓ ବିଦେଶୀ ବର୍ଜନରେ ସେମାନେ ମନପ୍ରାଣ ଢ଼ାଳିଦେଲେ । 


ଗାନ୍ଧିଜୀଙ୍କ ସହଧମ୍ମିଣୀ ଶ୍ରୀମତୀ କ ସ୍ତୁରବା ଗାନ୍ଧୀ ଗାନ୍ଧିଜୀଙ୍କର ଇଂରେଜ ଶିଷ୍ୟା 
ମିସ୍‌ ସ୍ଳେଡ଼ ଓରଫ, ମୀରାବେନଙ୍କ ସଙ୍ଗେ ଗୁଜରାତର ସୁରତ ଜିଲ୍ଲାରେ ଏ କାମ କଲେ । 
ଡ଼କ୍ଟର ସୁମନ୍ତ ମେହେତାଙ୍କ ସହଯୋଗରେ ସେ ମହିଳା ଶିବିର କରିବା ଆୟୋଜନ 
କଲେ । କମଧ୍ତୁରବା ଅଳ୍ପ ପାଠ ପଢ଼ିଥିଲେ । ସେଥୁପାଇଁ ତାଙ୍କର ସାହସ ଦେଖି ଗୀର 
ଅନୁନ୍ନତ ସ୍ତ୍ରୀଲୋକଙ୍କ ମଧ୍ୟରେ ସୁଦ୍ଧା ଆତ୍ମପ୍ରତ୍ୟୟ ଦେଖାଦେଲା । ଶହ ଶହ ସ୍ତ୍ରୀଲୋକ 
ଶିବିରରେ ଯୋଗ ଦେଇ ନିଶାନିବାରଣ ଆନ୍ଦୋଳନ ଚଳାଇଲେ । ସୁରତ ଜିଲ୍ଲା ନିଶାଖୋରୀ 
ପାଇଁ ପ୍ରସିଦ୍ଧି ଲାଭ କରିଥିଲା । ପରିସ୍ଥିତି ଏପରି ହେଲା ଯେ ମଦ ଦୋକାନରେ ଚଢ଼େଇଟିଏ 
ସୁଦ୍ଧା ବସିଲା ନାହିଁ। ସରକାର ଘୋଷଣା କଲେ ଯେ ଏହି ସ୍ତ୍ରୀଲୋକଙ୍କୁ ଶିବିର କରି 
ରହିବା ପାଇଁ ସ୍ଥାନ ଦେଲେ ଦଣ୍ଡ ଦିଆଯିବ । କସ୍ତୁରବା ଓ ମୀରାବେନ୍‌ଙ୍କ ସାଙ୍ଗରେ 
ଗୀଗହଳର ସ୍ଫ୍ରୀଲୋକେ ଚାନ୍ଦୁଆ ଟାଙ୍ଗି ରହି ଶିବିର ଚଳାଇଲେ । ସରକାର ଚାନ୍ଦୁଆକୁ 
ପୋଡ଼ିଦେଲେ । ହଣ୍ଡା ଓ ବାସନକୁସନ ଜବତ କରିନେଲେ । କସ୍ତୁରବା ଗଛମୂଳେ ରହି 
ମାଟି ହାଣ୍ଡିରେ ରାନ୍ଧି ହାଣ୍ଡିକୁ ଗଛରେ ଶିକା ଟାଙ୍ଗି ରଖି ଶିବିର ଚଳାଇଲେ । ରାତିରେ 
ଗଛମୁଳେ ଚଟେଇ କୁଡ଼ିଆ କରି ଶୋଇଲେ । 


ଅନ୍ୟ ପ୍ରଦେଶରେ ବୋହୂଝିଅ ପରଦା ଛାଡ଼ି ଆସି ମଦଦୋକାନ ଆଗରେ ପିକେଟିଂ 
କଲେ । କେହି କେହି ଗାନ୍ଧିଜୀଙ୍କୁ କହିଲେ ମଦଦୋକାନରେ ମାତାଲମାନଙ୍କର କାଣ୍ଡଜ୍ଞାନ 
ନ ଥାଏ । ସେଠାକୁ ଭଉଣୀମାନେ ଯିବା ଠିକ୍‌ ହେବ ନାହିଁ । ଗାନ୍ଧିଜୀ କହିଲେ ଯେଉଁଠି 
ଘୋର ଅନ୍ଧାର ସେଇଠି ଆଲୁଅ ବେଶୀ ଦରକାର । ଭଉଣୀମାନଙ୍କ ପାଖରେ ହି ସେ 
ପୁଣ୍ୟାଲୋକ ଓ ପବିତ୍ରତା ରହିଛି । ସେହିମାନେ ଏ କାମ କରି ପାରିବେ । ଏଥ୍ରରେ 
ଉତ୍ସାହିତ ହୋଇ ଭଉଣୀମାନେ ହଜାର ସଂଖ୍ୟାରେ ବିଦେଶୀ ଲୁଗା ଦୋକାନରେ, ମଦ 
ଦୋକାନରେ ପିକେଟିଂ ଆରମ୍ଭ କଲେ । କେବଳ ଦିଲ୍ଲୀ ସହରରେ ୧୬୦୦ ମହିଳା 


୪୭୧ ୭ ମୁଠାଏ ଲୁଣରୁ ମହାଭାରତ 


ଏଥୁପାଇଁ ଗିରଫ ହୋଇଥିଲେ । ବିହାର ପ୍ରଦେଶରେ ଜଣେ ଓକିଲ ନବଲ କିଶୋରଜୀଙ୍କ 
ସ୍ତ୍ରୀ ଘରକଣରେ ଥାଇ ସତ୍ୟାଗ୍ରହ ଆନ୍ଦୋଳନ କଥା ଜାଣିଲେ । ସେ ତାଙ୍କ ସ୍ବାମୀଙ୍କୁ 
କହିଲେ - ତୁମେ ମଧ୍ୟ ଦେଶର ସ୍ଵାଧୀନତା ପାଇଁ ଜେଲ୍‌ ଗଲେ ହୁଅନ୍ତା। ସ୍ଵାମୀ 
କହିଲେ, ମୋ ହାତରେ ଅତି ଜଟିଳ ମୋକଦମା ଅଛି । ତାହା ନିଷ୍ଣର୍‌ ହୋଇଗଲେ 
ଯିବି । ଏହିପରି ଟାଳଟୁଳରେ ଦୁଇମାସ କଟିଗଲା ।। ସ୍ତ୍ରୀ ଦିନେ ଓକିଲ ସ୍ବାମୀଙ୍କୁ କହିଲେ- 
ମୁଁ ବୁଝିଲିଣି ତୁମେ ଜେଲ ଯିବାକୁ ଡ଼ରୁଛ । ତୁମେ ଥାଅ, ମୁଁ ଯାଉଛି । ସେ ମଦ 
ଦୋକାନରେ ପିକେଟିଂ କରି ଗିରଫ ହୋଇ ଦଣ୍ଡ ପାଇ ହଜାରିବାଗ୍‌ ଜେଲ୍‌ରେ ରହିଲେ । 
ଏହିପରି ଅସଂଖ୍ୟ ଘଟଣା ଘଟିଲା ।¡ କରାଚୀ ସହରରେ ଗୋଟିଏ ସିନ୍ଧୀଝିଅ ମଦଦୋକାନ 
ଆଗରେ ଛିଡ଼ା ହୋଇ ମଦ୍ୟପଙ୍କୁ ମଦ ନ ଖାଇବା ପାଇଁ ବୁଝାଉଥିଲା । ଜଣେ ପୁରୁଷ 
ଲୋକ ସେ ଝିଅକୁ କହିଲେ - ତୁମେ ଯଦି ତୁମ ମୁଖ ଚୁମ୍ବନ କରିବା ପାଇଁ ମୋତେ 
ସୁଯୋଗ ଦେବ, ତେବେ ମୁଁ ମଦ ଛାଡ଼ିଦେବି | ଝିଅଟି ତିଳେ ଦ୍ବିଧା ନ କରି କହିଲା, 
ମୋ ସାଂନ୍ତ ବାପା, ଅଜା ତ ମୋ ମୁହଁରେ କେତେ ଚୁମା ଦିଅନ୍ତି | ତୁମେ ଯଦି ମୋ ମୁଖ 
ଚୁମ୍ବନ କଲେ ମଦ ଛାଡ଼ିଦେଇ ନିଜର ଓ ଦେଶର କଲ୍ୟାଣ କରିବ ଅଜା! ତେବେ 
ଚୁମ୍ବନ କର । ଲୋକଟି ମୁହଁ ତଳକୁ ପୋତି ଚାଲିଗଲା । 


ବିଦେଶୀ ଲୁଗା ଦୋକାନରେ ମଧ୍ୟ ଭଉଣୀମାନେ ପିକେଟିଂ କଲେ । କଟକରେ 
ମାଳତୀ ଚୌଧୁରୀ, କିରଣବାଳା ସେନ୍‌, ବୀଣାପାଣି ଦେବୀ, ରମାଦେବୀ ପ୍ରଥମେ ପିକେଟିଂ 
ଆରମ୍ଭ କଲେ । ନୟାସଡ଼କର ଲୁଗା ବ୍ୟବସାୟୀମାନଙ୍କୁ ବିଲାତୀ ଲୁଗା ଓ ରାଜନନ୍ଦଗାଓ 
ଲୁଗାକଳ ପରି ଗୋରା କଳମାଲିକଙ୍କ କଳଲୁଗା ଜଉମୁଦ ଦେଇ ମାଲ ଗୋଦାମରେ 
ରଖିବା ପାଇଁ ଅନୁରୋଧ କରାଗଲା । ସେମାନେ ତାହା କରିବାକୁ ସମ୍ମତ ହେଲେ। କିନ୍ତୁ 
ସରକାରଙ୍କୁ ଏହା ବାଧ୍ଲା । ମ୍ୟାଜିଷ୍ଟ୍ରେଟ୍‌ ମାରଉଡ଼୍‌ ସାହେବ ସେମାନଙ୍କୁ ଡ଼କେଇ ନେଇ 
କହିଲେ - ଲୁଗା ଜଉମୁଦ ଦେଇ ରଖି ବ୍ୟବସାୟ ଯଦି କରି ନ ପାରିବ, ତେବେ ଆମେ 
ଅଛୁ କ'ଣ ପାଇଁ ? ତୁମେ ଲୁଗା ବିକ୍ରୀ କର । କେହି ବାଧା ଦେଲେ ଆମେ ଅଛୁ । 
ଫଳରେ ବ୍ୟବସାୟୀମାନେ ଲୁଗା ବିକିବା ଆରମ୍ଭ କଲେ । ସେ ଯୁଗରେ କଟକରେ 
ଗୋଟିକିଆ ବଳଦ ଗାଡ଼ିରେ ମାଲଗୋଦାମରୁ ନୟାସଡ଼କକୁ ଲୁଗା ଗାଣ୍ଡି ବୁହା ହେଉଥିଲା । 
ମାଳତୀ ଚୌଧୁରୀ ପ୍ରମୁଖ ଦିନରେ ଲୁଗା ଦୋକାନରେ ଛିଡ଼ା ହୋଇ ପିକେଟିଂ କଲେ । 
ଶଗଡ଼ିଆମାନେ ବେଶୀ ରାତିରେ ଘରକୁ ଫେରୁଥିବାରୁ ଏହି ଭଉଣୀମାନେ ପ୍ରାଣକୃଷ୍ଣ 
ପଢ଼ି ହାରୀ, ପୁର୍ଣ୍ଚଚନ୍ଦ୍ର ବୋଷଙ୍କ ସହ ରାତିରେ ଶଗଡ଼ିଆ ସାହିକୁ ଯାଇ ସେମାନଙ୍କୁ 


ଅମୂତ ଅନୁଭବ @ ୪୭୨ 


ବିଦେଶୀ ବର୍ଜନ ତବ୍ଵ୍‌ ବୁଝାଇ ବିଲାତୀ ଲୁଗା ବୋହିବାରୁ ନିବର୍ଭାଇବାକୁ ଲାଗିଲେ । 
ବିଲାତୀ ଲୁଗା କାରବାର କମିଗଲା । କିନ୍ତୁ ମହିଳା ପିକେଟ୍‌ରଙ୍କୁ ଗିରଫ କଲେ ଉତ୍ତେଜନା 
ବଢ଼ିବ ବୋଲି ମାରଉଡ଼୍‌ ସାହେବ ମହିଳାମାନଙ୍କୁ ସେତେବେଳେ ଗିରଫ କଲେ ନାହି । 
ଯେତେବେଳେ ବାନରସେନାମାନେ ପିକେଟିଂ କରିବା ଆରମ୍ଭ କଲେ ସେମାନଙ୍କୁ ଗିରପ 
କଲେ, ମାଡ଼ ମାରିଲେ | 


କଟକରେ ବଜ୍ଚରକବାଟି, ବକ୍ସିବଜାର, ତେଲେଙ୍ଗାବଜାର ମଦ ଦୋକାନରେ 
ପିକେଟିଂ ହେଉଥିଲା । ଏହି କାର୍ଯ୍ୟକ୍ରମରେ ବାନର ସେନାମାନଙ୍କର ସାହସ ଓ ତ୍ୟାଗ 
ଅବିସ୍କରଣୀୟ । ସେମାନଙ୍କୁ ହତୋତ୍ସାହିତ କରିବା ପାଇଁ ଗିରଫ କରିନେଇ ବାଙ୍କୀ ସଡ଼କ 
ପାଖ ବାଘବଣରେ ଛଡ଼ା ହେଲା। ସେମାନଙ୍କ ହାତରେ ବେତମାଡ଼ ଦିଆହେଲା । ମାଙ୍କଡ଼ା 
ପଥରରେ ତିଆରି ସଡ଼କ ଉପରେ ଘୋଷରା ଓଟରା କରି ଖଣ୍ଡିଆ ଖାବରା କରାଗଲା । 
ତଥାପି ସେମାନେ ଦବିଲେ ନାହିଁ । ଓଲଟା ବେତମାଡ଼ରେ ହାତ ଫାଟିଲା ବେଳେ ଗୀତ 
ବୋଲିଲେ - 


ତୁମେ ମାର କେତେ ବେତ ମାରିବ 

ଦେଶ ଲାଗି ଆମେ ଜୀବନ ଦେଇଛୁ 

ତୁମେ କି ଆମକୁ ପାରିବ ! 

ଆମେ ଡ଼ରୁନାହି ମରଣେ, 

ପ୍ରାଣ ଦେଇଅଛୁ ବିଭୂ ଚରଣେ 

ତୁମ ଆମ କଥା ତାଙ୍କ ମିସଲରେ 

ଦିନେ ତ ବିଚାର ହୋଇବ । 

ତୂମେ ଶୁଣିଥୁବ କର୍ଣ୍ରେ କୋରାନ୍‌ 

ଅବା ବେଦ ବାଇବେଲ୍‌ ପୁରାଣ 

ମଦରେ ମୁକତି ଲେଖା ଅଛି କାହିଁ 

ଆମକୁ ବୁଝାଇ କହିବ ? 

ବେତମାଡ଼ ଖାଇ ଏ ଗୀତ ବୋଲି ବୋଲି ବାନରସେନାମାନେ କଚିରୀରୁ 
ବାଲୁବଜାର ବାଟେ ସ୍ଵରାଜ୍ୟ ଆଶ୍ରମକୁ ଆସନ୍ତି । ଲୋକେ ସେ ଗୀତ ଶୁଣି ଆଖିରୁ ଲୁହ 


୪୭୩ ୭ ମୁଠାଏ ଲୁଣରୁ ମହାଭାରତ 


ବୁହାନ୍ତି । ବେତମାଡ଼ରେ ସୁଦ୍ଧା ସେମାନେ ଜବତ ନ ହେବାରୁ ବାଧ୍ୟ ହୋଇ ସରକାର 
ବାନର-ସେନାକୁ ବନ୍ଦୀ କଲେ । 


ବିଲାତୀ ଲୁଗା ଦୋକାନରେ ପ୍ରଥମେ ମାଳତୀ ଦେବୀ ପ୍ରଭୂତି ପିକେଟିଂ ଆରମ୍ଭ 
କଲେ ସିନା, କିନ୍ତୁ ସେମାନେ ଗିରଫ ହୋଇଯିବା ପରେ ବାନରସେନାମାନେ ସେ କାମ 
ମଧ୍ୟ ସମ୍ଭାଳିଲେ । 


୦୦ 


॥ ୧୧॥ 
ଆନୁସଙ୍ଗିକ କାର୍ଯ୍ୟାବଳୀ 


ଲୁଣମରା, ବିଲାତୀ ଲୁଗା ଓ ମଦ ଦୋକାନରେ ପିକେଟିଂ ସାଙ୍ଗକୁ ଖଜଣା ବନ୍ଦ 
ଆନ୍ଦୋଳନ ମଧ୍ୟ ଚାଲିଥ୍ଵଲା । ଗୁଜରାତର ବୋରସାଦରେ ଖଜଣା ବନ୍ଦ ଆନ୍ଦୋଳନ 
ଆରମ୍ଭ ହେବା ଫଳରେ ସରକାର ଗା ମୁଖିଆଙ୍କୁ ଗିରଫ କଲେ । ଗୀ ଲୋକଙ୍କର ଗୋରୁ 
ଗାଭ, ବାସନକୁସନ ଆଦି ଚଳନ୍ତି ସମ୍ପରି ନେଇଗଲେ । ଘରଡ଼ିହ, ଜମି ଆଦି ଅଚଳନ୍ତି 
ସମ୍ପରିକୁ ନିଲାମ କଲେ । ଲୋକେ ଗୀ ଓ ଘରଦ୍ବାର ଛାଡ଼ି ବରୋଦା ରାଜ୍ୟକୁ ଚାଲିଗଲେ, 
ତଥାପି ଖଜଣା ଦେଲେ ନାହିଁ । କେତେକ, ମହିଳା ସତ୍ୟାଗ୍ରହୀ ସଭା କରି ଲୋକଙ୍କୁ 
ଖଜଣା ବନ୍ଦ ବିଷୟରେ ବୁଝାଉଥ୍ବବା ବେଳେ ସରକାର ସେମାନଙ୍କ ଉପରେ ଲାଠି 
ଚାଳନା କଲେ। ସେହିପରି କର୍ଣ୍ରାଟକରେ ମଧ୍ୟ ଖଜଣା ବନ୍ଦ ସତ୍ୟାଗ୍ରହ ଜୋର୍‌ ସୋର୍‌ରେ 
ଚାଲିଥଲା । ଉତ୍ତର ପ୍ରଦେଶ, ମେଦିନୀପୁର ଓ ମଧ୍ଯପ୍ରଦେଶରେ ମଧ୍ଯ ଖଜଣା ବନ୍ଦ 
ଆନ୍ଦୋଳନ ଆରମ୍ଭ ହୋଇଥଲା । ଓଡ଼ିଶାରେ ବାଲେଶ୍ଵର ଜିଲ୍ଲାର ଇଞ୍ଚୁଡ଼ି ଆଖପାଖ 
ତେରଖଣ୍ଡ ଗୀରେ ନବକୃଷ୍ଣ ଚୌଧୁରୀ ଓ ଗୋକୁଳାନନ୍ଦ ମହାନ୍ତିଙ୍କ ମାର୍ଗଦର୍ଶନରେ ଖଜଣା 
ବନ୍ଦ ଆନ୍ଦୋଳନ ଆରମ୍ଭ ହୋଇଥୁଲା । ମାତ୍ର ମାର୍ଗଦର୍ଶକ ଦୁହେଁ ଗିରଫ ହେବା ପରେ 
ଆନ୍ଦୋଳନ ଧମେଇ ଯାଇଥଲା । 

ଓଡ଼ିଶାର ବିଭିନ୍ନ ଅଞ୍ଚଳରୁ ସତ୍ୟାଗ୍ରହୀ ଓ ଅର୍ଥ ସଂଗ୍ରହ କରିବା ପାଇଁ ବିଶିଷ୍ଟ 
ସତ୍ୟାଗ୍ରହୀମାନେ ବୁଲୁଥାନ୍ତି । ଯେଉଁମାନେ ଭଲ ଜାତୀୟ ସଙ୍ଗୀତ ବୋଲି ବା ଭାଷଣ 
ଦେଇ ଲୋକଙ୍କୁ ଉଦ୍‌ବୁଦ୍ଧ କରି ପାରୁଥାନ୍ତି।/ ସେହିମାନେ ଏ କାମ କରନ୍ତି । ଶହୀଦ 
ନିରଞ୍ଜନ ଘୋଷ, ପ୍ରାଣକୃଷ୍ଣ ପଢ଼ି ହାରୀ, କୃ ପାସିନ୍ଧୁ ହୋତା, ଗୋକୁଳାନନ୍ଦ ମହାନ, 


ଅମୂତ ଅନୁଭବ $ ୪୭୪ 


ରମାଦେବୀ, ମାଳତୀ ଚୌଧୁରୀ ପ୍ରମୁଖ ଏ କାମରେ ଧୁରନ୍ଧର ଥିଲେ । ଏହି କାମରେ 
ମଧ୍ୟ ସରକାର ବାଧା ଜନ୍ମାଇ ସେମାନଙ୍କୁ ହରବର କରିବା ଯୋଜନା କରୁଥିଲେ । 
ଉଦାହରଣ ସୂରୂପ ଥରେ ରମାଦେବୀ ଓ ମାଳତୀ ଚୌଧୁରୀ ଉପଯୁକ୍ତ କାମରେ 
ପଟ୍ଟାମୁଣ୍ଡାଇ ଗସ୍ତରେ ଗଲେ । ସେଇଟା ୧ ୯ ୩୦ ମସିହା ସେପ୍‌ଟେମ୍ବର ମାସ । ବର୍ଷା 
ଦିନ । ଦୁହେଁ କେନ୍ଦ୍ରାପଡ଼ାରେ ପହଞ୍ଚିବାରୁ ଏସ୍‌.ଡ଼ି.ଓ ଶ୍ରୀ ଚାନ୍ଦ ବସ୍‌ ମାଲିକମାନଙ୍କୁ 
ଆଦେଶ ଦେଲେ ଯେ ଏ ଦୁହିଙ୍କୁ ବସ୍‌ରେ ବସାଇଲେ ଦଣ୍ଡ ଭୋଗିବାକୁ ହେବ । ତେଣୁ 
ଦୁହେଁ ଚାଲି ଚାଲି କେନ୍ଦ୍ରାପଡ଼ାରୁ ପଟ୍ଟାମୁଣ୍ଡାଇ ଗଲେ । ମେଘ ବରଷୁଥାଏ । ଦୁହେଁ 
ବଦଳିବା ପାଇଁ ଯେଉଁ ଲୁଗା ନେଇଥିଲେ ତାକୁ କାଖରେ ଯାକିଥାଡ୍ତି । ପଟ୍ଟାମୁଣ୍ଡାଇରେ 
ପହଞ୍ଚୁଲା ବେଳକୁ ସଞ୍ଜ ବୁଡ଼ିଗଲା । ଗୋଟିଏ ଚାଳଘରର ତାଟି କବାଟ ଖଡ଼ଖଡ଼ 
କଲାରୁ ଗୋଟିଏ ବୁଢ଼ୀ ତାଟି କବାଟ ଫିଟାଇଲେ । ଏ ଦୁହେଁ ତାକୁ ଆଶ୍ରୟ ମାଗିବାରୁ 
ବୁଢ଼ୀ ଦୁହିଙ୍କୁ ଘର ଭିତରକୁ ଡ଼ାକି ନେଲେ । ଏହି ସମୟରେ ଆଉ ଜଣେ ଲୋକ ଆସି 
ସେ ବୁଢ଼ୀଙ୍କୁ କ'ଣ କହିଲେ କେଜାଣି ବୁଢ଼ୀ ଡ଼ିବି ଆଲୁଅରେ ଦୁହିଙ୍କ ମୁହଁକୁ ନିରେଖି 
ଚାହି, ଘରୁ ବାହାରି ଯିବାକୁ କହିଲେ । ଦୁହେଁ ପୁଣି ତିନ୍ତିତିନ୍ରିକା ମାଟିଆ ଗୀକୁ ଯାଇ 
ନବକୃଷ୍ଣ ଚୌଧୁରୀଙ୍କର ଜଣେ ସହପାଠୀଙ୍କ ଘରେ ଆଶ୍ରୟ ପାଇବା ଆଶାରେ ତାଙ୍କ 
ଦ୍ବାରରେ ପହଞ୍ଚୁଲେ । ସେ ମଧ୍ୟ ପୁଲିସ ଭୟରେ ଦୁହିଙ୍କୁ ଘରେ ସ୍ଫ୍ରାନ ଦେଲେ ନାହି । 
ଅବଶେଷରେ ଗୋଟିଏ ମଠ ବାରଣ୍ଡାରେ ଆଶ୍ରୟ ମିଳିଲା | ଇତିମଧ୍ୟରେ ସେମାନଙ୍କର 
ପଟ୍ଟାମୁଣ୍ଡାଇ ଆଗମନ ବାର୍ରାଁ ତୁଣ୍ଡବାଇଦରେ ପ୍ରସରି ଗଲା । ବଢ଼ିଆ ସଭା ହେଲା, 
ସତ୍ୟାଗ୍ରହୀ ବାହାରିଲେ, ଅର୍ଥ ସାହାଯ୍ୟ ମଧ୍ୟ ମିଳିଲା | ମଠ ବାରଣ୍ଡାରେ ରାତି କଟେଇ 
ପରଦିନ ବସ୍‌ରେ ସେମାନେ କଟକ ଫେରିଲେ । ବସ୍‌ ଉପରୁ ନିଷେଧାଜ୍ଞା ପ୍ରତ୍ୟାହୃତ 
ହୋଇ ସାରିଥିଲା । 


ବେଣାହାର ବାଲିକୁଦାର ଅନୁଭୁତି ଆଉ ପ୍ରକାରେ । ରମାଦେବୀ ବାଲିସାହି 
ଦୋଳମଣ୍ଡପ ପାଖରେ ସଭା କଲେ । ସ୍ତ୍ରୀ ଲୋକଟିଏ, ପୁଣି ଓକିଲ ଘରର ବୋହୁ, 
ମଧୁ ବାରିଷ୍ଟର ଘର ଝୁଅ, ପରୀକ୍ଷିତ ଦାସଙ୍କ ଘର ବନ୍ଧୁ ସଭାରେ କେମିତି ଛିଡ଼ା 
ହୋଇ କହିବ ଦେଖିବା । ଲୋକ ଥାଟପଟାଳି ଭାଙ୍ଗି ପଡ଼ିଲେ । ସଭା ପରେ ସତ୍ୟାଗ୍ରହୀ 
ବାହାରିଲେ |। ସମସ୍ତେ ଟାଣୁଆ ଟାଣୁଆ - ପେସ୍କାର ଚାକିରୀ ଛାଡ଼ି ଆସିଲେ, ହରେକୃଷ୍ଣ 
ବିଶ୍ବାଳ, ସ୍ଲ ପାଠ ଛାଡ଼ି ଆସିଲେ ବୈକୁଣ୍ଠ ନାଥ ମହାନ୍ତି, ବୀରବର ଦାସ, ଗୋବିନ୍ଦ 
ଦାସ, ନାରାୟଣ ପ୍ରସାଦ ଦାସ, ବୀର କିଶୋର ଦାସ, ଆହୁରି କେତେ - ଜାଣିବେ 


୪୭୫ ୫୭ ମୁଠାଏ ଲୁଣରୁ ମହାଭାରତ 


ଗୋଟାଏ ବାଲିକୁଦା ରେଜିମେଣ୍ଟ୍‌ । ମହିଳାମାନେ ହାତରୁ ସୁନାବାଲା, ବେକରୁ ସୁନା 
ହାର ଠାରୁ ଆରମ୍ଭ କରି ନାନାପ୍ରକାର ସୁନା ଗହଣା ଦାନ ଦେଲେ । ରୂପା ଗହଣାକୁ 
ଝଙ୍କାରେ ପୁରେଇ ରଖିବାକୁ ପଡ଼ିଲା । ନିଶାମଣି ଦେବୀ ଅଳାଭୋଳ ଗୀରୁ ଗୋଟିଏ 
ମହିଳା ଶୋଭାଯାତ୍ରାରେ ବାଲିକୁଦାକୁ ଆସି ରମାଦେବୀଙ୍କୁ ସମ୍ବର୍ଦଵନା ଦେଲେ । ବିରାଟ 
ମହିଳା ସଭା ହେଲା । 


ସରକାର ପ୍ରେସ୍‌ ଅଡ଼ିନାନ୍‌ସ ଜାରି କଲାରୁ ଆଶା ଓ ସମାଜର ସମ୍ପାଦକୀୟରେ 
ପନିପରିବା ଦର ଲେଖା ହେଲା ପରିହାସରେ | “ ସମାଜ ' କାଗଜ ଆନ୍ଦୋଳନର ମୁଖପତ୍ର 
ଥିଲା କହିଲେ ଚଳେ । ୬.୪.୩୦ ତାରିଖରେ ସମାଜର ଦୈନିକ ସଂସ୍ଟରଣ ପ୍ରକାଶ 
ପାଇଲା । ନିମଚଉଡ଼ି ଛକରୁ ସମାଜ ସନ୍ଧ୍ୟାବେଳେ ପ୍ରେସ୍‌ରୁ ବାହାରିବା ମାତ୍ରେ ଉତ୍କଳ 
ମଲ୍ଲ, ଉଚ୍ଛବ ପ୍ରଧାନ ମୁଖ୍ୟ ଶିରୋନାମାଗୁଡ଼ିକୁ ଉଚ୍ଚ କଣ୍ଠରେ ଡ଼ାକି ଡ଼ାକି “ ସମାଜ” 
ବିକନ୍ତି । ସମ୍ପାଦକୀୟରେ ରାଧାନାଥ ବାବୁଙ୍କ ଶୈଳୀ ଜନମନ ହରଣ କରୁଥାଏ । 
ଆଖର ଅଡ଼ିନାନ୍‌ସ ଯୋଗୁ “ ସମାଜ' ବନ୍ଦ ହୋଇଗଲା | ଆନ୍ଦୋଳନ ଖବର ତ ଆଉ 
ଖବର କାଗଜରେ ବାହାରିବ ନାହିଁ । 


ସାଇକ୍ଲୋଷ୍ଟାଇଲରେ ଛାପା ବୁଲେଟିନ୍‌ ବାହାରିଲା -“ ' ସମ୍ବାଦ' ' | ସାଧାରଣତଃ 
ରାଧାନାଥ ବାବୁ( ରଥ) ନୀଳମଣି ( ପ୍ରଧାନ) ବାବୁ ବିଷୟବସ୍ତୁ ପ୍ରସ୍ତୁତ କରନ୍ତି । ନୀଳମଣି 
ବାବୁ, ବଡ଼ଚଣା ଶଶୀଭୁଷଣ ଦାସ କୁଷୁପୁର ଘନ ସାହୁ, ଭ୍ରମର ରାଉତଙ୍କ ହସ୍ତାକ୍ଷର 
ସୁନ୍ଦର । ସେମାନେ ଷ୍ଟେନ୍‌ସିଲ୍‌ ପେପର୍‌ରେ ଲେଖନ୍ତି । ମନମୋହନ ଚୌଧୁରୀ, ସୁଧାଂଶୁ 
ମୈତ୍ର ମୁଦ୍ରାକର । ଆମେ ବାକିତକ କାଳି ରୋଲର ଗଡ଼ଉ, ବୁଲେଟିନ୍‌ ବାଣ୍ଡୁ, ଧରା 
ପଡ଼ିଲେ ଜେଲ ଯାତ୍ରା ଅବଶ୍ୟମ୍ଭାବୀ । ସେଥୁପାଇଁ ଆମ ପର୍ବପର୍ବାଣୀ - ଗାନ୍ଧୀ ଜୟନ୍ତୀ, 
ତିଲକ ପୁଣ୍ୟତିଥି, ଜାଲିଆନୱାଲା ଦିବସ, ଦାଣ୍ଡୀ-ଯାତ୍ରା ଦିବସ ଆଦିରେ ବୁଲେଟିନ୍‌ 
ବାଣ୍ଟ ବା ସଭା କରି ଅଥବା ବେଆଇନ ଲୁଣ ବିକ୍ରୀ କରି କିମ୍ବା ଜାତୀୟ ପତାକା 
ସରକାରୀ ଦପ୍ତର ଉପରେ ଉଡ଼ାଇ ଗିରଫ ହୋଇ ଜେଲ ଯିବାଟା ଥିଲା ଗୋଟାଏ 
ବିଶେଷ କାର୍ଯ୍ୟକ୍ରମ । 


ପୁଲିସ୍‌ ସାଇକ୍ଲୋଷ୍ଟାଇଲ ମେସିନ୍‌ଟି ଖୋଜି ଜବତ କରିବା ପାଇଁ ପାରୁ 
ପର୍ଯ୍ୟନ୍ତ ଚେଷ୍ଟା କରନ୍ତି । ଗୋପବନ୍ଧୁ ଚୌଧୁରୀଙ୍କ ଘର, ରାଜକୃଷ୍ଣ ବୋଷଙ୍କ ଘର, 
ସୁଧୀର ଘୋଷ ବାପାଙ୍କ ଘର ଘନ ଘନ ଖାନତଲାସ ହୁଏ । ସାଇକ୍ଲୋଷ୍ଟାଇଲ୍‌ ମେସିନ୍‌ଟି 
ନିରାପଦରେ ସ୍ତ୍ରାନୁ ସ୍ଥାନାନ୍ତରେ ଭ୍ର ମଣ କରୁଥାଏ । ବୁଲେଟିନ୍‌ ବାଣ୍ଟବା ଓ ବିଭିନ୍ନ 


ଅମୂତ ଅନୁଭବ @ ୪୭୬ 


ଅଞ୍ଚଳକୁ ପଠାଇବା ପାଇଁ ନାନା କୌଶଳ କରିବାକୁ ପଡ଼େ । ବିଶ୍ଵନାଥ ଗଳିର ରାଧାମଣି 
ଅପା ସହରରେ ଦୁଧ ଦଧି ବୁଲେଇ ବିକନ୍ତି । ତାଙ୍କ ପସରାରେ ବୁଲେଟିନ୍‌ ରହେ । ଯେଉଁ 
ନିର୍ଦିଷ୍ଟ ଅଞ୍ଚଳରେ ଯେଉଁଦିନ ବୁଲେଟିନ୍‌ ବାଣ୍ଟବା ସ୍ତ୍ଥିର ହୋଇଥାଏ, ଆମେ ବାଣ୍ଟଲାବାଲା 
ସେଠାରେ ପୁର୍ବରୁ ସ୍ଥିର ହୋଇଥବା ସ୍ଫ୍ରାନରେ ରହୁ । ରାଧାମଣି ଅପା ସେଠାରେ 
ପହଞ୍ଚିଯାଆନ୍ତି । ଏକପ୍ରକାର ଅଭିସାର ବ୍ୟାପାର । 


କଟକରେ ସେ ସମୟରେ ଘୋଡ଼ାଗାଡି ଥଲା ମୁଖ୍ୟ ଯାନ । ନଭ ସେପାରିରୁ 
ଘାସବାଲା ଦଳଦଳ ହୋଇ ଘାସ ନେଇ କଟକ ଆସନ୍ତି । ତାଙ୍କ ଘାସ ଟୋକେଇରେ 
ବୁଲେଟିନ୍‌ ଚାଲାଣ ଯାଏ | ଏହି ବୁଲେଟିନ୍‌ ଜ୍ବାଳାରେ ଅସ୍ତ୍ର ହୋଇ ଭାରତର ବଡ଼ଲାଟ 
ଥରେ କହିଲେ - ‹ ' ଏଗୁଡ଼ା ବୁଲେଟିନ୍‌ ନୁହେଁ, ବୁଲେଟ୍‌ !' ' 

ଗୁପ୍ତଚରମାନଙ୍କୁ ଓ ଥାନାରେ ବୁଲେଟିନ୍‌ ଯୋଗାଇବାକୁ ପଡ଼ିବ । ସେମାନେ 
ବାନରସେନାଙ୍କଠାରୁ ବୁଲେଟିନ୍‌ କିଣି ନିଅନ୍ତି । ମୂଲ୍ୟ ଦୁଇପଇସା । .କିନ୍ତୁ ସେମାନେ 
ଚାରିପଇସା ଦେଇ ବୁଲେଟିନ କିଣୁଥୁଲେ । ନ ହେଲେ ସେ ଅକର୍ମଣ୍ୟ ପ୍ରମାଣିତ ହୋଇ 
ଦାନା ଗଣ୍ଡାକ ହରେଇବେ । କାଠଯୋଡ଼ି କୂଳରେ ସଲିମ୍‌ ଓ ହାତୀ ନାମରେ ଦୁଇଜଣ 
ଗୁପ୍ତଚର ପାଳିକରି ବସନ୍ତି । କାରଣ ଚୌଧୁରୀ ଘରଟା ଭାରି ବିପଜ୍ଜନକ ସ୍ଥାନ । ସେ 
ଘରୁ କେହି ପଦାକୁ ବାହାରିଲେ ତାଙ୍କ ପିଛା ଧରନ୍ତି । ଦିନେ ରାତିରେ କାଠଯୋଡ଼ି 
କୂଳରେ ଟିକି ଗୋଲକ ମିଶ୍ରର ପାଟି ଶୁଭିଲା - ସେ କାହାକୁ ଧମକାଉଛି | ତା” ପାଟି 
ଶୁଣି ଆମେ ସବୁ ନଭକୂଳକୁ ଯାଇ ଦେଖିଲୁ, ସଲୀମ ନଭବନ୍ଧରେ ବସି ମୁରୁକିହସା 
ଦେଉଛନ୍ତି । ଗୋଲକ ତାକୁ ଧମକଉଛି - ' ' ତୁମ ଉପରେ ଏତେ ପଇସା ବାକି ପଡ଼ିଲାଣି | 
ମୁଁ ଆଉ ଗଳିରେ “ ସଂବାଦ” ବିକିବି ନାହି । ଏଇକ୍ଷଣି ମୋ ବାକି ପଇସା ଛିଣ୍ଡାଇ ଦିଅ । 
ନ ହେଲେ ତୁମକୁ କାଠଯୋଡ଼ି ବନ୍ଧ ତଳକୁ ପେଲିଦେବି ।”” ସଲୀମଙ୍କ ଉପରେ ତିନି 
ଚାରିଖଣ୍ଡ ବୁଲେଟିନ୍‌ର ଦାମ ବାକିଥୁବାରୁ ଗୋଲକର ଏ ତମ୍ବି । ସଲୀମ ପଞ୍ଚୁହତା ମର୍ଦ୍ଦ, 
ଗୋଲକ ତାଙ୍କ ଆଗରେ ବାମନ - ବୟସ ଦଶ ଏଗାର ହେବ | ତହିକୁ ତା'ର ଏପରି 
ତୋଡ଼ । ସଲୀମ ଗୋଲକକୁ ହସରେ ଉଡ଼େଇଦେବା ମତଲବରେ ଥରବାଂମଧ୍ୟ ସମ୍ଭବ, 
କାରଣ ଏ ପଇସାଟା ତାଙ୍କ ଅଣ୍ଟରୁ ଦେବାକୁ ପଡ଼େ । ଯାହାହେଉ, ଆମ ମଧ୍ୟସ୍ଫତାରେ 
ପଇସାପତ୍ର ଅଡ଼ୁଆ ତୁଟିଲା । 


ଜେଲ୍‌ ଭିତରକୁ ମଧ୍ୟ ବୁଲେଟିନ୍‌ ପଠାଯାଏ । ଜେଲ୍‌ରୁ ମଧ୍ୟ ‹“ ସମ୍ବାଦ' ପାଇଁ 
ବିଷୟବସ୍ତୁ “ ସମ୍ବାଦଂ ରେ ଛାପା ହେବାକୁ ଆସେ | ଏହି ପ୍ରଣାଳୀର ନାମ ଥିଲା “' ଟିକଡ଼ମ୍‌' | 


୪୭୭ ୭ ମୁଠାଏ ଲୁଣରୁ ମହାଭାରତ 


ନିଖିଳ ଭାରତ କଂଗ୍ରେସ କମିଟିର ନିର୍ଦ୍ଦେଶନାମାଗୁଡ଼ିକ ମଧ୍ୟ ଏହିପରି ନାନା ଉପାୟରେ 
ପଠାଯାଉଥିଲା । 


ଯେଉଁଦିନ କୌଣସି ବିଶେଷ କାର୍ଯ୍ୟକ୍ରମ ଉପଲକ୍ଷେ ସଭା, ଶୋଭାଯାତ୍ରା ଆଦି 
କରି ଗିରଫ ହେବା ସ୍ଥିର ହୋଇଥାଏ, ସେଦିନ ଜାତୀୟ ପତାକା ଧରି ଶୋଭାଯାତ୍ରା କରି 
ବା ବୁଲେଟିନ୍‌ ଖୋଲାଖୋଲି ବାଣ୍ଟ କରି ସତ୍ୟାଗ୍ରହୀ ଗିରଫ ହୁଅନ୍ତି । 


୦୦ 


॥ ୧୨॥ 
ଆନୁସଂଗିକ କାର୍ଯ୍ୟକ୍ରମ 

ସରକାର ଖଣ୍ଡିଏ ପୁସ୍ତିକା ପ୍ରକାଶ କଲେ ' ସ୍ଵଚ୍ଛଦର୍ପଣ” । ହଳବିଆ ମଲାଟ ଉପରେ 
ବାଘ ବକ୍ରୀ ଏକା ଘାଟରେ ପାଣି ପିଇବା ଚିତ୍ରଟିଏ ଥାଏ । ସେଥୁରେ ସତ୍ୟାଗ୍ରହର 
ଅପକାରିତା ଓ ସରକାରଙ୍କ ସଦ୍‌ଗୁଣାବଳୀ ପଦ୍ୟାକାରରେ ବର୍ଣ୍ଣିତ ହୋଇଥାଏ । ଏହାର 
ପ୍ରତିବାଦ କରିବା ପାଇଁ ରାଧାନାଥ ବାବୁ ( ରଥ) ବ୍ୟଙ୍ଗାତ୍ଲକ ନକଲ ପଦ୍ୟରେ ରଚନା 
କଲେ । ବିନୋଦ କାନୁନ୍‌ଗୋ ତାକୁ ସଭା ସମିତିରେ ବୋଲି ଖୁବ୍‌ ହାସ୍ୟରସ ସୂଷ୍ଟି 
କଲେ । ଉଦାହରଣସ୍ଵରୂପ କେତୋଟି ପଦ୍ୟ ହେଲା- 

ସ୍ଵଚ୍ଛଦର୍ପଣ 

' “ ଆଇନ ଅମାନ୍ୟ ଅଟେ ମହାପାପ 

ଯେ କରେ ସେ ପାପୀ ତା'ର ସର୍ବନାଶ 

ଅଧୋଗତି ତା'ର ହୋଇବ ନିଶ୍ଚୟ 

ନରକରେ ପଡ଼ି ଯନ୍ତ୍ରଣା ଲଭିବ !' ' 

ରାଧାନାଥ ବାବୁ - 

“‹ ଏ ଆଇନ ଗୋରା ସରକାର କଲେ 

ମନୁ ସଂହିତାକୁ ମୋଡ଼ି ଫିଙ୍ଗିଦେଲେ 

ଯେଣୁ ମନୁ ଥିଲେ ଅସଭ୍ୟ ସ୍ବାଧୀନ 

ଏ ଅମଳେ ହେଲୁ ସଭ୍ୟ ପରାଧୀନ ! ' ' 


ଅମୂତ ଅନୁଭବ ® ୪୭୮ 
ସ୍ଵଚ୍ଛଦପଣ 
‹ “ ଧନ୍ୟ ସରକାର, ଧନ୍ୟ ତା' ବିଚାର 
କେଡ଼େ ନ୍ୟାୟବନ୍ତ ଜଜ୍‌ କିଲଟର !' ' 
ରାଧାନାଥ ବାଟୁ - 
“ ' ନ ହେଲେ କି ଭାଇ ଗାନ୍ଧୀ ମୋତିଲାଲ 
ଜିଅଲରେ ରଖି ଛାଡ଼ିଦ୍ୟନ୍ତେ ଚୋର ! ' ' 


ସରକାରଙ୍କ ପକ୍ଷରୁ ବିଶିଷ୍ଟ ଉତ୍କଳୀୟଙ୍କ ସଂପାଦନାରେ “ ସତ୍ୟ ସମାଚାର ' ନାମକ 
ପତ୍ରିକା ମଧ୍ୟ ବାହାରିଲା । ତାହାର ଜବାବ୍‌ ଦିଆଯାଉଥିଲା ସଭାସମିତି ଓ ବୁଲେଟିନ୍‌ 
ମାରଫତରେ । 


ଆଉ ଗୋଟିଏ ଅସ୍ତ ଥିଲା ଜାତୀୟ ସଙ୍ଗୀତ । ଜାତୀୟ କବି ବୀରକିଶୋର ଦାସ 
ଗୀତ ରଚନା କରନ୍ତି, ବୋଲି ପାରନ୍ତି ନାହି । ବାଞ୍ଚାନିଧିବାବୁ ସଂଗୀତ ରଚନା ଓ ସ୍ଵର 
ସଂଯୋଜନା କରିପାରନ୍ତି । ଅନେକ ସତ୍ୟାଗ୍ରହୀ ଏପରି ଜାତୀୟ ସଂଗୀତ ବୋଲୁଥିଲେ 
ଯେ ଲୋକେ ଅନୁପ୍ରାଣିତ ହୋଇ ଆନ୍ଦୋଳନରେ ମିଶି ଯାଉଥିଲେ । ବାଲିକୁଦା ଗୋବିନ୍ଦ 
ଦାସ, ଚିକଣା ବୈଦ୍ୟନାଥ ଦାସ, ଅଦ୍ବୈତ ବଲ୍ଲଭ ରାୟ, ହରେକୁୃପଷ୍ ବିଶ୍ଵାଳ ପ୍ରମୁଖ ଏହି 
ଶ୍ରେଣୀର ଗାୟକ ଥିଲେ । ମଣି ସେନ୍‌ “କାରୀର୍‌ ଉର ଲୌହ କପାଟ” ବୋଲି 
୧ ୨୪(କ)ରେ ଗିରଫ ହେଲେ | ହରେକୃଷ୍ଣ ବିଶ୍ଵାଳ “ “ ଡ଼ରିବାର ଯିଏ ଡ଼ରୁଥାନ୍ତୁ ସିଏ 
ଆମେ ମରିବାର ହେଲେ ମରିବା” ' ବୋଲି ଜେଲ୍ଦଣ୍ଡ ଭୋଗିଲେ | ଶହୀଦ୍‌ ନିରଞ୍ଜନ 
ଘୋଷ ( ଜମାଲପୁର)' ଅରି ଫେରି ନାହି” ଗୀତର ‹ ' ଭକତ କେ ଅଛ ଦେବୀ ପୁଜା କର 
ରକତ ମନ୍ଦାର ଢ଼ାଳି ଦେଇ, ତରୁଣ କେ ଅଛ ମରଣକୁ ଦଳି ଦେବତା ପରାଏ ଉଠଚେଇଂ ' 
ବୋଲିଲେ ଶୁଣିବା ଲୋକ ଗୁଳି ଆଗରେ ଛାତି ପତେଇ ଦେବ । ନିରଞ୍ଜନ ବାବୁଙ୍କ 
ନାମରେ ୱାରେଣ୍ଟ ବାହାରିଲା । ସେ ପ୍ରଚାର କାମରେ ଜଗତ୍‌ସିଂହପୁର ଅଞ୍ଚଳକୁ ଯାଇ 
ରାମବାବୁ ନାମରେ ଗାଆଁ ଗାଆଁ ବୁଲି ସଭା କଲେ, ପିଲାଙ୍କୁ ଜାତୀୟ ସଙ୍ଗୀତ ଶିଖାଇଲେ । 
ପିଲାଏ ଗୀ ଦାଣ୍ଡରେ ବୋଲିଲେ - 


“ “' ସହଜେ କି ଆମେ ଛାଡ଼ିବୁ ଭାଇ ! 
ଏ ପିଣ୍ଡରେ ପରାଣ ଥିବାଯାଏ 
ଆମେ ସରକାର ସଙ୍ଗେ ଲଢ଼ିବୁ । 


୪୭୯ ୭ ମୁଠାଏ ଲୁଶରୁ ମହାଭାରତ 


ଆମେ କାଟିଅଛୁ ଚାରିଦଉଡ଼ି, 
ଘରକୁ ନଯିବୁ ବାହୁଡ଼ି 
ଆମେ ଜୀବ ଥିବା ଯାଏ ଲଢ଼ିବୁ ।' 


କୁଆଡ଼ୁ କିଛି ନ ଥ୍ରବ, ଗୀ ଦାଣ୍ଡରେ ହଠାତ୍‌ ଗୋଟାଏ ଶୋଭାଯାତ୍ରା ବାହାରି 
ପଡ଼ିବ । ପିଲାଏ ବୋଲୁଥିବେ- 


“ ‹ ଭେଦି ଅରିଦୁର୍ଗ ଚାଲଭାଇ ଆଜି 

ବଜାଇ ବିଜୟ ବାଦ୍ୟ 

ପରାଧୀନ କିଏ କରିବ ଆମକୁ 

ଜଗତରେ କାର ସାଧ୍ୟ ହେ 

ଲୁହା ବାଡ଼ ମଧ୍ୟେ ଛନ୍ଦି, 

ଆମ ମନ ତ ନୁହଇ ବନ୍ଦୀ ॥ 

(ଆମ) ସୁନା ଶରୀରକୁ ଚୂନା କରିବ କେ 
ଆମେ ପ୍ରହଲ୍ଲାଦ ବଂଶ 

ତ୍ରେତୟାରେ ଆମେ ରାବଣକୁ ମାରି 
ଦ୍ଵାପରେ ମାଇଲୁ କଂସ ହେ 

ଆମେ ଚଇତନ ଭକ୍ତ, 

ଆମେ ସବୁ ସହି ଦେବୁ ରକ୍ତ ହେ। 

ଆମରି ହାତରେ ଜଗତ ମୁକତି 

ଆମ ସେନାପତି ଗାନ୍ଧୀ 

ଠକଙ୍କ କଥାରେ ଠକନ୍ତେ କି ସେହି 

କରିଣ ଠକେଇ ସନ୍ଧି ହେ 

ଜୀବନର ଆଶା ଛାଡ଼ି, 

ସେତ ଚିପିଛନ୍ତି ତାଙ୍କ ନାଡ଼ି ହେ ।' ' ଇତ୍ୟାଦି 
ବିଦେଶୀ ବର୍ଜନର ଗୁରୁତ୍‌ ବୁଝାଇ ବୀରବାବୁ ଗୀତ ଲେଖିଲେ । ଗାଏଁ ଗାଏଁ ସେ 


ଅମୂତ ଅନୁଭବ € ୪୮୦ 


ଗୀତ ବୋଲା ହେଲା - 

“ ' ସାରା ବିଲାତରେ ହାହାକାର ଆମେ ପକେଇ ଦେବୁ 

ଗୋରା ବେପାରୀଙ୍କୁ ଏପାରି ସେପାରି ନଚେଇ ଦେବୁ 

ଆମେ ନ କିଣିବୁ ବିଲାତୀ ଲୁଗା, 

ଗୋରୁ ଘୁଷୁରିଙ୍କ ଚରବି ଲଗା 

ନିଜ କପା ଲୁଗା ନିଜେ ବୁଣିବୁ ନିଜେ ପିନ୍ଧିବୁ । 

ବିଲାତୀ ମଟର ବିଲାତୀ ପିଙ୍କା 

ଘଡ଼ି, ଶୁନୁଗାଡ଼ି ଟାଣଇ ଟଙ୍କା 

ବିକିରି ତାଙ୍କର କମେଇ ଦେବୁ, କମେଇ ଦେବୁ | 

ଆମେ ନ କିଣିବୁ ବିଲାତୀ ଚିଜ 

ଆଉ ନ ଆସିବ ତାଙ୍କ ଜାହାଜ 

ତାଙ୍କ ଠକପଣ ଛଡ଼େଇ ଦେବୁ, ଛଡ଼େଇ ଦେବୁ | 

ଆମରି ହାକିମ ଆମ କଟିରୀ 

ଆମରି ପୁଲିସ ଅଛନ୍ତି ଘେରି 

ତେଲୀ ତେଲ ପରି ମିଶି ତ ଯିବୁ, ମିଶି ତ ଯିବୁ ।' ' ଇତ୍ୟାଦି 

ଛାତ୍ରମାନଙ୍କ ହୃଦୟକୁ ସ୍ପର୍ଶ କରୁଥିଲା ଗୋଟିଏ ଗୀତର ଯୋଡ଼ିଏ ଧାଡ଼ି - 

“ ' ଯୁଦ୍ଧ ଇତିହାସ ହୋଇଲେ ପଠିତ 

ଶୁଣି ବଂଶଧର ହୋଇବେ ଲଜିତ 

ନରହନ୍ତାର କଂସେଇଶାଳରେ ମୁଁ 

ବସି ଲେଖୁଥିଲି ରଚନା !' 

ଏହିପରି ଅସଂଖ୍ଯ ଜାତୀୟ ସଂଗୀତ ସେତେବେଳେ ଜନମନକୁ ଉଦ୍‌ବୁଦ୍ଧ 
କରୁଥିଲା । ବିଭିନ୍ନ କାର୍ଯ୍ୟକ୍ରମରେ ବିଭିନ୍ନ ଗୀତ - ନୂଆ ନୂଆ ଗୀତ ବୋଲା ହେଉଥାଏ । 
ବିଲାତୀ ଲୁଗା ପୋଡ଼ା ହେଲାବେଳେ ବୋଲା ହୁଏ- ' ' ଫିଙ୍ଗରେ ଆଜି ପୁଲକ ପରାଣେ 
ବିଦେଶୀ ବସନ ଭାଇ ' - ସଭାସୁ ଲୋକେ ଗାମୁଛା ପାଲଟି ନିଆଁକୁ ଲୁଗା ଫିଙ୍ଗି 


୪୮୧ ୭ ମୁଠାଏ ଲୁଣରୁ ମହାଭାରତ 


ଦିଅନ୍ତି । ଲୁଣ ମାରି ଗଲାବେଳେ ବୋଲାହୁଏ “ “ ଆସରେ ଆଜି ଆସ, ଦରିଆ ଦଖଲ 
କରିଯିବ କିଏ ଆସ ।'' ଗୀ ଗହଳରେ ସଭା କଲା ବେଳର ଗୀତ - ‹ ' ଆସରେ 
ଆସରେ ସ୍ଵରାଜ୍ୟ ସୈନିକ ଆସ ବୀରମତେ ମାତି” ଗୋଟାଏ ଗୀତ ଥିଲା, “ ମୁଁ 
ଭାରତ ଯୁବା ଭାଗ୍ୟବାନ୍‌, ନୁହେଁ ମୁଁ ବୌଦ୍ଧ, ଜୈନ ମଧ୍ୟ ନୁହେଁ, ହିନ୍ଦୁ ନୁହେଁ ମୁସଲମାନ | 
ଧରି ଅବତାର ଆସିଅଛି ମୁହିଁ ସାଗର ପରାଏ ସମୁଦାର ହୋଇ, ମୁଁ ହିମଗିରିଠାରୁ 
ମହିୟାନ୍‌'' ଏ ଗୀତଟି ବୋଲା ହେଲାବେଳେ ଶ୍ରୋତା ମହାଭାରତୀୟ ଭାବନାରେ 
ବିଭୋର ହୋଇ ଯାଇଥ୍ରଲେ । ପ୍ରକୃତରେ ଦେଶ ସେତେବେଳେ ଧର୍ମଭେଦ, ଜାତିଭେଦ 
ପାଶୋରି ପକେଇଥିଲା । 


୦୦ 


॥ ୧୩॥ 
ପ୍ୟୁନିଟିଭ ଟିକସ-ମାଡ଼-ଲାଠିମାଡ଼ 

ବାଲେଶ୍ଵର ଜିଲ୍ଲାରେ ଶ୍ରୀଜଂଗ ଗାର ଲୋକ ପୁଲିସ ଆଜ୍ଞା ଅମାନ୍ୟ କରିବାରୁ 
ସେ ଗୀ ଉପରେ ପ୍ୟୁନିଟିଭ୍‌ ଟିକସ ବସିଲା । ଜଣେ ମ୍ୟାଜିଷ୍ଟ୍ରେଟ ଓ ପୁଲିସ ସେ ଗୀରେ 
ରହିଲେ । ଗାଁ ଲୋକେ ଗୀ ଛାଡ଼ି ପଳାଉଛନ୍ତି ବୋଲି ଖବର ଆସିଲା । ଶ୍ରୀ ଲକ୍ଷ୍ମୀନାରାୟଣ 
ସାହୁଙ୍କ ଛଡ଼ା ଆଉ କେହି ପଦସ୍ଫ ନିରପେକ୍ଷ ବ୍ୟନ୍ତି ସେଠା ଘଟଣା ଅନୁସନ୍ଧାନ କରିବା 
ପାଇଁ ପୁଲିସ୍‌ ଭୟରେ ଭରସିଲେ ନାହିଁ । ରମାଦେବୀ, ମାଳତୀ ଚୌଧୁରୀ ଓ ସୁରେନ୍ଦ୍ର 
ପଟ୍ଟନାୟକ ବାଲେଶ୍ଵର ଯାଇ ଶ୍ରୀ ମୁକୁନ୍ଦ ପ୍ରସାଦ ଦାସ ଓ ଅନ୍ୟମାନଙ୍କ ସଙ୍ଗେ ପରାମର୍ଶ 
କରି ଖଣ୍ଡପଡ଼ାରୁ ଚାଲି ଚାଲି ଶ୍ରୀଜଙ୍ଗକୁ ବିଲବାଟରେ ଗଲେ । ସେ ଗାରେ ଶ୍ରୀ ଜଗନ୍ନାଥ 
ମିଶ୍ର ସ୍ପେଶାଲ ମ୍ୟାଜିଷ୍ଟ୍ରେଟୁରୁପେ ନିଯୁକ୍ତ ହୋଇଥାନ୍ତି । ସମୁଦାୟ ଗୀ ଶ୍ମଶାନ ପରି 
ନିସ୍ତବ୍‌ଧ ହୋଇ ରହିଥାଏ । ଗୀରେ ଜଣେ ସୁଦ୍ଧା ପୁରୁଷ ନ ଥାଂନ୍ତି । ବୋହୂଝିଅ, 
ପିଲାଛୁଆ ସମସ୍ତେ ବନ୍ଧୁବାନ୍ଧବଙ୍କ ଘରକୁ ଯାଇ ଆଶ୍ରୟ ନେଇଥାନ୍ତି । କେବଳ ବୁଢ଼ାବୁଢ଼ୀ 
କେତେଜଣ ଘର ଜଗିଥାନ୍ତି । ଏହିମାନଙ୍କଠାରୁ ଘଟଣା ବୁଝିବାକୁ ମାଳତୀ ଚୌଧୁରୀ 
ପ୍ରମୁଖ ଘର ଘର ବୁଲିଲେ । ପୁରୁଷମାନେ ଗୀକୁ ଫେରି ଆସି ଦମ୍ଭଧରି ରହିବା ପାଇଁ 
ସେମାନଙ୍କ ପାଖକୁ ନାନା ଉପାୟରେ ଖବର ପଠାଇଲେ । ଯେଉଁ ଶ୍ରୀଜଙ୍ଗରେ ହଜାର 
ହଜାର ସ୍ତ୍ରୀପୁରୁଷ ଲବଣ-ସତ୍ୟାଗ୍ରହ କରିଥୁଲେ ସେହି ଶ୍ରୀଜଙ୍ଗର ଏ ଅବସ୍ଥା ଦେଖି କିଏ 


ଅମୂତ ଅନୁଭବ @ ୪୮୨ 


ବା ବ୍ୟଥିତ ନ ହେବ ? ସେଠାରେ ତ ଖିଆପିଆ ପ୍ରଶ୍ଵ ନାହିଁ । ଏ ଦେଖାସାକ୍ଷାତ୍‌ ଆଦି 
କାମ ସାରି ଚାଲି ଚାଲି ବାହାନଗା ବଜାର ଷ୍ଟେସନରେ ପହଞ୍ଚିଲା ବେଳକୁ ହଂସା ଉଡ଼ିଲାଣି । 
ପୁଲିସ ଭୟରେ କଥାପଦେ କହିବାକୁ ଲୋକେ ଡ଼ରୁଛନ୍ତି, ଖାଇବାକୁ ଡ଼ାକିବ କିଏ ? 
ହଠାତ୍‌ ଜଣେ ଲୋକ ଏଣିକି ତେଣିକି ଚାହିଁ ସେମାନଙ୍କ ପାଖକୁ ଲାଗିଆସି କହିଲେ 
‹“ ଷ୍ଟେସନ ମାଷ୍ଟର କହି ପଠାଇଛନ୍ତି ସେ ତାଙ୍କ ଘର ଛାଡ଼ି ଅନ୍ୟତ୍ର ଚାଲି ଯାଉଛନ୍ତି । 
ତାଙ୍କ ଘରେ ଚାଉଳ ଜାଳ ଅଛି । ଆପଣମାନେ ସେଠି ରାନ୍ଧି ଖାଇଦିଅନ୍ତୁ ।' ' ତିନିହେଁ 
ଷ୍ଟେସନ ମାଷ୍ଟରଙ୍କ ବସାକୁ ଯାଇ ଦେଖିଲେ ଘର ଠିଆ ମେଲା, ଘରେ କେହି ନାହାନ୍ତି | 
ହାଣ୍ଡିଶାଳରେ ଅରୁଆ ଚାଉଳ, ଓଉ, ବିଡ଼ାଏ ଜାଳ ଓ ବାସନ ରହିଛି | ସେମାନେ ଭାତ, 
ଓଉ ଝୋଳ ରାନ୍ଧି ଖାଇ ପ୍ୟାସେଞ୍ଜାର ଆସିଲାରୁ କଟକ ଫେରିଲେ । ଦୁଇଜଣ ସ୍ତ୍ରୀଲୋକ 
ଯେ ପୁଲିସଙ୍କୁ ନ ଡ଼ରି ଶ୍ରୀଜଙ୍ଗରେ ଘର ଘର ବୁଲିଲେ ଗ୍ରାମବାସୀଙ୍କ ଉପରେ ତା'ର 
ପ୍ରଭାବ ପଡ଼ିଲା । 


ପୁଲିସ ଜୁଲୁମକୁ ହସହସରେ ଉଡ଼େଇ ଦେବାର ଚଳଣି ତ ସେ ସମୟରେ 
ଚଳୁଥିଲା । ମାତ୍ର ଗୋକୁଳାନନ୍ଦ ମହାନ୍ତି ସେ ବାବଦରେ ଥିଲେ ଯାହାକୁ କହନ୍ତି କଳାବିତ୍‌ । 
ଗୋକୁଳୀବାବୁଙ୍କ ନାମରେ ୱାରେଣ୍ଟ ବାହାରିଥାଏ । ସେ ଫ୍ରେଞ୍ଚ୍‌ ଅଧ୍ମକୃତ ଫରୀସୀଡିଙ୍ଗାରେ 
ରହି ଖଞ୍ଜରେ ଆସି ବାଲେଶ୍ଵରରେ କାମ କରୁଥାନ୍ତି । ପୁଲିସ ସେତେବେଳେ ତାଙ୍କୁ 
ଖୋଜି ଖୋଜି ନୟାନ୍ତ ହେଉଥାନ୍ତି । ଦିନେ ଜଣେ ପୁଲିସ ତାଙ୍କୁ ଭଣ୍ଡାରୀ ପୋଖରୀ 
ପାଖରେ ଦେଖି ପକେଇଲେ ସେ ଗୋକୁଳିବାବୁଙ୍କ ପାଖକୁ ଧାଇଁ ଯାଇ ଆଗ ଧକ୍କା 
ମାରି ତାଙ୍କୁ ତଳେ ପକେଇ ଦେଲେ । ତା' ପରେ ବୋହୂଭାଇ ସଂ ବୋଧନ କରି ଅଶ୍ରାବ୍ୟ 
ଗାଳି ସଙ୍ଗେ ଚାଲିଲା ସବୁଟ୍‌ ଗୋଇଠା ମାଡ଼ । ଗୋଇଠା ମାରି. ମାରି ଥକି ଯାଇ ପୁଲିସ 
ଦମ୍‌ ନେଲାରୁ ଗୋକୁଳୀ ବାବୁ ଗୁରୁଣ୍ଡି ଗୁରୁଣ୍ଡ ଉଠି ହସି ହସି ପୁଲିସକୁ କହିଲେ, 
' “ ଭାଇ ! ପାନ ଅଛି କି ? ଖଣ୍ଡେ ଦେବ ? ଏତେ ମାଡ଼ଗାଳି ଖାଇ ସୁଦ୍ଧା ଗୋକୁଳି ବାବୁ 
ଯେ ଏପରି ମୁଣ୍ଡ ଥଣ୍ଡା ରଖି ପୁଲିସ ପ୍ରତି ନିଜର ସଦ୍‌ଭାବନା ଦେଖାଇ ପାରିଲେ ଏଇଟା 
ଆମ ପାଇଁ ଆଦର୍ଶ ହୋଇଗଲା । 


କଟକ ସହରରେ ପ୍ରଥମ ଲାଠିମାଡ଼ ହେଲା ଜବାହର ଦିବସ ଉପଲକ୍ଷ୍ୟେ । 
ନିଖିଳ ଭାରତ କଂଗ୍ରେସ କମିଟି ୧୯୩୦ ନଭେମ୍ବର ଷୋଳ ତାରିଖଟିକୁ ଜବାହର 
ଦିବସ ରୂପେ ପାଳନ କରିବା ପାଇଁ ନିର୍ଦ୍ଦେଶ ଦେଲେ । ସେଦିନ କାଠଯୋଡ଼ି ବାଲିରେ 
ସଭାରେ ସଦ୍ୟ ଜେଲ୍‌ପ୍ରତ୍ୟାଗତ ଗୁଣନିଧି ମହାନ୍ତି ବକ୍ତୃତା ଦେଇ ବଳି ପଡ଼ିବା ସ୍ଫ୍ର 


୪୮୩ ୭ ମୁଠାଏ ଲୁଣରୁ ମହାଭାରତ 


ହେଲା । ସେଦିନ ଉପରଓଳି ଗଣେଶଘାଟରେ ସଭା ହେଲା । ଗୁଣନିଧି ବାବୁ 
ପତାକା ଉତ୍ତୋଳନ କରିବା ସଙ୍ଗେ ସଙ୍ଗେ ଗିରଫ ହେଲେ । ତାଙ୍କ ପରେ ବିନୋଦ 
କାନୁନଗୋ ବକ୍ତୃତା ଦେବାକୁ ଯାଇ ଗିରଫ ହେଲେ । ତାଙ୍କ ପଛକୁ ଆଉ ଜଣେ, ତାଙ୍କ 
ପଛକୁ ଆଉ ଜଣେ ଏହିପରି ଛଅଷଠି ଜଣ ସେ ସଭାରେ ଗିରଫ ହେଲେ । ତଥାପି 
ସଭାରେ ଲୋକ ବସିଥାନ୍ତି । ଡ଼ି.ଏସ୍‌.ପି. ରଥ ମହାଶୟ ଲାଠି ଚଳେଇବାକୁ ଆଦେଶ 
ଦେଲେ । ପୁଲିସ ଲୋକଙ୍କୁ ଗାଇଗୋରୁ ପରି ଠେଙ୍ଗାରେ ପିଟି ଅଡ଼େଇ ଅଡ଼େଇ ବନ୍ଧି 
ଉପରକୁ ଆଣି ସଡ଼କକୁ ଛାତୁଥାନ୍ଚତି। ମନମୋହନ ଚୌଧୁରୀଙ୍କ ଠାରେ ସେହିଦିନ 
ବ୍ରିଟିଶ ଛାଟ ବାଜିଲା । 


କଂଗ୍ରେସ ତ ବେଆଇନ୍‌ ଘୋଷିତ ହୋଇଥାଏ। ସବୁ କଂଗ୍ରେସ ଅଫିସ୍‌, ସ୍ବରାଜ୍ୟ- 
ଆଶ୍ରମରେ ସରକାରୀ ତାଲା ପଡ଼ିଥାଏ । କଟକରେ ସତ୍ୟାଗ୍ରହୀମାନଙ୍କୁ ପ୍ରାତଃସ୍କରଣୀୟ 
ପରବାର ପରିବାର ଜୈନମନ୍ଦିରରେ ସ୍ଥାନ ଦେଇଥାଚ୍ତି । ପୁରୀରେ ସିଦ୍ଧ ବକୁଳ ମଠ 
ପାଖ ତୋଟାରେ ଗୋଟାଏ ବଡ଼ ତାଳପତ୍ର ଛତା ପୋତା ହୋଇ କଂଗ୍ରେସ ଅଫିସ୍‌ 
ହୋଇଥାଏ । ବାଲେଶ୍ଵରରେ ଫରାସୀଡ଼ିଙ୍ଗା ହୋଇଥାଏ ଆଶ୍ରୟସ୍ଥଳ । ସାରା ଭାରତରେ 
ଏହିପରି ସତ୍ୟାଗ୍ରହୀଙ୍କର “ ଭୋଜନଂ ଯତ୍ରତତ୍ର ଶୟନଂ ହଟ୍ଟମନ୍ଦିରେ” ଅବସ୍ତଫା । ତହିକୁ 
ନିର୍ଦ୍ଦେଶ ଆସିଲା ୧୯ ୩୦ ମସିହା କଂଗ୍ରେସ ଅଧ୍ଲବେଶନ କଲିକତାରେ ଅମୁକ ତାରିଖରେ 
ଅମୁକ ସମୟରେ ଅମୁକ ସ୍ଟୋୟାର ନିକଟରେ ହେବ । ଶ୍ରୀମତୀ ନେଲି ସେନଗୁପ୍ତା 
ଅଧ୍ୟକ୍ଷା ହେବେ । ପ୍ରତିନିଧ୍ଵମାନେ ନାନା ଆଡ଼େ ଖେଳେଇ ହୋଇ ରହି ନିଦ୍ଦିଷ୍ଟ ସମୟରେ 
ନିର୍ଦ୍ଦିଷ୍ଟ ସ୍ଵାନରେ ପହଞ୍ଚିବେ । ପରିଣତି ତ ସର୍ବଜନବିଦିତ । ଯେତେ ଗୋପନରେ ଏ 
ଆୟୋଜନ କରାଗଲେ ହେଁ ତାହା ସରକାରଙ୍କୁ ଅଛପା ରହିଲା ନାହିଁ । ତେଣୁ ଅଧ୍ଵକାଂଶ 
ପ୍ରତିନିଧି ବାଟରୁ ଗିରଫ ହେଲେ । କେବଳ ଅନ୍ତର୍ଯ୍ୟାମୀ ପଣ୍ଡା ମୁଣ୍ଡରେ ଠେକା ଭିଡ଼ି 
ପୁରୀ ପଣ୍ଡାଙ୍କ ପରି ପିଠିରେ ଗଣ୍ଠିଲି ପକେଇ “ପୁରୀଂ ବୋଲି କହି କହି ଯାଇ 
ଅଧ୍ଲବେଶନରେ ଯୋଗ ଦେଲେ ଏବଂ କଲିକତିଆ ଠେଙ୍ଗା ପାହାର ଖାଇ ଓଡ଼ିଶା 
ଫେରିଲେ । 


୦୦ 


ଅମୃତ ଅନୁଭବ @ ୪୮୪ 


(୧୪) 
ପଛକଥା 


ଏହିପରି ଭାବରେ ଲୁଣମରା, ପିକେଟିଂ, ସଭା, ଶୋଭାଯାତ୍ରା, ବୁଲେଟିନ୍‌ ବକ୍ତା, 
ଜେଲ ଯାତ୍ରା, ବେତମାଡ଼, ଲାଠି ଚାଳନା ଆଦି କାର୍ଯ୍ୟକ୍ରମ ୧୯୩୦ ମସିହାକୁ ଏତିହାସିକ 
ପଦମର୍ଯ୍ୟାଦା ଦେଲା । ଭାରତର ସବୁ ଜେଲ ସତ୍ୟାଗ୍ରହୀମାନଙ୍କ ଦଖଲରେ ରହିଲା । 
ସରକାର ଅସ୍ତ୍ରାୟୀ କ୍ୟାମ୍ପ୍‌ ଜେଲ୍‌ ସ୍ଥାପନ କଲେ । ଓଡ଼ିଶାର ସତ୍ୟାଗ୍ରହୀ ହଜାରିବାଗ 
ଜେଲ୍‌, ଭାଗଲପୁର ଜେଲ, ପାଟନା କ୍ଯାମ୍ପ ଜେଲ୍‌, ଭେଲୋର ଜେଲ୍‌ର ପାଣି ପବନ 
ଉପଭୋଗ କଲେ । କିଏ କହିଲେ ବନ୍ଦୀ ସଂଖ୍ୟା ଷାଠିଏ ହଜାର ହେଲା । ପୁଣି କିଏ 
କହିଲେ ଲକ୍ଷେ ହେଲା । ପ୍ରଜା ଘରଦ୍ବାର ଛାଡ଼ି ପଳେଇଥିଲେ । ପିଟୁଣୀ ପୁଲିସ 
ମେଦିନୀପୁର, ଶ୍ରୀଜଙ୍ଗ ଆଦି ଅଞ୍ଚଳରେ ଆତଙ୍କ ସୃଷ୍ଟି କଲେ । କେବଳ ଏପ୍ରିଲ ଓ ମେ 
ମାସରେ ୧୧ ୧ ଜଣ ଗୁଳି ଚାଳନାରେ ମୃତ୍ୟୁ ବରଣ କଲେ । ମହିଳାମାନଙ୍କୁ ବନ୍ଦୀ ତ 
କରାଗଲା, କେତେ ସ୍ୁନରେ ସେମାନେ ଲାଠି ମାଡ଼ ମଧ୍ୟ ସହିଲେ । ସରକାର ତାଙ୍କ 
ବାଟରେ ଆନ୍ଦୋଳନକୁ ଦବେଇ ଦେବା ପାଇଁ ଉଦ୍ୟମ କରୁଥାନ୍ତି । ଆନ୍ଦୋଳନ ମଧ୍ୟ 
ତାହା ଗତିରେ ଚାଲିଥାଏ ଏବଂ ତାହା କ୍ରମେ ସମଗ୍ର ପୂଥୁବୀର ଦୃଷ୍ଟି ଆକର୍ଷଣ କଲା । 
ବିଦେଶୀ ସମ୍ବାଦଦାତା ଞ୍ଚବ୍‌ ମିଲର୍‌, ବ୍ରେଲ୍‌ସଫପୋର୍ଡ଼ ସାହେବ, ମିଷ୍ଟର ସ୍ଲେକୋମ୍ 
ପ୍ରଭୂତି ଭାରତକୁ ଆସି ଧରୀଷଣା, ବୋରରାଦ ଆଦିକୁ ଯାଇ ପ୍ରକୃତ ଅବସ୍ତା ଦେଖିଲେ । 
ବିଦେଶର ସମ୍ବାଦପତ୍ରମାନଙ୍କରେ ଭାରତର ସତ୍ୟାଗ୍ରହ ଆନ୍ଦୋଳନ ବିଷୟରେ ଚର୍ଚା 
ଆଲୋଚନା ଆରମ୍ଭ ହେଲା । 


ସମଗ୍ର ବିଶ୍ଵ ସମ୍ମୁଖରେ ଭାରତ ଯେ ତାର ଆତ୍ନଶକ୍ଜିର ପରିଚୟ ଦେଲା ତାହାର 
ପୂର୍ବ ପ୍ରସ୍ତୁତି ଆରମ୍ଭ ହୋଇଥିଲା ୧୭ ୫ ୭ ମସିହାରୁ । ୧୭ ୫୭ ମସିହା ଜୁନ ତେଇଶ 
ତାରିଖ ଦିନ ସକାଳ ଆଠଟାରେ ପଲାସି ରଣାଙ୍ଗନରେ ଯୁଦ୍ଧ ଆରମ୍ଭ ହେଲା । ମଝିରେ 
ବାରଟାବେଳେ ଅସରାଏ ବର୍ଷା ସିରୋଜୌଦୁଲ୍ଲାଙ୍କ ଅଘୋଡ଼ା ବାରୁଦ ଭଣ୍ଡାରକୁ ତିନ୍ତେଇ 
ଦେଇଗଲା । ଇଂରେଜଙ୍କ ବାରୁଦ ଉପରେ ଟାର୍‌ପୋଲିନ୍‌ ଘୋଡ଼ା ହୋଇଥିଲା । ଦିନ 
ସାଢ଼େ ବାରଟାରେ ନବାବଙ୍କର ପଚାଶ ହଜାର ସୈନ୍ଯ ଇଂରେଜଙ୍କର ମାତ୍ର ଆଠଶହ 
ଗୋରା ପଲଟନ୍‌ ଓ ବାଇଶଶହ ଦରମାଖିଆ ସୈନ୍ୟଙ୍କ ପାଖରେ ପରାଜୟ ସ୍ବୀକାର 
କଲେ । କଣ୍ଟେଲ୍‌ କ୍ଲାଇଭ୍‌ ବିଜୟ ଲାଭ କଲେ । ସିରାଜଉଦ୍ଦଲା ଫାଶି ଖୁଣ୍ଟରେ ଝୁଲିଲେ । 
ମିରଜାଫର ଗାଦିରେ ବସି ଇଷ୍ଟଇଣ୍ଡିଆ କମ୍ପାନୀକୁ ଅଙ୍ଗୀକୃତ ଅର୍ଥ ଦେଇ ନ ପାରି ବଙ୍ଗ, 


୪୮୫ ୭ ମୁଠାଏ ଲୁଣରୁ ମହାଭାରତ 


ବିହାର, ଓଡ଼ିଶାକୁ ଇଂରେଜ ବଣିକ ହାତରେ ସମର୍ପି ଦେଲେ । ଅବାଧ ବାଣିଜ୍ୟ ଓ 
ଲୁଣ୍ଠନ ଆରମ୍ଭ ହେଲା । ଯେଉଁ ବସ୍ତ୍ରଶିଳ୍ପ ଯୋଗୁଁ ଭାରତ ବିଦେଶରେ ଖ୍ୟାତି ଅର୍ଜିଥିଲା, 
ଇଷ୍ଟଇଣ୍ଡିଆ କମ୍ପାନୀ ତାହାକୁ ଧ୍ଵସ୍ତବିଧ୍ବସ୍ତ କରିଦେଲେ । କମ୍ପାନୀର ଉତ୍ପୀଡ଼ନ ଦେଖି 
ଇଂରେଜମାନେ ସୁଦ୍ଧା ଲଜିତ ହେଲେ । ଭାରତରୁ କପା, ରେଶମ ଖାଦ୍ୟଶସ୍ୟ ଏପରିକି 
ଦଣ୍ଡାରେ ପଡ଼ିଥିବା ହାଡ଼ ସୁଦ୍ଧା ବିଲାତକୁ ରପ୍ତାନି ହେଲା । ବିଲାତରେ ଶିଳ୍ପ ବିପ୍ଲବ 
ସଂଘଟିତ ହେଲାରୁ ଭାରତ ବଜାର ବିଲାତୀ ପଣ୍ୟଦ୍ରବ୍ୟରେ ଛାଇ ହୋଇଗଲା । ଭାରତରୁ 
କଞ୍ଚାମାଲ ବୋଝେଇ ହୋଇ ଯାଉଥୁବା ଜାହାଜ ବିଲାତୀ ପଣ୍ୟଦ୍ରବ୍ୟ ଓ ଲୁଣ ନେଇ 
ଫେରୁଥିଲା । ଭାରତରେ ଲୁଣ ମାରିବା ନିଷିଦ୍ଧ ହେଲା । ଭାରତ ଦୀନହୀନ ହେଲା । 
ସେଥୁପାଇଁ ୧୭୫୭ରୁ ୧୮୫୭ ପର୍ଯ୍ୟନ୍ତ ଭାରତର ବିଭିନ୍ନ ଅଞ୍ଚଳରେ ବିଦ୍ରୋହ 
ଦେଖାଦେଲା । ସନ୍ୟୁସୀ ବିଦ୍ରୋହ, ଗୁଜରାତରେ କୋଳି ବିଦ୍ରୋହ, ମହାରାଷ୍ଟ୍ରରେ 
କୋଲ୍‌ହାପୁର ବିଦ୍ରୋହ, ଓଡ଼ିଶାରେ ପାଇକ ମେଳି, ମାଲାବାରରେ ମୋପ୍ଲା ବିଦ୍ରୋହ, 
ବଙ୍ଗଳାରେ ସାନ୍ତାଳ ବିଦ୍ରୋହ ଓ ଆହୁରି ଅନେକଗୁଡ଼ିଏ ବିଦ୍ରୋହ ଏହି ସମୟରେ 
ହୋଇଥୁଲା । 

ପଦ୍ମଫୁଲ ଓ ଚପାଟି (ରୁଟି) ଥିଲା ଏ ବିଦ୍ରୋହର ସଙ୍କେତ । ଗୀକୁ ଗୀ ଚପାଟି 
ପଠାଇ ବିଦ୍ରୋହର ସଂକେତ ଦିଆଯାଇଥିଲା ଏବଂ ସୈନ୍ୟଙ୍କ ପାଖକୁ ପଦ୍ମଫୁଲ ପଠା 
ହୋଇଥିଲା । ଏ ବିଦ୍ରୋହ ଦମନ କରି ଭାରତୀୟଙ୍କ ମେରୁଦଣ୍ଡ ଭାଙ୍ଗିଦେବା ପାଇଁ 
ଅକଥନୀୟ ଅତ୍ୟାଚାର କରାଗଲା । ସେନାପତି ନେଲ୍‌ ସାହେବ ଏଲାହାବାଦର କାନପୁର 
ଯାଏ ଯାଇଥିବା ସଡ଼କର ଦୁଇ ପାଖରେ ଥିବା ପ୍ରତ୍ୟେକ ଗଛରେ ଗୀ ଲୋକଙ୍କୁ ଫାଶି 
ଦେଲେ । ଅସଂଖ୍ୟ ଗୀ ଧୁଳିସାତ୍‌ କରାଗଲା । 


ମହାରାଣୀ ଭିକ୍ଟୋରିଆ କମ୍ପାନୀ ଶାସନ ରଦ୍ଦ କରି ଓଠଆରେନ ହେଷ୍ଟିଙ୍ଗସଙ୍କୁ 
ଗଭର୍ଣ୍ଣର ଜେନେରାଲ କରି ପଠାଇଲେ । ୧୮୫ ୮ ମସିହା ନଭେମ୍ବରରେ ମହାରାଣୀ 
ଏହା ଘୋଷଣା କଲେ । ଓଆରେନ ହେଷ୍ଟଙ୍ଗସ ହିନ୍ଦୁ ମୁସଲମାନ ଉଭୟ ପ୍ରଜାଙ୍କୁ ଦବେଇ 
ରଖିଲେ । ବ୍ୟବସାୟ ବାଣିଜ୍ୟ ଭଲ ଚାଲିବା ପାଇଁ ଶୁଳକ ନୀତି କୋହଳ, ରେଳପଥ 
ସଂପ୍ରସାରଣ, କିରାଣୀ ତିଆରି ପାଇଁ ଇଂରେଜୀ ଶିକ୍ଷାର ବ୍ୟବସ୍ଥା ହେଲା । ତାହା ସଙ୍ଗେ 
ସଙ୍ଗେ ବଙ୍ଗଳା ବିହାରରେ ନୀଳଚାଷୀ, ମହାରାଷ୍ଟ୍ରରେ ଓ ଆସାମରେ ପ୍ରଜା ଆନ୍ଦୋଳନ 
ମଧ୍ୟ ଦେଖା ଦେଲା । ଏହାକୁ ଦମନ କରିବାକୁ ସରକାର ଅକଥନୀୟ ଅତ୍ୟାଚାର 
କଲେ । ଚିନ୍ତାଶୀଳ ଭାରତୀୟମାନେ ଏହି ଅତ୍ୟାଚାରରେ କ୍ଷୁଚ୍ଧ ହେଲେ । ଇଂରେଜଙ୍କର 


ଅମୂତ ଅନୁଭବ @ ୪୮୬ 


ଭାରତୀୟଙ୍କ ପ୍ରତି ଅବଜ୍ଞା ଭାବ ଓ ଶ୍ରେଷ୍ଠମନ୍ୟତା ମଧ୍ୟ ସେମାନଙ୍କ ମଧ୍ୟରେ ଅସନ୍ତୋଷ 
ସୃଷ୍ଟି କଲା। ପୁଣି ଇଂରାଜୀ ଶିକ୍ଷା ପାଇଁ ଶିକ୍ଷିତ ଭାରତୀୟ ଫରାସୀ ବିପ୍ଲବ, ଆମେରିକାର 
ସ୍ଵାଧୀନତାର ଇତିହାସ କଥା ଜାଣିଲେ । ଏହି ଶିକ୍ଷିତ ଗୋଷ୍ଠୀ ସତୀଦାହ, ବଳିପ୍ରଥା, 
ଅସ୍ପଶ୍ୟତା ଆଦିର ବିରୋଧ କଲେ । ଏମାନଙ୍କ ମଧ୍ୟରେ ରାଜା ରାମମୋହନ ରାୟ 
ଅଗ୍ରଗଣ୍ୟ । ପୁଣି କେତେକ ଭାରତୀୟ ସର୍ବପ୍ରକାର ସାମାଜିକ ପରିବର୍ତନର ବିରୋଧ 
କରୁଥିଲେ । ରାଧାକାନ୍ତ ଦେବ ସେମାନଙ୍କ ନେତା ଥିଲେ । ଏହି ବିରୋଧ ସତ୍ତ୍ଵେ 
ସଂସ୍କ୍‌ରପ୍ରେମୀ ଭାରତୀୟମାନେ ଭଶ୍ଵରଚନ୍ଦ୍ର ବିଦ୍ୟାସାଗର ପ୍ରମୁଖ ସ୍ତ୍ରୀ ଶିକ୍ଷା, ବିଧବା 
ବିବାହ, ଛାତ୍ରମାନଙ୍କ ମଧ୍ୟରେ ସାଂସ୍କୃତିକ ଚେତନା ଆଣିବା ଆଦି କାର୍ଯ୍ୟ କଲେ । ପୁଣି 
ରାମକୃଷ୍ଣ ପରମହଂସ ସବୁ ଧର୍ମର ସମାନତା ପ୍ରତିପାଦନ କରି ଭାରତରେ ଧର୍ମଗତ 
ଭେଦ ଦୂର କରିବାରେ ସହାୟକ ହେଲେ । ତାଙ୍କର ଶିଷ୍ୟ ସ୍ଵାମୀ ବିବେକାନନ୍ଦ ଭାରତର 
ପ୍ରାଚୀନତମ ସଂସ୍ତ୍ରା ସନ୍ୟ୍ୟାସକୁ ଦରିଦ୍ର ନାରାୟଣ ସେବାରେ ନିୟୋଜିତ କରି ଏକ 
ନୂତନ ପରମ୍ପରା ସୃଷ୍ଟି କଲେ । ଧର୍ମାଚରଣ ନାମରେ ମଦ୍ୟପାନ, ବ୍ଯଭିଚାର ଆଦିର 
ଘୋର ବିରୋଧ କରିବା ସଙ୍ଗେ ସଙ୍ଗେ ସେ ସ୍ତ୍ରୀ ଶିକ୍ଷା ଉପରେ ମଧ୍ୟ । ଗୁରୁତ୍ବ ଦେଲେ । 
ଭାରତର ଉପନିଷଦଭିଭିକ ଆଧ୍ୟାତ୍ମିକ ବିଚାର ଓ ସାଧନାକୁ ସେ ହି ପ୍ରଥମେ ପାଶ୍ଚାତ୍ୟ 
ଜଗତରେ ପ୍ରଚାର କରିଥିଲେ । 


ଏହିପରି ଭାବରେ ମହାଦେବ ଗୋବିନ୍ଦ ରାନାଡ଼େ, ଆର.ଚଜି. ଭଣ୍ଡାରକାର, 
ପଣ୍ଚିତା ରମାବାଭ୍, ଇଶ୍ଵରଚନ୍ଦ୍ର ବିଦ୍ଯାସାଗର, ସ୍ଵାମୀ ଦୟାନନ୍ଦ ସରସ୍ବତୀ ଆଦି ବହୁ 
ମନୀଷୀ ଭାରତର ସାଂସ୍କୃତିକ ଆଧ୍ୟାତ୍ମିକ ଉନ୍ନତି ପାଇଁ କାର୍ଯ୍ୟ କଲେ । ଏହି ସମୟରେ 
ହି ଶ୍ରୀ ବିଷ୍ଣୁ ଶାସ୍ତ୍ରୀ ଚିତାଲୁଙ୍କର, ବାଳଗଙ୍ଗାଧର ତିଲକ ପ୍ରମୁଖ ଇଂରେଜ ଶାସନର ଦୋଷ 
ତୁଟି ମଧ୍ୟ ଦେଖାଇଲେ । 


ଏହି ସମୟରେ ଓଡ଼ିଶା ବଙ୍ଗଳା ଗୋଟିଏ ପ୍ରଦେଶ ଥିଲା । କଲିକତା ରାଜଧାନୀ 
ଥରିଲା । ତେଣୁ ବଙ୍ଗଳାରେ ଇଂରାଜୀ ଶିକ୍ଷା ପ୍ରସାର ଲାଭ କଲା । ଓଡ଼ିଶାର ଉନ୍ନତି ବାବଦରେ 
ଶାସକବର୍ଟ ଉଦାସୀନ ଥ୍ରଲେ । ଏପରିକି ଓଡ଼ିଆ ଭାଷାର ଅସ୍ତିତ୍ଵ ସୁଦ୍ଧା ସ୍ଵୀକୃତ ହେଉ ନ 
ଥିବାର ଦେଖାଗଲା । ଫକୀରମୋହନ, ଗୌରୀଶଙ୍କର, ମଧୁସୁଦନ ରାଓ, ମଧୁସୂଦନ ଦାସ 
ଆଦି ମନିଷୀବୃନ୍ଦ ଓଡ଼ିଶାରେ ନବଯୁଗ ଆଣିବା ପାଇଁ ଉଦ୍ୟମ କରିଥଲେ । 


ମୁସଲମାନମାନେ ୧୯୫୭ ବିପ୍ଳଲଳବରେ ଯୋଗ ଦେଇଥିବାରୁ ଇଂରେଜ 
ସରକାରଙ୍କ କୋପ ଦୃଷ୍ଟି ସେମାନଙ୍କ ଉପରେ ପଡ଼ିଥୁଲା । ରକ୍ଷଣଶୀଳ ମୁସଲମାନମାନେ 


୪୮୭ ୭ ମୁଠାଏ ଲୁଣରୁ ମହାଭାରତ 


ମଧ୍ୟ ଇଂରାଜୀ ଶିକ୍ଷାର ବିରୋଧ କରୁଥିଲେ । ସାର୍‌ ସୈୟଦ ଅହମ୍ମଦ ଖାଁ ଇଂରାଜୀ 
ଶିକ୍ଷାର ପ୍ରସାର ପାଇଁ କାର୍ଯ୍ୟ କଲେ । ସେ ଇସ୍‌ଲାମ ଧର୍ମରେ ଚଳୁଥିବା ବହୁ ବିବାହ, 
ଦାସପ୍ରଥା ଆଦିର ବିରୋଧ କଲେ । ହିନ୍ଦୁ ମୁସଲମାନ ମଧ୍ୟରେ ଏକତା ଉପରେ ସେ 
ଗୁରୁତ୍‌ ଦେଉଥଲେ । ସେ ହିନ୍ଦୁ ଶବ୍ଦର ବ୍ୟାଖ୍ୟା କରି କହିଥ୍ବଲେ-ହିନ୍ଦୁ ଶବ୍ଦ କୌଣସି ଧର୍ମ 
ସହିତ ସଂପ୍ପକ୍ତ ନୁହେଁ । ହିନ୍ଦୁସ୍ତାନର ନିବାସୀ ହି ହିନ୍ଦୁ । ମୁଁ ଭାରତରେ ରହିଛି ତଥାପି 
ମୋତେ ହିନ୍ଦୁ କୁହାଯାଉ ନାହିଁ ଏହାହିଁ ମୋର ଦୁଃଖ । 


ଇଂରେଚ୍ଚ ସରକାର ୧୮୫୭ର ବିପ୍ଲବର ଅଭିଜ୍ଞତାରୁ ହିନ୍ଦୁ ମୁସଲମାନଙ୍କ 
ମଧ୍ୟରେ ଭେଦ ସୃଷ୍ଟି କରିବା ନୀତି ଧରିଲେ । ଭାରତରେ ରାଜନୈତିକ ଚେତନା 
ଦେଖା ଦେବା ଫଳରେ ବ୍ରିଟିଶ ଇଣ୍ଡିଆ ଆସୋସିଏସନ୍‌, ବମ୍ବେ ଆସୋସିଏସନ୍‌, 
ମାନ୍ଦ୍ରାଜରେ ମାଡ୍ରାସ ନେଟିଭ ଆସୋସିଏସନ ଆଦି ଗଠିତ ହୋଇ ବିଧାନ ସଭାକୁ 
ଭାରତୀୟ ପ୍ରତିନିଧ୍ଵ ନିର୍ବାଚନନ/ ଖଜଣା ଟିକସ ଆଦାୟରେ ସଂସ୍କାର ଆଦି ବିଷୟରେ 
ଆଲୋଚନା କରାଗଲା । ପୁଣି ଇଂଲଣ୍ଡ ଭାରତକୁ ଅନେକଗୁଡ଼ିଏ ଯୁଦ୍ଧ ସହିତ ସମ୍ପକ୍ତ 
କରିବା ଫଳରେ ଭାରତ ଉପରେ ଆର୍ଥିକ ଚାପ ପଡ଼ିଲା । ଫଳରେ ୧୮୫୭ ବିପ୍ଲବ 
ପରେ ମଧ୍ୟ ନୀଳଚାଷୀଙ୍କ ଉପରେ ଇଂରେଜମାନଙ୍କ ଅତ୍ୟାଚାର, ଆଇ. ଏ. ଏସ୍‌ ପରୀକ୍ଷା 
ଦେବାର ବୟସ କମାଇବା, ଦେଶୀୟ ଭାଷା ପ୍ରେସ ଆକଟ ଆଦି ଘଟଣା ଶିକ୍ଷିତ 
ଭାରତୀୟଙ୍କ ମଧ୍ୟରେ କ୍ଷୋଭ ଅସନ୍ତୋଷ ସୃଷ୍ଟି କଲା । ପ୍ରେସ ଆଇନ ବିରୁଦ୍ଧରେ 
ଆନ୍ଦୋଳନ ମଧ୍ୟ ହେଲା ଏବଂ ଏ ଆଇନ ରନ୍ଦ ହେଲା । ସରକାରଙ୍କର ଅନ୍ୟାୟର 
ବିରୋଧ କରିବା ପାଇଁ ଗୋଟିଏ ନିଖିଳ ଭାରତୀୟ ଅନୁଷ୍ଠାନ ଗଢ଼ିବା କଥା ଚିନ୍ତା କରାଗଲା । 
ମହାଜନ ସଭା, ସାର୍ବଜନୀନ ସଭା, ବମ୍େ ପ୍ରେସିଡ଼େନ୍‌ସି ଆସୋସିଏସନ୍‌ ଆଦି ଅନୁଷ୍ଠାନ 
ମଧ୍ୟ ବିଭିନ୍ନ ପ୍ରଦେଶରେ ସ୍ଫରାପିତ ହେଲା । 


ଏଲେନ ଅକ୍ଟାଭିୟାନ ହ୍ୟୁମ୍‌ ନାମକ ଜଣେ ଇଂରେଜ ଭାରତୀୟମାନଙ୍କୁ ଗୋଟିଏ 
ଅନୁଷ୍ଠାନ ମାଧ୍ୟମରେ ଏକତ୍ର କରିବା ପାଇଁ ଓ ଇଂଲଣ୍ଡ ଭାରତ ସମ୍ପର୍କକୁ ସୁଦୃଢ଼ କରିବା 
ପାଇଁ ଗୋଟିଏ ନିଖିଳ ଭାରତୀୟ ଅନୁଷ୍ଠାନ ଗଢ଼ିବାର ଯୋଜନା କଲେ । ଭାରତର 
ବଡ଼ଲାଟ ଲର୍ଡ଼ ଡଫରିନ ମଧ୍ୟ ତାହାକୁ ଅନୁମୋଦନ କଲେ । ଫଳରେ ୧୮୮୫ 
ମସିହାରେ ନିଖିଳ ଭାରତ ଜାତୀୟ କଂଗ୍ରେସ ଜନ୍ମଲାଭ କଲା । 


୦୦ 


ଅମୂତ ଅନୁଭବ $ ୪୮୮ 


| ୧୫ | 


କଂଗ୍ରେସ ଜନ୍ମଲାଭ କଲା ବେଳକୁ ଭାରତରେ ଅମ୍ପତ ବଜାର ପତ୍ରିକା, ହିନ୍ଦୁ, 
ଇଣ୍ଡିଆନ୍‌ ମିରର, ଆକବର ଇ ଆମ ଆଦି ପତ୍ରପତ୍ରିକା ମାଧ୍ୟମରେ ଜାତୀୟ ଭାବନା 
ଦେଶରେ ସଞ୍ଚାରିତ ହେବା ଆରମ୍ଭ କଲାଣି । ପ୍ରେସ ଆଇନ ବିରୁଦ୍ଧରେ ଆନ୍ଦୋଳନ କରି 
ବାଳଗଙ୍ଗାଧର ତିଲକ ବନ୍ଦୀ ମଧ୍ୟ ହେଲେଣି । ତିଲକ ତାଙ୍କର “ କେଶରୀ? ପତ୍ରିକା 
ମାଧ୍ୟମରେ ଏବଂ ଶିବାଜୀ ଉତ୍ସବ, ଗଣପତି ପୂଜା ଆଦି ଦ୍ଵାରା ମହାରାଷ୍ଟ୍ର ଓ ବଙ୍ଗ 
ପ୍ରଦେଶରେ ରାଜନୈତିକ ଚେତନା ଆଣି ଦେଇଥିଲେ କହିଲେ ଅତ୍ୟୁକ୍ତି ହେବ ନାହି । 
ସରକାର ଏ ପ୍ରକାର ମନୋବୂରି ବଢ଼ୁଥିବାର ଦେଖି ପ୍ରମାଦ ଗଣିଲେ ଏବଂ ଅଧ୍ବକ 
ରାଜନୈତିକ ଚେତନା-ସମ୍ପନ୍ନ ବଙ୍ଗପ୍ରଦେଶକୁ ଦୁଇଭାଗ କରିଦେବା କଥା ଘୋଷଣା 
କଲେ( ୧୯୦୫) | 


ଏହି ଘୋଷଣା ବଙ୍ଗପ୍ରଦେଶରେ ଘୋର ଉତ୍ତେଜନା ସୃଷ୍ଟି କଲା । ଲୋକେ 
କଲିକତାରେ ଶୋକ ଦିବସ ପାଳିଲେ । ବଙ୍କିମଚନ୍ଦ୍ରଙ୍କ ବନ୍ଦେମାତରଂ ମନ୍ତ୍ର ଜାତୀୟ 
ସଂଗୀତରେ ପରିଣତ ହେଲା । ବ୍ରିଟିଶ ଦ୍ରବ୍ୟ ବର୍ଜନ କରିବା ପାଇଁ ସଭାମାନଙ୍କରେ 
ପ୍ରସ୍ତାବ ଗୃହୀତ ହେଲା । ହଜାର ହଜାର ଯୁବକ ହଳଦିଆ କୁର୍ତା ହଳଦିଆ ପଗଡ଼ି ପିନ୍ଧି 
ବିଲାତି ଜିନିଷ ବିକ୍ରି ହେଉଥିବା ଦୋକାନ ଆଗରେ ପିକେଟିଂ କଲେ । ଧୋବା ବିଲାତି 
ଲୁଗା କାଚିଲେ ନାହିଁ, ଗୁଡ଼ିଆ ବିଲାତି ଚିନିରେ ମିଠେଇ ତିଆରି କଲେ ନାହିଁ ସ୍ତ୍ରୀଲୋକେ 
ବିଲାତି ସିନ୍ଦୂର, ବିଲାତି ଚୁଡ଼ି ପିନ୍ଧିଲେ ନାହି । ଏହାକୁ ସ୍ଵଦେଶୀ ଆନ୍ଦୋଳନ କୁହାଗଲା । 
ସାରା ଭାରତରେ ଏ ଆନ୍ଦୋଳନ ବ୍ୟାପିଗଲା । ଟାଟା ବିଲାତି ମୁଳଧନ ନେଲେ ନାହିଁ । 
ଦେଶରେ ଜାହାଜ କମ୍ପାନୀ, ବ୍ୟାଙ୍କ, ବୀମା କମ୍ପାନୀ ଗଢ଼ା ହେଲା | ବିଟିଶ ଶିକ୍ଷା ସଂସ୍ସା 


ବର୍ଜନ କରାଯାଇ ଜାତୀୟ ଶିକ୍ଷାନୁଷ୍ଠାନ ସ୍ଥାପିତ ହେଲା । 


ବ୍ରିଟିଶ ଏ ଆନ୍ଦୋଳନକୁ ଦବେଇବା ପାଇଁ ଜେଲ୍‌ ଜୋରିମାନା, ଜମି ବାଜ୍ୟାପ୍ତ 
ଆଦି ବାଟ ଧରିଲେ । କିଙ୍ଗସଫୋରଡ଼ ନାମକ ଜଣେ ଇଂରେଜ ବିଚାରପତି ଚଉଦ ବର୍ଷର 
ପିଲାକୁ ବେତ୍ରାଘାତ ଦଣ୍ଡ ଦେଲେ । କଂଗ୍ରେସ ଏହି ଆନ୍ଦୋଳନକୁ ସମର୍ଥନ କଲା । 
ଦାଦାଭାଇ ନଓରୋଜୀ ୧୯୦ ୬ରେ ସର୍ବ ପ୍ରଥମେ ଘୋଷଣା କଲେ ଯେ ' ସ୍ରାଜ୍ୟ' ହିଁ 
ଆମର ଲକ୍ଷ୍ୟ” “ବାଲ, ଲାଲ, ପାଲ” ତିନି ନେତାଙ୍କ ସିଂହନାଦରେ ଭାରତ ପ୍ରକମ୍ପିତ 
ହେଲା । 


୪୮୯ ୭ ମୁଠାଏ ଲୁଣରୁ ମହାଭାରତ 


ବିଲାତି ଦ୍ରବ୍ୟ ବର୍ଜନ ବାବଦରେ ମତ ଦ୍ଵୈଧ ହୋଇ କଂଗ୍ରେସର ନରମପନ୍ଛୀ 
ଚରମପନ୍ଜୀ ନାମରେ ଦୁଇଟି ଦଳ ସୃଷ୍ଟି ହେଲା । ସେତିକିବେଳେ ରୁଷ, ଜାପାନ ଯୁଦ୍ଧରେ 
ଜାପାନ ଜୟଯୁକ୍ତ ହେବାରୁ ତା'ର ପ୍ରଭାବ ଭାରତ ଉପରେ ପଡ଼ିଲା । ତେଣେ କିଙ୍ଗସଫୋର୍ଡ଼ 
ସାହେବଙ୍କ ବେତମାଡ଼ର ପ୍ରତିଶୋଧ ନେବା ପାଇଁ ଖୁଦୀରାମ ବୋଷ ଓ ପ୍ରଫୂଲ୍ଲ ଚାକୀ 
ମୋଜାଫରପୁରରେ ତାଙ୍କ ଉପରେ ବୋମା ନିକ୍ଷେପ କରିବାକୁ ଯାଇ ବିଫଳ ହେଲେ । 
ଖୁଦୀରାମ ଧରା ପଡ଼ି ଫାଶ ପାଇଲେ । ପ୍ରଫୁଲ୍ଲ ଚାକୀ ନିଜେ ନିଜକୁ ଗୁଳି କରି ମୃତ୍ୟୁବରଣ 
କଲେ । ଭାରତରେ ଅନୁଶୀଳନ ସମିତି, ଯୁଗାନ୍ତର, ମିତ୍ରମେଳା ଆଦି ସନ୍ତାସବାଦୀ ଗୁପ୍ତ 
ଅନୁଷ୍ଠାନ ସୃଷ୍ଟି ହେଲା । ସବରକର, ଅରବିନ୍ଦ, ରାସବିହାରୀ ବୋଷ ଏଥିରେ ନେତୁତ୍‌ 
ଦେଲେ । 


ସରକାର ପରିସ୍ପିତି ହୃଦୟଙ୍ଗମ କରି ବଙ୍ଗ-ଭଙ୍ଗ ରଦ୍ଦ କଲେ । କିନ୍ତୁ ହିନ୍ଦୁ 
ମୁସଲମାନ ଭେଦ ସୃଷ୍ଟି କରି ଜାତୀୟ ଚେତନାକୁ ଦୁର୍ବଳ କରିଦେବାର ଉଦ୍ୟମ 
ଚଳାଇଲେ । ଆଗାଖାୀଙ୍କୁ ପ୍ରଭାବିତ କରି ମୁସଲିମ୍‌ ଲିଗ୍‌ ଗଠନ କରାଇଲେ । 
୧୯ ୦ ୯ ରେ ମଲୈମିଣ୍ଟେ ଶାସନ ସଂସ୍କାର ଘୋଷିତ ହେଲା । ଭାରତୀୟମାନେ 
ଲେଜିସଲେଟି ଭ ଆସେମ୍ବି ଓ କାଉନ୍‌ସିଲକୁ ପ୍ରତି ନିଧ୍ଵ୍‌ ନିର୍ବାଚିତ ହୋଇଗଲେ, ମାତ୍ର 
ଲୋକଙ୍କ ସ୍ଵାଧୀନତା ଲିପ୍‌ସା ବଢ଼ି ଚାଲିଲା । ବଙ୍ଗଭଙ୍ଗ ରଦ୍ଦ ହେବା ପରେ କଲିକତାରୁ 
ଦିଲ୍ଲୀକୁ ରାଜଧାନୀ ଉଠିଗଲା । ୧୯ ୧୨ ରେ ଦିଲ୍ଲୀରେ ବଡ଼ଲାଟଙ୍କ ଉପରକୁ ବୋମା 
ଫିଙ୍ଗା ହେଲା । ୧୯୧୩ରେ ଗଦର ଆନ୍ଦୋଳନ ଆରମ୍ଭ ହେଲା । ଗଦର 
ଆନ୍ଦୋଳନରେ ଯୋଗ ଦେବା ପାଇଁ ସେତେବେଳେ ଗୋଟିଏ ବିଜ୍ଞାପନ 


ବାହାରିଥିଲା । ସେଥିରେ ଲେଖାଥିଲା : 
ଦରମା - ମୃତ୍ୟୁ 
ପୁରସ୍କାର - ଶହୀଦର ସମ୍ମାନ 
ପେନ୍‌ସନ - ସ୍ଵାଧୀନତା 


୧୯ ୧୪ରେ ବିଶ୍ଵଯୁଦ୍ଧ ଆରମ୍ଭ ହେଲା । ସରକାର ଗଣତନ୍ତ୍ରର ସୁରକ୍ଷା ପାଇଁ 
ଲଢ଼ୁଛନ୍ତି ବୋଲି ଘୋଷଣା କଲେ । ଭାରତବାସୀ ବିଚାରିଲେ ଯେ ଯୁଦ୍ଧ ପରେ ସ୍ଵାଧୀନତା 
ମିଳିବ । ସେତେବେଳେ ଶ୍ରୀମତୀ ଆନିବେସାନ୍ତ ନାମ୍ବୀ ଇଂରେଜ ମହିଳା ଭାରତରେ 
ଆଡିୟାର ଠାରେ ଥିଓସଫିକାଲ ସୋସାଇଟି ସଂଗଠନ କରୁଥିଲେ । ସେ ' “ ହୋମରୁଲ' ' 


ଅମୂତ ଅନୁଭବ @ ୪୯୦ 


ଆନ୍ଦୋଳନ ଆରମ୍ଭ କଲେ । ଲୋକମାନ୍ୟ ତିଲକ, ଆବୁଲ କାଲାମ ଆଜାଦ ଆଦି ନେତା 
ହୋମରୁଲ ଆନ୍ଦୋଳନରେ ଯୋଗ ଦେଲେ । ସରକାର ଏ ଆନ୍ଦୋଳନକୁ ଦବେଇ 
ଦେବା ଉଦ୍ଦେଶ୍ୟରେ କମ୍‌ରେଡ଼, ଅଲହିଲାଲ ଆଦି ସମ୍ବାଦପତ୍ର ବାଜ୍ଯାପ୍ତ କଲେ । 
ଆନିବେସାନ୍ତ ଓ ମହମ୍ମଦ ଆଲିଙ୍କୁ ଗିରଫ କଲେ । ସ୍ଵାମୀ ବିବେକାନନ୍ଦଙ୍କ ଇଂରେଜ 
ଶିଷ୍ୟା ଭଗିନୀ ନିବେଦିତାଙ୍କୁ ବିଲାତ ଫେରିଯିବାକୁ ବାଧ୍ୟ କଲେ । 


ବିଶ୍ବଯୁଦ୍ଧ ଶେଷ ହେଲା । ମାତ୍ର ଲୋକେ ଯେ ଯୁଦ୍ଧ ପରେ ସ୍ବାଧୀନତା ବା 
ଓପନିବେଶିକ ସ୍ଵାୟରଶାସନ ପାଇବାକୁ ଆଶା କରିଥିଲେ, ସେ ଆଶା ମଧ୍ୟ ପୁରଣ 
ହେଲା ନାହିଁ । ଭାରତୀୟ ମୁସଲମାନମାନେ ମଧ୍ୟ କ୍ଷୁବ୍ଧ ହେଲେ । କାରଣ 
ମୁସଲମାନଙ୍କ ଧର୍ମଗୁରୁ ( ଖଲିଫା) ତୁର୍କୀର ସୁଲତାନ ଇଂରେଜଙ୍କ ବିରୋଧରେ 
ଯୁଦ୍ଧରେ ଯୋଗ ଦେଇଥିଲେ | ଇଂରେଜ ସରକାର ମୁସଲମାନମାନଙ୍କୁ ଯୁଦ୍ଧବେଳେ 
କହିଥିଲେ ଯେ- ଇଂରେଜ ଯୁଦ୍ଧରେ ଜିଣିଲେ ସୁଲତାନଙ୍କ ପ୍ରତିପରଭି ଉପରେ କୌଣସି 
ହସ୍ତକ୍ଷେପ କରାଯିବ ନାହିଁ । ମାତ୍ର ଯୁଦ୍ଧ ପରେ ସୁଲତାନଙ୍କୁ ବନ୍ଦୀ କରାଯାଇଥିଲା । 
ଫଳରେ ଭାରତୀୟ ମୁସଲମାନମାନଙ୍କ ମଧ୍ୟରୁ. ଜଂରେଜ ଶ୍ରଦ୍ଧା ଉଭେଇ ଗଲା | 
ପୁଣି ଭାରତକୁ ସ୍ଵାଧୀନତା ଦେବା ପରିବର୍ତେ ସରକାର ଭାରତକୁ ରଉଲାଟ ଆଇନ 
ନାମକ ଗୋଟିଏ ଘାତକୀ ଆଇନ ଉପହାର ଦେବାର ଆୟୋଜନ କଲେ । ଏହି 
ଆଇନ ଅନୁସାରେ ଯେ କୌଣସି ଲୋକଙ୍କୁ ସନ୍ଦେହ କଲେ ଗିରଫ କରି ବିନା 
ବିଚାରରେ ବନ୍ଦୀ କରିବାକୁ, ଜୁରୀ ନ ଥାଇ ଅପରାଧ ବିଚାର କରିବାକୁ, କାହାରି 
ପ୍ରତି ସନ୍ଦେହ ହେଲେ ତା'ର ଯାତାୟାତ ନିୟନ୍ତ୍ରଣ କରିବାକୁ, ଅପିଲ କରିବାର 
ଅଧ୍ରକାର ନ ଦେବାକୁ ସୁପାରିଶ କରାଯାଇଥୁଲା । ଗାନ୍ଧିଜୀ ଲୋକମାନ୍ୟ ତିଲକଙ୍କ 
ବିରୋଧ ସତ୍ତ୍ଵ୍‌ ସରକାରଙ୍କ ଅନୁରୋଧରେ ଯୁଦ୍ଧରେ ସାହାଯ୍ୟ କରିବା ପାଇଁ ଲୋକଙ୍କୁ 
ବୁଝାଇଥିଲେ । କାରଣ ବ୍ରିଟିଶ ସରକାରଙ୍କ ନ୍ୟାୟପରାୟଣତା ଉପରେ ତାଙ୍କର 
ବିଶ୍ଵାସ ଥିଲା । ସେ ବିଶ୍ଵାସ ତୁଟିଗଲା । 


୦୦ 


୪୯୧ ® ମୁଠାଏ ଲୁଶରୁ ମହାଭାରତ 
। ୧୬॥ 
ରଙ୍ଗମଞ୍ଚରେ ଗାନ୍ଧିଜୀ 


ଗୁଜରାତ ନିବାସୀ ମୋହନଦାସ କରମଚାନ୍ଦ ଗାନ୍ଧୀ ଜଣେ ବାରିଷ୍ଟର ଭାବରେ 
ଗୋଟିଏ ମୋକଦ୍ଦମା ସଂକ୍ରାନ୍ତରେ ଦକ୍ଷିଣ ଆଫ୍ରିକାକୁ ୧୮୯ ୩ ମସିହାରେ ଯାଇଥିଲେ 
ସେଠାରେ ବସବାସ କରୁଥିବା ଓ ଶ୍ରମିକ ଭାବରେ ଯାଇଥିବା ଭାରତୀୟଙ୍କ ପ୍ରତି 
ପାତର ଅନ୍ତର ଓ ଘ୍ୂଣାପୂର୍ଣ୍ଣ ବ୍ୟବହାରକୁ ସେ ଅଙ୍ଗେ ଲିଭେଇଲେ ! ଭାରତୀୟମାନେ 
ବ୍ୟବସାୟ ବାଣିଜ୍ୟରେ ଉନ୍ନତି କରୁଥିବାର ଦେଖି ସେଠାରେ ଗୋରାମାନେ 
ଭାରତୀୟଙ୍କୁ ଉଚ୍ଛେଦ କରିବା ପାଇଁ ସେମାନଙ୍କୁ ଭୋଟ ଅଧ୍ବକାର ନ ଦେବାକୁ 
ସେମାନଙ୍କ ନାମ ରେଜେଷ୍ଟୀ କରାଇ ଦଶ ଆଙ୍ଗୁଳି ଛାପ ଓ ଦାଗୀ ଚୋରଙ୍କ ପରି 
ଦେହର ଚିହ୍ନ, ନିଜର ପରିଚୟ ପତ୍ରରେ ଭଲ୍ଲେଖ କରିବାକୁ, ମୁଣ୍ଡ ପିଛା ତିନି 
ପାଉଣ୍ଡ ଟିକସ ଦେବାକୁ ଆଇନ କରିବାର ଆୟୋଜନ କଲେ । ପୁଣି ସେଠା 
ନ୍ୟାୟାଳୟରେ ରେଚ୍ଚେଷ୍ଟୀ ନ ହୋଇ ଧାର୍ମିକ ବିଧିରେ ହୋଇଥିବା ବିବାହକୁ ମଧ୍ୟ 
ଅସିଦ୍ଧ ଘୋଷଣା କଲେ । ଗାନ୍ଧିଜୀ ସେଠା ଭାରତୀୟଙ୍କୁ ଏହି ବିପଦଜନକ ଆଇନ 
ଗୁଡ଼ିକର ବିଷମୟ ପରିଣତି କଥା ବୁଝାଇ ଏହା ବିରୁଦ୍ଧରେ ଲଢ଼ିବା ପାଇଁ 
ପ୍ରବର୍ଭାଇଲେ । ସେ ଏହି ଅନ୍ୟାୟର ପ୍ରତିକାର ପାଇଁ ଏକ ଅହିଂସାତ୍ନକ ପ୍ରଣାଳୀ 
ପ୍ରୟୋଗ କଲେ ଏବଂ ସେହି ପ୍ରଣାଳୀକୁ ସତ୍ୟାଗ୍ରହ ନାମରେ ନାମିତ କଲେ । 
୧୯୦୬ରୁ ୧୯୧୪ ପର୍ଯ୍ୟନ୍ତ ଏ ସତ୍ୟାଗ୍ରହ ଚାଲିଥିଲା ଏବଂ ଶେଷରେ 
ଭାରତୀୟ ମାନଙ୍କ ଦାବୀ ପୂରଣ ହୋଇଥିଲା । ଦକ୍ଷିଣ ଆଫ୍ରିକାରୁ ୧୯୧୫ରେ 
ଗାନ୍ଧିଜୀ ଭାରତକୁ ଫେରି ଆସିଲେ । ଭାରତରେ ପହଞ୍ଚୁବା ପରେ ପରେ ଭିରମଗାଓଁ 
ଶୁଳକ ନୀତି, ଇଣ୍ଡିଆନ ଇମିଗ୍ରେସନ ଆକ୍ଟ୍‌ ଆଦି ଅନ୍ୟାୟର ପ୍ରତିବାଦ କଲେ ଏବଂ 
ଆବଶ୍ୟକ ହେଲେ ସେ ଏଥୁପାଇଁ ସତ୍ୟାଗ୍ରହ କରିବେ ବୋଲି ଘୋଷଣା କରିଥିଲେ । 
କିଛିଦିନ ପରେ ଏ ଦୁଇଟି ପ୍ରଥା ରଦ୍‌ ହେଲା । ୧୯ ୧ ୬ରେ ଲକ୍ଷ୍ମୌର କଂଗ୍ରେସ 
ଅଧ୍ଵବେଶନରେ ସେ ରାଜକୁମାର ଶୁକ୍‌ଳଙ୍କ ଠାରୁ ଚମ୍ପାରଣରେ ଗୋରା ନୀଳ 
ବ୍ୟବସାୟୀଙ୍କ ଅତ୍ୟାଚାର ବିରୁଦ୍ଧରେ ଶୁଣିଲେ । ସେ ବିଷୟରେ ଅନୁସନ୍ଧାନ କରିବା 
ପାଇଁ ଚମ୍ପାରଣ ଗଲାବେଳେ ତାଙ୍କ ଉପରେ ସରକାରୀ ନି ଷେଧାଜ୍ଞା ଜାରି ହେଲା । 
ଗାନ୍ଧିଜୀ ତାହା ଅମାନ୍ୟ କରି ବିଚାରାଳୟରେ କହିଲେ-“ ' ଗୋରା ନୀଳ ବ୍ୟବସାୟୀ 
ପ୍ରଜାଙ୍କ ପ୍ରତି ଠିକ୍‌ ବ୍ୟବହାର କରୁ ନ ଥିବାରୁ ନିମନ୍ତ୍ରଣ ପାଇ ମୁଁ ଏଠାକୁ ଆସିଛି । 


ଅମୂତ ଅନୂଭବ ® ୪୯୨ 


ଲୋକ ସେବା ମୋର ଉଦ୍ଦେଶ୍ୟ । ମୁଁ ଏ ସମସ୍ୟାର ଅଧ୍ୟୟନ, ପ୍ରଜା ଓ ଦରକାର 
ପଡ଼ିଲେ ଗୋରା ନୀଳ ବ୍ୟବସାୟୀଙ୍କ ସାହାଯ୍ୟରେ କରିବି । ଗୋରା ସରକାରୀ 
ଆଦେଶ ମାନିବା ଉଚିତ । କିନ୍ତୁ ତାହା ମାନିଲେ ମୁଁ ପ୍ରଜାଙ୍କ ସେବା କରି ପାରିବି 
ନାହିଁ । ଏଥିପାଇଁ ମୋତେ ଯାହା ଦଣ୍ଡ ଦେବା କଥା ଦିଆଯାଉ । ସରକାରଙ୍କ ଆଦେଶ 
ଅପେକ୍ଷା ମୋ ଅନ୍ତରାତ୍ଲାର ଆହ୍ଵାନ ମୋ ପାଇଁ ବଡ଼ । 

ଗାନ୍ଧିଜୀ ଗିରଫ ହେବା ଫଳରେ ଚଂପାରଣରେ ଅଭୁତପୁର୍ବ ଜାଗରଣ ଦେଖା 
ଦେଲା । ସରକାର ମଧ୍ଯ ଗାନ୍ଧିଜୀଙ୍କ ଉପରୁ ନିଷେଧାଜ୍ଞା ଉଠାଇ ଦେଲେ । ଗାନ୍ଧିଜୀ ଓ 
ତାଙ୍କର ଓକିଲ ବଂଧୁମାନେ ଶହ ଶହ ପ୍ରଜାଙ୍କଠାରୁ ଜମାନବନ୍ଦୀ ନେଲେ । ତାହା ସଂଗେ 
ସଂଗେ ଗାନ୍ଧିଜୀଙ୍କ ସହଧର୍ମିଣୀ କସ୍ତୁରବା ଗାନ୍ଧୀ, ଅବନ୍ତିକାବାର ଗୋଖ୍‌ଲେ, ସସ୍ତ୍ରୀକ 
ମହାଦେବ ଦେଶାଇ, ଡ଼କ୍ଟର ଦେବ ପ୍ରମୁଖ ବହୁ ସ୍ଵେଚ୍ଛାସେବୀ ସେଠାକୁ ଯାଇ ପିଲାଙ୍କୁ 
ପାଠ ପଢ଼ାଇବା, ଗ୍ରାମ ସଫାଇ, ଓଷଧ ଦେବା ଆଦି କାମ କଲେ । ଅବଶେଷରେ 
ବିହାରର ଛୋଟଲାଟ ଗୋଟିଏ ତଦନ୍ତ କମିଟି ଗଢ଼ି ସେଥୁରେ ଗାନ୍ଧୀଜୀଙ୍କୁ ସଦସ୍ୟ 
ରଖ୍ମଲେ । ସମସ୍ତ ଅଭିଯୋଗ ସତ୍ୟ ପ୍ରମାଣିତ ହେଲା ଏବଂ ନୀଳ ବ୍ୟବସାୟୀଙ୍କ ଅନ୍ୟାୟ 
ଅନୀତି ବନ୍ଦ ହେଲା । 

ଏହାପରେ ଗାନ୍ଧିଜୀ ଅହମଦାବାଦ ଶ୍ରମିକ ସତ୍ୟାଗ୍ରହ ଖେଡ଼ା ଖଜଣା ବୂଦି 
ସତ୍ୟାଗ୍ରହରେ ମଧ୍ଯ ସାଫଲ୍ୟମଣ୍ଡିତ ହେଲେ । ପ୍ରତିପକ୍ଷର କୌଣସି କ୍ଷତି ନ କରି ତାହାପ୍ରତି 
ସଦ୍‌ଭାବନା ପୋଷଣ କରି ତାର ଅନ୍ୟାୟର ପ୍ରତିକାର ପାଇଁ ନିଜେ ଦୁଃଖ କଷ୍ଟ ସହି 
ତା'ର ଶୁଭବୁଦିକୁ ଜାଗ୍ରତ କରିବା ହେଲା ସତ୍ୟାଗ୍ରହର ନୀତି | ' “ ୧. ସମସ୍ତଙ୍କ କଲ୍ଯାଣରେ 
ମୋର କଲ୍ୟାଣ ନିହିତ ୨. ଓକିଲ ଓ କାରିଗର ଶ୍ରମର ମୁଲ୍ୟ ସମାନ ହେବା ଉଚିତ | 
୩. ଚାଷୀ ମୁଲିଆର ଜୀବନ ହି ପ୍ରକୃତ ମନୁଷ୍ୟୋଚିତ ଜୀବନ” ” ଏହି ତିନୋଟି କଥାକୁ 
ସେ ଜୀବନାଦର୍ଶ କରିଥୁଲେ ଏବଂ ଏହାକୁ “ ସର୍ବୋଦୟ ' କହୁଥିଲେ | ସର୍ବୋଦୟ- 
ସମସ୍ତଙ୍କର କଲ୍ୟାଣ ଦୃଷ୍ଟିରୁ ହିଂସାତ୍ସକ ପଦ୍ଧତିରେ କୌଣସି ଅନ୍ୟାୟର ପ୍ରତିକାର କରିବା 
ଦ୍ଵାରା ଅନ୍ୟାୟକାରୀର କଲ୍ୟାଣ ବ୍ୟାହତ ହେବ । ତେଣୁ ମାଆ ସନ୍ତାନର କଲ୍ୟାଣ ପାଇଁ 
ଦୁଃଖ କଷ୍ଟ ବରଣ କଲାପରି ସତ୍ୟାଗ୍ରହୀ ଅନ୍ୟାୟକାରୀକୁ ସୁଧାରିବା ପୀଇଁ ନିଜେ ଦୁଃଖ 
କଷ୍ଟ ବରଣ କରିବାକୁ ସଂକଳ୍ପବଦ୍ଧ ହେବେ- ଏହାହି ହେଲା ଗାନ୍ଧିଜୀଙ୍କର ବିଚାର । 
ଚଂପାରଣ ଓ ଖେଡ଼ା ସତ୍ୟାଗ୍ରହ ଦେଶବାସୀଙ୍କ ମନରେ ସତ୍ୟାଗ୍ରହ ପ୍ରତି ଶ୍ରଦ୍ଧା ଦେଖା 
ଦେଲା । 


୪୯୩ ୭ ମୁଠାଏ ଲୁଣରୁ ମହାଭାରତ 


ଇତି ମଧ୍ୟରେ ରାଓଲାଟ ଆଇନ୍‌ ପ୍ରଣୟନ ହେବା ଖବର ଜଣା ପଡ଼ିଲା । 
ରାଓଲାଟ୍‌ ଆଇନ୍‌ କାର୍ଯ୍ୟକାରୀ ହେଲେ ଭାରତରେ କି ଭୟାବହ ପରିସ୍ଫିତି ସୃଷ୍ଟି ହେବ 
ତାହା କଳନା କରି ଚିନ୍ତାଶୀଳ ଭାରତୀୟମାନେ ଏ ଆଇନ୍‌ ପ୍ରଣୟନ କରେଇ ନ ଦେବା 
କଥା ଚିନ୍ତା କଲେ । ପଣ୍ଡିତ ମଦନମୋହନ ମାଲବିୟ ଲେଜିସଲେଟିଭ ଆସେମ୍ବଲିରେ 
ଏହି ଆଇନ୍‌ ବିରୁଦ୍ଧରେ ଜ୍ଵାଳାମୟୀ ଭାଷଣ ଦେଲେ । ଗାନ୍ଧିଜୀ ଏହି ଆଇନ୍‌ର ପ୍ରତି ବାଦ 
କରି ସମଗ୍ର ଭାରତରେ ମାର୍ଚ୍ଚ ୩୦, ୧୯ ୧ ୯ ରେ ହରତାଳ କରିବା ପାଇଁ ଦେଶବାସୀଙ୍କୁ 
ଡ଼ାକରା ଦେଲାପରେ ଏ ତାରିଖ ଏପ୍ରିଲ ଛଅକୁ ଘୁଞ୍ଚାଇ ଦିଆହେଲା । ସମଗ୍ର ଭାରତରେ 
ଏ ହରତାଳ ପାଳିତ ହେଲା । ପଞ୍ଜାବରେ ଏହା ଅତ୍ୟନ୍ତ ସୁସଂଗଠିତ ଭାବରେ ପାଳିତ 
ହେଲା। ପଞ୍ଜାବର ଲାଟ୍‌ ସାର ମାଇକେଲ୍‌ ଓଡ଼ାୟାର ଏହି ମେଳି ଭାଂଗିଦେବା ଉଦ୍ଦେଶ୍ୟରେ 
ପଞ୍ଜାବର ଜନପ୍ରିୟ ନେତା ଡ଼କ୍ଟର କିଚ୍‌ଲୁ ଓ ଡ଼କ୍ଟର ସତ୍ୟପାଳଙ୍କୁ ଏପ୍ରିଲ ୧ ୦ ତାରିଖରେ 
ଗିରଫ କରି ନିର୍ବାସନ ଦଣ୍ଡ ଦେଲେ । ଲୋକେ କ୍ଷୁର୍ଧ ହୋଇ ଏହି ନେତାଙ୍କୁ ଖଲାସ କରି 
ଦେବା ପାଇଁ ଦାବୀ କରିବାକୁ କମିଶନର କୋଠି ଆଡ଼କୁ ଧାଇଁଲେ । ମିଲିଟାରୀ ସେମାନଙ୍କ 
ଉପରକୁ ଗୁଳି ଚଳାଇବାରୁ ଲୋକେ ଉପଦ୍ରବ ଆରମ୍ଭ କଲେ । ଫଳରେ ଜଣେ ଇଂରେଜ 
ମହିଳା ଓ ଆଉ କେତେଜଣଙ୍କର ମୃତ୍ୟୁ ଘଟିଲା । ତହୁଁ ସରକାର ଖବର କାଗଜ ଉପରେ 
କଟକଣା ଜାରି କଲେ ଏବଂ ସରକାରଙ୍କ ବିନାନୁମତିରେ ସଭା ହୋଇ ପାରିବ ନାହିଁ 
ବୋଲି ଘୋଷଣା କଲେ । ଏ ଘୋଷଣା ଅନଳ୍ଥ କେତୋଟି ସ୍ଥାନରେ କରାଯାଇଥିବାରୁ 
ଅଧ୍ରକାଂଶ ଲୋକେ ଏହା ଜାଣି ପାରି ନ ଥୁଲେ । 


ଏପ୍ରିଲ ତେର ତାରିଖ ଦିନ ଅମ୍ପତସରର ଜାଲିୟାନାୱ୍‌ାଲାବାଗ ନାମକ ସ୍ଥାନରେ 
ସାଧାରଣ ସଭା କରିବା ପାଇଁ ପ୍ରଚାର କରାଯାଇଥିଲା । ପ୍ରାୟ କୋଡ଼ିଏ ହଜାର ଲୋକ 
ସେହି ସ୍ଥାନରେ ଏକତ୍ର ହୋଇ ସଭା କରୁଥିବା ବେଳେ ଜେନେରାଲ ଡ଼ାୟାର ସେଠାକୁ 
ସସୈନ୍ୟ ଆସି ଲୋକଙ୍କୁ କୌଣସି ସୂଚନା ନ ଦେଇ ସେହି ସ୍ଥାନକୁ ଘେରାଉ କରି 
ମେସିନ୍‌ଗନରୁ ଗୁଳି ଚଳାଇଲେ । ସେହି ସ୍ଥାନରୁ ବାହାରିବା ପାଇଁ ଗୋଟିଏ ମାତ୍ର ବାଟ 
ଥିଲା । ତେଣୁ ପଳାଇ ଯାଇ ପାରିଲେ ନାହିଁ । କ୍ରମାଗତ ଦଶ ମିନିଟ୍‌ କାଳ ମେସିନ୍‌ଗନରୁ 
ଗୁଳି ଚାଲିଲା। ଜେନେରାଲ ଡ଼ାୟାର ପରେ ତାଙ୍କ ବିବୃରଭିରେ କହିଥୁଲେ - ମୋର ଗୁଳି 
ସରିଗଲା ନହେଲେ ମୁଁ ଆହୁରି ଅଧ୍ନକ ସମୟ ମେସିନ୍‌ଗନ୍‌ ଚଳାଇଥାନ୍ତି । ଶହ ଶହ 
ଲୋକ ପ୍ରାଣ ହରାଇଲେ । ହଜାର ହଜାର ଲୋକ ଆହତ ହେଲେ । ଏପ୍ରିଲ ୧୪ 
ତାରିଖରେ ସମଗ୍ର ଫଞ୍ଜାବରେ ସାମରିକ ଆଇନ୍‌ ଜାରି ହୋଇ ଫାଶି, ନିର୍ବାସନ, କାରାଦଶ, 


ଅମୂତ ଅନୁଭବ @ ୪୯୪ 


କୋରଡ଼ା ମାଡ଼, ଝିଅବୋହୂଙ୍କ ଉପରେ ଅତ୍ୟାଚାର, ସଡ଼କରେ ପେଟରେ ଘୁଷୁରି ଘୁଷୁରି 
ଯିବା, କେହି କଥା ନ ମାନିଲେ ତାକୁ ସଂଗେ ସଂଗେ ଗୁଳି କରି ମାରିବା, ଆଦି 
ଅତ୍ୟାଚାର ଆରମ୍ଭ ହେଲା । ଏହି ଅତ୍ୟାଚାରର ପ୍ରତିବାଦ କରି ରବୀନ୍ଦ୍ରନାଥ ତାଙ୍କ 
' ନାଇଟ' ଉପାଧ ତ୍ୟାଗ କରିଥିଲେ | କଂଗ୍ରେସର ନିର୍ଦେଶରେ ଏପ୍ରିଲ ୬ ତାରିଖରୁ 
୧ ୩ ତାରିଖ ପର୍ଯ୍ୟନ୍ତ ସାତଦିନକୁ ଜାତୀୟ ସପ୍ତାହ କୁହାଗଲା । ଏହି ଜାତୀୟ ସପ୍ତାହରେ 
ଲବଣ ସତ୍ୟାଗ୍ରହ ଆରମ୍ଭ ହୋଇଥିଲା । 


ଦିଲ୍ଲୀ, ବମ୍ବେ, ଅହମଦାବାଦ ଆଦି ସ୍ରାନରେ ହରତାଳ ଭଲଭାବରେ ପାଳିତ 
ହେବା ପରେ ଗାନ୍ଧିଜୀ ପଞ୍ଜାବକୁ ଯିବା ବାଟରେ ଗିରଫ ହେଲେ । ତାଙ୍କ ଗିରଫ ଖବର 
ବମ୍ବେରେ ପହଞ୍ଚିବା ମାତ୍ରେ ହଜାର ହଜାର ଲୋକ ବନ୍ଦେମାତରଂ, ଆଲ୍ଲାହୋ ଆକବର 
ଧ୍ବନି ଦେଇ ଶୋଭାଯାତ୍ରା ବାହାର କଲେ । ପରିସ୍ତିତି ଦେଖୁ ଘୋଡ଼ା ସବାର ପୁଲିସ 
ଲୋକଙ୍କ ଉପରେ ଘୋଡ଼ା ଦଉଡ଼ାଇ ଦେଲେ । ଅହମଦାବାଦରେ ଶ୍ରମିକଙ୍କର 
ଶ୍ରଜ୍ଧାଭାଜନୀୟା ଅନସୂୟା ସରାଭାଇ ଗିରଫ ହେବା ଶୁଣି ଶ୍ରମିକମାନେ ବିକ୍ଷୋଭ କରି 
ଜଣେ ଗୋରା ସଜେଣ୍ଟକୁ ମାରି ଦେଲେ । ଏହି ହିଂସାକାଣ୍ଡରୁ ଗାନ୍ଧିଜୀ ଉପଲର୍ଧି କଲେ 
ଯେ ଦେଶ ଅହିଂସାତ୍କକ ସଂଗ୍ରାମ ପାଇଁ ପ୍ରସ୍ତୁତ ହୋଇ ନାହିଁ । ତେଣୁ ସେ ଏହାକୁ 
““ ପର୍ବତ ପ୍ରମାଣ ଭୂଲ' ” କହି ଆନ୍ଦୋଳନ ପ୍ରତ୍ଯାହାର କଲେ | ରାଓଲାଟ ଆକଟ ମଧ୍ଯ 
କାର୍ଯ୍ୟକାରୀ ହେଲା ନାହି । 


ଏହା ମଧ୍ଯରେ ସରକାର ମଣ୍ଟେଗୁ ଚେମସ୍‌ଫୋଟ୍‌ ଶାସନ ସଂସ୍କାର( ଦ୍ଵୈତ ଶାସନ 
ବା ଡ଼ାୟାର୍କି) ଘୋଷଣା କଲେ । ଏହି ଶାସନ ସଂସ୍କାରକୁ ଗ୍ରହଣ କରାଯିବ କି ନାହିଁ ସେ 
ବିଷୟରେ କଂଗ୍ରେସରେ ମତଭେଦ ଦେଖାଦେଲା । ଚିତ୍ତରଞ୍ଜନ ଦାସ ଗ୍ରହଣ କରିବା 
ସପକ୍ଷରେ ଥିଲେ । ଗାନ୍ଧିଜୀ ଏହାର ବିରୋଧୀ ଥୁଲେ । ଶେଷରେ ଉଭୟେ ଏକମତ 
ହୋଇ ଖଲାଫତ୍‌-ଜାଲିୟାନ୍‌ୱାଲାବାଗ- ସ୍ଵରାଜ୍ୟ ସତ୍ୟାଗ୍ରହ ବା ଅସହଯୋଗ ଆନ୍ଦୋଳନ 
ଚଳାଇବା ସ୍ଥିର କଲେ । ନାଗପୁର କଂଗ୍ରେସରେ ଅସହଯୋଗ ପ୍ରସ୍ତାବ ଗୂହୀତ ହୋଇ 
ସରକାରୀ କୋର୍ଟ କଚେରୀ, ବିଧାନସଭା, ଶିକ୍ଷାନୁଷ୍ଠାନ/ ଚାକିରୀ ଓ ବିଲାତୀ ଲୁଗା 
ବର୍ଜନ କରିବା ସ୍ଥିର ହେଲା । ତାହା ସହିତ ଖଦୀ, ଅସ୍ପୃଶ୍ୟତା ନିବାରଣ, ଜାତୀୟ 
ଶିକ୍ଷାନୁଷ୍ଠାନ ଗଠନ, ନିଶାନିବାରଣ, ପଞ୍ଚାୟତ ଗଠନ କାର୍ଯ୍ୟକ୍ରମ ରଖାଗଲା । ଦେଶରେ 
ବର୍ଷକ ମଧ୍ଯରେ ୫୦ ଲକ୍ଷ କଂଗ୍ରେସ ମେମ୍ବର ସଂଗ୍ରହ, କୋଟିଏ ଟଙ୍କା ସଂଗ୍ରହ ଓ ୨୦ 
ଲକ୍ଷ ଅରଟ ଚଳାଇବା ସ୍ଥିର ହେଲା । ୧୯ ୨୦ ମସିହା ଅଗଷ୍ଟ ପହିଲାରେ ଅସହଯୋଗ 


୪୯୫ ୭ ମୁଠାଏ ଲୁଣରୁ ମହାଭାରତ 


ଆନ୍ଦୋଳନ ଆରମ୍ଭ ହେଲା । ସେହି ତାରିଖରେ ଲୋକମାନ୍ୟ ତିଳକ ଦେହତ୍ୟାଗ 
କରିଥିଲେ । ସେଥୁପାଇଁ ଏହି କାର୍ଯ୍ୟପାଇଁ ସଂଗ୍ପହୀତ ପାଣ୍ଠିର ନାମ ' ତିଲକ ସ୍ଵରାଜ 
ପାଣ୍ଠଡି' ରଖାଗଲା । 

ଏହି ଆନ୍ଦୋଳନକୁ ଅନୁଶାସନବଦ୍ଧ କରିବା ପ୍ରତି ବିଶେଷ ଦୃଷ୍ଟି ଦିଆଗଲା । 
ସତ୍ୟାଗ୍ରହୀମାନେ ଶପଥ କଲେ ଯେ, ୧. ଭାରତରେ ସ୍ବାଧୀନତା ପାଇଁ ଜାତୀୟ କଂଗ୍ରେସ 
ଯେଉଁ ଅସହଯୋଗ ଆନ୍ଦୋଳନ ଆରମ୍ଭ କରିଛି, ମୁଁ ସେଥିରେ ଯୋଗ ଦେବାକୁ ଚାହେଁ | 
୨. ମୁଁ ଶାନ୍ତିପୂଣ୍ଣ ଓ ନ୍ୟାୟସଂଗତ ଉପାୟରେ ଭାରତରେ ସ୍ବରାଜ୍ୟପ୍ରାପ୍ତିରେ ବିଶ୍ଵାସ 
କରେ । ୩. ମୁଁ ଜେଲ ଯିବାକୁ ଏବଂ ଏହି ଆନ୍ଦୋଳନ ପାଇଁ ମୋତେ ଯାହା ଦଣ୍ଡ 
ଦିଆଯିବ ତାହା ବରଣ କରିବାକୁ ପ୍ରସ୍ତୁତ ଅଛି । ୪. ମୁଁ ଆନ୍ଦୋଳନର ପରିଚାଳକଙ୍କ 
ଆଦେଶ ମାନି ଚଳିବି। ୫. ମୁଁ ଜେଲରେ ଥିବାବେଳେ ମୋ ପରିବାରର ଭରଣପୋଷଣ 
ପାଇଁ କଂଗ୍ରେସ ପାଣ୍ଠିରୁ ଆର୍ଥିକ ସାହାଯ୍ୟ ନେବି ନାହି । 

ଲୋକେ ଅଖାପରି ମୋଟ ଖଦୀ ପିନ୍ଧିଥୁଲେ । ୨୦ ଲକ୍ଷ ଅରଟ ଚାଲିଲା । ୫୦ 
ଲକ୍ଷ କଂଗ୍ରେସ ସଦସ୍ୟ ହେଲେ । “ ତିଲକ ସ୍ଵରାଜ୍ୟ ପାଣ୍ଠି ପାଇଁ” ଏକକୋଟି ପନ୍ଦର ଲକ୍ଷ 
ଟଙ୍କା ସଂଗୃହୀତ ହେଲା । ସଭାରେ ବିଲାତି ଲୁଗା ପୋଡ଼ା ହେଲା । ମଦ ଗଞ୍ଜେଇ, 
ଅଫିମ ଦୋକାନରେ ପିକେଟିଂ ହେଲା । ପିଲାଏ ସ୍କୁଲ କଲେଜ ଛାଡ଼ିଲେ । ସରକାରୀ 
କର୍ମଚାରୀ ଚାକିରୀ ଛାଡ଼ିଲେ, ଓକିଲ ଓକିଲାତି ଛାଡ଼ିଲେ । ୩୦୦ ୦୦ ସତ୍ୟାଗ୍ରହୀ 
କାରାବରଣ କଲେ । ଓଡ଼ିଶାରେ ଉକ୍ରଳମଣି ଗୋପବନ୍ଧୁ ଦାସ, ଡ଼କ୍ଟର ଏକରାମ 
ରସୁଲ୍‌, ଭାଗୀରଥୁ ମହାପାତ୍ର, ଗୁଣନିଧ ମହାନ୍ତ, ନାରାୟଣ ବୀରବର ସାମନ୍ତ, ଜଗବଂଧୁ 
ସିଂହ, ଯଦୁମଣି ମଂଗରାଜ, ରାଜକୁଷ ବୋଷ, ବାବାଜୀ ରାମଦାସ, ହରେକୃଷ ମହତାବ, 
କିଶୋରୀ ମୋହନ କାନୁନଗୋ, କୂପାସିନ୍ଧୁ ହୋତା, ସତ୍ୟବାଦୀ ନନ୍ଦ, ଗୋକୁଳାନନ୍ଦ 
ମହାନ୍ତି, ଗୋପବନ୍ଧୁ ଚୌଧୁରୀ, ନନ୍ଦକିଶୋର ଦାସ, ପ. ନୀଳକଣ୍ଠ ଦାସ, ପ. ଲିଙ୍ଗରାଜ 
ମିଶ୍ର, ଲକ୍ଷ୍ମୀନାରାୟଣ ମିଶ୍ର, ନିରଞ୍ଜନ ପଟ୍ଟନାୟକ, ଅଟଳବିହାରୀ ଆଚାର୍ଯ୍ୟ ପ୍ରମୁଖ ବହୁ 
ଉଚ୍ଚଶିକ୍ଷିତ ବ୍ୟକ୍ରିଥୁ ସାଧାରଣ ଲୋକ ଓ ଶ୍ରୀମତୀ ସରଳା ଦେବୀ ଅସହଯୋଗ 
ଆନ୍ଦୋଳନରେ ଯୋଗ ଦେଇଥିଲେ । ସତ୍ୟବାଦୀ ବିଦ୍ୟାଳୟ ଓ ଅଳକାଶ୍ରମ ଜାତୀୟ 
ଶିକ୍ଷାନୁଷ୍ଠାନ ଘୋଷିତ ହୋଇଥିଲା । 


ଅହମଦାବାଦ କଂଗ୍ରେସ ଅଧ୍ଵବେଶନରେ ୫ ୦ ଲକ୍ଷ ସ୍ଵେଚ୍ଛାସେବକ ସଂଗ୍ରହ, 
ସବିନୟ ଆଇନ ଅମାନ୍ୟ କରିବା ପ୍ରସ୍ତାବ ଧାର୍ଯ୍ୟ ହେଲା । ବରଦୋଳୀରେ ଖଜଣାବନ୍ଦ 


ଅମୂତ ଅନୁଭବ @ ୪୯୬ 


ଆନ୍ଦୋଳନ ହେବା ପାଇଁ ସ୍ଥିର କରାଯାଇ ବଡ଼ଲାଟଙ୍କୁ ୧. ୨.୧୯ ୨ ୨ ରେ ଚିଠି ଲେଖା 
ହେଲା । 


୫.୨.୧୯୨୨ ରେ ଉତ୍ତରପ୍ରଦେଶରେ ଚୌରୀଚୌରାଠାରେ ଗୋଟି ଏ 
ଶୋଭାଯାତ୍ରା ବାହାରିଲା । ପୁଲିସ୍‌ ଓ ଶୋଭାଯାତ୍ରାକାରୀଙ୍କ ମଧ୍ଯରେ ଯୁକ୍ତିତର୍କ ହେବାରୁ 
ଲୋକ ଜମି ଗଲେ । ପୁଲିସ୍‌ ଗୁଳି ଚଳାଇଲେ । ଗୁଳି ସରିଗଲାରୁ ଆଉ ଗୁଳି ଆଣିବାକୁ 
ଥାନା ଭିତରକୁ ଯାଇଥୁବା ବେଳେ ଲୋକେ ଥାନାରେ ନିଆଁ ଲଗାଇଦେଲେ । ପୁଲିସ 
ପଦାକୁ ପଳାଇ ଆସିଲାରୁ ତାଙ୍କୁ ଟେକି ନିଆଁକୁ ପକେଇ ଦେଲେ । ଜଣେ 
ସବ୍ଇନ୍‌ସପେକ୍ଟୃର ଓ ୨୦ ଜଣ କନେଷ୍ଟବଳ ପୋଡ଼ି ମରିଗଲେ । ଗାନ୍ଧିଜୀ ଅସହଯୋଗ 
ଆନ୍ଦୋଳନ ବନ୍ଦ କରିଦେଲେ । ତାଙ୍କୁ ୧୦.୩.୧୯ ୨୨ରେ ଗିରଫ କରି ୬ବର୍ଷ 
ଜେଲଦଣ୍ଡ ଦିଆଗଲା । 


ଗାନ୍ଧିଜୀ ଜେଲରେ ଥିବା ବେଳେ ମଧ୍ଯ ଗୁରୁକାବାଗ ସତ୍ୟାଗ୍ରହ, ନାଗପୁର ପତାକା 
ସତ୍ୟାଗ୍ରହ ଆଦି ହୋଇଥଲା ଏବଂ ସତ୍ୟାଗ୍ରହୀ ଜୟୀ ହୋଇଥିଲେ । 


ଭାରତର ପାର୍ଲାମେଣ୍ଟାରୀ ଗଣତନ୍ତ୍ର ଚଳାଇବାକୁ ଯୋଗ୍ୟତା ଅଛି କି ନାହିଁ ତାହା 
ପରଖ୍ବାକୁ ୧୯ ୨୮ ରେ ସାଇମନ କମିଶନ ଭାରତକୁ ଆସିଲେ । ଏହି କମିଶନକୁ 
ବର୍ଜନ କରିବାକୁ କଂଗ୍ରେସ ସ୍ତର କଲେ । ଲାହୋରରେ ଲାଲ ଲାଜପତ ରାୟ ଏକ 
ଶୋଭାଯାତ୍ରାରେ ଯାଇ କମିଶନ ବିରୁଦ୍ଧରେ ବିକ୍ଷୋଭ ପ୍ରଦର୍ଶନ କଲାବେଳେ ପୁଲିସ 
ଲାଠିରେ ଆହତ ହୋଇ ମୃତ୍ୟୁ ବରଣ କଲେ । ପଞ୍ଚାବର ଭଗତ୍‌ସିଂହ ସେହି ଗୋରା 
ପୁଲିସକୁ ହତ୍ୟାକଲେ । ଶୁକଦେଓ ଓ ରାଜଗୁରୁ ମଧ୍ୟ ଏହି ହତ୍ୟାକାଣ୍ଡରେ ସଂପୂକ୍ତ 
ଥିଲେ । ପୁଣି ଭଗତ୍‌ସିଂହ ଓ ବଟୁକେଶ୍ଵର ଦତ୍ତ ଆସେମ୍ବଲି ହଲରେ ମଧ୍ଯ ପବ୍ଲିକ୍‌ ସେଫଟି 
ଆମେଣ୍ଡମେଣ୍ଟ ବିଲ ଆଗତ କରାଗଲା ବେଳେ ଏହି ବିଲକୁ ଉପହାସ କରିବା ଉଦ୍ଦେଶ୍ୟରେ 
ବୋମା ଫିଙ୍ଗି ଲିଫ୍‌ଲେଟ ବାଣ୍ଟି ନିଜେ ପୁଲିସ ପାଖରେ ଆଡ୍ନସମର୍ପଣ କରିଥିଲେ । 

୧୯ ୨୮ ସାଲରେ ବରଦୋଳୀରେ ଖଜଣାବୂଦ୍ଧିର ବିରୋଧ କରି ସତ୍ୟାଗ୍ରହ 
କରାଯାଇଥିଲା ଓ ଏହି ସତ୍ୟାଗ୍ରହ ସଫଳ ହେବା ଫଳରେ ଦେଶ ମଧ୍ଯରେ ସତ୍ୟାଗ୍ରହର 
କାର୍ଯ୍ୟକାରିତା ବାବଦରେ ଶ୍ରଦ୍ଧା ଦେଖା ଦେଇଥିଲା । 


୦୦ 


୪୯୭ ୫୭ ମୁଠାଏ ଲୁଣରୁ ମହାଭାରତ 
॥ ୧୭॥ 
ଉଦ୍‌ଯାପନ ପର୍ବ 


୧୭୫୭ ରୁ ୧୯୩୧ର ପ୍ରାରମ୍ଭ ପର୍ଯ୍ୟନ୍ତ ସ୍ଵାଧୀନତା ଲାଭ କରିବା ପାଇଁ 
ଭାରତର ପ୍ରଚେଷ୍ଟା କେଉଁ ପଥରେ ଗତି କରିଥିଲା ତାହାର ସଂକ୍ଷିପ୍ତ ସଂସ୍କରଣ ପରେ 
ଆମେ ପୁଣି ୧୯ ୩୧ ଜାନୁଆରୀ ମାସକୁ ଫେରି ଆସିବା । 

ସତ୍ୟାଗ୍ରହ ଅନୁମୋଦିତ କାର୍ଯ୍ୟକ୍ରମଗୁଡ଼ିକ ସମଗ୍ର ଭାରତବର୍ଷରେ ପୁରାଦମ୍‌ରେ 
ଚାଲିଥୁବା ବେଳେ ସାର ତେଜବାହାଦୂର ସାପ୍ରୁ, ଏମ୍‌.ଆର ଜୟକାର କଂଗ୍ରେସ- ସରକାର 
ମିଳାମିଶା ପାଇଁ ଉଦ୍ୟମ କରୁଥାନ୍ତି । ଦମନଲୀଳା ମଧ୍ଯ ଚାଲିଥାଏ । ଗାନ୍ଧିଜୀ ପଦାରେ 
ଥିବା ବେଳେ ଆନ୍ଦୋଳନ ଯେପରି ଚାଲିଥିଲା, ସେ ଜେଲ୍‌ଯିବା ପରେ ମଧ୍ଯ ତାହା 
ସେହିପରି ଚାଲିଲା । ଖଜଣା ଟିକସ କମିଲା, ବିଲାତୀ ଲୁଗା ବେପାର ମାନ୍ଦା ହେଲା । 
ବିଲାତରେ ଲୁଗାକଳ ଶ୍ରମିକମାନେ ବେକାର ହେଲେ । ଏ ପରିସ୍ତିତିରୁ ବ୍ରିଟିଶ ପ୍ରଧାନମନ୍ତ୍ରୀ 
ରୀମସେ ମ୍ୟାକ୍‌ଡ଼ୋନାଲ୍ଭ ଓ ଭାରତର ବଡ଼ଲାଟ ଲଡ଼ୁ ଆରଉଇନ ଭାରତରେ ବିଦ୍ରୋହ 
ବଢ଼ୁଥିବାର ଉପଲବ୍ଧ କଲେ । ବିଲାତରେ ଶ୍ରମିକ ଦଳର ମୁଖପାତ୍ର ' ଡ଼େଲି ହେରାଲଡ଼୍‌' ର 
ସଂବାଦଦାତା ସ୍ଲୋକୋମ ସାହେବଙ୍କୁ ସେମାନେ ଗାନ୍ଧିଜୀ ଜେଲ୍‌ ଯିବାର ଖବର ଦଶ 
ସପ୍ତାହ ପରେ ପଠାଇଲେ । ପୁଣି ସାର ସାପ୍ର ଓ ଶ୍ରୀ ଜୟକାର ମଧ୍ୟ ଗାନ୍ଧିଜୀଙ୍କୁ ସାକ୍ଷାତ୍‌ 
କଲେ । କଂଗ୍ରେସର କାର୍ଯ୍ୟକାରୀ ସମିତି ସଂଗେ ପରାମର୍ଶ ନ କରି ଗାନ୍ଧିଜୀ କୌଣସି 
ମତବ୍ୟକ୍ତ କରିବାକୁ ରାଜୀ ହେଲେ ନାହିଁ । ସେଥିପାଇଁ ପଣ୍ତିତ ମୋତିଲାଲ ନେହେରୁ, 
ଡ଼କଟର ସୈୟଦ୍‌ ମାମୁଦ୍‌, ଡ଼ଃ. ଜବାହାର ଲାଲ ନେହେରୁଙ୍କୁ ସ୍ପେଶାଲ ଟ୍ରେନ୍‌ରେ 
ଗାନ୍ଧିଜୀଙ୍କ ପାଖକୁ ୟେରବାଦା ଜେଲକୁ ଅଣାଗଲା | ସର୍ଦ୍ଦାର ବଲ୍ଲଭଭାଇ ପଟେଲ ଓ 
ଶ୍ରୀମତୀ ସରୋଜିନୀ ନାଇଡ଼ୁ ପୂର୍ବରୁ ୟେରବାଦା ଜେଲ୍‌ରେ ଥ୍ବଲେ। କିନ୍ତୁ ଜେଲ ବାହାରେ 
ଥିବା କଂଗ୍ରେସ କାର୍ଯ୍ୟକାରୀ ସମିତିର ସଦସ୍ୟଙ୍କୁ ଗାନ୍ଧିଜୀଙ୍କ ସହିତ ଦେଖା କରିବାକୁ 
ସରକାର ଅନୁମତି ଦେଲେ ନାହିଁ । ଜେଲରେ ଥିବା ନେତାମାନେ ବ୍ରିଟିଶ ସରକାରଙ୍କ 
ମତିଗତି ଓ କଂଗ୍ରେସର ଲକ୍ଷ ମଧ୍ଯରେ କୌଣସି ସାହାଯ୍ୟ ଥ୍ବବାର ଅନୁଭବ କଲେ ନାହି । 
ତେଣୁ ମିଳାମିଶା ଉଦ୍ୟମ ଭାଂ ଗିଗଲା । 

୧୯୩୦ ନଭେମ୍ବର ମାସରେ ପ୍ରଥମ ଗୋଲଟେବୁଲ ବୈଠକ ବିଲାତରେ 
ବସିଲା। ଓଡ଼ିଶାରୁ ପାରଳାଖେମୁଣ୍ଡିର ମହାରାଜା ଏହି ବୈଠକରେ ଯୋଗ ଦେଇଥିଲେ । 
ସେ ବୈଠକ ମଧ୍ଯ ବିଫଳ ହେଲା । ଶେଷରେ ୧ ୯ ୩୧ ମସିହା ଜାନୁଆରୀ ଛବିଶ 


ଅମୂତ ଅନୁଭବ ® ୪୯୮୮. 


ତାରିଖ ଦିନ ଗାନ୍ଧିଜୀ ଓ ଆଉ କେତେଜଣ ନେତାଙ୍କୁ ସରକାର ଜେଲ୍‌ରୁ ଖଲାସ 
କରିଦେଲେ, ବଡ଼ଲାଟଙ୍କୁ ଦେଖା କରିବାକୁ ଗାନ୍ଧିଜୀ ବଡ଼ଲାଟ ଭବନକୁ ଗଲେ । 
ଏଥୁରେ ଜାଠଦଳର ନେତା ଚଟ୍ଚ୍ଚିଲ୍‌ ସାହେବ କ୍ଷୁବ୍ଧ ହୋଇ କହିଲେ - “ ଗୋଟାଏ 
ଅର୍ଵନଗ୍ନ ରାଜଦ୍ରୋହୀ ଫକୀର ବଡ଼ଲାଟ ଭବନର ପାହାଚ ଉପରେ ଚଢ଼ି ଇଂଲଣ୍ଡର 
ମହାମାନ୍ୟ ସମ୍ରାଟଙ୍କ ପ୍ରତିନିଧ୍ଲଙ୍କ ସଙ୍ଗେ ସମକଚ୍ଛ ହୋଇ କଥାବାର୍ତା କରିବାକୁ ଯାଉଛି । 
ବ୍ରିଟିଶ ଜାତି ପକ୍ଷରେ ଏଇଟା କି ଘଗ୍ପଣ୍ୟ ଅପମାନଜନକ ଦୃଶ୍ୟ ! ' ” 

ଗାନ୍ଧୀ- ଆରଉଇନ୍‌ କଥାବାର୍ତା ଚାଲିଥିଲାବେଳେ ଗାନ୍ଧିଜୀ କଂଗ୍ରେସ କାର୍ଯ୍ୟକାରୀ 
ସମିତିର ପରାମର୍ଶ ଲୋତୁଥ୍ବବା ସ୍ଥ୍ବଳେ ବଡ଼ଲାଟ ଛଅ ହଜାର ମାଇଲ ଦୂରରେ ଥିବା 
ଇଂଲଣ୍ଡର ମନ୍ତ୍ରୀମଣ୍ଡଳର ପରାମର୍ଶ ତାରଯୋଗେ ନେଉଥାନ୍ତି । ଏ ମିଳାମିଶା କଥାବାର୍ାଁ 
କିପରି ନ ଭାଙ୍ଗିବ ସେଥୁପାଇଁ ସାର୍‌ ସାପ୍ର ଓ ଶ୍ରୀ ଜୟକାର ତନ୍ତୀଘର କଣ୍ଡାପରି ଏପଟ 
ସେପଟ ଦଉଡ଼ ଧାପଡ଼ କରୁଥାନ୍ତି । ଗାନ୍ଧିଜୀ କଂଗ୍ରେସ ନେତା ଡ଼କଟର ଆନସାରୀଙ୍କ 
ଘରୁ ବଡ଼ଲାଟ ଭବନକୁ ଚାଲିକରି ଯିବା ଆସିବା କରୁଥାନ୍ତି । ଏହାର ଦୂରତ୍‌ ଥୁଲା ପାଞ୍ଚ 
ମାଇଲ । ଦିନେ କଥାବାର୍ଭା ସାରି ଡ଼. ଆନସାରୀଙ୍କ ଘରକୁ ଫେରିବା ବେଳକୁ ରାତି 
ଦୁଇଟା ହୋଇଗଲା । ଅବଶେଷରେ ୫.୩.୩୧ ତାରିଖରେ ଗାନ୍ଧୀ-ଇରଉଇନ୍‌ ଚୁକ୍ତିପତ୍ର 
ସ୍ଵାକ୍ଷରିତ ହେଲା । ଚୁଚ୍ତିପତ୍ରରେ ସର୍ତ ରହିଲା - ଏହି ଚୁକ୍ତି ଅନୁସାରେ ରାଜନୈତିକ 
ବନ୍ଦୀମାନଙ୍କୁ ଖଲାସ କରାଯିବ । ସେମାନଙ୍କ ବାଜ୍ୟାପ୍ତ ସଂପରି ଫେରସ୍ତ ଦିଆଯିବ । 
ସମୁଦ୍ର ଉପକୂଳରେ ରହୁଥିବା ଲୋକଙ୍କୁ ଲୁଣ ମାରିବା ଅଧ୍ବକାର ଦିଆଯିବ । ଆଇନ୍‌ 
ଅମାନ୍ୟ ଆନ୍ଦୋଳନ ବନ୍ଦ ହେବ ମାତ୍ର ମଦଗଞ୍ଜେଇ ଅଫିମ ଦୋକାନରେ ଶାନ୍ତିପୂର୍ଣ୍ଣ 
ପିକେଟିଂ ଚାଲିବ । ଦେଶର ଭବିଷ୍ୟତ ଶାସନ ସଂସ୍କାରରେ ରାଷ୍ଟ୍ରସଂଘ ଭିର୍ରିକ ଶାସନ 
ବ୍ଯବସ୍ଥାକୁ ପସନ୍ଦ କରିବା ସଂଗେ ସଂଗେ ଭାରତର ସ୍ଵାର୍ଥ ଦୃଷ୍ଟିରୁ ହାତରେ ପାଞ୍ଚ 
ବ୍ୟବସ୍ପା ରହିବ । କଂଗ୍ରେସ ଲୋକଙ୍କୁ ପୁର୍ଣ୍ଣ ସ୍ଵାଧୀନତା ଦାବୀ କରିବାର ଅଧ୍ଵକାର 
ଦିଆଯିବ । ପଣ୍ଚିତ ଜବାହାରଲାଲ ନେହେରୁ ଏ ସନ୍ଧି ପ୍ରସ୍ତାବକୁ ନାପସନ୍ଦ କରୁଥିଲେ । 
ସେ ବିଚାରୁଥୁଲେ ଯେ ଏହା ଦ୍ଵାରା ଆମ ଆତ୍ମସମ୍ମାନରେ ଆଞ୍ଚ ଆସିବ । ସେଥୁପାଇଁ 
ଗାନ୍ଧିଜୀ କହିଲେ-କଂଗ୍ରେସ କାର୍ଯ୍ୟକାରୀ ସମିତି ଏହି ପ୍ରସ୍ତାବକୁ _ ସ୍ଵୀକୃତି ନ ଦେଲେ 
ସେ ଏହାକୁ ଜୋର କରି କଂଗ୍ରେସ ମୁଣ୍ଡରେ ଚପେଇବେ ନାହିଁ । ବହୁ ଆଲୋଚନା 
ପରେ ଜବାହର ତାଙ୍କ ବିରୋଧ ପ୍ରତ୍ୟାହାର କଲେ ଏବଂ କିଛି କାଳ ପରେ ଏହା ମଧ୍ଯ 
ସ୍ଵୀକାର କଲେ ଯେ ଏହି ସନ୍ଧି ଫଳରେ କଂଗ୍ରେସର ସମ୍ମାନ ଯଥେଷ୍ଟ ପରିମାଣରେ ବୂଵି 


୪୯୯ ୭ ମୁଠାଏ ଲୁଣରୁ ମହାଭାରତ 


ପାଇଛି । ମାର୍ଚ୍ଚ ୧୨, ୧୯୩୦ରେ ଦାଣ୍ଡୀ-ଯାତ୍ରା ଆରମ୍ଭ ହେଲା । ମାର୍ଚ୍ଚ ୫, ୧୯୩୧ରେ 
ଗାନ୍ଧୀ- ଆରଉଇନ୍‌ ସନ୍ଧି ପତ୍ର ସ୍ଵାକ୍ଷରିତ ହେଲା; ରାଜନୈତିକ ବନ୍ଦୀମାନେ କାରାମୁକ୍ତ 
ହୋଇ ଆସିଲେ । ସେମାନଙ୍କୁ ଅଭ୍ୟଥ୍ନା କରିବା ପାଇଁ କାନ୍ତକବି ଲକ୍ଷ୍ମୀକାନ୍ତ ଗୀତ ଲେଖନ 
ଦେଇଥିଲେ - 

ଗର୍ଜି ଉଠୁଝି ତୁର୍ଯ୍ୟନାଦ ଉଡୁଛି ବିଜୟ ଦୈତ୍ର 

ଆର୍ଯ୍ୟବାହିନୀ ଫେରିଛି ଆଜି ବର୍ଜି ସମର କ୍ଷେତ୍ର, 

ବଜାଅ ବଜାଅ ବିଜୟ ଶଙ୍ଖ ଗାଅ ଭାରତର ଜୟ, 

ଚନ୍ଦ୍ରସୂର୍ଯ୍ୟ ସ୍ତମ୍ଭିତ ହେଉ କଂପୁ ଅବନୀମୟ 

ବିଜୟ ଲକ୍ଷ୍ମୀ ଆଣିଛି ଛଡ଼ାଇ ଶତ୍ରୁ ସାଗର ମଟ୍ଦି, 

ବଜାଅ ବଜାଅ ବିଜୟ ଶଙ୍ଖ ବଜାଅରେ ରଣତୁରୀ, 

ପୂର୍ଣ୍ଣ ହୋଇଛି ଜୀବନ ଯଜ୍ଞ ଚୂର୍ଣ୍ଣ ହୋଇଛି ଶଙ୍କା ॥ 

ପ୍ରକୃତରେ ଶଙ୍କା ଚୂର୍ଣ୍ଣ ହୋଇଥୁଲା। ବ୍ରିଟୀଶ ସାମ୍ରାଜ୍ୟ- ଯେଉଁ ସାମ୍ରାଜ୍ୟରେ ସୂର୍ଯ୍ୟ 
ଅସ୍ତମିତ ହୁଅନ୍ତି ନାହି, ଯେଉଁ ବ୍ରିଟେନ୍‌ରେ ବୋଲା ହୁଏ -"ମଭଧୀଃ 8ମ1(9ମାଞ ୮୫ ॥୩€ 
"89/65" ସେହି ଜାତି ଗୋଟାଏ ଅର୍ଵନଗ୍ନ ଫକୀର ସହିତ ସନ୍ଧିସୂତ୍ରରେ ଆବଦ୍ଧ ହେବାକୁ 
ଅଗ୍ରସର ହେବ - ଏହାଥିଲା ସଂପୁର୍ଣ୍ର ଅବିଶ୍ଵାସ୍ୟ । 


୦୦ 


ମନକଥା 

୧୯୩୦-୧୪୩୦ | ଠିକ୍‌ ୫୦୦ ବର୍ଷ ତଳେ ଫ୍ରାନ୍ସ୍‌ ଦେଶର ଗୋଟିଏ 
ଚଷାଘର କିଶୋରୀ ଝିଅକୁ ଇଂରେଜମାନେ ଡ଼ାହାଣୀ କହି ପୋଡ଼ି ମାରିଥିଲେ । ତାର 
ଅପରାଧ ଥିଲା ସେ ଫ୍ରାନ୍୍‌୍‌ ଦେଶର ଇଂରେଜ ଅଧ୍ରକୃତ ଅଂଚଳକୁ ଇଂରେଜଙ୍କ କବଳରୁ 
ଥରେ ମୁକ୍ତ କରିଥଲା । ଯେତେବେଳେ ସେ ଇଂରେଜମାନଙ୍କୁ ପରାଜିତ କରି 
ରାଜଦରବାରକୁ ଫେରି ଆସିଲା ସେତେବେଳେ ଫ୍ରାନ୍କ୍‌ର ରାଜା ତାକୁ ବର ଯାଚିଥୁଲେ । 
ସେ ଯାହା ମାଗିଥାନ୍ତା, ରାଜା ତାହା ଦେଇ ଥାନ୍ତେ । ମାତ୍ର ସେ କହିଲା ମୁଁ ଦେବାଦେଶ 
ପାଇ ଏ କାର୍ଯ୍ୟ କରିଛି । ତେଣୁ ମୋର ଏଥ୍ବରେ କୌଣସି କୃତିତ୍ଵ ନାହି, ମୁଁ ବର ନେବି 


ଅମୂତ ଅନୂୁଭବ @ ୫୦୦ 


ନାହି । ରାଜା ଅତି କଟାଳ କଲାରୁ ଝିଅଟି କହିଲା - ତା ହେଲେ ଆପଣ ମୋ 
ଗାକୁ ରାଜସ୍ବମୁକ୍ତ କରି ଦିଅନ୍ତୁ । 

ଶୁଣିବା କଥା - ଆଜି ଯାଏ ଫ୍ରାନ୍ବର ଭୂରାଜସ୍ଵ ଆଦାୟକାରୀ ଗୀ ଗା ବୁଲି ରାଜସ୍ଵ 
ଆଦାୟ କଲାବେଳେ ସେ ଝିଅଟିର ଗୀକୁ ପଶି ଗଲେ ଘୋଷଣା କରନ୍ତି-  ' ଜୀନ୍‌ ଦା 
ଆର୍କ୍ଙ୍କ ଖାତିର୍‌ରେ ଏ ଗାଁରୁ ରାଜସ୍ଵ ଆଦାୟ ନିଷେଧ !' ' 

ଭାରତବର୍ଷ ସ୍ଵାଧୀନ ହେବା ପରେ ଦେଶର ସ୍ଵାଧୀନତା ପାଇଁ ଯେଉଁ ଶତ ସହସ୍ର 
ଲବଣ ସତ୍ୟାଗ୍ରହୀ ପ୍ରାଣ ଦେଲେ, ଲାଠିମାଡ଼ ଖାଇଲେ, ଗୁଳିବିଦ୍ଧ ହେଲେ, କାରାରୁଦ 
ହେଲେ, ସେମାନଙ୍କ ଖାତିରରେ ଯଦି ଭାରତ-ସରକାର ଲବଣ-କର ଉଠାଇ ଦେଇଥାନ୍ତେ 
ଏବଂ ପ୍ରତିବର୍ଷ ସଂସଦର ବୈଠକରେ ବିଭିନ୍ନ ସାମଗ୍ରୀ ଉପରେ ଧାର୍ଯ୍ୟ ହୋଇଥୁବା କର 
ଘୋଷଣା କଲା ବେଳେ ଯଦି କହିଥାନ୍ତେ ଯେ ଲବଣ ସତ୍ଯାଗ୍ରହର ଖାତିରରେ ଏ 
ଦେଶରେ ଲୁଣ ଟିକସ ଆଦାୟ ହେବ ନାହିଁ, ତେବେ କଣ ଭାରତୀୟଙ୍କ ପେଟ ଅପୋଷା 
ରହିଥାନ୍ତା ! ! 


୦୦ 


ପରିଶିଷ୍ଟ 


୧ ୯ ୬୩ ମସିହାରେ ପୁଚଜ୍ୟ ବିନୋବାଜୀଙ୍କଠାରୁ ଶୁଣିଲି - ଘୋର ଆଙ୍ଗିରସ ରଷି 
ବାସୁଦେବ କୃଷ୍ଣଙ୍କୁ ଅଠଷଠି ବର୍ଷ ବୟସରେ ସାଂସାରିକ ଧନ୍ଦା ଛାଡ଼ି ଭାବନାମ୍ରକ ସେବା 
କରିବା ପାଇଁ ଉପଦେଶ ଦେଇଥିଲେ । ମହାଭାରତ ଯୁଦ୍ଧ ବେଳେ କୃଷ୍ଣକୁ ଅଠଷଠି ବର୍ଷ 
ହୋଇ ସାରି ଥିବାରୁ ସେ ଯୁଦ୍ଧ କଲେ ନାହିଁ । ଏହା ଶୁଣି ମୁଁ ମଧ୍ଯ ଅଠଷଠି ବର୍ଷ ପରେ 
ସାଂସାରିକ ଧନ୍ଦା ଛାଡ଼ି ଭାବନାମ୍ରକ ସେବା କରିବାକୁ ମନ କଲି । ମାତ୍ର ଗାନ୍ଧିଜୀ ଆମକୁ 
ଗରିବଙ୍କ ସହିତ ଏକରୂପ ହେବା ପାଇଁ ସାଧନା କରିବାର ଦୀକ୍ଷା ଦେଇଥିଲେ ତାହା 
ସହିତ ଏ ବିଚାର ଖାପ ଖାଇଲା ନାହିଁ । କାରଣ ମୁଣ୍ଡ ଝାଳ ତୁଣ୍ଡରେ ମାରି ଦୈହିକ 
ପରିଶ୍ରମ କରି ଚଳୁଥୁବା ଖଟିଖ୍ସଆଙ୍କ ଘରେ ଅଠଷଠି ବର୍ଷରୁ ଅଧ୍ଵକ ବୟସର ବୁଢ଼ାବୁଢ଼ୀ 
'ମୁଲ ଲାଗି ନ ପାରିବା ଅବସ୍ୁାକୁ ଆସିଯିବା ପରେ ମଧ୍ୟ ଧାନ ଉଷେଇବା, ଝୋଟ ଦଉଡ଼ି 
ବଳିବା ଆଦି କାମ କରନ୍ତି । ତେଣୁ ଗରିବଙ୍କ ସହିତ ଏକରୂପ ହେବା (106୩(.୮୩୯4(୦୮ 
10) ଧ\€ ୮୦୦) ବୂଭି ବା ସ୍ବଧର୍ମ ମଣିଲି | 

ପୁଣି ସୌନ୍ଦର୍ଯ୍ୟର ମାଧୁର୍ଯ୍ୟର ଏଶ୍ଵର୍ଯ୍ୟର ଖଣି” ମୋ ଉତ୍କଳ ଜନନୀଙ୍କର ତ 
ବାର ମାସରେ ତେର ଓଷା ପରି ବଢ଼ି, ବନ୍ଯା, ମରୁଡ଼ି, ବଜ୍ରପାତ ଭଳି ବାହ୍ୟ ରୋଗ 
ସବୁବେଳେ ଲାଗି ରହିଛି । ଏ ପ୍ରକାର ଜନନୀଙ୍କର ଭାବାମ୍ରକ ସେବା କରିବା ପାଇଁ 
ଯେଉଁ ଆଧ୍ୟାମ୍ବିକ ସାଧନା ଲୋଡ଼ା ତାହା ମଧ୍ଯ ମୋର ନାହିଁ । ତେଣୁ ଅଠଷଠି ବର୍ଷ 
ପୁରିବା ପରେ ମଧ୍ୟ ମୁଁ ବଢ଼ି, ବତାସ ପ୍ରପୀଡ଼ିତ ଅଞ୍ଚଳରେ ସାଧ୍ଯମତେ ତ୍ରାଣ ( ରିଲିଫ୍‌) 
କାର୍ଯ୍ୟ କଲି । 

ମୋର ଛଅସ୍ତରି ବର୍ଷ ବୟସରେ ଉକ୍କଳ ଖଦୀ ମଣ୍ଡଳଙ୍କ ଡ଼ାକରାରେ ମୁଁ ଗୋଟିଏ 
ଆଦିବାସୀ ଅଞ୍ଚଳରେ କାମ କରିବାକୁ ଗଲି । ସେଠାରେ ମଣ୍ଡଳଙ୍କର ସରକାରଙ୍କ ଠାରୁ 
ଜମି ପାଇବା କାମରେ ମୁଁ ରାଜସ୍ଵ ମନ୍ତ୍ରୀଙ୍କଠାରୁ ଆରମ୍ଭ କରି ଜିଲ୍ଲାପାଳ, ତହସିଲଦାର, 
ଅମୀନଙ୍କ ଦ୍ଵାରସ୍ତ ହେଲି । ପୁଣି ଜମି ପାଇବା ପରେ ମଧ୍ଯ ଲିଜ୍‌ର ସର୍ତ ଅନୁସାରେ 
ଶିକ୍ଷାର ପ୍ରସାରଠାରୁ ଆରମ୍ଭ କରି ବୃକ୍ଷରୋପଣ କାର୍ଯ୍ୟ କରିବା ପାଇଁ ଶିକ୍ଷାମନ୍ତ୍ରୀଙ୍କଠାରୁ 


୭ଣ୯୦ ଅନିଭଦ ୭ ୫୮୦୨ 


ସକ ୩... 


£? 


ଆରମ୍ଭ କରି ଶିକ୍ଷା ବିଭାଗର ନିର୍ଦ୍ଦେଶକ ଓ ତାଙ୍କ ପାଖଲୋକ ତଥା ମାଧ୍ଯମିକ ଶିକ୍ଷାବୋର୍ଡ଼କୁ 
ତନ୍ତୀ ଘର କଣ୍ଡାପରି ରାୟଗଡ଼ା-ଭୁବନେଶ୍ବର-କଟକ ବ୍ରହ୍ଲପୁରକୁ ଦଉଡ଼ିଲି । ଏଥ୍ରରୁ 
ରାଜ୍ୟର ଶାସନ ବ୍ୟବସ୍ଥା ବିଷୟରେ ମୁଁ ପ୍ରତ୍ୟକ୍ଷ ଜ୍ଞାନ ହାସଲ କରି ପାରିଲି । 

ଏହା ଦ୍ଵାରା ମୋର ଗୋଟି ଏ ଅପୁର୍ଣ୍ଣ ବାସନା ମଧ୍ଯ ପୂର୍ଣ୍ଣ ହେଲା । ମୋଠାରୁ 
ବୟସରେ ମୋ ଠାରୁ ସାନ ଯେଉଁ ଭଉଣୀମାନେ ନିୟମଗିରି ପାହାଡ଼ ଉପରେ ଡ଼ଙ୍ଗରିଆ 
କନ୍ଧ ଗୀରେ ରହି କାମକଲେ, ରାମନାଗୁଡ଼ାର ଦୁଭିକ୍ଷ ପ୍ରପୀଡ଼ିତ ଅଞ୍ଚଳର ପାହାଡ଼ 
ଉପରେ ଥିବା ଗା ଗୁଡ଼ିକରେ ହାତୀ ପିଠିରେ ରିଲିଫ୍‌ ରସଦ ଲଦି ଯାଇ ଲୋକଙ୍କ 
ପ୍ରାଣରକ୍ଷା କରିଥିଲେ, କୁଷ୍ଠରୋଗରେ ଅଚଳ ହୋଇ ଯାଇଥିବା ଲୋକଙ୍କୁ ସୁସ୍ଥ, 
କାର୍ଯ୍ୟକ୍ଷମ କରାଇ ପାରିଥିଲେ ସେମାନଙ୍କର ଅସୀମ ସାହସିକତା ଓ ରୋମାଞ୍ଚକାରୀ 
କାହାଣୀ ଶୁଣିଲାବେଳେ ମୁଁ ନିଜକୁ ଅପଦାର୍ଥ ମନେ କରୁଥିଲି ଏବଂ ଆଦିବାସୀ କ୍ଷେତ୍ରରେ 
କାମ କରିବା ପାଇଁ ଛଟପଟ ହେଉଥିଲି । ମଣ୍ଡଳଙ୍କ ଜରିୟାରେ ମୋର ସେ ଇଚ୍ଛା 
ପୂରଣ ହେଲା । ମୁଁ ସେମାନଙ୍କ ସାଙ୍ଗରେ ବିଶେଷରେ ଆଦିବାସୀ ବାଳିକା ମାନଙ୍କ 
ସହିତ ରହିବା ଫଳରେ ଦେଖଲି ଯେ ସେମାନେ ଅଣଆଦିବାସୀମାନଙ୍କଠାରୁ ବୌଦ୍ଧିକ 
ଓ ବ୍ୟାବହାରିକ ଜ୍ଞାନରେ ନିଉନ ନୁହନ୍ତି । ପୁଣି ଆଦିବାସୀ ସମାଜର କେତେଗୁଡ଼ିଏ 
ଚଳଣି ଅଣ ଆଦିବାସୀ ସମାଜ ପାଇଁ ଅନୁକରଣୀୟ ମନେ କଲି । ଉଦାହରଣ ସ୍ଵରୂପ 
ଡ଼ଙ୍ଗରିଆ କନ୍ଧ ସମାଜରେ କନ୍ଧ ବାପା ହେବାର ଗୌରବ ହାସଲ କଲେ ସଂଗେ 
ସଂଗେ ଡ଼ଙ୍ଗରକୁ ଯାଇ ଜଙ୍ଗଲ ସଫା କରି ହଳଦୀଚାଷ ପାଇଁ ଖଣ୍ଡେ ଜମି ଉଠିଆ 
କରେ । ପୁଅ ବଡ଼ ହୋଇ ଡ଼ଙ୍ଗର ଚଢ଼ି ଶିଖ୍ଵବା ଯାଏ ପ୍ରତିବର୍ଷ କିଛି କିଛି ଜମି ହଳଦୀ 
ଚାଷ ଉପଯୋଗୀ କରେ । ପୁଣି ସନ୍ତାନ ଜନ୍ମ ହେବା ପୂର୍ବରୁ ସେମାନେ ସେମାନଙ୍କ 
ଖାଦ୍ୟ ଦୁଇଜଣଙ୍କ ପାଇଁ ଦୁଇଟି ପତର ଦୋନାରେ ବାଢ଼ି ଖାଆନ୍ତି । ସନ୍ତାନ ହେବା 
ପରେ ତାଙ୍କ ଘରେ ଆଉ ଗୋଟିଏ ଦୋନାରେ ଖାଦ୍ୟ ବଢ଼ା ହୁଏ । ସେ ଦୋନାଟି 
ପ୍ରସୂତି ଖାଏ । ପୁଅ ମା କ୍ଷୀର ଛାଡ଼ି ସାଧାରଣ ଖାଦ୍ୟ ଖାଇ ଶିଖୂଵା ପର୍ଯ୍ୟନ୍ତ ଏହିପରି 
ଭାବରେ ଖାଦ୍ୟ ବଣ୍ଟା ହୁଏ । ଏହିପରି ଅନେକ ଚଳଣିରେ ବିବେଚନାପୂର୍ବକ 
ସାମ୍ୟମୈତ୍ରୀର ଭାବନା ଦେଖୁବାକୁ ପାଇଲି । 

ଏବେ ଶିକ୍ଷାସନ୍ଧାନ ମୋର ଯେଉଁ ଲେଖାଗୁଡ଼ିକ ଖୋଜାଖୋଜି କରି ବହି ଛାପିବାକୁ 
ଦୃଢ଼ ପରିକର ହୋଇଛନ୍ତି ସେ ବହି ଛାପିବା ବାବଦରେ ମୋର ମତ ହେଲା - ବହି 
ଛାପିବା କାମ ବହୁତ ଯାଞ୍ଚ ପଡ଼ତାଳ ହୋଇ ହେବା ଦରକାର । ଯେଉଁ ବହିଦ୍ଵାରା 
ସମାଜ ଯଥାର୍ଥରେ ଉପକୃତ ହେବ ସେହି ବହି ଛପା ହେବା ଉଚିତ୍‌ । କାରଣ ବହି 


୫୦୩ ୭ ପରିଶିଷ୍ଟ 
ଛାପାପାଇଁ ବ୍ୟବହୃତ ହେଉଥିବା କାଗଜ ଯୋଗୁ ଜଙ୍ଗଲ ଧ୍ଵଂସ, ମୁରଭିକା କ୍ଷୟ ଓ ପରିବେଶ 
ପ୍ରଦୂଷଣ ହେଉଛି ବୋଲି ବିଜ୍ଞଜନ କହୁଛନ୍ତି । ତେଣୁ ସମାଜ ପାଇଁ ଏ ଅହିତକର 
କାମଠାରୁ ମୁଁ ଦୂରରେ ରହିବାକୁ ବର୍ତମାନ ମଧ୍ଯ ମୋର ଇଚ୍ଛା । 

ତାହାହେଲେ ଏଗୁଡ଼ାକ ଲେଖୁଲି କାହିକି ? ମନୁ ମହାରାଜଙ୍କ ଦ୍ଵାରା ରଚିତ 
ସମ୍ବିଧାନରେ ନିର୍ଦୈଶ ଅଛି - ନାରୀମାନେ କୁମାରୀ ଅବସ୍ତାରେ ବାପାଙ୍କ ହେପାଜତରେ, 
ଯୌବନରେ ସ୍ଵାମୀଙ୍କ ହେପାଜତରେ ଓ ବାର୍ଦିକ୍ୟରେ ପୁଅର ହେପାଜତରେ ରହିବେ - 
ଏ ସୁରକ୍ଷା ଠାରୁ ମୁଁ ସ୍ଵରକ୍ଷାକୁ ବେଶୀ ପସନ୍ଦ କରେ କିନ୍ତୁ ପୁଅ ଜ୍ଞାନଦେବ ଯେତେବେଳେ 
ମୋତେ କହିଲା - ବୈଜ୍ଞାନିକମାନେ ଯାହା ଗବେଷଣା ବା ପ୍ରୟୋଗ କରନ୍ତି ତାକୁ 
ଲିପିବଦ୍ଧ କରନ୍ତି । କାରଣ ତାଙ୍କ ପରେ ଯେଉଁମାନେ ସେହି ପ୍ରୟୋଗ କରିବେ ସେମାନଙ୍କୁ 
ପୂର୍ବ ଗବେଷକ ମୀନଙ୍କ ଦ୍ଵାରା ଲିପିବଦ୍ଧ ବିବରଣୀ ଗବେଷଣାରେ ସାହାଯ୍ୟ କରିବ । 
ତମେମାନେ ଯେ ସତ୍ୟାଗ୍ରହ ବା ଅହିଂସାମ୍ମକ ପଦ୍ଧତିରେ ଅନ୍ୟାୟର ପ୍ରତିକାର କରିବାର 
ପ୍ରୟୋଗ କଲ ତାକୁ ଲିପିବଦ୍ଧ କରିବା ଉଚିତ୍‌ । କାରଣ ପରବର୍ରୀ କାଳର ସମାଜ 
ବିଜ୍ଞାନୀମାନେ ସେମାନଙ୍କ ଅଭିଜ୍ଞତା ଦ୍ଵାରା ଲାଭବାନ୍‌ ହେବେ । 

ମୁଁ ମନେ ମନେ ହସିଲି । କାହି ସମାଚ୍ଚବିଜ୍ଞାନୀ ଆଉ କାହି ବିଂଶ ଶତାବ୍ଦୀର 
ଦ୍ବିତୀୟ ଦଶକରେ ଜନ୍ମ ହୋଇଥିବା ଅପାଠୁଆ ଓଡ଼ିଆ ଝିଅ ! ଏ ସବୁ ପ୍ରୟୋଗ କରିବା 
ଲୋକ ନିଆରା । ପୁଣି କିଛିକ୍ଷଣ ପରେ ଭାବିଲି ଗାନ୍ଧିଜୀଙ୍କ ନେତୃତ୍ବରେ ଯେଉଁ ସତ୍ୟାଗ୍ରହ 
ବା ଅହିଂସାମ୍ରକ ଉପାୟରେ ଅନ୍ୟାୟର ପ୍ରତିକାରର ପ୍ରୟୋଗ ହେଲା ସେ ପ୍ରୟୋଗରେ 
ତ ଶହ ଶହ ସଂଖ୍ୟାରେ ଅପାଠୁଆ ଝିଅ ସାମିଲ୍‌ ହୋଇଥିଲେ । ସେମାନେ ସେ ବିଷୟରେ 
କ'ଣ ବୁଝିଥିଲେ ଓ କି କାମ କରିଥିଲେ, ସେମାନଙ୍କ ଜୀବନରେ କି ପରିବର୍ତନ ଘଟିଥିଲା 
ତାହା ମଧ୍ଯ ସମାଜ ବିଜ୍ଞାନୀମାନେ ଜାଣିବା ଦରକାର । ଗାନ୍ଧୀ ଗବେଷଣାଗାରର ଏହି 
ଗିନିପିଗ୍‌ ବା ବିଲାତୀ ମୁଷାଙ୍କ ଅନୁଭବ ମଧ୍ଯ ଟିପିବାକୁ ହେବ । ତେଣୁ ନିଜର ଅନୁଭୂତି 
ପୁଅ କଥା ମାନି ଲେଖିଲି । 

ଭାରତରେ ଏମର୍‌ଜେନ୍‌ସି ବା ଜରୁରୀକାଳୀନ ପରିସ୍ଥିତିଟା ଅନ୍ତତଃ ଆମ ପାଇଁ 
ଏକ ସ୍କରଣୀୟ ଘଟଣା । ଯେଉଁମାନେ ଏହାର ବିରୋଧ କଲେ ବା ବିରୋଧ କରିବେ 
ବୋଲି ସରକାର ଭାବିଲେ ସେମାନଙ୍କୁ ବନ୍ଦୀଶାଳାରେ ରଖଲେ । ସେମାନଙ୍କୁ ଭାବନାମ୍ରକ 
ଦେଶ ସେବା କରିବାର ସୁଯୋଗ ମିଳିଲା ! କିନ୍ତୁ ରମାଦେବୀଙ୍କ ପରି ଯେଉଁମାନଙ୍କୁ ଏ 
ସମ୍ମାନ ବା ସୁବିଧା ମିଳିଲା ନାହିଁ ସେମାନଙ୍କ ବାସଗୂହର ପ୍ରବେଶ ଦ୍ବାରରେ ସରକାରୀ 
ଜଗୁଆଳୀ ରହିଲେ । କେହି ଆମନ୍ତ୍ରକ ଆସିଲେ ସେମାନଙ୍କ ନାମ ଟିପିବା ଓ ସେମାନଙ୍କୁ 


ଅମୂତ ଅନୁଭବ @ ୫୦୪ 


ଜେରା କରିବା ତାଙ୍କର କାମ ଥିଲା । ଫଳରେ ରମାଦେବୀ ଓ ତାଙ୍କ ପାଖ ଲୋକଙ୍କ 
ପାଖକୁ ଆସିବାକୁ ଲୋକେ କୁଣ୍ଠିତ ହେଲେ । କିନ୍ତୁ ଶ୍ରୀମତୀ ଶକୁନ୍ତଳା ପଣ୍ଡା ଏ ସବୁକୁ 
ଖାତର ନ କରି ବରାବର ରମାଦେବୀଙ୍କ ପାଖକୁ ଆସିଲେ ଏବଂ ସୁରରିତା ପାଇଁ ଲେଖା 
ଦେବାକୁ ରମାଦେବୀଙ୍କ ପାଖରେ ଅଝଟ ହେଲେ । ଫଳରେ ରମାଦେବୀଙ୍କୁ କଲମ 
ଧରିବାକୁ ପଡ଼ିଲା । 

ଶ୍ରୀମତୀ ପଣ୍ଡାଙ୍କ ଶ୍ୟେନଦୃଷ୍ଟି ଆମ ଉପରେ ମଧ୍ଯ ପଡ଼ିଲା । ଆମେ ସେତେବେଳେ 
ଏମରଜେନସି ବିରୋଧରେ ପ୍ରଚାରପତ୍ର ଲେଖୁବା ଓ ପୁଲିସଙ୍କ ଶ୍ୟେନଦୃଷ୍ଟିକୁ ଏଡ଼େଇ 
ତାକୁ ଛାପିବା ଓ ବାଣ୍ଟଡିବାର କୌଶଳ ଆବିଷ୍କାର କରିବାରେ ମଶ୍‌ଗୁଲ୍‌ ହୋଇ ରହିଥାଉ । 
ଶ୍ରୀମତୀ ପଣ୍ଡା ଏ ପରିସ୍ଥିତିରେ ଆମକୁ ସଙ୍ଖୁଳିବାକୁ ଆସୁଛ ନ୍ତି ସେଥ୍ରପାଇଁ ତାଙ୍କୁ କୃତଜ୍ଞତା 
ଜଣାଇବାକୁ ମୁଁ ମୋ ଟିପାଖାତା ତାଙ୍କୁ ଧରେଇ ଦେଇ ନିଜକୁ ରକ୍ଷା କଲି । ସେଗୁଡ଼ାକୁ 
ସେ ସୁଚରିତାରେ ଛାପିଲେ । 

ଶ୍ରଦ୍ଧାସ୍ସଦ ଶ୍ରୀ ମହାପାତ୍ର ନୀଳମଣି ସାହୁଙ୍କ ଠାରୁ ଆରମ୍ଭ କରି ସ୍ଵେହାସ୍ସଦ ଶୈଳଜ 
ରବି ସାହୁ ପର୍ଯ୍ୟନ୍ତ ଅନେକ ସେ ଲେଖା ଛାପିବାକୁ ଚାହିଁଲେ । ମୁଁ ମୋ ପରିବେଶ 
ପ୍ରଦୂଷଣ ବିଚାରରେ ଦୃଢ଼ ରହିଲି । କିନ୍ତୁ ଏ ଶିକ୍ଷାସନ୍ଧାନ ପରିବାର ମୋର ମତାମତକୁ 
ଅପେକ୍ଷା ନ କରି ଚାରିଆଡ଼ୁ ଲେଖାଗୁଡ଼ିକ ରୁଣ୍ଡେଇ ସାଉଟି ଗୋଟାଏ ବହି ଛାପିବାକୁ 
ବଦ୍ଧ ପରିକର ହୋଇଛନ୍ତି । ମୁଁ ସେ ସବୁ ଲେଖା ପଢ଼ି ସଂଶୋଧନ କରି ନାହି, କରି 
ପାରିବି ନାହି, କାରଣ ଆଖୁ, କାନ, ହାତ ଅବସର ଗ୍ରହଣ କରିବାକୁ ତପର ହେଲେଣି | 
ତେଣୁ ଏ ଲେଖାର ଭୁଲ୍‌, ଭ୍ରାନ୍ତ, ଦୋଷତୂଟି ସବୁ ଶିକ୍ଷାସନ୍ଧାନ ପରିବାର ସମ୍ଭାଳିବେ । 


ନେତ୍ରୋସ୍ଥବ ୨୦୦୪ ଅନ୍ନପୂର୍ଣ୍ଣା ମହାରଣା 


୫୦୫ $@ ପରିଶିଷ୍ଟ ( ହସ୍ତାକ୍ଷର) 

ଶ୍ରୀଯୁକ୍ତ ଶରତ ମହାରଣା, ନାତି ଅଂଶୁମାନ୍‌ ଓ ଶ୍ରୀମତୀ ମହାରଣା... 


ଅଗଣିତ ସ୍ଵେହୀଜନ ଯାହାଙ୍କ ସ୍ଵେହ ସ୍ପର୍ଶରେ ଏ 
ଜୀବନ ପୁଷ୍ଟ ହୋଇଛି, ଯେଉଁମାନଙ୍କ ସ୍ତି ମୋ ମସ୍ତଷ୍ଠରେ, ଏ 
ବିଧାତା ନିର୍ମିତ କମ୍ପୁଟରରେ, ଅଦୃଶ୍ୟ କାଳିରେ ଲିପିବଦ୍ଧ ହୋଇ 
ରହିଛି ଏବଂ ସ୍କରଣ ମାତ୍ରକେ ତାହା ମନଶ୍ଚକ୍ଷୁ ଆଗରେ ନାଚି 
ଯାଉଛି ଓ ମୋ ଅନ୍ତରକୁ ଆନ୍ଦୋଳିତ କରୁଛି, ସେମାନଙ୍କ 
ସମସ୍ତଙ୍କ କଥା ତ ଲେଖୂଲେ ସଚ୍ଛ୍‌ କବୀରଙ୍କ ଭାଷାରେ ଧରିତ୍ରୀକୁ 
କାଗଜ ଓ ଶାଳଗଛକୁ କଲମ କରି ସାତ ସମୁଦ୍ରକୁ ସ୍ୟାହି କଲେ 
ମଧ୍ଯ ଲେଖା ସରିବ ନାହିଁ । ଭଗବାନ୍‌ ତ ସେହିମାନଙ୍କ ରୂପରେ 
ମୋତେ ପୋଷଣ ଦେଇଛନ୍ତି । ତେଣୁ ଏଣିକି ଏହି ଶେଷ 
ଜୀବନରେ, ଉନ୍ଜଦ୍ର ରଜନୀରେ, ଜୀବନର ଚଲାପଥରେ 
ସେହିମାନେ ହେଉଛନ୍ତି ଅଦୃଶ୍ୟ ସାଥୀ ଏବଂ ସେହି ମାନଙ୍କ 
ନାମାବଳୀ ହିଁ ମୋର ' ବିଷ୍ଣୁ ସହସ୍ର ନାମ” । ... 

